


شیع الاسلام امام ابن تیمیہ کے افکار عالیہ ہا دلکش مُرّع

# منہاج السنّۃ

المُنْتَقِی  
من مِهَاجِ السُّنَّۃ النَّبُوَیَّة



وَأَنَّ هَذَا صِرَاطِي مُسْتَقِيمًا فَاتَّقِهُ وَلَا تَتَبَعُوا الشَّيْلَ فَتَنَزَّقُ بِكُلِّهِ عَنْ سَيِّلِهِ

(رسول اللہ ﷺ نے ایک خط کھینچا پھر میا۔ یہ اللہ کا راستہ ہے، ایسیں باہمیں لا ایس کا رفرمایا۔ ان سب راستوں پر شیطان یعنی اپنی طرف بیارہا ہے۔ (حدیث))

تألیف  
شیع الاسلام ابن تیمیہ

ترجمہ  
پروفیسر غلام احمد حیری

# اصحاب الرسول کی عظمت کے دفاع میں بے مثل

نصیر الدین طوسی (۷۲۶، ۵۹۷) کے خصوصی شاگرد مشہور و معروف شیعہ عالم

حسن بن یوسف بن علی بن الطہر الحلی (۷۲۶، ۶۲۸) نے ”منہاج الکرامۃ فی معرفة الامم“ کے نام سے ایک کتاب لکھی یہ کتاب اہل سنت اور شیعہ کے درمیان متنازع مسائل پر مشتمل تھی۔ اس کتاب میں موضوع روایات کو بے دریغ بیان کیا گیا تھا اور صحابہ کرام رضی اللہ عنہم کو طعن و تشنج کا نشانہ بنایا کراپنے خبث باطن کا بھر پور مظاہرہ کیا گیا تھا۔ شیخ الاسلام امام ابن تیمیہ رحمۃ اللہ علیہ (۷۲۸، ۶۲۱) نے اس کتاب کے رد میں ”منہاج الاعتدال فی نقض کلام اہل الرفض والاعتزال“ کے نام سے چار جلدیں پر مشتمل ایک کتاب تحریر کی جو لوگوں میں منہاج السنہ کے نام سے مشہور و معروف ہوئی۔

چونکہ یہ کتاب ضخیم تھی اس سے استفادہ قدرے مشکل محسوس ہوتا تھا، تو اس میں آسانی پیدا کرنے کے لیے شیخ الاسلام رامام ابن تیمیہ رحمۃ اللہ علیہ کے شاگرد رشید مشہور و معروف محدث امام ابو عبد اللہ محمد بن عثمان ذہبی رحمۃ اللہ علیہ نے (۷۳۸، ۶۲۳) نے اس کتاب کا خلاصہ (المنتقی) کے نام سے تیار کیا،

سرز میں شام کے مشہور و معروف سلفی عالم علامہ محبت الدین الخطیب رحمۃ اللہ علیہ نے المنتقی کے قلمی نسخہ کی منہاج السنہ مطبوعہ بولاق سے تقابل کر کے تصحیح کا اهتمام کیا۔ اس لیے امام ابن تیمیہ رحمۃ اللہ علیہ، علامہ محبت الدین الخطیب کے ہم خلوصِ دل سے دعا گو ہیں کہ اللہ سبحانہ و تعالیٰ کہ ان عظیم المرتب شخصیات کی آخری آرام گاہوں پر اپنی رحمت کی برکھا برسائے اور انھیں جنت الفردوس میں اعلیٰ مقام پر فائز کرے۔

ایں دعا از من و از جملہ جہاں

آمین باد

پروفسر غلام احمد حبیری رحمۃ اللہ علیہ

صدر رشیعہ اسلامیات اسلامیہ کالج فیصل آباد، پاکستان



تم إعداد هذا الكتاب بالتعاون مع:

موقع البرهان : [www.alburhan.com](http://www.alburhan.com)

موقع العقيدة : [www.aqeedeh.com](http://www.aqeedeh.com)

محفوظة  
جميع الحقوق

لا يسمح بالنشر الإلكتروني أو المطبوع إلا بعد الرجوع والإستئذان من أحد المؤquin

نام کتاب : المنتقى من منهاج السنة النبوية  
ترجمہ : غلام احمد حریری  
ناشر : عقیدہ لا بُریری<sup>ع</sup>[www.aqeedeh.com](http://www.aqeedeh.com)  
سال طبع : 2010ء  
تعداد : 20 ہزار

## عرض مترجم

الْحَمْدُ لِلّٰهِ وَكَفٰي وَسَلَامٌ عَلٰى عِبَادِهِ الَّذِينَ اصْطَفَى اَمَّا بَعْدُ:

مشہور شیعہ عالم حسن بن یوسف بن علی بن المظہر الحلی (۷۲۶-۷۲۸) نے جو نصیر الدین طوسی (۷۲۵-۷۹۷) کا خصوصی شاگرد تھا، ”منهاج الكرامة فی معرفة الامامة“ کے نام سے ایک کتاب تصنیف کی، یہ کتاب اہل سنت و شیعہ کے مابین متنازع مسائل و مباحث سے لبریز تھی، یہ کتاب موضوعات کا پلندہ تھی اور اس میں سابقین اولین صحابہ کو جی بھر کر گالیاں دی گئی تھیں۔

امت مسلمہ شیخ الاسلام تقی الدین احمد بن تیمیہ رحمۃ اللہ علیہ (۷۲۸-۷۶۱) کے عظیم احسان سے کبھی سبکدوش نہیں ہو سکتی کہ انہوں نے کتاب مذکور کے جواب میں ”منهاج الاعتدال فی نقض کلام اهل الرفض والاعتزال“ کے نام سے ایک کبیر الحجم کتاب لکھی جو لوگوں میں ”منهاج السنة“ کے نام سے مشہور ہوئی، یہ کتاب ۱۳۲ھ میں مطبع بولاق سے ”منهاج السنة النبویة فی نقض کلام الشیعہ والقدریة“ کے نام سے چار جلدیں میں شائع ہوئی۔

اس ضخیم کتاب سے استفادہ ”کارے دارڈ“ والی بات تھی، اس لیے شیخ الاسلام ابن تیمیہ رحمۃ اللہ علیہ کے شاگرد رشید مشہور محدث امام ابو عبد اللہ محمد بن عثمان ذہبی رحمۃ اللہ علیہ (۷۲۳-۷۲۸) نے اس کتاب کا ایک لمحض ”المنتقى“ کے نام سے تیار کیا، ”المنتقى“ کے بارے میں یہ خیال کیا جاتا رہا کہ یہ مفقود ہے، پہلی مرتبہ حجاز کے نامور سلفی المشرب فاضل شیخ محمد نصیف کو دیار شام کی سیاحت کے دوران ”المنتقى“ کا ایک مخطوطہ حلب کے مکتبہ عثمانیہ میں ملا، یوسف شافعی کا تحریر کردہ یہ ایک قدیم نسخہ تھا، کاتب رقمطراز ہے، کہ وہ اس کی کتابت سے جمادی الاولی ۸۲۳ھ میں یعنی امام ذہبی کی وفات کے ۶۷ سال بعد فارغ ہوا، خلاصہ یہ کہ امام ذہبی کی مساعی سے ہم بسہولت منهاج السنة سے

استفادہ کے قابل ہوئے۔

شیخ الاسلام ابن تیمیہ رحمۃ اللہ علیہ اور امام ذہبی رحمۃ اللہ علیہ کے بعد دیار شام کے نام ور فاضل اور سلفی المشرب عالم علامہ محب الدین الخطیب ہمارے شکریہ کے مستحق ہیں، جنہوں نے حد درجہ محنت و کاؤش سے ”المنتقى“ کے مخطوطہ کو ایڈٹ کیا، منهاج السنۃ کے اصل نسخہ مطبوعہ بولاق کے ساتھ تقابل کر کے اس کی تصحیح کا اہتمام کیا اور اس پر فاضلانہ حواشی لکھے۔

کتاب کا موضوع اہل سنت و شیعہ کے باہمی متنازع مسائل ہیں، شیخ الاسلام ابن تیمیہ، شیعہ مصنف ابن المطہر کی کتاب کی عبارت نقل کر کے اس کا ابطال کرتے ہیں، فریقین کے دلائل کی موجودگی میں ایک باتفاق اور سلیم اعقل انسان کے لیے فیصلہ صادر کرنا کچھ مشکل نہیں رہنا، کتاب کے مطالعہ سے یہ حقیقت کھل کر سامنے آتی ہے، کہ شیعہ مصنف کی پیش کردہ احادیث جھوٹ کا پلنڈہ ہیں، اور وہ اکثر موضوعات سے احتجاج کرنے کا خوگر ہے۔

اس کی وجہ یا تو یہ ہے کہ وہ احادیث صحیحہ و سقیمہ میں امتیاز کرنے کی صلاحیت سے بہرہ و نہیں اور یا یہ کہ روافض کا مایہ استناد اسی قسم کی احادیث ہیں۔

جہاں تک ترجمانی کا تعلق ہے میری یہ ملخصانہ کوشش رہی کہ مصنف کا مطلب آسان سے آسان الفاظ میں واضح کر دوں، اس بات کا افسوس ہے کہ کتاب کا ابتدائی حصہ دقيق و عویص علمی مباحث پر مشتمل ہے اور میں انتہائی جہد و سعی کے باوجود بھی اسے عام قارئین کے لیے قابل فہم نہ بنا سکا کتاب کے کسی حصہ کو حذف کرنا میرے بس کاروگ نہیں، اس لیے عام قارئین سے صرف معذرت ہی کرسکتا ہوں۔

میں اخی الکریم مولانا خالد بن مولانا نور حسین گھر جا گھی کا خلوص دل سے شکر گزار ہوں کہ انہوں نے عربی زبان و ادب کے ایک ادنیٰ طالب علم کو شیخ الاسلام ابن تیمیہ رحمۃ اللہ علیہ ایسے یگانہ فاضل کی گراں بہا اور دقيق علمی مباحث پر مشتمل کتاب کے ترجمہ کا اہل سمجھا اور کتاب کو بصرف زر کثیر بڑی آب و تاب کے ساتھ شائع کیا۔

میں کسی درجہ میں بھی اپنی ترجمانی کو حرف آخر تصور نہیں کرتا، مجھے اپنی علمی بے بضاعتی اور کم سوادی کا پورا پورا احساس ہے، میں بارگاہ ربانی میں دعا گو ہوں، کہ جس اجر و ثواب کی امید پر میں نے یہ خدمت انجام دی ہے اسے میرے لیے مقدر فرمائے، میں بارگاہ ایزدی میں ملتی ہوں کے اس ناچیز

خدمت کو میرے لیے، میرے والدین و اساتذہ، مصنف، طالع و ناشر و کاتب اور قاری سب کے لیے  
اخروی فلاح و نجات کا سبب بنائے۔

وَآخِرُ دَعْوَانَا أَنِ الْحَمْدُ لِلّٰهِ رَبِّ الْعُلَمَاءِ

خاکسار مترجم  
غلام احمد حریری عفی عنہ  
پروفیسر و صدر شعبہ اسلامیات اسلامیہ کالج فیصل آباد  
(جنوری ۱۹۶۶)

## مقدمة

(از علامہ محب الدین خطیب مصری زادہ اللہ عز و شرفا)

﴿ يَا يَهَا الَّذِينَ آمَنُوا كُونُو قَوَامِينَ لِلَّهِ شَهَدَاءَ بِالْقِسْطِ وَلَا يَجْرِي مَنَكُمْ شَنَآنُ قَوْمٍ عَلَى أَنْ لَا تَعْدِلُوا إِعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ﴾

یہ حقیقت ہے کہ انسانی تاریخ کے طویل وقفہ کے بعد دین اسلام کا ظہور و شیوع تاریخ کا عظیم ترین واقعہ ہے، دین اسلام کا مقصد وحیداً قامت حق و صواب ہے، خواہ اس کا تعلق ماضی سے ہو یا مستقبل سے اتفاق ہو یا اختلاف معاملات ہوں یا احکام، علمی مباحث ہوں یا تنظیمی امور یا انسانی بہبود کے سلسلہ میں تعاون و اشتراک ان جملہ امور میں حق و انصاف کی جوشیاع نظر آئے گی، وہ شع اسلام ہی کی ضیا پا شیوں کا نتیجہ ہوگی، تاریخ ادیان میں دین اسلام کی عظمت و شرافت کے لیے یہی بات کافی ہے، کہ اللہ تعالیٰ نے اسے دین حق کے لقب سے نوازا۔ ارشاد ہوتا ہے:

﴿ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ ﴾

”دین اسلام مسلمانوں کو دعوت دیتا ہے۔“ (سورہ توبہ: ۹/۳۳، الفتح: ۲۸/۲۸)

کہ جادہ عدل و انصاف پر قائم رہیں، اپنے علم کی حد تک انصاف کی شہادت دیں اور نہ صرف دارالاسلام بلکہ جملہ اکناف ارضی میں عدل و انصاف کا بول بالا کریں اور اس کے لیے مصروف جہد و سعی رہیں اور اس میں کدو کاوش کا کوئی دقیقہ فروگزداشت نہ کریں، اگرچہ قیام عدل و انصاف سے بذات خود انہیں یا ان کے آباء و ابناء کو نقصان کیوں نہ پہنچتا ہو، یہ حقیقت ہے کہ حق و عدل کا قیام و بقاء اور شہادت حق اسلام کی اساس اولیں اور اس کا امتیازی شعار ہے، بنابریں اہل اسلام پر یہ فریضہ عائد ہوتا ہے کہ وہ بطیب خاطر و طہارت فکر و نظر رضاۓ الہی اور مخلوقات الہی کے سکون و اطمینان کے پیش نظر عدل و انصاف میں ممتاز ہوں، نظام اسلام میں عدل تقویٰ میں شمار ہوتا ہے اور تقویٰ وہ بہترین

وصف ہے جو مسلمانوں کے مابین معیار عز و شرف ہے، ذات باری تعالیٰ بخوبی آگاہ ہے کہ کون تقویٰ سے بہرہ ور ہے اور کون اس سے تھی دامن ہے اس سے کوئی بات پوشیدہ نہیں۔

دین اسلام کی یہی وہ حسین و جمیل صورت تھی جس کے لیے نبی کریم ﷺ نے صحابہ کرام رضی اللہ عنہم جمع کیا اور انہیں اس قابل بنایا کہ بنی نوع انسان کو دعوت دینے میں آپ کے جانشین قرار پائیں، چنانچہ آئے دو جہاں ﷺ نے مسجد نبوی سے متصل سیدہ عائشہ رضی اللہ عنہا کے حجرہ میں دارفانی کو خیر باد کہہ کر جب ”الرفیق الاعلیٰ“ سے ملاقات کی تو آپ بے حد مسرو و مطمین تھے، آپ کے برگزیدہ منتخب صحابہ تحفظ دین کے لیے سیسہ پلاٹی دیوار کی طرح کھڑے تھے، یہ اصحاب کرام خلیفہ رسول سیدنا ابو بکر صدیق رضی اللہ عنہ کی اقداء میں اپنے نفوس و قلوب کو اللہ کی طاعت و عبادت میں جھکائے رکھتے، یاد رہے یہ وہی ابو بکر ہیں جن کی شان میں، نیزان کے محب مخلص عمر فاروق رضی اللہ عنہ کے متعلق، ان کے بھائی علی رضی اللہ عنہ نے کوفہ کے منبر پر خطبہ دتے ہوئے سہ کلمات ارشاد فرمائے تھے:

**١) ((خَيْرٌ هَذِهِ الْأُمَّةُ بَعْدَ نَبِيِّهَا أَبُو بَكْرٍ ثُمَّ عُمَرُ))**

”نی<sup>صلی اللہ علیہ وسلم</sup> کے بعد اس امت میں سب سے بہتر ابو بکر رضی اللہ عنہ اور ان کے بعد عمر رضی اللہ عنہ۔“

آقاۓ نام دار ﷺ کی وفات حسرت آیات کے فوراً بعد صحابہ کرام نے جزیرہ عرب میں مسلمانوں کی شیرازہ بندی کی اور جہاد کے لیے اسی طرح صف آرا ہوئے جیسے وہ رسول اللہ ﷺ کے حین حیات نماز کے لیے صفیں باندھا کرتے تھے، چنانچہ سیدنا ابو بکر رضی اللہ عنہ کی فوجیں رسالت محمدی کی امانت اٹھائے عازم عراق و شام ہوئیں اور قربی اقوام تک پہنچ کر دم لیا، ان کے مخلصانہ جہاد کا نتیجہ یہ تھا کہ تائبہ بنی نے ان کا ساتھ دیا اور جن علاقوں میں خلیفہ اول کے سپہ سالاروں کے جھنڈے لہرا رہے تھے، وہاں ”حَىٰ عَلَى الْفَلَاحِ“ کی صدائیں گونجنے لگیں، عہد صدقی کے نامور سپہ سالار سیدنا ابو عبیدہ، خالد بن ولید، عمرو بن العاص اور یزید بن ابی سفیان رضی اللہ عنہم تھے، جن قوموں سے بھی ان کا واسطہ پڑا، یہ ان کے حق میں اسلام کے معلم وداعی اور اللہ و رسول کے پیام رسائی ثابت ہوئے ان کی مخلصانہ دعوت کا نتیجہ یہ ہوا کہ ان دیار و امصار میں ان کی خوب پذیرائی ہوئی، شہروں کے دروازے ان کے لیے کھل گئے اور وہاں کے رہنے والوں نے ان کی تعلیمات و ارشادات پرلبیک کہا۔ وادیٰ دجلہ و فرات اور دیار شام میں جب اللہ کی نصرت و تائبہ سے سیدنا ابو بکر رضی اللہ عنہ ہر طرح مسرورو مطمئن

ہو گئے تو ربِ ذوالجلال نے انہیں عالم آخرت میں صحبتِ نبوی کے لیے پسند فرمایا کہ رسول اللہ ﷺ کی ایسی معیت جنشی جیسا کہ دنیا میں وہ اس سعادت سے بہرہ اندوز ہو چکے تھے، چنانچہ سیدنا عمر فاروق رضی اللہ عنہ آپ کے بعد کشتنی اسلام کے ناخدا قرار پائے اور جیسا کہ سیدنا حسن بن علی رضی اللہ عنہ کا ارشاد ہے آپ سیدنا ابو بکر کے بعد امتِ محمدی کے افضل ترین فرد تھے۔ ①

کارروانِ اسلام اللہ کی نصرت و حفاظت میں رواں دواں رہا۔ چنانچہ دعوتِ محمدی کی علم بردار فوجیں ایک طرف سے وادیٰ نیل اور وہاں سے شمالی افریقہ پہنچیں اور دوسری جانب ایران کی آخری سرحد تک پہنچ کر دم لیا۔ جب سیدنا فاروق رضی اللہ عنہ نے یہود و مجوہ کی دسیسہ کاریوں سے جام شہادت نوش فرمایا اور اللہ تعالیٰ نے ان کے لیے دو قدمِ رفقہ کی رفاقت آسان کر دی تو مسلمانوں نے خلافت کے لیے ایک پاکیزہ خصال، رحم دل، حافظ قرآن، سخنی اور حادث روزگار پر صبر کرنے والی شخصیت کو پسند کیا..... وہ تھے سیدنا عثمان رضی اللہ عنہ..... آپ نے نبی کریم ﷺ کی دو بیٹیوں سے (یکے بعد دیگرے) عقد نکاح باندھا۔ اور اگر آپ کی تیسری بیٹی ہوتی تو بھی آپ سیدنا عثمان رضی اللہ عنہ کو دوسروں پر ترجیح دیتے، سیدنا عثمان نبی کریم کے چیدہ و برگزیدہ اصحاب کے مخلص بھائی اور ان کے بیٹوں کے شفیق باب پ تھے، تابعین کبار میں سے حسن بصری اور ان کے معاصر ابن سیرین کا بیان ہے کہ سیدنا عثمان رضی اللہ عنہ کے عہد خلافت میں امت ہر طرح خوشحال تھی اور ہر طرف امارت و ثروت کا دور دورہ تھا۔ سیدنا عثمان رضی اللہ عنہ کے بہادر مجاہدین نے اسلامی جنڈوں کو سرز میں قفقاز میں جا لہرا�ا جب کہ کسری کے سپہ سالار وہاں پہنچنے کی امید بھی نہیں کر سکتے تھے۔

بہر کیف مشرقی اور مغربی اقوام نے صحابہ کی سیرت و کردار ان کے عدل و انصاف رفق و تدبیر اور راہ حق پر استقامت و استقلال سے اسلام کا سبق سیکھا اور اسی سے نبی کریم ﷺ کے ارشاد مبارک کی تصدیق ہوئی۔ ارشاد ہوتا ہے۔

”خَيْرُ الْقُرُونِ قَرْنَىٰ ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ“

”سب سے بہتر میرا زمانہ ہے پھر وہ لوگ جوان کے قریب ہیں (تابعین) پھر وہ جوان کے قریب ہیں (تابعین)۔“

امام ربانی احمد بن حنبل رضی اللہ عنہ نے اپنی مسند میں یہ روایت نقل کی ہے بروایت عبیدہ سلمانی قاضی

**کوفہ انھوں نے عبد اللہ بن مسعود رضی اللہ عنہ سے بیان کی ہے۔<sup>①</sup>**

امام محمد بن اسماعیل بخاری رضی اللہ عنہ نے اپنی صحیح کی کتاب نمبر ۲۶ باب اول میں یہ روایت سیدنا عمران بن حصین رضی اللہ عنہ سے بیان کی ہے۔<sup>②</sup> عمران فتح مکہ کے دن عسکر نبوی میں قبیلہ خزاعہ کے علمبردار تھے۔<sup>③</sup>

امام مسلم نے اپنی صحیح میں یہ روایت سیدہ عائشہ رضی اللہ عنہا نقل کی ہے۔<sup>④</sup>

مذکورۃ الصدر حدیث نبوی نبی کریم ﷺ کے مجازات میں سے ایک ہے اسلام کو جو عزت و عظمت اور استقامت دور صحابہ، تابعین و تبع تابعین میں حاصل ہوئی آئندہ ادوار میں نصیب نہ ہو سکی۔ اموی خلافت پر اس مبارک عہد کا خاتمہ ہو گیا۔ بنو عباس کے وہ اولین خلفاء جنہوں نے اموی ماحول میں تربیت پائی تھی اسی عہد میں شامل ہیں۔

حافظ ابن حجر عسقلانی رضی اللہ عنہ فرماتے ہیں:

”امّهہ اسلام کا اتفاق ہے کہ تبع تابعین میں سے آخری شخص جس کا قول مقبول ہے وہ ہے جو ۲۲۰ھ تک بقید حیات رہا۔ اس کے بعد بدعاۃ کا دور دورہ ہوا اور حالات بڑی حد تک بدل گئے“<sup>⑤</sup>

اسی مبارک زمانہ کو خاتم الانبیاء ﷺ نے ”خیر القرون“ سے تعبیر فرمایا تھا۔ جو آپ کی صداقت

**①** مسند احمد (۱/۳۷۸، ح: ۳۵۸۳)، صحيح بخاری۔ کتاب الشہادات۔ باب لا یشهد على شهادة جور اذا اشهد (حدیث: ۲۶۵۲)، صحيح مسلم۔ کتاب فضائل الصحابة۔ باب فضل الصحابة ثم الذين یلونهم، (حدیث: ۲۵۳۳) من روایة عبیدة السلمانی عن عبد الله بن مسعود رضی الله عنہ بلفظ ”خیر الناس قرنی .....“

**②** صحيح بخاری۔ حوالہ سابق، (حدیث: ۲۶۵۱)، صحيح مسلم، حوالہ سابق، (حدیث: ۲۶۵۰)، (۲۵۳۵)

**③** الاصابة (۵/۲۷)

**④** صحيح مسلم۔ کتاب فضائل الصحابة، باب فضل الصحابة ثم الذين یلونهم، (حدیث: ۲۵۳۶)

**⑤** فتح الباری ج ۷ ص ۴

کی زبردست دلیل ہے۔ یہ اسلام کا زریں دور تھا۔ دین اسلام نے اس سے بڑھ کرنے کی خیر و برکت کا مشاہدہ کیا نہ اہل اسلام نے اس سے بڑھ کر کبھی عز و شرف حاصل کیا نہ اس دور سے بہتر کبھی جہاد خالص دیکھا گیا نہ کرہ ارضی کے دور افتادہ گوشوں تک کبھی دعوت اسلام اس وسعت کے ساتھ پہنچی، اسی عصر و عہد میں حفاظ قرآن نے اکناف ارضی تک پہنچ کر لوگوں کو قرآن سے روشناس کرایا۔ نوجوان تابعین مختلف دیار و امصار میں پہنچ کر وہاں کے رہنے والے صحابہ سے حدیث نبوی کی تعلیم حاصل کرنے لگے۔ مبادا صحابی کی موت سے وہ احادیث بھی ناپید ہو جائیں جو ان کے سینہ میں محفوظ ہیں۔ پھر تبع تابعین کا زمانہ آیا۔ وہ ہر ایسے خطہ ارضی میں پہنچے جہاں تابعین کباراً قامت گزین تھے اور ان سے وہ امانت حاصل کی جو انہوں نے صحابہ کرام سے سن کر یاد کر کھی تھی، علی هذہ القياس سنت نبوی کی یہ امانت ان لوگوں تک پہنچی جنہوں نے اس کی جمع و تدوین کا بیڑا اٹھایا۔ مثلاً امام مالک<sup>ر</sup>، امام احمد اور ان کے شیوخ و تلامذہ اور معاصرین، رجال تدوین کے یہاں پہنچتے وقت حدیث نبوی بالکل ترویتازہ اور عطر نبوت سے بھر پور تھی، حدیث نبوی کے امانت دار حافظین نے جوں کی توں یہ امانت دوسرے امانت دار حافظین تک پہنچا دی آگے چل کر یہ امانت کتاب اللہ کے بعد مسلمانوں کے لیے نہایت گراں قدر رورشہ قرار پائی۔

خلاصہ کلام! صحابہ کے طفیل اللہ تعالیٰ نے حدیث نبوی کا لازوال خزینہ ہمارے لیے محفوظ کر لیا۔ ان کی تواروں سے ہی دیار و امصار اور بلاد فتح کیے اور ان کی مسامی جمیلہ سے ہی اسلامی دعوت پھولی۔ اور آج ہمارے لیے یہ عالم اسلام منصہ شہود پر جلوہ گر ہوا جس میں کثرت سے اوطان و اقوام موجود ہیں اور ان علوم و علماء کی بھی کمی نہیں جو اسلام کے اوپر ادوار میں کرہ ارضی کی زینت اور بے حد ناگزیر سمجھے جاتے تھے۔ زمانہ حال و استقبال میں علماء کی صلاحیت اور رجوع الی اللہ کے باعث اسلام کی شوکت رفتہ پھر لوٹ کر آئے گی۔ اور انہی کی جدوجہد کے بل پوتے پر اسلامی نظام کو حیات نو حاصل ہوگی۔ وَمَا ذِلِكَ عَلَى اللّهِ بِعَزِيزٍ.

جس طرح امرا اور اہل ثروت کے بیٹے اپنے آباء سے املاک و اموال ورثہ میں پا کر دنیا میں عزت و منصب حاصل کرتے ہیں۔ یہ دوسری بات ہے کہ برے ساتھی ان کو اس وہم میں بنتا کر دیں کہ ان کی خوشنحائی و فارغ البالی کا راز اس مال کو بر باد کرنے میں مضر ہے، اسی طرح ہم نے یہ اسلامی

عز و مجد صحابہ و تابعین رضوانہ عنہم سے ورثہ میں پائی۔

ہمیں بخوبی معلوم ہے کہ دنیا کی کسی قوم نے ایسا گراں بہا و رثہ نہیں پایا۔ اسلامی ورثہ میں تقدس و برکت کے اعتبار سے گراں تر سیدنا ابو بکر و عمر رضی اللہ عنہما کی وہ خدمت ہے جو آپ نے قرآن کی جمع و تدوین اور اس کو مصاحف میں محفوظ کرنے کے سلسلہ میں انجام دی۔

اگر کرہ ارضی پر رہنے والے تمام مسلمان اس عظیم احسان و عنایت پر شب و روز ان کے لیے اجر و ثواب کی دعا میں مانگیں تو بھی وہ ان کا حق ادا نہیں کر سکتے۔ اللہ تعالیٰ ہماری جانب سے ان کو اجر عظیم عطا فرمائے۔ (آمین)

اس عظیم میراث میں سے گراں قدر خزانہ ہر صحابی کی وہ توجہ ہے جو انہوں نے رسول اللہ ﷺ کو اقوال و ارشادات، سیرت و کردار اور اواامر و نواہی کے تحفظ کے سلسلہ میں انجام دی۔ صحابہ نے یہ امانت جوں کی توں اپنے بھائیوں، بیٹوں اور تابعین کو سپرد کر دی کسی نبی کے اصحاب نے امانت کی سپردگی میں ایسی احتیاط سے کام نہ لیا ہوگا۔

اس سے عیاں ہے کہ اخلاق و تشریع، اقوام و امم کی تکوین و تخلیق اور مختلف انسانی طبقات و اجناس و اوطان میں یگانگت پیدا کرنے کے لیے یہ عظیم ترین انسانی وراثت تھی۔

بنی نوع انسان کی ان خدمات جلیلہ کے پیش نظر صرف وہی شخص صحابہ کی تتفقیص شان کا مرتكب ہو سکتا ہے جو غیر مسلم ہو اور دوسروں کو دھوکہ دینا چاہتا ہو یا زندگی ہو اور اس کے ظاہر و باطن میں تضاد پایا جاتا ہو۔

صحابہ کرام سے تیسرا ورثہ ہم نے یہ پایا کہ انہوں نے اپنے اسلامی اخلاق و اعمال کو اسلام کا نمائندہ بنایا کہ اقوام عالم کے سامنے پیش کیا، یہی وجہ ہے کہ وہ اسلام کو الفت و محبت کی نگاہ سے دیکھنے لگے، صحابہ اسلام کا بہترین عملی نمونہ قرار پائے، جس کا نتیجہ یہ ہوا کہ صحابہ کے زمانہ میں اقصائے ارضی میں بسنے والی قومیں حلقة بگوش اسلام ہو گئیں۔

خلفاء راشدین کے زریں عہد کے بعد جن خوش نصیب صحابہ و تابعین نے صحیحین کی جابر بن سمرہ رضی اللہ عنہ سے پیان کردہ روایت <sup>①</sup> کے مصدق خلفاء قریش کے جھنڈے تلے جہاد کیا، وہ بھی اس

<sup>①</sup> صحيح بخاری، کتاب الاحکام، باب (۵۲)، (حدیث: ۷۲۲۳، ۷۲۲۴)، صحيح مسلم۔

فضیلت میں برابر کے شریک ہیں، نبی ﷺ نے قباء میں سیدنا معاویہ رضی اللہ عنہ کے جہاد سے متعلق جو خواب دیکھا تھا<sup>①</sup> وہ بھی اس حقیقت کا آئینہ دار ہے آپ کا دوسرا خواب یزید بن معاویہ کے قسطنطینیہ پر حملہ کرنے سے متعلق تھا<sup>②</sup> صحیحین کی سیدنا جابرہ بن سمرہ رضی اللہ عنہ سے روایت کردہ حدیث میں قریش کے جن عظیم اشخاص کا ذکر پایا جاتا ہے، وہ وہی لوگ تھے جنہوں نے جہاد میں شرکت کی اور اسلامی دعوت کو بلاعظم ایشیا افریقہ اور یورپ کے دورافتادہ گوشوں تک پہنچا دیا، ہمارے قلوب ان کی سپاس گزاری میں کتنے ہی مشغول رہیں ہماری زبانیں ان کی مجاہدانہ مساعی کی مدح و ثنا میں کتنی ہی رطب المسان ہوں، یہ حقیقت ہے کہ ہم ان کے شکر واجب کا عشر عشیر بھی ادا نہیں کر سکتے۔

اس سے یہ حقیقت اجاگر ہوتی ہے کہ صحابہ کی عظمت و مجد اور ان کی جرأۃ و بسالت کے اثبات میں ہم نے صحیح معلومات پر مبنی جو علمی مقالات لکھے ہیں ان سے صحابہ کی مدح و ثنا کا حق کیوں کر ادا کیا جاسکتا ہے، اسی طرح دور حاضر کی تصنیفات سے صحابہ کی مدح گوئی کیوں کر ممکن ہے اگرچہ یہ تصنیف صحابہ کے مناقب و فضائل سے پر ہیں اور ان کتب کا اقصائے ارضی کے نوجوانوں تک پہنچانا ناگزیر ہے۔

ان کے مطالعہ سے یوں محسوس ہوتا ہے، کہ قاری ان غزوہات میں بذات خود شریک ہے، وہ اسلامی فوج کا ایک فرد ہے اور اسلامی جھنڈے نے کفار کے خلاف نبرد آزمائے، قاری اس تصور میں کھو جاتا ہے کہ صحابہ و تابعین کے ہاتھوں جو فتوحات حاصل ہوئیں اور اہل اسلام نے ان دونوں جو معروکے سر کئے وہ اپنے جذبات و احساسات اور دل کی دھڑکنوں کے ساتھ ان میں شامل ہے اور جہاد میں بھرپور حصہ لے رہا ہے۔

### منہاج الکرامہ گالیوں کا پلندہ:

یہی وہ صحابہ و تابعین تھے جن کے بارے میں ”ابن المطہر“ نامی ..... نے ”منہاج الکرامہ“ کے نام سے ایک کتاب لکھی، یہ کتاب گالیوں کا پلندہ ہے، جس میں صحابہ کی مجاہدانہ مساعی کی مذمت کر کے ان کے محاسن کو معاویہ ثابت کرنے کی کوشش کی گئی ہے، اس کتاب میں حضرات صحابہ رضی اللہ عنہم کی ہجو

① صحيح بخاری۔ کتاب الجهاد۔ باب ما قيل في قتال روم (حدیث: ۲۹۲۴ - ۲۷۸۹)

(۶۲۸۳)

② صحيح بخاری، حدیث: ۲۹۲۴، ۲۷۸۹، ۶۲۸۳ -

قدح کا کوئی دقیقہ فروگذاشت نہیں کیا گیا، اس کی حدیہ ہے کہ اگر اعداء دین مثلاً مجوس، رومی، ترک اور دیالمہ میدان حرب و قتال میں جب وہ صحابہ کے خلاف برسر پیکار تھے اگر ان کے اخلاق و اعمال کی تصویر کشی کرنا چاہتے تو اس شرمناک طریق کار سے اجتناب کرتے۔

جب مسلمان ہسپانیہ میں برسر اقتدار تھے تو وہاں کے پادری امام ابن حزم رحمۃ اللہ علیہ کے خلاف شیعہ کے اس قول سے احتجاج کیا کرتے تھے کہ قرآن محرف ہو چکا ہے ان کی تردید میں امام موصوف مجبوراً فرماتے۔

”وَآمَّا قَوْلُهُمْ فِي دَعْوَى الرَّوَافِضِ بِتَبْدِيلِ الْقُرْآنِ فَإِنَّ الرَّوَافِضَ

لَيُسُوَّا مِنَ الْمُسْلِمِينَ“ (کتاب الفصل: ۷۸ / ۲)

غالباً پادری کافی کلینی سے بیان کردہ جھوٹی روایات سے احتجاج کیا کرتے تھے، مثلاً کافی کلینی کی مذکورہ ذیل روایات:

### کافی کلینی کی موضوع روایات:

۱۔ جابر جعفری سے روایت ہے کہا میں نے ابو جعفر رض سے سنا فرماتے تھے کہ جھوٹے آدمی کے سوا کوئی شخص یہ دعویٰ نہیں کر سکتا کہ قرآن کریم اسی طرح جمع کیا گیا ہے جیسے کہ نازل ہوا تھا، سیدنا علی بن ابی طالب رض اور بعد میں آنے والے ائمہ کے سوا کسی نے قرآن کو یاد کیا اور نہ جمع کیا۔“ (کافی کلینی طبع: ۱۲۸، ص: ۵۳)

۲۔ ”ابو بصیر روایت کرتے ہیں کہ میں ابو عبد اللہ کی خدمت میں حاضر ہوا تو انہوں نے فرمایا، ہمارے یہاں سیدہ فاطمہ علیہ السلام کا قرآن موجود ہے۔ میں نے عرض کیا مصحف فاطمہ سے کیا مراد ہے؟ فرمایا: وہ تمہارے قرآن سے تین گناہ زائد ہے، بخدا اس میں تمہارے قرآن کا ایک لفظ بھی موجود نہیں۔“ (کافی کلینی، ص: ۷۵)

کافی کلینی شیعہ کے یہاں اسی طرح مستند سمجھی جاتی ہے، جس طرح مسلمانوں کے نزدیک کتب حدیث میں صحیح بخاری، حالانکہ وہ ایسی کفریات سے لبریز ہے، ”ابن المطہر“ جس کی تردید کے لیے شیخ الاسلام ابن تیمیہ نے یہ کتاب تحریر فرمائی، شیعہ کی کتاب روضات الجنات میں طرح طرح کے القاب سے نوازا گیا ہے، مثلاً اسے فخر علماء، مرکز دائرہ اسلام، آیت اللہ فی العالمین، استاذ الخلاق، جمال الملۃ والدین وغیرہ القاب سے ملقب کیا گیا ہے۔

میرا خیال ہے کہ ابن المطہر کی ”منہاج الکرامہ“ اور اس کے معاصر امام ابن تیمیہ رحمۃ اللہ علیہ کی گروں قدر تصنیف ”منہاج الاعتدال“ یا ”منہاج السنۃ“ کی تسوید و تحریر کا مقصد ہرگز یہ نہ تھا کہ مسلمانوں کو شیعہ بنایا جائے، یا شیعہ کو اسلام کی جانب لوٹایا جائے اور اس لیے کہ یہ امر ایں خیال است و محال ست و جنون کا مصدق ہے، اس کی وجہ یہ ہے کہ دونوں مذاہب کے اصول اساسی ایک دوسرے سے یکسر مختلف ہیں، اور دونوں میں گہرا فرق و اختلاف پایا جاتا ہے، چند اصول ملاحظہ فرمائیئے۔

## اہل اسلام و شیعہ

### کا اساسی فرق و امتیاز، مصدر شریعت کے لحاظ سے

اہل اسلام کے نزدیک شارع اور معصوم صرف رسول اللہ ﷺ کی ذات گرامی ہے، آپ کے بعد نہ کوئی شارع ہے، نہ معصوم بخلاف اذیں شیعہ بارہ اماموں کو معصوم اور مصدر شریعت قرار دیتے ہیں۔

### امام غائب کی وضعی حکایت:

اہل اسلام کا عقیدہ ہے کہ شیعہ کے ائمہ معصومین میں سے گیارہواں امام لا ولڈوت ہوا اور ان کے بھائی جعفر نے اسی اساس پر ان کا ورشہ تقسیم کیا کہ آپ لا ولد ہیں، مزید براں ان کی بیویوں اور لوٹدیوں کو عدت وفات اور مدت استبراء گزارنے کے لیے روکے رکھا، یہاں تک کہ جعفر اور بنی طالب کے نقباء پر یہ حقیقت آشکار ہو گئی کہ امام حسن عسکری بے اولاد تھے۔

ان تاریخی حقائق کے علی الرغم شیعہ یہ رث لگائے جا رہے ہیں کہ امام حسن عسکری کا ایک لڑکا تھا اور آج سے گیارہ صدیاں پہلے وہ اپنے والد کے گھر کے تھے خانہ میں چھپ گیا تھا، بقول شیعہ وہ تاحال بقید حیات اور مسلمانوں کا شرعی حاکم ہے، شیعہ کی رائے میں ان کے سوا کرہ ارضی پر جو مسلمان حاکم ہے وہ ظالم و غاصب ہے اور ناحق مسلمانوں پر حکومت و سلطنت کا دھوی کرتا ہے، شیعہ اس سے تجاوز کر کے یہاں تک کہتے ہیں کہ رسول اللہ ﷺ کی وفات کے بعد جتنے مسلم حاکم یا امام یا خلیفہ قرار پائے وہ ظالم و غاصب اور غیر شرعی حاکم تھے، شیعہ کا نقطہ نگاہ یہ ہے کہ ان کا بارہواں بن باپ و بن اولاد امام کسی نہ کسی وقت ظہور پذیر ہوگا، اس کے زمانہ میں سیدنا ابو بکر و عمر اور دیگر مسلم خلفاء و حکام دوبارہ زندہ کیے جائیں گے، امام مذکور ان پر حکمرانی کرے گا، اور جس ظلم و غصب کا ارتکاب وہ کر چکے ہیں۔ (نَعُوذُ بِاللّٰهِ مِنْ ذٰلِكَ) اس کی سزادے گا۔

### قرآن کی جمع و تدوین اور صحابہ کرام:

دین اسلام اور شیعہ مذہب کے مابین ایک اساسی فرق اور ہے، اہل اسلام کے ہاتھوں میں جو

قرآن صدیوں سے چلا آرہا ہے اس کی جمع و تدوین کا بیڑا ابو بکر، عمر، عثمان اور دیگر اہل علم صحابہ رضی اللہ عنہم نے اٹھایا، مزید برآں جن احادیث نبویہ پر تشریع اسلامی کی بنیاد رکھی گئی ہے، وہ بھی صحابہ کی روایت کردہ ہیں، اس حقیقت سے بھی انکار نہیں کیا جا سکتا کہ سیدنا علی صلی اللہ علیہ وسلم ان خدمات جلیلہ کے ادا کرنے میں حضرات صحابہ کے رفیق کا رتھے، سیدنا ابو بکر و عمر و عثمان و علی اور دیگر صحابہ رضی اللہ علیہم عنہم کے بارے میں ہماری رائے یہ ہے کہ کمال صدق اور استقامت علی الحق کے اعتبار سے وہ ایک مثالی گروہ تھا جس کی نظیر دنیا نے انسانیت میں تلاش نہیں کی جاسکتی، چنانچہ آپ کتاب حذرا کی آخری فصل میں اس کی تفصیلات ملاحظہ فرمائیں گے۔

ہم قبل ازیں رسول اللہ صلی اللہ علیہ وسلم کی یہ حدیث صحیح بیان کر چکے ہیں، ارشاد ہوتا ہے:

”تمام زمانوں سے بہتر میرا زمانہ ہے، پھر وہ لوگ جوان کے قریب ہیں، پھر وہ جوان کے قریب ہیں۔“<sup>①</sup>

یہ حقیقت ہے کہ ہم نے قرآن صحابہ سے سیکھا وہ صحابہ ہی تھے جنہوں نے رسول اللہ کی احادیث صحیحہ روایت کیں جن پر بیان شریعت کے ضمن میں ہمارا اعتماد ہے، جب مذکورہ حدیث کی روشنی میں صحابہ افضل الامم ہیں<sup>②</sup> اور جیسا کہ سیدنا علی صلی اللہ علیہ وسلم نے کوفہ کے منبر پر فرمایا سیدنا ابو بکر و عمر افضل الصحابہ ہیں، اس سے ظاہر ہے کہ صحابہ کے بارے میں اہل اسلام کا عقیدہ مذکورۃ الصدر حدیث اور سیدنا علی صلی اللہ علیہ وسلم کے ارشاد کے عین مطابق ہے، علاوہ ازیں تاریخی حقائق بھی اس کے موئید و مصدق ہیں، چونکہ ہم نے علوم کتاب و سنت کو صحابہ کرام کے ذریعہ حاصل کیا ہے، لہذا صحابہ کی مدح و تقدیل سے گویا ہمارے اعتماد کتاب و سنت کی تائید ہوتی ہے، البته ابن المطہر اور دیگر شیعہ امامیہ..... جن کو امام زید بن علی بن حسین رافضی کہہ کر پکارتے ہیں..... کا زاویہ نگاہ اس ضمن میں ہم سے مختلف ہے چنانچہ اس کی تفصیل مناسب موقع پر آئے گی۔

<sup>①</sup> صحيح بخاری، کتاب الشهادات، باب لا يشهد على شهادة جور۔ (حدیث: ۲۶۵۱)

(۲۶۵۲) صحيح مسلم - کتاب فضائل الصحابة۔ باب فضل الصحابة ثم الذين يلونهم،

(حدیث: ۲۵۳۵، ۲۵۳۳)

<sup>②</sup> مسند احمد (۱۰۶/۱) سنن ابن ماجہ۔ المقدمة۔ باب فضل عمر بن الخطاب رضی اللہ عنہ

(حدیث: ۱۰۶)

## حدیث نبوی اور شیعہ:

جو اصول و قواعد ہمارے اور شیعہ کے مابین وجہ فرق و امتیاز ہیں، ان میں سے ایک اساسی امر یہ ہے کہ احادیث نبویہ کتاب الٰہی کے بعد تشریع اسلامی کا مدار و معیار ہیں، یہ احادیث ان صحابہ کے ذریعہ ہم تک پہنچیں جو حد درجہ عادل و امین اور حافظ و ضابط تھے، فن حدیث کے نقادان کی سیرت و کردار اور فتنی مہارت سے بخوبی آگاہ ہیں، محدثین نے روایت حدیث میں بے حد احتیاط سے کام لیا، جو شخص حد درجہ عبادت گزار اور صلاح و تقویٰ میں یگانہ روزگار ہو، اگر روایت حدیث میں سہل انگاری سے کام لیتا ہو، تو اس کی روایت محدثین کے نزدیک ساقط عن الاحتجاج ہے، جو شخص آغاز زندگی میں حافظ و ضابط اور امانت وعدالت کی صفات سے بہرہ ور ہو پھر بڑا ہو کر نسیان کے عارضہ کا شکار ہو جائے تو اندر میں صورت محدثین کے نزدیک اس کی وہ روایات مقبول ہیں جو اس نے حالت صحت میں اس مرض میں مبتلا ہونے سے قبل روایت کیں، مرض میں مبتلا ہونے کے بعد کی روایات پایہ استناد سے ساقط ہیں۔

بخلاف اذیں شیعہ روایت حدیث میں امانت وعدالت اور حفظ و اتقان کی چند اس پرواہیں کرتے، شیعہ کی معتبر کتب مثلاً کافی کلینی اور دیگر کتب میں حد درجہ دروغ گولوگوں کی روایات درج ہیں، اس کی وجہ یہ ہے کہ شیعہ کے یہاں ثقاہت و صداقت کا معیار یہ امر ہے کہ راوی کس حد تک شیعہ مذهب کا حامی، اہل بیت کا محبٗ اور ان کے اعداء سے کہاں تک بعض و عناد رکھتا ہے، ہم قبل اذیں ان کی معتبر کتاب الکافی سے چند روایات نقل کر چکے ہیں، جن میں انہوں نے قرآن کی صحت کو مشتبہ قرار دیا ہے، بنا بریں اس میں مزید جدل و نزاع کی کوئی گنجائش نہیں، یہی وجہ ہے کہ جب ہسپانیہ کے پادریوں نے امام ابن حزم کے خلاف شیعہ کے قول سے احتجاج کرتے ہوئے ثابت کیا کہ قرآن کریم کی موجودہ صورت اصلی نہیں ہے، اور وہ محرف ہو چکا ہے تو انہوں نے بر ملا فرمایا:

”إِنَّ الرَّوَافِضَ لَيُسُوَا مِنَ الْمُسْلِمِينَ“

”روافض (شیعہ) مسلمانوں میں سے نہیں ہیں۔“

احمد بن سلیمان تستری مشہور محدث ابو زرع رازی سے روایت کرتے ہیں کہ انہوں نے فرمایا: ”جب کسی شخص کو اصحاب رسول کی توہین کرتے دیکھو تو جان لو کہ وہ زندیق ہے، اس لیے کہ ہمارے نزدیک رسول اللہ ﷺ حق ہیں، قرآن حق ہے، قرآن اور احادیث

نبویہ ہم تک صحابہ کے ذریعہ پہنچیں، صحابہ کی تنقیص شان سے شیعہ کا مقصد یہ ہے کہ ہمارے گواہوں کو مجروح کر کے کتاب و سنت کو ناکارہ کر دیں، حالانکہ زندیق ہونے کی حیثیت سے وہ اس امر کے زیادہ اہل ہیں کہ ان کو مجروح قرار دیا جائے۔“

### شیعہ کے نزدیک دین اسلام نجات کے لیے کافی نہیں:

اہل اسلام اور شیعہ کے مابین ایک اور فرق یہ ہے کہ شیعہ کے نزدیک دین اسلام سعادت دنیوی و اخروی کے حصول کے لیے کافی نہیں، ان کا دعویٰ ہے کہ امت اسلامیہ انہے معصومین کی اطاعت کے بغیر قادر ہے گی اور اس کا استحکام واستقلال اس کے بغیر ممکن نہیں، اہل اسلام کے نزدیک حق کا مقام کہیں اس سے زیادہ بلند ہے کہ اسے اطاعت انہے کا محتاج قرار دیا جائے، مزید برآں یہ احترام مومن کے بھی خلاف ہے، اللہ تعالیٰ نے سرور کائنات ﷺ پر قرآن کریم کی یہ آخری آیت نازل فرمائی جو سورہ مائدہ کی تیسرا آیت ہے، ارشاد ہوتا ہے۔

﴿ الْيَوْمَ أَكُمِلْتُ لَكُمْ دِيْنَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ  
لَكُمُ الْإِسْلَامَ دِيْنًا ﴾ (المائدۃ: ۳/۵)

”آج میں نے تمہارا دین مکمل کر دیا، اپنی نعمت پوری کر دی اور اسلام کو ایک دین کی حیثیت سے تمہارے لیے پسند کر لیا۔“

خلاصہ کلام! دین اسلام قرآن کریم اور صحیح احادیث نبویہ کی موجودگی میں وہ مرشد و حید اور ہادی کامل ہے جس کے ہوتے ہوئے رسول اللہ کی وفات کے بعد امت مسلمہ کو کسی امام معصوم کی ضرورت نہیں، اس امت راشدہ میں اسی کا نام سنت ہے، اسی بنا پر تاریخ کے مختلف ادوار میں مسلمانوں کو اہل السنۃ کے نام سے یاد کیا جاتا رہا، اس کے عین برعکس امت مسلمہ کو ناقص قرار دینے والے جن کا دعویٰ ہے کہ انہے معصومین کی اطاعت کے بغیر اسلام انسانی فلاح و نجات کے لیے کافی نہیں، تاریخ میں امامیہ کے لقب سے مشہور ہوئے، یہ حقیقت ہے کہ انہے شیعہ میں سے امامت نافذہ صرف ایک ہی امام (سیدنا علیؑ) کے حصہ میں آئی، وہ بھی اپنے خطب و رسائل میں شیعہ کے گلہ گزار رہے اور ہمیشہ ان سے اظہار بیزاری کرتے رہے، پھر سیدنا علیؑ کے قائم مقام (امام حسنؑ) نے جو دوسرے امام معصوم تھے، ”عام الجماعة“، والے سال امام مسلمین (سیدنا معاویہؑ) کی بیعت کر لی، مگر شیعہ برابر مخالفت کرتے رہے، اس کی ایک وجہ تو یہ ہے کہ شیعہ ان کے امام معصوم ہونے کے عقیدہ سے

منحرف ہو گئے تھے، دوسری وجہ یہ ہو سکتی ہے، کہ دانستہ ان کی اطاعت و اتباع سے گریز کرنا چاہتے تھے، جب یہ بے کار قسم کی امامت گیارہویں امام کے لاولد فوت ہونے سے ختم ہو گئی، تو اب کوئی امام باقی نہ رہا، جس کا لازمی نتیجہ یہ تھا کہ امامیہ کا اس لقب سے ملقب رہنا محال تھا، اب انہوں نے بن باپ اور بے اولاد امام کا عقیدہ گھڑ لیا، یہ واقعہ کتاب ہذا میں آئے گا، شیعہ عہدِ ماضی کے فرضی معبودوں کی طرح اسے زندہ تصور کرتے ہیں، اسلام کو امت مسلمہ کے لیے ناکافی قرار دینا اس امر کا واضح اعتراض ہے کہ اسلام ناقص مذہب ہے اور اہل اسلام نجات سے قاصر ہیں، ابن المطہر کی کتاب کا موضوع صرف ان اعتراضات کا ازالہ ہے جو اس بیہودہ عقیدہ پر وارد ہوتے ہیں، اس کے عین برخلاف شیخ الاسلام ابن تیمیہ رحمۃ اللہ علیہ اپنی تصنیف لطیف میں یہ ثابت کرنا چاہتے ہیں، کہ اسلام دین کامل ہے، اہل اسلام مستحق رشد و فلاح ہیں، اور رسول اللہ کی وفات کے بعد انہم مخصوصین کی اطاعت سے بے نیاز ہیں، اس کی دلیل یہ ہے کہ سورہ مائدہ کی تیسرا آیت میں اللہ تعالیٰ نے دین اسلام کو کامل اور نوع انسانی کی نجات کے لیے کفایت کنندہ قرار دیا ہے، مزید برآں مسلمانوں کے امام دوسرے مسلمانوں کے برابر ہیں، اور انہی کی طرح شرعی احکام و اوامر کے مکلف و مامور ہیں، اہل اسلام پر انہم کی اطاعت صرف نیک اعمال کی حد تک ضروری ہے اس لیے کہ خالق کی نافرمانی کر کے کسی مخلوق کی اطاعت نہیں کی جاسکتی۔

### انکار اجماع اور شیعہ:

اہل اسلام اور شیعہ میں ایک نمایاں فرق یہ بھی ہے کہ شیعہ دین اسلام کو ایک اجتماعی دین تسلیم نہیں کرتے علاوہ ازیں شیعہ کے یہاں غیر منصوص شرعی احکام میں مسلمانوں کا اجماع جلت نہیں، بخلاف ازیں اہل السنۃ والجماعۃ کے تشریعی نظام میں یہ امر مسلم ہے کہ فقه و تشریع میں مہارت رکھنے والے علماء کا اجماع اللہ و رسول کے دین میں ایک شرعی دلیل کی حیثیت رکھتا ہے، امام حاکم اور دیگر محدثین نے سیدنا عبداللہ بن عباس رضی اللہ عنہ سے یہ روایت بیان کی ہے کہ رسول اللہ ﷺ نے فرمایا:

«لَا يَجْمَعُ اللَّهُ أُمَّتٍ عَلَى الضَّلَالَةِ» ①

”اللہ تعالیٰ میری امت کو ضلالت پر جمع نہیں کرے گا۔“

## حجیت اجماع کے دلائل:

رسول اللہ ﷺ نے فرمایا:

”يَدُ اللَّهِ عَلَى الْجَمَاعَةِ“ اللہ کی تائید جماعت کے شامل حال ہوتی ہے۔

سیدنا ابوذر رضی اللہ عنہ روایت کرتے ہیں کہ رسول اللہ ﷺ نے ارشاد فرمایا:

”جو شخص مسلمانوں کی جماعت سے ایک بالشت بھرا لگ ہوا تو اس نے اسلام کا جواہ اپنی

گردن سے اتار پھینکا یہاں تک کہ اس کی طرف لوٹ آئے۔“ ①

سرور کائنات ﷺ کا فرمان ہے:

﴿عَلَيْكُمْ بِالسَّوَادِ الْأَعْظَمِ وَمَنْ شَدَ شُدًّا فِي النَّارِ﴾ ②

”سواد اعظم سے وابستہ رہئے جو اگ ہوا تو اسے تہادوزخ میں ڈالا جائے گا۔“

احادیث نبویہ کے علاوہ قرآن کریم کے مطالعہ سے معلوم ہوتا ہے، کہ اللہ تعالیٰ نے ”سبیل المؤمنین“ کو اللہ و رسول کی اطاعت کے ساتھ مقرون و متصل قرار دیا ہے، چنانچہ ارشاد ہوتا ہے۔

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَى وَيَتَّبَعُ غَيْرَهُ﴾

﴿سَبِيلِ الْمُؤْمِنِينَ نُولِهِ مَا تَوَلَّى وَنُصِّلِهِ جَهَنَّمَ وَسَاءَتْ مَصِيرًا﴾

(سورہ نساء: ۱۱/۵)

”جو شخص ظہور ہدایت کے بعد رسول کی مخالفت کرتا اور مومنوں کے علاوہ دوسری راہ پر چل دیتا ہے تو جدھر کا رخ کرتا ہے، ہم اسے اسی جانب پھیر دیتے ہیں اور ہم اسے جہنم میں داخل کریں گے اور وہ بہت براٹھ کانہ ہے۔“

صرف نبی ﷺ کی اطاعت سے روگردانی ہی جہنم لے جانے کے لیے کافی تھی تاہم مذکورہ

❶ مسند احمد (۴/۱۳۰) سنن ترمذی ، کتاب الامثال، باب ما جاء في مثل الصلاة والصيام،  
حدیث: ۲۸۶۳) عن الحارت الاشعري رضي الله عنه بهذا اللفظ، سنن ابی داؤد۔ کتاب

السنة۔ باب في الخوارج (حدیث ۴۸۵۸) مختصرًا عن ابی ذر رضي الله

❷ سنن ابن ماجہ۔ کتاب الفتنه، باب السواد الاعظم (حدیث: ۳۹۵۰) مختصرًا و سنده ضعیف جداً اس کی سنده میں معان بن رفاعة، لین الحدیث اور ابو خلف الاعمی متذکر راوی ہے۔ مستدرک

حاکم (۱۱۵/۱) من طریق آخر و سنده ضعیف ایضاً

الصدر آیت میں مونوں کی اختیار کردہ راہ کے سوا دوسرے راستوں کی جانب میلان و رجحان کو بھی دخول جہنم کا باعث قرار دیا، جس سے مقصود یہ واضح کرنا ہے کہ ”اللہ اور رسول کی اطاعت اور سبیل المؤمنین“، باہم لازم و ملزم اور ایک دوسرے کا جزو لا ینفک ہیں۔

دوسری جگہ ارشاد ہوا:

﴿كُنْتُمْ خَيْرًا مِّمَّا يُرَاكُونَ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾ (آل عمران: ٣/١٠٠)

”تم بہترین جماعت ہو جسے لوگوں کے فائدہ کے لیے ظاہر کیا گیا ہے تم نیکی کا حکم دیتے اور برائی سے روکتے ہو۔“

آیت کا مفہوم یہ ہے کہ مسلمان بہ حیثیت مجموعی امر بالمعروف اور نبی عن المنکر کا فریضہ ادا کرتے ہیں، جس کا لازمی نتیجہ یہ ہے کہ وہ ضلالت پر جمع نہ ہوں گے اور صرف ایسی چیز کو واجب یا حرام قرار دیں گے جس کے وجوب و حرمت کا فتویٰ اللہ و رسول نے صادر کیا ہو، یہ کسی طرح ممکن نہیں کہ وہ بحیثیت مجموعی حق گوئی سے سکوت اختیار کریں جب کہ وہ شرعاً امر بالمعروف و نبی عن المنکر کے مکلف و مامور ہیں، یہ صریح نص قرآنی کے خلاف ہے۔

مذکورہ بالا دلائل اور دیگر لا تعداد براہین و دلائل کی بنا پر مسلمان دین اسلام کو ایک اجتماعی دین قرار دیتے چلے آئے ہیں اور اسی بنا پر ان کو ”اہل السنۃ والجماعۃ“ کے لقب سے ملقب کیا گیا ہے بایس ہمه شیعہ اجماع امت کو تسلیم نہیں کرتے، امت مسلمہ ان کی نگاہ میں ایک منتشر جماعت ہے جس میں کوئی شیرازہ بندی نہیں، اور اس کے قیام و بگاڑ کے لیے نبی کے سوا کسی غیر معصوم امام کا وجود از بس ناگزیر ہے۔

### شیعہ کا قبلہ و کعبہ:

ہمارے اور شیعہ کے مابین آخری نقطہ فرق و اختلاف یہ ہے کہ مسلمان جب عبادت بجالانے کے لیے بارگاہ ایزدی میں حاضر ہوتے یادعا کرتے وقت اس کے حضور عجز و نیاز کرتے ہیں تو صرف ایک ہی کعبہ کی جانب متوجہ ہوتے ہیں، مگر شیعہ خانہ کعبہ کے ساتھ دوسرے کعبہ جات کو بھی شریک کرتے ہیں۔

شیعہ کا ایک کعبہ مغیرہ بن شعبہ کی قبر ہے جو نجف کے مقام میں واقع ہے، سیدنا علی بن ابی تقیؑ نے کوفہ

میں شہادت پائی اور وہیں مسجد کوفہ اور قصر کے مابین مدفون ہوئے۔

عرصہ دراز کے بعد شیعہ نے یہ دعویٰ کر دیا کہ سیدنا علیؑ بمقام نجف مغیرہ کی قبر میں مدفون ہیں، شیعہ نے اس قبر کو کعبہ کی حیثیت دے رکھی ہے، اس کا اصلی اندازہ وہی شخص کر سکتا ہے جو وہاں جا کر بہ چشم خود شیعہ کی حرکات کا ملاحظہ کرے، شیعہ کا دوسرا کعبہ سیدنا حسینؑ کی منگھڑت قبر ہے، جو بقول شیعہ کربلا میں واقع ہے، ایک شیعہ شاعر کے اشعار ملاحظہ کریں شاعر کہتا ہے:-

ہی الطفوا فطف سبعا بمعناها

|          |      |     |        |
|----------|------|-----|--------|
| فمالملکة | معنى | مثل | معانها |
|----------|------|-----|--------|

|     |        |       |           |
|-----|--------|-------|-----------|
| ارض | ولكنما | السبع | الشدادلها |
|-----|--------|-------|-----------|

|      |       |        |         |
|------|-------|--------|---------|
| دانت | وطاطا | اعلاها | لادناها |
|------|-------|--------|---------|

”یہ ارض کربلا ہے یہاں سات مرتبہ طواف کیجئے  
جو مقام اسے حاصل ہے وہ مکہ کو کہاں نصیب!  
اگرچہ یہ زمین ہے مگر ساتوں آسمان اس کے تابع ہیں،  
اور عرش عظیم بھی اس کے سامنے جھلتا ہے۔“

اب بتائیے اس کفر صریح کو سالار انبیاءؐ کے فرمان مبارک سے کیا نسبت جو آپ نے اپنی زندگی کے آخری ایام میں ارشاد فرمایا، ارشاد ہوتا ہے:-

((لَعْنَ اللَّهُ الْيَهُودَ وَالنَّصَارَى إِتَّخَذُوا قُبُورَ أَنْبِيَاً إِنَّهُمْ مَسَاجِدٌ)) ①

”اللَّهُ تَعَالَى يَهُودَ وَنَصَارَى پُر لعنت کرے، انہوں نے اپنے انبیاء کی قبروں کو مسجدیں بنالیا۔“

نیز فرمایا:-

((أَللَّهُمَّ لَا تَجْعَلْ قَبْرِي وَتُنَّا يُعْبَدُ اِشْتَدَ غَضَبُ اللَّهِ عَلَى قَوْمٍ

إِتَّخَذُوا قُبُورَ أَنْبِيَاً إِنَّهُمْ مَسَاجِدٌ)) ②

① صحيح بخاری کتاب الصلاة باب(۵۵)، حدیث: ۱۳۳۰، ۴۳۶، ۴۳۵، صحیح مسلم۔

كتاب المساجد، باب النهي عن بناء المسجد على القبور، (حدیث: ۵۲۹ - ۵۳۱)

② موطا امام مالک (۱/۱۷۲) کتاب قصر الصلاة فی السفر، ح: ۸۵، تعلیقاً مسند احمد

(۲/۴۶) عن ابی هریرة رضی الله عنه موصولاً وانظر مسند البزار (۴۰)

”اے اللہ میری قبر کو بت نہ بنانا جس کی عبادت کی جائے، اس قوم پر اللہ کا سخت غضب ہوا جنہوں نے انبیاء کی قبروں کو مسجدیں بنالیا۔“

امام مسلم نے روایت کیا ہے کہ سیدنا علی رضی اللہ عنہ نے ابو ہیانج حیان بن حصین اسدی کو فرمایا: کیا میں آپ کو اس کام کے لیے نہ بھیجنوں جس پر مجھے رسول اللہ صَلَّی اللہُ عَلَیْہِ وَاٰلِہٖہ وَسَلَّمَ نے مأمور فرمایا تھا، اور وہ یہ ہے کہ کسی تصویر کو مٹائے بغیر نہ چھوڑ دیئے اور جو بلند قبر دیکھو، اسے زمین کے برابر کر دو۔ ①

اگر شیعہ امت محمدیہ میں شامل ہیں تو خاتم الرسل صَلَّی اللہُ عَلَیْہِ وَاٰلِہٖہ وَسَلَّمَ کی یہ صحیح ترین حدیث ان کے لیے کافی ہے اور اگر وہ ائمہ معصومین کی اطاعت کا دم بھرتے ہیں تو یہ ہے سیدنا علی رضی اللہ عنہ کا فعل جو وہ رسول اللہ کی اطاعت میں بجالاتے اور اس کام کے لیے دوسرے اشخاص و رجال کو بھیجا کرتے تھے! اور اگر قبور انبیاء کے ساتھ ان کا رویہ یہود و نصاریٰ ہونے کی حیثیت سے ہے تو ہمیں ان سے کوئی سرور کارنہیں، اس لیے کم

### ولِلنَّاسِ فِيمَا يَعْשِقُونَ مَذَاهِبٌ الْمُنْتَقَى بِإِنْظَارٍ:

تمہیدی طور پر یہ حقیقت پیش نظر رہے کہ حافظ ابو عبد اللہ محمد بن عثمان ذہبی رحمۃ اللہ علیہ المتوفی (۲۷۳-۲۸۷) کی کتاب المنتقى شیخ الاسلام ابن تیمیہ رحمۃ اللہ علیہ (۲۶۱-۲۸۷) کی شہرہ آفاق کتاب ”منهاج الاعتدال فی نقض کلام اهل الرفض والاعتزال“ کا اختصار ہے، امام ابن تیمیہ رحمۃ اللہ علیہ کی مذکورہ الصدر کتاب ”منهاج الاعتدال“ ۲۲-۱۳۲۱ھ میں مطبع بولاق میں چار جلدوں میں ”منهاج السنة النبوية فی نقض کلام الشیعہ والقدریة“ کے نام سے چھپی۔

المنتقى کے متعلق عام خیال یہ تھا کہ یہ کتاب خطہ ارضی سے ناپید ہو چکی ہے۔ سب سے پہلے حجاز کے مشہور رئیس اور جید عالم محب مکرم شیخ محمد نصیف نے گذشتہ سال اس کا سراغ لگایا، شیخ موصوف ان دونوں دیار شام کی سیاحت کے لیے گئے تھے، دوران سفر حلب کے مکتبہ عثمانیہ میں انہوں نے المنتقى کا مخطوطہ دیکھا۔

بارھویں صدی ہجری کے وسط میں عثمان پاشا حلبی المتوفی ۱۲۰۰ھ نے یہ مکتبہ وقف کر دیا تھا، عثمان پاشا عبد الرحمن پاشا کے بیٹھے جو ۱۱۰۰ھ میں فوت ہوئے۔

حال ہی میں مکتبہ عثمانیہ کو حلب کے ”دار مکتبات الاوقاف الاسلامیہ“ میں شامل کر دیا گیا ہے، المنتقى کے مخطوطہ کا نمبر اس مکتبہ میں ۵۷۹ ہے۔

یہ ایک قدیم نسخہ ہے، اس کے کاتب کا نام یوسف شافعی ہے، یوسف شافعی نے اس نسخہ کی کتابت سے ماہ جمادی الاولی کے آخر میں امام ذہبی رحمۃ اللہ علیہ کی وفات کے ۲۷ سال بعد ۸۲۲ھ میں فارغ ہوا۔

ایسے معلوم ہوتا ہے کہ یہ مخطوطہ کسی صحیح نسخے سے نقل کیا گیا ہے، اگرچہ مخطوطہ کا کاتب علوم عربیہ اور عربی زبان میں ماهر نظر نہیں آتا، یہی وجہ ہے کہ نقل کرتے وقت اس سے بڑی فخش غلطیاں صادر ہوتی رہیں، چنانچہ کتاب کا قاری جو ایسے مخطوطات پڑھنے میں مہارت رکھتا ہو اس حقیقت سے بخوبی آگاہ ہے۔

بایس ہمہ ہم نے بولاق میں طبع شدہ اصل کتاب ”المنتقى“ کا تقابل کیا اور امام کانی حد تک اس سے فائدہ اٹھایا، یہی وجہ کہ کتاب المنتقى بکمال صحت زیر طبع سے آراستہ ہو کر منصہ شہود پر جلوہ گر ہوئی۔

اصل کتاب (منهاج الاعتدال) سے تقابل کرتے وقت ایسے فقرات ہماری نگاہ سے گزرتے جن کو نظر انداز کرنا کسی طرح مناسب نہ تھا، ان کی افادیت کے پیش نظر ہم ان کو المنتقى میں درج کر دیتے، اور اصل کتاب سے ممیز کرنے کے لیے ان فقرات کو قوسمیں (.....) میں لکھ دیتے۔

جس سے ہمارا مقصد یہ تھا کہ امام ذہبی رحمۃ اللہ علیہ کا اختصار المنتقى خالصتاً ان کی خواہشات کے مطابق رہے، (اور کوئی دوسرا شخص اصل کتاب سے اس میں اضافہ نہ کر سکے۔)

اس طریق کار کے پیش نظر ہم دونوں بیوں کو بیک وقت جمع کر سکے ہیں۔

۱۔ قاری ان زیادات سے بھی مستفید ہو سکے جو اصل کتاب میں تھیں، اور المنتقى کا دامن ان فوائد سے خالی تھا۔

۲۔ دوسرا یہ کہ امام ذہبی رحمۃ اللہ علیہ کا المنتقى اپنی اصل حدود کے اندر رہا اور شیخ محمد نصیف نے اس کا جو عکسی فوٹو لیا تھا، اس میں کوئی تبدیلی نہ ہو پائی، چنانچہ میں نے مقدمہ ہذا کے آخر میں المنتقى کے پہلے صفحہ اور کتاب کے آخر میں المنتقى کے آخری صفحہ کا فوٹو دے دیا ہے۔

المنتقى کی طباعت کے دوران میں نے اس کے بعض مقامات پر حوشی لکھے، میرا خیال ہے

کہ یہ حواشی اہم مطالب کے فہم و ادراک میں قاری کے لیے مفید ثابت ہوں گے۔ اور وہ آسانی سے کتاب کا مطلب سمجھ سکے گا، حاشیہ نویسی کا محرك یہ امر تھا کہ دور حاضر میں شیعہ نے کتب و رسائل کی اشاعت کے ذریعہ اہل السنۃ کے برخلاف اس قدر بھر پور حملے کیے کہ ان پر خاموش رہنا حق و صداقت کی روائی ہے، چنانچہ میں بتوفیق ایزد متعال صداقت اسلامی کے تحفظ و دفاع کے لیے گوشہ عافیت سے اٹھ کھڑا ہوا۔ اور یہ مباحثہ قلمبند کیے۔

وَالْحَمْدُ لِلّٰهِ وَحْدَهُ وَصَلَّى اللّٰهُ عَلٰى سَيِّدِنَا مُحَمَّدٍ وَآلِ مُحَمَّدٍ  
وَاصْحَابِ مُحَمَّدٍ وَأَرْوَاجِ مُحَمَّدٍ وَذُرِّيَّةِ مُحَمَّدٍ وَسَلَّمَ تَسْلِيمًا  
كَثِيرًا وَسُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى  
الْمُرْسَلِينَ وَالْحَمْدُ لِلّٰهِ رَبِّ الْعَالَمِينَ

مترجم

غلام احمد حریری

(ایم، اے، (عربی، اسلامیات)

(۲۹ جون ۱۹۶۵ء) ۶۱۔ ڈی پیپر کالونی، لاہل پور۔

## محب الدین الخطیب:

دار الفتح بجزیرة الروضة بالمقابل فسطاط مصر،

نصف شعبان، ۱۴۱۳ھ

بِسْمِ اللَّهِ الرَّحْمَنِ الرَّحِيمِ

## وَبِهِ نَسْتَعِينُ

الْحَمْدُ لِلَّهِ الْمُنْقِذِ مِنَ الضَّلَالِ، الْمُرْشِدِ إِلَى الْحَقِّ، الْهَادِي مِنْ يَشَاءُ إِلَى صِرَاطِ مُسْتَقِيمٍ

حمد وصلوة کے بعد یہ چند مفید و نفیس مسائل ہیں، جن کو میں نے علامہ زماں، فاضل دوران استاد محترم ابوالعباس احمد بن تیمیہ رحمۃ اللہ علیہ کی کتاب ”منہاج الاعتدال فی نقض کلام اہل الرفض والاعتراض“<sup>۱</sup> سے انتخاب کیا ہے، امام ابن تیمیہ رحمۃ اللہ علیہ نے فرمایا کہ ان کے سامنے ایک معاصر شیعہ ”ابن المطہر“<sup>۲</sup> کی کتاب پیش کی گئی، یہ کتاب اس نے شیعہ امامیہ کے مذهب کی ترویج و اشاعت کے لیے

<sup>۱</sup> یہ کتاب ۱۳۲۱ھ میں بولاق کے مطبعہ امیریہ میں منہاج السنة النبویہ فی نقض کلام الشیعہ والقدریہ کے نام سے چار جلدیوں میں چھپی تھی، شیخ الاسلام ابن تیمیہ اپنی تصانیف کا نام مقرر نہیں کیا کرتے تھے، سرعت تالیف میں کیتا تھے، حافظہ اس قدر قوی پایا تھا کہ کتابوں کی طرف مراجعت کئے بغیر حافظہ کی مدد سے احادیث کی عبارتیں، اقوال ائمہ اور تاریخی واقعات لکھتے چلے جاتے تھے، علماء آپ کے تلامذہ سے یہ تصانیف ہاتھوں ہاتھ لیتے اور جنگل کی آگ کی طرح یہ کتاب میں اقطار ارضی میں پھیل جاتیں، کتابوں کے مندرجات دیکھ کر لوگ خود ان کا نام مقرر کر لیتے، یہی وجہ ہے کہ آپ کی بعض تصانیف کے متعدد نام ملتے ہیں، چونکہ امام ذہبی رحمۃ اللہ علیہ المتوفی (۷۲۸-۶۷۳) ابن تیمیہ رحمۃ اللہ علیہ کے خصوصی تلامذہ سے تھے، اس لیے ہم نے ایشتوی کی اصل کا وہی نام ذکر کیا ہے، جو امام ذہبی رحمۃ اللہ علیہ نے ذکر کیا اور نہ عام لوگوں میں یہ کتاب ”منہاج السنة“ کے نام سے مشہور ہے، اس کے باوجود ہم نے سرورق پر دوسرے نام کی طرف اشارہ کر دیا ہے۔

<sup>۲</sup> ابن المطہر کا پورا نام حسن بن یوسف بن علی ابن المطہر المتوفی (۷۲۶-۶۷۸) ہے، یہ نصیر الدین طویل المتوفی (۵۹۷-۶۷۲) کا شاگرد خاص اور شیعہ کے کبار علماء میں سے ایک ہے، اس کی تربیت ہی صحابہ و تابعین کرام کے بعض و عناد پر ہوئی تھی، جو صحابہ نے کارہائے نمایاں انجام دیے اور دنیاۓ انسانیت جن کی نظیر پیش کرنے سے قاصر ہے، ابن المطہر ان کو غصب آلوذنگاہ سے دیکھتا ہے، ابن المطہر نے اپنی کتاب کے جو اوراق سیاہ کیے ہیں، ان میں جگہ جگہ اس کی عداوت صحابہ کے مظاہر نظر آتے ہیں، شیخ

تحریر کی تھی۔

حالانکہ امامیہ خود جاہل<sup>①</sup> اور علم دین سے بہت، ہی کم واقفیت رکھنے والے ہوتے ہیں۔

ابن المطہر نے یہ کتاب ایک مشہور بادشاہ کے لیے تحریر کی جس کا نام اس نے خدا بندہ<sup>②</sup> ذکر

الاسلام ابن تیمیہ رحمۃ اللہ علیہ نے اس کتاب کا تارو پود بکھیر کر رکھ دیا ہے، اور اسے اولین و آخرین کے لیے  
سامان عبرت بنادیا ہے۔

**❶** صحابہ رضوانہ علیہم السالمون نے سالار انبیاء علیہم السلام سے جو سنت اخذ کی پھر ان کے ہاتھوں یہ مقدس امانت تابعین کرام تک  
پہنچی جو بات بھی اس کے خلاف ہو وہ جاہلیت میں شمار ہوتی ہے، اس کی وجہ یہ ہے کہ انسانی نظمات و  
احکام کسی زمان میں ہو یا کسی مکان میں ان کی دو ہی فسمیں ہیں۔

### ۱۔ اسلام ۲۔ جاہلیت

صحابہ سے جو سنن و احکام ہم نے اخذ کیے وہ اسلام ہیں اور اس کے مساوا جو کچھ بھی ہے وہ جاہلیت ہے قطع  
نظر اس سے کہ وہ جاہلیت کب ایجاد ہوئی یا اس کا گھرنے والا کون تھا۔

**❷** اللہ بندہ فارسی لفظ ہے عربی میں اس کے معنی ہیں، عبد اللہ (اللہ کا بندہ) اللہ بندہ ایلخانی بادشاہوں میں  
سے آٹھواں بادشاہ اور چنگیز کی چھٹی پشت میں سے تھا، اس کا اصلی نام الجالیتو المتنوی (۷۱۶-۲۸۰)

ہے، اس کا شجرہ نسب حسب ذیل ہے۔

### ۱۔ الجالیتو بن متونی (۷۱۶-۲۸۰)

۲۔ ارغون

۳۔ ابغاغون

۴۔ ہلاکوغون

۵۔ تولی غون

۶۔ چنگیز غون (۵۳۹-۶۲۲)

چنگیز کا لقب ایلخان تھا، یہ سلطنت اسی کی جانب منسوب ہے، اللہ بندہ کا والد ارغون صنم پرست تھا،  
ارغون کا چچا نکودار بن ہلاکو سیاسی مصلحت کے پیش نظر مسلمان ہو گیا تھا اور اپنا نام احمد نکودار رکھ لیا تھا۔  
ارغون نے خراسان میں اس کے برخلاف بغاوت کر کر ۲۸۳ میں اسے قتل کر دیا اور اس کی سلطنت پر  
قابل ہو گیا، ارغون نے اپنے والد کے وزیر شمس الدین محمدی کے خلاف یہ بہتان باندھا کہ اس نے زہر  
دے کر اس کے والد کو ہلاک کر دیا ہے اس جرم میں وزیر اور اس کے چار بیٹوں کو ہلاک کر کے عنان  
سلطنت اپنے یہودی طبیب سعد اللہ کے سپرد کر دی، اور خود عیش و عشرت کی زندگی بسر کرنے لگا، جب

یہودی طبیب ملک کاظم سنبھالنے سے قاصر ہا اور ملک میں بدامنی کا دور دورہ ہوا تو اعمال سلطنت نے اسے تفعیل کر دیا چنانچہ ارغون ۱۹۰۷ء میں بڑی بے کسی کی موت مرا، ارغون کے دو بیٹھے تھے۔

۱۔ الجایتو جسے اللہ کا بندہ کا نام سے پکارا جاتا ہے، ۲۔ غازان الم توفی (۶۷۰-۷۰۳ھ)، چونکہ رعایا مسلمان تھی، لہذا یہ دونوں سیاسی مصلحت کے پیش نظر مسلمان ہو گئے، غازان نے اہل سنت کا مذہب اختیار کیا، جب ۷۳۷ھ میں اس کا بھائی اللہ بندہ اس کا قائم مقام قرار پایا، تو اس نے شیعہ مذہب اختیار کیا، اس کے امراء خواص اکثر شیعہ تھے، ایک واقعہ مشہور ہے کہ اللہ بندہ نے ایک روز اپنی بیوی سے ناراض ہو کر اسے طلاق دے دی پھر جلدی ہی نادم ہو گیا اور اسے گھر میں آباد کرنا چاہا، اہل سنت علماء نے متفقہ فتویٰ دیا کہ دوسرے خاوند سے نکاح کیے بغیر خانہ آبادی کی کوئی صورت ممکن نہیں، اللہ بندہ کو بڑی مشکل پیش آئی، اس کے شیعہ خواص و امراء نے مشورہ دیا کہ شہر حلب کے مشہور شیعہ عالم ابن المطہر کو بلا کر مشورہ کیجئے، وہ اس کا کوئی حل پیش کرے گا، ابن المطہر حاضر ہوا تو سلطان نے صورت مسئلہ پیش کر دی، ابن المطہر نے پوچھا کیا آپ نے دو عادل گواہوں کے سامنے طلاق دی تھی؟ سلطان نے کہا نہیں! ابن المطہر نے کہا چونکہ طلاق کے شرائط موجود نہیں لہذا طلاق واقع نہیں ہوئی، اور سلطان حسب سابق اپنی بیوی کو آباد کر سکتا ہے، بادشاہ اس فتویٰ سے بہت خوش ہوا اور ابن المطہر کو اپنا خصوصی مصاحب بنالیا، ابن المطہر کے بہکانے سے اللہ بندہ نے دیار و امصار میں حکم ارسال کیا کہ منبر پر خطبہ دیتے وقت بارہ اماموں کا نام لیا جائے، ائمہ کے نام سکول اور مساجد کی دیواروں پر کندہ کیے جائیں، ابن المطہر کی حیله جوئی نے سلطان کو اس زحمت سے بچا لیا کہ اس کی بیوی عقد ثانی کے بعد اس کے بیہاں لوٹ کر آتی، اس کا لازمی نتیجہ یہ ہوا کہ سلطنت میں شیعہ مذہب نے پر پرزے نکالنے شروع کر دیئے، یہ خراسان و ایران میں رسمی تشیع کی جانب پہلا قدم تھا، کہا جاتا ہے، کہ یہ واقعہ ۷۳۷ھ میں پیش آیا۔

اس واقعہ کے تین سو سال بعد شیعہ مذہب کی جانب دوسرا قدم اٹھا جس نے سلطنت صفویہ کے قیام سے پورے ایران کو تشیع کے آتشی کنوں میں دھکیل دیا، متقید میں شیعہ جن افکار و آراء کو غلو سے تعبیر کیا کرتے تھے، اور ان کے معتقد کی روایت کو تسلیم نہیں کیا کرتے تھے، سلطنت صفویہ ان کی پشت پناہی کرنے لگی، اور سب شیعہ غالی بن گئے، جوانکار و معتقدات متقید میں شیعہ کے بیہاں غلو تصور کیے جاتے تھے، صفوی دور میں ان کو ضروریات مذہب میں سے سمجھا جانے لگا، چنانچہ شیعہ کے دوسرے بڑے علامہ المامقانی الم توفی (۷۹۰-۱۳۵۱ھ) نے اپنی کتاب تحقیق المقال میں جو جرح و تعدیل میں بے حد اہم کتاب ہے خود اس کا

کیا ہے، دلائل کی دو ہی قسمیں ہیں۔

۱۔ دلائل نقلیہ

۲۔ دلائل عقلیہ

شیعہ نقیٰ دلائل پیش کرنے میں اکذب الناس ہیں ① اور عقلیٰ دلائل کے ذکر و بیان میں اجہل الناس ② یہی وجہ ہے کہ علماء انہیں اجہل الطوائف کہتے چلے آئے ہیں، ان کی وجہ سے دین اسلام کو جونقصان پہنچا ہے اس کا بخوبی اندازہ صرف رب العالمین ہی کو ہے، اسماعیلیہ ③ باطنیہ اور نصیریہ ایسے گمراہ فرقے اسلام میں شیعہ ہی کے دروازے سے داخل ہوئے، کفار و مرتدین بھی شیعہ کی راہ پر گامزن ہو کر اسلامی دیار و بلاد پر چھا گئے، وہاں مسلم خواتین کی آبروریزی کی اور ناحق خون بہایا، ابن المطہر نے اپنی کتاب کا نام ”منهاج الكرامة فی معرفة الامامة“ رکھا ہے، شیعہ خبث باطن اور ہواۓ نفس میں یہود سے ملتے جلتے اور غلو و جہل میں نصاریٰ کے ہم نوا ہیں۔

اعتراف کیا ہے۔

① اس کی وجہ یہ ہے کہ مرویات و مقولات میں شیعہ کے یہاں ثقاہت وعدالت کا معیار حب اہل البيت اور بعض صحابہ ہے جو شخص اپنے دل میں صحابہ کے لیے زیادہ بعض وعداوت رکھتا ہے، وہ اسی قدر زیادہ مقبول الروایت ہے، جو اس ضمن میں نرمی بر بتا ہے، اور سیدہ عائشہ سیدنا معاویہ رضی اللہ عنہا اور دیگر صحابہ و تابعین رضی اللہ عنہم پر لعنت نہیں بھیجا وہ اس مقبولیت سے محروم ہے۔

② اجہل الناس ہونے کی وجہ یہ ہے کہ شیعہ مذہب کی اساس اباطیل واہام پر رکھی گئی ہے، چنانچہ آگے چل کر آپ اسی کتاب میں ملاحظہ فرمائیں گے، جہالت کی حد یہ ہے کہ شیعہ امامیہ کو دور حاضر میں اپنالا امام ہونا بھی تسلیم نہیں، بخلاف اذیں وہ اپنے کوشیعہ امامیہ کہے جاتے ہیں اور اس امر کے مدعا ہیں کہ وہ امامیہ ہیں، ان کا امام ہزار سال کی مدت مدید گزرنے کے باوصف ہنوز بقید حیات ہے، البته وہ سامرہ کے تھانہ میں پوشیدہ ہے، امامیہ امام غالب کے خروج کے منتظر ہیں، اور ان کے عاجلانہ ظہور و خروج کے لیے دست بدعا رہتے ہیں۔

③ اگر شیخ الاسلام ابن تیمیہ رحمۃ اللہ علیہ عصر حاضر تک بقید حیات رہتے تو انہیں یہ ارشاد فرمانے میں کوئی باک نہ ہوتا کہ شیخیت کشفیت اور بہائیت شیعہ مذہب کی کرشمہ سازی کا نتیجہ ہے، اور یہ شیعہ کی روایات ہی سے استدلال کر کے جادہ مستقیم سے بھٹک گئے ہیں۔

ابن المطہر بھی اپنے پیش روؤں، مثلًا ابن النعمان <sup>۱</sup> المفید، کراجکی <sup>۲</sup> و ابوالقاسم <sup>۳</sup> موسوی، اور نصیر الدین طوی <sup>۴</sup> کی راہ پر گامزن رہا، شیعہ دراصل طریق بحث و مناظرہ معرفت دلائل اور

<sup>۱</sup> اس کا نام و نسب محمد بن محمد بن نعمان بن عبد السلام بغدادی المتوفی (۳۳۶-۳۳۶) ہے، یہ حلہ نامی شہر کا شیخ المشائخ تھا، کہا جاتا ہے کہ یہ چھوٹی بڑی دو صد سے زائد کتب کا مصنف ہے۔

<sup>۲</sup> محمد بن علی بن عثمان الکراجکی المتوفی ۴۲۹ یہ شیخ ابن نعمان المفید کے تلامذہ میں سے تھا، کراجک ایک گاؤں کا نام ہے۔

<sup>۳</sup> اس کا پورا نام ابوالقاسم علی بن حسین بن موئی المعروف بالمرتضی ہے، تاریخ وفات (۳۵۵-۳۳۶) ہے، یہ محمد بن حسین الرضی کا بھائی تھا، جو مشہور شاعر تھا، اس کی تاریخ وفات (۳۵۹-۴۰۶) ہے ان دونوں بھائیوں نے سیدنا علی بن ابی طالب کے خطبات میں اضافہ کر کے ان میں طرح طرح کے عجائبات و غرائب جمع کر دیئے، حالانکہ سیدنا علی بن ابی طالب کا دامن ایسی افترا پردازی سے پاک ہے۔

<sup>۴</sup> محمد بن محمد بن حسن خواجہ نصیر الدین طوی المتوفی (۵۹۷-۶۷۲) ہے، مشہور ظالم و سفاک ہلاکو نے ۶۵۵ھ میں بغداد میں قتل عام کا جو بازار گرم کیا تھا اس کی براہ راست ذمہ داری نصیر الدین طوی ابن علقمی اور اس کے مشیر ابن ابی الحدید پر عائد ہوتی ہے، طوی ایک محدث فلسفی تھا اور زوال بغداد کا اولیں محرک تھا، زوال بغداد سے قبل یہ بلاد الجبل اور قلعہ الموت میں سکونت پذیر تھا اور فرقہ اسماعیلیہ کا طرف دار تھا، طوی نے اپنی مشہور تصنیف اخلاق ناصری اسماعیلی سلطان علاء الدین محمد بن جلال حسن کے وزیر ناصر الدین کے لیے تحریر کی تھی، ناصر الدین بلاد الجبل (کوہستان) کا حاکم تھا اور بڑا باطن شخص تھا طوی کے نفاق اور خبث باطن کی بیان دلیل یہ ہے کہ اس نے بنی عباس کے آخری خلیفہ مستعصم المتوفی (۵۸۸-۶۵۶) کی شان میں مدحیہ قصیدہ لکھا تھا، حالانکہ زوال بغداد کا محرک یہی طوی تھا، شیعہ طوی کی اس رسماً کن خیانت اور خبث باطن کو اس کے انتہائی کمالات میں سے شمار کرتے ہیں، (دیکھئے شیعہ کی کتاب روضات الجنات طبع ثانی: ۵۷۸)

طوی ایسے محدث کی یہ خیانت اتنی بڑی تھی کہ اس سے بڑی خباثت و خیانت کا تصور بھی نہیں کیا جاسکتا طوی اس قدر خیانت کا رہتا، کہ یہ ہلاکو کے خلاف سازش کرنے سے بھی بازنہ رہا، ہلاکو کو اس سازش کا پتہ چل گیا تھا وہ اس کی پاداش میں طوی کو جہنم رسید کرنا چاہتا تھا، مگر قتل کرنے سے یہ امر مانع ہوا کہ طوی سیاروں کی حرکات معلوم کرنے کے لیے ایک زانچہ تیار کر رہا تھا، اس نے چاہا کہ وہ تکمیل پذیر ہو جائے، ہلاکو نے جب طوی کو بلا کر برا بھلا کہا اور اس کی خیانت کی قلعی کھول کر اسے قتل کی دھمکی دی تو طوی کا شاگرد قطب الدین شیرازی موقع کو غنیمت جان کر اس زانچہ کی تکمیل کے لیے تیار ہو گیا اور ہلاکو سے کہا:

اصطلاحات مناظرہ مثلاً منع و معارضہ سے بالکل نا آشنا ہیں، اسی طرح منقولات سے بھی وہ قطعی طور پر تھی دامن ہیں۔

### شیعہ سے متعلق ائمہ دین کی رائے:

شیعہ کا اعتقاد منقطع **①** روایات پر ہے جن میں سے اکثر مشہور جھوٹ لوگوں کی وضع کردہ ہوتی ہیں، مثلاً شیعہ کے یہاں ابوحنف **②** لوط بن یحییٰ اور ہشام بن کلبی **③** کی روایات بھی قابل اعتماد ہیں۔

”اگر آپ کی رائے مبارک اس شخص (طوسی) کو قتل کرنے کے حق میں ہے تو زانچہ کی تکمیل کے لیے میری خدمات حاضر ہیں۔“

مقام افسوس ہے کہ علم و فضل کے یہ مدعی شرم و حیا کے کسی احساس کے بغیر اخلاقی گروہ کی اس حد تک پہنچ جاتے تھے۔

**①** سند میں انقطاع کے معنی یہ ہیں کہ اس کا تسلسل ٹوٹ جائے اور ایک یا دو راوی مخذول ہوں، مثلاً ایک شخص ایسے شخص سے روایت کرے جو اس سے پہلے ہوا ہے اور اس نے اس کا زمانہ نہیں پایا، تاہم وہ جھوٹ موت اس سے روایت کرنے کا مدعی ہے، یا اس نے کسی اور شخص کے واسطہ سے روایت کی اور چونکہ وہ شخص معروف بالکذب تھا اس لئے اس کا نام دانستہ سلسلہ سند سے حذف کر دیا تاکہ اس روایت کا جھوٹا ہونا عوام میں مشہور نہ ہو۔

**②** ابوحنف شیعہ رواۃ میں سے مقابلتاً کم درجہ کا ضعیف راوی ہے، اور اس میں ضعف کم پایا جاتا ہے، تاہم محدث ابن عدی اس کے بارے میں فرماتے ہیں: ”یہ کٹر شیعہ اور راوی اخبار ہے۔“ حافظ ذہبی میزان الاعتدال میں فرماتے ہیں: ”یہ ایک قصہ گو شخص ہے جس پر اعتماد نہیں کیا جا سکتا، ابو حاتم نے اس کی روایت قبول نہیں کی۔“ فیروز آبادی نے بھی اپنی کتاب ”القاموس الحجیط“ میں یونہی لکھا ہے: کہا جاتا ہے، کہ لوط بن یحییٰ ابوحنف کے ۵۰۰ میں فوت ہوا۔

**③** ہشام کا نام و نسب ابوالمنذر رہشام بن محمد بن سائب المتوفی ۲۰۳ھ ہے، یہ قصہ گو اور ماہر انساب تھا اس کے بارے میں امام احمد رحم اللہ علیہ السلام کا قول سب سے زیادہ سچا ہے، فرماتے ہیں: ”یہ قصہ گو اور ماہر انساب ہے، میں یہ نہیں خیال کرتا کہ کوئی اس سے حدیث روایت کرتا ہو، یہ ان اخبار و انساب کا مرجع ہے، جن کا دین سے کوئی تعلق نہیں، جہاں تک حدیث رسول کا تعلق ہے، مسلمان اس سے زیادہ دانشمند ہیں، کہ وہ اس کے دھوکہ میں آئیں۔“

کلبی کے بارے میں محدث ابن عساکر نے حسب ذیل رائے کا اظہار کیا ہے:  
”کلبی شیعہ ہے اور اعتماد کے قابل نہیں۔“

یونس بن عبد الاعلیٰ <sup>①</sup> روایت کرتے ہیں، کہ اشہب <sup>②</sup> نے کہا، امام مالک رض سے جب رواض کے بارے میں دریافت کیا گیا تو آپ نے فرمایا:

”لَا تُكَلِّمُهُمْ وَلَا تُرُوَّنَهُمْ فَإِنَّهُمْ يَكْذِبُونَ“

”شیعہ سے بات کچھ نہ ہی ان سے روایت کچھ، اس لیے کہ وہ جھوٹ بولتے ہیں۔“  
حرملہ <sup>③</sup> کہتے ہیں میں نے امام شافعی رض کو یہ فرماتے سنा۔

”لَمْ أَرَ أَحَدًا أَشْهَدَ بِالزُّورِ مِنَ الرَّافِضَةِ“

”میں نے شیعہ سے زیاد جھوٹی گواہی دینے والا کوئی نہیں دیکھا۔“

مؤمل بن اہاب <sup>④</sup> کہتے ہیں، میں نے یزید بن ہارون <sup>⑤</sup> کو سنا فرماتے تھے:

”ہر بدعتی کی روایت قبول کی جا سکتی ہے، بشرطیکہ وہ بدعت کا داعی نہ ہو البتہ شیعہ کی روایت مقبول نہیں کیونکہ وہ جھوٹ بولتے ہیں۔“

محمد بن سعید <sup>⑥</sup> اصفہانی فرماتے ہیں میں نے شریک <sup>⑦</sup> کو یہ کہتے سنا:

”جس آدمی سے ملواس سے علم حاصل کروالبتہ شیعہ سے علم حاصل نہ کرو اس لیے کہ وہ حدیثیں وضع کرتے ہیں اور پھر انہیں دین بنالیتے ہیں۔“

**①** یہ اپنے زمانہ میں امام مصر اور وہاں کے جید فاضل تھے ۲۲۷ھ میں وفات پائی۔

**②** اشہب بن عبد العزیز قیسی المتوفی (۱۳۰-۲۰۲) یہ ائمہ مصر میں سے تھے اور امام مالک اور لیث بن سعد کے شاگرد تھے۔

**③** حرملہ بن یحییٰ الخبی الم توفی ۲۲۳ یہ امام شافعی کے تلمذ خاص اور مصر کے کیتاۓ روزگار فاضل تھے، انہوں نے امام مالک کے تلمذ خاص ابن وہب سے تقریباً ایک لاکھ روایات اخذ کیں۔

**④** مؤمل بن اہاب ربیع الم توفی ۲۵۴ھ ان سے ابو داؤد اور نسائی نے روایت کی ہے۔

**⑤** یزید بن ہارون واسطی مشہور حافظ حدیث اور امام احمد کے استاد تھے، ان کی مجلس درس میں ستر ہزار طلبہ ہوا کرتے تھے، یہ ۲۰۲ھ میں فوت ہوئے۔

**⑥** محمد بن سعید اصفہانی مشہور محدث شریک کے تلامذہ میں سے تھے، امام بخاری نے ان سے روایت کی ہے، یہ ۲۲۷ھ میں فوت ہوئے۔

**⑦** شریک بن عبد اللہ الخبی الم توفی (۹۵-۷۷) کوفہ کے قاضی اور عبد اللہ بن مبارک کے شیوخ میں سے ہیں، یہ محدث ثوری اور امام ابو حنفیہ کے معاصر اور رفیق تھے۔

ابومعاویہ <sup>①</sup> کا قول ہے کہ میں نے سنا اعمش <sup>②</sup> فرماتے تھے:  
 ”لوگ اصحابِ مغیرہ <sup>③</sup> بن سعید کو کذاب کا نام دیتے ہیں اور کذاب کی شہادت بالاتفاق مردود  
 ہے۔“

جو شخص کتب جرح و تعدیل کو بغور پڑھنے کا عادی ہے اسے معلوم ہے کہ ان کتب کے مصنفین کے نزدیک لوگوں کے ہر طبقہ میں شیعہ زیادہ تر معروف بالکذب ہوتے ہیں، بخلاف ازیں خوارج دینی حدود سے تجاوز کر جانے کے باوجود اصدق الناس ہوتے ہیں، اس کی حدیہ ہے کہ ان کی نقل کردہ روایت کو صحیح الحدیث کہا جاتا ہے <sup>④</sup>، شیعہ یہ کہہ کر خود اپنی دروغ گوئی کا اعتراف کرتے ہیں کہ ”ہمارا دین <sup>⑤</sup> ترقیہ ہے۔“ اسی کا نام نفاق ہے، اس کے باوصف وہ مومن ہونے کے دعویدار ہیں اور سابقین

**①** ابو معاویہ محمد بن حازم المتوفی ۱۹۵ھ یہ نابینا ہونے کے باوصف بہت بڑے فاضل تھے، یہ اعمش کے تلامذہ میں سے تھے۔

**②** اعمش کا اصلی نام سلیمان بن مهران ہے، ان کی تاریخ وفات (۶۲-۱۳۸) ہے، یہ بہت بڑے حافظ اور قاری تھے سفیان بن عینہ اعمش کے بارے میں فرماتے ہیں: ”یہ بہت بڑے حافظ قاری اور عالم تھے، صداقت بیانی کی وجہ سے ان کو المصحف کہا جاتا تھا۔“

**③** مغیرہ بن سعید کو فی مشهور رفضی اور کذاب تھا، اسے ۱۹۱ھ میں خالد بن عبد اللہ قسری کے عہد امارت میں سولی دیا گیا تھا، یہ آیت: ﴿إِنَّ اللَّهَ يَا مُرْ بِالْعَدْلِ وَالْإِحْسَانِ﴾ کی تحریف کر کے اسے غلط معانی پہنچایا کرتا تھا یہ سیدنا علیؑ کی الوہیت کا عقیدہ رکھتا تھا، اور سیدنا علیؑ کے رفقاء کے سوا ابو بکر و عمر اور جملہ صحابہ کی تکفیر کرتا تھا۔ یہ ایک یہودی عورت سے کچھ پڑھا کرتا تھا، جب دریافت کیا گیا کہ تم پڑتے ہو تو کہنے لگا ”میں جادو سیکھتا ہوں“، ائمہ اہل بیت اس کی دروغ بیانی اور دین اسلام میں کفر والحاد کے ارتکاب کی بنا پر اس سے اظہار براءت کیا کرتے تھے۔

**④** کیونکہ خوارج کے نزدیک جھوٹ بولنے والا گناہ کبیرہ کا مرتكب اور ابدی جہنمی ہے، یہی وجہ ہے کہ خوارج ظالم ہونے کے باوجود جھوٹ نہ بولتے تھے۔ (خالد گرجا کھی)

**⑤** حافظ ابن عساکر تاریخ دمشق میں رقم طراز ہیں، کہ حسن بن ثمیٰ بن حسن سبط بن علی بن ابی طالب نے ایک رفضی سے کہا:

”اگر ہمارا بس چلا تو ہم تمہارے ہاتھ پاؤں کاٹ دیں گے اور تمہاری توبہ قبول نہیں کریں گے،  
 یہ سن کر ایک شخص بولا۔ آپ ان کی توبہ کیوں کر قبول نہ کریں گے۔“ حسن ثمیٰ نے فرمایا: ”ہم

## اویین صحابہ کو امرداد و نفاق ① سے مبتہم کرتے ہیں۔

ان سے تمہاری نسبت زیادہ واقف ہیں، اگر چاہیں تمہاری تصدیق کر دیں اور اگر چاہیں تکذیب کر دیں، ان (شیعہ) کا خیال ہے کہ تقیہ میں ان سب باتوں کی گنجائش ہے، مقام افسوس ہے کہ تقیہ کی رخصت مسلمان کو اضطراری صورت میں حاصل ہوتی ہے، مثلاً وہ سلطان سے ڈرتا ہوتوا پنے ضمیر کے خلاف بات کہہ کر اپنی جان بچائے تقیہ میں عظمت و فضیلت کا کوئی پہلو موجود نہیں، فضیلت کا موجب یہ امر ہے کہ ہر قیمت پر آدمی حق کا دامن ہاتھ سے نہ چھوڑے اور سچی بات کہہ دے، اللہ کی قسم! تقیہ کی بنا پر اللہ کے کسی بندے کو یہ حق حاصل نہیں کہ اللہ کے بندوں کو گمراہ کرتا پھرے۔“ (تاریخ دمشق از ابن عساکر: ۱۶۵/۳)

① اہل سنت کے ایک عالم سید ابراہیم نے ایک شیعہ مجتهد محمد مہدی سبزواری کو بتاریخ ۱۳۲۷ھ ایک خط لکھا سید ابراہیم نے اپنے خط میں ایک شیعہ عالم بہاؤ الدین عاملی کا شکوہ کیا تھا کہ اس نے تفسیر بیضاوی کے حاشیہ میں آیت: ”يَحْلِفُونَ بِاللَّهِ مَا قَالُوا وَلَقَدْ قَالُوا كَلِمَةُ الْكُفَرِ وَكَفَرُوا بَعْدَ إِسْلَامِهِمْ“ کی تفسیر کرتے ہوئے لکھا ہے کہ یہ آیت سیدنا ابو بکر و عمر بنی هاشم اور دیگر صحابہ کے بارے میں نازل ہوئی، سید ابراہیم نے اس پر تبصرہ کرتے ہوئے فرمایا:

اگر سیدنا ابو بکر و عمر بنی هاشم اور دیگر صحابہ جن کی تعداد رسول اللہ ﷺ کی وفات کے وقت ایک لاکھ سے بھی زائد تھی، پانچ چھ یا سات کے سواب کافر منافق اور مرتد ہوئے، تو وہ دین جاہلیت کا اعلان کرتے اور وہ مرتدین کے خلاف نبرد آزمانہ ہوتے، مقام حیرت ہے کہ ۲۳ سال تک کافر آپ کے مصاحب رہے اسی طرح طویل مدت تک ایک کافرہ بیوی آپ کی زوجیت میں رہی، اور آپ کو پتہ نہ چل سکا، حالانکہ اللہ تعالیٰ نے آپ کو اویین و آخرین کا علم عطا کر رکھا تھا۔“

مہدی سبزواری نے ۲۴ ربیع الآخر کو اس کا حسب ذیل جواب دیا:

”آپ نے شیعہ کا قول نقل فرمایا ہے، جواباً عرض ہے کہ سیدنا ابو بکر کا کفر (معاذ اللہ) بت پرستوں کی طرح حقیقی واقعی نہیں، بلکہ حکمی کفر ہے، مزید برآں شیعہ اس بات کے قائل نہیں کہ سیدہ عائشہ بنی هاشم اور صحابہ رسول اللہ کی زندگی میں کافر ہو گئے تھے، بلکہ ان کا عقیدہ یہ ہے کہ وہ آپ کی وفات کے بعد مرتد ہو گئے تھے۔ (العیاذ باللہ)۔

مذکورہ بالا بیان سے یہ حقیقت کھل کر سامنے آتی ہے کہ بہاؤ الدین آملی کا یہ قول دروغ گوئی پر منی ہے، کہ مذکورۃ الصدر آیت سیدنا ابو بکر و عمر بنی هاشم اور دیگر صحابہ کے بارے میں نازل ہوئی، تاہم عاملی اور سبز

گویا وہ اس مثل کے مصدق ہیں:

”رَمَتِنِي بِدَائِهَا وَأَنْسَلَتْ“

”وَهَا پُنِيْ بِيَمَارِيْ مجھ پر پھینک کر کھسک گئی۔“

عقلیات میں شیعہ کا اعتماد آج کل معتزلہ کی تصانیف پر ہے، انکار تقدیر اور سلب صفات میں شیعہ معتزلہ کے ہم نواہیں، بخلاف ازیں کوئی معتزلی سیدنا ابو بکر و عمر بن علیؑ کی خلافت سے منکر نہیں، بلکہ جمہور معتزلہ ان کی عزت و عظمت کے قائل ہیں، شیعہ متکلمین مثلاً ہشام ① بن حکم، ہشام جواليقی ② اور یونس بن

واری اس امر میں باقی شیعہ کے ہم نواہیں کہ صحابہ اگر آپ کی وفات سے قبل نہیں تو بعد میں ضرور مرتد ہو گئے تھے، ہم کہتے ہیں کہ اگر شیعہ کے افکار و معتقدات کا انکار کفر ہے، تو بلاشبہ اس اعتبار سے صحابہ ؓ کو کافر کہنا درست ہے، سید ابراہیم اور مجہد سبزداری کی مراسلت کے لئے دیکھئے، مجلہ الفتح ۱۳۶۵ھ

### جمادی الآخرہ ۱۳۶۵ھ

① ہشام بن حکم مشہور زندیق ابوشا کرد یصانی کا غلام اور اس کا تربیت یافتہ تھا، ابوشا کرہی سے اس نے الحاد وزندقة اور تحسیم کی تعلیم پائی، جب ابوشا کر مر گیا تو یہ کسی اور ملحد استاد کی تلاش میں سرگردان رہنے لگا، اتفاقاً اس کی ملاقات ایک جسمی العقیدہ شخص سے ہو گئی، ہشام تحسیم کا عقیدہ رکھتا تھا اس کے عین برخلاف جسمی شخص نفی صفات کا قائل تھا، تا ہم الحاد وزندقة اور غلوتی البدعت میں دونوں ایک دوسرے کے ہم نوا تھے، برا کمہ مجوہ کے آتشکدہ کے متولی چلے آتے تھے، جب انہیں ہشام کا پتہ چلا تو وہ اسے بے حد چاہنے لگے، روپیہ بیسہ سے اس کی مدد کی اور اس کی ذہانت کو اپنی اغراض کے لیے استعمال کرنے لگے، شاید برا کمہ کی وجہ ہی سے ہشام شیعہ سے وابستہ ہو گیا، جس سے برا کمہ کا مقصد یہ تھا کہ اس طرح غالی شیعہ کو اس کا تعاون حاصل رہے گا، اور وہ نو عمر لوگوں کو تشویح کے جال میں پھنسا سکیں گے، علاوه ازیں وہ اکابر شیعہ سے مل کر برا کمہ کے بڑے بڑے کام نکالے گا، شیعہ مذہب میں مختلف عنصر کے لوگ پائے جاتے تھے، ہشام کے عہد اقتدار ہی میں خلیفہ ہارون رشید اپنی خواب غفلت سے چونکا اور برا کمہ شعوبیہ اور زنا دقه کو سزا دینے کے درپے ہوا، نتیجہ کے طور پر برا کمہ زوال پذیر ہو گئے، ان واقعات کے دوران ہشام کہیں چھپ گیا اور لوگوں سے مکمل علیحدگی اختیار کر لی، کہا جاتا ہے، کہ اس کی موت ۱۹۹ میں واقع ہوئی، ہشام کے عقاید کے لیے دیکھئے۔ (محصر تحفہ اثنا عشریہ، ص: ۲۳)

② ہشام بن سالم جواليقی اس کا لقب علاف ہے، یہ کہا کرتا تھا کہ اللہ کی ایک صورت ہے، اور اس نے جناب آدم علیہ السلام کو اپنی صورت کے مطابق پیدا کیا تھا، اس کا قول ہے کہ اللہ تعالیٰ سر سے لے کر ناف تک

**عبد الرحمن ائمی** ① صفات الہی کا اثبات کرتے تھے اور تحسیم کا عقیدہ رکھتے تھے۔  
**شیعہ کی نگاہ میں مسئلہ امامت کی اہمیت اور اس کی تردید:**

شیعہ مصنف ابن المطہر آغاز کتاب میں رقمطراز ہے:

”یہ ایک مفید رسالہ اور لطیف مقالہ ہے، جو دین کے اشرف و اہم مسائل پر مشتمل ہے اور وہ مسئلہ امامت ہے، اس لیے کہ اس کے فہم و ادراک سے عز و شرف کے دروازے کھلتے ہیں، یہ اركان ایمان میں سے ایک ہے اور اس کی وجہ سے جنت میں دائیٰ زندگی نصیب ہوتی ہے، رسول اللہ ﷺ کا ارشاد ہے: ”جو شخص امام زمانہ کو پہچانے بغیر مر جائے، وہ جاہلیت کی موت مرا۔“ میں نے سلطانِ اعظم، شاہ عرب و عجم، غیاث الملۃ والدین خدا بندہ کی لا بصری کے لئے یہ کتاب تحریر کی، اور اسے چند فصلوں میں ترتیب دیا۔

۱۔ پہلی فصل میں امامت کے مسئلہ میں جو مذاہب پائے جاتے تھے بیان کیے۔

۲۔ فضل ثانی میں یہ بیان کیا کہ امامیہ کا مسئلہ واجب الاتباع ہے۔

۳۔ فضل ثالث میں سیدنا علی کی امامت کے دلائل بیان کیے۔

۴۔ فضل رابع میں بارہ اماموں پر روشنی ڈالی۔

کھوکھلا ہے اور ناف سے قدم تک ٹھوں ہے، جرح و تعدیل کے شیعہ علماء اسے ثقہ قرار دیتے ہیں، یہ سابق الذکر ہشام بن حکم کا معاصر تھا۔

یونس بن عبد الرحمن ائمی علی بن یقطین کا مولی تھا، یہ ہشام بن عبد الملک کے عہد خلافت میں پیدا ہوا، یہ امام موسیٰ رضا اور خلیفہ ماموں کا معاصر تھا، اور فاسد عقائد رکھتا تھا، شیعہ روایت کرتے ہیں کہ محمد بن دادو یہ نے موسیٰ رضا کو بلا کر یونس کے بارے میں دریافت کیا تھا، امام موسیٰ نے جواباً تحریر فرمایا: ”اللہ اس پر اور اس کے اصحاب پر لعنت کرے اللہ تعالیٰ اس سے اور اس کے اصحاب سے بیزار ہے۔“ ایک مرتبہ امام موسیٰ رضا نے یونس کی تالیف کردہ کتاب زمین پر دے ماری اور فرمایا: ”یہ زانی اور زانیہ کے بیٹی کی تصنیف ہے، یہ زندیق کی کتاب ہے۔“ جب امام موسیٰ رضا خلیفہ مامون کی دعوت پر خراسان تشریف لے گئے تو یونس نے ان کے بارے میں کہا:

”اگر وہ اس معاملہ میں بخوبی یا ناخوشی داخل ہو گئے تو وہ باغی ہیں۔“

بایس ہمه وہ شیعہ کے نزدیک ثقہ اور ان کے لیے سرمایہ افتخار ہے اور وہ اس کی بریت ثابت کرنے کے لیے ایڑی چوٹی کا زور لگاتے ہیں۔

۵۔ فضل خامس میں خلافت ابو بکر و عمر کا بطلان ثابت کیا۔ (العیاذ بالله)

شیخ الاسلام ابن تیمیہ رحمۃ اللہ علیہ فرماتے ہیں کہ مذکورہ بالابیان پر کئی طریق سے گفتگو کی جاسکتی ہے۔

ابن المظہر کا یہ قول کہ مسئلہ امامت اہم المطالب سے بالاتفاق کذب ہے اس لیے کہ ایمان سے اہم اور کوئی مسئلہ نہیں، یہ ایک بدیہی بات ہے کہ کفار جب عہد نبوی میں مشرف باسلام ہوا کرتے تھے تو ان پر اسلامی احکام جاری کر دیے جاتے تھے اور مسئلہ امامت کا ان کے پاس ذکر تک نہ کیا جاتا، پھر یہ مسئلہ اہم المطالب کیوں کر ہوا؟ مزید برآں شیعہ چار سو ساٹھ ① سے کچھ زائد سالوں سے انتظار کر رہے ہیں، کہ امام محمد بن حسن سامرہ کے تھانہ سے نکلے گا، اب بتائیے ان کی امامت پر ایمان لانا، ایمان باللہ، ایمان بالرسل اور دیگر معتقدات پر ایمان لانے سے کیوں کراہم ہو سکتا ہے؟

روافض سے کہا جائے گا کہ جو شریعت تمہارے پاس موجود ہے اگر دینی ضرورت کے لیے کافی ہے تو امام منتظر کی ضرورت نہیں، اور اگر ناکافی ہے تو تم نے خود ہی اپنے دین کے ناقص ہونے کا اعتراض کر لیا اور یہ تسلیم کر لیا کہ تمہاری سعادت آنے والے امام کے حکم کے تابع ہے اور یہ معلوم نہیں کہ وہ کیا حکم صادر کرے گا۔

ابن العود الحنفی کا قول ہے۔

”جب امامیہ کے کسی مسئلہ میں دو قول ہوں ایک کا قائل معلوم ہو اور دوسرے کا نامعلوم تو جس قول کا قائل معلوم نہیں وہی حق ہے، اس لیے کہ امام معصوم جس کا انتظار کیا جا رہا ہے اسی گروہ میں شامل ہے۔“

شیعہ کی جہالت ملاحظہ فرمائیے! جب یہ معلوم نہیں کہ اس قول کا قائل کون ہے، اور کسی نے امام سے وہ قول نقل بھی نہیں کیا تو اس کی کیا دلیل ہے کہ یہ قول اسی کا ہے، خلاصہ کلام! شیعہ کا دین مجہول و معدوم پرمنی ہے، امام سے مقصود یہ ہے کہ اس کے اوامر و احکام کی اطاعت کی جائے جب اس کے احکام معلوم کرنے کا کوئی ذریعہ نہیں تو عقل و نقل کے اعتبار سے اس کی امامت بے کار ہے۔

شیعہ امام منتظر کے وجود کو اذبس ضروری قرار دیتے ہیں، اور اس کی عصمت کے قائل ہیں، وہ اس کی وجہ یہ بیان کرتے ہیں کہ دین و دنیا کی مصلحتیں وجود امام سے وابستہ ہیں۔

① یہ شیخ الاسلام ابن تیمیہ رحمۃ اللہ علیہ کے زمانہ کی بات ہے اور اب تو تقریباً گیارہ صدیاں گزر گئیں مگر شیعہ ہنوز امام موصوف کے منتظر ہیں۔ (مترجم عفی عنہ)

شیعہ کا یہ خیال اس لئے درست نہیں کہ امام مُنتظر کے عقیدہ سے انہیں کوئی فائدہ حاصل نہیں ہوا، اور جو لوگ اس کے قاتل نہیں، ان کو کوئی دینی و دنیوی نقصان نہیں پہنچا۔ وَلِلّهِ الْحَمْدُ۔

### امام مُنتظر پر ایمان لانا ضروری نہیں:

اگر شیعہ کہیں کہ ہم امام مُنتظر پر اسی طرح ایمان رکھتے ہیں جیسے بہت سے عابد و زاہد سیدنا الیاس، سیدنا خضر و غوث و قطب بزرگوں پر ایمان رکھتے ہیں، حالانکہ نہ ان کے وجود کا کچھ پتہ ہے اور نہ ان کے ادامر <sup>①</sup> نواہی کا۔

ہم اس کے جواب میں کہیں گے کہ کسی عالم کے نزدیک ان پر ایمان لانا ضروری نہیں جوان پر ایمان لانے کو واجب قرار دیتا ہے، اس کا قول اسی طرح مردود ہے جیسے شیعہ کا قول، زہاد زیادہ سے زیادہ یہ بات کہتے ہیں کہ ان کی تصدیق کرنے والا منکر سے افضل ہے، حالانکہ یہ ایک بدیہی امر ہے کہ رسول اللہ ﷺ نے ان کی تصدیق کو مشرع قرار نہیں دیا، جو شخص یہ اعتقاد رکھتا ہو کہ قطب و غوث ہدایت و نصرت اور رزق میں اہل زمین کی امداد کرتے ہیں اور یہ چیزیں ان کے توسط کے بغیر کسی کو حاصل نہیں ہوتیں تو ایسا شخص گمراہ ہے اور اس کا قول اس باب میں نصاری سے ملتا جلتا ہے۔

### سیدنا خضر و الیاس فوت ہو چکے ہیں:

جیسے بعض جہلاء نبی ﷺ اور اپنے شیوخ کے بارے میں یہ دعویٰ کرتے ہیں کہ ان کا علم اللہ کے علم و قدرت پر حاوی ہے اور وہ اسی قسم کے علم و قدرت سے بہرہ ور ہیں جیسے ذات الہی، مزید برآں محققین کا زاویہ نگاہ یہ ہے کہ سیدنا خضر و الیاس فوت ہو چکے ہیں۔ <sup>②</sup>

### شیخ الاسلام ابن تیمیہ رحمۃ اللہ علیہ اور ایک شیعہ کا مناظرہ:

ایک شیعہ مجھے ملا اور دینی مسائل پر گفتگو کا تقاضا کیا، میں نے شیعہ کے نظریات کی ترجمانی

<sup>①</sup> سلطان العلماء العز بن عبد السلام اسلامی المتوفی (۷۷۵-۶۶۰) کا ایک رسالہ حلب میں شائع ہو چکا ہے، اس میں وہ لکھتے ہیں کہ ابدال، غوث، قطب اور نجاء کے ناموں کی دین میں کوئی اصل نہیں اور یہ کسی حدیث صحیح وضعیف میں نبی ﷺ سے منقول نہیں۔

<sup>②</sup> سنت اللہ یہی چلی آتی ہے کہ انبیاء یا غیر انبیاء سب وقت مقرر پر فوت ہو جاتے ہیں، جو شخص دین اسلام کی طرف ایسی نص منسوب کرے جو اس کے خلاف ہو تو اسے چاہیے کہ وہ اسے منظر عام پر لائے حقیقت یہ ہے کہ صحیح حدیث میں ایسی کوئی نص موجود نہیں ہے۔

کرتے ہوئے کہا کہ اللہ تعالیٰ نے لوگوں کو نیک کاموں کا حکم دیا اور منہیات سے روکا، لہذا ضروری تھا کہ وہ بندوں پر مہربان ہوتا، امام بھی لوگوں پر عنایت الہیکی ایک علامت ہے، اس لیے کہ امام واجبات کا حکم دے گا اور برے اعمال سے روکے گا، جس کا نتیجہ یہ ہوگا کہ لوگ شرعی اوامر و اعمال کی اطاعت کریں گے، لہذا امام کا وجود اذب ناگزیر ہے، اسی طرح یہ بھی ضروری ہے، کہ وہ معصوم ہوتا کہ مقصد حاصل ہو سکے، ظاہر ہے کہ رسول اللہ ﷺ کے بعد معصوم صرف سیدنا علیؑ تھے، لہذا آپ کا امام ہونا متعین ہوا اس پر اجماع منعقد ہو چکا ہے، کہ رسول اللہ کے بعد سیدنا علیؑ کے سوا اور کوئی معصوم نہیں، سیدنا علیؑ نے حسنؑ کو معصوم قرار دیا، سیدنا حسنؑ نے سیدنا حسینؑ کو یہاں تک کہ نوبت امام منتظر محمد بن حسن تک پہنچی، شیعہ نے شیخ الاسلام کی تقریر سن کر اعتراف کیا کہ یہ بڑی اچھی تقریر ہے۔

جب شیخ الاسلام نے شیعہ<sup>①</sup> کے طرز استدلال کو بیان کیا اور شیعہ نے اسے سراہا تو شیخ الاسلام ابن تیمیہ رحمۃ اللہ علیہ اس سے مخاطب ہو کر کہنے لگے:

شیخ الاسلام ابن تیمیہ: میں اور آپ حق وہدایت کے طالب ہیں، شیعہ کا قول ہے کہ جو امام منتظر پر ایمان نہیں رکھتا وہ کافر ہے، بتائیے! کیا آپ نے کبھی اسے دیکھایا ایسے شخص کو دیکھا جس نے امام کو دیکھا ہو؟ یا اس کی کوئی خبر سنی یا اس کی گفتگو کا کچھ علم ہو؟ شیعہ نے کہا: ”نہیں“، شیخ نے کہا پھر ایسے ایمان کا کیا فائدہ اور اس کے ذریعہ ہم پر اللہ کی کون سی مہربانی ہوئی؟ مزید برآں اللہ تعالیٰ ہمیں ایسے

<sup>①</sup> شیخ الاسلام نے شیعہ کے طرز استدلال کو اس لیے واضح کیا تاکہ اسے مناظرہ کی اساس قرار دیا جاسکے، یہ غلط ہے کہ سیدنا علیؑ نے امام حسنؑ کے معصوم ہونے کی صراحة کر دی تھی، امام احمد اپنی مسند میں وکیع سے وہ اعمش سے وہ سالم سے اور وہ عبد اللہ بن سمعؑ سے روایت کرتے ہیں کہ میں نے سیدنا علیؑ سے سناؤہ اپنی شہادت کا ذکر کر رہے تھے لوگوں نے کہا: ”ہم پر خلیفہ مقرر کر دیجئے“، فرمایا نہیں، میں تمہیں اسی طرح چھوڑ جاؤں گا جیسے نبی ﷺ نے تمہیں چھوڑا تھا، لوگوں نے کہا آپ اللہ کے دربار میں حاضر ہو کر اسے کیا جواب دیں گے؟ فرمایا میں عرض کروں گا کہ بار خدا یا تو ان کی اصلاح کرتا اور اگر چاہتا بگاڑ دیتا۔“ مسند احمد (۱/۱۳۰) طبقات ابن سعد (۲/۲۸) مجمع الزوائد (۹/۱۳۷) امام احمد نے اسی قسم کی روایت بطریق اسود بن عامر نقل کی ہے، دونوں روایات کی سند صحیح ہے، (دیکھئے العواصم من القواسم: ۱۹۹)

شخص کی اطاعت کا مکلف کیوں کر کرتا ہے، جس کے امر و نہی سے ہم ناواقف ہیں، اور اس کی پہچان کا کوئی طریق ممکن نہیں، شیعہ تکلیف مala يطاق کا شدید انکار کرتے ہیں، کیا اس سے زیادہ تکلیف مala يطاق بھی کوئی ہو سکتی ہے؟

شیعہ: اس امر کا اثبات تو انہی مقدمات پر بنی ہے جو آپ نے ذکر کیے۔

شیخ الاسلام: مگر مقصود چیز تو وہی ہے جو ہم سے متعلق ہوا اگر امر و نہی ہم سے وابستہ نہ ہو تو ہمیں اس سے کیا سروکار ہے؟ جب ان مقدمات کا تذکرہ کسی فائدہ سے خالی ہے تو معلوم ہوا کہ امام منتظر پر ایمان لانا جہالت کی کرشمہ سازی ہے، اور اس کا لطف و عنایت ایزدی سے کوئی تعلق نہیں، اگر وہ بات درست اور موجب سعادت ہے جو امامیہ اپنے اکابر سے نقل کرتے چلے آئے ہیں، تو امام منتظر کی کوئی ضرورت نہیں اور اگر وہ سعادت و نجات کی موجب نہیں تو امام منتظر کا وجود بے کار ہے، مزید برآں صرف امام وقت کو پہچاننے یاد کیجئے سے کوئی فضیلت حاصل نہیں ہوتی جب تک اس کے اوامر و نواہی کی اطاعت نہ کی جائے آخروہ رسول اللہ ﷺ سے زیادہ تبلیغ کرنے والا تو نہیں، پھر وہ شخص اعزاز کا مستحق کیوں کر ہو سکتا ہے جو فرائض کو ضائع کرتا، ظلم و تعدی کا ارتکاب کرتا اور حدود شرعیہ سے تجاوز کرتا ہو۔

### اماۃ اركان ایمان میں شامل نہیں:

شیخ الاسلام نے تقریر جاری رکھتے ہوئے فرمایا: شیعہ کا قول ہے حب علی ﷺ ایک ایسی نیکی ہے ① جس کی موجودگی میں بدی سے کوئی نقصان نہیں پہنچتا، اگر حب علی کے ہوتے ہوئے گناہوں سے کوئی ضرر لاحق نہیں ہوتا تو امام معصوم کی قطعاً ضرورت نہیں۔

شیعہ کا قول کہ اماۃ اركان ایمان میں سے ہے جہل و بہتان ہے، اس لیے کہ سرور کائنات ﷺ نے ایمان اور اس کی شاخیں بیان کرتے وقت اماۃ کا ذکر تک نہ فرمایا، قرآن کریم میں بھی اس کا کوئی ذکر نہیں، بلکہ ارشاد باری ہے:

﴿إِنَّمَا الْمُؤْمِنُونَ الَّذِينَ إِذَا ذِكِّرَ اللَّهُ وَجَلَّتْ قُلُوبُهُمْ﴾

(الانفال: ٢/٨)

”مومن وہ ہیں کہ جب اللہ کو یاد کیا جاتا ہے تو ان کے دل کا نپ اٹھتے ہیں۔“

دوسری جگہ فرمایا:

❶ دیکھئے اختصار تحفہ الشاعشریہ: ۲۰۳۔

﴿ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهُدُوا بِأَمْوَالِهِمْ وَأَنفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ ﴾ (الحجرات: ٤٩)

”مومن توہہ ہیں جو اللہ و رسول پر ایمان لائے پھر شک نہ کیا اور اللہ کی راہ میں اپنے مالوں اور جانوں کے ساتھ جہاد کیا یہی لوگ اپنے دعویٰ ایمان میں سچے ہیں۔“

ارشاد ہوتا ہے:

﴿ لَيْسَ الْبِرَّ أَنْ تُوَلُوا وُجُوهَكُمْ ..... هُمُ الْمُتَقْوُنَ ﴾

(البقرہ: ٢ / ١٧٧)

ذکورة الصدر آیات کے علاوہ متعدد آیات اس ضمن میں وارد ہوئی ہیں مگر کسی میں بھی امامت کے رکن ایمان ہونے کا ذکر نہیں کیا گیا۔

جہاں تک شیعہ کی ذکر کردہ حدیث: ”مَنْ مَاتَ وَلَمْ يَعْرِفْ“ کا تعلق ہے ہم شیعہ سے پوچھتے ہیں کہ یہ روایت کس نے بیان کی؟ اس کی اسناد کہاں ہے؟ اللہ کی قسم! رسول اللہ ﷺ نے یہ الفاظ یوں نہیں فرمائے، البتہ صحیح مسلم کی یہ حدیث معروف ہے کہ عبد اللہ بن عمر رضی اللہ عنہ واقعہ حرہ کے زمانہ میں عبد اللہ ① بن مطیع کے یہاں آئے تو انہوں نے خدام سے تکیر لانے کے لیے کہا سیدنا عبد اللہ نے فرمایا، میں آپ کے یہاں بیٹھنے کے لیے نہیں، بلکہ ایک حدیث سنانے کے لیے آیا ہوں، میں نے سنا کہ رسول اللہ ﷺ فرماتے تھے: ”جس نے اطاعت سے ہاتھ کھینچ لیا وہ اللہ تعالیٰ سے اس حال میں ملے گا کہ اس کے پاس کوئی دلیل نہ ہوگی، اور جس کی موت اس حال میں آئے کہ اس کی گردن میں

① عبد اللہ بن مطیع مدینہ منورہ میں سیدنا عبد اللہ بن زبیر رضی اللہ عنہ کا داعی اور یزید کے برخلاف بغاوت کا اولین محرك تھا، یہ پہلا شخص تھا، جس نے امام وقت یزید بن معاویہ کے خلاف جھوٹ کا طوفان کھڑا کیا، عوام بھی ان اکاذیب کی تصدیق کرنے لگے اور اس طرح مدینہ میں فتنہ پوری کا آغاز ہوا، محمد بن علی بن ابی طالب نے اس کی تردید کرتے ہوئے فرمایا تھا:

”میں یزید کی صحبت میں رہا ہوں، میں نے اسے نماز کا پابند نیکی کا پابند اور تبعیع سنت پایا لوگ اس سے فقہی مسائل دریافت کرتے تھے۔“

(البداية والنهاية: ٨ / ٢٣٣، نیز العواصم من القواسم: ٢٢٣)

کسی کی بیعت نہ ہوتو وہ جاہلیت کی موت مرا۔ ①

### ترك بيعت:

مذکورہ صدر حدیث سیدنا عبداللہ نے اس وقت بیان کی جب لوگوں نے امیر وقت یزید بن معاویہ کی بیعت توڑی حالانکہ وہ ظالم تھا، حدیث ہذا سے مستفاد ہوتا ہے، کہ جو شخص حکام وقت کا مطبع نہ ہو یا شمشیر بکف ان کے خلاف نہر آزماء ہوتو وہ جاہلیت کی موت مرتا ہے۔

شیعہ کا معاملہ اس سے یکسر مختلف ہے، وہ جبر و اکراہ کے بغیر ہمیشہ امرا کی اطاعت سے منحرف ② رہتے ہیں، یہ حدیث طرف داری کی بنا پر لڑنے والوں کو بھی شامل ہے اور شیعہ بنا بر تعصّب لڑنے والوں کے سرفہرست ہیں، البتہ طرف داری کے نقطہ خیال سے لڑنے والے مسلمانوں

① صحيح مسلم، کتاب الامارة۔ باب وجوب ملازمة جماعة المسلمين (حدیث: ۱۸۵۱)

② شیخ الاسلام ابن تیمیہ رحمۃ اللہ علیہ منہاج السنہ میں لکھتے ہیں:

”سلطین اسلام میں امیر معاویہ رضی اللہ عنہ سے بڑھ کر کوئی سلطان اچھا نہیں گزرا، جب آپ کے عہد خلافت کا مقابل بعد میں آنے والے سلطین کے ادوار سے کیا جائے تو یہ حقیقت اجاگر ہوتی ہے، کہ رعایا کو جو امن و عافیت آپ کے زمانہ میں نصیب ہوئی وہ کسی بادشاہ کے دور میں حاصل نہ ہو سکی، اور جب خلافت سیدنا معاویہ کا سیدنا ابو بکر کے زمانہ سے مقابلہ کیا جائے تو خلافت راشدہ کی فضیلت نمایاں ہوتی ہے، عباسی خلافت کے زمانہ میں لوگ سیدنا عمر بن عبد العزیز کے عہد خلافت کو مثالی عدل کا دور کہا کرتے تھے، مشہور محدث سلیمان بن مهران اعمش ان سے کہا کرتے تھے اگر تم امیر معاویہ رضی اللہ عنہ کا عہد خلافت پا لیتے تو پھر کیا ہوتا؟ یعنی امیر معاویہ کا عہد خلافت، عمر بن عبد العزیز سے بہتر تھا، لوگوں نے کہا کیا آپ کا مطلب یہ ہے کہ امیر معاویہ بڑے حلیم و بردبار تھے؟ فرمایا: ”نهیں اللہ کی قسم! وہ عدل میں بھی بے نظیر تھے“، یزید کا عہد خلافت بھی امیر معاویہ کے زمانہ سے چند اس مختلف نہ تھا، ارکین سلطنت وہی تھے، جو سیدنا معاویہ کے زمانہ میں تھے، البتہ ہر حکومت کی ضروریات کا اندازہ ایک دوسرے سے مختلف ہوتا ہے، عبداللہ بن مطبع محمد بن حنفیہ کے عین برعکس افتراء پردازی سے کام لے کر یزید کے خلاف جواہamat باندھے تھے ان کا نتیجہ اس فتنہ سامانی کی صورت میں ظہر و پذیر ہوا جس سے ڈرانے کے لیے حضرت عبد اللہ بن عمر رضی اللہ عنہ، عبداللہ بن مطبع کے پاس آئے تھے، عبداللہ بن عمر کے ارشاد کا حاصل یہ ہے کہ عبداللہ بن مطبع نقض بیعت کا جو اقدام کر رہا ہے، وہ ظلم ہے جس کا مرتكب جاہلیت کی موت مرتا ہے، ابن مطبع

کی تکفیر نہیں کی جاسکتی، اگر وہ اطاعت امام سے نکل جائے اور جاہلیت کی موت مرے تو وہ کافرنہیں ہوگا، صحیح مسلم میں سیدنا جندب بھلی سے مرفوعاً روایت ہے:

”جو شخص عصیت کی دعوت دیتا یا اس کا معاون ہو کر انہا دھنڈ لڑ رہا ہو اور وہ مارا جائے تو اس

کی موت جاہلیت کی موت ہے۔“<sup>①</sup>

صحیح مسلم میں سیدنا ابو ہریرہ رضی اللہ عنہ سے مروی ہے:

جو شخص اطاعت امام سے خروج اختیار کرے اور جماعت کو ترک کر کے مرجائے تو وہ جاہلیت کی موت مرا۔“<sup>②</sup>

شیعہ عرصہ دراز سے اطاعت امام سے نکل چکے ہیں اور انہوں نے مسلمانوں کی جماعت کو ترک کر دیا ہے۔

بخاری و مسلم میں سیدنا عبد اللہ بن عباس رضی اللہ عنہ سے روایت ہے کہ سرور کائنات علیہ السلام نے فرمایا:

”جو شخص اپنے امیر کی کوئی ایسی بات دیکھے جسے وہ ناپسند کرتا ہو تو اس پر صبر کرے، اس لیے کہ جو شخص جماعت سے ایک بالشت بھر الگ ہوتا ہے، اور اسی حالت میں مر جاتا ہے، تو اس کی موت جاہلیت کی موت ہوتی ہے۔“<sup>③</sup>

اور اگر شیعہ کی ذکر کردہ روایت کی صحت کو تسلیم بھی کر لیا جائے تو ہم ان سے پوچھیں گے کہ تم میں سے کون شخص امام زمان کو پہچانتا ہے، یا کس نے اسے دیکھا یا ایسے شخص کو دیکھا جو زیارت امام سے مشرف ہو چکا ہو؟ یا اس نے امام سے سن کر کوئی مسئلہ یاد کر لیا ہو، اس کے برخلاف شیعہ جس امام

کے ظلم کا نتیجہ یہ ہوا کہ یزید بھی اسی قسم کے ظلم پر اتر آیا، اہل عرب کے نزدیک ظلم کے معنی یہ ہیں، کہ ایک چیز کو اس کی اصلی جگہ سے اٹھا کر دوسری جگہ رکھ دیا جائے، سیدھی راہ سے بھٹک جانے کو بھی ظلم کہتے ہیں، ابن مطیع اور اس کے رفقاء کا ظلم وہ فتنہ سامانی ہے جس کا یہ رہا انہوں نے واقعہ حرہ سے قبل اٹھایا اور یزید کا ظلم وہ افسوسناک نتائج ہیں جو اس سے رونما ہوئے۔ (منهاج السنۃ: ۳/۱۸۵)

<sup>①</sup> صحيح مسلم كتاب الامارة - باب وجوب ملازمة جماعة المسلمين (حديث: ۱۸۵۰)

<sup>②</sup> صحيح مسلم - كتاب الامارة، باب وجوب ملازمة جماعة المسلمين (حديث: ۱۸۴۸)

<sup>③</sup> صحيح بخاری كتاب الفتن - باب قول النبي صلى الله عليه وسلم "سترون بعدى اموراً تنكرونها" ( الحديث: ۷۰۵) صحيح مسلم - كتاب الامارة - باب وجوب ملازمة جماعة

المسلمين ( الحديث: ۱۸۴۹)

کے داعی ہیں وہ تین یا پانچ سال کا بچہ ہے ① جو چار سو ساٹھ سال کی طویل مدت سے ایک تھا خانہ میں چھپا بیٹھا ہے، کسی شخص کو اس کا نشان پتہ معلوم نہیں اور نہ اس کے متعلق کوئی خبر سنی گئی ہے، ہم صرف ان ائمہ سلاطین کی اطاعت کے مامور ہیں، جو موجود ہوں، حکومت و سلطنت سے بہرہ ور ہوں اور لوگ انہیں عام طور سے جانتے ہوں، مزید برآں ان کی اطاعت صرف معروف میں ضروری ہے منکر میں نہیں۔

### ائمه معصوم نہیں:

صحیح مسلم میں سیدنا عوف بن مالک رضی اللہ عنہ سے مروی ہے کہ نبی ﷺ نے فرمایا:

”تمہارے بہترین امراء وہ ہیں جن کو تم چاہتے ہو اور جو تمہیں چاہتے ہوں تم ان کے حق میں دعا کرتے ہو اور وہ تمہارے حق میں، تمہارے بدترین حکام وہ ہیں جن سے تم بعض رکھتے ہو اور جو تم سے بعض رکھتے ہوں، جن پر تم لعنت بھیجتے ہو اور جو تم پر لعنت بھیجتے ہوں،“ ہم نے عرض کیا حضور کیا ہم ان کی بیعت توڑنہ ڈالیں؟ فرمایا: ”جب تک وہ نماز کی پابندی کریں تم ایسا نہیں کر سکتے۔“ آپ نے دو مرتبہ یہ الفاظ دہرائے: ”جس پر کسی شخص کو حاکم بنادیا گیا ہو اور وہ اسے کوئی برا کام کرتے دیکھے تو اسے نفرت و حقارت کی نگاہ سے دیکھے مگر اس کی اطاعت سے باتھنہ کھنچنے۔“ ②

اس ضمن میں متعدد احادیث وارد ہوئی ہیں جن سے یہ حقیقت واشگاف ہوتی ہے کہ ائمہ معصوم نہیں۔ ③

### شیعہ امامیہ یہ بات تسلیم کرتے ہیں کہ امامت کی ضرورت صرف فروعات میں ہوتی ہے، اصول

① (منہاج السنۃ: ۱/۲۹) میں ۳۶۰ کی بجائے ۳۵۰ درج ہے، اس سے معلوم ہوتا ہے، کہ شیخ الاسلام نے منہاج السنۃ ۲۰ھ کے بعد تصنیف کی، امام ذہبی نے اختصار کی تاریخ ۲۰ھ تحریر کی ہے اس سے یہ حقیقت آشکار ہوتی ہے، کہ امام ذہبی نے یہ اختصار شیخ الاسلام کی زندگی میں ان کی وفات سے آٹھ سال پہلے تصنیف کیا، اس وقت امام ذہبی کی عمر ۷۲ سال تھی، اس لیے کہ بقول شیعہ ان کا آخری امام ۳۶۰ھ میں تھا خانہ میں داخل ہوا۔

② صحیح مسلم۔ کتاب الامارة باب خیار الائمة و شرارہم (حدیث: ۱۸۵۵)

③ شیعہ کے گیارہ امام خود غیر معصوم ہونے کے معرفت تھے، لوگوں نے ائمہ سے سن کرو وہ دعائیں ذکر کی ہیں جن میں بارگاہ ایزدی سے اپنے گناہوں کی مغفرت طلب کیا کرتے تھے اگر وہ معصوم ہوتے تو گناہوں سے پاک ہوتے اور مغفرت طلب کرنے کی ضرورت لاحق نہ ہوتی، بارہواں امام بقول شیعہ نو عمری ہی

میں نہیں، اس لیے کہ دینی اصول و قواعد اهم و اشرف ہوتے ہیں، وہ یہ بات بھی مانتے ہیں کہ امام زمان کے ذریعہ بھی تک کوئی مصلحت حاصل نہیں ہوتی، اب بتائیے اس شخص کی سعی و جہد سے زیادہ بیکار کوشش کس کی ہوگی، جو اطاعت ائمہ میں بڑی زحمت اٹھاتا، اکثر قلیل و قال سے کام لیتا، مسلمانوں کی جماعت سے الگ ہوتا، سایقین اولین پر لعنت بھیجا اور کفار و منافقین کا دست راست بنارتا ہے، باس ہمہ وہ حیلہ گری سے بھی نہیں چوکتا، دشوار گزار راستوں پر گامزن ہوتا، جھوٹی شہادت سے تقویت حاصل کرتا اور اپنے تبعین کو فریب دہی سے پھانستا رہتا ہے۔ ①

اس کا مقصد اس کے سوا اور کچھ نہیں کہ ایک امام کا وجود از بس ضروری ہے جو اسے احکام الہی سے آگاہ کرتا رہے، حالانکہ امام سے اسے کوئی مصلحت و منفعت حاصل نہیں ہوتی، بجز اس کے کہ وہ حسرت و ندامت کا شکار ہو، خطا کا مرتكب ہو، دور دراز سفر میں بنتلارہ کر امام غائب کا منتظر رہے، اور تھ خانہ میں داخل ہونے والے ایک امام کی وجہ سے امت محمدی سے بعض وعداوت کا سلوک روا رکھے، حالانکہ اس امام نے نہ کوئی کام کیا اور نہ اسکی زبان سے ایک لفظ صادر ہوا، مزید برآں اگر امام مذکور کا وجود یقینی ہوتا تو بھی شیعہ کو ان سے کوئی فائدہ نہ پہنچتا، امت کے داشمن لوگ اس حقیقت سے آگاہ ہیں کہ شیعہ کے یہاں افلاس کے سوا اور کچھ نہیں، مزید برآں حسن بن علی عسکری کے یہاں سرے سے کوئی اولاد ہی نہ تھی، جیسا کہ مورخ ابن جریر طبری اور عبدالباقي بن قانع وغیرہ نسب دانوں نے ذکر کیا ہے۔ ②

میں تھ خانہ میں داخل ہو گیا نہ انہیں کسی نے دیکھا اور نہ ان سے کوئی دعا سن کر یاد رکھی، عصر حاضر تک کسی شخص نے ان کی آواز تک نہیں سنی۔

① شیعہ پر ازامات کا طویل سلسلہ ہنوز جاری ہے، یہ ازامات بلا دلیل نہیں بلکہ ان کے تاریخی دلائل وہ شواہد موجود ہیں، علاوہ ازیں خود شیعہ کی تصنیفات میں ایسے حقائق کی کمی نہیں اگر عمر و وقت میں گنجائش ہوتی تو شیعی تصنیفات میں سے مواد لے کر ضخیم مجلدات تحریر کی جاسکتی ہیں۔

② مورخ ابن جریر طبری ۲۰۲ھ کے واقعات بیان کرتے ہوئے لکھتے ہیں کہ حسب ونسب کا ایک جھوٹا دعویٰ دار حیلہ جوئی کر کے خلیفہ المقتدر عباسی کے دربار میں حاضر ہوا اور یہ دعویٰ کیا کہ وہ محمد بن حسن بن علی بن موسیٰ بن جعفر ہے، خلیفہ نے بنی ہاشم کے مشائخ کو بلا یا ان کا سردار ان دونوں احمد بن عبد الصمد تھا جو ابن طومار کے نام سے مشہور تھا، ابن طومار نے کہا کہ حسن کی کوئی اولاد نہ تھی، پھر تم محمد بن حسن کیسے ہو گئے؟

## امام غائب کے عقیدہ کا ابطال:

شیعہ کا قول ہے کہ امام منتظر دو تین یا پانچ سال کی عمر میں تھے خانہ میں داخل ہوا، نظر بریں وہ یتیم ہو گا جس کی تربیت اور مال کی حفاظت نص قرآنی کی بنا پر ضروری ہے، سات سال کی عمر میں اسے نماز کی ادائیگی کا حکم دیا جائے گا، غور فرمائیے! جس نے ہنوز نہ وضو کیا نہ نماز ادا کی اور اگر بقول شیعہ وہ زندہ بھی ہوتا تو وہ مجبور ہوتا (اور ولی کی اجازت کے بغیر اسے تصرفات کی اجازت نہ ہوتی) ایسا شخص امام کیوں کر ہو سکے گا؟ اتنی طویل مدت میں کوئی امام کیوں نہ مقرر کیا گیا اور امامت کی مصلحت کو کیوں کر پیش نظر نہ رکھا گیا؟

بنی ہاشم چلا چلا کر کہنے لگے کہ اسے سخت سزادے کر لوگوں میں اس کی تشهیر کی جائے، چنانچہ اسے ایک اونٹ پر سوار کر کے ذوالجہ کی آٹھویں اور نویں تاریخ کو شہر کی دونوں جانبوں میں پھرا کر مغربی جانب ایک قید خانہ میں قید کر دیا گیا۔ طبری کے ذکر کردہ واقعہ میں قابل غور بات ابن طومار کا یہ قول ہے کہ حسن عسکری نے کوئی اولاد نہیں چھوڑی، یہ قول ان لوگوں کے قول سے زیادہ وقیع ہے جن کا دعویٰ ہے کہ حسن عسکری کی لوئڈی نرگس کے بیہاں آپ کی زندگی یا بعد ازاں موت ایک بچہ پیدا ہوا تھا، حسن عسکری کا بھائی جعفر بن علی بن موسیٰ باقی لوگوں کی نسبت آپ کا نہایت قریبی تعلق دار تھا، حسن عسکری کی وفات کے بعد اس نے سب ترکہ خود لے لیا تھا، اس لیے کہ دوسرا کوئی شخص ان کا وارث نہ تھا، جعفر بن علی ان کی لوئڈی کو بھی روکے رکھا تھا اور اس وقت اجازت دی جب پتہ چل گیا کہ ان میں کوئی بھی حاملہ نہیں، تاریخ کے اوراق ایسی شخصیت سے آشنا نہیں، جسے حسن عسکری کی اولاد کہا جاسکے گر وہی تعصّب کی بنا پر یہ دعویٰ کرنا الگ بات ہے، وہ تاحال بقید حیات ہے، کچھ بعید نہیں، کہ اس (افسانے) کے آغاز کا حقیقت سے اتنا ہی تعلق ہو جتنا اس کے انجام کا۔ ”وسیحان واهب العقول“ -

# فصل اول

## مسئلہ امامت میں مختلف مذاہب کا بیان:

شیعہ مصنف ابن المطہر مسئلہ امامت کا ذکر کرتے ہوئے لکھتا ہے:

”امامیہ کا زاویہ نگاہ یہ ہے کہ اللہ تعالیٰ عادل و حکیم ہیں وہ ظالم نہیں وہ افعال قبیحہ کا ارتکاب نہیں کرتا، وہ بندوں پر بڑا مہربان ہے اور وہی کام کرتا ہے، جوان کے لیے سودمند ہو۔“

سلسلہ تحریر کو جاری رکھتے ہوئے لکھتا ہے:

”سرور کائنات ﷺ کی وفات کے بعد امامت کا سلسلہ جاری کیا اور معصوم اولیاء مقرر کیے تاکہ لوگ سہو و خطا سے مامون رہیں اور یہ عالم ارضی لطف و عنایت رب انبیاء سے خالی نہ رہے، جب رسول اللہ ﷺ کو نبوت سے سرفراز فرمایا تو آپ رسالت کی ذمہ دار یوں کو نبھاتے رہے اور اس امر کی تصریح کر دی کہ آپ کے بعد سیدنا علیؑ خلیفہ ہوں گے، پھر حسب ذیل خلفاء علی الترتیب ظہور پذیر ہوں گے۔

- ۱۔ حسن بن علی
- ۲۔ حسین بن علی
- ۳۔ علی بن حسین
- ۴۔ محمد (باقر)
- ۵۔ جعفر (صادق)
- ۶۔ موسیٰ بن جعفر
- ۷۔ علی بن موسیٰ
- ۸۔ محمد بن علی جواد
- ۹۔ علی بن محمد حادی

۱۰۔ حسن بن علی عسکری

۱۱۔ محمد بن حسن

سالا ر انبیاء ﷺ امامت کی وصیت کرنے کے بعد فوت ہوئے، بخلاف ازیں اہل سنت ان جملہ امور کے قائل نہیں، وہ اللہ کے لیے عدل و حکمت کا اثبات نہیں کرتے، ان کی رائے میں اللہ تعالیٰ افعال قبیحہ اور اخلاق بالواجب کا مرتكب ہو سکتا ہے، اہل سنت کے نزدیک اللہ تعالیٰ کے افعال معلل بالاغراض نہیں، بلکہ حکمت و مصلحت سے یکسر خالی ہیں، بقول ان کے اللہ تعالیٰ ظلم و عبث کا مرتكب ہوتا ہے، اور وہ کام نہیں کرتا جو بندوں کے لیے اصلاح ہو بلکہ وہ انواع و اقسام کے معاصی و کفریات بھی انجام دیتا ہے، کہہ ارضی پر جس قدر فسادات رونما ہوتے ہیں وہ سب اس کی طرف منسوب ہیں، بقول اہل سنت اطاعت کنندہ ثواب کا مستحق نہیں اور عاصی عذاب کا استحقاق نہیں رکھتا، بعض اوقات وہ انبیاء کو عذاب میں بٹلا کرتا اور ابلیس و فرعون کو جزادیتا ہے، انبیاء معصوم نہیں بلکہ ان سے خطا اور فسق و کذب کا صدور ممکن ہے، آپ نے کسی کو امامت کی وصیت نہیں کی بلکہ بلا وصیت فوت ہو گئے، رسول اللہ ﷺ کے بعد بقول اہل سنت سیدنا ابو بکر خلیفہ اول ہوئے کیونکہ سیدنا عمر اور چار دیگر صحابہ یعنی ابو عبیدہ، سالم مولیٰ ابی حذیفہ، اسید بن حضیر اور بشیر بن سعد ہی رضی اللہ عنہم نے آپ کی بیعت کر لی تھی، پھر سیدنا ابو بکر نے سیدنا عمر کو خلیفہ ثانی مقرر کیا، بعد ازاں سیدنا عمر نے چھ اشخاص کو خلافت کے لیے منتخب کیا ان میں سے بعض نے سیدنا عثمان کو خلافت کے لیے چن لیا۔

پھر لوگوں نے سیدنا علی کی بیعت کر لی، اور آپ خلیفہ قرار پائے۔ ① اس کے بعد اہل سنت کے یہاں اختلاف پایا جاتا ہے، بعض سیدنا حسن کی امامت کے قائل ہیں اور بعض معاویہ رضی اللہ عنہ کو خلیفہ تسلیم

① اس سے معلوم ہوا کہ کسی نے آپ کو خلیفہ مقرر نہیں کیا تھا، سیدنا عثمان کی شہادت کے چھٹے روز سیدنا علی نے منبر پر جمعہ کا خطبہ دیتے ہوئے فرمایا: ”لوگو! میں تمہاری اجازت سے یہ بات کہنا چاہتا ہوں کہ یہ (امامت و خلافت) تمہارا ذاتی معاملہ ہے اس میں کسی کو مداخلت کا حق حاصل نہیں بجز اس کے کہ تم کسی کو امیر مقرر کر دو، قبل ازیں اس ضمن میں ہمارے مابین اختلاف رونما ہو چکا ہے، اگر تمہیں (میرا خلیفہ ہونا) پسند ہے تو میں (مسند خلافت پر) بیٹھ جاؤں گا، ورنہ میں کسی پر اظہار ناراضگی نہیں کرتا، اس واقعہ کی تفصیلات تاریخ طبری (۱۵۶/۵، ۱۵۷) پر ملاحظہ فرمائیے، سیدنا علی رضی اللہ عنہ کا یہ ارشاد: ”کسی کو مداخلت کا حق نہیں۔“ اس پوری عمارت کو منہدم کر دیتا ہے، جو شیعہ نے ۱۳ صدیوں سے آج تک تعمیر کر رکھی ہے، دیکھئے (العواصم من القواسم: ۱۴۲، ۱۴۳)

کرتے ہیں، اہل سنت کے نزدیک خلیفہ سفاح عباسی کے ظہور تک خلافت بنو امیہ میں ہی رہی۔“

### شیعہ مصنف کی تردید میں شیخ الاسلام کی تقریر:

شیعہ مصنف نے اہل سنت اور شیعہ کے جو افکار و معتقدات بیان کیے ہیں وہ تحریف و کذب سے خالی نہیں، چنانچہ ہم اس پر روشنی ڈالتے ہیں۔

پہلی بات یہ ہے کہ اہل سنت اور شیعہ کے عقاید بیان کرتے ہوئے انکار تقدیر اور عدل کا ذکر بے سود ہے اس لیے کہ فریقین کے بعض گروہ ان دونوں کے قائل ہیں، مثلاً شیعہ کے بعض فرقے قدر کو تسلیم کرتے اور عدل و جور کا انکار کرتے ہیں، خلافت راشدہ کے قائلین میں بعض لوگ مثلاً معتزلہ عدل و جور کے قائل ہیں، چنانچہ اکابر شیعہ مثلاً شیخ مفید، موسوی، طوی اور کراچی نے یہ عقیدہ معتزلہ سے اخذ کیا، قدیم شیعہ اس کے قائل نہ تھے، اس سے واضح ہوا کہ مسائل امامت بیان کرتے ہوئے تقدیر کا ذکر و بیان قطعی طور سے غیر متعلق ہے، امامیہ سے جو بیان نقل کیا ہے، وہ بھی تشنہ تنکیل ہے ان کے افکار و عقائد کا خلاصہ حسب ذیل ہے۔

### شیعہ کے عقائد:

شیعہ کہتے ہیں:

۱۔ اللہ تعالیٰ نے حیوانات کے افعال کو پیدا نہیں کیا بلکہ حوادث اس کی خلق و قدرت کے بغیر رونما ہوتے رہتے ہیں۔

۲۔ اللہ تعالیٰ کسی گمراہ کو راست پر نہیں لاسکتا اور نہ ہدایت یافتہ کو گمراہ کرنے پر قادر ہے۔

۳۔ کوئی انسان ہدایت رباني کا محتاج نہیں، اللہ تعالیٰ نے ہر چیز و اشگاف الفاظ میں بیان کر دی ہے، اس سے ہدایت یا بہونا بندے کا اپنا کام ہے، اللہ کی مدد سے ہدایت نصیب نہیں ہوتی۔

۴۔ ہدایت رباني مؤمن و کافر سب کے لیے یکساں ہے، اللہ تعالیٰ نے جس طرح مؤمنین کو دین کی نعمت سے بہرہ ور کیا ہے اسی طرح کفار کو بھی اس نعمت سے محروم نہیں کیا، جس طرح سیدنا علی کو ہدایت یافتہ بنایا اسی طرح ابو جہل کو بھی ہدایت سے نوازا، یوں سمجھئے کہ ایک والد و بیٹوں کو یکساں رقم دیتا ہے، ایک اسے اطاعت میں صرف کرتا ہے، اور دوسرا معصیت میں۔

۵۔ مشیت ایزدی ایسے امور میں متعلق ہوتی ہے، جو ظہور پذیر نہیں ہوتے اور بعض امور اس کی مشیت کے بغیر وجود میں آتے ہیں، گویا وہ ذات الہی کے لیے مشیت عامہ و قدرت تامہ کا

اثبات نہیں کرتے، شیعہ کی رائے میں اللہ تعالیٰ کی صفت خلق جملہ حوادث کوشامل نہیں، بعینہ معزز لہ بھی یہی کہتے ہیں، یہی وجہ ہے کہ اس میں شیعہ کے دوقول ہیں۔ باقی رہا شیعہ کا یہ قول کہ: ”اللہ تعالیٰ نے انہمہ موصومین کو اس لیے پیدا کیا ہے تاکہ یہ عالم ارضی اس کی عنایات سے خالی نہ رہے۔“

بقول شیعہ انہمہ موصومین مجبور و مظلوم اور حد درجہ بے بس ہیں، انہیں کوئی قدرت و اختیار حاصل نہیں، شیعہ سیدنا علی اور بارہ اماموں کے بارے میں بھی رسول اللہ کی وفات سے لے کر آپ کے مسند خلافت پر متمکن ہونے تک انہی خیالات کا اظہار کرتے ہیں، شیعہ اس بات کے معترف ہیں کہ اللہ تعالیٰ نے انہمہ موصومین کو (تصرفات و اختیارات) کا مالک نہیں بنایا، قرآن کریم میں ارشاد ہوتا ہے۔

﴿ ثُمَّ أَتَيْنَا آلَ إِبْرَاهِيمَ الْكِتَابَ وَالْحِكْمَةَ وَأَتَيْنَا هُمْ مُلُّكًا ﴾

عَظِيْمًا ﴿ النساء: ٤ / ٥٤﴾

”هم نے آل ابراہیم کو کتاب و حکمت سے نوازا اور ان کو عظیم سلطنت عطا کی۔“

اگر کہا جائے کہ تقریر انہمہ کا مقصد یہ ہے کہ لوگوں پر ان کی اطاعت ضروری قرار دی جوان کا اطاعت شعار ہوتا وہ اسے ہدایت سے بہرہ اندوز کرتے مگر لوگ ان کی نافرمانی کرتے تھے، اس کے جواب میں کہا جائے گا، کہ لوگ صرف اسی بنا پر اللہ کی طرف سے لطف و عنایت سے محروم نہیں رہے بلکہ اس کی وجہ یہ تھی، کہ وہ ان کی تکذیب کرتے اور ان کے احکام سے سرتاسری کے مرتكب ہوتے تھے۔ باقی رہا امام منتظر کا مسئلہ! تو اس عقیدہ سے کوئی بھی نفع اندوز نہیں ہوا، نہ اس کے ماننے والے اور نہ انکار کرنے والے۔

جہاں تک سیدنا علی رض کے علاوہ دیگر انہمہ اثناعشر کا تعلق ہے ان سے لوگ اسی طرح مستفید ہوتے رہے جیسے دیگر علماء و فضلاء سے البته اولی الامر سے جو منفعت مطلوب ہوتی ہے، وہ انہمہ سے حاصل نہ ہو سکی، اس سے یہ حقیقت کھل کر سامنے آتی ہے، کہ ابن المطہر نے جس عنایت ربانی کا ذکر کیا ہے، وہ دجل و فریب کی کر شمہ سازی ہے اور بس۔

ابن المطہر کا یہ قول کہ اہل سنت ذات باری کے لیے عدل و حکمت کا اثبات نہیں کرتے۔ دو لحاظ سے باطل ہے، اس کی پہلی وجہ یہ ہے کہ بہت سے اہل نظر و فکر جو منکر نصوص ہیں اللہ کے لیے

عدل و انصاف کا اثبات کرتے ہیں، مثلاً معتزلہ اور ان کے ہم نوا، اہل سنت میں سے کوئی شخص بھی اللہ کے حکیم ہونے کا منکر نہیں اور کوئی بھی اسے قبائل کا مرتكب نہیں ٹھہرا تا، اہل اسلام میں جو شخص علی الاطلاق ایسا عقیدہ رکھتا ہوا اور وہ مباح الدم ہے۔

### مسئلہ تقدیر:

تقدیر کا مسئلہ متنازع فیہا ہے، متاخرین امامیہ جمہور اہل اسلام صحابہ تابعین اور اہل بیت اس مسئلہ میں معتزلہ کے ہم نوا ہیں، یہ امر اختلافی ہے کہ خداوندی عدل و حکمت اور اس ظلم سے کیا مراد ہے جس سے خداوند کا منزہ ہونا ضروری ہے، اللہ تعالیٰ کے افعال و احکام کے معلل ہونے میں بھی اختلاف ہے۔

۱۔ ایک گروہ کا نقطہ نظر یہ ہے کہ اللہ سے ظلم کا صدور ممکن نہیں اور وہ جمع بین الاضدین کی طرح ذات باری کے لیے محال لذات ہے وہ یہ بھی کہتے ہیں کہ جو چیز ممکن ہو اور قدرت خداوندی کے دائرہ میں داخل ہوا سے ظلم سے تعبیر نہیں کر سکتے، مثلاً اللہ تعالیٰ اگر اطاعت شعار کو عذاب میں بیتلہ کر دے اور عاصی پر انعامات کی بارش کرے تو بقول ان کے یہ ظلم نہیں، وہ کہتے ہیں، ظلم اس تصرف کا نام ہے جس کا حق حاصل نہ ہو، جب اللہ تعالیٰ جملہ اختیارات سے بہرہ ور ہے تو اس کا یہ فعل ظلم کیوں کر ہوا؟ عقیدہ قدر پر ایمان رکھنے والے بہت سے متكلّمین اور فقہاء یہی رائے رکھتے ہیں۔

۲۔ دوسرے گروہ کی رائے ہے کہ ظلم قدرت خداوندی کے احاطہ میں داخل ہے اور وہ ممکنات سے بھی ہے چونکہ اللہ تعالیٰ عادل ہے اس لیے وہ ظلم کا ارتکاب نہیں کرتا، اس نے خود اپنی ذات کی مدح ان الفاظ میں فرمائی ہے:

﴿إِنَّ اللَّهَ لَا يَظْلِمُ النَّاسَ شَيْئًا﴾ (یونس: ۱۰/۴۴)

”اللہ تعالیٰ لوگوں پر ذرہ بھر ظلم نہیں کرتا۔“

ظاہر ہے کہ مدح اسی کام کے چھوڑنے پر کی جا سکتی ہے جس کے کرنے پر آدمی قدرت رکھتا ہو۔ مندرجہ ذیل آیات ملاحظہ فرمائیے:

﴿وَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا يَخَافُ ظُلْمًا وَلَا

هَضْمًا﴾ (طہ: ۲۰/۱۱۲)

”جو حالت ایمان میں نیک کام کرے وہ ظلم اور کمی سے نہیں ڈرے گا۔“

﴿وَقُضِيَ بَيْنَهُمْ بِالْحَقِّ وَهُمْ لَا يُظْلَمُونَ﴾ (الزمر: ٣٩ / ٦٩)

”ان کے مابین صحیح فیصلہ کیا جائے گا اور ان پر ظلم نہیں کیا جائے گا۔“

﴿وَمَا أَنَا بِظَلَامٍ لِلْعَبِيدِ﴾ (ق: ٥٠ / ٢٩)

”میں بندوں پر ظلم کرنے والا نہیں ہوں۔“

ذکورہ آیات میں اللہ تعالیٰ نے اپنی ذات کو اس امر سے منزہ قرار دیا ہے، جس پر وہ قدرت رکھتا ہے نہ کہ ایک محال بات سے جس پر وہ سرے سے قادر ہی نہیں۔

صحیح حدیث میں رسول اللہ سے مตقوں ہے کہ اللہ تعالیٰ فرماتے ہیں:

”میرے بندو! میں نے اپنی ذات پر ظلم کو حرام قرار دیا ہے۔“ ①

اس حدیث سے مستفاد ہوتا ہے کہ اللہ تعالیٰ نے اپنے آپ پر ظلم کو حرام کر رکھا ہے جس طرح اس نے رحمت کو اپنے لیے ضروری قرار دے رکھا ہے، قرآن میں فرمایا:

﴿كَتَبَ عَلٰى نَفْسِهِ الرَّحْمَةَ﴾ (الانعام: ٦ / ١٢)

”اس نے رحمت کو اپنی ذات پر لکھ رکھا ہے۔“

صحیح حدیث میں وارد ہے:

”اللہ تعالیٰ نے جب مخلوقات کو پیدا کرنے کا فیصلہ کیا تو ایک کتاب میں جو عرش پر رکھی ہے یہ الفاظ تحریر یکے، ”میری رحمت میرے غضب پر غالب ہے۔“ ②

ظاہر ہے کہ جس چیز کو ذات باری نے اپنے لیے واجب یا حرام کر رکھا ہے، وہ اس پر قادر ہے اس لیے کہ جو چیز ممکنات میں سے نہیں وہ اللہ کی ذات پر حرام یا واجب کیوں کر ہو سکتی ہے؟

اکثر اہل سنت و محدثین و مفسرین نیز فقہاء صوفیا اور متکلمین جو تقدیر کے قائل ہیں یہی عقیدہ رکھتے ہیں، بنا بریں یہ لوگ خداوندی عدل و احسان کے قائل ہیں نہ کہ وہ قدریہ جن کا قول ہے کہ کبیرہ

① صحيح مسلم۔ کتاب البر والصلة۔ باب تحريم الظلم (حدیث: ٢٥٧٧)

② صحيح بخاری۔ کتاب بدء الخلق۔ باب ما جاء في قول الله تعالى ﴿ وَ هُوَ الَّذِي يَبْدُءُ الْخَلْقَ ...﴾ (حدیث: ٣١٩٤) صحيح مسلم، کتاب التوبۃ۔ باب فی سعة رحمة الله تعالى

کا ارتکاب کرنے سے ایمان ضائع ہو جاتا ہے، یہ ظلم کی وہی قسم ہے جس سے اللہ تعالیٰ نے اپنی ذات کو منزہ قرار دیا ہے، قرآن کریم میں فرمایا:

﴿فَمَنْ يَعْمَلُ مِثْقَالَ ذَرَّةٍ خَيْرًا يَرَهُ وَمَنْ يَعْمَلُ مِثْقَالَ ذَرَّةٍ شَرًّا يَرَهُ﴾ (الزلزال: ۹۹)

”جو شخص ذرہ بھر نیکی کرے گا وہ اسے دیکھے گا اور جو ذرہ بھر برائی کا ارتکاب کرے گا وہ اسے دیکھے گا۔“

جو شخص یہ عقیدہ رکھتا ہو کہ مومن کو ہدایت یا بکار کر کے اس پر احسان دھرنا اور کافر کو اس سے محروم رکھنا ظلم ہے، اس کا یہ عقیدہ دو اعتبار سے جھلک کا متراود ہے۔

پہلی وجہ یہ ہے کہ چونکہ مومن کافر پر فضیلت رکھتا ہے بنا بریں وہ اس اعزاز کا مستحق ہوا، اللہ تعالیٰ فرماتے ہیں:

﴿بَلِ اللَّهُ يَمْنُ عَلَيْكُمْ أَنْ هَذَا كُمْ لِلْإِيمَانِ إِنْ كُنْتُمْ صَدِيقِينَ﴾ (الحجرات: ۴۹)

”بلکہ اللہ تم پر احسان دھرتا ہے کہ اس نے تمہیں ایمان کی جانب متوجہ کیا اگر تم سچے ہو،“  
دوسری جگہ انبیاء کرام کی زبانی ارشاد ہوا۔

﴿إِنْ نَحْنُ إِلَّا بَشَرٌ مِثْلُكُمْ وَلِكُنَّ اللَّهَ يَمْنُ عَلَى مَنْ يَشَاءُ﴾

(ابراهیم: ۱۱ / ۱۴)

”ہم تو صرف تمہاری طرح کے انسان ہیں مگر جس پر چاہتا ہے اللہ اپنا احسان فرماتا ہے۔“  
آیت سے آشکار ہوا کہ اللہ تعالیٰ صرف اسی کو سزا دیتا ہے جو اس کا مستحق ہو نیکو کار کو کبھی عذاب میں بنتا نہیں کرتا۔

اسی لیے یہ مثل مشہور ہے:

”كُلُّ نِعْمَةٍ مِنْهُ فَضْلٌ وَكُلُّ نِقْمَةٍ مِنْهُ عَدْلٌ“

”ہر احسان اس کا فضل ہے اور ہر سزا اس کا عدل ہے۔“

خداؤند کریم خود فرماتا ہے کہ وہ گناہوں کے باعث لوگوں کو سزا دیتا ہے اور اس کے انعامات محس اس کے فضل و احسان کی کرشمہ سازی ہے۔

حدیث صحیح میں وارد ہے۔

”جو اللہ تعالیٰ کا فضل و احسان پائے تو اس کا شکر ادا کرے اور جو اس کے سوا (حوادث و آلام وغیرہ) پائے تو اپنے آپ کو ملامت کرے۔“<sup>①</sup>  
قرآن کریم میں ارشاد ہوتا ہے:

﴿مَا أَصَابَكُ مِنْ حَسَنَةٍ فَمِنَ اللَّهِ﴾ (النساء: ٤/٧٩)  
”تجھے جو آرام پہنچتا ہے وہ اللہ کی طرف سے ہے۔“

آیت کا خلاصہ یہ ہے کہ جو پسندیدہ نعمتیں مثلاً نصرت خداوندی اور وسعت رزق وغیرہ تجھے حاصل ہوتی ہے، یہ عین عنایت ربیٰ ہے اور جو تکلیف آتی ہے، وہ تمہارے گناہوں کا ثمرہ ہے، اس آیت میں الحسنات سے نعمتیں اور السیئات سے مصائب و آلام مراد ہیں۔

دوسری جگہ فرمایا:

﴿وَبَلَوْنَاهُمْ بِالْحَسَنَاتِ وَالسَّيِّئَاتِ﴾ (الاعراف: ٧/١٦٨)  
”ہم نے تم کو آرام و عافیت اور تکلیفات سے آزمایا۔“  
نیز فرمایا:

﴿إِنْ تُصِبِّكَ حَسَنَةٌ تَسُؤُهُمْ﴾ (التوبہ: ٩/٥٠)  
”اگر تجھے آرام پہنچتا ہے تو انہیں برا محسوس ہوتا ہے۔“

مزید ارشاد فرمایا:

﴿إِنْ تَمْسَكَ حَسَنَةٌ تَسُؤُهُمْ وَإِنْ تُصِبِّكُمْ سَيِّئَةٌ يَفْرُحُوا بِهَا﴾  
(آل عمران: ٣/١٢٠)

”اگر تمہیں خوش حالی نصیب ہوتی ہے تو انہیں برا محسوس ہوتا ہے اور اگر تمہیں تکلیف پہنچتی ہے تو وہ خوش ہوتے ہیں۔“

کیا افعال خداوندی معلل ہیں؟

مسلمانوں کا اجتماعی عقیدہ ہے کہ اللہ تعالیٰ موصوف بالحكمة ہے، ایک گروہ کے نزدیک حکمت کے معنی یہ ہے کہ اسے افعال العباد کا علم ہے اور وہ حسب ارادہ ان کو وجود میں لاتا ہے، جمہور اہل سنت

کا خیال ہے کہ اللہ تعالیٰ اپنے خلق وامر میں حکیم ہے، حکمت سے مشیت علی الطلاق مراد نہیں، اگر ایسا ہوتا تو ہر صاحب ارادہ حکیم بھی ہوتا، ظاہر ہے کہ ارادہ کی دو قسمیں ہیں:

۱۔ محمود

۲۔ مذموم

اللہ تعالیٰ کے خلق وامر میں جو عواقب محمودہ پائے جاتے ہیں اسی کو حکمت کہتے ہیں، پہلے نظریہ کے قائلین مثلاً ابو الحسن اشعری اور ان کے ہم خیال فقہاء کا قول ہے کہ قرآن کریم میں جن افعال خداوندی کا ذکر آیا ہے ان میں لام تعلیل نہیں بلکہ لام عاقبت ہے (یعنی افعال اللہ معلل نہیں ہیں) بخلاف ازیں جمہور کے نزدیک خداوند تعالیٰ کے افعال و احکام معلل ہیں، تعلیل افعال کے مسئلہ کا امامت کے مسئلہ سے کوئی تعلق نہیں، اکثر اہل سنت حکمت و تعلیل کا اثبات کرتے ہیں، جو انکار کرتے ہیں وہ دو دلیلوں سے احتجاج کرتے ہیں۔

**منکرین تعلیل کی پہلی دلیل:**

پہلی دلیل یہ ہے کہ افعال خداوندی کو معلل ماننے سے تسلسل لازم آتا ہے اس لیے کہ اللہ تعالیٰ جب کسی علت کے پیش نظر کوئی کام کرتا ہے تو وہ علت کسی دوسری علت کی محتاج ہو گی بشرطیکہ یہ تسلیم کیا جائے کہ ہر حادث کے لیے علت کی ضرورت ہوتی ہے اور اگر حادث بلا علت بھی ظہور پذیر ہو سکتے ہیں تو سرے سے اثبات علت کی ضرورت ہی لاحق نہیں ہوتی۔

**منکرین تعلیل کی دوسری دلیل:**

منکرین تعلیل دوسری دلیل یہ پیش کرتے ہیں کہ اللہ تعالیٰ جب علت کی بنا پر کوئی کام انجام دیتا ہے تو اس کا مطلب یہ ہوا کہ علت سے اس کے فعل کی تکمیل ہوتی ہے، اس لیے کہ اگر علت کا وجود اس کے عدم سے اولیٰ نہ ہوتا تو اسے علت ہی نہ کہتے ظاہر ہے کہ جو اپنے افعال کی تکمیل میں کسی دوسرے کا محتاج ہے وہ بذات خود ناقص ہے اور ناقص ہونا ذات باری کے لیے ممتنع ہے۔

منکرین تعلیل معتزلہ کے اصولوں کے مطابق ان پر صحیح قائم کرتے ہوئے کہتے ہیں۔

جس علت کی بنا پر کوئی فعل انجام دیا گیا ہے، اگر ذات خداوندی کے اعتبار سے علت کا وجود و عدم یکساں ہے تو وہ علت نہیں ہو سکتی، اور اگر علت کا وجود اس کے عدم سے افضل ہے تو پھر دو حال سے خالی نہیں:

- ۱۔ علت ذات باری سے جدا ہو گی اندر میں صورت اس فعل کی تکمیل کسی اور کے ذریعہ ہو گی۔
- ۲۔ دوسرا یہ کہ علت کا قیام ذات باری کے ساتھ ہواں صورت میں اس کا محل حادث ہونا لازم آئے گا۔

### محوزین تعلیل کے دلائل:

محوزین تعلیل کے یہاں اختلاف پایا جاتا ہے، معتزلہ تعلیل کی بنا پر جس بات کا اثبات کرتے ہیں وہ بالائے ادراک ہے ان کی رائے میں جس علت سے فعل کا صدور ہوتا ہے، وہ فاعل سے منفصل ہوتی ہے اور فاعل کے لیے اس کا وجود و عدم یکساں ہوتا ہے، قائلین تعلیل کے افکار و نظریات کی توضیح یہ ہے:

”اللہ تعالیٰ میں حب و رضا کی صفت پائی جاتی ہے، یہ ارادہ کی نسبت اخص ہے، بخلاف ازیں معتزلہ اور اکثر اشاعرہ محبت، رضا اور ارادہ کو یکساں قرار دیتے ہیں، جمہور اہل سنت کی رائے میں اللہ تعالیٰ کفر کو پسند نہیں کرتا، اگرچہ دیگر مخلوقات کی طرح کفر بھی اس کے ارادہ کی حدود میں داخل ہے، اس لیے کہ یہ بھی حکمت پرمنی ہے، اس میں شبہ نہیں کہ کفر فاعل کے اعتبار سے شر ہے مگر یہ ضروری نہیں کہ جو فعل فاعل کے نقطہ خیال سے شر ہو وہ کسی حکمت سے خالی ہو، بلکہ مخلوقات خداوندی میں بعض حکمتیں نگاہ سے او جھل رہتی ہیں۔“

مانعین تعلیل نے علت کے تسلسل کا جواب اعتراض وارد کیا ہے، تعلیل کے قائلین اس کے دو جواب دیتے ہیں۔

پہلا جواب یہ ہے کہ حادث کا یہ تسلسل مستقبل میں ہو گا نہ کہ حادث ماضیہ میں، اللہ تعالیٰ بنا بر حکمت جب کوئی فعل انجام دیتا ہے، تو وہ حکمت بعد از فعل رونما ہو جاتی ہے، جب اس حکمت سے ایک اور حکمت مطلوب ہو گی تو یہ تسلسل فی المستقبل ہو گا، جو جمہور امت کے نزد یک جائز ہے اس لئے کہ انعامات جنت اور عذاب دوزخ دونوں دائیٰ ہیں حالانکہ ان میں بھی حادث رونما ہوتے رہیں گے، البتہ جہنم <sup>①</sup> اس کا منکر ہے اس کی رائے میں جنت و دوزخ فانی ہیں۔

<sup>①</sup> جہنم بن صفوان کوفہ میں پیدا ہوا، یہ بڑا طلاق المسان تھا، البتہ علم سے بے بہرہ تھا، کوفہ زنا دقة کا گھر تھا، جہنم ایک زندیق سے ملا اور اس سے انکار صفات کا عقیدہ اخذ کیا، جہنم کی رائے میں ذات باری کو صفات مخلوق سے متصف قرار نہیں دیا جا سکتا، پھر جہنم جبرا کا قائل ہو گیا اور کہنے لگا کہ انسان مجبور محض ہے اور اس میں

ابوہنڈ میل علّاف کا خیال ہے کہ اہل جنت و دوزخ کی حرکات ختم ہو جائیں گی اور وہ دائمی سکون میں رہیں گے، اس کی وجہ یہ اعتقاد ہے کہ حادث کا تسلسل ماضی میں ممتنع ہے، اس میں اہل اسلام کے دوقول ہیں۔

بعض کا قول ہے کہ اللہ تعالیٰ ازل ہی میں جب چاہتا کلام کرتا اور وہ ہمیشہ سے فعال رہا ہے، وہ یہ بھی کہتے ہیں کہ اللہ کے سوا ہر چیز حادث ہے اور ذات باری کی طرح کوئی چیز قدیم نہیں ہے۔

### فلسفہ کے عقائد و دلائل:

بخلاف اذیں فلاسفہ افلاک کو قدیم مانتے اور یہ عقیدہ رکھتے ہیں کہ ذات باری تعالیٰ اشیاء کا مبدع (ایجاد کننده) ان کی علت تامہ اور موجب بذات ہے، یہ مگر اہانہ نظریہ ہے اس لیے کہ علت و معلول باہم لازم و ملزم ہوتے ہیں اور علت معلول سے متاخر نہیں ہو سکتی، حادث دنیا نے ارضی میں مشہور و معروف ہیں، اگر صانع موجب بذات حادث کی علت تامہ اور معلول مستلزم ہوتا تو حادث ہر گز عالم وجود میں نہ آتے، اس لئے کہ حادث کا ظہور علت تامہ از لیہ سے ممتنع ہے۔

اگر عالم کو قدیم مانا جائے تو اس کے مبدع کو علت تامہ تسلیم کرنا پڑے گا اور علت تامہ کا معلول اس سے الگ نہیں ہو سکتا، بنابریں حادث کا ظہور و شیوع اس امر کی دلیل ہے کہ ان کا فاعل علت تامہ

---

استطاعت بالکل نہیں پائی جاتی، یہ عراق سے نقل مکانی کر کے خراسان اور مشرقی ممالک میں پہنچا اور وہاں حارث بن شریح کا کاتب بن گیا جس نے والیے خراسان نصر بن سیار کے خلاف علم بغاوت بلند کر رکھا تھا، یہاں اس نے اپنے مگر اہانہ عقائد کی نشر و اشاعت کا بیڑا اٹھایا، محدث ابن ابی حاتم بطریق صالح بن احمد بن حنبل روایت کرتے ہیں کہ میں نے ہشام بن عبد الملک اموی کا خط بنام نصر بن سیار پڑھا تھا، ہشام لکھتا ہے: ”تمہارے علاقہ میں دہریہ میں سے جہنم نامی ایک شخص اٹھا ہے اگر قابو چلے تو اسے تہ تقیر کر دو۔“

حارث بن شریح اور نصر بن سیار کے اعوان و انصار کے مابین جو جھڑپیں ہوئی تھیں ان میں حارث کو قتل کیا گیا تھا اور جہنم قیدی ہوا، نصر نے اپنے کو تو اہل سلم بن احوز کو حکم دیا کہ وہ جہنم کو قتل کر دے، چنانچہ ۱۲۸ میں الحاد کے جرم میں جہنم کو تہ تقیر کیا گیا، محدث ذہبی میزان الاعتدال میں لکھتے ہیں: ”جہنم بن صفوان گراہ اور بدعتی تھا، یہ جہنمیہ کا سردار تھا، نو عمرتابیعین کے زمانہ میں ہلاک ہوا، اس سے کوئی حدیث مروی نہیں مگر اس نے عظیم شرارت کی تحریم کاری کی۔“

نہیں ہے، جب ازل میں علت تامہ مُشْتَغِل ہو گئی تو اس سے قدم عالم کے عقیدہ کا بطلان ثابت ہو گیا، مگر اس سے ذات خداوندی کے متعلق از لی اور فعال لما یشاء ہونے کی نفی نہیں ہوتی۔

قدامت عالم کی سب سے اہم دلیل فلاسفہ کے نزدیک یہ ہے کہ حادث کا ظہور سبب حادث کے بغیر ممکن نہیں، بنابریں ایسی ذات کا وجود بھی ممکنات میں سے ہو گا جو پہلے افعال سے معطل رہی اور پھر کسی سبب کے ظاہر ہوئے بغیر افعال کو انجام دینا شروع کیا، فلاسفہ کی اس دلیل سے قدامت عالم ثابت نہیں ہوتی، البتہ یہ بات ثابت ہوتی ہے کہ اللہ تعالیٰ ازل ہی سے فعال رہا ہے، جب یہ بات تسلیم کر لی جائے کہ وہ ایسے افعال کا فاعل ہے جن کا قیام ذات خداوندی کے ساتھ ہے، یا اسے ایسے افعال کا فاعل قرار دیا جائے، جو رفتہ رفتہ ظہور پذیر ہوتے رہتے ہیں تو اس سے یہ دلیل پوری ہو جائے گی اور یہ بھی تسلیم کرنا پڑے گا، کہ اللہ تعالیٰ کے سوا ہر چیز پہلے معدوم اور پھر عالم وجود میں آئی، وہ یہ بھی کہتے ہیں کہ قرآن کریم کی متعدد سورتوں مثلاً سورہ انعام (آیت: ۱۰۲)، الرعد (آیت: ۱۶)، غافر (آیت: ۲۲)، اور زمر (آیت: ۲۲) میں فرمان باری تعالیٰ ہے۔

﴿خَالِقُ كُلُّ شَيْءٍ﴾

”وہ ہر چیز کا خالق ہے۔“

یہ امر محتاج بیان نہیں کہ مخلوق وہی چیز ہوتی ہے جو پہلے معدوم ہو، لہذا مخلوقات میں سے کوئی چیز بھی اللہ کی مقارن نہیں ہو سکتی، بخلاف ازیں فلاسفہ کا قول ہے، کہ عالم معلوم ہے اور ذات باری اس کے لیے موجب و مفیض ہے، اللہ تعالیٰ کو جو تقدم عالم پر حاصل ہے وہ عظمت و شرافت کے اعتبار سے ہے زمانہ کے لحاظ سے نہیں۔

### ایک دوسری دلیل سے اثبات مقصود:

دوسری وجہ یہ ہے کہ وجود مفعول کے وقت فاعل کا پایا جانا ضروری ہے، اس کا معدوم ہونا جائز نہیں، اس لیے کہ معدوم کسی دوسری چیز کو وجود میں نہیں لاسکتا اعلاوہ ازیں مفعول کے وجود میں آنے ہی سے اللہ تعالیٰ کی صفت ایجاد و احداث کا اثبات ہو گا، اگر فرض کیا جائے کہ اس نے کوئی کام انجام دیا، اسے چاہا اور وہ فعل معدوم ہونے کے بعد وجود میں آگیا تو اس سے لازم آئے گا کہ اس کے فعل و ایجاد کے وقت مفعول موجود نہ ہو گا، بنابریں جب موجب حادث کے متعلق یہ فرض کر لیا جائے کہ وہ دوسری چیز کو پہلی کے بعد وجود میں لا تا ہے بجز اس کے کہ اس کی حالت میں کوئی تبدیلی پیدا ہو جس

کی بنا پر وہ دوسری کو پیدا کر سکتے تو وجود اثر کے وقت موثر تام معدوم ہو گا اور یہ محال ہے۔  
 مثلاً جب کوئی شخص فاصلہ طے کر رہا ہو اور مسافت کی جزء ثانی کا طے کرنا جزء اول کے ساتھ مشروط ہو تو اس صورت میں پہلی جزو طے کرتے وقت چند امور رونما ہوں گے جو اس کے ساتھ قائم ہوں گے، مثلاً قدرت اور ارادہ وغیرہ۔ انہی کی بنا پر جزء ثانی وجود میں آئے گی۔ اس لینہیں کہ جزء اول کے معدوم ہونے سے، ہی وہ جزء ثانی کو طے کر لے گا، جب اللہ تعالیٰ کے احداث حادث کو سابق الذکر مثال کے ساتھ تشبیہ دی جاتی ہے، تو اس سے لازم آتا ہے، کہ ہر حادث کو وجود میں لاتے وقت اللہ تعالیٰ کے احوال بدلتے رہیں گے، اس لیے کہ اگر اس کی حالت میں تبدیلی نہیں آتی اور اس کی حالت و حادث کو پیدا کرنے سے پہلے اور بعد یکساں رہتی ہے تو دونوں وقتوں میں سے ایک کے مختص بالاحداث ہونے کے لئے کسی شخص کی ضرورت ہو گی، یہ بھی ظاہر ہے کہ صدور حادث کے لیے فاعل کا وجود ناگزیر ہے، حالانکہ ایزد متعال ازل سے ابد تک ایک ہی حالت پر ہے اس میں تبدیلی پیدا نہیں ہوتی، اندر میں صورت ایک وقت کا کسی حادث سے مختص ہونا ممتنع ہو گا۔

ابن سینا اور قائلین قدامت عالم نے معزلہ کے خلاف مذکورہ الصدر دلیل سے احتجاج کیا ہے  
 وہ اپنا نظریہ یوں بیان کرتے ہیں۔

بقول معزلہ جب اللہ تعالیٰ ازل میں بے کار تھا اور کچھ نہیں کرتا تھا تو اب بھی وہ اسی حال پر قائم ہے لہذا بے کار ہو گا حالانکہ اسے فرض کیا گیا ہے کہ وہ فاعل ہے، یہ خلاف مفروض ہے، ظاہر ہے کہ یہ استحالہ ذات باری کو معطل عن افعل تسلیم کرنے سے لازم آیا۔“

اس دلیل کے جواب میں قدامت عالم کا عقیدہ رکھنے والوں سے کہا جائے گا کہ یہ دلیل تمہارے خلاف پڑتی ہے، تم ذات باری کو بسیط مانتے ہو جس سے حادث تو صادر ہوتے ہیں مگر کوئی فعل و وصف اس کی ذات کے ساتھ قائم نہیں، اگر حادث کا صدوران و سائز کی وجہ سے ہوتا ہے جو ذات باری کے لیے لازم ہوتے ہیں تو ذات باری کی قدامت کی وجہ سے وسائز بھی قدیم ہوں گے، حالانکہ قائلین قدامت کا قول ہے کہ اس ذات قدیم سے حادث کا صدور ممتنع ہے جو ایک ہی حالت پر قائم رہے۔

### معزلہ کی تیسری دلیل:

معزلہ کی تیسری دلیل یہ ہے کہ ذات باری فیاض ہے اور اس کا فیض ہمیشہ جاری رہتا ہے،

بعض اوقات کو حدوث کے ساتھ اس لیے مختص کر دیا جاتا ہے کہ استعداد قبول میں تبدیلی پیدا ہوتی رہتی ہے، اور استعداد و قبول کا حدوث حدوث حرکات کا سبب ہے، یہ ظاہر البطلان ہے اس لیے کہ یہ اس صورت میں ممکن ہے جب ذات باری جو کہ فعال اور دائم الفیض ہے استعداد و قبول کو خود جنم نہ دیتی ہو، جیسا کہ عقل فعال کے متعلق کہا جاتا ہے کہ وہ دائم الفیض ہے۔

جب اللہ تعالیٰ جملہ اشیاء کا خالق ہے تو وہ ایسی علت تامہ نہیں ہو سکتا ہے جوازی ہو اور اپنے معلوم مستلزم ہوا کیوں کہ اس سے جلوں کا ازیز ہونا لازم آتا ہے اور جب ذات باری کے سوا ہر چیز اس کی معلوم ہے تو اس کے ما سوا کوازی تسلیم کرنا پڑے گا، یہ دلیل خلاف حس اور بدیہی العناد ہے البتہ یہ دلیل ان متكلمین پر جست ہو سکتی ہے، جن کا اعتقاد ہے کہ اللہ تعالیٰ اپنی قدرت و مشیت کے لحاظ سے ازل میں فعل و کلام پر قادر نہ تھا، بلکہ فعل اور کلام اس کے لیے ممتنع تھے اور جو کام ممتنع ہو وہ قدرت کے دائرہ سے خارج ہوتا ہے بعد ازاں اللہ تعالیٰ فعل و کلام پر قادر ہو گیا اور وہ امتناع ذاتی سے امکان ذاتی میں منقلب ہو گیا، معتزلہ اور ان کے ہم نواسیعہ اور کرامیہ بھی یہی عقیدہ رکھتے ہیں۔

### کلام باری سے متعلق علماء کے مذاہب:

ابن کلاب <sup>۱</sup> اور ابو الحسن اشعری <sup>۲</sup> کا قول ہے کہ کلام شے واحد لذاتہ ہے اور وہ قدرت و

<sup>۱</sup> ابن کلاب کا نام عبد اللہ بن سعید تیمی بصری ہے، سید مرتضیٰ زبیدی شرح قاموس مادہ ”کلب“ میں لکھتے ہیں: مجلس مناظرہ میں شدت مجادله کی بنا پر اسے ابن کلاب کہنے لگے، کلاب اس کے دادا کا نام تھا، یہ اہل سنت کے فرقہ کلابیہ کا سردار تھا، مامون کے عهد خلافت میں ابن کلاب اور معتزلہ کے مابین مناظرے ہوا کرتے تھے، یہ ۲۶۷ھ کے بعد فوت ہوا، ابن السکی کی طبقات الشافعیہ (۵۱/۲) میں اس کا تذکرہ موجود ہے۔ ابن الندیم نے الفہرست (ص: ۲۵۵) میں ایک شخص عبد اللہ بن محمد بن کلاب القطان کا ذکر کیا ہے مگر وہ عبد اللہ بن سعید بن کلاب کے علاوہ کوئی اور شخصیت ہے ان دونوں کے والد کا نام بھی الگ الگ ہے۔ اس شخصیت پر بحث ہو سکتی ہے۔

<sup>۲</sup> ان کا نام علی بن اسماعیل کنیت ابو الحسن اور نسبت اشعری ہے۔ ۲۶۰ھ میں پیدا ہوئے، اور ۳۳۳ھ میں وفات پائی، یہ کبار ائمہ متكلمین میں سے تھے، آغاز کار میں معتزلی المشرب اور جبائی الم توفی (۲۳۵-۳۰۷) کے شاگرد رشید تھے۔ ۳۰۳ھ میں میں پنچتہ سالی کو پہنچے تو اللہ تعالیٰ نے ہدایت نصیب فرمائی، مسلک اعتزال کو خیر باد کہہ کر یہ معتزلہ کے خلاف نبرد آزمہ ہوئے، اور ان کی تردید میں درس و مناظرہ کا آغاز کیا، ابتداءً یہ طریق جدل و تاویل اور مسلک سلف کی درمیانی را پر گامزن ہوئے، پھر

مشیت کے تحت داخل نہیں۔

بعض متكلمین محدثین و فقهاء اور بقول علامہ شہرستانی سلف و حنابلہ کے نزدیک کلام یا حروف و اصوات قدیمة الاعیان کا نام ہے جو اس کی مشیت وقدرت سے وابستہ نہیں، یہ عقیدہ سالمیہ ① کی جانب بھی منسوب کیا جاتا ہے، مگر جمہور ائمہ حنابلہ ② یہ عقیدہ نہیں رکھتے۔ بلکہ ان میں سے ایک گروہ اس کا معتقد ہے، بعض مالکیہ اور شافعیہ بھی یہی رائے رکھتے ہیں۔ ان کے طریق استدلال کا خلاصہ حسب ذیل ہے۔

دلیل سے معلوم ہوتا ہے کہ حادث ہمیشہ نہیں رہتے اور ان کا ایک مبدأ ہوتا ہے، حادث میں سے کوئی بھی ایسا نہیں جس سے پہلے کوئی دوسرا حادث نہ ہو، وہ یہ بھی کہتے ہیں کہ حادث جس چیز سے مقارن و متصل ہوں وہ بھی حادث ہوگی، لہذا باری تعالیٰ کا اپنی مشیت کے شروع ہی سے فاعل و متكلم ہونا ممتنع ہے بلکہ ذات باری کا فعل و کلام پر قادر ہونا بھی محالات میں سے ہے اس لیے کہ محال پر قدرت رکھنا بھی محال ہوتا ہے، ان کا قول ہے کہ مذکورۃ الصدر دلیل سے جسم کا حادث ہونا ثابت ہوا، کیوں کہ جسم حادث سے خالی نہیں اور جو چیز حادث سے خالی نہ ہو وہ خود حادث ہوتی ہے، وہ نوع حادث اور عین حادث کے مابین کچھ فرق نہیں کرتے۔

اس دلیل کے جواب میں فلاسفہ اور ان کے ہم عقیدہ علماء سے کہا جائے گا، کہ جس دلیل سے تم نے عالم کا حادث ہونا ثابت کیا ہے، یعنیہ یہی دلیل عدم حدوث پر دلالت کرتی ہے، اور اس سے تمہارا

خاص جادہ سلف کے پیرو بن گئے اور غیری افکار و معتقدات میں صرف اسی کا اثبات کرنے لگے جو نصوص سے ثابت ہو، اس عقیدہ کی تشریح و توضیح کے لیے آپ نے اپنی آخری کتب تصنیف کیں، ان میں：“كتاب الابانة” عام طور پر متداول ہے اشعری کے سیرت نگاروں کے نزدیک یہ ان کی آخری تصنیف ہے۔ (دیکھئے شذرات الذهب) مشیت ایزدی یہی تھی کہ امام اشعری کو طریق سلف کا پیروکار بنایا جائے، اشعارہ طریق سلف کے خلاف جو کچھ کہتے ہیں اور انہیں امام اشعری کی جانب منسوب کرتے ہیں، یہ حقیقت ہے کہ اشعری کا دامن اس سے پاک ہے اور وہ ان سب مسائل سے رجوع کر کے صرف انہی باتوں کے قائل ہو گئے تھے جو کتاب الابانة میں درج ہیں۔

① سالمیہ ہشام بن سالم جو الیقی کے پیروکار تھے، قبل ازیں ہشام بن سالم کا حال مذکور ہو چکا ہے۔

② حنابلہ غیری معتقدات میں نصوص کے پیروکار تھے اور ان کو بدؤں تاویل ظاہر پر محمول کرتے تھے، البتہ یہ پابندی عاید کرتے تھے، کہ ﴿لیس کمثله شی﴾

مدعى ثابت ہونے کی بجائے اس کی نقیض ثابت ہوتی ہے، اس کی وجہ یہ ہے کہ حادث کا ممکن ہونا ناگزیر ہے اور ممکن کا ایک پہلو دوسرے پہلو پر کسی مردح تام کی بنابرائی ہوتا ہے، اور امکان کے لیے کوئی مقرر وقت نہیں، جو وقت بھی مقدر کیا جائے گا، امکان اس سے قبل ثابت ہوگا، لہذا فعل کا شروع ہی سے ممکن اور جائز ہونا واجب ٹھہرا۔ اس سے یہ بھی لازم آیا کہ ذات باری ازل ہی سے اس پر قادر تھی، نیز ایسے حوادث کا جواز ثابت ہوا، جن کی نہ ابتداء ہے نہ انتها۔

### قدريہ و معزّلہ کا زاویہ زگاہ:

قدريہ و معزّلہ یہ تسلیم نہیں کرتے کہ امکان حوادث کا کوئی نقطہ آغاز نہیں، البتہ وہ اس بات کا اعتراف کرتے ہیں کہ حوادث کا مسبوق بالعدم ہونا شرط ہے، اس کی کوئی ابتداء نہیں، اس لیے کہ ہماری رائے میں حوادث کا قدیمة النوع ہونا محال ہے، بلکہ ان کا حادث النوع ہونا ضروری ہے، مگر حدوث کسی خاص وقت میں واجب نہیں، بنا بریں حوادث کا آغاز نہیں ہوتا، اور وہ مسبوق بالعدم ہوتے ہیں برخلاف جنس حوادث کے۔

مزید فرمایا:

سوال یہ ہے کہ آیا امکان حوادث کی کوئی انتہا بھی ہے یا نہیں؟ جس طرح اس سے بالآخر جمع بین النقیضین لازم آتا ہے، اسی طرح پہلی دلیل سے آغاز ہی میں دوننقیضوں کو جمع ہونا لازم آتا ہے، آگے چل کر فرماتے ہیں۔

### شیعہ مصنف کی غلط بیانی:

” قادر مختار وہ ذات گرامی ہے کہ اگر چاہے کرے اور اگر چاہے نہ کرے وہ جس چیز کو وجود میں لانا چاہتا ہے وہ ظہور پذیر ہوتی ہے، اور وہ جسے نہیں چاہتا وہ عالم وجود میں نہیں آتی۔“

شیخ الاسلام ابن تیمیہ رحمۃ اللہ علیہ فرماتے ہیں:

مقصود یہاں اصل مسئلہ تعدل کی توضیح و تشریح ہے، اس کی وجہ یہ ہے کہ شیعہ مصنف اہل سنت کے مسائل کا حلیہ بگاڑ کر غلط انداز میں پیش کر کے انہیں طعن و تشنج کے تیروں سے چھلنی کرتا اور ان مسائل کے حقائق و دلائل کو دانستہ بیان نہیں کرتا، شیعہ مصنف اہل سنت سے جو مسائل نقل کرتا ہے، یا وہ غلط ہوتے ہیں، یا جمیع اہل سنت یا اکثر اہل سنت پر دروغ بیانی کے آئینہ دار ہوتے ہیں، جن مسائل کے ذکر و بیان میں وہ سچا ہوتا ہے، ان میں اہل سنت کا قول اس کے طرز بیان سے بہتر ہوتا ہے، زیادہ

ترشیع مصنف اشاعرہ <sup>①</sup> کو ہدف ملامت بناتا ہے، حالانکہ وہ معزلہ اور روافض دونوں سے بہتر ہیں۔ اشاعرہ کے خلاف استدلال کرتے ہوئے کہتے ہیں:

### معزلہ کے خلاف اشاعرہ کا استدلال:

تمہارے نقطہ نظر کا انحصار اسی دلیل پر ہے یہی وجہ ہے کہ دہریہ و فلاسفہ اور ابن سینا کو تمہارے خلاف صفاتی کا موقع ملا۔

درحقیقت یہ دلیل حدوث عالم کی ثبت نہیں بلکہ اس کے منافی ہے، جب حادث کے لیے کسی سبب حادث کی ضرورت ہوتی ہے اور یہ دلیل حدوث حادث بلا سبب کو مستلزم ہے تو اس سے یہ لازم آیا کہ اللہ تعالیٰ نے کسی چیز کو پیدا نہیں کیا۔

جب ہمارے نزدیک ممکن کے دونوں پہلوؤں میں سے بلا مرنج ایک کو ترجیح دینا جائز ہے، تو اس سے اثبات صانع کا راستہ بند ہو جائے گا حالانکہ تم اسی پر گامزن ہو۔

اشاعرہ معزلہ کی تردید کرتے ہوئے کہتے ہیں:

”تم اللہ تعالیٰ کے افعال کو علل حادث سے معلل قرار دیتے ہو، تم سے کہا جائے گا کہ آیا تمہارے نزدیک حوادث کا کوئی سبب حادث بھی ہے یا نہیں؟ اگر تم اثبات میں جواب دو تو حوادث کا تسلسل لازم آتا ہے، جو تمہارے نظریہ کے خلاف ہے اور اگر تم سبب حادث کو ضروری تصور نہیں کرتے تو پھر تم سے کہا جائے گا کہ حوادث کی کوئی غایت حادثہ بھی نہیں اس لیے کہ فاعل محدث کے فعل کے لیے کسی سبب یا غایت کا وجود از بس ناگزیر ہے، اگر تم کہو کہ احداث حوادث کا کوئی سبب نہیں ہوتا تو

<sup>①</sup> اشاعرہ ابو الحسن اشعری کی جانب منسوب ہیں، امام اشعری کے حالات پر حاشیہ گزر چکا ہے، امام اشعری تین مختلف مراحل و ادوار سے گزرے تھے:

۱۔ پہلے معزلی المشرب تھے۔

۲۔ پھر معزلہ کے مخالف ہو گئے تاہم ان کا مسلک طریق سلف اور اہل اعتزال کے میں میں تھا۔

۳۔ امام اشعری پر تیسرا دور یہ آیا کہ خالص سلفی المشرب ہو گئے اور اس ضمن میں ”كتاب الابانة“ تصنیف کی وہ چاہتے تھے کہ اسی مسلک پر وہ مالک حقیقی سے ملیں، جہاں تک اشاعرہ یعنی اس کلامی فرقہ کا تعلق ہے جو آپ کی جانب منسوب ہے وہ پہلے اور تیسرا دور میں امام اشعری کی نمائندگی نہیں کرتا اشاعرہ کا مسلک امام اشعری کے ان ارشادات سے ماخوذ ہے جو آپ کے دورثانی سے تعلق رکھتے ہیں، اس کے بعد آپ نے ان مسائل سے طریق سلف کی جانب رجوع کر لیا تھا۔

اس کے جواب میں کہا جائے گا کہ پھر اس کی غایت مطلوبہ بھی کوئی نہیں، اگر تم یہ کہو کہ جس فاعل کے فعل سے کوئی حکمت مقصود نہیں وہ نادان ہے اور اس کا فعل عبث ہے، جواباً کہا جا سکتا ہے، کہ سبب حادث کے بغیر کسی چیز کو پیدا کرنا بھی نادانی ہے، بلکہ عقلًا یہ اس سے مذموم تر ہے جو شخص یہ کہتا ہے کہ اللہ تعالیٰ کے افعال مشیت کے تابع اور بلا علت ہوتے ہیں، اس کا قول تمہارے قول سے بہتر ہے کیونکہ یہ قول تسلسل سے خالی ہے اور اس سے یہ استحالہ بھی لازم نہیں آتا کہ وہ ایسی حکمت کی بنابر کام کرتا ہے جو اس سے منفصل ہوتی ہے، بلاشبہ مغز لہ کا قول تسلسل کی زد میں نہیں آتا، مگر اہل سنت والحدیث میں سے جو لوگ تعلیل کے معتقد ہیں وہ جملہ اعتراضات سے بچ جاتے ہیں۔

### فعل قبیح اور ذات باری:

شیعہ مصنف کا یہ قول کہ اہل سنت کے نزدیک اللہ تعالیٰ فعل قبیح اور اخلال بالواجب کا مرتكب ہو سکتا ہے، قطعی طور پر بے بنیاد ہے، اس لئے کہ کوئی مسلم یہ عقیدہ نہیں رکھتا، البتہ منکرین تقدیر اللہ تعالیٰ کو مخلوقات پر قیاس کرتے اور کہتے ہیں کہ وہ بھی واجبات اور محرامات کا پابند ہے، گویا وہ افعال خداوندی کو افعال مخلوق جیسا تصور کرتے ہیں، بخلاف اذیں شیعہ اور اہل سنت میں سے جو لوگ تقدیر کے قائل ہیں وہ بالاتفاق یہ عقیدہ رکھتے ہیں کہ جس طرح اللہ تعالیٰ ذات و صفات میں بے نظیر ہے، اسی طرح وہ اپنے افعال میں بھی عدیم المثال ہے، بنابریں جواشیا و امور ہم پر واجب یا حرام ہیں اس پر واجب و حرام نہیں اور جو چیز ہمارے لیے قبیح ہے وہ اس کے حق میں قبیح نہیں، وہ اس ضمن میں بھی متہد الخیال ہیں کہ اس کے وعدہ کا وقوع ناگزیر ہے، قرآن کریم میں ارشاد ہوتا ہے:

﴿إِنَّ اللَّهَ لَا يُخْلِفُ الْمِيعَادَ﴾ (آل عمران: ۹/۳، الرعد: ۱۳/۳۱)

”اللہ تعالیٰ وعدہ کی خلاف ورزی نہیں کرتا۔“

اسی طرح اللہ تعالیٰ انبیاء و اولیاء کو عذاب میں بٹلانہیں کرتا، بلکہ جنت میں داخل کرے گا، البتہ دو مسائل میں ان کے بیہاں اختلاف پایا جاتا ہے۔

### پہلا مسئلہ:

پہلا مسئلہ یہ ہے کہ آیا بنی نوع انسان اپنی عقل کے بل بوتے پر بعض افعال کے حسن کو معلوم کر سکتے ہیں یا نہیں، نیز یہ کہ کیا ذات الہی اپنے افعال سے متصف ہے، یا نہیں؟ اسی طرح کیا وہ بعض افعال کی قباحت اور ذات باری کے ایسے افعال سے منزہ ہونے کو بھی جانتے ہیں یا نہیں؟ اس میں دو

قول ہیں۔

۱۔ پہلا قول یہ ہے کہ عقل کی مدد سے حسن و فتح کو معلوم نہیں کیا جا سکتا، اللہ کی ذات میں تو اس لیے نہیں کہ فتح کہ صدور اس سے ممتنع لذاتہ ہے اور بندوں کے حق میں حسن و فتح کے نہ معلوم ہونے کی وجہ یہ ہے کہ حسن و فتح کا اثبات صرف شریعت سے ہوتا ہے، یہ اشاعرہ اور بہت سے فقہاء کا قول ہے، اگر حسن کو ملائم و موافق اور فتح کو منافی و مخالف کے معنی میں لیا جائے تو یہ ان کے نزدیک بالاتفاق عقل سے معلوم کیا جا سکتا ہے، علی ہذا القیاس اگر حسن سے صفت کمال اور فتح سے صفت نقصان مرادی جائے تو اس کا عقل سے دریافت کرنا ممکن ہے۔

۲۔ دوسرا قول یہ ہے کہ عقل کی مدد سے اللہ تعالیٰ اور بندوں کے بہت سے افعال کا حسن و فتح معلوم کیا جا سکتا ہے، معتزلہ کے دو شیعہ کرامیہ، <sup>①</sup> جمہور حفییہ ابو بکر ابھری مالکی اور حنابلہ میں سے ابوالحسن تمییزی اور ابوالخطاب کواڑی بھی اسی کے قائل ہیں۔ ابوالخطاب نے بیان کیا ہے کہ بہت سے اہل علم یہی عقیدہ رکھتے ہیں۔ مثلاً محدثین میں سے ابوسخیری اور سعد زنجانی کا یہی نظریہ ہے۔

### درود شرع سے پہلے حضر و اباحت کا مسئلہ:

اگر کسی معاملہ میں شریعت کا کوئی حکم وارد نہ ہو تو اس کے بارے میں کیا فیصلہ صادر کیا جائے؟

① کرامیہ محمد بن کرام سیستانی المتوفی ۲۵۵ھ کی پیروی کرتے ہیں یہ بڑا عبد وزادہ تھا اس کی شب زندہ داری کے پیش نظر ہزاروں لوگ اس کے دام فریب میں آگئے، محدث ابن حبان اس کے بارے میں فرماتے ہیں، اس نے سب مذاہب میں سے گھٹیا مذہب اختیار کیا تھا، احادیث نبویہ میں سے ضعیف ترین احادیث جمع کر رکھی تھیں، اس نے امام بخاری رضی اللہ عنہ کی خدمت میں ایک کتاب بھیج کر اس میں درج کردہ احادیث کے متعلق دریافت کیا ان میں یہ حدیث بھی تھی ”زہری سالم سے اور وہ اپنے والد سے مرفوعاً روایت کرتے ہیں کہ ایمان کم و بیش نہیں ہوتا۔“ امام بخاری نے کتاب کی پشت پر ارقام فرمایا: جو شخص یہ احادیث بیان کرے وہ ضرب شدید اور جس طویل کا مستوجب ہے۔ ابن الکرام کا نظریہ تھا کہ قول باللسان کا نام ایمان ہے، اگر دل میں کوئی شخص کفر کا معتقد ہو تو زبان سے کلمہ پڑھ کر وہ مومن ہو سکتا ہے، کرامیہ کہتے ہیں اللہ کا جسم ہے مگر باقی اجسام کی طرح نہیں ابن الکرام کو بدعاۃ کے جرم میں نیشاپور کے شہر میں اسے آٹھ سال تک محبوس رکھا گیا تھا۔ پھر نکال دیا گیا۔ چنانچہ وہ بیت المقدس کی طرف چلا گیا اور اس کی موت فلسطین ہی میں واقع ہوئی۔

انہے دین اس ضمن میں مختلف الکھاں ہیں۔ علماء احناف اور بہت سے شوافع و حنابلہ ایسی چیز کو مباح خیال کرتے ہیں۔ ابن سُرْتَج۔ ابن اسحاق مروزی۔ ابو الحسن تیمی اور ابوالخطاب کی یہی رائے ہے۔

متعدد علماء مثلًا ابو علی بن ابی ہریرہ، ابن حامد اور قاضی ابو یعلی ایسی چیز کو حرام تصور کرتے ہیں۔ بہت سے لوگوں کا زاویہ نگاہ یہ ہے کہ یہ دونوں قول ایسی صورت میں درست ہو سکتے ہیں جب حسن و فتح کا انحصار عقل پر ہو۔ جو شخص عقل سے احکام معلوم کرنے کا قائل نہیں وہ شرعی حکم کے وارد ہونے سے قبل کوئی فیصلہ صادر نہیں کر سکتا۔ چنانچہ امام اشعری، ابو الحسن جزری، ابو بکر صیرفی اور ابن عقیل کا نقطہ نظر یہی ہے۔

### دوسری مسئلہ:

علماء کے یہاں یہ مسئلہ محل نزاع ہے کہ آیا ذات باری پر کوئی امر واجب یا حرام ہے یا نہیں؟ اور آیا اس کی ذات کو وجوب و حرام سے موصوف کر سکتے ہیں یا نہیں؟

علماء کی ایک جماعت یہ رائے رکھتی ہے کہ ذات خداوندی پر کوئی چیز واجب یا حرام نہیں، بلکہ کسی چیز کے اس پر واجب ہونے کے معنی یہ ہیں کہ وہ چیز وقوع پذیر ہوگی اور حرام ہونے سے یہ مراد ہے کہ وہ ظہور پذیر نہیں ہوگی۔

علماء کا دوسرا گروہ یہ عقیدہ رکھتا ہے کہ اللہ تعالیٰ نے بذات خود بعض اشیاء کو اپنے پر واجب اور بعض کو حرام ٹھہرایا ہے۔ قرآن کریم میں ارشاد ہوتا ہے۔

﴿كَتَبَ رَبُّكُمْ عَلَى نَفْسِهِ الرَّحْمَةَ﴾ (الانعام: ٦/٥٤)

”تمہارے رب نے اپنے آپ پر رحمت لکھ رکھی ہے۔“

نیز فرمایا:

﴿وَ كَانَ حَقًّا عَلَيْنَا نَصْرُ الْمُؤْمِنِينَ﴾ (الروم: ٣٠/٤٧)

”مومنوں کی مدد کرنا ہم پر حق ہے۔“

حدیث نبوی میں وارد ہے:

”میرے بندو! میں نے اپنی ذات پر ظلم کو حرام قرار دے رکھا ہے۔“ ①

البنت هم اس کی ذات پر کسی چیز کو واجب یا حرام نہیں ٹھہرا سکتے۔ ① جو یہ عقیدہ رکھتا ہے کہ ذات باری پر کوئی چیز حرام یا واجب نہیں تو اس کے نزدیک اللہ تعالیٰ نہ فتح کا مرتكب ہو سکتا ہے اور نہ اخال بالواجب کا۔

خلاف ازیں جو یہ کہتا ہے کہ اس نے بندوں کو آگاہ کر کے اپنی ذات پر بعض اشیاء کو واجب یا حرام قرار دے رکھا ہے اس کے نزدیک اللہ تعالیٰ اپنی ذات پر عائد کردہ پابندیوں میں خلل اندازی نہیں کرتا۔

**شیخ الاسلام ابن تیمیہ، شیعہ مصنف کو مناسب کرتے ہوئے فرماتے ہیں:**

”تم اسی راہ پر گام زن ہو جس پر تمہارے نظائر و امثال چل رہے ہیں، ایک چیز کو بطريق الزام نقل کرتے اور اہل سنت کو ایسے امور کا قائل قرار دیتے ہو جو انہوں نے نہیں کہی۔ تم نے اہل سنت کے اقوال سے یہ قول استنباط کر لیا کہ ”اللہ پر کوئی چیز واجب نہیں اور کوئی چیز اس کے لیے فتح بھی نہیں“، یہ دعویٰ ہے جس کی کوئی دلیل نہیں۔“

مزید برآں اہل سنت تقدیر کے قائل ہیں اور بصراحت کہتے ہیں:

”مَا شَاءَ اللَّهُ كَانَ وَمَا لَمْ يَشَاءُ لَمْ يَكُنْ“

”اللہ نے جو چاہا وہ ہو گیا اور جونہ چاہا وہ نہ ہوا۔“

اہل سنت کے نزدیک ہدایت فضل خداوندی ہے۔ بخلاف ازیں تمہارے خیال میں بندہ کے لیے وہ کام کرنا جو ذات باری نے اپنے آپ پر واجب کر رکھا ہے اس کے لیے ضروری ہے اور اس کی ضد حرام ہے۔ خلاصہ کلام! تم نے بعض اشیاء کو اللہ تعالیٰ پر واجب اور بعض کو حرام قرار دے رکھا ہے۔ حالانکہ اس نے خود ان کو واجب نہیں ٹھہرا�ا اور نہ ان کا وجوب شرع و عقل کی روشنی میں ثابت ہے۔

یہ عجب بات ہے کہ ان کو واجب نہ ٹھہرانے والوں کی جانب تم یہ قول منسوب کرتے ہو کہ اللہ تعالیٰ اخال بالواجب کا مرتكب ہوتا ہے۔ یہ صریح قسم کا دجل و فریب ہے۔

**شیخ الاسلام شیعہ مناظر سے خطاب کرتے ہوئے فرماتے ہیں:**

**کیا افعال خداوندی معلل بالحکم ہیں؟**

تم اہل سنت کے متعلق یہ کہتے ہو کہ ان کے یہاں افعال باری تعالیٰ غرض و حکمت پر مبنی ہیں۔

① دیکھیے کتاب التوسل والوسيلة از شیخ الاسلام ابن تیمیہ، طبع السلفیہ، ص: ۵۸-۷۱ نیز ۶۲-۶۳

اس کا جواب یہ ہے کہ اللہ تعالیٰ کے افعال و احکام کے معلل بالحکم ہونے میں اہل سنت کے دو قول ہیں۔ اکثر علماء فقہیات پر تبصرہ کرتے وقت تعلیل احکام کو تسلیم کرتے ہیں، علماء اصول میں سے بھی بعض بصراحت تعلیل کے معترض ہیں۔

جہاں تک افعال خداوندی کی ”غرض“ کا تعلق ہے۔ معتزلہ امامت شیخین (ابو بکر و عمر رضی اللہ عنہما) کے قال ہونے کے باوصف اس کی تصریح کرتے ہیں۔ البتہ فقہاء اور ان کے ہم نوا علماء کے نزدیک لفظ غرض سے نقص کا مفہوم مترشح ہوتا ہے لہذا وہ ذات باری پر اس کا اطلاق نہیں کرتے، مثلاً جب کسی سے کہا جاتا ہے ”فُلَانٌ لَّهُ غَرَضٌ“ یا کہا جاتا ہے ”فَعَلَ لِغَرْضٍ“ تو اس کا مطلب یہ ہوتا ہے کہ اس نے مذموم مقصد کے پیش نظر وہ کام انجام دیا۔ حالانکہ ذات باری اس سے منزہ ہے۔  
تم یہ کہتے ہو کہ اہل سنت کے نزدیک اللہ تعالیٰ ظلم و عبیث کا مرتكب ہو سکتا ہے۔ ایسی بات کسی مسلمان کے منہ سے نہیں نکل سکتی۔ تعالیٰ اللہ عن ذلک علوغاً کبیراً۔

البتہ اہل سنت اللہ تعالیٰ کو افعال عباد کا خالق قرار دیتے ہیں۔ قرآن کریم میں فرمایا:

﴿هُوَ خَالِقُ كُلِّ شَيْءٍ﴾ (الانعام: ۶/۱۰۲)

”وہ ہر چیز کا خالق ہے۔“

ظلم کا صدور اس شخص سے ہوتا ہے جو اس کا مرتكب ہوتا ہے۔ ظلم کا پیدا کرنے والا (ذات خداوندی) ظالم نہیں ہو جاتا۔ غور کیجیے کہ عبادات، روزہ اور حج وغیرہ کو بھی اسی نے پیدا کیا ہے، مگر ان کو پیدا کرنے سے وہ عابد، روزہ دار اور حاجی نہیں بن گیا۔ اسی طرح بھوک کو بھی اسی نے پیدا کیا، مگر وہ بھوکا نہیں بن گیا۔ تو پھر ظلم کی تخلیق سے وہ ظالم کیوں کر رہا؟

قاعدہ یہ ہے کہ اللہ تعالیٰ جب کسی جگہ کسی صفت یا فعل کو پیدا کرتا ہے تو وہ اس فعل یا صفت سے متصف نہیں ہوتا۔ اگر ایسا ہوتا تو اسے تمام پیدا کردہ آعراض (جمع غرض وہ چیز جو ذات خود قائم نہ ہو بلکہ اس کا وجود کسی چیز کے باعث ہو) کے ساتھ موصوف کر دیا جاتا۔

معزلہ کی لغزش:

معزلہ اور ان کے اتباع نے یہاں زبردست ٹھوکر کھائی ہے، ان کا قول ہے کہ کلام خداوندی وہی ہے جو اس نے دوسروں میں پیدا کی اور اس کے افعال وہی ہیں جو اس کی ذات سے الگ ہیں۔ خلاصہ کلام کوئی قول فعل ذات الہی سے وابستہ و قائم نہیں۔ ملائکہ اور انبیاء و رسول جو کچھ فرماتے رہے

وہی کلام رباني ہے۔

معزلہ سے کہا جائے گا کہ کوئی صفت جب کسی محل میں قائم ہو تو اس کا حکم اس محل پر عائد ہوتا ہے غیر پر نہیں، مثلاً جب اللہ تعالیٰ کسی جگہ حرکت کو جنم دے گا تو وہی چیز متحرک کہلائے گی نہ کہ حرکت کا پیدا کننده۔ اسی طرح جب وہ کسی محل میں رنگ، ہوا یا علم و قدرت کو پیدا کرے گا تو وہی چیز نہیں ہوا دار اور قادر و عالم کہلائے گی نہ کہ ان امور کا پیدا کرنے والا۔ نظر بریں جب باری تعالیٰ کسی میں کلام کو جنم دے گا تو وہی شخص متکلم کہلائے گا نہ کہ اللہ تعالیٰ۔

معزلہ اپنے نقطہ نگاہ کے اثبات میں کہتے ہیں کہ اللہ تعالیٰ جس طرح محسن و عادل ہے اور اس کی صفت عدل و احسان کا تعلق اس کی مخلوقات سے ہے اسی طرح وہ متکلم ہے اور اس کی صفت کلام مخلوقات سے وابستہ ہے۔ یہ دلیل اشاعرہ کے یہاں حجت ہو سکتی ہے۔ کیونکہ ان کی رائے میں کسی فعل کا قیام بھی ذات خداوندی کے ساتھ نہیں۔ وہ کہتے ہیں کہ اللہ تعالیٰ کی صفت خلق کا مظہر مخلوقات ہیں اور بس۔ امام شافعی اور احمد بن حنبل رض کے اصحاب کی ایک جماعت بھی یہی رائے رکھتی ہے۔ بخلاف ازیں جمہور کا زاویہ نگاہ یہ ہے کہ صفت خلق اور مخلوق میں فرق ہے اور دونوں ایک نہیں۔ احناف بھی اسی کے قائل ہیں۔

امام اشعری نے چونکہ مذکورۃ الصدر نظریہ اختیار کیا ہے بنا بریں انھیں تسلیم کرنا پڑے گا کہ بندوں کے افعال اللہ کے افعال ہیں، اس لیے ان کے نزدیک افعال العباد اور افعال باری کے ما بین کوئی دیوار حائل نہیں۔ دونوں ایک ہی چیز ہیں، بندوں کی جانب افعال کی نسبت مجازاً کر دی جاتی ہے۔ اشعری کے نزدیک بنی نوع انسان جو افعال انجام دیتے ہیں اس کا نام کسب ہے۔ وہ کسب کی تعریف ان الفاظ میں کرتے ہیں کہ جو چیز قدرت حادثہ کے محل میں قدرت کی معیت و رفاقت کے ساتھ حاصل ہو وہ کسب ہے۔ اکثر لوگ اس کا ابطال کرتے اور کہتے ہیں۔ کہ علم الکلام میں تین عجائب ہیں:

#### (۱) نظام کا طغراہ ①

① ابراہیم بن سیار نظام المتنوی (۱۸۵-۲۲۱) بصرہ کے اکابر معزلہ میں سے تھا۔ عالم شباب میں شنویہ دہریہ اور ملاحدہ کی صحبت میں رہا۔ اور ہر فرقہ کے نظریات سے استفادہ کیا۔ یہ حد درجہ ذہین تھا۔ مشہور ادیب جاخط کہا کرتا تھا کہ نظام جیسے آدمی صدیوں بعد پیدا ہوتے ہیں۔ طغراہ نظام کی ایک فلسفیانہ اصطلاح ہے جس کی تشریح یہاں خارج از بحث ہے۔

(۲) احوال ابی ہاشم ①

(۳) امام اشعری کا کسب۔

جمہور اہل سنت کا قول ہے کہ بندے درحقیقت اپنے افعال کے فاعل ہوتے ہیں۔ امام اشعری ② کا آخری قول یہی ہے۔

شیخ الاسلام شیعہ مناظر کو مخاطب کرتے ہوئے فرماتے ہیں:

”تم اہل سنت کے متعلق یہ کہتے ہو کہ ان کے نزدیک اللہ تعالیٰ وہ کام نہیں کرتا جو بندوں

کے لیے اصلاح ہو، بلکہ وہ ایسے کام کرتا ہے جو فساد کے موجب ہوں، مثلًاً کفر و عصیان

وغیرہ یہ سب امور اللہ تعالیٰ کی جانب منسوب ہیں۔ (تعالیٰ اللہ عن ذلک)

اللہ تعالیٰ بندوں کی حرکات و عبادات کا خالق ہے:

ہم جواباً کہتے ہیں کہ بے شک بعض اہل سنت اور شیعہ کا نقطہ نظر یہی ہے مگر جمہور اہل سنت اس کے خلاف ہیں، ان کے نزدیک اللہ تعالیٰ جملہ اشیاء کا خالق و مالک ہے باری تعالیٰ نے ان کو بھی پیدا کیا اور ان کی حرکات، عبادات اور ارادات کو بھی جنم دیا۔

منکرین تقدیر اس چیز کو اللہ تعالیٰ کی ملکیت سے خارج قرار دیتے ہیں جو اس کی مخلوقات میں سب سے اولیٰ و اعلیٰ ہے..... اور وہ اللہ کے انبیاء، اولیاء اور ملائکہ کی طاعت و عبادت ہے۔

منکرین تقدیر کا عقیدہ یہ ہے کہ باری تعالیٰ نے عبادات کو پیدا نہیں کیا، وہ بندے کو عبادات پر لگا سکتا ہے نہ اس کے ذہن میں عبادت کا خیال القاء کر سکتا ہے وہ کسی کو ہدایت عطا کرنے پر بھی قادر نہیں۔

قرآن کریم میں سیدنا ابراہیم علیہ السلام کی زبانی منقول ہے:

❶ ابو ہاشم عبد السلام بن ابو علی محمد الجبائی (المتوفی ۳۲۱-۲۷۸)، ابو ہاشم اور اس کا والد کبار معتزلہ میں سے تھے۔

❷ امام اشعری کے افکار و عقائد تغیر پذیر ہے۔ آغاز کار میں وہ معتزلی المشرب تھے۔ پھر معتزلہ کے خلاف صفات آراء ہوئے اور ان کے نظریات کا ابطال کرنے لگے۔ پھر ان کا خاتمه بالخیر ہوا اور خلوص نیت سے سلف کے پیروں بن گئے۔ قبل ازیں ہم اس پر روشنی ڈال چکے۔

﴿رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُسْلِمَةً لَكَ﴾

(البقرة: ٢/ ١٢٨)

”اے ہمارے رب! ہم دونوں کو اپنے لیے اطاعت شعار بنالے اور ہماری اولاد میں سے بھی ایک مسلم جماعت تیار کر دے۔“

نیز فرمایا:

﴿رَبِّ اجْعَلْنِي مُقِيمَ الصَّلَاةِ﴾ (ابراهیم: ٤٠ / ١٤)

”اے میرے رب مجھے نماز کا پابند بنادے۔“

جہاں تک اس مسئلہ کا تعلق ہے کہ اللہ تعالیٰ اپنے بندوں کے لیے وہ کام نہیں کرتا جو ان کے لیے اصلاح ہو۔ قائلین تقدیر میں سے ایک جماعت یہی عقیدہ رکھتی ہے۔ ان کا قول ہے کہ اللہ تعالیٰ کا خلق و امر اس کی مشیت کے تابع ہے، کسی مصلحت پر موقوف نہیں اس کے عین برعکس جمہور علماء یہ رائے رکھتے ہیں کہ اللہ تعالیٰ بندوں کو اسی بات کا حکم دیتا ہے جس میں ان کی فلاح و بہبود مضمرا ہوتی ہے، اور اسی چیز سے روکتا ہے جو باعث فساد ہوتی ہے انبیاء کی بعثت بھی مصلحت عامہ کے تحت عمل میں آئی ہے۔ اگر بعض لوگوں کو اس سے نقصان پہنچتا ہو تو بھی یہی برمخت ہے۔ اکثر محدثین، فقهاء، صوفیاء اور کرامیہ یہی عقیدہ رکھتے ہیں۔ ان کا قول ہے کہ اللہ کی پیدا کردہ اشیاء میں بعض ضرر رسان ہیں مثلاً گناہ، تاہم یہ کہنا پڑے گا کہ ان میں کوئی حکمت و مصلحت ضرور ہے جس کی بناء پر ان کی تخلیق عمل میں آئی۔

تم جو بات کہہ رہے ہو وہ شیعہ اکابر کے افادات میں سے نہیں بلکہ یہ معتزلہ کا قول ہے، جو انہوں نے مسائل تقدیر میں مبالغہ کرنے والے اشاعرہ کے خلاف کیا۔ اشاعرہ نے تقدیر کے مسئلہ میں اس حد تک اغراق و مبالغہ سے کام لیا کہ انھیں جریہ کہا جانے لگا۔ حیوانات میں جن طبائع و قوی کو ودیعت کیا گیا ہے وہ ان کے منکر تھے، ان کے خیال میں مخلوقات کی تخلیق کسی حکمت و علت پر مبنی نہیں۔ کہا گیا ہے کہ وہ اس بات کو تسلیم نہیں کرتے کہ اللہ تعالیٰ جو کام انجام دیتا ہے اس کی غرض بندوں کے لیے جلب منفعت یا دفع مضرت ہے۔ حالانکہ وہ یہ نہیں کہتے کہ باری تعالیٰ مصلحت کے پیش نظر کوئی کام نہیں کرتا بلکہ ان کا قول صرف یہ ہے کہ مصلحت کو پیش نظر رکھنا اس پر واجب نہیں۔ ان کی رائے میں اللہ تعالیٰ کوئی کام کسی غرض کے پیش نظر نہیں کرتا بلکہ محض ارادہ کی بناء پر کرتا ہے۔

## اہل سنت پر بہتان عظیم:

”تم اہل سنت کا یہ قول نقل کرتے ہو کہ اطاعت گزار ثواب کا استحقاق نہیں رکھتا اور عاصی سزا کا مستوجب نہیں، بلکہ اللہ تعالیٰ بعض اوقات نبی کو سزادیتے اور ابلیس پر رحم فرماتے ہیں۔“

یہ اہل سنت پر عظیم بہتان ہے۔ اہل سنت کا کوئی فرد یہ نہیں کہتا کہ اللہ تعالیٰ نبی کو سزادیتا اور ابلیس پر رحم کرتا ہے بخلاف وہ یہ کہتے ہیں کہ اللہ تعالیٰ کے لیے گناہ گار کو معاف کرنا اور اہل کبار کو دوزخ سے نکالنا جائز ہے۔ وہ کسی اہل توحید کو دائیٰ طور پر جہنم رسید نہیں کرے گا۔ جہاں تک نفس استحقاق کا تعلق ہے اہل سنت کے نزدیک بندہ کا کوئی حق اللہ پر واجب نہیں۔ البتہ یہ امر ضروری ہے کہ وہ حسب وعدہ نیکوکاروں کو جزا دے گا کیونکہ وہ وعدہ شکنی کا مرتكب نہیں ہوتا، جہاں تک اپنے پر جزا و سزا کو واجب کرنے اور عقل سے اس کی معرفت حاصل کرنے کا تعلق ہے یہ متنازع فیہ ہے۔ تاہم اگر یہ فرض کر لیا جائے کہ وہ جسے چاہے عذاب میں مبتلا کرے تو کوئی شخص اسے روکنے پر قادر نہیں۔

قرآن کریم میں ارشاد فرمایا:

﴿قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَ أُمَّةً وَ مَنْ فِي الْأَرْضِ جَمِيعًا﴾ (المائدۃ: ۱۷/۵)

”آپ فرمائیں کون اللہ تعالیٰ سے کسی چیز کا مالک ہے اگر وہ مسیح ابن مریم ان کی والدہ اور کرہ ارضی پر بسنے والے سب لوگوں کو ہلاک کر دے۔“

مخلوقات میں سے جدل و بحث کرنے والوں سے اگر اللہ تعالیٰ بھی مناقشہ کرتا تو انھیں عذاب دیتا۔ حدیث میں وارد ہے۔ رسول اللہ ﷺ نے فرمایا:

”جس سے محاسبہ کرتے وقت (بروز قیامت) نوک جھونک کی گئی وہ ہلاک ہوا۔“<sup>①</sup>

نیز آپ نے ارشاد فرمایا:

”کوئی شخص اپنے اعمال کے بل بوتے پر جنت میں نہیں جائے گا۔“ صحابہ نے عرض کیا: حضور! کیا آپ بھی نہیں؟ فرمایا: ”نہیں مگر یہ کہ رحمت خداوندی مجھے اپنے دامن میں

<sup>①</sup> صحيح بخاری کتاب العلم۔ باب من سمع شيئاً فراجع حتى يعرفه (حدیث: ۱۰۳)، صحيح

مسلم۔ کتاب الجنۃ۔ باب اثبات الحساب (حدیث: ۲۸۷۶)

چھپا لے۔<sup>①</sup>

حقیقت حال یہ ہے کہ اللہ تعالیٰ جب بھی کسی کو عذاب دے گا تو وہ حق کی بناء پر دے گا کیونکہ اس کی ذات ظلم سے بلند تر ہے۔

شیخ الاسلام شیعہ مصنف کو مخاطب کرتے ہوئے فرماتے ہیں:

”تم کہتے ہو کہ اہل سنت کے نزدیک انبیاء غیر معصوم ہیں۔“ یہ باطل ہے۔ اہل سنت اس ضمن میں متحدا الخیال ہیں کہ شرعی احکام کے پہنچانے میں انبیاء معصوم ہیں۔ رسالت کا اصلی مقصد بھی یہی ہے۔ بعض اوقات ان سے گناہ کا صدور ہوتا ہے مگر وہ گناہ اور فسق و خطا پر قائم نہیں رہتے۔ گویا وہ ہر ایسی بات سے منزہ ہیں جو نبوت میں قادر ہو۔ جمہور میں سے جن علماء کے نزدیک انبیاء سے صغار کا صدور ممکن ہے وہ کہتے ہیں کہ انبیاء صغار پر مصروف نہیں رہتے۔ سیدنا داؤد علیہ السلام کو توبہ کرنے کے بعد جو مرتبہ عالیٰ ملا وہ توبہ سے پہلے حاصل نہ تھا۔ بندہ بعض اوقات ایک برائی کا ارتکاب کرتا ہے اور اس کی وجہ سے جنت میں داخل ہو جاتا ہے۔

مگر شیعہ کا معاملہ مختلف ہے وہ بڑی حد تک نصاریٰ سے ملتے جلتے ہیں۔ اللہ تعالیٰ نے آوامر و آخبار میں انبیاء کی اطاعت و تصریق کا حکم دیا اور لوگوں کو غلو و شرک سے روکا۔ مگر نصاریٰ بدل گئے۔ اور اس حد تک غلو سے کام لیا کہ شرک میں مبتلا ہو گئے۔ سیدنا عیسیٰ علیہ السلام کے دین کو بدل ڈالا اور اس طرح ان کی نافرمانی کے مرتكب ہو کر عاصی ٹھہرے دین میں غلو کر کے اس کی حدود سے تجاوز کر گئے۔

### روافض کا غلو:

روافض نے انبیاء کرام اور ائمہ کی شان میں اس حد تک مبالغہ آمیزی کا مظاہرہ کیا کہ انھیں رب بنالیا۔ انبیاء کی توبہ و استغفار کے ضمن میں جو نصوص وارد ہوئی تھیں ان کی تکذیب کرنے لگے۔ تم دیکھتے ہو کہ مساجد میں جماعت کا نام نہیں مگر قبروں پر بنا کر وہ مقابر کی تعظیم و تکریم میں وہ پیش پیش نظر آتے ہیں۔ ان پر اعتکاف بیٹھتے اور ان کا حج کرنے جاتے ہیں اس کی حد یہ ہے کہ بعض شیعہ ان زیارتیں کو حج بیت اللہ کے مقابلہ میں ترجیح دیتے ہیں۔

① صحيح بخاری۔ کتاب الرقاد، باب القصد والمداومة على العمل ، (حدیث: ۶۴۶۳)

صحيح مسلم ، کتاب صفات المنافقین (حدیث: ۲۸۱۶)

رسول اللہ ﷺ کا ارشاد گرامی ہے۔

”اللہ تعالیٰ یہود و نصاریٰ پر لعنت کرے انھوں نے اپنے انبیاء کی قبروں کو مسجدیں بنا لیا۔“

آپ ان کے فعل سے ڈراتے تھے۔ ① نیز آپ نے فرمایا:

”وہ بدترین لوگ ہوں گے جن کی زندگی میں قیامت آئے گی اور جو لوگ قبروں کو مسجدیں بناتے ہیں۔ ②

محمد بن حبان نے اپنی صحیح میں یہ روایت ذکر کی ہے۔ آپ نے مزید ارشاد فرمایا۔

”اللّهُمَّ لَا تَجْعَلْ قَبْرِي وَثُنَّا يُعْبَدُ اِشْتَدَ غَضْبُ اللّهِ عَلَى قَوْمٍ

اِتَّخِذُوا قُبُورَ اَنْبِيَاِهِمْ مَسَاجِدًا“ ③ (موطا امام مالک)

”اے اللہ میری قبر کو بت نہ بنانا جس کی عبادت کی جائے اس قوم پر اللہ کا شدید غصب

نازل ہوا جنھوں نے اپنے انبیاء کی قبروں کو مسجدیں بنالیا۔“

شیعہ کے مشہور عالم شیخ المفید نے ”حج المشاهد“ کے نام سے ایک کتاب تحریر کی ہے جس میں مخلوقات کی قبروں کی زیارت کو حج سے تعبیر کیا ہے۔ ④

① صحيح بخاری كتاب الصلاة، باب (٥٥) (Hadith: ٤٣٦-٤٣٥) صحيح مسلم - كتاب المساجد - باب النهي عن المسجد على القبور (Hadith: ٥٣١، ٥٢٩)

② صحيح ابن حبان (٢٣١٩)، مسنند احمد (١/٤٠٥)

③ موطا امام مالک (١٧٢/١) كتاب قصر الصلاة في السفر ح: ٨٥، بدون السنن، مسنند احمد (٢/٢٤٦)

④ اکابر شیعہ نے شیخ المفید کی کتاب کے علاوہ بھی متعدد کتب مقامات مقدسہ کی زیارت پر لکھی ہیں اور عوام کے یہاں اسی طرح مقبول و متدائل ہیں جیسے قرآن کریم۔ شیعہ اس میں کوئی حرج نہیں سمجھتے کہ مقامات مقدسہ کو مکہ مکرمہ، خانہ کعبہ اور سات آسمانوں کے مقابلہ میں افضل قرار دیا جائے۔

میں نے ایک مرتبہ فارسی زبان کے ایرانی رسالہ ”پرچم اسلام“ مجریہ ۱۰/محرم ۱۳۶۶ھ بروز جمعرات میں حسب ذیل عربی اشعار اور ان کا فارسی ترجمہ دیکھا تھا۔ اس رسالہ کا ایڈیٹر عبد الکریم فقیہی شیرازی ہے۔

”تم نے اہل سنت کا یہ قول نقل کیا ہے کہ رسول اللہ ﷺ نے کسی کو امام مقرر نہیں کیا تھا اور آپ بلا وصیت فوت ہو گئے۔ واضح ہو کہ یہ جمہور اہل سنت کا قول نہیں۔ اہل سنت میں سے ایک جماعت کا زاویہ نگاہ یہ ہے کہ سیدنا ابو بکر رضی اللہ عنہ کی امامت نص سے ثابت ہے۔ ابو یعلیٰ نے اس ضمن میں امام احمد سے دور روایتیں ذکر کی ہیں۔

- ۱۔ ایک روایت کے مطابق سیدنا ابو بکر انتخاب کی بناء پر خلیفہ قرار پائے۔
- ۲۔ امام احمد کا دوسرا قول یہ ہے کہ آپ کی امامت نص خخفی اور اشارہ سے ثابت ہے۔ سیدنا حسن بصری بکر بن اخت عبد الواحد اور بعض خوارج اسی کے قائل ہیں۔

ابن حامد کہتے ہیں سیدنا ابو بکر رضی اللہ عنہ کی امامت کی نص وہ حدیث ہے جسے امام بخاری مسندا جبیر بن مطعم رضی اللہ عنہ سے روایت کرتے ہیں۔

### احادیث نبویہ سے خلافت ابی بکر کا اثبات:

ایک عورت بارگاہ رسالت میں حاضر ہوئی۔ آپ نے اسے دوبارہ حاضر ہونے کے لیے مامور فرمایا۔ وہ بولی: ”اگر میں آؤں اور آپ کو موجود نہ پاؤں۔“ (یعنی آپ وفات پا جائیں) فرمایا: ”اگر

---

|         |              |            |             |       |
|---------|--------------|------------|-------------|-------|
| أَرْضُ  | وَلِكِنَّمَا | السَّبْعُ  | الشِّدَادُ  | لَهَا |
| ذَانُثُ | وَطَاطَا     | أَعْلَاهَا | لِادْنَاهَا |       |

---

(یہ اشعار اور ان کا ترجمہ پہلے گزر چکا ہے۔)

الطفوف طف کی جمع ہے یہ ارض کر بلا کا نام ہے اس میں ایک فرضی قبر ہے جس کی تزئین و آرائش پر شیعہ نے کروڑوں روپیہ صرف کیا اور یہ کہہ کر اپنے لیے تسکین و اطمینان کا سامان بھم پہنچایا ہے کہ یہ نبیرہ رسول ﷺ سیدنا حسین رضی اللہ عنہ کی قبر ہے یہ شاعر ان کفریات کے سامع و قاری کو اس فرضی قبر پر سات مرتبہ طواف کرنے کا حکم دیتا ہے اور بتا کیا کہتا ہے کہ جو نصیلت ان کی تعمیر کردہ فرضی قبر کی بناء پر اس کر بلا کو حاصل ہے وہ سرز میں مکہ کو خانہ کعبہ کی وجہ سے کہاں نصیب! پھر یہاں تک کہتا ہے کہ اس کی نشیب ترین زمین کے سامنے سات آسمانوں کی بلند ترین جگہ سجدہ ریز ہے۔ غالباً اس کا اشارہ عرش اعظم کی جانب ہے۔ رسالہ کے ایڈیٹر عبد الکریم شیرازی کو یہ خطرہ دامن گیر تھا کہ شائد اس کے عام قارئین ان کفریہ اشعار کو سمجھنے پر قادر نہ ہوں اس لیے اس نے بکمال امانت و دیانت فارسی زبان میں اشعار کا ترجمہ کر دیا۔

تو مجھے نہ پائے تو ابوبکر کی خدمت میں حاضری دیجیے۔ ①

ابن حامد نے متعدد احادیث ذکر کر کے لکھا کہ ”یہ احادیث امامت ابی بکر کے بارے میں نص ہیں“،

سیدنا حذیفہ رضی اللہ عنہ روایت کرتے ہیں کہ رسول اللہ علیہ السلام نے فرمایا:

”ان دونوں کی پیروی کیجیے جو میرے بعد (خلیفہ) ہوں گے۔“ آپ نے سیدنا ابو بکر و عمر رضی اللہ عنہما کے بارے میں یہ الفاظ ارشاد فرمائے۔ ②

عبد الرحمن بن ابی بکرہ اپنے والد سے روایت کرتے ہیں کہ ایک روز سرور کائنات علیہ السلام نے دریافت فرمایا:

”کیا تم میں سے کسی نے خواب دیکھا ہے؟“ میں نے عرض کیا۔ حضور میں نے دیکھا کہ آسمان سے ایک ترازو لٹکا گیا ہے پھر آپ کو سیدنا ابو بکر کے ساتھ وزن کیا گیا اور آپ بھاری نکلے۔ پھر سیدنا عمر و ابوبکر کو تولا گیا تو ابوبکر والا پلڑا جھک گیا۔ پھر سیدنا عمر کو سیدنا عثمان کے مقابلہ میں وزن کیا گیا تو سیدنا عمر وزنی ثابت ہوئے۔ پھر ترازو اٹھ گیا۔ رسول اللہ علیہ السلام نے فرمایا یہ خلافت نبوت کی جانب اشارہ ہے اس کے بعد اللہ جسے چاہے حکومت و سلطنت سے نوازے۔ ③

سیدنا جابر رضی اللہ عنہ روایت کرتے ہیں کہ نبی علیہ السلام نے فرمایا: ”آج ایک نیک آدمی نے خواب دیکھا کہ سیدنا ابو بکر کو رسالت مآب علیہ السلام سے باندھ دیا گیا ہے، اسی طرح سیدنا عمر کو ابوبکر سے اور سیدنا عثمان کو عمر فاروق سے وابستہ کر دیا گیا تھا۔“ جابر کہتے ہیں جب ہم بارگاہ رسالت سے اٹھے تو ہم نے کہا نیک آدمی سے رسول اللہ کی ذات اقدس مراد ہے اور ایک دوسرے کے ساتھ وابستہ کرنے کے معنی یہ

❶ صحیح بخاری کتاب فضائل أصحاب النبي صلی اللہ علیہ وسلم۔ باب قول النبي صلی اللہ علیہ ”لو کنت متخدًا خليلاً (حدیث: ۳۶۵۹)۔ صحیح مسلم، کتاب فضائل الصحابة باب من فضائل ابی بکر الصدیق رضی الله عنہ (حدیث: ۲۳۸۶)

❷ سنن ترمذی۔ کتاب المناقب۔ باب (۱۶) (حدیث: ۳۶۶۲) سنن ابن ماجہ۔ المقدمة۔ باب فضل ابی بکر الصدیق رضی الله عنہ (حدیث: ۹۷)

❸ مسند احمد (۵/۴۰، ۴۰) سنن ابی داؤد۔ کتاب السنة۔ باب فی الخلفاء (حدیث: ۴۶۳۴ - ۴۶۳۵) تا ہم اس میں خواب دیکھنے والے سیدنا ابو بکرہ رضی الله عنہ نہیں تھے بلکہ ایک دوسرے صحابی تھے۔ واللہ اعلم

ہیں کہ یا آپ کے خلفاء ہیں۔ ①

صالح بن کیسان، زہری سے روایت کرتے ہیں وہ عروہ سے کہ سیدہ عائشہ صدیقہ رضی اللہ عنہا نے فرمایا: جس روز رسول اللہ کو درد شروع ہوئی تو میں خدمت میں حاضر ہوئی۔ آپ نے فرمایا: ”اپنے باپ اور بھائی کو بلا و تاکہ میں ابو بکر کو ایک عہد نامہ لکھ دوں۔“ پھر فرمایا: اللہ تعالیٰ اور مسلمان ابو بکر کے سوا کسی کو خلیفہ تسلیم نہیں کریں گے۔“ ②

ابن ابی ملکیکہ سیدہ عائشہ رضی اللہ عنہا سے روایت کرتے ہیں کہ انہوں نے کہا جب سرور کائنات کی بیماری شدت اختیار کر گئی تو آپ نے فرمایا: ”عبد الرحمن بن ابی بکر کو بلا و تاکہ میں ابو بکر کے لیے (ایک عہد نامہ) لکھ دوں۔ جس کی موجودگی میں کسی اختلاف کی گنجائش نہ رہے۔“ پھر فرمایا: ”پناہ بخدا کہ مسلمان ابو بکر (کی خلافت و امارت) میں مختلف الکھیال ہوں۔“ ③

ابن حامد پھر وہ احادیث ذکر کرتے ہیں جن میں سیدنا ابو بکر کے امام نماز ہونے کا ذکر کیا گیا۔ ان کے علاوہ کچھ اور احادیث بھی قلمبند کی ہیں جو احادیث صحیحہ کے درجہ سے فروتن ہیں۔

### خلافت صدیقی سے متعلق ابن حزم کا زاویہ زگاہ:

امام ابن حزم رحمۃ اللہ علیہ فرماتے ہیں: ④

”اما ملت ابی بکر کے بارے میں علماء کے یہاں اختلاف پایا جاتا ہے

(۱) ایک گروہ کا خیال ہے کہ آپ نے کسی کو خلیفہ مقرر نہیں کیا تھا۔

(۲) دوسرے گروہ کا خیال ہے کہ جب آپ نے سیدنا ابو بکر کو امام نماز بنایا تھا تو یہ اس امر کی دلیل ہے کہ آپ امامت و خلافت کے اوّلین مستحق تھے۔

① سنن ابی داؤد۔ کتاب السنة۔ باب فی الخلفاء (حدیث: ۴۶۳۶)

② صحیح مسلم کتاب فضائل الصحابة۔ باب من فضائل ابی بکر الصدیق رضی اللہ عنہ (حدیث: ۲۳۸۷) واللفظ له۔ صحیح بخاری۔ کتاب المرضی باب ما رخص للمریض ان یقول (حدیث: ۵۶۶۶) مطولاً من طریق آخر عنہا

③ طبقات ابن سعد (۳/۱۸۰) السنة لابن ابی عاصم (۵۵۵/۲) مسند احمد (۶/۴۷، ۱۰۶)

④ ابن حزم کا یہ بیان ان کے رسالہ ”الامامة والمفاضلة“ میں درج ہے۔ یہ رسالہ کوئی مستقل کتاب نہیں بلکہ ان کی شہرہ آفاق کتاب ”الفصل فی الملل والنحل“ جلد چہارم میں شامل ہے۔ دیکھئے کتاب مذکورہ، ص: ۱۳۲۱، طبع مصر ۱۹۷۱۔ خلافت کے مسئلہ پر یہ اہم ترین کتاب ہے۔

(۳) تیسراً گروہ کے نزدیک افضلیت کی بناء پر آپ کو امام نماز بنایا گیا تھا۔ اس سے ان کی خلافت کی جانب اشارہ کرنا مقصود نہیں۔

(۴) چوتھے گروہ کے نزدیک آپ نے صراحتاً سیدنا ابو بکر کو خلیفہ مقرر فرمایا تھا۔ ابن حزم فرماتے ہیں کہ درج ذیل براہین و دلائل کی روشنی میں ہم نے آخری نظریہ اختیار کیا ہے۔

### پہلی دلیل:

خلافت ابی بکر رضی اللہ عنہ کی پہلی دلیل یہ ہے کہ قرآن مجید میں ارشاد ہوتا ہے:

﴿أُولَئِكَ هُمُ الصَّادِقُونَ﴾ (الحجرات: ۴۹/۱۵)

”یہ لوگ سچے ہیں۔“

اس آیت میں جن صحابہ کی صدق بیانی اور راست گوئی کی شہادت دی گئی ہے وہ آپ کو ”خلیفۃ الرسول“ کہنے میں یک زبان تھے۔ خلیفہ <sup>①</sup> عربی زبان میں اس شخص کو کہتے ہیں جس کو کسی نے اپنا قائم مقام بنایا ہو۔ جو خود کسی کا نائب بن جائے اسے خلیفہ نہیں کہتے۔ خود بخود نائب بنے والے کو ”خالف“ کہتے ہیں۔ خلیفۃ الرسول سے ہرگز یہ مراد نہیں کہ آپ نماز پڑھانے میں رسول اللہ کے قائم مقام تھے۔ اس لیے کہ سیدنا ابو بکر رسول اللہ کے حین حیات خلیفہ کے لقب سے مشہور نہیں ہوئے۔ اس سے معلوم ہوتا ہے کہ یہ نیابت امامت نماز کے علاوہ جدا گانہ نوعیت کی تھی۔

### دوسری دلیل:

دوسری دلیل یہ ہے کہ جن لوگوں کو آپ نے بعض مواقع پر اپنی نیابت کا شرف ارزانی فرمایا۔

مثلًا غزوة تبوك میں سیدنا علی رضی اللہ عنہ کو <sup>②</sup> غزوة خندق میں سیدنا عبد اللہ بن ام مکتوم رضی اللہ عنہ <sup>③</sup> اور غزوة

<sup>①</sup> خلیفہ بروز فعال بمعنی مفعول ہے بنا بریں خلیفہ وہ شخص ہے جسے کسی نے اپنا نائب مقرر کیا ہو۔ جن لوگوں کی شان میں وارد ہے ﴿أُولَئِكَ هُمُ الصَّادِقُونَ﴾ (الحجرات: ۲۹/۱۵) انہی لوگوں نے سیدنا ابو بکر کو خلیفۃ الرسول یعنی نائب رسول کے لقب سے ملقب کیا تھا۔ حالانکہ وہ رسول اللہ علیہ السلام کے اقوال و احوال کو سب سے زیادہ جاننے والے تھے۔ اس پر طرہ یہ کہ اللہ کریم نے ان کو صادق بھی قرار دیا ہے۔

<sup>②</sup> صحیح بخاری۔ کتاب المغازی۔ باب غزوة تبوك۔ (حدیث: ۶۱۶) صحیح مسلم۔ کتاب فضائل

الصحابۃ۔ باب من فضائل علی بن ابی طالب رضی اللہ عنہ (حدیث: ۴۰۴)

<sup>③</sup> جوامع السیرة لابن حزم (ص: ۱۸۵) سیرة ابن ہشام (ص: ۶۵۴)

ذات الرقان میں سیدنا عثمان کو <sup>①</sup> علاوه ازیں دیگر صحابہ جن کو یمن اور بحرین وغیرہ میں عامل بنا کر بھیجا گیا تھا۔ ان میں سے کوئی شخص بھی علی الاطلاق خلیفہ کے لقب سے مشہور نہیں ہوا۔ اس سے یہ حقیقت منصہ شہود پر جلوہ گر ہوتی ہے کہ خلافت سے رسول اللہ کی وفات کے بعد آپ کی قائم مقامی و نیابت مراد ہے۔ یہ بات محالات میں سے ہے کہ صحابہ نے یونہی سیدنا ابو بکر کی خلافت پر اجماع کر لیا ہوا حالانکہ آپ نے صراحتاً کسی کو بھی یہ منصب تفویض نہ فرمایا ہو۔

مزید برآں صحیح حدیث میں وارد ہے کہ ایک عورت نے رسول اللہ ﷺ کو مخاطب کرتے ہوئے کہا: حضور اگر میں لوٹ کر آؤں اور آپ موجود نہ ہوں تو پھر کیا کروں؟..... اس کا مطلب یہ تھا کہ آپ فوت ہو جائیں تو پھر کیا کروں..... فرمایا ابو بکر کی خدمت میں حاضر ہو جائیے۔ <sup>②</sup>

ابن حزم اس حدیث پر تبصرہ کرتے ہوئے فرماتے ہیں۔

”یہ حدیث سیدنا ابو بکر کی خلافت پر نص جملی ہے۔“ (کتاب الاماۃ والمفاضلة، ص:

(۱۰۸)

حدیث صحیح میں وارد ہے کہ سرور کائنات ﷺ نے یماری کی حالت میں سیدہ عائشہ ؓ کو مخاطب کر کے فرمایا:

”میں نے ارادہ کیا تھا کہ تمہارے والد اور بھائی کو بلا کر ایک عہد نامہ لکھ دوں مبادا کوئی کہنے والا یہ کہے کہ میں (خلافت کا) زیادہ حقدار ہوں یا کوئی آرزو کرنے والا (خلافت کی) تمنا کرے مگر اللہ تعالیٰ اور مومن ابو بکر کے سوا کسی کو (خلیفہ) تسلیم نہیں کر سکتے۔“ <sup>③</sup>

شیخ الاسلام ابن تیمیہ رحمۃ اللہ علیہ فرماتے ہیں اس حدیث سے یہ مستفاد نہیں ہوتا کہ رسول اللہ نے سیدنا ابو بکر کو خلیفہ مقرر فرمادیا تھا۔ البتہ اس حدیث کے پیش نظر آپ جانتے تھے کہ امت آپ کے

<sup>①</sup> سیرة ابن هشام (ص: ۴۵) جوامع السیرة لابن حزم (ص: ۱۸۲، ۱۸۳) اس میں سیدنا عثمان ؓ کے ساتھ ساتھ سیدنا ابو ذر رغفاری ؓ کا اسم گرامی بھی آتا ہے واللہ اعلم۔

<sup>②</sup> صحیح بخاری کتاب فضائل اصحاب النبی صلی اللہ علیہ وسلم۔ باب قول النبی صلی اللہ علیہ ”لو کنت متخدًا خلیلًا“ (حدیث: ۳۶۹)، صحیح مسلم (حدیث: ۲۳۸۶)

<sup>③</sup> صحیح بخاری۔ کتاب المرضی۔ باب ما رخص للمریض ان يقول انى و جع (حدیث: ۵۶۶)

بعد سیدنا ابو بکر کو خلیفہ منتخب کرے گی اور آپ نے اس پر اظہار پسندیدگی فرمایا۔ حضور اکرم ﷺ نے نص جلی سے سکوت اختیار کر کے صرف امت کے اجتماع پر اکتفاء فرمایا تھا۔

### قاٰلِمِین عدم استخلاف کے دلائل:

امام ابن حزم فرماتے ہیں جن لوگوں کی رائے میں رسول اللہ نے کسی کو بھی خلیفہ مقرر نہیں کیا تھا وہ سیدنا عمر کا درج ذیل قول پیش کرتے ہیں۔ سیدنا عمر رضی اللہ عنہ فرماتے ہیں:

”اگر میں کسی کو خلیفہ مقرر کر دوں تو سیدنا ابو بکر نے جو مجھ سے افضل تھے ایسا ہی کیا تھا اور اگر مقرر نہ کروں تو رسول اللہ کا نمونہ میرے پیش نظر ہے۔“<sup>①</sup>

سیدہ عائشہ رضی اللہ عنہا سے دریافت کیا گیا کہ:

”اگر سرور کائنات ﷺ کسی کو خلیفہ بنانے والے ہوتے تو کسے یہ منصب تفویض فرماتے؟“

سیدہ عائشہ نے جواباً فرمایا: ”سیدنا ابو بکر رضی اللہ عنہ کو۔“<sup>②</sup>

محمدث ابن حزم کا قول ہے:

”سیدنا عمر و عائشہ رضی اللہ عنہما کا قول اجماع صحابہ اور دونوں مرفوع احادیث کے خلاف نہیں۔ حقیقت یہ ہے کہ ان دونوں کو سیدنا ابو بکر کے خلیفہ مقرر کیے جانے کا علم نہ تھا۔ ان کا مطلب یہ تھا کہ رسول اللہ نے سیدنا ابو بکر کی خلافت کے بارے میں کوئی تحریری دستاویز تحریر نہیں کی تھی۔“

امام ابن تیمیہ رحمۃ اللہ علیہ اس ضمن میں فرماتے ہیں:

”بصراحت کسی کو خلیفہ مقرر کرنے کے بارے میں شیعہ کے یہاں کوئی دلیل موجود نہیں ہے راوندیہ کہتے ہیں کہ آپ نے سیدنا عباس رضی اللہ عنہ کو خلیفہ بنایا تھا۔ امامیہ سیدنا علی رضی اللہ عنہ کے متعلق یہی دعویٰ کرتے ہیں۔“

<sup>①</sup> صحيح بخاری۔ کتاب الاحکام۔ باب الاستخلاف (حدیث: ۷۲۱۸) صحيح مسلم۔

کتاب الامارة، باب الاستخلاف و ترکه (حدیث: ۱۸۲۳)

<sup>②</sup> صحيح مسلم۔ کتاب فضائل الصحابة۔ باب من فضائل ابی بکر الصدیق رضی اللہ عنہ (حدیث: ۲۳۸۵)

قاضی ابو یعلی لکھتے ہیں:

”راوندیہ کی ایک جماعت کا دعویٰ ہے کہ آپ نے بعینہ سیدنا عباس کو خلیفہ مقرر کر کے اس کا اعلان کیا تھا۔ مگر امت نے اس نص کا انکار کر کے کفر و عناد کا مظاہرہ کیا اور مرتد ہو گئی۔ بعض یہاں تک کہتے ہیں کہ آپ نے تاقیام قیامت سیدنا عباس رضی اللہ عنہ کی اولاد کو خلیفہ مقرر کیا تھا۔“

ابن بطة مبارک بن فضالہ سے روایت کرتے ہیں کہ میں نے سیدنا حسن (بصری) کو یہ کہتے سنا کہ بخدا رسول اللہ صلی اللہ علیہ وسلم نے سیدنا ابو بکر کو خلیفہ مقرر فرمایا تھا۔

جن لوگوں کا نقطہ نگاہ یہ ہے کہ سالار انبیاء صلی اللہ علیہ وسلم نے صراحتاً سیدنا صدریق رضی اللہ عنہ کو خلافت سے نوازا تھا۔ ان کی سب سے بڑی دلیل یہ ہے کہ صحابہ سیدنا ابو بکر کو خلیفہ رسول کہہ کر پکارتے تھے اور خلیفہ وہی ہوتا ہے جس کو کوئی اپنا قائم مقام مقرر کر دے اس لیے کہ خلیفہ بروزن فعلی بمعنی مفعول ہے۔ یہ بات درست نہیں۔ کیونکہ لفظ خلیفہ کا اطلاق دونوں پر ہوتا ہے (۱) وہ شخص بھی خلیفہ ہے جس کو کوئی اپنا نائب بنائے۔ (۲) جو دوسرے کا از خود نائب بن جائے وہ بھی خلیفہ ہے ہادی اعظم صلی اللہ علیہ وسلم فرماتے ہیں:

”جس نے کسی کو جہاد کے لیے تیار کر کے بھیجا گویا اس نے خود جہاد میں شرکت کی اور جو اس کی عدم موجودگی میں اس کا خلیفہ (قائم مقام) بناؤ وہ بھی غازی ٹھہرا۔  
①  
ذکورة الصدر حدیث سند کے اعتبار سے صحیح ہے۔ مندرجہ ذیل حدیث بھی صحیح ہے۔ آپ دعا فرمایا کرتے تھے:

”اَللّٰهُمَّ تو میرا رفیق سفر ہے اور اہل و عیال میں میرا خلیفہ ہے (یعنی قائم مقام)  
②

قرآن کریم میں ارشاد ہوتا ہے:

﴿وَهُوَ الَّذِي جَعَلَكُمْ خَلَائِفَ الْأَرْضِ﴾ (الانعام: ۶۵)

”ذات خداوندی وہی ہے جس نے تمہیں زمین کا خلیفہ بنادیا۔“

① صحيح بخاری، کتاب الجهاد۔ باب فضل من جهز غازیاً (حدیث: ۲۸۴۳)، صحيح مسلم۔

كتاب الامارة۔ باب فضل اعانت الغازى فى سبيل الله، (حدیث: ۱۸۹۵)

② صحيح مسلم۔ کتاب الحج۔ باب استحباب الذکر اذا ركب دابته، (حدیث: ۱۳۴۲)

دوسری جگہ ارشاد ہوتا ہے:

﴿ثُمَّ جَعَلْنَا كُمْ خَلَائِفَ فِي الْأَرْضِ مِنْ بَعْدِهِمْ﴾ (یونس: ۱۰/۱۴) ”پھر ان کے بعد تمہیں زمین میں خلیفہ بنادیا۔“

نیز فرمایا:

﴿إِنِّي جَاعِلٌ فِي الْأَرْضِ خَلِيفَةً﴾ (البقرة: ۲/۳۰) ”میں زمین میں خلیفہ بنانے والا ہوں۔“

ایک اور جگہ فرمایا:

﴿يَا دَاؤْدِ إِنَا جَعَلْنَاكَ خَلِيفَةً فِي الْأَرْضِ﴾ (ص: ۳۸/۲۶) ”اے داؤد! ہم نے آپ کو زمین میں خلیفہ مقرر کیا ہے۔“

مذکورہ الصدر آیات کا مطلب یہ ہے کہ تھے لوگوں کو خلیفہ بنایا یہ مقصود نہیں کہ سیدنا داؤد اللہ کے نائب تھے۔ جیسا کہ قائلین وحدت الوجود <sup>①</sup> کا نظریہ ہے۔ وحدت الوجود کے قائل یہاں تک کہتے ہیں کہ انسان کو ذات باری سے وہی تعلق ہے جو آنکھ کی پتلی کو آنکھ سے (یعنی دونوں ایک ہیں اور ان میں کچھ فرق نہیں) وہ یہ بھی کہتے ہیں کہ انسان اللہ تعالیٰ کے اسماء حسنی کا جامع ہے، اس کی دلیل میں وہ درج ذیل آیت پیش کرتے ہیں۔

﴿وَعَلِمَ آدَمَ الْأَسْمَاءَ كُلَّهَا﴾ (البقرہ: ۲/۳۰) ”اور سیدنا آدم کو سب نام سکھلا دیئے۔“

<sup>①</sup> الحادیہ ان ملحدین کو کہتے ہیں جو نظریہ وحدۃ الوجود کے داعی ہیں اور واجب الوجود و ممکن الوجود کے مابین کسی فرق و انتیاز کے قائل نہیں۔ یہ خالق مخلوق میں اتحاد و یگانگت کا نظریہ رکھتے ہیں۔ ان کا خیال ہے کہ یہ عالم ارضی عین ذات باری ہے۔ دونوں میں کوئی تغیر نہیں پایا جاتا۔ دراصل جو ملاحدہ ذات باری سے اعلانیہ انکار کی جرأت نہیں کر سکتے۔ وہ وحدت الوجود کے داعی بن بیٹھتے ہیں۔ وحدۃ الوجود درحقیقت برہمنوں کا عقیدہ ہے۔ دور حاضر کے ایک برہمن ٹیکورنامی نے اس کے اثبات میں متعدد کتب تالیف کی ہیں۔ شرق و غرب کے سب منافق ملحدین عقیدہ وحدۃ الوجود کے قائل و داعی ہیں۔ دور حاضر کے وہ خالص ملحدین جو اعلانیہ اپنے ملدانہ عقائد کا اعتراف کرتے ہیں وحدۃ الوجود کا نقاب اوڑھنے والے منکرین کی نسبت کم ضرر رسان ہیں۔

اہل وحدۃ الوجود کا نقطہ خیال ہے کہ انسان اللہ کی مثل ہے: (تَعَالَى اللَّهُ عَنْ ذَلِكَ) کوئی شخص اللہ کا نائب نہیں بن سکتا، اس لیے کہ نیابت اس شخص کی ہوتی ہے، جو خود موجود نہ ہو اور ذات باری ہمیشہ حاضر و ناظر اور مخلوقات کا ناظم و مدبر ہے، البتہ بندہ جب اپنے اہل و عیال میں موجود نہ ہو تو اللہ تعالیٰ اس کی نیابت کرتے اور اس کی عدم موجودگی میں اہل و عیال کی حفاظت فرماتے ہیں، مروی ہے کہ ایک مرتبہ سیدنا ابو بکر رضی اللہ عنہ کو یا ”خلفیۃ اللہ“ کہہ کر پکارا گیا تو آپ نے فرمایا میں تو صرف خلیفہ رسول ہوں میرے لیے یہی کافی ہے۔<sup>①</sup>

جو لوگ یہ رائے رکھتے ہیں کہ سیدنا ابو بکر رضی اللہ عنہ کی خلافت نص خفی کی بنا پر ہوئی تھی ان کی دلیل مذکورہ ذیل حدیث نبوی ہے رسول اللہ ﷺ نے فرمایا:

نص خفی سے استخلاف ابی بکر:

۱۔ ”میں نے خواب میں دیکھا کہ میں ایک کنویں سے پانی کھینچ رہا ہوں، ابو بکر نے میرے ہاتھ سے ڈول لیا اور پانی سے لبریز ایک یا ڈول کھینچے، ابو بکر کے ڈول کھینچنے میں کمزوری پائی جاتی تھی، اللہ انہیں معاف فرمائے!

پھر یہ ڈول سیدنا عمر نے لے لیا میں نے کسی عجوہ بر زگار شخصیت کو نہیں دیکھا جو عمر کے سے طرز عمل کا حامل ہو، یہاں تک کہ لوگ حوض سے پانی پلا کر اونٹوں کی نشت گاہ سے واپس جانے لگے۔<sup>②</sup>

۲۔ سرور کائنات ﷺ نے فرمایا:

”ابو بکر سے کہیے کہ وہ لوگوں کو نماز پڑھائیں۔“<sup>③</sup>

چنانچہ رسول اللہ کے ارشاد گرامی کی تعمیل میں سیدنا ابو بکر آپ کی بیماری کے دنوں میں نماز پڑھاتے رہے تا آنکہ آپ نے دروازے کا پردہ اٹھا کر دیکھا تو لوگ سیدنا ابو بکر کی اقتداء میں نماز

① طبقات ابن سعد (۳/۱۸۳)

② صحيح بخاری۔ کتاب فضائل اصحاب النبي صلی اللہ علیہ وسلم (حدیث: ۳۶۸۲)، صحيح مسلم۔ کتاب فضائل الصحابة۔ باب من فضائل عمر رضی اللہ عنہ (حدیث: ۲۳۹۳)

③ صحيح بخاری۔ کتاب الاذان۔ باب اهل العلم والفضل احق بالامامة (حدیث: ۶۷۸، ۶۷۹) صحيح مسلم۔ کتاب الصلاة۔ باب استخلاف الامام (حدیث: ۴۱۸، ۴۲۰)

پڑھ رہے تھے، آپ نے اس پر اظہار مسرت فرمایا، اسی روز آپ نے وفات پائی۔<sup>①</sup>

۳۔ رسول اللہ ﷺ نے فرمایا:

”اگر میں اہل زمین میں سے کسی کو دوست بنانے والا ہوتا تو ابو بکر کو دوست بناتا، ابو بکر کے سوا مسجد کی جانب کسی کی کھڑکی باقی نہ رہنے دی جائے۔“<sup>②</sup>

۴۔ ابو بکر رضی اللہ عنہ روایت کرتے ہیں کہ آپ نے ایک روز فرمایا: ”کیا تم میں سے کسی نے خواب دیکھا ہے؟“ ایک آدمی نے کہا، میں نے آسمان سے ایک ترازو اترتا ہوا دیکھا پھر آپ (نبی ﷺ) اور ابو بکر کو وزن کیا گیا تو آپ بھاری نکلے، پھر ابو بکر و عمر کو تو لا گیا تو ابو بکر کا پلڑھ جھک گیا۔<sup>③</sup>

۵۔ عبد الرحمن بن ابی بکرہ نے یہ روایت اسی طرح اپنے والد سے ذکر کی ہے اس میں یہ الفاظ ہیں: ”یہ خلافت نبوت ہے پھر اس کے بعد اللہ جسے چاہے سلطنت عطا کرے۔“<sup>④</sup>

### استخلاف کے بارے میں دیگر احادیث نبویہ:

سیدنا جابر رضی اللہ عنہ روایت کرتے ہیں کہ نبی ﷺ نے فرمایا: ”آج رات ایک نیک آدمی نے خواب دیکھا کہ سیدنا ابو بکر کو رسول اللہ ﷺ کے ساتھ باندھا اور لٹکایا گیا ہے، اسی طرح سیدنا عمر کو ابو بکر کے ساتھ اور سیدنا عثمان کو سیدنا عمر کے ساتھ معلق کیا گیا تھا، صحابہ کا بیان ہے کہ جب ہم بارگاہ رسالت سے اٹھے تو ہم نے کہا نیک آدمی سے رسالت مامّا ب ﷺ مراد ہیں اور ایک دوسرے کے ساتھ لٹکانے کا مطلب یہ ہے کہ یہ حضرات آپ کے بعد پیام رسالت کے پہنچانے میں آپ کے قائم مقام ہوں گے۔“<sup>⑤</sup>

① صحیح بخاری، حوالہ سابق (حدیث: ۶۸۰) صحیح مسلم حوالہ سابق (حدیث: ۴۱۹)

② صحیح بخاری کتاب فضائل اصحاب النبی صلی اللہ علیہ وسلم۔ باب قول النبی صلی اللہ علیہ وسلم ”سدوا الابواب الا باب ابی بکر“ (حدیث: ۳۶۵۴) صحیح مسلم - کتاب فضائل الصحابة باب من فضائل ابی بکر الصدیق رضی اللہ عنہ (حدیث: ۲۳۸۲)

③ سنن ابی داؤد۔ کتاب السنۃ۔ باب فی الخلفاء (حدیث: ۴۶۳۴) سنن ترمذی۔ کتاب الرؤیا۔ باب ما جاء فی رؤیا النبی صلی اللہ علیہ وسلم (حدیث: ۲۲۸۷)

④ سنن ابی داؤد (حدیث: ۴۶۳۵)، مسنند احمد (۵/۴۴)

⑤ سنن ابی داؤد (حدیث: ۴۶۳۶)

۶۔ سیدنا سمرہ رضی اللہ عنہ روایت کرتے ہیں:

کہ ایک آدمی نے کہا حضور! میں نے دیکھا کہ آسمان سے ایک ڈول لٹکایا گیا ہے، سیدنا ابو بکر نے اس کے دونوں کنارے پکڑ کر کچھ پانی پیا، پھر سیدنا عمر آئے اور ڈول کو دونوں کناروں سے پکڑ کر خوب سیر ہو کر پانی پیا، پھر سیدنا علی آئے اور ڈول کو کناروں سے پکڑا تو اس کی گرہ کھل گئی اور آپ پر یہ پانی کے چھینٹے پڑ گئے۔<sup>①</sup>

۷۔ سعید بن جمہان سفینہ رضی اللہ عنہ سے روایت کرتے ہیں کہ سالار انبیاء علیہما السلام نے فرمایا:

”خلافت نبوت تیس سال ہوگی، اس کے بعد اللہ تعالیٰ جسے چاہے سلطنت سے نوازے۔“ میں نے سفینہ سے کہا: <sup>②</sup> بنی مروان کا دعویٰ ہے کہ سیدنا علی رضی اللہ عنہ خلیفہ نہ تھے، سفینہ نے کہا وہ دروغ گوئی سے کام لیتے ہیں۔<sup>③</sup>

اس میں شبہ نہیں کہ اہل سنت کا قول ان لوگوں کے قول سے بہتر ہے جو کہتے ہیں کہ سیدنا علی یا سیدنا عباس کی خلافت نص سے ثابت ہے، اس لیے کہ ان لوگوں کے پاس دروغ گوئی کے سوا کوئی دلیل موجود نہیں جس کا بطلان اظہر من الشّمس ہے، مزید برآں دین اسلام اور نبی کریم علیہ السلام کے

<sup>①</sup> سنن ابی داؤد (حدیث: ۴۶۳۷)

<sup>②</sup> سفینہ سے یہ بات راوی حدیث سعید بن جمہان نے کہی تھی، محدث ابو حاتم رازی سعید کے متعلق لکھتے ہیں: ”اس کی روایت قابلِ احتجاج نہیں۔“ اس روایت کی سند میں حشرج بن نباتہ واسطی ہے، امام نسائی اس کے متعلق فرماتے ہیں ”لیس بالقوی (یہ قوی نہیں) عبد اللہ بن احمد بن حنبل یہ روایت سوید طحان سے روایت کرتے ہیں، حافظ ابن حجر عسقلانی تقریب التہذیب میں لکھتے ہیں،“ یہ ضعیف راوی ہے، چونکہ سفینہ کی روایت کردہ حدیث میں متعدد ضعیف راوی موجود ہیں الہذا ابو بکر ابن العربی، العواصم من القواسم، ص: ۲۰۱ میں لکھتے ہیں یہ حدیث صحیح نہیں۔“

شیخ الاسلام ابن تیمیہ نے خلافت راشدہ کے اثبات میں احادیث صحیحہ ذکر کرنے کے بعد یہ روایت تقویت و تائید کے نقطہ خیال سے بیان کی ہے، اصالۃ اس روایت کا ذکر و بیان مقصود نہیں، خلافت راشدہ کے ضمن میں ذکر کردہ نصوص مسئلہ امامت میں شیعہ کے دلائل سے اولیٰ و اعلیٰ ہیں۔

<sup>③</sup> سنن ابی داؤد (حدیث: ۴۶۴۶) سنن ترمذی کتاب الفتن۔ باب فی الخلافة (حدیث:

حالات سے بھی اس کی تائید ہوتی ہے۔

نیز خلافت علی کے اثبات میں وہ جو دلائل پیش کرتے ہیں وہ اس مسئلہ پر دلالت نہیں کرتے مثلاً یہ حدیث کہ جس میں مذکور ہے کہ رسول اللہ ﷺ نے تبوك جاتے وقت سیدنا علیؑ کو مدینہ کا امیر مقرر کیا تھا۔<sup>①</sup>

### کیا رسول اللہ نے کسی کو خلیفہ مقرر نہیں کیا تھا:

حقیقت یہ ہے کہ آپؐ نے کسی کو بھی خلیفہ مقرر نہیں کیا تھا بلکہ مختلف طریقوں سے لوگوں کو سیدنا ابو بکر رضی اللہ عنہ کی جانب متوجہ کیا، آپؐ کی امامت و خلافت پر اظہار خوشنودی فرمایا اور اس ضمن میں ایک عہد نامہ لکھنے کا ارادہ کیا پھر آپؐ کو معلوم ہوا کہ مسلمان بالاتفاق آپؐ کو خلیفہ منتخب کر لیں گے، اگر اس یقین کے بارے میں آپؐ کو کوئی شبہ لاحق ہوتا تو واشگاف الفاظ میں اس کا الام نشرح فرماتے، جیسے آپؐ کا ارشاد ہے۔

اللہ تعالیٰ اور مؤمن سیدنا ابو بکر کے سوا کسی (کی خلافت) پر راضی نہیں۔<sup>②</sup>

یہ ایک مسلمہ حقیقت ہے کہ امت محمدی کا اتفاق اور اس پر رسول اللہ کا اظہار خوشنودی کرنا عہد نامہ لکھنے سے بھی زیادہ اہمیت کا حامل ہے۔

شیعہ مصنف کا قول ہے کہ ”اہل سنت کے نزدیک سیدنا ابو بکر اس لیے خلیفہ منتخب ہو گئے تھے کہ چار صحابہ کے ایماء سے سیدنا عمر نے آپؐ کے ہاتھ پر بیعت کر لی۔“

ہم جواباً کہتے ہیں کہ یہ بالکل غلط ہے بخلاف اذیں سب صحابہ آپؐ کی خلافت پر رضا مند تھے، اور سب صحابہ نے بالاتفاق آپؐ کے دست حق پرست پر بیعت کر لی تھی، خواہ شیعہ مصنف اس کے ماننے کے لیے تیار نہ ہو، سیدنا سعد کا تنہا بیعت نہ کرنا سیدنا ابو بکر رضی اللہ عنہ کی خلافت کے انعقاد میں مخل نہیں ہو سکتا، اس سے انکار نہیں کیا جا سکتا کہ صحابہ کی ایک کثیر جماعت سیدنا علیؑ کی بیعت میں شامل نہیں ہوئی تھی، جب اس کے باوصف سیدنا علیؑ خلیفہ منتخب ہو گئے تھے تو پھر سیدنا ابو بکر کی بیعت میں کیا

① صحيح بخاری۔ کتاب المغازی۔ باب غزوة تبوك، (حدیث: ۴۴۱۶) صحيح مسلم، کتاب

فضائل الصحابة۔ باب من فضائل علی بن ابی طالب رضی اللہ عنہ (حدیث: ۲۴۰۴)

② صحيح مسلم۔ کتاب فضائل الصحابة۔ باب من فضائل ابی بکر الصدیق رضی اللہ عنہ،

شبہ ہو سکتا ہے؟

اہل سنت کا زاویہ نگاہ یہ ہے کہ امامت و خلافت کا اصلی مقصود قوت و اقتدار کا حصول ہے لہذا جب اصحاب قوت و شوکت کسی شخص کی خلافت پر متفق ہو جائیں تو اس کی خلافت منعقد ہو جائے گی، اہل سنت کا قول ہے۔

”جو شخص قوت و شوکت حاصل کر لے جس کی بنیاد پر وہ مقاصد خلافت کی تکمیل کر سکتا ہو، تو وہ ان اولی الامر میں شمار ہو گا جو واجب الاطاعت ہیں، جب تک وہ معصیت خداوندی کا حکم صادر نہ کرے، نظر بریں خلافت ملوکیت و سلطنت کا نام ہے نیک ہو یا بد کوئی شخص صرف تین یا چار آدمیوں کی موافقت کے بل بوتے پر بادشاہ نہیں بن سکتا، یہی وجہ ہے کہ جب سیدنا علیؑ کی بیعت کر لی گئی اور قوت و اقتدار سے بہرہ ور ہو گئے تو امامت و خلافت کے منصب پر فائز ہوئے، امام احمد بن حنبل رحمۃ اللہ علیہ نے عبدوس عطار کے نام ایک خط میں تحریر کیا تھا:

”جو شخص مند خلافت پر قابض ہو اور لوگ اس کی خلافت پر اجماع کر لیں اور اسی طرح جو شخص بزر شمشیر خلیفہ بن یتھے اس کو صدقات دینا جائز ہے، خواہ وہ نیک ہو یا بد۔“

امام احمد بن حنبل رحمۃ اللہ علیہ سے ایک مرتبہ اس حدیث کا مفہوم دریافت کیا گیا آپ ارشاد فرماتے ہیں۔

”جو شخص مر جائے اور اس کا کوئی امام نہ ہو تو وہ جاہلیت کی موت مرا۔“

سائل نے دریافت کیا کہ امام سے کون مراد ہے؟ امام احمد نے جواب فرمایا، امام وہ ہے جس کی امامت پر سب مسلمان متفق ہو جائیں۔

خلافاء راشدین کی امامت و خلافت:

ان دلائل کی روشنی میں یہ حقیقت ابھر کر سامنے آتی ہے کہ چونکہ خلافت صدیقی پر سب مسلمانوں کا اجماع منعقد ہوا تھا اور اللہ و رسول نے بھی اس پر اظہار خوشنودی فرمایا تھا اس لئے آپ امامت کے مستحق تھے، پھر اہل قوت و اقتدار کے بیعت کرنے کی بنیاد پر آپ خلیفہ منتخب ہو گئے اسی طرح بیعت عامہ اور مسلمانوں کے اطاعت اختیار کرنے کی بنیاد پر سیدنا عمر فاروق رضی اللہ عنہ خلیفہ قرار پائے، اگر اس مفروضہ کو تسلیم کر لیا جائے کہ صحابہ نے سیدنا عمر کے بارے میں سیدنا ابو بکر کے عہد نامہ کو درست تسلیم نہیں کیا تھا، تو آپ امامت کے منصب پر فائز نہ ہوتے، قطع نظر اس سے کہ آپ کی خلافت جائز تھی، یا ناجائز؟ حلت و حرمت کا تعلق افعال سے ہے، جہاں تک خلافت و امارت کا تعلق ہے، وہ

صرف حاصل شدہ اقتدار کا نام ہے، بعض اوقات یہ اقتدار جائز طریقہ سے حاصل ہوتا ہے، جیسے خلافائے راشدین کی خلافت اور بعض اوقات ناروا طریق سے بھی قوت و شوکت حاصل ہو جاتی ہے، مثلاً کسی ظالم کی سلطنت و حکومت، اگر اس مفروضہ کو صحیح تصور کیا جائے، کہ صرف سیدنا عمر بن الخطاب اور چند صحابہ نے سیدنا ابو بکر کی بیعت کی تھی، اور باقی صحابہ اس کے لیے تیار نہ تھے، تو آپ کی امامت و خلافت کا انعقاد نہیں ہوتا، بخلاف ازیں آپ جمہور مسلمانوں کی بیعت کی بنابر خلیفہ منتخب ہوئے تھے، یہی وجہ ہے کہ سیدنا سعد کے بیعت نہ کرنے سے آپ کی خلافت میں قدح وارد نہ ہوئی، کیونکہ خلافت کا مقصد پورا ہو گیا تھا، سیدنا عمر نے آپ کی بیعت کرنے میں جو سبقت فرمائی تھی، تو اس میں کوئی حرج نہیں اس لیے کہ بیعت کرتے وقت کوئی شخص تو ایسا ہو گا جو باقی لوگوں سے سبقت کرے گا اگر چند افراد آپ کی بیعت پر خوش نہ بھی ہوتے تو اس سے بھی آپ کی خلافت میں کوئی قدح وارد نہیں ہوتی، کیونکہ شرعی دلائل سے آپ کے بیعت کا استحقاق ثابت ہو چکا تھا۔

سیدنا ابو بکر نے عمر فاروق کے حق میں جو وصیت کی تھی، اس کی تکمیل سیدنا ابو بکر کی وفات کے بعد مسلمانوں کی بیعت عام سے ہوئی اور آپ بالاتفاق خلیفہ قرار پائے۔

شیعہ مصنف کا یہ قول کہ بعض صحابہ نے سیدنا عثمان بن عثمان کو خلیفہ منتخب کیا۔

ہم اس کے جواب میں کہتے ہیں کہ حضرت عثمان بن عثمان کی بیعت پر اجماع عام ہوا تھا، اور ایک شخص بھی بیعت سے الگ نہ رہا، چنانچہ امام احمد بن حنبل برداشت حمدان بن علی فرماتے ہیں:

”سیدنا عثمان کی بیعت باقی خلفاء راشدین کی نسبت زیادہ مستحکم تھی، کیونکہ آپ کی خلافت اجماع صحابہ کی بنابر عالم وجود میں آئی تھی۔“

امام ابن تیمیہ رحمۃ اللہ علیہ فرماتے ہیں کہ امام احمد کا بیان حق و صداقت کا آئینہ دار ہے بالفرض اگر عبد الرحمن بن عوف آپ کی بیعت کرتے اور سیدنا علی و طلحہ و زبیر بن عثمان اور دیگر اصحاب اثر و رسول بیعت میں شریک نہ ہوتے تو سیدنا عثمان منصب خلافت پر فائز نہ ہوتے، سیدنا عمر نے چھ اشخاص پر مشتمل ایک مجلس شوریٰ قائم کر دی تھی، کہ یہ باہمی مشورہ سے کسی ایک کو خلیفہ منتخب کر دیں سیدنا طلحہ و زبیر اور سعد بن عثمان حسب مرضی شوریٰ میں سے نکل گئے، اور سیدنا عثمان، علی، اور عبد الرحمن بن عوف بن عثمان باقی رہے، ان تینوں میں سے سیدنا عبد الرحمن بن عوف بن عثمان مسلسل تین شب و روز نہ سوئے اور انصار و مہاجرین سے مشورہ کرنے میں مصروف رہے، ان سب نے سیدنا عثمان کو خلیفہ بنانے کا مشورہ

دیا اور پھر کسی کی ترغیب و تہیب کے بغیر عثمان کی بیعت کر لی۔ ①

شیعہ مصنف کا یہ قول کہ ”سیدنا علیؑ کثیر مخلوقات کی بیعت کی بناء پر خلیفہ قرار پائے“، تخصیص بلا تخصص ہے، اس لئے کہ قبل ازیں خلفاء، ثلاٹھ کی بیعت بھی اسی طرح بلکہ اس سے کہیں بڑھ چڑھ کر ہوئی تھی، سیدنا علیؑ کی بیعت شہادت عثمان کے بعد عمل میں آئی تھی، جب کہ دل سکون و اطمینان سے یکسر محروم تھے، سیدنا طلحہ رضی اللہ عنہ کے متعلق یہاں تک کہا جاتا ہے کہ انہیں بحالت جبراکراہ بیعت کے لیے لا یا گیا تھا، مدینہ میں شرپسندوں کا بڑا ذور تھا، بکثرت صحابہ بیعت میں شریک نہ ہو سکے، مثلاً سیدنا عبد اللہ بن عمر رضی اللہ عنہ۔

بایں ہمہ صرف سیدنا علیؑ کے بارے میں یہ کہنا کہ کثیر مخلوقات نے ان کی بیعت کی۔ اور خلفاء سابقین کے بارے میں سکوت اختیار کرنا کہاں تک قرین عدل و انصاف ہے۔

### سیدنا علیؑ سے متعلق علماء کے مختلف افکار و آراء:

مزید برآں سیدنا علیؑ کی بیعت کرنے والوں نے ان کے خلاف شورش پا کر دی تھی۔

ایک گروہ آپ کی بیعت تک سے منحرف ہو گیا، اہل شام اس وقت تک آپ کی بیعت کرنے کے لیے تیار نہ تھے، جب تک قاتلین عثمان سے قصاص نہ لے لیا جائے۔

پہلا گروہ: ایک گروہ اس امر کا قائل تھا کہ سیدنا علیؑ و معاویہ دونوں خلیفہ برحق ہیں۔

دوسرा گروہ: دوسرے گروہ کا زاویہ نگاہ کہ وہ انار کی کا دور تھا، اور اس وقت کوئی بھی جائز خلیفہ نہ تھا بصرہ کے محدثین سے ایک گروہ کی یہی رائے ہے۔

تیسرا گروہ: تیسرا گروہ سیدنا علیؑ کی خلافت کا قائل تھا، ان کا خیال تھا کہ سیدنا علیؑ، طلحہ و زیر کے برخلاف لڑنے میں حق بجانب ہیں، تاہم طلحہ و زیر کو بھی غلط کارہیں کہتے تھے، کیونکہ وہ اپنے اجتہاد کی بناء پر سیدنا علیؑ کے برخلاف نبرد آزماتھے، اور یہ مشہور مقولہ ہے کہ: ”کُلُّ مُجْتَهِدٍ مُصِيبٌ“

ابو ہذیل علaf جبائی، ابو ہاشم بن جبائی اور ابن الباقلani ② کی یہی رائے ہے، امام ابوالحسن

① صحيح بخاری، کتاب فضائل اصحاب النبی صلی اللہ علیہ وسلم، باب قصہ البيعة

والاتفاق علی عثمان رضی اللہ عنہ (حدیث: ۳۷۰۰)

② ابو بکر محمد بن طیب باقلانی المتوفی ۳۰۰ھ یہ ابوالحسن اشعری کے تلمیذ رشید تھے، استاد کی وفات کے بعد معزلہ کے خلاف صفات آراء ہے، یہ بڑے وسیع العلم حاضر جواب اور کامیاب مناظر تھے، کثیر التصانیف تھے، ان کی اعجاز القرآن اور التمهید زیور طبع سے آراستہ ہو چکی ہیں۔

اشعری کا ایک قول یہی ہے، ان کی رائے میں امیر معاویہ رضی اللہ عنہ اپنے اجتہاد کی بنا پر خلافت کے منصب پر فائز ہوئے تھے، اور اپنے اجتہاد میں جادہ صدق و ثواب پر گامزن تھے۔

چوتھا گروہ: چوتھے گروہ کے نزدیک سیدنا علی امام برحق تھے اور ان کے خلاف لڑنے والے اگرچہ بنا بر اجتہاد ان کے خلاف برس پیکار تھے، مگر ان کا اجتہاد متنی برخطا تھا، بہت سے حنفیہ، شافعیہ مالکیہ اور حنبلیہ اسی نقطہ نظر کے حامل ہیں۔

پانچواں گروہ: پانچویں گروہ کا خیال ہے کہ اس دور میں خلیفہ برحق صرف سیدنا علی تھے، آپ سیدنا معاویہ کے مقابلہ میں حق و صداقت سے قریب تر تھے، تاہم ان دونوں کے خلاف نبرد آزمایا ہونا مناسب نہیں، بلکہ اس سے احتراز و اجتناب اختیار کرنا افضل ہے۔  
وہ اس کی دلیل میں سرور کائنات صلی اللہ علیہ وسلم کا یہ ارشاد پیش کرتے ہیں۔

”ایک فتنہ برپا ہو گا اس میں بیٹھ رہنے والا کھڑے ہونے والے کی نسبت افضل ہو گا۔“ <sup>①</sup>

رسول اللہ صلی اللہ علیہ وسلم نے سیدنا حسن رضی اللہ عنہ کے بارے میں فرمایا تھا:  
”میرا یہ بیٹا سردار ہے اور اللہ تعالیٰ اس کے ذریعے مسلمانوں کی دعظیم جماعتوں میں  
صلح کرائے گا۔“ <sup>②</sup>

اس حدیث میں آپ نے صلح کرانے کی بنا پر سیدنا حسن کی مدح و ستائش <sup>③</sup> فرمائی، اگر نبرد آزمائی واجب یا مستحب ہوتی تو آپ اس کے تارک کی مدح نہ فرماتے، وہ یہاں تک کہتے ہیں کہ اللہ تعالیٰ نے باغیوں کے خلاف ابتداء جنگ کرنے کا حکم نہیں دیا اور نہ ہی ہر باغی کے خلاف قتل و قتل کو ضروری ٹھہرایا، اللہ تعالیٰ فرماتے ہیں:

﴿ وَإِنْ طَائِفَتَانِ مِنَ الْمُؤْمِنِينَ أُقْتَلُوا فَأَصْلِحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَى فَقَاتِلُوهُا ﴾ (الحجرات: ۹/۴۹)

<sup>①</sup> صحيح بخاری۔ کتاب المناقب۔ باب علامات النبوة فی الاسلام (حدیث: ۱۳۶۰) صحيح

مسلم: کتاب الفتن۔ باب نزول الفتنة کمواقع القطر، (حدیث: ۲۸۸۶)

<sup>②</sup> صحيح بخاری، حوالہ سابق (حدیث: ۳۶۲۹)

<sup>③</sup> حدیث مذکور کے لیے (دیکھنے العواصم من القواسم: ۱۹۹)

”اگر مونوں کی دو جماعتیں باہم برس پیکار ہوں تو ان میں صلح کر ادیجئے اور اگر ایک گروہ دوسرے پر ظلم کر رہا ہو تو اس سے لڑو۔“

### متحارب فریقین میں صلح کی ضرورت و اہمیت:

مذکورة الصدر آیت میں پہلے صلح کا حکم دیا گیا ہے، اگر کوئی فریق ظلم و تعدی کا مرتكب ہو تو اس سے لڑا جائے، یہاں تک کہ وہ حکم خداوندی کی تعییل کے لیے سرتسلیم خم کر دے، بنا بریں فریقین کے لڑنے میں کوئی مصلحت نہیں پائی جاتی، ظاہر ہے کہ جس بات کا اللہ نے حکم دیا ہواں کی مصلحت فساد کی نسبت راجح ہوگی، امام ابن سیرین (مشہور تابعی) فرماتے ہیں۔

”سیدنا حذیفہ رضی اللہ عنہ کا قول ہے جو شخص بھی فتنہ کی لپیٹ میں آجائے مجھے اس کے جادہ مستقیم سے بھٹک جانے کا خطرہ دامن گیر رہتا ہے، مگر محمد بن مسلمہ رضی اللہ عنہ اس سے مستثنی ہیں میں نے سرور کائنات صلی اللہ علیہ وسلم کو یہ فرماتے سنا کہ فتنہ و فساد سے محمد <sup>①</sup> بن مسلمہ کو کوئی نقصان نہیں پہنچ سکتا۔“ <sup>②</sup>

شعبہ بن ضبیعہ روایت کرتے ہیں کہ میں سیدنا حذیفہ رضی اللہ عنہ کی خدمت میں حاضر ہوا تو انہوں نے فرمایا مجھے وہ شخص معلوم ہے جسے فتنہ پر دازی سے کوئی نقصان اور ضرر لاحق نہیں ہوتا، چنانچہ ہم باہر نکلے تو ایک خیمه نصب کیا ہوا دیکھا جس میں محمد بن مسلمہ تشریف فرماتھے، ہم نے اس ضمن میں ان سے پوچھا تو انہوں نے کہا میں نہیں چاہتا کہ بلا دوام صارجس فتنہ سے دوچار ہیں میں بھی اس کی لپیٹ میں آجائوں یہاں تک کہ فتنہ کی آگ فرو ہو جائے۔ <sup>③</sup>

چنانچہ ابن مسلمہ کلیتہ جنگ و جدل سے کنارہ کش رہ کر فتنہ سے محفوظ و مصون رہے۔

اسی طرح سعد بن ابی وقار، اسامہ بن زید، عبد اللہ بن عمر، ابو بکرہ، عمران بن حصین رضی اللہ عنہم اور سابقین الاولین میں سے باقی ماندہ صحابہ کسی فریق کے ساتھ مل کر شریک جنگ نہیں ہوئے تھے، ان کا یہ طرز عمل اس حقیقت کا آئینہ دار ہے کہ لڑائی واجب تھی اور نہ مستحب جمہور اہل سنت محدثین امام

---

① جس مثالی امت کی تربیت رسول اللہ صلی اللہ علیہ وسلم کے ہاتھوں انجام پائی تھی اس میں محمد بن مسلمہ ایک معجزہ کی حیثیت رکھتے تھے، اس ضمن میں مجلہ الفتح ماہ شوال: ۲۶۳ ملاحظہ فرمائیے۔

② الاصابة (۳۸۴/۳) سنن ابی داؤد - کتاب السنۃ۔ باب ما یدل علی ترك الكلام فی

الفتنة (حدیث: ۴۶۳)

③ مستدرک حاکم (۴۳۳/۳)، طبقات ابن سعد (۴۴۴/۳)

مالک، سفیان ثوری، امام احمد بن حنبل اور دیگر ائمہ دین اس ضمن میں یہی رائے رکھتے ہیں۔

سابقہ ذکر کردہ افکار و معتقدات کے علاوہ درج ذیل نظریات کے حامل بھی موجود تھے:

۱۔ خوارج سیدنا عثمان علی اور ان کے اتباع کی تغیر کرتے تھے۔

۲۔ روافض سابقین اولین صحابہ کو کافر یا فاسق قرار دیتے، اور سیدنا علی کے خلاف ہڑنے والے کی تغیر کرتے تھے۔

۳۔ نواصب اور امویہ سیدنا علی اور ان کے اتباع کو فاسق اور ظالم و متعدی کے لقب سے نوازتے تھے۔

۴۔ معزلہ کی ایک جماعت جنگ جمل میں شرکت کرنے والے ایک فریق کو فاسق قرار دیتی تھی، مگر معزلہ اس فریق کی تعیین نہیں کرتے تھے۔

ان افکار و معتقدات کی موجودگی میں یہ کہنا کیوں کر درست ہوگا کہ سیدنا علی کی بیعت میں خلافائے سابقین کی نسبت زیادہ لوگوں نے شرکت کی تھی۔

شیخ الاسلام ابن تیمیہ شیعہ مصنف کو مخاطب کرتے ہوئے ارشاد فرماتے ہیں:

”ایک جانب تمہارا دعویٰ یہ ہے کہ سیدنا علی نص کی بنابر پر مندرجہ خلافت پر متمكن ہوئے تھے دوسری طرف تم یہ بھی کہتے ہو کہ آپ کی خلافت کا انعقاد لوگوں کی بیعت کے بل بوتے پر ہوا تھا۔“

تم (شیعہ مصنف) اہل سنت کا یہ قول نقل کرتے ہو کہ ان کے یہاں اختلاف پایا جاتا ہے سیدنا علی کے بعد بعض ان کے لخت جگہ سیدنا حسن رضی اللہ عنہ کو خلیفہ قرار دیتے ہیں، اور بعض امیر معاویہ رضی اللہ عنہ کو۔ ہم اس کے جواب میں کہتے ہیں کہ اہل سنت کے یہاں سرے سے اس ضمن میں کوئی اختلاف پایا ہی نہیں جاتا بلکہ اہل سنت اس امر میں یک زبان ہیں کہ اہل عراق نے سیدنا علی کی جگہ ان کے بیٹے سیدنا حسن کی بیعت کر لی تھی، پھر انہوں نے بخشی منصب امارت و خلافت امیر معاویہ <sup>①</sup> کو تفویض کر دیا۔

<sup>①</sup> ہم (العواصم من القواصم : ۱۹۷، ۱۹۸) کے حاشیہ پر مندرجہ ذیل خیالات کا اظہار کر چکے ہیں۔

”سیدنا حسن ان کے والد، ان کے بھائی اور ان کے بھائی کی اولاد میں سے ۹ افراد کی طہارت و

عصمت کا عقیدہ شیعہ کے ایمان کا اولین عصر ہے، عصمت ائمہ کے عقیدہ کا تقاضا یہ ہے کہ ان

سے خطا کا صدور نہیں ہوتا، اور ان کا ہر قول عمل حق و صواب کا آئینہ دار ہوتا ہے، یہ بات محتاج

تشریح نہیں کہ حق و صواب تناقض سے پاک ہوتا ہے، سیدنا حسن رضی اللہ عنہ کا ہم ترین کارنامہ امیر

المؤمنین سیدنا معاویہ رضی اللہ عنہ کی بیعت ہے، جب بقول شیعہ آپ کا یہ طرز عمل ایک امام معصوم کا

فعل ہے، تو شیعہ کو اس بیعت میں شرکت کرنا اور اس کی صداقت و حقانیت پر ایمان لانا چاہیے

شیعہ مصنف کا یہ قول کہ ”اہل سنت کے بیہاں بنوامیہ میں خلافت جاری رہی۔“ ہم جواباً کہتے ہیں کہ اہل سنت کا ایک فرد بھی یہ نہیں کہتا کہ اموی خلفاء جمیع اور امر و احکام میں واجب الاطاعت تھے اور کسی بات میں ان کے حکم سے سرتاسری کرنا روانہ تھا، بخلاف اذیں وہ کہتے ہیں کہ بنوامیہ مسند خلافت پر متمکن ہو گئے تھے وہ قوت و اقتدار سے بھی بہرہ ور تھے اور امور سلطنت کے انتظام و انصرام سے بھی نابلد نہ تھے، مزید برآں وہ مقاصد امامت کی تکمیل میں بھی کامیاب تھے مثلاً وہ جہاد میں حصہ لیتے تھے، حج کرنے جاتے، جمعہ جماعت اور عیدین کی پابندی کرتے اور راستوں کی حفاظت کا سامان بھم پہنچاتے تھے، تاہم اللہ کی نافرمانی کر کے ان کی اطاعت نہیں کی جاتی تھی، بلکہ ان کی اطاعت صرف برونقوی کی حد تک تھی، نہ کہ اثم وعدوں میں۔

### انہہ اثنا عشرہ مقاصد امامت کی تکمیل سے قاصر تھے:

یہ حقیقت ”عیاں راچہ بیاں“ کی مصدقہ ہے کہ امراء و حکام کے بغیر انسانی نظام قائم نہیں رہ سکتا، یہ بھی مسلم ہے کہ ظالم امام نہ ہونے سے بہتر ہے، سیدنا علی رضی اللہ عنہ کا قول ہے:

”amarat na gazer hے خواہ نیک ہو یا بد۔“ لوگوں نے دریافت کیا، نیک امارت تو ہمیں معلوم ہے، امارت فاجرہ سے آپ کی مراد کیا ہے؟ جواباً فرمایا: ”جس سے راستے محفوظ رہیں، شرعی حدود کا

تھا، مگر مشاہدہ سے معلوم ہوتا ہے، کہ وہ اس بیعت کے منکر ہیں اور اس ضمن میں اپنے امام معصوم کی مخالفت کا ارتکاب کرتے ہیں اس کے صرف دو اسباب ہیں۔

۱۔ پہلی وجہ یہ ہے کہ شیعہ انہہ اثنا عشرہ کی عصمت کے دعویٰ میں دروغ گوئی سے کام لیتے ہیں، اس سے شیعہ مذهب کی امارت دھڑام سے گر پڑے گی اس لیے کہ عصمت انہہ کا عقیدہ شیعہ مذهب کا سنگ بنیاد ہے اس کے علاوہ ان کے مذهب کی کوئی اساس نہیں۔

۲۔ دوسری وجہ یہ ہے کہ شیعہ کی نگاہ میں بلاشبہ امام حسن معصوم تھے اور سیدنا حسن کا سیدنا معاویہ کی بیعت سے مشرف ہونا ایک معصوم کا فعل ہے مگر شیعہ دین سے بغاوت کا ارتکاب کر رہے ہیں اور امام معصوم کی مخالفت سے بازنہیں آتے، اور اس پر طرہ یہ کہ آئندہ نسلوں کو بھی یہی وصیت کیے جاتے ہیں، اس کے معنی یہ ہیں کہ وہ امام معصوم کی مخالفت پر نہ ہوئے ہیں اور دانستہ کفر و عناد اور مکابرہ کی بنا پر امام کے احکام کی خلاف ورزی پر مصروف ہیں، ہم نہیں جانتے کہ مذکورہ ہر دو وجہ میں سے کون سی وجہ شیعہ کو قصر ہلاکت میں گرانے کے لیے دوسری وجہ کی نسبت قوی تر ہے ظاہر ہے کہ ان ہر دو اسباب کے علاوہ تیسرا سبب اور کوئی نہیں ہو سکتا۔“

قيام عمل میں آئے۔ دشمنان دین سے جہاد کیا جائے، اور مال غنیمت کو تقسیم کیا جائے۔“

شیعہ عالم علی بن معبد <sup>①</sup> نے اپنی تصنیف کتاب الطاعة و المعصیة میں یہ روایت ذکر کی ہے۔ خلاصہ کلام (تاریخ کے مختلف ادوار میں) جو خلفاء مسند خلافت و امارت پر جاگزین ہوئے وہ بہر کیف شیعہ کے امام منتظر سے بہتر ہی تھے، جن کے انتظار میں شیعہ صدیوں سے جھوٹی آس لگائے بیٹھے ہیں۔

اگر سیدنا علی عليه السلام کو مستثنیٰ قرار دیا جائے تو امام منتظر کے جملہ آباء و اجداد قوت و شوکت سے محروم، امامت سے قاصر اور امور مملکت سے بے بہرہ تھے، نظر بریں ان سے کسی طرح امامت کا مقصد پورا نہیں ہوتا۔

سیدنا عبد اللہ بن عباس رضي الله عنه سے مروی ہے کہ رسول اللہ صلوات الله عليه وسلم نے فرمایا:

جو شخص اپنے امیر سے کوئی بڑی حرکت صادر ہوتی دیکھے تو صبر سے کام لے اس لیے کہ جو شخص اطاعت سلطان سے ایک بالشت بھر باہر نکلا اور پھر اسی پر اس کی موت واقع ہو گئی تو وہ جاہلیت کی موت مرا۔” <sup>②</sup>

سیدنا ابو ہریرہ رضي الله عنه روایت کرتے ہیں کہ رسول اللہ صلوات الله عليه وسلم نے فرمایا:

”جو اطاعت سے نکلا اور پھر جماعت کو چھوڑ کر مر گیا تو اس کی موت جاہلیت کی موت ہے، اور جو طرف داری اور تعصب کی خاطر لڑتا ہوا مارا جائے تو وہ میری امت میں سے نہیں۔” <sup>③</sup>

سیدنا عبد اللہ بن عمر رضي الله عنه روایت کرتے ہیں کہ سرور کائنات صلوات الله عليه وسلم نے فرمایا:

”جس نے اطاعت سے ہاتھ کھینچا تو وہ روز قیامت اللہ تعالیٰ کو ملے گا اور اس کے پاس کوئی

---

<sup>①</sup> علی بن معبد ایک شیعہ عالم تھا اور بغداد میں سکونت پذیر تھا، المامقانی نے اپنی کتاب ”تنقیح المقال : ۲ / ۳۰“ پر لکھا ہے کہ یہ امام حسن عسکری کے والد محمد کے بیٹے ہادی علی کے اتباع میں سے تھا، اس سے معلوم ہوتا ہے کہ علی بن معبد خلیفہ مامون و مقتضم کا معاصر تھا۔

<sup>②</sup> صحیح بخاری، کتاب الفتنه۔ باب قول النبی صلی اللہ علیہ ”سترون بعدی امور تنکرونها (حدیث: ۷۰۵)۔ صحیح مسلم، کتاب الإمارة۔ باب وجوب ملازمۃ جماعة المسلمين (حدیث: ۱۸۴۹)

<sup>③</sup> صحیح مسلم۔ کتاب الإمارة۔ باب وجوب ملازمۃ جماعة المسلمين (حدیث: ۱۸۴۸)

دلیل نہ ہوگی اور جو اس حال میں مرا کہ اس کی گردن میں کسی (خلیفہ و امام) کی بیعت کا جواز نہیں تو وہ جاہلیت کی موت مرا۔<sup>①</sup>

نیز رسول اللہ ﷺ نے فرمایا:

”اللہ کی نافرمانی میں کسی کی اطاعت روانہیں، اطاعت صرف نیکی کے کاموں میں ہے۔<sup>②</sup>

سیدنا عبداللہ بن عمر رضی اللہ عنہ مرفوعاً روایت کرتے ہیں کہ آپ نے فرمایا: ”امیر و خلیفہ کی بات سننا اور اس پر عمل پیرا ہونا مسلمانوں کے لیے ضروری ہے، خواہ وہ بات اسے پسند ہو یا ناپسند، البتہ اگر اسے اللہ کی نافرمانی کا حکم دیا جائے تو پھر سننا ضروری ہے، نہ اطاعت کرنا۔<sup>③</sup>

<sup>①</sup> صحيح مسلم کتاب الإمارة۔ باب وجوب ملازمة جماعة المسلمين (حدیث: ۱۸۵۱)

<sup>②</sup> صحيح بخاری، کتاب اخبار الآحاد۔ باب ما جاء في اجازة خبر الواحد الصدوق، (حدیث: ۷۲۵۷)، صحيح مسلم۔ کتاب الإمارة۔ باب وجوب طاعة الامر في غير معصية (حدیث: ۱۸۴۰)

<sup>③</sup> صحيح بخاری کتاب الجهاد۔ باب السمع والطاعة للإمام (حدیث: ۲۹۵۵)، صحيح مسلم، کتاب الإمارة۔ باب وجوب طاعة الامراء في غير معصية (حدیث: ۱۸۳۹)

## دوسرا فصل

### واجب الاتباع مذهب کے بیان میں

کون سا مذهب واجب الاتباع ہے؟

شیعہ مصنف ابن المظہر لکھتا ہے:

فصل ثانی میں یہ مسئلہ زیر بحث آئے گا کہ امامیہ کا مذهب حق الذهب ہونے کی بنا پر واجب الاتباع ہے۔

نیز اس لیے کہ اصول عقائد میں ان کا مسلک تمام اسلامی فرقوں سے جدا گانہ نوعیت کا حامل ہے، اس لیے بھی کہ وہ نجات اخروی کا کامل یقین رکھتے ہیں، ان کا دین ائمہ معصومین سے ماخوذ ہے، امامیہ کے علاوہ دیگر فرقے مختلف الخیال ہیں اور ان کے طرز فکر و نظر میں بڑا اختلاف پایا جاتا ہے، چنانچہ درج ذیل افکار و آراء سے اہل سنت کے تغایروں و تخلاف کا اندازہ لگایا جاسکتا ہے۔

۱۔ اہل سنت میں سے بعض لوگ بلا استحقاق امارت و خلافت کے طلب گار تھے اور اکثر لوگ محض دنیا طلبی کے نقطہ خیال سے ان کے پیرو بن گئے تھے، مثلًا عمر بن سعد بن مالک ① کو جب یہ اختیار دیا گیا کہ اگر چاہے تو امام حسین رضی اللہ عنہ کے خلاف نبرد آزمائو اور اگر چاہے جنگ سے کنارہ کشی اختیار کر لے تو اس نے لڑنا پسند کیا، حالانکہ وہ اس حقیقت سے بخوبی آگاہ تھا کہ امام حسین کے قاتل جہنمی ہیں، چنانچہ وہ خود کہتا ہے:

(۱) فَوَاللَّهِ مَا أَدْرِي وَأَنِّي لَصَادِقٌ، أُفَكِّرُ فِي أَمْرِي عَلَى خَطَرَيْنِ  
”اللہ کی قسم! میں سچ کہتا ہوں کہ میں دو خطرات کے بارے میں سوچ بچار کر رہا ہوں اور مجھے کچھ سمجھ میں نہیں آتا۔“

(۲) أَتُرُكُ مُلْكَ الرَّبِّيِّ وَالرَّبِّيُّ مُنْتَيٰ، أَوْ أُصْبِحُ مَا ثُوِّمًا بِقَتْلٍ حُسَيْنٌ

① مالک کی کنیت ابو وقار تھی، یہ مشہور صحابی فاتح عراق سیدنا سعد یکے از عشرہ مبشرہ کے والد تھے۔

”آیا میں رے کی سلطنت چھوڑ دوں حالانکہ یہ میری دلی تمنا ہے یا قتل حسین کا مرتكب  
مُّطْهِرُوں۔“

(۳) وَفِي قَتْلِهِ النَّارُ الَّتِي لَيْسَ دُونَهَا، حِجَابٌ وَلِيٌ فِي الرَّيْقَةِ عَيْنِيُ  
”سیدنا حسین کے قتل کی سزا وہ آگ ہے جس میں کوئی پرده حائل نہیں اور رے کی  
حکومت میرے لیے فرحت و سرور کی موجب ہے۔“

۲۔ بعض اہل سنت شہادت کا شکار ہو کر دنیادار لوگوں کے پیچھے چلنے لگے تھے، کوتاہ بینی کی بنا پر انہیں  
حق تک رسائی حاصل نہ ہو سکی، اور خداوندی گرفت کے مستوجب مُّطْهِر ہے۔

۳۔ بعض لوگ کوتاہ بینی کی بنا پر مقلد محسن ہو کر رہ گئے اور لوگوں کی بھیڑ دیکھ کر یہ سمجھے کہ شاید کثرت  
افراد حق و صداقت کی علامت ہے، اس کا نتیجہ یہ ہوا کہ وہ انہی کی بیعت کر بیٹھے اور اس آیت کو  
یکسر نظر انداز کر دیا۔

﴿ وَقَلِيلٌ مَا هُمْ ﴾ (ص: ۳۸/۲۴)

”وہ (حق پرست) کم ہی ہوتے ہیں۔“

۴۔ بعض لوگ حق کی بنا پر امارت و خلافت کے طالب تھے، چنانچہ قلیل التعداد با اخلاص مسلمانوں  
کی ایک جماعت نے جنہیں دنیوی زیب وزیانت سے کچھ سروکار نہ تھا ان کی اطاعت کا اقرار  
کر لیا اور ان کے اوامر و احکام کی اطاعت کرنے لگے، قرآن کریم میں ارشاد ہوتا ہے:

﴿ أَلَا لَعْنَةُ اللَّهِ عَلَى الظَّالِمِينَ ﴾ (ہود: ۱۱/۱۸)

”ظالموں پر اللہ کی پھٹکار۔“

(شیعہ مصنف کا بیان ختم ہوا۔)

### شیعہ مصنف کے نظریات کا ابطال:

شیعہ مصنف نے رسول اللہ ﷺ کے بعد صحابہ کو چار فرقوں میں تقسیم کیا ہے، حالانکہ یہ صریح قسم  
کی دروغ بیانی ہے، اس لیے کہ معروف صحابہ میں سے ایک فرد واحد بھی ان اقسام چہار گانہ سے  
وابستہ نہ تھا، بلا استحقاق طالب خلافت سے شیعہ مصنف کے زعم میں سیدنا ابو بکر رضی اللہ عنہ اور حق کی بنا پر  
طالب خلافت سے سیدنا علی رضی اللہ عنہ مراد ہیں، یہ دونوں کے حق میں صاف جھوٹ ہے، اس لیے کہ ان  
دونوں حضرات نے کبھی خلافت و امارت کا مطالبہ نہیں کیا تھا۔

باقی ماندہ دو قسموں میں سے پہلی قسم کے وہ لوگ تھے جو طلب دنیا کے لیے دوسروں کی تقلید کا دم بھرتے تھے اور دوسرے وہ جو کوتاہ بینی کے پیش نظر دوسروں کے پیرو تھے، حق کی معرفت حاصل کر کے اس کی پیروی کرنا انسان کا فرض ہے، یہود نے حق کو پہچانا مگر اس کی اتباع سے قاصر رہتے تھے، اس لئے وہ مورد غضب الٰہی ہوئے، نصاریٰ حق کی معرفت حاصل نہ کر سکے، اور جادہ مستقیم سے بھٹک گئے، مگر اس کے عین برخلاف امت محمدی خیر الامم ہے، قرآن کریم میں ارشاد ہوتا ہے:

﴿كُنْتُمْ خَيْرَ أُمَّةٍ﴾ (آل عمران: ١١٠/٣)  
”تم بہترین امت ہو۔“

امت محمدی میں سے افضل لوگ بفرمان نبی ﷺ قرن اول کے تھے، پھر ان کے بعد آنے والے، رواضِ ① ان کی شان میں جو کچھ گل فشانی کرتے ہیں وہ معلوم ہو چکی، ان کے مزاعومات کے

① شیعہ اپنی علمی تصانیف میں سیدنا ابو بکر رضی اللہ عنہ و عمر رضی اللہ عنہ کو ”الجبت والطاغوت“ (جادوگر اور شیطان) کے القاب سے نوازتے ہیں، حالانکہ سیدنا علیؑ نے متعدد مرتبہ کوفہ کے منبر پر چڑھ کر یہ بات کہی تھی، ہزاروں اشخاص نے ان سے یہ بات سنی اور اس کثرت سے روایت کی کہ وہ متواتر کی حد تک پہنچ گئی آپ نے فرمایا: ”خَيْرٌ هَذِهِ الْأُمَّةٍ بَعْدَ نَبِيَّهَا أَبُوبَكَرٌ ثُمَّ عُمَرٌ“، ”نبی ﷺ کے بعد اس امت میں سب سے افضل ابو بکر رضی اللہ عنہ اور ان کے بعد عمر رضی اللہ عنہ“، مشہور شیعہ الماقنی اپنی کتاب ”تنقیح المقال“ کے مقدمہ، ص: ۲۰ پر ان احادیث کا ذکر کرتے ہوئے جو اس نے دواماموں کے علاوہ دیگر ائمہ کے کفر و ضلالت پر استدلال کرتے ہوئے تحریر کی ہیں رقم طراز ہے:

”دو سویں حدیث وہ ہے جو محمد بن ادریس الحنفی نے ”السرائر“ کے آخر میں کتاب ”مسائل الرجال“ سے نقل کی ہے، محمد بن علی بن عیسیٰ کہتے ہیں کہ میں نے ابو الحسن علی بن محمد بن علی بن موسیٰ کو تحریر کیا کہ آیا ناصبی وہ شخص ہے جو ”الجبت والطاغوت“ (سیدنا ابو بکر و عمر) کی تکریم بجا لاتا اور ان کی امامت کا قابل ہو یا کسی اور طریقہ سے بھی اس کی آزمائش مطلوب ہے! ابو الحسن نے اس کے جواب میں تحریر کیا کہ جو شخص یہ عقیدہ رکھتا ہو وہ ناصبی ہے۔“

سلیمان بن خالد کی ذکر کردہ حدیث دوم بھی انہی احادیث میں شامل ہے، سلیمان امام جعفر صادق سے روایت کرتا ہے، کہ آپ نے فرمایا: ”اہل شام اہل روم سے بدتر ہیں،“ اہل مدینہ اہل مکہ سے بدتر اور مکہ والے علانیہ کفر باللہ کا ارتکاب کرتے ہیں۔“ اس میں شک نہیں کہ امام جعفر صادق بحیثیت مجموعی امت محمدی کو کافر قرار نہیں دے سکتے یہ صرف سلیمان بن خالد کی دروغ بیانی ہے۔

مطابق وہ سب لوگوں سے کم علم اور خواہشات کی پیروی کرنے میں سب سے آگے تھے، اس کا لازمی نتیجہ یہ ہے کہ امت رسول اللہ ﷺ کی وفات کے بعد راہ حق سے مخرف ہو گئی تھی، جب رسول اللہ ﷺ کی وفات کے فوراً بعد یہ حالت ہو گئی تھی، تو پھر شیعہ کے پیش کردہ دلائل و براہین کہاں تک قدر و قیمت کے حامل ہوں گے۔ (جب کہ وہ سب دلائل عہد صحابہ سے نقل کیے گئے ہیں۔)

شیعہ مصنف کا یہ قول کہ: ”صحابہ کے جذبات و احساسات کی طرح ان کے افکار و آراء بھی مختلف تھے۔“

حضرات صحابہ پر یہ بہت ان عظیم ہے جس سے ان کا دامن پاک ہے، یہ امر قابل دریافت ہے کہ اس جاہل کے مخاطب کون لوگ ہیں؟ کیا یہ گل افشاری انہی صحابہ کے بارے میں کی جا رہی ہے جن کی شان میں ارشاد ہوتا ہے:

### صحابہ کرام کا مقام بلند:

﴿ وَالسَّابِقُونَ الْأُوَّلُونَ مِنَ الْمُهَاجِرِينَ وَالْأُنْصَارِ وَالَّذِينَ أَتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَرَضُوا عَنْهُ ﴾ (التوبۃ: ۹/ ۱۰۰)

گیارہویں حدیث ابو حمزہ ثمہانی سے مروی ہے کہ علی بن حسین رضی اللہ عنہ نے اس سے کہا۔

سب سے بہتر جگہ کون سی ہے؟ میں نے عرض کیا، اللہ، رسول اور ابن رسول ہی کو بہتر علم ہو گا، فرمایا سب سے بہتر جگہ وہ ہے جو رکن اور مقام ابراہیم کے درمیان ہے، اگر کوئی شخص نوح علیہ السلام کی طرح ۹۵۰ سال کی عمر پائے اور رکن و مقام کے مابین روزہ رکھتا اور راتوں کو قیام کرتا رہے، اور ہماری امامت کو تسلیم کیے بغیر مر جائے تو اس عبادت کا کچھ فائدہ نہ ہو گا۔

شیعہ نے انہم کی امامت تسلیم کرنے کے لیے جو شرائع مقرر کر رکھے ہیں ان میں سیدنا ابو بکر و عمر رضی اللہ عنہما کو الجبہ والطاغوت کے نام سے یاد کرنا اور ان کی خلافت کا انکار نہ کرنے والوں کو کافر قرار دینا بھی شامل ہے، سیدہ عائشہ رضی اللہ عنہا نے الہام رباني کی بنا پر اس کی مصلحت یہ بیان کی ہے کہ جب سیدنا ابو بکر و عمر اور دیگر صحابہ نے وفات پائی، اور ان کی نیکیوں کا سلسلہ بند ہو گیا تو اللہ تعالیٰ نے اولاد مجوس میں سے کچھ ایسے لوگ پیدا کر دیئے، جو یہ فریضہ (یعنی سب و شتم اور تکفیر و تفسیق) انجام دیتے رہتے ہیں، تاکہ اجر و ثواب کا سلسلہ جاری رہے، اس ضمن میں شیعہ کی ایک دعا بھی قابل ذکر ہے جسے وہ کفار قریش کی دعا سے یاد کرتے ہیں، ہم کسی دوسری فرصت میں اس فاجرانہ دعا پر روشنی ڈالیں گے۔

”اور مہاجرین و انصار میں سے جو سابقین اولین ہیں اور وہ لوگ جنہوں نے نیکی کے کاموں میں ان کی پیروی کی اللہ تعالیٰ ان سے راضی ہو گیا اور وہ اللہ تعالیٰ سے راضی ہو گئے۔

نیز فرمایا:

﴿مَحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحْمَاءُ بَيْنَهُمْ﴾ (الفتح: ٤٨ / ٢٩)

”محمد (صلی اللہ علیہ وسلم) اللہ کے رسول ہیں اور جو لوگ آپ کے ساتھ ہیں وہ کفار کے مقابلہ میں بڑے سخت اور آپس میں لطیف و شفیق ہیں۔

متعدد قرآنی آیات میں مہاجرین و انصار کی مدح و ستائش کی گئی ہے، بعد میں آنے والوں کی تعریف ان الفاظ میں فرمائی:

﴿رَبَّنَا اغْفِرْلَنَا وَلِإِخْوَانِنَا الَّذِينَ سَبَقُونَا بِالْإِيمَانِ﴾

(الحشر: ٥٩ / ١٠)

”اے ہمارے رب! ہمیں اور ہمارے ان بھائیوں کو بخش لے جو ہم سے پہلے با ایمان گزرے ہیں۔“

صحابہ کے بعد آنے والے (تابعین) بارگاہ ایزدی میں دست بدعا ہیں، کہ ان کے دل عداوت صحابہ سے پاک رہیں، روافض صحابہ کے لیے دعائیں کرتے، بلکہ ان کے دل صحابہ کے خلاف بغض و عداوت سے لبریز ہیں۔

سیدنا عبد اللہ بن عباس رضی اللہ عنہ فرماتے ہیں:

”اللہ تعالیٰ نے رسول اللہ صلی اللہ علیہ وسلم کے صحابہ کے لیے یہ جانتے ہوئے مغفرت طلب کرنے کا حکم دیا ہے کہ وہ باہم اڑا کرتے تھے۔“ ①

عروہ سیدہ عائشہ رضی اللہ عنہا سے روایت کرتے ہیں کہ ”اصحاب محمد صلی اللہ علیہ وسلم“ کے لیے مغفرت طلب کرنے کا حکم دیا گیا تھا، مگر لوگوں نے برا بھلا کہنا شروع کر دیا۔ ②

ابوسعید رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا: ”میرے صحابہ رضی اللہ عنہم کو گالیاں نہ

① الشريعة للاجرى (١٩٧٩ - ١٩٨٠) السنة لابن أبي عاصم (١٠٠٣)

② صحيح مسلم۔ کتاب التفسیر۔ باب فی تفسیر آیات متفرقة (حدیث: ٣٠٢٢)

دو، اگر تم میں سے کوئی شخص احمد پہاڑ کے برابر سونا خرچ کر دے تو ان کے پاسنگ کو بھی نہیں پہنچ سکتا۔ ①  
 صحیح مسلم میں یہی روایت بعینہ سیدنا ابو ہریرہ رضی اللہ عنہ سے مرفوعاً مردی ہے ② نیز مسلم میں سیدنا جابر رضی اللہ عنہ سے روایت کی گئی ہے، کہ سیدہ عائشہ رضی اللہ عنہا سے کہا گیا: ”کچھ لوگ اصحاب محمد ﷺ میں یہاں تک کہ ابو بکر و عمر کی شان میں سوء ادب کے مرتكب ہوتے ہیں۔“  
 سیدہ عائشہ رضی اللہ عنہا نے جواباً فرمایا:

”اس میں حیرت و استجواب کی کوئی سی بات ہے، دارفانی سے کوچ کرنے کے باعث ان کے نیک اعمال کا سلسلہ بند ہو گیا تھا خداوند کریم نے چاہا کہ ان کے اجر و ثواب کا سلسلہ بند نہ ہو۔“ ③

### صحابہ کے فضائل و مناقب:

سیدنا عبد اللہ بن عمر رضی اللہ عنہ فرمایا کرتے تھے:  
 ”اصحاب محمد ﷺ کی شان میں گستاخی سے احتراز کیجئے اللہ کی قسم! نبی ﷺ سے ان کی ایک گھٹی کی رفاقت و صحبت تمہارے چهل سالہ اعمال سے افضل ہے۔“ ④

قرآن مجید میں ارشاد ہوتا ہے:

﴿ لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَإِنَّمَا السَّكِينَةَ عَلَيْهِمْ وَآثَابُهُمْ فَتُحَاجَّ قَرِيبًا ﴾ (الفتح: ٤٨)

”اللہ تعالیٰ مومنوں سے راضی ہو گیا، جب وہ درخت کے نیچے آپ کی بیعت کر رہے

① صحيح بخاری - كتاب فضائل اصحاب النبي صلی الله علیہ وسلم۔ باب قول النبي ﷺ ”لو كنت متخدًا خليلاً“ (حدیث: ۳۶۷۳) صحيح مسلم۔ كتاب فضائل الصحابة۔ باب تحریم سب الصحابة رضی الله عنہم (حدیث: ۲۵۴۱)

② صحيح مسلم۔ حوالہ سابق۔ حدیث: ۲۵۴۰

③ الشريعة للاجرى (1999) من طريق هشام بن عروة عن أبيه عن عائشة رضي الله عنها

④ مصنف ابن ابی شيبة (178/12)، سنن ابن ماجہ۔ المقدمة۔ باب فضل اہل بدر، (حدیث:

تھے، جو کچھ ان کے دلوں میں تھا اس نے معلوم کر لیا، ان پر اطمینان و سکون نازل کیا اور انہیں قربی فتح سے نوازا۔“

مذکورة الصدر آیت اس حقیقت کی غمازی کرتی ہے کہ اللہ تعالیٰ نے اصحاب رسول کے قلبی اسرار کو معلوم کر کے ان سے رضا مندی کا اظہار فرمایا ہے،<sup>①</sup> درخت کے نیچے بیعت کرنے والے صحابہ کی

**①** یہ حدیث مجراۃ نبوت میں سے ایک عظیم مجراہ کی حیثیت رکھتی ہے، بیعت رضوان پر ۱۳۶۸ سال کی مدت مدید گزر چکی ہے یہ مدت حاشیہ لکھنے کے وقت کے مطابق ہے البتہ آج اس بیعت کو ۱۳۲۳ سال گزر چکے ہیں) اور مسلمان ہنوز بیعت رضوان میں شرکت کرنے والے صحابہ کے بارے میں: ”لَقَدْ رَضِيَ اللَّهُ عَنِ الْمُؤْمِنِينَ“ کی شہادت خداوندی پر قانع چلے آرہے ہیں، عصر حاضر میں ایک جاہل ناہیں پیدا ہوا ہے جو سرور کائنات ﷺ کے ہر دو اصحاب (ابو بکر و عمر بن الخطاب) اور رفقائے دنیا و آخرت کے ایمان کو مشتبہ قرار دینے سے بھی نہ شرما�ا، چنانچہ وہ اپنی کتاب ”احیاء الشريعة فی مذهب الشیعہ“ کی جلد اول، ص: ۶۳، ۶۴، پر لکھتا ہے:

”اگر اہل سنت یہ کہیں کہ سیدنا ابو بکر و عمر بیعت رضوان کرنے والے صحابہ میں شامل ہیں جن کے متعلق واضح الفاظ میں رضائے خداوندی کا اظہار کیا گیا ہے تو ہم جواباً کہیں گے کہ اگر قرآن میں یہ الفاظ ہوتے کہ: ”لَقَدْ رَضِيَ اللَّهُ عَنِ الَّذِينَ بَأَيْمَانَكُمْ“ (اللہ تعالیٰ ان لوگوں سے راضی ہوا جنہوں نے آپ کی بیعت کی۔ تو آیت اس بات پر دلالت کرتی کہ اللہ تعالیٰ بیعت رضوان میں شامل ہونے والے تمام صحابہ سے راضی ہے۔ مگر آیت کے الفاظ یہ ہیں: ”لَقَدْ رَضِيَ اللَّهُ عَنِ الْمُؤْمِنِينَ“ (اللہ تعالیٰ مونموں سے راضی ہوا) بنا بریں آیت سے صرف یہ مستفاد ہے کہ اللہ تعالیٰ مونموں سے راضی ہے۔“

صحیح مسلم میں سرور کائنات ﷺ کا یہ ارشاد کہ درخت کے نیچے بیعت کرنے والوں میں سے کوئی بھی آگ میں نہیں جائے گا، (صحیح مسلم - کتاب فضائل الصحابة ، باب فضائل اصحاب الشجرة، (حدیث: ۲۴۹۶) اس جاہل اندھے کا منه بند کرنے کے لیے یہ کافی ہے اور ایک پھر کی حیثیت رکھتا ہے، اس جاہل اندھے کے دین و ادب اور فہم و فراست کا یہ عالم ہے کہ اس کی رائے میں آیت: ”إِذْ هُمَا فِي الْغَارِ“ سیدنا ابو بکر کی مدرج و ستائش کے لیے نہیں، بلکہ ان کی مذمت میں نازل ہوتی ہے، یہ اندھا شیعہ مجتہدین میں سے ایک ہے، جب مجتہدین کا یہ حال ہے تو درجہ اجتہاد سے قاصر ہے والوں کی کیا حالت ہوگی؟“

تعداد ۳۰۰۰ اتحی، پھر انہی صحابہ نے سیدنا ابو بکر کی بیعت میں حصہ لیا، سیدنا جابر بن عبد اللہ رضی اللہ عنہ روایت کرتے ہیں کہ سرور انبیاء ﷺ نے فرمایا:

((لَا يَدْخُلُ أَحَدٌ مِّمَّنْ بَأَيَّعَ تَحْتَ الشَّجَرَةِ النَّارَ)) ①

”درخت کے نیچے بیعت کرنے والوں میں سے کوئی شخص آگ میں داخل نہیں ہوگا۔“

قرآن کریم میں فرمایا:

﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأُنْصَارِ الَّذِينَ اتَّبَعُوهُ فِي سَاعَةِ الْعُسْرَةِ﴾ (التوبہ: ۹/۱۱۷)

”اللہ تعالیٰ نبی اور مهاجرین و انصار کی طرف (اپنی رحمت کے ساتھ) لوٹ آیا، جنہوں نے تکلیف کے وقت آپ کی پیروی کی، (تکلیف کے وقت سے جنگ تبوک مراد ہے)۔“

نیز فرمایا:

﴿إِنَّمَا وَلِيْكُمُ اللَّهُ وَرَسُولُهُ وَالَّذِينَ آمَنُوا﴾ (المائدہ: ۵/۵۵)

”تمہارا دوست تو صرف اللہ تعالیٰ، اس کا رسول اور وہ لوگ ہیں جو ایمان لائے۔“

دوسری جگہ ارشاد ہوا:

﴿وَالْمُؤْمِنُونَ وَالْمُؤْمِنَاتُ بَعْضُهُمُ أَوْلَيَاءُ بَعْضٍ﴾ (التوبہ: ۹/۷۱)

مومن مرد اور مومن عورتیں ایک دوسرے کے مدگار ہیں۔“

اس آیت میں صحابہ سے دوستی لگانے کا حکم دیا گیا ہے، مگر رواض اس کے برعکس ان سے بیزاری کا اظہار کرتے ہیں۔

ایک جاہل کا قول ہے کہ درج ذیل آیت سیدنا علی رضی اللہ عنہ کے بارے میں نازل ہوئی، اس نے اس کے اثبات میں ایک موضوع روایت بھی بیان کر دی کہ آپ نے نماز کے دوران اپنی انگوٹھی صدقہ کے طور پر کسی کو دے دی تھی، تب یہ آیت اتری، قرآن میں ارشاد ہوتا ہے:

﴿الَّذِينَ يُقِيمُونَ الصَّلَاةَ وَيُؤْتُونَ الزَّكُوَةَ وَهُمْ رَأَكُوْنَ﴾ (المائدہ: ۵/۵۵)

❶ صحيح مسلم۔ کتاب فضائل الصحابة۔ باب من فضائل اصحاب الشجرة (حدیث: ۲۴۹۶) من حدیث جابر عن ام مبشر رضی اللہ عنہما۔ مسنند احمد (۳۵۰/۳)، سنن ابی داؤد۔ کتاب السنۃ۔ باب فی الخلفاء (حدیث: ۴۶۵۳) عن جابر رضی اللہ عنہ۔

”جونمازوں کی پابندی کرتے، زکوٰۃ ادا کرتے اور وہ رکوع کرنے والے ہیں۔“

یہ طرز استدلال سراسر غلط ہے، جس کی بڑی وجہ یہ ہے کہ آیت میں جمع کا صیغہ استعمال کیا گیا ہے، جب کہ سیدنا علیؑ ایک تھے، مزید برآں ”وَهُمْ رَاكِعُونَ“ میں واو حاليہ نہیں، اگر واو کو حاليہ قرار دیا جائے تو زکوٰۃ کا حالت رکوع میں ادا کرنا ایک ضروری امر ہو گا، علاوہ کسی کی مدح امر واجب یا مستحب کی بنا پر کی جاتی ہے، اور یہ ظاہر ہے کہ حالت نماز میں زکوٰۃ ادا کرنا بالاتفاق واجب ہے نہ مستحب۔

نیز یہ کہ نماز میں ایک طرح کی مشغولیت ہوتی ہے، اور زکوٰۃ کی ادائیگی اس کی منافی ہے، اس پر طرہ یہ کہ عہد نبوی میں سرے سے سیدنا علیؑ پر زکوٰۃ ہی فرض نہ تھی، اس کی حدیہ ہے کہ آپ کے پاس انگوٹھی بھی نہ تھی، بفرض محال اگر یہ تسلیم کر لیا جائے، کہ آپ کے پاس انگوٹھی موجود تھی تو آخر یہ انگوٹھی دے کر کس مال کی زکوٰۃ ادا کی گئی؟ اس لئے کہ اکثر فقهاء زکوٰۃ میں انگوٹھی دینے کو ناروا خیال کرتے ہیں، شیعہ کی کتب حدیث میں تحریر ہے کہ سیدنا علیؑ نے یہ انگوٹھی ایک سائل کو دی تھی زکوٰۃ میں مدح کا پہلو صرف یہ ہے کہ فوری طور پر بلا تاخیر ادا کی جائے۔

### قرآنی آیات سے مدح صحابہ:

ایک اور بات قابل ذکر ہے کہ آیت قرآنی میں کفار کی دوستی سے منع کر کے مومنین سے دوستانہ مراسم استوار کرنے کا حکم دیا گیا ہے، بخلاف ازیں روافض اہل ایمان سے بعض وعداوت رکھتے اور مشرکین تا تار سے دوستی لگاتے ہیں، جیسا کہ ہمارا مشاہدہ ہے، خداوند کریم رسول اللہ ﷺ کو مناطب کرتے ہوئے فرماتا ہے:

﴿ هُوَ الَّذِي أَيَّدَكَ بِنَصْرِهِ وَبِالْمُؤْمِنِينَ وَالَّفَ بَيْنَ قُلُوبِهِمْ ﴾

(الأنفال: ٦١، ٦٢)

”وَهُوَ اللَّهُ كُلُّ ذَاتٍ هُوَ جَسَنْ نَزَّلَ عَلَيْنَا إِنَّا مُشَاہِدُهُ هُوَ الَّذِي تَأْمِنُونَ“ کے دلوں میں الافت پیدا کر دی۔“

آیت کے مفہوم کے عین برخلاف شیعہ جھوٹ بول بول کر اکابر امت کے لئے دلوں میں نفاق کا نتیجہ بوتے ہیں، اللہ تعالیٰ فرماتے ہیں:

﴿ وَالَّذِي جَاءَ بِالصِّدْقِ وَصَدَقَ بِهِ أُولَئِكَ هُمُ الْمُتَّقُونَ ﴾

(آل زمر: ٣٩ / ٣٣)

”جو سچ کو لایا اور اس کی تصدیق کی وہی لوگ پر ہیز گار ہیں۔“

مذکورہ الصدر آیات میں جن لوگوں کا ذکر کیا گیا ہے، وہ اشرف الامت ہیں، اللہ تعالیٰ نے اس آیت میں وعدہ فرمایا ہے، کہ ان کے گناہ معاف کردیئے جائیں گے بقول شیعہ سیدنا علی جب گناہوں سے پاک ہیں تو اس آیت کا مصدقہ کیوں کر ہو سکتے ہیں؟ قرآن میں فرمایا:

﴿ وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ ﴾

﴿ لَيَسْتَخْلِفْنَهُمْ فِي الْأَرْضِ ﴾ (النور: ٢٤/٥٥)

”جو لوگ تم میں سے ایمان لائے اور نیک اعمال کئے، اللہ تعالیٰ نے ان سے وعدہ کیا ہے کہ انہیں خلافت ارضی عطا کرے گا۔“

مذکورہ بالا آیات میں ان امور پر روشنی ڈالی گئی ہے۔

۱۔ صحابہ کو خلافت سے نوازا جائے گا۔

۲۔ اللہ تعالیٰ ان سے راضی ہے۔

۳۔ اللہ تعالیٰ نے ان پر سکون واطمینان نازل کیا ہے۔

۴۔ صحابہ تقویٰ کے وصف سے بہرہ ور ہیں۔

جن صحابہ نے سیدنا ابو بکر و عمر اور عثمان بن علیؑ کی بیعت کی وہ ان صفات سے بہرہ ور تھے، وہ امارت و خلافت سے بہرہ ور ہوئے، قوت و شوکت نے ان کے قدم چومنے خطرات کا ازالہ کر کے ملک میں امن و امان قائم کیا، فارس و روم کو زیر نگیں کیا، ان کی فتوحات کا سلسلہ شام و عراق و مصر و مغرب و خراسان و آذربائیجان تک پہنچ گیا۔

جب سیدنا عثمان کی شہادت کے بعد فتنہ پردازی کا آغاز ہوا تو فتوحات کا سلسلہ رک گیا اور رومی اور دوسرے لوگ اسلامی بلا دوامصار کو حریصانہ نگاہوں سے دیکھنے لگے، دوسری جانب بدعاں کا آغاز ہوا اور مختلف فرقے مثلًا خوارج، رواض و نواصب منصہ شہود پر جلوہ گر ہو گئے، خون ریزی کا بازار گرم ہوا، ذرا اندازہ لگائیے، کہ شہادت عثمان کے ماقبل و ما بعد کے حالات میں کس حد تک فرقہ و امتیاز پایا جاتا ہے۔

باقی رہایہ سوال کہ منافق اس دور میں بظاہر مسلم ہونے کے دعویٰ دار تھے تو اس کے جواب میں یہ کہیں گے کہ منافقین میں کوئی اچھا وصف نہ تھا، انہیں رسول اللہ ﷺ اور مومنین صحابہ میں کسی کی صحبت

ورفاقت کا شرف حاصل نہ تھا، اس ضمن میں مندرجہ ذیل آیات قابل ملاحظہ ہیں:

﴿لَئِنْ جَاءَ نَصْرٌ مِّنْ رَّبِّكَ لَيَقُولُنَّ إِنَّا كُنَّا مَعَكُمْ﴾ (العنکبوت: ۲۹)

”اگر اللہ کی جانب سے مدد آئے تو منافق کہتے ہیں کہ ہم آپ کے ساتھ تھے۔“

﴿وَيَحْلِفُونَ بِاللَّهِ أَنَّهُمْ لَمِنْكُمْ وَمَا هُمْ مِنْكُمْ﴾ (التوبہ: ۹)

”وہ (منافق) فسمیں اٹھاتے ہیں کہ وہ تم میں سے ہیں، حالانکہ وہ تم میں سے نہیں۔“

﴿إِنَّ الْمُنَافِقِينَ فِي الدَّرُكِ الْأَسْفَلِ مِنَ النَّارِ﴾ (النساء: ۱۴۵)

”منافق جہنم کے سب سے نچلے طبقہ میں ہوں گے۔“

اللہ تعالیٰ ان آیات میں فرماتے ہیں کہ منافق ایمان سے بہرہ ورنہیں، نیز یہ کہ وہ یک سوئی سے محروم ہیں اور تذبذب کی حالت میں مبتلا ہیں، بعینہ رواض کی بھی یہی حالت ہے۔

﴿لَئِنْ لَمْ يَنْتَهِ الْمُنَافِقُونَ وَالَّذِينَ فِي قُلُوبِهِمْ مَرَضٌ

وَالْمُرْجُفُونَ فِي الْمَدِينَةِ لَنْغُرِيَنَّكَ بِهِمْ﴾ (الاحزاب: ۳۳)

”اگر منافق بازنہ آئے اور وہ لوگ جن کے دلوں میں کھوٹ ہے اور مدینہ میں افواہیں پھیلانے والے تو ہم آپ کو ان کے خلاف آمادہ کریں گے۔“

جب اللہ تعالیٰ نے نبی کریم ﷺ کو منافقین سے جنگ آزمائی کے لیے آمادہ نہ کیا اور نہ ہی آپ نے عام منافقین کو تہذیب کرنے کا بیڑا اٹھایا تو اس سے معلوم ہوتا ہے کہ منافق اپنے رویہ سے باز آگئے تھے، بیعت رضوان میں جد بن قیس کے سوا کوئی منافق موجود نہ تھا اور وہ بھی اونٹ کے پیچھے چھپ گیا تھا۔<sup>①</sup>

خلاصہ کلام! منافق صحابہ کے آگے مجبور و بے بس ہوا کرتے تھے، جنگ تبوک کے بعد رسول

اللہ ﷺ کی زندگی کے آخری ایام میں جیسا کہ ارشاد ہوتا ہے:

﴿لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعْزَمِنُهَا الْأَذَلَّ﴾

(المنافقون: ۸)

”اگر ہم مدینہ کو لوٹ کر گئے تو ہم میں سے معزز آدمی ذیل کو وہاں سے نکال دے گا۔“

<sup>①</sup> صحيح مسلم - كتاب الامارة - باب استحباب مبايعة الامام الجيش (Hadith: ۱۸۵۶)

﴿ وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ ﴾ (المنافقون: ٨)

”اور عزت اللہ، اس کے رسول اور مونوں کے لیے ہے مگر منافقوں کو معلوم نہیں۔“

یہ آیت اس حقیقت پر روشنی ڈالتی ہے کہ اصحاب محمد عزت و قوت سے بہرہ و رتحہ، اور منافق ان کے درمیان ذلت و رسولی کی زندگی بسر کر رہے تھے۔

﴿ يَحْلِفُونَ بِاللَّهِ لَكُمْ لِيُرْضُوْكُمْ ﴾ (التوبۃ: ٦٢/٩)

”وہ تمہیں راضی کرنے کے لیے اللہ کی فسمیں اٹھاتے ہیں۔“

﴿ يَحْلِفُونَ لَكُمْ لِتَرْضَوْا عَنْهُمْ ﴾ (التوبۃ: ٩٦/٩)

”وہ منافق فسمیں اٹھاتے ہیں تاکہ تم ان سے راضی ہو جاؤ۔“

﴿ وَلِكِنَّهُمْ قَوْمٌ يَغْرِقُونَ ﴾ (التوبۃ: ٥٦/٩)

”وہ منافق گھبراہٹ میں پڑی ہوئی قوم ہیں (مبارکہ شکار نہ ہو جائیں)“

مذکورہ الصدر آیات میں ذکر کردہ صفات ایک ذلیل اور مقهور و مجبور قوم کی صفات ہی ہو سکتی ہیں، اس کے عین برخلاف سابقین اولین مہاجرین و انصار آپ کی زندگی میں اور بعد از وفات ہمیشہ باعزت زندگی بسر کرتے رہے، یہ آیات اس امر کی شاہد عدل ہیں کہ رسول اللہ کے باعزت صحابہ کسی طرح بھی منافق اور ذلیل و رسولانہ تھے۔

### منافق کون ہے؟

سابق الذکر امور و اوصاف کا اصلی مورد و مصدر شیعہ ہیں، عزت و رسولی میں ان کا شمار ہے،  
نفاق و تقیہ ان کا اوڑھنا بچھونا اور کذب بیانی اور جھوٹی فسمیں اٹھانا ان کا سرمایہ افتخار!  
ان کی زبانوں سے وہ باتیں صادر ہوتی ہیں، جو دل میں نہیں ہوتیں، شیعہ امام جعفر صادق رض پر بہتان طرازی کرتے ہیں کہ انہوں نے فرمایا:

”الْتَّقِيَّةُ دِينِيُّ وَدِينُ أَبَائِيُّ“

”تقیہ میرا اور میرے آباء کا دین ہے۔“

حقیقت یہ ہے کہ اللہ تعالیٰ نے اہل بیت کو اس سے بے نیاز رکھا تھا اور ان کا دامن اس سے پاک تھا، وہ لوگوں میں سب سے سچے اور ایمان میں عظیم تر تھے، بنابریں ان کا دین تقویٰ تھا نہ کہ تقیہ،

قرآن کریم میں فرمایا:

﴿لَا يَتَّخِذُ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلُ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً﴾

(آل عمران: ۲۸)

”اہل ایمان مومنوں کو چھوڑ کر کفار کو دوست نہ بنائیں جو ایسا کرے گا تو اللہ کا اس سے کوئی واسطہ نہیں، البتہ یہ کہ کفار سے بچاؤ حاصل کرو تو الگ بات ہے۔“

### اہل بیت مقتبسوں مجبور نہ تھے:

اس آیت میں کفار سے بچاؤ حاصل کرنے کا حکم دیا گیا ہے نہ کذب و تقیہ، البتہ جس شخص کو کفر پر مجبور کیا جائے اسے کلمہ کفر کہنے کی اجازت ہے، مگر اہل بیت کا معاملہ مختلف نوعیت کا ہے ان کو کسی شخص نے کسی بات پر مجبور نہیں کیا تھا، اس کی حد یہ ہے کہ سیدنا ابو بکر صدیق رض نے بھی اہل بیت کو اپنی بیعت پر مجبور نہیں کیا تھا، بلکہ انہوں نے اپنی مرضی سے بخوبی بیعت کی تھی، سیدنا علی اور دیگر اہل بیت کرام کسی جبر و اکراہ کے ماتحت صحابہ کے فضائل و مناقب نہیں بیان کرتے تھے، بنو امیہ و بنو عباس کے عہد خلافت میں بہت سے لوگ ایمان و تقویٰ میں سیدنا علی سے فروخت تھے، وہ خلفاء میں گوناگون عیوب و نقائص ملاحظہ کرتے، مگر ان کی مدح و ثناء میں رطب اللسان ہوتے نہ ان کی تعریفوں کے پل باندھتے اور نہ ہی خلفاء جبراً ان سے یہ کام لیتے، خلفائے راشدین تو باقی سلاطین کی نسبت جبر و اکراہ سے بالاتر تھے، مقام حیرت ہے کہ مٹھی بھرنصاری مسلمانوں کے قیدی ہونے کے باوصف واشگاف اپنے مذہب کا اظہار کرتے تھے، سیدنا علی اور آپ کے عیال و اطفال بھلا اپنے مذہب کے اظہار میں نصاریٰ سے ضعیف تر کیوں کر ہو سکتے تھے، اخبار متواترہ کی بنا پر ہم اس حقیقت سے آگاہ ہیں کہ سیدنا علی اور ان کی اولاد کو کسی نے بھی خلفاء ثلاثة کی مدح و ستائش پر مجبور نہیں کیا تھا، مگر باس ہم وہ خلفاء ثلاثة کی تعریف کرتے، ان کے لیے دعائے رحم فرماتے اور اس پر طرہ یہ کہ اپنے احباب و خواص کے رو برو یہ سب کچھ بیان کرتے تھے۔

شیعہ مصنف کا یہ دعویٰ کہ ”بعض صحابہ بلا استحقاق خلافت کے طالب تھے، اور اکثر لوگوں نے دنیا طلبی کے نقطہ خیال سے ان کی بیعت کر لی تھی۔“

شیعہ مصنف کا یہ اشارہ سیدنا صدیق رض کی جانب ہے، یہ مسلمہ حقیقت ہے کہ سیدنا صدیق

امارت وخلافت کے طلب گارنہ تھے، آپ نے بر ملا فرمایا تھا:

”میں تمہارے لیے عمر فاروق رضی اللہ عنہ یا عبد الرحمن بن عوف رضی اللہ عنہ یا ابو عبیدہ رضی اللہ عنہ کو پسند کرتا ہوں۔“

اس کے جواب میں سیدنا عمر فاروق رضی اللہ عنہ نے فرمایا:

”اللہ کی قسم! اگر میں آگے بڑھوں اور آپ میری گردن کاٹ ڈالیں اس سے بہتر ہے

کہ میں اس قوم کا سردار بنوں جس میں ابو بکر موجود ہوں۔“<sup>①</sup>

بخلاف ازیں سیدنا عمر، ابو عبیدہ اور تمام مسلمانوں نے یہ جانتے ہوئے آپ کی بیعت کر لی تھی کہ آپ افضل الصحابة ہیں، رسول اللہ کا ارشاد گرامی ہے:

”اللہ تعالیٰ اور مومن ابو بکر کے سوا کسی کی خلافت و امارت کو پسند نہیں کر سکتے۔“<sup>②</sup>

بفرض محال اگر سیدنا صدیق امارت کے طالب تھے اور لوگوں نے آپ کی بیعت کر لی تھی، تو شیعہ کا یہ قول صریح قسم کی دروغ بیانی ہے کہ لوگوں نے طلب دنیا کی بنای پر آپ کی بیعت کی تھی یہ حقیقت محتاج بیان نہیں کہ سیدنا صدیق نے آن سیدنا علیؑ کے حین حیات اپنا سب مال خرچ کر دیا تھا، اور خلافت کے دوران آپ خالی ہاتھ تھے، مزید برآں آپ کی بیعت کرنے والے دنیا طلبی سے بے نیاز تھے، یہ حقیقت دور و نزدیک سب کو معلوم ہے کہ سیدنا عمر، ابو عبیدہ، اسید بن حفیز اور ان کے نظائر و امثال رضی اللہ عنہم زہد و تقویٰ میں اپنی مثال آپ تھے، مزید برآں رسول اللہ کی وفات کے وقت کوئی بیت المال نہ تھا، جس سے آپ ان کی حرص و آرزو کا سامان بھم پہنچاتے، سیدنا علیؑ کی طرح سیدنا ابو بکر صدیق بھی مال غنیمت کی تقسیم میں مساوات کے قائل تھے، اگر صحابہ سیدنا ابو بکر کی بجائے سیدنا علیؑ کی بیعت کرتے تو وہ بھی انہیں اسی قدر مال دیتے جتنا سیدنا ابو بکر نے عطا کیا تھا، حالانکہ آپ کا قبیلہ بنی تمیم سے افضل تھا۔

مزید برآں آپ کا کنبہ قبیلہ اور چچا زاد بھائی حسب و نسب کے اعتبار سے افضل الصحابة تھے، مثلًا سیدنا عباس، ابوسفیان اور آپ کے دو پھوپھی زاد بھائی سیدنا عثمان و زبیر رضی اللہ عنہم۔ ابوسفیان نے تو اس ضمن میں سیدنا علیؑ سے بات بھی کی تھی اور اپنے حسب و نسب کا تذکرہ بھی کیا تھا، مگر سیدنا علیؑ نے

<sup>①</sup> صحيح بخاری۔ کتاب الحدود۔ باب رجم الجبلی فی الزنا، (حدیث: ۶۸۳۰) مطولاً

<sup>②</sup> صحيح مسلم۔ کتاب فضائل الصحابة۔ باب من فضائل ابی بکر الصدیق رضی اللہ

اپ پے علم و فضل اور دین و مذہب کی بنابران کا یہ مطالبہ مسترد کر دیا، غور کیجئے! سیدنا ابو بکر کی بیعت سے عام لوگوں کو کیا فائدہ پہنچا؟ خصوصاً جب کہ تخریج کے معاملہ میں آپ ساقین اولین اور ایک عامی میں کچھ فرق نہیں سمجھتے تھے، سیدنا صدیق رضی اللہ عنہ فرمایا کرتے تھے۔

”لُوگُ اللَّهِ سَمَّاً اجْرٌ وَثَوَابٌ پَانِيَ کی امید میں مشرف باسلام ہوئے ہیں اور وہ انہیں اجر عطا کرے گا، جہاں تخریج کا تعلق ہے وہ صرف بقاء حیات کا ذریعہ ہے اور بس،“!

### اہل سنت و شیعہ کا باہمی رابطہ:

اہل سنت کا شیعہ سے ربط و تعلق بعینہ اسی طرح ہے جیسے مسلمانوں کا نصاریٰ کے ساتھ، اہل اسلام سیدنا عیسیٰ علیہ السلام کی نبوت پر ایمان رکھتے ہیں، مگر نہ ان کی شان میں نصاریٰ کی طرح غلوکرتے ہیں اور نہ یہود کی طرح ان کی تنقیص شان کرتے ہیں، نصاریٰ غلو سے کام لیتے ہیں اور سیدنا مسیح کو معبود سمجھتے، اور ہمارے نبی کریم ﷺ کے مقابلہ میں افضل قرار دیتے ہیں، مبالغہ آمیزی کی حد یہ ہے کہ نصاریٰ سیدنا مسیح کے حواریوں کو رسولوں سے بھی افضل تصور کرتے ہیں۔

شیعہ کا بھی یہی حال ہے وہ سیدنا علی کی تائید و نصرت کے لیے لڑنے والوں مثلاً اشترا و محمد بن ابی بکر کو سیدنا ابو بکر و عمر اور ساقین اولین صحابہ رضی اللہ عنہمؓ کے مقابلہ میں افضل سمجھتے ہیں، نظر بریں ایک مسلم جب نصرانی سے مناظرہ کرے گا تو وہ صرف حق بات کہے گا مگر نصرانی کو اس کی ہرگز پرواہ نہیں، اس کا بہترین مداوا یہ ہے کہ مسلم کی بجائے ایک یہودی نصرانی کے مقابلہ میں خم ٹھونک کر میدان مناظرہ میں آئے، نصرانی یقیناً یہودی کو وہی جواب دے گا جو وہ مسلم کو دے رہا تھا، مگر وہ جلد ہی لا جواب ہو جائے گا، جب عیسائی کو محمد ﷺ پر ایمان لانے کے لیے کہا جائے گا اور وہ آپ پر نکتہ چینی کرے گا تو یہودی اس سے کہیں بڑھ کر سیدنا عیسیٰ کی توہین کا مرتكب ہو گا، اس لئے کہ رسول اللہ ﷺ کی نبوت کا اثبات کرنے والے دلائل سیدنا عیسیٰ کی نبوت کے دلائل و برائین سے کہیں بڑھ کر ہیں، علاوہ ازیں وہ عیسوی دلائل کی نسبت شکوک و شبہات سے بعید تر ہیں۔

سیدنا ابو بکر و علی کی نسبت ایک سنی و شیعہ کا معاملہ بعینہ اسی نوعیت کا ہے ایک شیعہ اس وقت تک سیدنا علی کے ایمان و عدالت اور دخول جنت کو ثابت نہیں کر سکتا، جب تک سیدنا ابو بکر و عمر کے لیے ان کا اثبات نہ کیا جائے، اگر وہ سیدنا علی کے لیے ان جملہ امور کا اثبات کرے گا، اور سیدنا ابو بکر و عمر کو اس سے مستثنیٰ قرار دے گا تو دلائل و برائین اس کا ساتھ نہیں دیں گے، اسی طرح ایک

عیسائی جب رسول اللہ ﷺ کو نظر انداز کر کے سیدنا مسیح کی نبوت کا اثبات کرے گا تو دلائل اس کی موافقت نہیں کریں گے۔

خوارج سیدنا علیؑ کی تکفیر کرتے اور نواصیب آپؑ کو فاسق قرار دیتے ہیں، جب خوارج و نواصیب شیعہ سے کہیں گے کہ سیدنا علیؑ ظالم اور خلافت کے خواہاں تھے، اسی بنا پر وہ شمشیر بکف اپنے اعداء سے لڑتے تھے، آپؑ نے ہزار ہابے گناہ مسلمانوں کو تلوار کے گھاٹ اتارا اس کا نتیجہ یہ ہوا کہ آپؑ بے بس ہو گئے، رفقاء کا رآ آپؑ کو بے یار و مددگار چھوڑ کر چلے گئے، اور آپؑ کو کافر قرار دے کر یوم انہروان میں آپؑ کے خلاف نبرد آزمائھوئے۔

اگر یہ گفتگو خلاف تہذیب اور بنی پرساد ہے تو سیدنا ابو بکرؓ کی شان میں روافض کی گستاخی اس سے کہیں بڑھ کر ہے، شیعہ سیدنا ابو بکر و عمر رضی اللہ عنہما کے بارے میں جو گل افشا نی کرتے ہیں، اگر وہ درست اور بنی برحق و صواب ہے تو اس کلام کے غلط ہونے کی کوئی وجہ نہیں ہو سکتی جب ابو بکر بن باقلانی سفیر بن کرشاہ روم کے دربار میں قسطنطینیہ پہنچے تو آپؑ کی عظمت و شان کے پیش نظر رومیوں نے محسوس کیا کہ آپؑ بادشاہ کو سجدہ نہیں کریں گے، چنانچہ آپؑ کو ایک چھوٹے سے دروازے سے داخل کیا تاکہ جھک کر داخل ہوں، علامہ باقلانی تاڑ گئے اور دربار میں الٹے پاؤں داخل ہوئے، جب ایک رومی مسلمانوں پر تنقید کرتے ہوئے کہنے لگا، تمہارے پیغمبر کی بیوی کے بارے میں کیا کہا گیا ہے۔“ یہ سیدہ عائشہ رضی اللہ عنہما کے واقعہ افک کی جانب اشارہ تھا۔ باقلانی یہ سن کر بولے۔

”بے شک دوپا کد امن عورتوں پر بہتان لگایا گیا تھا..... اور وہ ہیں سیدنا مریم و عائشہ رضی اللہ عنہما سیدنا مریم دو شیزہ ہی تھیں کہ ان کے بیہاں بچہ تولد ہوا، مگر سیدہ عائشہ خاوند کے باوجود بے اولاد ہیں، نصرانی ہکابکارہ گیا، کچھ جواب بن نہ آیا اور اس پر یہ حقیقت آشکار ہو گئی کہ سیدہ عائشہ کی عفت و پراءعت سیدنا مریم کے مقابلے میں نمایاں تر ہے۔

### شیخین کے اوصاف خصوصی:

یہ ایک مسلمہ حقیقت ہے کہ سیدنا ابو بکر صدیقؓ کی بیعت بلا جبرا اکراہ لوگوں کی مرضی سے عمل میں آئی اور استحکام پذیر ہوئی تھی، آپؓ نے اپنے اقارب میں سے کسی کو کوئی عہدہ تفویض کیا۔ نہ اپنے وارثوں کے لیے کوئی مال باقی چھوڑا، بخلاف ازیں اپنا سب اثاثہ اللہ کی راہ میں لٹا دیا اور فوت ہوتے وقت یہ وصیت کر دی کہ گھر میں جو کچھ ہے، سب بیت المال کی نذر کر دیا جائے، گھر میں ایک

بوسیدہ چادر، ایک لوٹدی اور ایک اونٹ کے سوا کچھ نہ تھا۔

آپ کے بارے میں یہاں تک کہا گیا تھا کہ:

”ابو بکر! اللہ تجھ پر رحم فرمائے تو نے بعد میں آنے والے امراء کو بڑی مشکل میں بٹلا کر دیا۔“<sup>②</sup>

آپ کے عہد خلافت میں کوئی مسلمان قتل نہیں کیا گیا تھا، بلکہ آپ نے مسلمانوں کی معیت میں مرتدین و کفار کے خلاف جنگ لڑی تھی، جب آخری وقت آیا تو سیدنا عمر فاروق رضي الله عنه<sup>③</sup> ایسے نادرہ روزگار تند رست و تو انا اور صاحب امانت و دیانت کو اپنا قائم مقام مقرر کیا، جب سیدنا عمر کے تقریر میں کنبہ پروری، اقربا نوازی اور دنیا طلبی کا کوئی جذبہ کا رفرمانہ تھا، بلکہ مسلمانوں کی نفع رسانی کی خاطر آپ نے یہ اہم کام سرانجام دیا، چنانچہ آپ کی بصیرت و فراست کو سراہا گیا اور آپ کے اس بے پایا احسان کا شکر یہ ادا کیا گیا، سیدنا عمر فاروق رضي الله عنه نے مختلف دیار و امصار فتح کئے، دفتر بنائے، بیت المال کو زر و مال سے بھر دیا اور لوگوں میں عدل و انصاف کو فروغ دیا، بایں ہمہ آپ اسی شاہراہ پر گامزن رہے جس پر قبل از یہ سیدنا ابو بکر چلا کرتے تھے، عیش و شعم کی زندگی سے کنارہ کش رہے، اقربا نوازی سے احتراز کیا تا آنکہ شہادت پا کر اپنے خالق حقیقی سے جا ملے۔

ان مسلمہ حقائق کے علی الرغم اگر ایک شیعہ کہے کہ یہ سب کچھ طلب دنیا اور جاہ طلبی کے جذبے کے

① طبقات ابن سعد (۱۳۶/۳)

② طبقات ابن سعد (۱۳۶/۳)

③ سیدنا علی رضي الله عنه نے سب سے پہلے عمر فاروق، کو ”القوى الامین“ کے لقب سے یاد کیا، سیدنا فاروق زکوٰۃ کے اونٹوں کے ساتھ مصروف تھے، سیدنا علی و عثمان آپ کی مدد کر رہے تھے، سیدنا علی نے جناب فاروق کی طرف اشارہ کر کے سیدنا عثمان کو یہ آیت سنائی: ﴿إِنَّ خَيْرَ مَنِ اسْتَأْجَرَتِ الْقُوَّىُ الْأَمِينُ﴾

سیدنا فاروق کا لقب ”عقبری“ (نادرہ روزگار) رسول اللہ صلی اللہ علیہ وسلم کے خواب سے مانوذ ہے جس کی تفصیلات قبل از یہ بیان کی جا چکی ہیں، تاریخ کی یہ دو عظیم ترین شہادتیں اسلامی بلکہ اس سے بڑھ کر انسانی عدل و انصاف کی زندہ جاوید مثالیں ہیں، اسلامی تاریخ گویا بربان حال یوں کہہ رہی ہے۔

”غینظ و غضب میں گھل گھل کے مر جاؤ، دراصل تم ابو بکر و عمر کے دشمن نہیں ہو بلکہ اس دین اسلام سے عدوات رکھتے ہو جس کے وہ دونوں نمائندہ ہیں، بلکہ یوں کہئے کہ تم اس انسانیت کے دشمن ہو جس کی

جانب منسوب ہونے کے تم مدعا ہو۔“

پیش نظر تھا اور سیدنا ابو بکر و عمر طالب دنیا تھے تو ایک ناصبی بڑی آسانی سے سیدنا علی<sup>①</sup> کے بارے میں کہہ سکتا ہے کہ آپ ریاست و امارت کے خواہاں تھے اور یہی جذبہ جدال و قتال کا محرك ہوا، آپ کبھی کفار کے خلاف صفات آراء نہ ہوئے، اور کبھی ایک شہر بھی فتح نہ کیا۔

اگر شیعہ یہ کہے کہ سیدنا علی طالب رضائے اللہی مجہنڈ مصیب اور دین کے معاملہ میں مداہنت کرنے والے نہ تھے، مگر دوسرے لوگ خطا کار تھے۔

### سیدنا علی رضی اللہ عنہ کے ایمان کا اثبات ایمان صحابہ پر موقوف ہے:

هم اس کے جواب میں کہیں گے کہ اسی طرح سیدنا علی کے پیش رو بھی طلب امارت و ریاست سے پاک تھے واقعہ تحریک میں سیدنا ابو موسیٰ اشعری رضی اللہ عنہ، سیدنا علی رضی اللہ عنہ اور معاویہ رضی اللہ عنہ ہر دو کو معزول کرنے اور شوریٰ<sup>②</sup> سے خلیفہ منتخب کرنے میں سیدنا عمرو بن العاص رضی اللہ عنہ کے ہم نوا تھے، بتائیے، سیدنا ابو موسیٰ کے شبہات کو عبد اللہ بن سبا اور اس کے نظائر و امثال کے شکوک سے کیا نسبت جن کا دعویٰ ہے

**①** جس طرح اس جاہل نصرانی نے قسطنطینیہ میں امام باقلانی کے روبرو سیدہ عائشہ صدیقہ کی شان میں گستاخی کر کے اپنے اہل مذهب کا منہ چڑایا تھا، اسی طرح شیعہ کا یہ فعل مسلم کامل خلیفہ چہارم سیدنا علی رضی اللہ عنہ کے لیے باعث نگ ہے، نوع انسانی میں سے چیدہ و برگزیدہ اصحاب رسول اللہ ﷺ کے متعلق شیعہ کا مسلک مقابلہ و موازنہ پرمنی ہے، سیدنا علی اور ان کی اولاد کا مقام اہل سنت کے نزدیک اس سے کہیں زیادہ بلند ہے کہ ان کو میدان مقابلہ میں کھینچ لائیں، جس طرح انبیاء و رسول کے متعلق ہمارا موقف حسب ارشاد ربانی: ”لَا نُفَرِّقُ بَيْنَ أَحَدٍ مِّنْ رُسُلِهِ“ عدم تفریق پرمنی ہے، اسی طرح صحابہ کرام کے متعلق ہم وہی کچھ کہتے ہیں جو ان کے استاد محترم (سرور رکانات علیہ السلام) نے فرمایا تھا:

”أَصْحَابِيْ كَالنَّجُومِ بِأَيْهِمْ اقْتَدَيْتُمْ إِهْتَدَيْتُمْ“ (جامع بیان العلم لابن عبد البر (۹۱/۲) الاحکام لابن حزم (۸۲/۶) یہ موضوع روایت ہے۔ تفصیل کے لیے

ویکھیے سلسلة الضعيفة للشيخ الالباني، ص: ۵۸)

”میرے اصحاب ستاروں کی مانند ہیں، تم جس کی پیروی کرو گے راہ راست کو پالو گے۔“

**②** قضیہ تحریک سے متعلق صحیح بات یہی ہے، سیدنا ابو موسیٰ اور عمرو بن العاص اس امر میں متعدد اخیال تھے کہ کبار صحابہ کے مشورہ سے خلیفہ منتخب کیا جائے، ہم نے (العواصم من القواسم: ۱۷۲ - ۱۸۱) کے حوالی میں اس کے دلائل پیش کیے ہیں، کتاب ہذا میں اپنے موقع پر ان عظیم حقائق کی نشاندہی کی جائے گی۔

کہ سیدنا علی الہ تھے یا معموم تھے یا نبی تھے۔

یہ دلائل و شواہد اس حقیقت کے آئینہ دار ہیں کہ ایک راضی سیدنا علی کے پیش رو کو صحابہ کے ایمان کی نفی کر کے سیدنا علی کا عدل و ایمان ثابت نہیں کر سکتا، اگر راضی سیدنا علی کے اسلام اور ہجرت و جہاد کے اثبات میں احادیث متواترہ سے استناد کرے گا تو ایسی متواتر روایات سیدنا ابو بکر کے بارے میں بھی موجود ہیں۔

اگر شیعہ کہے کہ صحابہ اندر ورنی طور پر منافق اور دین اسلام کے معاندو مخالف تھے تو ایک خارجی بڑی آسانی سے سیدنا علی کے بارے میں کہہ سکتا ہے، کہ آپ اپنے چچا زاد بھائی پر حسد کرتے تھے اور اس طرح اپنے کنبہ و قبیلہ میں عداوت کے مرتكب ہوتے تھے علاوہ ازیں آپ دین میں فساد پا کرنے کے خواہاں تھے، جب مسند خلافت پر ممکن ہوئے تو خون ریزی کا بازار گرم کیا اور تقبیہ و نفاق کی راہ پر گامزن ہوئے، باطنیہ فرقہ میں سے سیدنا علی کی پیروی کرنے والے آپ کی جانب وہ باتیں منسوب کرتے ہیں جن سے سیدنا علی کا دامن سیدنا ابو بکر و عمر کی طرح پاک ہے۔

علی ہذا القیاس شیعہ جس آیت کو بھی سیدنا علی سے مختص تصور کرتے ہوں بڑی آسانی سے اس آیت کو ابو بکر و عمر کے ساتھ مخصوص قرار دیا جا سکتا ہے، بہر کیف دعوی کرنا کچھ بھی مشکل نہیں، فریقین کے لیے اس کا دروازہ ہر وقت کھلا ہے، اگر شیعہ اقوال و آثار سے سیدنا علی کے فضائل و مناقب ثابت کریں تو سیدنا ابو بکر و عمر رضی اللہ عنہما کی شان میں وارد شدہ آثار اکثر واضح ہیں، یہ اسی طرح ہے جیسے کوئی کہے کہ سیدنا عبد اللہ بن عباس فقیہ تھے، مگر سیدنا علی فقیہ نہ تھے، یا سیدنا عمر فقهیات کے عالم تھے اور عبد اللہ بن مسعود فقہ سے نا بلد تھے، یہ ظلم و جہل کی راہ ہے اور شیعہ اسی راہ کے سالک ہیں۔

جہاں تک عمر بن سعد کی پیش کردہ مثال کا تعلق ہے کہ عبد اللہ بن زیاد نے اسے سیدنا حسین رضی اللہ عنہ سے لڑنے یا اپنے منصب سے الگ ہو جانے کا اختیار دیا تھا، قیاس کی بدترین قسم ہے، اس لیے کہ عمر بن سعد جاہ طلبی اور محترمات کا مرتكب ہونے میں مشہور و معروف تھا، اس کی مثال پیش کرنے سے یہ کیسے لازم آیا کہ (نوع ذالک) سبقین الاولین صحابہ بھی اسی کی مانند تھے۔

عمر بن سعد کے والد سیدنا سعد بن ابی وقار رضی اللہ عنہ بہت بڑے فتح تھے تاہم امارت و ریاست سے آپ کو کوئی لچکی نہ تھی، جب مسلمانوں میں فتنہ پردازی کا آغاز ہوا تو آپ اپنے محل میں گوشہ نشین ہو گئے جو عقیق نامی جگہ میں واقع تھا۔

آپ کا بیٹا عمر بن سعد خدمت میں حاضر ہوا اور کہنے لگا: ”لوگ سلطنت و حکومت کے بارے میں لڑ جھکڑ رہے ہیں اور آپ یہاں بیٹھے ہیں۔“

سیدنا سعد بولے: ”اپنی راہ لیجئے! میں نے سرور کائنات ﷺ سے سنایا ہے:

((إِنَّ اللَّهَ يُحِبُّ الْعَبْدَ التَّقِيَّ الْخَفِيَّ الْغَنِيَّ)) ①

”اللَّهُ تَعَالَى مُتَقِّيٌّ مَنْا مَمْنَاهُ اور بَنِي اَذْمَى کو پسند کرتے ہیں۔“

اہل شوری میں سے صرف سیدنا علی اور سعد رضی اللہ عنہما باقی رہ گئے تھے، سیدنا سعد نے سرز میں عراق کو زیر نگیں کر کے کسری کے لشکر کو نیچا دکھایا تھا، آپ عشرہ مبشرہ میں سے ایک تھے، اور سب سے آخر میں فوت ہوئے، جب سیدنا سعد کو ان کے بیٹے عمر بن سعد کا مشابہ قرار نہیں دے سکتے تو سیدنا ابو بکر و عمر اور عثمان رضی اللہ عنہم اس کی مثل کیوں کر ہوئے۔

مقام حیرت ہے کہ شیعہ کے نزدیک سیدنا ابو بکر رضی اللہ عنہ اپنے بیٹے محمد بن ابی بکر کے ہم پلہ نہ تھے، بلکہ محمد بن ابی بکر کا مرتبہ ان سے بلند تر تھا، اس کی وجہ صرف یہ ہے کہ محمد بن ابی بکر نے سیدنا عثمان رضی اللہ عنہ کو ایذا پہنچائی تھی اور سیدنا علی کا تربیت ② یافتہ ہونے کی بنا پر وہ آپ کے خاص اعوان و انصار میں شمار ہوتا تھا۔

مگر شیعہ محمد کے والد سیدنا ابو بکر کو برا بھلا کہنے اور لعنت تک بھجنے سے نہیں شرما تے۔ ③

① صحيح مسلم۔ کتاب الزهد۔ باب الدنيا سجن للمؤمن۔ (حدیث: ۲۹۶۵)

② سیدنا علی نے صدیق اعظم کی وفات کے بعد ان کی بیوی کے ساتھ نکاح کر لیا تھا، محمد بن ابی بکر اسی بیوی کے لطف سے تھا، بنابریں محمد بن ابی بکر سیدنا علی کا ”ربیب“ تھا۔

③ ہم قبل ازیں شیعہ کی معتبر کتب کے حوالہ سے تحریر کر چکے ہیں کہ وہ سیدنا ابو بکر کو ”الجبت“ (جادوگر، شیطان) اور سیدنا فاروق کو ”الطاغوۃ“ (باغی، سرکش) کے لقب سے نوازتے ہیں، جب تاریخ انسانیت میں عدل و انصاف کے ایک مثالی کردار فاروق اعظم کو..... جن کی بدولت اسلام کا نام روشن ہوا تھا..... طاغوت کہا جاتا ہے تو باقی لوگوں کی کیا حالت ہوگی، دراصل یہ لوگ ابو بکر و عمر کی توہین کا ارتکاب نہیں کرتے بلکہ اس اسلام کی مذمت بیان کرتے ہیں، جو ان دونوں حضرات کے طفیل اکناف ارضی میں پھیلا، یہی وجہ ہے کہ شیعہ نے ایک ایسا دین گھڑ لیا ہچکس سے ابو بکر و عمر عثمان و علی، حسن و حسین رضی اللہ عنہم اور ان کے خلاف آشنا ہی نہ تھے، اس حقیقت کے اثبات کے لیے دیکھئے کتاب ”مختصر

اگر نواصِ عمر بن سعد کے ساتھ یہی سلوک کریں یعنی قتل حسین کی بنا پر اس کی مدد و ستابش کریں اس لیے کہ وہ حامیان عثمان رضی اللہ عنہ میں سے تھا اور ان کا قصاص لینا چاہتا تھا، اس کی دو ش بدوش وہ عمر بن سعد کے والد سعد بن ابی وقار کو اس لیے برا بھلا کہیں کہ وہ عملی طور پر قصاص عثمان کا مطالبہ کرنے والوں یعنی سیدنا معاویہ اور ان کے رفقاء کے ساتھ شریک جنگ نہ ہو سکے، تو ان کے اس فعل اور شیعہ کے فعل میں کچھ فرق نہ ہو گا، بلکہ شیعہ کا فعل نواصِ کے فعل سے شنیع تر ہو گا۔

اس کی وجہ یہ ہے کہ سیدنا ابو بکر کا مرتبہ سعد بن ابی وقار سے بلند تر تھا، اس کے پہلو بہ پہلو سیدنا عثمان، سیدنا حسین سے بھی قتل کیے جانے کا کم استحقاق رکھتے تھے، تاہم دونوں کے مظلوم اور شہید ہونے میں کوئی شبہ نہیں، یہی وجہ ہے کہ قتل عثمان کی بنا پر امت اسلامیہ جس فتنہ سے دوچار ہوئی وہ قتل حسین کی نسبت عظیم تر تھا، سیدنا عثمان سابقین اولین صحابہ میں سے تھے، آپ خلیفہ مظلوم تھے، بلا وجہ آپ سے معزول ہونے کے لیے کہا گیا تھا، جس کے آپ تیار نہ تھے، آپ نے مدافعت کے لیے جنگ بھی نہ کی اور شہادت سے مشرف ہوئے۔ ①

سیدنا حسین رضی اللہ عنہ امیر و خلیفہ نہ تھے، البتہ خلافت کے طلب گار تھے، جب یہ بات مشکل نظر آئی اور آپ سے کہا گیا کہ آپ ایک قیدی کی حیثیت میں بیزید کے رو برو پیش ہوں گے تو آپ نے یہ گوارا نہ کیا اور دشمن کے خلاف صرف آرا ہوئے، یہاں تک کہ بحالت مظلومی شہادت سے بہرہ ور ہوئے۔ ②

یہ واقعات اس حقیقت کی آئینہ داری کرتے ہیں کہ سیدنا عثمان، سیدنا حسین کی نسبت مظلوم تر تھے اور آپ کا صبر و حلم بھی مقابلۃ اتم و اکمل تھا، تاہم دونوں کا مظلوم اور شہید ہونا کسی شبہ سے بالآخر ہے، اگر کوئی شخص یوں کہے کہ سیدنا علی و حسین رضی اللہ عنہما حکومت و امارت کے اسی طرح ناحق کے طلب گار تھے جیسے اسماعیلیہ میں سے الحاکم وغیرہ اور دیگر سلاطین بنی عبید ③ تو ایسا شخص بلا شک و شبہ دروغ گو

① شہادت عثمان کے لیے دیکھئے، (كتاب العواصم من القواسم مع التعليقات: ٥٢ تا ٤٧)

② شہادت حسین کے لیے دیکھئے مقالہ محب الدین الخطیب جس کا عنوان ہے: "مَنْ هُمْ قَتَّلُ الْحُسَيْنِ" (سیدنا حسین کے قاتل کون تھے؟) مجلہ الفتح شمارہ: ٨٥، محرم ١٣٦٧ھ

③ بنی عبید کے مذہب اور ان کی تاریخ نشووار تقاضے کے لیے دیکھئے ہمارا مقالہ مجلہ الازہر (م ۲۵/۵) جمادی

الاول ١٣٦٣ھ: ٦٣١، ٦١٢) مقالہ کا عنوان ہے: "مَنْ هُمْ الْعَبَيْدِيُّونَ"

اور مفتری ہوگا، اس لئے کہ سیدنا علی و حسین ہمارے نزدیک اعلیٰ درجے کے مومن تھے، جب کہ اسماعیلیہ ان کے مقابلہ میں منافق اور ملحد تھے۔

علی ہذا القیاس جو لوگ سیدنا علی و حسین کو ان جھوٹے طلب گاران خلافت کی مثل قرار دیتے ہیں جو بُنی طالب میں پیدا ہوئے یا وقتاً فوتاً سرز میں حجاز اور دیگر بلاد و امصار میں سراٹھا کرنا حق لوگوں کی جانیں تلف کرتے اور مال چھینتے رہے، تو کیا ایسے لوگ ظالم و کاذب نہ ہوں گے؟ یقیناً وہ جھوٹے ہوں گے، نظر بریں جو شخص سیدنا ابو بکر و عمر کو عمر بن سعد کا مماثل قرار دیتا ہے، اس کا ظلم و کذب سابق الذکر سے بڑھ چڑھ کر ہے۔

عمر بن سعد اگر چہ نیکی کے تصور سے کسوں دور تھا، تاہم اس نے اپنے عظیم گناہ کا اعتراف کر لیا تھا، الہذا وہ مشہور کذاب مختار ثقیفی سے بہتر ہی تھا، جس کا دعویٰ تھا کہ جبریل میرے پاس وحی لے کر آتا ہے، مختار کا کہنا تھا کہ وہ سیدنا حسین کے قصاص کا طالب ہے، چنانچہ وہ آپ کے قاتلوں کی تلاش میں سرگردان رہا کرتا تھا، اس سے یہ حقیقت اجاگر ہوتی ہے، کہ یہ شیعہ (مختار ثقیفی) عمر بن سعد اور حجاج دونوں سے بدتر تھا، اور اس کی وجہ سے کی اللہ و رسول پر کذب بیانی تھی۔

صحیح مسلم میں سرور کائنات ﷺ سے منقول ہے کہ آپ نے فرمایا:

”قبیلہ ثقیف میں ایک کذاب اور ایک سفاک (ناحق خون بہانے والا) ہوگا۔“ ①

آپ کے ارشاد گرامی کے مطابق ثقیف کا کذاب مختار بن ابی عبید تھا اور سفاک حجاج بن یوسف ثقیفی۔

### روافض نواصیب کی نسبت بدتر ہیں:

یہ حقیقت اظہر من الشّمْس ہے کہ عمر بن سعد جو سیدنا حسین کو شہید کرنے والی فوج کا سپہ سالار تھا، ظالم اور طالب دنیا ہونے کے باوصف سیدنا حسین کے حامی اور ان کے قاتلوں کے قاتل مختار بن ابی عبید سے زیادہ گناہ گارنے تھا، بلکہ عمر بن سعد کے مقابلہ میں مختار گناہ گار اور کاذب تر تھا، اس سے واضح ہوتا ہے کہ شیعہ مختار، عمر بن سعد ناصیبی سے بدتر تھا، اسی طرح حجاج بن یوسف بھی مقابلہ مختار سے بہتر تھا، حجاج کا جرم یہ تھا کہ وہ ناحق خوزریزی کا ارتکاب کیا کرتا تھا، اس کے مقابلہ میں مختار وحی کا دعوے دار تھا اور کہا کرتا تھا کہ مجھ پر جبریل امین نازل ہوتا ہے، ظاہر ہے کہ نزول وحی کا دعویٰ قتل نفوس

سے عظیم تر ہے، یہ کفر ہے اور اگر مختار اس سے تائب نہیں ہوا تھا، تو وہ یقیناً مرتد تھا، فتنہ پردازی یوں بھی قتل سے عظیم تر جرم ہے۔

یہ سلسلہ یہاں ہی ختم نہیں ہوتا بلکہ یہ ایک وسیع باب ہے جائز یا ناجائز شیعہ جس کی بھی خدمت کرتے ہیں ان میں اس سے بھی بدتر آدمی موجود ہوتے ہیں، اسی طرح شیعہ جس کی مدح و ثنا کرتے ہیں ان کے حریف خوارج میں اس سے بہتر آدمی پائے جاتے ہیں، اس سے یہ حقیقت کھل کر سامنے آتی ہے کہ روافض اپنے حریف نواصب سے بدتر ہوتے ہیں، نیز یہ کہ شیعہ جن کو کافروں فاسق قرار دیتے ہیں، وہ ان لوگوں کی نسبت افضل ہیں جو نواصب کے نزدیک کافروں فاسق ہیں۔

اہل سنت کا معاملہ اس سے یکسر مختلف ہے، وہ جملہ اہل ایمان سے الفت و محبت کا سلوک کرتے ہیں اور گفتگو میں عدل و انصاف کے تقاضوں کو ملحوظ رکھتے ہیں، وہ جہالت زده اور اہل اہواء میں سے نہیں اور روافض و نواصب دونوں سے بیزار ہیں، ان کے افکار و معتقدات کا خلاصہ حسب ذیل ہے۔

۱۔ اہل سنت سابقین اولین صحابہ سے محبت رکھتے ہیں۔

۲۔ وہ صحابہ کے مناقب و فضائل کے قدردان ہیں۔

۳۔ اہل سنت اہل بیت کے جائز حقوق کی نگہداشت کرتے ہیں۔

۴۔ اہل سنت مختار ثقیٰ اور حجاج جیسے ظالم و سفاک کے رویہ کو لپسند نہیں کرتے۔

۵۔ سیدنا ابو بکر و عمر افضل الصحابہ ہیں، سیدنا عثمان و علی یا کوئی اور صحابی اس فضیلت میں ان کا سہیم و شریک نہیں ہو سکتا۔

قرن اول میں یہ عقائد و افکار متفق علیہ تھے، شاذ و نادر کسی کو اختلاف ہو تو اور بات ہے، اس کی حدیہ ہے کہ قرن اول کے شیعہ اور سیدنا علی کے رفقاء و احباب سیدنا صدیق اور فاروق عظم رضی اللہ عنہما کی عظمت و فضیلت میں کسی شک و شبہ میں مبتلا نہ تھے، سیدنا علی سے بتواتر یہ روایت ثابت ہے کہ آپ فرمایا کرتے تھے:

”خَيْرٌ هَذِهِ الْأُمَّةٍ بَعْدَ نَبِيِّهَا أَبُوبَكْرٌ وَعُمَرٌ“ ①

”نبی ﷺ کے بعد ابو بکر و عمر اس امت میں سب سے افضل ہیں۔“

① سنن ابن ماجہ۔ المقدمة۔ باب فضل عمر بن الخطاب رضی الله عنه (حدیث: ۱۰۶)، مسنند

تاہم شیعان علی میں سے ایک جماعت سیدنا علی کو سیدنا عثمان سے افضل قرار دیتی تھی، مگر یہ اتنا اہم مسئلہ نہیں، یہی وجہ ہے کہ انہہ اہل سنت سیدنا ابو بکر و عمر کی افضیلت میں یک زبان تھے، امام ابو حنفیہ، شافعی، مالک، احمد بن حنبل، سفیان ثوری، او زاعی، لیث بن سعد اور دیگر متقد مین و متاخرین محدثین، مفسرین، اہل فقہ و اہل زہد سب یہی عقیدہ رکھتے تھے، البتہ سیدنا عثمان و علی کی افضیلت میں اہل مدینہ کی ایک جماعت توقف کرتی تھی، امام مالک سے بھی ایک روایت یہی منقول ہے اہل کوفہ کی ایک جماعت سیدنا علی کو افضل قرار دیتی تھی، ایک روایت کے مطابق سیدنا سفیان ثوری بھی اسی کے قال تھے، بعد ازاں سیدنا ایوب سختیانی سے مل کر اس مسلک سے رجوع کر لیا تھا سیدنا سفیان ثوری بعد ازاں فرمایا کرتے تھے۔

”جس نے سیدنا علی کو سیدنا عثمان سے افضل قرار دیا اس نے مهاجرین و انصار پر عیب لگایا۔“  
اہل سنت کے سب امام سیدنا عثمان کو افضل قرار دیتے ہیں، جمہور محدثین کا نظریہ یہی ہے نص اجماع اور قیاس بھی اس کے موئید ہیں، بعض متقد مین سے جو منقول ہے کہ وہ سیدنا جعفر اور طلحہ رضی اللہ عنہ کو افضل قرار دیتے ہیں اس کا یہ مطلب نہیں کہ وہ ہر لحاظ سے افضل تھے بلکہ بعض خصوصیات کے اعتبار سے ان کو جزوی فضیلت حاصل تھی، سیدنا علی کو افضل قرار دینے کا مطلب بھی یہی ہے کہ آپ بعض خصوصیات کی بنا پر جزوی فضیلت کے حامل تھے۔

شیعہ مصنف کا یہ قول کہ: ”بعض صحابہ پر حق مشتبہ رہا اور طلب دنیا کے نقطہ خیال سے بیعت کر لی تھی۔“

شیخ الاسلام اس کی تردید میں فرماتے ہیں۔

اس مفتری نے صحابہ کو تین اقسام میں منقسم کر دیا ہے:

۱۔ اکثر صحابہ دنیا کے طلب گارتے۔

۲۔ کوتاہ بین تھے اور دوراندیشی سے محروم تھے۔

۳۔ صحابہ کی تیسری قسم عاجز اور بے بس تھی۔

صحابہ کے اقسام ثلاثة میں منقسم ہونے کی وجہ بقول شیعہ مصنف یہ ہے کہ ثغر کے محکات و اسباب مندرجہ ذیل ہوا کرتے ہیں۔

۱۔ قصد و نیت کی خرابی۔

۲۔ جہالت، جہالت کے دو اسباب ہیں: ۱۔ کوتاہ بینی، ۲۔ عجز و قصور

شیعہ مصنف رقم طراز ہے کہ صحابہ نے سیدنا ابو بکر کی بیعت کرتے وقت کوتاہ بینی سے کام لیا تھا، مگر وہ غور و فکر سے کام لیتے تو حق و صداقت کو پہچان لیتے، صحابہ کی یہ کوتاہی قابل گرفت ہے کہ انہوں نے لازمی غور و فکر سے احتراز کیا، بعض صحابہ نے غور و فکر سے قطع نظر اکثریت کی تقلید پر اتفاق کیا تھا، اس سے شیعہ مصنف کا مقصد سیدنا ابو بکر کی بیعت کے اسباب کی جانب اشارہ کرنا ہے۔

اس کے جواب میں شیعہ سے کہا جائے گا کہ یہ صریح قسم کی دروغ گوئی ہے جس میں کوئی اشکال نہیں اور ہر شخص بڑی آسانی سے جھوٹ بول سکتا ہے، رواض کی قوم حیرانی و سرگردانی کا شکار رہتی ہے، چنانچہ اس افتراہ پرداز سے اگر اس کی دلیل طلب کی جائے تو وہ کوئی دلیل پیش نہ کر سکے، حالانکہ اللہ تعالیٰ نے بلا دلیل کوئی بات کہنے کو حرام قرار دیا ہے، خصوصاً جب کہ حق بیان کردہ بات کے خلاف ہو، اگر ہم صحابہ کے حالات سے نا بلد ہوتے تو بھی بلا ثبوت ان کو بد ارادہ اور جاہل قرار دینا روانہ تھا، قرآن کریم میں ارشاد ہوتا ہے:

﴿ وَلَا تَقْفُ مَا لَيْسَ لَكَ بِهِ عِلْمٌ ﴾ (الاسراء: ۳۶)

”جس بات کا تجھے علم نہیں وہ بیان نہ کر۔“

دوسری جگہ ارشاد فرمایا:

﴿ هَآ أَنْتُمْ هَوْلَاءِ حَاجِجُتُمْ فِيمَا لَكُمْ بِهِ عِلْمٌ فَلِمَ تُحَاجُونَ

فِيمَا لَيْسَ لَكُمْ بِهِ عِلْمٌ ﴾ (آل عمران: ۳۶)

”تم وہ لوگ ہو جنہوں نے ایسی باتوں میں تکرار کی جن کا تمہیں علم تھا، تو پھر ایسی

باتوں میں کیوں جھگڑتے ہو جن کا تمہیں علم ہی نہیں۔“

جب ہمیں معلوم ہے کہ حضرات صحابہ رضی اللہ عنہم علم و عقل اور دین و مذہب کے اعتبار سے امت محمدی کے کامل ترین افراد تھے تو پھر اس کے برعکس خیالات کا اظہار کرنا کیوں کر روا ہو گا۔

سیدنا عبد اللہ بن مسعود رضی اللہ عنہ فرماتے ہیں:

”اللہ کریم نے بندوں کے دلوں کو دیکھا تو سرور کائنات کے دل کو سب سے افضل پایا چنانچہ اسے اپنے لیے مخصوص کر لیا، پھر بندوں کے دلوں کو دیکھا تو حضور کے صحابہ کے دلوں کو سب سے افضل پایا اور انہیں اپنے نبی کے وزیر بنادیا، جو اس کے دین کی خاطر لڑتے ہیں، جس چیز کو مسلمان اچھا

سمجھیں وہ اللہ کے نزدیک بھی اچھی ہے اور جسے وہ برا سمجھیں وہ اللہ کے نزدیک بھی بری ہے، رسول اللہ ﷺ کے صحابہ نے سیدنا ابو بکر رضی اللہ عنہ کو اپنی صواب دید سے خلیفہ بنایا تھا۔<sup>۱</sup>

سیدنا عبد اللہ بن مسعود مزید فرماتے ہیں:

جو کسی کی پیروی کرنا چاہتا ہوتا وہ اس شخص کے نقش قدم پر چلے جو فوت ہو چکا ہوا س لیے کہ زندہ شخص کے مبتلائے فتنہ ہونے کا خطرہ دامن گیر رہتا ہے، اللہ کی قسم! رسول اللہ ﷺ کے اصحاب اس امت میں سب سے افضل، نیک دل، عمیق العلم اور تکلف و تضع سے پاک تھے، اللہ تعالیٰ نے ان کو اپنے نبی کی صحبت و رفاقت اور دین اسلام کی نشر و اشاعت کے لیے منتخب کیا تھا، لہذا ان کی فضیلت کا اعتزاف کیجئے، ان کے نقش قدم پر چلنے، دین و مذہب اور اخلاق و عادات میں ان کی پیروی کیجئے، کیونکہ وہ صراط مستقیم پر گامزن تھے۔<sup>۲</sup>

یہ روایت ابن بطيہ نے قادہ سے نقل کی ہے اور دیگر محدثین کے یہاں یہ روایت زر بن حمیش سے مرودی ہے۔

سیدنا عبد اللہ بن مسعود رضی اللہ عنہ کا مذکورہ بالا ارشاد اس جاہل مصنف کے ان دعاوی کے عین برخلاف ہے کہ حضرات صحابہ طالب دنیا، جاہل اور حق کی تلاش سے قاصر تھے، اس سے ثابت ہوا کہ صحابہ کامل العلم اور نیک دل تھے، اور ان کا زمانہ سب زمانوں سے بہتر تھا، شیعہ مصنف کا یہ بیان اس کی جہالت و تشویج کی غمازی کرتا ہے، ہم اسے محفوظ و مصون رہنے کے لیے بارگاہ ایزدی میں دست بدعا ہیں، اس لیے کہ تشویج بدترین فرقوں مثلاً، نصیریہ، اسماعیلیہ، ملحدہ، اہل الجیل اور قرامطہ کا ملجا و مامن ہے ظاہر ہے کہ یہ فرقے علم سے کوئی واسطہ نہیں رکھتے۔

علامہ ابن القاسم فرماتے ہیں، امام مالک رحمۃ اللہ علیہ سے سیدنا ابو بکر و عمر کے بارے میں دریافت

<sup>1</sup> مستدرک حاکم (۳/۷۸-۷۹)، مسنند احمد (۱/۳۷۹)

<sup>2</sup> مشکاة المصایح۔ باب الاعتصام بالكتاب والسنۃ (حدیث: ۱۹۳)، جامع بیان العلم لابن عبد البر (۲/۹۷) الہروی (ق: ۱/۸۶)

<sup>3</sup> امام عبد الرحمن بن قاسم المتوفی (۱۳۲-۱۹۱) مقام الفسطاط کے مشہور علماء میں سے تھے، یہ امام مالک بن انس المتوفی (۹۳-۱۸۱) کے تلامذہ میں سے تھے اور ان کے علم و فضل کے مبلغ و ناشر تھے، اسد بن الغرات المتوفی (۲۱۳-۱۳۲) نے ابن القاسم سے المدونہ کی تعلیم حاصل کی اور اس میں یہ کتاب لے کر قیروان

کیا گیا تو آپ نے فرمایا:

”جن اکابر سے میں نے ہدایت پائی ہے، ان میں سے کوئی بھی ابو بکر و عمر کی افضیلت میں شک نہیں رکھتا تھا۔“

شیعہ مصنف کا قول ہے کہ: ”سیدنا علی نے مستحق ہونے کی بنابر خلافت کا مطالبہ کیا تھا اور بہت کم لوگوں نے آپ کی بیعت کی تھی۔“

بلاشک و شبہ شیعہ کا یہ قول باطل ہے، اہل سنت اور شیعہ اس امر میں متحداً الخیال ہیں کہ سیدنا علی نے سیدنا عثمان کی شہادت کے بعد اپنی بیعت کی دعوت دی تھی، اور اس وقت لوگوں نے اپنی حسب مرضی آپ کی بیعت میں حصہ لیا تھا۔

شیعہ مصنف رقم طراز ہے:

### شیعہ کے افکار و معتقدات:

ہمارا مذہب اس لیے واجب الاتباع ہے، کہ یہ جملہ مذاہب کی نسبت احق و اصدق اور باطل کی آمیزش سے خالص تر ہے، یہ مذہب اللہ و رسول اور اولیاء کی تنزیہ و تقدیم میں جملہ مذاہب سے آگے ہے، ہمارا زاویہ نگاہ یہ ہے کہ اللہ تعالیٰ مخصوص بالقدامت ہے، وہ جسم نہیں وہ مکان کے دائرة میں محدود نہیں، کیونکہ اس سے اللہ تعالیٰ کا حادث ہونا لازم آتا ہے، آگے چل کر لکھتا ہے، اللہ تعالیٰ حواس سے دیکھا نہیں جاسکتا، وہ کسی جہت میں محدود نہیں اس کے اوامر و نواہی حادث ہیں اس لیے کہ معدوم سے امر و نہی کا صدور ممکن نہیں، ائمہ دین انبیاء کی طرح صغائر و کبائر سے پاک ہیں، انہوں نے اپنے جدا مجدد سرور کائنات ﷺ سے براہ راست احکام اخذ کیے اور قیاس و استحسان اور رائے کی جانب مطلقاً توجہ نہ کی۔“

اس کے جواب میں کہا جائے گا کہ ذکر کردہ مسائل کا مسئلہ امامت سے کوئی تعلق نہیں، بلکہ محض امامیہ ان کو تسلیم بھی نہیں کرتے، اس لیے کہ یہ طریق سراسر عقلی ہے، اور امام کا تقریر سمعی دلائل کا محتاج ہے، مزید برآں ان میں جو مسائل حق ہیں اہل سنت ان کو تسلیم کرتے ہیں اور جو باطل ہیں وہ بہر کیف مردود ہیں، یہ قواعد و عقائد دراصل جھمیہ و معزلہ سے ماخوذ ہیں، ان کا حاصل یہ ہے کہ ذات باری

پہنچے، ابن القاسم سے متعلق دیکھئے ہمارا مقالہ ”مع الرعیل الاول“ مجلہ الازہر، م: ۲۵ ج ۹ ص ۹۶، ۹۷، ۹۹، ۹۹۷، ۹۹۸

صفت علم قدرت اور حیات سے عاری ہے، وہ بولتا ہے نہ راضی ہوتا ہے، وہ ناراصل ہوتا ہے نہ محبت کرتا اور نہ ہی عداوت رکھتا ہے۔

جہاں تک اہل سنت کے افکار و آراء کا تعلق ہے وہ اللہ کے لیے ان صفات کا اثبات کرتے ہیں جو اس نے خود اپنے لیے ثابت کی ہیں، اور ان صفات کی نفی کرتے ہیں جو صفات مخلوق سے مشابہ و مماثل ہیں، اہل سنت اثبات بلا تشیہ اور تنزیہ بلا تعطیل کا عقیدہ رکھتے ہیں، قرآن کریم میں فرمایا:

﴿لَيْسَ كَمِثْلِهِ شَيْءٌ﴾ (الشوری: ٤٢/١١)  
”اس کی مثل کوئی چیز نہیں۔“

یہ آیت مشبہ یعنی ان لوگوں کے نظریات کی تردید کرتی ہے جو صفات باری کو مخلوق کی صفات کی مانند قرار دیتے ہیں، قرآن کریم میں فرمایا: ”هُوَ السَّمِيعُ الْبَصِيرُ“ یہ آیت مُعَطَّله یعنی اس فرقہ کی تردید کرتی ہے جو اللہ تعالیٰ کو صفات سے عاری قرار دیتے ہیں۔

### صفات خالق و مخلوق میں فرق و امتیاز:

یہ مسلمہ حقیقت ہے کہ ذات باری تعالیٰ اپنی خصوصیات میں بندے کی مشارکت سے پاک ہے، اگرچہ وجود، علم اور قدرت کی صفات عبد اور معبود دونوں میں پائی جاتی ہیں اور وہ دونوں اس کے ساتھ موصوف ہیں، مگر یہ مشترک صفات ذہن انسانی میں ایک کلی کی حیثیت رکھتی ہیں جن کا خارج میں کوئی وجود نہیں اور ان میں سے صفات موجودات عالم میں پائی جاتی ہیں وہ جدا گانہ نوعیت کی ہیں اور ان میں سرے سے کوئی اشتراک موجود نہیں اس مقام پر بہت سے لوگوں نے ٹھوکر کھائی اور یہ سمجھ لیا ہے کہ ان صفات کے متحدفی الاسم ہونے کا مطلب یہ ہے کہ صفت ”وجود“ جو باری تعالیٰ میں پائی جاتی ہے، وہی بندے میں ہے ان کی رائے میں وجود کا لفظ مشترک لفظی ہے۔

دراصل یہ صفات قابل تقسیم ہیں اور سب ایک ہی قسم کی نہیں، مثلاً کہا جاتا ہے، کہ وجود کی چار فتمیں ہیں:

- ۱۔ واجب الوجود
- ۲۔ ممکن الوجود
- ۳۔ قدیم
- ۴۔ حادث

بعض الفاظ مشترک المعنی ہوتے ہیں، مثلاً ”مشتری“، ایک ستارہ کا نام بھی ہے، اور خریدار کو بھی مشتری کہتے ہیں، بعض لوگوں کا زاویہ زگاہ یہ ہے کہ اگر مشترک المعنی لفظ کو کلی مشکل قرار دیا جائے۔ جس کے افراد یکساں نوعیت کے نہیں ہوتے بلکہ ان میں تفاوت پایا جاتا ہے۔ تو اس سے جملہ شہرات کا فور ہو جاتے ہیں، اس لیے کہ واجب الوجود میں جو وجود پایا جاتا ہے، وہ ممکن الوجود کی نسبت اعلیٰ واولیٰ ہے۔

مگر یہ ہرگز درست نہیں اس لئے کہ مشترک کلی کے ایک فرد میں اگر معنی کی زیادتی ہوگی تو اس سے اس کے مشترک ہونے کی نفی نہیں ہوتی، وہ لفظ پھر بھی مشترک ہی رہے گا، اس لئے کہ وہ دونوں پر یکساں طور سے بولا جاتا ہے۔

ایک گروہ کا نقطہ نظر یہ ہے کہ جن کے نزدیک کلی متواطی ہے۔ جس کے جملہ افراد یکساں ہوتے ہیں۔ اس رائے میں خالق کا وجود اس کی حقیقت سے زائد ہے، جو شخص یہ کہتا ہے کہ اس کی حقیقت اور وجود میں کوئی فرق و امتیاز نہیں پایا جاتا وہ وجود کو مشترک لفظی قرار دیتا ہے۔

خلاصہ کلام! اس ضمن میں غلطی کی اصل وجہ لوگوں کا یہ وہم ہے کہ ان اسماء عامہ (مثلاً وجود، علم اور قدرت وغیرہ) کا مسمی ایک کلی ہے اور یہ ایک چیز میں بھی وہی ہے جو دوسری میں، حالانکہ یہ درست نہیں اس لئے کہ جو چیز خارج میں موجود نہ ہو وہ ایک عام کلی کی حیثیت سے پائی نہیں جاتی، بلکہ وہ ہمیشہ معین و مخصوص ہوگی، ان اسماء سے جب اللہ تعالیٰ کو موسوم کیا جائے گا تو ان کا مسمی مختص ہوگا اور جب بندے کو ان سے موسوم کیا جائے گا تو بندہ ان سے مخصوص ہوگا، جب یہ کہا جائے کہ عبد و معبد صفت وجود میں مشترک ہیں تو ماہیت و حقیقت کے اعتبار سے ان کا ایک دوسرے سے متمیز ہونا ضروری ہے۔

بعض لوگوں کے نزدیک یہ اشتراک صرف وجود ذاتی میں پایا جاتا ہے، ماہیت و حقیقت اور ذات و نفس کے مسمی میں سرے سے کوئی اشتراک موجود ہی نہیں، اس غلطی کا نشاومصدر یہ ہے کہ وجود کو علی الاطلاق اخذ کیا گیا ہے اور حقیقت کو مخصوص قرار دیا گیا حالانکہ وجود اور حقیقت دونوں کو مطلقاً بھی اخذ کیا جاسکتا ہے، اور ان کو مخصوص بھی کر سکتے ہیں، اندر یہ صورت وجود مطلق حقیقت مطلقہ کے مساوی ہوگا اور وجود مخصوص حقیقت مختصہ کے برابر، گویا وجود مطلق حقیقت مطلقہ سے ہم آہنگ ہوگا اور وجود مخصوص حقیقت مختصہ کے مطابق و متوافق دونوں کا مسمی ایک ہوگا، مگر تسمیہ کی جہت متعدد ہوگی، مثلاً

کہا جاتا ہے: ”هذا هو ذاك“ میں مشارالیہ ایک ہے مگر جہتیں مختلف ہیں۔  
مقصود یہ ہے کہ اللہ تعالیٰ کے لیے اسماء و صفات ثابت کرنے سے یہ لازم نہیں آتا کہ وہ مخلوقات  
کے مشابہ و مماثل ہے، اس میں شبہ نہیں کہ باری تعالیٰ ایسی صفات سے متصف ہے جو اس کی ذات  
کے ساتھ لازم ہیں، یہ صفات اسی طرح قدیم، ازلی اور واجب ہیں جس طرح اس کی ذات قدیم و  
واجب ہے، اس میں اعتراض کی کوئی گنجائش نہیں۔

یہ کہنا کہ اسماء الہی ثابت ہیں مگر صفات نہیں، ایک قسم کا عقلی مغالطہ ① ہے، مزید برآں یہ نظریہ  
قرامطہ ② کی پیروی کا غماز ہے، جمہور کے نزدیک یہ تقسیم ایک شنیع شتم کی خطا اور بدعت ہے سنت کی  
پیروی کرنے والے اہل حق کا نقطہ نظر یہ ہے کہ اللہ تعالیٰ جسمانیت سے ہرگز موصوف نہیں ہو سکتا۔  
(تعالیٰ اللہ عن ذلک) بلکہ دور جاہلیت و اسلام کے عرب بھی اللہ تعالیٰ کو جسم سے منزہ تصور کرتے تھے۔

### مسئلہ تجسم:

شیعہ مصنف کا قول ہے: ”لَيْسَ بِجُسْمٍ“ (اللہ تعالیٰ مجسم نہیں)

- ہم کہتے ہیں کہ جسم کا لفظ محتاج تشریح ہے، یہ لفاظ ان معانی کے لیے مستعمل ہے۔
- ۱۔ وہ مرکب جس کے اجزاء الگ الگ ہوں اور ان کو یکجا کر دیا جائے۔
  - ۲۔ جو تفریق و انفصل کو قبول کرتا ہو۔
  - ۳۔ جو مادہ و صورت سے مرکب ہو۔

ذات باری تعالیٰ مذکورۃ الصدر جملہ امور و اوصاف سے منزہ ہے۔

بعض اوقات جسم سے وہ چیز مراد ہوتی ہے جس کی جانب اشارہ کیا جاسکے جسے دیکھا جاسکے یا جس کے  
ساتھ صفات وابستہ ہوں، بلاشبہ اللہ تعالیٰ ان صفات سے موصوف ہے، چنانچہ دعا کرتے وقت

① یہاں سفسطہ کا مغالطہ کیا گیا ہے، سفسطہ ایک فلسفیانہ اصطلاح ہے اور یونانی سے ماخوذ ہے، اہل سفسطہ کو  
سوفسطائیہ کہا جاتا ہے، سوفسطائیہ کے نزدیک موجودات عالم میں سے کوئی چیز بھی موجود نہیں بلکہ یہ سب  
کچھ قوت و ہمیہ کی کرشمہ سازی ہے، آگے چل کر اس پر مفصل بحث آئے گی۔

② قرامط ایک باطنی فرقہ ہے، جس کا ظہور فرقہ اسماعیلیہ میں سے ہوا تھا، قرامط شیعہ ہوتے ہیں، وہ نصوص  
کا مفہوم متعین کرنے میں جدل و بحث کا آغاز کرتے ہیں، وہ نصوص کو ایسے معانی پہناتے ہیں، جو اہل  
زبان نے بھی مراد نہیں لیے۔

اس کی جانب اشارہ کیا جاتا ہے، آنکھ اور دل سے بھی اس کی طرف اشارہ کرتے ہیں، مومن بروز قیامت اسے کھلم کھلا دیکھیں گے، علاوہ ازیں صفات اس کی ذات کے ساتھ قائم ہیں، اگر شیعہ یہ کہے کہ اللہ تعالیٰ کے جسم نہ ہونے سے مراد یہ ہے کہ وہ ان امور سے بھی بہرہ ورنہیں تو ہم کہیں گے کہ یہ امور و اوصاف نقل صحیح اور عقل صریح سے ثابت ہیں، اور تم ان کی نفی پر کوئی دلیل پیش نہیں کر سکتے، جسم کا لفظ نفی و اثبات دونوں اعتبار سے بدعت ہے، اس لیے کہ نصوص شرعیہ اور اقوال سلف میں لفظ جسم کے اطلاق کی ① نفی کی گئی ہے نہ اثبات، اسی طرح ”جوہر“ اور ”متغہز“ کے الفاظ کا بھی نصوص میں کوئی ذکر نہیں پایا جاتا۔

شیعہ مصنف کا یہ قول کہ ”لَا فِي مَكَانٍ“ (اللہ تعالیٰ مکان میں محدود نہیں) (لفظ مکان دو معانی کے لیے مستعمل ہے۔

❶ جوبات غیبی امور سے تعلق رکھتی ہوا س کا ذکر نفیاً یا اثباتاً کسی طرح بھی درست نہیں، اس کا ذکر صرف انہی الفاظ میں مناسب ہے جو منصوص ہوں اور شارع سے منقول ہوں، اس میں سلف صالحین کی پیروی کا التزام از بس ناگزیر ہے، نائب السلطنت افرم کی مجلس میں مقام دمشق ہنچے ہے میں شیخ الاسلام ابن تیمیہ رحمۃ اللہ علیہ اور ان کے معاصر علماء کے مابین جو مناظرہ ہوا تھا اس میں شیخ کے حریف علماء نے جب تشییہ و تحسیم کی نفی کا ذکر چھپیا تو شیخ الاسلام نے اپنے رسالہ ”العقيدة الواسطية“ کی طرف اشارہ کرتے ہوئے کہا:

میرا قول ”مِنْ غَيْرِ تَكْيِيفٍ وَلَا تَمْثِيلٍ“ ہر باطل کی تردید کے لیے کافی ہے، میں نے تشییہ و تمثیل کی بجائے تکدیف و تمثیل کے الفاظ اس لیے اختیاب کیے کہ ”تکدیف“ کی نفی سلف سے منقول ہے، چنانچہ امام مالک اور ابن عینہ کا یہ مقولہ علماء کے یہاں زبان زد خاص و عام ہے: ”الْأَسْتَوَاءُ مَعْلُومٌ وَالْكَيْفُ مَجْهُولٌ وَالْإِيمَانُ بِهِ وَاجِبٌ وَالسُّؤَالُ عَنْهُ بِدُعَةٍ“ (اللہ تعالیٰ کا مستوی علی العرش ہونا معلوم ہے، اس کی کیفیت ہمیں معلوم نہیں اس پر ایمان لانا واجب اور اس سے متعلق سوال کرنا بدعت ہے)

خلاصہ کلام! شیخ الاسلام اپنی تصانیف میں نہ صرف لفظ جسم کا اطلاق کرنے سے احتراز کرتے بلکہ تحسیم تک کا لفظ تحریر نہیں کرتے، ذات باری کی تنزیہ کرتے ہوئے وہ ”منْ غَيْرِ تَكْيِيفٍ وَلَا تَمْثِيلٍ“ کے الفاظ ذکر کرتے ہیں جس سے ان کا مقصد شرعی اصطلاحات کا تتبع اور طریق سلف کی پیروی کرنا ہے، جو الفاظ غیبی امور سے متعلق ہوں ورود نص کے بغیر ان کا استعمال نفیاً و اثباتاً کسی طرح بھی درست نہیں ہے۔

۱۔ مکان وہ چیز ہے جو کسی پر حاوی و محیط ہو اور وہ چیز اس کی محتاج ہو۔

۲۔ لفظ مکان کا اطلاق بعض اوقات مافوق العالم پر بھی کیا جاتا ہے، خواہ وہ موجود بھی نہ ہو۔

لفظ مکان سے اگر پہلا مفہوم مراد لیا جائے تو ذات باری تعالیٰ اس سے منزہ ہے البتہ دوسرے معنی کے اعتبار سے اللہ پر لفظ مکان کا اطلاق کر سکتے ہیں اس لیے کہ اللہ تعالیٰ فوق الخلق ہے، جب اس کائنات ارضی میں خالق و مخلوق کے سوا کوئی موجود ہی نہیں تو خالق کا مخلوق سے الگ ہونا ضروری ہے، اللہ کی ذات ظاہر ہے اور اس پر کوئی چیز نہیں، وہ آسمان و زمین کے اوپر ہے، اور مخلوقات سے جدا ہے، جیسا کہ کتاب و سنت سے مستفاد ہوتا ہے۔

شیعہ کا یہ قول کہ: ”وَإِلَّا لَكَانَ مُحْدَثًا“ (ورنہ اس کا حادث ہونا لازم آئے گا) مطلب یہ ہے کہ اللہ کو جسم یا مکان ہیں محدود تسلیم کرنے سے اس کا حادث ہونا لازم آتا ہے۔ ہم اس کے قائل سے دریافت کرتے ہیں کہ اس دعویٰ کی دلیل کیا ہے.....؟ گویا تم نے اپنے اسلاف معتزلہ کی اس دلیل پر اکتفا کیا ہے کہ اگر اللہ تعالیٰ جسم ہوگا، تو وہ حرکت و سکون سے خالی نہ ہوگا (ظاہر ہے کہ حرکت و سکون حادث ہیں) اور جو حادث سے خالی نہ ہو وہ خود حادث ہوتا ہے، کیونکہ ایسا کوئی حادث نہیں جس کے پہلے کوئی دوسری حادث نہ ہو۔

معترزلہ یہ بھی کہتے ہیں کہ اگر صفات علم و قدرت اور حیات و کلام کا قیام ذات باری کے ساتھ تسلیم کیا جائے تو اس سے اس کا حادث ہونا لازم آئے گا، ہم جواباً کہیں گے کہ تم اللہ تعالیٰ کو وحی اور علیم وقدیر قرار دیتے ہو اور اس کے باوصف تمہارے نزدیک اس کا جسم ہونا لازم نہیں آتا، حالانکہ جو جی اور عالم و قادر ہو وہ تمہارے نزدیک جسم ہوتا ہے، اگر تمہاری بات کو تسلیم کر لیا جائے تو یہ ممکن ہوگا کہ اللہ تعالیٰ صفت علم و قدرت اور حیات سے موصوف ہو وہ اس خاک دان ارضی سے مبانی اور اس کے اوپر ہو اور اس کے باوصف جسمانیت سے پاک ہو۔

اگر شیعہ یہ کہے کہ جو مخلوقات سے جدا اور عالم ارضی کے اوپر ہو اس کا جسم ہونا ضروری ہے تو ہم اس کے جواب میں کہیں گے کہ علیم وقدیر اور حی کا تعقل بھی جسمانیت کے بغیر ممکن نہیں، مزید برآں اگر یہ حادث دائمی نہ ہو تو اس سے یہ لازم نہیں آتا کہ حادث کے انواع و اقسام بھی دائم نہ ہوں، اس سے بڑھ کر یہ کہ اس سے حادث کا صدور بلا سبب لازم آتا ہے جو صریح عقل کے منافی ہے، تا ہم اصل سعادت ایمان باللہ ایمان بالرسل اور ان کی تصدیق و اطاعت ہے اور اس پر عمل پیرا ہونا لوگوں

کے لیے ضروری ہے، قرآن کریم میں فرمایا:

﴿كِتَابُ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلْمَاتِ إِلَى النُّورِ﴾

بِإِذْنِ رَبِّهِمْ إِلَى صِرَاطِ الْعَزِيزِ الْحَمِيدِ ﴿ابراهیم: ١٤﴾

”ہم نے اس کتاب قرآن کریم کو آپ کی طرف نازل کیا، تاکہ آپ بحکم خداوندی لوگوں کو تاریکیوں سے نکال کر روشنی اور اللہ تعالیٰ کے راستہ کی جانب لا سکیں۔“

اللہ تعالیٰ اور بندے کی صفات کے ما بین فرق و امتیاز:

اللہ تعالیٰ نے انبیاء ﷺ کو مبعوث کر کے ان کے ذریعے اپنے اسماء و صفات مقدسہ کو تفصیلًا بیان کر دیا، اسی طرح نقش و تمثیل کی نفی بطریق اجمال ذکر کی۔

خلاصہ کلام! ذات باری ان صفات کلام سے موصوف ہے جو لا محدود ہیں اور جن کی کوئی غایبت نہیں وہ جمیع نواقص و عیوب سے منزہ ہے، صفات کمال میں کوئی اس کا نظیر و مثال نہیں۔

سرور کائنات ﷺ نے فرمایا: ”جنت میں وہ نعمتیں موجود ہیں، جو انسان کے تصور میں بھی نہیں آ سکتیں ① جب مخلوقات کا یہ حال ہے تو خالق کا نظیر و مثال کیوں کر ممکن ہوگا، سیدنا عبد اللہ بن عباس رضی اللہ عنہ فرماتے ہیں:

”جنت میں جو نعمتیں موجود ہیں دنیا میں صرف ان کے نام پائے جاتے ہیں۔“ ②

جب دنیا و آخرت کی نعمتوں کے نام مشترک ہیں اور ان کی حقیقت مختلف ہے جس کا اندازہ دنیا میں نہیں کیا جاسکتا تو اس سے عیاں ہے کہ باری تعالیٰ جن صفات کمال سے موصوف ہے وہ بندے کی صفات سے کس قدر جدا گانہ نوعیت کی ہوں گی۔

شیخ الاسلام آگے چل کر فرماتے ہیں:

جو بات سالار رسول ﷺ سے ثابت ہواں پر ایمان لانا واجب ہے اور جو ثابت نہ ہواں کے بارے میں نفی کا حکم صادر کیا جاسکتا ہے، نہ اثبات کا، جب تک متكلم کا منشاء و مقصود معلوم نہ کر لیا جائے اور اس کی نفی کی صحت و اثبات کی تہ تک نہ پہنچا جائے، بنابریں نفی و اثبات کے بارے میں بلا تفصیل

① صحیح بخاری - کتاب بدء الخلق - باب ما جاء في صفة الجنة (حدیث: ٤) صحیح

مسلم - کتاب الجنة - باب صفة الجنة (حدیث: ٢٤- ٢٨٢٥)

② تفسیر ابن حجریر طبری (٣٩٢/١)

مجمل الفاظ قبیل و قال اور جہل و ضلال کے گڑھے میں گردیتا ہے، یہ مقولہ مشہور ہے کہ عقلاء میں زیادہ تراختلاف ناموں کے اشتراک کی وجہ سے پیدا ہوا ہے۔

اللہ تعالیٰ کی جسمانیت کی نفی اور اثبات کرنے والے اہل سنت اور شیعہ دونوں فرقوں میں پائے جاتے ہیں، سب سے پہلے شیعہ متکلمین میں سے ہشام بن حکم نے لفظ ”جسم“ کا اطلاق کیا، محدث ابن حزم اور دیگر علماء نے اسی طرح نقل کیا ہے۔

امام ابو الحسن الشعراًی اپنی تصنیف ”مقالات الاسلامیین“ میں رقم طراز ہیں:

### مسئلہ تجسم میں شیعہ کے چھ فرقے:

تجسم کے مقالہ میں رواضخ کے یہاں اختلاف پایا جاتا ہے، اس ضمن میں وہ چھ فرقوں میں منقسم ہو گئے ہیں۔

#### پہلا فرقہ:

پہلا فرقہ ہشامیہ ہے، یہ ہشام بن حکم کے پیرو ہیں، ان کا نقطہ نظر یہ ہے کہ ان کا معبد مجسم ہے، اور اس کی نہایت وحد ہے، اس کا طول، عرض و عمق مساوی ہے، اس کا نور پھلے ہوئے سونے کی طرح بلند ہوتا ہے، وہ گول موئی کی طرح چمک دار ہے، وہ رنگ دار، بامزہ اور ہوادار ہے اسے ٹوٹا جا سکتا ہے۔

#### دوسرा فرقہ:

دوسراؤ فرقہ کہتا ہے، کہ اللہ تعالیٰ کی صورت نہیں، وہ باقی اجسام کی طرح بھی نہیں اللہ تعالیٰ کو جسم قرار دینے کا مطلب یہ ہے کہ وہ موجود ہے وہ اجزاء سے پاک ہے وہ عرش پر ہے مگر اسے چھو جا سکتا ہے نہ اس کی کیفیت بیان کی جاسکتی ہے۔

#### تیسرا فرقہ:

تیسرا فرقہ کا زاویہ نگاہ یہ ہے کہ اللہ تعالیٰ کی صورت انسان جیسی ہے، مگر وہ جسم سے پاک ہے۔

#### چوتھا فرقہ:

یہ ہشام بن سالم جوابیقی کے پیرو ہیں، ان کے خیال میں اللہ تعالیٰ انسانوں جیسی صورت رکھتا ہے، تاہم گوشت اور خون سے پاک ہے، وہ ایک درخشندہ نور ہے، وہ حواس خمسہ رکھتا ہے، اس کے

ہاتھ پاؤں ناک منه اور آنکھیں ہیں، اس کے حواس بدلتے رہتے ہیں، ابو عیسیٰ الوراق <sup>①</sup> کا بیان ہے کہ ہشام بن سالم کے خیال میں اللہ تعالیٰ کے سیاہ بال ہیں، یہ سیاہ نور ہے۔

### پانچواں فرقہ:

اس کے نزدیک اللہ تعالیٰ چراغ کی طرح روشن ہے، اس کے حالات میں تبدیلی پیدا نہیں ہوتی، اس کی صورت نہیں، مزید برآں اس کے اجزاء اختلاف سے پاک ہیں۔

### چھٹا فرقہ:

شیعہ کا چھٹا فرقہ یہ نظریہ رکھتا ہے، کہ اللہ تعالیٰ مجسم اور با صورت نہیں، وہ متحرک ہے نہ ساکن، اسے چھواہی نہیں جاسکتا، تو حید باری سے متعلق وہ معزلہ کے ہم نواہیں۔

امام اشعری مزید فرماتے ہیں: کہ یہ متاخرین شیعہ کے افکار و معتقدات ہیں، متفقہ میں شیعہ تشبیہ (صفات باری کو صفات مخلوق کے مماثل قرار دینے) کا عقیدہ رکھتے تھے۔

امام ابن تیمیہ نے اس ضمن میں بڑی طویل بحث کی اور تقدیر رویت باری تعالیٰ اور کلام رباني کے مسائل سے احتجاج کیا ہے، آگے چل کر فرماتے ہیں:

### عصمت انبیاء میں شیعہ کا اختلاف:

شیعہ مناظر کا یہ قول کہ انبیاء، عظام خطا و سہو اور صغائر سے ازاں غاز عمر تا اختتام حیات معصوم و منزہ ہوتے ہیں۔

ہم اس کے جواب میں کہتے ہیں کہ عصمت انبیاء کا مسئلہ شیعہ کے یہاں مختلف فیہا ہے، امام اشعری ”مقالات الاسلامین“ میں فرماتے ہیں:

شیعہ اس مسئلہ میں مختلف الظیال ہیں کہ آیا رسول سے معصیت کا صدور جائز ہے، یا نہیں، ایک

**①** ابو عیسیٰ الوراق کا نام محمد بن ہارون ہے، یہ شیعہ متکلمین میں سے ہے، معزلہ اسے ابن الراؤندی کی طرح ملحد قرار دیتے ہیں، اس کی تاریخ ولادت مذکور نہیں، غالباً اس نے ہارون الرشید کا زمانہ پایا تھا، امام ابو الحسن اشعری نے ابو عیسیٰ الوراق سے نقل کیا ہے کہ ہشام بن سالم جو الیقی ملحد اور کافر تھا، یہ شیعہ کے خلاف بحث ہے اور انہیں اس سے جراءت انکار نہیں ہو سکتی اس لیے کہ شاہد اور مشہور علیہ دونوں شیعہ ہیں، غالباً ابو عیسیٰ الوراق راضی ہشام بن سالم کی جانب کفر والحاد کو منسوب کرنے کی بنا پر متمہم ہوا، بنابریں معزلہ ابن الراؤندی کی طرح اسے ملحد قرار دینے میں حق بجانب ہیں۔

فرقہ کا نقطہ نظر یہ ہے کہ یہ جائز ہے جیسا کہ رسول اللہ ﷺ نے جنگ بدر کے دن قیدیوں کا فدیہ لے کر غلطی کی تھی، البتہ انہے سے معصیت صادر نہیں ہو سکتی، کیونکہ رسول جب معصیت کا مرتکب ہو گا تو وحی کے آنے پر اس سے رجوع کر لے گا، مگر انہے پروجی نہیں آتی لہذا ان سے سہوا اور غلطی کا صدور جائز نہیں ① یہ ہشام بن حکم کا قول ہے: (دیکھئے مقالات الاسلامیین : ۱۱۵ / ۱)

ہم کہتے ہیں کہ جمہور اہل اسلام کی رائے میں انبیاء شرعی احکام کے پہنچانے میں معصوم ہوتے ہیں اور وہ غلطی پر قائم نہیں رہتے، ان کی بعثت کا مقصود بھی یہی ہے، نبوت کے لیے یہ ہرگز ضروری نہیں کہ انبیاء قبل از نبوت بھی گناہ و خطاء سے پاک ہوں، جو شخص یہ عقیدہ رکھتا ہو کہ ہر شخص جو کفر قتل اور گناہوں سے محفوظ ہو، وہ اس شخص سے افضل ہے جو کفر کے بعد مشرف بایمان ہو، ضلالت کے بعد ہدایت یا بہاؤ اور گناہوں کا مرتکب ہونے کے بعد تائب ہو تو ایسا شخص یقیناً دین کے اساسی اصول و نظریات کا مخالف ہے۔

یہ مسلمہ صداقت ہے کہ سابقین اولین صحابہ اپنے بیٹوں سے افضل تھے، جنہوں نے دور اسلام میں آنکھ کھوئی، اس شخص کی حماقت و جہالت میں کیا شہبہ ہو سکتا ہے، جو مہاجرین و انصار کے بیٹوں کو ان کے برابر تصور کرتا ہو، بھلا جو شخص اپنی قوت نظر و استدلال اور صبر و توبہ کے بل بوتے پر کفر سے ایمان اور اعمال بد سے نیک اعمال کی جانب متوجہ ہو اس شخص کے مساوی کیوں کر ہو سکتا ہے، جو اپنے آباء و

① اس سے یہ حقیقت اجاگر ہوتی ہے کہ شیعہ کے یہاں انہے کی عصمت انبیاء کرام کی نسبت اتم و اکمل ہے، باقی رہا یہ عذر کہ انبیاء موردو حی ہیں، یہ صرف ظاہری ملمع سازی ہے، اکابر شیعہ سے بکثرت ایسے اقوال محفوظ ہیں جن سے معلوم ہوتا ہے کہ وہ انہے کی جانب وحی آنے کے دعوے دار ہیں، شیعہ کی مشہور کتاب کافی کلینی ہے، جوان کے ہاں صحیح بخاری کا درجہ رکھتی ہے، کہ امام غیب دان ہوتے ہیں، دور حاضر کے شیعہ اپنے اماموں کی قبروں کو مہبط وحی قرار دیتے ہیں حالانکہ ان قبروں میں بوسیدہ ہڈیوں کے سوا اور کچھ بھی نہیں اور بعض قبروں میں تو سرے سے کوئی امام مدفون ہی نہیں، جب یہ قبور جن میں انہے کے علاوہ دوسرے لوگوں کی ہڈیاں مدفون ہیں، مہبط وحی ہیں تو ان کی عبادت کرنے والوں سے، یہ توقع کیوں کر کی جاسکتی ہے کہ وہ وحی کے معاملہ میں انبیاء و انہے کے مابین کچھ امتیاز قائم کریں گے، جو قبر سیدنا علی کی جانب منسوب ہے اس کے متعلق یہ کہا جاتا ہے کہ دراصل وہ سیدنا مغیرہ بن شعبہ کی قبر ہے، مزید برآں شیعہ انبیاء کے لئے از ابتدائے عمر تا انتہا عصمت کے قائل ہیں، یعنی وہ بعثت سے قبل بھی انبیاء کو معصوم مانتے ہیں، حالانکہ اس وقت وحی نہیں آتی۔

اقارب اور ہم وطنوں کو دین اسلام پر لائے اور امن و عافیت کی زندگی بس رکھتا رہا ہو، سیدنا فاروق عظیم رضی اللہ عنہ ارشاد فرماتے ہیں:

”جس شخص نے جاہلیت کونہ پہچانا اس نے اسلام کے کڑے کو توڑ دیا۔“

وعدہ خداوندی ہے کہ جو شخص ہلاکت آفرین اعمال سے تائب ہو گا اور مشرف بایمان ہو کر نیک اعمال انجام دے گا تو اس کی برائیوں کو نیکیوں میں تبدیل کر دیا جائے گا، جمہور جوانبیاء سے صغار کا ارتکاب جائز سمجھتے ہیں کہ انبیاء گناہ پر قائم نہیں رہتے، توبہ کرنے سے ان کے اعمال میں اور اضافہ ہوتا ہے، نصوص و آثار اور اجماع سے مسلک جمہور کی تائید ہوتی ہے، اس عقیدے کے منکر قرآن کی تحریف کرنے سے بھی باز نہیں آتے۔

مثلًا قرآن کریم کی یہ آیت:

﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ﴾ (الفتح: ٤٨/٢)

”تاکہ اللہ تعالیٰ آپ کے سابقہ اور اگلے گناہ معاف کر دے۔“

### تحریف قرآن اور شیعہ:

محرفین کہتے ہیں کہ ”ما تقدّم“ سے سیدنا آدم کا گناہ مراد ہے، اسی طرح وہ ”ما تَأَخَّر“ سے امت محمدی کے گناہ مراد لیتے ہیں، حالانکہ سیدنا آدم بھی ایک معزز نبی تھے، گویا وہ جس بات سے بچنا چاہتے تھے، اسی کے مرتكب ہو گئے، نبی کریم ﷺ سے ایک گناہ کی نفی کی اور اسی گناہ کو سیدنا آدم سے چپا کر دیا، یہ کہاں کا انصاف ہے؟

مزید برآں زمین پر اترنے سے قبل اللہ تعالیٰ نے سیدنا آدم کی توبہ قبول کر لی تھی، اس وقت سیدنا نوح و ابراہیم عليهم السلام ابھی پیدا نہ ہوئے تھے، علاوه ازیں اللہ تعالیٰ فرماتے ہیں:

﴿لَا تَزِرُ وَازْرَةٌ وَزْرُ أُخْرَى﴾ (النجم: ٥٣/٣٨)

”کوئی شخص دوسرے کا بوجھ نہیں اٹھائے گا۔“

اس بات کی تائید قرآن کریم کی مندرجہ ذیل آیات سے بھی ہوتی ہے، ملاحظہ فرمائیے: (۱)

سورة الانعام: ۱۶۳۔ (۲) الاسراء: ۱۵۔ (۳) فاطر: ۱۸۔ (۴) الزمر: ۷

مقام حیرت ہے کہ رسول اللہ کے گناہ کو سیدنا آدم کی جانب کیوں کر منسوب کیا جاسکتا ہے.....؟ جب مذکورۃ الصدر آیت نازل ہوئی، تو صحابہ کرام نے عرض کیا حضور! یہ آیت تو خصوصی طور

پر آپ کے بارے میں نازل ہوئی ہے، ہمارے متعلق کیا ارشاد ہے؟ تب مندرجہ ذیل آیت نازل ہوئی:

﴿هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزُدَّا دُوْا إِيمَانًا  
مَعَ إِيمَانِهِمْ .....﴾<sup>۱</sup> الفتح: ۴۸ / ۵

”وَهُ اللَّهُمَّ كَيْ ذَاتٌ هُنَّ جَسَنَ نَّاءَ إِلَيْهِمْ سَكُونٌ وَاطْمِنَانٌ كَوَنَّا زَالَ كَيْ  
تَا كَهَنَ كَإِيمَانٍ مَّيْنَ اور اضافہ ہو۔“

ایک کم عقل آدمی بھی یہ باور کرنے کے لیے تیار نہیں کہ اللہ تعالیٰ نے پوری امت کے گناہ  
معاف کر دیئے حالانکہ امت کے بعض افراد اپنے گناہوں کی بنا پر دوزخ میں جائیں گے، تو پھر  
مغفرت کیا ہوئی؟

شیعہ کا یہ قول کہ انبیاء کو گناہ گارٹھہ رانے سے وہ قابل اعتماد نہیں رہتے اور لوگ ان سے نفرت  
کرنے لگتے ہیں۔

یہ درست نہیں بخلاف ازیں کوئی نبی اپنے گناہ کا مفترض ہو کر جب بارگاہ اللہی میں تائب ہو گا  
اور مغفرت و رحمت خداوندی طلب کرے گا تو اس سے واضح ہو گا کہ وہ کس قدر صادق، منکسر مزاج،  
عجب و کبر سے دور اور دروغ گوئی سے پاک ہے، وہ شخص اس کے عین برعکس ہے جو کہتا ہے کہ مجھے  
طلب مغفرت اور توبہ کی کوئی ضرورت نہیں ایسے شخص کے متعلق جب عام چرچا ہو گا تو لوگ اسے متکبر،  
جاہل اور کذاب کے القاب سے نوازیں گے، صحیح حدیث میں وارد ہے، کہ سرور کائنات صلَّى اللَّهُ عَلَيْهِ وَسَلَّمَ نے  
فرمایا:

”تم میں سے کوئی شخص بھی اپنے اعمال کے بل بوتے پر جنت میں داخل نہ ہو گا،“ صحابہ نے  
عرض کیا۔ حضور! کیا آپ بھی نہیں؟ فرمایا: ”نہیں مگر یہ کہ اللہ کا فضل مجھے اپنے دامن رحمت میں چھپا  
<sup>۲</sup>۔“

<sup>۱</sup> صحيح بخاری، كتاب المغازى، باب غزوة الحديبية (Hadith: 4172)

<sup>۲</sup> صحيح بخاری - كتاب الرقاق - باب القصد والمداومة على العمل (Hadith: 6463)، صحيح مسلم كتاب صفات المنافقين، باب لن يدخل أحد الجنة بعمله (Hadith: 2818, 2816)

سالا رسول یہ دعا فرمایا کرتے تھے:

(( اللہم اغفر لی هنری و جدی و خطای و عمدی و کل ذلک

عندی )) ①

”سب بنی آدم خطا کار ہیں، اور خطا کاروں میں سے سب سے بہتر وہ ہیں جو توبہ کرنے والے ہیں۔“ ②

شیعہ مصنف کا یہ قول کہ گناہ کے صدور سے انبیاء قبل اعتماد نہیں رہتے اور لوگ نفرت کرنے لگتے ہیں۔“

میں کہتا ہوں کہ انبیاء قبل نفرت اس حالت میں ہوتے ہیں، جب گناہوں کی کثرت کے باوصف ان پر مصروف، شاذ و نادر گناہ کے صادر ہونے کے بعد جب وہ کثرت سے توبہ واستغفار کریں گے تو ہرگز ایسا نہ ہوگا، اس کے عین برخلاف پاک دامنی کا مدعا اور عفت و طہارت کا ڈھنڈوڑہ پیٹھے والا کہیں زیادہ رجوع و انابت الی اللہ کا محتاج ہے، ہمارے علم کی حد تک بنی اسرائیل یا کسی اور قوم نے صرف توبہ کرنے کے جرم میں کسی نبی کو ہدف ملامت نہیں بنایا تھا۔

عصمت کے مسئلہ میں شیعہ باقی امت سے منفرد ہیں:

روافض کہتے ہیں کہ انبیاء سے نبوت کے قبل یا بعد میں کسی خطایا گناہ صغیرہ کا صدور ممکن نہیں، اسی طرح ائمہ اثنا عشرہ بھی کلیٰ معموم ہیں۔

یہ شیعہ کا انفرادی عقیدہ ہے، سیدنا داؤد علیہ السلام کو توبہ کے بعد جو مقام حاصل ہوا وہ توبہ سے پہلے حاصل نہ تھا۔

بعض مشائخ کا قول ہے کہ اگر توبہ اللہ تعالیٰ کو سب چیزوں سے محبوب تر نہ ہوتی تو مخلوقات میں سب سے بزرگ کو گناہوں میں بنتانہ کرتا، یہی وجہ ہے کہ تھی توبہ کرنے والے اطاعت و عبادت میں

❶ صحيح بخاري۔ كتاب الدعوات۔ باب قول النبي صلى الله عليه وسلم "اللهم اغفر لى ما قدمت....." (Hadith: 6399، 6398)، صحيح مسلم۔ كتاب الذكر والدعاء ، باب فى الادعية، (Hadith: 2719)

❷ سنن ترمذی، كتاب صفة القيمة۔ باب (49) (Hadith: 2499) سنن ابن ماجة كتاب

الزهد۔ باب ذكر التوبة) (Hadith: 4251)

زیادہ راست اور ان لوگوں کی نسبت گناہوں سے زیادہ بچنے والے ہوتے ہیں جو کبھی گناہ میں بیتلانہ ہوئے ہوں، جو شخص اللہ کے برگزیدہ و چیدہ تائب کو ناقص قرار دیتا ہے، وہ جاہل ہے، روافض کہتے ہیں کہ ائمہ انبیاء کی طرح گناہوں سے معصوم ہیں۔

اس مسئلہ میں روافض منفرد ہیں، اور صرف وہی لوگ اس ضمن میں ان کے سہیم و شریک ہیں جو ان سے بھی گئے گزرے ہیں، مثلاً اسماعیلیہ جو محمد بن اسماعیل بن جعفر کی جانب منسوب ہیں بنی عبید کو معصوم قرار دیتے ہیں ان کا نظریہ ہے کہ امامت جعفر کے بعد موسیٰ بن جعفر کی جانب نہیں، بلکہ محمد بن اسماعیل کی طرف منتقل ہو گئی تھی، اسماعیلیہ ملحد اور زندیق ہیں۔

شیعہ کا یہ قول کہ: ”انبیاء سے سہو کا صدور بھی ممکن نہیں۔“

ہمارے علم کی حد تک کوئی شخص اس کا قائل نہیں۔

شیعہ کہتے ہیں کہ: ”ائمه معصومین نے اپنے جدا مجدد سے استفادہ کیا تھا۔“

۱۔ اس کا پہلا جواب تو یہ ہے کہ شیعہ کہ ائمہ معصومین نے اپنے جدا مجدد کا علم علماء سے حاصل کیا تھا، ان سے براہ راست استفادہ نہیں کیا، یہ بات ایک خبر متواتر کی طرح معروف و مسلم ہے، مثلاً علی بن حسین اباں بن عثمان سے اور وہ اسامہ بن زید سے روایت کرتے ہیں، اسی طرح محمد بن علی سیدنا جابر رضی اللہ عنہ اور دیگر صحابہ سے روایت کرتے ہیں۔

۲۔ دوسرا جواب یہ ہے کہ معصومین سے صرف سیدنا علی اور آپ کے دو صاحزوں حضرات حسن و حسین رضی اللہ عنہما نے رسول اللہ کا زمانہ پایا تھا، سیدنا علی رضی اللہ عنہ فرماتے ہیں:

”اللہ کی قسم! آسمان سے زمین پر گر پڑنا میرے لیے اس سے زیادہ پسندیدہ ہے کہ میں رسول اللہ پر جھوٹ باندھوں اور جب میں باہمی امور پر گفتگو کروں گا تو لڑائی میں فریب دہی کی اجازت ہے۔“<sup>①</sup>

یہی وجہ ہے کہ سیدنا علی ایک بات کہہ کر اس سے رجوع کر لیا کرتے تھے، چنانچہ کتب شیعہ ائمہ سے نقل کردہ مختلف روایات سے لبریز ہیں۔

① مسند احمد (1/131) صحيح بخاری كتاب المناقب۔ باب علامات النبوة فى الاسلام

(حدیث: ۳۶۱۱)، صحيح مسلم كتاب الزکاة۔ باب التحریض على قتل الخوارج

(حدیث: ۱۰۶۶)

شیعہ کا یہ قول کہ: ”تم خلافاً عن سلفِ روایت کرتے چلے جاؤ گے یہاں تک کہ انہم مخصوصین میں سے کسی امام تک پہنچ جائے گی۔“

ہم جواباً کہتے ہیں کہ اگر یہ بات درست ہے تو ایک ہی مخصوص سے روایت کرنا کافی ہے، ہر زمانے میں مخصوص کی کیا ضرورت ہے؟ نیز جب نقل و روایت موجود ہے اور اس پر اکتفاء کیا جا سکتا ہے، تو اس امام منتظر کا کیا فائدہ جس سے ایک لفظ بھی منقول نہیں، اور اگر نقل ناکافی ہے تو شیعہ چار سو سالہ سال سے خسارہ و جہالت میں رہے۔

### شیعہ کی دروغ گوئی:

روافض انہم پر دروغ بیانی کرنے میں حد سے تجاوز کر جاتے ہیں، امام جعفر صادق شیعہ کی دروغ گوئی کی خصوصی آماج گاہ ہیں، دروغ گوئی کی حد یہ ہے، کہ انہوں نے مندرجہ ذیل کتب کو امام موصوف کی جانب منسوب کر دیا۔

- ۱۔ کتاب الجفر و البطاقة۔
- ۲۔ کتاب اختلاج الاعضاء۔
- ۳۔ احکام الرعد والبروق۔
- ۴۔ منافع القرآن۔

یہ کتب شیعہ فرقہ طریقہ کا ذریعہ معاش ہیں۔

یہ ایک مسلمہ صداقت ہے کہ صدق ناقل اور اتصال سند کو معلوم کیے بغیر کثرت سے جھوٹ بولنے والے شیعہ کی روایات پر کیوں کراحتاً کیا جا سکتا ہے، شیعہ کی دروغ گوئی کا نتیجہ یہ ہوا کہ اہل کوفہ اور عراق کے باشندے بھی ان کی دیکھا دیکھی دروغ گوئی کے خوگر بن گئے اس کی حد یہ ہے کہ اہل مدینہ ان کی روایات کو قبول کرنے سے احتراز کرتے تھے، امام مالک رحمۃ اللہ علیہ فرمایا کرتے تھے۔

”اہل کتاب کی روایات کی طرح اہل عراق کی مرویات کی تصدیق کیجئے نہ تکذیب۔“

ایک مرتبہ محدث عبد الرحمن بن مہدی <sup>①</sup> نے امام مالک سے کہا:

<sup>①</sup> عبد الرحمن بن مہدی کی کنیت ابو سعید اور نسبت لولوی بصری ہے۔ ان کی تاریخ ولادت وفات (۱۳۵-۱۹۸) ہے۔ یہ بہت بڑے حافظ حدیث تھے۔ ان کے اساتذہ میں شعبہ بن حجاج، سفیان ثوری اور امام مالک کے نام قابل ذکر ہیں۔ عبد اللہ بن مبارک اور امام احمد بن حنبل نے آپ سے روایت کی ہے یہ ہرسال حج کو جاتے اور ہر دورات میں قرآن کریم ختم کیا کرتے تھے۔

”ابو عبد اللہ! (امام مالک کی کنیت) ہم نے آپ کے شہر (مذہبی طیبہ) میں چالیس دن میں چار سو حدیثیں سنی ہیں، حالانکہ ہم (عراق میں) ایک دن میں اس قدر احادیث سن لیا کرتے تھے۔“  
امام مالک نے فرمایا: ”ابو عبد الرحمن! آپ کی ٹکسال ہمیں کہاں نصیب! آپ راتوں کو ٹکسال میں حدیثیں گھڑتے اور دن میں ان کو پھیلاتے ہیں۔“

بایں ہمہ کوفہ میں بہت سے قبل اعتماد محمد شین بھی موجود تھے، شیعہ کی کثرت کذب کا نتیجہ یہ ہوا کہ علم حدیث میں مہارت نہ رکھنے والوں پر احادیث کی چھان پھٹک مشکل ہو گئی اور وہ صحیح وضعیف حدیث میں امتیاز نہیں کر سکتے تھے، جیسے کوئی اجنبی شخص ایک ایسے شہر میں داخل ہو جہاں کے باشندوں سے آدھے دروغ پیشہ ہوں تو وہ شخص جب تک کسی صادق اور ثقہ راوی کو پہچان نہ لے گا، ان سے روایت نہیں کرے گا، یا جس طرح کسی شہر میں کھوٹے سکے زیادہ ہوں تو وہ شخص کھرے کھوٹے میں تمیز نہیں کر سکتا معااملہ سے اجتناب کرے گا، یہی وجہ ہے کہ غیر ناقد کے لیے اہل بدعت کی کتب کا درس و مطالعہ جن میں روایات کا ذبہ کی بھر مار ہو مکروہ ہے، اسی طرح افسانہ گو اور ان کے نظائر و امثال سے..... جو دروغ گوئی میں معروف ہوں ..... علمی استفادہ ناروا ہے، اس امر میں علماء اسماء الرجال یک زبان ہیں کہ شیعہ سب فرقوں کی نسبت زیادہ جھوٹ بولتے ہیں۔

شیعہ مصنف رقم طراز ہے: ”شیعہ رائے و قیاس کی جانب دھیان نہیں دیتے اور قیاس کو حرام قرار دیتے ہیں۔“

جہاں تک قیاس و رائے کا تعلق ہے اس میں اہل سنت اور شیعہ برابر ہیں، اہل سنت میں اہل الرائے بھی پائے جاتے ہیں اور وہ بھی جو جیت قیاس کے قائل نہیں، بغداد کے معتزلہ قیاس کو جلت قرار نہیں دیتے، اسی طرح محمد شین بھی قیاس کی مذمت کرتے ہیں، تا ہم قیاس و رائے کو جلت قرار دینا ایک مشہور جھوٹے اور غیر معصوم کے اقوال غیر مصدقہ کو مستند تصور کرنے سے بہتر ہے، یہ حقیقت کسی شک و شبہ سے بالاتر ہے کہ انہم کبار کے نزدیک مسائل و احکام کی تتفیق و تخریج کے لیے اجتہاد کرنا شیعہ کے امام حسن عسکری اور ان کے فرضی بیٹی کی روایات کے ساتھ تمسک و احتجاج کرنے سے بہتر ہے۔

انہمہ دین مثلاً مالک، لیث، اوزاعی، ثوری، ابو حنیفہ، شافعی اور احمد بن حنبل عليه السلام حسن عسکری اور ان کے متعلقین زیادہ علم دین رکھتے تھے، اور امام عسکری کے ا Walton حقیقین پر یہ فریضہ عائد ہوتا تھا کہ ان حضرات سے علمی استفادہ کرتے، یہ مسلمہ حقیقت ہے کہ علی بن حسین، ابو جعفر اور جعفر بن محمد عالم و

فاضل تھے، ان کے اخلاف میں کوئی عالم دین پیدا نہیں ہوا، بایس ہمہ وہ اپنے معاصر علماء سے علمی استفادہ کرنے میں کوئی عارم حسوس نہیں کرتے تھے۔

شیعہ مصنف لکھتا ہے:

”شیعہ کے علاوہ دیگر اہل اسلام مختلف فرقوں میں بٹ گئے، اشاعرہ ذات خداوندی کے ساتھ پچھا اور چیزوں کو بھی قدیم قرار دیتے ہیں، ان کا زاویہ نگاہ یہ ہے کہ صفات الٰہی موجود فی الخارج ہیں، اللہ کریم عالم ہونے میں صفت علم کا محتاج ہے اور قادر ہونے میں صفت قدرت کا“ وَهُلْمَ جرًّا ”

اشاعرہ کی رائے میں اللہ تعالیٰ نہ قادر لذاتہ ہے، نہ عالم لذاتہ اور نہ حی لذاتہ بخلاف ازیں ان صفات سے متصف ہونے میں وہ ان کا محتاج ہے، امام فخر الدین رازی رحمۃ اللہ علیہ فرماتے ہیں:

صفات باری میں اشاعرہ پر شیعہ کی بہتان طرازی:

”نصاری تین اشیاء کو قدیم مان کر کافر ہو گئے اور اشاعرہ نے قدماء کی تعداد نو تک بڑھا دی۔“  
مذکورہ بالا امور کی تردید کی طریقہ سے کی جاسکتی ہے۔

وجہ اول: یہ اشاعرہ پر بہتان طرازی ہے، اشاعرہ میں سے کوئی بھی یہ نہیں کہتا کہ اللہ تعالیٰ بذات خود کامل نہیں اور وہ اپنے کمال میں دوسروں کا محتاج ہے، امام رازی نے بھی یہ بات کہیں نہیں لکھی، بخلاف ازیں امام رازی نے کسی کا یہ قول نقل کر کے اس کی مذمت بیان کی ہے، یہ صفات کی نفی کرنے والے جہمیہ کا پرانا اعتراض ہے، امام احمد بن حنبل رحمۃ اللہ علیہ نے جہمیہ کی تردید کرتے ہوئے اس پر روشنی ڈالی ہے۔

امام احمد فرماتے ہیں:

”هم یوں نہیں کہتے کہ باری تعالیٰ ازلی ہے، اور اس کا نور و قدرت بھی ازلی ہے، بلکہ یوں کہتے ہیں کہ وہ اپنے نور و قدرت کے ساتھ ازلی ہے، ہم یہ نہیں کہہ سکتے کہ قدرت کی صفت اس میں کب آئی اور کیسے آئی؟ جہمیہ کہتے ہیں تم اس وقت تک موحد نہیں ہو سکتے، جب تک یہ نہ کہو کہ اللہ تعالیٰ ازل سے تھا اور دوسری کوئی چیز نہ تھی، ہم جواباً کہتے ہیں کہ بلاشبہ اللہ تعالیٰ ازل سے تھا اور دوسری کوئی چیز نہ تھی، جب ہم یہ کہتے ہیں کہ اللہ تعالیٰ ازل ہی سے اپنی صفات کے ساتھ متصف تھا تو ہم جمیع صفات کے ساتھ ایک ہی معبد کو موصوف قرار دیتے ہیں، ہم نے ایک مثال بیان کر کے جہمیہ پر اپنا مقصد واضح کیا ہے، دیکھئے یہ کھجور کا درخت ہے، یہ متعدد اشیاء سے مل کر بنا ہے، اس کے تنے

ہیں، ٹھنڈیوں کی موٹی چوڑیاں ہیں، اس کی چھال ہے، شاخیں ہیں، پتے اور گوند ہے۔

ان سب کو بحثیت مجموعی ”نخلہ“ (کھجور کا درخت) کہا جاتا ہے، بعینہ اسی طرح اللہ تعالیٰ اپنی جملہ صفات سے متصف ہو کر معبد برحق قرار پاتا ہے، ہم یہ نہیں کہتے کہ باری تعالیٰ کسی وقت قدرت و علم سے عاری تھا، بعد ازاں اس نے علم و قدرت کو پیدا کیا، اور وہ ان سے متصف ہوا، حالانکہ جو علم و قدرت سے بہرہ ورنہ ہو وہ عاجز و جاہل ہوتا ہے، بخلاف اذیں ہم یہ کہتے ہیں کہ وہ ہمیشہ عالم و قادر اور مالک رہا ہے، کب اور کیوں کر کا سوال لغو ہے۔“

وجہ ثانی: دوسری وجہ یہ ہے کہ یہ سب اشاعرہ کا قول نہیں، بلکہ صرف وہ اشاعرہ اس کے قائل ہیں جو حال کا اثبات کرتے اور کہتے ہیں: ”عالمیت“ ایک حال ہے، جو معلل بالعلم ہے، ان کے نزدیک علم ایسے حال کا موجب ہے جو علم نہیں، بلکہ عالم ہوتا ہے امام باقلانی اور قاضی ابو یعلی یہی نظریہ رکھتے ہیں، امام ابوالمعالی کا بھی ایک قول یہی ہے۔

### قالمین صفات کے دلائل:

بخلاف اذیں جمہور مثبتین صفات کہتے ہیں:

”علم سے مراد عالم ہونا ہے، عالم وہی شخص ہوتا ہے، جو علم سے بہرہ ورنہ اور قادر وہی ہے جو قدرت رکھتا ہو، مقصود یہ ہے کہ بلا علم کوئی شخص عالم نہیں کہلا سکتا، جو قدرت سے بہرہ ورنہ ہو وہ قادر نہیں اور جو حیات سے محروم ہو وہ حی نہیں ہو سکتا، اس لئے کہ اسم فاعل کا وجود مصدر کے بغیر ممتنع ہے، مثلاً صلوٰۃ کے بغیر کوئی شخص مصلیٰ (نمازی) نہیں کہلا سکتا، روزہ کے بغیر صائم نہیں ہو سکتا اور نطق کے بغیر اسے ناطق نہیں کہہ سکتے، جب یہ کہا جائے کہ نماز کے بغیر کسی کو نمازی نہیں کہہ سکتے تو اس کا یہ مطلب نہیں کہ یہاں دو چیزیں ہیں ایک نماز اور دوسرا حال معلل بالصلوٰۃ، بخلاف اذیں نمازی وہی ہو گا، جو نماز سے موصوف ہو۔“

منکرین صفات کہتے ہیں کہ اللہ تعالیٰ حی ہے، مگر حیات سے بہرہ ورنہیں، اسی طرح وہ بلا قدرت قادر اور بلا علم عالم ہے، جو شخص باری تعالیٰ کو حی اور علیم و قدری بالذات قرار دیتا ہے، اور اس کا مطلب یہ ہے کہ اس کی ذات حیات اور علم و قدرت کو مستلزم ہے تو وہ دیگر کسی چیز کا محتاج نہیں، جو شخص منکرین صفات کے افکار و آراء پر زحمت غور و فکر گوارا کرتا ہے، اس پر یہ حقیقت آشکار ہو جاتی ہے کہ وہ اپنے

آپ کو اثبات صفات کے لیے مجبور پاتے ہیں اور اپنے اور قائلین صفات کے اقوال و معتقدات میں کوئی نمایاں فرق ثابت نہیں کر سکتے، اس لیے کہ منکرین صفات بھی اللہ تعالیٰ کو حی، قادر اور عالم تسلیم کرتے ہیں، اور یہ نہیں کہتے کہ صفات عین ذات ہیں، اس کا مطلب یہ ہوا کہ انہوں نے ذات الہی پر ان زائد صفات کا اضافہ کر دیا۔

**شیعہ مصنف کا یہ قول کہ:** ”اہل سنت بہت سی چیزوں کو قدیم مانتے ہیں۔“

یہ ایک بہم قول ہے جس کا مقصود واضح نہیں، اس سے متواتر ہوتا ہے کہ اہل سنت ازل ہی میں ذات باری کے علاوہ متعدد معبود مانتے ہیں، یہ اہل سنت پر عظیم بہتان ہے، اہل سنت یہ کہتے ہیں کہ اللہ تعالیٰ صفات قدیمه سے موصوف ہے، جس طرح اس کی ذات قدیم ہے، اسی طرح اس کی صفات بھی قدیم ہیں، اس کا انکار ایک غلط کار اور ذلیل آدمی ہی کر سکتا ہے، لفظ ”اللہ“ خداوند تعالیٰ کی ذات و صفات ہر دو کوشامل ہے، صرف ذات مجرد کا نام نہیں ہے۔

**شیعہ مصنف لکھتا ہے، کہ:** ”اہل سنت کے نزدیک اللہ کا عالم ہونا صفت علم کے اثبات کا محتاج ہے۔

یہ اعتراض مشتبین حال پر وارد ہوتا ہے، جمہور کی رائے میں ذات باری کا عالم ہونا ہی علم ہے اور بس! اگر یوں کہا جائے کہ اس کا عالم ہونا اس علم کا محتاج ہے جو لازم لذات ہے تو اس سے یہ لازم نہیں آتا کہ وہ اپنی ذات کے سوا کسی اور کا محتاج ہے، اس لیے کہ اس کی ذات علم کو مستلزم ہے اور علم اس کے عالم ہونے کو مستلزم ہے، گویا اس کی ذات اس کی موجب ہے، بنابریں علم بھی کمال ہے اور اس کا عالم ہونا بھی کمال، جب اس کی ذات ان دونوں کی موجب ہے، تو ایسے ہوا جیسے وہ حیات وقدرت کی موجب ہے۔

### شیعہ مصنف کی غلط بیانی:

بقول شیعہ مصنف اہل سنت اللہ تعالیٰ کو عالم و قادر لذاتہ تسلیم نہیں کرتے۔

اگر شیعہ مصنف کا مطلب یہ ہے کہ اہل سنت اللہ تعالیٰ کو منکرین صفات کی طرح علم وقدرت سے مجرد نہیں مانتے تو یہ درست ہے، اس لیے کہ علم وقدرت سے مجرد ذات کا خارج میں کوئی وجود ہی نہیں اور اگر یہ مراد لیتا ہے، کہ اہل سنت اللہ کو عالم و قادر لذاتہ نہیں مانتے جو علم وقدرت کو مستلزم ہے تو یہ اہل سنت پر عظیم بہتان ہے کیونکہ اس کی ذات جو موجب علم وقدرت ہے یہی اس کے عالم و قادر

ہونے اور اس کے علم و قدرت کو واجب ٹھہراتی ہے، اس لیے کہ یہ امور باہم لازم و ملزم ہیں۔  
شیعہ مصنف کہتا ہے، کہ اہل سنت اللہ کو محتاج، ناقص فی ذاتہ اور کامل بغیرہ مانتے ہیں۔

شیعہ مصنف کا یہ قول سراسر بے بنیاد ہے، اس لیے کہ ذات خداوندی صفات لازمہ سے  
موصوف ہے اور خارج میں کوئی ذات مجرد عن الصفات موجود ہی نہیں، علاوہ ازیں صفات ذات اللہ  
کے سوا اور کچھ بھی نہیں۔

شیعہ مصنف لکھتا ہے، نصاریٰ تین قدیم مان کر کافر ٹھہرے، مگر اشاعرہ کے نزدیک قدماء کی  
تعداد (نو) ہے۔

اس کا جواب یہ ہے کہ اللہ تعالیٰ نے نصاریٰ کو اس لیے کافر قرار نہیں دیا کہ وہ تین قدماء تسلیم  
کرتے ہیں، بخلاف ازیں ”ثالث ثلاثۃ“ کہنے کی بنا پر انہیں کافر ٹھہرایا، قرآن کریم میں ارشاد ہوتا ہے:

﴿إِنَّ اللَّهَ ثَالِثُ ثَلَاثَةٍ﴾ (المائدہ: ۵/۷۳)

”اللہ تعالیٰ تین میں سے تیسرا ہے۔“

اس آیت سے مستفاد ہوتا ہے کہ نصاریٰ کا جرم خداوند لا یزال کو ”ثالث ثلاثۃ“ قرار دینا تھا، اور  
اسی جرم کی پاداش میں انہیں کافر کہا گیا ب اللہ تعالیٰ نے یوں نہیں فرمایا:

”وَمَا مِنْ قَدِيمٍ إِلَّا قَدِيمٌ وَاحِدٌ۔“

”صرف ایک ہی قدیم ہے اور کوئی قدیم نہیں۔“

اس پر مزید روشنی ڈالتے ہوئے فرمایا:

”مسیح ابن مریم تو بس ایک رسول تھے، بہت سے رسول آپ سے پہلے گزر چکے ہیں، آپ  
کی والدہ ایک راست باز خاتون تھیں وہ دونوں کھانا کھایا کرتے تھے۔ (المائدہ: ۵/۵۷)

نیز فرمایا:

”اے عیسیٰ ابن مریم! کیا تو نے لوگوں سے کہا تھا، کہ مجھے اور میری والدہ دونوں کو اللہ کے  
سوامی بود بنالو، عیسیٰ نے کہا تو اس سے پاک ہے۔“ (المائدہ: ۱۱۶)

الختصر! کتاب و سنت میں یہ کہیں مذکور نہیں کہ قدیم بھی اللہ کا نام ہے، اگرچہ معنوی اعتبار سے یہ  
لفظ درست ہے، مزید برآں نصاریٰ خود اس بات کے معرف ہیں، کہ سیدنا مریم و عیسیٰ دونوں اس  
کائنات ارضی پر پیدا ہوئے تھے، الہذا حادث تھے، پھر وہ ان کو قدیم کیوں کر قرار دے سکتے تھے.....؟

## اشاعرہ پر اعتراض اور اس کا جواب:

مزید برآں صفات الٰہی کا اثبات کرنے والے یہ نہیں کہتے کہ اللہ تعالیٰ ۹ قدماء میں سے ایک ہے، بخلاف ازیں ان کے نزدیک لفظ ”اللہ“ ذات و صفات دونوں کا جامع ہے، وہ صفات باری کو بھی غیر ذات قرار نہیں دیتے۔

سرور کائنات ﷺ فرماتے ہیں: ”جس نے غیر اللہ کی قسم کھائی اس نے شرک کا ارتکاب کیا۔“<sup>①</sup>

حدیث صحیح میں عزت<sup>②</sup> و حیات خداوندی کے حلف اٹھانے کا ذکر بھی کیا گیا ہے،<sup>③</sup> اس سے معلوم ہوا کہ خداوندی عزت و حیات کی قسم حلف بغیر اللہ میں شامل نہیں ہے، حقیقت یہ ہے کہ صفات خداوندی آٹھ میں معدود و مخصوص نہیں جیسا کہ بعض اشاعرہ کا قول ہے، بلکہ یوں کہنا چاہیے کہ وہ کسی عدد میں بھی محدود نہیں ہے۔

نصاریٰ تین اقانیم کے قائل ہیں اور کہتے ہیں کہ یہ تین جواہر ایک جوہر میں جمع ہیں، اقانیم ثلاثة میں سے ہر اقnonm الله ہے جو پیدا کرتا اور رزق عطا کرتا ہے، کلمہ اور علم کے اقانیم مسیح کے ساتھ متعدد ہیں، نصاریٰ کا یہ قول متناقض ہے، اس لیے کہ متعدد اگر صفت ہوتی صفت نہ پیدا کرتی نہ رزق عطا کرتی ہے ورنہ اپنے موصوف سے الگ ہوتی ہے، اور اگر صفت کا نام ہی موصوف ہے تو وہ جوہر واحد ہے اور وہی باپ ہے، اس سے مسیح کا باپ ہونا لازم آئے گا حالانکہ نصاریٰ اس کے قائل نہیں، اب نصاریٰ کے عقیدہ کو ذہن میں رکھیے اور اہل سنت کے نقطہ نظر پر غور کیجئے جو کہتے ہیں کہ:

”اللہ تعالیٰ ایک ہے، اس کے اسماء حسنی اس کی صفات عالیہ پر دلالت کرتے ہیں اس کے سوا“

**①** سنن ابی داؤد۔ کتاب الایمان والنذور۔ باب فی کراہیۃ الحلف بالآباء (حدیث: ۳۲۵۱)،  
سنن ترمذی۔ کتاب النذور والأیمان۔ باب ما جاء فی کراہیۃ الحلف بغیر اللہ ( حدیث: ۱۵۳۵)

**②** صحیح بخاری۔ کتاب الأیمان والنذور۔ باب الحلف بعزة الله و صفاتہ و کلامہ، تعلیقاً فی ترجمة الباب و (حدیث: ۶۶۶۱، ۷۳۸۳)

**③** سنن ابی داؤد ، کتاب الایمان والنذور، باب ما جاء فی یمین النبی ﷺ ما کانت حدیث: ۳۲۶۶۔

کوئی خالق ہے نہ کوئی معبود۔“

ابن کلاب <sup>①</sup> نے جب جھمیہ کی تردید میں کتاب تحریر کی تو انہوں نے ان کی بہن کے بارے میں ایک کہانی تصنیف کر ڈالی، کہانی کا خلاصہ یہ ہے کہ ابن کلاب کی بہن نصرانی تھی، جب ابن کلاب مشرف بالسلام ہوا تو بہن نے اس سے قطع تعلق کر لیا، ابن کلاب نے کہا کہ میں تو مسلمانوں کے دین میں فساد پیدا کرنے کے لیے مسلمان ہوا ہوں، یہ سن کروہ راضی ہو گئی۔

یہ کہانی گھٹنے والے کا مقصد یہ تھا کہ صفات باری کا اثبات نصاری کا عقیدہ ہے، حالانکہ اہل سنت اور نصاری کے نظریات کے مابین اتنا ہی فرق ہے جتنا سراور چوٹی میں۔

شیعہ مصنف رقم طراز ہے:

ذات خداوندی کو مخلوقات کے مماثل قرار دینے والے حشویہ <sup>②</sup> کا قول ہے کہ اللہ تعالیٰ طول اور

---

ابن کلاب پر حاشیہ قبل از گزر چکا ہے۔ شیخ الاسلام ابن تیمیہ رحمۃ اللہ علیہ منہاج السنۃ (۱/ ۸۵) پر ابن کلاب سے متعلق ارقام فرماتے ہیں:

”ابو محمد عبد اللہ بن سعید بن گلاب بصری نے جھمیہ و معتزلہ کی تردید میں متعدد کتب تصنیف کیں اور ان کے معاون کی قلمی کھول کر رکھ دی۔“ اس سے معلوم ہوتا ہے کہ یہ وہ شخصیت نہیں جس کا ذکر ابن الندیم نے الفہرست میں کیا ہے، یہ بھی ممکن ہے کہ ابن الندیم بھی ابن کلاب پر بلا وجہ افتراء پر دازی کرنے والوں کی صاف میں شامل ہو گیا ہو این السبکی نے امام فخر الدین رازی کے والد سے ذکر کیا ہے کہ عبد اللہ بن سعید یحییٰ بن سعید القطان کا بھائی ہے مگر یہ بھی تحقیق طلب ہے۔

شیخ الاسلام ابن تیمیہ رحمۃ اللہ علیہ منہاج السنۃ جلد اول صفحہ ۲۳۱ پر ارقام فرماتے ہیں:

عمرو بن عبید معتزلی نے سب سے پہلے حشویہ کا لفظ استعمال کیا اور کہا کہ عبد اللہ بن عمر رضی اللہ عنہ حشوی تھے آغاز کار میں حشویہ سے عامۃ الناس مراد یہ جاتے تھے، کیونکہ حشو بھرتی کو کہتے ہیں، یعنی بھرتی کے لوگ، پھر دین میں عقلی ڈھکنوں سلوں کی پیروی کرنے والے قبیعین سنت کو حشوی کا طعن دینے لگے، زیادہ تر معتزلہ ان کے پیرو رواض، شعوبیہ اور اہل الاحوال یہ لفظ استعمال کرتے تھے، ان کی رائے میں امام احمد بن حنبل اور ہر شخص جو حدیث صحیح سے استناد کرتا اور فیاس و رائے کو نظر انداز کر دیتا ہو، حشوی ہے، جب اولین حشوی سیدنا عبد اللہ بن عمر رضی اللہ عنہ اور حشویہ میں سے اوسط سیدنا امام احمد بن حنبل تھے تو ہر سنی کی یہ دلی آرزو ہے کہ ان کا بستہ فرّاک رہے اور آخرت میں انہی کے ساتھ اٹھایا جائے۔“

عرض و عمق رکھتا ہے۔

وہ مصافحہ بھی کرتا ہے، صلحاء دنیا میں زیارت خداوندی سے بہرہ ور ہوتے ہیں۔ ① داؤد کے متعلق منقول ہے کہ اس نے کہا: ”مجھ سے اللہ کی شرمگاہ اور دارالرحمہ سے متعلق نہ پوچھو اور جو چاہو، دریافت کرو۔“ وہ یہاں تک کہتا ہے کہ میرا معبود جسم، گوشت اور خون رکھتا ہے، اس کے اعضا بھی ہیں، حشویہ کہتے ہیں، کہ اللہ کی آنکھیں رکھنے لگیں اور فرشتوں نے اس کی عیادت کی، طوفان آنے پر اللہ تعالیٰ اس قدر روایا کہ اس کی آنکھیں دکھنے لگیں۔

### بقول شیعہ مصنف اہل سنت مجسمہ ہیں:

ہم اس کے جواب میں کہتے ہیں، کہ ہشام بن حکم راضی بھی تجسم کا عقیدہ رکھتا تھا: متعدد ناقلين نے یہ نظریہ اس سے نقل کیا ہے، مثلاً ابو عیسیٰ الوراق ② زرقان ③

① یہ داؤد الجواربی کہلاتا تھا، امام ابو الحسن اشعری نے مقالات الاسلامیین (۱/ ۲۵۸) میں اسے قائلین تجسم میں شمار کیا ہے، علامہ سمعانی نے کتاب الانساب میں ہشام بن سالم جو الیقی کے بعد اس کا ذکر کیا ہے، اور بعینہ ابن المطہر شیعہ کا ذکر کردہ فقرہ اس سے نقل کیا ہے۔

② ابو عیسیٰ الوراق شیعہ ہے، اس پر حاشیہ گزر چکا ہے، ہشام کے متعلق اس کی شہادت ایک شیعہ کی شہادت دوسرے شیعہ کے حق میں ہے۔

③ زرقان متعدد اشخاص کا نام و لقب ہے،

۱۔ محمد بن آدم مدائی شیعہ

۲۔ محمد بن عبد اللہ بن سفیان زیارات بغدادی محدث

۳۔ سیدنا ذوالنون مصری کے معاصر کا نام بھی زرقان بن محمد صوفی تھا

۴۔ اصمی کے استاد کا نام ابو عمیر بن زرقان تھا، اس نے محمد بن سائب کلبی سے روایت کی

ہے،

ممکن ہے یہاں زرقان سے محمد بن آدم شیعہ مراد ہو، بشرطیکہ اس نے اسلامی فرقوں سے متعلق کوئی کتاب تصنیف کی ہو، تنقیح المقال میں اس کا ذکر کرتے ہوئے مصنف نے یہ بات ذکر نہیں کی اس نے فرقہ جات پر کوئی کتاب لکھی ہے، ابو الحسن اشعری کی مقالات الاسلامیین میں اہل بدعت کے متعدد اقوال اس سے نقل کیے گئے ہیں، کتاب الفرق بین الفرق طبع ۷۲۳ (ص: ۱۲۵ و ۳۲) پر زرقان کا ذکر موجود ہے۔

ابن نوختی <sup>۱</sup>، ابو الحسن اشعری، ابن حزم <sup>۲</sup>، شہرستانی <sup>۳</sup> اور علماء کی ایک جماعت نے یہ عقیدہ

**۱** ابن نوختی ایک مجوسی خاندان سے تھا، جس نے شیعہ مذہب اختیار کر لیا تھا، حسن بن موسیٰ جو تیسری صدی میں ہوا ہے، اسی خاندان کی جانب منسوب ہے، فرق الشیعہ نامی کتاب اسی کی طرف منسوب ہے، یہ کتاب جرمی مستشرق ریڑ نے ۱۹۳۵ء میں قسطنطینیہ سے شائع کی، یہ کتاب ۳۵۵ء میں دوبارہ نجف میں چھپی شیخ الاسلام کا اشارہ اسی کتاب کی طرف ہے۔

**۲** نام و نسب علی بن احمد بن سعید بن حزم ظاہری انگلی اور کنیت ابو محمد المتوفی (۳۸۳-۳۵۶) ہے، یہ بہت بڑے امام، حافظ حدیث، فقیہ اور کتاب و سنت سے احکام کا استنباط کرنے والے تھے، متعدد علوم میں ماہر اور بصیرت رکھتے تھے، ابن حزم اور ان کے والد بہت بڑے رئیس اور حکومت و سلطنت سے بہرہ ور تھے، تاہم وہ بڑے عابد اور زاہد تھے، ان کی تصانیف اتنی زیادہ ہیں کہ ان سے ایک مستقل لاہوری قائم کی جاسکتی ہے، ابن بشکوال ان کے بارے میں ارقام فرماتے ہیں۔

”ابن حزم انگلیس بھر میں علوم اسلامیہ کے ممتاز عالم تھے، یہ لسانیات، بلاغت و شعر و سیر و اخبار میں مہارت تامہ رکھتے تھے، ان کی ذاتی لاہوری میں ان کے ہاتھ کی لکھی ہوئی چار سو مجلدات موجود تھیں، جو اسی ہزار اور اراق پر مشتمل تھیں۔“ حافظ محمد بن فتوح الحمیدی لکھتے ہیں۔

ذہانت و فضانت، سرعت حفظ جو دو سخا اور تدین و تشرع میں ہم نے ابن حزم سے بڑھ کر کوئی شخص نہیں دیکھا، فی البدیہ اشعار کہنے میں کوئی شخص ابن حزم کا مقابلہ نہیں کر سکتا تھا، ابن حزم پر یہ حرفاً گیری کی گئی ہے، کہ آپ اپنے مخالف علماء کے مقابلہ میں خواہ وہ معاصر ہوں یا متفقدم تشدد تھے۔

**۳** ابو الفتح محمد بن عبد الکریم شہرستانی المتوفی (۵۲۸-۴۷۹) مؤلف کتاب الملل و انخل شافعی المذہب تھا، وفیات الاعیان طبقات الشافعیہ لا بن السکبی اور شذرات الذہب میں اس کے حالات مذکور ہیں، حافظ ذہبی تاریخ الاسلام میں شہرستانی کے شاگرد ابن سمعانی سے نقل کرتے ہیں کہ شہرستانی اسماعیلیہ کی جانب میلان و رجحان اور ان کے خرافات کی نصرت و حمایت سے متهم تھا ”الغیر“ میں مذکور ہے۔

شہرستانی اسماعیلیہ کی جانب میلان رکھتا تھا اور یہ غالی شیعہ تھا۔ ابن السکبی الطبقات (۲۹/۲) پر اپنے معاصر محمد بن عباس خوارزمی صاحب الکافی کا قول نقل کرتے ہیں:

”اگر شہرستانی کا عقیدہ خراب نہ ہوتا اور وہ ملاحدہ کی جانب مائل نہ ہوتا، تو اسلام میں اسے ایک عظیم امام کا مرتبہ حاصل ہوتا۔“ صاحب شذرات الذہب (۲/۱۲۹) پر کتاب العبر سے نقل کرتے ہیں کہ شہرستانی باطنی مذہب سے متهم تھا۔

اس سے نقل کیا ہے۔

ان علماء کا بیان ہے کہ سب سے پہلے جس شخص نے ذات باری پر جسم کا اطلاق کیا وہ ہشام بن حکم شیعہ تھا، سابق الذکر علماء نے بیان <sup>①</sup> بن سمعان تسمی..... ایک غالی شیعہ ..... سے نقل کیا ہے کہ

<sup>①</sup> بیان بن سمعان اموی عہد خلافت میں ایک خبیث اور فریب کا شخص ہوا ہے، اس دور میں ”الوصفانی“ ایک جماعت پیدا ہوئی تھی، جس کا سر غنہ مغیرہ بن سعید تھا یہ ان سے ساز باز رکھتا تھا، یہ اعداء دین شعوبیہ کی ایک جماعت تھی، جو بزم خود اسلام کے استیصال کے لیے عالم وجود میں آئی تھی، مالک بن سعید اور چند ذہین شعوبیہ اس کے ممبر تھے، ان کی جانب چند عقاید و افکار منسوب ہیں، جو انہوں نے جاہل مسلمانوں کو پھنسانے اور دین اسلام سے محرف کرنے کے لیے گھر رکھے تھے، دراصل یہ ان عقائد پر ایمان نہیں رکھتے تھے، بیان کے مخصوص انکار و معتقدات جن کا وہ داعی تھا وہ یہ تھے:

۱۔ سیدنا علی الہ ہیں

۲۔ الوہیت کا ایک جز اس میں حلول کر آیا اور اس کے جسم کے ساتھ متعدد ہو گیا ہے

۳۔ وہ کہا کرتا تھا، کہ بعض اوقات میں ذات خداوندی کو دیکھا بھی کرتا ہوں۔

بیان بن سمعان آیت:

﴿ هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلْلٍ مِّنَ الْغَمَامِ ﴾ (البقرہ)

کی تفسیر کرتے ہوئے کہا کرتا تھا کہ سیدنا علی بادل کے سایہ میں آئیں گے، بھلی کی کڑک ان کی آواز ہو گی اور اس کی چمک ان کی مسکراہٹ۔ بیان کا قول ہے، کہ سیدنا علی کے اسرار پہلے ان کے فرزند محمد بن حفیہ کی جانب منتقل ہوئے، اور پھر ان کے پوتے ابوہاشم کی طرف، کچھ عرصہ کے بعد بیان نے یہ دعویٰ کر دیا کہ ابوہاشم کی روح اس میں حلول کر آئی ہے، اور اس طرح بطریق تناخ اس میں الوہیت سما گئی ہے، اسی اثنائیں بیان نے عمر بن ابی عفیف نامی قاصد کو محمد باقر کی طرف بھیج کر انہیں اپنی پیروی کی دعوت دی، محمد باقر نے قاصد کو حکم دیا کہ وہ دعوت نامہ نگل لے، چنانچہ اس نے حکم کی تعمیل کر دی، خالد بن عبد اللہ قسری ان دونوں خلیفہ ہشام بن عبد الملک کی جانب کوفہ کے گورنر تھے جب ان کو بیان بن سمعان اور وصفاء کی جماعت کے حالات موصول ہوئے تو ۱۱۹ھ میں ان سب کو کوفہ کی جامع مسجد میں قتل کر دیا، وصفاء کی جماعت میں شامل ہونے والے نہ تو وہ کیسانیہ تھے جو محمد بن حفیہ کے نام سے لوگوں کو دھوکہ دیا کرتے تھے اور نہ سیدنا حسین اور ان کی آل کا نام لے کر فریب دینے والے امامیہ، بخلاف ازیں یہ لوگ رسول اللہ ﷺ کے صحابہ و تابعین کے خلاف حقد و عداوت کا داعیہ لے کر اٹھے تھے اور یہی چیز ان کو ایک پلیٹ فارم پر لانے کا موجب بنی۔

اللہ تعالیٰ کی صورت انسان جیسی ہے، اس کا صرف چہرہ محفوظ رہے گا باقی جسم فنا ہو جائے گا، خالد بن عبد اللہ قسری نے اسے قتل کر دیا تھا، مغیرہ بن سعید سے منقول ہے کہ اس کا معبود نور سے بنا ہوا ایک شخص ہے اس کے سر پر نور کا تاج رکھا ہے، اس کے اعضاء انسانوں جیسے ہیں وہ شکم اور دل بھی رکھتا ہے ابجد کے حروف اس کے اعضاء کی تعداد کے مطابق ہیں، وہ مردوں کو زندہ کرنے کے دعوے دار تھا اور لوگوں کو شعبدہ بازی کے کرتب دکھایا کرتا تھا، چنانچہ لوگوں نے اس کی نبوت کا دعویٰ کر دیا۔

خالد بن عبد اللہ نے (اپنے عہد امارت میں) اسے قتل کر دیا، ابو منصور <sup>①</sup> کے تبعین جن کو منصور یہ کہا جاتا ہے، اس سے نقل کرتا ہیں کہ اس نے کہا: ”آل محمد آسمان ہیں، اور شیعہ زمین ہیں، اس کا دعویٰ تھا کہ مجھے آسمان پر لے جایا گیا، میرے معبد نے میرے سر پر ہاتھ پھیرا اور کہا ”جا کر

<sup>①</sup> ابو منصور عجمی کوفہ کا رہنے والا تھا وہاں اس کا ایک مکان بھی تھا، کہا جاتا ہے کہ یہ عبد القسیس کے موالي میں سے تھا، یہ امام باقر المتنوف (۱۱۶-۵۹) کا معاصر تھا، اور آپ سے ملا کرتا تھا، اس کے خلاف اسلام عقائد سے تنفر ہو کر امام باقر اس سے بیزار ہو گئے تھے، امام باقر کی وفات کے بعد ۱۱۶ میں اس نے امام باقر کے وصی ہونے کا دعویٰ کر دیا، اور کہنے لگا، سیدنا علی، حسن و حسین، علی بن حسین اور محمد باقر سب انبیاء تھے اور وہ بھی نبی و رسول ہے، اس کی چھٹی پشت تک نبوت جاری رہے گی، ان میں سے آخری شخص ”القائم“ ہوگا، جیسا کہ شیعہ علماء میں سے الکشی نے اعتراف سب سے پہلے ابن سبانے الوصی کا لفظ اختراع کیا، اسی طرح شیعہ فضلاء میں سے نو بختی کے بیان کے مطابق ”القائم“ کا لفظ اختراع کرنے والا ابو منصور تھا، گویا شیعہ حضرت علی کو وصی قرار دینے میں ابن سبان کے شاگرد ہیں اور تھے خانے میں چھپ رہنے والے مشکوک الولادت کو القائم کا لقب عطا کرنے میں ابو منصور کے تلمیذ رشید ہیں، ابو منصور کہا کرتا تھا، کہ مجھے آسمان پر لے جایا گیا، اللہ تعالیٰ نے میرے سر پر ہاتھ پھیرا اور سریانی زبان میں میرے ساتھ بات چیت کی پھر مجھے زمین پر اتارا گیا، آیت ذیل میں:

﴿وَإِنْ يَرَوْا كِسْفًا مِّنَ السَّمَاءِ﴾ (الطور: ۴)

جو کسف کا لفظ وارد ہے، اس سے میری ذات مراد ہے، بعد ازاں کہا کرتا تھا، کہ کسف سے ذات الہی (یعنی خود ابو منصور) مراد ہے، وہ اپنے اتباع کو کہا کرتا تھا کہ مخالفین کا گلا گھونٹ کر انہیں قتل کر دیا کرو، جب یوسف بن عمر ثقیل خلیفہ ہشام بن عبد الملک کی جانب سے کوفہ کا گورنر مقرر ہوا تو اس نے ابو منصور کو پکڑ کر سولی پر چڑھا دیا، یہ واقعہ ۱۲ھ اور ۱۳ھ کے درمیان وقوع پذیر ہوا، ان دنوں یوسف بن عمر عراق پر حکمران تھا۔

میرے دین کی تبلیغ کیجئے۔“ منصور یہ ان الفاظ کے ساتھ حلف اٹھایا کرتے تھے: ”لَا وَالْكِلْمَةُ“ ابو منصور کا قول ہے کہ اللہ تعالیٰ نے سب سے پہلے سیدنا عیسیٰ کو پیدا کیا، پھر سیدنا علی کو، اس کا قول ہے کہ رسالت بند نہیں ہوئی، اس کی رائے میں جنت ایک آدمی کا نام ہے، اور جہنم بھی۔

وہ محمات، خون، مردار اور شراب کو حلال قرار دیتا تھا اور کہا کرتا تھا کہ یہ قوموں کے نام ہیں، اللہ تعالیٰ نے ان کی دوستی کو حرام ٹھہرایا ہے، وہ فرائض کو بھی ضروری تصور نہیں کرتا تھا اور کہتا تھا کہ یہ آدمیوں کے نام ہیں، جن سے دوستی لگانا واجب ہے، یوسف بن عمر نے اسے قتل کر دیا تھا، فرقہ نصیریہ<sup>①</sup> والے منصور یہ سے ملتے جلتے تھے۔

**①** نصیریہ محمد بن نصیر کے پیروی ہیں، محمد بن نصیر بن نمير کے موافق سے تھا، اور گیارہویں امام حسن عسکری المتوفی (۲۳۲-۲۶۰) کی سکونت گاہ سامرا میں ان کے یہاں جایا کرتا تھا، جب ربع الاول: ۲۶۰ھ میں امام عسکری لاولد فوت ہو گئے، تو آپ کے عقیدت مندا اور ملاقاتی اس حقیقت کا اعتراف کر کے اپنے اپنے کاموں میں لگ گئے اور خانہ نشین ہو گئے، امام حسن عسکری کے بھائی سید جعفر ان کی تدفین و تکفین میں مشغول ہو گئے، اور اس اساس پر اس کا ترکہ الگ کیا کہ کوئی اولاد نہیں، آپ کا کنبہ اور سب علوی اس حقیقت سے آشنا تھے، کہ امام عسکری بے اولاد ہیں، اس وقت ایک افسر بھی وہاں موجود تھا جس کے پاس ایک رجسٹر تھا، اس میں علویہ کی تاریخ ولادت مذکور تھی، اس وقت یہ ایک طے شدہ حقیقت تھی کہ امام عسکری لاولد تھے۔

تاہم نام نہاد ائمہ اہل بیت کے ارد گرد گھونمنے والے غالی شیعہ کو اس سے بڑا دکھ ہوا اور انہوں نے سمجھا کہ جس امر کی بنا پر وہ اہل اسلام کے خلاف جھوٹی روایات وضع کیا کرتے تھے اب وہ باقی نہیں رہا، بڑی سوچ بچار کے بعد انہوں نے اس کا ایک حل تلاش کیا، اور وہ تھا امام غائب کا نظریہ.....!

انہوں نے یہ نظریہ اختراع کیا کہ امام حسن عسکری کے یہاں ان کی وفات سے پانچ سال پہلے ایک لڑکا تو لد ہوا تھا اور وہ مقام سامرا آپ کے گھر کے تھ خانہ میں پوشیدہ ہے، اس نظریہ کا موجد یا مشیر محمد بن نصیر تھا، محمد بن نصیر چاہتا تھا کہ وہ بارھویں من گھڑت امام اور ان کے اتباع و انصار کے مابین ایک واسطہ قرار پائے، اس واسطہ کو شیعہ اپنی اصطلاح میں ”البَابُ“ (دروازہ) کہتے تھے، امام حسن عسکری اور ان کے والد کا ایک خادم تھا جو اس کے گھر کے قریب ایک دکان میں گھٹی اور زیست فروخت کیا کرتا تھا، اس کا نام عثمان بن سعید تھا، اس کا ایک بیٹا بھی امام کی خدمت میں اپنے باپ کا ہاتھ بٹایا کرتا تھا اس کا نام محمد عثمان تھا۔ محمد بن نصیر کے رفقاء نے محسوس کیا کہ اگر محمد بن نصیر جیسے نووار دکو ”البَابُ“ کے منصب پر فائز کیا گیا تو ہو سکتا ہے کہ دوسرے رفقاء اس پر رشک کرنے لگیں، خصوصاً جب کہ پروگرام میں یہ بات بھی شامل تھی کہ

فرضی امام کے لیے ان کے اتباع سے صدقہ فرائیم کیا جائے، بریں بنایہ بہتر ہو گا کہ گھنی فروش اور اس کے لڑکے کو یہ منصب تفویض کیا جائے، انہوں نے سوچا کہ یہ امانت محمد بن نصیر ایسے بااثر آدمی کی بجائے گھنی فروش اور اس کے لڑکے کے پاس رہے، شیعہ اس حقیقت سے بخوبی آگاہ تھے کہ گھنی فروش امام غائب کے والد اور دادا کی خدمت میں رہ چکا ہے اور اس طرح یہ راز محفوظ رہے گا اور لوگ اسے زائل کرنے کی کوشش نہیں کریں گے، اس کے عین برخلاف محمد بن نصیر ”الباب“ کا منصب اختیار کرنے پر تلا ہوا تھا، مگر اس کے شرکاء مشورہ ہر قیمت پر اسے اس منصب سے محروم کرنا چاہتے تھے، اس کا نتیجہ یہ ہوا کہ محمد بن نصیر نے ناراض ہو کر امام غائب ہی سے انکار کر دیا، حالانکہ وہ خود اس عقیدہ کا تصنیف کننده تھا، چنانچہ اس نے شیعہ کا ایک جدید فرقہ تیار کرنے کی بناً اُلیٰ جن کے افکار و معتقدات بڑے عجیب و غریب ہیں، محمد بن نصیر کی جانب منسوب کر کے اس فرقہ کو نصیریہ کہتے ہیں۔

مشہور شیعہ عالم نو بختی اور دیگر متقدیم شیعہ بہت سی رسوا کن باتوں کو محمد بن نصیر کی جانب منسوب کرتے ہیں، محمد بن نصیر بذات خود اپنے رفقاء و معاصرین سے متعلق ایسی باتوں کی تشهیر کیا کرتا تھا، اس کی تفصیلات ان کتب میں موجود ہیں جو اسلامی فرقہ جات اور ان کے عقائد و افکار کے بارے میں تحریر کی گئی ہیں۔

شیعہ کا فرقہ نصیریہ مختلف مراحل و ادوار سے گزرا ہے، یہاں تک کہ شیخ الاسلام ابن تیمیہ رحمۃ اللہ علیہ المتوفی (۶۲۱-۷۲۸) کا زمانہ آیا، شیخ الاسلام کا تلمیز رشید شیخ شہاب الدین احمد بن محمود بن لہری شافعی نصیریہ کے بارہ میں لکھتا ہے:

نصیریہ کہتے ہیں کہ سیدنا علی رب ہیں، محمد حب اور سلمان فارسی ”الباب“ (در واژہ)، جس الہ نے زمین و آسمان کو پیدا کیا تھا وہ سیدنا علی ہیں، آپ ارض و سما کے امام ہیں، اللہ (سیدنا علی) کے اس عالم ارضی پر ظاہر ہونے کا مقصد یہ تھا کہ مخلوقات اس سے مانوس ہوں، وہ بندوں کو اپنی معرفت و عبادت کا طریقہ بتائے، فرقہ نصیریہ کے ہر فرد پر یہ فریضہ عائد ہوتا ہے کہ وہ مختلف انوار و ادوار میں ایسے امام اور رب کو پہچانے اور ہر زمانہ میں اس کے اسم و معنی میں جو تبدیلی ہوتی ہے اسے پہچانتا رہے، سب سے پہلے فرد کا نام آدم اور مفہوم شیث تھا، بعد ازاں اسم یعقوب اور معنی یوسف۔ پھر اسم موسیٰ اور معنی یوشع پھر نام سلیمان اور مفہوم آصف پھر نام عیسیٰ مسیح اور مفہوم شمعون تھا پھر نام محمد اور مقصود علی تھے، ایک شیعہ شاعر کہتا ہے:

ہانیل، شیث، یوسف و یوشع

آصف شمعون الصفا حیدر

نصیریہ یہ قدامت عالم اور تاریخ کا عقیدہ رکھتے ہیں، یہ جی اٹھنے کے منکر ہیں، اور جنت و جہنم کو ایک دنیوی رمز قرار دیتے ہیں، نصیریہ کے نزدیک پانچ نمازوں سے پنجتین یعنی سیدنا علی، حسن و حسین محسن اور فاطمہ رضی اللہ عنہم مراد ہیں، ان کا خیال ہے کہ پنجتین کا نام ذکر کرنے کے بعد غسل جنابت و ضواور نماز کے باقی شروط واجبات کی ضرورت باقی نہیں رہتی، ان کے نزدیک روزہ سے تیس مرداو تیس عورتوں کے اسماء مراد ہیں۔

ان کے نزدیک شراب حلال ہے، بقول ان کے (نعوذ باللہ من ذلک) سیدنا فاروق اعظم رضی اللہ عنہ (خاکش بدہن) سب سے بڑے ابلیس تھے، پھر سیدنا ابو بکر، پھر سیدنا عثمان، نصیریہ کی اصطلاح ہے، پانچ یتیم اور بارہ نقیب۔ آٹھویں اور نویں صدی ہجری میں مصری حکومت کے یہاں نصیریہ سے متعلق سرکاری معلومات موجود تھیں، جن کو ابوالعباس احمد علی قلقشندری المتنوفی ۱۲۸۲ھ نے اپنی کتاب صحیح الاعشی (۱۳/۲۳۹-۲۵۱) پر جمع کیا تھا، نصیریہ کے عقاید سے اخذ کر کے قانون بنایا گیا تھا کہ عدالتوں میں جب حلف دینے کی ضرورت لاحق ہو تو انہیں کس طرح حلف دیا جائے، نصیریہ کے متعلق سرکاری معلومات کا خلاصہ یہ ہے کہ

- ۱۔ سیدنا علی کی سکونت گاہ بادل ہے۔

۲۔ بادل دیکھ کر نصیریہ کہا کرتے تھے: ”السلام عليك يا ابا الحسن“

۳۔ بادل کی گرج سیدنا علی کی آواز ہے اور بجلی کی چمک آپ کی ہنسی ہے، اسی بنا پر وہ بادل کی تعظیم بجالاتے تھے۔

سیدنا سلمان فارسی بھی رسول تھے۔

۴۔ نصیریہ سیدنا علی کے قاتل ابن ملجم کو بنظر استحسان دیکھتے ہیں، بقول ان کے ابن ملجم نے لاہوت (سیدنا علی) کو ناسوت (عامل ارضی) سے چھڑایا، ابن ملجم پر لعنت کرنے والوں کو وہ خطہ کا رقرار دیتے ہیں۔

۵۔ ابن فضل اللہ العمری المتنوفی (۷۰۰-۷۳۹) اپنی تصنیف ”التعريف بالصلح الشريف“ میں لکھتے ہیں کہ نصیریہ شراب کی تعظیم بجالاتے اور اسے نور تصویر فرماتے ہیں۔

۶۔ نصیریہ کی رائے میں انگور کی بیل قابل تعظیم ہے اور اس کا اکھاڑنا گناہ ہے، کیونکہ اس سے شراب تیار کی جاتی ہے۔

میں نے نصیریہ کے افکار و معتقدات اور سیر و سوانح میں خاصی طوالت سے کام لیا ہے کیوں کہ اس فرقہ کے افراد ہنوز دیار شام کے علاقہ لاذقیہ میں پائے جاتے ہیں، تازہ ترین مردم شماری کے مطابق ان کی تعداد ۲۸۹۰۰۰ (دو لاکھ نو اسی ہزار) ہے، فرانسیسی استعمار کے زمانہ میں اہل فرانس نے اس فرقہ کے

ابوالخطاب <sup>①</sup> کے اتباع خطابیہ سے متعلق مذکور ہے کہ ان کی رائے میں ائمہ، انبیاء و رسول کا درجہ رکھتے ہیں، ان میں دو رسول ہر وقت موجود رہتے ہیں، ایک ناطق اور دوسرا ساکت، رسول ناطق محمد ﷺ ہیں، اور رسول صامت سیدنا علی رضی اللہ عنہ، اس فرقہ کے لوگ ابوالخطاب کی عبادت کیا کرتے تھے، ابوالخطاب نے جب خلیفہ منصور کے خلاف خروج کیا تو عیسیٰ بن موسیٰ نے اسے کوفہ میں قتل کر دیا، خطابیہ کے نزدیک اپنے اعوان و انصار کے لیے جھوٹی شہادت دینا جائز ہے۔

### شیعہ کے فرقے اور ان کے عقائد و افکار:

شیعہ کے فرقہ بزریعیہ <sup>②</sup> سے متعلق منقول ہے کہ ان کی رائے میں جعفر بن محمد اللہ تھے، نیز یہ کہ

مغرب رہنے والے برابر کے سے حالات پیدا کر دیئے تھے، جن کی تفصیل یہاں خارج از بحث ہے، نصیریہ نے سر زمین شام میں بود و باش رکھتے ہوئے، تاریخ میں پہلی مرتبہ اپنا نام تبدیل کر کے ”علویہ“ رکھ لیا، نصیریہ میں سے صالح العلی نے انقلاب فرانس کے زمانہ میں بڑا کام کیا تھا، ان میں سے ایک شخص سلمان المرشد نامی نے تقیہ کے عقیدہ کے عین برعکس علانیہ رب ہونے کا دعویٰ کیا تھا، زمانہ نے نصیریہ میں ایسے ذہین آدمی پیدا کر کے یہ ثابت کر دیا ہے کہ مرد و زمانہ کے باوصاف نصیریہ کے قدیم افسانے تاحال پوری طرح صفحہ ارضی سے مخونہیں ہوئے۔

① ابوالخطاب بن ابی زینب سے متعلق دیکھئے ہمارا مقالہ: ”مَنْ هُمُ الْعَبَيْدِيُّونَ“ مجلہ الازہر: ۲۱۶، ۲۱۸ (م ۲۵ ج ۵ جمادی الاولی ۱۴۳۷ھ)

② یہ بزریع بن یوس باغنہ کے پیروتھے، جو امام جعفر صادق المتنوی (۸۳-۱۲۸) کا معاصر تھا، یہ اکثر امام موصوف کے گھر کے ارد گرد گھوما کرتا تھا، جس سے اس کا مقصد اپنے غالی شیعہ کے لیے ان کا تعاون حاصل کرنا تھا، چونکہ یہ واشگاف الفاظ میں اپنا مقصد بیان کر دیا کرتا تھا، اس لیے امام جعفر نے اسے اپنی خصوصی لعنت کی آماج گاہ قرار دیا، اس کے رفقاء دین اسلام کی تخریب و تغیری کے لیے کوشش رہتے تھے، مزید برآں وہ امام جعفر کی صحبت و رفاقت اور الفت و مودت کے مدعا تھے، وہ امام جعفر اور ان کے آباء کے پرستار بھی تھے۔

بزریع امام جعفر کی الوہیت کے عقیدہ کے ساتھ ساتھ اپنے اور دوسروں کے لیے نزول وحی کا بھی دعوے دار تھا، وہ کہا کرتا تھا، جب شہد کی مکھی پر وحی نازل ہو سکتی ہے، تو ہم پر بالا ولی جائز ہو گی، جب بزریع کو قتل کیا گیا تو امام جعفر صادق نے فرمایا:

”الحمد لله! ان مغیریہ کے حق میں سب سے بہتر چیز قتل ہے، اس لئے کہ یہ صرف حب اہل بیت پر ہی

ہر موسم پر وحی اتاری جا سکتی ہے، امام ابو الحسن اشعری فرماتے ہیں۔

(دیکھئے مقالات الاسلامیین: ۱/۸۰)

بعض لوگ سیدنا سلمان فارسی رضی اللہ عنہ کی الوہیت کا عقیدہ رکھتے ہیں، نیز صوفیہ میں سے بعض زہاد کا خیال ہے کہ اللہ تعالیٰ لوگوں میں حلول کر آتا ہے، وہ جب کوئی اچھی چیز دیکھتے ہیں تو کہتے ہیں کہ اس میں ذات خداوندی حلول کر آئی ہے۔ <sup>①</sup> ان کا خیال ہے کہ بندہ جب اپنے معبود تک رسائی حاصل کر لیتا ہے، تو اس سے واجبات ساقط ہو جاتے ہیں، بعض غالی روح القدس کو اللہ تصور کرتے ہیں یہ روح پہلے رسول اللہ صلی اللہ علیہ وسلم میں تھی، پھر سیدنا علی اور پھر سیدنا حسن میں منتقل ہو گئی۔

رفته رفتہ یہ امام منتظر <sup>②</sup> تک پہنچی، یہ سب ائمہ شیعہ کی نگاہ میں عقیدہ تاسخ کی بنیاض الوہیت کے مقام پر فائز ہیں، بعض شیعہ سرور کائنات کو برا بھلا کہتے ہیں اور سیدنا علی کو الہ قرار دیتے ہیں، ان کا

اکتفاء نہیں کرتے بلکہ ان کی دلی آرزو یہ ہوتی ہے کہ لوگ دین اسلام سے منحرف ہو جائیں۔ ”مغیریہ مغیرہ بن سعید کے پیروتھے، ان کا ذکر قبل ازیں کیا جا چکا ہے۔

<sup>①</sup> صوفیہ کا نظریہ حلول ایک خطرناک مرض ہے، اعداء اسلام نے جس کے جراشیم کو دین اسلام کے جسم میں پھیلا دیا تھا، اگر اسلام کے اصول و مبادی دیگر مذاہب وادیاں کے مقابلہ میں اقویٰ و اکمل نہ ہوتے تو وہ ان عظیم مصائب کے سامنے ٹھہرنا سکتا اور تشیع و فلسفیانہ تصوف کا سیلاب اسے خس و خاشاک کی طرح بہالے جاتا، امام شافعی رحمۃ اللہ علیہ فرماتے ہیں: ”جو شخص علی اصلاح تصوف کا مسلک اختیار کرے اور چاشت کے وقت تک صوفی رہے اس کے احمد ہونے میں شبہ نہیں۔“ (دیکھئے حلیۃ الاولیاء ابو نعیم نیز مقدمۃ صفة الصفوۃ لا بن الجوزی)

صوفیہ فلسفہ غیب کے مسئلہ میں اس قدر منہمک ہوئے کہ اس ضمن میں وارد شدہ نصوص صریحہ و صحیحہ کو بھی نظر انداز کر دیا، اس کا نتیجہ یہ ہوا کہ وہ اپنے اوہام وطنوں میں ڈوب کر اس دھوئیں کی طرح ضائع ہو گئے جو فضا میں منتشر ہو جاتا ہے، ان کی حالت اس تنکا جیسی ہے جس سے آدمی لٹک جاتا ہے، مگر اس کا انجمام کچھ نہیں ہوتا۔

<sup>②</sup> یہ شیعہ کا فرضی امام ہے جو ان کے زعم کے مطابق امام حسن عسکری کا بیٹا ہے، بقول شیعہ وہ تاہنوذ بقید حیات ہے اس کی موت سے قبل سیدنا ابو بکر و عمر اور صحابہ رضی اللہ عنہم دوبارہ زندہ کیے جائیں گے وہ ان سے انتقام لے گا، ان کے انصار و اعوان کو خت سزا میں دے کر صفحہ ہستی سے مٹا دے گا، پھر شیعہ کی دولت عظمی قائم کرے گا اور مر جائے گا۔

عقیدہ یہ ہے کہ سیدنا علی نے محمد ﷺ کو اپنی الوہیت کی توضیح و اشاعت کے لیے بھیجا تھا مگر آپ رسول بن بیٹھے۔

بعض شیعہ کا قول ہے کہ اللہ تعالیٰ نبی ﷺ، حضرت علی، حسن و حسین اور فاطمہ میں حلول کر آیا ہے (مقالات اسلامیین: ۱/۸۲) مندرجہ ذیل پانچ حضرات ان کی ضد ہیں۔ حضرت ابو بکر، عمر، عثمان، معاویہ، اور عمرو بن عاص۔

شیعہ کا ایک فرقہ السپیۃ کہلاتا ہے یہ عبد اللہ بن سبا کے پیرو ہیں۔ ان کا عقیدہ ہے کہ حضرت علی فوت نہیں ہوئے وہ دنیا میں لوٹ کر آئیں گے اور کرہ ارضی کو عدل و انصاف سے بھر دیں گے۔

السید الحمیری کا نقطہ نگاہ یہ تھا کہ مردے لوٹ کر دنیا میں آئیں گے۔ اس کا شعرہ ہے:

إِلَى يَوْمِ يَؤُبُ النَّاسُ فِيهِ

إِلَى دُنْيَاهُمْ قَبْلَ الْحِسَابِ

اس دن تک جب کہ لوگ حساب سے پہلے دنیا کی طرف لوٹ آئیں گے۔“

بعض شیعہ یہ اعتقاد رکھتے ہیں کہ اللہ تعالیٰ نے جملہ امور حضرت محمد ﷺ کو تفویض کر دیے تھے چنانچہ آپ نے دنیا کو پیدا کیا اور اس کا نظام قائم کیا۔

شیعہ اس زعم میں مبتلا ہیں، کہ انہے شرعی احکام کو منسوخ کر سکتے ہیں اور فرشتے وجہ لے کر ان پر نازل ہوتے ہیں، بعض شیعہ بادل کو سلام کہتے اور یہ عقیدہ رکھتے ہیں کہ ان میں سیدنا علی قیام پذیر ہیں، امام اشعری نے اس کے علاوہ کچھ اور با تین بھی ذکر کی ہیں، اس وقت تک نصیریہ اور اسماعیلیہ عالم وجود میں نہیں، آئے تھے۔ ①

① مطلب یہ ہے کہ ابھی تک نصیریہ اور اسماعیلیہ نے علانية اپنی دعوت کا آغاز نہیں کیا تھا، ورنہ نصیریہ کاداعی محمد بن نصیر نمیری امام حسن عسکری کی زندگی میں بڑی مستعدی سے اپنا کام کر رہا تھا، امام ابو الحسن اشعری نے ”نمیریہ“ کے نام کے تحت مقالات کی (۱/۸۵، ۸۲) پر نصیریہ کا ذکر کیا ہے مگر ان دونوں اس فرقہ کے پیرو بہت تھے، فرقہ اسماعیلیہ کا اولین موسس امام جعفر صادق کے اصحاب میں سے ابو الخطاب بن ابی زینب تھا، یہ وہی شیطان ہے جس نے امام موصوف کے بیٹے اسماعیل کو بگاڑ دیا تھا، پھر میمون القداح اور اس کا بیٹا علی امام جعفر صادق کے پوتے محمد بن اسماعیل بن جعفر پر چھا گئے، جب سعید بن احمد بن حسن بن محمد بن عبد اللہ بن میمون القداح کا زمانہ آیا تو اس نے اپنا نام عبد اللہ مہدی رکھ لیا اور یہ دعویٰ کیا کہ وہ اسماعیل کی نسل میں سے ہے، حالانکہ وہ آپ کے کسی پوتے کا روحانی متبینی تھا، اسماعیلیہ کے ہاں یہ بات

شیعہ نصیریہ کے اشعار ہیں:

### شیعہ کے عجیب و غریب عقائد:

أَشْهَدُ ۖ أَنْ لَا إِلَهَ إِلَّا حَيْدَرَةُ الْأَنْزَاعُ الْبَطِينُ

وَلَا حِجَابَ عَلَيْهِ إِلَّا مُحَمَّدُ الصَّادِقُ الْأَمِينُ

وَلَا طَرِيقَ إِلَيْهِ إِلَّا سَلْمَانُ ذُو الْقُوَّةِ الْمُتَّمِينُ

”میں گواہی دیتا ہوں کہ (سیدنا علی) حیدر گنجے اور بڑے پیٹ والے کے سوا کوئی معبود نہیں، نیز یہ کہ صادق و امین محمد کے سوا سیدنا علی پر اور کوئی حجاب حائل نہیں ہے، سیدنا علی کی طرف جانے کا راستہ صرف سیدنا سلمان (فارسی) ہیں جو بڑے طاقت و را اور مضبوط تھے۔“

شیعہ کے نزدیک رمضان کا مقدس مہینہ تیس آدمیوں کے ناموں سے عبارت ہے مندرجہ بالا معاشر (غلط عقائد) کے اوپریں بانی و موسس شیعہ ہیں۔

شیخ الاسلام ابن تیمیہ رحمۃ اللہ علیہ شیعہ مصنف کو مناسب کرتے ہوئے فرماتے ہیں:

”جو بات تم نے نقل کی ہے، وہ ائمہ سنت، فقهاء حفاظ حدیث اور مشائخ طریقت میں سے کسی نے بھی نہیں کہی، ہم کسی شخص کو نہیں جانتے جو اللہ کے جسم اور اس کے طول و عمق کا عقیدہ رکھتا ہو، اس ضمن میں سب علماء یک زبان ہیں کہ اللہ تعالیٰ کو آخرت میں دیکھا جاسکے گا، دنیا میں نہیں، احادیث

عام طور سے راجح ہے کہ جو شخص کفر و الحاد میں ان کا ہم نوا ہوا اور کفریات کی تبلیغ و اشاعت کے لیے جان تک دینے کے لیے تیار ہوا اسے بیٹھا قرار دیتے ہیں۔ (محلہ الاذہر: ۲۵، ج ۵ ص ۶۱۶) اسماعیلیہ نے چوتھی صدی ہجری میں شمالی افریقہ میں اپنی سلطنت قائم کر لی تھی، قبل از اس مختلف دیار و امصار مثلاً عراق، شام، یمن اور شمالی افریقہ میں وہ الحاد کی خفیہ دعوت دیتے تھے۔ یہی وجہ ہے کہ ادیان و ملل کی تاریخ لکھنے والے قدیم مصنفوں مثلاً امام اشعری وغیرہ نے ان کا ذکر نہیں کیا۔

❶ شیخ شہاب الدین احمد بن محمد بن مری نے جو فتویٰ امام ابن تیمیہ رحمۃ اللہ علیہ سے فرقہ نصیریہ سے متعلق دریافت کیا تھا۔ اس میں ذکر کیا ہے کہ ۷۰۰ھ میں اکابر شیعہ میں سے ایک نے یہ اشعار پڑھ کر سنائے تھے۔ یہ فتویٰ امام موصوف کے رسائل تسعہ میں بمقام قاہرہ ۱۳۲۳ھ میں چھپ چکا ہے۔ دیکھیے مذکورہ رسائل (ص: ۹۲-۱۰۲) غلطی سے اس میں سلمان کی بجائے سلیمان لکھا گیا ہے۔

صحیح میں وارد ہے، کہ سرور کائنات ﷺ نے فرمایا: ”خوب جان لو کہ تم میں سے کوئی شخص موت سے قبل اپنے رب کو نہیں دیکھ سکتا۔“ ①

شیعہ مصنف کو چاہیے تھا کہ وہ اس قائل کا نام ذکر کرتا، ورنہ دروغ گوئی ہر کسی کے لیے ممکن ہے، تم نے حشویہ کا ذکر کیا ہے مگر کسی معین شخص کا نام نہیں لیا، نہ جانے وہ کون ہیں؟ اور اگر حشویہ سے تم اہل حدیث مراد لیتے ہو تو وہ خالص سنت کے پیرو ہیں، اور ان میں ایک شخص بھی تمہاری ذکر کردہ بات کا معتقد نہیں خلاصہ کلام! اس بات میں بھی تمہاری کذب بیانی الم شرح ہوئی اور دوسرے اقوال میں بھی۔ جہاں تک مشبہ کے لفظ کا تعلق ہے اس میں شبہ نہیں کہ جمیع اہل سنت ذات باری کو مخلوقات کی مماثل سے منزہ قرار دینے میں یک زبان ہیں، مشبہ وہ لوگ میں جو صفات باری کو صفات مخلوق کے مماثل قرار دیتے ہیں، اہل سنت ذات خداوندی کو انہی صفات سے متصف قرار دیتے ہیں جو خود اللہ تعالیٰ یا نبی کریم ﷺ نے بیان کی ہیں وہ صفات خداوندی کو بلا تحریف و تعطیل اور بدون تکمیف و تمثیل تسلیم کرتے ہیں، وہ صفات الہی کا اثبات کرتے ہیں مگر ان کی مثل کسی کو قرار نہیں دیتے، اسی طرح وہ ذات خداوندی کو عیوب و نقائص سے منزہ مانتے ہیں مگر صفات سے معطل قرار نہیں دیتے، اللہ تعالیٰ فرماتے ہیں۔

﴿لَيْسَ كَمِثْلِهِ شَيْءٌ﴾ (الشوری: ٤٢/١١)  
”اس کی مثل کوئی چیز نہیں۔“

اس آیت سے ان لوگوں کی تردید مقصود ہے جو صفات الہی کو صفات مخلوق کی مثل قرار دیتے ہیں، قرآن میں فرمایا:

﴿هُوَ السَّمِيعُ الْبَصِيرُ﴾  
”وہ سننے والا دیکھنے والا ہے۔“

یہ آیت ان لوگوں کی تردید میں وارد ہوئی ہے جو اللہ تعالیٰ کو صفات سے معطل ٹھہراتے ہیں۔

### منکرین صفات کے اوہام و خیالات:

اہل سنت اللہ تعالیٰ کو صفات نقص مثلاً نیند، اونگھ، نسیان اور بخز و جہل سے منزہ مانتے اور ان صفات کمال کے ساتھ موصوف قرار دیتے ہیں جو کتاب و سنت میں وارد ہوئی ہیں، بخلاف ازیں

منکرین صفات ذات الٰہی کی صفات کا اثبات کرنے والے ہر شخص کو مشبہہ ٹھہراتے ہیں، باطنیہ یہاں تک کہتے ہیں کہ:

”جو شخص اللہ تعالیٰ کو اسماء حسنی سے موسوم کرتا ہے وہ مشبہہ میں سے ہے اور جو ذات باری کو حی اور علیم قرار دیتا ہے، وہ اس کو زندہ اور صاحب علم لوگوں کی مثل ٹھہراتا ہے، جو اللہ تعالیٰ کو سمیع و بصیر کہتا ہے وہ اسے آدمی کی مانند تصور کرتا ہے، اور جو اللہ کو رؤوف و رحیم تسلیم کرتا ہے وہ اسے رسول اللہ ﷺ کا مماثل ٹھہراتا ہے، ہم ذات خداوندی کو موجود بھی نہیں کہتے اس لئے کہ اس طرح باقی موجودات صفت وجود میں اس کی شریک ٹھہریں گی، بعینہ ہم اسے معدوم، حی اور میت بھی نہیں کہتے۔

ہم باطنیہ کے ان نظریات کے جواب میں کہتے ہیں کہ اس سے ذات خداوندی کا ممتنع الوجود ہونا لازم آتا ہے، اس لیے کہ جس طرح نقیصین کا اجتماع ممکن نہیں اسی طرح ان کا ارتفاع بھی ممنوع ہے، نظر بریں واجب الوجود کی نفی کرنے کا مطلب یہ ہو گا کہ وہ ممتنع الوجود ہے، باطنیہ کا یہ قول کہ ذات باری یہ نہیں اور وہ نہیں، ظاہر ہے کہ اس سے حقائق کی نفی نہیں ہوتی بلکہ یہ فریب دہی کی ایک بد ترین قسم ہے، جو شخص ذات باری کو ”لاموجود ولا معدوم“ قرار دیتا ہے، وہ عدم و ثوق پر یقین رکھتا ہے، یاد رہے کہ مغالطہ بازی کی تین قسمیں ہیں:

۱۔ حقائق کا انکار کرنا

۲۔ حقائق میں توقف کرنا اور کوئی فیصلہ صادر نہ کرنا۔

۳۔ حقائق کو ظنون و اوهام کے تابع کر دینا۔

بعض علماء کے نزدیک سفسطہ کی ایک چوتھی قسم بھی ہے، اور وہ یہ ہے کہ  
۴۔ یہ کائنات ارضی جاری و ساری ہے اور اسے کہیں قرار نہیں۔

باطنیہ کی بے راہ روی کا راز اس امر میں مضمرا ہے کہ لفظ تشبہہ میں اجمال و ابهام پایا جاتا ہے، دنیا کی ہر دو اشیاء کے مابین ایک قدر مشترک موجود ہے، جس کی بنا پر ذہن میں وہ دونوں چیزیں ہم آہنگ نظر آتی ہے، تاہم یہ ضروری نہیں کہ وہ دونوں اس قدر مشترک میں برابر ہوں بخلاف اذیں اکثر اوقات اشیاء کے درمیان قدر مشترک میں تقاضل پایا جاتا ہے، مثلاً جب کہا جاتا ہے کہ فلاں فلاں زندہ ہیں اور فلاں فلاں صاحب علم ہیں تو اس سے یہ لازم نہیں آتا کہ وہ علم و حیات میں ایک دوسرے کی مثل ہوں، اور نہ یہ کہ ایک شخص کی حیات و علم بعینہ دوسرے کی حیات و علم ہے۔ مزید برآں اس سے

یہ نتیجہ بھی برآمد نہیں ہوتا کہ وہ دونوں کسی موجود فی الخارج میں باہم سہیم و شریک ہیں، جہنم بن صفوان اللہ تعالیٰ کو ان اسماء سے موسوم نہیں کیا کرتا تھا، جس سے مخلوقات کو موصوف کیا جاتا ہے، البتہ وہ ذات باری کو قادر و خالق کہا کرتا تھا، اس کی وجہ یہ ہے کہ جہنم جبرا کا عقیدہ رکھتا تھا، اس کے نزدیک بندے میں قدرت نہیں پائی جاتی، وہ یہ بھی کہتے ہیں کہ: ”اللہ تعالیٰ باقی اشیاء کی طرح شے نہیں ہے۔“ اس سے ان کا یہ مقصود ثابت کرنا ہے کہ تشیعیہ کی حقیقت اس سے مشقی ہے۔

اللہ تعالیٰ نے کتاب عزیز کے متعدد مقامات پر تمثیل کی نفی کی ہے، اس ضمن میں مندرجہ ذیل آیات قابل ملاحظہ ہیں۔

﴿لَيْسَ كَمِثْلِهِ شَيْءٌ﴾ (الشوری: ٤٢/١١)

”اس کی مانند کوئی چیز نہیں۔“

﴿هَلْ تَعْلَمُ لَهُ سَمِيًّا﴾ (مریم: ١٩/٦٥)

”کیا اللہ کا کوئی ہم نام تجھے معلوم ہے۔“

﴿لَمْ يَكُنْ لَهُ كُفُواً أَحَدٌ﴾ (اخلاص: ٤/١٢)

”اس کا کوئی ثانی نہیں۔“

﴿فَلَا تَجْعَلُوا اللَّهَ أَنْدَادًا﴾ (البقرہ: ٢/٢٢)

”اللہ کے لیے شریک نہ ٹھہراو۔“

﴿فَلَا تَضْرِبُوا اللَّهَ الْأَمْثَالَ﴾ (النحل: ١٦/٧٤)

”اللہ کے لیے مثالیں نہ بیان کرو۔“

جہاں تک جسم و جوہ اور تحریز و جہت کے الفاظ کا تعلق ہے کتاب و سنت میں نفیا و اثباتاً ان کا کوئی ذکر نہیں پایا جاتا، آثار صحابہ و تابعین میں بھی اس کا کوئی نشان موجود نہیں، سب سے پہلے ان کی نفی و اثبات کے سلسلہ میں گفتگو کرنے والے جہنمیہ، معزلہ، اہل بدعت اور شیعہ کے مجسمہ تھے، منکرین صفات نے ان امور کی نفی کی اور اس میں اس حد تک غلو سے کام لیا کہ کتاب و سنت میں ثابت شدہ صفات مثلًا علم و قدرت، مشیت محبت، رضا و غضب اور علوکی بھی نفی کر دیا، انہوں نے یہاں تک کہہ دیا کہ نہ وہ دیکھتا ہے اور نہ کلام کرتا ہے، خواہ قرآن ہو یا کچھ اور۔

## مثبتین صفات کے افکار و آراء:

اس کے عین برخلاف صفات الٰہی کا اثبات کرنے والے نے ان صفات کا بھی اقرار کر لیا اللہ و رسول نے جن کی نفی کی تھی، مثلاً ان کی رائے میں اللہ تعالیٰ کو دنیا میں ان مادی آنکھوں سے دیکھ سکتے ہیں، بقول ان کے اللہ تعالیٰ مصافحہ و معافۃ کرتا ہے، اور عرفہ کی شام اونٹ پر سوار ہو کر نازل ہوتا ہے، بعض کے نزدیک وہ نادم ہوتا، روتا اور اظہار رنج و الم بھی کرتا ہے، ظاہر ہے کہ یہ وہ صفات ہیں جو بنی نوع انسان کے ساتھ مختص ہیں، ہر ایسی صفت جو انسانوں کا خاصہ ہو وہ صفت نقش ہے اور ذات باری نقش سے منزہ ہے، اللہ تعالیٰ احد و صمد ہے، احمد سے یہ حقیقت واضح ہوئی کہ کوئی اس کا نظیر و مثیل نہیں، ”صد“، ”جمیع صفات کمال“ کو شامل ہے۔

مشہور لغوی اصمی اور ابو زید کے قول کے مطابق جسم جسد یعنی بدن کو کہتے ہیں، اللہ تعالیٰ فرماتے ہیں۔

﴿وَإِذَا رَأَيْتُهُمْ تُعْجِبُكَ أَجْسَامُهُمْ﴾ (المنافقون: ٤/٦٣)

”جب تو انہیں دیکھے تو ان کے جسم تجھے پسند آتے ہیں۔“

نیز فرمایا:

﴿وَزَادَهُ بَسْطَةً فِي الْعِلْمِ وَالْجِسْمِ﴾ (البقرہ: ٢/٢٤٧)

”اے علم اور جسم میں فراخی عطا کی۔“

دوسری جگہ ارشاد فرمایا:

﴿عِجْلًا جَسَدًا لَهُ خُوارٌ﴾ (الاعراف: ٧/١٤٨)

”ایک جسم دار پھر اتحا جس کی آواز تھی۔“

جسم کے لفظ سے بعض اوقات کثافت مرادی جاتی ہے، مثلاً کہا جاتا ہے: ”هذا أَجْسَمٌ مِنْ هَذَا“ (یہ اس سے زیادہ کثیف ہے) متكلمين کے یہاں لفظ جسم بعد ازاں عام تر معنی میں استعمال ہونے لگا چنانچہ انہوں نے ہوا کو بھی جسم قرار دیا، حالانکہ عرب اسے جسم نہیں کہتے، متكلمين اس امر میں مختلف اخیال ہیں کہ جسم کسے کہتے ہیں، چنانچہ اس ضمن میں ان کے یہاں حسب ذیل مذاہب پائے جاتے ہیں۔

۱۔ جو ہر فرد کا عقیدہ رکھنے والوں کے نزدیک جسم جواہر منفردہ متناہیہ سے مرکب ہے، نظام جسم کو

جو اہر متناہیہ سے مرکب قرار دیتا ہے، وہ ”طغہ“ کا قائل ہے، جو اس کی معروف اصطلاح ہے۔

- ۲۔ بعض فلاسفہ کی رائے میں جسم مادہ و صورت سے مرکب ہے۔
- ۳۔ ہشامیہ، کلابیہ، تجارتیہ، ضرارتیہ اور بہت سے کرامیہ کے نزدیک جسم کسی چیز سے بھی مرکب نہیں اکثر کتب میں یہ تیسرا مذہب مذکور نہیں۔

ان میں صحیح مسلک یہ ہے کہ جسم کسی چیز سے بھی مرکب نہیں، اسی بنا پر جو ہر فرد کی نفی کرنے والے کہتے ہیں، کہ حیوانات، نباتات اور معدنیات سب اعیان مخلوقہ ہیں، جو ہر فرد کا اثبات کرنے والے کہتے ہیں، کہ اللہ تعالیٰ اعراض و صفات کو پیدا کرتے ہیں، جو اہر باقی رہتے ہیں اور ان کی ترکیب بدل جاتی ہے، وہ یہ بھی کہتے ہیں کہ ایک حقیقت دوسری حقیقت میں تبدیل نہیں ہوتی، جس بھی تبدیل نہیں ہوتی، بخلاف ازیں جو اہر باقی رہتے ہیں اور اللہ تعالیٰ ان کی ترکیب کو تبدیل کر دیتے ہیں۔

اکثر فلاسفہ کے نزدیک ایک جسم میں اور ایک جنس دوسرے جسم میں تبدیل نہیں ہوتی، جس طرح نطفہ پہلے مخدن خون میں تبدیل ہوتا ہے، پھر گوشت کے ٹکڑے کی صورت اختیار کرتا ہے اور پھر اس میں ہڈیاں پیدا ہوتی ہے، یہ فقهاء اور اطباء کا قول ہے، میرے علم کی حد تک تمام اہل مناظرہ اس بات پر متفق ہیں، کہ جسم کی طرف اشارہ کیا جا سکتا ہے، اگرچہ یہ رائے ان کے یہاں متنازع فیہ ہے کہ آیا جسم اجزاء منفردة سے مرکب ہے یا مادہ و صورت سے یا کسی سے بھی مرکب نہیں۔

### عقلاء کے تین اقوال:

عقلاء اس مسئلہ میں مختلف الرائے ہیں کہ کیا کوئی ایسی چیز موجود ہو سکتی ہے، جو قائم بنفسہ ہو، مگر اس کی طرف اشارہ نہ کیا جا سکتا ہو، نہ اسے دیکھا جا سکتا ہو، اس میں تین اقوال ہیں:  
پہلا قول: یہ ممکن نہیں بلکہ ممتنع ہے۔

دوسرा قول: یہ ان محدثات ممکنہ میں ممتنع ہے، جو وجود عدم دونوں کو قبول کرتی ہیں۔  
تیسرا قول: تیسرا قول یہ ہے کہ یہ ممکن واجب دونوں میں ممکن ہے، یہ بعض فلاسفہ کا قول ہے، اہل مذہب میں سے کوئی بھی اس کا قائل نہیں، یہ ایسی چیزوں کو مجردات و مفارقات سے موسوم

کرتے ہیں۔

اکثر عقلاء کا زاویہ نگاہ یہ ہے کہ ایسا صرف ذہنی اشیاء میں ممکن ہے، خارجی موجودات میں نہیں اس کا ثبوت اس روح سے ملتا ہے، جو عند الموت بدن انسانی سے الگ ہوتی ہے، جہاں تک ملائکہ کا تعلق ہے، فلاسفہ ان کو عقول نفوس مجردہ اور جواہر عقلیہ سے تعبیر کرتے ہیں، اہل اسلام اور دیگر اہل ادیان و مذاہب ملائکہ کا اثبات کرتے اور کہتے ہیں کہ وہ نور سے مخلوق ہیں، جیسا کہ حدیث صحیح میں وارد ہے۔<sup>①</sup>

اللہ تعالیٰ فرماتے ہیں:

﴿ وَقَالُوا أَتَخْذَ الرَّحْمَنُ وَلَدًا سُبْحَانَهُ بَلْ عِبَادُ مُكَرَّمُونَ ﴾

(الانبیاء: ۲۱/۲۶)

”انہوں نے کہا کہ اللہ تعالیٰ نے (فرشتوں کو) اولاد بنالیا ہے، وہ (اولاد سے) پاک ہے، فرشتے تو اس کے باعزت بندے ہیں۔“

ملائکہ کا ذکر کتاب عزیز کے متعدد مقامات پر ملتا ہے، اس کے عین برخلاف فلاسفہ جبریل امین کو عقل فعال یا ان خیالی صورتوں اور کلام الہی سے تعبیر کرتے ہیں، جن کا گزر سرور کائنات ﷺ کے قلب و دماغ پر ہوا کرتا تھا، جیسے سویا ہوا آدمی خواب میں طرح طرح کی چیزیں دیکھتا ہے، جو شخص رسول اللہ ﷺ کے ارشادات عالیہ سے کلیت آگاہ ہے، وہ فلاسفہ کی ضلالت و جہالت سے آشنا ہے، اور بخوبی جانتا ہے کہ وہ مشرکین کی نسبت ایمان سے بعید تر ہیں۔

جب جسم کی حقیقت کے بارے میں اہل مناظرہ کا اختلاف واضح ہو گیا تو اب اس میں مجال شبہ نہیں کہ اللہ تعالیٰ نہ اجزاء منفردہ سے مرکب ہے، اور نہ مادہ و صورت سے، نہ وہ قابل انقسام ہے اور نہ تفہیق و انفصال کو قبول کرتا ہے، ایسا بھی نہیں کہ پہلے وہ جدا جدا تھا پھر یک جا ہو گیا، بخلاف ازیں وہ احد و صمد ہے، اور وہ تمام معانی اس سے منتفی ہیں جن کی ترکیب کا مفہوم سمجھ میں آتا ہے، مگر فلاسفہ اور ان کے ہم نوا اس سے ایک قدم آگے بڑھ کر کہتے ہیں کہ جب وہ صفات سے موصوف ہے تو وہ مرکب ہو گا اور جب اس کی حقیقت ایسی ہے جو فقط وجود نہیں تو وہ مرکب ٹھہرے گا۔

اس کے جواب میں صفات کا اثبات کرنے والے مسلمان کہتے ہیں، نزاع لفظ ”مرکب“ میں

نہیں، اس لفظ سے مفہوم ہوتا ہے کہ غیر نے اسے ترکیب عطا کی اور کوئی عاقل نہیں کہتا کہ اللہ تعالیٰ اس لحاظ سے مرکب ہے، ذات خداوندی کے جامع صفات کمال ہونے مثلاً علم، قدرت اور حیات سے موصوف ہونے کا یہ مطلب نہیں، کہ وہ مرکب ہے، لغت سے یہ بات ثابت نہیں ہوتی، بخلاف ازیں مرکب وہ ہے جس کے اجزاء الگ الگ ہوں، اور پھر اسے اختلاط یا غیر اختلاط کے طریقہ سے یک جا کر دیا جائے، جس طرح مکولات، مشروبات، ادویات، تعمیرات، لباس اور زیور کو ترکیب دے کر بنایا جاتا ہے، مزید برآں تمام عقلاء ذات باری کے لیے متعدد صفات کا اثبات کرنے میں یک زبان ہیں، مثلاً معتزلہ تسلیم کرتے ہیں کہ اللہ تعالیٰ ہی، عالم اور قادر ہے، اس کا ہی ہونا اور ہے اور قادر ہونا چیزے دیگر، فلاسفہ کہتے ہیں کہ اللہ تعالیٰ عقل بھی ہے اور عاقل و معقول بھی، وہ لذت بھی ہے، لذیذ و متنلذ ذبھی۔

### ذات باری کے مرکب ہونے میں اختلاف آراء:

محقق طوسی شرح اشارات میں رقم طراز ہے: ”علم عین معلوم ہے۔“

طوسی کا یہ قول صریح عقل کے منافی ہے، فلاسفہ صرف ترکیب کے مفہوم سے فرار اختیار کرنا چاہتے ہیں، حالانکہ ترکیب کی نفی کے لیے ان کے یہاں کوئی دلیل موجود نہیں، وہ سب سے بڑی دلیل اس ضمن میں یہ پیش کرتے ہیں کہ مرکب اپنے اجزا کا محتاج ہوتا ہے، اور اس کے اجزاء اس کے غیر ہیں، اور جو غیر کا محتاج ہو وہ واجب بنفسہ نہیں ہو سکتا بلکہ وہ محلول ہو گا، اس دلیل کے سب الفاظ کمزور ہیں، مثلاً واجب بنفسہ وہ ہے جس کا کوئی فاعل نہ ہو اور نہ علت فاعلہ، وہ کسی ایسی چیز کا محتاج نہ ہو جو اس سے مبائن ہو، وہ قائم بنفسہ ہو اور کسی مباین چیز کا محتاج نہ ہو، پہلی اور دوسری تعریف کی بنا پر صفات کا واجب الوجود ہونا لازم آتا ہے، تیسرا تعریف کی بنا پر جو ذات ان صفات سے موصوف ہے، وہی واجب ٹھہرے گی، صرف صفات کو واجب الوجود نہیں کہہ سکتے مگر وہ ذات سے جدا بھی نہیں۔

باقی رہا فلاسفہ کا یہ قول کہ جب اللہ کی ذات و صفات ہیں تو وہ مرکب ہو گا، اور مرکب اجزاء کا محتاج ہوتا ہے، اور اجزاء اس کے غیر ہوتے ہیں، اس میں غیر کا لفظ مہم اور قابل توضیح ہے، اس سے مبائن مراد ہے، باہم غیر وہ دو چیزیں ہیں، جوزمان و مکان یا وجود کے اعتبار سے جدا ہو سکیں اور ایک دوسرے کا عین نہ ہوں یا وہ دو چیزیں کہ ان دونوں میں سے ایک کو جانتے ہوئے دوسری سے لاعلم رہنا جائز ہو یہ اکثر معتزلہ اور ان کے اعوان و انصار کی رائے ہے، انہم سلف مثلاً امام احمد بن حنبل رحمۃ اللہ علیہ کے

نzdیک لفظ غیر کا اطلاق اس پر بھی ہوتا ہے، اور اس پر بھی یہی وجہ ہے کہ وہ علم الٰہی کو اس کا غیر نہیں کہتے اور نہ یہ کہتے ہیں کہ وہ غیر نہیں۔

نظر بریں سلف صالحین یوں نہیں کہتے کہ علم الٰہی عین ذات ہے اور یہ بھی نہیں کہتے کہ وہ غیر ذات ہے۔

چہمیہ کا یہ قول ہے کہ اللہ کے سوا جو کچھ بھی ہے، اس کا پیدا کردہ ہے، ماسوی اللہ میں کلام خداوندی بھی داخل ہے، لہذا وہ بھی مخلوق ہے، بخلاف ازیں احادیث نبویہ سے صفات الٰہی مثلاً اعزت و عظمت خداوندی کی قسم کھانے کا جواز ثابت ہوتا ہے، <sup>①</sup> حالانکہ رسول اللہ ﷺ نے فرمایا ہے: ”جس نے غیر اللہ کی قسم کھائی اس نے شرک کا ارتکاب کیا۔“ <sup>②</sup> اس سے یہ حقیقت اجاگر ہوئی کہ صفات باری کو عند الاطلاق غیر نہیں کہہ سکتے، جب غیر سے مراد یہ ہے کہ وہ بذات خود نہیں، تو بلاشبہ علم اور ہے اور عالم، اور اسی طرح کلام و متكلّم بھی ایک دوسرے سے جدا گانہ حیثیت رکھتے ہیں، احتیاج سے تلازم مراد ہے یعنی وہ ایک دوسرے کے بغیر پائے نہیں جا سکتے، یہ مطلب نہیں کہ وہ ایک دوسرے میں مؤثر بھی ہوں، مثلاً باپ ہونا اور بیٹا ہونا کہ ایک کا تعقل دوسرے کے بغیر ممکن نہیں اس لیے کہ جہاں ابوت (باپ ہونا) ہوگی وہاں بتوت (بیٹا ہونا) بھی ہوگی، مرکب میں جو اشتراک پایا جاتا ہے، وہ معلوم ہو چکا، جب یوں کہا جائے کہ اگر وہ عالم ہے تو ذات اور علم سے مل کر بنا ہے، اس کا یہ مطلب نہیں کہ ذات اور علم پہلے الگ الگ تھے اور پھر جمع ہو کر مرکب ہو گئے یہ بھی مراد نہیں کہ یہ ایک دوسرے سے الگ ہو سکتے ہیں، بخلاف ازیں مقصود یہ ہے کہ عالم ہونے کی صورت میں ایک ذات ہے اور ایک علم جو اس کے ساتھ قائم ووابستہ ہے۔

### فلسفہ کی تردید:

فلسفہ کا یہ قول کہ: ”مرکب اپنے اجزاء کا محتاج ہوتا ہے۔“ ظاہر ہے کہ مجموع و مرکب کے محتاج

<sup>①</sup> صحيح بخاری، کتاب الأیمان والنذور۔ باب الحلف بعزة الله وصفاته، تعلیقاً فی ترجمة الباب و(حدیث: ۶۶۶، ۷۳۸۳)

<sup>②</sup> سنن ابی داؤد: کتاب الأیمان والنذور۔ باب فی کراہیۃ الحلف بالآباء (حدیث: ۳۲۵۱)، سنن ترمذی، کتاب النذور والأیمان باب ما جاء فی کراہیۃ الحلف بغیر الله، (حدیث:

اجزا ہونے کا یہ مطلب نہیں کہ اجزا نے اسے جنم دیا یا اجزا اس کے بغیر بھی موجود تھے، یا یہ کہ اجزا اس میں موثر ہیں، بخلاف ازیں مقصود یہ ہے کہ وہ مجموعہ کے بغیر پایا نہیں جاتا، جب یہ کہا جائے، ”ایک چیز اپنے آپ کی محتاج ہے“ اور اس کا مطلب یہی لیا جائے جو ہم نے بیان کیا تو یہ ممتنع نہیں بلکہ تقاضائے حق و صواب ہے اس لیے کہ نفس واجب اپنے آپ سے بے نیاز نہیں ہو سکتا، جب کہا جائے کہ اللہ تعالیٰ واجب بنفسہ ہے، تو اس کا یہ مطلب نہیں کہ اس کے نفس نے اس کے وجوب کو جنم دیا، بلکہ مقصود و مراد یہ ہے کہ وہ بذات خود موجود ہے اور غیر کا دست نگر نہیں، جب کہا جائے، ”دس دس کے محتاج ہیں“، تو اس میں غیر کا ہرگز احتیاج نہیں، جب کہا جائے کہ دس ایک کے محتاج ہیں جو ان کا ایک جزو ہے تو اجزا کی جانب یہ احتیاج و انتقال اس احتیاج سے بڑھ کر نہیں جو اسے مجموعہ کی جانب حاصل ہے، نظر بریں خالق ومبدع کا مستلزم صفات ہونا کسی جھٹ کی نفی نہیں کرتا، اور ظاہر ہے کہ اس تلازم کو فقر و احتیاج سے تعبیر نہیں کر سکتے۔

### صفات قائمہ بالموصوف اس کا جزو نہیں:

مزید برآں صفات قائمہ بالموصوف کو جزو قرار دینا الغثت کے خلاف ہے۔

یہ صرف فلاسفہ کی وضع کردہ اصطلاح ہے، تاہم اگر ہم فلاسفہ کے اس مفروضہ کو تسلیم کر لیں تو بھی اس میں کوئی حرج نہیں، فلاسفہ اور ان کے اتباع کی تنویف و تہویل اس ضمن میں ناقابل التاتفاق ہے، اللہ تعالیٰ کے علم بالاشیا کی نفی کرنے والے کہتے ہیں کہ اس سے ”تکثیر“ لازم آتی ہے، اس کے پہلو بہ پہلو جو لوگ اللہ تعالیٰ کے عالم جزئیات ہونے کی نفی کرتے ہیں، وہ کہتے ہیں کہ اس سے اللہ کا تغیر پذیر ہونا لازم آتا ہے، گویا وہ تکثیر و تغیر کے بھاری بھر کم الفاظ سے دوسروں کو ڈرانا چاہتے ہیں حالانکہ یہ دونوں الفاظ حد درجہ مہم ہیں اور ان کا مطلب واضح نہیں، اس سے وہ دوسروں کو یہ تاثر دینے کی کوشش کرتے ہیں، کہ صفات کا اثبات کرنے سے الہ کا تعدد و تکثر لازم آتا ہے، نیز یہ کہ اللہ تعالیٰ انسان کی طرح تغیر پذیر ہے اور وہ اس طرح بدلتا رہتا ہے، جیسے زرد ہو کر آفتاب کا رنگ بدل جاتا ہے، ان اقوال کا مخاطب اس حقیقت سے یکسر نا آشنا ہے کہ اللہ تعالیٰ جب کسی حادث چیز کو پیدا کرتا ہے، اپنے بندوں کی دعا سنتا ہے، یا اپنی مخلوقات کو دیکھتا ہے تو فلاسفہ اسے تغیر سے موسوم کرتے ہیں، ان کی نگاہ میں حضرت موسیٰ سے ہم کلام ہونا اور اطاعت شعار سے راضی ہونا بھی تغیر ہے، مزید برآں یہ نفی و انکار کسی دلیل پر مبنی نہیں اور لطف یہ ہے کہ وہ خود ہی اس کا اعتراف کرتے ہیں۔

علاوه ازیں شرعی و عقلی دلائل و برائین سے بھی اس کی تائید ہوتی ہے، خلاصہ کلام! مدعی کا یہ دعویٰ کہ جس چیز کی طرف اشارہ کیا جائے، وہ جسم مرکب ہے قطعی طور سے بے بنیاد ہے۔

جمہور اہل اسلام جو اللہ تعالیٰ کو مجسم قرار نہیں دیتے، کہتے ہیں کہ جو شخص اللہ کو جسم کہتا ہے، اور اس سے یہ مراد لیتا ہے، کہ وہ موجود ہے یا قائم بنفسہ ہے یا اسے جو ہر کہہ کر یہ مراد لیتا ہے کہ وہ قائم بنفسہ ہے تو وہ الفاظ میں خطا کار ہے معنی میں نہیں، جب وہ یہ کہے کہ ذات خداوندی جواہر منفردہ سے مرکب ہے تو اس کے کفر میں شبہ نہیں۔

جسم کو جواہر سے مرکب قرار دینے والوں کے یہاں اختلاف پایا جاتا ہے، کہ جسم کا مسمیٰ کیا ہے؟

۱۔ بعض کی رائے یہ ہے کہ جب جوہر واحد کے ساتھ کسی اور چیز کو ملایا جائے تو اسے جسم کہتے ہیں، ابن الباری، ابو یعلیٰ اور دیگر علماء کا نقطہ نظر یہی ہے۔

۲۔ دوسرا مذہب یہ ہے کہ دو یا زیادہ جوہر جب مل جاتے ہیں تو جسم تشکیل پاتا ہے۔

۳۔ تیسرا مذہب یہ ہے کہ چار یا چار سے زیادہ جواہر کے ملنے سے جسم قرار پاتا ہے۔

۴۔ چوتھے مذہب کے مطابق چھ یا چھ سے زیادہ جواہر کا ہونا ضروری ہے۔

۵۔ جسم کی تشکیل کے لیے آٹھ جواہر کا وجود ناگزیر ہے۔

۶۔ چھٹا مذہب یہ ہے کہ جسم کی ساخت کے لیے سولہ جواہر مطلوب ہیں۔

۷۔ ساتویں مذہب کے مطابق جسم کم از کم بیتیں جواہر سے مرکب ہوتا ہے۔

اس سے یہ حقیقت واشگاف ہوتی ہے کہ لفظ جسم میں بے شمار لغوی، اصطلاحی، عقلی اور شرعی تنازعات پائے جاتے ہیں، جن کا تقاضا ہے کہ اس ضمن میں باقی مباحث کو چھوڑ کر صرف کتاب و سنت کی پیروی کی جائے، قرآن کریم میں ارشاد ہوتا ہے:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: ۳/۱۰۳)

”سب کے سب اللہ کی رسمی کو تھام لو اور فرقے نہ بنو۔“

نیز فرمایا:

﴿إِتَّبِعُوا مَا أُنْزِلَ إِلَيْكُمْ مِّنْ رَّبِّكُمْ﴾ (الاعراف: ۷/۳)

”جو (کتاب) تمہاری جانب تمہارے رب کی طرف سے اتاری گئی ہے اس کی

پیروی کرو۔“

دوسری جگہ ارشاد ہوا:

﴿ وَإِذَا قِيلَ لَهُمْ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصْدُونَ عَنْكَ صُدُودًا ﴾ (النساء: ٤٦)

”جب انہیں کہا جاتا ہے کہ رسول کی طرف آؤ اور اس (کتاب) کی طرف جو اللہ نے اتاری ہے تو تو دیکھتا ہے کہ منافقین تجھ سے روگردانی اختیار کرتے ہیں۔“

حضرت عبد اللہ بن عباس رضی اللہ عنہما فرماتے ہیں:

”جو شخص قرآن کریم پڑھتا اور اس پر عمل پیرا ہوتا ہے اللہ تعالیٰ اس کا ضامن ہے کہ وہ دنیا میں گمراہ ہو گانہ آخرت میں اجر و ثواب سے محروم رہے گا، پھر یہ آیت پڑھ کر سنائی:

﴿ وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا ﴾ (طہ: ٢٠/١٢٤)

”جو میرے ذکر سے منہ موڑتا ہے، اس کی معيشت تنگ ہو جاتی ہے۔“<sup>①</sup>

### جسم، جوہر اور جہت کے الفاظ سے احتراز:

بہر کیف اللہ و رسول نے جس بات کا اثبات کیا ہے ہم اس کا اثبات کرتے ہیں اور جس کی نفی کی ہے اس کی نفی کرتے ہیں، ہم اثبات و نفی میں لفظاً و معناً نصوص کے پیرو ہیں، جہاں تک ان الفاظ کا تعلق ہے جو ان کے مختلف عین کے یہاں مختلف فیہا ہیں، مثلاً جسم، جوہر، تحریز، جہت، ترکب اور تعین وغیرہ ہا ہم نفیاً و اثباتاً اس وقت تک ان کا اطلاق نہیں کریں گے، جب تک یہ معلوم نہ کر لیں کہ ان کے قائل کا مقصود کیا ہے، اگر وہ نفی و اثبات میں صحیح اور موافق نصوص معنے مراد لیتا ہو تو ہم اس معنی کو صحیح قرار دیں گے اور اس ممن گھڑت اور مجمل لفظ کو استعمال کرنے کی اجازت نہیں دیں گے، تا ہم عند الحاجت فریق مقابل کی اصطلاح کے مطابق ہم اس کو استعمال کریں گے بشرطیکہ قرآن کی مدد سے مفہوم صاف سمجھ میں آتا ہو۔

مثلاً مخاطب ایسا شخص ہو جو صرف اسی لفظ سے مفہوم کو سمجھ سکتا ہو، تا ہم ان الفاظ کو غلط معانی پہنانا صریح قسم کی بے راہ روی ہے، اگر مخاطب ایسے الفاظ سے حق و باطل دونوں قسم کے معانی مراد لیتا

<sup>①</sup> تفسیر ابن ابی حاتم (٧/٣٨٤، ٣٩، ٢٤٣٨)، تفسیر درمنشور (٥/٦٠٧)، مستدرک حاکم

ہو تو اس کے سامنے حق کو باطل سے نکھار دیا جائے، اگر دو شخص ایک معنی میں متعدد الخیال ہوں اور دلائل میں اختلاف ہو تو اقرب الی الصواب وہ ہے جس کی تائید لغت سے ہوتی ہو۔

متخیز لغت میں اس چیز کو کہتے ہیں جسے کسی چیز نے گھیر رکھا ہو، قرآن کریم میں ہے:

﴿مُتَخَيِّزًا إِلَيْ فِئَةٍ﴾ (الانفال: ۱۶/۸) متخیز لازماً وہ چیز ہے جس پر کسی وجودی چیز نے احاطہ کر رکھا ہو، چونکہ مخلوقات میں سے کوئی چیز ذات باری کا احاطہ نہیں کر سکتی، لہذا الغوی اعتبار سے خداوند تعالیٰ کو متخیز نہیں کہہ سکتے۔

متکلمین کی اصطلاح میں متخیز اعم ہے، وہ ہر جسم کو متخیز کہتے ہیں اور جسم ان کی اصطلاح میں وہ ہے جس کی طرف اشارہ کیا جا سکے بنا بریں ان کے نزدیک زمین و آسمان اور ان کے درمیان جو کچھ ہے وہ متخیز ہے، مگر لغت سے اس کی تائید نہیں ہوتی، وہ حیز سے امر معدوم مراد لیتے ہیں اور مکان سے امر موجود جو حیز عدمی کے خلاف ہو لہذا جملہ اجسام جو کسی موجود چیز میں واقع نہیں، وہ کسی مکان میں نہیں، امام فخر الدین رازی حیز کو کبھی موجود قرار دیتے تھے اور کبھی معدوم۔

### کیا اللہ تعالیٰ متخیز ہے:

عقل و نقل سے یہ حقیقت واضح ہے کہ اللہ تعالیٰ اپنی مخلوقات سے جدا ہے اس لیے کہ وہ مخلوقات سے قبل بھی موجود تھا، پیدا کرنے کے بعد یا تتوہ ان مخلوقات میں داخل ہو گیا ہو گیا مخلوقات اس میں سما گئی ہو گی، یہ دونوں باتیں ممتنع ہیں، لہذا ثابت ہوا کہ وہ مخلوقات سے جدا ہے، اس کی نفی کرنے والے کہتے ہیں کہ وہ مخلوقات میں داخل ہے نہ ان سے جدا ہے، یہ بات خلاف عقل ہے، ان کا دعویٰ ہے کہ یہ عقلًا ممتنع نہیں، بلکہ اس کو منوع قرار دینا قوت وہی کی کرشمہ سازی ہے، بایں ہمہ ان کے افکار و آراء میں تقاض پایا جاتا ہے، ان کا قول ہے کہ اگر اللہ تعالیٰ عرش پر ہے تو وہ جسم ہو گا کیوں کہ اس کا آس پاس سے متخیز ہونا ضروری ہے، اس کے جواب میں کہا جائے گا، یہ بات عقل سے ثابت ہے کہ فوق العالم ایک ایسے موجود کا اثبات جو جسم نہیں ہے اقرب الی العقل ہے بنسبت اس کے کہ ایک ایسے قائم بنفسہ کا اثبات کیا جائے جونہ اس کائنات ارضی سے جدا ہے اور نہ اس میں داخل ہے۔

اسی طرح لفظ جہت سے امر موجود بھی مراد ہوتا ہے، جیسے فلک اعلیٰ اور امر معدوم بھی، جیسے ماوراء العالم، دوسرے معنی مراد لیے جائیں تو یوں کہہ سکتے ہیں کہ ہر جسم ایک جہت میں ہے، جب پہلے

معنی مراد لیے جائیں تو ایک جسم کا دوسرے جسم میں ہونا ممتنع ہے، جو شخص یہ کہے کہ اللہ تعالیٰ جہت میں ہے اور اس سے امر موجود مراد لے اس لیے کہ اللہ کے سوا جو کچھ بھی ہے، اس کی مخلوق ہے تو ایسا شخص یقیناً غلطی پر ہوگا اور اگر جہت سے امر معدوم یعنی مافوق العالم مراد لے، اور یوں کہے کہ اللہ تعالیٰ فوق العالم ہے، تو یہ قول درست ہوگا، چونکہ فوق العالم اس کے سوا دوسری کوئی چیز موجود نہیں بنابریں اللہ تعالیٰ موجودات میں سے کسی چیز میں حائل نہ ہوگا۔

### مشبہہ کون ہیں؟

ذکورۃ الصدر بیانات اس بات کے شاہد عدل ہیں کہ شیعہ مصنف اور اس کے ہم نوا اگر مشبہہ سے وہ لوگ مراد لیتے ہیں جو اللہ کے لیے ایسے اسماء کا اثبات کرتے ہیں جن سے بندوں کو بھی موسوم کر سکتے ہیں تو اس کا لازمی نتیجہ یہ ہوگا کہ نہ صرف باقی اسلامی فرقے بلکہ خود شیعہ بھی مشبہہ ہونے سے بچ نہیں سکتے اور اگر مشبہہ سے اس کی مراد وہ لوگ ہیں جو صفات باری کو انسانی صفات کی مثل قرار دیتے ہیں تو ان کے گمراہ ہونے میں کسی شک و شبہ کی گنجائش نہیں اور یہ حقیقت ہے کہ ایسے لوگ شیعہ میں باقی فرقوں کی نسبت کچھ زیادہ ہی پائے جاتے ہیں۔

شیعہ مصنف کی یہ ستم ظریفی موجب حیرت و استتعاب ہے کہ وہ بعض الفاظ کو استعمال تو کرتا ہے مگر ان کے معنی اور موارد استعمال سے قطعی نابلد ہوتا ہے، وہ خود ہی ایک اساس قائم کرتا ہے، اور پھر اسی مفروضہ اساس پر اپنے مزعومات کی عمارت استوار کرنا شروع کر دیتا ہے۔

شیعہ مصنف جہاں حشو یہ مشبہہ کا ذکر کرتا ہے، وہاں اس کی مراد عراق و بغداد کے حنابلہ ہوتے ہیں، یہ اس کی جہالت کا بین ثبوت ہے، اس لیے کہ حنابلہ باقی اہل سنت سے کسی قول میں بھی منفرد نہیں ہیں، اور وہی عقائد رکھتے ہیں جو باقی اہل سنت کے ہیں، یہ حقیقت اپنی جگہ پر واضح ہے کہ اہل سنت والجماعت کا مذهب قدیم بھی ہے اور معروف و مشہور بھی، یہ اس وقت بھی معروف تھا، جب امام ابوحنیفہ، مالک، شافعی اور احمد بن حنبل رض ابھی پیدا بھی نہیں ہوئے تھے، یہ صحابہ کرام کا مذهب ہے، جنہوں نے اسے رسول اللہ ﷺ سے سیکھا، جو اس کی خلاف ورزی کرے گا وہ اہل سنت والجماعت کے نزدیک بدعتی ٹھہرے گا، اس لیے کہ اجماع صحابہ کی جحیت میں سب اہل سنت متحداً الخیال ہیں اور اس میں کسی کا اختلاف نہیں، البتہ علماء اس امر میں مختلف الخیال ہیں کہ آیا صحابہ کے بعد آنے والے حضرات (تابعین و تابع تابعین) کا اجماع جلت ہے یا نہیں؟

## سیدنا امام احمد بن حنبل رحمۃ اللہ علیہ کا دور ابتلاء:

سیدنا امام احمد بن حنبل رحمۃ اللہ علیہ کو امام اہل سنت اور امام الصابرين قرار دینے کا یہ مطلب ہرگز نہیں کہ آپ کسی مسئلہ میں باقی ائمہ سے منفرد تھے یا آپ نے بذات خود کوئی قول گھڑ لیتا تھا بخلاف ازیں اس کی وجہ یہ تھی کہ سنت آپ سے پہلے موجود تھی اور لوگ اس سے آشنا چلے آتے تھے، آپ نے صرف یہ کیا کہ سنت کی نشر و اشتاعت میں بڑھ چڑھ کر حصہ لیا، ترک سنت پر مجبور کیا گیا تو اس ابتلاء میں صبر و استقامت کا دامن تھا میر کھا، باقی ائمہ دور ابتلاء سے قبل وفات پا چکے تھے، جب تیسری صدی ہجری کے اوائل اور خلیفہ مامون اس کے بھائی معتصم اور واثق باللہ کے عہد خلافت میں صفات الہی کا انکار کرنے والے جہمیہ نے انکار صفات کا بیڑا اٹھایا..... جسے متاخرین شیعہ نے بھی تسلیم کر لیا تھا..... بہت سے امراء و حکام بھی اس ضمن میں جہمیہ کے ہم نوا بن گئے، تو اہل سنت نے اس نظریہ کو تسلیم کرنے سے صاف انکار کر دیا، اس کا نتیجہ یہ ہوا کہ ارباب اقتدار نے بعض علماء کو قتل کی دھمکی دی، بعض کو قید و بند کی صوبتوں میں ڈالا اور طرح طرح سے ڈرایا دھمکایا اور لاچ دلا کر اس نظریہ سے بار رکھنا چاہا، امام احمد بن حنبل رحمۃ اللہ علیہ اپنے عقیدہ پر ڈالے رہے جس کے نتیجہ میں انہیں عرصہ دراز تک محبوس رکھا گیا۔

آخر مناظرہ کی ٹھانی اور اس مقصد کے لیے معزلی علماء کو بلا یا مگر سب نے منه کی کھائی، امام اہل سنت کے سامنے لا جواب ہو گئے اور آپ کو دلائل کے ساتھ قائل نہ کر سکے، دوسری جانب امام موصوف نے ان کی ایک ایک غلطی کی قلعی کھول کر رکھ دی، اور ان کے دلائل کی دھمیاں فضائے آسمانی میں بکھیر دیں، مخالفین نے مناظرہ کے لیے بصرہ اور دیگر اسلامی بلاد و امصار کے بڑے بڑے ماہرین علم الکلام کو بلا یا تھا، جن میں حسین بن نجاشی کے تلمیذ ابو عیسیٰ محمد بن عیسیٰ کا نام خاص طور سے قابل ذکر ہے۔ یہ مناظرہ صرف فرقہ معزلہ ہی کے خلاف نہ تھا، بلکہ جہمیہ کے سب فرقے مثلًاً معزلہ، نجاشیہ،

ضراریہ اور اسی طرح مرجیہ کے سب فرقے امام کے خلاف امند آئے تھے، جہمیہ و معزلہ کے مابین نسبت یہ ہے کہ ہر جنمی کا معزلی ہونا ضروری نہیں، اور ہر معزلی، جنمی ضرور ہوتا ہے، البتہ جنم کا قدم نفی صفات میں معزلہ سے آگے ہے اس لیے کہ وہ اسماء و صفات الہی دونوں کی نفی کرتا ہے، بخلاف ازیں معزلہ صرف صفات کے منکر ہیں، بشرطیں کبار جہمیہ میں سے تھا اور مرجیہ کا ہم نوا تھا، وہ معزلہ نہ تھا، حامی سنت امام احمد بن حنبل رحمۃ اللہ علیہ کے مبتلاۓ مصائب ہونے کی وجہ سے مذکورة الصدر مسائل میں

بڑے زور کے معرکے بپا ہونے لگے، انہی حوادث میں مبتلا ہونے کی بنا پر امام احمد اور ان کے اتباع کرام بارگاہ ربانی میں بڑے اونچے مرتبہ پر فائز ہوئے۔

روافض نے اپنی ڈفلي الگ بجانا شروع کی، ہر زاویہ نگاہ کے مسلمانوں کو تنقید شدید کا نشانہ بنایا اور کہنے لگے کہ وہ اصول و فروع دونوں کو ترک کر چکے ہیں، اور صرف شیعہ ہی ایک ایسا فرقہ ہے جو جرح و قدح سے بالا ہے، حالانکہ کرۂ ارضی کے تمام سلیم العقل مسلمان اس امر میں اتفاق رائے رکھتے ہیں کہ اہل قبلہ کے تمام فرقوں میں شیعہ کا گردہ جہالت و ضلالت اور کذب و بدعت میں سب پروفوقیت رکھتا ہے، یہ ہر شر سے قریب تر اور ہر خیر سے بعيد تر ہے، یہی وجہ ہے کہ امام ابو الحسن الشعرا نے جب مختلف فرقوں کے عقائد و افکار پر: ”مقالات الاسلامین“ کے نام سے ایک کتاب تصنیف کی تو سب سے پہلے شیعہ کے عقائد کا ذکر کیا اور اسے اہل سنت والحدیث کے افکار و آراء پر ختم کیا اور ساتھ ہی یہ بھی تحریر کیا کہ وہ خود بھی اہل السنّت والحدیث کے عقائد رکھتے ہیں اور اسی مسلک پر گامزن ہیں۔

مذکورہ الصدر بیانات اس حقیقت کو اجاگر کرتے ہیں کہ شیعہ مصنف کا اہل الآثار<sup>①</sup> ولا ثبات کو مشبہہ کے نام سے موسوم کرنا بعینہ اسی طرح ہے جیسے شیعہ خلفاء ثلاثہ رضی اللہ عنہم کی خلافت کے قائل کو اس لیے ناصبی کہتے ہیں کہ ان کی رائے میں سیدنا علی کی خلافت کا عقیدہ اسی صورت میں درست تسلیم کیا جا سکتا ہے، جب خلفاء ثلاثہ سے براءت کے اظہار کیا جائے<sup>②</sup> حالانکہ ناصبی دراصل وہ ہے جو اہل

---

**①** اہل الآثار وہ ہیں جو خاتم الرسل ﷺ سے منقول احادیث و آثار کی پیروی کرتے ہیں، اس لیے کہ آپ نیکی کی تعلیم دیتے اور اللہ کی طرف سے ہدایت اور دین حق دے کر مبعوث کیے گئے تھے، اہل الا ثبات وہ ہیں جو اللہ و رسول کے ثابت کردہ غیبی امور کا اثبات کرتے ہیں، صفات الٰہی بھی غیبی امور میں سے ہیں، اور وہ ان پر ﴿لیس کمثله شیء﴾ کی شرط کے مطابق ایمان رکھتے ہیں، جس کا لازمی نتیجہ یہ ہے کہ وہ صفات کی تاویل کرتے ہیں نہ ان میں تبدیلی کا ارتکاب کرتے ہیں، اس لیے کہ مخلوقات میں غیبی امور کا علم رکھنے والا اللہ و رسول سے زیادہ اور کوئی نہیں۔

**②** جیسا کہ ہم قبل از یہ علامہ بامقانی شیعہ عالم کی کتاب تنقیح المقال: ۱/ ۲۰۷ کے حوالہ سے ذکر کر چکے ہیں۔

بیت سے بعض و عناد رکھتا ہو،<sup>①</sup> اسی طرح مشبہہ وہ ہیں جو صفات الٰہی کو بندوں کی صفات کی طرح خیال کرتے ہیں۔

اصل حقیقت یہ ہے کہ جو کسی کی مدح یا مذمت کرنا چاہتا ہے، اس پر لازم ہے کہ ممدوح و مذموم کا ان اسماء والقب میں داخل ہونا ثابت کرے جن پر مدح و ذم کا اختصار ہے، جب وہ اسم و لقب ہی شرعاً ثابت نہ ہو اور ممدوح و مذموم کا اس میں داخل ہونا بھی متنازع ہو تو مدح و ذم دونوں باطل ٹھہرے۔

یہ امر پیش نظر ہے کہ کتاب و سنت میں ناصبه، حشویہ، مشبہہ اور رافضہ کے الفاظ مذکور نہیں جب ہم رافضہ کا لفظ بولتے ہیں تو ہماری مراد اس سے شیعہ فرقہ کے لوگ ہوتے ہیں، ان کے سب فرقے اس میں داخل ہیں گویا رافضہ کا لفظ جہلاء اور محروم صدق و یقین لوگوں کے لیے علم و لقب کی حیثیت رکھتا ہے۔

### شیعہ مصنف کی کم سوادی:

شیعہ مصنف کا ”داود طائی“، کہنا جہالت کی کرشمہ سازی ہے، صحیح ”داود جواربی<sup>②</sup>“ ہے،

امام اشعری نے بھی اس کا یہی نام ذکر کیا ہے، امام موصوف فرماتے ہیں:

**①** اہل بیت کے ساتھ عظیم ترین بعض یہ ہے کہ ان پر جھوٹ کا طوفان باندھا جائے اور دین میں ایک ایسے فرقہ کی طرح ڈالی جائے جو ان کے جدا مجد ﷺ کی رسالت سے ٹکراتا ہو، اور پھر اس سے بڑھ کر ظلم و بہتان اور کیا ہوگا کہ امت محمدی کے ان چیدہ و برگزیدہ اصحاب کو مورد طعن بنایا جائے، جو سیدنا علیؑ کے بھائی اور نبی اکرم ﷺ کے نزدیک عزت و وقت کی نگاہ سے دیکھے جاتے تھے، اہل بیت کے ساتھ یہی وہ بدترین بعض ہے، شیعہ جس کا عرصہ دراز سے ارتکاب کرتے چلے آرہے ہیں اور جو ہی زمانہ گزرتا ہے، ان کا یہ بعض بڑھتا ہی جاتا ہے، چنانچہ آپ اس کتاب میں آگے چل کر ملاحظہ فرمائیں گے، یہی وجہ ہے کہ نجح البلاغۃ کے اور اراق مذمت صحابہ سے پر ہیں اور کوئی شیعہ عالم ایسا نہیں جس نے صحابہ کی مذمت نہ کی ہو اور ان سے براءت کا اظہار نہ کیا ہو۔

**②** قبل ازیں امام اشعری کی مقالات الاسلامیین اور الانساب معانی کے حوالہ سے جواربی کا ترجمہ مذکور ہو چکا ہے، امام ذہبی کے اختصار میں جواربی کا لفظ آیا ہے، جو صحیح ہے البتہ منهاج السنۃ کے اصل نسخہ میں غلطی سے یہ لفظ ”الجوامری“ لکھا گیا تھا۔

”داود جواربی اور مقاتل بن سلیمان کا قول ہے کہ اللہ تعالیٰ مجسم ہے، اور اس کے انسان جیسے اعضاء ہیں، وہ گوشت پوسٹ، خون، بال، ہڈیاں اور اعضاء و جوارح بھی رکھتا ہے، مگر باس ہم کوئی چیز اس جیسی نہیں۔“

ہشام بن سالم جو ایقی ① کہتا ہے:

”اللہ تعالیٰ انسانی شکل و صورت رکھتا ہے، مگر وہ گوشت پوسٹ کا بنا ہوا نہیں، وہ ایک درخشندہ نور ہے، اس کے حواس خمسہ ایک دوسرے سے جدا جدا ہیں، بنا بریں اس کی سمع اور ہے اور بصر اور، وہ ہاتھ، پاؤں، آنکھ، منہ، ناک اور سیاہ بال رکھتا ہے۔“

شیخ الاسلام ابن تیمیہ رحمۃ اللہ علیہ فرماتے ہیں:

”امام اشعری نے سہ اقوال معزلہ کی تصانیف سے اخذ کیے ہیں ②، اس لیے ان میں مقاتل بن سلیمان کے اصلی نظریات کی ترجمانی نہیں کی گئی، بلکہ انہیں بڑھا چڑھا کر بیان کیا گیا ہے، ورنہ مقاتل سے ایسے افکار و آراء کی توقع نہیں کی جاسکتی، امام شافعی مقاتل کے بارے میں فرماتے ہیں، ”جو شخص علم تفسیر کا طالب ہو وہ مقاتل کا بستہ فرائک ہو کر رہے اور جو فقة حاصل کرنا چاہتا ہے، وہ امام ابوحنیفہ کا دامن تحام لے۔“ جہاں تک داؤد طائی ③ کا تعلق ہے وہ ایک فقیہ اور عابد وزاہد شخص تھے، انہوں نے کوئی ایسی غلط بات نہیں کی اور نہ کسی طرح سے اس میں دخل دیا۔“

① جو ایقی شیعہ کا مشہور امام ہے اور ان کے یہاں اسے قطب کا مقام حاصل ہے، قبل ازیں اس کا ترجمہ تفصیلاً مذکور ہو چکا ہے۔

② امام اشعری کا مأخذ فرقہ جات کے بارے میں ابو عیسیٰ و راق شیعہ عالم کی تحریر کردہ ایک کتاب ہے، و راق کا ترجمہ قبل ازیں لکھا جا چکا ہے، شیعہ کے یہاں مقاتل بن سلیمان جیسے بزرگوں پر افترا پردازی کچھ بھی محل تعجب نہیں، بلکہ وہ اسے عبادت شمار کرتے ہیں۔

ابو سلیمان داؤد بن نصیر المتنوی ۲۰۱ھ داؤد طائی کے نام سے مشہور تھے، یہ بڑے فقیہ اور عابد شب زندہ دار تھے، یہ امام ابوحنیفہ، ثوری، شریک اور ابن ابی لیلے کے معاصر تھے اور ان سے استفادہ کر چکے تھے، داؤد طائی کے بارے میں یہ مقولہ مشہور ہے کہ ”اگر وہ زمانہ ماضی میں ہوتے تو اللہ تعالیٰ قرآن کریم میں ضرور ان کا ذکر فرماتے۔“ شیعہ مصنف کی جہالت کا اندازہ لگائیے کہ داؤد طائی اور داؤد جواربی کے ما بین فرق نہ کرسکا۔

شیعہ مصنف لکھتا ہے:

”بعض اہل سنت کا خیال ہے کہ اللہ تعالیٰ جمعہ کی رات کو ایک بے ریش لڑکے کی شکل میں ایک گدھے پر سوار ہو کر اترتے ہیں، بغداد کے بعض آدمی شب جمعہ اپنے مکان کی چھت پر ایک برتن میں کچھ جوڈاں دیتے اور منتظر رہتے کہ اللہ تعالیٰ اس کی چھت پر نازل ہوں گے اس کا گدھا جو کھانے میں مشغول رہے گا اور اللہ تعالیٰ یہ پکارتے رہیں گے کہ آیا کوئی توبہ کرنے والا ہے؟“

شیخ الاسلام ابن تیمیہ رحمۃ اللہ علیہ اس پر تبصرہ کرتے ہوئے فرماتے ہیں:

”اس قسم کی باتیں یا تو سفید جھوٹ ہیں یا جہالت کی کرشمہ سازی، کسی عالم یا معروف آدمی نے ایسی کوئی بات نہیں کہی، اہل سنت کے علماء تو کیا عوام بلکہ بچے بھی ایسی بے ہودہ باتیں نہیں کہہ سکتے، اس ضمن میں کوئی جھوٹی اور ضعیف روایت بھی نقل نہیں کی گئی، کسی شخص نے یہ بات نہیں کہی کہ اللہ تعالیٰ شب جمعہ ایک بے ریش لڑکے کی صورت میں نازل ہوتا ہے، یہ بے بنیاد بات ”حمل اورق“ (خاکستری رنگ کا اونٹ) والی حدیث کی مانند ہے یا اس حدیث کی طرح جس میں مذکور ہے کہ اللہ تعالیٰ عرفہ کی شام نازل ہوتا ہے، راہ چلنے والوں سے معاونہ کرتا اور سوار ہونے والوں سے مصافحہ کرتا ہے، اللہ یہ حدیث گھٹنے والے کو غارت کرے۔

### شیعہ مذهب جھوٹ کا پلندہ:

یوں تو دنیا میں جھوٹ کی کمی نہیں، مگر یہ حقیقت ہے کہ جھوٹ کے نو حصے یا اس سے کم و بیش شیعہ میں پائے جاتے ہیں، اور ایک حصہ باقی دنیا میں <sup>①</sup>، اس میں شبہ نہیں کہ اللہ تعالیٰ کے پہلے آسمان پر نازل ہونے کی احادیث متواتر ہیں، عرفہ کی شام قریب آنے کی حدیث صحیح مسلم میں روایت کی گئی

<sup>①</sup> جو شخص شیعہ کے ان اکاذیب سے آگاہ ہو جوانہوں نے مختلف ادوار و ازامہ میں اختراع کیے اور انہیں تاریخ اسلامی میں مناسب جگہ پر فٹ کر دیا یا ان کو نبی کریم ﷺ، سیدنا علی اور ان کے اہل بیت کرام کی جانب منسوب کیا اور علاوہ ازیں وہ شیعہ کے طرز فکر و نظر سے بھی آشنا ہو مثلاً اکابر شیعہ کا گدھوں سمیت تھے خانے کے دروازہ پر کھڑے ہو کر امام غائب کے نکلنے کا انتظار کرنا وہ اس میں ذرہ بھر شک نہیں کرے گا، کہ مذکورۃ الصدر جھوٹ بھی شیعہ کا اختراع کرده ہے کیونکہ اس کے تمام اجزاء و عناصر شیعہ طرز فکر کے ساتھ میل کھاتے ہیں اور ایسی یگانگت کے پیش نظر شیعہ مصنف ابن المطہر نے اسے اپنی تصنیف میں جگہ ساتھ میل کھاتے ہیں اور ایسی یگانگت کے پیش نظر شیعہ مصنف ابن المطہر نے اسے اپنی تصنیف میں جگہ

ہے ① مگر ہمیں اس کے نزول یا استواء کی کیفیت معلوم نہیں۔

شیعہ مصنف لکھتا ہے:

”فرقہ کرامیہ والے اللہ تعالیٰ کو بالائی جانب قرار دیتے ہیں اور یہ نہیں جانتے کہ جو چیز کسی جہت میں ہو، وہ اس جہت کی محتاج ہوگی، اور اس کے ساتھ ساتھ حادث بھی ہوگی۔“

اس کے جواب میں کہا جائے گا کہ یہ صرف کرامیہ کا ہی مذهب نہیں بلکہ متقد میں شیعہ بھی یہی عقیدہ رکھتے ہیں اور اس کے ابطال پر تم کوئی دلیل بھی نہیں لاسکتے، جملہ مخلوقات کا یہ عقیدہ ہے کہ اللہ تعالیٰ فوق العالم ہے، اگرچہ وہ جہت کا لفظ بولنے سے احتراز کرتے ہیں، تاہم اللہ تعالیٰ کو فوق العالم تسلیم کرنا ان کی فطرت میں داخل ہو چکا ہے، جیسا کہ ابو جعفر ہمدانی ② نے امام ابوالمعالیٰ سے کہا تھا۔

① صحیح مسلم کتاب الحج، باب فضل یوم عرفہ، (حدیث: ۱۳۴۸)

② نام محمد بن حسن بن محمد کنیت ابو جعفر اور نسبت ہمدانی ہے، یہ بہت بڑے حافظ حدیث اور صادق القول تھے، خراسان، عراق اور حجاز کے حفاظ حدیث سے علم حدیث حاصل کیا ابن السمعانی کہتے ہیں: یہ اپنے عصر و عہد میں سب سے بڑے حافظ حدیث تھے، ذی قعدہ ۵۳ھ میں وفات پائی، امام ذہبی نے جو اختصار کیا ہے، اس میں ابوالمعالیٰ کا نام مذکور ہے، مگر منہاج السنہ کی اصل عبارت میں نام مذکور نہیں، ہمارے خیال میں ابوالمعالیٰ سے امام الحریمین الجوینی مراد نہیں لیے جاسکتے اس لئے کہ امام الحریمین اپنی کتاب الرسالہ النظامیہ میں لکھتے ہیں ..... جیسا کہ شذرات الذہب (۳۶۰-۳۶۱) پر منقول ہے..... امام الحریمین فرماتے ہیں:

ظواہر نصوص کے بارے میں علماء کے بیہاں اختلاف پایا جاتا ہے، علماء کی ایک جماعت آیات و احادیث نبویہ میں تاویل کی قائل ہے، انہے سلف تاویل نہیں کرتے، بلکہ نصوص کو ان کے ظاہری مفہوم پر محمول کرتے ہیں وہ ان کے مفہوم و معانی علم اللہ کو تفویض کرتے ہیں ہمارا ذاتی زاویہ نگاہ اس ضمن میں یہ ہے کہ ہم سلف صالحین کی پیروی کرتے ہیں، اس مسئلہ میں قطعی دلیل یہ ہے کہ امت کا اجماع ایک لاکن اتباع جنت ہے جس کی تائید شریعت حقہ سے ہوتی ہے۔ یہ ایک ناقابل انکار حقیقت ہے کہ اصحاب رسول ﷺ ظواہر نصوص کے فہم و ادراک کے درپنہیں ہوتے تھے، اس کے باوصف کہ وہ اسلام کے چیزہ و برگزیدہ بزرگ تھے اور عظیم ذمہ دار یوں کے حامل تھے، تو اعد علت و ضبط و حفظ اور ضروریات دین کی تعلیم و تلقین میں وہ جہد و سعی کا کوئی دقیقہ فروگذاشت نہیں کرتے تھے، اگر ظواہر نصوص کی تاویل مسروع یا حتمی و قطعی ہوتی تو شرعی فروعات سے زیادہ وہ اس کا اہتمام کرتے اور جب وہ اپنے عصر و عہد

ابو جعفر ہمدانی کے قول کا خلاصہ یہ ہے:

”استواء کا علم ہمیں نقی دلائل سے حاصل ہوا، ان کی عدم موجودگی میں ہم اسے معلوم نہ کر سکتے

میں تاویلات سے باز رہے تو یہی طرز فکر قابل اتباع ہوگا، مندرجہ لائل کے پیش نظر ہر دین دار شخص پر یہ فریضہ عائد ہوتا ہے، کہ وہ اللہ تعالیٰ کو مخلوقات کی صفات سے منزہ قرار دے اور مقشبات کی تاویل میں کوشش نہ رہے، بنابریں مندرجہ ذیل آیات و حدیث کی تاویل نہ کی جائے اور ان کا مطلوب و مفہوم اللہ کو تفویص کیا جائے۔

١- إِنَّ اللَّهَ عَلَى الْعَرْشِ اسْتَوَى

٢- جاءَ رَبُّكَ

٣- لَمَّا خَلَقْتُ بِيَدِي

٣- وَيَقِنَّا وَجْهَ رَبِّكَ ذُو الْجَلَالِ وَالْأَكْرَامِ

## ٥- تَجْرِيْ بَاعِينَا

۶۔ وہ حدیث جس میں اللہ تعالیٰ کے نازل ہونے کا ذکر ہے۔ امام الحرمین ابوالمعالیٰ کا یہ شعر ہے

|         |            |           |           |
|---------|------------|-----------|-----------|
| عِقَالٌ | الْعُقُولُ | أَقْدَامٍ | نِهَايَةُ |
| ضَلَالٌ | الرِّجَالُ | اِدَاءٍ   | وَغَايَةُ |

عقلی ترقی کی انہما عجز و تقصیر ہے اور انسانی آراء کا نتیجہ ضلالت ہے۔

علامہ المناوی الجامع الصغیر کی شرح میں لکھتے ہیں:

علامہ سمعانی نے ابو جعفر ہمدانی کا ذکر کرتے ہوئے لکھا ہے کہ میں نے امام الحرمین ابوالمعالیٰ کو سننا فرماتے تھے: ”میں نے لاکھوں اور اق کا مطالعہ کیا اور پھر بغور اس بات کا جائزہ لیا کہ مسلمان اسلامی عقائد اور ظاہری علوم پر کہاں تک اعتماد رکھتے ہیں، میں بحر موافق میں سوار ہوا اور ان چیزوں میں سوار ہوا جس سے اسلام نے منع کیا ہے (یعنی فلسفہ و علم الكلام کا مطالعہ کیا) یہ سب کچھ حق کی تلاش میں کیا، میں اب ان تمام باتوں سے منہ موڑ کر کلمہ حق کی طرف لوٹ آپا ہوں۔

اور وہ یہ ہے کہ انہی عقائد پر قائم رہو جن پر بڑھیا عورتیں یقین رکھتی ہیں، اسی پر میری موت واقع ہوگی اور میرا خاتمہ حق و صداقت اور کلمہ اخلاص پر ہوگا، اور اگر خدا نخواستہ ایسا نہ ہو تو ابن الجوینی کے لیے تباہی و برہادی کے سوا اور کچھ نہیں۔

شذرات الذہب میں لکھا ہے کہ:

یہ امام الحرمین کے اصلی الفاظ ہیں۔

تھے۔ اب اسے چھوڑ دیئے اور ہمیں ایک بدیہی بات کا پتہ بتلائیئے جس کا احساس ہمارے دل میں جاگزیں رہتا ہے، وہ بات یہ ہے کہ جب بھی کوئی عارف زبان سے ”یا اللہ“ کہتا ہے، تو قبل اس کے کہ اس کی زبان پر یہ کلمہ جاری ہو، علو (بلندی) کا مفہوم پیدا ہو جاتا ہے، (یعنی فوراً اس کا ذہن اس طرف مائل ہوتا ہے کہ اللہ تعالیٰ فوق العالم ہے) وہ دائیں بائیں متوجہ نہیں ہوتا، کیا آپ کسی حیلہ سے اس بدیہی بات کو ہمارے دل سے محو کر سکتے ہیں؟

مذکورہ الصدر عبارت کا خلاصہ یہ ہے کہ اللہ تعالیٰ کی فوقيت کی نفی کے لیے جو دلیل پیش کی جاتی ہے وہ نظری کبھی ہے اور وہ کسی طرح ایک بدیہی و فطری دلیل کا مقابلہ نہیں کر سکتی، خصوصاً جب کہ باری تعالیٰ کا فوق العالم ہونا، نصوص متواترہ سے ثابت ہے، یہ بات ایک مسلمہ حقیقت ہے کہ بدیہیات کا نظری دلائل سے رد کرنا ناممکن ہے، اگر بدیہیات کو بھی ہدف تنقید بنایا جائے تو اس کا مطلب یہ ہو گا کہ اساسی نظریات پر جرح و قدح کا دروازہ کھول دیا جائے اور اس طرح فروعات کی بجائے اصول کو تنقید کے تیروں سے چھلنی کیا جائے جس کا نتیجہ یہ ہو گا کہ بدیہیات و نظریات دونوں ہی باطل ہو کر رہ جائیں گے۔

تاہم اللہ تعالیٰ کے فوق العالم ہونے کی نفی کرنے والوں نے اپنے زاویہ نگاہ کو عقلی دلائل کے بل بوتے پر ثابت کرنے کی سعی لا حاصل کی ہے، جس طرح وہ یہ کہتے ہیں کہ دو چیزیں جو موجود ہوں گی وہ باہم یا تو متابین ہوں گی یا متدخل، ان کے زعم میں یہ ایک بدیہی بات ہے، وہ یہ بھی کہتے ہیں کہ ایسے موجود کا اثبات جس کی جانب اشارہ نہ کیا جاسکتا ہو حس و عقل کے منافی ہے، حالانکہ قرآن کریم کے بیشتر مقامات پر اللہ تعالیٰ کا فوق العالم ہونا مذکور ہے، بعض علماء کا قول ہے کہ قرآن کریم میں ۳۰۰ جگہ اس کا ذکر آیا ہے، احادیث نبویہ اس سے پر ہیں، علماء سلف بھی اس میں متحداً الخیال تھے جو لوگوں پر تنقید کرنا چاہتا ہوا اور اس کی انجام دہی میں دلائل قاطعہ کو بھی رد کر دے تو اس پر لازم ہے کہ وہ اپنے نظریات کو دلائل کی روشنی میں ثابت کرے۔

جهت سے کیا مراد ہے؟

شیعہ مصنف کا یہ قول کہ ”جو چیز کسی جہت میں محدود ہو وہ حادث ہو گی اور اس جہت کی محتاج ہو گی۔“ یہ اسی صورت میں درست ہو گا جب وہ جہت ایک وجودی اور ثابت حیثیت کی حامل ہو اور اس چیز کے لیے لازم ہو، اس میں شبهہ نہیں کہ جو شخص اللہ تعالیٰ کو اس طرح قائم باحکم مانتا ہے کہ اللہ تعالیٰ

اس محل سے بے نیاز نہیں ہو سکتا وہ ذات خداوندی کو محتاج قرار دیتا ہے، حالانکہ کوئی شخص یہ عقیدہ نہیں رکھتا اور نہ ہی ہمارے علم کی حد تک کوئی شخص اللہ کو مخلوقات کا محتاج تسلیم کرتا ہے، اس لئے کہ اللہ نے عرش کو پیدا کیا، عرش کی تخلیق اس حقیقت کو واضح کرتی ہے، کہ وہ عرش کو پیدا کرنے سے پہلے بھی اس سے بے نیاز تھا اور اس کے بعد بھی بے نیاز رہا، اللہ تعالیٰ کے فوق العرش ہونے سے یہ لازم نہیں آتا کہ وہ عرش کا محتاج ہے، دیکھنے اللہ تعالیٰ نے عالم ارضی کو پیدا کیا اس میں سے بعض حصے بالا ہیں اور بعض پست۔ ظاہر ہے کہ بلند حصے پست کے ہرگز محتاج نہیں، مزید غور کیجئے کہ پہلے زمین ہے پھر اس کے اوپر ہوا اور بادل ہیں، پھر آسمان پھر عرش تو کیا یہ ایک دوسرے کے محتاج ہیں؟

ہم جانتے ہیں کہ قوت و طاقت سب اللہ کے ہاتھ میں ہے، ہمیں یہ بھی معلوم ہے کہ حاملین عرش جس قوت سے بہرہ ور ہیں وہ اللہ کی پیدا کردہ ہے، اگر تمہارے شیعہ اسلاف میں سے کوئی مثلاً علی بن یوسف الٹمی (مشہور شیعہ عالم) یہ کہے کہ عرش نے اللہ تعالیٰ کو اٹھا رکھا ہے، (جبیسا کہ اس کا عقیدہ ہے) تو تم اس کے حق میں کوئی دلیل پیش کرنے سے قاصر ہو گے، جو لوگ اللہ تعالیٰ کو فوق العرش قرار دیتے ہیں وہ یہ نہیں کہتے کہ اللہ تعالیٰ عرش کا محتاج ہے، بلکہ صرف یہ کہتے ہیں کہ وہ ہر چیز پر قادر ہے، جب ہم نے ذات خداوندی کو ایک ایسی چیز پیدا کرنے پر قادر تسلیم کر لیا جس نے اسے اٹھا رکھا ہے، تو اس سے اس کی قدرت کاملہ کا اظہار ہوتا ہے، نہ کہ عجز و درمانگی کا۔

ہم قبل از یہ بیان کر چکے ہیں، کہ جہت سے امر موجود بھی مراد لیا جا سکتا ہے، اور امر معدوم بھی، جو شخص اللہ تعالیٰ کو فوق العالم تسلیم کرتا ہے، وہ یہ نہیں کہتا کہ وہ ایک ایسی جہت میں ہے جو موجود ہے، البتہ یہ ممکن ہے کہ جہت سے عرش مراد لیا جائے، اور باری تعالیٰ کے اس میں ہونے کا مطلب یہ سمجھا جائے کہ وہ اس کے اوپر ہے، جیسے روایات میں آیا ہے کہ: ”إِنَّهُ فِي السَّمَاءِ“<sup>①</sup> (وہ آسمان میں ہے) یعنی وہ آسمان کے اوپر ہے مگر یہ لوگ جہت کو ایک مشترک لفظ قرار دیتے ہیں اور اس زعم فاسد میں بتلا ہیں کہ کسی جہت میں ہونے کا مطلب کسی جگہ میں ہونا ہے، جیسے آدمی اپنے گھر میں ہوتا

<sup>①</sup> صحيح بخاري كتاب المغازي، باب بعث على بن أبي طالب و خالد بن الوليد رضي الله عنهما، (حديث: ٤٣٥) عن أبي سعيد<sup>رض</sup>، و صحيح مسلم - كتاب المساجد، باب تحريم الكلام في الصلاة (حديث: ٥٣٧)، عن معاوية بن الحكم<sup>رض</sup> و سنن أبي داود - كتاب الأدب باب في الرحمة (حديث: ٤٩٤) عن عبد الله بن عمر رضي الله عنهما)

ہے جس سے اللہ تعالیٰ کامحتاج الی الغیر ہونا لازم آتا ہے۔

یہ سب مقدمات باطل ہیں، مثلاً ان کا یہ قول کہ ”اللہ تعالیٰ اگر کسی جہت میں ہوگا تو وہ مجسم ٹھہرے گا، اور جو چیز جسم دار ہو وہ حادث ہوتی ہے، کیونکہ جسم حادث سے خالی نہیں، لہذا اس سے اللہ تعالیٰ کا حادث ہونا لازم آئے گا، یہ سب مقدمات متنازع فیہا ہیں، اس لیے کہ بعض لوگوں کے نزدیک یہ ضروری نہیں کہ جہت میں قیام پذیر ہونے والی چیز جسم دار ہو، بلکہ غیر مجسم اشیاء کا قیام بھی جہت میں ممکن ہے، جب اس کے جواب میں کہا جاتا ہے، کہ یہ خلاف عقل ہے تو وہ کہتا ہے کہ کسی موجود چیز کے متعلق یہ کہنا کہ وہ عالم میں داخل ہے اور نہ خارج اس سے بھی زیادہ خلاف عقل ہے۔

بعض لوگ یہ بھی تسلیم نہیں کرتے کہ ہر جسم حادث ہوتا ہے، مثلاً کرامیہ اور متقد مین شیعہ، اسی طرح بعض لوگ اس نظریہ کو نہیں مانتے کہ جسم حادث سے خالی نہیں ہوتا، یعنیہ اسی طرح بہت سے اہل الحدیث متکلمین اور فلاسفہ کے نزدیک یہ بات درست نہیں کہ جو چیز حادث سے خالی نہ ہو وہ خود بھی حادث ہوتی ہے۔

شیعہ مصنف لکھتا ہے:

”اکثر اہل سنت یہ عقیدہ رکھتے ہیں کہ اللہ تعالیٰ بذات خود افعال قبیحہ اور کفر کا مرتكب ہوتا ہے، اور یہ سب کچھ اس کی قضا و قدر کے مطابق وقوع پذیر ہوتا ہے، بندے کا اس میں کچھ دخل نہیں اللہ تعالیٰ چاہتے ہیں کہ کافر معاصی کا مرتكب ہوتا رہے اور وہ کافر سے اطاعت نہیں چاہتے۔“

ہم اس کے جواب میں یہ کہیں گے..... اور قبل ازیں اس پر روشنی ڈال چکے ہیں..... کہ تقدیر اور عدل و جور کے مسائل کا امامت و خلافت کے مسائل سے کوئی تعلق نہیں، مگر شیعہ مصنف بایس ہمہ وہی مسائل دھرائے جا رہا ہے، اس میں شبہ نہیں کہ سیدنا صدیق و فاروق رضی اللہ عنہما کی خلافت کا اقرار کرنے والے بعض لوگ تقدیر کا انکار کرتے ہیں، اس کے برکش بعض رواض رواض تقدیر کے قائل ہیں، اس سے واضح ہوتا ہے، کہ یہ دونوں مسئلے ایک دوسرے سے یکسر جدا گانہ حیثیت رکھتے ہیں اور یہ باہم لازم و ملزم نہیں ہیں۔

یہ حقیقت اپنی جگہ پرواضح ہے کہ مسئلہ تقدیر اور صفات الہی کے اثبات میں اہل بیت سے ان گنت روایات منقول ہیں، مگر متاخرین شیعہ نے تشیع کے عقائد کے ساتھ ساتھ جہمیہ اور قدریہ کے

افکار و معتقدات کا ضمیمہ بھی لگایا تھا، اور وہ صرف شیعہ عقائد ہی کے حامل نہ تھے، یہ شیعہ مصنف بھی اسی زمرہ میں داخل ہے۔

### بندوں کے افعال کا فاعل کون ہے؟

شیعہ مصنف کا یہ قول کہ: ”اہل سنت کے نزدیک بندہ کفر و معاصی کے ارتکاب میں بے قصور ہے“، قطعی طور سے بے بنیاد ہے، تقدیر کا عقیدہ رکھنے والے جمہور اہل سنت کا زاویہ نگاہ یہ ہے کہ بندہ اپنے افعال کا حقیقی فاعل ہے اور وہ قدرت و استطاعت سے بہرہ ور ہے، وہ طبعی اسباب کی تاثیر کا انکار نہیں کرتے، بلکہ عقلی و نقلي دلائل کی بنابر اس بات کا اقرار کرتے ہیں کہ اللہ تعالیٰ ہوا وُں کے ذریعہ بادل کو پیدا کرتے پھر بادل سے پانی اتارتے اور پانی سے فصلیں پیدا کرتے ہیں، اللہ تعالیٰ سبب اور مسبب دونوں کا خالق ہے، باوجود یہ کہ باری تعالیٰ خالق اسباب ہیں اس کے باوصف ایک اور سبب کا وجود ناگزیر ہے جو اس کا شریک ہو اور اس کے دوش بدوش ایک معارض کی بھی ضرورت ہے جو اسے روک دے اور اللہ کے پیدا کرنے کے باوجود اس کے اثر کو تکمیل پذیر نہ ہونے دے، الایہ کہ اللہ تعالیٰ دوسرے سبب کو پیدا کر کے موائع کا ازالہ کر دے۔

شیعہ مصنف نے جو قول نقل کیا ہے اس کے قائل امام اشعری اور ان کے ہم نواہیں، اشاعرہ مخلوقات میں قوی و طبائع کو تسلیم نہیں کرتے اور کہتے ہیں کہ اللہ تعالیٰ ان قوی کے ساتھ فعل کو انجام نہیں دیتے بلکہ ان قوی کے ہوتے ہوئے وہ فعل انجام پذیر ہوتا ہے، اشاعرہ کہتے ہیں کہ بندے کی قوت افعال میں موثر نہیں ہے۔

امام اشعری اس سے بڑھ کر یہ کہتے ہیں کہ بندہ اپنے فعل کا فاعل نہیں، بلکہ اس کا فاعل حقیقی اللہ تعالیٰ ہے، بلکہ بندہ اپنے فعل کا کا سب ہے، اہل سنت اور جمہور کا نقطہ نگاہ یہ ہے کہ بندہ اپنے افعال کا حقیقی فاعل ہے۔

شیعہ مصنف کا یہ قول کہ ”اہل سنت کے نزدیک اللہ تعالیٰ کافر سے معاصی کا ارادہ کرتا ہے“، اہل سنت کا صرف ایک گروہ یہ عقیدہ رکھتا ہے، یہ وہ لوگ ہیں جو ”ارادہ“ کی صرف ایک قسم قرار دیتے ہیں اور محبت و رضا اور غضب کو ارادہ کا مترادف تصور کرتے ہیں، امام اشعری کے دونوں اقوال میں سے مشہور تر قول یہی ہے، ان کے اکثر اصحاب و اتباع بھی اسی کے قائل ہیں۔

بخلاف ازیں جمہور اہل سنت ارادہ، محبت اور رضا میں فرق کرتے ہیں، وہ کہتے ہیں اللہ تعالیٰ

معاصلی کا ارادہ تو کرتا ہے، مگر انہیں چاہتا نہیں اور ان سے راضی بھی نہیں ہوتا، بلکہ ناراض ہوتا ہے، محققین کا قول ہے کہ ارادہ کا لفظ قرآن کریم میں دو معنوں میں استعمال ہوا ہے۔

۱۔ ارادہ قدریہ کونیہ

۲۔ ارادہ شرعیہ دینیہ

ارادہ قدریہ جملہ حوادث کو شامل ہے جب کہ ارادہ شرعیہ محبت و رضا پر مشتمل ہے۔

### ارادہ کی دو فسیلیں:

قرآن کریم میں ارشاد ہوتا ہے۔

﴿فَمَنْ يُرِدِ اللَّهُ أَنْ يَهُدِيَّ إِلَيْهِ يَشْرَحْ صَدْرَهُ لِلْإِسْلَامِ﴾

”اللہ تعالیٰ جس کو ہدایت دینا چاہتے ہیں اس کے سینہ کو اسلام کے لیے کھول دیتے

ہیں۔“ (الانعام: ۶/۱۲۵)

دوسری جگہ ارشاد فرمایا:

﴿إِنْ كَانَ اللَّهُ يُرِيدُ أَنْ يُغُوِّيْكُمْ﴾ (ہود: ۱۱/۳۴)

”اگر اللہ تعالیٰ تمہیں گراہ کرنے کا ارادہ کرتا ہو۔“

اس ارادہ کا تعلق اضلal و اغواء کے ساتھ ہے، ارادہ شرعیہ کی مثال مندرجہ ذیل آیات ہیں

قرآن کریم میں فرمایا:

﴿يُرِيدُ اللَّهُ لِيَبَيِّنَ لَكُمْ وَيَهُدِيَّكُمْ سُنَّ الَّذِينَ مِنْ قَبْلِكُمْ﴾

(النساء: ۴/۲۶)

”اللہ تعالیٰ تمہارے لیے واضح کرنا اور ان لوگوں کا راستہ دکھانا چاہتے ہیں جو تم سے پہلے تھے۔“

نیز فرمایا:

﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ﴾ (المائدہ: ۵/۶)

”اللہ تعالیٰ تمہیں تنگی میں بنتا نہیں کرنا چاہتے۔“

دوسری جگہ ارشاد فرمایا:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ﴾

(الاحزاب: ۳۳/۳۴)

”اے نبی کے گھر والو! اللہ تعالیٰ تم سے ناپاکی کو دور کرنا چاہتے ہیں۔“

ظاہر ہے کہ ان آیات میں ارادہ کے وہ معنی نہیں جو سابقہ آیات میں ہیں، شیعہ مصنف لکھتا ہے: اہل سنت کا یہ قول چند قبائح پر مشتمل ہے، ان میں سے ایک قباحت یہ ہے کہ اس سے اللہ تعالیٰ کا سب ظالموں سے بڑا ظالم ہونا لازم آتا ہے، اس لیے کہ وہ کافر کو کفر کے جرم کی سزا دیتا ہے، حالانکہ اس نے خود ہی اسے کفر کی قدرت عطا کی، اور اسے ایمان کی قدرت سے محروم رکھا، جس طرح کسی کو طویل القامت یا قصیر القامت ہونے پر سزادینا ظلم ہے، اسی طرح اس معصیت کی سزادینا بھی ظلم ہے جو خود اللہ تعالیٰ نے اس میں پیدا کی۔

اس کا جواب یہ ہے کہ ظلم کی تفسیر میں جمہور کے دو قول ہیں۔

پہلا قول یہ ہے کہ ظلم ممتنع لذاتہ ہے اور اللہ تعالیٰ ظلم کرنے پر قادر نہیں، امام اشعری، قاضی ابو بکر، ابوالمعالی، قاضی ابو یعلی اور ابن الزاغونی کی یہی رائے ہے، ان کا زاویہ نگاہ یہ ہے کہ ذات باری دروغ گوئی، ظلم اور افعال قبیحہ پر قادر نہیں اور نہ اسے ان کے ساتھ موصوف کیا جاسکتا ہے، ذات باری سے ان افعال کا صدور اس لیے محال ہے کہ ظلم و فتح کا فاعل شرعاً مذموم ہے اور قبل مذمت وہی فاعل ہوتا ہے، جو ناروا کام کرے اور اسی سے فعل کا مرتكب ہو جس کا حق اسے حاصل نہ ہو، یہ اسی صورت میں ممکن ہے جب فاعل اس چیز میں تصرف کرے جس میں تصرف کرنے کا حق اس کی نسبت کسی اور کو حاصل ہو، بنا بریں ظلم کا صدور اللہ سے محال ہے، کیوں کہ اس کے تصرفات کا مالک کوئی دوسرا شخص نہیں ہو سکتا، اس تقریر سے یہ حقیقت عیاں ہوتی ہے، کہ اللہ کے حق میں ظلم کا تصور بھی محال ہے۔

مذکورہ بالا قول کی حقیقت یہ ہے کہ قابل مذمت وہ فاعل ہے، جو غیر کی مملوک ہے اسی میں دراز دستی کا ارتکاب کرتا اور حکم کی نافرمانی کرتا ہو، ظاہر ہے کہ کوئی شخص اللہ کو اپنے احکام کا مامور و مکلف نہیں بنا سکتا اور نہ ہی اللہ تعالیٰ غیر کی ملکیت میں تصرف کرتا ہے، اس لیے کہ وہ سب چیزوں کا مالک ہے۔

یہ قول ایاس بن معاویہ سے منقول ہے، فرماتے ہیں۔

”میں نے اپنی پوری عقل سے کام لے کر قدریہ فرقہ سے مناظرہ کیا اور دریافت کیا کہ ظلم کیا ہوتا ہے؟ انہوں نے کہا کسی دوسرے کی ملکیت میں تصرف کرنے کو ظلم کہتے ہیں، میں نے کہا جب ہر چیز اللہ کی مملوک ہے تو وہ غیر کی ملکیت میں تصرف کیسے کرے گا؟“

مگر یہ لوگ تو کسی جرم کا ارتکاب کیے بغیر بھی سزادینے کو جائز تصور کرتے ہیں، لہذا قصیر

القامت کو چھوٹے ہونے اور سیاہ فام کو سیاہ ہونے کی بنا پر سزادینے سے ان پر معارضہ نہیں کیا جاسکتا ان کا خیال ہے کہ سزادینا مشیت ایزدی کے تابع ہے۔

اللہ تعالیٰ ظلم پر قادر مگر اس سے منزہ ہے:

دوسرा قول یہ ہے کہ اللہ تعالیٰ ظلم پر قادر مگر اس سے منزہ ہے، جیسے کسی انسان کو کسی دوسرے شخص کے جرم کی سزادینا، اللہ تعالیٰ فرماتے ہیں:

﴿ وَمَنْ يَعْمَلُ مِنَ الصَّالِحَاتِ وَهُوَ مُؤْمِنٌ فَلَا يَخَافُ ظُلْمًا وَلَا هَضْمًا ﴾ (طہ: ۲۰ / ۱۱۲)

”جو ایمان دار ہونے کے باوصف نیک اعمال انجام دے گا تو وہ کسی ظلم یا کمی سے نہیں ڈرے گا۔“

ان لوگوں کا زاویہ نگاہ یہ ہے کہ انسان کو اختیاری یا غیر اختیاری افعال کی بنا پر سزادینے کا فرق انسانی فطرت میں جاگزیں ہے، وہ یہ بھی کہتے ہیں کہ تقدیر سے گناہوں پر استدلال کرنا عقلاء باطل ہے اس لئے کہ دوسروں پر ظلم و ستم ڈھانے والا اگر تقدیر سے استدلال کرے گا (کہ میری تقدیر میں یوں ہی لکھا تھا) تو جو شخص اس کو ظلم کا نشانہ بناتا ہے، وہ بھی یہ دلیل پیش کر سکتا ہے، اس سے یہ حقیقت ابھر کر سامنے آتی ہے کہ معاصی کے ارتکاب پر تقدیر سے استدلال کرنا با تفاوت ادیان و عقلاء باطل ہے، اور اس سے وہی شخص احتجاج کرتا ہے، جو اپنی خواہش کا پیرو ہو، جیسے یہ مقولہ مشہور ہے، کہ ”تم اطاعت کے وقت قدری اور معصیت کے وقت جبری بن جاتے ہو۔“ مقولہ کا مطلب یہ ہے کہ تم ہوائے نفس کی پیروی کرتے ہو جو مذہب اپنی خواہش کے موافق ہوا بس اسی کے ہو رہے ہے۔

اگر قبائح کے مرتكب کے لیے تقدیر جلت ہوتی تو کوئی شخص دوسرے کو ملامت نہ کر سکتا اور نہ اسے سزادے سکتا (کیونکہ مجرم آسانی سے کہہ سکتا تھا، کہ میری تقدیر میں یوں ہی لکھا تھا) حقیقت کے بلند بانگ دعاوی کرنے والوں مثلاً فقراء اور صوفیہ کو اکثر اس سے سابقہ پڑتا ہے وہ تقدیر کا بہانہ کر کے خداوندی اور امر و نواہی سے احراف کرتے ہیں، یہ کھلی ہوئی حقیقت ہے کہ تقدیر کے بل بوتے پر کوئی شخص اور امر کو ترک کر سکتا ہے نہ محترمات کا ارتکاب کر سکتا ہے، اللہ تعالیٰ نے اپنے بندوں پر جلت تمام کر دی ہے۔

جو لوگ تقدیر سے معاصی کے ارتکاب کے جواز پر استدلال کرتے ہیں وہ فرقہ قدریہ سے بھی

بدتر ہیں، جو سرے سے تقدیر کو تسلیم ہی نہیں کرتے، یہی وجہ ہے کہ علماء کی ایک جماعت کو قدریہ کہا گیا حالانکہ وہ تقدیر کے منکرنہ تھے، قدریہ کے نام سے موسوم کرنے کی وجہ یہ تھی، کہ وہ تقدیر سے معاصی کے جواز پر احتجاج نہیں کرتے تھے، امام احمد بن حنبل رض سے جب کہا گیا کہ ابن ابی ذئب منکر تقدیر تھے تو انہوں نے فرمایا، جو شخص بھی معاصی کی بنا پر لوگوں کو تنگ کرتا تو لوگ اسے قدری کہہ کر پکارتے تھے، یہی وجہ ہے کہ قائلین تقدیر فواحش و منکرات پر تنقید کرنے والے کو نفرت و حقارت کی نگاہ سے دیکھتے اور کہتے ہیں یہ بات ان کی تقدیر میں لکھی تھی، اس کے جواب میں کہا جاسکتا ہے، کہ منکرات پر رد و قدر بھی تقدیر خداوندی کے عین موافق ہے، گویا اس نے اپنے قول سے ہی اپنی دلیل کو توڑ دیا، بعض جاہل مشائخ کا قول ہے ”میں اس رب کو مانے کے لیے تیار نہیں جس کی نافرمانی کی جاتی ہوا اور اگر میں ستر ان بیاء کو قتل کر دوں تو میں گناہ گارنے ہوں گا۔“ ایک اور جاہل شیخ کا قول ہے۔

”میں وہی کام کرتا ہوں جو وہ مجھ سے کروانا چاہتا ہے، الہذا میرے سب کام عبادت میں داخل ہیں۔“

### مسئلہ تقدیر میں احتجاج آدم و موسیٰ علیہما السلام:

بعض لوگوں کا خیال ہے کہ سیدنا آدم کا سیدنا موسیٰ پر تقدیر کی بنا پر احتجاج اسی سلسلہ کی کڑی ہے، یہ کھلی ہوئی جہالت ہے، اس لیئے کہ ان بیاء سب لوگوں سے زیادہ خداوندی اور امر و نواہی کی اطاعت کرتے ہیں پھر تقدیر کی بنا پر وہ اس کی نافرمانی کیوں کر کر سکتے ہیں، مزید برآں سیدنا آدم نے بارگاہ ازدی میں اپنے گناہ سے توبہ کر لی تھی اور ان کی توبہ قبول کر لی گئی تھی، اور اگر تقدیر سے احتجاج کرنا درست ہوتا تو ابلیس، فرعون اور ان کے ہم نوا اس سے ضرور استدلال کرتے، سیدنا موسیٰ نے سیدنا آدم کو جو ملامت کی تھی، اس کی وجہ وہ مصیبت تھی جو سیدنا آدم کے شجرہ ممنوعہ کا پھل کھانے کی وجہ سے سیدنا موسیٰ کو پہنچی اسی لیے سیدنا موسیٰ نے سیدنا آدم کو مخاطب کر کے فرمایا:

”آپ نے ہمیں اور اپنے بیٹوں کو جنت سے کیوں نکالا؟“ ①

حقیقت یہ ہے کہ بندہ عیب و گناہ کی بجائے مصائب و آلام کے وقت تقدیر کی جانب رجوع

① صحیح بخاری، کتاب احادیث الانبیاء، باب وفاة موسیٰ و ذکرہ بعد (حدیث: ۹۰۴)

(۷۵۱۵) صحیح مسلم، کتاب القدر، باب حجاج آدم و موسیٰ صلی اللہ علیہما وسلم

کرنے کے لیے مامور ہے، لہذا چاہیے کہ وہ مصائب و آلام میں صبر و سکون کا دامن ہاتھ سے نہ چھوڑے اور گناہوں سے توبہ کرتا رہے، اللہ تعالیٰ فرماتے ہیں:

**﴿فَاصْبِرْ إِنَّ وَعْدَ اللَّهِ حَقٌّ وَأَسْتَغْفِرُ لِذَنْبِكَ﴾** (غافر: ۴۵/۵)

”صبر کیجئے، بے شک اللہ کا وعدہ سچا ہے اور اپنے گناہ کی مغفرت طلب کیجئے۔“

یہ بات محتاج بیان نہیں کہ افعال اختیاریہ کی بنا پر انسان صفات محمودہ اور صفات نذمومہ دونوں حاصل کر سکتا ہے، بخلاف ازیں قصیر القامت ہونے یا کالے گورے ہونے کی بنا پر ان کا حصول ممکن نہیں۔

سیدنا عبد اللہ بن عباس رضي الله عنهما فرماتے ہیں:

”نیکی دل کا نور، چہرے کی رونق، وسعت رزق، قوت بدن اور مخلوقات کے دل میں محبت کی باعث ہے، اللہ تعالیٰ نے بندوں کے افعال کو ان جملہ امور کا سبب بنایا ہے جس طرح زہر کھانے کو بیماری اور موت کا سبب قرار دیا ہے، تاہم تریاق سے اس کا ازالہ ممکن ہے، جس طرح براہیوں کو توبہ، اعمال صالحہ اور گناہ کو دور کرنے والے مصائب و آلام کے ذریعہ دور کیا جاتا ہے۔

باقی رہی یہ بات کہ فعل کو پیدا کر کے خود ہی اس پر سزا دینا ظلم ہے تو یہ اسی طرح ہے جیسے کہا جائے زہر کو پیدا کر کے اسے موجب ہلاکت بنا نا ظلم ہے، یقینی دلائل کی بنا پر یہ حقیقت ثابت ہو چکی ہے، کہ جو چیز بھی حادث ہے وہ اللہ کی پیدا کردہ ہے۔ ظاہر ہے کہ بندے کے افعال بھی حادث کے زمرة میں شامل ہیں، لہذا وہ بھی اللہ تعالیٰ کے پیدا کردہ ہیں بنابریں جو اللہ نے چاہا ہوا اور جونہ چاہا وہ نہ ہوا۔

جب یہ کہا جاتا ہے، کہ فعل بندے کے ارادہ سے حادث ہوا تو ہم کہیں گے کہ ارادہ بھی حادث ہے، لہذا اس کے لیے بھی کسی سبب کی ضرورت ہے اور یوں بھی کہہ سکتے ہیں کہ فعل ممکن ہے، (یعنی اس کا وجود و عدم برابر ہے) لہذا اس کے وجود کو عدم پر ترجیح دینے کے لیے کسی مرنج کی ضرورت ہے، اسی طرح بندے کا فاعل ہونا بھی ممکن ہے، لہذا اس کے لیے بھی کسی محدث و مرنج کا وجود ناگزیر ہے، اس میں سب حادث مساوی ہیں اور ان میں کوئی فرق نہیں پایا جاتا۔

بارگاہ ایزدی میں تقدیر کا عذر مسموع نہیں:

مخلوقات میں سے بعض چیزیں ایسی ہیں جو بعض لوگوں کے لیے موجب ضرر ہیں، جیسے بیماریاں اور مصائب و آلام، یہ حکمت ایزدی کا تقاضا ہے، جب بندے کو اس کے افعال اختیاری پر سزا دینا ظلم

نہیں تو حادث کو بارگاہ ربانی کی جانب منسوب کرنے میں بھی ایک ایسی حکمت مضمرا ہے، جس کی بنا پر وہ حادث مستحسن ٹھہرتے ہیں، جب بندے کی جانب اس کی نسبت کی جائے تو یہ عدل ہے، کیونکہ اسے جو سزا ملی ہے وہ اس کے جرم کی بنا پر ملی ہے، الہذا اللہ نے اس پر ظلم نہیں کیا بلکہ اس نے خود ہی اپنی جان پر ستم ڈھایا، جب کوئی حاکم چور کو سزادے، اس کا ہاتھ کاٹ ڈالے اور مسروقہ مال اس کے اصلیٰ مالک کو واپس کر دے تو وہ منصف حاکم کہلاتے گا، اور اگر چور اسے کہے کہ میری تقدیر میں یونہی لکھا تھا، پھر تم مجھے سزا کیوں دیتے ہو.....؟ تو یہ بات چور کے حق میں مفید نہ ہوگی اور حاکم اسے سزادے بغیر نہیں رہے گا، اسی طرح جب روز قیامت اللہ تعالیٰ ظالم سے قصاص لے گا تو اس کا فعل عدل و انصاف کا آئینہ دار ہوگا اور اگر ظالم یوں کہے کہ تو نے میری تقدیر میں اسی طرح لکھا تھا تو یہ بات اس کے حق میں کچھ بھی مفید نہ ہوگی اور تقدیر کا عذر درست نہیں مانا جائے گا، چونکہ اللہ تعالیٰ ہر چیز کا خالق ہے، الہذا اس کی تخلیق خالی از حکمت نہیں اور اسی حکمت و مصلحت کے اعتبار سے تخلیق کا فعل مستحسن ہے۔

جو شخص یہ کہتا ہے، کہ: ”جَبَرَ اللَّهُ الْعِبَادَ“ (اللہ کے بندوں کو مجبور محض بنایا ہے) انہے حدیث مثلاً امام ثوری، اوزاعی، زبیدی، اور احمد بن حنبل رض نے اس پر بڑی جرح قدم کی ہے، ان کا قول ہے کہ جبر کرنا، عاجز کا کام ہے، جیسے والد اپنی بیٹی کو اس کی مرضی کے خلاف مجبور کرتا ہے، اللہ تعالیٰ ارادہ اور مراد دونوں کا خالق ہے، البتہ حدیث نبوی کے اتباع میں ”جَبَلَ اللَّهُ الْعِبَادَ“ (اللہ نے بندوں کو پیدا کیا) کہہ سکتے ہیں، مگر ”جَبَلَ“ کی بجائے ”جَبَرَ“ کا لفظ نہیں بولا جاسکتا، نبی کریم ﷺ نے قبیلہ عبد القیس کے ایک شخص کو مخاطب کر کے فرمایا کہ تمہاری دو باتیں اللہ تعالیٰ کو پسند ہیں:

- ۱۔ تحمل و برداشت
- ۲۔ سکون و وقار

اس نے عرض کیا: ”یہ فرمائیے کہ کیا یہ دونوں باتیں میرے اخلاق و عادات میں داخل ہیں یا میری خلقت ہی ان پر ہوئی ہے.....؟ فرمایا: ”یہ دونوں باتیں خلقتہ تمہیں ودیعت ہوئی ہیں۔“، اس نے عرض کیا اللہ کا شکر ہے جس نے دو ایسی باتیں مجھے عطا کیں جو اسے پسند ہیں؟ ①

① صحيح مسلم۔ کتاب الإيمان ، باب الامر بالإيمان بالله تعالى و رسوله (حدیث: ۲۵/۱۷، ۲۰۵-۲۰۶) مختصرًا۔ مسند احمد(۴/۱۸)۔ واللفظ له۔ سنن ابن داؤد۔ کتاب

الأدب۔ باب قبلة الرجل (حدیث: ۵۲۵)، من طريق آخر و سنده ضعیف۔

خلاصہ کلام یہ ہے کہ خلق و تقدیر اور امر و تشریع کی جہتیں ایک دوسرے سے مختلف ہیں، شرعی ادامر و احکام کا مقصد اس چیز کا اظہار و بیان ہے جو بندوں کے لیے نفع یا ضرر کی موجب ہو، جس طرح طبیب مریض کو فائدہ مند چیزوں کے استعمال کا حکم دیتا اور ضرر رسان اشیاء سے پرہیز کرنے کی ہدایت کرتا ہے، اللہ تعالیٰ نے انبیاء کے ذریعہ صلحاء و اشقياء دونوں کے انعام سے آگاہ کر دیا، سعادت کی موجب اشیاء کا حکم دیا اور شقاوت کے موجبات سے روک دیا۔

باقي رہا اللہ کے خلق و تقدیر کا معاملہ تو اس کا تعلق ذات باری اور جملہ مخلوقات کے ساتھ ہے چنانچہ جس چیز میں عام مخلوقات کا فائدہ ہوتا ہے، اللہ تعالیٰ وہ کام کرتے ہیں، اگرچہ اس سے بعض کو نقصان پہنچنے کا بھی اختیال ہو، مثال کے طور پر بارش کو لیجئے کہ اس کا نزول رحمت و حکمت کے پیش نظر ہوتا ہے، تاہم بعض اوقات اس سے نقصان بھی پہنچ جاتا ہے، مثلاً کسی کا مکان گرجاتا ہے، کوئی سفر سے رک جاتا ہے اور کسی کا کار و بار م uphol ہو کر رہ جاتا ہے، اسی طرح رسول و انبیاء کی بعثت بھی عین عنایت ربانی ہے، اگرچہ بعض قوموں کو اس سے الٰم و رنج پہنچتا ہے، اور ان کی قیادت و سیادت رو بزوں وال ہو جاتی ہے۔

### افعال اللہ و افعال العباد کے مابین فرق و امتیاز:

جب کسی شخص کو خدا کے علم میں کافر مقدر کیا جاتا ہے تو یہ گہری مصلحت پر منی ہوتا ہے اور کافر کو اس کے افعال اختیاری کی بنا پر سزادی جاتی ہے، یہ سزا بھی حکمت و مصلحت سے خالی نہیں ہوتی۔

اللہ تعالیٰ کے افعال کو افعال العباد پر قیاس کرنا بہت بڑی غلطی ہے، اس لیے کہ آقا جب غلام کو کسی بات کا حکم دیتا ہے تو وہ غلام کا محتاج ہوتا ہے، اور وہ کسی غرض کے تحت ایسا کرتا ہے جب آقا غلام کو اس محنت و کاوش کا بدل عطا کرتا ہے تو یہ اس کا معاوضہ کھلاتا ہے، اندر میں صورت آقا کو فعل مامور کا خالق نہیں کہہ سکتے، اللہ تعالیٰ بندوں سے بے نیاز ہے اس نے بندوں کو انہی باتوں کا حکم دیا ہے جو ان کے لیے نفع رسان ہیں اور انہی باتوں سے روکا ہے جو ان کے لیے موجب ضرر ہیں، اللہ تعالیٰ کے یہ احکام ارشاد و تعلیم کی حیثیت رکھتے ہیں، اگر اللہ تعالیٰ مامور کے بجالا نے میں انسان کی مدد کرے تو اس کا احسان عظیم ہے اور اگر مدد نہ کرے اور بندے کو تنہا چھوڑ دے یہاں تک کہ وہ گناہ کا مرتكب ہو تو یہ کسی اور حکمت پر منی ہوگا اور اگر وہ افعال بندے کے لیے موجب الٰم و رنج ہوں تو وہ ان افعال کی وجہ سے دکھ پائے گا، جو آرام و راحت کے موجب ہوتے ہیں اور سبب الٰم و رنج بھی، یہ سب کچھ تقدیر

ربانی کے تحت ہوگا، اور ان دونوں میں کوئی منافات بھی نہیں پائی جاتی۔

اب یہ بات باقی رہی کہ آخر وہ کلی حکمت کیا ہے؟ تو اس کا جواب یہ ہے کہ اس حکمت کی معرفت حاصل کرنا بھی نوع انسان کے لیے ضروری نہیں، بلکہ خداوندی حکمت و رحمت کے آگے سر نیاز خم کر دینا ہی کافی ہے، بعض علوم ایسے بھی ہیں جن کا حاصل کرنا، بہت سے لوگوں کے لیے ضرر رسان ہے، عقل انسانی اس کی حکمت و مصلحت کا احاطہ کرنے سے قاصر ہے۔

قرآن کریم میں فرمایا:

﴿لَا تَسْأَلُوا عَنْ أَشْيَاءَ إِنْ تُبْدِلَكُمْ تَسْؤُكُمْ﴾ (المائدہ: ۱۰۱/۵)

”ایسے امور کے متعلق مت پوچھو کوہ اگر ان کا اظہار کر دیا جائے تو تم پر ناگوار گزرے۔“

یہ مسئلہ افعال خداوندی کی غایبات و مقاصد کے نام سے موسوم ہے اور غالباً حکمت الہیہ کے تمام مسائل سے عظیم تر ہے، فرقہ قدریہ کی ضلالت و کج روی کی وجہ تھی کہ انہوں نے اللہ تعالیٰ کو مخلوقات کے عدل و ظلم پر قیاس کیا، اسی طرح جریہ بھی یہ جادہ مستقیم سے بھٹک گئے، کیونکہ وہ افعال خداوندی کو مصالح پر بنی قرار نہیں دیتے اور نہ اسے ظلم و جور سے منزہ کرتے ہیں، ظاہر ہے کہ اللہ کا دین افراط و تفریط کے بین بین ہے۔

شیعہ مصنف کا اہل سنت کے بارے میں یہ کہنا کہ ”اس میں ایمان کی قدرت پیدا نہ کی۔“ یہ اس شخص کا قول ہے جو قدرت مع افعل کا قائل ہے، اس کی رائے میں جو شخص کوئی فعل انجام نہیں دیتا تو وہ اس پر قادر نہیں تاہم اسے عاجز بھی نہیں کہہ سکتے، یہ جمہور اہل سنت کا قول نہیں، بخلاف اذیں اہل سنت بندے کے لیے اس قدرت کا اثبات کرتے ہیں، جس پر امر و نہی کا مدار و انحراف ہے اور وہ قدرت مقارن للفعل نہیں ہوتی، بلکہ فعل سے پہلے پائی جاتی ہے۔

اللہ تعالیٰ فرماتے ہیں:

﴿وَلِلَّهِ عَلَى النَّاسِ حِجْرُ الْبَيْتِ مَنِ اسْتَطَاعَ إِلَيْهِ سَبِيلًا﴾

(آل عمران: ۹۷/۳)

”اور اللہ کے لیے لوگوں پر خانہ کعبہ کا حج فرض ہے جو وہاں پہنچنے کی طاقت رکھتا ہو۔“

اس آیت میں صاحب استطاعت پر حج کو فرض قرار دیا گیا ہے، اگر صرف حج سے فارغ ہونے والے کو صاحب استطاعت تصور کیا جائے تو حج اسی شخص پر فرض سمجھا جائے گا جو فریضہ حج ادا کر لے،

اس کا نتیجہ یہ ہو گا کہ ترک حج کے جرم میں کسی کو بھی سزا نہیں دی جائے گی۔

اللہ تعالیٰ فرماتے ہیں:

﴿فَاتَّقُوا اللَّهَ مَا أُسْتَطَعْتُمُ﴾ (التغابن: ٦٤)

”جس قدر ہو سکے اللہ سے ڈرو۔“

اس میں حسب استطاعت تقویٰ کو واجب قرار دیا اگر اللہ نہ ڈرنے والا تقویٰ کی استطاعت سے محروم ہوتا تو تقویٰ اسی شخص پر واجب ہوتا جو تقویٰ کی صفت سے بہرہ ور ہوتا، اہل سنت کا اس پر اتفاق ہے کہ کفار کو چھوڑ کر ایک اطاعت شعار شخص پر اللہ کا سب سے بڑا احسان یہ ہے کہ اسے اطاعت کی توفیق عطا کی۔

قرآن میں ارشاد ہوتا ہے:

﴿وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَأَكَرَّهَ إِلَيْكُمُ الْكُفْرَ﴾ (الحجرات: ٤٩)

”اللہ تعالیٰ نے ایمان کو تمہاری نگاہ میں محبوب بنادیا، تمہارے دلوں میں اسے مزین کر

دیا اور کفر کو ناپسندیدہ بنادیا۔“

قدرتیہ کے نزدیک ایمان کا آراستہ پیراستہ ہونا سب مخلوقات کے لیے عام ہے مگر آیت سے معلوم ہوتا ہے کہ یہ مونین کی خصوصیت ہے۔

اللہ تعالیٰ فرماتے ہیں:

﴿فَمَنْ يُرِدُ اللَّهُ أَنْ يَهُدِيهِ يَشْرَحْ صَدْرَهُ لِلْإِسْلَامِ﴾

”اللہ تعالیٰ جس کو ہدایت دینا چاہتے ہیں اس کے سینہ کو اسلام کے لیے کھول دیتے

ہیں۔“ (الانعام: ٦)

نیز فرمایا:

﴿أَوَمَنْ كَانَ مَيْتًا فَأَحْيَنَاهُ وَجَعَلْنَا لَهُ نُورًا﴾ (الانعام: ٦)

”کیا جو شخص معدوم تھا پھر ہم نے اسے زندہ کیا اور اسے ایک نور عطا کیا۔“

مزید فرمایا:

﴿بَلِ اللَّهِ يَمْنُ عَلَيْكُمْ أَنْ هَذَا كُمْ لِلْإِيمَانِ﴾ (الحجرات: ٤٩)

”بِلَّهُ اللَّهُ تَعَالَى تَمَّ پَرَأَنَا احْسَانٌ جَلَّتْهُ تِبْيَانٌ كَمَا رَأَسْتَهُ بَتَابَاً۔“  
اللَّهُ تَعَالَى نَعَمَ مُسْلِمَانُوں کَوْيِہ دُعا کرنے کی ہدایت فرمائی ہے:

﴿إِهْدِنَا الصِّرَاطَ الْمُسْتَقِيمَ﴾ (الفاتحہ)

دعا سے زمانہ مستقبل میں ایسی چیز کا حصول مقصود ہوتا ہے جو قبل ازیں حاصل نہ ہو، اس دعا میں جس ہدایت کا ذکر کیا گیا ہے، وہ رسول اللہ ﷺ کی دعوت و تبلیغ سے ایک جدا گانہ چیز ہے، اللَّهُ تَعَالَى فرماتے ہیں۔

﴿وَلَوْلَا فَضْلُ اللَّهِ عَلَيْكُمْ وَرَحْمَةُ مَا زَكَّى مِنْكُمْ مِنْ أَحَدٍ﴾

ابدأ ﴿ (سورہ نور: ۲۱/۲۴)﴾

”اگر فضل رب اپنی تمہارے شامل حال نہ ہوتا تو تم میں سے کوئی بھی پاک نہ ہوتا۔“  
نیز فرمایا:

﴿وَجَعَلْنَا هُمْ أَئِمَّةً يَهُدُونَ بِآمْرِنَا﴾ (سورہ انبیاء: ۲۱/۷۳)

”ہم نے ان کو ایسے امام بنایا تھا جو ہمارے حکم کے مطابق لوگوں کی رہنمائی کرتے تھے۔“  
دوسری جگہ ارشاد ہوتا ہے:

﴿وَجَعَلْنَا هُمْ أَئِمَّةً يَدْعُونَ إِلَى النَّارِ﴾ (القصص: ۲۸/۴)

”ہم نے ان کو ایسے پیشوا بنایا تھا جو لوگوں کو جہنم کی جانب دعوت دیتے تھے۔“

اس ضمن میں بڑی کثرت سے آیات وارد ہوئی ہیں، استطاعت کے بارے میں حسب ذیل آیات قابل ملاحظہ ہیں۔

اللَّهُ تَعَالَى فرماتے ہیں:

﴿وَمَنْ لَمْ يُسْتَطِعْ مِنْكُمْ طُولًا أَنْ يُنْكِحَ الْمُحْصَنَاتِ﴾

المؤمنات ﴿ (سورہ نساء: ۴/۲۵)﴾

”جو تم میں سے آزاد مومن عورتوں سے نکاح کرنے کی استطاعت نہ رکھتا ہو،“

ارشاد ہوتا ہے:

﴿وَسَيَحْلِفُونَ بِاللَّهِ لَوَاسْتَطَعُنَا لَخَرَجْنَا مَعَكُمْ﴾ (توبہ: ۹/۴۲)

”وہ اللَّہ کی قسم کھا کر کہیں گے اگر ہمارے بس میں ہوتا تو ہم تمہارے ساتھ نکلتے۔“

قرآن میں فرمایا:

﴿فَمَنْ لَمْ يُسْتَطِعْ فَإِطَّعْمَرْ سِتَّينَ مِسْكِينًا﴾ (مجادلة: ٤/٥٨)

”جو اس کی طاقت نہ رکھے، وہ سائٹھ مسکینوں کو کھانا کھلانے۔

سرور کائنات ﷺ نے سیدنا عمران بن حصین رضي الله عنه کو مخاطب کر کے فرمایا:

”کھڑے ہو کر نماز پڑھئے، اگر کھڑا ہونا ممکن نہ ہو تو بیٹھ کر اور اگر بیٹھنے پر قادر نہ ہو تو پہلو کے

بل۔“ ①

اس حدیث میں آپ نے ایسی استطاعت کی نفی فرمائی جس کے ساتھ فعل نہ پایا جاتا ہو، اس سے یہ حقیقت آشکار ہوئی کہ شریعت میں جو استطاعت مشروط ہے، وہ اس استطاعت سے خاص تر ہے جو عقل سے معلوم کی جاتی ہے، اس لیے کہ شارع کا مقصد دین میں آسانی پیدا کرنا ہے، مثلاً مریض جو کھڑا ہونے پر قادر ہو مگر یہ خطرہ دامن گیر ہو کر کھڑا ہونے سے وہ بتا خیر صحت یا ب ہو گا، ایسے شخص کو حصول ضرر کی بنا پر شرعاً غیر مستطیع تصور کیا جائے گا، اگرچہ اسے مستطیع کے نام سے موسوم کیا جائے۔

### استطاعت کی تعریف:

خلاصہ کلام! یہ کہ شارع کی نگاہ شرعی استطاعت میں صرف امکان ہی پر نہیں ہوتی بلکہ وہ اس کے لوازم کو بھی ملحوظ خاطر رکھتا ہے، جب شارع امکان کے ساتھ ساتھ اس بات کو بھی پیش نظر رکھتا ہے کہ فساد کا غالبہ نہ ہو تو وہ کسی عاجز کو کیوں کر مکلف و مامور کر سکتا ہے، تاہم یہ استطاعت وجود فعل تک باقی رہنے کے باوصف فعل کے پائے جانے کے لیے کافی نہیں، اگر ایسی استطاعت کافی ہوتی تو تارک و فاعل مساوی ہو کر رہ جاتے، اور دونوں میں فرق و امتیاز مشکل ہو جاتا بخلاف اذیں مذکورہ استطاعت کے ساتھ ایک دوسری اعانت کا وجود ناگزیر ہے، جو اس کے مقارن ہو، مثلاً فاعل کا با ارادہ ہونا اس لیے کہ قدرت و ارادہ کے بغیر فعل کا تکمیل پذیر ہونا ممکن نہیں، وہ ارادہ جس میں عزم و استقلال پایا جاتا ہو استطاعت مقارنہ للفعل میں داخل ہے، البتہ جو استطاعت احکام کا مکلف بننے کے لیے شرط ہے اس میں ارادہ کا پایا جانا ضروری نہیں۔

① صحیح بخاری کتاب تقصیر الصلاة ، باب اذا لم يطق قاعداً صلی على جنب (حدیث:

مذکورہ بالا بیان سے یہ حقیقت آشکار ہوتی ہے کہ اللہ تعالیٰ ارادہ نہ کرنے والے کو کسی فعل کا ماموروں مکلف تو بناتے ہیں البتہ جو شخص کسی فعل کو انجام دینے سے عاجز ہواں کو مامور نہیں کرتے، جیسے آقا اپنے غلام کو ایسے کام کا حکم تودیتا ہے، جس کو انجام دینے کا وہ ارادہ نہیں رکھتا البتہ اسے ایسے کام تفویض نہیں کرتا جس سے وہ عاجز ہو، جب عزم راسخ اور قوت تامہ دونوں یک جا ہوتے ہیں، تو فعل کا وجود پذیر ہونا ناگزیر ہو جاتا ہے، جن لوگوں کے نزدیک قدرت کا مع الفعل ہونا ضروری ہے، وہ کہتے ہیں، کہ ہر کافر و فاسق کو تکلیف مala i'tiqad دی گئی ہے، مگر جمہور اہل سنت اس کے قائل نہیں، وہ کہتے ہیں اللہ تعالیٰ نے ہر صاحب استطاعت پر حج فرض کیا ہے، خواہ وہ یہ فریضہ انجام دے یا اس کی تکلیف سے قاصر ہے، اسی طرح کفارہ میں دو ماہ کے روزے فرض کیے، خواہ وہ کفارہ دے یا نہ دے، بعینہ اسی طرح صاحب قدرت پر عبادت کو فرض قرار دیا، یہ دوسری بات ہے کہ وہ اس فریضہ کو انجام دے یا اس کی انجام دہی سے قاصر ہے۔

تکلیف مala i'tiqad کی تفسیر و طرح سے کی جا سکتی ہے۔

۱۔ کسی شخص کو اس بات کا مکلف کیا جائے جس سے وہ عاجز ہے، ظاہر ہے کہ ایسی تکلیف کسی کو بھی نہیں دی گئی۔

۲۔ کسی شخص کو اس بات کا مکلف کیا جائے جس کو انجام دینے سے وہ اس لیے قاصر ہے کہ وہ اس کی ضد میں مشغول و منہمک ہے۔

اس میں شبہ نہیں کہ بندوں کو اس قسم کی تکلیف دی گئی ہے، اور وہ باہم ایک دوسرے کو بھی ایسی ہی تکلیف دیتے ہیں، آقا سبھی غلاموں کو یہاں تصور نہیں کرتا، بلکہ ان میں فرق و امتیاز روا رکھتا ہے، مثلاً وہ اندھے غلام کو یہ حکم نہیں دیتا کہ وہ قرآن کریم پر نقطے لگائے اور نہ ہی اپانچ غلام کو کھڑا ہونے کے لیے مامور کرتا ہے، دونوں کا فرق واضح ہے۔

شیعہ مصنف لکھتا ہے:

”اس سے انبیاء کا لا جواب ہونا اور ان کے دلائل کا انقطاع بھی لازم آتا ہے، کوئی نبی جب کافر سے یوں مخاطب ہوگا: ”مجھ پر ایمان لائیں اور میرے دعویٰ نبوت کی تصدیق کیجئے۔“ تو کافر اس کے جواب میں کہے گا۔

”اپنے رب سے التجا کیجئے کہ وہ مجھ میں ایمان اور قوت موثرہ پیدا کرے تاکہ میں ایسا کرسکوں،

بجز اس کے میرے لیے ایمان لانا کیوں کر ممکن ہے، جب کہ سرے سے مجھ میں ایمان لانے کی قدرت ہی نہیں پائی جاتی، بلکہ مجھ میں کفر کو جاگزیں کر دیا ہے اور میں اسے مغلوب نہیں کر سکتا۔“  
نبی کافر کی یہ گفتگو سن کر لا جواب ہو جائے گا، اور کچھ کہہ نہ سکے گا۔

### مسئلہ تقدیر پر شیعہ مصنف کا اعتراض اور اس کا جواب:

اس کے جواب میں کہا جائے گا کہ اس مسئلہ میں بہت لے دے کی جاتی ہے بہت سے باطل پرسنٹوں کی تو یہ حالت ہے کہ جب انہیں کسی واجب کا مامور ٹھہرایا جاتا ہے، تو وہ تقدیر کا بہانہ پیش کرتے ہوئے کہتے ہیں کہ جب اللہ تعالیٰ ہمارے لیے یہ کام مقدر کرے گا تو ہم اسے انجام دیں گے، اسی طرح جب کسی کو بری بات سے روکا جاتا ہے، تو وہ کہتا ہے، میری تقدیر میں یونہی لکھا تھا، یہ حقیقت محتاج بیان نہیں کہ تقدیر سے احتجاج کرنا ایک باطل دلیل ہے، جس کی بنابری بندہ کو معدود قرار نہیں دیا جا سکتا، یہی وجہ ہے کہ جب مشرکین نے کہا:

﴿لَوْ شَاءَ اللَّهُ مَا أَشْرَكْنَا وَلَا آبَاءُنَا﴾ (الانعام: ٦)

”اگر اللہ چاہتا تو ہم اور ہمارے آباء شرک نہ کرتے۔“

تو اس کے جواب میں اللہ تعالیٰ نے فرمایا:

﴿قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا﴾ (الانعام: ٦)

”ان سے فرمادیں کہ اگر تمہارے پاس اس کے ثبوت میں کوئی علم ہے تو اسے ہمارے لیے ظاہر کیجئے۔“

مشرکین تک اس بات سے آگاہ تھے کہ تقدیر سے استدلال کرنا بے کار ہے، اس کی وجہ یہ ہے کہ اگر کوئی کافر کسی کا مال چھینے، یا کسی کی بیوی سے زنا کا مرتكب ہو، یا کسی کے لڑکے کو موت کے گھاٹ اتار دے، یا دوسروں پر لگاتار مظالم ڈھاتا رہے اور لوگ اسے ان افعال قبیحہ سے روکنے کی کوشش کریں، اور وہ ان کے جواب میں کہے کہ اگر اللہ چاہتا تو میں یہ کام انجام نہ دیتا۔“ تو کوئی شخص اس کا اغذر قبول کرنے کے لیے تیار نہ ہوگا، اور وہ نہ خود ہی کسی شخص سے ایسا اغذر تسلیم کرے گا، بلکہ وہ سزا کا مستحق ہوگا، ایسی دلیل وہ شخص پیش کرے گا، جو بلا وجہ اپنے سے ملامت کا داغ دھونا چاہتا ہو، اگر تقدیر سے استدلال کرنا صحیح ہوتا تو اطاعت کیش اور نافرمان میں فرق کرنا دشوار ہو جاتا، اللہ تعالیٰ نے یہ فرمایا کہ ایسے لوگوں پر حجت تمام کر دی ہے۔

﴿ قُلْ فَلِلّهِ الْحُجَّةُ الْبَالِغَةُ ﴾

”فرما دیجئے کہ اللہ ہی کے لیے جنت بالغہ ہے۔“

پھر یہ کہہ کر قدریکا اثبات کیا:

﴿ فَلَوْشَاءَ لَهَدَ أَكْمُ أَجَمِيعِنَ ﴾

”اگر وہ چاہتا تو تم سب کو ہدایت عطا کر دیتا۔“

یہ دونوں باتیں اپنی جگہ پر درست ہیں۔

شیعہ مصنف رقم طراز ہے:

”اہل سنت کے بیان کے مطابق اللہ تعالیٰ سید الرسل ﷺ کو اطاعت شعاری کے باوصف عذاب دے سکتے ہیں، اور ابلیس اپنی معصیت کاری کے باوجود اجر و ثواب حاصل کر سکتا ہے، اس لیے کہ اللہ تعالیٰ کسی مقصد کے پیش نظر کوئی فعل انجام نہیں دیتا۔“  
علاوه ازیں طاعات و عبادات کو انجام دینے والاحد درجہ حمق ہوگا، اس لیے کہ وہ یونہی عبادت میں منہمک رہ کر اپنے آپ کو محنت و مشقت میں ڈالتا، مسجد میں اور مہمان خانے بنانے کے لیے اپنے مال پانی کی طرح بہاتا ہے، مگر اس سے اسے کچھ فائدہ حاصل نہیں ہوتا، کیونکہ اللہ تعالیٰ بایں ہمہ بعض اوقات اسے عذاب میں بٹلا کرتا ہے، اس کے عین بر عکس اگر وہ گناہوں کا ارتکاب کرے اور لذت گیر ہوتا، تاہم اللہ تعالیٰ اسے اجر و ثواب عطا کر سکتا ہے، ظاہر ہے کہ ان نظریات و افکار کا نتیجہ دنیا کی ہلاکت و بر بادی اور دین میں ہاچھل پیدا ہونے کی صورت میں ظہور پذیر ہے۔“

### تعذیب انبیاء کے جواز کا ابطال:

اس کا جواب یہ ہے کہ شیعہ مصنف کا یہ قول قطعی طور پر بے بنیاد ہے، اہل سنت میں سے کسی نے نہیں کہا کہ اللہ تعالیٰ انبیاء کو عذاب میں بٹلا کرتا ہے، بخلاف ازیں وہ ان کے اجر و ثواب پانے کے بارے میں ہم نو آہیں، اس لیے کہ وہ اس بات کا وعدہ کر چکا ہے اور وہ اپنے وعدہ کی خلاف ورزی نہیں کرتا، بعض علماء کے نزدیک انبیاء کا حامل اجر و ثواب ہونا دلیل سمعی اور بعض کے نزدیک عقلی دلیل سے ثابت ہے۔

اللہ تعالیٰ فرماتے ہیں:

﴿ أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا ﴾ (جاثیہ: ۴۵/۲۱)

”کیا جن لوگوں نے گناہوں کا ارتکاب کیا ہے وہ یہ خیال کرتے ہیں کہ ہم انہیں ایمان داروں کی طرح کر دیں گے۔“

یہ استفہام انکاری ہے اور اس سے ان لوگوں کی تردید مقصود ہے جو اس زعم فاسد میں بنتا تھے، اس سے واضح ہوا اہل طاعت اور اہل کفر کی مساوات کا نظریہ ظاہر البطلان ہے اور اللہ تعالیٰ ایسا حکم صادر کرنے سے منزہ ہے۔

قرآن کریم میں ارشاد ہوتا ہے۔

﴿ أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ نَجْعَلُ الْمُتَّقِينَ كَالْفُجَارِ ﴾ (سورہ ص: ۳۸/۲۸)

”کیا ہم اہل ایمان اور نیک اعمال انجام دینے والوں کو فساد پا کرنے والوں کی طرح کر دیں اور اہل تقویٰ کو فاسق و فاجر لوگوں کی طرح بنادیں؟۔“

نیز ارشاد فرمایا:

﴿ أَفَنَجْعَلُ الْمُسْلِمِينَ كَالْمُجْرِمِينَ ﴾ (قلم: ۶۸/۳۵)

”کیا ہم مسلمانوں کو مجرموں کی طرح بنادیں؟۔“

شیعہ مصنف کا یہ قول کہ اہل سنت کے نزدیک انبیاء کو عذاب میں بنتا کرنا جائز ہے۔ اگر اس کا مطلب یہ ہے کہ اہل سنت کے نزدیک اللہ تعالیٰ انبیاء کو عذاب دینے پر قادر ہے تو بلاشبہ اس کے قادر ہونے میں کوئی کلام نہیں، اور شیعہ کو بھی اس سے مفر نہیں اور اگر اس کی مراد یہ ہے کہ اہل سنت شک میں بنتا ہیں کہ آیا اللہ تعالیٰ انبیاء کو عذاب میں گرفتار کر سکتا ہے، یا نہیں؟ تو اس کا جواب یہ ہے کہ ہم ہرگز شک میں بنتا نہیں، بلکہ ہمارے نزدیک سب انبیاء و اولیاء قطعی جنتی اور اعلیٰ اور اس کے ہم نوں قطعی جہنمی ہیں بخلاف اذیں اگر شیعہ مصنف کا مقصد یہ ہے کہ اہل سنت میں سے جو لوگ یہ عقیدہ رکھتے ہیں کہ باری تعالیٰ کے بعض افعال حکمت سے عاری ہوتے ہیں، اس سے تعذیب انبیاء کا جواز ثابت ہوتا ہے، اس کا جواب یہ ہے کہ یہ بعض متكلمین کی رائے ہے اور اکثر اہل سنت یہ عقیدہ نہیں رکھتے، بلکہ وہ اس سے مسئلہ میں متحرک خیال ہیں کہ اطاعت نفع رسان ہے اور عدم اطاعت موجب ضرر ہے۔

شیعہ مصنف لکھتا ہے:

”اہل سنت کے نظریہ کے مطابق کوئی شخص نبی کی تصدیق نہ کر سکے گا، اس کی وجہ ہے کہ نبی کی تصدیق دو مقدمات پر مبنی ہے۔“

۱۔ پہلا مقدمہ یہ ہے کہ اللہ تعالیٰ نے نبی کے ہاتھوں پرمجزہ کا اظہار اس لیے کیا کہ اس کی تصدیق کی جاسکے۔“

۲۔ دوسرا مقدمہ یہ ہے کہ جس کی تصدیق کی جاتی ہے وہ صادق ہوتا ہے۔“

اہل سنت کے قول کے مطابق یہ دونوں مقدمات تشنہ تکمیل ہیں، اس لئے کہ جب اللہ تعالیٰ کے افعال اغراض کے تابع نہیں ہوتے، تو نبی کی تصدیق کے لیے معجزات کا ظہور پذیر ہونا بھی محال ہوگا، بقول اہل سنت جب اللہ تعالیٰ افعال قبیحہ، معاصی، کذب اور ضلال کا مرتكب ہو سکتا ہے تو یہ بھی ممکن ہے کہ اللہ تعالیٰ جھوٹے نبی کی تصدیق کر دے (نوع ذ باللہ من نہد الخرافات) بنا بریں معجزات کے ظہور سے کسی نبی کی صداقت پر استدلال نہیں کیا جاسکتا۔“

اس کا جواب یہ ہے کہ تقدیر کا اثبات کرنے والے اکثر اہل سنت کے نزدیک افعال خداوندی حکمت و مصلحت کے آئینہ دار ہوتے ہیں، لہذا یہ قول اور اس کی ضد اہل سنت کے اقوال سے باہر نہیں، علاوہ ازیں یہ ضروری نہیں کہ نبی کی صداقت صرف معجزات ہی کے ذریعہ ظاہر کی جاسکتی ہے بلکہ اس کی صداقت کا اظہار مختلف طرق و وجوہ سے ممکن ہے جس شخص کے نزدیک صرف معجزات ہی سے نبی کی صداقت کا اظہار ہو سکتا ہے اس پر لازم ہے کہ وہ اس کی دلیل پیش کرے، اس پر مزید یہ کہ کسی نبی کے صادق ہونے پر معجزات کی دلالت ایک بدیہی امر ہے جو محتاج فکر و نظر نہیں، اس لیے کہ دعویٰ نبوت کے ساتھ معجزہ کا اقتضان اس امر کی بدیہی دلیل ہے کہ اللہ تعالیٰ نے وہ معجزہ نبی کی صداقت کے لیے ظاہر کیا، اس کی مثال یہ ہے کہ کوئی شخص جب بادشاہ سے کہے کہ اگر آپ نے مجھے فلاں جانب اپنی بنا کر بھیجا ہے تو خلاف معمول تین مرتبہ اٹھیے بیٹھئے اور بادشاہ اس کی تعییل کر دے تو بادشاہ کا یہ فعل اس امر کی دلیل ہوگا کہ قاصد کی تصدیق کے لیے اس نے یہ فعل انجام دیا۔

کیا باری تعالیٰ سے افعال قبیحہ کا صدور ممکن ہے؟

باقی رہا شیعہ مصنف کا یہ دعویٰ کہ اہل سنت کے نزدیک جب اللہ تعالیٰ افعال قبیحہ کا مرتكب ہو سکتا ہے، تو وہ جھوٹے نبی کی تصدیق بھی کر سکتا ہے، اس کا جواب یہ ہے کہ مسلمانوں میں سے کوئی بھی

اللہ تعالیٰ کو قبائح کا مرکب قرار نہیں دیتا، اس کی حدیہ ہے کہ جو لوگ باری تعالیٰ کو افعال العباد کا خالق مانتے ہیں وہ کہتے ہیں کہ افعال قبیحہ کی قباحت کی ذمہ داری بندوں پر عائد ہوتی ہے، اللہ پر نہیں، اسی طرح ان کا ضرر بھی بندوں کو لاحق ہوتا ہے، نہ کہ اللہ تعالیٰ کو، دوسرے لوگ کہتے ہیں کہ یہ فعل اللہ کا پیدا کردہ ہے تاہم بندے کا فعل ہے اللہ کا نہیں، جہاں تک مجازات کا تعلق ہے، یہ بندوں کے افعال نہیں ہوتے کہ ان کو بندوں کے افعال قبیحہ میں شمار کیا جائے، باقی رہا کذاب کی تصدیق کرنا تو اس کی صورت یہ ہے کہ اس کے صادق ہونے کی خبر دی جائے خواہ قول کے ذریعہ ہو یا ایسے فعل سے جو قول کا قائم مقام ہو ظاہر ہے کہ ذات باری سے اس کا صدور محال ہے اس لیے کہ یہ (کذب بیانی) ایک نذموم وصف ہے، اور اللہ کی ذات اس سے منزہ ہے۔

**شیعہ مصنف لکھتا ہے:**

”اہل سنت کے بقول یہ لازم آتا ہے، کہ ذات حق کو غفور و حلیم اور عفو کے صفات سے متصف نہ کیا جائے“، اس کی وجہ یہ ہے کہ وہ ان صفات سے اس صورت میں موصوف ہو سکتا ہے، جب وہ فساق و فجار کو سزادینے کا مستحق ہوا اور جب وہ یہ سزا معاف کر دے تو اسے غفور و حلیم کے اسماء حسنی سے ملقب کیا جائے، ظاہر ہے کہ وہ فساق کو سزادینے کا مستحق جھبی ہو گا کہ گناہ بندے سے سرزد ہوں نہ کہ اللہ تعالیٰ سے۔“

اس کا جواب کئی طریق سے ممکن ہے۔

پہلا جواب: بہت سے اہل سنت کہتے ہیں ہم اس بات کو تسلیم نہیں کرتے کہ غفور و حلیم کے القاب سے اللہ تعالیٰ کو اسی وقت ملقب کیا جا سکتا ہے، جب وہ فساق کو سزادینے کا استحقاق رکھتا ہو بخلاف ازیں استحقاق سے قطع نظر وہ اس صورت میں بھی غفور و حلیم ہے، جب وہ سزادینے کی قدرت رکھتا ہو اس لیے کہ وہ جو چاہتا ہے کرتا ہے، اور جو حکم دینا چاہتا ہے دیتا ہے۔

دوسرा جواب: قائل کا یہ قول کہ اگر ”اللہ تعالیٰ انسان کو سزادینے کا استحقاق رکھتا ہو“، اس سے اس کی مراد یا تو یہ ہے کہ گناہ گاروں کو سزادینا اس کا اعدل ہے یا یہ کہ اللہ تعالیٰ اس کا محتاج ہے، پہلی بات طریق سب کا اتفاق ہے، اس سے ظاہر ہوا کہ عفو و مغفرت اس کے فضل و احسان کی آئینہ دار ہے، جو لوگ اللہ تعالیٰ کو افعال العباد کا خالق قرار دیتے ہیں، ان کا یہی زاویہ نگاہ ہے جو لوگ افعال العباد کے متعلق یہ نظر یہ رکھتے ہیں، کہ یہ اللہ کے افعال ہیں اور بندہ صرف کا سب ہے،

وہ اس بات میں متحداً الخیال ہیں کہ سزا اس کے عدل پر منی ہے۔

تیسرا جواب: اللہ تعالیٰ کی رحمت و مغفرت کے متعلق دو صورتیں ممکن ہیں:

۱۔ پہلی صورت یہ ہے کہ اللہ تعالیٰ رحمت و مغفرت کے ساتھ موصوف ہے اور سزادینا اس کے لیے فتح ہے۔

۲۔ دوسری صورت یہ ہے کہ اللہ تعالیٰ رحمت و مغفرت سے جبھی موصوف ہو سکتا ہے، جب کہ سزادینا اس کے لیے جائز ہو۔

پہلی صورت کے مطابق لازم آئے گا کہ وہ اہل ایمان اور نیک اعمال انجام دینے والوں کے لیے غفار نہیں، اس لیے کہ ان کو سزادینا فتح ہے اور ان کی مغفرت واجب ہے، مزید برآں اس سے یہ بھی لازم آئے گا کہ ذات باری انبیاء کے لیے غفور و رحیم نہیں اور ان لوگوں کے لیے بھی رحیم و کریم نہیں جو گناہ کر کے ان سے تائب ہو جائیں اور نیک کام کرنے لگیں، حالانکہ یہ ایک مسلمہ حقیقت ہے کہ اللہ تعالیٰ توبہ کرنے والوں کے لیے غفار اور ممنون پر حرم کرنے والا ہے، مندرجہ بالا بیان اس حقیقت کا آئینہ دار ہے کہ اللہ تعالیٰ علی الاطلاق مغفرت و رحمت سے متصف ہے۔

### بندہ معصیت کا فاعل ہے یا کاسب:

بندے سے جو معصیت صادر ہوتی ہے اکثر علماء کے نزدیک وہ اس کا فاعل ہے اور بعض کے نزدیک کاسب، اس قول کی روشنی میں یہ حقیقت ثابت ہوتی ہے کہ آدمی ظالم کو سزادینے کا استحقاق رکھتا ہے، پس اللہ تعالیٰ ظالموں کو سزادینے کا اس سے بھی زیادہ مستحق ہے، جہاں تک اللہ تعالیٰ کے معصیت کو پیدا کرنے کا تعلق ہے، وہ اس کی حکمت و مصلحت پر منی ہے، یہ جمہور کا نظریہ ہے جو افعال خداوندی کی منی بر حکمت قرار دیتے ہیں، یا معصیت کی تخلیق اس کی مشیت کے تابع ہے، یہ ان لوگوں کا نقطہ نظر ہے جو افعال باری تعالیٰ کو معلل بالحکمت نہیں سمجھتے۔

شیعہ مصنف کا قول ہے۔

اہل سنت کے نزدیک کافر ایمان لانے کے لیے مکفٰ و مامور ہے حالانکہ بقول ان کے اس میں یہ قدرت ہی موجود نہیں، اس سے تکلیف مالا بیطلق لازم آتی ہے، جو شرعاً و عقلًا قابل نہ مدت ہے۔

اللہ تعالیٰ فرماتے ہیں:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾ (بقرة: ۲/ ۲۸۶)

”اللہ تعالیٰ کسی کو اس کی طاقت سے زیادہ تکلیف نہیں دیتے۔“

اس کا جواب یہ ہے کہ قائلین تقدیر کے بندہ کی قدرت کے بارے میں وہ قول ہیں:

پہلا قول: یہ ہے کہ قدرت مع الفعل ہوتی ہے بنا بریں جس کافر کے متعلق علم الہی میں لکھا ہے کہ وہ ایمان نہیں لائے گا وہ کبھی ایمان لانے پر قادر نہیں ہو گا۔

دوسراؤل: یہ ہے کہ جو قدرت احکام کے مکلف بنانے میں شرط ہے وہ قبل از فعل اور تا وقوع فعل ہوتی ہے، اور جو قدرت فعل کو مستلزم ہوتی ہے وہ لازماً مع الفعل ہوتی ہے۔ ان کے قول کی اصل یہ ہے کہ اللہ تعالیٰ نے مومن پر اپنا فضل خصوصی فرمایا ہے جس کی بنا پر وہ راہ ہدایت اختیار کرتا ہے، کافر اس سے محروم ہے، نیز یہ کہ عند الفعل بندے کا قادر ہونا ضروری ہے، اس کے برخلاف بعض لوگوں کا خیال ہے کہ بندہ صرف قبل الفعل قدرت سے بہرہ ور ہوتا ہے، علاوہ ازیں وہ یہ بھی کہتے ہیں کہ مور دفضل و عنایت ربانی ہونے کے اعتبار سے مومن و کافر مساوی ہیں۔

شیخ الاسلام مزید فرماتے ہیں:

جمهور اہل سنت کا زاویہ نگاہ یہ ہے کہ کافر ایمان لانے کی قدرت سے بہرہ ور ہے اور ان کے نزدیک سابقہ اعتراض قطعی طور سے بے بنیاد ہے، یہ اعتراض صرف دوسرے لوگوں کے اقوال کے پیش نظر وارد ہوتا ہے، سابقہ ذکر کردہ دونوں اقوال میں سے جو قول بھی قرین صدق و صواب ہو وہ قول اہل سنت سے خارج نہ ہو گا۔

علاوہ ازیں تکلیف مala ijtihad..... مثلاً معذور کو چلنے کی تکلیف دینا اور آدمی کو اڑنے کا حکم دینا..... جمہور اہل سنت کے نزدیک جو تقدیر پر ایمان رکھتے ہیں شرعاً ناروا ہے، مگر شیعہ مصنف نے جس تکلیف mala ijtihad کا ذکر کیا ہے وہ صحیح نہیں، جہاں تک ان امور کا تعلق ہے، جن کو آدمی اس لیے انجام نہیں دے سکتا کہ وہ ان کی ضد میں مشغول ہوتا ہے، مثلاً کافر کا کفر میں منہمک ہونے کی بنا پر ایمان لانے سے قاصر ہنا، یا ایک شخص مثال کے پور پر بیٹھا ہو تو ظاہر ہے کہ وہ بعینہ اسی حالت میں کھڑا ہونے پر قادر نہیں، اس کی وجہ یہ ہے کہ جب ایک ضد کو انجام دینے کا عزم مصمم کر لیا جائے تو دوسری ضد کا ارادہ نہیں کیا جا سکتا، کافر کو ایمان کا مکلف کرنا اسی قبیل سے ہے، ظاہر ہے کہ یہ عقلاءً قبیح نہیں، بخلاف ازیں سب عقلاءً اس ضمن میں متفق الرائے ہیں کہ کسی شخص کو کسی بات کا حکم دینا یا منع کرنا جب کہ وہ حالت امر و نہی میں اس پر عمل پیرا ہونے سے اس لئے قاصر ہو کہ وہ اس کی ضد میں

مشغول ہے، مگر وہ اس ضد کو چھوڑ کر مامور ہے کو انجام دینے پر قدرت رکھتا ہے، بالکل جائز اور روا ہے۔

### تكلیف مالا یطاق کا پانچواں جواب:

جب تکلیف مالا یطاق کی تفسیر بایں طور کی جائے کہ وہ ایسا فعل ہے جس کو انجام دینے پر فاعل کو قدرت حاصل نہ ہو تو اس تفسیر کے مطابق امتناع کا دعویٰ موردنzaع ہو گا اور اس کی نفعی محتاج دلیل ہو گی۔

شیعہ مصنف لکھتا ہے:

”اہل سنت کے نقطہ نگاہ کے مطابق یہ لازم آتا ہے کہ ہمارے وہ افعال اختیاری جو قصد و ارادہ کے تحت ہم سے صادر ہوتے ہیں، جیسے دائیں بائیں حرکت کرنا وغیرہ ان اضطراری افعال کی مانند ہو کر رہ جائیں جو بلا ارادہ ظہور پذیر ہوتے ہیں، مثلًاً نبض کی حرکت یا کسی اونچی جگہ سے گرنے والا جو حرکت کرتا ہے، ظاہر ہے کہ افعال اختیاری و اضطراری کے مابین فرق و امتیاز ضروری ہے۔“

ہم کہتے ہیں یہ اس شخص کے نزدیک لازم آتا ہے، جس کا قول ہے کہ بندے کو اپنے افعال اختیاری پر قدرت حاصل نہیں یہ کسی معروف امام کا قول نہیں اور تقدیر کے قائلین اہل سنت میں سے کوئی بھی یہ عقیدہ نہیں رکھتا، البتہ جہنم بن صفوان اور اس کے غالی ہم نوا کہتے ہیں کہ بندہ ہرگز قدرت سے بہرہ ور نہیں، وہ کہتے ہیں بندہ اسی طرح حرکت کرتا ہے، جیسے درخت ہلانے سے ہلنے لگے، اسلامی فرقوں میں سے امام اشعری کا نقطہ نظر ان سے قریب تر ہے، تاہم وہ بندہ کے لیے قدرت محدثہ کا اثبات کرتے ہیں اور کہتے ہیں کہ فعل بندے کا کسب ہے، مگر اس کے پہلو بہ پہلو وہ یہ بھی کہتے ہیں کہ بندے کی قدرت کو ایجاد مقدور سے کوئی واسطہ نہیں، ہم یہ سمجھنے سے قاصر ہیں کہ وہ بندے میں جس کسب کا اثبات کرتے ہیں اس کی حقیقت کیا ہے۔

ہم اس حقیقت کو تسلیم کرتے ہیں، کہ اہل سنت سے بعض اوقات خطا سرزد ہوتی ہے مگر سب اہل سنت خطا کاری کے مرتكب نہیں، ہوتے، بخلاف ازیں امامیہ خطا کے ارتکاب میں ایک دوسرے سے ہم نوا ہوتے ہیں اور اجتماعی حیثیت سے اس کا ارتکاب کرتے ہیں، یہ ایک مسلمہ حقیقت صداقت ہے کہ جن جن مسائل میں امامیہ نے اہل سنت سے اختلاف کیا ہے، ان میں اہل سنت کا مسلک قرین حق وصواب ہے، مسئلہ زیر نظر میں جمہور کا زاویہ نگاہ یہ ہے کہ بندہ میں حقیقی قدرت پائی جاتی ہے، لہذا وہ فاعل حقیقی ہے اور اللہ تعالیٰ اس کے افعال کا خالق ہے۔

اللہ تعالیٰ نے سورہ انعام آیت: ۱۰۲، سورہ رعد آیت: ۱۶ سورہ غافر آیت: ۶۲ اور سورہ زمر آیت ۶۲ میں فرمایا:

﴿خَالِقُ كُلِّ شَيْءٍ﴾  
”وہ ہر چیز کا خالق ہے۔“

سیدنا ابراہیم علیہ السلام کا ذکر کرتے ہوئے فرمایا:

﴿رَبَّنَا وَاجْعَلْنَا مُسْلِمِينَ لَكَ﴾ (البقرہ: ۲/ ۱۲۸)  
”اے ہمارے رب ہم دونوں کو اپنا فرمانبردار بنالے۔“

نیز فرمایا:

﴿رَبِّ اجْعَلْنِي مُقِيمَ الصَّلَاةِ وَ مِنْ ذُرَيْتِي﴾ (ابراهیم: ۱۴/ ۴۰)  
”اے میرے رب مجھے نماز کا پابند بنالے اور میری اولاد کو بھی۔“

﴿وَجَعَلْنَا هُمْ أَئِمَّةً يَهُدُونَ بِأَمْرِنَا﴾ (انبیاء: ۲۱/ ۷۳)  
”ہم نے ان کو ایسے پیشوا بنایا تھا جو ہمارے حکم کے مطابق لوگوں کی رہنمائی کرتے تھے۔“

قرآن میں فرمایا:

﴿وَجَعَلَنِي مُبَارَّكًا أَيْنَمَا كُنْتُ﴾ (مریم: ۱۹/ ۳۱)  
”اور مجھے با برکت بنایا میں جہاں بھی ہوں۔“

مزید فرمایا:

﴿وَجَعَلْنَا هُمْ أَئِمَّةً يَدْعُونَ إِلَى النَّارِ﴾ (قصص: ۲۸/ ۴)  
”اور ہم نے ان کو ایسے پیشوا بنایا تھا جو دوزخ کی طرف دعوت دیتے تھے۔“

ارشاد ہوتا ہے:

﴿وَمَا تَشَاؤْنَ إِلَّا أَنْ يَشَاءَ اللَّهُ﴾ (تکویر: ۸۱/ ۲۹)  
”اور تم نہیں چاہتے مگر یہ کہ اللہ تعالیٰ چاہتا ہے۔“

اس آیت سے بندے کی مشیت ثابت ہوتی ہے اور اس کے ساتھ ساتھ یہ بھی واضح ہوتا ہے کہ ہر کام اللہ کی مشیت کے تابع ہے، قرآن کریم کے متعدد مقامات میں بتایا گیا ہے کہ بندے مختلف کام انجام دیتے، ایمان لاتے، کفر کرتے، بچ بولتے اور دروغ گوئی کے مرتكب ہوتے ہیں، نیز یہ کہ وہ

قوت واستطاعت سے بہرہ ور ہیں۔

شیعہ مصنف نے جن اعتراضات کا ذکر کیا ہے، یہ اس شخص پر وارد ہوتے ہیں، جو رب کے فعل اور مفعول کے مابین فرق و امتیاز نہیں کرتا یا افعال العباد کو افعال خداوندی قرار دیتا ہے، یا یہ کہتا ہے کہ مخلوقات میں قوی و طبائع سرے سے موجود ہی نہیں، حالانکہ نصوص و عقول دونوں سے ان کی شہادت ملتی ہے۔

اللہ تعالیٰ فرماتے ہیں:

﴿ سُقْنَاهُ لِبَلَدٍ مَيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ  
الثَّمَرَاتِ ﴾ (اعراف: ۵۷/۷)

”ہم اسے مردہ شہر کی طرف ہانک لے جاتے اس کے ساتھ بارش اتارتے اور بارش سے ہر طرح کے پھل پیدا کرتے ہیں۔“

نیز فرمایا:

﴿ فَأَحْيَابِهِ الْأَرْضَ بَعْدَ مَوْتِهَا ﴾ (بقرہ: ۲/۱۶۴، نحل: ۱۶/۶۵، جاثیۃ: ۵/۴۵)

”اس (بارش) کے ساتھ زمین کو مردہ ہونے کے بعد زندہ کر دیا۔“

مسئلہ تنازعہ پر قرآنی آیات سے استشهاد:

اللہ تعالیٰ قرآن مجید میں فرماتے ہیں:

﴿ يَهْدِي بِهِ اللَّهُ مَنِ اتَّبَعَ رِضْوَانَهُ ﴾ (مائده: ۵/۱۶)

”اللہ تعالیٰ اس کے ساتھ اس شخص کو ہدایت کرتے ہیں جو اس کی رضا مندی کی پیروی کرتا ہے۔“

مزید ارشاد ہوتا ہے۔

﴿ يُضِلُّ بِهِ كَثِيرًا وَيَهْدِي بِهِ كَثِيرًا ﴾ (بقرہ: ۲/۲۶)

”اس (قرآن) کے ساتھ بہت سے لوگوں کو گمراہ کرتا اور بہت سے لوگوں کو ہدایت عطا کرتا ہے۔“

مزید فرمایا:

﴿ أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُ مِنْهُمْ قُوَّةً ﴾

”کیا ان کو معلوم نہیں کہ جس اللہ نے ان کو پیدا کیا ہے وہ ان سے زیادہ طاقت ور ہے۔“ (صافات: ۳۷/۱۵)

ارشاد فرمایا:

﴿خَلَقَكُمْ مِّنْ ضُعْفٍ ثُمَّ جَعَلَ مِنْ بَعْدِ ضُعْفٍ قُوَّةً﴾  
”اس نے تمہیں کمزور پیدا کیا اور پھر طاقت ور بنادیا۔“ (روم: ۳۰/۵۴)  
نبی کریم ﷺ نے قبیلہ عبد القیس کے ایک شخص کو مناسب کر کے فرمایا تھا:  
”تم میں دو باتیں ہیں جو اللہ تعالیٰ کو پسند ہیں:

۱۔ بردباری

۲۔ نرم روی و مدرج ①

شیخ الاسلام ابن تیمیہ رحمۃ اللہ علیہ اس پر تبصرہ کرتے ہوئے فرماتے ہیں:

مندرجہ بالا بیان اس حقیقت کی غمازی کرتا ہے، کہ بندوں کے افعال معدوم ہونے کے بعد عالم وجود میں آئے، لہذا ان کا حکم بھی وہی ہے جو باقی حوادث کا اور یہ بھی دیگر ممکنات کے زمرہ میں داخل ہیں، بنا بریں جس دلیل سے بھی حوادث و ممکنات کے مخلوق ہونے پر استدلال کیا جائے گا اس سے یہ بھی عیاں ہوگا کہ افعال العباد اللہ کے پیدا کردہ ہیں۔

یہ حقیقت محتاج بیان نہیں کہ ہر محدث (حادث شدہ چیز) اپنے وجود میں محدث (وجود میں لانے والے) کا محتاج ہے، یہ مقدمہ جمہور کے نزدیک ایک مسلمہ حقیقت ہے، بعینہ اسی طرح ہر ممکن مردح تام کا محتاج ہے، جب بندے کے افعال حادث ہیں تو ان کے لیے ایک محدث کا وجود ناگزیر ہے، جب بندے کو اپنے افعال کا محدث قرار دیا جائے تو یہ تسليم کرنا پڑے گا کہ بندہ آغاز کار میں محدث نہ تھا، یہ منصب اسے بعد میں ملا ہے، لہذا یہ ایک امر حادث ہے اور اسے بھی کسی محدث کی ضرورت ہوگی، اس لیے کہ اگر بندہ شروع ہی سے محدث ہوتا تو یہ فعل حادث بھی دائمی ہوتا۔

اور جب بندے کا محدث ہونا حادث ہے تو اس کے لیے کسی اور محدث کی ضرورت ہے اور اگر یہ کہا جائے کہ بندے کا ارادہ محدث ہے تو اس کے جواب میں کہا جائے گا کہ بنا بریں ارادہ حادث

① صحیح مسلم - کتاب الایمان باب الامر بالایمان بالله تعالیٰ و رسوله (حدیث:

ہے اور اس کے لیے کسی اور محدث کا وجود ناگزیر ہے، اور اگر کہا جائے کہ یہ ارادہ بندے کا ارادہ سے عالم وجود میں آیا تو کہا جائے گا کہ اس ارادہ کے لیے بھی محدث کی ضرورت ہے، خلاصہ کلام یہ کہ بندے میں جس محدث کو بھی آپ فرض کریں گے تو اس میں اسی قسم کی گفتگو کی جاسکتی ہے، جیسے حادث اول میں بیان ہوئی، اگر بندہ کے افعال کو قدمیم اور ازلي قرار دو گے تو یہ محال ہے اس لیے کہ جو فعل بندہ سے وابستہ ہو وہ قدیم نہیں ہو سکتا، اور اگر کہو کہ فعل بندے کا وصف ہے اور اس کی قدرت اس میں پیدا کی گئی ہے اور اس میں اسی طرح گفتگو کا امکان ہے جس طرح ارادہ میں تو اس صورت میں بھی مرنج تام کا وجود ضروری ہے، شیخ الاسلام ابن تیمیہ رحمۃ اللہ علیہ نے اس مقام پر انتہائی دقت نظر اور ہمہ گیری سے کام لے کر حادث کا تسلسل ثابت کیا ہے۔

شیعہ مصنف لکھتا ہے:

”اہل سنت کے نقطہ نظر کو ماننے سے یہ لازم آتا ہے کہ جو آدمی ساری عمر اعمال صالح انجام دینے میں کھپا دے اور جو عمر بھرا فعال قبیحہ کا ارتکاب کرتا رہے دونوں مساوی ہیں اور ان میں کوئی فرق نہیں پایا جاتا، نہ ہم اول کی مدح کر سکتے ہیں اور نہ ثانی کی قدح اس لئے کہ ایک کی نیکی اور دوسرے کی برائی دونوں کا فاعل حقیقی اللہ تعالیٰ ہے۔“

### صالح و طالح کی عدم مساوات:

اس کا جواب یہ ہے کہ یہ بات قطعی طور سے بے بنیاد ہے اس لیے کہ نیکی و بدی کے مشترک طور پر اللہ کے پیدا کردہ ہونے سے ہر گز یہ لازم نہیں آتا کہ دونوں کا حکم بھی ایک ہے، اس میں شبہ نہیں کہ اللہ کے سوا ہر چیز اسی کی پیدا کردہ ہے اور اس کی مخلوق ہونے میں سب مشترک ہیں۔

اللہ تعالیٰ فرماتے ہیں:

﴿وَمَا يَسْتَوِي الْأَعْمَى وَالْبَصِيرُ﴾ (فاطر: ۳۵/۱۹)

”اندھا اور بینا برابر نہیں ہوتے۔“

یہ حقیقت ہے کہ اللہ تعالیٰ نے جنت و جہنم، عالم و جاہل، شہدو زہر، راحت و رنج اور آدم والپیس سب چیزوں کو پیدا کیا ہے، جب شرع و عقل دونوں اس امر میں ایک دوسرے کے ہم نوا ہیں کہ جس چیز میں منفعت و مصلحت پائی جاتی ہو، وہ واجب المدح ہے اگرچہ جمادات ہی سے کیوں نہ ہو تو جس شخص کو اللہ تعالیٰ نے مخلوقات سے انتہائی احسان کرنے والا بنا یا ہو وہ کیوں کر مدح کیے جانے کا زیادہ

مستحق نہ ہوگا، برائی کے بارے میں بھی یونہی کہا جاسکتا ہے۔

بخلاف ازیں منکرین تقدیر کہتے ہیں کہ احسان کی بنا پر کوئی شخص قابل مدح ہو سکتا ہے اور نہ ایذا رسانی کے باعث قابل قدح، وہ مدح و ستائش کا مستحق اسی صورت میں ہو سکتا ہے، جب اللہ نے اسے محسن نہ بنایا ہو، اس نے نیک کام کر کے ہم پر احسان نہیں کیا اور نہ برائی کر کے ہمیں آزمائش میں ڈالا، ان کے قول کی حقیقت یہ ہے کہ جہاں بندے کا شکر ادا کرنے کی ضرورت ہوتی ہے، وہاں اللہ کا شکر ادا نہیں کیا جا سکتا اور جہاں شکر خداوندی مطلوب ہوتا ہے وہاں بندے کا شکر یہ ادا کرنا بے سود ہے، وہ یہاں تک کہتے ہیں کہ اللہ تعالیٰ نے رسول ﷺ کے ذریعہ ہمیں جو تعلیم و تبلیغ ہم پہنچائی ہے یہ اس کا احسان نہیں ہے۔

اللہ تعالیٰ ارشاد فرماتے ہیں:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا﴾ (آل عمران: ۳/۱۶۴)

”اللہ تعالیٰ نے مومنوں میں اپنا رسول بھیج کر ان پر بڑا احسان کیا ہے۔“

منکرین تقدیر کہتے ہیں:

فرشتوں کا بندوں کے لیے طلب مغفرت کرنا، علماء کا لوگوں کو علم و فضل سے بھرہ و رکرنا اور حکام کا عدل و انصاف کے ساتھ معاملات طے کرنا خداوندی انعامات میں شامل نہیں ہے، ان کی رائے میں اللہ تعالیٰ ملوک و سلاطین کو عادل یا ظالم بنانے پر قادر نہیں ہے، بعینہ اسی طرح اللہ تعالیٰ کسی کو نفع رسائی بنایا سکتا ہے، نہ ضرر رسائی۔“

منکرین تقدیر کے مذکورہ بالا اقوال کا نتیجہ یہ ہے کہ اللہ تعالیٰ کسی حال میں بھی مدح و ستائش کا مستحق نہیں، اس لئے کہ شکر اخروی انعامات پر ادا کیا جا سکتا ہے، یا دنیوی پر، جہاں تک دنیوی انعامات کا تعلق ہے، وہ منکرین تقدیر کے نزدیک اللہ تعالیٰ کے واجب ہیں، باقی رہا اخروی فضل و احسان تو بقول منکرین تقدیر اللہ نے وہ بندوں پر کیا ہی نہیں تاکہ اس کا شکر ادا کیا جائے بلکہ ان کی رائے میں اللہ تعالیٰ کسی کو مومن متقي اور صالح نہیں بنایا سکتا اور نہ ہدایت عطا کر سکتا ہے، جہاں تک اخروی انعامات کا تعلق ہے ان کی جزا واجب ہے۔

خلاصہ کلام یہ کہ قائلین تقدیر محسن کی تعریف کرتے اور نقصان پہنچانے والے کو نفرت و حقارت کی نگاہ سے دیکھتے ہیں اس کے ساتھ ساتھ وہ اس امر میں متحدا الخیال ہیں کہ دونوں فعل اللہ کے پیدا

کردہ ہیں، اس سے واضح ہوا کہ منکر تقدیر کا یہ دعویٰ کہ تقدیر کا عقیدہ رکھنے والے اچھائی اور برائی میں تمیز نہیں کر سکتے قطعی طور پر بے بنیاد ہے، مزید برآں یہ حقیقت واضح ہوئی کہ نیکی کرنے والا مدح و ثواب کا مستحق ہے اور برائی کا ارتکاب کرنے والا ذم و عقاب کا سزاوار ہے۔

### روافض کی امام ابوحنیفہ رحمۃ اللہ علیہ پر دروغ گوئی:

شیعہ مصنف لکھتا ہے:

”امام موسیٰ کاظم رحمۃ اللہ علیہ صغر اسن تھے کہ امام ابوحنیفہ رحمۃ اللہ علیہ نے ان سے دریافت کیا، معصیت کس سے صادر ہوتی ہے؟ امام موسیٰ نے جواب فرمایا:

۱۔ بندے سے

۲۔ اللہ تعالیٰ سے

۳۔ یادوں سے

اگر معصیت کا مصدر و منبع ذات خداوندی ہے تو اللہ تعالیٰ بندے پر کیوں کر ظلم کر سکتا ہے، اور اسے ناکرده گناہ کی سزادے سکتا ہے.....؟ اور اگر دونوں سے صادر ہوتی ہے تو اللہ تعالیٰ اور بندہ گناہ کے ارتکاب میں برابر کے شریک ہوئے، اللہ تعالیٰ قوی ہے اور اس لائق ہے کہ اپنے ضعیف بندے سے منصفانہ بر تاؤ کرے گا۔

اور اگر بندہ گناہ کا مرتكب ہونے میں منفرد ہے تو مذمت و ملامت کا سزاوار بھی وہی ہوگا، امام ابو حنیفہ رحمۃ اللہ علیہ نے یہ سن کر فرمایا: ”یہ ایسی نسل ہے کہ اس کے بعض افراد کا دوسروں سے گہرا ابطہ ہے۔“ اس کے جواب میں کہا جائے گا کہ جوبات سندًا مذکور ہو، تم اس کی صحت سے آگاہ ہیں، جوبات شیعہ مصنف نے بیان کی ہے وہ قطعی طور پر جھوٹ ہے، اس لیے کہ امام ابوحنیفہ رحمۃ اللہ علیہ تقدیر کے قائل ہیں اور انہوں نے فقہاء کبر میں منکر میں تقدیر کی تردید کی ہے، لہذا وہ اس شخص کی تائید نہیں کر سکتے، جو یہ کہتا ہو کہ اللہ تعالیٰ نے بندوں کے افعال کو پیدا نہیں کیا، مزید برآں امام موسیٰ بن جعفر، متقد میں شیعہ اور دیگر علماء اہل بیت تقدیر کے قائل تھے، انکا ر تقدیر شیعہ میں اس وقت ہوا جب وہ بنو بویہ <sup>①</sup> کے دور

<sup>①</sup> بنو بویہ نے ایران اور بلاد مشرق کو تشقیع کے جہنم میں جھونک دیا، یہ شیعہ کا پہلا دور تھا، دوسرے دور کا آغاز اللہ بندہ نامی سلطان کے عہد حکومت سے ہوتا ہے، اسی بادشاہ کے لیے اس شیعہ مصنف نے یہ کتاب تصنیف کی جس کی تردید کے لیے شیخ الاسلام ابن تیمیہ کو قلم اٹھانا پڑا، شیعہ کا تیسرا دور ایران کے سلاطین صفویہ سے شروع ہوتا ہے۔

حکومت میں معتزلہ سے مل جل گئے، شیعہ مصنف نے امام موسیٰ بن جعفر سے جو قول نقل کیا ہے اس کے بیان کرنے والے زیادہ تر منکرین تقدیر کے کم سن لوگ اور بچے ہیں، یہ نظریہ قدریہ کے آغاز ظہور اور امام موسیٰ کی ولادت سے بھی پہلے لوگوں میں معروف تھا، یہ امر محتاج بیان نہیں کہ قدریہ نے اموی دور میں سیدنا عبداللہ بن زبیر رضی اللہ عنہ اور عبدالملک بن مروان کے عہد خلافت میں پر پرزاں کا لئے شروع کیئے۔

قال کا یہ قول کہ: "الْمُعَصِيَةُ مِمَّنْ" "ایک محمل وہیم لفظ ہے جو محتاج تشریح ہے ظاہر ہے کہ معصیت ہو یا طاعت و عبادت ایک عرض (وہ چیز جو اپنے وجود میں کسی دوسری چیز کی محتاج ہو) ہے جو قائم بالغیر ہے اور اپنے قیام میں کسی محل کی محتاج ہے، یہ بات بھی پوشیدہ نہیں کہ اس کا قیام بندے کے ساتھ ہے، اللہ کے ساتھ نہیں، اور جو چیز بھی اللہ کی پیدا کردہ ہے اس کے متعلق یہ کہنا درست ہے کہ وہ اللہ کی طرف سے ہے، بایں معنی کہ وہ اس کی پیدا کردہ ہے، مگر اس سے الگ ہے، یہ مطلب نہیں کہ وہ اللہ کے ساتھ قائم ہے اور اللہ تعالیٰ اس کے ساتھ مصوف ہے۔

اللہ تعالیٰ فرماتے ہیں:

﴿ وَسَخَّرَ لَكُمْ مَا فِي السَّمَاوَاتِ وَمَا فِي الْأَرْضِ جَمِيعًا ﴾

(جاثیۃ: ۴۵ / ۱۳)

"جو چیز بھی آسمان و زمین میں ہے اللہ نے اسے تمہارے لیے مسخر کر دیا ہے۔"

دوسری جگہ ارشاد فرمایا:

﴿ وَمَا بِكُمْ مِّنْ نِعْمَةٍ فَمِنَ اللَّهِ ﴾ (سورة النحل: ۱۶ / ۵۳)

"تمہارے جو بھی نعمت ہے وہ اللہ کی طرف سے ہے۔"

شیعہ مصنف لکھتا ہے:

"اہل سنت کے افکار و آراء سے لازم آتا ہے، کہ کافر اپنے کفر کے باوصف اطاعت

شعار ہواں لیے کہ اس نے جو کچھ بھی کیا ہے، خداوندی ارادہ کے مطابق کیا ہے۔"

شیعہ مصنف کا یہ خیال اس امر پر مبنی ہے، کہ آیا اطاعت خداوندی امر کے مطابق ہے یا ارادہ کے؟ نیز یہ کہ کیا امر ارادہ مستلزم ہے یا نہیں؟ ہم قبل از یہ حقیقت المشرح کر چکے ہیں کہ اللہ تعالیٰ نے بندوں کے افعال کو اپنے ارادہ سے پیدا کیا، بعض اوقات وہ ایسی چیز کو پیدا کرتا ہے، جس کا وہ حکم

نہیں دیتا، اس بات پر سب علماء کا جماعت منعقد ہو چکا ہے، کہ اگر کوئی شخص حلف اٹھا کر یہ کہے کہ کل وہ اس کا حق ادا کر دے گا، ان شاء اللہ۔ کل کا روز گزر جائے اور وہ قدرت کے باوجود اس کی تعمیل سے قاصر ہے تو وہ حانت نہیں ہو گا، اور اگر ان شاء اللہ کے الفاظ میں مشیت کا لفظ امر کے معنی میں ہوتا تو وہ حانت ٹھہرتا، کیونکہ وہ اس کا مامور ہوتا، علی ہذا القیاس جب کسی فعل مامور پر حلف اٹھا کرا سے مشیت باری تعالیٰ سے معلق کر دیا جائے تو قسم اٹھانے والا اس میں حانت نہیں ہوتا۔

اللہ تعالیٰ فرماتے ہیں:

﴿وَلَوْ شَاءَ رَبُّكَ لَا مَنَّ مَنْ فِي الْأَرْضِ كُلُّهُمْ جَمِيعًا﴾ (یونس: ۱۰/۹۹)

”اور اگر اللہ تعالیٰ چاہتا تو کہ ارضی پر بسنے والے سب ایمان لے آتے۔“

اس آیت سے مستفاد ہوتا ہے کہ امر اور مشیت میں فرق ہے۔

دوسری جگہ ارشاد فرمایا:

﴿وَمَنْ يُرِدُ أَنْ يَضْلِلَهُ يَجْعَلُ صَدْرَهُ ضَيِّقًا﴾ (الانعام: ۶/۱۲۵)

”اور جس کو گمراہ کرنا چاہتا ہے، اس کے سینہ کو تنگ کر دیتا ہے۔“

اس آیت سے معلوم ہوتا ہے کہ اللہ تعالیٰ گمراہ کرنے کا ارادہ کرتا ہے، مگر ضلالت کا حکم نہیں دیتا، ہم قبل ازیں بیان کر چکے ہیں کہ لفظ ارادہ کا اطلاق دو معنوں پر کیا جاتا ہے:

۱۔ ارادہ قدریہ

۲۔ ارادہ شرعیہ

یہ دوسرام فهو محبت و رضا کو شامل ہے، پہلا نہیں۔

شیعہ مصنف لکھتا ہے:

”اہل سنت کے نظریہ کو تسلیم کرنے سے اللہ تعالیٰ کاسفیہ (کم عقل) ہونا لازم آتا ہے اس لیے کہ وہ کافر کو ایمان لانے کا حکم دیتا ہے، مگر اس کا ارادہ نہیں کرتا۔“

اس کا جواب یہ ہے کہ ہم قبل ازیں واضح کر چکے ہیں کہ ارادہ کی دو قسمیں ہیں:

۱۔ ارادۃ الخلق

۲۔ ارادۃ الامر

شیعہ مضمون نگار مزید لکھتا ہے:

اہل سنت کے بقول یہ لازم آتا ہے، کہ ہم اللہ کی گرفت سے ڈر کر ابليس لعین کی پناہ میں آئیں، جب کہ یہ آیت قرآنی: ”فَاسْتَعِذُ بِاللّٰهِ مِنَ الشَّيْطَانِ“ کے صریح معنی ہے، اس کی وجہ یہ ہے کہ اہل سنت کفار والیس کو گناہوں سے منزہ قرار دے کر انہیں اللہ کی طرف منسوب کرتے ہیں، بنا بریں اللہ تعالیٰ اپنے بندوں کے حق میں ابليس سے بھی بدتر ہے۔ تعالیٰ اللہ عن ذلک۔“  
**ابليس سے پناہ جوئی:**

جو ابًا عرض ہے کہ یہ کلام ساقط عن الاحتجاج ہے، دو ہی صورتیں ممکن ہیں:

- ۱۔ پہلی صورت یہ ہے کہ ابليس نے کچھ افعال انجام دیے ہوں گے۔
- ۲۔ دوسری صورت یہ ہے کہ اس نے کوئی کام نہیں کیا۔

بصورت ثانی اس کی پناہ حاصل نہیں کی جا سکتی اس لیے کہ جب ابليس سرے سے کوئی کام، ہی انجام نہیں دیتا تو وہ کسی کو پناہ بھی نہیں دے سکتا اور اگر بصورت اول وہ بعض افعال کا مرتكب ہو چکا ہے، تو وہ گناہوں سے منزہ نہیں ہو سکتا، لہذا اعتراض دونوں صورتوں میں باطل ہے خواہ تقدیر کا اثبات کیا جائے یا نہیں۔

دوسرا جواب یہ ہے کہ ابليس سے پناہ جوئی اس صورت میں مستحسن ہے جب وہ پناہ دینے پر قادر ہو، خواہ اللہ تعالیٰ کو افعال العباد کا خالق قرار دیا جائے یا نہیں۔

یہ امر قابل غور ہے کہ شیعہ مصنف اور اس کے ہم نوامنکرین تقدیر یہ عقیدہ رکھتے ہیں کہ ابليس وہ کام انجام دیتا ہے، جو اللہ تعالیٰ نے اس کی تقدیر میں نہیں لکھے، نیز یہ کہ ابليس بلا ارادہ خداوندی بھی بعض افعال کا مرتكب ہوتا ہے، وہ یہاں تک کہتے ہیں کہ اللہ تعالیٰ کسی شخص کو نیک عمل سے ہٹا کر بڑے کام پر نہیں لگا سکتا اور نہ یہ قدرت رکھتا ہے کہ افعال قبیحہ سے ہٹا کر نیک اعمال پر لگا دے، احادیث صحیحہ میں وارد ہوا ہے کہ سرور کائنات ﷺ یہ دعا فرمایا کرتے تھے:

”أَعُوذُ بِرِضَاكَ مِنْ سَخَطِكَ وَبِمُعَافَاتِكَ مِنْ عُقُوبَتِكَ وَبِكَ مِنْكَ“ ①

اس حدیث سے مستفاد ہوتا ہے کہ رسول اللہ ﷺ اللہ تعالیٰ کی بعض صفات و افعال کے ساتھ اس کے بعض افعال سے پناہ طلب کیا کرتے تھے، گویا اللہ تعالیٰ کے عقاب و عتاب سے خود اسی کی پناہ

طلب کرتے تھے، پھر یہ کیوں کر منع ہوا کہ اس کی بعض مخلوقات کی ایذا سے اس کی پناہ طلب کی جائے، اہل سنت کے یہاں اس بات میں کوئی قباحت نہیں پائی جاتی کہ بندہ اپنے رب کی پناہ طلب کر کے اور اسے پکار کر اپنی حاجات و ضروریات کا ازالہ کرے، چونکہ اللہ تعالیٰ اپنے بندوں پر اس سے کہیں زیادہ مہربان ہے جتنی کہ والدہ اپنی اولاد پر ہوتی ہے، لہذا اسباب شر سے اس کی پناہ طلب کرنا عین قرین عقل و دلنش ہے۔

**ارباب علت و حکمت کا قول ہے کہ:**

”اللہ تعالیٰ نے ابلیس کو اسی طرح پیدا کیا جس طرح سانپوں، بچھوؤں اور آگ جیسی موذی اشیاء کو، کیونکہ ان کی تخلیق گھری مصلحت پر مبنی ہے، اس کے پہلو بہ پہلو اس نے حکم دیا ہے کہ ہم امکانی حد تک اپنے سے ضررو ایذا کو دور کریں جس کا سب سے بڑا ذریعہ یہ ہے کہ اس کے دامن حکمت و رحمت میں پناہ لی جائے۔“

**جو لوگ علت و حکمت کے قائل نہیں ان کا قول ہے کہ:**

”اللہ تعالیٰ نے ابلیس کو خلق فرمایا باوجود یہ وہ بنی نوع انسان کے لیے ضرر سا ہے، اس کے ضرر کا ازالہ یوں ہو سکتا ہے کہ ہم باری تعالیٰ کے دامن عافیت میں پناہ لیں جس طرح آگ کے ضرر سے نچنے کا واحد طریقہ یہ ہے کہ اسے بھا دیا جائے اور زہر کے ضرر سے نچنے کا طریقہ یہ ہے کہ تریاق استعمال کیا جائے، اللہ تعالیٰ نے نافع و ضار دونوں قسم کی چیزیں پیدا کی ہیں، اور ہمیں ان باتوں کا مامور فرمایا جو ہمارے لیے سودمند ہیں، اگر وہ ہماری امداد فرمائے تو یہ اس کا احسان ہے ورنہ وہ جیسے چاہیے کرے۔

**اہل سنت پر شیعہ مصنف کا افتراع:**

شیعہ مضمون نگار کا یہ قول کہ اہل سنت کے یہاں کافر و ابلیس گناہوں سے پاک ہیں، یہ صریح قسم کا بہتان ہے، بخلاف اذیں اہل سنت بالاتفاق یہ عقیدہ رکھتے ہیں کہ معصیت کا ارتکاب کرنے والا عاصی اور قابل مذمت ہے، نیز یہ کہ افعال کے ساتھ اس شخص کو موصوف کر سکتے ہیں جو ان کو انجام دیتا ہو، پیدا کرنے والے کو نہیں، وہ یہ بھی کہتے ہیں کہ صفت کا انتساب اس موصوف کی جانب جس کے ساتھ اس کا قیام ہے، اضافۃ المخلوق الی الخالق کے قبلی سے ہے۔

**منکر تقدیر شیعہ انتہائی طوالت سے کام لیتے ہوئے لکھتا ہے:**

”اہل سنت کے نقطہ نظر کے مطابق اللہ تعالیٰ کے وعدہ اور عید پر سے اعتماد اٹھ جائے گا، اس کی وجہ یہ ہے کہ اہل سنت کے نزدیک اللہ تعالیٰ کی جانب دروغ گوئی کی نسبت درست ہے، بنا بریں اس کی دی ہوئی خبریں بھی جھوٹ ہوں گی جس کا نتیجہ یہ ہو گا کہ انبیاء کی بعثت عبث ہو گی اور کسی فائدہ کی موجب نہیں ہو گی۔“

اس کا جواب یہ ہے کہ خالق و فاعل کے مابین فرق و امتیاز سب عقلاء کے نزدیک مسلم ہے، مثلاً اللہ تعالیٰ جب کسی چیز میں حرکت پیدا کرے گا تو ذات باری کو تحرک قرار نہیں دے سکیں گے، جب وہ بادل میں گرج پیدا کرتا ہے، تو گرج کو اس کی آواز نہیں کہہ سکتے، بعینہ اسی طرح جب وہ حیوانات و نباتات میں مختلف قسم کے رنگ پیدا کرتا ہے، تو اسے ان رنگوں سے موصوف قرار نہیں دے سکتے، جب وہ کسی چیز میں علم اور حیات و قدرت کی صفات پیدا کرتا ہے تو یہ اس کی صفات نہیں کہلا سکتیں، علی ہذا القیاس جب وہ کسی چیز میں اندھا پن اور بہرہ پن پیدا کرتا ہے، تو یہ اس کی صفت نہیں کہلاتی جب اللہ تعالیٰ کسی میں روزہ، طواف اور خشوع و خضوع پیدا کرتا ہے تو اسے روزہ دار، طواف کننہ اور خاشع کے ناموں سے یاد نہیں کیا جا سکتا، باقی رہی قرآن حکیم کی مذکورہ ذیل آیت کریمہ:

﴿وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى﴾ (انفال: ۱۷/۸)

”جب آپ نے تیر پھینکا تو وہ آپ نہیں بلکہ اللہ نے پھینکا ہے۔“

تو اس کا مطلب یہ ہے کہ بلاشبہ وہ تیر آپ نے پھینکا ہے، مگر اسے نشانہ پر لگانا آپ کا فعل نہیں بلکہ فضل خداوندی کے فضل و کرم کی کرشمہ سازی ہے، آیت کا حاصل یہ ہے کہ تیر اندازی سرور کائنات ﷺ کا فعل ہے اور اسے دشمنوں تک پہنچانا اللہ کا کام، بعض لوگوں کا خیال ہے کہ چونکہ تیر انداز اور تیر اندازی دونوں اللہ کے پیدا کردہ ہیں، لہذا حقیقی تیر انداز اللہ تعالیٰ کی ذات ہے یہ خیال قطعی طور پر بے بنیاد ہے اگر کسی چیز کے پیدا کرنے کی بنا پر اس کی نسبت ذات باری کی جانب کی جاسکتی تو ہر فعل کو اللہ کی جانب منسوب کر دیا جاتا، حالانکہ یہ بد اہم غلط ہے، روایات میں مذکور ہے کہ جب سیدنا عثمان رضی اللہ عنہ محضور ہوئے تو بلوائی آپ پر پھر پھینکنے لگے، سیدنا عثمان نے پوچھا تم پھر کیوں پھینکتے ہو.....؟ وہ کہنے لگے ہم پھر نہیں پھینک رہے۔ بلکہ اللہ تعالیٰ پھینکتا ہے، آپ نے فرمایا، تم جھوٹ کہتے ہو اگر اللہ تعالیٰ پھر پھینکتا تو اس کا نشانہ ہرگز نہ چوکتا مگر تمہارے سب نشانے بیکار ثابت ہو رہے ہیں۔

دوسری وجہ یہ ہے کہ ان کی رائے میں اللہ تعالیٰ یہ جانتے ہوئے دروغ گوئی کی قدرت پیدا کرتا ہے کہ وہ شخص جھوٹ بولے گا، اسی طرح وہ اس علم کے باوصف ظلم و نخش کی قدرت عطا کرتا ہے، کہ یہ آدمی ظلم و نخش کا مرتكب ہوگا۔

یہ بات اظہر من الشّمّس ہے کہ ہم میں سے جو شخص افعال قبیحہ کے انجام دینے میں کسی کی مدد کرتا ہے، وہ گویا بذات خود ان افعال کا ارتکاب کرتا ہے، بنابریں ظلم و کذب کی مدد کرنے والے کو ظالم و کاذب قرار دیا جائے گا۔

اللہ تعالیٰ فرماتے ہیں:

﴿وَلَا تَعَاوُنُوا عَلَى الْإِثْمِ وَالْعُدُوانِ﴾ (مائده: ۵/۲)   
 ”ظلم و تعدی میں کسی کی مدد نہ کرو۔“

### صفات خداوندی کا اثبات:

اگر سوال کیا جائے کہ اللہ تعالیٰ نے بندے کو قدرت اطاعت کے لیے عطا کی ہے نافرمانی کے لیے نہیں، تو اس کا جواب یہ ہے کہ جب اسے معلوم تھا کہ قدرت ملنے پر نافرمانی کرے گا تو یہ اسی طرح ہوا جیسے کسی کو کفار سے جہاد کرنے کے لیے تلوار دی جائے جب کہ یہ معلوم ہو کہ وہ اسی تلوار سے کسی نبی کو قتل کر دے گا، ظاہر ہے کہ جب یہ باتیں بندوں کے بھی مناسب حال نہیں ہیں تو اللہ کی ذات اس سے کہیں بلند ہے۔

تیسرا بات یہ ہے کہ جو چیز ممکن الوقوع ہو اور اللہ تعالیٰ اس پر قادر ہو تو یہ ضروری نہیں کہ وہ چیز وقوع پذیر بھی ہو جائے، بخلاف ازیں ہم قطعی طور پر جانتے ہیں کہ قدرت کے باوصف وہ بہت سے کام انجام نہیں دیتا، مثلاً وہ سمندر کو پارے میں تبدیل نہیں کرتا، پہاڑوں کو یا قوت کی شکل میں مشکل نہیں کرتا، ہمیں یہ بھی معلوم ہے کہ اللہ تعالیٰ کذب سے منزہ ہے اور کذب کا صدور اس سے محال ہے۔

چوتھی بات یہ ہے کہ اللہ تعالیٰ صفاتِ کمال سے موصوف ہے، موجوداتِ عالم میں جو کمال بھی پایا جاتا ہے، اللہ تعالیٰ اس کا زیادہ حق دار ہے، وہ ہر نقش و عیب سے منزہ ہے، ہم جانتے ہیں کہ حیات اور علم و قدرت صفاتِ کمال ہیں لہذا وہ ان کا زیادہ مستحق ہے، راست بازی و صداقت بھی اس کا خاص وصف ہے، اللہ تعالیٰ فرماتے ہیں:

﴿وَمَنْ أَصْدَقُ مِنَ اللَّهِ حَدِيثًا﴾ (نساء: ۴/۸۷)

”اللہ تعالیٰ سے زیادہ سچی بات کہنے والا اور کون ہے؟“

رسول اللہ ﷺ نے ارشاد فرمایا:

((إِنَّ أَصْدَقَ الْكَلَامٍ كَلَامُ اللَّهِ)) ①

”سب سے سچا کلام اللہ کا ہے۔“

پانچویں بات یہ ہے کہ اہل سنت کی رائے میں اللہ کا کلام قائم اور غیر مخلوق ہے، اس میں شبہ نہیں کہ کلام ایک صفت کمال ہے، لہذا خداوند تعالیٰ کا اس سے متصف ہونا ناجز یہ ہے، خواہ کلام کی کوئی صورت بھی ہو، اس ضمن میں ان کے متعدد اقوال ہیں۔

پہلا قول یہ ہے کہ صفت کلام اللہ کی قدرت و مشیت سے وابستہ نہیں یہ ایک صفت ہے جو قائم بالنفس ہے۔

دوسراؤل یہ ہے کہ کلام حروف یا اصوات قدیمہ کا نام ہے۔

تیسرا قول یہ ہے کہ کلام مشیت ایزدی سے متعلق ہے۔

چوتھا قول یہ ہے کہ اللہ تعالیٰ پہلے متکلم نہ تھا یہ صفت بعد ازاں اس میں پیدا ہوئی۔

پانچواں قول یہ ہے کہ وہ ازل ہی سے متکلم تھا۔

دروغ گوئی، بہرے پن اور گونگے پن کی طرح ایک عیب ہے، اللہ تعالیٰ بلاشبہ گونگے اور بہرے لوگوں کو پیدا تو کرتا ہے، مگر بذات خود اس میں یہ عیب نہیں پایا جاتا، بعینہ اسی طرح وہ کاذب میں کذب کو جنم تو دیتا ہے، مگر خود دروغ گوئی کا ارتکاب نہیں کرتا۔

چھٹی بات یہ ہے کہ یہ سوال شیعہ پر وارد ہوتا ہے، شیعہ کا قول ہے کہ اللہ تعالیٰ دوسروں میں کلام پیدا کرتا ہے، اندریں صورت کلام کا قیام اگرچہ دوسروں کے ساتھ ہوتا ہے مگر اسے اللہ کا پیدا کردہ قرار دیں گے اس کے ساتھ ساتھ شیعہ یہ بھی کہتے ہیں کہ جو کلام بندوں سے صادر ہوتا ہے وہ خدا کا کلام نہیں، اور اس کا پیدا کردہ بھی نہیں، جب ان کے نزدیک یہ دونوں باتیں درست ہیں تو اس

❶ سنن نسائی۔ کتاب صلاة العيدین۔ باب كيف الخطبة (حدیث: ۱۵۷۹)، بلفظ ”ان اصدق الحدیث کتاب اللہ“ و کتاب السهو۔ باب نوع آخر من الذکر بعد التشهد (حدیث: ۱۳۱۲) بلفظ ”احسن الكلام“ المطالب العالية (۳۱۰۵) بلفظ ”ان اصدق الحدیث کلام اللہ“

بات کا اعتراف کرنا ان کے لیے ناگزیر ہے کہ یہ اس کا کلام ہے اور وہ اس کا کلام نہیں۔

شیعہ مصنف کہتا ہے:

”اہل سنت کے قول کے مطابق یہ لازم آئے گا کہ اللہ تعالیٰ جھوٹے نبی بھیجا ہے۔“

ہم جواباً کہیں گے کہ بلاشبہ اللہ تعالیٰ جھوٹے نبی بھیجا ہے، قرآن پاک میں ارشاد ہوتا ہے:

﴿الَّمُ تَرَ أَنَا أَرْسَلْنَا الشَّيَاطِينَ عَلَى الْكَافِرِينَ﴾ (مریم: ۱۹/۸۳)

کیا آپ کو معلوم نہیں کہ ہم شیطانوں کو کافروں کے پاس بھیجتے ہیں۔“

دوسری جگہ ارشاد فرمایا:

﴿بَعْثَنَا عَلَيْكُمْ عِبَادًا لَنَا﴾ (اسراء: ۵/۱۷)

”ہم نے اپنے بندے تمہارے پاس بھیجے۔“

مگر اللہ تعالیٰ ان کے جھوٹ کو فوری طور پر آشکار کر دیتے ہیں، مثلاً مسیلمہ اور اسود عنسی جھوٹے نبی تھے اللہ تعالیٰ نے ان کا کاذب ہونا رسول اللہ ﷺ کے ذریعے واضح کر دیا تھا، بنا بریں ان کا صدق و کذب کسی پر مخفی نہیں رہا، اگر وہ کہیں کہ جب اللہ تعالیٰ جھوٹے انبیاء کو پیدا کر سکتا ہے، تو ان پر صدق کے علامات ظاہر کرنا بھی اس سے کچھ بعید نہیں تو یہ سراسر باطل ہے اور اگر کہیں کہ صدق کے علامات کا اظہار محال ہے تو ظاہر ہے کہ علامات صدق کے بغیر ادعائے نبوت بے سود ہے، جیسے کوئی شخص طبیب ہونے کا مدعی تو ہو مگر اس کے پاس اپنے دعویٰ کے اثبات میں کوئی دلیل نہ ہو۔

### جھوٹے نبیوں کے ہاتھوں معجزات کا ظہور:

اگر یہ کہا جائے کہ جب اللہ تعالیٰ کاذب کی ذات میں کذب کو پیدا کر سکتا ہو تو اس کے ہاتھوں ایسے معجزات کیوں ظاہر نہیں کر سکتا جو اس کی صداقت کی دلیل ہوں.....؟ اس کا جواب یہ ہے کہ ایسا ممکن نہیں، اس لیے کہ صدق کے دلائل صداقت کو مستلزم ہیں، کیونکہ دلیل مدلول کو مستلزم ہوتی ہے، ظاہر ہے کہ کذا ب پر علام صدق کا اظہار ممتنع لذاته ہے، اگر وہ کہیں کہ کذا ب کے ہاتھوں خوارق کا ظہور جائز ہے، تو ہم کہیں گے کہ مدعی الوہیت مثلاً دجال کے حق میں یہ جائز ہے، مدعی نبوت سے خوارق کا ظہور صرف اس صورت میں ممکن ہے، جب ان خوارق سے اس کی صداقت واضح نہ ہوتی ہو جس طرح ساحروں کا ہن سے ایسے خوارق کا ظہور جائز نہیں جو اس کے صدق کی دلیل ہوں۔

ساتویں بات یہ ہے کہ نبوت کے دلائل و برائیں کا دائرة صرف خوارق ہی میں نہیں بلکہ ان کی کئی

قسمیں ہیں جس طرح جھوٹ کی پہچان حاصل کرنے کے متعدد طریقے ہیں۔

**شیعہ مضمون نگار لکھتا ہے:**

”اگر اہل سنت کی بات تسلیم کر لی جائے تو اس سے شرعی حدود کا بے کار ہونا لازم آتا ہے، مثلاً زنا اور سرقہ جیسے جرائم کا صدور جب اللہ تعالیٰ کے ارادہ کے مطابق ہوا اور اس کا ارادہ ان افعال کی انجام دہی میں موثر ہو تو کسی بادشاہ کو اس پر گرفت کرنے کا حق حاصل نہ ہوگا، اس لیے کہ جو شخص ایسا کرتا ہے وہ سارق وزانی کے اللہ کے ارادہ سے باز رکھنے کے لیے کوشش ہوتا ہے، ظاہر کہ اگر کوئی شخص ہمیں اپنے ارادہ کی تکمیل سے باز رکھنے کی کوشش کرے تو ہمیں اس سے کوفت ہوگی، تو پھر اللہ کو یہ بات کیوں کر پسند ہوگی؟ اس سے یہ بھی لازم آئے گا کہ اللہ تعالیٰ نقیضین کو عملی جامہ پہنانا چاہتا ہے، ایک طرف تو وہ معصیت کا ارادہ کرتا ہے اور پھر اس سے روکتا بھی ہے۔“

ہم جواباً کہیں گے کہ اللہ تعالیٰ نے صرف ان امور کو مقدر کیا تھا جو ظہور پذیر ہو چکے، جو امور تا ہنوز عالم وجود میں نہیں آئے، وہ اللہ کے علم میں مقدر بھی نہیں ہیں، جو امور وقوع پذیر ہو چکے ہیں، کوئی شخص ان کے روکنے پر قادر نہ تھا، شرعی حدود و زواجر سے ان امور کو روکا جاتا ہے، جو ابھی وقوع میں نہیں آئے، شیعہ مصنف کا یہ قول کہ: ”وہ شخص سارق کو اللہ کے ارادہ سے باز رکھنے کی کوشش کرتا ہے۔“ صریح جھوٹ ہے اس لیے کہ وہ شخص تو سارق کو اس کام سے روکنا چاہتا ہے جو اس نے ابھی سرانجام نہیں دیا، اور جو کام ابھی وقوع پذیر نہیں ہوا، اس کا اللہ نے بھی نہیں کیا، یہی وجہ ہے کہ اگر کوئی شخص حلف اٹھا کر کہے کہ انشاء اللہ وہ اس مال کو چرا لے گا اور پھر اس نے چراۓ تو وہ اجماعاً حانت نہیں ہوگا، کیونکہ اللہ تعالیٰ نے یہ نہیں چاہا کہ وہ سرقہ کا مرتكب ہو۔

### ارادہ اور امر میں فرق و امتیاز:

بخلاف ازیں قدریہ (منکرین تقدیر) ارادہ کو امر کے معنی میں لیتے ہیں بنا بریں وہ اس زعم باطل میں بتلا ہیں کہ سرقہ جب اللہ تعالیٰ کے ارادے سے وقوع میں آتا ہے، تو وہ مراد کے ساتھ ساتھ ما مور بھی ہے حالانکہ ہمیں یقین ہے کہ اللہ تعالیٰ نے سرقہ کا حکم نہیں دیا، جو شخص اس کا قاتل ہے اس کا کفر کسی شک و شبہ سے بالا ہے، علاوہ ازیں بالاتفاق بندہ کی تقدیر میں بعض باتیں ایسی مقدر ہوتی ہیں جن کا دور کرنا ایک امر مستحسن ہوتا ہے، مثال کے طور پر بیماری انسان کی تقدیر میں لکھی ہوتی ہے، مگر

علاج معالجہ اور اس کے اسباب سے پرہیز کر کے اس سے نجات حاصل کرنے کی کوشش کی جاتی ہے تو یہ بھی اللہ کے ارادہ کو دور کرنا ہوا، اسی طرح آگ کا بجھانا اور گرنے والی دیوار کی مرمت کرنا، لحاف اور ٹھکر سردی کا مداوا کرنا حرامت سے بچنے کے لیے سایہ میں آنایہ سب اسی قبیل سے ہیں، ان میں اللہ کی مراد و مقدار تکلیف کا ازالہ اسی کے پیدا کردہ راحت و آرام سے کیا جاتا ہے، یہ سب امور اللہ کے پیدا کردہ اور بندہ کی تقدیر میں لکھے ہوئے ہیں۔

سالار انبیاء ﷺ سے دریافت کیا گیا تھا کہ ادویہ سے علاج کرنے، دم جھاڑ اور دوران مرض مضرا شیاء سے پرہیز کرنے کے بارے میں آپ کی کیا رائے ہے اور کیا یہ چیزیں اللہ کی تقدیر کو ٹال سکتی ہیں؟ حضور نے فرمایا: ”یہ بھی تقدیر میں شامل ہیں۔“<sup>①</sup>

اللہ تعالیٰ فرماتے ہیں:

﴿لَهُ مُعَقِّبَاتٌ مِّنْ يَيْنٍ يَدِيهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ﴾

(الرعد: ۱۳/۱۱)

”اس کے سامنے اور پیچھے باری باری آنے والے فرشتے ہیں، جو اسے امر الہی سے محفوظ رکھتے ہیں۔“

شیعہ مصنف کا یہ قول کہ ”اس سے اللہ تعالیٰ کے بارے میں یہ لازم آتا ہے، کہ وہ نقضیں کا ارادہ کرنے والا ہے۔“ ساقط عن الاعتبار ہے، اس لیے کہ ان دو چیزوں کو باہم نقطیں قرار دیتے ہیں جن کا اجتماع اور ارتفاع محال ہو یا وہ دو چیزیں جن کا باہم جمع ہونا ممکن نہ ہو ان کو ایک دوسرے کی ضد بھی کہتے ہیں، ظاہر ہے کہ زجر و عتاب اس امر کے بارے میں نہیں ہوتا، جو وقوع پذیر ہو چکا ہو، اور اس کا ارادہ بھی کر لیا گیا ہو، بخلاف ازیں زجر کی حیثیت ماضی کے اعتبار سے سزا کی ہوتی ہے اور مستقبل کے لحاظ سے زجر و تونخ کی، جو زجر اس کے حسب ارادہ ہوتا ہے، اگر اس سے امر مقصود حاصل ہو جائے تو اس سے صرف زجر مراد ہوتا ہے، اور اگر مقصود حاصل نہ ہو تو یہ زجر کامل نہیں، جس طرح کسی کو تلوار مارنے کا ارادہ کیا جاتا ہے اور کسی کو زندہ رکھنے کا، اور جس طرح اس مہلک مرض کا ارادہ کیا جاتا ہے جو بعض اوقات موت کا باعث بنتا ہے اور اس سے زندگی کا ارادہ بھی کیا جاتا ہے۔

<sup>①</sup> سنن ترمذی، کتاب الطب، باب ما جاء فی الرقی والادوية (حدیث: ۲۰۶۵، ۲۱۴۸)،

سنن ابن ماجہ، کتاب الطب۔ باب ما انزل الله داء الا انزل له شفاء (حدیث: ۳۴۳۷)

شیعہ مصنف رقم طراز ہے۔

”یہ بات قبل ازیں بیان کی جا چکی ہے کہ ہمارے افعال ہماری جانب منسوب کیے جاتے، اور ہمارے ارادے کے مطابق وقوع پذیر ہوتے ہیں، چنانچہ جب ہم دائیں جانب حرکت کرنا چاہتے ہیں تو وہ دائیں جانب واقع نہیں ہوتی اور اگر دائیں جانب حرکت کرنا مقصود ہو تو دائیں طرف حرکت نہیں کرتے، یہ ایسی مسلمہ حقیقت ہے کہ اس میں کسی شک و ریب کی گنجائش نہیں۔“

اس کا جواب یہ ہے کہ بلاشبہ جمہور اہل سنت یہی عقیدہ رکھتے ہیں، ہمارے افعال کی نسبت ہماری طرف کی جاتی ہے، اور ہم ہی ان کو عالم وجود میں لاتے ہیں، قرآن کی نصوص کثیرہ سے یہ حقیقت المشرح ہوتی ہے، اس ضمن میں یہ امر محتاج غور و فکر ہے کہ بندہ پہلے فاعل اور ارادہ کننده نہ تھا بعد میں اس وصف سے بہرہ ور ہوا، بنابریں اس کا ایک امر حادث ہونا اظہر من الشّمس ہے، اب دو ہی صورتیں ہیں:

۱۔ اس کا کوئی محدث ہوگا۔

۲۔ دوسری صورت یہ ہے کہ کوئی اس کا محدث نہیں۔

بصورت ثانی حادث کاظہور بلا کسی محدث کے لازم آتا ہے، بصورت اول وہ محدث یا تو بندہ خود ہوگا، یا ذات باری تعالیٰ، اگر بندہ کو محدث قرار دیا جائے تو پھر اس کا اور بھی کوئی محدث ہوگا، جس کا نتیجہ تسلسل کی صورت میں رونما ہوگا، جو کہ باطل ہے، اس کی وجہ یہ ہے کہ بندہ نیست سے ہست ہوا ہے، لہذا اس کے ساتھ ایسے حادث کا قیام ممکن نہیں جن کا نقطہ آغاز معلوم نہ ہو، مندرجہ بالا بیان سے یہ حقیقت اجاگر ہوتی ہے کہ بندے کا مرید و فاعل ہونا ذات باری تعالیٰ کا رہین منت ہے، اسی لیے اہل سنت کہتے ہیں، کہ بندہ فاعل ہے اور اللہ نے اسے فاعل بنایا ہے، بندہ صاحب ارادہ ہے اور اللہ نے اسے صاحب ارادہ بنایا۔

اللہ تعالیٰ فرماتے ہیں:

﴿وَمَا تَشَاءُ وُنَّ إِلَّا أَنْ يَشَاءَ اللَّهُ﴾ (تکویر: ۸۱/۲۹)

”اور تم نہیں چاہتے، مگر یہ کہ اللہ چاہے۔“

نیز ارشاد فرمایا:

﴿رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي﴾ (ابراهیم: ٤٠ / ١٤)  
”اے میرے رب مجھے نماز کا پابند بنالے اور میری اولاد کو بھی۔“

### بندے کا ارادہ مشیت ایزدی کے تابع ہے:

سابق الذکر بیانات اس حقیقت کے آئینہ دار ہیں کہ بندے کا ارادہ اپنی جگہ پر درست ہے مگر مشیت ایزدی کے بغیر وقوع پذیر نہیں ہوتا، جو شخص یہ دعویٰ کرتا ہے کہ بندے کا ارادہ کسی عمل کا محتاج نہیں اس کا قول بے حقیقت ہے، اس کی وجہ یہ ہے کہ ارادہ ایک حادث چیز ہے، لہذا اس کے لیے ایک محدث کا وجود از بس ناگزیر ہے جو لوگ یہ کہتے ہیں کہ اللہ تعالیٰ بلا سبب اور کسی محل کے بغیر ارادہ کو عالم وجود میں لاتا ہے، وہ تین حالات کا ارتکاب کرتے ہیں۔

۱۔ حادث کا خداوندی ارادہ کے بغیر وجود میں آنا۔

۲۔ کسی سبب کے بغیر حادث کا ظہور پذیر ہونا۔

۳۔ صفت کا قیام بلا محل۔

اگر سوال کیا جائے کہ جب بندہ اپنے ارادہ کی تکمیل خود کرتا ہے، تو اللہ تعالیٰ اس کا محدث کیوں کر ہوا؟ اس کا جواب یہ ہے کہ اللہ تعالیٰ نے ارادہ کو جنم دیا، باس وہ اس کا محدث ہے، بندہ ارادے کا فاعل ہے کیونکہ اس نے اللہ کی ودیعت کردہ قدرت و مشیت سے اس ارادہ کی تکمیل کی، یہ دونوں احداث ایک دوسرے کو مستلزم ہیں، اللہ تعالیٰ کا بندے کے فعل کو پیدا کرنا وجود فعل کو مستلزم ہے اور بندے کا فاعل ہونا اس امر کو مستلزم ہے کہ رب تعالیٰ اس کا خالق ہے۔

شیعہ مصنف لکھتا ہے۔

قرآن کریم میں اکثر افعال انسانی کو بُنی نوع انسان کی طرف منسوب کیا گیا ہے۔

اللہ تعالیٰ فرماتے ہیں:

﴿أُدْخِلُوا الْجَنَّةَ بِمَا كُنْتُمْ تَعْمَلُونَ﴾ (النحل: ٣٢ / ١٦)

”جنت میں داخل ہو کیونکہ تم نیک کام کیا کرتے تھے۔“

نیز ارشاد فرمایا:

﴿مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا﴾ (جائیہ: ٤٥ / ١٥)

”جو شخص نیک کام کرے گا وہ اپنے لیے کرے گا اور جو کوئی برائی کرے گا اس کا وباں

اسی پر ہوگا۔“

اس ضمن میں شیعہ مصنف نے متعدد آیات نقل کی ہیں۔

### انسانی افعال اور مشیت ایزدی:

ہم جواباً کہیں گے کہ قرآن حکیم میں یہ ٹھیک ہے کہ انسانی افعال کی نسبت بنی نوع آدم کی طرف کی گئی ہے، مگر قرآن میں ایسی آیات کی بھی کمی نہیں جن سے یہ حقیقت واضح ہوتی ہے کہ انسانی افعال مشیت ایزدی سے وجود میں آتے ہیں، حسب ذیل آیات ملاحظہ فرمائیں:

﴿ وَلَوْ شَاءَ اللَّهُ مَا أَقْتَلُوا ﴾ (البقرة: ٢٥٣)

”اگر اللہ تعالیٰ چاہتا تو وہ نہ لڑتے۔“

﴿ وَلَوْ شَاءَ اللَّهُ مَا أَشْرَكُوا ﴾ (الانعام: ٦٠)

”اگر اللہ تعالیٰ چاہتا تو وہ شرک نہ کرتے۔“

﴿ فَمَنْ يُرِدِ اللَّهُ أَنْ يَهُدِيَ يَسْرَحُ صَدْرَهُ ﴾ (انعام: ٦)

”اللہ تعالیٰ جس کو ہدایت دینا چاہتا ہے اس کے سینے کو کھول دیتا ہے۔“

﴿ يُضِلُّ بِهِ كَثِيرًا وَيَهُدِي بِهِ كَثِيرًا ﴾ (البقرة: ٢٦)

”وہ اس (قرآن) کے ساتھ بہت سے لوگوں کو گراہ کرتا اور بہت سے لوگوں کو ہدایت دیتا ہے۔“

﴿ وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ ﴾ (الانفال: ٨)

”خوب جان لو کہ اللہ تعالیٰ آدمی اور اس کے دل میں حائل ہو جاتا ہے۔“

شیعہ مضمون نگار لکھتا ہے:

”ہمارے مخالفین کا قول ہے کہ صاحب قدرت کے ہر دو مقدور میں سے بلا مرنج کسی کو ترجیح نہیں دی جاسکتی، ظاہر ہے کہ ترجیح دینے کی صورت میں فعل واجب ہو جاتا ہے، اور قدرت باقی نہیں رہتی، علاوہ ازیں اس سے لازم آتا ہے، کہ بندہ اللہ کا شریک ہو۔“

پہلے اعتراض کا جواب یہ ہے کہ یہ خدا نے قادر سے مقابلہ کرنے والی بات ہے، اگر قدرت مرنج کی محتاج ہو اور مرنج سے نتیجہ کا ظہور و قوع واجب ہو جاتا ہو تو اس سے اللہ تعالیٰ کا مختار نہیں بلکہ موجب ہونا لازم آتا ہے، جس کا نتیجہ کفر کی صورت میں ظاہر ہوتا ہے۔

دوسرے اعتراض کا جواب یہ ہے کہ جب اللہ تعالیٰ بندے کو مقبول و معدوم کرنے پر قادر ہے تو اس کے شریک ہونے کا اختال کیوں کر پیدا ہو گیا؟

آیت قرآنی ”وَاللَّهُ خَلَقَكُمْ“ کا جواب یہ ہے کہ اس میں ان بتوں کی جانب اشارہ کیا گیا ہے جن کو وہ خود ہی گھٹرا کرتے تھے، ان بتوں کی نذمت میں فرمایا:

﴿أَتَعْبُدُونَ مَا تَنْحِتُونَ وَاللَّهُ خَلَقَكُمْ وَمَا تَعْمَلُونَ﴾

(صافات: ۹۵ - ۹۶)

”کیا تم ان کو پوجتے ہو جن کو خود ہی گھٹ لیتے ہو، حالانکہ تم کو اور تمہارے اعمال کو اللہ تعالیٰ نے پیدا کیا ہے۔“

شیخ الاسلام ابن تیمیہ رحمۃ اللہ علیہ فرماتے ہیں:

شیعہ مصنف نے قائلین تقدیر کے صرف چند دلائل بیان کیے ہیں، باس ہمہ تین دلائل کا شیعہ کے پاس کوئی صحیح جواب نہیں۔

پہلی دلیل کے معقول ہونے کی وجہ یہ ہے کہ جو شخص یہ دلیل پیش کرتا ہے، وہ یہ نہیں کہتا کہ جب فعل واجب ہو جاتا ہے تو قدرت باقی نہیں رہتی، اس کے برخلاف عام اہل سنت کا قول ہے کہ بندے میں قدرت پائی جاتی ہے، اس کی حدیہ ہے کہ جبریہ بھی اسے تسلیم کرتے ہیں، البتہ جبریہ کہتے ہیں کہ یہ قدرت موثر نہیں ہوتی، ہم قبل ازیں واضح کر چکے ہیں کہ قدرت اسی طرح موثر ہوتی ہے جیسے اسباب اپنے مسیبات پر اثر انداز ہوتے ہیں، البتہ قدرت میں خلق و ابداع کی تاثیر نہیں ہوتی۔

علاوہ ازیں اس امر سے بھی مذکورہ بالا دلیل کی تائید ہوتی ہے، کہ صاحب قدرت کا مقدور کسی مرنج کے بغیر ترجیح نہیں پاسکتا، یہ ایک ثابت شدہ حقیقت ہے کہ یہ مرنج بندے میں نہیں پایا جاتا، لہذا اس کامن جانب اللہ ہونا متعین ہوا، یہ بھی ظاہر ہے کہ مرنج تام کے موجود ہونے کی صورت میں فعل کا پایا جانا ضروری اور اس کا عدم وجود ممتنع ہوتا ہے، اس لیے کہ اگر مرنج کے پائے جانے کے بعد بھی فعل کا وجود و عدم مساوی ہو جیسا کہ وجود مرنج سے قبل تھا تو وہ فعل ممکن ہٹھرے گا اور ممکن کے وجود اسی صورت میں عدم کے مقابلہ میں راجح ہوتا ہے جب کوئی مرنج تام پایا جاتا ہو۔

شیعہ مصنف کا یہ قول کہ اس سے فعل خداوندی کے ساتھ معارضہ لازم آتا ہے، اس کا جواب یہ ہے کہ یہ عقلی و یقینی دلیل ہے اور یقینیات کا معارضہ ممکن نہیں، مزید برآں قدرت ربانی مرنج کی محتاج

ہے، ظاہر ہے کہ مرنج صرف اللہ کا ارادہ ہی ہو سکتا ہے، یہ امر بھی مسلم ہے کہ ارادہ الٰہی کا صدور غیر سے ممکن نہیں بخلاف بندے کے ارادہ کے وہ غیر سے صادر ہو سکتا ہے، جب ارادہ الٰہی مرنج ہوا تو فاعل بالاختیار ہوگا، نہ کہ موجب بالذات بلا اختیار۔ اندر یہ صورت کفر بھی لازم نہیں آئے گا۔

### کیا اللہ تعالیٰ موجب ذات ہے.....؟

شیعہ مصنف کا یہ قول کہ ”اس سے اللہ تعالیٰ کا موجب بالذات ہونا لازم آتا ہے، ہم پوچھتے ہیں کہ اس سے تمہاری کیا مراد ہے؟ کیا تمہارا مطلب یہ ہے کہ اللہ تعالیٰ بلا قدرت و ارادہ تاثیر پیدا کر دیتا ہے؟ یا تمہارا مقصد یہ ہے کہ مرنج یعنی ارادہ مع القدرة کے ساتھ تاثیر کا پیدا ہو جانا ناگزیز ہو جاتا ہے، بصورت اول ہم تلازم کو تسلیم کرنے کے لیے تیار نہیں، اس لیے کہ ہم فرض کر چکے ہیں کہ اللہ تعالیٰ صاحب قدرت اور ترجیح دینے والا ہے، اس سے معلوم ہوا کہ یہاں دو چیزیں ہیں:

۱۔ قدرت

۲۔ دوسری چیز کو ہم ارادہ سے تعبیر کرتے ہیں۔

پھر یہ کہنا کیوں کر درست ہے کہ اللہ تعالیٰ قدرت و ارادہ کے بغیر ترجیح دینے والا ہے؟

اور اگر شیعہ مضمون نگار کا نقطہ نظر یہ ہے کہ ارادہ مع القدرة کے پائے جانے کی صورت میں نتیجہ کا ظہور ایک لابدی امر ہے تو یہ ایک حق بات ہے اور سب اہل اسلام اس کے قائل ہیں، اس میں کسی کا اختلاف نہیں کہ اللہ تعالیٰ جس چیز کو عالم وجود میں لانا چاہتے ہیں وہ اس کی قدرت و مشیت کے مطابق ظہور پذیر ہو جاتی ہے، بعینہ اسی طرح جس چیز کا وجود ذات باری کو پسند نہیں ہوتا وہ اس کی مشیت و قدرت کے نہ ہونے کی بنابر عالم وجود میں نہیں آتی، پہلی قسم مشیت ایزدی کے باعث واجب اور دوسری عدم مشیت کی وجہ سے ممتنع ہوتی ہے۔

قدریہ (منکرین تقدیر) کا یہ قول کہ اللہ تعالیٰ بعض اشیاء کو چاہتے ہیں مگر وہ وجود پذیر نہیں ہوتیں اور بعض اشیاء اس کے مشیت کے بغیر ظہور میں آ جاتی ہیں، صریح ضلالت کا آئینہ دار ہے، اللہ تعالیٰ جب کسی چیز کو پیدا کرنا چاہتے ہیں تو وہ دو حال سے خالی نہیں:

۱۔ اس کا وجود میں آنا واجب ہو۔

۲۔ دوسرایہ کہ اس کا ظہور پذیر ہونا ضروری نہ ہو۔

بصورت اول مطلوب حاصل ہو گیا اور مرنج کے ہوتے ہوئے اثر و نتیجہ بھی رونما ہو گیا، خواہ اس

کا نام موجب بالذات رکھا جائے، یا کچھ اور، بصورت ثانی اس چیز کا وجود واجب نہیں الہذا وہ ممکن ہوئی جس کا وجود و عدم مساوی ہے اور جس کے لیے کسی مرنج کا ہونا از بس ضروری ہے، علی ہذا القیاس۔

مزید برآں ہم شیعہ قلمکار سے کہیں گے کہ تم نے جو عقلی دلیل بایں طور پیش کی ہے کہ بندہ کے اختیاری افعال اسی کی جانب منسوب کیے جاتے ہیں، اور اسی کے حسب اختیار وقوع میں آتے ہیں ان افعال سے چکنا چور ہو جاتی ہے، جن کو بندہ انجام نہیں دیتا، مثلًا انسان اپنی صواب دید کے مطابق اپنے کپڑے کو رنگتا ہے، اور اس کو انسان کی صنعت شمار کیا جاتا ہے حالانکہ رنگ اس کا پیدا کردہ نہیں اسی طرح کھیتی باڑی اور درخت بعض اوقات انسان اپنی مرضی سے بوتا ہے اور اس فعل کو انسان کی جانب منسوب کیا جاتا ہے، حالانکہ اگنا اس کا کام نہیں ہے، اس بیان سے یہ حقیقت منصہ شہود پر جلوہ گر ہوتی ہے، کہ جو چیز انسان کی طرح منسوب ہو اور اس کے حسب مرضی وقوع پذیر ہو یہ ضروری نہیں کہ اس کی پیدا کردہ ہو، یہ عقلی معارضہ ہے۔

باقی رہا شیعہ مضمون نگار کا یہ قول کہ ”اس میں شرک کیسے پیدا ہو گیا۔“ تو اس کا جواب یہ ہے کہ حادث کا بلا قدرت خداوندی پیدا ہو جانا ہی بہت بڑا شرک ہے، یہی وجہ ہے کہ منکر یعنی تقدیر کو مجوس کے مثال قرار دیا گیا ہے، جو خیر و شر کے دو الگ الگ خالق تسلیم کر کے شرک کے مرتکب ہوتے ہیں، سیدنا عبد اللہ بن عباس رضی اللہ عنہ فرماتے ہیں

”تو حید کی شیرازہ بندی عقیدہ تقدیر سے ہوتی ہے۔“ ①

قدریہ کا نقطہ نگاہ نہ صرف شرک بلکہ صفات الہی کے انکار کو بھی مستلزم ہے، اس عقیدہ کو تسلیم کرنے کا لازمی نتیجہ یہ ہے کہ بعض حادث کسی خالق کے بغیر از خود پیدا ہو جاتے ہیں۔

نیز یہ کہ اللہ کے سوا کوئی اور فاعل مستقل بھی موجود ہے، یہ دونوں کفر کی شاخیں ہیں، اس لیے کہ ہر کفر کی جڑ تعطیل و شرک کے تھم سے جنم لیتی ہے، فلاسفہ بھی اسی زعم فاسد میں بنتا ہیں کہ افلاؤ فاعل مستقل ہیں اور وہ حادث ارضی کو جنم دیتے ہیں مگر تعجب ہے کہ وہ قدریہ کے اس قول کو تسلیم نہیں کرتے کہ ”اللہ تعالیٰ اس عالم ارضی کو پیدا کرنے سے قبل بیکار تھا۔“ فلاسفہ کہتے ہیں کہ اللہ تعالیٰ پہلے بھی افعال سے معلل رہا ہے اور بدستور اسی حالت پر قائم ہے، جو چیزیں لوازم ذات میں داخل ہیں،

① السنۃ لعبد اللہ بن احمد (۹۲۵)، الشريعة للاجری (ص: ۴۵۶، ۴۵۷، ۲۲۶)، ح: (۴۵۷، ۴۵۶)، وسنده

مثلاً عقل وفلک یہ اس کا فعل نہیں، کیونکہ فعل کا ظہور تدریجی طور پر ہوتا ہے، جو چیز ذات کے لوازم میں سے ہو وہ صفات کے قبیل سے ہوتی ہے، مثلاً انسان کا رنگ اور درازی قد ظاہر ہے کہ یہ اس کا فعل نہیں، بخلاف ازیں اس کی حرکات کو اس کا فعل قرار دے سکتے ہیں، اگرچہ یہ حرکات بھی اس کے لیے مقدرتیں۔

نفس انسانی کے بارے میں بھی یہی کہا جاتا ہے، کہ اس میں مختلف تبدیلیاں رونما ہوتی رہی ہیں، دل میں جو تغیرات رونما ہوتے ہیں، وہ ہندیا کی اس حالت سے بھی بڑھ کر ہوتے ہیں جب وہ جوش و خروش کا پیکر بنی ہوئی ہوتی ہے۔

### فاعل کی تعریف:

خلاصہ کلام! فاعل دراصل وہ ہے جس کے ساتھ کوئی فعل وابستہ ہو اور اس فعل کا ظہور اس سے تدریجیاً ہو، بخلاف ازیں جس کے ساتھ کوئی وصف ازل ہی سے مقارن چلا آرہا ہو وہ وصف اس کا فعل نہیں، اس سے یہ حقیقت آشکار ہوتی ہے، کہ فلاسفہ اصلاً اللہ کے لیے کسی فعل کا اثبات کرتے ہی نہیں اور بایں طور پر وہ اصلی معطلہ ہیں، ارسٹو اور اس کے اتباع صرف علت اولیٰ کے قائل ہیں، اور وہ بھی اس لیے کہ وہ حرکت افلاک کی علت غائی ہے، ان کا زاویہ نگاہ یہ ہے کہ حرکت فلک انسانی حرکت کی طرح اختیاری ہے، لہذا اس کے لیے کسی مراد و مطلوب کا وجود ناگزیر ہے، وہ کہتے ہیں کہ افلاک کی حرکت علت اولیٰ کے ساتھ تماثل و تشابہ کی رہیں احسان ہے، ان کے استدلال کی انتہا یہ ہے کہ اللہ تعالیٰ وجود عالم کی شرط ہے اور وہ عالم کو اسی طرح متحرک رکھتا ہے، جیسے معشوق عاشق کو، اس کو ایک مثال کے ذریعہ ذہن نشین کر سکتے ہیں، مثلاً ایک شخص لذیذ کھانے کو دیکھ کر اس کی طرف ہاتھ بڑھائے یا محبّ محبوب کو دیکھ اس کی طرف حرکت کرے، ظاہر ہے کہ دونوں مثالوں میں حرکت کی علت لذیذ کھانا اور محبوب کا وجود ہے۔

مندرجہ بالا بیان اس حقیقت کی غمازی کرتا ہے کہ فلاسفہ کے نزدیک حرکت افلاک کا محدث و خالق فلک کے سوا اور کوئی نہیں، جس طرح قدریہ کے نزدیک حیوان کے افعال کا خالق بھی حیوان ہی ہے، بنا بریں فلاسفہ کے نزدیک فلک ایک بڑے حیوان کی حیثیت رکھتا ہے، اس سے واضح ہوا کہ فلاسفہ جملہ حوادث عالم کے بارے میں قدریہ کے ہم نواہیں اور بنا بریں شر و فساد کی جڑ ہیں، فلاسفہ قدریہ کی طرح حوادث کو جسمانی طبائع کی جانب منسوب کرتے ہیں اور ان کے خالق و موجد کو تسلیم

نہیں کرتے، زیادہ سے زیادہ وہ خلاق کائنات کو وجود عالم کی شرط قرار دیتے ہیں۔

### فلسفہ کی جہالت و ضلالت:

بعض فلاسفہ فلک کو واجب الوجود ڈھراتے مگر اس کے لیے ایک علت غائی یا علت فاعلی کا اثبات کرتے ہیں جس کی عند التحقیق کوئی حقیقت نہیں، اس سے یہ حقیقت ابھر کر سامنے آتی ہے، کہ فلاسفہ ذات باری کے متعلق جاہل مطلق ہیں اور انہیں اللہ کی ہستی کا کچھ علم نہیں، فلاسفہ میں میں سے کچھ لوگ بعض مذاہب کی طرف منسوب ہیں مثلاً فارابی، ابن سینا، موسیٰ بن میمون یہودی اور یحیٰ بن عدی عیسائی یہ الحاد و دہریت کے ساتھ ساتھ فہم و فراست سے بیگانہ اور ارسطو کے اتباع سے بھی گئے گز رے ہیں، لطف یہ ہے کہ بعض متكلّمین ان کے زمرہ میں شامل ہو کر توحید باری اور اسماء و صفات الہی کے اثبات جیسے اسلامی عقائد کو چھوڑ بیٹھے یہ لوگ صرف توحیدربوبیت کو تسلیم کرتے ہیں، توحیدربوبیت کا مطلب یہ ہے کہ اللہ تعالیٰ ہر چیز کا خالق و رب ہے ظاہر ہے کہ مشرکین بھی اس توحید کے قائل تھے، اللہ تعالیٰ فرماتے ہیں:

﴿وَلَئِنْ سَأَلْتُهُمْ مَنْ خَلَقُهُمْ لَيَقُولُنَّ اللَّهُ﴾ (زخرف: ۴۳/۸۷)

”اگر آپ ان سے دریافت کریں کہ انھیں کس نے پیدا کیا ہے تو وہ کہیں گے کہ اللہ نے۔“

ارشاد ہوتا ہے:

﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾

”ان میں سے اکثر بحالت شرک اللہ پر ایمانلاتے ہیں۔“ (یوسف: ۱۲/۱۰۶)

جو توحید بندوں سے مطلوب ہے دراصل وہ توحید الوہیت ہے جس میں توحیدربوبیت بھی داخل ہے، توحید خداوندی کا مطلب یہ ہے کہ صرف اسی کی عبادت کی جائے، اسی سے ڈراجائے اور اسی کو پکارا جائے، عبادت کے معنی ہیں انتہائی عجز و نیاز، ذات ربیٰ کے لیے صفات کمال کا اثبات اور اس کے لیے اخلاص نیت توحید میں داخل ہے، اللہ تعالیٰ فرماتے ہیں:

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾

(البینة: ۹۸/۵)

”انہیں تو صرف اس بات کا حکم دیا گیا تھا کہ خلوص نیت سے اس کی عبادت بجالائیں۔“

دو چیزیں شرک کی اصل و اساس ہیں:

- ۱۔ تعطیل (باری تعالیٰ کو صفات کمال سے عاری قرار دینا) فرعون اور نمرود تعطیل کا عقیدہ رکھتے تھے۔
- ۲۔ صفات باری میں دوسروں کو شریک قرار دینا، یہ عقیدہ امم و اقوام میں تعطیل کی نسبت زیادہ پایا جاتا ہے، اہل شرک ہمیشہ انبیاء کے خلاف برسر پیکار رہے ہیں، سیدنا محمد ﷺ اور سیدنا ابراہیم ﷺ کے مخالفین میں دونوں فریق پائے جاتے تھے، معطلہ بھی اور مشرکین بھی، تعطیل ذات کا عقیدہ تعطیل صفات کی نسبت کم راجح ہوا، تعطیل صفات کا نظریہ تعطیل ذات کو مستلزم ہے، تعطیل صفات کے قائل واجب الوجود کو ان صفات سے متصف کرتے ہیں جو متنع الوجود کا خاصہ ہیں۔
- یہ امر قبل غور ہے کہ سلف صالحین میں سے جو شخص رسول اللہ ﷺ صحابہ و تابعین کرام سے جتنا بھی زیادہ قریب تھا، وہ اسی قدر تو حید و ایمان، اور عقل و عرفان سے قریب تر تھا، اور جو شخص ان سے جتنا بھی زیادہ دور تھا وہ اسی قدر ان اوصاف سے بعید تر تھا، بنا بریں متكلمين میں سے جو لوگ متاخر تھے، اور جنہوں نے علم الكلام کو فلسفہ سے گذرا کر دیا، مثلاً امام رازی، علامہ آمدی اور ان کے نظائر و امثال یہ لوگ اثبات توحید و صفات کمال میں امام جوینی سے کم درجہ کے تھے، علی ہذا القیاس اس ضمن میں امام جوینی، قاضی ابو بکر، ابن الطیب اور ان کے معاصرین سے فروز درجہ کے تھے، اور یہ لوگ کسی طرح بھی امام ابو الحسن الشعیری کے درجہ کو نہیں پہنچ سکتے۔ ①

① متكلمين کے احوال و کوائف سے واقفیت رکھنے والا ہر شخص دو حقیقوں سے کلیۃ آگاہ ہے:

- ۱۔ پہلی بات یہ ہے کہ متكلمين اسلامی حقالق کوشک و شبہ کی نگاہ سے دیکھنے والوں کے مقابلہ میں کلامی فلسفہ کے اسالیب کو ایک شرعی ضرورت تصور کیا کرتے تھے، البتہ عرصہ دراز تک اسے جاری رکھنے کی بنا پر وہ ان اسالیب و اطوار کے خوگر ہو گئے تھے۔

- ۲۔ دوسری حقیقت یہ ہے کہ آگے چل کر جب ان میں پختگی کے آثار پیدا ہوئے تو نور الہی کی بدولت ان پر یہ حقیقت آشکار ہوئی کہ ان کلامی مباحث سے فائدہ کم اور نقصان زیادہ لاحق ہو رہا ہے، اس کا نتیجہ یہ ہوا کہ ان میں ان اسالیب کو ترک کرنے کا میلان پیدا ہوا، اور وہ عقاہد میں سلف صالحین کی پیروی کرنے لگے۔

- ہم قبل از ایں امام جوینی کی کتاب ”الرسالة النظامية“ کے حوالہ سے بیان کر چکے ہیں، کہ جب ابو جعفر ہمدانی نے علوکے موضوع پر آپ سے تبادلہ افکار کیا تو امام جوینی طریق سلف کی جانب لوٹ آئے تھے، اس سے بھی عمدہ ترین واقعہ یہ ہے جو امام اشعری کو ان کی زندگی کے دوران میں پیش آیا اور اسی پر ان کی زندگی کا خاتمه ہو گیا، یہ واقعہ ان کی تصنیف ”كتاب الابانة“ میں مذکور ہے جو ان کی آخری کتاب ہے۔ (شدرات الذهب: ۲ / ۳۰۳ نیز مجلة الازهر، م: ۲۶ / ۳۱ - ۳۳)

جب کہ امام اشعری کا درجہ ابو محمد بن کلاب سے نیچے ہے اور ابن کلاب اس ضمن میں ائمہ سلف کی ہم سری کا دعویٰ نہیں کر سکتے۔

یہ مسلمہ حقیقت ہے کہ متكلّمین میں سے جو لوگ تقدیر کے قائل ہیں وہ منکر یعنی تقدیرِ معزّلہ و شیعہ کی نسبت اثبات تو حید و صفاتِ کمال میں ان سے کہیں بہتر ہیں، اس کی وجہ یہ ہے کہ قائلین تقدیر باری تعالیٰ کے لیے کمال قدرت، کمال مشیت، کمال خلق اور اس کے منفرد ہونے کا اثبات کرتے اور کہتے ہیں کہ وہ تنہا تمام اعيان و اعراض کا خالق ہے، یہی وجہ ہے کہ ان کی رائے میں قوتِ اختراع اللہ تعالیٰ کی خصوصی صفت ہے، حقیقت یہ ہے کہ قدرتِ اختراع اللہ تعالیٰ کے جملہ خصائص میں سے ایک ہے اور صرف یہی صفت اس کی خصوصی صفت نہیں، بخلاف اذیں تقدیر کا انکار کرنے والے شیعہ و معزّلہ حیوان کے احوال کو اللہ کی مخلوق قرار نہیں دیتے، دراصل ان کے نزدیک ان حوادث کا کوئی بھی خالق نہیں، بلکہ ان کو انجام دینے والے اللہ کے شریک ہیں، متاخرین قدریہ میں سے بہت سے لوگ بندوں کو ان کا خالق قرار دیتے ہیں، البتہ متقدّمین قدریہ اس سے احتراز کرتے تھے۔

شیخ الاسلام نے اس مقام پر بڑی طویل بحث کی ہے اور منطقیانہ انداز میں بڑے دلیق مباحث چھپر دیے ہیں۔ قرآن پاک میں ارشاد ہوتا ہے:

﴿لَوْ كَانَ فِيهِمَا إِلَهٌ إِلَّا اللَّهُ لَفَسَدَ تَأْوِيلَهُمَا﴾ (انبیاء: ۲۱ / ۲۲)

”اگر زمین و آسمان میں اللہ کے سوا اور بھی معبود ہوتے ہیں تو ان میں فساد پیدا ہو

جاتا۔“

برہان تمانع:

شیخ الاسلام نے آیت نقل کر کے اس میں برہان تمانع کا ذکر کیا ہے جس کا مطلب یہ ہے کہ اگر اس عالمِ ارضی کے دو صانع ہوتے تو ان میں سے ایک کسی بات کا ارادہ کرتا تو دوسرا اس کی مخالفت کرتا، مثلاً ایک چاہتا کہ آفتابِ مشرق سے طلوع ہو اور دوسرا چاہتا کہ مغرب سے، ظاہر ہے کہ دونوں کا ارادہ پورا نہیں ہو سکتا، اس لیے کہ یہ جمع بین الضد ہے، بنا بریں جس کی بات پوری نہ ہوگی، وہ رب نہیں ہو سکتا، یعنیہ اسی طرح دونوں خداوں میں سے ایک جب کسی چیز کو حرکت دینا چاہے اور دوسرا اسی چیز کو ساکن کرنا چاہے تو بھی یہی صورت ہوگی۔

اگر سوال کیا جائے کہ دونوں خداوں کے ارادے باہم متحد بھی ہو سکتے ہیں، تو ہم اس کے

جواب میں کہیں گے کہ دور بفرض کرنے کی صورت میں یا تو ان میں سے ہر ایک بذات خود قادر ہو گا یا دوسرے کے ساتھ ملے بغیر قدرت سے بہرہ ورنہ ہو گا، بصورت ثانی وہ ممتنع لذاتہ ہو گا، نیز اس سے علت و فاعل دونوں میں دور لازم آئے گا، اس کی وجہ اس امر کا امکان ہے کہ دونوں میں سے ہر ایک نے دوسرے کو قادر بنایا ہو، یہ بات مسلم ہے کہ دونوں خداوں میں سے ہر ایک اسی صورت فاعل ہو سکتا ہے جب وہ قدرت سے بہرہ ورنہ ہو، جب دونوں میں سے ہر ایک نے دوسرے کو قادر بنایا ہو تو اس کا مطلب یہ ہوا کہ ہر ایک نے دوسرے کو فاعل بھی بنایا یعنی رب ہونے میں اس کی مدد کی، ظاہر ہے کہ جب دونوں رب واجب و قدیم تھے تو وہ ایک دوسرے کے محتاج کیوں کر رہے ہیں، یہ بد اہتمام ممتنع ہے۔

### کیا روئیت باری تعالیٰ ممکن ہے؟

شیعہ مضمون زگار لکھتا ہے۔

”اشاعرہ کا زاویہ زگاہ یہ ہے کہ اللہ تعالیٰ مجرد عن الجہات ہونے کے باوصف آنکھوں سے دیکھا جاسکتا ہے، حالانکہ قرآن کریم میں ارشاد ہوتا ہے:

﴿لَا تُدْرِكُهُ الْأَبْصَارُ﴾ (الانعام: ۶/۱۰۳)

”آنکھیں اس کا ادراک نہیں کر سکتیں۔“

اشاعرہ اس بدیہی بات کو تسلیم نہیں کرتے کہ آنکھ سے صرف اس چیز کا ادراک کرنا ممکن ہوتا ہے جو بالکل سامنے ہو یا اس کے حکم میں ہو۔

اشاعرہ کہتے ہیں ممکن ہے کہ ہمارے سامنے رنگ کے بلند پہاڑ کھڑے ہوں اور ہم انہیں دیکھنے سکیں، ہر طرف سے مہیب آوازیں آرہی ہوں، اور ہم انہیں سن نہ سکیں یا کثیر التعداد عساکر برسر پیکار ہوں مگر ہم ان کی صور و حرکات کو دیکھنے سے قاصر ہیں اسی طرح یہ بھی ممکن ہے کہ ہم دور افتادہ مغرب میں اقامت پذیر ہونے کے باوصف مشرق کے ایک ذرہ تک کو ملاحظہ کر سکیں، یہ ایک زبردست مغالطہ ہے۔“

اس کا جواب یہ ہے کہ انہی سلف آخرت میں روئیت خداوندی کے قائل ہیں، احادیث متواترہ سے بھی اس کی تائید ہوتی ہے، جمہور قائلین رویت کا نقطہ نظر یہ ہے کہ اللہ تعالیٰ کو بروز قیامت اسی طرح دیکھیں گے جیسے آمنے سامنے کسی چیز کا مشاہدہ کیا جاتا ہے اور جس طرح دیکھنا عقلًا معروف

سرورِ کائنات ﷺ نے ارشاد فرمایا:

”تم بروز قیامت اسی طرح دیدار اللہ سے مشرف ہو گے جس طرح تم آفتاب کو دیکھتے ہو اور لوگوں کی بھیڑ دیکھنے سے مانع نہیں ہوتی“<sup>①</sup> ایک روایت کے الفاظ یہ ہیں کہ جیسے تم مطلع صاف ہونے کی صورت میں شمس و قمر کو دیکھتے ہو۔“

دوسری روایت میں فرمایا:

جب مطلع صاف ہو تو آفتاب و ماہتاب کو دیکھتے وقت کیا لوگوں کی بھیڑ مانع ہوتی ہے؟ لوگوں نے کہا: نہیں فرمایا“ تم اپنے رب کو اسی طرح دیکھو گے جس طرح شمس و قمر کو دیکھتے ہو۔<sup>②</sup>

جو لوگ اس بات کے قائل ہیں کہ رو برو ہونے کے بغیر بھی اللہ تعالیٰ کو دیکھ سکتے ہیں ان کا نقطہ نگاہ یہ ہے کہ ذات باری فوق العالم نہیں، چونکہ وہ ذات باری کے لیے روئیت کا اثبات اور علوکی نفی کرتے ہیں، بنابریں اس امر کی ضرورت لاحق ہوئی کہ دونوں مسئللوں میں تطبیق دے کر یہ ثابت کریں کہ ان میں تضاد نہیں ہے، اشاعرہ کی ایک جماعت بھی یہی نظریہ رکھتی ہے، اشاعرہ کے ائمہ اللہ تعالیٰ کو فوق العرش تسلیم کرتے ہیں، بخلاف اذیں معززلہ فوقيت و روئیت کسی کو بھی نہیں مانتے، جب ہم ذات باری کا تذکرہ کرتے ہوئے معززلہ سے یہ کہتے ہیں کہ نہ اس کی جانب اشارہ کیا جاسکتا ہے، نہ اس کی طرف کوئی چیز چڑھتی اور نہ اس کی جانب سے کوئی چیز اترتی ہے، نہ وہ عالم ارضی کے اندر داخل ہے اور نہ اس سے خارج، اس کی طرف ہاتھ بھی نہیں اٹھائے جا سکتے تو معززلہ ان سب باتوں سے انکار کر دیتے ہیں، اس کے عین برخلاف اشاعرہ یہاں تک کہتے ہیں کہ اللہ تعالیٰ ہمارے سامنے ایسے اجسام و اصوات پیدا کرنے پر بھی قدرت رکھتا ہے جن کو دیکھنے سے ہم قاصر ہیں، اسی طرح اللہ تعالیٰ ہمیں دور افتادہ ذرات دکھانے پر بھی قادر ہے، اشاعرہ یہ نہیں کہتے کہ ایسا وقوع پذیر بھی ہوتا ہے، یا

<sup>①</sup> صحيح بخاري۔ كتاب التوحيد۔ باب قول الله تعالى ﴿وَجْهُهُ يَوْمَئِذٍ نَّاصِرَةٌ.....﴾ (حدیث: ۷۴۳۴) لیکن اس میں سورج کے بجائے قمر کا ذکر ہے۔ واللہ اعلم

<sup>②</sup> صحيح بخاري۔ كتاب التوحيد۔ باب قول الله تعالى ﴿وَجْهُهُ يَوْمَئِذٍ نَّاصِرَةٌ.....﴾ (حدیث: ۷۴۳۹) واللفظ له۔ صحيح مسلم۔ كتاب الإيمان۔ باب معرفة طريق الرؤية (حدیث: ۱۸۳)

نہیں صرف قدرت باری کا اعتراف کرتے ہیں کہ کسی چیز کے وقوع کا جواز اس کے ظہور پذیر ہونے میں شکوٰ و شبہات کا اظہار کرنے سے ایک جدا گانہ چیز ہے۔  
شیعہ مصنف لکھتا ہے۔

اشاعرہ کا قول ہے کہ اللہ تعالیٰ کے اوامر و نواہی ازل سے وابستہ ہیں، یہ احکام اس نے جب صادر فرمائے تو مخلوقات میں سے کوئی بھی موجود نہ تھا چنانچہ:

﴿يَا أَيُّهَا النَّاسُ اتَّقُوا رَبَّكُمْ﴾

نیز:

﴿يَا أَيُّهَا النَّبِيُّ اتَّقِ اللَّهَ﴾

وغیرہ سب احکام اسی زمانہ کے دیے ہوئے ہیں، اگر کوئی شخص تنہا بیٹھا ہو، کوئی غلام اس کے پاس نہ ہوا وہ یوں کہے کہ ”اے فلاں اٹھ“ یا ”اے فلاں کھاؤ“ تو جو شخص یہ الفاظ سنے گا، حیرانی کے عالم میں اس سے پوچھے گا کہ تم کس سے مخاطب ہو، اور اگر وہ اس کے جواب میں کہے کہ میں یہ حکم ان خادموں کو دے رہا ہوں جو ایک سال کے بعد خریدوں گا۔ تو ہر شخص اسے احمق تصور کرے گا۔

### فرقہ کلابیہ کا زاویہ نگاہ:

ہم اس کے جواب میں کہیں گے کہ یہ فرقہ کلابیہ کا نظریہ ہے جو معززہ کی طرح قرآن کو مخلوق قرار دیتے ہیں، جو لوگ قرآن کو غیر مخلوق قرار دیتے ہیں، مثلًاً کرامیہ، سالمیہ ائمہ سلف اور مذاہب اربعہ کے اہل الحدیث وہ اس نظریہ کے قائل نہیں جس کا تذکرہ شیعہ مضمون نگارنے کیا ہے، اس پر طرہ یہ کہ اکثر شیعہ اور ائمہ اہل بیت بھی یہی عقیدہ رکھتے ہیں، فرقہ کلابیہ اور اشاعرہ نے یہ نظریہ اس لیے اختیار کیا کہ اس مسئلہ کی اصل و اساس میں وہ معززہ کے ہم نواہیں، یہ سب حدوث اجسام کی دلیل کو صحیح تسلیم کرنے میں یک زبان ہیں، یہی وجہ ہے کہ یہ اس چیز کو بھی حادث قرار دیتے ہیں جو حادث سے خالی نہ ہو، وہ یہ بھی کہتے ہیں کہ جس چیز کے ساتھ حادث کا قیام ہو وہ حادث سے خالی نہ ہوگی، جب کہا جاتا ہے، کہ جسم حرکت و سکون سے خالی نہیں ہے تو وہ کہتے ہیں کہ از لی سکون ممتنع الزوال ہوتا ہے، اس لیے کہ وہ ازل سے موجود ہے اور جو چیز ازل سے موجود ہو اس کا زوال محال ہوتا ہے، علی ہذا القياس جو چیز حرکت کو قبول کر سکتی ہے، اور وہ از لی بھی ہو تو اس کی حرکت بھی از لی اور ممتنع الزوال ہوگی، از لی حرکت کو تسلیم کرنے سے یہ لازم آئے گا کہ کچھ ایسے حادث بھی ہوں جو از لی ہوں اور ان

کا نقطہ آغاز معلوم نہ ہو، حالانکہ یہ ممتنع ہے، اس سے یہ لازم آیا کہ ذات باری کے ساتھ حادث کا قیام ممکن نہیں، علاوہ ازیں انہیں بخوبی معلوم ہے کہ کلام متكلّم کے ساتھ اسی طرح وابستہ ہوتا ہے، جس طرح صفت علم کا قیام عالم کے ساتھ ہوتا ہے، اور حرکت کا تحرک کے ساتھ، یہ بھی مسلم ہے کہ جو کلام اللہ تعالیٰ کسی دوسری چیز میں پیدا کر دیتے ہیں وہ اس کا کلام نہیں ہوتا بلکہ وہ اس چیز کا کلام کہلائے گا جس کے ساتھ وہ قائم ہے، جب ان کے نزدیک یہ مسلیمہ حقیقت ہے کہ کلام کا قیام صرف متكلّم کے ساتھ ہوتا ہے، اور وہ معزّلہ کی ہم نوائی میں یہ بھی کہتے ہیں کہ حادث ذات قدیم کے ساتھ قائم نہیں ہو سکتے، تو ان ہر دو قواعد سے کلام کا قدیم ہونا ثابت ہو گیا۔

### کیا اصوات قدیم ہیں؟:

اشاعرہ کے نزدیک اصوات کی قدامت ممتنع ہے، وہ اس کی وجہ یہ بیان کرتے ہیں کہ صوت (چونکہ عرض ہے اس لیے وہ) زمانوں تک باقی نہیں رہ سکتی، بنا بریں یہ بات متعین ہو گئی ہے، کہ کلام قدیم ایک معنوی چیز ہے اور حرف و صوت سے عبارت نہیں، اندریں صورت وہ ایک ہی صفت سے متصف ہو گا اگر وہ ایک سے بڑھ جائے تو اسے غیر محدود ماننا پڑے گا اور ظاہر ہے کہ غیر متناہی معانی کا وجود ممتنع ہوتا ہے، وہ کہتے ہیں ہم اس بات میں تمہارے ہم خیال ہیں کہ جو چیز اللہ تعالیٰ کی مراد و مقدور ہو وہ اس کی ذات کے ساتھ قائم نہیں ہو سکتی، تا ہم ہم یہ بات تسلیم کرنے کے لیے تیار نہیں کہ کلام خداوندی اس کی پیدا کردہ مگر اس سے منفصل ہے، اس سے مناقضہ لازم آیا، اگر کسی طرح جمع و تطبیق ممکن ہو تو تناقض رفع ہو جائے گا، تطبیق ممکن نہ ہونے کی صورت میں دونوں مسئللوں میں سے ایک کو بنی برخطا تسلیم کرنا پڑے گا، یہ ضروری نہیں کہ وہی مسئلہ غلط ہو جس میں ہم نے تمہاری مخالفت کی ہے، بخلاف ازیں یہ احتمال بھی موجود ہے کہ جس مسئلہ میں ہم متحداً خیال ہیں وہی درست نہ ہو وہ مسئلہ یہ ہے کہ اللہ تعالیٰ اپنی مشیت وقدرت کے مطابق وہ کلام نہیں کرتا جو اس کی ذات کے ساتھ قائم ہوتا ہے، حالانکہ جمہور اہل الحدیث، متكلّمین کرامیہ اور شیعہ سب یہی عقیدہ رکھتے ہیں بالفاظ صحیح تریوں کہنا چاہیے کہ اکثر اسلامی فرقے اس کے قائل ہیں، جب مجبوراً ہمیں دونوں فرقوں میں سے کسی ایک کے ساتھ ہم آہنگ ہونا پڑتا تو ہم اس فرقہ کی موافقت کو پسند کریں گے جس کا نقطہ نظر یہ ہے کہ اللہ تعالیٰ جب چاہتا ہے تو بولتا ہے، جو فرقہ یہ کہتا ہے کہ اللہ تعالیٰ کسی اور چیز میں اپنا کلام پیدا کر دیتا ہے، ہم اس کے ہم نو اپنے پسند نہیں کریں گے، اس لیے کہ یہ نظریہ شرعاً و عقلاءً فاسد ہے۔

ایک اور طریقہ سے یوں بھی کہہ سکتے ہیں کہ ابھی تک کسی معدوم چیز کو خطاب کا اہل نہیں سمجھا گیا اور کسی چیز سے بشرط وجود مخاطب ہونا اس متنکم کے وجود کو تسلیم کرنے کی نسبت اقرب العقل ہے جس کا کلام اس کے ساتھ قائم نہ ہوا اور رب ہونے کے باوصف جس سے صفات کمال مسلوب ہوں، اللہ تعالیٰ نے جس عرض کو بھی کسی جسم میں پیدا کیا ہے وہ اس جسم کی صفت ہے خالق کی نہیں، باقی رہا اس چیز سے مخاطب ہونا جو سر دست اگرچہ معدوم ہے تاہم اس کا وجود متوقع ہے تو اس میں شبہ نہیں کہ وصیت کنندہ بعض اوقات کہتا ہے، کہ میری موت کے بعد ایسا کریں ویسا کریں اور جب میرا فلاں بچہ بالغ ہو جائے تو میرا یہ حکم اسے پہنچا دیا جائے، بعض اوقات وہ اپنی جائیداد وقف کرنے کی وصیت کرتا ہے جو عرصہ دراز تک باقی رہتی ہے اور اس نگران کے نام وصیت کر جاتا ہے، جو وصیت کے وقت پیدا بھی نہیں ہوا ہوتا۔

شیعہ مصنف کا یہ قول کہ ”غیر موجود غلام کا نام لے کر پکارنا حماقت کی دلیل ہے۔“ اس کا جواب یہ ہو کہ اگر مالک اسے موجود سمجھ کر پکارے تو اس کی قباحت میں کلام نہیں اور اگر اس کا مقصد یہ ہے کہ وہ اس غلام کو پکار رہا ہے جس کا وجود متوقع ہے، مثلاً وہ یوں کہے کہ مجھے ایک صادق القول شخص نے بتایا ہے کہ میری لوندی غانم نامی ایک بچہ بننے کی جب وہ بچہ پیدا ہو تو وہ آزاد ہے، میں اپنی اولاد کو بھی اس بات کی وصیت کر جاتا ہوں اور اس پیدا ہونے والے بچے کو فلاں فلاں بات کی وصیت کرتا ہوں یہ وصیت بالکل درست ہے، اس لیے کہ یہ خطاب ایک ایسے بچہ سے ہے جو حاضر فی العلم مگر مشاہدہ کے اعتبار سے غائب ہے۔

انسان بسا اوقات ان لوگوں سے خطاب کرنے کا خوگر ہے جو اس کے حاشیہ خیال میں موجود ہوں اور خارج میں موجود نہ ہوں، تخیل کے اسی عالم میں وہ ذہنی اشخاص سے خطاب کرتے ہوئے کہتا ہے۔ ”اے فلاں! کیا میں نے تجھ سے فلاں بات نہیں کہی تھی.....؟“

سیدنا علی صلی اللہ علیہ وسلم سے مردی ہے کہ جب آپ کا گزر صحرائے کربلا میں ہوا تو آپ نے فرمایا: ”اے ابو عبد اللہ (سیدنا حسین صلی اللہ علیہ وسلم) صبر کیجئے۔“

اسی طرح سرور کائنات صلی اللہ علیہ وسلم نے خروج دجال کا ذکر کرتے ہوئے فرمایا: ”اللہ کے بندو ثابت قدم رہو۔“ <sup>①</sup> حالانکہ وہ لوگ ابھی پیدا بھی نہیں ہوئے تھے، قرآن کریم میں بھی ایسی مثالیں کثرت

سے پائی جاتی ہیں، مثلاً اپنی ذات اور ملائکہ کے بارے میں بعض باتیں بصیرتی ماضی بیان کی ہیں حالانکہ وہ ظہور قیامت کے بعد وقوع پذیر ہوں گے۔

قرآن کریم میں ارشاد ہوتا ہے:

﴿ وَنَادَىٰ أَصْحَابُ الْجَنَّةِ أَصْحَابَ النَّارِ ﴾ (اعراف: ٤٤ / ٧)

”اور جنت والے دوزخ والوں کو پکاریں گے۔“

دوسری جگہ ارشاد ہوتا ہے:

﴿ وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزَنَ ﴾ (فاطر: ٣٥ / ٣٤)

”اور وہ کہیں گے اللہ کا شکر ہے جس نے ہم سے غم دور کر دیا۔“

نیز فرمایا:

﴿ وَقَالَ الَّذِينَ فِي النَّارِ لِخَزَنَةِ جَهَنَّمَ ﴾ (غافر: ٤٠ / ٤٩)

”دوزخ والے جہنم کے خازنوں سے کہیں گے۔“

### مسئلہ عصمت انبیاء:

رافضی مضمون نگار لکھتا ہے۔

امامیہ و اسماعیلیہ کے علاوہ دیگر اسلامی فرقوں کا نقطہ نظر یہ ہے کہ انبیاء و ائمہ غیر معصوم ہیں، بنابریں ان کے خیال میں ایک نبی کاذب و سارق اور سہو و نسیان کا مرتكب ہو سکتا ہے۔ (نعواذ باللہ ممن ذلک) ہم اس کے جواب میں کہیں گے کہ یہ مسلک جمہور پر عظیم افترا ہے، خوارج کے سوا مسلمانوں کے تمام فرقے اس بات پر متفق ہیں کہ انبیاء خداوندی احکام کے پہنچانے میں معصوم تھے اور ان کی اطاعت واجب ہے جمہور کے نزدیک انبیاء سے صغار کا صدور ممکن ہے تا ہم وہ صغائر پر قائم نہیں رہتے۔

البتہ عصمت ائمہ کے بارے میں شیعہ مضمون نگار کا بیان درست ہے، ہم اس کے قائل نہیں، امامیہ و اسماعیلیہ کے سوا مسلمانوں کا کوئی فرقہ بھی ائمہ کو معصوم قرار نہیں دیتا اس لیے کہ یہ دعویٰ بلا دلیل ہے، روافض کا یہ قول کہ ”یہ عالم ارضی ائمہ کے وجود سے بھی خالی نہیں رہتا، کیونکہ کائنات ارضی کی بھلائی اسی میں مضمرا ہے۔“ ہم اس کے جواب میں کہیں گے کہ شیعہ جس امام منتظر کے لیے زحمت کس انتظار ہیں ان کے وجود سے دنیا کو کیا فائدہ پہنچا؟ خواہ ہماری طرح انہیں مردہ تصور کیا جائے یا شیعہ کی طرح انہیں زندہ قرار دیں، اسی طرح امام غائب کے اجداد کے وجود سے بھی دنیا کو کوئی فائدہ حاصل

نہیں ہوا، جس طرح یہ خاک دان ارضی سرور کائنات ﷺ کے وجود مسعود سے نفع اندوز ہوا تھا۔

سرور کائنات ﷺ کے عہد سعادت مہد کے بعد بارہ ائمہ میں سے حکومت و سلطنت کی باگ ڈو صرف سیدنا علیؑ کے حصہ میں آئی، یہ حقیقت اظہر من الشّمّس ہے کہ خلفاء ثلاثہؑ کے زمانہ میں مسلمانوں کو جو سکون و آرام نصیب ہوا سیدنا علیؑ کے پرآشوب دور خلافت کو اس سے کوئی نسبت ہی نہیں۔

ارشاد باری تعالیٰ ہے کہ جب تنازع پیدا ہو تو اللہ و رسول کی طرف رجوع کیا جائے اگر مسلمانوں میں رسول ﷺ کے سوا کوئی اور بھی معصوم ہوتا تو اس کی طرف مراجعت کرنے کا حکم صادر کیا جانا ضروری تھا۔

سیدنا ابوذر رضی اللہ عنہ سے روایت ہے کہ مجھے میرے محب مکرم آں حضور ﷺ نے وصیت فرمائی تھی کہ ”امیر کی اطاعت کرتے رہو اگرچہ وہ مقطوع الاعضاء جبشی غلام ہو۔“ ① ام الحصین رضی اللہ عنہ سے روایت ہے کہ انہوں نے جستہ الوداع کے موقع پر رسول اللہ ﷺ کو یہ فرماتے سنایا ”اطاعت کرتے رہو، اگرچہ تم پر ایک سیاہ فام کاں کٹے جبشی غلام کو امیر کیوں نہ مقرر کر دیا جائے، بشرطیکہ وہ کتاب اللہ کی روشنی میں تمہاری قیادت کر رہا ہو۔“ ②

بخاری میں سیدنا انس رضی اللہ عنہ سے اسی طرح مردی ہے۔ ③

### امام کے نائب غیر معصوم ہو سکتے ہیں:

اما میہ اور دیگر شیعہ فرقوں کے نزدیک امام کے نائب غیر معصوم ہو سکتے ہیں، ان کی رائے میں یہ بھی جائز ہے کہ امام ان کی عصمت سے نا آشنا ہو، اس کی دلیل یہ ہے کہ بنی کریم ﷺ نے ولید بن عقبہ کو حاکم مقرر کیا تھا، پھر آپ کو پتہ چلا کہ جن لوگوں کی طرف آپ نے انہیں بھیجا تھا وہ ان کے خلاف نبرد آزمائیں ④ سیدنا علیؑ کے اکثر نائبین خیانت کا رتھے اور بعض آپ سے بھاگ بھی گئے تھے یہ بیانات اس حقیقت کے آئینہ دار ہیں کہ ائمہ میں عصمت کی شرط شریعت سے ثابت نہیں اور

① صحيح مسلم۔ کتاب الامارة۔ باب وجوب طاعة الامراء في غير معصية (حدیث: ۱۸۳۷)

② صحيح مسلم۔ کتاب الامارة، باب وجوب طاعة الامراء في غير معصية (حدیث: ۱۸۳۸)

③ صحيح بخاری کتاب الاحکام، باب السمع والطاعة الامام..... (حدیث: ۷۱۴۲)

④ تفسیر ابن ابی حاتم (۱۰/۳۳۰۳)، تفسیر طبری (۲۶/۱۲۴)

مزید برآں بے فائدہ بھی ہے۔

شیعہ مصنف لکھتا ہے:

اہل سنت نے رائے و قیاس کو اختیار کر کے اس چیز کو دین کا جزو قرار دیا ہے جو اس میں سے نہیں، علاوہ ازیں احکام شریعت کی تحریف کا ارتکاب کیا، مذاہب اربعہ ایجاد کیے، جو رسول اللہ کے زمانہ میں موجود نہ تھے، اور اقوال صحابہ کو ترک کیا۔

ہم جواباً شیعہ سے کہیں گے

این گناہ ہے ست کہ در شهر شما نیز کند خود زید یہ شیعہ قیاس کے قائل ہیں اس سے بڑھ کر یہ قیاس ان لوگوں کی تقلید کرنے سے کہیں بہتر ہے جن کا پایہ امام مالک، ثوری، شافعی، احمد اور ابو عبید جیسے عظیم القدر مجتہدین سے کہیں فروتنر تھا اور وہ امام حسن عسکری کے اتباع اور ان کے نظائر و امثال ہیں۔

باقی رہا شیعہ مصنف کا یہ قول کہ ”اہل سنت نے دین میں وہ باتیں داخل کر دیں جو اس میں شامل نہ تھیں، اور تحریف کا ارتکاب کیا۔“ تو یہ بات شیعہ میں سب فرقوں کی نسبت زیادہ پائی جاتی ہے، شیعہ نے رسول ﷺ تک کو جھوٹ کا نشانہ بنانے سے گریز نہ کیا جب کہ دوسرا کوئی اسلامی فرقہ یہ جسارت نہ کر سکا، لاتعداد صد اقوال کو تسلیم نہ کیا، شیعہ کی تحریف کا اندازہ ان کے مندرجہ ذیل تفسیری اقوال سے لگائیے۔

- ۱۔ ”مَرَجَ الْبُحْرَيْنِ“ اس سے بقول شیعہ علی و فاطمہ رضی اللہ عنہما ہیں۔
  - ۲۔ ”يَخْرُجُ مِنْهُمَا الْلُؤْلُؤُ وَالْمَرْجَانُ“ لؤلؤ و مرجان سے سیدنا حسن و حسین رضی اللہ عنہما مراد ہیں۔
  - ۳۔ ”فِيْ إِمَامٍ مُّبِينٍ“ یعنی سیدنا علی رضی اللہ عنہ۔
  - ۴۔ ”وَالْأَعْمَانَ عَلَى الْعَالَمِينَ“ آل عمران سے آل ابی طالب مراد ہے ابو طالب کو عمران سے تعبیر کیا گیا ہے۔
  - ۵۔ ”وَالشَّجَرَةُ الْمَلْعُونَةُ“ یعنی بنو امیہ۔
  - ۶۔ ”أَنْ تَذَبَّحُوا بَقَرَةً“ بقرہ (گائے) سے سیدہ عائشہ صدیقہ رضی اللہ عنہا مراد ہیں۔
  - ۷۔ ”لَئِنْ أَشْرَكْتَ لَيْحَبَطَنَ عَمَلُكَ“ یعنی اگر تو نے ابو بکر و عمر رضی اللہ عنہما کو شریک کیا۔
- شیعہ مذہب کی کتابوں میں ایسی لاتعداد تحریفات پائی جاتی ہیں، شیعہ کے فرقہ اسماعیلیہ والوں

نے واجبات و محظيات تک میں تحریف کرنے سے اجتناب نہ کیا، بنابریں اگر ان کو ائمہ تحریف کہا جائے تو بے جانہ ہو گا۔

شیعہ مضمون نویس کا یہ قول کہ ”اہل سنت نے مذاہب اربعہ ایجاد کیے اور اقوال صحابہ کو ترک کر دیا۔“ ہم رافضی مصنف سے پوچھتے ہیں کہ تمہارے یہاں صحابہ کی مخالفت کب سے مذموم قرار پائی؟ کیا ہم اجماع صحابہ کے مخالف ہیں یا تم؟ پھر اس سے بڑھ کر یہ کہ صحابہ کی تکفیر و تصلیل کون کرتا ہے؟ اس بات کا تصور بھی نہیں کیا جاسکتا کہ اہل سنت اجماع صحابہ کے خلاف متفق ہو جائیں۔

یہ ایک مسلمہ صداقت ہے کہ شیعہ امامیہ عزت نبوی اور حضرات صحابہ دونوں کے متفق اجماع کی خلاف ورزی کرتے ہیں، سرور کائنات ﷺ اور خلفاء راشدین کے عہد سعادت مہد میں بنی ہاشم کا کوئی فرد اس بات کا مدعی نہ تھا، کہ بارہ امام معصوم ① ہوں گے یا یہ کہ سالار رسول ﷺ کے بعد کوئی شخص معصوم بھی ہو سکتا ہے، بخلاف ازیں کوئی شخص خلفاء ثلاثہ کے کفر کا قائل تھانہ ان کی امامت پر طعن و تشنیع کرتا تھا اور نہ ہی صفات خداوندی کا کوئی منکر تھا اور نہ تقدیر کا، اس سے یہ بات روز روشن کی طرح واضح ہو جاتی ہے، کہ امامیہ اہل بیت و صحابہ دونوں کی مخالفت کرنے میں متعدد اخیال ہیں، پھر انہیں لوگوں پر مفترض ہونے کا کیا حق ہے، جو اہل بیت و صحابہ دونوں کے اجماع کو جھٹ مانتے ہیں اور اس کی مخالفت سے اجتناب کرتے ہیں۔ ②

مذاہب اربعہ پر شیعہ مصنف کے اعتراض کا جواب یہ ہے کہ اگر اس کے خیال میں اہل سنت نے حضرات صحابہ کے عین برخلاف جمع ہو کر با تفاق رائے یہ مذاہب ایجاد کر لیے تھے تو یہ عظیم افترا ہے، اس لیے کہ یہ چاروں مذاہب ایک ہی زمانہ میں نہ تھے، مزید برآں ان میں سے کوئی بھی

---

① ائمہ اہل بیت سے فرداً فرداً ایسی ادعیہ ما ثورہ منقول ہیں، جن میں وہ کامل بجز انسار سے درگاہ ربانی میں اپنی تقصیرات اور لغزشوں کی معافی طلب کیا کرتے تھے، یہ اس بات کا بین ثبوت ہے کہ وہ اپنی ذات کو گناہوں سے معصوم تصور نہیں کرتے تھے، اور اس بات کے معرفت تھے کہ گناہ ان سے سرزد ہو سکتے ہیں، اب کیا ہم ان کی تکذیب کر کے شیعہ کی بات مانیں جو ہر بات سے محروم ہیں۔

② شیخ الاسلام ابن تیمیہ رحمۃ اللہ علیہ نے قیاس صحیح اور قیاس فاسد سے متعلق ایک قیمتی رسالہ تصنیف کیا ہے، امام کے تلمیز رشید حافظ ابن قیم رحمۃ اللہ علیہ کی تحقیقات اس باب میں قابل تحسین ہیں، دور حاضر کے مشہور محدث اور سلفی محب اللہ بن الخطیب نے استاد و تلمیز دونوں کے ارشادات کو ”القياس فی الشرع الاسلامی“ کے نام سے ایک کتاب میں جمع کر دیا ہے۔

دوسرے کی تقلید نہیں کرتا تھا اور نہ دوسروں کو اپنی پیروی کا حکم دیتا تھا، بخلاف ازیں یہ سب ائمہ اتباع کتاب و سنت کی دعوت دیتے اور دوسروں پر تنقید کیا کرتے تھے، باقی رہا یہ امر کہ لوگ ائمہ اربعہ کی اطاعت کرتے تھے تو یہ ایک اتفاقی بات تھی۔

### مذاہب اربعہ پر شیعہ کا اعتراض:

جہاں تک شیعہ کا تعلق ہے انہوں نے جن جن مسائل میں جمہور سے اختلاف کیا ہے ان سب میں وہ خطہ کار ہیں، یہ بات غلط ہے کہ ائمہ اربعہ نے کوئی علم اختراع کیا تھا بخلاف ازیں انہوں نے علم کی جمع و تدوین کا اہتمام کیا بعد میں وہ علم انہیں کی جانب منسوب ہوا جس طرح کتب حدیث کو ان کے جامعین مثلاً امام بخاری و مسلم اور ابو داؤد کی طرف منسوب کیا جاتا ہے، بعینہ اسی طرح مختلف قراء توں کو ان ائمہ کی جانب منسوب کیا جاتا ہے جنہوں نے وہ اختیار کی تھیں۔

اس پر مزید یہ کہ اہل سنت نے یہ کبھی نہیں کہا کہ ائمہ اربعہ کا جماعت ایک بے خطہ دلیل ہے اور حق ان کے اقوال کے دائرہ میں محدود و محصور ہو کر رہ گیا ہے، جو بات ان سے خارج ہے وہ باطل ہے، مجتہدین کے یہاں جو نزاع و اختلاف پایا جاتا ہے، وہ صرف کلام رسول کے فہم و ادراک کے بارے میں ہے اور بس! صحابہ سے قیاس و رائے کے موافق و مخالف دونوں قسم کے اقوال منقول ہیں، قیاس مذموم وہ ہے جو نص کا معارض ہوا اور جس میں فرع مدار حکم میں اصل کی شریک نہ ہو، ایسے قیاس کا فاسد ہونا کسی شک و شبہ سے بالا ہے مگر اس کا مطلب یہ نہ سمجھا جائے کہ قیاس کوئی بھی ہو فاسد ہوتا ہے، جس طرح موضوع احادیث کے پائے جانے سے یہ لازم نہیں آتا کہ تمام احادیث نبویہ کو سلیمان نہ کیا جائے۔

### رافضی مضمون نگار قلم طراز ہے:

قیاس کی وجہ سے اہل سنت لا تعداد امور قبیحہ میں گرفتار ہو گئے، چنانچہ حسب ذیل مسائل قیاس کی پیداوار ہیں:

- ۱۔ جو لڑکی زنا سے پیدا ہوئی ہو وہ زانی کے لیے حلال ہے۔
- ۲۔ جو شخص اپنی ماں اور بہن سے یہ جانتے ہوئے نکاح کر لے کہ محمات میں سے ہیں اس پر حد شرعی نہیں۔
- ۳۔ اگر کسی شخص کی بیٹی مشرق میں سکونت پذیر ہو اور خود مغرب میں رہتا ہو، پھر وہ مغرب ہی میں

غائبانہ طور پر کسی آدمی سے اپنی لڑکی کا نکاح کر دے، چھ ماہ کے بعد اس لڑکی بیہاں بچہ پیدا ہو تو وہ بچہ اسی خاوند کا قرار دیا جائے۔

۳۔ لواطت کا ارتکاب کرنے والے پر حد شرعی نہیں۔

۴۔ نبیذ مباح ہے۔

۵۔ نبیذ اگرچہ نشہ آور ہواں کے ساتھ وضو جائز ہے۔

۶۔ کتنے کی کھال پہن کر نماز پڑھنا جائز ہے۔

۷۔ گندگی جب خشک ہو جائے تو اس پر نماز پڑھ سکتے ہیں۔

۸۔ غصب مباح ہے۔

۹۔ اگر چور کسی چکلی پر پہنچ کر آٹا پیس لے تو وہ آٹے کا مالک قرار پائے گا، اگر مالک آکر اس سے جھگڑنے لگے تو ظالم ہو گا، اگر وہ دونوں لڑنے لگیں اور چور مارا جائے تو وہ شہید تصور کیا جائے گا، اگر چور مالک کو مارڈا لے تو چور پر قصاص یادیت نہیں آئے گی۔

۱۰۔ اگر زانی گواہوں کو جھلکا دے، تو اس پر حد لگائی جائے گی اور اگر ان کی قصد یق کردے تو حد ساقط ہو جائے گی گویا مجرم کے اقرار جرم اور گواہوں کی گواہی کے باوجود اس پر حد نہیں لگائی جائے گی۔

۱۱۔ کتنے کا گوشت کھانا مباح ہے۔

۱۲۔ غلام کے ساتھ لواطت مباح ہے۔

۱۳۔ بابے گاجے اور ساز وغیرہ مباح ہیں۔

اس کا جواب یہ ہے کہ جمہور اہل سنت ان مسائل کے خلاف ہیں، اور کسی کو بھی درست تسلیم نہیں

کرتے۔ ①

① جاہل شیعہ..... جور و افض کے مشہور علماء میں شمار ہوتا ہے،..... اور اس کے نظائر و امثال کی افترا پر دازیوں نے علامہ ہند سیدنا شاہ عبدالعزیز دہلوی ابن شاہ ولی اللہ دہلوی کو مجبور کیا کہ آپ شیعی فقہ کے رسوائے عالم مسائل و احکام کا راز طشت از بام کریں، چنانچہ آپ نے اپنی شہرہ آفاق تصنیف تحفہ اشنا عشریہ کے ساتویں باب میں از صفحہ ۱۰۸ تا ۲۳۷ (طبع سلفیہ) اس قسم کے سب مسائل جمع کر دیئے ہیں، ان سطور کے قاری سے گزارش کی جاتی ہے کہ امام ابن تیمیہ کی تقيیدات کا مطالعہ کرنے کے بعد تحفہ اشنا عشریہ میں شیعی فقہ کے اعوجہہ روزگار اور حیران کن مسائل ملاحظہ کرے اور پھر شیخ الاسلام کے بیان کردہ حقائق سے ان کا موازنہ کرے۔

ہم اس کے جواب میں کہہ سکتے ہیں کہ خود راضی فقه میں بھی ایسے مسائل کی کمی نہیں، ان میں سے بعض مسائل شیعہ کے یہاں متفق علیہا ہیں اور بعض تنازع فیہا ہیں۔  
ان میں سے چند مسائل ملاحظہ ہوں۔

### راضی فقه کے مسائل عجیبہ:

۱۔ شیعہ جمعہ و جماعت کے تارک ہوتے ہیں۔

۲۔ روض مساجد کو ویران رکھتے اور مقبروں کو رونق بخشتے ہیں۔ ①

اس کا زندہ ثبوت یہ ہے کہ راضی عالم شیخ مفید نے 'مناسک حج المشاہد'، (حج قبور کے احکام) کے نام سے ایک کتاب تصنیف کی ہے جو کذب و شرک کا پلندہ ہے۔

۳۔ شیعہ مغرب کی نماز میں تاخیر کرتے ہیں۔

۴۔ اہل کتاب کا ذبیحہ روض کے نزدیک حلال نہیں۔

۵۔ شیعہ کے نزدیک ایک مخصوص مچھلی حرام ہے۔

۶۔ بعض شیعہ کے نزدیک اونٹ کا گوشت حرام ہے۔

۷۔ شیعہ کے نزدیک سب ورشہ بیٹی کو ملے گا، اور میت کے چچا کو کچھ نہیں ملے گا۔

۸۔ بعض شیعہ کے نزدیک روزوں کا انحصار دنوں کی تعداد پر ہے چاند پر نہیں۔

۹۔ روض کے نزدیک متعہ حلال ہے۔

۱۰۔ طلاق معلق بالشرط قصد و ارادہ کے باوجود واقع نہیں ہوتی۔

۱۱۔ جو طلاق لکھ کر دی جائے وہ واقع نہیں ہوتی اور اس میں گواہ بنانا شرط ہے۔

### شیعی اعتراضات کے جوابات:

زن سے پیدا شدہ بیٹی کی حلت میں امام شافعی منفرد ہیں، امام احمد بالاتفاق اس کو حرام قرار دیتے

① عجیب بات یہ ہے کہ بعض قبروں میں وہ لوگ سرے سے مدفن ہی نہیں جن کے نام سے وہ مشہور ہیں مثلاً نجف میں سیدنا علی کی قبر اور کربلا میں سیدنا حسین کا مزار صرف اسی امکان کی بنا پر بنادیا گیا کہ یہ دونوں حضرات وہاں مدفن ہیں، یہ تاریخی حقائق ہیں شیعہ کا ان سے انکار ایک جدا گانہ امر ہے، اطف یہ ہے کہ مقبرے تعمیر کرتے وقت شیعہ اس حقیقت سے کلیئہ آگاہ تھے کہ وہ حضرات یقیناً ان میں مدفن نہیں اس کے باوجود وہ مزار تعمیر کرنے اور انہیں ان کے نام سے مشہور کرنے پر مصروف تھے۔

اور اس کے مرتکب کو واجب القتل تصور کرتے ہیں۔

حرمات سے نکاح کرنے کی صورت میں امام ابو حنیفہ حد شرعی کے قائل نہ تھے ان کی رائے میں شبہ کی بنابرحد ساقط ہو جاتی ہے۔

اکثر ائمہ لواطت کنندہ کے قتل کے قائل ہیں، بعض کے نزدیک اس پر اجماع منعقد ہو چکا ہے، امام مالک کا مسلک بھی یہی ہے امام احمد و شافعی سے بھی ایک روایت اسی کے مطابق منقول ہے امام شافعی کا دوسرا قول یہ ہے کہ لواطت کی حد وہی ہے جو زنا کی ہے، امام ابو یوسف و محمد کا قول بھی یہی ہے۔

حد شرعی کے اسقاط میں امام ابو حنیفہ رض منفرد ہیں اور اس مسئلہ میں دوسرا کوئی امام آپ کا ہم خیال نہیں۔

اسی طرح مشرق میں سکونت رکھنے والی عورت کے بچے کا مغربی آدمی کے ساتھ الحاق بھی امام موصوف کا مسلک ہے اور دوسرے ائمہ اس کی تائید نہیں کرتے، دراصل امام صاحب کا نقطہ نظر یہ ہے کہ نسب کا اثبات صرف میراث حاصل کرنے کے لیے کیا جاتا ہے، یہ مطلب نہیں کہ وہ اس کا صلبی بچہ ہے، خلاصہ یہ ہے کہ اگر یہ فقہی مسائل غلط ہیں تو اس میں شبہ نہیں کہ جمہور ائمہ ان کے خلاف ہیں اور اگر درست ہیں تو اقوال اہل سنت سے خارج نہ ہوں گے۔

شیعہ مضمون نگار کی بواجہ ملاحظہ کیجئے کہ ابھی وہ قیاس سے انکار کر رہا تھا اور ابھی قیاس کی مدد سے نبیذ کے بارے میں امام ابو حنیفہ کے خلاف احتجاج کرنے لگا، ہم پوچھتے ہیں کہ تم نے حدیث:

**كُلُّ مُسِكِّرٍ خَمْرٌ وَكُلُّ خَمْرٍ حَرَامٌ** <sup>①</sup> سے کیوں نہ استدلال کیا۔

کیا کتنے کا چمڑا دباغت سے پاک ہو جاتا ہے:

علماء کی ایک جماعت کا خیال ہے کہ حدیث نبوی: ”أَيُّمَا إِهَابٌ دُبَغَ فَقَدْ طَهَرَ“ <sup>②</sup> (جو چمڑا بھی رنگا جائے وہ پاک ہو جاتا ہے) کے عموم کے پیش نظر کتنے کا چمڑا بھی دباغت سے پاک ہو جاتا ہے، اگر شیعہ سے اس کی حرمت کی دلیل طلب کی جائے تو بتانہ سکے گا۔ غاصب و مالک کے بارے

<sup>①</sup> صحيح مسلم كتاب الاشربة۔ باب بيان ان كل مسکر خمر، (حدیث: ۷۵/۳۰۰)

<sup>②</sup> صحيح مسلم۔ كتاب الحيض۔ باب طهارة جلود الميتة بالدباغ (حدیث: ۳۶۶) سنن ترمذی۔ كتاب

اللباس۔ باب ما جاء في جلود الميتة اذا دبغت، (حدیث: ۱۷۲۷) واللفظ له.....

میں شیعہ مصنف نے جو کچھ کہا ہے وہ دروغ ہے بلکہ تنازع کی صورت میں ان کا معاملہ حاکم کی عدالت میں پیش کیا جائے گا۔

گواہوں کے ہوتے ہوئے حد شرعی لگانے میں امام ابوحنیفہ کی دلیل یہ ہے کہ جب مجرم اقرار کر لے گا تو شہادت کا حکم ساقط ہو جائے گا بشرطیکہ وہ چار مرتبہ اقرار کر لے بخلاف ازیں جمہور کہتے ہیں کہ مجرم کے اقرار سے شہادت میں مزید چنگی پیدا ہو جاتی ہے۔ غلاموں سے لواطت کے جواز کے بارے میں شیعہ کا بیان صریح جھوٹ ہے، یہ کسی امام کا قول نہیں، البتہ بعض جہلاء نے امام مالک سے ایک ایسی روایت بیان کی ہے، حالانکہ امام مالک اور دیگر ائمہ بالاتفاق کہتے ہیں کہ غلاموں سے لواطت کو حلال قرار دینے والا کافر ہے۔

شیعہ مصنف لکھتا ہے۔

”شیعہ امامیہ کے مذہب کے واجب الاتباع ہونے کی دوسری وجہ ہمارے استاد محترم خواجہ نصیر الدین طوسی<sup>①</sup> کا وہ قول ہے جو انہوں نے مذاہب کے بارے میں سوال کرنے پر ارشاد فرمایا: کہ ہم نے اس حدیث پر غور کیا ہے کہ ”میری امت ۳۷ فرقوں میں بٹ جائے گی۔“ غورو فکر کے بعد اس نتیجہ پر پہنچے کہ امامیہ کا فرقہ ہی ناجی ہے کیونکہ یہ باقی سب فرقوں سے الگ تھلگ ہے۔“

ہم اس کے جواب میں راضی سے کہیں گے کہ جو شخص اللہ تعالیٰ کو موجب بالذات تسلیم کرتا ہے تم اس کی تکفیر کر چکے ہو، تمہارا استاد طوسی قدامت عالم کا قائل ہے اور اپنی شرح اشارات میں اللہ تعالیٰ کو موجب بالذات تسلیم کرتا ہے طوسی الموت کے قلعہ میں ملحد اسماعیلیہ کا وزیر تھا، پھر ہلاکو کا نجومی بن گیا، ہلاکو نے اسے خلیفہ وقت اور علماء کو قتل کرنے کا اشارہ کیا، بہر کیف خواجہ طوسی اور اس کے اتباع کا معاملہ کچھ ڈھکا چھپا نہیں سب مسلمان اس کی بد کرداریوں سے آگاہ ہیں۔

<sup>①</sup> یہ ہی خواجہ نصیر الدین طوسی ہے، جو اعداء اسلام ابن اعلقی اور ابن ابی الحدید کے ساتھ اس عدمی المثال مسلم کشی و خونریزی میں برابر کا شریک ہے جو ہلاکو نے ۶۵۵ھ میں درالاسلام بغداد کے عظیم شہر میں پا کی طوسی کے الحاد و فساد اور اسلام اور مسلمانوں سے اس کی خیانت کاری سے متعلق قبل ازیں حاشیہ تحریر کیا جا چکا ہے، امام ابن تیمیہ جس کتاب کی تردید کر رہے ہیں اس کا مصنف ابن المظہر اور اس کے ہم نوا عداوت صحابہ میں طوسی اور اس کے نظائر و امثال ہی کے مقلد اور زلم رہبا ہیں۔

بعض لوگوں کا قول ہے کہ نصیر الدین طوسی اپنی زندگی کے آخری دور میں بہت بدل گیا تھا اور پابندی سے نماز پڑھنے لگا تھا، وہ مشہور محدث و فقیہ امام بغوی کی تفسیر قرآن اور فقہ کا مطالعہ بھی کیا کرتا تھا۔ ①

طوسی کا یہ قول کہ ”شیعہ باقی فرقوں سے الگ تھلگ ہیں۔“، محض ڈاٹ خانی ہے۔

ہم کہتے ہیں کہ اسی طرح خوارج و معتزلہ بھی باقی فرقوں سے منفرد ہیں اس میں شیعہ کی کیا خصوصیت ہے، اور اگر اس کا مقصد یہ ہے کہ شیعہ اپنے افکار و آراء میں منفرد ہیں تو یہ غلط ہے اس لیے کہ وہ مسئلہ تقدیر و توحید میں معتزلہ اور جہنمیہ کے ہم نواہیں، پھر شیعہ کا باہمی جدل و نزاع سب اسلامی فرقوں پر سبقت لے گیا ہے اور ہم اس کی تفصیل بیان کرنے سے قاصر ہیں۔

ابن المطہر راضی کی رائے میں نصیر الدین طوسی کافر ہے:

مقام حیرت و استجواب ہے کہ یہ کذاب راضی (ابن المطہر) جب سابقین اولین خلفاء راشدین، تابعین کرام اور دیگر ائمہ مسلمین کا ذکر کرتا ہے تو ان کے خلاف کذب و دروغ کا طوفان کھڑا کر دیتا ہے، اور جب اللہ و رسول کے خلاف اعلان جنگ کرنے والے طوسی کا تذکرہ چھیڑتا ہے، تو اسے ”شَيْخُنَا الْأَعْظَمُ“ اور قَدَّسَ اللَّهُ رُوْحَهُ“ کے الفاظ سے یاد کرتا ہے، اور اس پر طرہ یہ کہ پھر اسی شیخ الاعظم پر کفر کا فتوی بھی لگاتا ہے، یہ لوگ دراصل مذکورہ ذیل آیت قرآنی کے مصدق ہیں:

﴿ وَيَقُولُونَ لِلَّذِينَ كَفَرُوا هُؤلَاءِ أَهْدِي مِنَ الَّذِينَ آمَنُوا ﴾

سبیللا (نساء: ٤/٥١)

”(منافق) کافروں کے بارے میں کہتے ہیں کہ یہ مسلمانوں کی نسبت ہدایت یافتہ ہیں۔“

① اگر طوسی کی زندگی میں انقلاب و اصلاح کی یہ خبر درست ہے تو اسے چاہئے تھا کہ وہ ان کفریات سے علانیہ توبہ کرتا جن سے اس کی کتاب زندگی لبریز ہے اس نے تازیست علانیہ جس کفر اور اللہ و رسول نیز مسلمانوں کے خلاف جس خیانت کاری کا ارتکاب کیا اس سے خاموشی کے ساتھ تائب ہو جانا کمال توبہ کی دلیل نہیں اور اگر اس کے سوا اس کا اور کوئی گناہ نہ ہوتا کہ اس نے ابن المطہر جیسے غالی شیعہ کے دلوں کو عداوت و بعض صحابہ سے بھر دیا تو لازم تھا کہ وہ علانیہ اپنی توبہ کا اس طرح اظہار کرتا جو ابن المطہر جیسے لوگوں پر ایک واضح جgett ہوتا۔

شیعہ کی دیگر اسلامی فرقوں سے علیحدگی ان کے عقائد کی صحت کی بجائے ان کے افکار و معتقدات کے فساد و بطلان پر دلالت کرتی ہے، اس لیے کہ دیگر فرق و طوائف سے کسی فرقہ کی انفرادیت کا ہرگز یہ مطلب نہیں کہ وہ راہ حق پر گامزن ہیں۔  
شیعہ مصنف لکھتا ہے۔

”فرقہ امامیہ کے ناجی ہونے کی تیسری دلیل یہ ہے کہ انہیں اپنی اور اپنے ائمہ کی نجات کا قطعی یقین ہے، لہذا ان کی اطاعت اولیٰ ہے بخلاف اذیں اہل سنت میں یہ بات نہیں پائی جاتی۔“

ہم جواباً کہیں گے کہ اگر ان ائمہ کی پیروی حق و صواب ہے جن کی اطاعت کا دم تم بھرتے اور اس کو موجب نجات تصور کرتے ہو تو پھر اموی خلفاء کے اتباع جو اپنے ائمہ کی اطاعت کو واجب اور موجب نجات سمجھتے تھے حامل صدق و صواب تھے، ان کا نقطہ نگاہ یہ تھا کہ ہر بات میں ائمہ کی اطاعت واجب ہے، نیز یہ کہ ائمہ خداوندی احتساب سے بالا ہیں اور جو کام وہ اطاعت امام کے ہے انجام دیں، اس میں ان پر کوئی گناہ نہیں، بلکہ دلیل کے اعتبار سے ان کا مسلک شیعہ کی نسبت قوی تر تھا، اس کی وجہ یہ ہے کہ وہ ان ائمہ کی پیروی کرتے تھے جن کو اللہ تعالیٰ نے مقرر و موید کیا، اور حکومت و سلطنت سے نوازا تھا، جب کہ منکرین تقدیر (جن میں شیعہ بھی شامل ہیں) کا نظریہ یہ ہے کہ اللہ تعالیٰ وہی کام کرتے ہیں جن میں بندوں کی کوئی مصلحت مضر ہوتی ہے، تو ان کو سلطنت و حکومت و تفویض کرنے میں بھی بندوں کی مصلحت ملحوظ رکھی ہوگی۔ یہ امر محتاج بیان نہیں کہ اموی خلفاء سے امت کو جو فوائد حاصل ہوئے وہ ان مصالح کی نسبت عظیم تر تھے جو ایک عاجز و معدوم امام (یعنی شیعہ کا امام غائب) کے ذریعہ معرض ظہور میں آئے، بنابریں اموی خلفاء کے تبعین کو جو دینی و دنیوی فوائد حاصل ہوئے امام منتظر کے اتباع کو اس کا عشر عشیر بھی حاصل نہیں ہوا۔

شیعہ کا کوئی امام ایسا نہ تھا جو انہیں نیکی کا حکم دیتا، منکرات سے باز رکھتا اور دینی و دنیوی مصالح میں ان کی مدد کرتا، اس کے عین برخلاف اموی خلفاء کے اتباع نے ان سے لا تعداد دینی و دنیوی فوائد و منافع حاصل کیے، خلاصہ کلام! یہ کہ اگر سیدنا علی رض کے ان نام نہاد معاونین کی دلیل قرین صحت و صواب ہے تو حضرت عثمان رض کے انصار و اعوان کی دلیل اقرب الی الصواب ہوگی، اور اگر پہلی دلیل باطل ہے تو دوسری اس سے باطل تر ہے، جب شیعہ اس بات میں اہل سنت کے ہم نوا ہیں

کہ اموی خلفاء کی نجات پر یقین کامل رکھنا خطا و ضلال ہے تو ائمہ موصویں اور ان کے نسبین کی یقینی نجات اور ان کی اطاعت مطلقہ کا عقیدہ سابق الذکر ضلالت سے بھی عظیم تر گمراہی ہے، حقیقت یہ ہے کہ شیعہ کا سرے سے کوئی امام ہے ہی نہیں، مساوا ان شیوخ کے جو ناجائز ذرائع سے ان کا مال بٹورتے اور اللہ کی راہ سے روکتے ہیں۔

شیعہ مصنف کا یہ قول کہ ”شیعہ اپنے ائمہ کے ناجی ہونے پر یقین رکھتے ہیں، جب کہ اہل سنت میں یہ بات نہیں پائی جاتی۔“

اگر شیعہ مصنف کی مراد اس سے یہ ہے کہ ایسا اعتقاد رکھنے والا ضرور جنت میں جائے گا، خواہ وہ شرعی اوامر کا تارک ہو اور منہیات سے کنارہ کش نہ رہتا ہو تو بلاشبہ یہ امامیہ کا قول نہیں بلکہ کوئی ذی عقل اسے تسلیم کرنے کے لیے تیار نہیں۔

اور اگر اس کا مقصد یہ ہے کہ حب علی ﷺ ایک عظیم نیکی ہے جس کی موجودگی میں کوئی ضرر لاحق نہیں ہوتا تو اس کا نتیجہ یہ ہو گا کہ ایسے شخص کو نمازوں کے ترک کرنے، زنا کاری کا ارتکاب کرنے اور بنی ہاشم کا خون بہانے سے بھی کوئی نقصان نہیں پہنچے گا، بشرطیکہ وہ حب علی ﷺ کا دعویٰ دار ہو۔

اگر شیعہ یہ کہیں کہ سچی محبت تبھی ہو سکتی ہے، جب محبت دیگر اعمال میں بھی سیدنا علیؑ کے نقش قدم پر چلتا ہو تو انہوں نے از خود اداء واجبات اور ترک منکرات کی ضرورت کو تسلیم کر لیا۔

اگر شیعہ مصنف یہ کہنے کے درپے ہے کہ جو شخص عقائد صحیح رکھتا واجبات کو ادا کرتا اور منکرات سے باز رہتا ہو وہ جنت میں جائے گا تو بلاشبہ اہل سنت بھی یہی کہتے ہیں، قرآن کریم کے تنوع میں اہل سنت کا زاویہ نگاہ یہ ہے ہر متقدی کے لیے نجات یقینی ہے، البتہ وہ کسی متعین شخص کے بارے میں وثوق کے ساتھ یہ نہیں کہتے کہ وہ جنت میں جائے گا، اس لیے کہ اس کا زمرہ متقدین میں شامل ہونا قطعیت کے ساتھ تو معلوم نہیں، جب کسی ذریعہ سے یہ معلوم ہو جائے کہ اس کی موت تقویٰ پر ہوئی ہے تو اس کا جنتی ہونا بھی معلوم ہو جائے گا، بنابریں اہل سنت ان لوگوں کو جنتی قرار دیتے ہیں جن کے جنتی ہونے کی بشارت آنسیدنا ﷺ نے دی ہے۔<sup>①</sup>

**①** مثلاً صحابہ کرام میں سے دس حضرات کے بارے میں سالار رسول ﷺ نے جنتی ہونے کا مژدہ سنایا، مگر شیعہ رسول اللہ کی بشارت سے صرف نظر کر کے سیدنا علیؑ کے سوا ان سب اصحاب کو جنتی قرار دیتے ہیں، ان کی دریدہ دہنی کا یہ عالم ہے کہ اس سے بڑھ کروہ افضل الصحابة سیدنا ابو بکر و عمر رضی اللہ عنہما کو ”جنت و طاغوت“ کے نام سے یاد کرتے ہیں۔

جو شخص لوگوں میں اپنے اوصاف حمیدہ کی بنا پر معروف ہوا اور لوگ اس کی تعریف و توصیف میں رطب اللسان رہتے ہوں، تو اس کے بارے میں اہل سنت کے دو قول ہیں۔

مذکورہ الصدر بیانات اس حقیقت کے آئینہ دار ہیں کہ شیعہ کے یہاں کوئی ایسا جزم و وثوق نہیں پایا جاتا جو اہل سنت میں موجود نہ ہوں، اگر شیعہ کہیں کہ ہم جس آدمی کو بھی شرعی واجبات پر عمل پیرا اور منہیات سے باز رہنے والا دیکھتے ہیں اسے قطعی جنتی قرار دیتے ہیں خواہ اس کے باطن کا حال ہمیں معلوم ہو یا نہ ہو، ہم اس کے جواب میں کہیں گے کہ اس مسئلہ کا امامیہ سے کوئی تعلق نہیں، اگر اس کی جانب کوئی صحیح راستہ جاتا ہے تو بالاتفاق اہل سنت کا راستہ ہے اور کوئی راستہ موجود نہیں تو یہ قول بلا علم ہے جو کسی فضیلت کا موجب نہیں، بلکہ اس کا نہ ہونا فضیلت کا باعث ہے۔

بہر حال شیعہ جس علم صحیح کے بھی دعویٰ دار ہوں اہل سنت ان کی نسبت اس کے زیادہ حق دار ہوں گے اور اگر وہ جہالت کے مدعی ہوں تو جہالت ایک نقص ہے اور اہل سنت اس سے بعید تر ہیں، کسی مخصوص آدمی کے جنتی ہونے کی گارٹی یا تو معصوم <sup>①</sup> (نبی ﷺ) کے قول کی بنا پر دی جا سکتی ہے یا مؤمنین کے متفق علیہ قول کی وجہ سے، اس لیے کہ اہل ایمان اس خطہ ارضی پر اللہ کے گواہ ہیں، حدیث صحیح میں وارد ہوا ہے کہ رسول اللہ ﷺ کے نزدیک سے ایک جنازہ گزرہ، لوگوں نے مرنے والے کی مدح و ستائش کی، یہ سن کر آپ نے فرمایا: ”وجَبَتْ“ (واجب ہو گئی) پھر ایک اور جنازہ گزرہ اور لوگوں نے اس کی مذمت کی تو آپ نے وہی الفاظ دہرائے، صحابہ نے جب ارشاد حضور کا مفہوم دریافت کیا تو آپ نے فرمایا: ”جس جنازہ کی تم نے تعریف کی اس کے لیے جنت واجب ہو گئی اور جس کی مذمت کی اس کے لیے جہنم، تم زمین پر اللہ کے گواہ ہو۔<sup>②</sup>

<sup>①</sup> معصوم سے مراد رسول اللہ ﷺ کی ذات گرامی ہے، ان کے سوا اس امت میں دوسرا کوئی معصوم نہیں، آپ نے دس صحابہ کے متعلق جنت کا مژدہ سنایا ہے، شیعہ اس بشارت کو تسلیم نہیں کرتے۔

<sup>②</sup> صحابہ کی شان میں رسول اللہ ﷺ کا یہ ارشاد کہ ”تم کائنات ارضی پر اللہ کے گواہ ہو۔“ صحابہ کی عظیم مدح و منقبت پر مشتمل ہے، بنی اسرائیل کے کسی نبی نے اگر ان کی مدح میں ایسا کوئی جملہ کہا ہوتا تو اسرائیلی اس دن کو ایک بڑا مذہبی تہوار بنایتے اور ایسے کلمات کو بڑی اہمیت کا حامل سمجھتے، مگر شیعہ صحابہ کی شان میں وارد شدہ مدحیہ کلمات کو چند اوقات نہیں دیتے، رسول اللہ کا ارشاد گرامی ”انتم شهداء اللہ فی

یہ مسلمہ حقیقت ہے کہ اہل سنت اپنے ائمہ کی فلاح و نجات پر جس پختگی کے ساتھ یقین رکھتے ہیں، شیعہ اس سے محروم ہیں، اس کی وجہ یہ ہے کہ رسول اللہ ﷺ کے بعد اہل سنت کے ائمہ سابقین اولین مہاجرین و انصار ہیں، جو ان کے نزدیک قطعی جنتی ہیں، اہل سنت کے یہاں یہ امر مسلم ہے کہ عشرہ ببشرہ یقیناً جنتی ہیں، وہ یہ بھی جانتے ہیں کہ اللہ تعالیٰ نے بدربی صحابہ کو مخاطب کر کے فرمایا تھا۔

﴿إِعْمَلُوا مَا شِئْتُمْ فَقَدْ غَفَرْتُ لَكُمْ﴾ ①

”تم جو چاہو کرو میں نے تمہیں معاف کر دیا ہے۔“

اہل سنت اس سے بڑھ کر یہ کہتے ہیں کہ جن صحابہ نے درخت کے نیچے رسول اللہ ﷺ کی بیعت کی تھی ان میں سے کوئی بھی جہنم میں نہیں جائے گا، جیسا کہ حدیث صحیح سے ثابت ہے، ② اس سے یہ حقیقت اجاگر ہوتی ہے کہ بیعت الشجرہ میں شرکت کرنے والے چودہ صد سے زائد صحابہ اہل سنت کے امام ہیں، اور یہ قطعی جنتی ہیں، اور یہ دعویٰ کتاب و سنت پر بنی ہے۔

اہل سنت جن لوگوں کے حق میں جنتی ہونے کی شہادت دیتے ہیں، خواہ مطلقاً ہو یا معیناً ان کی شہادت علم و دلیل پر بنی ہے، اس کے عین برخلاف روانض کی شہادت جھوٹ کا پلندہ ہے اسی بنا پر امام شافعی رحمۃ اللہ علیہ کو کہنا پڑتا ہے:

”مَا رَأَيْتُ قَوْمًا أَشْهَدَ بِالرُّؤُرِ مِنَ الرَّافِضَةِ“

”میں نے شیعہ سے زیادہ جھوٹی شہادت دینے والا کسی قوم کو نہیں دیکھا۔“

یہ امر قابل غور ہے کہ شیعہ جس امام کے جنتی ہونے کی شہادت دیتے ہیں یا تو وہ ہر چیز میں واجب الاطاعت ہوگا، یہ الگ بات ہے کہ دوسرے لوگ اس ضمن میں اس سے جھگڑتے ہیں، یا اس

الارض“ دراصل سورہ بقرہ کی آیت ”لتکونوا شہداء علی الناس“ کی جانب مشیر ہے، ظاہر ہے کہ رسول اللہ ﷺ کے ارشاد مبارک سے صریح انکار غصب خداوندی کو دعوت دینے کے سوا اور کیا ہے؟

صحیح بخاری، کتاب الجنائز، باب ثناء الناس علی المیت، (حدیث: ۱۳۶۷)، صحیح

مسلم: کتاب الجنائز، باب فیمن یشنی علیه خیر او شر من الموتی، (حدیث: ۹۴۹)

① صحیح بخاری، کتاب المغازی۔ باب فضل من شهد بدرأ (حدیث: ۳۹۸۳، ۳۹۰۷) صحیح

مسلم، کتاب فضائل الصحابة۔ باب من فضائل حاطب بن ابی بلتعة (حدیث: ۲۴۹۴)

② صحیح مسلم کتاب فضائل الصحابة، باب من فضائل اصحاب الشجرة (حدیث: ۲۴۹۶)

کی اطاعت صرف انہی امور میں کی جائے گی جو اللہ و رسول کے بیان کردہ یا اس کے اجتہاد پر مبنی ہوں، بصورت اول اہل سنت کے یہاں ایسا کوئی امام ہی نہیں، جس کی ہربات میں اطاعت کی جاتی ہے سوائے رسول اللہ ﷺ کی ذات گرامی کے۔

امام مالک، مجاهد اور حکم فرمایا کرتے تھے:

”ہر شخص کی بات کو (بشرط صحت) تسلیم بھی کیا جاسکتا ہے اور (غلط ہونے کی صورت میں) رد بھی کیا جاسکتا ہے، مگر سرور کائنات ﷺ کی ہربات قابل تسلیم ہے۔“

اہل سنت اپنے امام (سالار رسول ﷺ) کو خیر الخلاق قرار دیتے اور اس بات کی شہادت دیتے ہیں کہ آپ کی پیروی کرنے والا ہر شخص جنت میں جائے گا، یہ شہادت شیعہ کی اس یقین دہانی سے اتم و اکمل ہے، کہ امام عسکری کے تبعین جنتی ہیں اس سے یہ حقیقت روز روشن کی طرح واضح ہو جاتی ہے کہ اہل سنت کا امام اور ان کی شہادت دونوں شیعہ کی شہادت کی نسبت زیادہ مکمل اور قابل اعتماد ہیں۔

اور اگر شیعہ کی مراد امام سے محدود امام ہے تو اہل سنت کے نزدیک ایسا امام اس وقت تک واجب الاطاعت نہیں جب تک اس کے اوامر امام مطلق یعنی سرور کائنات کے ارشادات سے ہم آہنگ نہ ہوں، اہل سنت جب شرعی حکم کے مطابق خداوندی احکام میں ایسے امام کی اطاعت کرتے ہیں تو انہیں اس بات کی مطلقاً پروانہیں ہوتی کہ آیا وہ جنت میں جائے گا یا نہیں، اس لیے کہ وہ دراصل اللہ و رسول کے احکام کی اطاعت کر رہے ہوتے ہیں، جس طرح امام معصوم کے اتباع بعض اوقات اس کے نائبین کی اطاعت کرتے ہیں، حالانکہ وہ دوزخی ہوتے ہیں، اس سے بڑھ کر یہ کہ بعض اوقات امام کے نائب یہ بھی نہیں جانتے کہ امام نے کیا حکم دیا ہے، بخلاف اذیں رسول اللہ ﷺ کے ارشادات گرامی کسی سے ڈھکے چھپے نہیں اور یہ بات فوراً معلوم ہو جاتی ہے کہ کون ان کے موافق حکم دے رہا ہے، اور کون مخالف، اختلافی ارشادات کا فیصلہ اجتہاد سے کر لیا جاتا ہے، ظاہر ہے کہ حدیث نبوی پر عمل پیرا ہونا امام کے نائبوں کی اطاعت کرنے سے بد رجہاً افضل ہے۔

خصوصاً جب کہ یہ پتہ بھی نہ ہو کہ امام غائب نے کیا حکم دیا، اور نہ اس کی کچھ خبر ہو کہ نائب آیا امام کے موافق ہے یا مخالف، اگر شیعہ یہ دعویٰ کریں کہ نائبین اپنے پیش کردہ علماء کے اقوال پر عمل پیرا ہوتے ہیں تو اس سے یہ حقیقت ظاہر ہوتی ہے کہ اہل سنت کے علماء کو حدیث نبوی کے بارے میں جو علم حاصل ہے وہ ان کے علم سے بد رجہاً اتم و اکمل ہے، اگر کسی شیعہ سے یہ مطالبه کیا

جائے کہ وہ اس ضمن میں سیدنا علیؑ سے کوئی روایت صحیح بتلا دے تو وہ ایسا کرنے پر ہرگز قادر نہ ہوگا، اس کی وجہ یہ ہے کہ شیعہ کا درجہ احادیث کی اسناد اور اسماء الرجال کے فن میں اہل سنت کے علماء کی نسبت فروٹر ہے۔

شیعہ مصنف لکھتا ہے۔

”شیعہ مذہب کی صداقت کی چوتھی دلیل یہ ہے کہ انہوں نے یہ مذہب ائمہ معصومین سے اخذ کیا ہے، سیدنا علیؑ کی کثرت عبادت کا یہ عالم تھا کہ آپ جنگوں میں مشغول رہنے کے باوجود شب و روز میں ایک ہزار رکعات نوافل پڑھا کرتے تھے، اسی طرح امام زین العابدین اور امام باقر بھی بڑے عابد شب زندہ دار تھے۔“

یہاں مصنف نے ائمہ کی مدح سرائی میں بعض جھوٹے ① مناقب بھی درج کر دیئے ہیں۔

ہم شیعہ کے اس دعویٰ کو تسلیم نہیں کرتے، کہ انہوں نے یہ مذہب اہل بیت سے اخذ کیا، اس لیے کہ شیعہ اصول و فروع میں سیدنا علیؑ اور ائمہ اہل بیت کی مخالفت کرتے ہیں، ائمہ اہل بیت صفات الہی اور تقدیر کا اثبات کرتے اور خلفاء ثلاثہ کی خلافت و فضیلت کے قائل ہیں، اس پر مزید یہ کہ شیعہ کے یہاں اسانید متصل نہیں ہیں جن کو تقيید کی کسوٹی پر رکھ کر کسما جاسکے، البتہ شیعہ کے یہاں دروغ گوئی کی فراوانی ہے، اگر وہ ان نصوص کے تواتر کا دعویٰ کریں تو کوئی چیز مخالفین کو بھی ایسے دعویٰ سے بازنہیں رکھ سکتی، جب دوسرے لوگ بھی اسی قسم کا دعویٰ کھڑا کر دیں گے تو فریقین کے دعاوی میں

① مناقب کاذبہ میں امام زین العابدین کی مدح میں ایک قصیدہ بھی شامل ہے جو فرزدق شاعر کی جانب منسوب ہے، صحیح یہ ہے کہ فرزدق کے اس قصیدہ میں صرف چھ اشعار ہیں، قصیدہ کا باقی حصہ حزین کنانی کے اشعار پر مشتمل ہے جو اس نے عبد اللہ بن عبد الملک بن مروان کی مدح میں کہے، یہ قصیدہ دیوان حماسہ ابو تمام اور اس کا کچھ حصہ قدامہ بن جعفر کی نقد اشعر، ص: ۱۹، ۲۷ پر موجود ہے، اس قصیدہ کے کچھ حصہ میں بنی مروان کی مدح و ستائش کی گئی ہے، مشہور ادیب جاحظ نے کتاب الحیوان: ۳/۱۵۲ اور البیان والتبیین کی تیسرا جلد کے شروع میں یہ قصیدہ نقل کیا ہے، کتاب الاغانی: ۶/۱۳۷۔ ۷ طبع بولاق میں بھی یہ قصیدہ نقل کیا گیا ہے، حقیقت یہ ہے کہ امام زین العابدین اور دیگر ائمہ اہل بیت کا پایہ اس سے کہیں بلند ہے کہ ان کی شان میں جھوٹے مناقب بیان کیے جائیں، مگر شیعہ کی تاریخ سے یہ حقیقت اجاگر ہوتی ہے، کہ دروغ گوئی سے کنارہ کش ہو کر کوئی شیعہ شیعہ رہ، ہی نہیں سکتا۔

کچھ فرق و امتیاز باقی نہیں رہے گا۔

شیعہ اپنے مذہب کی صداقت کے اثبات میں دو باتوں کے محتاج ہیں:

۱۔ انہمہ کی عصمت کا دعویٰ جن کی طرف ان کا مذہب منسوب ہے۔

۲۔ دلائل و براہین سے اس نقل کو ثابت کرنا۔

شیعہ کے پاس مذکورہ بالادنوں امور کو ثابت کرنے کے لیے کوئی دلیل موجود نہیں۔

سیدنا علی اور ان کیا بناء و احفاد کے حق میں جو مناقب ہیں، شیعہ مصنف نے ان کا ذکر تک نہیں کیا، البتہ کچھ جھوٹے مناقب تحریر کر دیے ہیں، جو اس کی جہالت کی کرشمہ سازی ہے۔

شیعہ مصنف کے ذکر کردہ حسب ذیل مناقب و فضائل قابل ملاحظہ ہیں:

۱۔ شیعہ مصنف لکھتا ہے کہ آیت ”هَلْ أَتَى“ اہل بیت کے بارے میں نازل ہوئی، حالانکہ یہ سورت بالاتفاق مکی ہے اور سیدہ فاطمہ علیہ السلام غزوة بدرا کے بعد سیدنا علی علیہ السلام کے گھر میں آباد ہوئیں، سیدنا حسن علیہ السلام، بھرت کے دوسرے سال اور سیدنا حسین علیہ السلام چوتھے سال پیدا ہوئے،

یہ سورت اس سے کئی سال پہلے نازل ہو چکی تھی، نظر بریں شیعہ مصنف کا یہ کہنا کہ سورہ مذکورہ اہل بیت کے بارے میں نازل ہوئی صریح کذب ہے اور اس سے ہر وہ شخص آشنا ہے جو علم نزول

قرآن اور اہل بیت کے کوائف و احوال سے معمولی واقفیت بھی رکھتا ہے۔

۲۔ جہاں تک آیت قرآنی ”وَيُطَهِّرُكُمْ تَطْهِيرًا“ (سورہ احزاب: ۳۳) کا تعلق ہے اس میں نجاست کو دور کرنے کی خبر نہیں دی گئی، بلکہ پاکیزگی اختیار کرنے کا حکم دیا گیا ہے جیسے درج ذیل آیت میں:

﴿ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَاجٍ وَلِكُنْ يُرِيدُ لِيُطَهِّرَكُمْ ﴾ (مائدة: ۶ / ۵)

”اللہ تعالیٰ تمہیں تکلیف میں بنتا نہیں کرنا چاہتا بلکہ پاک کرنا چاہتا ہے۔“

نیز فرمایا:

﴿ يُرِيدُ اللَّهُ لِيُبَيِّنَ لَكُمْ وَيَهْدِيَكُمْ ﴾ (نساء: ۴ / ۲۸)

”اللہ تعالیٰ تمہارے لیے بیان کرنا اور تمہیں ہدایت دینا چاہتے ہیں۔“

دوسری جگہ ارشاد ہوتا ہے:

﴿يُرِيدُ اللَّهُ أَنْ يَخْفَفَ عَنْكُمْ﴾ (نساء: ٤/٣١)

”اللَّهُ تَعَالَى تَهَارَ بِوْجُوهِهِ كَمَا كَرَنَا جَاهِتَهُ هُنَّ هُنَّ“

مذکورة الصدر آیات میں ارادہ کا لفظ حکم دینے اور محبت و رضا کے معنوں میں استعمال اس کا ہوا ہے، یہ مطلب نہیں کہ اللَّهُ تَعَالَى نے جس بات کا ارادہ کیا تھا اسے عملی جامہ پہننا دیا، اگر ایسا ہوتا تو اللَّهُ تَعَالَى جس کی تطہیر کا ارادہ کرتے وہ پاک و صاف ہو جاتا، ہمارے معاصر شیعہ کے قول کے مطابق آیت کا مطلب بالکل واضح ہے ہمارے زمانہ کے شیعہ معتزلہ کے ہم خیال ہیں اور ان کی ہم نوائی میں کہتے ہیں کہ اللَّهُ تَعَالَى ایسی باتوں کا ارادہ بھی کرتا ہے، جو عالم وجود میں نہیں آتیں، ان کے خیال میں آیت قرآنی:

﴿يُرِيدُ اللَّهُ لِيُذْهَبَ عَنْكُمُ الرِّجْسَ﴾ (سورة احزاب: ٣٣/٣٣)

آیت تطہیر: کا مطلب یہ ہے کہ اگر اہل بیت شرعی اور امر و احکام پر عمل پیرا ہوں گے اور محترمات سے باز رہیں گے تو ان کو پاک کر دیا جائے گا، گویا ان کی تطہیر ان کے اپنے ارادوں اور افعال سے وابستہ ہے، وہ دلیل جس سے معلوم ہوتا ہے کہ مذکورہ بالا آیت امر ہے خبر نہیں ہے، رسول اللَّه ﷺ کی یہ حدیث ہے کہ آپ نے سیدنا علی ، فاطمہ، اور حسن و حسین ؓ کو قادر میں چھپا لیا، اور فرمایا:

اے اللَّه! یہ میرے اہل بیت ہیں تو ان سے نجاست کو دور کر کے ان کو پاک کر دے۔<sup>①</sup>

اس حدیث سے معلوم ہوتا ہے کہ اللَّهُ تَعَالَى نجاست کو دور کرنے اور پاک و صاف کرنے پر قادر ہے نیز معتزلہ کے عین برخلاف یہ بھی ثابت ہوا کہ اللَّهُ تَعَالَى افعال العباد کا خالق ہے، مندرجہ ذیل آیت سے یہ بھی امر مستفاد ہوتا ہے، کہ مذکورة الصدر آیت میں حکم دیا گیا ہے، خبر نہیں بیان کی گئی۔

اللَّهُ تَعَالَى فرماتے ہیں:

﴿وَأَقِمْنَ الصَّلَاةَ وَاتِّبِعْنَ الزَّكُوَةَ وَأَطِعْنَ اللَّهَ وَرَسُولَهُ﴾

(احزاب: ...../٣٣)

<sup>①</sup> صحیح مسلم۔ کتاب فضائل الصحابة۔ باب فضائل اہل بیت النبی صلی اللہ علیہ (حدیث: ٢٤٢) عن عائشہ، رضی اللہ عنہا، و مسند احمد (٢٩٢/٦) سنن ترمذی۔ کتاب المناقب۔ باب ما جاء فی فضل فاطمة رضی اللہ عنہا (حدیث: ٣٨٦٧) و عن ام سلمہؓ۔ کتاب تفسیر القرآن۔ باب و من سورة الاحزان (حدیث: ٣٧٨٧، ٣٢٠، ٥)

”اور نماز کی پابندی کرو اور زکوٰۃ ادا کرو اور اللہ و رسول کی فرمانبرداری کرتی رہو۔“  
 سیاق و سباق سے معلوم ہوتا ہے کہ اس آیت میں امر و نہیٰ پر روشنی ڈالی گئی ہے یہ بھی معلوم ہوا کہ رسول اللہ ﷺ کی ازواج مطہرات اہل بیت میں شامل ہیں، کیونکہ یہ خطاب ان سے ہو رہا ہے: ”عَنْكُمْ“ کی ضمیر مذکور سے معلوم ہوا کہ ازواج مطہرات کے علاوہ اس میں سیدنا علیؑ و فاطمہؓ اور ان کے ابناء و احفاد بھی شامل ہیں، جس طرح مسجد نبوی اور مسجد قبادونوں کی اساس خلوص و تقویٰ پر رکھی گئی تھی، بلکہ مسجد نبوی اس وصف میں افضل و اکمل تھی، جب آیت قرآنی:

﴿لَمْسُجْدٌ أَسْسَ عَلَى التَّقْوَى﴾ (سورة توبہ: ۹/۱۰۸)

نازل ہوئی تو مسجد کے لفظ سے مذکورہ دونوں مساجد کو مراد لیا جانے لگا، امام احمد بن حنبل رضی اللہ عنہ سے بروایت صحیح تر منقول ہے، کہ ازواج مطہرات ازواج میں شامل ہیں، نبی کریم ﷺ فرمایا کرتے تھے۔

❶ ﴿اللَّهُمَّ صَلِّ عَلَى مُحَمَّدٍ وَّعَلَى أَرْوَاجِهِ وَذُرِّيَّاتِهِ﴾

جہاں تک رسول اللہ ﷺ کے اقارب کی محبت کا تعلق ہے سیدنا عبد اللہ بن عباس رضی اللہ عنہما سے اس آیت کے بارے میں دریافت کیا گیا تو انہوں نے فرمایا قریش کے ہر قبیلہ سے نبی ﷺ کے قرابت دارانہ تعلقات تھے ② بنا بریں اللہ تعالیٰ نے یہ آیت نازل فرمائی، جس کا مفہوم یہ ہے کہ (اے نبی) آپ فرمائیں کہ میں اس کے سواتم سے کچھ اجر طلب نہیں کرتا کہ ان قرابت دارانہ تعلقات کی بنا پر جو میرے اور تمہارے درمیان پائے جاتے ہیں تو مجھ سے الفت و محبت کا سلوک روا رکھو، قابل غور بات یہ ہے کہ مذکورہ آیت میں ”إِلَّا الْمَوَدَّةُ لِذِي الْقُرْبَى“ کے الفاظ نہیں فرمائے بلکہ یوں فرمایا ”فِي الْقُرْبَى“ حالانکہ جہاں اقارب مراد لینا مقصود ہوتا ہے، وہاں لِذِي الْقُرْبَى کی تصریح ہوتی ہے، جیسے آیت کریمہ:

﴿فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَى﴾ (انفال: ۸/۴۱)

❶ صحیح بخاری کتاب احادیث الانبیاء باب (۱۰)، (حدیث: ۳۳۶۹)، صحیح مسلم۔

كتاب الصلاة۔ باب الصلاة على النبي صلی اللہ علیہ وسلم بعد التشهد (حدیث: ۴۰۷)

❷ صحیح بخاری کتاب التفسیر۔ سورہ الشوری۔ باب قوله ﷺ إِلَّا الْمَوَدَّةُ فِي الْقُرْبَى

(حدیث: ۴۸۱۸)

میں صراحةً یہ الفاظ موجود ہیں۔

اہل بیت کے ساتھ ہماری دوستی رسول اللہ ﷺ کے اجر میں داخل نہیں اس لیے آپ کہ اجر سے بے نیاز تھے اور صرف اللہ تعالیٰ سے اجر طلب کیا کرتے تھے۔  
قرآن میں ارشاد ہوتا ہے:

﴿ قُلْ مَا أَسْأَلُكُمْ عَلَيْهِ مِنْ أَجْرٍ ﴾ (فرقان: ۲۵/۵۷)

”فرمادیں کہ اس پر میں آپ سے کچھ اجر طلب نہیں کرتا۔“

یہ مضمون قرن کریم کی حسب ذیل آیات میں بھی بیان کیا گیا ہے۔

سورۃ الشعراہ کی آیات: ۱۲۷، ۱۳۵، ۱۶۲، ۱۸۰، سورۃ النعام: ۹۰، سورہ ہود: ۵۱۔

مزید برآں آیت کریمہ ”إِلَّا الْمَوَدَّةُ فِي الْقُرْبَىٰ“ کی ہے اور اس وقت سیدنا علیؑ کا نکاح سیدہ فاطمہؓ سے نہیں ہوا تھا اور نہ ہی اولاد پیدا ہوئی تھی۔

### سیدنا علیؑ ایک ہزار رکعات پڑھا کرتے تھے:

شیعہ مصنف کا یہ دعویٰ کہ سیدنا علیؑ شب و روز میں ایک ہزار رکعات پڑھا کرتے تھے درست نہیں، اس کے عین برخلاف سرور کائنات ﷺ رات بھر میں ۳۳ رکعات سے زیادہ نہیں پڑھا کرتے تھے،<sup>①</sup> ساری رات کے قیام کو ناپسند فرماتے تھے، ایک مرتبہ رسول اللہ ﷺ سیدنا عبداللہ بن عمرو بن العاص سے یوں مخاطب ہوئے:

”إِنَّ لِجَسَدِكَ عَلَيْكَ حَقًا“<sup>②</sup>

”تیرے جسم کا تجوہ پر حق ہے۔“

آپ شب و روز میں تقریباً چالیس رکعات پڑھا کرتے تھے، سیدنا علیؑ رسول اللہ ﷺ کے طریق کار سے بخوبی آگاہ تھے، پھر اس حد تک وہ آپ کی مخالفت کیوں کر کر سکتے تھے، بشرطیکہ ایک

<sup>①</sup> صحيح بخاری۔ کتاب التهجد۔ باب کیف صلاة النبي صلی اللہ علیہ وسلم (حدیث: ۱۱۳۸، ۱۱۴۰)، صحيح مسلم۔ کتاب صلاة المسافرين۔ باب صلاة الليل (حدیث: ۷۳۷، ۷۳۸، ۷۶۴)

<sup>②</sup> صحيح بخاری کتاب الصوم۔ باب حق الجسم في الصوم، (حدیث: ۱۹۷۵) صحيح مسلم۔ کتاب الصیام، باب النهي عن صوم الدهر، (حدیث: ۱۱۵۹)

ہزار رکعات ادا کرنا ممکن بھی ہو، حقیقت یہ ہے کہ دیگر واجبات کی ادائیگی کے ساتھ ساتھ ایک ہزار رکعات پڑھنا ممکن ہی نہیں۔

اس کی وجہ یہ ہے کہ انسان مختلف قسم کے مشاغل میں گھر ارہتا ہے، جسم کا راحت و آرام سونا، کھانا پینا، وضو کرنا، وظیفہ زوجیت ادا کرنا، اہل و عیال کی دلیل بھال کرنا، رعیت کے امور سے عہدہ بر آہونا، غرض یہ کہ دسیوں قسم کے لوازمات ہیں جن پر بلا مبالغہ انسان کا نصف وقت صرف ہو جاتا ہے، ایک گھنٹہ میں اسی رکعات ادا نہیں کی جاسکتیں، بجز اس کے کہ صرف سورہ فاتحہ پڑھی جائے اور وہ بھی بلا سکون و اطمینان، ہمارے نزدیک سیدنا علیؑ کا مرتبہ اس سے کہیں بلند ہے کہ آپ نماز میں منافقوں کی طرح ٹھوٹگے مارنے لگیں اور اللہ کو بہت کم یاد کریں، جیسا کہ بخاری و مسلم کی روایت میں مذکور ہے۔

شیعہ مصنف کا یہ قول کہ رسول اللہ ﷺ نے سیدنا علیؑ کو بھائی بنالیا، سند کے اعتبار سے موضوع ہے، اس لیے کہ آپ نے کسی کو بھائی نہیں بنایا، مزید برآں مواخات کا رابطہ آپ نے مہاجرین کے درمیان استوار نہیں تھا بلکہ مہاجرین و انصار کے درمیان ①

شیعہ مصنف کا یہ کہنا کہ سورہ آل عمران کی آیت ﴿وَأَنْفُسَنَا وَأَنْفُسَكُم﴾ (آل عمران: ٣/ ٦١) میں سیدنا علیؑ کو نفس رسول قرار دیا گیا ہے بالکل غلط ہے، اس آیت میں نفس کا لفظ اسی طرح استعمال کیا گیا ہے کہ جس طرح مندرجہ ذیل آیات میں۔

قرآن میں فرمایا:

﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ

خَيْرًا﴾ (نور: ٢٤/ ٢)

﴿فَاقْتُلُوا أَنْفُسَكُمْ﴾ (بقرہ: ٢/ ٥٤)

① سیرت صحابہ کا مطالعہ کرنے سے یہ حقیقت اجاگر ہوتی ہے کہ سیدنا عثمان و علی باہم جس قدر قریب تھے یہ تعلق خاطر سیدنا ابو بکر و عمر کو ان سے نہ تھا، بلکہ یوں کہئے کہ صحابہ میں سے کسی کے ساتھ بھی ان کے اس قدر گھرے روابط نہ تھے، جتنے آپس میں ان دونوں اکابر کے تھے، اس کی وجہ یہ ہے کہ ان دونوں کا تعلق بنی عبد مناف سے تھا، بنابریں اگر سیدنا علیؑ کے اگر کسی سے برادرانہ تعلقات تھے بھی تو سیدنا عثمان کے ساتھ تھے، جو بات بھی اس حقیقت ثابت کے خلاف ہوگی خود ساختہ اور بے دلیل ہوگی۔

﴿وَلَا تُخْرِجُونَ أَنفُسَكُمْ مِّنْ دِيَارِكُمْ﴾ (بقرة: ٢٤)

نفس سے کیا مراد ہے؟

ان آیات میں نفس سے نسبی یاد یعنی بھائی مراد ہیں، سرور کائنات ﷺ نے سیدنا علیؑ کو مخاطب

کر کے فرمایا: ”أَنْتَ مِنِّي وَآأَنَا مِنْكَ ①“

نبی کریم ﷺ نے فرمایا: کسی غزوہ کے دوران جب قبلہ اشعر کے لوگوں کا تو شہ ختم ہو جاتا ہے تو وہ اپنے باقی ماندہ تو شہ کو ایک چادر میں جمع کر کے اسے برابر برابر تقسیم کر لیتے ہیں اس لیے یہ میرے ہیں اور میں ان کا ہوں۔ ②

سرور کائنات ﷺ نے سیدنا جلیلیب رضی اللہ عنہ ③ کے بارے میں فرمایا:

”هَذَا مِنِّي وَآأَنَا مِنْهُ“ یہ ④ دونوں روایتیں صحیح ہیں۔

اس میں شبہ نہیں کہ سیدنا علیؑ کا نکاح سیدہ فاطمہؓ کے ساتھ ان کی عظمت و فضیلت کا موجب ہے، جس طرح سیدنا عثمانؓ کی شادی سیدہ فاطمہؓ کی دونوں بہنوں کے ساتھ (یکے بعد دیگرے) سیدنا عثمانؓ کے لیے باعث فضیلت ہے، اور نبیؐ کا عقد مبارک سیدنا ابو بکر و عمرؓ کی بیٹیوں کے ساتھ ان دونوں کی عزت افزائی کا موجب ہے، خلاصہ کلام یہ کہ چاروں خلفاء رضی اللہ عنہم رسول اللہؐ کے ساتھ رشتہ مصاہرات

① صحيح بخاری، كتاب الصلح، باب كيف يكتب هذا ما صالح فلان (حديث: ٢٦٩٩)،

مطولاً

② صحيح بخاری، كتاب الشرکة - باب الشرکة في الطعام والنهد (حديث: ٢٤٨٦) صحيح

مسلم - كتاب فضائل الصحابة - باب من فضائل الاشعيين رضي الله عنهم (حديث:

(٢٥٠٠)

③ حضورؐ کے ارشاد گرامی کی وجہ یہ تھی کہ صحابی موصوف ایک غزوہ میں گم ہو گئے اور آپؐ نے ان کو تلاش کرنے کا حکم دیا، تلاش کرنے پر آپؐ کی لعش ملی، سات مشرکین آپؐ کے ارد گرد مقتول پڑے تھے، ان کو ٹھکانے لگانے کے بعد آپؐ نے جام شہادت نوش کیا، یہ منظر دیکھ کر آپؐ نے ان کے حق میں دعائے خیر کی، نیز فرمایا: ”هَذَا مِنِّي وَآأَنَا مِنْهُ“

④ صحيح مسلم - كتاب فضائل الصحابة - باب من فضائل جلیلیب رضی الله عنہ (حديث:

(٢٤٧٢)

میں جکڑے ہوئے تھے۔

شیعہ مصنف لکھتا ہے:

سیدنا علیؑ سے بہت سے مججزات صادر ہوئے۔“

اگر مججزات کے لفظ سے شیعہ مصنف کرامات مراد لیتا ہے، تو اس میں شبہ نہیں کہ سیدنا علیؑ بہت سے صاحب کرامات اولیاء سے افضل تھے، شیعہ مصنف کا یہ قول کہ

”بہت سے لوگوں نے سیدنا علیؑ کی ربوبیت کا دعویٰ کیا اور آپ نے انہیں قتل کروادیا۔“

ہم اس کے جواب میں کہیں گے، کہ سالار انبیاء ﷺ کے مججزات بہر حال اکثر واعظم تھے اور اللہ کا شکر ہے کہ کسی نے آپ کو رب قرار نہ دیا، اس پر طرہ یہ کہ ربوبیت علیؑ کے مدعا بہت تھوڑے لوگ تھے اور آپ نے انہیں نذر آتش کر دیا، مگر آپ کو کافر قرار دینے والے ہزاروں خوارج تھے، پھر یہ بات بھی نظر انداز کرنے کے قابل نہیں کہ آپ کی تکفیر کرنے والے خوارج پابند اسلام اور عبادت گزار تھے، بخلاف اذیں آپ کے پرستار زنا دقة تھے۔

رافضی مضمون نگار رقم طراز ہے:

”ایک روز سرور کائنات ﷺ سیدنا حسینؑ کا ہاتھ تھامے ہوئے تھے آپ کا لخت جگر ابراہیمؑ گود میں تھا، اسی اثناء میں سیدنا جبریلؑ تشریف لائے اور کہا کہ اللہ تعالیٰ حسین و ابراہیمؑ کو جمع نہیں ہونے دے گا، اس لیے آپ جس کو چاہیں پسند فرمائیں، آپ نے فرمایا: حسینؑ کی موت کی صورت میں علیؑ و فاطمہ اور میں تینوں روئیں گے اور اگر ابراہیمؑ موت سے ہم کنار ہوا تو میں اکیلا آہ و بکا میں بتلا ہوں گا، اس لیے میں ابراہیمؑ کی موت کو ترجیح دیتا ہوں۔“ چنانچہ تین دن کے بعد ابراہیمؑ فوت ہو گئے۔“

ہم اس کے جواب میں کہتے ہیں کہ یہ ایک بے سند بات اور بہت گھٹیا قسم کا جھوٹ ہے، اس قسم کی باتیں جاہل لوگ کیا کرتے ہیں، بھلا ابراہیمؑ و حسینؑ کو جمع کرنے میں کونسا نقصان ہے جو حسن و حسینؑ کو جمع کرنے میں نہیں۔

شیعہ مضمون نگار یہ بھی کہتا ہے کہ سرور کائنات ﷺ نے علی بن حسین کا نام ”زین العابدین“ تجویز کیا، یہ بے اصل بات ہے اور کسی عالم نے ایسی روایت بیان نہیں کی۔

شیعہ مذکور کا یہ قول کہ ”ابو جعفر اپنے زمانہ کے سب سے بڑے عالم تھے۔“ دعویٰ بلا دلیل ہے، امام زہری اسی زمانہ میں بقید حیات تھے اور وہ لوگوں کے نزدیک ابو جعفر رض کی نسبت بڑے عالم تھے، یہ صریح جھوٹ ہے کہ آن سیدنا صلی اللہ علیہ وسلم نے ابو جعفر کا نام باقر تجویز کیا تھا۔

### جعفر بن محمد کی مدح و ستائش:

شیعہ مصنف لکھتا ہے:

”جعفر بن محمد نے امامیہ کی فقہ اور عقائد و معارف کو خوب پھیلایا۔“

اس کا مطلب یا تو یہ ہے کہ جعفر بن محمد نے وہ مسائل اختراع کیے جو متقید میں کو معلوم نہ تھے یا یہ کہ اس کے پیش رو کوتا ہی کا ارتکاب کرتے رہتے تھے، اصل حقیقت یہ ہے کہ جعفر رض سے متعلق جھوٹ کا طومار باندھنے والے اس آفت کے ذمہ دار ہیں، انہوں نے جھوٹ موت کتاب البطاقہ، کتاب الجفر، کتاب الهفت، اختلاج الاعضاء اور دیگر کتب کو ان کی طرف منسوب کر دیا تھا، دروغ بانی کی حدیہ ہے کہ رسائل اخوان الصفا بعض لوگوں کے نزدیک امام جعفر سے ماخوذ ہیں، حالانکہ یہ رسائل ان کے دو صد سال بعد اس زمانہ میں تصنیف کیے گئے تھے، جب باطنیہ نے مصر کی حکومت پر قبضہ جمایا اور یہ دعویٰ کیا کہ وہ شریعت کے پیرو ہیں اور شریعت کا ایک ظاہر ہوتا ہے اور ایک باطن، دراصل وہ فلسفہ زدہ لوگ تھے اور اسی اساس پر انہوں نے وہ رسائل تصنیف کیے تھے، نصاریٰ نے ملک شام کے جس علاقے پر قبضہ کر لیا تھا اس کا ذکر ان رسائل میں ملتا ہے۔

محمدث ابو حاتم موسیٰ بن جعفر کے متعلق لکھتا ہے۔

”وہ ثقہ ہے اور مسلمان اماموں میں سے ایک امام ہے۔“<sup>①</sup>

ابن سعد نے لکھا ہے۔

”موسیٰ بن جعفر کثیر الروایت نہیں ہے۔“

جہاں تک موسیٰ بن جعفر کے بعد میں آنے والے ائمہ کا تعلق ہے ان سے علوم و فنون اور فتاویٰ کے اخذ واستفادہ کے بارے میں شیعہ نے جو روایات ذکر کی ہیں ان میں سے ایک بھی درست نہیں، البتہ اس میں شبہ نہیں کہ وہ فضائل و محسن کے حامل ضرور تھے، شیعہ کی یہ روایت کہ سیدنا بشر حافی رض نے موسیٰ بن جعفر کے ہاتھ پر بیعت کی تھی صاف جھوٹ ہے، اور وہی شخص اس کو تسلیم کر سکتا ہے جو

تاریخی حقائق سے نابلد ہو، اصل قصہ یہ ہے کہ ہارون الرشید عباسی نے موسیٰ بن جعفر کو عراق بلا کر قید کر دیا تھا اور بس!

شیعہ مصنف لکھتا ہے:-

”علی بن موسیٰ اپنے زمانے میں سب سے بڑے عالم وزاہد تھے۔“  
واقعہ یہ ہے کہ جب سیدنا حسین رضی اللہ عنہ اور آپ کے متعلقین مصائب و آلام میں مبتلا ہوئے شیعہ نے ان کی مدح و ستائش میں حد درجہ مبالغہ آمیزی سے کام لینا شروع کر دیا، یہ درست ہے کہ علی بن موسیٰ اعظم المرتبت بزرگ تھے، مگر ان کے زمانہ میں امام شافعی رحمۃ اللہ علیہ بقید حیات تھے جو ان کی نسبت بہت بڑے عالم تھے اور معروف کرنی و ابو سلیمان دارانی بھی تھے جو علی بن موسیٰ سے کہیں زیادہ زہد و تقویٰ رکھتے تھے، شیعہ مصنف کا یہ کہنا کہ ”جمهور فقهاء نے علی بن موسیٰ سے بہت کچھ اخذ کیا“، بہتان عظیم ہے، البتہ یہ درست ہے کہ چند افراد مثلاً ابو اصلت ہروی وغیرہ نے ان سے استفادہ کیا تھا۔

### سیدہ فاطمہ کی شان میں مبالغہ آمیزی:

رافضی مضمون نویس کا یہ قول کہ نبی ﷺ نے فرمایا، سیدہ فاطمہ رضی اللہ علیہ کی عفت و عصمت کی وجہ سے اللہ تعالیٰ نے ان کی اولاد پر دوزخ کو حرام کر دیا۔ یہ جھوٹ ہے، معصوم و عفیف عورتیں لا تعداد ہیں اور ان کی اولاد میں اچھے اور بے سبھی قسم کے لوگ ہیں، بنا بریں سیدہ فاطمہ کو صرف عفت و عصمت کی وجہ سے یہ فضیلت نہیں حاصل ہو سکتی، پھر اس پر طرہ یہ کہ خود شیعہ سیدہ فاطمہ رضی اللہ علیہ کی اہل سنت اولاد پر کفر و فسق کا فتویٰ لگاتے ہیں، مثلاً سیدنا زید بن علی کو وہ صرف اسی وجہ سے کافر قرار دیتے ہیں کہ آپ شیعہ مذہب نہیں رکھتے تھے۔

آگے چل کر شیعہ مضمون نگارنے مہدی کا ذکر کرتے ہوئے کہ وہی مہدی منتظر ہے، ہم اس کے جواب میں کہتے ہیں کہ مفسر ابن جریر نیز ابن قانع <sup>①</sup> اور دیگر علماء نے ذکر کیا ہے کہ امام حسن

---

① ابن قانع کا نام و نسب عبدالباقي بن قانع بن مرزوق کنیت ابو الحسن نسبت بغدادی اور لقب الحافظ ہے، یہ ماہ شوال ۱۵۳ھ میں بعمر ۸۶ سال فوت ہوا، اس نے حارث بن ابی اسامہ اور ابراہیم بن یثمہ بلدی اور ان کے طبقہ کے دیگر علماء سے حدیث روایت کی، اس نے متعدد کتب تصنیف کیں، حسن عسکری کی وفات ابن قانع کی ولادت کے قریب زمانہ میں ہوئی، ابن قانع کے اقارب و اساتذہ امام حسن عسکری کے زمانہ کے چشم دیدگواہ تھے۔

بن علی عسکری کے یہاں کوئی اولاد نہ تھی۔

امام اس زعم میں بنتا ہیں کہ حسن عسکری کا نو عمر بیٹا دو یا تین یا پانچ سال کی عمر میں سامرا کے تھے خانہ میں داخل ہو گیا تھا، اگر اسے درست بھی تسلیم کر لیا جائے تو ایسے نو خیز بچے کا اپنی والدہ<sup>①</sup> یا کسی

**①** اگر یہ بات تسلیم کر لی جائے کہ حسن عسکری کا نو زادیدہ فرزند اس وقت پانچ برس کا تھا جیسا کہ امامیہ کا دعویٰ ہے تو اسے اپنے چچا جعفر کے زیر سر تربیت ہونا چاہیے تھا، علاوہ ازیں یہ بھی ضروری تھا کہ حسن عسکری کا جو ورثان کے بھائی جعفر کی زیر سر پرست تقسیم کیا گیا تھا، اس میں سے ان کے نو عمر فرزند کا حصہ بھی الگ کیا جاتا، جیسا کہ احتیاط کا تقاضا ہے، جعفر نے اپنے بھائی کی بیویوں اور لوٹدیوں کو آدمیوں کے ساتھ اتصال و اختلاط سے بدیں وجہ رو کے رکھا کہ مبادا ان میں سے کوئی حاملہ ہو مگر کسی کا حاملہ ہونا ظاہر نہ ہوا اور کسی لوٹدی نے بھی..... خواہ وہ نرگس نامی باندی ہو یا کوئی اور..... یہ دعویٰ نہ کیا کہ حسن عسکری سے اس کے یہاں کوئی بچہ ہے، علاوہ ازیں کوئی سیاسی امر بھی اس بات کا متقاضی نہ تھا کہ نومولود کو اس حد تک مخفی رکھا جائے کہ علویہ کے نقیب کو جو بڑے اہتمام کے ساتھ ایک مخصوص رجسٹر میں اس کنبہ کے افراد کی تاریخ ولادت تحریر کیا کرتا تھا پتہ نہ چل سکا، اس پر مزید یہ کہ اس مزعوم نومولود کے والد حسن عسکری اپنے زمانہ میں بڑی عزت و قوت کی نگاہ سے دیکھتے جاتے تھے اور کوئی حاکم یا غیر حاکم ان کی حریت و کرامت میں دخل انداز نہیں ہو سکتا تھا، پھر ایسے بچے کو پوشیدہ رکھنے کی کیا ضرورت تھی جو نہ تھا اور کام وقت کا اقتدار غصب کرنا چاہتا تھا، نہ انقلاب پا کرنے کا خواہاں تھا اور نہ کسی کے خلاف نبرد آزماء ہونا چاہتا تھا۔

روافض کا عقیدہ ہے کہ حسن عسکری کا یہ کم سن لڑکا اس وقت تک موت سے نہیں ہو گا جب تک شیعہ کو چھوڑ کر سب مخالفین کو تفعیل کر لے، اب قبل غور بات یہ ہے کہ جب اسے موت کا اندریشہ لاحق نہ تھا تو پوشیدہ رہنے کا کیا مطلب؟ تھے خانہ جس کے متعلق شیعہ کا گمان ہے کہ وہ لڑکا وہاں پوشیدہ ہے ایک سراب ہے، جس کی حقیقت کچھ بھی نہیں، جس گھر میں بقول شیعہ یہ تھے خانہ موجود تھا، حسن عسکری کے بھائی جعفر کی ملکیت میں آچکا ہے، ظاہر ہے کہ گھر کا مالک اس امر سے بخوبی آگاہ ہے کہ گھر میں کیا کچھ پوشیدہ ہے، جن لوگوں نے یہ گپ ہائی تھی کہ اس گھر کے تھے خانہ میں حسن عسکری کا بیٹا پوشیدہ ہے، ان کا رابطہ اس گھر سے کٹ گیا تھا اور وہ اس کے قریب بھی نہیں پہنچ سکتے تھے، تیل فروش یا گھنی فروش کا بیٹا (ابن الزیارات اوالسمان) جس کی دوکان مذکورہ گھر کے قریب تھی حسن عسکری کی وفات کے بعد ان کے بھائی جعفر سے نہ کبھی اور نہ اسے کبھی اس گھر میں داخل ہونے کا اتفاق ہوا جس میں وہ سرد خانہ تھا واقعہ یہ تھا

اور قریبی رشته دار کے زیر تربیت ہونا ضرور تھا، نیز یہ بھی ضروری تھا کہ کوئی دوسرا شخص اس کے مال و متعاع کی دیکھ بھال کرتا، مقام حیرت ہے کہ ایسا بچہ جو تصرفات کے اختیار سے محروم اور دوسروں کے زیر تربیت ہو پوری امت مسلمہ کا امام ہو۔

مزید برآں اگر ایسے امام کے وجود کو فرض بھی کر لیا جائے تو اس سے کوئی دینی یا دنیوی مصلحت حاصل نہیں ہو سکتی۔

اگر سوال کیا جائے کہ وہ لوگوں کے ظلم کے خوف سے چھپ گیا تھا، تو ہم جواباً کہیں گے کہ ظلم تو اس کے آباء اجداد کے زمانہ میں بھی ہوا تھا، مگر انہوں نے چھپنے کو مناسب خیال نہ کیا۔ ①

کہ گھی فروش کے بیٹے کی دوکان کے قریب ایک درخت تھا، شیعہ عوام جن کو کوئی مسئلہ دریافت کرنا ہوتا تھا شام کے وقت آتے اور اپنے استفتا اس درخت کے سوراخ میں رکھ جایا کرتے تھے، ان کے چلے جانے کے بعد گھی فروش کا بیٹا آ کر یہ کاغذ نکال لیتا اور کسی راضی فقیہ سے ان کا جواب لکھوا کر پھر اسی سوراخ میں رکھ دیتا، نادان شیعہ اس زعم فاسد میں مبتلا تھے کہ ان کا بارہواں امام جو ہنوز پیدا نہ ہوا اور نہ اس نے کسی سے تعلیم پائی..... یہ جوابات لکھ رہا ہے شیعہ اور ابن الزیات (زیست فروش کا بیٹا) کا رابطہ اس تھے خانہ یا درخت کے ساتھ بس اتنا ہی تھا وگری پیچ۔

سوال یہ پیدا ہوتا ہے کہ جب اکابر شیعہ نے جن کے سر غنة نصیر الدین طوسی، ابن الحقدی اور ابن ابی الحدرد تھے..... مسلمانوں کے خلاف سازش کر کے ان کو موت کے گھاٹ اتارا، یا جوج ماجون (تاتار) کی تلواروں سے اسلامی سلطنت کا چراغ گل کر دیا اور علوم اسلامیہ کی لاکھوں کتب دریائے دجلہ میں پھینک دیں، جن کی وجہ سے اس کا پانی کئی دن تک سیاہ رہا تو ایسے آڑے وقت میں بقول شیعہ تھے خانہ کا یہ مکین کس لیے تھے خانہ سے باہر نہ نکلا نہ ان کے سامنے اپنی موجودگی کا اعلان کیا؟ حالانکہ شیعہ مذهب کے مطابق وہ اس وقت بقید حیات تھا اور اب بھی زندہ ہے اور شیعہ اس کے عاجلانہ ظہور کے لیے دست بدعا بھی رہتے تھے اس وقت سے موزوں تر وقت اور کون سا ہو سکتا تھا.....؟

علاوہ ازیں یہ سوال بھی ذہن میں ابھرتا ہے کہ آج کل اطراف عالم میں شیعہ کی کثرت ہے، دجلہ و فرات کے دونوں کنارے اور ایران شیعہ سے بھر پور ہیں، پھر دور حاضر میں کون سا ظلم امام غائب کے خروج سے مانع ہے.....؟

اس پر مزید یہ کہ اللہ تعالیٰ نے امام غائب کی حفاظت اور اس کے تحفظ و بقا کی ذمہ داری اپنی ذات پر عائد کی ہے، ظاہر ہے کہ تحفظ و بقا کی اس گارنٹی کی موجودگی میں ان کی زندگی کو کیا خطرہ لاحق ہو سکتا ہے؟

مزید برآں اس کے عقیدت مند ہر جگہ کرہ ارضی پر موجود ہیں تو وہ ایسی جگہ ظہور پذیر کیوں نہ ہو گیا، جہاں اس کے ارادت مند بکثرت ہوں، اب بتائیے اس معدوم و موهوم امام سے انتظار طویل اور حسرت والم کے سوا کیا فائدہ پہنچا؟ یہ کس قدر ستم ضریفی ہے کہ شیعہ ساڑھے چار سو (۲۵۰) سال سے اس کے خروج و ظہور کی دعائیں کرتے چلے آ رہے ہیں مگر ان کی دعائیں قبولیت سے ہم کنار نہیں ہوتیں۔ ①

آگے چل کر شیعہ مصنف نے سیدنا عبد اللہ بن عمر رضی اللہ عنہ کی یہ حدیث بیان کی ہے کہ ”آخر زمانہ میں میری اولاد میں سے ایک شخص نکلے گا، پھر پوری حدیث نقل کی۔“

ہم اس کے جواب میں کہیں گے کہ یہ حدیث شیعہ پر جحت ہے، اس کے الفاظ یہ ہیں کہ ”اس کا نام میرا نام اور اس کے والد کا نام میرے والد کے نام کے مطابق ہوگا، مطلب یہ ہے کہ اس کا نام محمد بن عبد اللہ ہو گا نہ کہ محمد بن حسن۔“

سیدنا علی رضی اللہ عنہ سے یہ بھی مروی ہے کہ وہ سیدنا حسن کی اولاد میں سے ہو گا سیدنا حسین کی اولاد میں سے نہیں۔ ②

آخرۃ خانہ کی تاریکیوں میں دفن رہنے اور دریائے دجلہ و فرات کے جاذب نظر مناظر سے ممتنع نہ ہونے میں کیا مصلحت پائی جاتی ہے، خداوند کریم ہمیں اصلاح عقائد کی توفیق عطا فرمائیں آمین۔ ”برحمتك يا ارحم الراحمين“

① یہ شیخ الاسلام ابن تیمیہ رحمۃ اللہ علیہ کے زمانہ کی بات ہے اور اب تو مزید ۶۶۳ برس گزر چکے ہیں، اور اس طرح امام کی غیوبت پر بقول شیعہ گیارہ صدیاں بیت چکی ہیں، شیعہ ابھی تک بجز و انکسار مصروف دعا ہیں، کیا اتنی طویل مدت میں ایک بھی مستجاب الدعوات شیعہ نہ تھا جس کی دعا قبولیت سے آراستہ ہوتی، اور امام غالب منصہ شہود پر جلوہ گر ہو جاتے۔

② سنن ابی داود، کتاب المهدی، حدیث: (۴۲۹۰) اموی خلافت کے آخری دور میں بنو هاشم قبیلہ قریش کے محمد نفس زکیہ بن عبد اللہ بن حسن رحمۃ اللہ علیہ بن حسن السبط کو مهدی خیال کرتے تھے، ایک مرتبہ مکہ کو جاتے ہوئے، ابواء کے مقام پر یہ واقعہ پیش آیا کہ وہاں سیدنا حسن رضی اللہ عنہ و حسین رضی اللہ عنہ کی نسل کے چند لوگ جمع ہو گئے، عباسی خاندان کے ابراہیم و سفاح، منصور اور صالح بن علی بھی موجود تھے، عبد اللہ بن حسن رحمۃ اللہ علیہ اور ان کے دونوں بیٹے محمد اور ابراہیم ان سب کے سردار تھے، ابو جعفر منصور کے ایماء پر ان سب

شیعہ مصنف لکھتا ہے:

”یہ تھے معصوم ائمہ جو فضل و کمال کی آخری حد تک پہنچ گئے اور دوسرے اماموں کی طرح حکومت و سلطنت، فواحش و منکرات، لغویات اور شراب نوشی میں منہمک نہ ہوئے، اسی بناء پر امامیہ کہتے ہیں کہ اللہ کریم ہمارے اور ان کے درمیان فیصلہ کرے گا اور وہ بہترین فیصلہ کرنے والا ہے، کسی شاعر نے کیا خوب کہا:

(۱) إِذَا شِئْتَ أَنْ تُرْضِي لِنَفْسِكَ مَذْهَبًا  
وَتَعْلَمَ أَنَّ النَّاسَ فِي نَقْلٍ أَخْبَارٍ  
(۲) فَدَعْ عَنْكَ قَوْلَ الشَّافِعِيِّ وَ مَالِكٍ  
وَأَحْمَدَ وَالْمَرْوِيِّ عَنْ كَعْبٍ أَخْبَارٍ  
(۳) وَوَالِ اُنَاسًا قَوْلُهُمْ وَحَدِيثُهُمْ  
رَوَى جَدُّنَا عَنْ جِبْرِيلَ عَنِ الْبَارِيِّ

۱۔ جب تو اپنے لیے کوئی مذہب پسند کرنا چاہے اور یہ معلوم کرنا چاہے کہ روایات کے نقل کرنے

لوگوں نے محمد بن عبد اللہ بن حسن بن حسن کی بیعت کر لی، منصور نے سب سے پہلے بیعت کی، جب عباسی خاندان بر سر اقتدار آیا اور منصور خلیفہ قرار پایا، تو اس کی سب سے پہلی آرزو یہ تھی کہ کسی طرح اپنے مرشد و ہادی محمد بن عبد اللہ کی بیعت سے آزاد ہو اور ان کے ساتھ ان کے بھائی ابراہیم کو بھی تباہ کر دے، اس ضمن میں خاص بات یہ ہے کہ بنی ہاشم کے عقیدہ کے مطابق مہدی امام حسین کی اولاد سے نہیں، بلکہ سیدنا حسن کی نسل سے ہوگا، چونکہ محمد بن عبد اللہ بن حسن حدیث نبوی میں مندرج شرائط کے مطابق تھے اور سیدنا علی کی روایت کے مطابق آپ سیدنا حسن کی اولاد سے تھے، بنا بریں بنی ہاشم نے مہدی سمجھ کر ان کی بیعت کر لی، خواہ ان کا یہ اقدام صحیح ہو یا غلط، اس لیے کہ حدیث سے صرف یہ معلوم ہوتا ہے کہ مہدی کا نام رسول اللہ کا نام اور ان کے والد کا نام رسول اللہ کے والد کا نام ہوگا، چونکہ شیعہ اس بات کے مدعا تھے کہ حسن عسکری کا ایک بیٹا موجود ہے مگر وہ حسن کے نام کو عبد اللہ کی صورت میں تبدیل کرنے پر قادر نہ تھے لہذا انہوں نے صرف اسی پر اتفاق کیا کہ بارہویں امام کا نام محمد ہوگا، مگر حدیث نبوی نے انہیں رسوایا (کیونکہ ان کے والد کا نام عبد اللہ نہیں، بلکہ حسن ہے) بہر کیف مہدی سے متعلق احادیث کی چھان بین اور ان کا دقیق و عمیق مطالعہ ضروری ہے۔

میں لوگوں کی کیا حالت ہے۔

۲۔ تو شافعی، مالک اور احمد کے اقوال اور کعب احبار کی روایات ترک کر دو۔

۳۔ اور ان لوگوں سے دوستانہ مراسم استوار کر جن کا قول اور حدیث یہ ہے کہ ہمارے ننانے جبریل سے اور جبریل نے باری تعالیٰ سے روایت کی۔“  
شیعہ مصنف کی ذکر کردہ دلیل کا جواب کئی طرح پر ہے۔“

### اہل سنت کے جوابات:

پہلا جواب: اماموں کے معصوم ہونے کی شیعہ کے پاس اس کے سوا کوئی دلیل نہیں کہ ہر زمانہ میں امام معصوم کا وجود لوگوں کے لیے لطف و مصلحت کا باعث ہوتا ہے، لہذا ایسے امام کا وجود از بس ناگزیر ہے، ہم قبل از اس دلیل کا بطلان و فساد واضح کر چکے ہیں کہ یہ لطف و مصلحت موجود نہیں مفقود ہے، اس لیے کہ یہ امام ہنوز مفقود ہے اور شیعہ بے تابی سے اس کا انتظار کر رہے ہیں ایسے امام کی نفی کے لیے یہی دلیل کافی ہے کہ امام کا وجود صریح عقل کے منافی ہے اور کسی شخص نے امام منتظر سے کوئی دینی یا دنیوی فائدہ نہیں اٹھایا اور نہ کسی مکلف کو کوئی مصلحت حاصل ہوئی، تاہم اس کے علاوہ دیگر دلائل و برائین بھی موجود ہیں۔

دوسرा جواب: شیعہ مصنف کا یہ قول کہ ”ہر امام فضل و کمال کی انتہا کو پہنچ گیا۔“ دعویٰ بلا دلیل ہے اور ہر شخص ایسا دعویٰ کر سکتا ہے، خصوصاً جب کہ یہ دعویٰ صحابہ و تابعین کے بارے میں کیا جائے جو علم و فضل اور تدین و تشرع میں امام عسکری اور ان کے اتباع سے افضل و اشهر تھے تو یہ دعویٰ اولیٰ بالقبول ہوگا، تاریخ کا مطالعہ کرنے والا ہر شخص اس حقیقت سے آگاہ ہے کہ ائمہ دین علمی و دینی فضائل میں امام عسکری اور ان کے متعلقین کی نسبت بہت آگے تھے۔

تیسرا جواب: اگر شیعہ مصنف کا مقصود یہ ہے کہ ان کے ائمہ معصومین قوت و شوکت اور سیف و سنان سے بہرہ ور تھے تو یہ صریح کذب ہے، خصوصاً جب کہ وہ خود بھی اس کے مدعا نہیں، بلکہ سیدنا علیؑ کے سوا سب امام اپنے آپ کو عاجز و مغلوب قرار دیتے تھے، سیدنا علیؑ اگرچہ خلافت و سلطنت سے بہرہ ور تھے، تاہم متعدد امور میں آپ کو سخت نکالیف کا سامنا ہوا۔ <sup>①</sup> اس پر مزید

---

① سیدنا علیؑ کی مشکلات کا دائرہ کافی وسیع ہے، مثلاً یہ کہ آپؑ کے رفقاء کما حقہ آپؑ کی اطاعت نہیں کرتے تھے، جس کا بین ثبوت یہ ہے کہ آپؑ صدق دل سے قاتلین سیدنا عثمانؓ سے قصاص لینا چاہتے تھے، مگر

یہ کہ آدھی امت مسلمہ یا اس سے کم و بیش نے سرے سے آپ کی بیعت ہی نہیں کی، بلکہ آپ کے خلاف نبرد آزما ہوئے، بہت سے لوگوں نے نہ آپ کی مخالفت کی نہ معاونت بلکہ غیر جانب دار رہے اور ان میں ایسے اصحاب علم و فضل بھی تھے جو سیدنا علی کے ساتھ نہ تھے۔ یہ حقیقت ہے کہ جن لوگوں نے حرب و پیار میں سیدنا علی کا ساتھ نہ دیا وہ آپ کے احباب و انصار کی نسبت افضل تھے۔

اور اگر شیعہ قلمکار کی مراد یہ ہے کہ شیعہ کے اکابر علم و دین کے بل بوتے پر امام قرار دیئے جانے کا استحقاق رکھتے تھے تو اس دعویٰ سے ان کا واجب الاطاعت امام ہونا لازم نہیں آتا، جس طرح کسی شخص کے مستحق امامت یا قاضی بننے کی صلاحیت سے یہ لازم نہیں آتا کہ وہ فی الواقع امام یا قاضی ہو بھی یا امارت حرب کی صلاحیت سے بہرہ ور ہونے کا یہ مطلب نہیں کہ وہ درحقیقت اس منصب پر فائز ہو۔

نمایاں شخص کی اقتداء میں جائز ہے جو بالفعل امام ہونہ کے مستحق امامت کے پیچھے، بعینہ اسی طرح لوگوں کے متنازع امور میں فیصلہ وہی شخص صادر کرے گا جو صاحب سلطنت و قدرت ہونہ کے وہ شخص جو قضا کا استحقاق رکھتا ہو، لشکر اس شخص کے زیر فرمان لڑے گا جو ان کا امیر حرب ہونہ کے مستحق امارت کے زیر اثر، خلاصہ کلام! ہر فعل قدرت کے ساتھ مشروط ہوتا ہے، الہذا قدرت و سلطنت سے محروم شخص ولایت و امارت پر فائز نہیں ہو سکتا، استحقاق ایک جدا گانہ شے ہے اور اس منصب پر بہرہ ور ہونے کے ہم پلہ ہرگز نہیں، خلیفہ و امام دراصل وہ ہوتا ہے، جو شوکت و قدرت کی صفات سے موصوف ہو، حقیقت یہ ہے کہ شیعہ کے ائمہ میں سے سیدنا علی کے سوا ایک امام بھی ایسا نہیں جو ان صفات سے بہرہ ور ہو۔

**چوتھا جواب:** ہم شیعہ سے پوچھتے ہیں کہ استحقاق سے تمہاری مراد کیا ہے؟ کیا تمہارا مطلب یہ ہے

---

آپ کے شیعہ اس میں روٹے اٹکاتے رہتے تھے، علاوہ ازیں ابن سبائی کی، دسیسہ کاریوں سے متاثر ہو کر آپ کے ارادت مندوں میں کفر والحاد کے آثار ظاہر ہونے لگے تھے، جس کا نتیجہ یہ ہوا کہ آپ نے ان میں سے ایک فریق کو نظر آتش کر دیا، اور دوسرے کو جلاوطن کیا، نیز آپ کے شیعہ میں سے کچھ لوگ آپ کے مخالف بن گئے تھے، اس کے علاوہ بھی بہت سی تکالیف تھیں جن کا شکوہ سیدنا علی خود فرمایا کرتے تھے۔

کہ قریش کو چھوڑ کر ائمہ شیعہ میں سے کسی ایک کا خلیفہ ہونا ضروری تھا یا یہ مطلب کہ ائمہ میں سے ہر ایک ان لوگوں میں سے ہے جو خلافت کی صلاحیت رکھتے ہیں، پہلی بات اس لیے غلط ہے کہ احادیث نبویہ سے صراحةً امامت قریش کا ثبوت ملتا ہے، اور اگر دوسری بات تسلیم کی جائے تو اس میں قریش کے دوسرے لوگ مساوی طور پر شریک ہیں۔

پانچواں جواب: امام وہ ہے جس کی اقتدا کی جائے اس کے دو طریقے ہیں  
۱۔ پہلا یہ کہ علم و دین میں اس کی طرف رجوع کیا جائے اور اطاعت کنندہ اس بنا پر اس کی اطاعت اختیار کرے کہ وہ اللہ تعالیٰ کے اوامر و احکام اس کے بندوں تک پہنچاتا ہے تاہم اس میں ایسی کوئی قوت نہیں ہوتی کہ کسی کو اپنی اطاعت پر مجبور کر سکے۔

۲۔ دوسری صورت یہ ہے کہ وہ صاحب قوت و شوکت اور مالک سیف و سنان ہو، اور لوگوں کو طوعاً و کرہاً اس کی اطاعت کرنی پڑے، آیت کریمہ ”وَأُولَئِ الْأَمْرِ مِنْكُمْ“ میں ”اولی الامر“ سے اصحاب قدرت مثلاً امراء حرب اور علماء دونوں مراد لیے گئے ہیں، یہ اوصاف یوں تو چاروں خلفاء راشدین میں مکمل طور پر پائے جاتے ہیں، وہ علم و عدل اور سیف و سنان دونوں کے دھنی تھے، تاہم ان میں بھی تفاوت درجات موجود ہے، مثلاً سیدنا ابو بکر و عمر بن عثمان، سیدنا عثمان و علی بن ابی طالب کی نسبت اکمل و افضل تھے، ان کے بعد سیدنا عمر بن عبد العزیز رضی اللہ عنہ کے سوا دوسرے کوئی خلیفہ ان اوصاف کا جامع نہ تھا، بعض اشخاص خلفاء و سلاطین کی نسبت علم و فضل و دین داری میں آگے تھے، بعض حکومت و سلطنت میں کامل تھے، مگر علم و فضل اور تذین میں ان کو وہ مقام حاصل نہ تھا۔

اگر شیعہ کے ائمہ کے متعلق یہ کہا جائے کہ وہ با اقتدار بھی تھے، تو یہ غلط ہے اور وہ خود بھی اس کے مدعا نہیں تھے، اور اگر اقتدار سے محرومی کے باوصف علم و دین میں ان کی امامت کو تسلیم کیا جائے تو دوسرے علماء بھی اس وصف میں ان کے شریک تھے، بلکہ ان کے معاصرین میں سے بہت سے علماء، علم و تقویٰ میں ان سے بہت آگے تھے اس کا ثبوت یہ ہے کہ ان کے معاصرین سے جو علمی آثار نقل ہو کر ہم تک پہنچے وہ ائمہ شیعہ کی علمی خدمات سے بہت زیادہ ہیں، شیعہ کے متقد میں ائمہ مثلاً علی بن حسین ان کے بیٹے ابو جعفر اور ان کے بیٹے جعفر بن محمد سے کچھ علمی آثار نقل ہو کر ہم تک پہنچے ہیں، مگر اس میں شبہ نہیں کہ ان کے معاصرین کی علمی خدمات ان پر بدرجہ افاقت ہیں۔

متاخرین انہمہ شیعہ کی علمی خدمات کا دائرہ بے حد محدود ہے، بلکہ یوں کہنا چاہیے کہ وہ اس دور کے مشاہیر اصحاب علم و حدیث و فتویٰ کے زمرہ میں شمار ہی نہیں کیے جاتے، ان کی شان میں جو مناقب و محاسن ذکر کیے جاتے ہیں اس سے زیادہ فضائل ان کے ہم عصر علماء کے بیان کیے جاتے ہیں، اس سے یہ حقیقت کھل کر سامنے آتی ہے کہ ان کو علم دین میں افضل الامم قرار دینا خلاف واقع ہے۔

دونوں صورتوں میں انہمہ شیعہ کی امامت اہل سنت کے نزدیک مسلم ہے، اس کی وجہ اہل سنت کا اس بات پر اتفاق ہے کہ جو شخص بھی اللہ و رسول کی اطاعت کی دعوت دیتا اور اعمال صالحہ کی تلقین کرتا ہو تو اس کی بات مان لینی چاہیے، بنابریں اہل سنت اعمال صالحہ کی جانب دعوت و تبلیغ میں انہمہ شیعہ کی اطاعت کرنے سے گریز نہیں کریں گے۔

اللہ تعالیٰ فرماتے ہیں:

﴿ وَجَعَلْنَا مِنْهُمْ أَئِمَّةً يَهُدُونَ بِأَمْرِنَا ﴾ (سجدۃ: ۳۲ / ۲۴)

”ہم نے ان میں ایسے امام مقرر کیے تھے جو ہمارے حکم کے مطابق ان کو ہدایت کرتے تھے۔“

اللہ تعالیٰ نے سیدنا ابراہیم علیہ السلام کو مخاطب کر کے فرمایا:

﴿ إِنِّي جَاعِلُكَ لِلنَّاسِ إِمَاماً ﴾ (آلہ بقرۃ: ۲ / ۱۲۴)

”میں تھے لوگوں کا امام بناؤں گا۔“

سیدنا ابراہیم کی امامت کا یہ مطلب ہرگز نہیں کہ آپ شمشیر بکف لوگوں سے لڑیں گے، بلکہ مقصود یہ ہے کہ آپ واجب الاطاعت ہوں گے، یہ دوسری بات ہے کہ لوگ آپ کی اطاعت کریں یا اس سے منحرف ہو جائیں۔

شیعہ کے امام، اہل سنت انہمہ کی طرح عز و شرف کے حامل ہیں اور اہل سنت ان باتوں میں ان کی اطاعت کرتے ہیں جن امور میں شرعاً ان کی فرمانبرداری روایہ ہے، شیعہ کے انہمہ کا اجلال و اکرام اہل سنت کے بیہاں اسی طرح ضروری ہے جس طرح ان کے مسلم انہمہ کی عزت و افزائی مثلاً ابو بکر و عمر، ابن مسعود، ابی بن کعب، معاذ، ابو الدرداء رضی اللہ عنہم اور تابعین و تبع تابعین میں سے سلیمان بن یسیار، عبد اللہ بن عبد اللہ، عروہ بن زبیر، قاسم بن محمد، ابو بکر بن عبد الرحمن، خارجہ بن زید، عالمہ، اسود بن زید، اسامہ بن زید، محمد بن سیرین، حسن بصری، سالم بن عبد اللہ، ہشام بن عروہ، عبد الرحمن بن قاسم،

زہری، یحییٰ بن سعید النصاری، ابوالزناد۔

علاوہ اذیں امام مالک، اوزاعی، لیث بن سعد، ابوحنیفہ، شافعی، احمد بن حنبل، اسحاق بن ابراہیم وغیرہم۔

مذکورہ بالا اصحاب کی علمی حیثیت ہرگز مساوی نہیں، بلکہ ان میں بعض اکابر کا علمی پایہ دوسروں کی نسبت بلند تر ہے، اور ان کی شہرت کثرت علم، قوت دلیل یا دوسرے اوصاف کی رہیں منت ہے، بنابریں اہل سنت یہ نہیں کہتے کہ یحییٰ بن سعید، ہشام بن عروہ اور ابوالزناد، جعفر بن محمد کی نسبت اولیٰ بالاتباع ہیں۔

علیٰ ہذا القیاس وہ یہ بھی نہیں کہتے کہ امام زہری، یحییٰ بن ابی کثیر، حماد بن ابی سلمہ، سلیمان بن یسیار اور منصور بن معتمر کی اطاعت جعفر بن محمد کے والد ابو جعفر الباقر کی نسبت واجب تر ہے، نہ یہ کہ قاسم بن محمد، عروہ بن زبیر اور سالم بن عبد اللہ کی فرمانبرداری علیٰ بن حسین کی اطاعت سے زیادہ ضروری ہے۔

اس کے عین برخلاف اہل سنت یہ عقیدہ رکھتے ہیں کہ ان میں سے ہر امام کی مرویات و منقولات و ثقہ و اعتماد کے قابل ہیں <sup>①</sup> اور کتاب و سنت کی روشنی میں ان کا ہر ارشاد واجب الاتباع

<sup>①</sup> بشرطیکہ امام سے روایت کرنے والے صادق الروایت و ثقہ ہوں بعض شیعہ نے امیر المؤمنین فی الحدیث امام بخاری رضی اللہ عنہ کی شان میں اس دعویٰ کے ساتھ سوء ادبی کی جسارت کی ہے کہ آپ نے اہل بیت کی روایات نقل کرنے میں بخل سے کام لیا ہے، یہ ایک عظیم جسارت و سفاهت ہے، واقعہ یہ ہے کہ امام موصوف نے اس ضمن میں تباہ سے کام نہیں لیا، بخلاف اذیں ان کے یہاں روایت حدیث کے شرائط ان راویوں میں سرے سے مفقود ہیں جو اہل بیت سے روایات نقل کرتے ہیں بلکہ ایسی روایات جھوٹ کا طومار ہیں اور انہوں نے اپنی کتاب کو روایات کاذبہ سے پاک رکھنے کے التزام کو قائم رکھا ہے، صدر کتاب میں ہم امام مالک، شافعی، یزید بن ہارون، اور عمش کے اقوال درج کرچکے ہیں کہ شیعہ و ضاء و کذاب ہوتے ہیں، بے شک صدق شعار مبتدع کی روایت اس شرط کے ساتھ مقبول ہے کہ وہ اپنی بدعت کا داعی نہ ہو، مگر شیعہ اس سے مستثنی ہیں، شیعہ کی روایت اہل بیت وغیرہ اہل بیت کسی سے بھی مقبول نہیں اس لیے کہ وہ احادیث کو وضع کر کے ان کو دین و مذهب کا درجہ دیتے ہیں، مسلمانوں کے لئے شیعہ کی جھوٹی روایات اور ان کا تاریخی اختلاف ہی کافی ہے، کیا امام بخاری سے انہیں اس بات کی توقع تھی، کہ وہ ان کی دروغ گوئی کے دھوکہ میں آ جائیں گے۔

ہے، جب کوئی امام ایسا فتویٰ دے جو دوسرے علماء و ائمہ کے خلاف ہو تو امر ممتاز کو بخواہے قرآن کریم اللہ و رسول کی طرف لوٹایا جائے گا، یہ حکم سب ائمہ کے لیے عام ہے، کوئی امام استثنائی حیثیت کا حامل نہیں، عہد رسالت اور خلفاء راشدین کے زریں دور میں بھی مسلمان اسی پر عمل پیرا تھے۔

**چھٹا جواب:** شیعہ مصنف کی یہ بات غلط ہے، اگر اس کا مطلب یہ ہے کہ اہل سنت کے نزدیک سلاطین و ملوک کی ہر جائز و ناجائز بات قابل اطاعت ہے تو یہ ان پر صریح بہتان ہے، اہل سنت کے معروف بالعلم علماء کا قول ہے، کہ اللہ کی نافرمانی میں کسی کی اطاعت نہ کی جائے، اور نہ ایسے شخص کو امام مقرر کیا جائے، اور اگر اس کا مقصد یہ ہے کہ طاعات و عبادات کے انجام دینے میں اہل سنت سلاطین سے طلب امداد کرتے ہیں تو اس کا جواب یہ ہے کہ اگر انہیں اس اعتبار سے امام بنانا ناروا ہے، تو خود روافص بھی اس جرم کے مرتكب ہوتے ہیں، اس لیے کہ وہ ہمیشہ کفار و فجار سے طالب امداد ہوتے اور بہت سی باتوں میں خود بھی ان کی امداد کرتے ہیں۔ <sup>①</sup> یہ کوئی ڈھکی چھپی بات نہیں ہر زمان و مکان میں اس کا مشاہدہ کیا جا سکتا ہے، سب سے بڑھ کر یہ کہ خود شیعہ مصنف اور اس کے ہم نوا بھی اس الزام سے نج نہیں سکتے اس لئے کہ تاتاری کافر اور دیگر فساق و جہاں ان کے اماموں کی حیثیت اختیار کر چکے ہیں۔

**ساتواں جواب:** شیعہ مصنف نے اپنی کتاب میں جن ائمہ کا ذکر کر کے ان کے معصوم ہونے کا دعویٰ کیا ہے وہ اس قوت و شوکت سے بہرہ ورنہ تھے جس کے ساتھ امامت و خلافت کے مقاصد حاصل ہوتے ہیں، اور نہ ہی ان کی اقتداء عبادت خداوندی اور اس کے ضروری معاونات کے

---

۱ شیعہ مصنف ابن المطہر کا استاذ نصیر الدین طوسی اس امر کی بہترین مثال ہے کہ شیعہ علماء کس حد تک کفار و فجار سے طلب امداد کرتے اور ان کی خدمت و خوشامد کو اپنے لیے سرمایہ افتخار خیال کیا کرتے تھے، ہم قبل از یہ شیعہ کی معتبر کتاب ”روضات الجنات، ص: ۵۷۸“ طبع ثانی سے نقل کر چکے ہیں کہ طوسی نے جس عظیم خیانت کا ارتکاب کیا تھا شیعہ اسے اپنے لیے باعث فخر سمجھتے ہیں، ہلاکو خاں تاتاری سے لے کر سلطان اللہ بندہ..... جس کے لیے ابن المطہر راضی نے یہ رسوائے عالم کتاب لکھی..... تک جتنے بت پرست بادشاہ ہوئے ہیں شیعہ علماء ان کی خدمت و استعانت کو اپنے لیے سرمایہ افتخار تصور فرمایا کرتے تھے، سلطان اللہ بندہ شیعہ مذہب اختیار کرنے سے قبل بت پرست تھا، موجب حیرت ہے کہ ابن المطہر راضی کے نزدیک اس مشرک بادشاہ کا پایہ سیدنا ابو بکر و عمر..... جن سے بلند تر حاکم انبیاء کے بعد اس کرہ ارضی پر پیدا ہی نہیں ہوا..... سے بڑھ کر تھا۔

حصول میں کافی تھی، ملک و سلطنت سے محروم ہونے کی بنا پر نہ ہم ان کے پیچھے نماز ادا کر سکتے ہیں نہ حج و جہاد میں ان کو امیر مقرر کر سکتے ہیں نہ وہ شرعی حدود قائم کرنے پر قادر ہیں اور نہ فصل خصومات کی قدرت سے بہرہ ور ہیں، ان کی مدد سے کوئی شخص لوگوں سے یا بیت المال سے اپنے حقوق وصول نہیں کر سکتا نہ ان کی بدولت راستے محفوظ رہ سکتے ہیں، یہ جملہ امور ایک صاحب اقتدار خلیفہ کے محتاج ہیں اور صاحب اقتدار وہی ہو گا جو احباب و اعوان رکھتا ہو، شیعہ کے یہ ائمہ ان سب اوصاف سے محروم تھے بخلاف اذیں ان کے مخالفین اس قدرت سے بہرہ ور تھے، ظاہر ہے کہ جو شخص ایک عاجز امام سے یہ جملہ امور طلب کرے گا وہ حد درجہ جاہل و ظالم شخص ہے، اور جو صاحب قدرت سے کرے گا وہ راہ حق و صواب پر گامزن ہو گا اور دین و دنیا کی مصلحتوں کو حاصل کر لے گا، اس کے عین برخلاف پہلا شخص دونوں قسم کے مصالح سے محروم رہے گا۔

**آٹھواں جواب:** آٹھواں جواب یہ ہے کہ جملہ خلفاء سے متعلق یہ دعویٰ جھوٹ ہے کہ وہ خمور و فجور میں مورہا کرتے تھے، اس ضمن میں جو حکایات بیان کی جاتی ہیں وہ سب جھوٹ کا پلندہ ہیں ① یہ امر محتاج بیان نہیں کہ ان میں سیدنا عمر بن عبد العزیز اور خلیفہ مہتدی ② باللہ جیسے عادل و زائد

① یزید بن معاویہ کے بارے میں جو کچھ کہا جاتا ہے، وہ بھی اس بہتان طرازی میں شامل ہے حالانکہ محمد بن علی بن ابی طالب ..... جن کو ابن الحفیہ کہا جاتا ہے ..... کے نزدیک یزید کا دامن ان معاشر و نقائص سے پاک تھا۔ (البداية والنهاية، ابن کثیر: ۲۳۳/۸)۔ محب الدین الخطیب نے العواسم من القواسم: ۲۲۸-۲۲۷ کے حاشیہ پر اس کی تفصیلات بیان کی ہیں اور بتایا ہے کہ یزید نے اپنے تھیاں کے قبیلہ قضاۓ میں پرورش پائی تھی اور اس کی والدہ میسون بنت بحدل نے یزید کو مردانہ کمالات و اوصاف سے آرائتے و پیراستہ کرنے میں سیدنا امیر معاویہ رضی اللہ عنہ کا ہاتھ بٹایا تھا، شیعہ مذہب کی کتب یزید کی قباحت و مذمت سے پر ہیں یہ سب کذب و بہتان اور ظلم کے مترادف ہے اور شیعہ اس کے لیے اللہ کے حضور جواب دہ ہوں گے۔

② خلیفہ مہتدی باللہ عباسی (۲۲۲-۲۵۶) کی تاریخ فضائل و فواضل سے لبریز ہے، میں نے دور حاضر کے جس مورخ و ادیب سے بھی خلیفہ مذکور کے محسن و مناقب کا ذکر کیا تو اس نے علمی کاظہ کیا، حالانکہ تاریخ اسلام کا حق یہ تھا کہ ایسے پاک باز خلیفہ کی سیرت و سوانح سے متعلق لوگوں کے ہاتھوں میں دسیوں تصانیف ہوتیں۔

بھی تھے، مزید برآں بنوامیہ و بنو عباس کے اکثر خلفاء کا دامن فواحش و منکرات سے پاک تھا۔ بعض خلفاء<sup>①</sup> اگر کسی گناہ میں ملوث ہو بھی جاتے تو فوراً اس سے تائب ہو جاتے، بعض اوقات اس کی نیکیوں سے اس کی برائیاں مت جاتیں یا مصائب و آلام میں بتلا ہو کہ اس کے گناہ معاف کر دیتے جاتے۔<sup>②</sup>

خلاصہ کلام! سلاطین و ملوك اعمال صالحہ انجام دیتے اور برائیوں کے بھی مرتكب ہوتے تھے اگر ان میں سے کوئی لا تعداد برائیوں کا ارتکاب کرتا جس کی حدیہ ہے کہ امت کا کوئی فرد اس ضمن میں اس کا مقابلہ نہ کر سکتا تھا تو بلاشبہ اس کی نیکیاں بھی اتنی زیادہ ہوا کرتی تھیں، کہ کوئی شخص ان کا حریف نہ ہو سکتا، ان کے اعمال صالحہ کا دائرة خاصاً وسیع تھا، مثلًا امر بالمعروف، نہی عن الممنوع، اقامۃ حدود، جہاد فی سبیل اللہ، اداء حقوق، دفع ظلم اور اقامۃ عدل وغیرہ۔

ہم خلفاء کو گناہوں سے مبرأ قرار نہیں دیتے، البتہ یہ کہتے ہیں کہ خلفاء یا عوام سے ظلم و معاصی کے صدور کا یہ مطلب ہرگز نہیں کہ ان کا دامن نیکیوں سے بالکل خالی ہوتا ہے، اہل سنت یہ بھی نہیں کہتے کہ جملہ امور میں خلفاء کی موافقت ضروری ہے، بلکہ اطاعت صرف نیک اعمال میں ضروری ہے،

**①** بنوامیہ و بنو عباس کی تاریخ قلم بند کرنے اور ان کی روایات و اخبار کی تشهیر کرنے والے مصنفین شیعہ یا شعوبیہ تھے، اس کا نتیجہ یہ ہوا کہ انہوں نے امت مسلمہ کی تاریخ کو بگاڑ کر اس کے محاسن کو معائب میں بدل دیا، ذہین طبقہ اگر اسلامی تاریخ کے درس و مطالعہ کی طرف متوجہ ہو کہ اس کی اصلاح کے لیے کوشش ہو تو تھوڑی سی مدت میں ان کی تحریکات کی اصلاح ہو سکتی ہے۔

**②** میں مسلم فضلاء و مصنفین کی توجہات سامیہ کو اس حقیقت کی جانب مبذول کرانا چاہتا ہوں کہ شیعہ بشر کو بشر نہیں سمجھتے، ان کی رائے میں یا تو انسان فرشتوں کی طرح معصوم ہوتا ہے، بلکہ ان سے بھی بالآخر یا ابلیس کی طرح ملعون بلکہ اس سے بھی گیا گزر ہوتا ہے، یہی وجہ ہے کہ انہوں نے بعض انسانوں کو جو نبی بھی نہ تھے معصوم قرار دیا اور مسلمانوں کے خلفاء و حکام اور داعیان حق کے خلاف از راه بعض وعداوت کذب و دروغ کا طومار جمع کر دیا، ان اصحاب خیر و برکت کا سلسلہ سیدنا ابو بکر و عمر سے شروع ہو کر راقم السطور محب الدین الخطیب تک پہنچ جاتا ہے، اگر وہ ایسا نہ کرتے تو وہ شیعہ نہ ہوتے اور اس لقب کو ہمیشہ کے لیے کھو دیتے، اس لئے کہ تشیع نام ہے تخریب و تعصب کا اور بس! وَنَعُوذُ بِاللّٰهِ مِنَ التَّعْصُبِ ”آمین یا رب العالمین“

معصیت میں نہیں، جو شخص طاعات و عبادات میں کسی دوسرے کے ساتھ شریک ہوا اور اعمال قبیحہ میں اس سے کنارہ کش رہے تو اسے کوئی ضرر لاحق نہیں ہوتا، مثلاً کوئی شخص لوگوں کے ساتھ فریضہ حج ادا کرنے کے لیے جائے اور ان کے ساتھ وقوف و طواف انجام دے تو کسی حاجی کے گناہ گار ہونے سے اسے کوئی نقصان نہیں پہنچے گا، بعینہ اسی طرح اگر کوئی شخص جماعت یا کسی علمی مجلس یا غزوہ میں شریک ہوا اور اس کے رفقاء میں سے کوئی شخص متعدد گناہ کر چکا ہو تو اسے اس کے گناہوں کی وجہ سے کوئی ضرر لاحق نہیں ہوگا، حاصل کلام یہ کہ خلفاء اس ضمن میں دوسروں لوگوں کے ساتھ مساوی ہیں کہ طاعات میں ان کی موافقت کی جائے، اور معصیت میں ان کے ساتھ اشتراک کرنے سے اجتناب کیا جائے، اہل بیت کا برتاب و بھی دوسرے کے ساتھ اسی قسم کا تھا، جو نیک کاموں میں ان کی اطاعت کرے گا وہ ان کا پیروکھلانے گا اور جو سابقین اولین و جمہور اہل علم سے اظہار براءت کر کے کفار و منافقین کا ساتھ دے گا۔ جیسا کہ شیعہ کا طرز عمل ہے..... تو وہ اپنے کیے کی سزا پائے گا۔

**نووال جواب:** خلیفہ و امام ایسا ہونا چاہیے جو قدرت و شوکت سے بہرہ ور ہو اور جس سے لوگوں کی بہبود و مصلحت کی شیرازہ بندی ہو جائے، مزید برآں خلیفہ میں درج ذیل اوصاف کا پایا جانا بے حد ناگزیر ہے۔

- ۱۔ خلیفہ کی وجہ سے راستوں میں امن و امان کا دور دورہ ہو۔
- ۲۔ شرعی حدود قائم کرنے پر قادر ہو۔
- ۳۔ ظلم کا ازالہ کر سکے۔
- ۴۔ دشمن کے خلاف جہاد کر سکتا ہو۔
- ۵۔ دوسروں کے حقوق حاصل کرنے پر قادر ہو۔

مقام حیرت و استجواب ہے کہ شیعہ جس امام معصوم کے دعوے دار ہیں وہ سرے سے اس دنیا میں موجود ہی نہیں، گویا شیعہ باطن میں جس امام کے دعوے دار ہیں وہ معدوم ہے اور بظاہر جن کو امام مانتے ہیں وہ کافرو ظالم ہیں (مثلاً تاتاری کافر) اس کے عین برخلاف اہل سنت کے امام ظلم و گناہ کے مرتکب ہونے کے باوصف شیعہ کے ان ظاہری ائمہ سے بد رجہ بہتر ہیں جن پر وہ اعتماد کرتے ہیں اور اس امام سے بھی بڑھ کر ہیں جو بے حقیقت اور معدوم ہے، جہاں تک باقی ائمہ کا تعلق ہے وہ فریقین میں موجود ہیں اور وہ اپنے اپنے اکابر کی اطاعت کرتے ہیں، ظاہر ہے کہ فریقین کے ائمہ کی اطاعت

کرنے والا اس شخص سے بہتر ہے جو صرف ایک ہی فریق کے اماموں کا اطاعت گزار ہو، اس لیے کہ روایت و درایت کا نام علم ہے اور اس میں جس قدر بھی علماء ہوں گے اور ان میں باہم اتفاق و اتحاد پایا جائے گا تو وہ اولیٰ بالاتباع ہو گا، شیعہ کے یہاں جو خیر بھی موجود ہے اہل سنت اس میں برابر کے شریک ہیں، مگر جو خیر اہل سنت کے یہاں پائی جاتی ہو شیعہ اسے حاصل کرنے کے لیے تیار نہیں۔

**دسوال جواب:** یہ ہے کہ رافضی نے جو دلیل پیش کی ہے اہل سنت اس پر شدید معارضہ کر سکتے ہیں اور کہہ سکتے ہیں کہ سعید بن مسیب، علقمه، اسود، حسن بصری، عطا بن ابی رباح، محمد بن سیرین، مطرف، مکحول، قاسم بن محمد، عروہ بن زبیر، سالم بن عبد اللہ اور دیگر تابعین و تبع تابعین (ابن القیم) سب ائمہ دین میں شمار ہوتے ہیں، ان کے ساتھ ساتھ علی بن حسین اور ان کا فرزند نیز جعفر بن محمد وغیرہم بھی یکساں طور پر اہل سنت کے اماموں میں شامل ہیں، قصہ مختصر! شیعہ علم و زہد سے بہرہ و رجس امام کی بھی اطاعت کرتے ہیں اہل سنت اس میں ان کے ساتھ برابر کے شریک ہیں، اور اس کے پہلو بہ پہلو اپنے ائمہ کے بھی تابع فرمان ہیں جو علم و زہد میں شیعہ کے اماموں سے بڑھ کر تھے، بفرض محال اگر اہل سنت نے معاصی کا ارتکاب کرنے والے کسی شخص کو امام بنانے کی غلطی کا ارتکاب کیا تو شیعہ نے اس سے بھی بدتر شخص کو امام مقرر کر لیا، اس سے یہ حقیقت واضح ہوئی کہ اہل سنت نے ظالم خلفاء کی اطاعت صرف ان باتوں میں کی تھی، جو ظلم و معصیت نہ تھیں، بنابریں اہل سنت بہر کیف روضہ سے افضل ہوئے۔

**گیارہواں جواب:** شیعہ مصنف کا یہ قول کہ ”اللہ تعالیٰ ہمارے اور اہل سنت کے درمیان فیصلہ فرمائے گا۔“

ہم اس کے جواب میں کہتے ہیں کہ دلائل و برائین کی بنا پر اللہ تعالیٰ نے یہ فیصلہ دنیا ہی میں کر دیا ہے، مزید برآں اہل سنت قوت و شوکت کے اعتبار سے بھی ہمیشہ شیعہ پر غالب رہتے ہیں گویا اہل سنت کا یہ غلبہ دو گونہ ہے:

۱۔ جحت و برہان کے اعتبار سے

۲۔ سیف و سنان کے بل بوتے پر، جس طرح رسول اللہ کا دین باقی ادیان کے مقابلہ میں غالب ہوا تھا۔

اللہ تعالیٰ فرماتے ہیں:

﴿ هُوَ الَّذِي أَرْسَلَ رَسُولَهُ بِالْهُدَىٰ وَدِينُ الْحَقِّ لِيُظْهِرَهُ عَلَىٰ

”وَهُوَ اللَّهُ كُلُّهُ ﴿سُورَةُ تُوبَةٍ: ٩﴾ (الفاتحة: ٦١، صفحه: ٣٣، سورۃ توبۃ: ۹)“  
ادیان پر غالب کر دے۔“

یہ ناقابل انکار صداقت ہے کہ اہل سنت کے عقائد و افکار کا حامل شخص دلیل و برهان کی بناء پر شیعہ پر غالب آئے گا جس طرح دین اسلام باقی ادیان و مذاہب کے مقابلہ میں غالب رہا، یہ امر محتاج بیان نہیں کہ دیگر ادیان و مذاہب پر دین اسلام کو جو غلبہ حاصل ہوا وہ اہل سنت کی وجہ سے ہوا، دین اسلام کو جو غلبہ کامل خلفاء ثلاثہ کے عہد سعادت مہد میں حاصل ہوا، وہ دوسرے کسی دین کو نصیب نہ ہو سکا <sup>۱</sup> سیدنا علی علیہ السلام اگرچہ خلفائے راشدین میں شامل ہیں اور سابقین اولین میں شمار ہوتے ہیں مگر آپ کے عہد خلافت میں اسلام کو یہ غلبہ حاصل نہ ہو سکا۔ <sup>۲</sup>

بخلاف ازیں فتنہ پر داڑی کی وجہ سے اہل اسلام کا شیرازہ بکھر گیا اور اعداء دین مثلاً کفار، نصاریٰ و مجوس مختلف دیار و امصار میں اسلامی ممالک کو لپچائی ہوئی نظر وں سے دیکھنے لگ گئے، سیدنا علیؑ کے بعد اہل سنت کے سوانح کوئی اہل علم باقی رہا اور نہ غازی و مجاہد جن کی بدولت اسلام کو غلبہ نصیب ہوتا، رواض کا یہ حال تھا کہ یا تو اعداء<sup>③</sup> اسلام کا ساتھ دیتے یا غیر جانب دار رہتے<sup>④</sup> اس میں شبہ

① یہ حقیقت ہے کہ خلفاء ثلاثہ کے بعد اموی خلافت کے زمانہ میں شرق و غرب اور یورپ میں اسلامی دعوت کو جو فروغ حاصل ہوا وہ اموی خلفا کی مساعی جمیلہ کار ہیں منت ہے۔

② سیدنا علیؑ کی خلافت میں اسلامی دعوت کے ناکام ہونے کے ذمہ دار وہ شیعہ تھے، جو آخر کار کئی حصوں میں بٹ گئے، ان میں سے بعض آپؐ کے موافق اور بعض مخالف ہو گئے، آپؐ کے معاصر شیعہ پر مقابلہٗ متاخرین شیعہ کی نسبت کم ذمہ داری عائد ہوتی ہے، متاخرین شیعہ نے اسلام کو ایک نئے سانچہ میں ڈھالنے کی مذموم سعی کی تھی اور اس کی ظاہری صورت کو اس طرح مسخ کر کے رکھ دیا تھا کہ وہ اسلام کے سوا کچھ اور معلوم دیتا تھا۔

**③** چنانچہ جب ہلکو خاں نے یاجون ماجون (تاتاری فون) کی مدد سے بغداد پر حملہ کیا تو شیعہ نے نصیر الدین طوسی اور ابن العلقمی کی قیادت میں کفار کا ساتھ دیا۔

۴ اس کی دلیل یہ ہے کہ تاتاریوں نے جب بلاد اسلامیہ پر حملہ کیا تو شیعہ اس میں غیر جانب دار رہے، پھر صلیبی جنگوں کے زمانہ میں بھی روافض نے یہی کردار ادا کیا اور شیخ الاسلام ابن تیمیہ رحمۃ اللہ علیہ ان واقعات کے عینی شاہد تھے۔

نہیں کہ اللہ تعالیٰ بروز قیامت سابقین اولین مہاجرین و انصار اور ان کے اعداء کے درمیان اسی طرح فیصلہ فرمائے گا جس طرح اہل اسلام اور کفار کے مابین فیصلہ صادر کرے گا۔

بارھواں جواب: ہم شیعہ سے پوچھتے ہیں کہ آخر کس کے ظلم سے تم آہ و فریاد کر رہے ہو.....؟ اگر شیعہ کہیں کہ ابو بکر و عمر رضی اللہ عنہما نے سیدنا علی رضی اللہ عنہ پر مظالم ڈھائے تھے اور ہم ان کے ظلم سے فریاد کے خواہاں ہیں، تو ہم جواباً کہیں گے کہ اس دعویٰ کا حق سیدنا علی رضی اللہ عنہ کو پہنچا تھا، اور آپ سیدنا ابو بکر و عمر کی طرح وفات پا چکے ہیں، ظاہر ہے کہ یہ معاملہ اہل سنت و شیعہ سے متعلق نہیں سوائے اس کے کہ حق کی وضاحت کر کے اہل حق کی امداد کی جائے۔

ہم دلائل قاہرہ کی روشنی میں یہ صداقت واضح کر سکتے ہیں کہ اس امت میں سیدنا ابو بکر و عمر سے بڑھ کرنہ کوئی عدل و انصاف کے تقاضوں پر عمل کر سکا اور نہ ظلم سے کنارہ <sup>①</sup> کش رہا، ہم آگے چل کر یہ حقیقت واضح کریں گے کہ سیدنا علی کا یہ عقیدہ نہ تھا کہ صرف آپ ہی امامت و خلافت کے منصب پر فائز ہیں اور سیدنا ابو بکر و عمر کو یہ مرتبہ حاصل نہ تھا۔

اگر شیعہ کہیں کہ ہم ان ملک و سلطین کے ظلم سے دادرسی چاہتے ہیں جنہوں نے ائمہ شیعہ کو امامت و خلافت کے حقوق سے محروم رکھا تو ہم ان سے دریافت کریں گے کہ کیا ائمہ شیعہ نے خلافت کا مطالبہ کیا تھا؟ یا وہ یہ عقیدہ رکھتے تھے کہ وہ معصوم امام ہیں؟ یا ان پر صریح بہتان ہے، بہر کیف! چ

<sup>①</sup> بلکہ یوں کہنا چاہیے کہ تاہنوز اور تاقیام قیامت ایسا شخص پیدا ہی نہیں ہوگا، مزید یہ کہ سب سے بڑا ظالم تو وہ ہے جو ابو بکر و عمر رضی اللہ عنہما کے ظلم و تعدی کا شاکی ہے، بلکہ بالفاظ صحیح تر وہ حد درجہ کوتاہ فہم اور انسانیت کے اوصاف کمال سے بیگانہ ہے، ابو بکر و عمر کے خلاف بعض وعداوت رکھنے والا ان کی ذات میں اس دین کے سوا اور کوئی نقص و عیب نہیں پائے گا، جس نے انہیں انسانی کمالات کی آخری منزل تک پہنچا دیا، ایسا شخص دراصل اس دین کا دشمن ہے جس کی پیروی کا فخر ابو بکر و عمر کو حاصل تھا، اور جس کی امانتوں کے وہ اس کرۂ ارضی پر سب سے بڑے امین تھے، تاہم ہم ان کو معصوم قرار نہیں دیتے، معصوم ہونا خاصہ انبیاء ہے، البتہ یہ کہنے میں کوئی باک نہیں کہ ابو بکر و عمر رضی اللہ عنہما رسول اللہ ﷺ کے بعد اللہ کی مخلوقات میں افضل و اکمل تھے، سیدنا علی نے جو کلمات کوفہ کے منبر پر ارشاد فرمائے تھے تاریخی اسلام انہیں فراموش نہیں کر سکتی، آپ نے فرمایا تھا، ”نبی ﷺ کے بعد اس امت میں سب سے افضل ابو بکر اور پھر عمر فاروق ہیں۔“ آپ نے یہ بھی فرمایا تھا کہ ”جو شخص مجھے ابو بکر و عمر کے مقابلہ میں افضل قرار دے گا میں اس پر مفتری کی حد لگاؤں گا۔“

ہو یا جھوٹ اللہ تعالیٰ بروز قیامت اس کا فیصلہ فرمائیں گے۔

قرآن کریم میں فرمایا:

﴿أَنْتَ تَحْكُمُ بَيْنَ عِبَادِكَ فِيمَا كَانُوا فِيهِ يَخْتَلِفُونَ﴾

(زمیر: ۳۹ / ۴۶)

”تو اپنے بندوں کے درمیان ان باتوں کا فیصلہ کرے گا جن میں وہ اختلاف کرتے ہیں۔“

اور اگر وہ ان ملوک و سلاطین کے ظلم سے دادرسی چاہتے ہیں جن کے ساتھ وہ کسی ولایت یا مال کے بارے میں برس رجدل و نزاع تھے تو اس میں شبہ نہیں کہ اللہ تعالیٰ بروز قیامت سب تنازع فریقین کے ما بین فیصلہ فرمائے گا، ان میں شیعہ کی کیا خصوصیت ہے۔

خود شیعہ کے مختلف فرقوں میں جو تنازعات پائے جاتے ہیں وہ اہل سنت کے باہمی اختلافات سے کہیں زیادہ ہیں، بنو ہاشم بھی باہم برس رپیکار رہ چکے ہیں، بنو حسن و بنو حسین کے ما بین اسی قسم کی لڑائیاں ہو چکی ہیں، جو آج کل ان جیسے دوسرے لوگوں میں بپا ہیں، پچھلے زمانوں میں بعض بنی ہاشم اور دوسرے لوگوں کے درمیان جو معرکے بپا ہوئے وہ ان لڑائیوں کی نسبت بہت زیادہ تھے، جواب تبدیلی ایام میں بنو امية اور بنو ہاشم کے ما بین ہوئیں۔ ①

① بنو امية و بنو ہاشم کے ما بین جس طرح اختلافات پائے جاتے تھے بعینہ اسی طرح محبت و مؤدت اور قرابت داری کے روابط بھی موجود تھے، اگر کوئی مورخ ایسے تاریخ حقائق جمع کرنے کی زحمت گوارا کرے جن سے معلوم ہوتا ہے کہ ان دونوں خاندانوں میں کس حد تک الفت و محبت کے علاقے موجود تھے، اور ان سے کیا ثمرات ظہور میں آئے اور پھر ان واقعات کو اسانید سمتیں کسی کتاب میں جمع کرنے کا التزام کرے تو یہ حقیقت منصہ شہود پر جلوہ گر ہو گی کہ فریقین میں محبت کے جذبات و احساسات اصلی و پائیدار تھے اور اختلافات ہنگامی و عارضی۔

خالد بن یزید بن معاویہ نے ایک مرتبہ حاج بن یوسف کی ایک غلطی کی تصحیح کرتے ہوئے لکھا تھا:

”قریش باہم لڑتے جھگڑتے ہیں جب اللہ تعالیٰ صاحب حق کو حق عطا کر دیں گے تو ان کے تعلقات اور لاتفاقی، عقل و دلنش اور شرافت و فضیلت کی بنا پر ہو گی۔“

خالد بن یزید کا مطلب یہ ہے کہ قریش میں سے جو لوگ باہم خاندانی علاقے و روابط کو قائم رکھیں گے وہ ان مراسم کو توڑنے والوں کی نسبت فہم و فراست اور فضل و شرف میں بڑھ کر ہوں گے بنو ہاشم و بنو امية

اس کی وجہ نسبی شرافت نہیں بلکہ اس لیے کہ سب سے بہتر زمانہ وہ تھا جس میں رسول اللہ ﷺ میں مبعوث کیے گئے تھے، پھر صحابہ کا زمانہ پھر تابعین کا ① بہر کیف آپ کے زمانہ میں خیر کا دور دورہ تھا

دونوں اس حقیقت سے آگاہ تھے اور اس کے قدر شناس تھے، بخلاف ازیں شیعہ اس سے نا بد محض ہیں اور ان کی راہ بنوہاشم و بنوامیہ دونوں سے الگ ہے۔

شیعہ کا مقصد وحید فتنہ پروری اور اسلامی حقوق کے خلاف بعض و عناد کی آگ کو ہوادینا ہے اور بس۔ رقم السطور نے جمادی الاولی ۱۳۶۵ھ میں مجلہ الفتح کے شمارہ: ۲، ۷ میں قریش کی اس قدیم عادت کا ذکر کیا تھا کہ بعض اوقات وہ عداوت کے باوجود بھی الفت و محبت کا اظہار کرنے سے نہیں ہچکچاتے، اس مضمون کا محرك یہ ہوا کہ جب امام ضحیافی فوت ہو گئے تو یمن کے امام حیی بن حمید الدین نے ان کی وفات پر ایک دل دوز مرثیہ لکھا، حالانکہ عثمانی حکومت کے عہد میں یہ دونوں مدعا امامت ہونے کی بنا پر عرصہ دراز تک ایک دوسرے کے خلاف برسر پیکار رہے تھے، قریش کے علماء میں بھی اظہار مودت کی یہ رسم جاری رہی، جب تک کہ ارضی پر قریش کے ایسے علماء بقید حیات ہیں جو اسلامی اخلاق و آداب سے بہرہ دو رہیں الفت و محبت کے یہ مراسم باقی رہیں گے، اگرچہ فتنہ پرور لوگ ان باتوں کو پسند نہیں کرتے۔

① عمران بن حصین رضی اللہ عنہ سے روایت ہے کہ سرور کائنات ﷺ نے فرمایا: ”سب سے بہتر زمانہ میرا ہے، (جس میں صحابہ تھے) پھر وہ زمانہ جو اس کے قریب ہے (عہد تابعین) پھر وہ زمانہ جو اس کے قریب ہے (تبع تابعین کا عہد مبارک)“ (صحیح بخاری، کتاب الشہادات، باب لا یشهد علی شہادة جور اذا اشهد (حدیث: ۲۶۵۱)، صحیح مسلم ، کتاب فضائل الصحابة، باب فضل الصحابة ثم الذين يلونهم..... (حدیث: ۲۵۳۵) آخری زمانہ اموی خلافت کے آخری دور پر ختم ہوتا ہے، عباسی خلافت کا ابتدائی زمانہ بھی اس میں شامل ہے، حافظ ابن حجر عسقلانی اس حدیث کی تشریح میں فرماتے ہیں۔

”اس بات پر محدثین کا اتفاق ہے کہ تبع تابعین میں سے آخری مقبول القول شخص وہ ہے جو ۲۲۰ھ تک بقید حیات رہا، اسی زمانہ میں بدعات نے پر پڑے نکالنے شروع کیے معتزلہ نے اپنی زبانیں کھول دیں، فلاسفہ نے سراٹھیا، اور خلق قرآن کے مسئلہ میں علماء کو شدید امتحان میں ڈالا گیا اس دور میں حالات سخت بدلتے اور آئندہ زمانوں میں تنزل و اخحطاط کی یہ روح حافظ ابن حجر کے زمانہ یعنی (۸۵۲-۷۷۳) ہجری تک جاری رہی، رسول اللہ کے ارشاد مبارک کے مطابق اقوال و افعال سے لے کر افکار و معتقدات تک جھوٹ سے ملوث ہو گئے۔ (فتح الباری: ۲/۷)

اس کے برعکس آئندہ زمانوں میں شرکا غلبہ ہو گیا۔

اگر شیعہ ان دین دار اور بے ضرر علماء دین کے ہاتھوں فریاد کنائیں ہیں، جنہوں نے کسی پر ظم کیا نہ ظالم کی امداد کے مرتکب ہوئے، بجز اس کے کہ وہ حق بات کو بدلاً لائل قاہرہ واضح کر دیتے ہیں تو یہ بڑی غلط بات ہے، کوئی احمد حق شخص ہی اس بات میں شک و شبہ کا اظہار کرے گا کہ امام مالک، او زاعی، ثوری، ابو حنیفہ، لیث بن سعد، شافعی، احمد، اسحق (رحمۃ اللہ علیہ) اور دیگر محمد شین کو ہشام بن حکم و ہشام بن سالم اور ان کے ہم نوار و افضل کے ہم پلہ ہیں، یہ انتہائی ظلم ہے، اسی طرح جو شخص یہ کہے کہ مسئلہ تقدیر کا انکار کرنے والے شیعہ مثلًا اغمی، کراجیکی اور ان کے ناظر و امثال معتزلی علماء مثلًا ابو علی، ابو ہاشم، قاضی عبدالجبار اور ابو حسین بصری کے ہم رتبہ ہیں اس کا ظالم ہونا کسی شک و شبہ سے بالا ہے، یہ مغزلہ کے اکابر علماء ہیں، اس ضمن میں اہل سنت علماء کا تو نام لینا ہی مناسب نہیں، مثلًا متكلمین اہل اثبات میں سے محمد بن ہبیضم اور قاضی ابو بکر بن الطیب اور حدیث و فقہ اور تصوف کے علماء مثلًا ابو حامد اسفرائیں، ابو زید مروزی، ابو عبد اللہ بن بطہ، ابو بکر، عبد العزیز، ابو بکر رازی، ابو الحسین قزوینی، ابو محمد بن ابو زید، ابو بکر ابہری، ابو الحسین دارقطنی ابو عبد اللہ بن مندہ، ابو الحسن بن میمون، ابو طالب کی، ابو عبد الرحمن اسلامی وغیرہم۔

تحقیق کرنے پر یہ حقیقت آشکار ہوتی ہے کہ اہل سنت کے مختلف و متعدد فرقوں میں سے ہر فرقہ شیعہ کی نسبت علم و عدل سے قریب تر اور ظلم و جہل سے بعید تر ہے، بفرض محال اگر اہل سنت کے کسی فرقہ نے ظالم کی اعانت کا ارتکاب کیا ہے تو شیعہ اس جرم کے ارتکاب میں ان سے دو قدم آگے ہی ہوں گے اور اگر شیعہ نے کبھی ظلم و تعدی سے اجتناب کیا ہے تو اہل سنت اس میدان میں بھی کئی کم قدم آگے ہوں گے، یہ بات تجربہ و مشاہدہ پر مبنی ہے اور اس میں ذرہ بھر مبالغہ نہیں، یہ حقیقت ہے کہ اسلامی فرقوں میں شیعہ سے زیادہ جھوٹا<sup>①</sup> اور زیادہ ظالم و جاہل دوسرا کوئی فرقہ نہیں، لطف یہ ہے کہ شیعہ کے

<sup>①</sup> پہلی جنگ عظیم سے قبل ایک شیعہ عالم شیخ محمد حسین کا شف الغطا، نامی قاہرہ وارد ہوئے، وہ ان دنوں میری طرح بالکل نوجوان تھے، ہمارا مکتب ان دنوں عبد العزیز روڈ پر واقع تھا، شیخ موصوف روزانہ ہمارے مدرسہ میں آتے اور عثمانی ترکوں کی نہاد میں جواہر شاعر کہتے وہ مجھے سنایا کرتے تھے، اس ضمن میں شیخ موصوف نے ایک طویل قصیدہ نظم کیا تھا اسی دوران وہ ہمارے اساتذہ شیخ طاہر الجزایری اور احمد تیمور پاشا سے بھی متعارف ہو گئے، استاذ محتشم شیخ احمد پاشا نے ہمیں ایک روز اپنے گھر بلا یا، دوران گفتگو شیخ

شیوخ و علماء نے خود اس بات کا اعتراف کیا ہے وہ لکھتے ہیں:

”اے گروہ اہل سنت! تم میں جو ان مردی کے آثار پائے جاتے ہیں، تم پر قابو پانے کی صورت میں ہم تم سے ہرگز وہ سلوک نہیں کر سکتے جو تم عند القدر تھم سے روا رکھتے ہو۔“

تیرھواں جواب: شیعہ نے جس شعر کو پسند کیا اور اس سے استثنہاد کیا ہے وہ اس کے ناظم کی جہالت کا مظہر ہے، اہل سنت اس بات کو تسلیم کرتے ہیں: ”رَوَى جَذْهُمْ عَنْ جِبْرِيلَ عَنِ الْبَارِيِّ“ اس سے بڑھ کر اہل سنت اقوال رسول پر بلا توقف عمل پیرا ہوتے ہیں اور یہ دریافت کرنے کی مطلقاً ضرورت نہیں سمجھتے کہ رسول اللہ نے وہ قول کہاں سے اخذ کیا، اس کی وجہ یہ ہے کہ اہل سنت رسول اللہ کو معصوم سمجھتے ہیں۔

کاشف الغطاء نے شیعہ ادباء، شعراء اور مورخین کی مدح و توصیف پر کھل کر بات چیت کی اور اس پر فخر کا اظہار کیا کہ شیعہ ادباء کی تعداد اہل سنت کے علماء و ادباء کی نسبت بہت زیادہ ہے۔

اس کے جواب میں شیخ طاہر نے فرمایا:

”فخر کا انحصر مورخین و ادباء کی اکثریت پر نہیں، بلکہ اس بات پر ہے کہ کون کس حد تک خلوص دل سے حق کا ساتھ دیتا ہے، اور اس صورت میں بھی حق کا دامن ہاتھ سے نہیں چھوڑتا، جب وہ اس کے اپنے فرقہ کے خلاف ہو، ہم نے مختلف فرقوں کے علماء کی سیرت و سوانح کا بغور مطالعہ کیا ہے اور اس نتیجہ پر پہنچے ہیں کہ بنا بر تعصب حق کی مخالفت کرنے والے زیادہ تر شیعہ فرقہ کے لوگ ہیں، ذاتی تجربہ کی بنا پر میں نے محسوس کیا ہے کہ ہر شیعہ ادبی و مورخ کے لیے یہ بات ایک فریضہ کی حد تک ضروری ہے کہ وہ ایک ایسی موضوع حدیث یا مصنوعی واقعہ اختراع کرے جو اس کے پیش رو و علماء میں سے کسی نے بھی وضع نہ کیا ہو، جب ہم متقدیں کی تصانیف دیکھتے ہیں تو اس واقعہ کا کوئی نشان ان میں نہیں پاتے سابقین اولین اور سلف صالحین سے متعلق ایسے واقعات گھڑنا جن سے ان کی پاکیزہ زندگی داغ دار ہوتی ہو اور ایسے واقعات گھڑنے والے کی موت کے بعد بھی جہلاء ان کو صحیح سمجھ کر نقل و بیان کرتے رہیں، روافض کے نزدیک یہ شیعہ مذہب اختیار کرنے کی زکوٰۃ ہے، تاریخ کے ہر دور میں انبیاء و حکماء اور مصلحین صرف اسی بات کی دعوت دیتے رہے کہ فضیلت کا انحصر حق کی طلب و تحقیق اور تنازعات میں اس کی طرف رجوع کرنے میں ہے اور بس! مقام افسوس ہے کہ شیعہ میں ایک شخص بھی ایسا نہیں جو ان اوصاف سے موصوف ہو۔“ (محبت الدین الخطیب)

قرآن کریم میں ارشاد ہوتا ہے:

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾

(سورہ النجم: ۵۳، ۴)

”وہ اپنی مرضی سے نہیں بولتا، بلکہ وہ تو وحی ہے جو آپ کی جانب بھیجی جاتی ہے۔“

اہل سنت کو اہل سنت کہا ہی اس لیے جاتا ہے کہ وہ سنت کی پیروی کرتے ہیں، یہ بات ضرور ہے کہ سنت کے اثبات کے لیے ثقہ راویوں کی ضرورت ہے قطع نظر اس سے کہ روایت کرنے والا سیدنا علی کی اولاد میں سے ہو یا کوئی اور شخص صرف اتنی بات ہرگز کافی نہیں کہ کوئی روایت محض ”عن جبیریل عن الباری“ کے بل بوتے پر بلا تحقیق مان لی جائے۔

یہ بات محتاج بیان نہیں کہ امام مالک، شافعی اور احمد بن حنبل رض کی بات صرف اس لیے جست مانی جاتی ہے کہ وہ اپنے اقوال کو نبی کریم ﷺ کی جانب منسوب کرتے ہیں ورنہ ان کے اپنے اقوال کسی درجہ میں بھی جست نہیں، حالانکہ یہ ائمہ احادیث نبویہ سے بخوبی آگاہ تھے اور ان کی معرفت و اتباع میں ان کا اجتہاد حق و صواب پرمی ہے، ورنہ ائمہ کی اتباع کی کوئی ضرورت نہ تھی، جس طرح مذکورہ ائمہ احادیث کی روایت کرتے ہیں، اسی طرح دوسرے لوگ بھی اس ضمن میں ان سے پچھنے نہیں اور اگر ائمہ مسائل کا جواب دیتے ہیں تو دوسروں کو بھی یہ شرف حاصل ہے، بایس ہمہ اہل سنت کے نزدیک ان میں سے کوئی بھی معصوم نہیں، اور کسی کا قول بھی واجب الاتباع نہیں۔

بخلاف ازیں ائمہ کے مابین جب بھی کسی بات میں تنازع بپا ہوگا تو اہل سنت اسے اللہ و رسول کے احکام کی جانب لوٹائیں گے، اگر بچشم خود اس کا مشاہدہ کرنا چاہیں تو اپنے زمانہ کے محدثین و فقهاء کو دیکھ لیں، یہ بات تجربہ سے ثابت ہے کہ شیعہ علماء کی اکثریت حافظ قرآن نہیں ہوتی، اور حدیث نبوی سے بھی انہیں بے حد معمولی لگاؤ ہوتا ہے، کتاب و سنت کے مفہوم و معنی سے وہ بالکل بے گانہ ہوتے ہیں۔ ①

① مجھے دور حاضر کے سب سے بڑے ہاشمی بادشاہ کی معیت و رفاقت میں کچھ عرصہ بسر کرنے کی سعادت حاصل ہو چکی ہے، چنانچہ میں شوال ۱۴۳۲ھ تا شعبان ۱۴۳۳ھ اس کی صحبت میں رہا اور مجلہ الزہراء مورخہ ۱۹۰-۲۰۰ (۱۴۳۳ھ) میں سلطان مذکور کے فضائل و نقائص سے متعلق ایک بھرپور مضمون لکھا رسالہ مذکور کے صفحہ ۱۹۹ پر لکھا ہے۔

”ہاشمی بادشاہ نے ایک مرتبہ وہابیہ کی ندامت کرتے ہوئے ان پر یہ اتهام لگایا کہ وہ رسول اللہ ﷺ کی توہین کرتے ہیں، اس کی قباحت واضح کرنے کے لیے اس نے قرآن کریم کی یہ آیت تلاوت کی: ”لَقَدْ جَاءَ

باقی رہائیہ شاعر کا یہ قول کہ ”روای جَدُّنَا عَنْ جِبْرِيلَ عَنِ الْبَارِي“ ہم اس کے جواب میں کہتے ہیں کہ ائمہ اربعہ تمہارے نانا کی روایات کو شیعہ سے بہتر جانتے ہیں، اور شیعہ بھی احادیث کے بارے میں ان کی طرف رجوع کرتے ہیں جب متفقین و متاخرین بنی ہاشم، احادیث رسول بنی ہاشم کے علاوہ دوسرے لوگوں سے حاصل کرتے ہیں تو یہ اس بات کی کھلی علامت ہے کہ بنی ہاشم دوسروں سے زیادہ علم نہیں رکھتے۔

اب سوال یہ پیدا ہوتا ہے کہ لوگ کس کی اقتدا کریں اور کس سے استفادہ کریں؟ آیا ان لوگوں سے اخذ و استفادہ کریں جو علم سے آگاہ ہیں یا ان لوگوں سے جو اس سے قطعی نابلد ہیں؟ اس میں شبہ نہیں کہ علماء ہی انبیاء کے وارث ہیں اور انبیاء نے درہم و دینار کا اور شہنشہ میں چھوڑا بلکہ اپنے پیچھے علم

كُمْ رَسُولٌ ۝ مِنْ أَنفُسِكُمْ عَزِيزٌ عَلَيْهِ مَا عَنِتُّمْ

سلطان نے ”عزیز“ کے لفظ پر وقف کیا اور بتایا کہ ”علیہ“ کی ضمیر اللہ تعالیٰ کی طرف راجح ہے، عزیز کے معنی یہ بیان کیا کہ نبی ﷺ کے نزدیک عالی مرتبت ہیں، کتاب و سنت کے فہم و ادراک سے متعلق ہاشمی بادشاہ کا مبلغ علم صرف اس حد تک تھا، یہ میرا ذاتی مشاہدہ ہے، اور شیخ الاسلام ابن تیمیہ کے بیان کا موقید ہے۔

تاہم شیخ الاسلام ابن تیمیہ کا یہ مطلب ہرگز نہیں کہ ہر ہاشمی فہم قرآن و سنت سے بے گانہ ہوتا ہے صرف یہ کہنا چاہتے ہیں کہ محض ہاشمی ہونے کا یہ مطلب نہیں کہ قرآن و حدیث کا علم اس کی ذات یا اس کے اقارب میں محصور ہو کر رہ گیا ہے، لہذا اس کی خاطر ائمہ اربعہ کے اقوال کو نظر انداز کر دینا چاہئے، جیسا کہ جاہل راضی شاعر نے کہا، اس کے عین برخلاف علم و تحقیق کا دروازہ ہر اس شخص کے لیے کھلا ہے جو اس کا طلب گار ہے، بروز قیامت انسان کی قدر و قیمت کا اندازہ اس کے علم و فضل اور اعمال سے کیا جائے گا نہ کہ حسب و نسب سے، اس لیے کہ رسول اللہ کی بعثت کرہ ارضی پر بنے والے تمام انسانوں کے لئے عمل میں آئی تھی، اور سب اقوام و قبائل کے علماء و ائمہ نے یکساں طور پر آپ سے کسب فیض کیا تھا، تحدیث نعمت کے طور پر عرض پرداز ہوں کہ احرقرا یک معروف حسنی و علوی خاندان سے وابستہ ہے، تحریری شجرہ نسب اس صداقت کا ہر زمانہ میں شاہد عدل رہا ہے جو شخص اہل بیت کے نام سے حق پر ظلم ڈھانے کا ارتکاب کرتا ہے، اس پر واجب ہے کہ اس ظلم کا ازالہ اور داعیان ستم کا رپر اس کی مذمت واضح کرے۔

(محب الدین الخطیب)

کا ورثہ باقی رکھا ہے، جس نے یہ ورثہ حاصل کر لیا، اس نے بہت بڑا حصہ پایا۔ اور اگر شیعہ مصنف کہے کہ ”میری مراد اس سے بارہ امام ہیں۔“ تو ہم کہیں گے کہ علی بن حسین ابو جعفر اور دیگر اہل بیت اپنے جدا مجدد (نبی اکرم ﷺ) سے جو روایات نقل کرتے ہیں وہ اسی طرح قابل قبول ہیں جس طرح دیگر راویان حدیث کی مرویات، اور اگر لوگ امام مالک شافعی اور احمد بن حنبل کے نزدیک موسیٰ بن جعفر، علی بن موسیٰ اور محمد بن علی کی نسبت زیادہ روایات نہ پاتے تو اہل بیت کے علماء کو چھوڑ کر کبھی ان ائمہ دین کی بارگاہ میں حاضر نہ ہوتے۔

یہ ایک کھلی ہوئی بات ہے کہ آخر لوگوں کو کیا پڑی تھی کہ وہ موسیٰ بن جعفر سے ہٹ کر امام مالک بن انس کی خدمت میں حاضر ہوتے، حالانکہ یہ دونوں اکابر بہیک وقت ایک ہی شہر میں بودو باش رکھتے تھے، بشرطیکہ موسیٰ بن جعفر کے ہاں سے بھی انہیں علمی تشقیقی کو دور کرنے کا، ہی سامان میسر آتا جو امام مالک کے ہاں مستیاب تھا، خصوصاً جب کہ اس زمانہ کے لوگ حدیث رسول کے شیدائی تھے، اس پر مزید یہ کہ خود بنی ہاشم اپنے چپازاد موسیٰ بن جعفر کی بجائے امام مالک سے کسب فیض کیا کرتے تھے۔

امام مالک کے بعد امام شافعی منصہ شہود پر جلوہ گر ہوئے، آپ نے بہت سے مسائل میں اپنے استاد محترم امام مالک سے اختلاف کر کے ان کی تردید کی، اس کا نتیجہ یہ ہوا کہ امام مالک کے اصحاب و تلامذہ اور امام شافعی کے مابین شدید تنازعات بپا ہو گئے، امام شافعی، امام مالک کی نسبت بلحاظ نسب بنی ہاشم سے قریب تر تھے، آپ احادیث نبویہ کے سچے عاشق تھے اور جہاں سے بھی حصول علم کی توقع ہوتی اس میں ذرہ بھر تغافل و تکاسل کو راہ نہ دیتے، خواہ یہ علم بنی ہاشم کے یہاں سے حاصل ہو رہا ہو یا کسی اور جگہ سے، اگر آپ امام مالک کی نسبت کسی ہاشمی کے یہاں علم پاتے تو آستانہ مالک کی بجائے بنی ہاشم کی بارگاہ علم پر دستک دیتے، امام شافعی خود اس امر کے معترض ہیں کہ انہوں نے کسی ایسے شخص سے استفادہ نہیں کیا جو امام مالک اور سفیان بن عیینہ سے بڑا عالم ہو، مزید برآں امام شافعی کی تصانیف ان دونوں اکابر سے مأخوذه معلومات سے لبریز ہیں اور ان میں کوئی بات بھی موسیٰ بن جعفر اور دیگر بنی ہاشم سے مستفادہ نہیں، یہ اس بات کا کھلا ہوا ثبوت ہے کہ آپ جو علم حاصل کرنے کے درپے تھے بنی ہاشم کی نسبت امام مالک کے یہاں اس کی فراوانی تھی۔

اسی طرح امام احمد بن حنبل رضی اللہ عنہ کا عشق رسول حدیث نبوی کے ساتھ والہانہ شغف، رسول اللہ کے اقوال و افعال سے ماہرانہ واقفیت و آگاہی، رسول اللہ کے احباب و انصار کے ساتھ گہری محبت و

مودت اور اعداء رسول کے ساتھ شدید عداوت کسی سے ڈھکی چھپی نہیں، بنی ہاشم کے ساتھ آپ کی عقیدت و ارادت کا یہ عالم تھا کہ فضائل صحابہ کے ساتھ ساتھ سیدنا علی اور حسن و حسین کے فضائل و مناقب پر کتابیں تصنیف کیں، بایس ہمہ آپ کی تصانیف امام مالک، ثوری، اوزاعی، لیث بن سعد، وکیع بن جراح، یحییٰ بن سعید الفطان، ہشیم بن بشیر، عبد الرحمن بن مہدی وغیرہم کی روایات سے لبریز ہیں اور ان میں کوئی روایت موسیٰ بن جعفر، علی بن موسیٰ اور محمد بن علی کے نظائر و امثال سے ماخوذ نہیں، یہ حقیقت ہے کہ اگر امام احمد بن حنبل ان علماء بنی ہاشم کے یہاں اپنا علمی مطلوب پاسکتے تو اس میں انتہائی دلچسپی لیتے۔

اور اگر کوئی شخص یہ کہے ہاشمی علماء گنجینہ معلومات تھے، ان کے مقابلہ میں دیگر علماء ان علوم سے بے بہرہ تھے، البتہ وہ اپنے علم کا اظہار نہیں کیا کرتے تھے، ہم اس کے جواب میں کہیں گے کہ پوشیدہ علم سے فائدہ؟ جس علم کا اظہار نہ کیا جائے وہ اس خزانہ کی مانند ہے جسے خرچ نہ کیا جائے، جو شخص اپنے علم کا اظہار نہیں کرتا، لوگ اس کی پیروی کیوں کر کریں گے؟ پوشیدہ علم (شیعہ کے) امام معدوم کی طرح بیکار ہے اور دونوں سے کوئی نفع حاصل نہیں کیا جا سکتا۔

اگر شیعہ کہیں کہ ہاشمی علماء اپنے علوم کا کشف و اظہار صرف خواص پر کرتے تھے تو ہم کہیں گے کہ یہ ان پر بہتان ہے، جعفر بن محمد بے نظیر عالم تھے اور ان کے بعد ایسا شخص پیدا نہیں ہوا، تاہم وہ تحصیل علم میں امام مالک، ابن عینیہ، شعبہ، ثوری، ابن جریح، یحییٰ بن سعید وغیرہ علماء و مشاہیر کے مر ہون احسان تھے، جو شخص اس زعم باطل میں بنتا ہے کہ ہاشمی علماء مذکورہ ائمہ سے علم کو پوشیدہ رکھتے اور مجہول الحال لوگوں پر اس کا اظہار کرتے تھے، وہ ان اکابر کے بارے میں بدفہ کا ارتکاب کرتا ہے، یہ ایک ناقابل انکار صداقت ہے، کہ ائمہ مذکورین میں اللہ و رسول کی محبت، جذبہ تبلیغ دین، احباب رسول سے محبت اور اعداء رسول سے بعض وعداوت کا جو جذبہ پایا جاتا ہے، شیعہ کے شیوخ میں اس کا عشر عشیر بھی موجود نہیں، جو شخص ائمہ اہل سنت اور شیعہ کے ائمہ و شیوخ دونوں سے آشنا ہے وہ اس حقیقت کا اعتراف کرنے پر مجبور ہے کہ ہر زمانہ کے شیوخ اہل سنت و رواضخ میں قابل کر کے اس حقیقت کو دیکھا اور پر کھا جا سکتا ہے۔ ①

① الفاظ کے لغوی و اصطلاحی مفہوم میں اہل سنت اور شیعہ کے یہاں جو میں اختلاف پایا جاتا ہے، اس پر غور کرنے سے یہ حقیقت معلوم ہوتی ہے کہ فریقین کے مابین اختلافات کی ایک زبردست خلیج حائل ہے،

## مثال ① کے طور پر اسی شیعہ مصنف (ابن المظہر جس کی تردید میں شیخ الاسلام ابن تیمیہ رحمۃ اللہ علیہ)

شیعہ جب حب الہی کا دعویٰ کرتے ہیں تو یہ محبت و جوب علی اللہ کے عقیدہ سے مقید ہوتی ہے، جب شیعہ حب رسول کا دعویٰ لے کر اٹھتے ہیں تو اس کے پہلو بہ پہلو وہ عصمت انہے کا دعویٰ کر کے شریعت کا مصدر و مأخذ ہونے میں ان کو رسول اللہ ﷺ کا شریک ٹھہراتے ہیں، جس سے حب رسول میں بلاشبہ خلل اندازی ہوتی ہے، علاوہ ازیں یہ اکابر شیعہ کے اس فعل پر اس لیے رضا مند نہیں کہ مصدر شریعت ہونے کے اعتبار سے رسول اللہ کا شریک ہونا ایک غیر شرعی بات ہے، وہ اس سے اظہار براءت کرتے اور اسے ایک افتر اقرار دیتے ہیں۔

تحفظ دین سے متعلق بھی شیعہ کا دعویٰ ایک انوکھی چیز ہے، دین کا جو تصور ان کے ذہن میں ہے وہ کتاب و سنت سے بالکل الگ ایک جدا گانہ نوعیت کی چیز ہے اس کا انحصار ان روایات کا ذہبہ کی تشهیر و ترویج پر ہے، جو رسول اللہ ﷺ اور اہل بیت سے منقول ہیں، اس طرح حب و بعض کا مفہوم بھی اہل سنت اور شیعہ کے یہاں یکساں نہیں تاکہ دونوں میں تقابل کر کے اہل سنت کی موالات کو درست اور شیعہ کی موالات کو ناروا قرار دیا جاسکے، اس میں شبہ نہیں کہ اہل سنت امت محمدی کے تمام صالحین سے یکساں طور پر محبت رکھتے ہیں، ظاہر ہے کہ آل محمد کے صالحین اسی طرح ان میں شامل ہیں جس طرح رسول اللہ کے اصحاب اور آپ کی ازواج مطہرات، بخلاف ازیں شیعہ عصمت کے دعویٰ کی اساس پر بعض اہل بیت سے محبت رکھتے ہیں، حالانکہ خود اہل بیت عصمت کے دعویٰ کو تسلیم کرنے کے لئے تیار نہیں، شیعہ سرور کائنات ﷺ کی دختر نیک اختراقیہ اور امام گلثوم کے وجود تک میں صرف اس لیے شبہ کا اظہار کرتے ہیں کہ وہ ان کے دشمن ہیں، چند افراد کو چھوڑ کر شیعہ اصحاب رسول کے جانی دشمن ہیں، خلاصہ یہ کہ اہل سنت اور شیعہ کا اختلاف مقدار محبت میں نہیں، بلکہ محبت کے لغوی، اصطلاحی اور دینی مدلول و مفہوم میں ہے، علی ہذا القیاس فہم قرآن، روایان حدیث کی روایات صحیح کا قبول و عدم قبول اور جھوٹے راویوں کی بیان کردہ روایات کا ذہبہ سے عدم احتیاج، یہ جملہ مسائل فریقین کے مابین متنازع فیہا ہیں۔

① اہل سنت و شیعہ کے مابین فرق و امتیاز کی ایک وجہ یہ بھی ہے کہ اہل سنت کے نزدیک دینی حقائق تبدیل نہیں ہوتے، بلکہ ہر دور میں یکساں رہتے ہیں، وہ حدیث صحیح جو عہد صحابہ و تابعین میں رسول اللہ سے روایت کی گئی ہو، وہ اہل سنت اور ان کے انہم کے نزدیک ایک ابدی جھٹ اور واجب الاتباع دلیل کی حیثیت رکھتی ہے، اس کے عین برخلاف شیعہ کی رائے میں دین کا تصور ہر عصر و عہد میں بدلتا رہتا ہے، ہم

نے مناج السنة تصنیف فرمائی) کو لیجئے۔

شیعہ کے نزدیک یہ یگانہ روزگار عالم تھا، بعض شیعہ کا قول ہے کہ علوم اسلامیہ کے اعتبار سے بلاد مشرق میں یہ عدیم المثال فاضل تھا۔ ① بایس ہمہ اس کے رشحات قلم سے اندازہ ہوتا ہے کہ سرور کائنات ﷺ کے احوال و اقوال و اعمال میں اس کرہ ارضی پر شاید ہی کوئی دوسرا آدمی اس سے زیادہ جاہل ہو، وہ ایسی جھوٹی باتیں بیان کرتا ہے، جن کا جھوٹا ہونا مختلف وجہ و اسباب سے ظاہر ہوتا ہے، دو ہی صورتیں ممکن ہیں:

کئی دفعہ بیان کر چکے ہیں کہ شیعہ عالم المامقانی نے اپنی کتاب ”تنقیح المقال“ میں جہاں غالی شیعہ علماء کی سیرت و سوانح پر روشنی ڈالی ہے۔ جن کی روایات شیعہ علماء کے نزدیک ان کے غلوکی وجہ سے ناقابل قبول تصور کی جاتی تھیں..... وہاں یہ بھی بیان کیا ہے کہ ازمنہ سابقہ میں جو باتیں مبالغہ پر محمول کی جاتی تھیں اب وہ ضروریات مذہب میں شمار ہوتی ہیں یہ بات شیعہ مذکور نے راضی جرج و تعدیل کی ایک بہت بڑی اور جدید ترین کتاب میں تحریر کی ہے اور اس بات کا اعتراف کیا ہے کہ اب شیعہ مذہب وہ نہیں رہا جو پہلے تھا، چنانچہ قدیم زمانہ میں جو بات غلو ہونے کی بنا پر ناقابل قبول تھی، اب ضروریات مذہب میں تصور کی جانے لگی ہے، خلاصہ کلام! شیعہ کا موجودہ مذہب وہ نہیں جو ایران کے سلاطین صفویہ سے پہلے تھا۔

اسی طرح صفویہ سے پہلے جو مذہب تھا، وہ شیعہ مصنف ابن المطہر سے پہلے نہ تھا اور ابن المطہر سے پہلے کا مذہب خاندان بنی بویہ سے قبل موجود نہ تھا، علی ہذا القیاس بنی بویہ سے پہلے کا شیعہ مذہب وہ نہ تھا جو شیطان الطاق سے پہلے تھا اور شیطان الطاق سے پہلے کا مذہب سیدنا علی، حسن و حسین اور علی بن حسین رضی اللہ عنہ کے زمانہ کے مذہب سے قطعی مختلف تھا۔

① چنانچہ شیعہ جب ”علامہ“ کا لفظ علی الاطلاق بولتے ہیں تو اس سے مراد ابن المطہر یلتے ہیں، شیعہ ابن المطہر کو آیت اللہ فی العالمین، نور اللہ، استاذ الحلال، مرکز اسلام وغیرہ القاب سے یاد کرتے اور عجمی طرز و انداز کی یہ مبالغہ آمیزی کرتے ہوئے اللہ سے نہیں ڈرتے، کتاب ہذا کا قاری اس حقیقت سے بخوبی آگاہ ہے کہ ابن المطہر حد درجہ جاہل اور فریب کا شخص ہے اور اس کا دل رسول اللہ کے اقوال و اعمال کے حامل صحابہ و تابعین کی عدالت سے لبریز ہے، مقام حیرت ہے کہ کرہ ارضی میں اللہ کے آخری پیغام کو پھیلانے والے صحابہ کے بارے میں شیعہ جس دریدہ وہنی کا ارتکاب کرتے ہیں شائد کوئی غیر مسلم مستشرق بلکہ عیسائی مشنری بھی ایسا نہ کر سکتے۔

۱۔ اگر وہ دانستہ جھوٹی روایات بیان کرتا ہے تو اس کے بارے میں رسول اللہ ﷺ کا ارشاد گرامی ہے، کہ جو میری طرف سے کوئی حدیث بیان کرے اور وہ جانتا ہو کہ یہ جھوٹی ہے تو وہ جھوٹوں میں سے ہے۔<sup>①</sup>

۲۔ اور اگر اس کے جھوٹا ہونے سے آگاہ نہیں تو وہ رسول اللہ کے بارے میں اجھل الناس ہے۔  
کسی شاعر نے کہا ہے

فَإِنْ كُنْتَ لَا تَدْرِي فَتِلْكَ مُصِيْبَةٌ  
وَإِنْ كُنْتَ تَدْرِي فَالْمُصِيْبَةُ أَعْظَمُ

”اگر تو جانتا نہیں تو یہ مصیبت کا باعث ہے اور اگر جانتا ہے تو یہ اس سے بھی بڑی آفت ہے۔“

شیعہ ناظم کے جوا شعار ازیں تحریر کیے جا چکے ہیں ان کے جواب میں مندرجہ ذیل اشعار کہے

گئے ہیں:

(۱) إِذَا شِئْتَ أَنْ تَرْضِي لِنَفْسِكَ مَذْهَبًا

تَنَالُ بِهِ الْزُّلْفَى وَتَنْجُو مِنَ النَّارِ

(۲) فَدِنُ بِكِتَابِ اللَّهِ وَالسُّنَّةِ الَّتِي

أَتَتُ عَنْ رَسُولِ اللَّهِ مِنْ نَقْلٍ أَحْيَارِ

(۳) فَدَعْ عَنْكَ دَاعِيَ الرَّفْضِ وَالْبِدْعِ الَّتِي

يَقُوْدُكَ دَاعِيَهَا إِلَى النَّارِ وَالْعَارِ

(۴) وَ سِرُّ خَلْفَ أَصْحَابِ الرَّسُولِ فَإِنَّهُمْ

نَجُومٌ هُدَى فِي ضَوْئِهَا يَهُتَدِيَ السَّارِي

(۵) وَعُجْ عَنْ طَرِيقِ الرَّفْضِ فَهُوَ مُوسَسٌ

عَلَى الْكُفْرِ تَاسِيْسًا عَلَى جُرْفٍ هَارِ

(۶) هُمَا حُطَّتَانِ إِمَّا هُدَى وَسَعَادَةٌ

وَإِمَّا شَقَاءٌ ضَلَالَةٌ كُفَّارِ

(٧) فَأَيُّ  
بِأَمْنِهِ  
أَحَقُّ  
فَرِيقَيْنَا

وَأَهْدَى سَبِيلًا عِنْدَ مَا يَحْكُمُ الْبَارِيُّ

(٨) أَمَنْ سَبَّ أَصْحَابَ الرَّسُولِ وَخَالَفَ

الْكِتَابَ وَلَمْ يَعْبُرْ بِثَابِتٍ أَخْبَارِ

(٩) أَمِ الْمُقْتَدِيُّ بِالْوَحْيِ يَسْلُكُ

مَنْهَجَ الصَّحَابَةِ مَعَ حُبِّ الْقِرَابَةِ الْأَطْهَارِ

۱۔ جب تو اپنے لیے ایسا مذہب پسند کرنا چاہے جس سے اللہ کا قرب حاصل کر سکے اور دوزخ سے نجات پائے۔

۲۔ تو کتاب خداوندی اور ان احادیث نبویہ کی اطاعت کیجئے جو نیک لوگوں کی روایت سے ہم تک پہنچیں۔

۳۔ رفض و بدعاں کے داعی کو چھوڑیے کہ یہ شخص نارو عار کی جانب لے جاتا ہے۔

۴۔ اصحاب رسول کے نقش قدم پر چل اس لیے کہ وہ ہدایت کے ستارے ہیں جن کی روشنی میں چل کر سالک راہ ہدایت پاسکتا ہے۔

۵۔ رفض اور تشیع کی راہ سے منحرف ہو جا۔ اس لیے کہ اس کی اساس کفر اور ایک گرفتنے والے گڑھے پر رکھی گئی ہے۔

۶۔ (دنیا میں) دو ہی باتیں ہیں یا تو ہدایت و سعادت ہے اور یا ضلالت کفار کے ساتھ ملی ہوئی بدجھتی ہے۔

۷۔ ذرا غور فرمائیے اہل سنت و شیعہ کے دونوں فریقوں میں سے کون سا فریق اس وقت امن کا زیادہ حق دار اور راہ رست پر ہوگا۔ جب اللہ تعالیٰ اپنا فیصلہ صادر فرمائیں گے۔

۸۔ کیا وہ شخص (حق پر ہوگا) جو اصحاب رسول کو گالیاں بکے، کتاب خداوندی کی خلاف ورزی کرے اور احادیث صحیح کی پرواہ نہ کرے۔

۹۔ یا وہ شخص (راہ حق کا سالک ہے) جو وحی کی پیروی کرتا، راہ صحابہ پر گامزن ہے اور اس کے ساتھ ساتھ اہل بیت اطہار کے ساتھ بھی محبت رکھتا ہے۔  
شیعہ مصنف لکھتا ہے۔

ابو بکر رضی اللہ عنہ نے سیدہ فاطمہ ؑ کو رسول اللہ کا ورثہ دینے سے انکار کر دیا اور ایک منفرد روایت سے احتجاج کیا۔

جو اباؤ گزارش ہے کہ شیعہ مصنف کا اس کو منفرد روایت قرار دینا صاف جھوٹ ہے یہ حدیث خلفاء اربعہ، سیدنا طلحہ، زبیر، سعید، عبد الرحمن بن عوف، عباس، ابو ہریرہ (رضی اللہ عنہ) اور آپ کی ازواج مطہرات (رضی اللہ عنہن) نے روایت کی ہے۔

شیعہ مصنف کا یہ قول کہ سیدنا ابو بکر، فاطمہ رضی اللہ عنہا کے مقروظ تھے صریح کذب ہے، کیونکہ سیدنا ابو بکر رسول اللہ کے ترکہ کے دعویٰ دار نہ تھے، بلکہ آپ کا ترک کردہ مال صدقہ ہے اور وہ ان کو ملنا چاہیے جو اس کے مستحق ہیں، نیز یہ کہ صحابہ اس بات پر یقین رکھتے تھے، اور سیدنا علی رضی اللہ عنہ اس ضمن میں پیش پیش تھے..... کہ سرور کائنات صلی اللہ علیہ وسلم کا وارث کوئی نہیں، یہی وجہ ہے کہ سیدنا علی جب منصب خلافت پر فائز ہوئے، تو انہوں نے آپ کے ترکہ کو تقسیم کیا نہ اس کے مصرف میں کوئی تبدیلی پیدا کی۔ آیت میراث کے عموم سے آپ کی وراثت پر استدلال کرنا اس لیے صحیح نہیں کہ انبیاء کی وراثت اس سے مستثنی ہے، جس طرح یہ مسائل استثنائی حیثیت رکھتے ہیں، کہ کافر مسلمان کا وارث نہیں ہو سکتا اور قتل عمد کا مرتكب ورثہ سے محروم رہتا ہے، نیز یہ کہ غلام وارث نہیں ہوتا۔

یہ امر قابل غور ہے کہ سیدنا ابو بکر و عمر نے سیدنا علی اور ان کے متعلقین کو رسول اللہ کے ترکہ سے کئی گناہ اند مال دے دیا تھا، اس کے پہلو بہ پہلو یہ بات بھی فراموش کرنے کے قابل نہیں کہ سیدنا عمر رضی اللہ عنہ نے رسول اللہ کا متروکہ مال سیدنا علی رضی اللہ عنہ و عباس رضی اللہ عنہ کو اس مقصد کے پیش نظر دے دیا تھا، کہ

① اگر رسول اللہ صلی اللہ علیہ وسلم نے کوئی ترکہ چھوڑا تھا تو سیدہ فاطمہ اس کی تنہی وارث نہ تھیں، بلکہ آپ کی ازواج مطہرات اس میں برابر کی شریک تھیں، مزید یہ کہ سیدہ عائشہ صدیقہ بنت ابی بکر اس ضمن میں سرفہrst تھیں جن کے گھر میں آپ نے وفات پائی اور وہیں دفن کیے گئے، سیدنا حفصہ رضی اللہ عنہ بنت عمر رضی اللہ عنہ بھی برابر کی وارث تھیں اگر سیدہ فاطمہ ورثہ نہ پا سکیں تو آپ کی ازواج مطہرات اور آپ کے چچا عباس بھی ورثہ سے محروم رہے، مگر شیعہ سیدہ فاطمہ کے سوا دیگر اقارب کا ذکر تک نہیں کرتے، علاوہ ازیں باعث ندک اور خیر کا خمس اہل بیت کے لیے مباح تھا اور وہ ان سے اپنی ضروریات اسی طرح پوری کرتے تھے جس طرح آپ کی زندگی میں، جو بیچ جاتا وہ ان مصارف میں صرف کیا جاتا، جہاں پیغمبر صلی اللہ علیہ وسلم کیا کرتے تھے۔

وہ اسے انہی مصارف میں خرچ کریں جن میں رسول اللہ کیا کرتے تھے، ① اس سے اس تہمت کا ازالہ ہو جاتا ہے جو ان دونوں اکابر پر عائد کی جاتی ہے۔

اگر شیعہ کا یہ مفروضہ تسلیم کر لیا جائے کہ سیدنا ابو بکر و عمر ظالم و غاصب تھے، اور انہوں نے جرأة خلافت پر قبضہ جمالیا تھا تو اس کا تقاضا تھا کہ وہ ان ورثاء سے مزاحم نہ ہوتے جو خلافت و امامت کا استحقاق رکھتے تھے، بلکہ خلافت کے دعویٰ سے دور کھنے کے لیے انہیں من مانی دولت عطا کر دیتے۔

### انبیاء کی میراث:

شیعہ قرآن کریم کی آیت: ”وَرِثَ سُلَيْمَانُ ذَاوَدَ“ سے انبیاء کی وراثت پر استدلال کرتے ہیں، حالانکہ ان کا دعویٰ اس آیت سے ثابت نہیں ہوتا اس لیے کہ ”ورثہ“ اسم جنس ہے اور اس کے تحت متعدد انواع ہیں اور ایک عام چیز کا ذکر کرنے سے کسی خاص چیز کا ذکر لازم نہیں آتا، مثلًا اگر کہا جائے کہ یہاں حیوان موجود ہے تو اس کا یہ مطلب نہیں کہ یہاں انسان یا گھوڑا موجود ہے، بعینہ اسی طرح ورثہ کا لفظ علمی میراث اور مادی وراثت دونوں پر بولا جاتا ہے، مندرجہ ذیل آیات ملاحظہ ہوں:

﴿ ثُمَّ أَوْرَثْنَا الْكِتَابَ الَّذِينَ أَصْطَفَيْنَا ﴾ (فاطر: ۳۵/۳۲)

”پھر ہم برگزیدہ لوگوں کو کتاب کا وارث بنایا۔“

﴿ وَتِلْكَ الْجَنَّةُ الَّتِي أُرْثَتُمُوهَا ﴾ (سورہ زخرف: ۴۳/۷۲)

”یہ جنت ہے جس کے وارث تمہیں بنایا گیا ہے۔“

﴿ وَأُورَثَكُمْ أَرْضَهُمْ ﴾ (احزان: ۳۳/۲۷)

”اور تمہیں ان کی زمینوں کا وارث بنایا۔“

﴿ إِنَّ الْأَرْضَ لِلَّهِ يُورِثُهَا مَنْ يَشَاءُ ﴾ (اعراف: ۷/۱۲۸)

”بے شک زمین اللہ کی ہے جسے چاہے اس کا وارث بنائے۔“

﴿ وَأَوْرَثْنَا الْقَوْمَ الَّذِينَ كَانُوا يُسْتَضْعَفُونَ ﴾ (اعراف: ۷/۱۳۷)

”ہم نے اس قوم کو وارث بنایا جس کو ضعیف سمجھا جاتا تھا۔“

محمد ابو داؤد نے روایت کیا ہے کہ نبی ﷺ نے فرمایا:

”انبیاء کسی کو درہم و دینار کا وارث نہیں بناتے، بلکہ علمی ورثہ عطا کرتے ہیں۔“ ①

ہم ان نصوص صریحہ کی روشنی میں کہتے ہیں کہ زیر تبصرہ آیت میں مالی ورثہ مراد نہیں، بلکہ علم و نبوت کی میراث مقصود ہے، یہ مسلمہ حقیقت ہے کہ سیدنا سلیمان کے سوا سیدنا داؤد کے متعدد بیٹے اور بھی تھے، اگر مالی ورثہ مراد ہوتا تو وہ تنہا سیدنا سلیمان کو ملتا، علاوہ ازیں سیدنا سلیمان کے مالی ورثہ پانے میں کسی کی مدح و ستائش نہیں کی جا رہی نہ سیدنا سلیمان کی اور نہ سیدنا داؤد کی، اس لیے کہ نیک و بد سمجھی اپنے والد کا مالی ورثہ پاتے ہیں اس میں سیدنا سلیمان کی کیا خصوصیت ہے، حالانکہ آیت کا سیاق سیدنا سلیمان کی مدح اور ان کی خصوصیات کا مقاضی ہے، ظاہر ہے کہ مالی میراث ایک عام چیز ہے اور سب لوگوں کے یہاں مشترک ہے لہذا اس کا ذکر و بیان عبیث اور کسی فائدہ سے خالی ہے۔

اسی طرح آیت قرآنی: ﴿يَرِثُنِي وَيَرِثُ مِنْ أَلِ يَعْقُوبَ﴾ (سورہ مریم: ۶/۱۹) میں بھی مالی ورثہ مراد نہیں، اس لیے کہ سیدنا یحییٰ نے آل یعقوب سے مالی میراث حاصل نہیں کی تھی، بلکہ یہ میراث ان کی اولاد نے پائی تھی، اس سے بڑھ کر یہ کہ سیدنا زکریا مال دار نہ تھے، جن کا ورثہ حاصل کیا جاتا، بخلاف ازیں وہ بڑھی کا کام کرتے تھے اور سیدنا یحییٰ دنیوی مال و متاع سے بے نیاز تھے، لہذا سیدنا یحییٰ کا مالی میراث حاصل کرنا خارج از بحث ہے۔

شیعہ مصنف رقم طراز ہے:

### 福德 کا معاملہ:

”جب فاطمہ عليها السلام نے سیدنا ابو بکر صدیق رضي الله عنه سے کہا کہ ”میرے والد محترم نے مجھے فدک ② کی جا گیر عطا کی تھی۔“ تو سیدنا ابو بکر رضي الله عنه نے جواباً کہا کہ ”کوئی گواہ پیش کیجئے۔“

① سنن ابی داؤد۔ کتاب العلم۔ باب الحث علی طلب العلم، (حدیث: ۳۶۴۱) سنن ترمذی۔

كتاب العلم۔ باب ما جاء في فضل الفقه على العبادة (حدیث: ۲۶۸۲)، سنن ابن ماجة،

المقدمة - باب فضل العلماء والبحث على طلب العلم (حدیث: ۲۲۳)

② فدک جماز میں ایک بستی کا نام ہے جو مدینہ منورہ سے دو دن کی مسافت پر واقع ہے، یہ بستی لے ھر میں غزوہ خیبر کے بعد مصالحت کے طور سے کسی جنگ و قتال کے بغیر رسول اللہ کے قبضہ میں آئی، اس میں پانی کا چشمہ اور کچھ کھجوروں کے درخت تھے، رسول اللہ صلی اللہ علیہ وسلم اس کی آمدنی صدقات و خیرات اور رفاه عام کے کاموں میں صرف فرمایا کرتے تھے، سیدنا صدیق رضي الله عنه اپنی خلافت کے زمانہ میں اسوہ نبوی پر

سیدہ فاطمہ رضی اللہ عنہا نے ام ایمن کو گواہ کے طور پر پیش کیا تو سیدنا ابو بکر رضی اللہ عنہ نے یہ کہہ کر اسے واپس کر دیا کہ ”یہ عورت ہے لہذا اس کی شہادت مقبول نہیں۔“ حالانکہ روایات میں رسول اللہ ﷺ کا یہ ارشاد منقول ہے کہ ”ام ایمن ایک جنتی عورت ہے۔“ پھر حضرت علیؓ نے سیدہ فاطمہ رضی اللہ عنہا کے حق میں شہادت دی تو سیدنا ابو بکر نے کہا کہ ”یہ آپ کے خاوند ہیں لہذا ان کی شہادت بھی مقبول نہیں۔“ روایات میں منقول ہے کہ سرور کائنات ﷺ نے فرمایا: ”علیٰ حق پر ہے اور علیٰ اور حق لازم و ملزم ہیں کبھی ایک دوسرے سے جدا نہیں ہوتے یہاں تک کہ بروز قیامت میرے حضور حوض کوثر پر وارد ہوں۔“ سیدہ فاطمہ یہ سن کر ناراض ہو گئیں اور حلف اٹھایا کہ سیدنا ابو بکر رضی اللہ عنہ سے بات چیت نہیں کریں گی اور جب رسول اللہ ﷺ کے حضور حاضر ہوں گی (بعد از وفات) تو سیدنا ابو بکر کا شکوہ کریں گی، سب روایات میں مذکور ہے کہ رسول اللہ نے فرمایا فاطمہ! تیری رضارضاۓ الہی کے موجب ہے اور تیری نارانگی اللہ تعالیٰ کی نارانگی کا سبب ہے حدیث میں یہ بھی مذکور ہے کہ ”فاطمہ میرا جگر پارہ ہے۔“ اگر حدیث نبوی ”لَا نُورُثُ“ صحیح ہوتی تو سیدنا ابو بکر سرور کائنات ﷺ کی تلوار عمامہ اور خچر سیدنا علیؓ کو

گامزن رہے، سیدنا فاروق جب منصب خلافت پر فائز ہوئے تو آپ نے سیدنا علی و عباس کے ذمہ یہ خدمت تفویض فرمائی کہ رسول اللہ کی طرح اس بستی کی آمدنی کو رفاه عام کے کاموں میں صرف کرتے رہیں، بعض اوقات سیدنا علی و عباس کے مابین اختلاف رونما ہوتا اور عقدہ کشائی کے لیے بارگاہ فاروقی پر حاضر ہوتے، سیدنا عمران کے مابین فیصلہ صادر کرنے سے گریز فرمایا کرتے تھے، جب اموی خلافت کا زمانہ آیا تو فدک کی بستی پہلے مروان پھر اس کے بیٹوں اور پھر سیدنا عمر بن عبد العزیز رضی اللہ عنہ کی تحول میں آئی، خلیفہ عمر بن عبد العزیز فدک کا مال اپنے پیش رو و خلفاء اربعہ کے مطابق رفاه عام کے کاموں پر صرف کیا کرتے تھے، ۲۰۰ھ میں خلیفہ ماموں کے حکم سے یہ بستی اولاد فاطمہ کے زیر تصرف آئی، چنانچہ محمد بن یحییٰ بن حسین بن زید اور محمد بن عبد اللہ بن حسین بن علی اس کے متولی قرار پائے، خلیفہ متولی عباسی کے عہد خلافت میں جب فدک کے بارے میں اولاد فاطمہ کے مابین نزاع پا ہوا تو اس نے حکم دیا کہ فدک کی آمدنی حسب سابق رفاقتی کاموں پر خرچ کی جائے جیسا کہ خلافت صدیقی سے لے کر سیدنا عمر بن عبد العزیز رضی اللہ عنہ کے زمانہ تک ہوتا رہا تھا، یہ طے پایا کہ حکومت اس کی آمدنی اصلاحی کاموں پر صرف کرے گی اور دوسرا کوئی شخص خواہ وہ اولاد فاطمہ میں سے ہو یا کوئی اور اس کا متولی نہیں ہوگا۔

نہ دیتے اور سیدنا عباس کے دعویٰ کے مقابلہ میں سیدنا علی کا مطالبہ قابل ترجیح نہ ہوتا، اس کے بعد سیدنا ابو بکر کے پاس بھرین کا مال آیا تو سیدنا جابر رضی اللہ عنہ کے یہ کہنے پر کہ رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے ان کو کچھ مال دینے کا وعدہ کیا تھا وہ مال ان کو دے دیا اور گواہ بھی طلب نہ کیا۔

شیعہ مصنف کے اعتراضات کا جواب یہ ہے کہ مذکورۃ الصدر واقعہ روا فض کا پہلا بہتان نہیں ہے بلکہ وہ ایسے لاتعداد جھوٹ تصنیف کر چکے ہیں، یہ معاملہ دو حال سے خالی نہیں۔

- ۱۔ اگر سیدہ فاطمہ فدک کی جا گیر ورثہ کی بناء پر طلب کرتی تھیں، تو یہ ہبہ نہیں ہو سکتا۔
- ۲۔ اور اگر یہ جا گیر آپ نے سیدہ فاطمہ کو ہبہ کر دی تھی تو ورثہ باطل ہوا۔

اگر یہ تسلیم کیا جائے کہ رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے مرض الموت میں یہ جا گیر سیدہ فاطمہ کو ہبہ کر دی تھی اور اس کے ساتھ یہ بھی فرض کر لیا جائے، کہ دوسروں کی طرح آپ کا ترکہ ورثاء کے مابین تقسیم کیا گیا تو اس سے یہ لازم آئے گا کہ آپ نے سیدہ فاطمہ کے حق میں وصیت کی حالانکہ آپ وارث تھیں، اور وارث کے حق میں وصیت کرنا ناروا ہے یا حالت مرض میں سیدہ فاطمہ کو ان کے حق سے زیادہ مال عطا کیا۔

اور اگر حالت صحت میں آپ نے فدک کی جا گیر سیدہ فاطمہ کو عطا کی تھی، تو وہ ہبہ یا قبضہ ہونا چاہیے تھا، اس لیے کہ واہب اگر کوئی چیز ہبہ کرے اور جس کو ہبہ کیا گیا ہے، وہ اس پر قابض نہ ہو، یہاں تک کہ واہب کی موت واقع ہو جائے تو ایسا ہبہ جمہور علماء کے نزدیک باطل ہے یہ امر موجب حیرت و استجواب ہے کہ آپ نے فدک کی جا گیر سیدہ فاطمہ کو عطا کی اور امام ایمن اور سیدنا علی کے سوا جملہ صحابہ میں سے کسی کو بھی پتہ نہ چل سکا، یہ سیدہ فاطمہ پر بہتان ہے، کہ انہوں نے ایسا دعویٰ کیا تھا، اگر اس مفروضہ کی صحت تسلیم کر لی جائے کہ دوسروں کی طرح انبیاء کا ترکہ بھی تقسیم کیا جاتا ہے تو سیدہ فاطمہ کے دعویٰ کے خلاف رسول اللہ کی ازواج مطہرات اور آپ کے پچھا سیدنا عباس آپ کے حریف ہوتے اور ظاہر ہے کہ ان کے خلاف صرف ایک عورت یا صرف ایک مرد اور ایک عورت کی شہادت جمہور مسلمین کے نزدیک قابل قبول نہیں۔ البتہ ایسے واقعات میں فقهاء ججاز اور محدثین کے نزدیک مدعا کے حق میں ایک گواہ کے ساتھ اس کی حلف کو شامل کر کے فیصلہ صادر کیا جا سکتا ہے۔

بیوی کے حق میں خاوند کی شہادت کے بارے میں علماء کے دو مشہور اقوال ہیں، امام احمد سے بھی

اس ضمن میں دو روایتیں منقول ہیں۔

۱۔ پہلی روایت یہ ہے کہ مقبول نہیں، امام ابوحنیفہ، مالک، لیث بن سعد، اوزاعی، اسحاق رض اور دیگر ائمہ کا مذہب بھی یہی ہے۔

۲۔ امام احمد کا دوسرا قول یہ ہے کہ خاوند کی شہادت بیوی کے حق میں مقبول ہے، امام شافعی، ابوثور اور ابن المنذر کی بھی یہی رائے ہے۔

بنابریں اگر سیدہ فاطمہ رض کے اس واقعہ کی صحت کو تسلیم بھی کیا جائے، تو حاکم وقت ایک مرد یا ایک عورت کی شہادت کی بنا پر فیصلہ صادر نہیں کر سکتا، خصوصاً جب کہ اکثر علماء کے نزدیک خاوند کی شہادت بیوی کے حق میں مقبول ہی نہیں۔

شیعہ مصنف کا یہ قول کہ ”سب محدثین نے روایت کیا ہے کہ ام ایمن ایک جنتی خاتون ہیں۔“ ایک جاہلانہ بات ہے، جو اس کے حق میں مفید ہونے کی بجائے مضر ہے، سیدنا ابو بکر کا یہ فرمان کہ ”اس کی بات مقبول نہیں“، ایک ایسی بات ہے کہ اگر حجاج بن یوسف یا مختار بن ابی عبید جیسے ظالم لوگوں کے منه سے بھی نکلتی تو اس کی صداقت میں ذرہ بھر بھی شبہ نہ ہوتا اس کی وجہ یہ ہے کہ مالی معاملات میں ایک عورت کی شہادت کی بنا پر فیصلہ صادر نہیں کیا جا سکتا خصوصاً جب کہ مدعاً ایک ایسی چیز کی ملکیت کا دعویٰ کر رہا ہو جو کسی اور کے زیر تصرف ہو مگر یہاں تو اس کے قائل سیدنا ابو بکر جیسے صادق القول بزرگ ہیں۔

شیعہ مضمون نگار نے کہا ہے کہ حدیث ”ام ایمن ایک جنتی عورت ہے۔“ سب محدثین نے روایت کی ہے۔ یہ صریح کذب ہے یہ روایت کتب حدیث میں مذکور نہیں اور نہ ہی کسی محدث نے اسے روایت کیا ہے، ام ایمن اسامہ بن زید رض کی والدہ اور رسول اللہ ﷺ کی انارہ چکی تھیں، یہ ہجرت کر کے مکرمہ سے مدینہ منورہ پہنچی تھیں اور صحابیات میں بڑی احترام کی نگاہ سے دیکھی جاتی تھیں، باسیں ہمہ روایت حدیث میں بڑی احتیاط کی ضرورت ہے رسول اللہ ﷺ اور اہل علم پر افتراض پر دازی کر کے کوئی روایت بیان نہیں کی جاسکتی۔

باقی رہی یہ بات کہ بقول شیعہ مصنف ”یہ روایت سب نے ذکر کی ہے۔“ بالکل غلط ہے، ایسا دعویٰ صرف حدیث متواتر کے بارے میں کیا جا سکتا ہے، جو شخص اکابر صحابہ کی بیان کردہ حدیث ”لآنورث“ کا منکر ہوا اور ام ایمن کے بارے میں ذکر کردہ حدیث کو متواتر قرار دیتا ہواں کے اجهہل

الناس اور منکر حق و صداقت ہونے کے بارے میں کیا شبہ ہو سکتا ہے، اگر سرور کائنات ﷺ نے بشرط صحبت ام ایمن کے بارے میں جنت کی بشارت دی ہے تو ایسا مژده آپ نے دیگر صحابہ کے بارے میں بھی سنایا ہے، آپ نے دس صحابہ کے بارے میں جنت کی بشارت سنائی ہے، نیز یہ بھی فرمایا کہ بیعت الشجرہ میں شمولیت کرنے والوں میں سے کوئی بھی دوزخ میں نہیں جائے گا،<sup>①</sup> یہ حدیث سنداً صحیح اور محدثین کرام کے نزدیک مسلم ہے، وہ حدیث جس میں آپ نے صحابہ کے بارے میں جنت کی شہادت دی ہے، اہل سنن نے متعدد طرق سے برداشت عبد الرحمن بن عوف، سعید بن زید نقل کی ہے،<sup>②</sup> یہ روایات محدثین کے نزدیک عام طور سے معروف ہیں۔

جن احادیث میں صحابہ کے جنتی ہونے کی بشارت دی گئی ہے، شیعہ ان کی تکذیب کرتے ہیں اور صحابہ پر یہ کہہ کر مغتض ہوتے ہیں کہ وہ اس حدیث کو تسلیم نہیں کرتے جس میں ام ایمن کے جنتی ہونے کی بشارت دی گئی ہے، کیا اس سے بڑا جہل و عناد اور بھی ہو سکتا ہے؟

علاوه ازیں یہ ضروری نہیں کہ جو شخص جنتی ہو وہ مقبول الشہادۃ بھی ہو، بخلاف ازیں اس امر کا احتمال ہے کہ وہ شہادت دینے میں غلطی کا ارتکاب کرتا ہو، یہی وجہ ہے کہ اگر سیدنا خدیجہ، فاطمہ و عائشہ رضی اللہ عنہما جیسی جنتی عورتیں شہادت دیں تو قرآن کے مطابق ان کی شہادت کو مرد کی شہادت کے مقابلہ میں نصف شہادت قرار دیا جائے گا، جس طرح عورت آدمی کے مقابلے میں نصف میراث حاصل کرتی ہے اور اس کی دیت بھی مرد سے آدمی ہے اس میں کسی کا اختلاف مذکور نہیں، بنابریں کسی عورت کے جنتی ہونے سے اس کا مقبول الشہادۃ ہونا لازم نہیں آتا، ہو سکتا ہے کہ وہ غلط شہادت دے رہی ہو، یہ بھی ممکن ہے کہ ایک جھوٹا شخص دروغ گوئی سے تائب ہو کر جنت میں جاسکے۔

شیعہ مصنف کا یہ قول کہ ”سیدنا علی کی شہادت اس لیے قبول نہ کی کہ وہ سیدہ فاطمہ رضی اللہ عنہما کے

<sup>①</sup> صحيح مسلم۔ کتاب فضائل الصحابة۔ باب من فضائل اصحاب الشجرة رضي الله عنهم (حدیث: ۲۴۹۶)

<sup>②</sup> سنن ابی داؤد۔ کتاب السنۃ۔ باب فی الخلفاء (حدیث: ۴۶۴۹، ۴۶۵۰) و سنن ترمذی کتاب المناقب۔ باب مناقب سعید بن زید بن عمرو بن نفیل رضی الله عنه (حدیث: ۳۷۵۷) عن سعید بن زید رضی الله عنه و (حدیث: ۳۷۴۷) عن عبد الرحمن بن عوف رضی الله عنه۔

خاوند تھے۔“ یہ صریح کذب ہے، اگر اس کی صحت کو تسلیم کر لیا جائے تو بھی ہمارے حق میں مضر نہیں، اس لے کہ یہوی کے حق میں خاوند کی شہادت اکثر علماء کے نزدیک ناقابل قبول ہے، جو علماء اس کی قبولیت کے قائل ہیں وہ اس شرط کے ساتھ قبول کرتے ہیں کہ شہادت کا نصاب پورا ہو جائے، مثلاً خاوند کے ساتھ ایک مرد گواہ اور بھی ہو یاد و عورتیں ہوں، ایک آدمی اور ایک عورت کی شہادت کی بنابر فیصلہ صادر کرنا جب کہ مدعا سے حلف بھی نہ لیں ناروا ہے۔

شیعہ مصنف کا یہ کہنا، یہ روایت کہ ”علیٰ حق پر ہیں اور حق آپ کے ساتھ لگا لپٹا رہتا ہے، سب علماء نے بیان کی ہے۔“ کذب وجہل کی انہتہا ہے، یہ روایت بسند صحیح یا ضعیف کسی نے بھی نقل نہیں کی، پھر یہ کہنا کس حد تک صحیح ہے کہ ”یہ روایت سب محدثین نے بیان کی ہے۔“ اس شخص سے زیادہ جھوٹا اور کون ہو سکتا ہے، جو کسی روایت سے متعلق کہے کہ صحابہ و علماء نے یہ روایت بیان کی ہے، حالانکہ وہ حدیث اصلاً کسی سے بھی منقول نہ ہو یہ کھلا ہوا کذب و افتراء ہے۔

البتہ اگر یوں کہا جائے کہ بعض علماء نے یہ روایت بیان کی ہے تو بھی یہ بات کسی حد تک دائرہ امکان کے اندر ہے۔

مذکورة الصدر حدیث درج ذیل وجوہ و اسباب کی بنابر معنوی اعتبار سے بھی ناقابل قبول ہے۔  
۱۔ اس حدیث میں ایک جملہ یہ بھی ہے کہ ”حق حوض کوثر پر آ کر مجھ سے ملے گا۔“ یہ غلط ہے اس لیے کہ ملاقات کرنا اشخاص کی صفت ہے ظاہر ہے کہ حق کوئی مجسم چیز نہیں جو حوض پر وارد ہونے کے قابل ہو۔

۲۔ اس حدیث میں یہ بھی مذکور ہے کہ ”حق سیدنا علیٰ کے ساتھ گھومتا ہے۔“ حالانکہ حق صرف آن سیدنا علیٰ کے ساتھ گردش کرتا ہے، اور دوسرا کوئی انسان اس خصوصیت کا حامل نہیں، اگر سیدنا علیٰ میں یہ وصف تسلیم کیا جائے تو اس سے سیدنا علیٰ کا رسول اللہ کی طرح معصوم ہونا لازم آتا ہے، شیعہ جہالت کی بنابر عصمت علیٰ کا دعویٰ کرتے ہیں، جو شخص اس حقیقت سے آگاہ ہے کہ علیٰ، ابو بکر، عمر اور عثمان رضی اللہ عنہم کی نسبت معصوم تر نہ تھے، بلکہ یوں کہیے کہ ان میں سے کوئی بھی معصوم نہیں، وہ شیعہ کی دروغ گوئی سے بخوبی واقف ہے، سیدنا علیٰ کے مسائل و فتاویٰ بالکل اسی طرح ہیں، جس طرح ابو بکر و عمر اور عثمان رضی اللہ عنہم کے فتاویٰ، ایسا ہر گز نہیں کہ سیدنا علیٰ کے فتاویٰ خلفاء ثلاثہ کے فتاویٰ کی نسبت اولیٰ بالصواب ہوں، یہ بات بھی غلط ہے کہ خلفاء

ثلاثہ کے اقوال سیدنا علیؑ کے ارشادات کی نسبت ضعیف و مرجوح ہیں، یہ بھی درست نہیں کہ آپ دیگر خلفاء کی نسبت سیدنا علیؑ سے زیادہ خوش اور ان کے زیادہ شاخوں تھے بخلاف ازیں اگر کوئی شخص کہے کہ رسول اللہ ﷺ عمر بھر میں سیدنا عثمان رضی اللہ عنہ سے کبھی ناراض نہیں ہوئے اور سیدنا علیؑ کو متعدد مرتبہ زجر و عتاب فرمایا تو اس میں ذرہ بھر مبالغہ نہیں ہوگا۔

سیدنا علیؑ نے جب ابو جہل کی بیٹی سے نکاح کرنے کا ارادہ کیا اور سیدہ فاطمہ رضی اللہ عنہا نے بارگاہ نبوی میں یہ شکوہ پہنچایا اور کہا، ”لوگ کہتے ہیں کہ آپ اپنی بیٹیوں کی حمایت نہیں فرماتے۔“ تو آپ نے مسجد نبوی میں خطبہ دیتے ہوئے فرمایا:

”بنی هشام بن مغیرہ نے مجھ سے اپنی بیٹی کو سیدنا علیؑ کے نکاح میں دینے کی اجازت طلب کی ہے۔“

واضح رہے کہ میں اس کی اجازت نہیں دیتا، آپ نے تین مرتبہ یہ الفاظ دہرائے، البتہ علیؑ اگر میری بیٹی کو طلاق دے دیں تو ان کی بیٹی کے ساتھ نکاح کر سکتے ہیں، فاطمہ! میرا جگر پارہ ہے جو اس کو شک میں ڈالتا ہے، وہ مجھے شک میں مبتلا کرتا ہے اور جو چیز اس کو ایذا دیتی ہے وہ مجھے ایذا دیتی ہے، پھر آپ نے اپنے ایک داماد <sup>❶</sup> کا ذکر کیا جو بنی عبد شمس کے قبیلہ سے تعلق رکھتے تھے۔

<sup>❶</sup> ان کا نام ابوالعاص بن ربع بن عبد العزیز بن عبد مناف ہے، یہ رسول اللہ کے سب سے پہلے داماد اور آپ کی سب سے بڑی دختر فرخندہ اختر سیدنا زینب رضی اللہ عنہا کے خاوند تھے، ان کی بیٹی کا نام امامہ تھا جن کو حالت نماز میں آپ کندھے پر اٹھا لیا کرتے تھے، جب سجدہ کو جاتے تو زمین پر رکھ دیتے اور جب کھڑے ہوتے اٹھا لیا کرتے تھے، (صحیح بخاری۔ کتاب الصلاۃ، باب اذا حمل جارية صغیرة على عنقه في الصلاۃ (حدیث: ۵۱۶)، صحیح مسلم۔ کتاب المساجد، باب جواز حمل الصبيان في الصلاۃ (حدیث: ۵۴۳) یہ وہی امامہ بنت ابوالعاص ہیں کہ جب ان کی خالہ سیدہ فاطمہ رضی اللہ عنہا کا انتقال ہو گیا تو سیدنا علیؑ نے ان سے نکاح کر لیا تھا، ابوالعاص متاخر الاسلام ہیں، غزوہ بدر میں یہ قریش کے ساتھ مسلمانوں سے لڑنے کے لیے گئے تھے، اور قید کر لئے گئے، جب اہل مکہ نے اپنے قیدیوں کو چھڑانے کے لیے فدیہ بھیجا تو سیدنا زینب نے وہ ہار مذینہ روانہ فرمایا، جو رخصتی کے وقت ان کی والدہ سیدنا خدیجہ نے ان کو پہنایا تھا، رسول اللہ ﷺ نے یہ ہار پہچان لیا اور آبدیدہ ہو کر فرمایا۔

”اگر تم مصلحت دیکھو تو زینب کے قیدی کو رہا کر دو اور ہار اسے واپس دے دو۔“ (سنن ابو داؤد۔ کتاب الجهاد، باب فی فداء الاسیر بالمال، (حدیث: ۲۶۹۲)

آپ نے فرمایا: اس (آپ کے داماد ابوالعاص) نے جب بات کی توجیح بولا اور جب وعدہ کیا تو اسے پورا کیا۔ ①

صحابہ نے تعمیل ارشاد کر دی، بعد ازاں سیدنا زینب نے ابوالعاص سے ہجرت کی اجازت طلب کی جو اس نے دے دی، ابوالعاص ایک تجارتی قافلہ کو لے کر ملک شام گئے، ساحل سمندر پر مسلمانوں کی ایک جماعت آباد تھی جس میں ابو جندل اور ابو بصیر بھی شامل تھے، انہوں نے آگے بڑھ کر ابوالعاص کو قید کر لیا اور مدینہ پہنچے، نبی ﷺ نے یہ دیکھ کر فرمایا کہ زینب نے ابوالعاص کو مال و متاع سمیت پناہ دی ہے، قید کرنے والوں نے ابوالعاص کو اسلام لانے کی ترغیب دلائی اور ابوالعاص کو مخاطب کر کے کہا ”ابوالعاص! آپ اشرف قریش میں شمار ہوتے ہیں اور اس کے علاوہ آپ رسول اللہ کے چچا زاد اور داماد بھی ہیں اگر آپ مشرف باسلام ہو جائیں تو اہل مکہ کا سب مال آپ کو غیرمت میں مل جائے گا۔

ابوالعاص نے جواباً کہا ”تم نے یہ بہت بڑی بات کہی ہے، کہ میں مکرو弗ریب کے ساتھ اپنے مذہب کو چھوڑوں۔“ جب آپ نے ابوالعاص کو رہا کیا تو پہلے مکہ گئے اور حق داروں کی ایک ایک پائی ادا کی، پھر کھڑے ہو کر اہل مکہ کو مخاطب کر کے کہا ”مکہ والو! بتائیے کیا میں نے واجب الاداء حقوق ادا کیے یا نہیں؟“ انہوں نے کہا ”اللہ کی قسم! ضرور۔“

تب ابوالعاص نے کلمہ شہادت پڑھا اور عازم مدینہ ہوئے، سرور کائنات ﷺ نے سیدنا زینب کو ابوالعاص کے یہاں بھیج دیا، اور نکاح جدید کی ضرورت نہ سمجھی۔ (مستدرک حاکم (۲۳۶-۲۳۷/۳) سیرۃ ابن ہشام (ص: ۳۱۴، ۳۱۲) بطولہ سنن ابی داؤد۔ کتاب النکاح۔ باب الی متى ترد عليه امراته (حدیث: ۲۲۴۰) بذکر النکاح فقط

ابوالعاص اموی اور ان کے اشیاء و امثال جن بلند اخلاق اور اوصاف کے حامل تھے، ان کا ذکر و بیان یہاں ممکن نہیں۔

ظہور اسلام سے قبل وہ جس طرح عرب بھر میں ممتاز تھے، اسلام لانے کے بعد تاریخ اسلام میں بھی انہیں بلند مقام حاصل ہوا، وہ عربوں کے اخلاق جلیلہ اور ان کی بلند پایہ عربی فطرت ہی ہے جس کی بنا پر اللہ تعالیٰ نے اس عظیم قوم کو اسلامی انقلاب برپا کرنے کے لیے منتخب فرمایا۔

① صحیح بخاری، کتاب فضائل اصحاب النبي صلی اللہ علیہ وسلم۔ باب ذکر اصهار النبي صلی اللہ علیہ وسلم (حدیث: ۵۲۳۰، ۳۷۲۹)۔ صحیح مسلم، کتاب فضائل الصحابة۔ باب من فضائل فاطمۃ رضی اللہ عنہا، (حدیث: ۲۴۴۹) اس کے سیاق و سبق میں اختلاف ہے۔

ایک مرتبہ سرور کائنات ﷺ نے سیدنا علیؑ کے دروازہ پر دستک دے کر دریافت فرمایا۔

”کیا تم نماز (تہجد) نہیں پڑھ رہے۔“؟

سیدنا علیؑ نے عرض کیا، ہماری جانیں اللہ کے قبضہ میں ہیں جب چاہتا ہے جگا دیتا ہے، رسول اللہ یعنی کرافسوس کے عالم میں اپنی ران پر ہاتھ مارتے ہوئے چل دیئے، زبان مبارک پر بے ساختہ یہ الفاظ جاری تھے۔

﴿ وَكَانَ الْإِنْسَانُ أَكْثَرَ شَيْءٍ جَدَلًا ﴾

”انسان جھگڑا کرنے میں سب چیزوں سے بڑھا ہوا ہے۔“<sup>①</sup>

جہاں تک سیدنا علیؑ کے مسائل و فتاویٰ کا تعلق ہے، آپ نے فتویٰ دیا تھا کہ جب کسی عورت کا خاوند فوت ہو جائے اور وہ حاملہ ہو تو اس کی عدت ”أَبْعَدُ الْأَجَلِينِ“ (عدت وفات اور وضع حمل ہر دور میں سے جو بعدتر ہو) ہے، عہد نبوت میں جب ابو سنابل بن بعک نے یہی فتویٰ دیا، تو رسول اللہ نے فرمایا، ابو سنابل جھوٹ کہتا ہے،<sup>②</sup> اس کے نظائر و امثال بہت ہیں۔  
بہر کیف سیدنا علیؑ کی شہادت کی بنا پر فیصلہ صادر نہیں کیا جا سکتا تھا۔

شیعہ مضمون نگار نے سیدہ فاطمہ ؓ کا جو واقعہ ذکر کیا ہے وہ ان کے شایان شان نہیں، شیعہ مصنف اس زعم باطل میں بتلا ہے کہ اس سے سیدہ فاطمہ کی مدح و ستائش ہو رہی ہے، حالانکہ یہی واقعہ ان کے حق میں تنقیص شان کا موجب ہے، بشرط صحبت اس واقعہ سے یہ ثابت نہیں ہوتا کہ سیدنا ابو بکر نے جب سیدہ فاطمہ کے حق میں فیصلہ صادر نہ کیا تو آپ کس لیے ناراض ہو گئیں.....؟ اس لیے کہ سیدنا ابو بکر ؓ کا فیصلہ حق و صداقت پر مبنی تھا، جس کی خلاف ورزی کسی کے لیے بھی درست نہیں، لہذا اس میں ناراض ہونے کی کوئی بات نہ تھی، جو شخص یہ چاہتا ہو کہ اللہ و رسول کے حکم کے برخلاف

<sup>①</sup> صحيح بخاری، کتاب التہجد۔ باب تحریض النبی صلی اللہ علیہ وسلم علی قیام اللیل، (حدیث: ۱۱۲۷) صحيح مسلم۔ کتاب صلاة المسافرين۔ باب الحث علی صلاة اللیل و ان قلت۔ (حدیث: ۷۷۵)

<sup>②</sup> صحيح بخاری۔ کتاب المغازی۔ باب فضل من شهد بدرًا (حدیث: ۳۹۹۱) صحيح مسلم۔ کتاب الطلاق ، باب انقضاء عدة المتوفى عنها زوجها، (حدیث: ۱۴۸۴) مسنده

اس کے حق میں فیصلہ صادر کیا جائے اور جب حاکم ایسا نہ کر سکے تو وہ اس سے ناراض ہو جائے، اور بات چیت ترک کرنے کی قسم کھالے تو یہ بات اس شخص کے لئے نہ موجب مدح ہے اور نہ حاکم کے حق میں سبب جرح و قدح، بخلاف ازیں یہ بات ایسا تقاضا کرنے والے کے لیے جرح و قدح سے قریب تر ہے۔

ہم اس حقیقت سے بخوبی آگاہ ہیں کہ سیدہ فاطمہ و دیگر صحابہ سے اس قسم کے جو واقعات منقول ہیں ان میں سے اکثر صریح کذب اور بعض تاویل پرمنی ہیں اور اگر ان میں سے بعض گناہ کے موجب بھی ہوں تو ہمیں کب اس سے انکار ہے، کیونکہ ہم صحابہ کو معصوم نہیں مانتے، ہمارا عقیدہ یہ ہے کہ صحابہ اولیاء اور اہل جنت میں سے ہونے کے باوصاف گناہوں سے بری نہ تھے، ہم پر امید ہیں کہ اللہ تعالیٰ ان کے گناہوں کی مغفرت فرمائے گا۔

رافضی مصنف نے جو ذکر کیا ہے کہ سیدہ فاطمہ عليها السلام نے سیدنا صدیق سے گفتگو نہ کرنے کی قسم کھالی، اور کہا کہ اپنے والد محترم (صَلَّى اللَّهُ عَلَيْهِ وَاٰلِهٖ وَسَلَّمَ) سے مل کر اس کا شکوہ کریں گی، یہ بات شان فاطمہ عليها السلام کے منافی ہے، شکوہ صرف بارگاہ ربانی میں کیا جا سکتا ہے اور بس!

قرآن میں ارشاد ہوتا ہے:

﴿إِنَّمَا أَشْكُوْ بَثَّيْ وَحُزْنِي إِلَيْ اللَّهِ﴾ (یوسف: ۱۲/ ۷۶)

”میں بارگاہ ایزدی میں اپنے حزن و ملال کا شکوہ کرتا ہوں۔“

موسیٰ عليه السلام ادا فرمایا کرتے تھے:

”بار خدا یا! مدح و ستائش صرف تیرے لیے ہے، تیرے حضور ہی میں شکایت کی جاتی ہے تجویزی سے مدد چاہی جاتی ہے اور تجویزی سے فریاد رسی کی جاتی ہے، ہمارا تکمیلہ صرف تیری ہی ذات پر ہے۔“

سرور کائنات صلَّى اللَّهُ عَلَيْهِ وَاٰلِهٖ وَسَلَّمَ نے سیدنا عبد اللہ بن عباس کو مخاطب کر کے فرمایا تھا: ”سوال کرنا ہو تو صرف اللہ سے کبھی،<sup>①</sup> اور اگر مدد طلب کرنا ہو تو اللہ سے کبھی۔“ آپ نے یہ نہیں فرمایا کہ مجھ سے سوال کبھی یا مجھ سے طلب امداد کبھی، قرآن کریم میں ارشاد ہوتا ہے:

<sup>①</sup> مسند احمد (۳۰۷، ۲۹۳/۱) سنن ترمذی۔ کتاب صفة القيامة۔ باب (۵۹) (حدیث:

﴿فَإِذَا فَرَغْتَ فَانصَبْ وَإِلَيْ رَبِّكَ فَارْغَبْ﴾ (سورة الم نشرح: ٩٤، ٧٨)

یہ ایک کھلی ہوئی بات ہے کہ جب کوئی شخص حاکم سے مال طلب کرے اور غیر مستحق ہونے کی بنا پر حاکم اس کا مطالبه پورا نہ کرے اس پر مزید یہ کہ حاکم اس مال کو اپنے عزیزو<sup>①</sup> اقارب پر صرف نہ کر رہا ہو بلکہ حسب موقع و مقام سب مستحق مسلمانوں کو دیتا ہو، پھر کہا جائے کہ وہ طالب حاکم سے گبڑ گیا تو ظاہر ہے کہ اس کی ناراضگی کا موجب صرف یہ امر ہے، کہ حاکم نے اس کو مال نہ دیا اور یہ کہہ دیا کہ دوسرے لوگ اس کی نسبت اس مال کے زیادہ مستحق ہیں، اس ناراضگی میں طالب کے لیے مدح و ستائش کا کوئی پہلو باقی نہیں رہتا اور اگر طالب مظلوم بھی ہوتا ہم اس کی ناراضگی صرف دنیوی مال کی خاطر ہے، اس صورت میں طالب کو مہم کرنا حاکم کو مطعون قرار دینے کی نسبت اقرب الاصح ہے، خصوصاً جب کہ حاکم یہ مال خود نہیں لے رہا اور طالب اسے خود ہٹپ کرنے کے درپے ہے، حاکم واشگاف الفاظ میں کہہ سکتا ہے کہ حکم خداوندی مجھے مال دینے سے مانع ہے، میرے لیے یہ کیوں کروں ہے کہ مستحق سے مال لے کر غیر مستحق کو دے دوں، طالب اس کے سوا آخر کیا کہہ سکتا ہے کہ میری ناراضگی کا باعث صرف قلیل مال ہے دگر یہ۔

جو شخص سیدہ فاطمہ رضی اللہ عنہا سے متعلق ایسا واقعہ بیان کر کے اسے ان کی مدح پر محمول کرتا ہے، اس کا جاہل ہونا کسی شک و شبہ سے بالا ہے، اللہ تعالیٰ منافقین کی ندمت ان الفاظ میں فرماتے ہیں۔

”بعض منافق صدقات کے بارے میں آپ پر طعن کرتے ہیں، اگر صدقات مل گئے تو خوش، ورنہ ناخوش اور اگر وہ اللہ کے عطا کردہ مال پر رضا مندی کا اظہار کرتے، اور یوں

<sup>①</sup> اگر حدیث نبوی ”لانورث“ سے صرف نظر کر لیا جائے تو اس میں شبہ نہیں کہ سیدہ عائشہ بنت ابی بکر اور حفصة بن عمر دونوں ورثاء میں شامل تھیں، سیدنا صدیق نے مذکورۃ الصدر حدیث کی تعمیل میں دونوں کو ورثہ سے محروم کر کے آپ کے صدقہ کو عام صدقات میں جمع کر دیا تھا، تاہم آپ نے رسول اللہ کی پیروی کرتے ہوئے، اہل بیت کو بیت المال سے اپنی ضروریات پوری کرنے کی اجازت دے دی تھی، سیدنا ابو بکر نے جملہ امور میں رسول اللہ کے نقش قدم پر چلنے کے التزام کو قائم رکھا اور ہر صورت میں اسے نباہنے کی کوشش کی، آپ نے بدعتات سے کنارہ کش رہنے کی قسم کھائی تھی، ظاہر ہے کہ اس سے بڑی بدعت اور کیا ہوتی کہ آپ حدیث ”لانورث“ کی خلاف ورزی کرتے، حالانکہ یہ روایت کثیر صحابہ سے مروی ہے، اور خود سیدنا علی نے بھی یہ روایت بیان کی ہے۔

کہتے کہ اللہ تعالیٰ ہمارے لیے کافی ہے اور وہ ہمیں اپنے فضل و کرم سے دیتا رہے گا، ہماری رغبت صرف بارگاہِ ربانی کی جانب ہے اور بس تو یہ بات ان کے لیے فائدہ مند ثابت ہوتی۔“ (توبہ: ۵۸-۵۹)

اس آیت میں منافقین کی یہ خصوصیت بیان کی کہ وہ دیے جانے کی صورت میں خوش ہوتے ہیں اور اگر نہ دیا جائے تو غیظ و غضب کا اظہار کرنے لگتے ہیں، منافقین کی زندگی کا یہی پہلوان کی نہمت کا موجب ہوا۔

یہ امر قابل غور ہے کہ جو شخص اسی خصوصیت کی بنا پر سیدہ فاطمہ کی مدح سرائی کرتا ہے، جس کی نہمت بیان کی گئی ہے تو وہ بلاشبہ سیدہ فاطمہ کی شان میں گستاخی کا مرتبہ ہوتا ہے، اس سے یہ حقیقت اجاگر ہوتی ہے کہ روافض نے اہل بیت کی شان میں جو گستاخیاں کی ہیں اور جس طرح ان کی زندگیوں کو داغ دار کرنے کی کوشش کی ہے، اہل بیت کی جانب سے اللہ تعالیٰ ہی اس کا انتقام لے گا۔ اگر کوئی شخص یہ کہے کہ سیدہ فاطمہ اپنا حق طلب کرنے آئی تھیں اور حق کا مطالبہ کرنے میں شرعاً کوئی حرج نہیں، اس کا جواب یہ ہے کہ سیدنا ابو بکر تو یہود و نصاریٰ تک کے حقوق ادا کرنے میں تامل نہیں کرتے تھے، بھلا آپ سیدۃ النساء سیدہ فاطمہ کا حق ادا کرنے سے کیوں کرانکار کر سکتے تھے، مزید برآں اللہ و رسول نے اس بات کی شہادت دی ہے کہ سیدنا ابو بکر رض اپنا مال اللہ کی راہ میں صرف کیا کرتے تھے، پھر آپ لوگوں کے حقوق ادا کرنے سے کیوں کر باز رہ سکتے تھے۔ ①

---

① سیدنا ابو بکر صدیق رض اپنے ایک عزیز مسطح بن اثاثہ کی مالی امداد فرمایا کرتے تھے، اس ضمن میں سورہ نور کی یہ آیت نازل ہوئی: ﴿وَلَا يَأْتِلُ أُولُوا الْفَضْلِ مِنْكُمْ وَالسَّعَةُ أُنْ يُؤْتُوا أُولَى الْقُرْبَى وَالْمَسَاكِينَ وَالْمُهَاجِرِينَ فِي سَبِيلِ اللَّهِ﴾ (نور: ۲۲)

(صحیح بخاری کتاب المغازی، باب حدیث الافک، (حدیث: ۴۱۴) صحیح مسلم، کتاب التوبہ، باب فی حدیث الافک (حدیث: ۲۷۷۰)

اگر یہ آیت کریمہ کسی انسان کے بارے میں انیاء میں سے کسی نبی پر نازل ہوتی تو اس نبی کی امت کا سخت بے شرم آدمی بھی اس شخص کی شان میں گستاخی کرنے سے شرم محسوس کرتا، جس کے بارے میں یہ آیت نازل ہوئی مگر سیدنا صدیق کی شان میں گستاخی کرنے والے جذبہ حیاء سے عاری ہیں، اس لیے کہ حیا ایمان کا جزء ہے، اور انہیں ایمان سے کوئی سروکار نہیں۔ (محب الدین الخطیب)

سیدہ فاطمہ نے بعض اوقات نبی کریم ﷺ سے مال کا مطالبہ کیا اور آپ اسے پورانہ کر سکے، بخاری و مسلم میں سیدنا علی سے مروی ہے، کہ سیدہ فاطمہ بارگاہ نبوت میں خادم طلب کرنے آئیں اور آپ نے خادم عطا کرنے کی بجائے ان کو چند کلمات پڑھتے رہنے کی تلقین فرمائی۔ ①

جب یہ روا ہے کہ سیدہ فاطمہ رسول اللہ سے کوئی چیز طلب کریں اور آپ یہ مطالبہ پورانہ کریں اور اس کا پورا کرنا آپ پروا جب بھی نہ ہو تو اسی طرح یہ بھی درست ہے کہ وہ خلیفہ رسول سے کوئی چیز طلب کریں اور آپ اس مطالبہ کی تکمیل سے قاصر ہیں، خصوصاً جب کہ ہم اس حقیقت سے آشنا ہیں کہ سیدہ فاطمہ معصوم نہیں اور ممکن ہے آپ ایسا مطالبہ کریں جس کی تکمیل ضروری نہ ہو، جب مطالبہ کا پورا کرنا سیدنا ابو بکر پروا جب نہ ہوا تو ایک غیر واجب امر کے ترک کرنے پر آپ ہرگز قابل مذمت نہیں، یہ امر مباح ہی کیوں نہ ہو، جب ہم یہ فرض کر لیں کہ اس مطالبہ کا پورا کرنا سیدنا ابو بکر کے لیے مباح بھی نہ تھا تو اس کی عدم تکمیل پر آپ مدح کے قابل ہوئے نہ کہ مذمت کے مستحق، سیدنا ابو بکر نے رسول اللہ کی زندگی میں اور آپ کے بعد کسی کا حق ادا کرنے سے کبھی انکار نہ کیا۔

شیعہ مصنف کا یہ قول کہ سیدہ فاطمہ ؓ وصیت فرمائی تھی کہ انھیں رات کو دن کیا جائے اور ان کا جنازہ نہ پڑھا جائے، صرف وہی شخص اس کو سیدہ فاطمہ سے روایت کرتا ہے اور اس سے احتجاج کرتا ہے جو علم حدیث سے قطعی نا بلد ہو اور آپ کی شان میں ایسے کلمات کہے جو آپ کی عزت و عظمت کے منافی ہوں۔ بشرط صحت یہ بات چند امور مفید نہیں۔ اس لیے کہ جنازہ پڑھنے سے میت کو فائدہ، ہی پہنچتا ہے کسی ضرر کا اندیشہ نہیں۔ نیز یہ کہ اگر ایک کم درجہ کا شخص افضل اخلاق کا جنازہ پڑھتے تو اسے کچھ نقصان نہیں پہنچتا۔ سرور کائنات ﷺ کو ہی لبھی کے سب ابرار و اشرار اور منافقین آپ پر درود و سلام بھیجتے ہیں، بفرض محال اگر اس سے آپ کو نفع نہیں پہنچتا تو ضرر بھی لاحق نہیں ہوتا۔ رسول اللہ ﷺ اس حقیقت سے آگاہ تھے۔ کہ آپ کی امت میں منافقین بھی ہیں اس کے باوصف آپ نے کسی کو بھی درود و سلام سے نہ روکا، بلکہ مومن و منافق سب کو درود و سلام کا حکم دیا۔

مذکورۃ الصدر حقاًق اس امر کی غمازی کرتے ہیں کہ قبل ازیں ذکر کردہ واقعہ صرف فاطمہ ؓ کی مدح و ستائش پر دلالت نہیں کرتا اور اس سے حضرت فاطمہ ؓ کی فضیلت پر وہی شخص استناد کرتا ہے

① صحيح بخاری كتاب الدعوات، باب التكبير والتسبيح عند المنام (Hadith: 6318)

صحيح مسلم كتاب الذكر والدعاء باب التسبيح اول النهار و عند النوم (Hadith: 2727)

جو جاہل مطلق ہو۔ مزید برآں یہ مسئلہ اپنی جگہ پر ثابت ہے کہ اگر کوئی شخص وصیت کرے کہ مسلمان اس کا جنازہ نہ پڑھیں تو اس کی وصیت نافذ نہیں کی جائے گی اس لیے کہ نماز جنازہ اُس کے لیے ہر حال میں مفید ہے ① یہ ایک کھلی ہوئی بات ہے کہ اگر کسی انسان پر کسی نے ظلم کیا ہو اور مظلوم وصیت کر جائے کہ ظالم اس کے جنازہ میں شریک نہ ہو تو اس کا یہ فعل ایسی نیکی نہیں ہے جو اس کے لیے قابل ستائش ہو۔ اللہ و رسول نے بھی اس کا حکم نہیں دیا۔ مقام تعجب ہے کہ حضرت فاطمہ کی تعریف و توصیف کرنے والے ایسے واقعات کس لیے بیان کرتے ہیں جو ان کے لیے موجب مدح ہونے کی بجائے ان کی شان میں قدح وارد کرتے ہیں جیسا کہ کتاب و سنت اور اجماع سے مستفاد ہوتا ہے۔

شیعہ مصنف کا یہ قول سب لوگوں نے روکیا ہے کہ آپ نے فرمایا: ”اے فاطمہ! تیرے ناراض ہونے سے اللہ تعالیٰ ناراض ہوتا ہے اور تیرے راضی ہونے سے وہ راضی ہوتا ہے۔“ یہ صریح کذب ہے۔ یہ روایت آپ سے منقول نہیں اور کتب حدیث میں اس کا کوئی نشان نہیں ملتا۔ علاوه ازیں اس کی کوئی سند صحیح یا حسن رسول اللہ ﷺ تک نہیں پہنچتی۔ اس پر مزید یہ کہ جنتی ہونے کی شہادت اگر سیدہ فاطمہ کی شان میں ملتی ہے تو یہی شہادت صحابہ کبار، سیدنا ابو بکر، عمر، عثمان، طلحہ، زبیر، سعید اور عبد الرحمن بن عوف رضی اللہ عنہم کے بارے میں بھی موجود ہے۔ قرآن کریم کے متعدد مقامات پر اللہ تعالیٰ نے صحابہ کرام رضی اللہ عنہم سے اپنی رضا مندی کا اظہار فرمایا۔ اللہ تعالیٰ فرماتے ہیں:

﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأُنْصَارِ وَالَّذِينَ

اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَرَضُوا عَنْهُ﴾ (التوبۃ: ۹/ ۱۰۰)

”سابقین اولین مهاجرین و انصار اور وہ لوگ جو ان کے بعد آئے اللہ تعالیٰ ان سے

راضی ہو گئے اور وہ اللہ تعالیٰ سے راضی ہو گئے۔“

دوسری جگہ ارشاد فرمایا:

① امام ابن عبد البر نے الاستیعاب میں سیدہ فاطمہ کا ذکر کرتے ہوئے آپ کی اس وصیت کا ذکر کیا ہے کہ سیدنا ابو بکر کی بیوی اسماء بنت عمیس اور سیدنا علی آپ کو غسل دیں۔ سیدنا ابو بکر کی بیوی ہی نے آپ کے لیے لغش کا انتخاب کیا تھا جیسا کہ وہ ملک جب شہ پچشم خود ملاحظہ کر چکی تھیں۔ دیکھئے حلیۃ الاولیاء،

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ﴾

(الفتح: ٤٨/١٨)

”جب مومن درخت کے نیچے آپ کی بیعت کر رہے تھے تو اللہ تعالیٰ ان سے راضی ہو گیا۔“

احادیث نبویہ سے یہ بات ثابت ہے کہ رسول اللہ نے جب وفات پائی تو آپ صحابہ سے رضا مند تھے۔ یہ حقیقت ہے کہ اللہ و رسول جس سے راضی ہوں۔ دنیا میں سے کسی شخص کی ناراضکی بھی اسے ضرر نہیں پہنچا سکتی۔ خواہ وہ کوئی بھی ہو۔ نیز اس لیے کہ اللہ تعالیٰ جس شخص سے راضی ہو گیا وہ بھی اللہ تعالیٰ سے راضی ہو گا۔ اور جانبین کی رضا مندی و خوشنودی میں کامل یگانگت و مطابقت ہو گی۔ گویا ایسا شخص حکم خداوندی پر راضی ہو گا اور حکم خداوندی اس کی رضا کے موافق ہو گا۔ ظاہر ہے کہ جو شخص حکم خداوندی پر راضی ہے وہ اس کے ناراض ہونے سے ناراض بھی ہو گا۔ اس لیے کہ جو شخص کسی دوسرے کے ناراض ہونے پر راضی ہوتا ہے وہ اس کے غضب آلوہ ہونے پر غضب آلوہ بھی ہو گا۔

### شیعہ کی پیش کردہ حدیث پر تقدیم:

شیعہ مصنف کا یہ قول کہ ”فاطمہ میرا جگر پارہ ہے۔“ یہ حدیث ان الفاظ کے ساتھ روایت نہیں کی گئی۔ احادیث میں جو الفاظ مذکور ہیں وہ اس سے مختلف ہیں، جس حدیث میں یہ واقعہ بیان کیا گیا ہے کہ جب سیدنا علی نے ابو جہل کی بیٹی سے نکاح کرنا چاہا تو نبی کریم ﷺ نے خطبہ دیتے ہوئے فرمایا: ”بنو ہشام بن مغیرہ نے مجھ سے علی کے ساتھ اپنی بیٹی کا نکاح کرنے کی اجازت طلب کی ہے، میں ہرگز اس کی اجازت نہ دوں گا۔“ یہ الفاظ آپ نے تین مرتبہ دہرائے۔ پھر فرمایا: ”فاطمہ میرا جگر پارہ ہے، جو چیز اسے ایذا دیتی ہے اس سے مجھے بھی دکھ پہنچتا ہے۔ البتہ یہ ممکن ہے کہ علی میری بیٹی کو طلاق دے کر ابو جہل کی بیٹی کے ساتھ نکاح کر لے۔“ ایک روایت میں یوں ہے: ”مجھے ڈر ہے کہ فاطمہ کہیں دینی ابتلاء میں نہ پڑ جائے۔“ پھر آپ نے اپنے ایک داماد (ابوالعااص) کا ذکر کر کے اس کی تعریف فرمائی اور کہا: ”اس نے جب بھی بات کی پیچ بولا۔ اور جب وعدہ کیا تو اسے پورا کر دکھایا۔ میں حلال کو حرام اور حرام کو حلال تو نہیں کرتا۔ مگر اللہ کی قسم! جگر گوشہ رسول اور اللہ کے دشمن کی بیٹی ایک شخص کے گھر میں جمع نہیں ہو سکتیں۔“ ①

① صحیح بخاری۔ کتاب فضائل اصحاب النبی صلی اللہ علیہ وسلم، باب ذکر اصحاب النبی صلی اللہ علیہ وسلم (حدیث: ٣٧٢٩، ٥٢٣٠) و صحیح مسلم، کتاب فضائل الصحابة۔ باب من فضائل فاطمۃ رضی اللہ عنہا (حدیث: ٢٤٤٩) تاہم اس کے سیاق و سبق میں اختلاف ہے۔

حدیث بیان کرنے کا سبب خود روایت میں موجود ہے۔ کہ سیدنا علی ابو جہل کی بیٹی کو اپنے نکاح میں لانا چاہتے تھے۔ بنا بریں بیان کردہ سبب کو حدیث سے جدا نہیں کیا جا سکتا۔ حدیث کے الفاظ واضح ہیں:

”جو چیز فاطمہ کو شک میں بنتلا کرتی ہے وہ مجھے بھی شبہ میں ڈالتی ہے اور جس بات سے فاطمہ کو دکھ پہنچو وہ میرے لیے بھی رنج والم کی موجب ہے۔“

یہ بات قطعی طور پر معلوم ہے کہ نبی کریم کو یہ تکلیف محض اس لیے پہنچی کہ سیدنا علی نے ابو جہل کی بیٹی کے ساتھ نکاح کرنے کا ارادہ ظاہر کیا تھا۔ اگر یہ وعداً یذادینے والے کو لاحق ہو سکتی ہے تو سیدنا علی کا اس وعدہ کی لپیٹ میں آنا ضروری ہے اور اگر اس کا احتمال نہیں ہے تو سیدنا ابو بکر سیدنا علی کی نسبت اس وعدہ سے بعید تر ہوں گے۔ اگر شیعہ کہیں کہ سیدنا علی نے ابو جہل کی بیٹی کے ساتھ نکاح کرنے کا ارادہ ترک کر دیا تھا اور اس سے توبہ کر لی تھی۔ تو ہم کہیں گے کہ اس سے سیدنا علی کا غیر معصوم ہونا لازم آتا ہے۔ نیز یہ کہ اگر سیدہ فاطمہ کی ایذا کا ازالہ توبہ سے ہو سکتا ہے تو اس کے علاوہ دیگر اعمال بھی یقیناً اس کو محو کر سکتے ہیں۔ اس لیے کہ اعمال صالحہ مصالحہ و آلام اور توبہ سے تو اسے بھی بڑے گناہ دور ہو سکتے ہیں۔ مزید براں یہ گناہ کفر نہیں ہے کہ بلا توبہ معاف نہ ہو سکتا ہو۔ اگر ایسا ہوتا تو سیدنا علی رضی اللہ عنہ آں حضور کی زندگی ہی میں مرتد ہو چکے ہوتے۔ (العياذ بالله) حالانکہ آپ کا مومن و مسلم ہونا ایک یقینی امر ہے۔ خوارج جنہوں نے آپ کے مرتد ہونے کا دعویٰ کیا تھا وہ بھی یہی کہتے تھے کہ سیدنا علی نبی کریم کی وفات کے بعد اسلام سے منحرف ہو گئے، اس کی وجہ یہ ہے کہ عہد نبوی میں مرتد ہونے والے کو یا قتل کر دیا جاتا تھا یا وہ پھر دین اسلام کی طرف لوٹ آتا تھا۔ مگر سیدنا علی کا دامن اس سے پاک رہا۔ شرک کے ماسوا دوسرا گناہوں کے بارے میں اللہ تعالیٰ فرماتے ہیں:

﴿إِنَّ اللَّهَ لَا يَغْفِرُ أَنْ يُشْرِكَ بِهِ وَ يَغْفِرُ مَا دُونَ ذَالِكَ لِمَنْ

يَشَاءُ﴾ (سورہ نساء: ۱۱۶/۴)

”اللہ تعالیٰ اس بات کو معاف نہیں کرتا کہ اس کے ساتھ کسی کو شرک ٹھہرایا جائے اور اس کے سوا جس کو چاہتا ہے معاف کر دیتا ہے۔“

سیدنا ابو بکر کا کفر ثابت کرنے کے لیے اگر شیعہ سیدہ فاطمہ کی ایذا کو کفر قرار دیں تو اس سے سیدنا علی کا بھی کافر ہونا لازم آئے گا اور جب لازم باطل ہے تو ملزم کے بطلان میں کوئی شبہ باقی

نہیں رہتا۔ شیعہ کی یہ پرانی عادت ہے کہ وہ سیدنا ابو بکر و عمر و عثمان رضی اللہ عنہم کی عیب چینی کرتے اور ایسے امور کی بنا پر ان کی تغیر کرتے ہیں جن کی مثل بلکہ اس سے بھی فتح ترا فعال سیدنا علیؑ سے صادر ہو چکے ہیں۔ اب سوال یہ ہے کہ ان افعال میں اگر سیدنا علیؑ ماجور یا معدود ہیں تو خلفاء ثلاثہ بالا ولی اجر یا اعذار کے مستحق ہوں گے اور اگر کسی معمولی امر کی بناء پر خلفاء ثلاثہ فاسق یا کافر قرار پائیں گے تو کیا وجہ ہے کہ سیدنا علیؑ اس سے شنبی تر فعل کے مرتكب ہونے پر بھی کفر و فسق سے بچ جائیں؟

سیدہ فاطمہ کو ستانا اس لیے بڑا گناہ ہے کہ اس سے ان کے والد محترم کو دکھ پہنچتا ہے، کسی معاملہ میں جب یہ سوال پیدا ہو جائے کہ آیا سیدہ فاطمہ کو ایذا دینے سے احتراز کیا جائے یا نبی کریم ﷺ پر ستم رانی کرنے سے۔ تو ظاہر ہے کہ اندر میں صورت نبی کریم کی ایذاء سے دست کشی سیدہ فاطمہ کی اذیت کی نسبت واجب تر ہو گی۔ سیدنا ابو بکر و عمر کے ساتھ بھی یہی معاملہ پیش آیا۔ نبی کریم ﷺ نے (انبیاء کی عدم توریث) ایک حکم دیا تھا اور یہ دونوں اصحاب اس کی خلاف ورزی کر کے آپ کو ایذا پہنچانے سے امکانی حد تک کنارہ کش رہنا چاہتے تھے۔ ہر سلیم العقل آدمی اس بات سے اتفاق کرے گا کہ جب نبی کریم ﷺ کسی بات کا حکم دیں اور سیدہ فاطمہ اس کے برخلاف مطالبة کریں تو حکم رسول کی مراعات اولیٰ ہو گی۔ اس لیے کہ آپ کی اطاعت واجب اور معصیت حرام ہے۔ اگر آپ کی اطاعت کرنے سے کسی کو دکھ پہنچتا ہے تو وہ غلطی پر ہے اور آپ کی اطاعت کرنے والا مصیب ہے۔ یہ اس صورت سے مختلف ہے جب کوئی شخص اللہ و رسول کی اطاعت کے لیے بلکہ کسی اور مقصد کے لیے سیدہ فاطمہ کو ستائے۔

جو شخص اس بات پر غور کرے گا کہ مذکورہ واقعہ میں سیدنا ابو بکر کا مقصد صرف نبی کریم کی اطاعت تھی اور اس کے سوا کوئی بات آپ کے پیش نظر نہ تھی تو وہ اس حقیقت کا اعتراف کرنے پر مجبور ہو گا کہ سیدنا ابو بکر کا یہ فعل سیدنا علیؑ کے اقدام کے مقابلہ میں اکمل و افضل ہے۔ تاہم دونوں کی عظمت و فضیلت میں کلام نہیں، آپ دونوں اکابر اولیاء اللہ سا لبقین اولین اور اللہ کے مقربین سے تھے۔

سیدنا ابو بکر رضی اللہ عنہ فرمایا کرتے تھے:

”اللہ کی قسم! نبی کریم کی قرابت ذاتی قرابت کی نسبت مجھے عزیز تر ہے۔“<sup>①</sup>

<sup>①</sup> صحیح بخاری، کتاب فضائل اصحاب النبی صلی اللہ علیہ وسلم۔ باب مناقب قرابۃ رسول اللہ صلی اللہ علیہ وسلم (حدیث: ۳۷۱۲) صحیح مسلم۔ کتاب الجہاد، باب قول النبی صلی اللہ علیہ وسلم ”لا نورث ما ترکنا فهو صدقة“ (حدیث: ۱۷۵۹) مطولاً

آپ کا قول ہے:

”نبی کریم کے اہل بیت کا خیال رکھیے۔“<sup>۱</sup>

اگر یہ فرض کر لیا جائے کہ سیدنا ابو بکر صلی اللہ علیہ وسلم نے سیدہ فاطمہ کو رنج و الم پہنچایا تھا تو یہ ماننا پڑے گا کہ آپ نے کسی ذاتی غرض کے تحت ایسا نہیں کیا تھا، اس کی اصل وجہ اللہ و رسول کی اطاعت، نیز یہ جذبہ اس کا محرك تھا کہ حق دار کو حق مل کر رہے ہیں۔<sup>۲</sup> سیدنا علی کا معاملہ اس کے بالکل برعکس تھا۔ وہ ابو جہل کی بیٹی کے ساتھ شادی کر کے آپ کو دکھ پہنچانا چاہتے تھے۔ ظاہر ہے کہ سیدنا علی کا یہ اقدام ذاتی غرض پر مبنی تھا۔

سیدنا ابو بکر<sup>۳</sup> کا معاملہ اس سے یکسر مختلف ہے۔ مذکورہ بالا واقعات اس بات کے زندہ گواہ

<sup>۱</sup> صحیح بخاری، حوالہ سابق (حدیث: ۳۷۱۳)

<sup>۲</sup> یعنی سرور کائنات صلی اللہ علیہ وسلم کی سنت کے مطابق یہ آمدی رفاه عام کے کاموں پر صرف کی جائے۔

<sup>۳</sup> اہل سنت کی بلند اخلاقی مجھے ورطہ حیرت میں ڈال دیتی ہے جب میں اس بات پر غور کرتا ہوں کہ وہ ابو جہل کی بیٹی کے ساتھ سیدنا علی کے عزم نکاح اور اس سے نبی کریم و سیدہ فاطمہ کی شدید ناراضی کا واقعہ شاذ و نادر ہی ذکر کرتے ہیں۔ حالانکہ اس ضمن میں نبی کریم نے مسجد نبوی کے منبر پر جو شہرہ آفاق خطبہ دیا وہ قرآن کریم کے بعد صحیح ترین کتب حدیث کے اور اراق میں محفوظ ہے۔ دوسری جانب شیعہ کا یہ حال ہے کہ تمام تاریخی آدوار میں انہوں نے سیدنا ابو بکر کے خلاف شور و شغب پا کیے رکھا۔ سیدنا ابو بکر کا جرم اس کے سوا کچھ نہ تھا کہ انہوں نے نبی کریم کے ایک ایسے حکم کو نافذ کرنے کی غلطی کی جو انہوں نے بذات خود نبی کریم صلی اللہ علیہ وسلم سے سناتا تھا۔ علاوہ ازیں کثیر صحابہ اور خود سیدنا علی بھی براہ راست اسے نبی کریم سے سن چکے تھے۔ سیدنا ابو بکر نے نہایت موزوں طریقہ سے امر نبوی کی تکمیل فرمائی۔ سیدہ فاطمہ اور دیگر اہل بیت کو اس جا گیر سے اپنی ضروریات پوری کرنے کی اجازت مرحمت فرمائی۔ اور جو باقی رہ جاتا تھا اس کو اسوہ نبوی کے مطابق رفاه عام کے کاموں پر صرف کرنے کی ہدایت کی۔ شیعہ کے شور و شغب اور دروغ گوئی کا نتیجہ ہے کہ لوگ مسئلہ فدک کی تفصیلات سے آگاہ ہیں، اور کسی کو کانوں کا نخبر نہیں کہ سیدنا علی کے عزم نکاح سے نبی کریم صلی اللہ علیہ وسلم اور سیدہ فاطمہ کس حد تک برہم ہوئے تھے، یہ دونوں واقعات (مسئلہ فدک) اور ابو جہل کی بیٹی سے سیدنا علی کا عزم نکاح، جملہ اختلافی مسائل میں اہل سنت و شیعہ کے مابین ایک عمدہ معیار کی حیثیت رکھتے ہیں اور اس سے عیاں ہوتا ہے کہ صحابہ و اہل بیت کے بارے میں فریقین کا موقف کیا ہے۔ یہ دونوں واقعات اس بات کے شاہدِ عدل ہیں کہ اہل سنت صحابہ و اہل بیت دونوں کو عزز و وقار کی نگاہ سے دیکھتے ہیں۔ بخلاف ازیں شیعہ کے دل بغض صحابہ سے لبریز ہیں اور اہل بیت کی محبت کے

ہیں کہ سیدہ فاطمہ کی ایذا سے متعلق سیدنا ابو بکر کی نسبت سیدنا علی کا فعل مذمت کا زیادہ استحقاق رکھتا ہے، اس لیے کہ سیدنا ابو بکر نے اللہ و رسول کی اطاعت کے لیے ایسا کیا تھا اور سیدنا علی نے ذاتی غرض کی بنابر۔ ابو بکر صدقہ کا شماران بزرگوں میں ہوتا ہے جنہوں نے اللہ و رسول کے لیے ہجرت کی تھی۔

ظاہر ہے کہ کسی عورت سے نکاح کرنے کی نیت سے ہجرت کرنے والا، ان کا ہم پلہ کیسے ہو سکتا ہے۔ بے شک سیدہ فاطمہ کی ایذا نبی کریم ﷺ کے لیے باعث رنج و ملال ہے، بشرطیہ وہ بات حکم الہی کے خلاف نہ ہو۔ جب کسی بات میں حکم الہی موجود ہو تو اس کی انجام دہی ضروری ہے، قطع نظر اس سے کہ یہ امر کسی کے لیے موجب اذیت ہو۔ اللہ کی اطاعت کرتے ہوئے باعث اذیت وہ بات ہو گی جو اللہ و رسول کے حکم کے منافی ہو۔ اس کی مثال مندرجہ ذیل حدیث نبوی ہے:

”جس شخص نے میری اطاعت کی، اس نے اللہ کی اطاعت کی اور جس نے میرے امیر کی اطاعت کی اس نے میری اطاعت کی، جس نے میری نافرمانی کی اس نے اللہ کی حکم عدوی کی، اور جس نے میرے امیر کے حکم سے سرتابی کی اس نے میری نافرمانی کی۔“<sup>①</sup>

پھر آپ نے ان الفاظ میں اس حدیث کی توضیح فرمائی:

”کسی کی اطاعت صرف نیکی کے کاموں میں ہے۔“<sup>②</sup>

نبی کریم کا یہ ارشاد کہ ”جس نے فاطمہ کو ایذا دی اس نے مجھے تکلیف دی۔“ بالا ولی اذی فی المعروف پر محمول ہو گا۔ اس لیے کہ نبی کریم کے امراء کی اطاعت فرض ہے اور ان کی نافرمانی کبیرہ گناہ

---

بارے میں ان کے سب دعاویٰ بے بنیاد ہیں، اہل بیت کی محبت شیعہ میں صرف اس حدتک پائی جاتی ہے کہ ان کی قبروں کو بت بنا کر ان کی پرستش کرتے رہیں اور اس طرح صنم پرستی کے دور کی یاد تازہ کر دیں۔

دیگر اخوات کو چھوڑ کر صرف سیدہ فاطمہ سے اظہار محبت کذب و دور غ پرمنی ہے۔ علاوه ازیں شیعہ، بعض بنی فاطمہ بنی پیغمبر سے محبت کرتے ہیں اور بعض سے بعض و عناد رکھتے ہیں۔ مگر حق و صداقت کسی کے چھپائے چھپتی نہیں اور اس کا نور ظاہر ہو کر رہتا ہے۔ ﴿وَاللَّهُ يُحَقُّ الْحَقَّ وَ هُوَ يَهْدِي السَّبِيل﴾

<sup>①</sup> صحيح بخاری، كتاب الجهاد، باب يقاتل من وراء الإمام و يتقي به، (حدیث: ۲۹۵۷)، صحيح مسلم۔ كتاب الامارة۔ باب وجوب طاعة الامراء في غير معصية (حدیث: ۱۸۳۵) باختلاف

<sup>②</sup> صحيح بخاری، كتاب الأحكام۔ باب السمع والطاعة للإمام ما لم تكن معصية (حدیث: ۷۱۴۵)، صحيح مسلم۔ كتاب الامارة۔ باب وجوب طاعة الامراء في غير معصية

ہے، مگر سیدہ فاطمہ کو ایذا پہنچانے کا فعل نبی کریم کی نافرمانی کے مساوی نہیں، ورنہ لازم آئے گا کہ سیدنا علیؑ نے اللہ و رسول کی نافرمانی کا ارتکاب کیا تھا۔ کیوں کہ نبی کریم کے امراء کی نافرمانی آپ کی نافرمانی ہے، اور آپ کے حکم سے سرتاسری معصیت الہی ہے۔

شیعہ مصنف کا قول: ”اگر حدیث ”لا نُورث“ صحیح ہوتی تو سیدنا ابو بکر رضی اللہ عنہ نبی کریم کی تلوار، خچر اور عمامہ سیدنا عباس رضی اللہ عنہ کے دعویٰ کی موجودگی میں سیدنا علیؑ کو تفویض نہ فرماتے۔“

ہم پوچھے ہیں کہ سیدنا ابو بکر و عمر نے یہ فیصلہ کب فرمایا تھا اور کس نے یہ واقعہ نقل کیا ہے؟ یہ ان پر صریح بہتان ہے، زیادہ سے زیادہ یہ ہو سکتا ہے کہ یہ اشیاء جہاں تھیں وہاں پڑی رہتیں اور کوئی ان کا مالک قرار نہ پاتا، جس طرح ان دونوں حضرات نے نبی کریم کے صدقہ کو سیدنا علی و عباس رضی اللہ عنہما کی تحویل میں دے دیا تھا کہ وہ اسے شرعی مصارف میں صرف کر دیں۔

شیعہ مصنف لکھتا ہے:

”ورنه اہل بیت جن کو اللہ تعالیٰ نے قرآن کریم میں پاکیزہ قرار دیا ہے ناروا امور کے مرتكب ٹھہریں گے۔“

اس کا جواب یہ ہے کہ اللہ تعالیٰ نے سب اہل بیت کو پاک و صاف نہیں کیا، اور ایسا دعویٰ کرنا خداوند تعالیٰ پر افتراء پردازی کرنے کے متراffد ہے۔ یہ اذعا کیوں کر صحیح ہو سکتا ہے، جب کہ ہمیں معلوم ہے کہ بعض بنی ہاشم گناہ و نجاست سے پاکیزہ نہیں ہیں۔ اس کی حد یہ ہے کہ خود روافض کو بھی اس کا اعتراف ہے۔ شیعہ یہ عقیدہ رکھتے ہیں کہ بنی ہاشم میں سے جو شخص ابو بکر و عمر سے محبت رکھتا ہے وہ پاک نہیں ہے۔

قرآن کریم میں فرمایا:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ﴾

(الاحزاب: ۳۳.....)

”اے اہل بیت! اللہ تعالیٰ تم سے نجاست کو دور کرنا چاہتے ہیں۔“

مندرجہ بالا آیت سورہ مائدہ کی حسب ذیل آیت کی مانند ہے:

﴿مَا يُرِيدُ اللَّهُ لِيَجْعَلَ عَلَيْكُمْ مِّنْ حَرَاجٍ وَلَكِنْ يُرِيدُ

لِيُظْهِرَكُمْ﴾ (المائدہ: ۶/۵)

”اللہ تعالیٰ تمھیں تنگی میں بٹلانہیں کرنا چاہتا بلکہ پاک کرنا چاہتا ہے۔“

سورہ نساء کی حسب ذیل آیت بھی اسی قبیل سے ہے:

﴿يُرِيدُ اللَّهُ لِيَبَيِّنَ لَكُمْ وَيَهْدِيَكُمْ﴾ (النساء: ٤/٢٦)

اللہ تعالیٰ تم پر واضح کرنا اور تمھیں ہدایت دینا چاہتے ہیں۔“

علاوہ ازیں اس نوع کی وہ آیات جن میں یہ مضمون بیان ہوا ہے کہ اللہ تعالیٰ تمھارے لیے فلاں چیز کو پسند کرتے اور اس کا حکم دیتے ہیں جو شخص یہ کام کرے گا وہ مقصود کو پالے گا اور جو ایسا نہیں کرے گا وہ اپنے مقصد سے دور رہے گا۔ دوسرے موقع پر اس کی تفصیلات بیان کی گئی ہیں اور بتایا گیا ہے کہ یہ بات منکرین تقدیر رواضخ پر چسپاں ہوتی ہے۔ شیعہ اس بات کے قائل ہیں کہ ارادہ الہی سے اس کا حکم مراد ہے۔ یہ مطلب نہیں کہ اللہ تعالیٰ وہی کام کرتا ہے جس کا وہ ارادہ کرتا ہے۔

بنابریں یہ ثابت ہوا کہ تطہیر کا ارادہ کرنے سے یہ لازم نہیں آتا کہ وہ شخص فی الواقع پاک بھی ہو جائے۔ شیعہ کے نزدیک یہ جائز نہیں کہ کوئی کسی کو پاک کرے بلکہ اللہ تعالیٰ جس کو پاک کرنا چاہتے ہیں اگر وہ چاہے تو اپنے آپ کو پاک کرے اور چاہے تو نہ کرے۔ شیعہ کے نزدیک اللہ تعالیٰ کسی کی تطہیر پر قادر نہیں ہے۔

شیعہ مصنف کا یہ قول: ”بنی ہاشم پر صدقہ حرام ہے۔“ ہم کہتے ہیں کہ صرف فرض صدقات بنی ہاشم پر حرام ہیں۔ نفلی صدقات مباح ہیں۔ اس کی دلیل یہ ہے کہ بنی ہاشم وہ خیراتی پانی پی لیا کرتے تھے جو کمہ و مدینہ کے مابین تقسیم کیا جاتا تھا اور کہا کرتے تھے کہ فرضی صدقات ہم پر حرام ہیں نفلی صدقات نہیں۔ ظاہر ہے کہ جب بنی ہاشم اجنبی لوگوں کے نفلی صدقات سے ممتنع ہو سکتے تھے تو نبی کریم کے صدقات سے نفع اندوں ہونا ان کے لیے بالاوی روایہ۔

واقعہ یہ ہے کہ یہ مال زکوٰۃ نہ تھا جسے لوگوں کی میل کچیل کہا گیا ہے، اور جو بنی ہاشم پر حرام ہے، بلکہ یہ وہ مال تھا جو کسی جہاد و قیال کے بغیر صلحًا نبی کریم کو ملا تھا۔ یہ بنی ہاشم کے لیے حلال تھا اور نبی ﷺ یہ سب مال صدقہ کر دیا کرتے تھے۔ اس کے بارے میں زیادہ سے زیادہ یہ کہا جا سکتا ہے کہ یہ آپ کی ملکیت تھا اور آپ صدقہ کے طور سے اسے مسلمانوں میں تقسیم فرمادیا کرتے تھے۔ ظاہر ہے کہ آپ کے اقارب صدقہ کے زیادہ مستحق تھے کیوں کہ صدقہ مسلمانوں کے حق میں صرف صدقہ ہے

اور اقارب کے حق میں صدقہ بھی ہے اور صلہ رحمی بھی۔ ①

شیعہ قلم کارنے سیدنا جابر رضی اللہ عنہ کی روایت پر جو معارضہ کیا ہے ہم اس کے جواب میں کہہ سکتے ہیں کہ سیدنا جابر نے کسی غیر کے حق کا دعویٰ نہیں کیا تھا جو اس سے چھین کر ان کو دیا جائے۔ ان کا مطالبہ بیت المال سے تھا جو حاکم بآسانی نبی کریم ﷺ کے وعدہ کے بغیر بھی پورا کر سکتا ہے۔ نبی کریم کے وعدہ کرنے کی صورت میں حاکم کے لیے اس مطالبہ کی تکمیل اولیٰ بالجواز ہوگی۔ یہی وجہ ہے کہ سیدنا ابو بکر رضی اللہ عنہ نے اس میں گواہ کی ضرورت محسوس نہ کی اور اسی لیے سیدنا ابو بکر و عمر سیدنا علی و عباس اور دیگر بنی ہاشم کو بیت المال سے دے دیا کرتے تھے۔ جیسے سیدنا جابر کو دیا۔

**رافضی مضمون نگار لکھتا ہے:**

اہل سنت ابو بکر کو خلیفہ رسول کہتے ہیں، حالانکہ آپ نے اپنی زندگی میں بعد از وفات آپ کو اپنا خلیفہ (نائب و قائم مقام) مقرر نہیں کیا تھا۔ اس کے برعکس اہل سنت علی رضی اللہ عنہ کو خلیفہ رسول نہیں کہتے حالانکہ آپ نے ان کو اپنی عدم موجودگی میں مدینہ کا حاکم مقرر کیا تھا اور فرمایا: میرے اور آپ کے سوا کوئی شخص حاکم مدینہ بننے کا اہل نہیں ہے۔، نبی کریم ﷺ نے سیدنا اسامہ کو سالار شکر مقرر فرمایا۔ اس شکر میں ابو بکر و عمر بھی تھے۔ تاہم اہل سنت اسامہ رضی اللہ عنہ کو خلیفہ کے لقب سے یاد نہیں کرتے۔ جب ابو بکر مسند خلافت پر فائز ہوئے تو اسامہ نے بگڑ کر کہا: ”مجھے آپ پر امیر بنایا گیا تھا۔ بتائیے! آپ کو کس نے میرا حاکم بنایا؟ ابو بکر و عمر دونوں پاپیادہ اسامہ کے یہاں پہنچ اور ان کو راضی کیا۔

### خلیفہ کی تعریف:

اس کا جواب یہ ہے کہ خلیفہ کا لفظ دو معنوں پر بولا جاتا ہے۔

- ۱۔ جو کسی کا قائم مقام ہو، اس کو خلیفہ کہتے ہیں، جیسا کہ لغت میں معروف ہے۔
- ۲۔ خلیفہ وہ ہے جس کو کوئی شخص اپنا نائب مقرر کرے۔ یہ رواض و بعض ظاہریہ کا مسلک و

① سنن ترمذی۔ کتاب الزکاۃ۔ باب ما جاء فی الصدقة علی ذی القرابة (حدیث: ۶۵۸)، سنن

نسائی۔ کتاب الزکاۃ باب الصدقة علی الاقارب (حدیث: ۲۵۸۳)، سنن ابن ماجہ، کتاب

<sup>①</sup> مذهب ہے۔

پہلے معنی کی بناء پر سیدنا ابو بکر خلیفہ رسول تھے، کیوں کہ سرور کائنات ﷺ کی وفات کے بعد آپ ان کے قائم مقام ہوئے اور آپ دوسروں کی نسبت اس منصب کے لیے موزوں تر تھے۔ لہذا آپ خلیفہ قرار پائے اور دوسرا کوئی شخص یہ مقام حاصل نہ کر سکا۔ شیعہ اور دیگر فرقوں میں سے کوئی بھی اس مسلمہ صداقت کا منکر نہیں ہے کہ نبی کریم کی وفات کے بعد سیدنا ابو بکر خلیفہ قرار پائے تھے۔ آپ نماز پڑھاتے <sup>②</sup> شرعی حدود قائم کرتے اور صلح کی بناء پر حاصل کردہ مال مسلمانوں میں تقسیم کیا کرتے تھے، علاوہ ازیں آپ کفار سے جہاد کرتے، عمال و امراء مقرر کرتے اور دیگر سیاسی امور انجام دیا کرتے تھے۔ آن سیدنا ﷺ کی وفات کے بعد بالاتفاق سیدنا ابو بکر یہ جملہ امور انجام دیا کرتے تھے۔ لہذا بلا نزع آپ خلیفہ رسول تھے اور اس میں کسی شک و شبہ کی گنجائش نہیں ہے۔

بعض اہل سنت دوسرے معنی کی بناء پر کہتے ہیں کہ نبی کریم ﷺ نے نص جلی یا خفی کے مطابق سیدنا ابو بکر کو خلیفہ مقرر فرمایا تھا۔ سیدنا ابو بکر کی خلافت کے بارے میں نص جلی یا خفی کا یہ دعویٰ شیعہ کے اس دعویٰ سے اقویٰ واظہر ہے جو وہ خلافت علی سے متعلق نصوص کے بارے میں کرتے ہیں، اسی لیے کہ سیدنا ابو بکر کی خلافت کے بارے میں کثیر التعداد نصوص وارد ہوئی ہیں۔ بخلاف ازیں سیدنا علی کی خلافت کے بارے میں وارد شدہ نصوص یا تو جھوٹی ہیں یا ان سے یہ دعویٰ ثابت نہیں ہوتا۔ بنابریں یہ مسلمہ صداقت ہے کہ نبی کریم نے اپنی موت کے بعد صرف سیدنا ابو بکر ہی کو خلیفہ مقرر فرمایا تھا۔ لہذا نبی کریم کی وفات کے بعد صرف آپ ہی خلیفہ بحق تھے۔ <sup>③</sup> خلیفہ مطلق وہ ہے جو آپ کی وفات کے بعد خلیفہ بنے یا آپ اپنی موت کے بعد اس کو خلیفہ مقرر کریں۔ ظاہر ہے کہ یہ دونوں وصف

<sup>①</sup> محدث ابن حزم اپنی کتاب ”الاماۃ والمفاضلة“، میں جوان کی شہرہ آفاق تصنیف کتاب الفصل کی جلد چہارم میں شامل ہے۔ صفحہ: ۱۰، پر قم طراز ہیں: ”اللہ تعالیٰ نے جن لوگوں کے صادق القول ہونے کی شہادت دی ہے اور ان کے ساتھ ساتھ ان کے انصاری بھائی اس امر میں متفق اللسان ہیں کہ سیدنا ابو بکر خلیفہ رسول تھے۔ اور کسی شخص کا خلیفہ (قائم مقام) وہ ہوتا ہے جس کو وہ خود اپنا نائب مقرر کرے نہ وہ جو کہ از خود کسی کا قائم مقام بن جائے۔

<sup>②</sup> سیدنا علی دیگر لوگوں کی طرح سیدنا ابو بکر کی اقتداء میں نماز پڑھا کرتے تھے۔

<sup>③</sup> سیرۃ ابن ہشام (ص: ۴۵۶) جوامع السیرۃ لا بن حزم (ص: ۱۸۵)

سیدنا ابو بکر کے علاوہ کسی اور میں موجود نہ تھے اور اسی بنا پر آپ خلیفہ برحق تھے۔ جہاں تک سیدنا علیؑ کو حاکم مدینہ مقرر کرنے کا تعلق ہے وہ اس بات میں منفرد نہ تھے۔ بلکہ مختلف اوقات میں دیگر صحابہؓ بھی اس منصب پر فائز ہوئے تھے۔ یہ واقعات ملاحظہ ہوں:

۱۔ جب نبی کریم ﷺ بنی نضیر سے لڑنے کے لیے مدینہ سے باہر نکلے تو عبد اللہ بن ام مکتوم ؓ کو حاکم مدینہ مقرر کیا۔ ①

۲۔ غزوہ ذات الرقاع کے لیے جاتے وقت سیدنا عثمان ؓ حاکم مدینہ قرار پائے۔ ②

۳۔ غزوہ بدر کے لیے تشریف لے گئے تو ابو لبابہ بن عبد المنذر کو حاکم مدینہ مقرر کیا ③ ظاہر ہے کہ یہ استخلاف مطلق نہیں۔ یہی وجہ ہے کہ ان اصحاب میں سے کسی کو بھی خلیفہ نہیں کہا گیا۔ سیدنا علیؑ کو ہارون ④ سے تشییہ صرف اصل استخلاف میں دی گئی ہے۔ کمال استخلاف میں نہیں۔ ورنہ

۱۔ خلافت صدیقی میں جو مال بنا بر مصالحت بلا قابل وجدال بیت المال میں آتا تھا اس میں سے بنی حنفیہ کے قبیلہ کی ایک لوڈی بھی تھی۔ سیدنا علیؑ نے شرعی حکم کے مطابق حق ملکیت حاصل کر کے اسے اپنی لوڈی بنالیا اور اس کے بطن سے ایک عالم باعمل اور صالح بیٹا محمد بن علی بن ابی طالب تولد ہوا جو بعد میں محمد بن حنفیہ کے نام سے مشہور ہوا۔ اگر سیدنا علیؑ کی رائے میں سیدنا ابو بکر کی خلافت غیر شرعی ہوتی تو وہ لوڈی کو اپنے لیے حلال نہ سمجھتے۔ حرام و حلال عورتوں کے مابین فرق و امتیاز ایک طے شدہ بات ہے، جس میں کسی کا اختلاف نہیں۔ ایک مشہور ترین شیعہ عالم سید عبد اللہ بن حسن سویدی نے ماہ شوال ۱۱۵۶ھ میں جب اکابر علماء شیعہ کی موجودگی میں اس سے احتجاج کیا تھا تو سب خاموش ہو گئے اور کوئی بھی جواب نہ دے سکا۔ (دیکھیے۔ رسالہ مؤتمر الحجف، ص: ۳۲-۳۱) اگر شیعہ حق کے طالب ہوتے اور فتنہ پردازی ان کا مقصد نہ ہوتا تو مذکورہ دلیل اور دیگر سینکڑوں دلائل و برائیں ان کے لیے وجہطمینان ہوتے۔ مگر شیعہ کا مقصد وحید مسلم معاشرہ میں شور و شر پیدا کرنا، افکار باطلہ کی تشهیر دین حنفیہ کی تحریف و تغیری اور شریعت کے آخذ و مصادر کی تبدیلی کے سوا اور کچھ نہیں۔ یہی وجہ ہے کہ شیعہ کا وجود انسانیت کے لیے ایک عظیم آفت سے کم نہیں۔ اس میں شبہ نہیں کہ وہ باطل کے پرستار ہیں اور باطل فنا پذیر ہوتا ہے بلکہ جو چیز بھی کذب و افتراء پر مبنی ہو وہ بے کار اور عبیث ہے۔

۲۔ سیرۃ ابن هشام (ص: ۴۵)، جوامع السیرۃ لا بن حزم (ص: ۱۸۲، ۱۸۳)

۳۔ سیرۃ ابن هشام (ص: ۲۹۲)، جوامع السیرۃ لا بن حزم (ص: ۱۰۷، ۱۰۸)

۴۔ سیدنا موسیؑ کی موت کے بعد سیدنا یوحش آپؑ کے قائم مقام قرار پائے تھے نہ کہ سیدنا ہارون، مزید براں یہ امر قابل غور ہے کہ ہارون نبی تھے اور علیؑ نبی نہ تھے۔ ہارون سیدنا موسیؑ کے بھائی تھے اور علیؑ

سیدنا ہارون، سیدنا موسیٰ کی عدم موجودگی میں بنی اسرائیل کے حاکم بنائے گئے تھے۔ اس کے برخلاف سیدنا علی جب مدینہ میں نبی کریم کے قائم مقام قرار پائے تو اکثر لوگ وہاں سے نبی کریم کو رفاقت میںجا چکے تھے اور سیدنا علی کی خلافت محض عورتوں، بچوں اور ضعیف لوگوں کے لیے باقی رہ گئی تھی۔

**شیعہ مصنف کا قول ”إِنَّ الْمَدِيْنَةَ لَا تَصْلُحُ إِلَّا بِنِي أُوْبِكَ عَزْرَعَ كَذَبَ اُوْرَمَوْضَوْعَ ①**

ان کے بھائی نہ تھے۔ مذکورہ فرق و امتیاز کے علاوہ اب یہ بات باقی رہی کہ غزوہ تبوك پر جاتے وقت آپ نے سیدنا علی کو مدینہ کا حاکم مقرر کیا تھا جس طرح سیدنا موسیٰ نے کوہ طور کو جاتے وقت سیدنا ہارون کو اپنا قائم مقام مقرر کیا۔ اصل وجہ مشابہت و مماثلت صرف یہی امر ہے، خاص مدینہ پر استخلاف کا شرف دوسرے لوگوں کو بھی حاصل ہوا مگر کسی نے بھی ان کو نبی کریم کا خلیفہ عام تصور نہ کیا۔ لطف یہ ہے کہ سیدنا علی بھی اس غلطی میں کبھی مبتلا نہ ہوئے۔ علاوہ ازیں حدیث نبوی ”أَنْتَ مِنِّي بِمَنْزِلَةِ هَارُونَ“ محدثین کے نزدیک تنازع فیہ ہے، بعض اسے صحیح کہتے ہیں اور بعض ضعیف (۱) امام ابو الفرج ابن الجوزی اس کو موضوع قرار دیتے ہیں۔ نیز یہ کہ نبی کریم ﷺ نے سیدنا علی کو حاکم مدینہ مقرر کیا تو انہوں نے اس پر برهنی کا اظہار کرتے ہوئے کہا تھا ”کیا آپ مجھے عورتوں، بچوں اور بوڑھوں میں چھوڑ کر جا رہے ہیں۔“ یہ سن کر نبی کریم ﷺ نے سیدنا علی کو مطمئن کرنے کے لیے فرمایا: ”أَنْتَ مِنِّي بِمَنْزِلَةِ هَارُونَ“ اگر سیدنا علی کا یہ استخلاف ان کے لیے موجب مرح و منقبت ہوتا تو جیسے کہ شیعہ کا خیال ہے تو اس بات پر اظہار ناراضگی کرنے کی بجائے ان کو خوش ہونا چاہئے تھا، حالانکہ یہ بات سیدنا علی کے وہم و گمان میں بھی نہ تھی، اہل سنت و شیعہ کے مابین جملہ اختلافی مسائل میں شیعہ کا طرز فکر ہمیشہ سیدنا علی اور ابنا علی سے مختلف ہوتا ہے، اگر کوئی شخص سعی کامل کو کام میں لا کر ایسے مسائل تلاش کرنا چاہے، جن میں شیعہ نے علماء اہل بیت کی مخالفت کی ہے تو ان سے ایک بڑی کتاب مرتب کی جاسکتی ہے۔

صحیح بخاری، کتاب المغازی، باب غزوہ تبوك (حدیث: ۴۴۱۶)، صحیح مسلم کتاب

فضائل الصحابة۔ باب من فضائل علی بن ابی طالب (حدیث: ۲۴۰)

شیعہ نے سرکار دو عالم ﷺ اور مشاہیر اسلام پر افتراء پردازی کے جو طریقے رائج کر رکھے ہیں، ان میں سے ایک طریقہ یہ ہے کہ وہ کسی معروف حدیث کے اصل الفاظ میں بقدر ضرورت اضافہ کر لیتے ہیں، اس کی مثال مذکورۃ الصدر حدیث ہے۔ بعض اوقات شیعہ یوں کرتے ہیں کہ حدیث کا جو حصہ مفید مطلب ہوتا ہے لے لیتے ہیں اور جو جزو ان کے خلاف پڑتا ہے، اسے نظر انداز کر دیتے ہیں، اس کی مثال قبل ازیں بیان کی جا چکی ہے کہ جب سیدنا علی نے ابو جہل کی بیٹی سے نکاح کرنے کا ارادہ کیا تو نبی

روایت ہے۔ سیدنا علی نبی کریم کے ساتھ بدر و خیر اور حنین کے غزوہات میں شریک رہ چکے تھے اور ان دونوں آپ کی عدم موجودگی میں دیگر صحابہ مدینہ میں آپ کے قائم مقام تھے۔

سیدنا ابو بکر صدیق رضی اللہ عنہ جیش اسامہ میں شامل ہی نہ تھے۔ نبی کریم صلی اللہ علیہ وسلم نے آغاز مرض ہی سے ان کو امامت نماز کا منصب تفویض فرمایا تھا۔ مزید برائے امراء لشکر مثلاً سیدنا اسامہ وغیرہ کو خلیفہ ①

کریم صلی اللہ علیہ وسلم نے مسجد نبوی کے منبر پر کھڑے ہو کر فرمایا:

”فاطمہ میرا جگر پارا ہے جو اسے ایذا دیتا ہے وہ مجھے دکھ پہنچاتا ہے، البتہ یہ ہو سکتا ہے کہ علی میری بیٹی کو طلاق دے کر ابو جہل کی بیٹی سے نکاح کر لے۔“ صحیح بخاری۔ کتاب فضائل اصحاب النبی صلی اللہ علیہ وسلم ، باب ذکر اصهار النبی صلی اللہ علیہ وسلم (حدیث: ۳۷۲۹، ۵۲۳۰)، صحیح مسلم۔ کتاب فضائل الصحابة۔ باب من فضائل فاطمة رضي الله عنها حدیث: ۲۴۴۹، باختلاف)

اس حدیث سے سیدنا علی کے غیر معصوم ہونے پر استدلال کیا جا سکتا ہے اور یہ بات شیعہ کے خلاف ہے۔ اس حدیث سے یہ بھی ثابت ہوا کہ سیدنا علی سے ایسی خطأ سرزد ہو سکتی ہے جس پر نبی کریم اس پر اظہار ناراضکی فرمائیں، شیعہ تجاذب عارفانہ سے کام لے کر حدیث کے اس مکمل کو چھپانے کی کوشش کرتے اور اس حدیث کے دوسرے حصہ ”إِنَّمَا فَاطِمَةُ بُضُعَةُ مِنْيٍ“ کو امکانی حد تک اچھائے کے لیے کوشش رہتے ہیں۔ ستم بالائے ستم یہ کہ شیعہ حدیث کے اس مکمل کو باقی حدیث سے الگ کر کے بیان کرتے اور بے محل و مقام اس کو بڑھا چڑھا کر ذکر کرتے رہتے ہیں، شیعہ کی دروغ گوئی و تحریف کی مثالیں کوئی کہاں تک گنانے، یہ ایک جدا گانہ تصنیف کی متقاضی ہیں، اسلامی تاریخ اور مشاہیر اسلام پر شیعہ نے جو مظالم ڈھانے ہیں اس کا دائرہ اس سے بھی وسیع تر ہے، اس کی حد یہ ہے کہ ہمارا تاریخی ذخیرہ بھی اس وبا سے متاثر ہوئے بغیر نہ رہ سکا اور اس سے امت مسلمہ کو بڑا نقصان پہنچا۔

حال ہی میں مسلم نوجوانوں نے اس جانب توجہ مبذول کر کے ایسے واقعات کو چھانٹ کر الگ کر دیا ہے۔ ولله الحمد۔

① ورنہ تسلیم کرنا پڑے گا کہ سیدنا عمرو بن العاص رضی اللہ عنہ خلیفہ تھے۔ اس لیے کہ وہ نبی کریم کی جانب سے سریہ ذات السلاسل میں امیر لشکر مقرر ہوئے تھے۔ (صحیح بخاری کتاب المغازی ، باب غزوۃ ذات السلاسل ، حدیث: ۴۳۵۸)، صحیح مسلم ، کتاب فضائل الصحابة ، باب من فضائل ابی بکر الصدیق رضی الله عنه (حدیث: ۲۳۸۴) اور بڑے بڑے صحابہ مثلًا ابو بکر و عمرو و ابو عبیدہ رضی اللہ عنہم آپ کے تابع فرماتھے۔

کے لقب سے نہیں پکارا جاتا تھا۔ اس لیے کہ وہ نبی کریم ﷺ کی وفات کے بعد آپ کے نائب قرار پائے اور نہ آپ کی زندگی ہی میں ہر چیز میں آپ کے قائم مقام تھے۔

### شیعہ کا ایک اور جھوٹ:

سیدنا اسامہ کے ناراض ہونے کا واقعہ بھی صریح کذب ہے، اس لیے کہ اسامہ تفرق و اختلاف کے خوگرنہ تھے۔ یہی وجہ ہے کہ سیدنا علی و معاویہ کی لڑائی میں وہ غیر جانب دار رہے۔ <sup>①</sup> علاوہ ازیں آپ قریشی نہ تھے اور کسی اور وجہ سے بھی خلافت کے لیے موزوں نہ تھے۔ بفرض محال اگر نبی کریم ﷺ نے سیدنا اسامہ کو سیدنا ابو بکر پر حاکم بنایا تھا، پھر آپ نے وفات پائی اور ابو بکر خلیفہ بنائے گئے۔ تو اب لشکر کو بھیجننا اور امراء کا عزل و نصب خلیفہ کے ہاتھ میں <sup>②</sup> تھا۔ یہ ایسی بات ہے کہ ایک جاہل شخص ہی اس سے منکر ہو سکتا ہے۔

افراء پردازوں کا یہ قول موجب حیرت و استتعاب ہے کہ  
”ابو بکر و عمر چل کر گئے اور اسامہ کو راضی کیا۔“

دوسری جانب شیعہ یہ کہتے ہیں کہ ابو بکر و عمر نے سیدنا علی و عباس، بنی ہاشم و بنی عبد مناف کو مغلوب کر لیا تھا اور ان کو راضی نہ کیا۔ مقام حیرت ہے کہ جب ابو بکر و عمر اشراف قریش کو راضی کرنے کی ضرورت محسوس نہیں کرتے تو کیا پڑی تھی کہ ایک انیس سالہ مفلس و فلادش اور بے یار و مدد گار نوجوان کی خوشنودی حاصل کرنے کی سعی کرتے۔ اگر شیعہ کہیں کہ اسامہ نبی کریم ﷺ کے محبت تھے تو ہم اس کے جواب میں کہیں گے کہ تم دوسری جانب یہ بھی تو کہتے ہو کہ ابو بکر و عمر نے نبی کریم کے عہد و وصیت کو بدل ڈالا تھا۔ بھلا جو شخص آپ کے عہد و پیمان کو خاطر میں نہیں لاتا وہ آپ کی دوستی کی کیا پرواکرے گا۔

### شیعہ قلم کا لکھتا ہے:

”اہل سنت عمر کو فاروق کے نام سے یاد کرتے ہیں، مگر سیدنا علی کو اس لقب سے ملقب

<sup>①</sup> صحابہ میں سے سیدنا عبد اللہ بن عمر، محمد بن مسلمہ، ابو موسیٰ اشعری، اور ابو بکرہ رضی اللہ عنہم بھی غیر جانب دار رہے تھے۔

<sup>②</sup> اس لیے کہ عالم اسلامی مصالح حالات کے بدل جانے سے تبدیل ہو جاتے ہیں اگر اسلام کو سیدنا اسامہ یا ان کے لشکر کی کسی اور سلسلہ میں ضرورت لاحق ہوتی تو اسلامی مصلحت کو ہر چیز پر مقدم رکھا جاتا۔

نہیں کرتے حالانکہ سرکار دو عالم ﷺ نے علی کی شان میں فرمایا تھا: ”هذا فارُوفٌ<sup>امْتَىٰ</sup>“

ہم جواباً کہتے ہیں کہ یہ شیعہ کی پہلی جھوٹی حدیث نہیں، بلکہ وہ متعدد جھوٹی حدیثیں وضع کر چکے ہیں، ہمیں اس حدیث کی کوئی سند معلوم نہیں۔ سیدنا علیؑ کے ساتھ شیعہ کی محبت اسی نوع کی ہے جیسے سیدنا عیسیٰ علیہ السلام سے نصاریٰ کی محبت، جس طرح نصاریٰ سیدنا عیسیٰ کے خداداد مرتبہ پر راضی نہ تھے اور انہوں نے مبالغہ آمیزی سے کام لیا، اسی طرح شیعہ بھی سیدنا علیؑ کی شان میں اغراق و غلوٰ سے کام لیتے ہیں، مذکورہ بالا بیان سے اس حدیث کی وضاحت ہو جاتی ہے، جو صحیح مسلم میں سیدنا علیؑ سے مروی ہے۔

سیدنا علیؑ نے کہا نبی کریم ﷺ نے مجھ سے عہد کیا کہ صرف مومن ہی تجھ سے محبت کرے گا۔ اور صرف منافق ہی تجھ سے بعض وعداوت رکھے گا۔ ①

روافض صحیح معنی میں سیدنا علیؑ سے دوستی نہیں رکھتے، بلکہ ایک اعتبار سے وہ ان سے بعض وعداوت رکھتے ہیں، جس طرح یہود و نصاریٰ نبی کریم پر ایمان لانے والوں کو نفرت و حقارت کی نگاہ سے دیکھا کرتے تھے، حالانکہ موسیٰ عیسیٰ علیہ السلام آپ کی رسالت و نبوت کے معرفت تھے۔ اسی طرح سیدنا علیؑ، سیدنا ابو بکر و عمر کے ساتھ الفت و محبت رکھتے تھے، مگر شیعہ اس کے باوصف ان سے عداوت رکھتے ہیں، بنا بریں وہ نبی کریم کے اس قول میں داخل ہیں کہ ”صرف منافق ہی آپ سے بعض رکھے گا۔“ علیؑ نہ االقياس جو شخص بھی کسی بزرگ سے ایسی صفت کی بنا پر محبت رکھتا ہے جو فی الواقع اس میں نہیں پائی جاتی تو گویا وہ اس سے عداوت رکھتا ہے، مثلًا کوئی شخص یہ عقیدہ رکھتا ہو کہ اس کا مرشد اپنے تمام مریدوں کی سفارش کرے گا۔ اسے رزق پہنچائے گا، اس کی مدد کرے گا، اس کی مشکلات کو دور کرے گا یا اس کی حاجات و ضروریات پوری کرے گا، یا وہ یہ عقیدہ رکھتا ہو کہ اس کا شیخ عالم الغیب ہے۔

سرکار دو عالم ﷺ ارشاد فرماتے ہیں:

”جو شخص اللہ تعالیٰ اور روز آخرت پر ایمان رکھتا ہے، وہ انصار کا دشمن نہیں ہو سکتا، ②

① صحیح مسلم۔ کتاب الایمان۔ باب الدلیل علی ان حب الانصار و علی رضی الله عنہم من

الایمان (حدیث: ۷۸)

② صحیح مسلم، حوالہ سابق (حدیث: ۷۷)

نبی کریم ﷺ نے سیدنا ابو ہریرہ رضی اللہ عنہ اور ان کی والدہ کے لیے یہ دعا فرمائی تھی کہ اللہ تعالیٰ مونین کے دلوں میں ان کی محبت پیدا کر دے۔<sup>①</sup>

شیعہ مصنف لکھتا ہے۔ عبد اللہ بن عمر رضی اللہ عنہ نے روایت کیا ہے کہ ہم منافق کو صرف بعض علی کی بنا پر پہچانا کرتے تھے۔

### علامات نفاق:

ہر عالم جانتا ہے کہ یہ صرتح کذب ہے، نفاق کی بہت سی نشانیاں ہیں۔ نبی کریم ﷺ نے فرمایا:

”انصار سے عداوت رکھنا علامت نفاق ہے۔“<sup>②</sup>

آپ نے یہ بھی فرمایا: ”منافق کی تین نشانیاں ہیں۔“<sup>③</sup> یہ طویل حدیث کتب حدیث میں مذکور ہے۔ قرآن کریم میں ارشاد ہوتا ہے:

﴿وَمِنْهُمْ مَنْ يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا﴾

(التوبۃ: ۹/۵۸)

”ان (منافقین) میں سے وہ بھی ہیں جو صدقات کے بارے میں آپ کو طعن دیتے ہیں اگر ان کو صدقات دیے جائیں تو وہ راضی ہو جاتے ہیں۔“

نیز فرمایا:

﴿وَمِنْهُمْ الَّذِينَ يُوذُونَ النَّبِيَّ﴾ (التوبۃ: ۹/۵۸)

”منافقین میں سے وہ بھی ہیں جو نبی کو ایذا دیتے ہیں۔“

ارشاد ہوتا ہے:

**①** صحيح مسلم۔ کتاب فضائل الصحابة۔ باب من فضائل ابی هریرة رضی الله عنہ (حدیث: ۲۴۹۱)

**②** صحيح مسلم، کتاب الإيمان۔ باب الدليل على ان حب الانصار و على رضى الله عنهم..... (حدیث: ۷۴) صحیح بخاری، کتاب الایمان، باب علامۃ الایمان حب الانصار (حدیث: ۱۷)

**③** صحیح بخاری، کتاب الایمان۔ باب علامات المنافق (حدیث: ۳۳) صحیح مسلم کتاب الایمان باب خصال المنافق (حدیث: ۵۹)

﴿وَمِنْهُمْ مَنْ يَقُولُ أَذْنَنْ لِي﴾ (التوبه: ٤٩/٩)

”منافقین میں سے بعض کہتے ہیں کہ ہمیں اجازت دیجیے۔“

دوسری جگہ فرمایا:

﴿أَيْكُمْ زَادَتْهُ هُنَّهُ إِيمَانًا﴾ (التوبه: ١٢٤/٩)

”اس آیت نے کس کے ایمان میں اضافہ کیا۔“

اللہ کریم نے سورہ توبہ اور دیگر مقامات پر منافقین کی جو علامات بیان کی ہیں انھیں یہاں تفصیلاً بیان نہیں کیا جا سکتا۔ شیعہ نے جو جھوٹی روایت ذکر کی ہے، اگر اس کے الفاظ یہ ہوتے کہ ہم منافقین کو بعض علی کی بنا پر پہچان لیا کرتے تھے۔ تو بھی ایک بات تھی۔ جس طرح بعض انصار کو علامت نفاق قرار دیا، بلکہ سیدنا ابو بکر و عمر اور دیگر صحابہ کے بعض کو بھی نفاق کی علامت ٹھہرا یا گیا ہے۔ اس لیے کہ جو شخص دانستہ اس چیز کو نفرت و حقارت کی نگاہ سے دیکھتا ہے جس کے ساتھ آپ محبت رکھا کرتے تھے اس کا بعض و عناد بلا شبہ علامات نفاق میں سے ایک علامت ہے۔ یہی وجہ ہے کہ سیدنا ابو بکر سے بعض رکھنے والے سب سے بڑے منافق سمجھے جاتے تھے۔ کیوں کہ صحابہ میں سے کوئی شخص بھی نبی کریم کو سیدنا ابو بکر سے عزیز تر نہ تھا اور نہ ہی صحابہ میں کوئی شخص نبی کریم کو سیدنا ابو بکر سے زیادہ چاہنے والا تھا، اس سے واضح ہوا کہ سیدنا ابو بکر رضی اللہ عنہ سے بعض و عناد رکھنا نفاق کی عظیم ترین علامت ہے اسی بنا پر سیدنا ابو بکر سے عنادر کھنے والے نصیریہ اور اسماعیلیہ سب سے بڑے منافق ہوتے ہیں۔

شیعہ مصنف کا یہ قول ”اہل سنت سیدہ عائشہ کی عظمت و فضیلت کے قائل ہیں حالانکہ نبی کریم ﷺ اکثر سیدہ خدیجہ کو یاد فرمایا کرتے تھے۔“ ہم اس کے جواب میں کہتے ہیں کہ اہل سنت سیدہ عائشہ کے سب ازواج سے افضل ہونے کے بارے میں متعدد الخيال نہیں ہیں۔ جو لوگ سیدہ عائشہ کی افضیلت کے قائل ہیں وہ یہ حدیث نبوی پیش کرتے ہیں۔

”عائشہ باقی عورتوں پر اسی طرح فضیلت رکھتی ہیں جیسے ثرید (گوشت میں بھگوئی ہوئی روئی) باقی کھانوں سے افضل ہے۔“ ①

① صحیح بخاری، کتاب فضائل اصحاب النبی صلی اللہ علیہ وسلم۔ باب فضل عائشة رضی اللہ عنہا۔ (حدیث: ۳۷۶۹، ۳۷۷۰)، صحیح مسلم - کتاب فضائل الصحابة باب فی فضائل عائشة رضی اللہ عنہا (حدیث: ۲۴۴۶)

سیدنا عمرو بن العاص روایت کرتے ہیں کہ میں نے کہا حضور! ازواج مطہرات میں سے آپ کو کون عزیز تر ہے؟ آپ نے جواباً فرمایا: ”عائشہ“، میں نے عرض کیا اور مردوں میں سے آپ کس کے ساتھ زیادہ محبت رکھتے ہیں؟ فرمایا: ”ابو بکر کے ساتھ۔“ میں نے عرض کیا ان کے بعد اور کس سے؟ فرمایا: ” عمر کے ساتھ۔“ اس کے بعد عمرو بن العاص دریافت کرتے چلے گئے۔ اور نبی کریم نے درجہ بدرجہ متعدد صحابہ کا ذکر کیا۔ ①

سیدہ خدیجہ کی شان میں جو وارد ہے کہ:

”مَا أَبْدَلَنِي اللَّهُ خَيْرًا مِنْهَا“ ②

”اللَّهُ تَعَالَى نَعَلَى خَدِيجَةَ كَعْوَضٍ مُحْبَّةٍ إِنَّمَا يَعْطَى الْمُنْتَهَىَ كَيْفَيَةً“

سیدہ عائشہ کی افضليت کا عقیدہ رکھنے والے بشرط صحت اس کی تاویل یہ کرتے ہیں کہ آغاز اسلام میں سیدہ خدیجہ کے ذریعہ آپ کو جو فائدہ پہنچا تھا وہ نفع کسی اور سے حاصل نہیں ہوا۔ سیدہ خدیجہ کے افضل ہونے کا پہلو گویا یہ امر ہے کہ آپ نے آڑے وقت میں نبی کریم کی مدد کی۔ اس کے عین برخلاف سیدہ عائشہ کی رفاقت نبوی کی سعادت اس وقت حاصل ہوئی جب نبوت پایہ نبوت کو پہنچ چکی تھی اور دین حق تکمیل کے آخری مدارج طے کر رہا تھا۔ اس کا نتیجہ یہ ہوا کہ آپ کو علم و ایمان کی وہ دولت نصیب ہوئی جو آغاز اسلام والوں کے حصہ میں نہیں آئی تھی۔ اس اعتبار سے سیدہ عائشہ، سیدہ خدیجہ سے افضل ٹھہریں۔

امت محمدی بڑی حد تک سیدہ عائشہ کے علم و فضل سے ممتنع ہوئی اور آپ نے علم و عمر دونوں سے حظ وافر پایا۔ گویا سیدہ خدیجہ کی افضليت صرف نبی کریم تک محدود ہے نہ آپ کو تبلیغ احکام کا شرف حاصل ہوا اور نہ امت آپ سے نفع اندوز ہو سکی جب کہ سیدہ عائشہ رضی اللہ عنہا سے امت کو بڑا فائدہ پہنچا تھا۔ اس کی ایک وجہ یہ بھی تھی کہ دین اسلام اس وقت تکمیل کو نہیں پہنچا تھا اور ابھی ان کمالات کی تکمیل کا وقت نہیں آیا تھا جو بعد میں آنے والے لوگوں نے حاصل کیے۔ یہ امر محتاج بیان نہیں کہ جو

① صحيح بخاری۔ كتاب المغازى۔ باب غزوة ذات السلاسل، (حدیث: ۴۳۵۸) صحيح مسلم۔ كتاب فضائل الصحابة۔ باب من فضائل ابی بکر الصدیق رضی اللہ عنہ (حدیث: ۲۳۸۴)

② مسنند احمد (۶/۱۱۷-۱۱۸)

شخص اپنی توجہات کو ایک ہی بات پر مركوز کر دے، وہ اس کی نسبت بہتر ہو گا جس نے مختلف امور و اعمال کو اپنی نظر و فکر کی آماج گاہ بنارکھا ہو۔ یہ ہے سیدہ خدیجہ رضی اللہ عنہا کی افضليت کی وجہ وجہیہ! مگر معاملہ یہ ہے کہ نیکی کے جملہ اقسام افضليت کے اس پہلو میں مخصوص و محدود نہیں ہیں۔ یہ ایک موٹی سی بات ہے کہ صحابہ کرام میں سے جو لوگ ایمان و جہاد میں پیش پیش تھے، مثلاً سیدنا حمزہ، علی، سعد بن معاذ، اُسید <sup>۱</sup> بن حفیر رضی اللہ عنہم وہ ان لوگوں کی نسبت افضل تھے جو نبی کریم کی خدمت و نفع رسانی میں ان سے سبقت لے گئے تھے۔ مثلاً ابو رافع اور انس بن مالک رضی اللہ عنہم

بہر کیف یہاں سیدہ عائشہ و خدیجہ رضی اللہ عنہم کی افضليت کی تفصیلات بیان کرنا مقصود نہیں، اصلی مقصد یہ بتانا ہے کہ اہل سنت سیدہ عائشہ کی تعظیم و تکریم کے بارے میں متفق اللسان ہیں۔ نیز یہ کہ جملہ ازواج مطہرات میں سے سیدہ عائشہ صدیقه رضی اللہ عنہا آپ کو عزیز تر تھیں، اور مسلمان بھی جملہ امہات المؤمنین میں سے ان کا زیادہ اکرام و احترام ملحوظ رکھتے ہیں۔

روايات صحیحہ میں موجود ہے کہ صحابہ دانستہ سیدہ عائشہ کی باری کے دن نبی کریم کی خدمت میں تھائے بھیجا کرتے تھے، کیوں کہ وہ جانتے تھے کہ نبی ﷺ سے محبت رکھتے ہیں۔ اس کی حدیہ ہے کہ دیگر ازواج آپ کو رشک کی نگاہ سے دیکھنے لگیں اور سیدہ فاطمہ رضی اللہ عنہا کو بارگاہ نبوی میں بھیجا۔ سیدہ

<sup>۱</sup> یہ انصار کے قبیلہ بنی عبد الاشہم سے تعلق رکھتے تھے۔ ان کے والد قبیلہ اوس کے مشہور شہسوار اور جنگ بُعاشر میں سالار لشکر تھے۔ اسید ساقین اولین میں سے تھے۔ یہ سیدنا مصعب بن عمیر کے ہاتھ پر سیدنا سعد بن معاذ سے پہلے حلقہ بگوش اسلام ہوئے یہ لیلۃ العقبہ کے نقباء میں سے ایک تھے۔ یہ زندگی بھر شرافت کا مجسمہ رہے، نبی کریم ﷺ نے اسید کو زید بن حارثہ کا بھائی قرار دیا تھا۔ یہ غزوہ احمد میں ثابت قدم رہے اور ان کے جسد اقدس پرستہ زخم آئے۔ یہ خلافت فاروقی تک بقید حیات رہے اور سیدنا عمر کے ساتھ بیت المقدس کی فتح کے وقت وہاں موجود تھے۔ سرور کائنات نے ان کی مدح میں فرمایا: ”اسید بہت اچھے آدمی ہیں۔“ (سنن ترمذی۔ کتاب المناقب۔ باب مناقب معاذ بن جبل.....رضی اللہ عنہ) (حدیث: ۳۷۹۵) مطولاً، مستدرک حاکم (۲۸۸/۳)، جس طرح عمرو بن العاص کی مدح میں فرمایا تھا: ”عبد اللہ کے سب گھروالے اچھے ہیں۔ عبد اللہ، ابو عبد اللہ اور ام عبد اللہ سب نیک لوگ ہیں۔“ (مسند احمد (۱۶۱/۱، ۱۵۰/۴) اسید فوت ہوئے تو سیدنا عمر رضی اللہ عنہ نے نعش اٹھانے میں حصہ لیا اور نیقع میں مدفون ہوئے۔ (مستدرک حاکم (۲۸۷/۳) معجم کبیر طبرانی (۲۰۳/۱)

فاطمہ نے عرض کیا: آپ کی بیویاں ابو بکر رضی اللہ عنہ کی بیٹی کے بارے میں عدل و انصاف کا تقاضا کرتی ہیں۔“

آپ نے سیدہ فاطمہ کو مخاطب کر کے فرمایا۔

”پیاری بیٹی! جس سے مجھے محبت ہے کیا تو اسے محبت کی زگاہ سے نہیں دیکھتی؟“

سیدہ فاطمہ نے عرض کیا: کیوں نہیں! آپ نے سیدہ عائشہ کی طرف اشارہ کرتے ہوئے فرمایا: ”تو اس سے محبت رکھیے۔“ ①

حدیث میں آیا ہے کہ نبی کریم ﷺ نے سیدہ عائشہ کو مخاطب کرتے ہوئے فرمایا: عائشہ!“ جبریل آپ کو سلام کہتے ہیں۔“ سیدہ عائشہ نے کہا: وعلیہ السلام ورحمة اللہ، جو کچھ آپ دیکھتے ہیں، ہم کو نظر نہیں آتا۔“ ②

سرکار دو عالم ﷺ نے جب سیدنا سودہ ③ بنت زمعہ رضی اللہ عنہا کو طلاق دینے کا ارادہ کیا تو انھوں

① صحيح بخاری، کتاب الہبة، باب من اهدی الى صاحبه (حدیث: ۲۵۸۱)، صحیح مسلم۔  
کتاب فضائل الصحابة، باب فی فضائل عائشة رضی الله عنها۔ (حدیث: ۲۴۴۲، ۲۴۴۱)

② صحيح بخاری، کتاب فضائل اصحاب النبی صلی اللہ علیہ وسلم۔ باب فضل عائشة رضی الله عنها۔ (حدیث: ۳۷۶۸) ، صحیح مسلم۔ کتاب فضائل الصحابة۔ باب فی فضائل الصحابة۔ عائشة رضی الله عنها۔ (حدیث: ۲۴۴۷)

③ ام المؤمنین سیدنا سودہ بنت زمعہ قریش کے قبیلہ بنی عامر سے تعلق رکھتی تھیں۔ یہ اوّلین بیوی ہیں جن کو سیدہ خدیجہ کی وفات کے بعد آپ اپنے نکاح میں لائے۔ سیدہ عائشہ و سودہ کے ساتھ ایک ہی وقت میں عقد باندھا گیا تھا۔ سیدہ عائشہ اس وقت کم سن تھیں۔ اس لیے سیدنا سودہ ان سے پہلے آپ کے گھر میں آباد ہوئیں۔ جب نبی کریم ﷺ نے ان کو طلاق دینے کا ارادہ کیا تو انھوں نے عرض کیا۔ مجھے خاوند کی حاجت نہیں، میں صرف یہ چاہتی ہوں کہ میں بروز قیامت آپ کی بیوی کی حیثیت سے اٹھائی جاؤں۔ جب انھوں نے اپنی باری کا دن سیدہ عائشہ کو دے دیا۔ تو یہ آیت نازل ہوئی:

﴿فَلَا جُنَاحَ عَلَيْهِمَا أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ﴾

(سنن ابی داؤد۔ کتاب النکاح، باب فی القسم بین النساء (حدیث: ۲۱۳۵) عن عائشة رضی الله عنها سنن ترمذی (۳۰۴۰) عن ابن عباس رضی الله عنها۔ بمعناہ۔ سیدہ عائشہ سیدنا سودہ کے بارے میں فرماتی ہیں۔

نے آپ کی اجازت سے اپنی باری کا دن سیدہ عائشہ کو دے دیا۔<sup>①</sup> جب نبی کریم ﷺ مرض الموت میں بتلا تھے، تو سیدہ عائشہ کے باری کے دن کا بے تابانہ انتظار کرتے اور فرمایا کرتے تھے، ”میں آج کا دن کہاں گزاروں گا؟“ پھر سب ازواج مطہرات نے سیدہ عائشہ رضی اللہ عنہا کے گھر میں قیام کی اجازت دے دی۔ آپ آخر دن تک وہاں مقیم رہے۔<sup>②</sup>

آپ نے اپنے اور سیدہ عائشہ رضی اللہ عنہا کے لعاب دہن کو یک جا کیا<sup>③</sup> اسی دوران سیدہ عائشہ کی آغوش میں عالم آخرت کو سدھا رے۔<sup>④</sup> سیدہ عائشہ کا وجود مسعود امت کے لیے لا تعداد فوائد و برکات کا موجب ہوا۔ جب سیدہ عائشہ کی وجہ سے آیت تیم نازل ہوئی۔ تو سیدنا اُسید بن حفییر رضی اللہ عنہ نے فرمایا:

آل ابی بکر! یہ تمہاری اوّلین برکت نہیں ہے اے عائشہ! تم پر جو مصیبت بھی نازل ہوئی، اسے اللہ تعالیٰ نے خیر و برکت کا موجب بنایا۔<sup>⑤</sup>

سودہ رضی اللہ عنہا کے سوا دوسری کوئی عورت نہیں جس کے بارے میں میری یہ خواہش ہو کہ میں اس کی کھال میں داخل ہو جاؤں۔ (اپنے آپ کو اس سے تبدیل کرلوں) (صحیح مسلم۔ کتاب الرضاع ، باب جواز هبتها نوبتها لضر بها، حدیث: ۱۴۶۳)

خلافت فاروقی میں جب بلا جنگ و قال بہت سامال آیا تو سیدنا عمر نے سیدنا سودہ کی خدمت میں ایک تھیلا درہموں سے بھر کر بھیجا۔ سیدنا سودہ نے دریافت کیا یہ کیا ہے؟ جواب ملا: درہم، آپ نے فرمایا: یہ تو کھجوروں کے تھیلے کی طرح بھرا ہوا ہے۔ یہ کہہ کر آپ نے وہ سب درہم تقسیم کر دیے۔ (طبقات ابن سعد (۵۶/۸)

① سنن ابی داؤد۔ کتاب النکاح، باب فی القسم بین النساء (حدیث: ۲۱۳۵)

② صحیح بخاری، کتاب المغازی۔ باب مرض النبی صلی اللہ علیہ وسلم و وفاتہ (حدیث: ۴۵۰)، صحیح مسلم، کتاب فضائل الصحابة، باب فی فضائل عائشة رضی اللہ عنہا (حدیث: ۲۴۴۳)،

③ حوالہ سابق

④ صحیح بخاری، حوالہ سابق (حدیث: ۴۴۵۱)، صحیح مسلم، حوالہ سابق۔

⑤ صحیح بخاری۔ کتاب التیم (حدیث: ۳۳۴، ۳۳۶) صحیح مسلم۔ کتاب الحیض۔ باب التیم (حدیث: ۳۶۷)،

قبل ازیں آیتِ براءت نازل ہو چکی تھی۔ جب منافقین نے آپ پر تہمت لگا کر آپ کی زندگی کو داغ دار کرنا چاہا تو آسمان سے آپ کی براءت نازل ہوئی، اور آپ کو پاک دامن قرار دیا۔<sup>①</sup>

رافضی مصنف لکھتا ہے:

”عَائِشَةَ ثُمَّيْهَانَ نَبِيٌّ كَرِيمٌ كَا وَه رَازِ افْشَاءَ كَرْدِيَا جِسْ كَا ذَكْرَ اسْ آيَتِ مِنْ كِيَاهِيَهَا هِيَهُوَ وَإِذْ أَسَرَ النَّبِيَّ إِلَى بَعْضِ أَزْوَاجِهِ حَدِيَّشَا“ (سورہ تحریم: ۲۶/۳) صحیح روایات سے ثابت ہوتا ہے کہ راز افشاء کرنے والی سیدہ عائشہ و حفصہ ثمیثہ تھیں۔ نبی کریم ﷺ نے عائشہ سے کہا تھا کہ تو علی سے لڑے گی اور تو ظالم ہو گی۔“ اللہ تعالیٰ نے ازواج النبی کو حکم دیا تھا۔

﴿وَقَرْنَ فِي بُيُوتِكُنَ﴾ (الاحزاب: ۳۳/۲۳)

”اور اپنے گھروں میں ٹھہری رہو۔“

عائشہ ثمیثہ نے حکم الہی کی خلاف ورزی کی اور ایک جماعت کی رفاقت میں سیدنا علی سے لڑنے کے لیے نکلیں۔ اس لیے کہ سب مسلمانوں نے عثمان کے قتل پر اتفاق کر لیا تھا، عائشہ ہمیشہ سیدنا علی کو قتل کرانے کی سازش کرتی رہتی تھیں اور کہا کرتی تھیں کہ ”بُوڑھے احمق کو تہ تیغ کر دو۔“ طلحہ، زیر اور دس ہزار مسلمانوں کو کیوں کر زیب دیتا تھا کہ وہ ان کے زیر اثر حضرت علی کے خلاف نبرد آزمائہ ہوتے۔ بروز قیامت یہ لوگ نبی کریم کو کیا منہ دکھائیں گے۔ ہماری یہ حالت ہے کہ اگر کوئی شخص کسی کی بیوی کے ساتھ بات چیت کرے۔ اور سفر میں اسے اپنے ہم راہ لے جائے، تو اس عورت کا خاوند اس کا انتہائی دشمن بن جائے گا۔ موجب حیرت تو یہ امر ہے کہ یہ سب لوگ سیدنا علی کے خلاف عائشہ کے ساتھ متہد ہو گئے، مگر جب سیدہ فاطمہ، ابو بکر کے پاس اپنا حق طلب کرنے گئیں تو کسی نے بھی ان کا ساتھ نہ دیا۔“

اس کا جواب یہ ہے کہ اہل سنت کا زاویہ نگاہ میں بر عدل و انصاف اور تناقض سے پاک ہے۔ اس کے برخلاف روضہ و مبتدعین کے افکار و آراء میں تناقض پایا جاتا ہے۔

<sup>①</sup> صحيح بخاری۔ کتاب المغازی۔ باب حدیث الافک (حدیث: ۴۱۴)، صحيح مسلم،

كتاب التوبة، باب في حديث الافك (حدیث: ۲۷۷۰)

## جنتی ہونے کے لیے معمومیت شرط نہیں:

اہل سنت کے نزدیک بدری صحابہ اور سب امہات المؤمنین قطعی جنتی ہیں۔ اہل سنت کا زاویہ فکر یہ ہے کہ جنتی ہونے کے لیے گناہ و خطاء سے پاکیزہ ہونا ضروری نہیں۔ بلکہ اس امر کا بھی احتمال ہے کہ کوئی شخص صغیرہ یا کبیرہ گناہ کا ارتکاب کر کے توبہ کر لے۔ یہ مسئلہ اہل سنت کے یہاں متفق علیہما ہے۔ اگر توبہ نہ بھی کرے تو صغیرہ گناہ، کبائر سے اجتناب کرنے کی بنا پر بھی معاف کردے جاتے ہیں۔ یہ جمہور کا مذہب ہے۔ اکثر علماء کے نزدیک کبائر، اعمال صالحہ بلکہ حادث و آلام میں گرفتار ہونے کی بنا پر بھی معاف کردے جاتے ہیں۔

بنابریں اہل سنت کہتے ہیں کہ صحابہ کی جو برائیاں بیان کی جاتی ہیں۔ ان میں سے اکثر جھوٹ ہیں اور اکثر ان کے اجتہاد پر مبنی ہیں، مگر ہمیں وجہ اجتہاد معلوم نہیں۔ صحابہ کے مفروضہ گناہوں میں سے بعض توبہ کی بنا پر اور بعض اعمال صالحہ اور حادث روزگار یا کسی اور وجہ سے معاف کیے جا چکے ہیں، اس کی دلیل وہ احادیث ہیں جن سے ان کا جنتی ہونا ثابت ہوتا ہے۔ لہذا وہ ایسے افعال کا ارتکاب نہیں کر سکتے جو دوزخ میں جانے کے موجب ہوں۔ ظاہر ہے کہ جب انہوں نے موجبات نار سے اپنا دامن بچائے رکھا تھا تو وہ یقیناً جنتی ٹھہریں گے۔

وثوق و یقین سے یہ جانے کے باوجود کہ صحابہ قطعی جنتی ہیں، ہمیں کسی متعین صحابی کے جنتی ہونے کا علم حاصل نہیں۔ تاہم ہم غیر یقینی امور کی بنا پر صحابہ کے جنتی ہونے کی نفی نہیں کر سکتے، بلکہ عام مؤمنین کے جنتی ہونے کی نفی کرنا بھی جائز نہیں۔ اسی طرح صرف احتمال کے بل بوتے پر کسی کو دوزخی قرار دینا بھی ناروا ہے۔ خصوصاً صلحاء کے بارے میں ایسی بات کہنا بڑی مذموم حرکت ہے، کسی فرد واحد کے ظاہر و باطن اور اعمال صالحہ و سیئہ کی تفصیلات معلوم کرنا بڑا دشوار کام ہے۔ اس لیے اس ضمن میں کوئی فیصلہ صادر کرنا بلا علم و دلیل ہے اور کلام بلا علم حرام ہے۔ اسی بنا پر مشا جرات صحابہ سے زبان کرو کنا اس ضمن میں اظہار خیال سے افضل ہے، اس لیے کہ یہ کلام بلا علم ہے جو کہ حرام ہے، خصوصاً جب کہ اس کے ساتھ ساتھ ہوا نے اور دفع حق بھی شامل ہو۔

**سرور کائنات ﷺ فرماتے ہیں:**

”قاضی تین ہیں، ان میں سے دو قاضی جہنمی اور ایک جنتی ہے۔  
۱۔ جو قاضی حق کو معلوم کر کے اس کے مطابق فیصلہ کرے وہ جنتی ہے۔

۲۔ وہ قاضی جو حق سے آگاہ ہوا اور دانستہ اس کے خلاف فیصلہ کرے وہ دوزخی ہے۔

۳۔ جو شخص جہالت کی بنا پر فیصلہ کرے وہ جہنمی ہے۔<sup>①</sup>

جب قلیل و کثیر مالی معاملات میں فیصلہ صادر کرنا اس قدر اہم ہوا تو مشاجرات صحابہ میں زبان کھولنا کس قدر نازک کام ہو گا۔

نظر بریں جو شخص جہالت کی بنا پر اپنے علم کے خلاف اس موضوع پر زبان سخن دراز کرتا ہے تو وہ سخت وعدید کا مستوجب ہے۔ اور اگر کوئی شخص ہوائے نفس یا معارضہ حق کے لیے سچی بات کہتا ہے وہ بھی ذمہ عقاب کا مستحق ہے۔

جو شخص کتاب و سنت کی روشنی میں صحابہ کے فضائل و مناقب، ان کے جنتی ہونے نیز اس بات سے آگاہ ہے کہ اللہ تعالیٰ نے صحابہ کرام سے رضا مندی کا اظہار کیا اور ان کو خیر الاممہ قرار دیا ہے وہ ان یقینی امور کو ترک کر کے درج ذیل مشتبہ امور کو خاطر میں نہیں لائے گا، یہ مشتبہ امور حسب ذیل کیفیت کے حامل ہیں:

۱۔ صحابہ سے متعلق بعض شبہات کی صحت معلوم نہیں۔

۲۔ بعض شبہات صریح کذب ہیں:

۳۔ بعض کا وقوع پذیر ہونا سرے سے معلوم ہی نہیں۔

۴۔ بعض شبہات کا اعذر سب کے نزدیک مسلم ہے۔

۵۔ بعض امور ایسے ہیں کہ صحابہ کا ان سے تائب ہونا سب کو معلوم ہے۔

۶۔ صحابہ کی بعض برا نیوں کو ان کی نیکیوں نے ڈھانپ رکھا ہے۔

نتیجہ ظاہر ہے کہ جو شخص اہل سنت کی راہ پر گامزن ہو گا وہ مسلک استقامت و اعتدال کا سالک ہو گا، ورنہ شیعہ کی طرح قعر جہالت و ضلالت میں جا گرے گا۔

شیعہ مصنف کا یہ قول کہ سیدہ عائشہ نے نبی کریم کا راز منکشف کر دیا تھا۔

پہلا جواب: یہ ہے کہ جن نصوص قرآنیہ میں صحابہ کی بعض لغزشوں کا ذکر ہے۔ شیعہ ان کی تاویلات کر کے ان کو نمایاں کرنا چاہتے تھے۔ اہل سنت ان کے جواب میں کہتے ہیں کہ صحابہ نے ان

<sup>①</sup> سنن ابن داؤد۔ کتاب الاقضیۃ۔ باب فی القاضی یخطی (حدیث: ۳۵۷۳)، سنن ابن

ماجہ۔ کتاب الاحکام۔ باب الحاکم یجتهد فیصیب الحق، (حدیث: ۲۳۱۵)

سے توبہ کر لی تھی۔ اللہ تعالیٰ نے ان کی توبہ قبول کر کے ان کے درجات بلند کر دیئے۔ شیعہ نے افشاء راز کے بارے میں جو آیت ذکر کی ہے وہ اس نوع کی پہلی آیت نہیں ہے اور دیگر آیات کی طرح اس کی تاویل بھی ممکن ہے۔

دوسرा جواب: یہ ہے کہ بفرض محال اگر سیدہ عائشہ و حفصہ رضی اللہ عنہما نے کوئی لغوش کی بھی تھی تو حسب ذیل آیت کریمہ کے مطابق اس سے تائب ہو گئی تھیں۔ قرآن میں فرمایا:

﴿إِن تَتُوبَا إِلَى اللَّهِ فَقَدْ صَغَتْ قُلُوبُكُمْ﴾ (تحريم: ٤/٦٦)

مذکورۃ الصدر آیت میں ان کو توبہ کی دعوت دی گئی ہے۔ سیدہ عائشہ و حفصہ رضی اللہ عنہما کی عظمت شان کے پیش نظر یہ بدگمانی درست نہیں کہ انہوں نے توبہ نہیں کی ہوگی۔ مزید برآں ان کو یہ خصوصیت بھی حاصل ہے کہ آپ جنت میں بھی آپ کی زوجیت سے مشرف ہوں گی۔ نیز یہ کہ اللہ تعالیٰ نے ان کو اختیار دیا تھا کہ دنیا کی زیب وزیبنت یا اللہ رسول اور دار آخرت میں سے جس کو چاہیں منتخب کریں۔ انہوں نے اللہ رسول اور دار آخرت کو دنیا کے مقابلہ میں ترجیح دی۔ انھی خصوصیات کا تقاضا تھا کہ ان کے عوض دوسری ازواج سے نکاح کرنے کو حرام قرار دیا گیا تھا اور ان کے علاوہ دیگر مستورات کو نکاح میں لانے کی بھی ممانعت کر دی گئی تھی۔ جب آپ کا انتقال ہوا تو آپ کی ازواج بنس قرآنی امہات المؤمنین کا درجہ رکھتی تھیں۔ ہم قبل ازیں بیان کر چکے ہیں کہ توبہ نیز اعمال صالحہ اور مصائب مکفرہ سے بھی گناہوں کا ازالہ ہو جاتا ہے۔

تیسرا جواب: یہ ہے کہ ازواج مطہرات کے بارے میں جن گناہوں کی نشان دہی کی جاتی ہے وہ اسی طرح ہیں جیسے اہل بیت و صحابہ میں سے مشہود لهم بالجنة کی جانب بعض گناہوں کی نسبت کی جاتی ہے۔ سیدنا علیؑ نے جب ابو جہل کی بیٹی سے نکاح کرنا چاہا تو آں حضور ﷺ نے خطبہ دیتے ہوئے فرمایا: ”بنوہشام بن منیرہ نے مجھ سے علیؑ کے ساتھ اپنی بیٹی کا نکاح کرنے کی اجازت طلب کی ہے۔ واضح ہو کہ میں اس کی اجازت نہیں دیتا۔ آپؑ نے تین مرتبہ یہ الفاظ دہرائے البتہ اگر علیؑ چاہے تو میری بیٹی کو طلاق دے کر ان کی لڑکی سے نکاح باندھ لے۔ فاطمہؓ میرا جگر پارہ ہے، جو چیز اسے ایذا دیتی ہے اس سے مجھے دکھ پہنچتا ہے۔“<sup>①</sup>

<sup>①</sup> صحيح بخاری۔ کتاب فضائل اصحاب النبي صلی اللہ علیہ وسلم۔ باب ذکر اصهار النبي صلی اللہ علیہ وسلم (حدیث: ۳۷۲۹، ۵۲۳۰)، صحيح مسلم۔ کتاب فضائل الصحابة۔

یہ سوء ظن بے بنیاد ہے کہ سیدنا علیؑ نے ظاہری طور پر بنت ابی جہل سے نکاح کرنے کا ارادہ ترک کر دیا تھا، حق یہ ہے کہ آپؐ نے خلوص دل سے توبہ کی تھی۔ اسی طرح جب سور کائنات ﷺ نے صلح حدیبیہ میں کفار کے ساتھ مصالحت کی تو صحابہؓ کو مخاطب کرتے ہوئے فرمایا:

”اونٹوں کو نحر کیجیے اور سر منڈا بیئے۔“

یہ حکم سن کر جب کوئی صحابیؓ نہ اٹھا اور آپؐ ناراض ہو کرام سلمہؓ کے پاس گئے۔ تو انہوں نے کہا: جس نے آپؐ کو ناراض کیا اللہ اسے ناراض کرے۔ آپؐ نے فرمایا:

”میں کیوں کر ناراض نہ ہوں میں ایک حکم صادر کرتا ہوں اور کوئی شخص اس کی اطاعت نہیں کرتا۔“

سیدنا ام سلمہؓ نے عرض کیا، حضور اپنی قربانی منگوا کر نحر کیجیے، اور جام کو طلب کر کے سر منڈوا بیے۔

اسی دوران آپؐ نے سیدنا علیؑ کو دستاویز سے اپنانام محو کرنے کا حکم دیا تو سیدنا علیؑ نے کہا:

”اللہ کی قسم! میں آپؐ کا نام نہیں مٹاؤں گا۔“

چنانچہ نبی کریم ﷺ نے دستاویز لے کر اپنانام مٹادیا۔ ①

ظاہر ہے کہ مذکورہ واقعات میں ارشاد حضور کی تعمیل سے سیدنا علیؑ اور دیگر صحابہؓ کا اس حد تک پس و پیش کرنا کہ نبی کریم ناراض ہو گئے۔ اگر کسی کے نزد یک گناہ ہو تو جو جواب اس کا ہے وہی سیدہ عائشہؓ کے واقعہ کا جواب ہے۔ بعض لوگ تاویل کی پناہ لے کر کہتے ہیں کہ صحابہؓ نے تعمیل ارشاد میں اس لیے دیر لگائی کہ ان کو مکہ میں داخل ہونے کی امید تھی۔ دوسرے لوگ یہ کہتے ہیں کہ اگر اس میں تاویل کی گنجائش ہوتی تو آپؐ کے برہم ہونے کی کوئی وجہ نہ تھی۔ بخلاف ازیں صحابہؓ نے بارگاہ ایزدی سے اس تاخیر کی معافی طلب کی تھی۔ حالانکہ بلا توبہ، اعمال صالحہ سے بھی ایسے گناہ معاف ہو جاتے ہیں۔ مزے کی بات یہ ہے کہ خود سیدنا علیؑ بھی تاخیر کرنے والوں میں شامل تھے۔ (رضی اللہ عنہم اجمعین)

شیعہ مصنف کا قول ”عائشہ سیدنا علیؑ سے لڑنے کی تھیں۔“ صریح کذب ہے، سیدہ عائشہؓ صدیقہؓ سیدنا علیؑ کے خلاف نبرد آزمائونے کے لیے نہیں، بلکہ مسلمانوں کے مابین صلح کرانے کے

جذبہ سے باہر نکلی تھیں۔ ①

① مورخہ ۲۵ ذوالحجہ ۳۵ھ بروز جمعہ سیدنا علی رضی اللہ عنہ منصب خلافت پر فائز ہوئے اسی وقت سے اہالیان مدینہ متوقع تھے کہ سیدنا علی سابقہ خلفاء ثلاثہ کی طرح مدینہ طیبہ کو اپنا دارالخلافہ قرار دے کر قاتلین عثمان رضی اللہ عنہ پر حد شرعی قائم کریں گے۔ کامل تین ماہ گزرنے کے بعد ربیع الاول ۳۶ھجری میں سیدنا علی عازم عراق ہوئے تاکہ ملک شام سے زیادہ دور نہ رہیں۔ سیدنا حسن بن علی رضی اللہ عنہ کی دلی تمنا یہ تھی کہ ان کے والد ان کے پیش رو خلفاء ثلاثہ کی طرح مدینہ ہی کو اپنا مستقر قرار دیں۔ (دیکھیے تاریخ طبری: ۱/۵، قاتلین عثمان زیادہ تر کوفہ و بصرہ کے رہنے والے تھے اور وہ آپ کے لشکر میں شامل تھے، کوفہ و بصرہ پہنچ کر ان کی قوت اور بڑھ گئی اور ان کے قبائل ان کی امداد کے لیے تیار ہو گئے۔ تاریخ اسلام کے اوراق اس امر کے زندہ گواہ ہیں کہ سیدنا علی قاتلین سیدنا عثمان سے براءت کا اظہار فرماتے تھے۔ سیدہ عائشہ اور ان کے رفقاء قاتلین عثمان سے قصاص لینے کی اساس پر سیدنا علی سے مفاہمت کے خواہاں تھے۔ سیدنا علی اور سیدہ عائشہ کے رفقاء کے مابین مشہور صحابی قعقاع بن عمرو تمیٰ صلح کی سعی کر رہے تھے۔ مصالحت سے متعلق مساعی بار آور ہو رہی تھیں۔ اندریں اثناء سیدنا علی نے سیدنا طلحہ بن زیر کے نام پیغام بھیجا جس میں کہا:

قعقاع بن عمرو کے ساتھ آپ نے جو گفتگو کی تھی اگر اس پر قائم رہو تو ذرا انتظار کیجیے تاکہ ہم اتر کر اس معاملہ پر غور کر لیں۔

اس کے جواب میں ہر دو اصحاب نے یہ پیغام بھیجا۔

ہم نے قعقاع بن عمرو کے ساتھ مصالحت کی جو گفتگو کی تھی ہنوز اس کے پابند ہیں۔

حافظ ابن کثیر رضی اللہ عنہ لکھتے ہیں:

سیدنا علی و عائشہ رضی اللہ عنہا کے رفقاء ہر طرح مطمئن اور پر سکون تھے۔ جب رات ہوئی تو سیدنا علی نے عبد اللہ بن عباس کو سیدہ عائشہ کے رفقاء سے بات چیت کرنے کے لیے بھیجا۔ ادھر سیدہ عائشہ نے محمد بن طلحہ سجاد کو قاصد بنا کر سیدنا علی کی خدمت میں روانہ کیا۔ فریقین صلح کی امید لگائے بیٹھے تھے۔ یہ رات سب راتوں کی نسبت زیادہ اطمینان و عافیت سے گزری۔

دوسری جانب قاتلین عثمان رات بھر جاتے اور لڑائی کی تدبیریں کرتے رہے، آخر یہ طے کیا کہ منه اندھیرے لڑائی چھپڑی جائے۔ چنانچہ رات کی تاریکی میں نکلے اور چپکے سے سیدنا علی اور ان کے برادران طلحہ و زبیر رضی اللہ عنہما کے مابین جنگ چھپڑی۔ سیدہ عائشہ کے رفقاء اس زعم میں بتلا تھے کہ سیدنا علی نے دھوکا دیا۔ دوسری جانب سیدنا علی بھی اسی غلط فہمی میں بتلا تھے۔ فریقین میں سے ہر ایک کا دامن اس

ان کا خیال تھا کہ مسلمانوں کی بہبود و مصلحت کا تقاضا یہی ہے۔ بعد ازاں معلوم ہوا کہ مدینہ سے نکلنے ان کے لیے موزوں نہ تھا۔ چنانچہ ان کی یہ حالت تھی کہ جب بھی مدینہ سے نکلنے کا واقعہ یاد آتا تو اس قدر روتیں کہ دوپٹہ تر ہو جاتا۔ ① سابقین اولین صحابہ مثلاً سیدنا طلحہ ② زیر اعلیٰ عليه السلام نے بھی اس پر اظہار افسوس کیا تھا۔ جمل کا واقعہ قصد انہیں بلکہ غیر اختیاری طور پر پیش آیا تھا۔

سے پاک تھا کہ وہ ظہور اسلام سے قبل بھی ایسی بداخلی کا مظاہرہ کرتے پھر یہ کیوں کر ممکن تھا کہ قرآنی اخلاق سے آراستہ و پیراستہ ہونے کے بعد بھی وہ ایسے افعال شیعہ کے مرتكب ہوتے، اللہ و رسول اور دین حق کے ساتھ یہ خیانت کرنے والے قاتلین عثمان تھے، جو شیعہ کے اسلاف میں سے ہیں۔ شیعہ ان کی امداد کا دم بھرتے اور ان کی پشت پناہی کرتے تھے۔ دوسری جانب سیدنا عثمان سے وہ بغرض وعداوت رکھتے اور اس بات کو سرے سے تسلیم ہی نہ کرتے تھے کہ سیدنا عثمان کی ازواج مطہرات سیدنا رقیہ و ام کلثوم عليہما السلام کی دختر نیک اختیتھیں۔ خلاصہ یہ کہ امت محمدی کے صلحاء اس طرح منافقین و اشرار کی بھینٹ چڑھے۔ اب ان کے درمیان اللہ تعالیٰ ہی اپنا فیصلہ صادر فرمائے گا۔ (البدایہ والنهایۃ: ۷/ ۲۳۹)

① طبقات ابن سعد (۵۹، ۵۸/ ۸)

② حافظ ابن عساکر نے طلحہ بن عبد اللہ رض کے ترجمہ میں امام شعیی کا یہ قول نقل کیا ہے کہ سیدنا علی نے ایک وادی میں سیدنا طلحہ کو پڑے ہوئے دیکھا تو ان کے چہرے سے مٹی پوچھی اور کہا اے ابو محمد! اس بے کسی کی حالت میں آپ کا مردہ پڑا ہوا ہونا مجھ پر بڑا شاق گزرا ہے میں اللہ کے حضور ہی میں اس کا شکوہ عرض کرتا ہوں۔“ نیز کہا：“ اے کاش! میں آج سے بیس سال پہلے فوت ہو جاتا۔“ مستدرک حاکم (۳۷۲، ۳۷۳)، معجم کبیر طبرانی (۲۰۳، ۲۰۲) واقعہ جمل کے بعد سیدنا طلحہ کا بیٹا عمران سیدنا علی کی خدمت میں حاضر ہوا تو آپ نے اسے خوش آمدید کہا اور اپنے قریب بھا کر فرمایا مجھے امید ہے کہ اللہ تعالیٰ مجھے اور آپ کے والد کو ان لوگوں میں شامل کرے گا جن کا ذکر اس آیت میں ہے:

**﴿وَنَزَّعْنَا مَا فِي صُدُورِهِمْ مِنْ غِلٍ﴾** (مستدرک حاکم ۳۵۳/ ۲، ۳۷۷/ ۳) حارث بن عبد اللہ اعور سیدنا علی کے زبردست حامیوں میں سے تھا۔ وہ ایک کونے میں بیٹھا تھا۔ حارث کہنے لگا۔ یہ بات عدل باری تعالیٰ کے منافی ہے کہ ہم عائشہ رض کے رفقاء کو قتل کریں اور وہ جنت میں ہمارے رفیق بھی ہوں۔ سیدنا علی نے فرمایا: دفع ہو جاؤ اگر میں اور طلحہ جنت میں نہیں جائیں گے تو اور کون جائے گا؟ یہ کہہ کر آپ نے ایک دوات اعور پر کھینچ ماری مگر وار خطا گیا اور وہ دوات اسے نہ لگی۔

شیعہ مصنف کا قول کہ عائشہ رضی اللہ عنہا نے حکم الہی ﴿وَ قَرْنَ فِي بُيُوتِكُنَ﴾ کی مخالفت کی تھی۔ اس کا جواب یہ ہے کہ کسی مصلحت کے لیے گھر سے نکلنا استقرار فی البیوت کے منافی نہیں۔ مثلاً حج و عمرہ کے لیے جانا یا اپنے خاوند کی معیت میں سفر پر روانہ ہونا۔ اس کی دلیل یہ ہے کہ سالار رسول کی زندگی میں یہ آیت نازل ہوئی اور آپ اس کے نزول کے بعد ازواج کے ساتھ جتحۃ الوداع کے سفر پر روانہ ہوئے، اس سفر میں سیدہ عائشہ رضی اللہ عنہا کے علاوہ دیگر امہات المؤمنین بھی شریک تھیں۔ سیدہ عائشہ کے ساتھ نبی کریم نے ان کے بھائی عبد الرحمن کو بھیجا تھا۔ آپ ان کے پیچھے ایک ہی اونٹ پر سوار تھیں۔ عبد الرحمن نے مقام تنعیم سے آپ کو عمرہ کرایا۔ ① جتحۃ الوداع کا واقعہ اس آیت کے نزول کے بعد اور نبی ﷺ کی وفات سے تین ماہ سے بھی کم عرصہ پہلے وقوع پذیر ہوا۔ اسی بنا پر خلافتِ فاروقی میں بھی ازواج النبی ﷺ ح کے لیے جایا کرتی تھیں۔ سیدنا فاروق رضی اللہ عنہ ان کے ساتھ سیدنا عثمان یا عبد الرحمن بن عوف کو بھیجا کرتے تھے۔ جب امہات المؤمنین کو کسی مصلحت کی بنا پر سفر کی اجازت تھی تو سیدہ عائشہ واقعہ جمل کے لیے اپنے خروج کو بھی مصلحتِ عامہ پر محمول کرتی تھیں۔

اس کی مثال یہ ہے کہ مندرجہ ذیل آیات و احادیث میں باہمی جنگ وجدال سے منع کیا گیا ہے، لہذا مفترض کہہ سکتا ہے کہ سیدنا علی ان میں وارد شدہ وعید کے مستحق ہیں کیوں کہ آپ مسلمانوں کے خلاف نبرد آزماء ہوئے اور آپ نے ان کو مباح الدم قرار دیا۔

اللہ تعالیٰ فرماتے ہیں:

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾

(النساء: ٤/٢٩)

”ایمان والو! اپنا مال نار و اطریق سے نہ کھاؤ۔“

﴿وَ لَا تَقْتُلُوا أَنفُسَكُمْ﴾ (النساء: ٤/٢٩)

”ایک دوسرے کو قتل نہ کرو۔“

﴿وَ لَا تَلْمِزُوا أَنفُسَكُمْ﴾ (الحجرات: ٤٩/١١)

”ایک دوسرے کو طعن نہ دو۔“

① صحیح بخاری، کتاب العمرہ، باب عمرة التنعيم، (حدیث: ١٧٨٤، ١٧٨٥)، صحیح

مسلم۔ کتاب الحج۔ باب بیان وجوه الاحرام (حدیث: ١٢١٢، ١٢١٣)

﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا﴾

(النور: ٢٤/١٢)

”جب تم نے یہ (واقعہ) سناتو مomin مرد اور عورتوں نے کیوں نہ نیک گمان کیا۔“  
نبی کریم ﷺ نے ارشاد فرمایا:

”تمہارے خون تمہارے مال اور تمہاری آبرو تم پر اسی طرح حرام ہے جیسے اس دن کی  
حرمت اس مہینہ میں اور اس شہر میں۔“ ①

آپ ارشاد فرماتے ہیں:

”جب قاتل و مقتول تلواریں لے کر لڑنے لگیں تو وہ دونوں جہنمی ہیں۔“ دریافت کیا گیا  
کہ حضور! قاتل تو جہنمی ہوا مقتول کیوں کہ دوزخ میں جائے گا؟ فرمایا: ”وہ بھی تو اپنے  
حریف کو قتل کرنا چاہتا تھا۔“ ②

ان آیات و احادیث کی روشنی میں ایک مفترض کہہ سکتا ہے کہ حضرت علی ان میں بیان شدہ وعید  
کے مصداق ہیں۔

اس کا جواب یہ ہے کہ تاویل کرنے والا مجتہد اس وعید کا مصداق نہیں ٹھہرے گا۔ یہ دوسری بات  
ہے کہ وہ اپنے اجتہاد میں غلطی پر ہو۔ اللہ تعالیٰ مومنوں کی دعا کا ذکر کرتے ہوئے فرماتے ہیں:

﴿رَبَّنَا لَا تُوَاحِدُنَا إِنْ نَسِينَا أَوْ أَخْطَانَا﴾ (آل عمران: ٢/٢٨٦)

”اے ہمارے رب! اگر ہم سے بھول یا چوک ہو جائے تو ہم پر مواخذہ نہ کر۔“

اللہ تعالیٰ نے مومنین کے نسیان و خطا کو معاف کر دیا ہے، خطا کا مجتہد کی خطا بھی معاف ہے،  
جب مومنین سے برس پیکار ہونے کے بارے میں ان کی خطا معاف ہے تو اجتہاد کی بنا پر سیدہ  
عائشہ رضی اللہ عنہا کا مدینہ سے خروج بالا ولی مغفرت کا مستحق ہوگا۔

اگر مفترض مذکورہ ذیل احادیث کو پیش کر کے کہے کہ چونکہ سیدنا علی نے ان کی خلاف ورزی کی

① صحيح بخاري، كتاب العلم، باب قول النبي صلي الله عليه وسلم ”رب مبلغ اوعى من  
سامع“ ( الحديث: ٦٧)، صحيح مسلم، كتاب القسامه، باب القسامه ( الحديث: ١٦٧٩ )

② صحيح بخاري، كتاب الإيمان باب ﴿ وَ إِنْ طَائِفَتَانِ مِنَ الْمُؤْمِنِينَ﴾ ( الحديث: ٣١ )  
صحيح مسلم، كتاب الفتنه، باب اذا تواجه المسلمين بسيفهمما، ( الحديث: ٢٨٨٨ )

تھی، اس لیے آپ کی خلافت پر مسلمانوں کا اجماع قائم نہ ہو سکا، تو ہم اس کا جواب یہ دیں گے کہ جب دوسرا مجتہد حدیث میں ذکر کردہ وعید کا مصدق نہیں ہو سکتا تو سیدنا علی بالا ولی اس کا مصدق نہیں ہو سکتے وہ احادیث نبویہ یہ ہیں۔

۱۔ ”مَدِينَةٌ طَيِّبَةٌ پَاكُونا پَاكُوكُوچھانٹ دیتا ہے۔“

۲۔ ”جو شخص بے اعتنائی سے مدینہ منورہ کو چھوڑ کر چلا جاتا ہے، اللہ تعالیٰ اس کے عوض اس سے بہتر آدمی کو مدینہ میں آباد ہونے کی سعادت عطا کرتے تھے۔“

سیدہ عائشہ رضی اللہ عنہا کے خروج کا بھی یہی جواب ہے کہ وہ مبنی بر اجتہاد ہے اور اجتہادی غلطی از روئے کتاب و سنت معاف ہے۔

شیعہ مضمون نگار کا یہ کہنا کہ ”سیدہ عائشہ رضی اللہ عنہا سیدنا علی رضی اللہ عنہ سے لڑنے کے لیے نکلی تھیں حالانکہ آپ بے قصور تھے۔“

یہ سیدہ عائشہ رضی اللہ عنہا پر عظیم افتراء ہے، اگر یہ فرض کر لیا جائے کہ دونوں گروہ لڑنے کے لیے نکلے تھے تو یہ وہی قابل تھا جس کا ذکر مذکورہ ذیل آیت میں کیا گیا ہے اور اس خطاب کو معاف کر دیا گیا ہے۔

﴿وَإِنْ طَائِفَتَانِ مِنَ الْمُؤْمِنِينَ أَقْتَلُوا فَاصْلِحُوهُا بَيْنَهُمَا﴾

(الحجرات: ۹/۳۹)

”اگر مومنوں کے دو گروہ آپس میں لڑ پڑیں تو ان میں صلح کر دیجیے۔“

اس آیت سے مستفاد ہوتا ہے کہ مومن باہم لڑنے جھگڑنے کے باوصف مومن ہی رہتے ہیں۔

شیعہ مصنف کا یہ قول کہ ”قتل عثمان پر سب لوگوں کا اجماع قائم ہو گیا تھا۔“

بڑا گھناؤنا جھوٹ ہے اس لیے کہ جمہور نے قتل کا حکم دیا نہ وہ اس پر راضی تھے، علاوہ ازیں اکثر مسلمان مدینہ میں اقامت گزیں نہ تھے، بلکہ مختلف دیار و امصار میں بلاد مغرب سے لے کر خراسان

❶ صحيح بخاری، كتاب فضائل المدينة۔ باب المدينة تنفي الخبر ( الحديث: ۱۸۸۳ )،

صحيح مسلم۔ كتاب الحجـ۔ باب المدينة تنفي خبـها ( الحديث: ۱۳۸۲ ، ۱۳۸۳ )

❷ صحيح مسلم، كتاب الحجـ، باب المدينة تنفي خبـها ( الحديث: ۱۳۸۱ ) مطولاً عن ابـي

هريرة رضى الله عنه، موطـ امام مالـ ( ۸۸۷ / ۲ )، كتاب الجامـ ( ح: ۶ ) عن عروـة مرسـاـ

تک آباد تھے۔ مزید یہ کہ چند شریر آدمی اس فعلِ شنیع کے مرتكب ہوئے تھے، صلحائے امت اس میں شریک نہ تھے۔

سیدنا علیؑ سے مروی ہے کہ آپ فرمایا کرتے تھے۔

”اے اللہ! تو قاتلین عثمان پر بحر و بر اور کوہ و میدان میں لعنت بھیج۔“

اس<sup>①</sup> باب میں زیادہ سے زیادہ یہ کہا جا سکتا ہے کہ چونکہ لوگوں کا خیال تھا کہ معاملہ آپ کے

<sup>①</sup> سیدنا علیؑ نے متعدد مواقع پر قاتلین عثمان سے براءت کا اعلان کیا اور ان پر لعنت بھیجی، حافظ ابن عساکر (۷/۸۵) کی روایت کے مطابق آپ نے آخری اعلان واقعہ جمل کے موقع پر کیا۔ مورخ مذکور لکھتے ہیں:

جب سیدہ عائشہؓ بنگ جمل کے لیے تشریف لے گئیں تو کعب بن سورازدی اونٹ کی مہار پکڑے آگے آگے چل رہا تھا۔ سیدہ عائشہ نے کعب کو مخاطب کر کے کہا: ”مہار کو چھوڑ دیے اور آگے بڑھ کر لوگوں کو قرآن کی طرف بلا یے۔“ یہ کہہ کر آپ نے کعب کو قرآن کریم کا ایک نسخہ دیا۔ دوسری جانب سیدنا علیؑ کے لشکر میں سبائی پیش پیش تھے۔ انھیں خطرہ لائق ہوا کہ کہیں فریقین میں صلح نہ ہو جائے، کعب قرآن لے کر آگے بڑھے۔ سیدنا علیؑ اپنی فوج کو چیچھے دھکیل رہے تھے مگر وہ بزور آگے بڑھتے جاتے تھے۔ سبائیوں نے آگے بڑھ کر کعب پر بیک وقت اتنے تیر چلائے کہ وہ موقع پر ہی جان بحق ہو گئے۔ سبائی پھر سیدہ عائشہؓ کی طرف بڑھے تو آپ نے پہلی مرتبہ ان الفاظ میں ان کو خطاب فرمایا: ارے لوگو! قاتلین عثمان اور ان کے انصار و اعوان پر لعنت بھیجیے۔“

سیدہ عائشہ نے پھر دعا کے لیے ہاتھ اٹھا دیئے۔ بصرہ والے چیخ چیخ کر دعا کرنے لگے۔ سیدنا علیؑ نے پوچھا یہ آہ و بکا کیسی ہے؟ جواب ملا کہ سیدہ عائشہ قاتلین عثمان کے حق میں بد دعا کر رہی ہیں، سیدنا علیؑ بھی دعا کرنے لگے۔ آپ نے فرمایا:

”اے اللہ! قاتلین عثمان اور ان کے ہم نواویں پر لعنت بھیج۔“

جب باغیوں نے سیدنا عثمان کے گھر کا محاصرہ کیا تھا تو سیدنا علیؑ نے سیدنا حسن و حسینؑ کو آپ کی حفاظت کا حکم دیا اور فرمایا کہ ہر قیمت پر ان کی حفاظت کرنا خواہ تمہاری جان کیوں نہ چلی جائے۔ مگر سیدنا عثمان برابر ان کی مدافعت سے منع کرتے رہے۔ سیدنا حسن آخربی شخص تھے جو سانحہ شہادت کے دن آپ کے گھر سے نکلے۔ سیدنا حسن و حسین کے علاوہ عبد اللہ بن عمر، عبد اللہ بن زبیر اور مروان بن حکم بھی آپ کی حفاظت کے سلسلہ میں حاضر ہوئے تھے۔ مگر سیدنا عثمان نے بتا کیا ان سے کہا کہ ہتھیار رکھ

قتل تک نہیں پہنچے ① گا۔ اس لیے انہوں نے آپ کی عملی مدد کرنے میں سہل انگاری سے کام لیا۔ یہ

کراپنے گھروں کو چلے جائیں۔ (دیکھئے: العواصم من القواصم: ۱۳۳)

مورخ بلاذری اپنی کتاب ”انساب الاضراف“ (۱۰۳/۵) پر سیدنا حسن سے روایت کرتے ہیں کہ ایک روز سیدنا علی اپنے گھر آئے تو دیکھا کہ آپ کی بیٹیاں رورہی ہیں۔ آپ نے وجہ پوچھی تو بتایا کہ ہم عثمان کے غم میں رورہی ہیں، یہ دیکھ کر سیدنا علی روپڑے، اور فرمایا کہ ”روتی رہو۔“

مقام افسوس ہے کہ حب علی کا دعویٰ کرنے والے آپ پر جھوٹ باندھتے ہیں، اور پھر بھی اپنے آپ کو شیعہ قرار دیتے ہیں، حالانکہ سیدنا علی اور اہل بیت کے ساتھ ان کا کوئی تعلق نہیں۔ اصل معاملہ یہ ہے کہ سیدنا علی اور ان کے اہل بیت رحمٰن کی دنیا میں بستے ہیں اور تشیع کے دعویٰ دار شیطان کی دنیا میں بودو باش رکھتے ہیں۔

① حافظ ابن عساکر صدر اول کے مورخ موسیٰ بن عقبہ اسدی..... جن کے بارے میں امام مالک نے فرمایا: ابن عقبہ سے مغازی سیکھواں لیے کہ وہ ثقہ راوی ہیں۔“ ..... سے نقل کرتے ہیں کہ ابو حبیب طائی..... جن سے ابو داؤد،نسائی اور ترمذی نے بھی روایت کیا ہے۔ ..... نے کہا کہ جب سیدنا عثمان کے گھر کا محاصرہ کیا گیا تو بنو عمرو بن عوف نے سیدنا زبیر کی خدمت میں حاضر ہو کر کہا: ”ابو عبد اللہ! ہم آپ کی خدمت میں سیدنا عثمان کی مدافعت کے لیے حاضر ہوئے ہیں۔“

ابو حبیب کہتے ہیں۔ سیدنا زبیر نے یہ پیغام دے کر مجھے سیدنا عثمان کے پاس بھیجا۔“ بعد از سلام ان سے عرض کیجیے کہ تمہارا بھائی زبیر عرض کرتا ہے کہ بنو عمرو بن عوف نے آپ کی مدافعت کے لیے اپنی خدمات کی پیش کش کی ہے۔ اگر آپ اجازت دیں تو میں بھی آپ کے یہاں چلا آؤں تاکہ جو تکلیف آپ کو پہنچے وہ مجھے بھی پہنچے۔ یا بنو عمرو بن عوف کے ذریعہ آپ کی مدافعت کروں جیسے آپ کا ارشاد ہو۔“ ابو حبیب کا بیان ہے کہ میں سیدنا عثمان کی خدمت میں حاضر ہوا تو آپ کو ایک کرسی پر بیٹھے ہوئے پایا جس کے پیچھے ایک تکیہ لگا تھا۔ فرش پر چادریں بچھی تھیں۔ ایک طرف پانی کے ٹب رکھتے تھے۔ آپ کے یہاں سیدنا حسن بن علی، عبد اللہ بن عمر، ابو ہریرہ، سعید بن العاص، مروان بن حکم اور عبد اللہ بن زبیر بھی موجود تھے، میں نے سیدنا زبیر کا پیغام پہنچایا تو فرمانے لگے: اللہ اکبر! اللہ کا شکر ہے جس نے میرے بھائی زبیر کو محفوظ رکھا۔ میری جانب سے انھیں کہئے۔ کہ اگر آپ میرے گھر میں تشریف لائیں گے تو آپ کی وہی حیثیت ہوگی جو ایک مہاجر کی ہوتی ہے۔ بہتر یہ ہے کہ مدافعت کے لیے بنو عمرو بن عوف کا انتظار کریں۔“ ابو حبیب کہتے ہیں کہ یہ سن کر سیدنا ابو ہریرہ رض اٹھے اور لوگوں کو مخاطب کر کے کہا: میرے ان دونوں نے آں حضور کو یہ فرماتے سنا تھا کہ میرے بعد فتن وحوادث ظہور پذیر ہوں گے۔

ایک مسلمہ بات ہے کہ اجماع سیدنا عثمان کے قتل پر نہیں بلکہ آپ کی بیعت خلافت پر منعقد ہوا تھا۔ ہم شیعہ سے پوچھتے ہیں کہ ایسا اجماع سیدنا علی کی بیعت خلافت پر کیوں نہ ہوا؟ مزید برآں سیدنا ابو بکر کی خلافت پر جو اجماع منعقد ہوا ایسا اتفاق سیدنا علی کی بیعت خلافت اور قتل عثمان پر نہیں ہوا تھا۔ سیدنا ابو بکر کی بیعت خلافت سے صرف چند اشخاص پیچھے رہے تھے۔ جن میں سے ایک سعد بن عبادہ بھی تھے۔ (والله یغفرلہ)، ہم قبل ازیں بیان کر چکے ہیں کہ جس آدمی کے لیے جنت کی شہادت دی گئی ہو وہ بعض اوقات گناہ کا مرتكب بھی ہوتا ہے اس لیے کہ وہ معصوم نہیں۔

شیعہ مصنف کا یہ قول اس کی جہالت کا آئینہ دار ہے کہ سیدنا عثمان کے قتل پر اجماع منعقد ہوا تھا۔ یہ تو یعنیہ اسی طرح ہے جیسے ناصیبی کہتے ہیں کہ سیدنا حسین مسلمانوں کے اجماع کے مطابق قتل کیے گئے تھے۔ وہ اس کی دلیل یہ دیتے ہیں کہ لڑنے والوں اور آپ کو قتل کرنے والوں میں سے کسی نے بھی آپ کی مدافعت نہیں کی تھی ① اس قول میں ناصیبی اتنے ہی جھوٹے ہیں جیسے شیعہ اپنے اس

میں نے عرض کیا: حضور! ان سے نجات کی کیا صورت ہو گی؟ آپ نے سیدنا عثمان کی طرف اشارہ کر کے فرمایا: ”امیر(عثمان) اور اس کی جماعت کا دامن ہاتھ سے نہ چھوڑیے۔“ (مسند احمد ۴۳۴-۴۳۳/۴، ۹۹/۳) و فضائل الصحابة، (۷۲۳) مستدرک حاکم (۴۳۵/۲) و صححه و وافقه الذهبی) لوگوں نے عرض کیا ہمیں لڑنے کی اجازت دیجیے، سیدنا عثمان نے فرمایا: میں اپنے اطاعت شعاروں کو بتا کید لڑائی سے روکتا ہوں۔ ابو جیبہ کا بیان ہے کہ بن عمر و بن عوف کے آنے سے پہلے ہی فتنہ پردازوں نے سیدنا عثمان کو شہید کر دیا بن عمر و بن عوف قبیلہ خزرج سے تعلق رکھتے تھے جو انصار کے دوشہر قبائل (اویس و خزرج) میں سے ایک ہے جب نبی کریم ﷺ نے مکہ سے مدینہ ہجرت فرمائی تھی تو پہلے تین دن بن عمر و بن عوف کے یہاں ٹھہرے تھے، پھر بنی نجار کی طرف منتقل ہو گئے۔

(سیرۃ ابن ہشام (ص: ۲۲۷-۲۲۹)، صحیح بخاری کتاب الصلاۃ۔ باب هل تنبیش قبور مشرکی الجahلیyah (حدیث: ۴۲۸)، صحیح مسلم۔ کتاب الصلاۃ۔ باب ابتناء مسجد النبی صلی اللہ علیہ وسلم (حدیث: ۵۲۴))

① حالانکہ آپ کو شیعی ماحول (عراق) میں قتل کیا گیا تھا۔ وہ شیعہ جو کرہ ارضی کے دورافتادہ گوشوں سے چل کر آپ کے مقتل پر جمع ہوتے ہیں یہی آپ کو دھوکہ دینے والے تھے۔ پہلے بڑے زور و شور سے خط لکھ کر بلا یا۔ جب آپ تشریف لے آئے تو آپ کا ساتھ چھوڑ کر صفتِ اعداء میں شریک ہو گئے۔ استاد موسیٰ یعقوبی نجفی ایک معاصر شیعہ ادیب لکھتا ہے۔

دعویٰ میں کہ قتل عثمان پر اجماع منعقد ہوا تھا۔ یہ حقیقت ہے کہ قتل عثمان کی مذمت قتل حسین سے زیادہ کی گئی ہے۔ علاوہ ازیں سیدنا عثمان کی تائید و نصرت اور ان کے قصاص کا مطالبہ ① کرنے والے لوگوں کی تعداد حامیانِ حسین سے بہت زیادہ تھی۔ ② قتل عثمان سے امت میں جوش و فساد پھیلا۔ قتل

|        |         |             |              |          |
|--------|---------|-------------|--------------|----------|
| قَدْ   | أُولُوا | كَاتَبَتْهُ | الْخِيَانَةِ | أَنَّهَا |
| جُنْدُ | لَهَا   | وَلَيْسَ    | سِوَاهُ      | إِمَامُ  |

خیانت کار لوگوں نے آپ (سیدنا حسین) کو لکھا تھا کہ ہم آپ کے مددگار ہیں اور آپ کے سوا ہمارا کوئی امام نہیں۔“

|             |         |         |                |        |
|-------------|---------|---------|----------------|--------|
| لِكِنَّهُمْ | يَفْوُا | خَانُوا | الْذِمَامَ     | وَلَمْ |
| أَنَّ       | وَ      | مَا     | لِلْخَائِنِينَ | ذِمَام |

”مگر انہوں نے اپنے عہد میں خیانت کی اور اسے پورا نہ کیا اور خیانت پیشہ لوگ عہد کے پابند ہی کب ہوتے ہیں۔“

اگر شیعہ خود فربی کاشکار نہ ہوتے تو وہ اپنے گھروں میں مقیم رہتے اور خط لکھ کر سیدنا امام حسین کو دعوت نہ دیتے تو لوگوں کا خون ضائع ہونے سے نچ جاتا اور امت اس عظیم فتنہ میں مبتلا نہ ہوتی۔ اپنی قدر نہ جاننے کا یہ شمرہ برا آمد ہوا کہ شیعہ تاقیامِ قیامت یہ داغ دور نہ کر سکیں گے۔ سیدنا زینب بنت علیؑ جب عاشوراء کے بعد کوفہ میں داخل ہوئیں اور اہلیان کوفہ سیدنا زینب اور ان کے بھائی کو خوشامد نہ الفاظ میں استقبال کرنے نکلے تو انہوں نے اس وقت یہی الفاظ کہے تھے۔ مزید برائی سیدنا حسین سے خیانت کرنے والے شیعہ بعد میں آنے والے شیعہ سے بہر حال بہتر تھے۔

① سیدہ عائشہ کی فوج میں طلحہ وزیر جیسے گرامی قدر صحابہ شامل تھے، جو عشرہ مبشرہ میں شمار ہوتے ہیں، اور جن کا مقصد وحید قاتلین عثمان سے قصاص لینا اور سیدنا علیؑ کے ساتھ مصالحت کرنا تھا۔ جنگ صفين انہی مقاصد کی تکمیل کے لیے وقوع میں آئی تھی۔

② قاتلین عثمان سے سب سے پہلے ذات باری تعالیٰ نے انتقام لیا۔ تفصیلات ملاحظہ فرمائیں۔

۱۔ جحاجہ بن سعید غفاری: یہ وہ بدجھت ہے کہ جب سیدنا عثمان مسجد نبوی کے منبر پر خطبہ دے رہے تھے تو اس نے عصائے نبوی آپ کے ہاتھ سے چھین لیا اور اس زور سے آپ کے دائیں گھٹنے پر مارا کہ عصاٹوٹ گیا۔ اللہ تعالیٰ نے بہت جلد اس سے انتقام لیا۔ عصائے نبوی کا ایک ٹکڑا اس کے زانو میں گڑ گیا اور اس میں کیڑے پڑ گئے پھر پتہ نہ چل سکا کہ اس کا کیا انجام ہوا۔ ظن غالب ہے کہ وہ اسی تکلیف سے جہنم رسید ہوا۔

۲۔ حرقوس بن زہیر سعدی: سیدنا عثمان کی مخالفت کے بعد اس نے جب سیدنا علی پر خروج کیا تو آپ نے یوم انہروان ۳۹ ہجری میں اسے مر واڑا۔

۳۔ حکیم بن جبلہ عبدی: جنگ جمل میں اس کا ایک پاؤں کٹ گیا تھا۔ قریب الموت تھا کہ کسی نے ان الفاظ میں پکارا امام مظلوم پر مظالم ڈھانے کی بنا پر جب اللہ کی گرفت میں آئے ہو تو اے خبیث! اب چلا رہے ہو، تم نے مسلمانوں کے شیرازہ کو منتشر کیا اور ناحق ان کے خون بھائے۔ اب انتقام الہی کا مزہ چکھو۔“

۴۔ ذرتخ بن عباد عبدی: یہ حکیم بن جبلہ عبدی کا رفیق کا رتھا جنگ جمل میں مارا گیا۔ بصرہ کے قاتلین عثمان میں سے جو جنگ جمل میں زندہ نجی گئے تھے ان کے قبیلہ والے پکڑ کر ان کو کتوں کی طرح طلحہ و زہیر کی خدمت میں لائے اور وہ سب تدقیق کر دیے گئے۔ بصرہ والوں میں سے صرف حرقوس بن زہیر بچا تھا۔ سیدنا علی نے اسے یوم انہروان میں قتل کیا۔

۵۔ جندب بن زبیر غادری: یہ جنگ صفين تک بقید حیات رہا۔ معمر کہ صفين میں اس نے قبیلہ ازاد کے ایک شہسوار کو لکارا تو ازدی نے اسے قتل کر دیا۔ اس کا خالہ زاد بھائی تخف بن سُلَیْمَم کہا کرتا تھا کہ جندب بچپن میں بھی اور بڑا ہو کر بھی دونوں حالتوں میں مخصوص تھا۔ جاہلیت و اسلام دونوں آدوار میں جندب ہمیشہ بری چیز کا انتخاب کیا کرتا تھا۔

۶۔ ابو زنیب بن عوف: یہ ۷ ہجری میں معمر کہ صفين میں مارا گیا۔

۷۔ شرتخ بن او فی عبسی: اس نے سیدنا علی کے خلاف خروج کیا تھا۔ پہلے اس کا پاؤں کاٹا گیا اور پھر اسے قتل کیا گیا۔ حالت قتل میں اس نے یہ اشعار پڑھے۔

|              |             |         |              |          |
|--------------|-------------|---------|--------------|----------|
| أَضْرِبْهُمْ | وَلُوْ      | أَرَى   | أَبَا        | حَسَنٌ   |
| ضَرَبَتْهُ   | بِالسَّيْفِ | حَتَّىٰ | يَطْمَئِنَّ  |          |
| أَضْرِبْهُمْ | وَ          | لُوْ    | أَرَى        | عَلَيًّا |
| الْبَسْتُةُ  | أَبَيَضَ    |         | مُشْرِقِيًّا |          |

”میں ان کو مارتا رہوں گا اور اگر کہیں علی کو دیکھ پایا تو اس کو ضرور تلوار ماروں گا۔ یہاں تک کہ وہ ٹھنڈا ہو جائے۔“

میں ان کو مارتا جاؤں گا اور اگر علی کو دیکھ لیا تو میں اس کو صیقل شدہ مشرقی تلوار کا لباس پہناؤں گا۔“

۸۔ علباء بن ہشیم سدوی: عمرو بن یثربی قاضی بصرہ نے اسے جنگ جمل میں قتل کیا۔

حسین کے فتنہ کو اس سے کوئی نسبت ہی نہیں اس پر مزید یہ کہ قتل عثمان قباحت و شناخت کے اعتبار سے اللہ، رسول اور مومنین کے نزدیک قتل حسین سے بڑھ چڑھ کر تھا۔ اس لیے کہ سیدنا عثمان سابقین اولین اور سیدنا علی، طلحہ اور زیر بن عظیم کے طبقہ سے تعلق رکھتے تھے۔

آپ خلیفہ برحق تھے اور آپ کی خلافت پر مسلمانوں کا جماعت منعقد ہوا تھا۔ آپ نے کسی مسلمان پر تلوار اٹھائی نہ کسی کوموت کے گھٹ اتارا، آپ کی ساری عمر جہاد کفار میں بسر

۹۔ عمرو بن حمق خزاعی: ۱۵ ہجری تک زندہ رہا پھر موصل میں اسے نیزے کی اتنی ہی ضربیں لگیں جتنی اس نے سیدنا عثمان کو لگائی تھیں۔

۱۰۔ عمیر بن ضابی: یہ وہ بدجنت ہے جس نے سیدنا عثمان کی شہادت کے بعد ان کی پسلی توڑ دی تھی۔ جب حاج عراق کا حاکم قرار پایا تو یہ اس کی خدمت میں حاضر ہو کر حرم و کرم کا طالب ہوا۔ اس کا خیال تھا کہ حاج اس سے واقف نہیں۔ حاج نے کہا کیا تو وہی شخص نہیں جس نے یہ شعر کہا تھا:

هَمَمْتُ وَ لَمْ أَفْعُلْ وَ كِدْتُ وَ لَيَتَنِي  
تُرِكْتُ عَلَى عُثْمَانَ تَبَكَّرْتُ حَلَانِي

”میں نے (قتل عثمان کا) ارادہ کیا تھا مگر یہ کام نہ کر سکا اے کاش! مجھے اس معاملہ میں کھلی چھٹی ملتی تو عثمان کی بیویاں ان پر رو نے لگتیں۔“  
پھر حاج کے حکم سے اس کو قتل کر دیا گیا۔

۱۱۔ کعب بن ذی الحکمہ نہدی: بسر بن ابی ارطاة نے اس کو قتل کیا۔

۱۲۔ کنانہ بن بشر تجویی: سیدنا عمرو بن عاص نے مصر میں اسے قتل کیا۔ یہ سیدنا عثمان کا شدید مخالف تھا۔ بعض لوگوں کا خیال ہے کہ اس نے سیدنا عثمان کو قتل کیا تھا۔ سیدنا عثمان کے گھر میں جو لوگ قتل کیے گئے تھے۔ یہ ان کو دفن کرنے سے روکتا تھا۔

۱۳۔ ابن الکوہاء یشکری: اس نے سیدنا عثمان کے علاوہ سیدنا علی کے خلاف بھی خروج کیا تھا اور قتل ہوا۔

۱۴۔ محمد بن ابی حذیفہ: اس نے سیدنا عثمان کے احسانات کی ناشکری کی۔ سزا کے طور سے یہ ۳۶ ہجری میں بمقام عریش مقتول ہوا۔

علی ہذا القیاس قاتلین سیدنا عثمان رضی اللہ عنہ نے آخرت سے پہلے دنیا میں ہی اپنے کیے کی سزا پا لی تھی۔ قاتلین سیدنا عثمان رضی اللہ عنہ میں سے جو لوگ پیش پیش تھے ان کے انجام سے بچ بھی آگاہ ہیں۔

**ہوئی ۱**۔ خلافت صدیقی و فاروقی کی طرح خلافت عثمانی میں بھی مسلمانوں کی تلوار اہل قبلہ سے الگ تھلگ اور کفار کے سر پر آؤیں اس رہی۔ حالت خلافت میں شرپسندوں نے آپ کو قتل کرنا چاہا تو آپ نے صبر سے **۲** کام لیا۔ اور مزاحمت نہ کی جس کا نتیجہ یہ ہوا کہ آپ نے جام شہادت نوش فرمایا۔ اس میں شبہ نہیں کہ سیدنا عثمان، سیدنا حسین کی نسبت زیادہ اجر و ثواب کے مستحق ہیں۔ اسی نسبت سے قاتلین سیدنا عثمان رضی اللہ عنہ، سیدنا حسین رضی اللہ عنہ کو قتل کرنے والوں کی نسبت بڑے مجرم ہیں۔ اور ان کا گناہ زیادہ گھناؤنا ہے۔ سیدنا حسین رضی اللہ عنہ کا معاملہ اس سے یکسر مختلف ہے۔ آپ اقتدار سے محروم تھے اور طلب اقتدار کی خاطر گھر سے نکلے تھے، اس کا نتیجہ یہ ہوا کہ جو لوگ بر سر اقتدار تھے ان کے اعوان

**۱** جب باغیوں نے مدینہ طیبہ کا رخ کیا تو اس وقت عساکر اسلامی مختلف بلاد شرق و غرب میں کفار کے خلاف مصروف جہاد تھیں۔ اسلامی لشکر زیادہ تر ان ممالک میں بر سر پیکار تھے۔ جو آج کل روں کے زیر تسلط ہیں۔

**۲** محب الدین الخطیب ”العواصم من القواسم“، ص: ۱۳۲ کے حاشیہ پر لکھتے ہیں کہ:

”اخبار و آثار سے معلوم ہوتا ہے کہ باغیوں کی مدافعت کرنے یا تقدیر بر بانی کے سامنے سر تسلیم ختم کرنے کے بارے میں سیدنا عثمان رضی اللہ عنہ وارضاہ کا موقف یہ تھا کہ آپ فتنہ پردازی اور خون ریزی سے ڈرتے تھے۔ آخر کار آپ اس نتیجہ پر پہنچے تھے کہ اگر آپ ایسی قوت سے بہرہ ور ہوں جس کے سامنے باغیوں کو لا محالہ جھکنا پڑے اور جدال و قتال کی نوبت نہ آئے تو یہ بڑی اچھی بات ہے۔ سیدنا امیر معاویہ رضی اللہ عنہ نے ملک شام سے ایک ایسی فوج سمجھنے کی پیش کش کی تھی جو آپ کے اشارہ کی منتظر رہے، لیکن سیدنا عثمان رضی اللہ عنہ نے یہ پیش کش ٹھکرا دی تھی کہ میں مدینہ میں ایسی فوج نہیں رکھنا چاہتا جو یہاں مقیم رہے۔ (تاریخ طبری: ۱۰۱/۵)

سیدنا عثمان اس غلط فہمی میں بنتا تھے کہ مسلمان اس حد تک جرأت نہیں کر سکتے کہ دین اسلام کے اوّلین مہاجر (سیدنا عثمان) کا خون تک بہانے سے گریز نہ کریں۔ جب باغی اکھٹے ہو کر آگئے اور آپ نے سمجھا کہ مدافعت کرنے میں نا حق خون ریزی ہو گی، تو آپ نے اپنے حامیوں کو بتا کیا تکید تشدد سے روک دیا۔ اہل سنت و شیعہ سب کی تصانیف ایسے اخبار و آثار سے پُر ہیں، تاہم اگر ایسی منظم قوت و شوکت بروئے کار آتی جو باغیوں کی شرارت و جہالت کو بزور روک دیتی تو یہ بات سیدنا عثمان کے لیے راحت و مسرت کی موجب ہوتی۔ اس کے ساتھ ساتھ یہ بات بھی نظر انداز کرنے کے قابل نہیں کہ آپ شہادت کے متنی تھے اور اس کے سوا کوئی چیز آپ کے لیے موجب سکون و اطمینان نہ تھی۔

وأنصار آپ کے خلاف نبرد آزما ہوئے اور آپ نے ان کی مدافعت کرتے ہوئے شہادت پائی۔ یہ ایک مسلمہ بات ہے کہ جو شخص اپنی خلافت ولایت کا دفاع کرنا چاہتا ہے وہ اس شخص کی نسبت لڑنے کا زیادہ حق دار ہے جو دوسروں سے اقتدار کو چھیننے کا خواہاں ہے۔ اس پر مزید یہ کہ سیدنا عثمان نے اپنی خلافت سے دفاع بھی نہیں کیا تھا۔ بنا بریں آپ سیدنا حسین سے ہر حال میں افضل ہیں اور آپ کا قتل حسین سے شنیع تر ہے۔ سیدنا حسن رضی اللہ عنہ نے اقتدار کے لیے جنگ نہیں لڑی تھی بلکہ جدال و قیال سے کنارہ کش رہ کر امت میں صلح کرائی تھی۔ سرور کائنات صلی اللہ علیہ وسلم نے صلح جوئی کے اس اقدام پر سیدنا حسن کی مدح و ستائش کرتے ہوئے فرمایا۔

”میرا یہ بیٹا سردار ہے، اس کے ذریعہ اللہ تعالیٰ مسلمانوں کے دو بڑے گروہوں میں صلح

<sup>①</sup> کرائے گا۔“

سیدنا عثمان رضی اللہ عنہ کے حامی سیدنا معاویہ اور اہل شام تھے <sup>②</sup> اور سیدنا حسین کے قاتلوں سے قصاص لینے والے مختار بن ابی عبید ثقفی اور اس کے اعوان و انصار تھے۔ کوئی سلیم العقل آدمی یہ بات

<sup>①</sup> صحيح بخاری۔ باب الصلح۔ باب قول النبی صلی اللہ علیہ وسلم للحسن بن علی رضی

الله عنہما (حدیث: ۴۷۰)

<sup>②</sup> سیدنا طلحہ و زبیر رضی اللہ عنہما کے بارے میں نبی کریم صلی اللہ علیہ وسلم نے جنتی ہونے کی بشارت دی تھی (سنن ابی داؤد۔ کتاب السنۃ باب فی الخلفاء (حدیث: ۴۶۴۹)، سنن ترمذی، کتاب المناقب، باب مناقب ابی الاعور سعید بن زید رضی اللہ عنہ (حدیث: ۳۷۵۷) یہ اور آپ کی محبوب ترین بیوی سیدہ عائشہ، سیدنا عثمان کے معاونین میں شامل تھے۔ مؤرخ طبری نے ۱۹۳ھجری کے واقعات میں اپنی تاریخ (۱۰/۱۱) میں مصعب بن عبد اللہ رحمۃ اللہ علیہ سے نقل کیا ہے کہ اس کے والد عبد اللہ بن مصعب نے اسے بتایا کہ ایک مرتبہ خلیفہ ہارون رشید نے اس سے دریافت کیا کہ تم سیدنا عثمان کو مطعون کرنے والوں کے بارے میں کیا کہتے ہو۔ ”عبد اللہ بن مصعب نے جواباً کہا:

”امیر المؤمنین! کچھ لوگ سیدنا عثمان پر طعن کرتے تھے اور کچھ ان کی حمایت کرتے تھے، ان پر طعن کرنے والے مختلف فرقوں میں بٹ گئے۔ شیعہ، خوارج اور اہل بدعت، سب مخالفین عثمان میں سے ہیں۔ جو لوگ آپ کے طرف دار تھے وہ موجودہ اہل السنۃ وہی ہیں جو آج بھی ان سے تعلق رکھتے ہیں۔“ یہ سن کر ہارون الرشید نے کہا: ”اس کے بعد مجھے یہ مسئلہ دریافت کرنے کی ضرورت باقی نہیں رہی۔“

کہنے میں تامل نہیں کرے گا کہ سیدنا معاویہ رضی اللہ عنہ، مختار ثقفی ① سے افضل تھے، مختار کذاب تھا اور اس

① شیخ الاسلام ابن تیمیہ رحمۃ اللہ علیہ فرماتے ہیں کہ شیعہ کے جواب میں یہ بات الزاماً کہی گئی ہے ورنہ مختار کو سیدنا معاویہ سے کیا نسبت؟ سیدنا معاویہ رضی اللہ عنہ خلفاء راشدین کے بعد پہلے قابل فخر خلیفہ تھے۔ حافظ ابن کثیر البدایہ والنهایہ: ۸/۱۳۳) پر مصر کے مشہور امام اور عالم لیث بن سعد المتنوی ۷۵ھ سے روایت کرتے ہیں کہ سیدنا سعد بن ابی وقار صَلَّی اللہُ عَلَیْہِ وَاٰلِہٖہ وَسَلَّمَ نے فرمایا: میں نے سیدنا عثمان کے بعد اس گھروالے (سیدنا معاویہ) سے زیادہ کسی کو حقوق کا پورا کرنے والا نہیں دیکھا۔“

حافظ ابن کثیر کتاب مذکورہ (۸/۱۳۵) پر عبد الرزاق بن ہمام صنعتی سے جو بڑے عالم و حافظ تھے روایت کرتے ہیں، انھوں نے عمر بن راشد سے اور عمر نے ہم بن منبه صنعتی سے جو ثقات تابعین میں سے تھے، سنانھوں نے کہا کہ میں نے سیدنا عبداللہ بن عباس رضی اللہ عنہ کو یہ فرماتے ہوئے سنا کہ: ”میں نے سیدنا معاویہ سے بڑھ کر کسی شخص کو حکومت و سلطنت کا اہل نہیں دیکھا۔“

ظاہر ہے کہ سلطنت کی اہلیت و صلاحیت اسی شخص میں ہوتی ہے جو حکیم، حلیم اور عادل ہو۔ ملک کا دفاع کرتا اور دین اسلام کی نشوواشاعت کے لیے کوشش رہتا ہو اور اس کے ساتھ ساتھ جو امانت اللہ نے اس کو تفویض کی ہے، اس میں خیانت کو راہ نہ دیتا ہو۔

امام ترمذی ابوذر بیس خولانی سے روایت کرتے ہیں جو کبار علمائے تابعین اور سیدنا ابوالدرداء رضی اللہ عنہ کے بعد شام کے سب سے بڑے عالم تھے کہ جب عمر رضی اللہ عنہ نے عمیر بن سعد النصاری کو حمص کی ولایت سے معزول کر کے ان کی جگہ سیدنا معاویہ کو مقرر کیا تو لوگوں نے ازراہ تعجب یہ کہنا شروع کیا۔ ”عمیر جیسے آدمی کو معزول کر کے معاویہ کو مقرر کیا۔“ (سنن ترمذی، کتاب المناقب، باب مناقب معاویہ بن ابی سفیان رضی اللہ عنہ (حدیث: ۳۸۴۳)

بغوی مجسم الصحابة میں لکھتے ہیں کہ عمیر کو لوگ ”نسیج و حدہ“ (اپنی مثال آپ) کہا کرتے تھے۔ ابن سیرین کا قول ہے کہ سیدنا عمر نے کثرت زہد کی وجہ سے عمیر کو یہ نام دیا تھا۔ عمیر نے لوگوں کی یہ گفتگو سن کر کہا: ”معاویہ کا ذکر اچھے انداز میں بکھیجے میں نے نبی کریم ﷺ کو یہ فرماتے سنا کہ اے اللہ معاویہ کے ذریعہ لوگوں کو ہدایت عطا فرم۔“ (سنن ترمذی، کتاب المناقب، باب مناقب معاویہ بن ابی

سفیان رضی اللہ عنہ (حدیث: ۳۸۴۳)

بعض روایات میں ہے کہ سیدنا معاویہ کے حق میں یہ شہادت خود سیدنا عمر نے دی تھی۔ بشرط صحبت سیدنا فاروق کی شہادت سے سیدنا معاویہ کی عظمت و فضیلت ثابت ہوتی ہے، تاہم اگر یہ شہادت دینے والے عمیر ہوں..... اس کے باوصف کہ آپ کو معزول کر کے سیدنا معاویہ کو ان کا قائم مقام بنایا گیا تھا..... تو

نے نبوت کو دعویٰ بھی کیا تھا۔

بھی اس شہادت کا درجہ سیدنا عمر کی گواہی سے کم نہیں ہے، اس لیے کہ عمر اصحاب رسول اور زہاد انصار میں سے تھے۔

امام بخاری نے اپنی صحیح کی کتاب ”مناقب الصحابة“ میں ابن ابی ملکیہ تہمی سے روایت کیا ہے کہ سیدنا عبد اللہ بن عباس رضی اللہ عنہ سے کہا گیا کہ امیر المؤمنین معاویہ ایک وتر پڑھتے ہیں۔ یہ سن کر انھوں نے فرمایا：“معاویہ فقیہ ہیں۔” (صحیح بخاری۔ کتاب فضائل اصحاب النبی صلی اللہ علیہ وسلم، باب

ذکر معاویۃ رضی اللہ عنہ (حدیث: ۳۷۶۵)

جامع ترمذی کی کتاب ”المناقب“ میں عبد الرحمن بن ابی عمیرہ بنی کریم صلی اللہ علیہ وسلم سے روایت کرتے ہیں کہ آپ نے سیدنا معاویہ کے بارے میں یہ دعا فرمائی：“اللَّهُمَّ اجْعِلْهُ هَادِيًّا مَهْدِيًّا وَاهْدِبْهُ“ (سنن ترمذی۔ کتاب المناقب۔ باب مناقب معاویۃ بن ابی سفیان رضی اللہ عنہ (حدیث: ۳۸۴۲)

محمد طبرانی سعید بن عبد العزیز تنوخی سے روایت کرتے ہیں جو ملک شام کے امام مالک کہلاتے تھے کہ انھوں نے ربیعہ بن یزید ایادی سے سنا، انھوں نے عبد الرحمن بن ابی عمیرہ سے کہ نبی صلی اللہ علیہ وسلم نے سیدنا معاویہ کے حق میں یہ دعا فرمائی:

”اللَّهُمَّ عَلِمْهُ الْكِتَابَ وَالْحِسَابَ وَقِهِ الْعَذَابَ“ (معجم کبیر طبرانی ۱۸/ ۲۵۲) مذکورہ بالا روایت امام بخاری نے اپنی تاریخ میں ابو مسہر سے نقل کی ہے۔ (تاریخ کبیر بخاری ۷/ ۳۲۷)، امام احمد یہی روایت عرباض بن ساریہ سے روایت کرتے ہیں۔ (مسند احمد ۴/ ۱۲۷)، صحیح ابن حبان (۲۷۸: الموارد) مفسر ابن جریر اسے ابن مہدی سے روایت کرتے ہیں۔

- علاوه ازیں مندرجہ ذیل محدثین نے یہ روایت اپنی تصنیف میں نقل کی ہے:
  - ۱۔ اسد بن موسیٰ المتوفی ۱۳۲-۲۱۲ ہجری جن کو ”اسد السنه“ کہا جاتا تھا۔
  - ۲۔ بشر بن السری الافواہ البصری (۱۹۵-۱۳۲) یہ امام احمد کو استاد تھے ان کی روایت میں ”اُدْخِلُهُ الْجَنَّةَ“ کے لفظ بھی ہیں۔
  - ۳۔ عبد اللہ بن صالح مصری یہ امام لیث بن سعد کے کاتب تھے۔
  - ۴۔ ابن عدی وغیرہ نے یہ روایت ابن عباس سے نقل کی ہے۔

۵۔ محمد بن سعد۔ صاحب الطبقات یہ روایت مسلمہ بن مخلد فاتح و امام مصر سے بیان کرتے ہیں۔ سیدنا معاویہ کے بارے میں مذکورہ دعائے نبوی کے ناقل لا تعداد صحابہ ہیں۔ (دیکھیے البداية النهاية: ۸/ ۱۲۰- ۱۲۱) نیز ترجمہ معاویہ حرف المیم تاریخ دمشق حافظ ابن عساکر) مذکورہ الصدر روایات کی روشنی میں کہا جاسکتا ہے کہ سیدنا معاویہ ہدایت یافہ اور لا تعداد فضائل و مناق کے حامل تھے۔ ظاہر ہے کہ ان کے مقابلہ میں شیعہ کے مفروض مہدی کی کیا حقیقت جونہ ابھی پیدا ہوا اور نہ اس سے کوئی اس سے مستفید ہو سکا۔ جو شخص دانستہ ان احادیث کو تسلیم نہ کرے وہ حدیث نبوی کا منکر ہے مقام حیرت ہے کہ بعض شیعہ سیدنا معاویہ رضی اللہ عنہ پر لعنۃ صلوات اللہ علیہ و آله و سلم سے بھیجئے اور ان سے بعض وعداوت رکھنے کے باوصوف اپنے آپ کو مسلمان قرار دیتے ہیں ان کو دراصل نبی کریم صلوات اللہ علیہ و آله و سلم سے بعض رکھنا چاہئے کہ آپ نے سیدنا معاویہ کے حق میں ایسی دعا کیوں فرمائی:

”بے حیا باش ہر چہ خواہی کن“

حافظ ابن عساکر امام ابو زرعہ رازی سے نقل کرتے ہیں کہ ایک شخص نے ان سے کہا: ”میں معاویہ سے بعض رکھتا ہوں۔“ ابو زرعہ نے کہا: ”معاویہ کا رب بڑا حیم و کریم ہے اور آپ کی حیریف (سیدنا علی) بھی بڑے شریف آدمی تھے۔ تم دونوں کے درمیان مداخلت کرنے والے کون ہو۔“

امام بخاری اپنی صحیح میں جو قرآن کریم کے بعد اس کردہ ارضی پر صحیح ترین کتاب ہے نیز امام مسلم اپنی صحیح کی کتاب ”الامارة“ میں نبی کریم کے خادم سیدنا انس رضی اللہ عنہ سے روایت کرتے ہیں کہ جب نبی صلوات اللہ علیہ و آله و سلم مقام قباء میں تشریف لے گئے اور انس کی خالہ ام حرام بنت ملھان کے یہاں قیولہ فرمایا تو آپ ہنستے ہوئے بیدار ہوئے۔ آپ نے خواب میں دیکھا کہ آپ کی امت کے کچھ لوگ تاج و تخت سے آرستہ اعداء دین سے بھری جنگ لڑ رہے ہیں آپ پھر سو گئے اور وہی خواب دیکھا ام حرام نے کہا حضور دعا فرمائی کہ اللہ تعالیٰ مجھے ان مجاہدین میں شامل کر دے۔ آپ نے فرمایا تو پہلے مجاہدین میں شامل ہے۔“

(صحیح بخاری کتاب الاستئذان۔ باب من زار قوماً فقال عنها (حدیث: ۶۲۸۳)، صحیح مسلم۔ کتاب الامارة۔ باب فضل الغزو في البحر (حدیث: ۱۹۱۲) حافظ ابن کثیر ”البداية والنهاية“ (۳۲۹/ ۸) پر لکھتے ہیں: ”حدیث میں جس غزوہ کی پیش گوئی کی گئی ہے اس سے مراد وہ بھری لڑائی ہے جو ۷۳ ہجری میں سیدنا عثمان کی خلافت کے زمانہ میں سیدنا معاویہ کے زیر قیادت لڑائی لڑی گئی اور جس میں آپ نے جزیرہ قبرص کو فتح کیا۔ امیر معاویہ کے لیے یہ فخر کیا کم ہے کہ

احادیث صحیحہ میں وارد ہے کہ سرور کائنات ﷺ نے فرمایا: ثقیف کے قبیلہ میں ایک کذاب اور

آپ اولین اسلامی بھری بیڑے کے باñی تھے۔ یہ بات نبی کریم کے مجزات میں شامل ہے کہ ام حرام جس نے مجاہدین کے زمرہ میں شریک ہونے کی خواہش کا اظہار کیا تھا اور آپ نے اس کو پہلے مجاہدین میں شمولیت کی بشار دی تھی امیر معاویہ کے بھری بیڑہ میں شریک تھیں ان کے خاوند سیدنا عبادہ بن صامت اور دیگر صحابہ میں سے ابو درداء اور ابو ذر رضی اللہ عنہم بھی رفیق لشکر تھے۔ ام حرام نے اسی جگہ وفات پائی اور آج تک آپ کی قبر قبرص میں موجود ہے۔ حافظ ابن کثیر مزید فرماتے ہیں:

”غزوہ قسطنطیلیہ کے موقع پر دوسرے لشکر کی قیادت کا شرف یزید بن معاویہ کے حصہ میں آیا جس سے نبی کریم کے دوسرے خواب کی تعبیر بروئے کار آئی۔ یہ آپ کی رسالت کی صداقت کے عظیم دلائل میں سے ایک ہے۔“

عباسی خلافت میں تملق و خوشامد کا دور دورہ تھا۔ اور لوگ بنو امیہ کے محاسن کو معائب کارنگ دے کر عباسی خلفاء کی خوشنودی حاصل کرتے تھے اسی دوران میں چند طالب علم امام الائمه سلیمان بن مهران الاعمش کوفی کے یہاں جمع ہو کر سیدنا عمر بن عبد العزیز کے عدل و انصاف کا ذکر کرنے لگے یہ سکر امام اعمش بولے: ”اگر تم امیر معاویہ کا عہد خلافت دیکھ لیتے تو پھر کیا ہوتا۔“ طلبہ نے عرض کیا: ”کیا آپ کی مراد سیدنا معاویہ کے حلم اور بردباری سے ہے۔“ فرمایا اللہ کی قسم! نہیں بلکہ آپ عدل و انصاف میں یکتا تھا۔“ امام اعمش مجاہد سے روایت کرتے ہیں کہ اس نے کہا:

”اگر تم سیدنا معاویہ کو دیکھ لیتے تو کہتے کہ یہی مہدی ہیں۔“

یوس بن عبید قنادہ بن دعامہ سدوی سے روایت کرتے ہیں کہ اس نے کہا:

”اگر تم سیدنا معاویہ جیسے کام کرنے لگو تو اکثر لوگ کہنے لگیں کہ تم ہی مہدی ہو۔“

ابو سحاق السعیدی نے ایک دن سیدنا معاویہ کا ذکر کرتے ہوئے کہا:

”اگر تم ان کا زمانہ پا لیتے تو کہتے کہ یہی مہدی ہیں۔“

امام احمد بن حنبل رضی اللہ عنہ نے اپنی تصنیف کتاب الزہد طبع مکہ میں سیدنا معاویہ کا نام زہد میں ضرب المثل کے طور پر بیان کیا ہے۔ میں نے کتاب ”العواصم من القواسم“ کے حواشی پر اس کا ذکر کیا ہے۔ یہ امر قابل غور ہے کہ ایک طرف امیر معاویہ رضی اللہ عنہ کی یہ اصلی تصویر ہے جو صلحائے امت محمدی سے منقول ہے۔ دوسری جانب شیعہ کی پیش کردہ جعلی تصویر ہے جو فساق و فجار نے اپنی پراز ضلالت کتب میں امت محمدی کے لا تعداد لوگوں کو بتلائے فریب کرنے کے لیے وضع کی ہے۔ (فَاللَّهُ حَسِيبُهُمْ وَ هُوَ وَلِيُّ الْمُؤْمِنِينَ)

ایک قاتل ہوگا۔ ① کذاب سے مختار مراد ہے اور قاتل سے مراد حجاج بن یوسف۔ مختار کا والد ابو عبید ثقیف بڑا نیک آدمی تھا اس نے مجوس سے لڑتے ہوئے شہادت پائی۔ مختار کی بہن صفیہ بنت ابی عبید عبد اللہ بن عمر کے نکاح میں تھیں۔ یہ بڑی نیک دل خاتون تھیں۔ مختار بدترین شخص تھا۔

شیعہ کا یہ قول کہ عائشہ عثمان کو قتل کرانا چاہتی تھیں اور اسی سازش میں شریک رہا کرتی تھیں۔ وہ کہا کرتی تھیں: ”بُوڑٰ ہے احمق کو قتل ② کر دو۔“

جب عائشہ کو قتل عثمان کی خبر پہنچی تو بہت خوش ہوئیں۔“

۱۔ اس کا پہلا جواب تو یہ ہے کہ اس کی دلیل پیش کیجیے۔

۲۔ دوسرا جواب یہ ہے کہ سیدہ عائشہ سے جو روایات منقول ہیں یہ اس کے خلاف ہے۔ ان روایات سے معلوم ہوتا ہے کہ آپ قتل عثمان کو نفرت و حقارت کی نگاہ سے دیکھتیں اور اس میں شرکت کرنے والوں ..... خواہ ان کا بھائی محمد بن ابوبکر ہو یا کوئی اور مذموم قرار دیتی تھیں۔

۳۔ فرض کیجیے صحابہ میں سے کوئی ..... سیدہ عائشہ ہوں یا کوئی اور ..... غصہ کی حالت میں کوئی بات

① صحیح مسلم۔ کتاب فضائل الصحابة۔ باب ذکر کذاب ثقیف و مبیرها (حدیث: ۴۵۲)

② یہ شیعہ کا وضع کردہ جھوٹ ہے۔ نعشل کا لفظ صرف قاتلین عثمان کی زبان پر جاری ہوا۔ قاتلین عثمان میں سے اولین شخص جس نے نعشل کا لفظ بولا وہ جبلہ بن عمرو ساعدی تھا۔ اس نے کہا: ”اے نعشل میں آپ کو قتل کر کے ایک خارشی اونٹ پر سوار کروں گا اور اسے شہر سے باہر پھری لی زمین کی طرف ہاںک دوں گا۔ (دیکھیے تاریخ طبری: ۱۲/۵، مطع حسینیہ) بعد ازاں یہ لفظ جنگ جمل کے موقع پر ہانی بن خطاب ارجی کی زبان پر جاری ہوا وہ کہتا ہے۔

أَبْتُ شِيُوخَ مُذَحِّجَ وَ هَمْدَانَ

أَنْ لَا يَرْدُوا نَعْشَلًا كَمَا كَانَ

تیسرا مرتبہ یہ لفظ عبد الرحمن بن حنبل جمی نے جنگ صفين کے موقع پر بولا۔ وہ کہتا ہے:

إِنْ تَقْتُلُونِي فَأَنَا أَبْنُ حَنْبَلَ

أَنَا الَّذِي قَتْلُتُ فِيْكُمْ نَعْشَلًا

جب جبلہ بن عمرو ساعدی نے سیدنا عثمان کے گھر کا محاصرہ کرتے ہوئے پہلی مرتبہ نعشل کا لفظ بولا سیدہ عائشہ اس وقت مکرمہ میں محو عبادت تھیں۔ جب حج سے واپس لوٹیں تو یہ لفظ آپ کے کانوں تک پہنچا۔

کہے تو اس کی بات کیوں کہ جھت ہو سکتی ① ہے۔

اس سے نہ کہنے والے کی شان میں کوئی فرق آتا ہے نہ اس کی شان میں جس کے بارے میں وہ لفظ کہا گیا۔ بایں ہمہ وہ دونوں جنتی بھی ہو سکتے ہیں اور اللہ کے ولی بھی۔ حالانکہ ان میں سے ایک دوسرے کو واجب القتل اور کافر تصور کرتا ہے مگر وہ اس ظن میں خطا کار ہے۔

سیدنا علی اور دیگر صحابہ سے حاطب بن ابی بلتعہ کا واقعہ مذکور ہے جو بدر اور حدیبیہ میں شرکت کر چکے تھے۔ سیدنا علی بیان کرتے ہیں کہ جب نبی کریم ﷺ نے فتح مکہ کا ارادہ کیا تو حاطب نے مشرکین مکہ کے نام ایک خط لکھا اور اس میں نبی کریم کے تمام راز منکشf کر دیے۔ وحی کے ذریعہ آپ ان تمام حالات سے باخبر ہوئے، سیدنا علی وزیر کو بلا کر کہا مکہ کی جانب چلتے جاؤ اور جب باغ خاخ آجائے تو وہاں تمیص ایک شتر سوار عورت ملے گی اس کے پاس ایک خط ہو گا۔ وہ خط اس سے لے لیجیے۔ جب علی وزیر وہ خط لے کر واپس لوٹے تو نبی کریم نے حاطب کو بلا کر خط لکھنے کا سبب دریافت کیا۔ حاطب نے کہا: اے اللہ کے رسول! اللہ کی قسم! میں نے یہ فعل اس لیے انجام نہیں دیا کہ میں مرتد ہو گیا یا کفر پر راضی ہو گیا تھا۔

اصل معاملہ یہ ہے کہ میں نسماً قریشی نہیں ہوں، بلکہ باہر سے آ کر مکہ میں آباد ہوا تھا۔ مدینہ میں جو لوگ ہجرت کر کے آئے ہیں، مکہ میں ان کے عزیز واقارب ہیں جو ہر طرح ان کے گھر بار کی حفاظت کرتے ہیں، میں نے چاہا کہ اس طرح قریش کو ممنون کر دوں تاکہ وہ میرے کنبہ کی حفاظت کرتے رہیں۔<sup>۲</sup>

سیدنا عمر فاروق رضی اللہ عنہ نے عرض کیا۔ حضور! اجازت دیجیے کہ اس منافق کی گردان اڑا دوں۔ آپ نے فرمایا: ”حاطب بدر میں شرکت کر چکا ہے اور اللہ تعالیٰ نے اہل بدر کے متعلق فرمایا ہے: ﴿إِعْمَلُوا مَا شِئْتُمْ فَقَدْ غَرُّتُ لَكُمْ﴾ (جو اعمال چاہو انجام دو میں نے تمیص بخش دیا۔)“ اسی دوران

① اہل سنت کا مذہب یہ ہے کہ انسان خطا و نسیان سے مرکب ہے، اور رسولوں کے سوا کوئی بشر معمصوم نہیں ہو سکتا۔ صحابہ کرام اور خاص طور پر خلفاء راشدین انسانیت کی اعلیٰ ترین صفات سے بہرہ ور ہیں، تاہم وہ خطا کے مرتكب ہو سکتے ہیں اور وہ ایک دوسرے کی خطا کو درست بھی کرتے ہیں، وہ خطا کا ارتکاب کرنے کے باوصف قلبی طہارت، صفائی نیت، صدق جہاد اور سلامت مقاصد کی بنی پر باقی مسلمانوں سے بلند ترین مقام و مرتبہ پر فائز ہیں۔

میں سورہ ممتحنہ کی یہ آیت نازل ہوئی۔

”ایمان والو! میرے اور اپنے دشمنوں کو دوست نہ بناؤ، تم ان کے ساتھ دوستی لگانا چاہتے ہو، حالانکہ جو حق تمہارے پاس آیا ہے وہ اس کے منکر ہیں، وہ رسول کو اور تمھیں صرف اس جرم میں تمہارے وطن عزیز سے نکالتے ہیں کہ تم اللہ پر جو تمہارا رب ہے ایمان رکھتے اور میری خوشنودی حاصل کرنے کے لیے میری راہ میں جہاد کرتے ہو، تم چپکے چپکے ان سے دوستانہ مراسم استوار کرتے ہو، حالانکہ جو کام تم پوشیدہ یا ظاہر کرو میں اس سے آگاہ ہوں، تم میں سے جو ایسا کرے گا وہ سیدھی راہ سے بھٹک گیا۔“ (سورہ ممتحنہ) ①

### حاطب بن ابی بلتعہ:

اہل علم حاطب کے واقعہ کی صحت پر متفق ہیں۔ یہ واقعہ مفسرین، فقہاء اور علماء سیر و تواریخ کے یہاں خبر متواتر کا درجہ رکھتا ہے۔ سیدنا علیؑ اپنے عہد خلافت میں جب فتنہ پوری کا دور دورہ تھا یہ واقعہ بیان فرمایا کرتے تھے۔ اس کا راوی سیدنا علیؑ کا کاتب عبداللہ بن ابی رافع ہے۔ واقعہ بیان کرنے سے آپ کا مقصد یہ ثابت کرنا تھا کہ سابقین اولین صحابہ باہمی مشاجرات و تنازعات کے باوصف خدا تعالیٰ کے نزدیک مغفور ہیں۔

اس بات پر مسلمانوں کا اتفاق ہے کہ سیدنا عثمان و طلحہ زیرِ حنفی حاطبؓ سے بہر حال افضل ہیں۔ نیز یہ کہ مشرکین مکہ کو خط لکھ کر حاطبؓ نے جس جرم کا ارتکاب کیا تھا وہ ان لغزشوں کی نسبت عظیم تر تھا جو سابقین اولین صحابہ کی جانب منسوب ہیں۔ بایس ہمہ آپ نے اس کو قتل کرنے سے روکا اور اس کے جہنمی ہونے کی تردید کی، جس کی وجہ یہ تھی کہ حاطب بدروحدیبیہ میں شرکت کر چکا تھا، تاہم سیدنا عمر نے فرمایا تھا: اجازت دیجیے کہ میں اس منافق کی گردن اڑا دوں۔ آپ نے اسے منافق کہا اور مباح الدم قرار دیا۔ اس کے باوجود کسی کے ایمان میں فرق آیا نہ جنتی ہونے میں۔

بخاری و مسلم میں واقعہ افک کی تفصیلات مذکور ہیں۔ جب یہ واقعہ پیش آیا تو نبی کریم ﷺ نے منبر پر خطبہ دیتے ہوئے فرمایا:

❶ صحيح بخاري۔ كتاب المغازى۔ باب فضل من شهد بدرًا (حديث: ٣٩٨٣، ٤٨٩٠)، صحيح مسلم۔ كتاب فضائل الصحابة۔ باب من فضائل حاطب بن ابی بلتعة (حديث:

”مجھے ایسے شخص کی ایذا سے کون نجات دے گا، جس نے میرے اہل کے بارے میں مجھے بڑی تکلیف دی ہے۔ اللہ کی قسم! مجھے اپنے اہل کے بارے میں خیر ہی کی امید ہے اور جس شخص کے ساتھ ان کو مُتّهم کیا جا رہا ہے اس کے بارے میں بھی میں خیر کے سوا اور کچھ نہیں جانتا۔“

یہ سن کر قبیلہ اوس کے سردار سعد بن معاذ رضی اللہ عنہ اٹھے..... یہ وہی سعد بن معاذ ہیں جن کی موت پر عرش الہی پر لرزہ طاری ہو گیا تھا۔ احکام الہی میں انھیں کسی ملامت گر کی پروانہیں ہوا کرتی تھی۔ انھوں نے اپنے حلیف بنی قریظہ کے بارے میں فیصلہ صادر کیا تھا کہ لڑنے والوں کو قتل کیا جائے۔ بچوں کو قیدی بنایا جائے اور ان کے مال کو مال غنیمت تصور کیا جائے۔ یہ سن کر نبی کریم نے فرمایا تھا کہ تو نے ان کے بارے میں اللہ کا وہ فیصلہ صادر کیا ہے جو سات آسمانوں کے اوپر سے نازل ہوا تھا..... اور کہا اے اللہ کے رسول! ہم اس خدمت کے لیے حاضر ہیں، اگر وہ اوس کے قبیلہ سے تعلق رکھتا ہو گا تو ہم اسے موت کے گھاٹ اتادیں گے اور اگر خزر ج کا آدمی ہوا تو اس کے بارے میں ہم آپ کے حکم کی تعمیل کریں گے۔

یہ سن کر سعد بن عبادہ رضی اللہ عنہ اٹھے اور کہا آپ نے جھوٹ بولا، اللہ کی قسم! آپ اسے قتل نہیں کر سکتے۔ اُسید بن حفیر رضی اللہ عنہ نے کھڑے ہو کر کہا۔  
آپ جھوٹ بولتے ہیں، اللہ کی قسم! ہم اسے قتل کر کے رہیں گے۔ آپ منافق ہیں اور اسی لیے منافقین کی وکالت کر رہے ہیں۔“

اوہ خزر ج آپس میں گھنائم گھنا ہونے والے تھے کہ نبی کریم ﷺ نے منبر سے اتر کر انھیں خاموش کیا۔ ①

اب ظاہر ہے کہ یہ تینوں اصحاب سابقین اولین میں سے تھے اور اس کے باوصف اُسید رضی اللہ عنہ نے سعد رضی اللہ عنہ کو منافق کہا، حالانکہ دونوں کا ولی اللہ اور جنتی ہونا کسی شک و شبہ سے بالا ہے۔ اس سے یہ حقیقت منصہ شہود پر جلوہ گر ہوتی ہے کہ بعض اوقات ایک شخص بنا بر تاویل دوسرے شخص کو کافر قرار دیتا ہے، حالانکہ ان میں سے کوئی بھی کافر نہیں ہوتا۔

① صحیح بخاری، کتاب المغازی۔ باب حدیث الافک (حدیث ۴۱۴)۔ صحیح مسلم

كتاب التوبة، باب فی حدیث الافک (حدیث ۲۷۷۰)

باقی رہا، مالک بن خشم کے بارے میں بعض صحابہ کا یہ قول "لوگوں کا خیال تھا کہ نبی کریم مالک بن خشم کے بارے میں بد دعا کرتے اور وہ ہلاک ہو جاتا۔ نبی کریم ﷺ نے صحابہ کی یہ بات سن کر فرمایا: "کیا وہ اس بات کی شہادت نہیں دیتا کہ اللہ کے سوا کوئی معبد نہیں اور یہ کہ میں اللہ کا رسول ہوں۔؟"<sup>①</sup>

### بڑے آدمی کے لیے معصوم ہونا شرط نہیں:

بڑے آدمی کے لیے یہ ضروری نہیں کہ وہ معصوم ہو اور اجتہادی غلطی سے بھی پاک ہو، اس سے بڑھ کر ہم سیدنا عثمان رضی اللہ عنہ کو بھی معصوم قرار نہیں دیتے۔ البتہ لوگوں کے بارے میں جو گفتگو ہو وہ ظلم و جہل کی بجائے علم و عدل پر بنی ہوئی چاہئے۔ بخلاف ازیں روافض کا یہ حال ہے کہ وہ دو قریب الفضیلت اشخاص میں تقابل کرتے ہوئے ایک کو معصوم قرار دیتے اور دوسرے کو ظلم و گناہ کا مجسمہ قرار دیتے ہیں۔ یہ بات ان کے جہل و تناقض کی آئینہ دار ہے۔ اس کی مثال یہ ہے کہ کوئی یہودی یا نصرانی جب سیدنا موسیٰ یا عیسیٰ کی نبوت کا اثبات کرنے کے ساتھ ساتھ سیدنا محمد ﷺ کی نبوت پر تنقید کرے گا تو اس کے عجز و جہل اور تناقض کا اظہار ہو گا۔ اس کی وجہ یہ ہے کہ سیدنا موسیٰ یا عیسیٰ کی رسالت کے اثبات میں وہ جو دلیل پیش کرے گا، اسی دلیل کو بلکہ اس سے بھی قوی تر دلیل و برہان سے نبی کریم ﷺ کی رسالت ثابت ہو گی۔

خلاصہ یہ کہ جو شخص بھی دو مثالیں چیزوں میں تفریق پیدا کرے گا یا ایک چیز کی مدح کرے اور بعینہ اس جیسی چیز کی ندامت کرے یا بالعکس وہ اسی قسم کے عجز و جہل اور تناقض کا شکار ہو گا۔ علماء و مشائخ کے اتباع کا بھی یہی حال ہے، جب کوئی شخص اپنے ہادی و پیشوائی کی مدح میں رطب المسان ہو اور اس جیسے دوسرے بزرگ کی ندامت کا مرتكب ہو تو وہ بھی تناقض کے مرض میں بستلا ہو گا۔

شیعہ مصنف کا یہ قول کہ "عائشہ رضی اللہ عنہا نے پوچھا خلافت کے منصب پر کون فائز ہوا ہے؟" لوگوں نے جواب دیا: سیدنا علی خلیفہ قرار پائے ہیں۔ عائشہ، عثمان کا قصاص لینے کے دعویٰ سے سیدنا علی رضی اللہ عنہ سے بڑنے کے لیے تیار ہو گئیں۔ حالانکہ ان کا کوئی قصور نہ تھا۔

ہم کہتے ہیں، شیعہ مصنف کا یہ قول کہ عائشہ، طلحہ اور زبیر نے سیدنا علی کو سیدنا عثمان کا قاتل قرار

① صحيح بخاری، كتاب الصلاة، باب المساجد في البيوت (حدیث: ۴۲۵)، صحيح مسلم۔

كتاب الإيمان۔ باب الدليل على أن من مات على التوحيد.....(حدیث: ۳۳) واللفظ له۔

دیا تھا۔ اس لیے وہ سیدنا علیؑ کے خلاف صفات آراء ہوئے۔ صریح بہتان ہے ان کا مطالبہ صرف یہ تھا کہ سیدنا علیؑ قاتلین عثمانؑ کو ان کی تحویل میں دے دیں۔ وہ اس حقیقت سے کلیتاً آگاہ تھے کہ سیدنا علیؑ کا دامن قتل عثمانؑ سے اتنا ہی پاک تھا جتنا کہ خود ان کا۔ وہ صرف یہ چاہتے تھے کہ جن قاتلوں نے سیدنا علیؑ کے ہاں پناہ لی ہے وہ ان کو تفویض کر دیے جائیں، مگر سیدنا علیؑ اور سیدہ عائشہ دونوں اس پر قادر نہ تھے، اس کی وجہ یہ تھی کہ قاتلین عثمانؑ کے قبائل ان کی پشت پناہی کر رہے تھے۔ فتنہ کی حقیقت بھی یہی ہے کہ ایک مرتبہ جب وہ بپا ہو جاتا ہے تو عقلاء اس کو فروکرنے سے قاصر رہتے ہیں۔

اللہ تعالیٰ فرماتے ہیں:

﴿وَاتَّقُوا فِتْنَةً لَا تُصِيبُنَّ الَّذِينَ ظَلَمُوا مِنْكُمْ خَاصَّةً﴾ (انفال)

”اس فتنہ سے نج جاؤ جو صرف ظالموں کو ہی اپنی لپیٹ میں نہیں لے گا۔“

جب فتنہ کا ظہور ہوتا ہے تو وہی شخص اس میں آلوہ ہونے سے محفوظ رہتا ہے جس کو اللہ تعالیٰ پچالے۔

شیعہ مصنف کا یہ قول کہ ”قتل عثمان کی بنا پر سیدنا علیؑ پر کیا جرم عائد ہوتا ہے“، اس کے تناقض کا آئینہ دار ہے۔ راضی مصنف اس زعم میں بتلا ہے کہ سیدنا علیؑ، قتل عثمان کو مبارح تصور کرتے تھے۔ اور قتل آپ کی مسامی کا رہیں منت تھا۔ ①

① قبل ازیں شیعہ مصنف کا یہ قول بیان کیا جا چکا ہے کہ سب لوگ سیدنا عثمان کو قتل کرنے کے حق میں تھے، ہم نے وہاں بیان کیا تھا کہ سیدنا علیؑ دیگر صحابہ کرام کی طرح سیدنا عثمان کی حفاظت کرنا چاہتے تھے۔ اسی بتا پر آپ نے سیدنا حسن و حسین رضی اللہ عنہما کو ان کی حفاظت و نگرانی کے لیے مامور فرمایا تھا۔ ہم نے یہ واقعہ بھی ذکر کیا تھا کہ ایک مرتبہ جب سیدنا علیؑ اپنے گھر میں داخل ہوئے تو اپنی بیٹیوں کو روتا ہوا پایا اور جب انھوں نے یہ بتایا کہ وہ قتل عثمان پر آنسو بہار ہی ہیں تو آپ نے فرمایا ”روتی رہو“

جنگ جمل میں جب سیدنا علیؑ نے سنا کہ سیدہ عائشہ قاتلین عثمان پر لعنت بھیج رہی ہیں اور فوج کے لوگ آپ کی دعا کو دھرا رہے ہیں تو آپ نے یہ دعا فرمائی:

”اللَّهُمَّ اعْنُ قَتْلَةَ عُثْمَانَ“ (اے اللہ! قاتلین عثمان پر لعنت بھیج)

یہ دلائل و برائین ذکر کرنے سے ہمارا مقصد یہ ثابت کرنا ہے کہ سیدنا علیؑ، سیدنا عثمان کے بارے میں وہی رائے رکھتے ہیں جو اہل سنت کی ہے اور وہ بھی قاتلین عثمان پر لعنت بھیجتے تھے۔ نیز یہ کہ آپ رواضخ کی طرح اس غلط فہمی میں بتلانہ تھے کہ سیدنا عثمان سے بغض و عناد رکھنا قاتلین عثمان کی مدد کرنا اور ان کے

اکثر شیعیان علی و عثمان سیدنا علی کو قاتل عثمان قرار دیتے ہیں۔ یہ دونوں گروہ تعصب کے مریض ہیں ایک فریق سیدنا علی کی بے جا طرف داری کا ارتکاب کرتا ہے اور دوسرا سیدنا عثمان کا حامی اور سیدنا علی کا دشمن ہے، جمہور اہل اسلام ان دونوں فرقوں کو جھوٹا سمجھتے ہیں۔ روافض کا قول ہے کہ سیدنا علی قتل عثمان بلکہ سیدنا ابو بکر و عمر کے قتل کو مباح سمجھتے اور ان کو قتل کرنے والے کی تائید و نصرت کو اجر و ثواب کا موجب قرار دیتے تھے۔ ظاہر ہے کہ جو شخص یہ عقیدہ رکھتا ہو وہ یہ بات کیوں کر کہہ سکتا ہے کہ قتل عثمان میں سیدنا علی پر کیا گناہ ہے؟ البتہ اہل سنت کے قول کے مطابق سیدنا علی کو منزہ قرار دے سکتے ہیں یہ امر اس بات کا آئینہ دار ہے کہ روافض کے یہاں کس قدر تناقض پایا جاتا ہے۔

شیعہ مصنف کا یہ اعتراض کہ ”طلحہ وزیر کے لیے سیدہ عائشہ کی اعانت و رفاقت کیوں کر جائز ہوئی؟“

ہم اس کے جواب میں کہیں گے کہ یہ شیعہ کے جہل و تناقض کا بین ثبوت ہے اس موقع پر طلحہ و زیر کو ہدف ملامت بنانے کے لیے وہ سیدہ عائشہ کی مدح و توصیف میں رطب اللسان نظر آتے ہیں مگر اتنا نہیں سوچتے کہ ان کے اعتراض کی اصل آماج گاہ سیدنا علی ہیں۔ اس میں شبہ نہیں کہ سیدنا طلحہ و زیر سیدہ عائشہ کا بے حد اکرام و احترام کرتے تھے اور ان کے یا سیدہ عائشہ کے بارے میں کسی غلط کاری کے ارتکاب کا تصور بھی نہیں کیا جا سکتا۔ اگر شیعہ مصنف طلحہ وزیر کے بارے میں یہ کہہ سکتا ہے کہ ”وہ نبی کریم کو کیا منہ دکھائیں گے“ تو ایک ناصبی (سیدنا علی کا مخالف) یہ کہنے کا مجاز ہے کہ سیدنا علی نبی کریم کو کیا منہ دکھائیں گے جب کہ وہ آپ کی بیوی (سیدہ عائشہ) کے خلاف نبرد آزمائھوئے اور آپ کو اس حد تک تکلیف پہنچائی کہ ان کے اعوان و انصار نے اس اونٹ کی کوچیں کاٹ ڈالیں

فعل شنج کو سراہنا ایک مستحسن امر ہے۔

ہم شیعہ مصنف کے اس دعویٰ کا ذکر کر چکے ہیں کہ سیدنا علی سیدنا عثمان کو مباح الدم تصور کرتے تھے۔ اب وہ اس کے عین برعکس یہ دعویٰ کرتے ہیں کہ سیدہ عائشہ اور ان کے رفقاء نے سیدنا علی پر یہ اتهام لگایا تھا کہ آپ عثمان کو جائز القتل تصور کرتے ہیں اور اسی بنا پر آپ کے خلاف نبرد آزمائھوئے۔ حالانکہ جن و انس اس حقیقت سے آگاہ ہیں کہ سیدنا علی عثمان کے بارے میں شیعہ کے ہم خیال ہرگز نہ تھے۔ خلاف ازیں وہ آغاز اسلام سے تادم واپسیں سیدنا عثمان کو اپنا بھائی سمجھتے رہے۔ آپ یہ بھی جانتے تھے کہ سیدہ عائشہ اور ان کے اعوان و انصار کا مقصد وحید قاتلین عثمان (لَعَنَهُمُ اللَّهُ وَأَعَدَ لَهُمْ جَهَنَّمَ) سے قصاص لینے میں سیدنا علی عليه السلام کے ساتھ تعاون اور امداد کرنا تھا اور بس!

جس پر سیدہ عائشہ سوار تھیں۔ نتیجتاً سیدہ عائشہ محمل سے گر پڑیں اور ان کے اعداء ایک قیدی عورت کی طرح آپ کو گھیرے ہوئے تھے۔ ظاہر ہے کہ سیدہ عائشہ رضی اللہ عنہا کی تذلیل یہ ہے نہ یہ کہ سیدنا طلحہ و زبیر مدینہ سے ایک باعزت ملکہ کی طرح بحفاظت تمام آپ کو لائے، کسی کو آپ کے پاس پھٹکنے کی اجازت نہ تھی۔ طلحہ و زبیر رضی اللہ عنہما بھی آپ کے لیے اجنبی نہ تھے۔ علاوہ ازیں فوج میں بہت سے لوگ آپ کے محرم تھے۔ مثلاً عبد اللہ بن زبیر رضی اللہ عنہ کہ آپ کے بھانجے تھے اور ان کی خلوت آپ کے ساتھ کتاب و سنت اور اجماع کی رو سے جائز ہے۔ اسی طرح شرعاً محرم کے ساتھ سفر کرنے کی بھی اجازت ہے۔

جہاں تک اس لشکر کا تعلق ہے جو سیدہ عائشہ کے برخلاف برسر پیار تھا اگر اس میں سیدہ عائشہ کا بھائی محمد بن ابی بکر..... جس نے سیدہ عائشہ کی جانب دست تعددی دراز کیا تھا..... نہ ہوتا تو اجنبی لوگ آپ پر زیادتی کرنے سے نہ چوکتے۔ سیدہ عائشہ نے دست درازی کرنے والے کے بارے میں دریافت فرمایا：“یہ کس کا ہاتھ ہے اللہ اسے آگ میں جلانے؟” محمد بن ابی بکر نے کہا：“ہمشیرہ! کیا آخرت سے پہلے دنیا میں جلانے؟” سیدہ عائشہ نے فرمایا：“ہاں دنیا میں آخرت سے پہلے، چنانچہ محمد بن ابو بکر کو مصر میں جلا دیا گیا تھا۔

اگر ناصبی شیعہ کو مخاطب کر کے کہے، جب حسین قتل کیے گئے تھے تو تمہارے قول کے مطابق آل حسین کو قیدی بنالیا گیا تھا۔ حالانکہ ان کے ساتھ وہی کچھ ہوا جو سلوک سیدہ عائشہ سے روا رکھا گیا تھا۔ سیدہ عائشہ کو واپس مدینہ بھیج دیا گیا اور حسب ضرورت نان و نفقہ بھی دیا گیا تھا۔ اسی طرح قابو پا کر آل حسین کو ان کے گھروں میں پہنچا دیا گیا اور نان و نفقہ بھی دیا گیا تھا۔ اگر اس کا نام قیدی بنانا ہے اور یہ حرمت نبوی کے منافی ہے تو بے شک سیدہ عائشہ رضی اللہ عنہا کو بھی قیدی بنایا گیا اور حرمت رسول کو پیش خاطر نہیں رکھا گیا تھا۔“

شیعہ اہل سنت پر زبان طعن دراز کرتے ہوئے کہتے ہیں کہ جب ایک شامی نے فاطمہ بنت حسین کو قیدی بنانا چاہا تو سیدہ عائشہ نے اس سے روکتے ہوئے کہا：“اللہ کی قسم! ہم اسی صورت میں ایسا کر سکتے ہیں جب کہ ہم اپنادین چھوڑ کر پورے کافر ہو جائیں۔“

بفرض محال اگر ایسا ہوا بھی تھا تو جو لوگ سیدنا علی سے اس بات کی اجازت طلب کرتے تھے کہ جنگ جمل و صفين میں جو لوگ ان کے حریف ہیں ان کو قیدی بنایا جائے اور ان کے مال کو مال غنیمت

تصور کیا جائے وہ رفقائے عائشہ کی نسبت بڑے مجرم تھے اس کی وجہ یہ تھی کہ جن لوگوں کو قیدی بنانا پیش نظر تھا ان میں سیدہ عائشہ اور دیگر خواتین بھی تھیں۔ علاوہ ازیں جو لوگ سیدنا علی سے یہ مطالبه کر رہے تھے وہ دینی اعتبار سے اسے جائز سمجھتے اور اس پر اصرار کرتے تھے جس کا نتیجہ یہ ہوا کہ جب سیدنا علی ان کے افکار و آراء سے متفق نہ ہوئے تو انہوں نے سیدنا علی کے خلاف خروج کیا اور آپ ان کے خلاف نبرد آزمائھوئے۔

اس کے عین برخلاف جس شامی نے فاطمہ بنت حسین رضی اللہ عنہا کو قیدی بنانا چاہا تھا وہ ایک محروم اقتدار غیر معروف آدمی تھا۔ نیز یہ کہ وہ شخص دینی حیثیت سے نہیں کرنا چاہتا تھا بلکہ جب حاکم با اختیار نے اس سے روکا تو وہ اس سے باز رہا۔ خلاصہ کلام یہ کہ مسلمانوں کے خون ناموس و آبرو اور حرمت رسول کو حلال قرار دینے والوں کی تعداد اموی فوج کی نسبت سیدنا علی کی فوج میں زیادہ تھی۔ یہ ایک الیٰ بات ہے کہ اس پر سب لوگوں کا اتفاق ہے، خوارج ہی کو دیکھنے جو سیدنا علی کی فوج سے الگ ہو گئے تھے۔ یہ عسکر معاویہ کے شریروں میں لوگوں سے بھی شریروں تھے۔ اسی لیے نبی کریم ﷺ نے ان کے خلاف جنگ لڑنے کا حکم دیا <sup>①</sup> اور سب صحابہ نے ان کے خلاف صرف آراء ہونے پر اجماع منعقد کر لیا تھا۔

یہ ایک ناقابل انکار حقیقت ہے کہ روافض خوارج سے بھی زیادہ جھوٹے، ان سے بڑے ظالم اور کفر و نفاق اور جہالت میں بھی ان سے گوئے سبقت لے گئے ہیں۔ علاوہ ازیں روافض کوارج کی نسبت عجز و ذلت میں بڑھے ہوئے ہوتے ہیں اور لطف یہ ہے کہ یہ دونوں فریق سیدنا علی ہی کی فوج سے وابستہ تھے۔ یہی لوگ تھے جو سیدنا علی کی کمزوری کا سبب قرار پائے اور آپ اپنے حریفوں کے مقابلہ سے عاجز رہے۔

ہمارا مقصد یہاں یہ بتانا ہے کہ شیعہ سیدنا طلحہ و زبیر کو جن اعتراضات کا نشانہ بناتے ہیں۔ سیدنا علی پر ان سے بھی زیادہ اہم اعتراضات وارد ہوتے ہیں۔ اگر شیعہ یہ جواب دیں کہ سیدنا علی مجتہد تھے بنابریں وہ طلحہ و زبیر کی نسبت اقرب الی الحق تھے تو ہم کہیں گے کہ طلحہ و زبیر بھی مجتہد تھے۔ اگرچہ سیدنا علی طلحہ و زبیر سے افضل تھے تاہم اگر سیدہ عائشہ کی امداد کے لیے ان کا مدینہ سے نکلنا گناہ کا کام تھا تو

<sup>①</sup> صحيح بخاری، کتاب المناقب، باب علامات النبوة فی الاسلام (حدیث: ۳۶۱۱)، صحيح مسلم۔ کتاب الزکاۃ۔ باب التحریض علی قتل الخوارج (حدیث: ۱۰۶۶)

سیدنا علی کا اقدام اس سے بھی بڑا جرم ہے۔

اگر شیعہ کہیں کہ طلحہ وزیر چونکہ سیدہ عائشہ کو لے کر لڑنے کے لیے آگئے تھے اس لیے سیدنا علی کے فعل کی ذمہ داری ان دونوں پر عائد ہوتی ہے تو اہل سنت اس کے جواب میں یہ مثال پیش کر سکتے ہیں کہ جب سیدنا معاویہ سے کہا گیا کہ آپ نے سیدنا عمار بن یاسر کو قتل کرایا حالانکہ سرور کائنات ﷺ نے فرمایا تھا کہ ”اے عمار! تجھے باغی گروہ قتل کرے گا۔“ یہ سن کر سیدنا معاویہ نے کہا: ”کیا ہم نے عمار کو قتل کیا؟ ان کے قتل کے ذمہ دار تو وہ لوگ ہیں جو ان کو ہماری تلواروں کے نیچے لے آئے تھے۔<sup>①</sup>

اگر سیدنا معاویہ رضی اللہ عنہ کی یہ دلیل قابل تسلیم نہیں تو ان لوگوں کی دلیل و برہان بھی ناقابل قبول ہے، جو کہتے ہیں کہ سیدہ عائشہ کی توہین و تذلیل کے ذمہ دار طلحہ وزیر ہیں۔ اور اگر یہ دلیل قابل احتجاج ہے تو سیدنا معاویہ کے استدلال سے بھی انحراف کی گنجائش نہیں۔ روافض دیگر ظالم و جاہل لوگوں کی طرح ہمیشہ اسی قسم کے دلائل کا سہارا لینے کے عادی ہیں جن سے ان کے اپنے اقوال کا فساد و تناقض ثابت ہوتا ہے۔ یہ دلائل ایسے ہوتے ہیں کہ اگر ان کے نظائر و امثال سے شیعہ کے خلاف احتجاج کیا جائے تو ان کے اقوال کا تانا بانا ٹوٹ کر رہ جاتا ہے اور اگر ان کے نظائر ناقابل احتجاج ہوں تو اس سے ان دلائل کا بطلان لازم آتا ہے۔ اس لیے کہ متماثلين کے مابین مساوات ضروری ہے، مگر اس کا کیا علاج کہ شیعہ کا منتها مقصد صرف خواہش نفس ہے جس کے لیے علم کی چند اس ضرورت نہیں۔

اللہ تعالیٰ فرماتے ہیں:

﴿وَ مَنْ أَضَلُّ مِمَّنِ اتَّبَعَ هَوَاهُ بِغَيْرِ هُدًى مِنَ اللَّهِ إِنَّ اللَّهَ لَا يَهْدِي الْقَوْمَ الظَّالِمِينَ﴾ (القصص: ٢٨ / ٥٠)

شیعہ مضمون نگار لکھتا ہے:

”یہ کیوں کر مکن ہے کہ جب سیدہ عائشہ سیدنا علی کے خلاف صفات آ را ہوئیں تو دس ہزار مسلمان آپ کی تائید و نصرت کے لیے تیار ہو گئے اور جب سیدہ فاطمہ ابو بکر سے اپنا حق طلب کرنے کے لیے گئیں تو کسی نے بھی آپ کے حق میں ایک لفظ تک نہ کہا۔“

واضح رہے کہ یہ دلیل شیعہ کے حق میں مفید ہونے کے بجائے ان کے سخت خلاف ہے۔ کوئی

سلیم العقل آدمی اس بات میں شک و شبہ کی گنجائش نہیں سمجھتا کہ مسلمان نبی کریم اور آپ کے اقارب خصوصاً آپ کی دختر نیک اختر کا ابو بکر و عمر سے زیادہ احترام کرتے تھے۔ یہ امر بھی شک و شبہ سے بالا ہے کہ عرب جاہلیت و اسلام میں نبی کریم کے قبیلہ بنی عبد مناف کے سیدنا ابو بکر کے قبیلہ بنی تمیم اور سیدنا عمر کے قبیلہ بنی عدی سے زیادہ مطیع فرمان تھے۔ یہی وجہ ہے کہ جب سیدنا صدیق منصب خلافت پر فائز ہوئے تو ان کے والد ابو قحافہ نے پوچھا۔ کیا بنو مخزوم اور بنو عبد شمس رضا مند ہیں؟“ لوگوں نے کہا، ہاں! ابو قحافہ نے کہا: یہ خاص عنایت ایزدی ہے<sup>①</sup> یہ امر قابل ذکر ہے کہ جب سیدنا ابو بکر کی بیعت خلافت ہوئی تو ابوسفیان سیدنا علی کے یہاں آئے اور کہا: ”تمھیں یہ بات پسند ہے کہ خلافت بنو تمیم میں ہو؟“ تو سیدنا علی نے جواباً فرمایا ”ابوسفیان! اسلام کا معاملہ جاہلیت سے مختلف ہے۔“ سیدہ فاطمہ کے واقعہ سے ثابت ہوتا ہے کہ کسی مسلمان نے بھی سیدہ فاطمہ کو مظلوم نہیں سمجھا اور نہ ہی ابو بکر کو ظالم تصور کیا تھا۔ بفرض محال اگر مسلمان سیدہ فاطمہ کی امداد سے قاصر تھے تو آخر بات کرنے میں کیا حرج تھا؟

### سیدہ فاطمہ مظلوم نہ تھیں:

جب کسی شخص نے سیدہ فاطمہ کی امداد کی نہ آپ کے حق میں ایک لفظ کہا تو یہ اس بات کا روشن ثبوت ہے کہ آپ پر ظلم نہیں ڈھایا گیا تھا۔

اس پر مزید یہ کہ سیدنا ابو بکر اس ضمن میں کسی کی گفتگو پر کان دھرنے سے منکرنا تھے۔ وہ طبعاً ابر بھی نہ تھے۔ نظر بریں یہ کسی طرح تسلیم نہیں کیا جا سکتا کہ الفت و موقدت کے اسباب کی موجودگی میں سب مسلمان رسول اکرم کی دختر نیک اختر کے دشمن بن گئے تھے۔ سیدنا علی کا بھی یہی حال ہے۔ یہ ناقابل انکار حقیقت ہے کہ دو ری جاہلیت و اسلام میں جمہور قریش و انصار کو خصوصاً اور اہل عرب کو عموماً سیدنا علی سے کوئی شکایت نہ تھی البتہ سیدنا عمر فاروق بدوعربوں کے حق میں بڑے سخت تھے۔ یوں بھی آپ کی شدت وحدت ضرب المثل کی حد تک معروف تھی۔ مگر باس ہمہ آپ خلیفہ منتخب ہوئے اور اس قدر مقبول ہوئے کہ جب شہید ہوئے تو کوئی شخص آپ سے ناراض نہ تھا بلکہ سب لوگوں کو آپ کی شہادت کا صدمہ ہوا۔ اس سے یہ حقیقت نکھر کر سامنے آتی ہے کہ سیدنا عمر کے بارے میں شیعہ کے دعاوی بے بنیاد ہیں نیز یہ کہ مسلمان سیدہ فاطمہ کو قطعی طور پر مظلوم تصور نہیں کرتے تھے۔

پھر یہ بات کس قدر حیرت آفرین ہے کہ مسلمان سیدنا عثمان کا قصاص لینے کے لیے تو اپنی جانیں تک قربان کر دیں مگر آپ کے اہل بیت کا کوئی یار و مددگار نہ ہو۔ اس سے بڑھ کر یہ کہ صفين میں بنو عبد مناف کی مخالفت کے باوجود سیدنا معاویہ کی نصرت واعانت کے لیے گرد نیں تک کٹوادیں مگر سیدنا ابو بکر کی بیعت کے بعد ان کو منصب خلافت سے الگ کرنے کے لیے کوئی مسلمان سیدنا علی کا ساتھ نہ دے حالانکہ بنو عبد مناف ان کے ساتھ تھے۔ مثلاً عباس بن عبد المطلب، بنی ہاشم میں سب سے بڑے تھے اور ابوسفیان بن حرب بنو امیہ میں سب سے بڑے تھے اور یہ دونوں اکابر سیدنا علی کی طرف مائل تھے۔ اب سوال یہ ہے کہ ایسے نازک مرحلہ پر لوگوں نے سیدنا علی صلی اللہ علیہ وسلم کے ساتھ مل کر سیدنا ابو بکر کے خلاف صفات آرائی کیوں نہ کی؟ حالانکہ صدیق خلافت کا ابھی آغاز تھا اور سیدنا علی کی نصرت و حمایت کے لیے لڑنا اولیٰ و فضل تھا۔ تاریخ اسلام کے ایسے نازک موڑ پر اگر کچھ لوگ سامنے آ کر یہ کہہ دیتے کہ علی وصی ہیں، لہذا ہم کسی اور کی بیعت کر کے نبی صلی اللہ علیہ وسلم کی نافرمانی کا ارتکاب نہیں کر سکتے۔ نیز یہ کیوں کرمکن ہے کہ بنو ہاشم سیدنا علی کو چھوڑ کر بنو قیم کے ظالموں اور منافقوں کا ساتھ دیں؟ اگر ایسا ہوتا تو عوام الناس ان کی حمایت کے لیے کھڑے ہو جاتے خصوصاً جب کہ سیدنا ابو بکر کے پاس ترغیب و تشویف کا کوئی سامان موجود نہ تھا۔ فرض کبھی سیدنا ابو بکر کی امداد کے لیے سیدنا عمر اور لوگوں کی ایک جماعت موجود تھی۔ تو یہ لوگ کسی صورت میں بھی تعداد کے اعتبار سے ان لوگوں سے زیادہ نہیں ہو سکتے جو واقعہ جمل میں طلحہ و زبیر اور واقعہ صفين میں سیدنا معاویہ کے ساتھ تھے اور اس کے باوصف سیدنا علی نے ان سے جنگ کی تھی۔ اب سوال یہ ہے کہ سیدنا علی کو ابو بکر صدیق کے خلاف نبرد آزمائونے سے کیا چیز مانع تھی؟ یہ ایک کھلی ہوئی بات ہے کہ اگر سیدنا علی حق پر ہوتے تو ابو بکر و عمر اور سابقین اولین صحابہ دنیا کے بدترین لوگوں میں سے ہوتے اور ان کا ظالم و جاہل ہونا کسی شک و شبہ سے بالا ہوتا۔ حالانکہ یہ بات ظاہر البطلان ہے۔

اس سے یہ حقیقت نکھر کر سامنے آتی ہے کہ شیعہ مذہب کا بانی ملحد و زندیق اور دین اسلام واللہ اسلام کا دشمن تھا اور وہ تاویل کرنے والے مبتدعین مثلًا خوارج و قدریہ کی طرح نہ تھا۔ اہل ایمان میں شیعہ کے اقوال اس لیے راجح ہو گئے کہ وہ جہالت کی بنابر کھرے اور کھوٹے میں امتیاز فائز نہ کر سکے۔ ①

① شیعہ کے یہاں یہ اصطلاح عام طور سے راجح ہے کہ وہ خواص اہل سنت کو ”غافلین“ اور عوام کو ”مغفلین“ کہہ کر پکارتے ہیں۔ جب کاظمی مصنف نے ان سطور کے رقم کو پریشان کرنے کے لیے اپنی کتاب ”

یہ بڑا ہم سوال ہے کہ وہ کون سے محرکات تھے جن کے تحت صحابہ نے جنگ جمل میں سیدنا علی کے خلاف سیدہ عائشہ کا ساتھ دیا، مگر جب سیدہ فاطمہ، سیدنا ابو بکر سے اپنا حق طلب کرنے کے لیے آئیں تو کوئی مدد کے لیے تیار نہ ہوا؟ اگر صحابہ دنیوی مال و متعہ اور سیاسی اقتدار کے بھوکے تھے تو انھیں بنو ہاشم (سیدنا علی) کا ساتھ دینا چاہئے تھا جو عرب بھر میں ممتاز تھے۔ اسی بنا پر صفوان بن امیہ مجھی نے غزوہ حنین کے موقع پر کہا تھا۔ اللہ کی قسم! اگر کوئی قریشی مجھے اپنا غلام بنالے تو یہ بات مجھے اس سے زیادہ پسند ہے کہ ثقیف کا کوئی آدمی میرا آقا ہو۔ ①

جو لوگ فتحِ کمل کے موقع پر مشرف بے اسلام ہوئے تھے، صفوان ان میں سرکردہ آدمی تھا وہ سابقہ مقولہ کی طرح یہ بات کہنے کا حق رکھتا تھا۔ اگر بنی عبد مناف کا کوئی شخص مجھے اپنا غلام بنالے تو یہ بات مجھے اس سے زیادہ پسند ہے کہ ثقیف کا کوئی آدمی میرا آقا ہو۔ پھر یہ سوال بھی ہے جانہیں کہ جب صحابہ دنیوی اقتدار کے حریص تھے تو اس مقصد کے لیے عباس رضی اللہ عنہ ابو بکر رضی اللہ عنہ کی نسبت موزوں تر تھے، پھر ان کو خلیفہ کیوں نہ بنالیا؟ اس سے یہ حقیقت واضح ہوتی ہے کہ صحابہ نے حق پر عمل کیا تھا اور وہ حق و صداقت کا دامن کسی صورت میں چھوڑنے کے لیے تیار نہ تھے۔

### از واج النبی، سب امہات المؤمنین تھیں:

شیعہ مصنف لکھتا ہے: ”عائشہ کو ام المؤمنین کہہ کر پکارتے ہیں جب کہ دیگر امہات المؤمنین کو اس لقب سے ملقب نہیں کرتے۔“

ہم کہتے ہیں کہ یہ کھلا ہوا بہتان ہے اور ہر کس و ناکس اس سے آگاہ ہے۔ علاوہ ازیں یہ شیعہ قلم

نجات المسلمين، تصنیف کی اور اس کتاب کے صفحہ ۲۰ پر احقر کے بارے میں یہ الفاظ تحریر کیے۔ ”یہ شخص (محب الدین الخطیب) غافل ہے نہ مغفل“ یہ تاثر اس نے تب ظاہر کیا جب دیکھا کہ ان سطور کا رقم حقائق سے بخوبی آگاہ ہے۔ اور مجرمین کے جرام کی نشاندہی کرنے میں کوئی دقیقة فروگز اشت نہیں کرتا اور اس کے ساتھ ساتھ ان کی یادوں گوئی کو خاطر میں نہیں لاتا اس لیے کہ اس سے اپنا اور قارئین کرام کا وقت بے مقصد رایگاں جاتا ہے (محب الدین الخطیب)

① ایک روایت میں ثقیف کی بجائے ”ہوازن“ کا لفظ ہے۔ ہوازن و ثقیف دونوں بھائی بھائی تھے اور بنی منصور بن عکرمہ بن خصفہ بن قیس عیلان بن مضر کے خاندان سے تعلق رکھتے تھے۔ سیرہ ابن

کار کی واضح جہالت کا ثبوت ہے، کسی شخص سے یہ امر پوشیدہ نہیں کہ ازواج النبی کو آیت قرآنی کے اتباع میں امہات المؤمنین کہہ کر پکارا جاتا تھا۔ البتہ شیعہ اس سے مستثنی ہیں۔ اس سے صرف وہی شخص انکار کر سکتا ہے جو حقائق کا منکر ہوا اور یہاں تک کہہ دے کہ سیدنا حسین سیدہ فاطمہ کے بیٹے نہ تھے، جیسا کہ شیعہ کافر قہقہ نصیر یہ کہتا ہے کہ حسن و حسین سیدنا علی کے بیٹے نہ تھے، بلکہ ان کے والد سلمان فارسی تھے۔ بعض شیعہ کا قول ہے کہ سیدنا ابو بکر و عمر بنی کریم کے پہلو میں مدفون نہیں، نیز یہ کہ سیدنا راقیہ و ام کلثوم نبی کریم ﷺ کی بیٹیاں نہیں، بلکہ کسی دوسرے خاوند سے سیدہ خدیجہ کی بیٹیاں ہیں۔<sup>①</sup>

شیعہ مصنف کا قول ہے:

”عاشرہ کے بھائی محمد بن ابی بکر کو ”خال المؤمنین“ (مؤمنوں کا ماموں) نہیں کہتے اور معاویہ کو اس لقب سے نوازتے ہیں۔“

ہم کہتے ہیں کہ یہ جاہل اہل سنت کا قول ہے اور وہ شیعہ کو چڑھانے کے لیے اس طرح کہتے ہیں ورنہ دونوں میں کوئی فرق نہیں۔

علماء کے یہاں یہ امر تنازع فیہ ہے کہ آیا ازواج النبی کے بھائیوں کو ”ماموں“ کہا جائے یا نہیں؟ بعض نے اسے جائز ٹھہرایا ہے<sup>①</sup> جس کا نتیجہ یہ ہوگا کہ مؤمنوں کے بہت سے ماموں اور خالہ ہوں گی۔ پھر اسی رشتہ سے ابو بکر و عمر نانا ٹھہریں گے۔ نیز یہ کہ جتنی خالہ ہوں گی ان سے نکاح حرام ہوگا، حالانکہ کوئی بھی اس کا قائل نہیں۔ اس کی وجہ یہ ہے کہ ازواج النبی کے لیے نسب کے احکام

<sup>①</sup> آخری شخص جس نے سیدنا راقیہ و ام کلثوم کے دختر رسول ہونے سے انکار کیا ہے دشنن اللہ محمد مہدی کاظمی قزوینی ہے۔ موصوف شیعہ مصنف نے اپنی کتاب ”منہاج“ ۲۹۱/۲ میں نہ صرف دونوں کے دختر رسول ہونے سے انکار کیا ہے بلکہ وہ ان کی فضیلت و عظمت کا بھی منکر ہے۔

<sup>②</sup> چونکہ شیعہ سیدنا معاویہ رضی اللہ عنہ کی عظمت و فضیلت کے منکر تھے اور اس میں وہ حد درجہ تجاوز کرنے تھے اس کا رد عمل یہ ہوا کہ لوگوں نے سیدنا معاویہ کو اس لقب (خال المؤمنین) سے نوازا۔ قاضی ابو بکر بن العربی المتوفی (۵۲۸.....۳۶۸) لکھتے ہیں کہ انہوں نے عباسی خلافت کے زمانہ یعنی پانچویں صدی کے نصف ثانی اور چھٹی صدی کے نصف اول میں بغداد کی مساجد کے دروازوں پر یہ الفاظ لکھے ہوئے پچشم خود مشاہدہ کیے تھے۔ نبی ﷺ کے بعد سب لوگوں سے بہتر ابو بکر ہیں، پھر عمر، پھر عثمان، پھر علی اور پھر مؤمنوں کے ماموں معاویہ رضی اللہ عنہ۔ (العواصم من القواسم، ص: ۲۱۳)

ثابت نہیں ہیں، البتہ حرمت کے پیش نظر ان کو امہات المؤمنین کہا جاتا ہے۔ ان کے ساتھ نکاح حرام ہے، البتہ وہ کسی کی محرم نہیں ہیں۔

جب رواضن نے سیدنا معاویہ کی تکفیر اور ان پر لعنت بھیجنے کی اجازت دے دی تو بعض اہل سنت نے آپ کو ”خال المؤمنین“ کے لقب سے ملقب کیا۔ ہم شیعہ مضمون نگار سے پوچھتے ہیں کہ اس نے عبد اللہ بن عمر کا ذکر کیوں نہیں کیا۔ جو معاویہ اور محمد بن ابوبکر دونوں سے افضل تھے؟ محمد بن ابی بکر کے سیدنا علی کے ساتھ مختص ہونے کی وجہ یہ تھی کہ محمد آپ کے پروردہ اور آپ کی بیوی کے بیٹے تھے۔ اس لیے کہ سیدنا ابوبکر کی وفات کے بعد سیدنا علی نے آپ کی بیوی اور محمد کی ماں اسماء بنت عمیس کے ساتھ نکاح کر لیا تھا۔ عثمانی خلافت کے زمانہ میں سیدنا عثمان نے محمد بن ابی بکر پر شرعی حد لگائی تھی جس سے ناراض ہو کر محمد نے آپ کے خلاف خروج کیا۔ سیدنا علی کے عہد خلافت میں محمد بن ابی بکر آپ کی جانب سے والی سعید قرار پایا۔ پھر لڑائی میں مارا گیا اور نعش جلا دی گئی اور اس طرح اس کے گناہوں کا کفارہ ہو گیا اور قتل اس کے حق میں بہتر ثابت ہوا۔

رواوضن کی یہ پرانی عادت ہے کہ وہ سیدنا علی کے معاونین کی مدح و ستائش میں رطب المسان رہتے ہیں۔ اسی عادت کے مطابق وہ محمد بن ابوبکر کی تعریف و توصیف میں مبالغہ آمیزی سے کام لیتے ہیں، جس کی حد یہ ہے کہ وہ محمد کو ان کے والد سیدنا ابوبکر کے مقابلہ میں افضل قرار دیتے ہیں، یہ کہاں کا انصاف ہے کہ سرور کائنات کے بعد افضل امت پر تو لعنت بھیجی جائے اور ان کے اس بیٹے کی مدح و ستائش میں زمین و آسمان کے قلابے ملائے جائیں جس کو صحبت نبوی حاصل ہے نہ کوئی اور فضیلت۔ اس سے تعظیم فی الانساب میں تناقض لازم آتا ہے۔ اگر کسی شخص کے والد کے کافر یا فاسق ہونے سے اس کو کچھ نقصان نہیں پہنچتا تو ہمارے نبی کریم، سیدنا ابراہیم اور سیدنا علی کو ان کے آباء کے کافر ہونے کی بنا پر کچھ ضرر لاحق نہیں ہوگا، اور اگر ضرر پہنچتا ہے تو سیدنا ابوبکر کے کفر و فسق (والعیاذ بالله) سے یقیناً محمد بن ابی بکر کی ذات میں بھی قدح وارد ہوگی۔ شیعہ محمد بن ابی بکر کے مدح ہیں اور ادھر جمہور اہل اسلام محمد کے بیٹے قاسم <sup>①</sup> اور اس کے پوتے عبد الرحمن بن قاسم کو اس سے افضل قرار دیتے ہیں۔

<sup>①</sup> قاسم بن محمد فقہائے سبعہ اور ان فضلاء میں سے تھے جو شریعت و سنت کی عمارت کے لیے ایک عظیم ستون کی حیثیت رکھتے ہیں۔ ابوالزناد عبد اللہ بن ذکوان جو امام مالک ولیث بن سعد رضی اللہ عنہ کے استاد تھے، فرماتے ہیں کہ: ”میں نے قاسم سے بڑھ کر عالم حدیث نہیں دیکھا۔“

شیعہ محمد کے بیٹے قاسم اور پوتے عبد الرحمن کو صرف اس لیے نفرت و حقارت کی نگاہ سے دیکھتے ہیں کہ وہ شرارت پسند نہ تھے۔

باقی رہا شیعہ مصنف کا یہ قول کہ ”محمد بن ابی بکر عظیم المرتب تھا۔“ تو اگر عظمت سے مراد عظمت نسب ہے تو یہ بے کار ہے، اس لیے کہ شیعہ اس کے والد اور بہن کے بارے میں زبان طعن دراز کرتے ہیں۔ اہل سنت کا معاملہ اس سے یک سرجدا گانہ نوعیت کا ہے، اس کی وجہ یہ ہے کہ ان کے یہاں عظمت و فضیلت کا مدار و انحصار نسب پر نہیں، بلکہ تقویٰ پر ہے۔

قرآن کریم میں ارشاد ہوتا ہے:

﴿إِنَّ أَكْرَمَكُمْ عِنْدَ اللَّهِ أَتُقَاتَّكُمْ﴾ (الحجرات: ۴۹/۱۳)

”تم میں سب سے زیادہ باعزت اللہ کے نزدیک وہ ہے جو سب سے زیادہ متقدی ہے۔“

اگر شیعہ مصنف کے نزدیک محمد بن ابی بکر کی عظمت شان اس کی سبقت اسلام اور ہجرت و نصرت کی رہیں منت ہے تو اسے معلوم ہونا چاہئے کہ محمد صحابہ میں شمار نہیں ہوتا اور مہاجرین و انصار صحابہ کسی میں بھی وہ شامل نہیں اور اگر راضی قلم کا محمد بن ابی بکر کو بہت بڑا دین دار تصور کرتا ہے تو وہ غلطی کا شکار ہے۔ یہ حقیقت ہے کہ محمد علماء و فضلاء اور اپنے طبقہ کے صلحاء میں شمار نہیں ہوتا اور اگر جاہ و منزلت کی بنا پر راضی مضمون نگارا سے عظیم قرار دیتا ہے تو اس فضیلت میں سیدنا معاویہ میں محمد بن ابی بکر کے مقابلہ میں زیادہ دین دار اور زیادہ حلیم و کریم تھے۔

سیدنا معاویہ کے لیے یہ فضیلت کیا کم ہے کہ آپ حدیثیں روایت کرتے اور فقہی مسائل پر تنقید و تبصرہ فرمایا کرتے تھے۔ محدثین نے آپ کی روایات اپنی کتب میں مندرج کی ہیں۔ بعض علماء نے آپ کے فیصلہ جات اور فتاوی جمع کیے، اس کے عین برخلاف حدیث و فقہ کی قابل اعتماد کتب میں محمد بن ابی بکر کا ذکر تنک نہیں پایا جاتا۔

شیعہ مصنف لکھتا ہے۔

”محمد بن ابی بکر کا باپ اور اس کی بہن معاویہ کے باپ اور اس کی بہن سے افضل تھے۔“

ہم کہتے ہیں کہ یہ دلیل سابقًا ذکر کردہ دونوں قاعدوں کی بنا پر باطل ہے۔ وجہ بطلان یہ ہے کہ اہل سنت کے یہاں کسی شخص کی فضیلت کا معیار حسب و نسب نہیں، بلکہ اس کی اپنی ذات ہے۔ نظر

بریں محمد کے لیے یہ امر ذرہ بھر مفید نہیں کہ وہ سیدنا ابو بکر و عائشہ سے قریبی تعلق رکھتا ہے، دوسری طرف یہ نسبی فضیلت سیدنا معاویہ کے حق میں کچھ بھی قدح وارد نہیں کرتی۔ اہل سنت کے یہاں یہ معروف اصل ہے۔

اس قاعدہ کو ایک مثال کے ذریعہ یوں واضح کر سکتے ہیں کہ سیدنا بلاں و صہیب و خباب اور ان کے نظائر و امثال وہ لوگ ہیں جو سابقین اولین صحابہ میں شامل ہیں اور فتح مکہ سے قبل اتفاق و جہاد کے ذریعے عظیم انسانی و اسلامی خدمات انجام دے چکے تھے۔ دوسری جانب وہ لوگ ہیں جو فتح مکہ کے بعد مشرف باسلام ہوئے۔ مثلاً ابوسفیان بن حرب اور آپ کے دونوں بیٹے معاویہ و یزید۔ نیز ابوسفیان بن حارث۔ ربیعہ بن حارث اور عقیل بن ابی طالب رضی اللہ عنہم۔ یہ حسب و نسب کے اعتبار سے پہلے لوگوں کے مقابلہ میں افضل ہیں جب کہ وہ شرافت نسبی سے بہرہ ورنہیں۔ مگر جو فضیلت پہلے لوگوں کے حصہ میں آئی۔ دوسرے اس میں شریک نہیں ہیں، اگر فضیلت و شرافت کا مدار حسب و نسب پر ہوتا تو فتح مکہ کے بعد مسلمان ہونے والے یہ قریش سب سے زیادہ افضل و اکرم ہوتے۔

اگر روافض حسب و نسب کو فضیلت کا معیار قرار دیں تو محمد ان کے اس معیار پر بھی پورے نہیں اترتے، بلکہ وہ ان کے وضع کردہ قاعدہ کی بنابری شریعہ عائشہ صدیقہ کو نفرت و حقارت کی نگاہ سے دیکھتے ہیں۔ الہذا ان والد سیدنا ابو بکر اور ان کی همیشہ سیدہ عائشہ صدیقہ کو نفرت و حقارت کی نگاہ سے دیکھتے ہیں۔ کے اپنے قاعدہ کے مطابق محمد بن ابی بکر عظیم المرتب نہیں ہو سکتے۔ اور اگر شیعہ اہل سنت کو قائل کرنے کے لیے الزامی جواب کے طور پر محمد بن ابی بکر کے حق میں یہ بات کہتے ہیں تو اہل سنت تو صرف تقوی کو معیار عظمت و شرافت قرار دیتے ہیں اور بس! جس کی دلیل یہ آیت قرآنی ہے۔

﴿إِنَّ أَكْرَمَكُمْ عِنْدَ اللَّهِ أَتُقَاءُكُمْ﴾

شیعہ مصنف لکھتا ہے:

”نبی ﷺ نے طلیق بن طلیق (جو لوگ فتح مکہ کے دن اسلام لائے ان کو طلیق کہتے ہیں اس کی جمع طلقاء ہے) معاویہ پر لعنۃ کی اور فرمایا: جب اسے میرے منبر پر دیکھو تو قتل کر دو۔“ معاویہ کو کاتب وحی کہا جاتا ہے حالانکہ اس نے وحی کا ایک لفظ بھی نہیں لکھا تھا وہ صرف خطوط لکھا کرتا تھا۔

## سیدنا معاویہ رضی اللہ عنہ کا تب وحی تھے:

ہم کہتے ہیں کہ یہ حدیث کسی اسلامی کتاب میں نہیں ہے ① حفاظ حدیث اسے جھوٹ تصور کرتے ہیں، محدث ابن جوزی نے اسے موضوعات میں شمار کیا ہے۔ مزید یہ کہ معاویہ سے بھی بدتر لوگ آپ کے منبر پر چڑھے اور انھیں قتل نہ کیا جاسکا۔ باقی رہاراضی کا قول ”طلیق بن طلیق“، تو اس میں مذمت کی کوئی بات نہیں۔ اس لیے کہ فتح مکہ کے روز جو لوگ مشرف بہ اسلام ہوئے تھے، انہوں نے خلوص دل سے دین کو قبول کیا تھا، مثلاً حارث بن ہشام اور ان کا بھتیجا سیدنا عکرمہ، سہیل بن عمرو ② صفوان بن امية، یزید بن ابی سفیان، حکیم بن حرام اور ان کے نظائر و امثال یہ سب لوگ

① سیدنا حسین رضی اللہ عنہ اور دیگر صحابہ نے سیدنا معاویہ کو منبر رسول پر دیکھا تھا اور آپ کی اقتداء میں نماز بھی پڑھی اس لیے کہ آپ شرعی امام اور نائب رسول تھے۔

② سہیل بن عمرو خطیب قریش تھا اور بنی عامر بن لویٰ کے قبیلہ سے تعلق رکھتا تھا۔ صلح حدیبیہ کے موقع پر قریش کا سفیر بن کریم ﷺ کی خدمت میں حاضر ہوا تھا، فتح مکہ کے دن جب آپ نے اہل مکہ کو خطاب کر کے کہا تھا: ”تم مجھ سے کیا توقع رکھتے ہو؟“ تو وہ سہیل ہی تھا جس نے یہ جواب دیا: ”ہم بھلائی کی توقع رکھتے ہیں، کیوں کہ آپ اچھے بھائی اور اچھے بھتیجے ہیں۔“ بنی ﷺ نے جواب فرمایا: میں وہی بات کہتا ہوں جو میرے بھائی یوسف علیہ السلام نے کہی تھی، آج تم پر بھی کچھ عتاب نہیں۔“ (ابن زنجویہ فی الاموال، الاصابة ۹۵/۲) طبقات ابن سعد (۱۲۶/۷) بنی ﷺ نے تالیف قلب کے طور پر سہیل کو سوانح عطا کیے۔ (مستدرک حاکم ۲۸۱/۳)، و فی اسناده الواقدی متروک و انظر الاصابة (۹۵/۲)، مسند احمد (۲۴۶/۳)

خلافت فاروقی میں مہاجرین والنصار سیدنا عمر کے دروازہ پر کھڑے تھے اور آپ انھیں مقام و مرتبہ کے مطابق باری باری اندر بلاتے جاتے تھے۔ اس موقع پر فتح مکہ کے دن مسلمان ہونے والے چند صحابہ بھی موجود تھے، وہ ایک دوسرے کی طرف دیکھنے لگے، سہیل بن عمرو نے یہ دیکھ کر کہا تم خود قصوروار ہو۔ جب بنی کریم ﷺ نے دعوت اسلام دی، تو انہوں نے جلدی اس دعوت پر لبیک کہا اور تم نے دیر لگا دی اب اسی تاخیر کا خمیازہ بھگلت رہے ہو، جب جنت کے دروازوں کی جانب دعوت دی جائے گی تو اس وقت کیا کیفیت ہوگی۔“ یہ کہہ کر سہیل جہاد کے لیے روانہ ہوئے اور کہا اللہ کی قسم! میں نے جتنی لڑائیاں کفار کے ساتھ ہو کر لڑی ہیں اب اسی قدر مسلمانوں کی نصرت و حمایت کے لیے لڑوں گا، اور جتنا مال میں نے کفر کی حمایت میں صرف کیا تھا اتنا ہی مسلمانوں پر خرچ کروں گا۔“ (مستدرک حاکم ۲۸۱/۳)، معجم

خاص الاسلام تھے۔ سیدنا معاویہ کا شماران لوگوں میں ہوتا ہے جو دل کی سچائی سے اسلام لائے۔ سیدنا عمر فاروق نے سیدنا معاویہ کے بھائی یزید کے بعد ان کو ولی شام مقرر کیا تھا۔ سیدنا عمر بے جا طرف داری کرنے والے نہ تھے اور نہ انھیں کسی کی ملامت کی پرواٹھی۔ مزید براں معاویہ کے والد ابوسفیان کے ساتھ آپ کے دوستانہ مراسم بھی نہ تھے بلکہ فتح مکہ سے پہلے جب سیدنا عباس، ابوسفیان کو بارگاہ نبوی میں لائے تھے تو آپ اسے قتل کرنا چاہتے تھے ① اگر سیدنا عمر ناروا حمایت کرنے والے ہوتے تو قبلہ بنی ساعدی میں سے اپنے اقارب کو کلیدی آسامیوں پر متعین فرماتے۔

سیدنا معاویہ دمشق اور دیگر بلاد شام میں بیس سال تک امیر اور بیس سال تک خلیفہ رہے۔ آپ کی رعایا آپ کے حسن سلوک، تالیف قلب اور خوبیِ انتظام و النصرام کی مداح تھی اور آپ پر جان چھڑکتی تھی، جس کا نتیجہ یہ ہوا کہ جنگ صفين میں انھوں نے سیدنا علی کا ساتھ نہ دیا۔ حالانکہ سیدنا علی سیدنا معاویہ کے نظائر و امثال سے افضل و اولیٰ بالحق تھے۔ سیدنا معاویہ کے فوجی سیدنا علی کی فضیلت کے معترف تھے، تاہم انھوں نے جنگ میں سیدنا معاویہ کا ساتھ دیا، کیوں کہ وہ جانتے تھے کہ سیدنا علی وقت سے خالص الاسلام تھے۔

کبیر طبرانی (٦٠٣٨)، وفی اسناده انقطاع

علی ہذا القیاس جب ہم ایک ایک کر کے صحابہ کرام کے سیر و سوانح کا مطالعہ کرتے ہیں تو ان کی زندگی سے ہمیں ایسے زریں سبق ملتے ہیں جن سے ثابت ہوتا ہے کہ صحابہ کو خیر الامم قرار دینا ہی قرین مصلحت تھا۔ امام شافعی رحمۃ اللہ علیہ سہیل بن عمرو رضی اللہ عنہ کے بارے میں فرماتے ہیں: یہ جب سے اسلام لائے تھے اسی وقت سے خالص الاسلام تھے۔

جن لوگوں کو شیعہ اور ان کے اتباع طنراً ”طلقاء“ کہہ کر پکارتے ہیں ان کے بارے میں انھیں قطعی طور پر معلوم ہے کہ وہ اولیاء اللہ واصحاب رسول میں سے تھے، ان میں بعض لوگ سہیل بن عمرو سے بھی افضل اور جہاد میں پیش پیش تھے۔ ان کے سرخیل سیدنا معاویہ اور ان کے بھائی تھے، جن کے اسلام پر بڑے احسانات ہیں۔ سیدنا معاویہ کی چھوٹی سے چھوٹی فضیلت یہ ہے کہ آپ اولین اسلامی بحری یہڑے کے بنی اور پہلے شخص تھے جس نے سمندر میں بحری جنگ کا آغاز کیا۔ سرور کائنات علیہ السلام نے مقام قباء میں جو خواب دیکھا تھا اس میں آپ نے اس پیش گوئی کا اظہار فرمایا۔ (صحیح بخاری۔ کتاب الاستئذان، باب من زار قوما فقل عندهم، (حدیث: ٦٢٨٢)، صحیح مسلم۔ کتاب الامارة، باب فضل

الغزو فی البحر (حدیث: ١٩١٢)

کی فوج میں قاتلین عثمان شامل ہیں، جنہوں نے سراسر ظلم کا ارتکاب کیا ہے۔ لڑائی کا آغاز کرنے والے بھی سیدنا علی کے ساتھی تھے اور حملہ آور سے لڑنا روا ہے یہی وجہ ہے کہ سیدنا علی کے سرگرم معاون اشترخی نے کہا تھا ”لوگ ہمارے مخالفین کی مدد کرتے ہیں، کیوں کہ ہم نے لڑائی کا آغاز کیا ہے۔“ یہ حقیقت ہے کہ سیدنا علی قاتلین عثمان کی سرکوبی سے قاصر تھے۔ علاوه ازیں آپ کے امراء و اعوان آپ کی اطاعت نہیں کرتے تھے، اس کے برعکس سیدنا معاویہ کے رفقاء آپ کے مطیع فرمان تھے۔

**شیعہ مضمون نگار لکھتا ہے:**

”معاویہ سیدنا علی کے خلاف صفات آراء ہوئے، حالانکہ سیدنا علی اہل سنت کے نزدیک چوتھے خلیفہ برحق تھے اور جو شخص خلیفہ برحق سے لڑتا ہے وہ باغی اور ظالم ہوتا ہے۔“  
ہم اس کے جواب میں کہتے ہیں کہ باغی بعض اوقات بنابر تاویل اپنے آپ کو حق پر تصور کرتا ہے۔ بعض دفعہ اس کی بغاوت کی محرک اس کی تاویل بازی، شہوت نفس یا کوئی شک و شبہ ہوتا ہے۔ بہر کیف یہ اعتراض سرے سے وارد ہی نہیں ہوتا۔ علاوه ازیں ہم سیدنا معاویہ بلکہ ان سے افضل لوگوں کو بھی منزہ عن الخطاء تصور نہیں کرتے۔

**کیا سیدنا معاویہ رضی اللہ عنہ باغی تھے:**

سیدنا مسور بن مخرمہ رضی اللہ عنہ کا یہ واقعہ تاریخ میں مشہور ہے کہ ایک مرتبہ سیدنا مسور سیدنا معاویہ رضی اللہ عنہ کے ساتھ خلوت نشین تھے۔ معاویہ نے پوچھا: آپ مجھ میں کیا عیب دیکھتے ہیں؟ مسور نے چند امور کا ذکر کیا، سیدنا معاویہ نے کہا: ”اے مسور! کیا آپ سے کچھ گناہ سرزد ہوئے ہیں؟“ کہا ”ہاں“ سیدنا معاویہ نے پوچھا: ”کیا تم میں مغفرت کی امید ہے؟“ مسور نے کہا: ”ہاں کیوں نہیں؟“ سیدنا معاویہ نے کہا ”تم مجھ سے زیادہ رحمت الہی کے امیدوار کیوں کر ہوئے؟“ اللہ کی شتم! مجھے جب بھی اللہ تعالیٰ اور اس کے سوا کسی دوسری چیز میں اختیار دیا گیا تو میں نے اللہ تعالیٰ کی اطاعت کو ترجیح دی۔ میں حلفاً کہتا ہوں کہ جہاد، اقامۃ حدود، امر بالمعروف و نہی عن الممنوع میں میرے اعمال کا پلڑا آپ سے بھاری ہے۔ علاوه ازیں میں ایسے دین پر عمل پیرا ہوں جس کا اللہ حسنات کو قبول کرتا اور سینمات سے درگزر کرتا ہے۔ ①

اگر خوارج و نواصب شیعہ حضرات سے پوچھیں کہ سیدنا علی رضی اللہ عنہ کے مومن ہونے کی کیا

دلیل ہے؟

تو شیعہ اس کے سوا اور کیا کہہ سکتے ہیں کہ آپ کا مشرف باسلام ہونا اور آپ کی کثرت عبادت تواتر سے ثابت ہے۔ اس کے جواب میں وہ کہہ سکتے ہیں کہ تواتر سے تو ابو بکر و عمر کا اسلام و تقویٰ بھی ثابت ہوتا ہے، مگر تم اسے تسلیم نہیں کرتے، پھر ہمارے اور تمہارے مابین کیا فرق و امتیاز پایا جاتا ہے؟ اگر شیعہ خواہ قرآنیہ سے احتجاج کریں تو یہ سیدنا علی اور ابو بکر و عمر فریقین کو شامل ہیں، اگر رواض فرضی جماعت کو اس فضیلت سے مستثنیٰ کریں گے تو ہم سیدنا علی کو اس سے الگ کر دیں گے۔

اگر شیعہ صحابہ کے بارے میں وارد شدہ فضائل و مناقب سے احتجاج کریں تو یہ فضائل سیدنا ابو بکر و عمر کی شان میں بھی وارد ہیں، لہذا ان کو بھی قبول کرنا چاہئے اور اگر شیعہ صحابہ کو مطعون کریں گے تو سیدنا علی بھی اس سے بچ نہیں سکتے، اگر شیعہ اس بات سے احتجاج کریں کہ لوگوں نے سیدنا علی کی بیعت کی تھی تو خوارج و نواصب کہہ سکتے ہیں کہ خلفائے ثلاثہ کی بیعت اس سے کہیں بڑھ کر تھی، اس لیے کہ اہل شام اور اکثر اہل مصر نے سیدنا علی کی بیعت نہیں کی تھی۔

نواصب کہتے ہیں کہ سیدنا علی باغی تھے، آپ نے امن عامہ میں خلل ڈالا اور لڑائی کا آغاز کر کے بلاوجہ امت کا خون بھایا۔ سیدنا علی خلافت میں شمشیر کفار سے دور اور مسلمانوں کے سر پر آؤزاں رہی۔

خوارج سیدنا سیدنا عثمان و علی دونوں کو مورد طعن بناتے ہیں۔ عمرو بن عبید اور معززلہ کی ایک جماعت کہتی ہے کہ علی و عثمان دونوں میں سے ایک فاسق تھا مگر یہ معلوم نہیں کہ وہ کون ہے؟ امام ذہبی کہتے ہیں کہ معززلہ کا یہ قول جنگ جمل کے بارے میں ہے، یوم صفیں سے متعلق عمرو بن عبید، واصل ابن عطاء اور ابو ہذیل علاف کہتے ہیں کہ سیدنا علی سیدنا معاویہ کے خلاف برسر پیکار ہونے میں حق بجانب تھے، یہ روایت امام ابن حزم رحمۃ اللہ علیہ نے نقل کی ہے۔ خوارج کی ایک جماعت کہتی ہے کہ سیدنا علی حق پر تھے مگر تحکیم کے بعد کافر ہو گئے۔

حدیث عمار کا جواب:

اگر کہا جائے کہ سیدنا معاویہ کے ساتھ باغی تھے، کیوں کہ نبی کریم ﷺ نے سیدنا عمار کو مخاطب کر کے فرمایا: ”تجھے باغی جماعت قتل کرے گی۔“<sup>①</sup>

ہم کہتے ہیں یہ حدیث صحیح ہے۔ ①

بعض محدثین نے اس حدیث پر جرح کی ہے۔ بعض نے اس کی تاویل کی ہے اور باغی سے طالب مراد لیا ہے، مگر یہ دعویٰ بلا دلیل ہے۔ امام ابو حنفیہ، مالک اور احمد بن حنبل رض فرماتے ہیں کہ سیدنا معاویہ کے رفقاء میں باغی لشکر کے شرائط نہیں پائے جاتے تھے یہی وجہ ہے کہ آغاز کار میں ان سے لڑنے کا حکم نہیں دیا گیا۔ ② بلکہ ارشاد ہوا کہ دو فریق لڑ پڑیں۔ تو ان میں صلح کرادی جائے۔ پھر جو

① یہ الفاظ سرور کائنات صلی اللہ علیہ وسلم نے مسجد نبوی کی تعمیر کے وقت ارشاد فرمائے۔ باقی صحابہ ایک ایک اینٹ لار ہے تھے اور سیدنا عمار بن یاسر رض دو دو، یہ دیکھ کر آپ نے یہ الفاظ ارشاد فرمائے یہ روایت ابوسعید خدری نے عکر مہ مولیٰ ابن عباس اور علی بن عبد اللہ بن عباس کو سنائی۔

② محبت الدین الخطیب ”العواصم من القواسم“ (ص: ۷۰) میں حاشیہ پر لکھتے ہیں۔

سیدنا معاویہ رض اس حقیقت سے بخوبی آگاہ تھے کہ جنگ صفين میں آپ کی حیثیت ایک باغی کی نہ تھی کیوں کہ آپ نے اس کا آغاز نہیں کیا تھا۔ بخلاف ازیں معاویہ لڑائی کے مقام پر پڑا اُذالا تھا یہی وجہ ہے کہ جب سیدنا علی نے کوفہ سے نکل کر شام پر حملہ کرنے کے لیے خیلہ کے مقام پر پڑا اُذالا تھا یہی وجہ ہے کہ جب سیدنا عمار مارے گئے تو سیدنا معاویہ نے فرمایا: ”umar کے قتل کی ذمہ داری ان لوگوں پر عائد ہوتی ہے جو ان کو یہاں لائے۔“

الخطیب فرماتے ہیں: ”میری ذاتی رائے یہ ہے کہ مسلمانوں کے ہاتھوں جو مسلمان سیدنا عثمان کے بعد مارے گئے، ان کے قتل کے ذمہ دار سیدنا عثمان کے قاتل ہیں، اس لیے کہ انہوں نے فتنہ کے دروازوں کو کھولا اور عرصہ مدیتک اس کو ہوادیتے رہے، اس کی دوسری وجہ یہ ہے کہ وہ مسلمانوں کے مابین جذبات حقد و عناد کے بھڑکانے کا موجب ہوئے۔ اگر سیدنا عثمان رض کے قتل کا سانحہ فاجعہ پیش نہ آتا تو جنگ جمل و صفين وقوع پذیر نہ ہوتے جس طرح یہ فتنہ پرداز احمد قتل عثمان کے مرتكب ہوئے اسی طرح اس واقعہ کے بعد تہ تفع ہونے والے مسلمانوں کے قاتل بھی یہی لوگ ہیں۔ مقتولین میں نہ صرف سیدنا عمار بن یاسر بلکہ ان سے افضل لوگ بھی شامل ہیں، مثلاً طلحہ و زبیر رض، اس فتنہ پردازی کا انجام یہ ہوا کہ ان لوگوں نے سیدنا علی کو شہید کر کے دم لیا۔ حالانکہ یہ آپ کے لشکر میں شامل تھے۔

مذکورہ الصدر بیان سے عیاں ہے کہ ذکر کردہ حدیث نبوی اعلام نبوت میں سے ہے، یہ بھی معلوم ہوا کہ صفين میں لڑنے والے دونوں فریق زمرة مونین میں شامل تھے۔ سیدنا علی بلاشبہ سیدنا معاویہ سے افضل تھے۔ تاہم دونوں صحابہ رسول اور دین اسلام کے رکن رکین تھے، اس دور میں جس قدر فتنے بپا ہوئے،

جماعت ظلم و تعدی کی مرتكب ہواں سے لڑا جائے، اسی بنا پر امام احمد اور امام مالک اسے ”جنگ فتنہ“ قرار دیتے ہیں۔ امام ابو حنیفہ کہتے ہیں کہ ”باغیوں سے اس وقت لڑنا جائز ہے جب وہ حاکم وقت کے خلاف نبرد آزمائھوں۔“ مگر سیدنا معاویہ نے جنگ کا آغاز نہیں کیا تھا۔

اہل سنت کا زاویہ نگاہ یہ ہے کہ امام حق کے لیے معصوم ہونا شرط نہیں، یہ بھی ضروری نہیں کہ ہر اس شخص سے لڑا جائے جو اس کی اطاعت کے دائرہ سے خارج ہو یہ بھی ضروری نہیں کہ معصیت میں بھی اس کی اطاعت کی جائے اس حالت میں اس کا ساتھ چھوڑ دینا افضل ہے، اسی بنا پر صحابہ کی ایک جماعت نے اہل شام کے خلاف سیدنا علی کا ساتھ نہیں دیا تھا۔

جو لوگ سیدنا علی کے خلاف نبرد آزمائھوئے تھے وہ تین حال سے خالی نہیں۔

۱۔ وہ عاصی ہوں گے

۲۔ خطا کار مجتہد ہوں گے۔

۳۔ یا اپنے اجتہاد میں صحت و صواب کے حامل ہوں گے۔

بہر کیف کوئی صورت بھی ہواں سے ان کے ایمان میں اور جنتی ہونے میں قدح وارد نہیں ہوتی۔

اللہ تعالیٰ فرماتے ہیں:

”اگر مومنوں کی دو جماعتوں کی لڑ پڑیں، تو ان میں صلح کرادو۔ اگر ایک فریق دوسرے پر ظلم و تعدی کا مرتكب ہو تو اس سے لڑو۔ یہاں تک کہ وہ حکم الہی کی جانب واپس آجائے۔ اندر یہ صورت بہ تقاضائے عدل ان میں صلح کرادو کیوں کہ اللہ تعالیٰ با انصاف لوگوں کو چاہتا ہے۔ مومن با ہم بھائی بھائی ہیں، لہذا بھائیوں کے درمیان صلح کرادیجیے۔“

(الحجراۃ: ۲۹، ۹/۱۰)

اس آیت میں متحارب فریقین کو ”إخوة“ فرمایا ہے۔

اس کی ذمہ داری ان لوگوں پر عائد ہوتی ہے جنہوں نے اس آگ کو ہوادی۔ آنے والے ادوار میں تا قیام قیامت جو لوگ ان کے فعل کو سراہتے ہیں وہ ان کے ساتھ برابر کے شریک ہیں۔ یہ ایک مسلمہ صداقت ہے کہ قاتلین عثمان ہی وہ باغی ہیں جو بعد میں قتل ہونے والے سب مسلمانوں کے ذمہ دار ہیں۔ اسی طرح بعد ازاں جو فتنے پا ہوئے اس کا اصل سرچشمہ وہی فتنہ پروار لوگ ہیں۔

شیعہ مصنف کا سیدنا معاویہ کے بارے میں یہ کہنا کہ: ”اس نے وحی کا ایک لفظ بھی تحریر نہیں کیا۔“ اس کے دیگر دعاویٰ کی طرح کذب صریح ہے۔ ①

### سیدنا معاویہ پر اعتراضات:

شیعہ مصنف لکھتا ہے:

”جب مکہ فتح ہوا تو معاویہ یمن میں نبی کریم کو مورد طعن بتانے میں مشغول تھے۔ جب ان کے والد ابوسفیان حلقہ بگوش اسلام ہوئے تو معاویہ نے ان کو عاردلانے کے لیے چند اشعار لکھے اور یہ بھی کہا کہ تم دین محمد اختیار کر کے صابی ہو گئے ہو۔ نبی کریم نے معاویہ کو مباح الدم قرار دیا تھا۔ جب کوئی جائے پناہ نہ ملی تو مجبوراً بارگاہ نبوی میں حاضر ہو کر نبی کریم کی وفات سے صرف پانچ ماہ قبل اپنے اسلام کا اظہار کیا اور معافی طلب کرنے کے لیے سیدنا عباس پر گر پڑے۔ ابن عمر نبی ﷺ سے روایت کرتے ہیں کہ آپ نے فرمایا: ابھی یہاں ایک شخص آئے گا جس کی موت تارک سنت ہونے کی حالت میں ہوگی،“ اتنے میں معاویہ نمودار ہوئے۔ نبی ﷺ ایک مرتبہ خطبه دینے کے لیے اٹھے اسی دوران معاویہ اپنے بیٹے یزید کا ہاتھ تھامے باہر چل دیے تو آپ نے فرمایا: اللہ قیادت کرنے والے اور جس کی قیادت کی گئی ہے۔ دونوں پر لعنت کرے۔“ معاویہ نے سیدنا علی کے خلاف جنگ میں پورا زور لگایا اور بہترین صحابہ کو موت کے گھاٹ اتارا۔ خلافت معاویہ میں برسر منبر سیدنا علی پر لعنت بھیجا جاتی تھی۔ یہ سلسلہ اسی سال تک جاری رہا اور عمر بن عبد العزیز نے اسے بند کیا۔ معاویہ نے سیدنا حسن کو زہر کھلایا اور اس کے بیٹے یزید نے حضرت حسین کو شہید کیا اور ان کا مال و متاع لوٹا۔

① راضی قلم کار نے خود تسلیم کیا ہے کہ سیدنا معاویہ سورہ کائنات ﷺ کے خطوط لکھا کرتے تھے۔ ظاہر ہے کہ آپ کے خطوط میں بھی وہی بات ہوتی ہوگی جو بذریعہ وحی آپ پر نازل ہوئی ہو۔ قرآن کریم میں ارشاد ہوتا ہے:

﴿إِنْ هُوَ إِلَّا وَحْيٌ يُوحَى﴾ (سورة النجم)

علاوه ازیں آپ لکھواتے وقت اس بات کا خیال نہیں رکھتے تھے کہ یہ وحی ہے یا غیر وحی۔ جو صحابہ بھی آپ کی خدمت میں کتابت کا کام کرتے تھے وہ ہر ایسی چیز لکھتے جس کی ضرورت ہوتی تھی۔

معاویہ کے والد ابوسفیان نے غزوہ احمد میں نبی کریم کے اگلے دانت توڑے اور اس کی ماں نے سیدنا حمزہ کا جگر چبایا تھا۔“

ہم تردیداً کہتے ہیں کہ اللہ کی ذات پاک ہے جس نے کذب و دروغ کو روانہ کا خاصہ بنایا۔ حقیقت یہ ہے کہ ابوسفیان نبی کریم کے مکہ وارد ہونے سے پہلے اس وقت اسلام لائے تھے جس رات آپ مرّاظہ ان نامی مقام پر اترے تھے۔ سیدنا عباس نے بارگاہ نبوی میں عرض کیا: ”اے اللہ کے رسول! ابوسفیان عزّ و وقار کے خواہاں ہیں۔“

یہ سن کر آپ نے فرمایا: ”جو ابوسفیان کے گھر میں داخل ہوا سے امن دیا جائے اور جو مسجد میں داخل ہو وہ بھی امن کا مستحق ہے اور جو ہتھیار ڈال دے وہ بھی مامون ہے۔“ ①

ابوسفیان دلائل نبوت سے بے خبر نہ تھے۔ انہوں نے اسلام لانے سے چند ماہ قبل خود ہرقل کی زبان سے نبی کریم کی رسالت کے براہین و دلائل سننے تھے۔ ②، ③

① سنن ابی داؤد، کتاب الخراج۔ باب ما جاءء فی خبر مکة (حدیث: ۳۰۲۲، ۳۰۲۱)

② صحیح بخاری، کتاب بدء الوحی۔ باب کیف کان بدء الوحی الی رسول الله صلی اللہ علیہ وسلم (حدیث: ۷)، صحیح مسلم کتاب الجہاد۔ باب کتاب النبی صلی اللہ علیہ وسلم الی هرقل ملک الشام (حدیث: ۱۷۷۳)

③ ظہران چند مقامات کا نام ہے، اس سے مراد یہاں وہ وادی ہے جو مدینہ سے مکہ آتے ہوئے راستہ میں پڑتی ہے، اس وادی کے قریب ایک گاؤں مرّاظہ نامی آباد تھا اس وادی کی مناسبت سے اسے مرّاظہ ان کہنے لگے۔ اسی وادی میں ابوسفیان رضی اللہ عنہ مشرف باسلام ہوئے حدیث میں ابوسفیان کے جس گھر کا ذکر کیا گیا ہے یہ وہی جگہ ہے جہاں مکہ میں دولت عثمانیہ کے آخری دور میں ایک شفاخانہ ”مستشفی القبان“ نامی تعمیر کیا گیا تھا۔ یادگار کے طور پر اس گھر کے ایک حصہ میں مسجد تعمیر کی گئی ہے۔ میں نے پچشم خود خوبصورت عثمانی خط میں یہ الفاظ دیکھیے: ”مَنْ دَخَلَ دَارَ أَبِي سُفْيَانَ فَهُوَ أَمِنٌ“ گھر کے اندر مسجد کے قریب ایک حوض تھا جس میں پانی بہہ رہا تھا۔ شاید مکہ میں صرف وہی ایک حوض ہے جس میں ہمیشہ پانی بہتا رہتا ہے۔ ابوسفیان کے گھر کو یہ عظیم خصوصیت اس لیے عطا ہوئی کہ مکہ کے لوگ جب نبی کریم کو ایذا دیا کرتے تھے تو آپ ابوسفیان کے گھر میں پناہ گزیں ہوتے۔ (دیکھیے: الاصابہ لابن حجر: ۱۷۹/۲،

بروایت طبقات ابن سعد)

بدیں وجہ ابوسفیان پہلا شخص تھا جو قرابت داری کی بنا پر آپ سے وابستہ تھا اور اس لیے محبت کیے جانے کا

علاوه ازیں اس نے امیہ بن ابی الصلت سے بھی استفادہ کیا تھا۔

**مستحق تھا۔ اللہ تعالیٰ فرماتے ہیں:**

﴿ قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى ﴾ (سورہ شوری)

”آپ فرمادیں کہ میں اپنے اقارب کے ساتھ محبت رکھنے کے سواتم سے کوئی اجر طلب نہیں کرتا۔“ ابوسفیان کے حلقہ بگوش اسلام ہونے سے پہلے بھی نبی کریم اور ابوسفیان کے مابین قرابت دارانہ الفت و مودت کا تبادلہ ہوتا رہتا تھا۔ نبی ﷺ نے عمر بن امیہ کے ہاتھ ابوسفیان کو بہترین قسم کی کھجوریں ہدیہ کی تھیں۔ ابوسفیان نے یہ ہدیہ قبول کیا اور آپ کی خدمت میں چڑھے کا تحفہ بھیجا۔ بعض لوگوں کا خیال ہے کہ آپ نے یہ ہدیہ خود طلب فرمایا تھا۔ ابوسفیان کے مسلمان ہونے سے پیشتر نبی کریم نے ان کی بیٹی ام جبیہ سے نکاح کیا تھا، ام جبیہ کا نام پہلے رملہ تھا۔ یہ مسلمان ہو کر اپنے خاوند عبید اللہ بن جحش کے ساتھ جبیہ سے نکاح کیا تھا، ام جبیہ کا نام پہلے رملہ تھا۔ یہ مسلمان ہو کر اپنے خاوند عبید اللہ بن جحش کے ساتھ جبیہ چلی گئی تھیں۔ عبید اللہ وہاں نصرانی ہو گیا اور اسی جگہ اس کی موت واقع ہوئی۔ ام جبیہ نے خواب دیکھا کہ کوئی شخص انھیں ”ام المؤمنین“ کہہ کر پکار رہا ہے۔ جو نہیں ان کی عدت گزری نجاشی شاہ جبیہ کی ایک لوڈی حاضر ہوئی اور کہا: ”شاہ جبیہ نے پیغام بھیجا ہے کہ نکاح کے لیے آپ اپنا وکیل مقرر کر لیں۔“ چنانچہ آپ نے خالد بن سعید بن عاص کو اپنا وکیل مقرر کیا۔ جعفر بن ابی طالب نے نجاشی کے حکم سے نکاح کا خطبہ پڑھا۔ نجاشی نے نبی کریم کی جانب سے چار صد دینار مهر ادا کیا۔ (مسند احمد ۶/۴۲۷) و مستدرک حاکم (۴/۲۰، ۲۱) من طریق الواقدی سنن ابی داؤد۔ کتاب النکاح۔ باب الصداق (حدیث: ۲۱۰۸، ۲۱۰۷) مختصرًا۔ ام جبیہ نے نجاشی کی لوڈی کو چاندی کے دو نگنگن ہدیہ کیے۔ ام جبیہ سے نکاح کا مطالبہ کرنے میں نجاشی کی جانب نبی کریم نے عمر بن امیہ کو قاصد بنا کر بھیجا۔ یہ وہی عمر ہے جو کھجوروں کا ہدیہ لے کر ابوسفیان کے ہاں گیا تھا اور پھر ابوسفیان کا ہدیہ آپ کو پہنچایا۔ سیدنا ام جبیہ نبی کریم کے قاصد شرحبیل بن حسنہ کے ساتھ جبیہ سے مدینہ پہنچیں۔ ابوسفیان تاہنو ز مسلمان نہیں ہوئے تھے۔ جب ام جبیہ کے نبی کریم کے نکاح میں آنے کی خبر پہنچی تو آپ کی مدح کرتے ہوئے کہا: یہ مرد مجھے رسول نہیں کرے گا۔“ (مستدرک حاکم ۴/۲۲) طبقات ابن سعد (۸/۹۹) و فی اسناده الواقدی متروک) ابوسفیان جب مشرف باسلام ہوئے تو نبی کریم نے آپ کو قریش کے مشہور بت ”منات“، کو منہدم کرنے کے لیے مامور فرمایا۔ چنانچہ آپ نے تعییل ارشاد کر دی۔ غزوہ حنین و طائف کے موقع پر ابوسفیان نبی کریم کے ہم رکاب تھے۔ غزوہ طائف میں ابوسفیان کی آنکھ میں تیر لگا۔ شدید درد ہو رہا تھا۔ اسی اثناء میں سرور کائنات نے فرمایا۔ ”اگر آپ چاہیں تو بارگاہ

تاہم حسد کا جذبہ اسے ایمان سے مانع رہا، یہاں تک کہ بحالت کراہت اس نے اسلام قبول کیا۔ ① سیدنا معاویہ اور ان کے بھائی یزید کے بارے میں شیعہ مصنف نے جو کچھ ذکر کیا ہے وہ سب

ایزدی میں آنکھ کی واپسی کے لیے دعا کروں اور آپ کو دوبارہ آنکھ عطا ہو، اور اگر آپ چاہیں تو اس کے عوض جنت خرید لیں۔ ابوسفیان نے کہا میں جنت کو ترجیح دیتا ہوں۔ یہ وعدہ سرکار دو عالم نے جہاد کے موقع پر فرمایا۔ جو اکمل العبادات ہے، اس سے ابوسفیان کا جنتی ہونا واضح ہوتا ہے۔ خواہ اس کو ناپسند کرنے والا کتنا ہی ذلیل کیوں نہ ہو۔ یہ وعدہ پورا ہو کر رہے گا۔ نبی کریم کی وفات کے بعد ابوسفیان اللہ کی راہ میں مسلسل جہاد کرتے رہے۔

ابن سعد بسند صحیح سعید بن مسیب سے رویت کرتے ہیں، وہ اپنے والد سے نقل کرتے ہیں کہ غزوہ ریموک کے دن سب آوازیں خاموش ہو گئی تھیں صرف ایک آواز آرہی تھی: "یا نَصْرَ اللَّهِ إِقْتَرِبْ" سعید بن مسیب کے والدان لوگوں میں سے تھے جو بیعت الشجرہ میں شامل تھے۔ یہ کہتے ہیں میں نے مڑ کر دیکھا تو وہ پکارنے والا ابوسفیان تھا، جو اپنے بیٹے یزید کے جھنڈے تلے مصروف پیکار تھا۔ (اسد الغابة ۲۱۲/۵) یہ امر موجب حیرت و استتعاب ہے کہ کذب و دروغ کے خونگرد و افاض کے نزدیک ان مجاهدین ابرار کی شان میں گستاخی کرنا اور ان کے بارے میں غلط سلط روایات بیان کرنا گویا کوئی جرم ہی نہیں۔ دوسری جانب اہل سنت کا یہ حال ہے کہ یہ سب بدگوئی سن کر اس لیے آن سنی کر دیتے ہیں کہ مسلمانوں کا شیرازہ منتشر نہ ہونے پائے۔ یہ اچھی شیرازہ بندی ہے کہ خلفائے ثلاثة اور ان مجاهدین صحابہ کی شان میں گستاخی کی جاتی ہے جنہوں نے اقصائے عالم میں دین حق کے جھنڈے گاڑے تھے اور ان کے سیر و سوانح کا حلیہ بگاڑ کر پیش کیا جاتا ہے اور ادھر اہل سنت ہیں کہ ٹس سے مس نہیں ہوتے۔ یاد رہے کہ اسلام کی شیرازہ بندی کثرت تعداد سے نہیں بلکہ اکابر اولیاء اللہ مثلاً ابو بکر و عمر اور ان کے تبعین سے ہوتی ہے۔ جب تک لوگ ان مجاهدین ابرار کی محبت سے سرشار رہے اور اپنے آپ کو ان کے اخلاق و عادات سے آرستہ کیے رکھا، دین حق ترقی پذیر رہا۔ دین کی تفریق دراصل یہ ہے کہ روافض کو اس بات کی کھلی چھٹی دے دی جائے کہ وہ صحابہ کے محاسن کو معائب بناؤ کر پیش کریں اور نہایت مذموم انداز میں ان کی تصویر کھینچیں۔

① حسد کے لفظ سے شیخ الاسلام ابن تیمیہ رحمۃ اللہ علیہ نے اس حدیث کی جانب اشارہ کیا ہے جسے ابن سعد نے ابواسفر سعید بن یحییٰ ہمدانی ثوری الم توفی ۱۱۲ھ سے روایت کیا ہے کہ ابوسفیان نے جب مراظہ ان کے مقام پر دیکھا کہ لوگ آپ کے پیچھے پیچھے آرہے ہیں اور ہر شخص آپ کے بہت قریب آنا چاہتا ہے تو آتش حسد سے جل اٹھا۔ نبی کریم ﷺ نے اپنے دونوں ہاتھ زور سے اس کے سینہ پر دے مارے اور کہا:

جھوٹ ہے۔ اس کے ذکر کردہ اشعار بھی جھوٹے ہیں، جو لوگ متاخر الاسلام ہیں، مثلاً صفوان بن امیہ ①

”تب اللہ آپ کو رسوائے گا۔“ ابوسفیان نے کہا: ”میں تو بہ کرتا اور اللہ سے اپنے گناہ کی مغفرت چاہتا ہوں۔ اللہ کی قسم! میرے جی میں یہ خیال ضرور آیا تھا۔ البتہ میرے منہ سے کوئی لفظ نہیں نکلا۔“

ابو اسحاق اسی بھی نے یہ روایت ذکر کی ہے مگر یہ الفاظ زائد ہیں کہ ابوسفیان نے کہا ”مجھے اسی وقت یقین آیا کہ آپ اللہ کے رسول ہیں۔“ یہ واقعہ اس وقت پیش آیا جب ابوسفیان سیدنا عباس کی معیت میں مشرف بالسلام ہونے کے لیے بارگاہ نبوی میں حاضر ہوئے یہ چند لمحات ابوسفیان پر اس وقت گزرے جب وہ اپنا پرانا دین چھوڑ کر اسلام میں داخل ہو رہے تھے، اس کو حسد کے لفظ سے تعبیر کرنے کی وجہ یہ ہے کہ ابوسفیان جاہ وریاست کی گود میں پلے تھے ایسے وقت میں ان کا کفر و ایمان کے ما بین تردد و تذبذب حب سیادت و قیادت کی دلیل ہے اس پر مزید یہ کہ ابھی تک ان کی ملاقات نبی کریم ﷺ سے نہیں ہوئی تھی اور وہ کلام الٰہی سے بھی نآشنا تھے۔ بنابریں راہ ایمان پر مخلصانہ گامزن ہونے کے لیے ابوسفیان ایسے مجذہ کے محتاج تھے۔ اس کا نتیجہ یہ ہوا کہ ابوسفیان بارگاہ ایزدی میں تائب ہوئے اور دین اسلام آپ میں رج بس گیا۔

① صفوان کا شمار ان دس آدمیوں میں ہوتا ہے جو دورِ جاہلیت میں بڑے معزز سمجھے جاتے تھے۔ پیغام کے بعد اسلام لائے۔ نبی کریم نے ان کو امان دی تھی اور ان کے چچا زاد بھائی عمر بن وہب تھی ان کو لے کر بارگاہ نبوی میں حاضر ہوئے۔ (طبقات ابن سعد (۱۴۳/۱۴۷) سیرہ ابن هشام (ص: ۳۱۷-۳۱۸) عن عروة مرسلاً) صفوان نے غزوہ حنین میں نبی کریم کے ساتھ شرکت کی، حالانکہ وہ اس وقت تک اسلام نہیں لائے تھے۔ سرور کائنات ﷺ نے غزوہ حنین میں ان سے جنگی ہتھیار مستعار لیے تھے۔ (سنن ابی داؤد۔ کتاب الاجارة (البیوع)، باب فی تضمن العاریة (حدیث: ۳۵۶۲، ۳۵۶۳) قبل ازیں بیان کیا جا چکا ہے کہ صفوان نے غزوہ حنین میں یہ مشہور فقرہ کہا تھا: ”اگر قریش کا کوئی شخص مجھے غلام بنالے تو اس سے بہتر ہے کہ نبی ثقیف کا کوئی شخص میرا آقا ہو۔“ جب سرور کائنات نے غزوہ حنین میں صفوان کو بہت سماں عطا کیا تو اس نے کہا: ”میں شہادت دیتا ہوں کہ اللہ کے نبی کے سوا کوئی شخص اتنا مال دینا گوارا نہیں کرتا۔“

جب سرور کائنات ﷺ کی رفاقت میں مدینہ پہنچے تو صفوان سیدنا عباس کے بہاں مہماں ٹھہرے، پھر آپ نے صفوان کو واپس مکہ جانے کی اجازت دے دی۔ صفوان دورِ جاہلیت میں بڑے مخیّر تھے اور فقراء و مساکین کو کھانا کھلایا کرتے تھے۔ یہ بڑے فصح اللسان تھے، ان کے بعد ان کے بیٹے عبد اللہ کو یہ اوصاف و رشتہ میں ملے۔ مکہ کا ایک شخص سیدنا معاویہ کی خدمت میں حاضر ہوا تو آپ نے پوچھا۔ آج کل

اور حارث بن ہشام ① ان پر طعن و تشنیع کرنا روانہ ہیں ہے۔

لوگوں کو مکہ میں کھانا کون کھلاتا ہے؟ اس نے کہا: ”عبداللہ بن صفوان“ سیدنا معاویہ نے فرمایا: یہ آگ بڑی پرانی ہے۔

ایک سال سیدنا معاویہ حج کو گئے تو عبد اللہ بن صفوان آپ کے پہلو میں چلتے تھے۔ اہل شام نے اس پر تعجب کا اظہار کیا۔ جب لشکر مکہ میں داخل ہوا تو ایک قربی پہاڑ بکریوں سے سفید تھا۔ عبد اللہ بن صفوان نے کہا: ”امیر المؤمنین! یہ دو ہزار بکریاں میں نے آپ کے رفقاء کی مہمانی کے لیے رکھی ہیں۔“ یہ سن کر اہل شام کہنے لگے: ہم نے اس سے زیادہ سخنی آدمی آج تک کبھی نہیں دیکھا۔

① حارث بن ہشام مخزومی ابو جہل کے بھائی اور سیدنا خالد بن ولید رضی اللہ عنہ کے ابن اعم شمعی تھے۔ امام بخاری نے اپنی صحیح میں ان سے بڑی اہم روایات نقل کی ہیں۔ یہ شرفاء مکہ میں شمار ہوتے تھے اور کفار قریش کے ساتھ جنگ بدر میں شریک ہوئے تھے۔ سیدنا حسان بن ثابت مشہور صحابی شاعر نے جب بدر سے بھاگ جانے کی عاردلائی اور انہوں نے اشعار میں اس کا جو جواب دیا، کہا جاتا ہے کہ وہ اعتذار میں الفرار میں عمده ترین اشعار ہیں۔ (مستدرک حاکم (۲۷۹/۳)، الاصابة: (۱/۲۹۳) یہ فتح مکہ کے دن اسلام لائے اور بڑے مخلصانہ انداز میں اسے قبول کیا۔ حارث ثقیفہ بنی ساعدہ میں حاضر ہوئے تھے ان دونوں بنو مخزوم کوئی شخص ان کا ہم سر نہ تھا۔ حارث نے کہا:

اللہ کی قسم! اگر نبی کریم کا یہ ارشاد گرامی نہ ہوتا کہ ”الْأَئِمَّةُ مِنَ الْقُرَيْشِ“ تو ہم انصار کو خلافت سے محروم نہ رکھتے اور وہ اس کے اہل ثابت ہوتے۔

مگر یہ ایک ایسا قول ہے جس میں شک و شبہ کی کوئی گنجائش نہیں اللہ کی قسم! اگر سارے قریش میں سے ایک شخص بھی زندہ ہوتا تو اللہ تعالیٰ اسے امارت و خلافت کا منصب تفویض فرماتے۔“ (الاصابة: (۱/۳۰۷)، سیدنا عمر کے زمانہ میں جب ملک شام فتح ہوا۔ تو حارث اہل و مال سمیت مکہ سے شام منتقل ہو گئے۔ اہل مکہ بھی ساتھ ہوئے تو حارث نے ان کو مخاطب کر کے کہا:

”اگر میں تمہارے گھر کے عوض دوسرا گھر تبدیل کرنا چاہتا تو میرے لیے یہ ممکن نہ تھا۔ مگر یہ تو اللہ کی طرف نقل مکانی کرنے والی بات ہے۔“ (مستدرک حاکم (۳/۲۷۹ - ۲۸۰)

حارث جنگ کفار میں یہ رجز پڑھا کرتے تھے:

|          |              |            |             |
|----------|--------------|------------|-------------|
| مُؤْمِنٌ | وَالنَّبِيٌّ | بِرَبِّيٍّ | إِنِّي      |
| مُؤْقِنٌ | مِنْ         | بَعْدِ     | وَالْبَعْثِ |
|          |              |            | الْمَمَاتِ  |
|          | لِلْحَيَاةِ  | بِشَّخْصٍ  | أَقْبَحُ    |
|          | مَوْطِنٌ     |            | مَوْطِنٌ    |

رافضی مصنف کے پیش کردہ اشعار خود اس بات کی شہادت دیتے ہیں کہ وہ من گھڑت ہیں اور سیدنا معاویہ جیسے صحابی کی شان سے صادر شدہ نہیں۔ اس لیے کہ صحابہ کے ساتھ ان اشعار کی کوئی مناسبت ہی نہیں۔ یہ بات متفق علیہ ہے کہ سیدنا معاویہ اس سال مشرف باسلام ہوئے جس سال مکہ فتح ہوا تھا۔

شیعہ مصنف ابن المطہر کا یہ قول پہلے بیان کیا جا چکا ہے کہ حضرت معاویہ ان لوگوں میں سے تھے جن کی نبی کریم نے تالیف قلب فرمائی تھی۔ ظاہر ہے کہ مؤلفۃ القلوب کو آپ نے جنگ حنین کے مال غنیمت میں سے مال عطا کیا تھا۔ غزوہ حنین فتح مکہ کے چند روز بعد وقوع پذیر ہوا۔ اگر معاویہ یمن بھاگ گئے ہوتے، جیسا کہ شیعہ مصنف نے لکھا ہے، تو آپ مؤلفۃ القلوب میں سے نہیں ہو سکتے۔ سیدنا معاویہ فرماتے ہیں:

”میں نے مردہ پہاڑی پر تیر کے پھالے سے نبی کریم کے بال کاٹے۔“<sup>①</sup>

حارث ملک شام میں مصروف جہادر ہے، یہاں تک کہ غزوہ یرموک یا طاعون عمواس میں شہادت پائی۔ جہاد شام میں حارث کے کنبہ میں سے صرف عبد الرحمن بن حارث نجکر ہے، اسی طرح فاختہ بنت عتبہ بن سہیل بن عمر و قرشی عامری کے کنبہ میں سے بھی کوئی نہ بچا تھا۔

جب عبد الرحمن اور فاختہ دونوں کو بارگاہ فاروقی میں پیش کیا گیا تو آپ نے فرمایا۔ دونوں کا نکاح کر دو کچھ بعد نہیں کہ ان کی نسل خوب پھیلے۔ چنانچہ تمیل ارشاد کر دی گئی اور ان کے یہاں بہت سی اولاد پیدا ہوئی۔ سیدنا حارث بن ہشام سیادت و قیادت میں ضرب المثل تھے۔ ایک شاعر اپنے حریف کو مخاطب کرتے ہوئے کہتا ہے:

|   |       |         |       |              |
|---|-------|---------|-------|--------------|
| أَظَنْتَ  | أَنَّ | أَبَاكَ | حِينَ | تَسْبِينِيُّ |
| فِي الْمَجْدِ كَانَ الْحَارِثُ بْنُ هِشَامٍ     |       |         |       |              |
| أَوْلَى قُرَيْشٍ بِالْمَكَارِمِ وَالنَّلَادِيِّ |       |         |       |              |
| فِي الْجَاهِلِيَّةِ كَانَ وَالإِسْلَامِ         |       |         |       |              |

”جب تو مجھ برا بھلا کہتا ہے، تو یوں سمجھتا ہے کہ تیرا باپ حارث بن ہشام کی طرح شریف انسب تھا، حارث جاہلیت و اسلام میں اخلاق عالیہ اور سخاوت کے اعتبار سے رئیس قریش تھا۔“

<sup>①</sup> صحيح بخاری، کتاب الحج۔ باب الحلق والتقصیر عند الاحلال (حدیث: ۱۷۳۰)،

صحيح مسلم، کتاب الحج۔ باب جواز تقصیر المعتمر (حدیث: ۱۲۴۶)

**غالباً یہ واقعہ نبی کریم ﷺ کے عمرہ جزء انه میں پیش آیا جو ذی قعدہ ہجری میں وقوع پذیر ہوا تھا۔ ①**  
**باقی رہی شیعہ مصنف کی ذکر کردہ یہ حدیث کہ ابھی ایک شخص (سیدنا معاویہ) نمودار ہو گا اس کی موت تارک سنت ہونے کی حالت میں ہو گی۔“**

### پہلا جواب:

اس کا پہلا جواب تو یہ ہے کہ حدیث کی صحت ثابت کیجیے۔ اس لیے کہ اثبات صحت سے پہلے کوئی حدیث قابل احتجاج نہیں ہو سکتی۔

### دوسرा جواب:

یہ ہے کہ یہ حدیث بالاتفاق محدثین موضوع ہے اور کسی قابل اعتماد کتاب میں مندرج نہیں۔ علاوہ ازیں یہ حدیث بلا سند ہے اور اس سے احتجاج کرنے والے شیعہ مصنف نے بھی اس کی سند بیان نہیں کی۔ شیعہ مصنف کی جھالت کا بین ثبوت ہے کہ اس حدیث کاراوی عبد اللہ بن عمر کو ٹھہرایا ہے، بھلا سیدنا عبد اللہ ایسی حدیث کے راوی کیوں کر ہو سکتے ہیں جس میں صحابہ کے معائب و مثالب بیان کیے گئے ہیں، جب کہ آپ نے بہت سی احادیث روایت کی ہیں جن میں صحابہ کے مناقب بیان کیے گئے ہیں۔ سیدنا عبد اللہ بن عمر کا یہ قول صرف معاویہ کی مدح و ستائش میں معروف ہے۔ آپ فرماتے ہیں:

**❶ امام شوکانی رضی اللہ عنہ نے بھی ”نیل الاوطار“ میں امام نووی کے حوالہ سے یہی لکھا ہے۔ جرانہ طائف و مکہ کے درمیان ایک چشمہ کا نام ہے۔ یہ طائف کی نسبت مکہ سے قریب تر ہے، جب نبی کریم ﷺ غزوہ حنین سے لوٹے تھے تو آپ نے جرانہ کے چشمہ پر اتر کر مجاہدین میں مال تقسیم کیا۔ فتح مکہ، غزوہ حنین اور تقسیم غنائم کے تینوں موقع پر سیدنا معاویہ نے کھلم کھلا اپنے مشرف باسلام ہونے کا اظہار کیا۔**

حافظ ابن عساکر نے تاریخ دمشق ترجمہ معاویہ بن ابی سفیان میں تصریحاً لکھا ہے کہ سیدنا معاویہ صلح حدیبیہ اور عمرۃ القضا کے درمیان اسلام قبول کر چکے تھے البتہ قریش کے ڈر سے اس کا اظہار نہیں کرتے تھے۔“  
 واقعہ یہ ہے کہ دین اسلام قریش کے ذہین نوجوانوں کی رگ و پے میں سراحت کر گیا تھا، صرف اتنا فرق ہے کہ جو لوگ ہجرت مکہ کی قدرت سے بہرہ ور تھے وہ مدینہ کا رخ کرتے اور مسلمانوں میں جامنے تھے، سیدنا خالد بن ولید و عمرو بن العاص اور کعبہ کے کنجی بردار عثمان بن طلحہ عبد ربی رضی اللہ عنہم نے یونہی کیا تھا۔ جو نوجوان مکہ سے ہجرت نہیں کر سکتے تھے وہ مکہ میں اقامت گزیں رہ کر دعوت اسلام کی کامیابی کے منتظر رہتے تھے۔ سیدنا معاویہ اور ان کے ہم نوا اُنہی لوگوں میں شامل تھے۔

”میں نے رسول کریم کے بعد معاویہ سے بڑھ کر کوئی رئیس اور بردار نہیں دیکھا۔ ان سے دریافت کیا گیا، کیا ابو بکر و عمر بھی آپ سے بڑھ کرنہ تھے۔؟ سیدنا عبد اللہ نے جواباً فرمایا: ”ابو بکر و عمر ان سے افضل تھے۔“ ① امام احمد بن حنبل فرماتے ہیں: ”سیدنا معاویہ بڑے کریم و حلیم تھے۔“

شیعہ مصنف کا یہ قول کہ معاویہ اپنے بیٹے یزید کو لے کر چل دیے اور نبی کریم کا خطبہ نہ سننا۔ اس ضمن میں واضح ہو کہ نبی کریم کے خطبات مختلف قسم کے ہوا کرتے تھے، آپ جمعہ، عیدین اور حج کے موقع پر خطبہ ارشاد فرمایا کرتے تھے۔ سیدنا معاویہ اور ان کے والد ابوسفیان دیگر مسلمانوں کی طرح بالالتزام آپ کے خطبات میں حاضر ہوا کرتے تھے۔ اب سوال یہ ہے کہ کیا معاویہ ہر خطبہ سے اٹھ جایا کرتے تھے اور سنتے نہ تھے؟ ظاہر ہے کہ یہ بات نبی کریم اور سب صحابہ کے لیے موجب اہانت ہے کہ ہمیشہ دو شخص آپ کے خطبہ کے دوران اٹھ کر چلے جایا کریں، نیز یہ کہ اگر وہ دونوں ہر خطبہ میں حاضر ہوا کرتے تھے تو اس سے اٹھ کر چلے جانے کا کیا معنی؟ اس پر مزید یہ کہ سیدنا معاویہ بڑے حلیم و بردار اور صابر تھے، جیسا کہ آپ کے سیر و سوانح میں معروف ہے۔ مقام حیرت ہے کہ وہ اس صبر و حلم کے باوصف نبی کریم سے نفرت کرتے تھے حالانکہ آپ دین و دنیا میں سب لوگوں کے سردار تھے اور امیر معاویہ ہر بات میں آپ کے محتاج بھی تھے۔

یہ امر موجب حیرت ہے کہ وہ اس وقت نبی کریم کی گفتگو سننا بھی گوارانہ کرتے تھے حالانکہ جب تاج و تخت سے بہرہ و رہوئے تو لوگ رو بروان کو برا بھلا کہتے اور وہ خاموشی سے سنا کرتے تھے اور پھر حیرت بالائے حیرت اس بات پر ہے کہ ایسے شخص کو آپ کا تب وحی بھی مقرر فرماتے ہیں۔

شیعہ مصنف کا یہ قول کہ ”معاویہ نے اپنے بیٹے یزید کا ہاتھ پکڑا اور باہر چل دیا“ صریح کذب ہے کیوں کہ سیدنا معاویہ کا بیٹا یزید جو آپ کے بعد تاج و تخت کا وارث بنا اور جس کے عہد میں سانحہ کربلا پیش آیا اس وقت پیدا نہیں ہوا تھا۔ بلکہ اس کی ولادت عثمانی خلافت میں ہوئی۔ عہد رسالت میں معاویہ کے ہاں کوئی بچہ پیدا نہیں ہوا تھا۔

حافظ ابو الفضل ابن ناصر لکھتے ہیں:

”سیدنا معاویہ رض نے عہد رسالت میں رشته طلب کیا تھا مگر مفلس ہونے کی بنا پر ان کی

یہ آرزو بر نہ آئی۔ آپ کی شادی خلافت فاروقی میں ہوئی اور یزید سیدنا عثمان کی خلافت میں ۲۷ ہجری میں پیدا ہوا۔“

### تیسرا جواب:

مذکورہ حدیث کا تیسرا جواب یہ ہے کہ معارضہ کے طور پر ہم اس حدیث جیسی موضوعات بیان کر سکتے ہیں جن سے سیدنا معاویہ کی فضیلت ثابت ہوتی ہے۔ مشہور محدث ابو الفرج ابن الجوزی اپنی کتاب ”الموضوعات“ میں لکھتے ہیں:

”بعض مدعايان سنت نے شيعه کو چڑانے کے لیے سیدنا معاویہ کی فضیلت ثابت کرنے کے لیے حدیثین وضع کی ہیں۔ دوسری طرف روافض نے ان کی مذمت میں حدیثین وضع کیں۔ فریقین نے سخت غلطی کا ارتکاب کیا ہے۔<sup>①</sup>“

❶ سیدنا معاویہ رضی اللہ عنہ کی سیرت و سوانح میں متوسط راستہ وہ ہے جو قبل ازیں آپ کے حالات میں روشنی ڈالتے ہوئے ہم نے اختیار کیا۔ نبی کریم ﷺ نے قباء کے مقام پر جو خواب دیکھا اور جس کا ذکر قرآن کریم کے بعد صحیح ترین کتاب یعنی بخاری و مسلم میں موجود ہے وہ بھی اسی ضمن میں شامل ہے۔ اس خواب کی تعبیر عملی طور پر اس وقت ظہور پذیر ہوئی جب سیدنا انس کی خالہ فتح قبرص کے موقع پر سیدنا معاویہ رضی اللہ عنہ کے بھری بیڑے میں شامل ہو کر جہاد کے لیے گئیں اور ان کی موت اسی جگہ واقع ہوئی۔ (صحیح بخاری، کتاب الاستئذان۔ باب من زار قوما فقال عندهم (حدیث: ۶۲۸۲)، صحیح مسلم، کتاب الامارة، باب فضل الغزو فی البحر (حدیث: ۱۹۱۲) یہ امیر معاویہ جیسے ولی، صالح اور مجاهد فی سبیل اللہ کا اوّلین وصف ہے۔ آخری تعریف وہ ہے جو امام احمد نے اپنی ”تصنیف“ ”کتاب الزہد“ میں اس امام مظلوم (سیدنا معاویہ) کے زہد و تقویٰ کے واقعات بیان کرتے ہوئے فرمائی۔ ہم نے اس ضمن میں مشہور و معترض مصادر و مأخذ کے حوالہ سے جو کچھ لکھا ہے اس سے صاف عیاں ہے کہ خلفاء راشدین کے بعد مسلم سلاطین و خلفاء میں سیدنا معاویہ کا کوئی ہم سر پیدا نہیں ہوا۔ بنابریں ان کی شان میں ایسی موضوعات گھڑنے کی قطعاً ضرورت نہیں جن کی جانب محدث شہیر ابن الجوزی نے اشارہ کیا ہے۔ اسی طرح متعصب روافض کی من گھڑت روایات سے بھی ان کی شان میں کچھ کمی واقع نہیں ہوتی۔ مثلاً زیر تبصرہ حدیث جس کو روافض نے سیدنا عبد اللہ بن عمر کی طرف منسوب کیا ہے اور جس کو دیکھ کر بالنصاف شیعہ بھی مارے شرم کے پانی پانی ہوئے جاتے ہیں۔

## سیدنا علی کے خلاف جنگ آزمائی کے باوجود سیدنا معاویہ خارج از اسلام نہیں ہو سکتے

سیدنا علی کے خلاف سیدنا معاویہ کی جنگ آزمائی ایسے امور کی بنا پر تھی جن کی وجہ سے سیدنا معاویہ خارج از اسلام نہیں ہو سکتے۔ یہ دوسری بات ہے کہ بخاری و مسلم کی روایت کی بنا پر سیدنا علی صلی اللہ علیہ وسلم اقرب الی الحق تھے۔ آپ فرماتے ہیں کہ:

”جب مسلمانوں میں فرقہ بندی کا ظہور ہو گا تو ایک فریق خروج کرے گا اور دوسرا فریق اس سے جنگ آزمائے گا۔ یہ جماعت اقرب الی الحق ہو گی۔“<sup>①</sup> خروج کرنے والے وہی لوگ تھے جو جنگ نہروان میں سیدنا علی کے خلاف صفائح آ را ہوئے۔ اس حدیث سے عیاں ہوتا ہے کہ سیدنا علی کی جماعت سیدنا معاویہ کے گروہ کی نسبت اقرب الی الحق تھی۔

صحیح بخاری میں سرور کائنات صلی اللہ علیہ وسلم سے مروی ہے کہ آپ نے سیدنا حسن صلی اللہ علیہ وسلم کے بارے میں فرمایا: ”میرا یہ بیٹا سردار ہے، اللہ تعالیٰ اس کے ذریعے مسلمانوں کی دو عظیم جماعتوں کے مابین مصالحت کرائے گا۔“<sup>②</sup>

ذکورۃ الصدر حدیث میں نبی کریم نے مصالحت کرانے کی بنا پر سیدنا حسن کی مدح فرمائی اور دونوں جماعتوں کو مون قرار دیا۔ اس سے یہ بھی معلوم ہوا کہ قابل ستائش فعل صلح کرانا ہے نہ کہ جنگ آزمائنا۔ نبی کریم صلی اللہ علیہ وسلم نے فرمایا:

”ایک فتنہ بپا ہو گا اس میں بیٹھ رہے والا کھڑا ہونے والے سے بہتر ہو گا۔“<sup>③</sup>

<sup>①</sup> صحيح مسلم۔ کتاب الزکاة۔ باب ذکر الخوارج و صفاتهم (حدیث: ۱۵۳/۱۰۶۵)

<sup>②</sup> صحيح بخاری، کتاب الصلح، باب قول النبی صلی اللہ علیہ وسلم للحسن بن علی رضی اللہ عنہما (حدیث: ۴/۲۷۰)

<sup>③</sup> صحيح بخاری، کتاب الفتنه، باب تكون فتنة القاعد فيها خير من القائم، (حدیث: ۸۱/۷۰۸۱)، صحيح مسلم۔ کتاب الفتنه۔ باب نزول الفتنه کمواقع القطر (حدیث: ۲۸۸۶)

آپ نے مزید فرمایا۔

”عنقریب مومن کا سب سے بہتر مال بکریاں ہوگا، جن کو لے کر وہ پہاڑوں کی چوٹیوں اور بارش والی جگہوں پر چلا جائے گا اور اس طرح اپنے دین کو فتنوں کی زد سے بچا لے گا۔“<sup>①</sup>

جن صحابہ نے فتنہ سے احتراز و اجتناب کی حدیث روایت کی ہے مثلاً سعد بن ابی و قاص<sup>②</sup> و محمد بن مسلمہ<sup>③</sup> اور اسامہ<sup>④</sup> نبی اللہ عنہم انہوں نے جنگ میں سیدنا علی و معاویہ میں سے کسی کا بھی ساتھ نہیں دیا تھا۔ مزید براں جن لوگوں نے محاصرہ کر کے سیدنا عثمان<sup>⑤</sup> کو شہید کیا ان لوگوں کی نسبت ظالم تر ہیں جو سیدنا علی کے خلاف نبرد آزمائے۔ حالانکہ شیعہ قاتلین عثمان کی مدح کرتے<sup>⑥</sup> اور ان کے فعل شنیع پر خوشی کا اظہار کرتے ہیں۔ اگر شیعہ کہیں کہ سیدنا عثمان<sup>⑦</sup> سے چند ایسے فعل سرزد ہوئے جو کہ آپ کے شایان شان نہ تھے۔ ہم اس کے جواب میں کہیں گے کہ سیدنا علی سے بھی ایسے نازیبا افعال صادر ہوئے تھے جن کی وجہ سے بعض صحابہ ان کی بیعت میں دیر سے شریک ہوئے۔ آخر کار اللہ تعالیٰ

<sup>①</sup> صحيح بخاری۔ کتاب الایمان۔ باب من الدين الفرار من الفتنة (حدیث: ۱۹)

<sup>②</sup> صحيح مسلم۔ کتاب الزهد۔ باب (۱)، (حدیث: ۲۹۶۵)

<sup>③</sup> سنن ابن ماجہ۔ کتاب الفتنة، باب التشتت في الفتنة، (حدیث: ۳۹۶۲)

<sup>④</sup> صحيح بخاری، کتاب الفتنة، باب قول النبي صلی اللہ علیہ وسلم للحسن بن علی (حدیث: ۷۱۱)، موقوفاً علیہ

<sup>⑤</sup> قاتلین عثمان جنگ جمل میں سیدنا علی کے لشکر میں تھے۔ سیدہ عائشہ رضی اللہ عنہا اور ان کے رفقاء جب قاتلین سیدنا عثمان رضی اللہ عنہ پر لعنت بھیج رہے تھے تو یہ لوگ بذات خود سب کچھ سن رہے تھے، سیدنا علی رضی اللہ عنہ اور ان کے ہم نوا ساتھ ساتھ آمیں کہتے جاتے تھے۔ کوفہ کے بعض قاتلین عثمان جنگ صفین تک سیدنا علی رضی اللہ عنہ کے لشکر میں موجود تھے جب بھی ان کا ذکر آتا سیدنا علی رضی اللہ عنہ ان پر لعنت فرماتے۔

<sup>⑥</sup> روض قاتلین عثمان کے مدح ہیں اور ان سے اظہار خوشنودی کرتے ہیں، حالانکہ سیدنا علی ان پر لعنت بھیجتے اور ان کے فعل پر راضی ہونے والے کو بھی ملعون قرار دیتے تھے۔ جن لوگوں پر سیدنا علی لعنت بھیجتے ہوں کیا وہ آپ کے شیعہ ہو سکتے ہیں؟ دراصل یہ لوگ فتنہ پردازی میں پیش پیش ہیں۔

<sup>⑦</sup> قاتلین عثمان کے اعتراضات اور ان کے جوابات کے لیے دیکھئے: ”العواصم من القواسم: ۲۱ تا ۴۱“، یہ صفحات نادر تحقیقات پر مشتمل ہیں۔

نے سیدنا عثمان وعلی دونوں سے اظہار خوشنودی فرمایا۔

مزید براں سیدنا علی نے سیدنا معاویہ کو معزول کرنے میں بڑی عجلت سے کام لیا۔ حالانکہ آپ کو والی مقرر کرنے میں کوئی حرج نہ تھا۔ خصوصاً جب کہ رعایا بھی آپ کو چاہتی تھی۔ نیز یہ کہ سیدنا علی نے ایسے لوگوں کو حاکم مقرر کیا۔ جو سیدنا معاویہ سے مرتبہ میں فروخت تھے۔ مثلاً زیاد بن آپیہ۔

سرکار دو عالم ﷺ سیدنا علی سے افضل تھے، تاہم آپ نے نجران کے علاقہ پر ابوسفیان کو عامل بننا کر بھیجا۔

جب آپ نے وفات پائی ابوسفیان اس وقت بھی امیر نجران تھے۔ آپ کے بہت سے امراء اموی خاندان سے تعلق رکھتے تھے۔ مثلاً آپ نے عتاب بن اسید کو مکہ کا حاکم مقرر کیا۔<sup>①</sup> اسی طرح خالد بن سعید بن عاص اور ابان بن سعید بن عاص کو بھی عامل مقرر کیا، سیدنا معاویہ رضی اللہ عنہ، سیدنا فاروق رضی اللہ عنہ کے حکم سے والی قرار پائے۔ آپ کی زندگی دین داری و سیاست رانی دونوں اعتبار سے بے داغ تھی۔ احادیث صحیحہ میں وارد ہوا ہے کہ نبی ﷺ نے فرمایا:

”تمہارے بہترین خلفاء وہ ہیں جن سے تم محبت کرتے ہو اور جو تم سے محبت کرتے ہوں۔ تم ان کے لیے دعا کرو اور وہ تمھیں دعا دیں۔ بدترین حکام وہ ہیں جن سے تم بغض رکھتے ہو اور جو تم سے بغض رکھتے ہوں۔ تم ان پر لعنت بھیجو اور وہ تم پر لعنت بھیجیں۔“<sup>②</sup>

صحابہ کا قول ہے کہ سیدنا معاویہ رضی اللہ عنہ اس حدیث کا مصدق تھے اس لیے کہ رعیت آپ کو چاہتی تھی اور آپ رعیت کو چاہتے تھے آپ ان کے لیے دعا کرتے تھے اور انہوں نے آپ کے لیے دعا کی۔

حدیث صحیح سے ثابت ہے کہ نبی کریم ﷺ نے فرمایا:

”میری امت کا ایک گروہ ہمیشہ حق پر رہے گا اور کوئی مخالف ان کو ضرر پہنچا سکے گا اور نہ رسوا کر سکے گا۔“<sup>③</sup>

<sup>①</sup> سنن نسائی، کتاب الاذان، باب کیف الاذان (حدیث: ۶۳۳)، سنن ابن ماجہ (۷۰۸، ۲۱۸۹)

<sup>②</sup> صحیح مسلم، کتاب الامارة، باب خیار الائمة و شرارہم (حدیث: ۱۸۵۵)

<sup>③</sup> صحیح بخاری، کتاب المناقب، باب (۲۸)، (حدیث: ۳۶۴)، صحیح مسلم - کتاب الامارة، باب قوله صلی اللہ علیہ وسلم ”لا تزال طائفۃ من امتی (حدیث: ۱۷۴/ ۱۰۳۷)

مالك بن يُخْنَا مرفَّمَاتَهُ ہے کہ: میں نے سیدنا معاذ رضی اللہ عنہ سے سنا آپ فرماتے تھے کہ اس سے اہل شام مراد ہیں۔<sup>①</sup>

صحابہ کا خیال ہے کہ اس سے شامی لوگ مراد ہیں جو سیدنا معاویہ رضی اللہ عنہ کی فوج میں تھے۔ صحیح مسلم میں نبی کریم ﷺ سے مرودی ہے کہ آپ نے فرمایا:

”اہل مغرب ہمیشہ غالب رہیں گے، یہاں تک کہ قیامت پا ہو جائے گی۔“<sup>②</sup>  
امام احمد بن حنبل رحمۃ اللہ علیہ فرماتے ہیں:

”اہل مغرب سے اہل شام مراد ہیں۔“

ہم نے دوسری جگہ اس پر مکمل گفتگو کی ہے، یہ نص عسکرِ معاویہ کو شامل ہے۔

صحابہ کا قول ہے کہ سیدنا معاویہ، سیدنا علیؑ کے بہت سے مقرر کردہ امراء سے افضل تھے۔ لہذا ان کو معزول کر کے ان سے فروٹر درجہ کے لوگوں کو حاکم مقرر کرنے میں کوئی مصلحت مضر نہ تھی۔ اگر سیدنا علیؑ، امیر معاویہ کو بدستور والی شام رہنے دیتے تو امت فتنہ پردازی اور خونریزی سے محفوظ رہتی۔ اگر اس کا اعذر یہ بیان کیا جائے کہ سیدنا علیؑ نے اجتہاد کی بنا پر ایسا کیا تھا تو ہم کہہ سکتے ہیں کہ سیدنا عثمان سے بھی جو امور صادر ہوئے وہ ان کے اجتہاد پر مبنی ہیں۔

مزید براں یہ کیا اجتہاد ہے کہ بعض لوگوں کو ولایت و امارت پر فائز کیا جائے اور بعض کو محروم رکھا جائے اور اس کے پہلو بہ پہلو امت میں خون ریزی کا باب اس حد تک مفتوح ہو جائے کہ مسلمان ذلیل و خوار ہو جائیں اور کفار کو نیچا دکھانے کے قابل نہ رہیں بلکہ کفار میں مسلمانوں پر حملہ آور ہونے کی جسارت پیدا ہو جائے۔

اس بات میں شک و شبہ کی کوئی گنجائش نہیں کہ اگر علیؑ و معاویہ کے مابین جنگ صفين پیش نہ آتی۔<sup>③</sup> اور دونوں حضرات اپنے اپنے علاقہ پر قابض رہتے تو امت الرثائی کے فتنہ سے نجاتی اس

① صحيح بخاري، حديث (٣٦٤١)

② صحيح مسلم۔ كتاب الامارة ، باب قوله صلى الله عليه وسلم ”لا تزال طائفة من امتى .....“

(حدیث: ۱۹۲۵)

③ سیدنا معاویہ رضی اللہ عنہ نے دین اسلام کے تحفظ و بقاء اور اسلامی سلطنت کی سرحدوں کی حفاظت و نگهداری میں جس حد تک اہتمام کیا تھا، اس کی ادنیٰ مثال یہ ہے کہ جب آپ میدان صفين میں سیدنا علیؑ کے

لیے کہ لڑائی سے بڑے دور رس نتائج برآمد ہوئے اور امت تفرقہ بازی کی بنا پر ایک امام پر جمع نہ ہو سکی۔ خون ریزی کا سلسلہ تا دیر جاری رہا اور بعض وعداوت کے جذبات زور پکڑ گئے اور سیدنا علی کا گروہ جو اقرب الی الحق تھا کمزور ہو کر صلح کا مطالبہ کرنے پر مجبور ہوا۔ ظاہر ہے کہ جس فعل کی مصلحت اس کے فساد پر غالب ہو، اس کا وجود پذیر ہونا اس کے نہ ہونے کی نسبت زیادہ خیر و برکت کا موجب ہوتا ہے۔ موضوع زیر بحث میں بھی لڑائی سے کوئی فائدہ حاصل نہیں ہوا۔ بلکہ لڑائی نہ ہونے کے فائدوں مصالح کہیں بڑھ کر تھے۔ سیدنا علی کی فوج کثرت تعداد اور قوت و شوکت کے لحاظ سے برتر تھی۔ اور سیدنا معاویہ ان سے مصالحت کرنے کے لیے تیار تھے۔ جس اجتہاد سے اس قدر رتبہ کن نتائج ظہور پذیر ہوں، اگر سیدنا علی کو اس میں بے گناہ تصور کیا جائے تو سیدنا عثمان اپنے اجتہاد میں بالاوی عفو و درگزر کے مستحق ہوں گے۔

سیدنا معاویہ کے اعوان و انصار کہتے تھے:

”لڑائی کا آغاز کرنے والے سیدنا علی ہیں، ہم صرف مدافعت کر رہے ہیں اور ہم نے سیدنا علی پر ظلم و تعدی کا ارتکاب نہیں کیا۔“

اگر سیدنا معاویہ کے رفقاء سے یوں کہا جاتا:

”سیدنا علی واجب الاطاعت امام ہیں اور ان کی بیعت آپ کے لیے ناگزیر ہے، کیوں کہ بیعت نہ کرنے سے مسلمانوں میں تفرقہ بازی پیدا ہوتی ہے۔“

تو وہ اس کے جواب میں کہہ سکتے تھے۔

”ہمیں سیدنا علی کا واجب الاطاعت امام ہونا کسی دلیل سے معلوم نہیں اور ہمیں نبی کریم سے ایسی کوئی نص موصول نہیں ہوئی۔“

خلاف صفائی اور آپ کو معلوم ہوا کہ قیصر روم ایک عظیم اشکر کے ساتھ اسلامی سلطنت پر حملہ آور ہونا چاہتا ہے تو آپ نے اس کو ان الفاظ پر مشتمل ایک خط لکھا:

”اللہ کی قسم! اگر تو اس حرکت سے باز آ کرو اپس اپنے وطن نہ لوٹا تو میں اپنے پچازاد بھائی (سیدنا علی) سے صلح کرلوں گا اور ہم دونوں تجھے تیرے ملک سے نکال کر دم لیں گے اور اللہ کی زمین کو تجوہ پر ٹنگ کر دیں گے۔“

شاہ روم یہ خط پڑھ کر ڈر گیا اور اپنے ارادہ سے باز رہا۔

ظاہر ہے کہ اصحاب معاویہ کا یہ عذر معقول ہے اس لیے کہ شیعہ امامیہ جس نص جلی کا دعویٰ کرتے ہیں، اگر اسے حق بھی فرض کر لیا جائے۔<sup>۱</sup> (حالانکہ وہ باطل ہے) تو وہ قابل تسلیم نہیں، اس لیے کہ یہ نص خلفاء ثلاثہ کے عہد خلافت میں پوشیدہ رکھی گئی تھی۔ بنابریں اصحاب معاویہ اس سے کیوں کر آ گاہ ہو سکتے تھے۔ یہ مفروضہ اس صورت میں ہے جب نص مذکور حق ہو مگر وہ حق نہیں بلکہ باطل ہے۔ شیعہ مصنف کا یہ قول کہ ”سیدنا معاویہ نے صحابہ کی ایک کثیر جماعت کو موت کے گھاٹ اتار دیا۔“

اس کا جواب یہ ہے کہ مقتولین کسی ایک جماعت میں محدود نہ تھے بلکہ ہر فریق نے فریق مخالف کے اعوان و انصار کو قتل کیا۔ حقیقت یہ ہے کہ فریقین میں سے جو جنگ آزمالوگ تھے وہ سیدنا علی و معاویہ میں سے کسی کے بھی اطاعت کیش نہ تھے علی و معاویہ دونوں مصالحت چاہتے تھے۔ اور خون ریزی سے بیزار تھے، مگر دونوں کے رفقاء یہ بات تسلیم کرنے کے لیے تیار نہ تھے۔ یہ قاعدہ کی بات ہے کہ فتنہ کی آگ جب ایک مرتبہ مشتعل ہو جاتی ہے تو داشمندوں کے بھائے بھی فرونہیں ہوتی۔ فریقین میں اشتہرخی - ہاشم بن عقبہ<sup>۲</sup> المرقال، عبدالرحمٰن<sup>۳</sup> بن

<sup>۱</sup> اہل سنت کے نزدیک وہ نص باطل ہے۔ اس لیے کہ اگر ایسی کوئی نص موجود ہوتی تو اصحاب ثلاثہ کی دین داری، اخلاق و مرقت اور حکومت و سلطنت سے بیزاری کی بنا پر توقع کی جاتی تھی کہ سب سے پہلے وہ اس نص پر عمل کرتے۔

<sup>۲</sup> ہاشم بن عقبہ المرقال سیدنا سعد بن ابی وقار<sup>رضی اللہ عنہ</sup> کا بھتیجا تھا۔ اس نے اپنے چچا کے ساتھ جنگ قادریہ میں حاضر ہو کر بہادری کے جو ہر دکھائے تھے۔ سیدنا سعد نے جو شکر جلواء کے مقام پر بیڑ دگر دشاہ ایران سے لڑنے کے لیے بھیجا تھا۔ ہاشم اس کے سپہ سالار تھے، جنگ صفين میں ہاشم نے سیدنا علی کا ساتھ دیا، یہ آپ کی فوج کے علم بردار تھے۔ یہ جنگ صفين میں مارے گئے۔

<sup>۳</sup> ایک قدیم مورخ سیف بن عمر تیسی جس سے مورخ طبری بھی استفادہ کر چکے ہیں، لکھتا ہے: ”عبدالرحمٰن بن خالد بن ولید اپنے والد کے ساتھ فتوحات شام میں شریک تھے۔ یہ اس وقت بالکل نو عمر تھے۔ ابن سعد نے ان کو تابعین مدینہ کے طبقہ اول میں شمار کیا ہے۔ سیدنا معاویہ کی امارت کے زمانہ میں مسلمانوں نے رومیوں سے جو جنگیں لڑیں، یہ ان میں سپہ سالار ہوا کرتے تھے، یہاں تک کہ ابوالیوب انصاری جیسے مقتدر صحابہ آپ کے زیر قیادت شریک جہاد ہوئے۔ عبدالرحمٰن اس وقت عنفووان شباب میں تھے۔ سیدنا ابوالیوب انصاری<sup>رضی اللہ عنہ</sup> روایت

کرتے ہیں کہ عبد الرحمن نے چار جمی کا فرقید کیے اور حکم دیا کہ انھیں تیروں سے قتل کیا جائے، جب سیدنا ابوالیوب کو پتہ چلا تو انھوں نے اس سے منع فرمایا اور کہا نبی کریم ﷺ نے کسی کو باندھ کر قتل کرنے سے منع فرمایا ہے۔ عبد الرحمن نے اس گناہ کی پاداش میں چار غلام آزاد کیے۔ (سنن ابی داؤد۔ کتاب الجهاد۔ باب فی قتل الاسیر بالنبل (حدیث: ۲۶۸۷)، و سنده ضعیف اس کی سند میں بکیر بن الاشیخ راوی مجہول الحال ہے۔

خلافتِ عثمانی میں سیدنا معاویہ نے عبد الرحمن کو ملک شام کی شمالی جانب حمص سے لے کر جزیرہ ابن عمر تک کا حاکم مقرر کیا تھا۔ آپ نے ایک بیدار مغز اور جرأت مند حاکم کی طرح اپنے فرائض منصبی ادا کیے۔ خلافتِ عثمانی میں جب فتنہ پردازوں نے کوفہ میں شرائیزی کا آغاز کیا تو سیدنا عثمان نے ان کو معاویہ کی خدمت میں بھینے کا حکم صادر فرمایا۔ سیدنا معاویہ نے اپنے حلم و ادب کے ذریعہ ان کی اصلاح کرنا چاہی مگر وہ حلم و ادب کی لغت سے واقف ہی نہ تھے۔ جس کا نتیجہ یہ ہوا کہ سیدنا معاویہ نے ان کو عبد الرحمن بن خالد کے پاس بھیجا۔ عبد الرحمن نے ان کو متنبہ کرتے ہوئے جو کچھ کہا اس میں یہ الفاظ بھی شامل تھے:

”اے شیطان کے آلہ کار! میں تمھیں خوش آمدید نہیں کہنا چاہتا۔ اب شیطان تھک کر عاجز آگیا ہے، مگر تمہاری پھرتی و چالاکی میں کمی نہیں آئی۔ اللہ عبد الرحمن کو ناکارہ کر دے، اگر ادب سکھا کرو وہ تمھیں فرماں بردار نہ بنائے۔ اے ان لوگوں کے گروہ جن کے متعلق مجھے یہ بھی معلوم نہیں کہ عرب ہیں یا عجم۔ تمھیں واضح ہو کہ میں اس خالد بن ولید کا بیٹا ہوں جو بڑی مشکلات سے دوچار ہوئے۔ جنھوں نے فتنہ ارتاد کی آگ کو فروکیا۔ اے صعصعہ بن ذل اگر مجھے پتہ چلا کہ میرے رفقاء میں سے کسی نے تیری ناک توڑی اور پھر تجھے دودھ پلا یا تو میں تجھے عبرتاک سزا دوں گا۔“ (تاریخ طبری: ۵/۸۷)

عبد الرحمن بن خالد کہا کرتے تھے: ”جس کی خیر سے اصلاح ممکن نہ ہو سے شر کے ذریعے ٹھیک کر سکتے ہیں۔“ یہ سن کر سب شری عبد الرحمن سے کہنے لگے:

”هم بارگاہ ایزدی میں توبہ کرتے ہیں، ہمیں معاف فرمائیے اللہ تعالیٰ آپ کو معاف کرے۔“ (طبری: ۵/۸۷-۸۸)

مگر ان کی یہ توبہ مخلصانہ نہ تھی۔ رہا ہو کر انھوں نے حج کرنے کے بہانے سے امیر المؤمنین عثمان رضی اللہ عنہ کے خلاف بغاوت کر دی۔ عبد الرحمن بن خالد جنگ صفین میں سیدنا معاویہ کے ہم راہ تھے، جیسا کہ شیخ الاسلام ابن تیمیہ رحمۃ اللہ علیہ نے بیان کیا ہے۔

خالد بن ولید اور ابوالاعور السُّلَمِیٰ ① جیسے لوگ تھے جو جنگ کی آگ کو فروہیں ہونے دیتے تھے۔ پچھے لوگ سیدنا عثمان کی شدید حمایت کرتے تھے اور پچھے ان کے خلاف تھے، دوسری طرف حامیان علی تھے اور پچھے لوگ ان سے اختلاف رکھتے تھے۔ علاوہ ازیں جو لوگ سیدنا معاویہ کے حامی تھے، وہ ذات معاویہ کے علاوہ دیگر اسباب و محرکات کی بنا پر شریک جنگ ہوئے تھے۔ جنگ، فتنہ اور قبال جاہلیت کی طرح ایک ہی قسم کے مقاصد و اعتقادات کے تحت وقوع پذیر نہیں ہوتا بلکہ اس کے مقاصد مختلف ہوا کرتے ہیں، امام زہری فرماتے ہیں:

جب فتنہ پا ہوا تو اصحاب رسول کی تعداد پچھے کم نہ تھی۔ جمیع صحابہ نے اس بات پر اجماع کر لیا تھا کہ جس خون، مال یا عفت و عصمت کو بنا بر تاویل حلال کیا گیا ہو وہ ہدر (جس پر شرعی سزا نہ دی جائے) ہے۔

جہاں تک لعنت کا تعلق ہے، فریقین دعا میں ایک دوسرے پر لعنت کرتے تھے، کسی کے خلاف جنگ آزمہ ہونا اس پر لعنت سمجھنے سے بھی عظیم تر ہے۔ لعنت سمجھنے کا فعل خواہ گناہ ہو یا صحیح و غلط اجتہاد پر ① ابواعور کا اصلی نام عمر بن صفوان ذکوانی ہے۔ ذکوان بنی سلیم کے ایک قبیلہ کا نام ہے۔ یہ صحابی ہیں غزوہ حنین کے بعد اسلام لائے۔

محمد بن حبیب لکھتے ہیں:

”سیدنا عمر فاروق رضی اللہ عنہ نے مختلف دیار و امصار کے امراء کو لکھا تھا کہ ہر علاقہ میں سے ایک صالح ترین شخص آپ کی خدمت میں بھیجا جائے۔ چنانچہ بصرہ، کوفہ اور شام و مصر سے چار آدمی آپ کے یہاں بھیجے گئے۔ اتفاق کی بات ہے کہ یہ چاروں قبیلہ بنی سلیم سے تعلق رکھتے تھے اور ان میں سے ایک ابواعور سلمی تھے۔ امام مصر سیدنا لیث بن سعد فرماتے ہیں۔“

”جب ۲۳ھ میں عموریہ کی جنگ ہوئی تو اس میں مصری فوج کے امیر وہب بن عمیر جمحی تھے اور شامي لشکر کے سپہ سالار ابواعور سلمی تھے۔“

ابوزرہ اپنی تاریخ دمشق میں لکھتے ہیں:

”۲۶ھ میں ابواعور سلمی نے قبرص کی جنگ میں شرکت کی تھی۔“

جنگ صلیین میں ابواعور سیدنا معاویہ رضی اللہ عنہ کے لشکر میں تھے اور بہت بڑے قائد خیال کیے جاتے تھے۔ ان کی شجاعت کا اندازہ اس سے لگایا جاسکتا ہے کہ ابواعور نے یہ سمجھ کر اشتراخی کا مقابلہ کرنے سے انکار کر دیا تھا کہ وہ ان کا حریف نہیں ہو سکتا۔

مبنی ہو، اللہ کی مغفرت کا حصول بنا بر توبہ گناہوں کا ازالہ کرنے والے اعمال صالحہ اور گناہوں کا کفارہ بننے والے حوادث و آلام کی وجہ سے ممکن ہے۔

عجیب بات یہ ہے کہ رواضش سب علی کو ناپسند کرتے ہیں اور خلفاء ثلاثہ کی تکفیر کرنے اور ان کو برا بھلا کہنے سے نہیں ثرما تے۔ بخلاف ازیں سیدنا معاویہ کے احباب و انصار سیدنا علی کی تکفیر نہیں کرتے، آپ کی تکفیر صرف خوارج کرتے ہیں، جو دین اسلام سے نکل چکے ہیں، نبی کریم ﷺ نے فرمایا: ”میرے صحابہ کو گالی نہ دو، مجھے اس ذات کی قسم جس کے ہاتھ میں میری جان ہے! اگر تم میں سے کوئی شخص احاد کے پہاڑ جتنا سونا بھی خرچ کرے، تو وہ ان کے عشر عشیر کو بھی نہیں پہنچ سکتا۔“ ①

### کیا سیدنا معاویہ رضی اللہ عنہ نے سیدنا حسن رضی اللہ عنہ کو زہر کھلایا تھا:

شیعہ مصنف لکھتا ہے:

”معاویہ نے حسن کو زہر کھلایا تھا۔“

اس کا جواب یہ ہے کہ یہ بات کہی جاتی ہے ② مگر دلیل و بہان سے ثابت نہیں ہوتی، یہ بھی کہا جاتا ہے کہ سیدنا حسن کی بیوی نے آپ کو زہر کھلایا تھا۔ چونکہ سیدنا حسن کثرت سے طلاق دیا کرتے تھے اس لیے ممکن ہے کہ ان کی بیوی نے کسی مقصد کے لیے آپ کو زہر کھلایا ہو۔ واللہ اعلم ایک قول یہ بھی ہے کہ اس عورت کے والد اشعث بن قیس نے سیدنا حسن کو زہر کھلانے کا حکم دیا تھا۔ اس کی وجہ یہ تھی کہ وہ اندر وہی طور پر سیدنا علی و حسن سے منحرف ہو گیا تھا۔ اس کے ساتھ یہ بھی کہا جاتا ہے کہ سیدنا معاویہ نے اس کے والد کو اس بات پر مأمور کیا تھا۔ یہ ظن محض ہے جس کا کوئی ثبوت

① یہ حدیث ابوسعید خدری رضی اللہ عنہ نے روایت کی ہے۔ (دیکھئے العواصم من القواسم: ۳۲ تا ۳۴، فصل ”اصحاب رسول الله عدول“ اور صحیح بخاری کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم، لو کنت متخدًا خلیلًا (حدیث: ۳۶۷۳)، صحیح مسلم، کتاب فضائل الصحابة، باب تحريم سب الصحابة رضی الله عنهم) حدیث: ۱: ۲۵۴)

② یہ شیعہ کا قول ہے، جو بلا دلیل و ثبوت سیدنا معاویہ پر اتهام طرازی کرتے رہتے ہیں یا وہ لوگ اس کے قائل ہیں جو شیعہ کے دام فریب میں آ کر ان کے جھوٹے اقوال سے متاثر ہو جاتے ہیں۔

نہیں۔ نبی کریم ﷺ نے فرمایا:

**”إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ“ ①**

”بدگمانی سے بچو، کیوں کہ یہ بڑی جھوٹی بات ہے۔“

خلاصہ یہ کہ باتفاق مسلمین شرعاً ایسی بلا دلیل بات کو تسلیم نہیں کیا جا سکتا اور نہ اس پر کسی کی مدح یا ندمت کا ترتیب درست ہے، مزید برآں اشعش کی وفات ۲۰ھ یا ۳۱ھ میں ہوئی۔ یہی وجہ ہے کہ عام الجماعة یعنی ۳۱ھ میں سیدنا علی و حسن کے مابین جو مصالحت ہوئی تھی، اس میں اشعش کا نام ذکر نہیں کیا جاتا۔ اگر اشعش زندہ ہوتا تو اس کا ذکر ناگزیر تھا۔ جب اشعش کی وفات سیدنا حسن کی وفات سے دس سال پہلے ہو گئی تھی تو وہ اپنی بیٹی کو زہر خواری کا حکم کیوں کر دے سکتا ہے؟

جہاں تک یزید کا تعلق ہے باتفاق اہل نقل اس نے سیدنا حسین کو قتل کرنے کا حکم نہیں دیا تھا البتہ اس نے ابن زیاد کو لکھا تھا کہ سیدنا حسین کو عراق ② میں داخل ہونے سے روکے۔ سیدنا حسین کا خیال

**❶ صحيح بخاري، كتاب الأدب۔ باب ما ينهى عن التحسد والتدارب، (حديث: ٦٤٦)،**

صحيح مسلم، كتاب البر والصلة۔ باب تحريم الظن والتجسس (حديث: ٢٥٦٣)

**❷** یہ ایک فطری بات ہے کہ جو شخص کسی تاج و تخت سے اس کی حکومت چھیننے کی کوشش کرے گا تو وہ اس کی مدافعت کا کوئی دیقیقہ فروغزاشت نہیں کرے گا۔ یہی وجہ ہے کہ ولاۃ و حکام کے خلاف نبرد آزماء ہو کر ان کی حکومت چھیننا شرعاً ممنوع قرار دیا گیا ہے۔ کوفہ کے رہنے والے شیعان حسین نے آپ کو خطوط تحریر کیے تھے ان کی بنا پر آپ کا خیال تھا کہ کسی شورو ہنگامہ کے بغیر عراق میں آپ کی حکومت قائم ہو جائے گی۔ البتہ آپ کے احباب و اعوان، صاحب عقل و دانش، اقارب اور جو لوگ ایسے موقع پر اسلام کے طریق کار سے آگاہ تھے بخوبی جانتے تھے کہ کوفہ کے شیعان حسین جھوٹے ہیں وہ آپ کو بروقت دھوکہ دیں گے اور سب حوادث و آلام آپ پر ٹوٹ پڑیں گے۔ جن لوگوں نے آپ کو کوفہ جانے سے روکا آپ کے بھائی محمد بن حنفیہ ان میں پیش پیش تھے۔ (تاریخ طبری: ٢/ ١٩٠ - ١٩١)، اسی طرح سیدنا علی کے چچازاد بھائی حمر الامت عبد اللہ بن عباس (طبری: ٦/ ٢١٦ - ٢١٧)، اور سیدنا حسین کے ابن اعم عبد اللہ بن جعفر بن ابی طالب (طبری: ٦/ ٢١٩)، نے بھی آپ کو عازم کوفہ ہونے سے روکا تھا۔ اس ضمن میں عبد اللہ بن جعفر نے اس حد تک کوشش کی کہ یزید کی جانب سے مکہ کے والی عمر و بن سعید بن العاص سے سیدنا حسین کے نام ایک خط لکھوا یا۔ اس خط میں والی مکہ نے لکھا کہ مکہ میں آپ ہر طرح محفوظ و مامون

تھا کہ اہل عراق آپ کی مدد کریں گے اور اپنے وعدہ کو پورا کریں گے۔ ① چنانچہ آپ نے اپنے پچھا زاد بھائی مسلم بن عقيل کو کوفہ بھیجا۔ جب انھوں نے دھوکہ سے مسلم کو قتل کر کے ابن زیاد کی بیعت کر لی، تو سیدنا حسین نے واپس جانے کا ارادہ کیا، مگر ابن زیاد کی ظالم فوجوں نے آپ کو واپس جانے سے روکا، آپ نے یہ بھی کہا کہ میں بزید کے پاس چلا جاؤں گا یا ملکی سرحد کی راہ لوں گا یا اپنے شہر کو واپس چلا جاؤں گا، مگر انھوں نے آپ کو قیدی بنانے کے سوا دوسری سب تجویزیں مسترد کر دیں۔ آپ نے

ہوں گے اور آپ سے لطف و مرقت کا سلوک کیا جائے گا، لہذا آپ واپس مکہ آجائیں۔ عبد اللہ بن جعفر نے یہ خط اپنے ہاتھ سے لکھا۔ والی نے اس پر مہر لگادی اور اپنے بھائی یحییٰ بن سعید بن العاص کے ہاتھ اسے سیدنا حسین کی طرف روانہ کیا۔ عبد اللہ بن جعفر بھی یحییٰ کے ساتھ گئے اور سیدنا حسین کو واپس لانے کی انتہائی کوشش کی۔ مگر آپ رضامند نہ ہوئے۔ (تاریخ طبری: ۲۱۹-۲۲۰) میں والی مکہ کا یہ خط محفوظ ہے) کوئی شخص علم و عقل، مقام و مرتبہ اور اخلاص میں ان ناصحین سے بڑھ کر نہیں ہو سکتا۔ سیدنا عبد اللہ بن زبیر کے داعی عبد اللہ بن مطیع نے بھی عقل و اخلاص کی حد تک آپ کو روکنے کی کوشش کی۔ (تاریخ طبری: ۱۹۶) عمر بن عبد الرحمن بن حارث بن ہشام مخزومنی اور حارث بن خالد بن عاص بن ہشام بھی ناصحین کے زمرہ میں شامل تھے۔ (طبری: ۲۱۵-۲۱۶)

اموی دور کے مشہور شاعر فرزدق نے سیدنا حسین سے کہا تھا:

”لوگوں کے دل آپ کے ساتھ ہیں اور تواریں بنو امیہ کے ساتھ۔“ (طبری: ۲۱۸/۱)  
مگر یہ تمام مساعی جمیلہ سیدنا حسین کو اس سفر سے بازنہ رکھ سکیں جونہ صرف آپ کے حق میں بلکہ دین اسلام اور آج تک پوری ملت اسلامیہ کے حق میں منحوس ثابت ہوا۔ اس کی تمام تر ذمہ داری کوفہ کے شیعیان حسین پر عائد ہوتی ہے۔ جنھوں نے فریب دہی و فتنہ پردازی کے ارادہ سے آپ کو دعوت دی، پھر انہائی کمینہ پن، خیانت کاری اور بزدلی سے آپ کا ساتھ چھوڑ دیا۔ متاخرین شیعہ نے اپنے اسلاف کی کارکردگی پر اکتفانہ کیا، بلکہ تاریخی حقائق کو مسخ کرنے اور ان کی تحریف و تغیری کا بیڑا اٹھایا۔

① ہمارے معاصر مشہور شیعہ شاعر محمد جواد حضرت نے ان تاریخی حقائق کو تسلیم کیا ہے اور اس طرح اللہ تعالیٰ نے حق و انصاف کو اس کی زبان پر جاری کر دیا، سیدنا علی بن حسین بال بچوں سمیت جب کربلا سے کوفہ پہنچے اور خیانت کا رشیعہ مستورات سمیت روتے دھوتے اور دامن پھاڑتے آپ کے استقبال کے لیے نکلے (جیسے شیعہ آج کل عاشوراء کے موقع پر کرتے ہیں) تو آپ نے اہل کوفہ کو مخاطب کر کے کہا: ”اہل کوفہ! اب تم رور ہے ہو بتلائیں تمہارے سوا ہمیں اور کس نے قتل کیا ہے؟“

قیدی ہونے اور عبد اللہ بن زیاد کے سامنے سر تسلیم خم کرنے سے انکار کر دیا اور ان کے خلاف لڑتے ہوئے بحالت مظلومی شہادت پائی۔

جب یزید کو شہادت حسین کی خبر پہنچی تو اس نے بڑے درد و کرب کا اظہار کیا اور اس کے اہل خانہ نے آہ و بکا کا آغاز کیا۔ یزید نے اہل بیت کی خواتین میں سے کسی کو قید نہیں کیا تھا۔<sup>①</sup> بلکہ انھیں عطا یہ جات دیے اور عزت و احترام سے انھیں مدینہ رخصت کر دیا۔ سیدنا معاویہ نے یزید کو وصیت کی تھی کہ ہر قیمت پر سیدنا حسین صلی اللہ علیہ وسلم کا اکرام و احترام ملحوظ رکھے۔

رافضی مضمون نگار کا یہ قول کہ ”ابوسفیان نے نبی کریم کے اگلے دانت توڑے تھے“، صریح کذب ہے، یہ دانت توڑنے والا عتبہ بن ابی وقار <sup>②</sup> تھا۔ یہ درست ہے کہ ہند زوجہ ابوسفیان نے سید الشہداء سیدنا حمزہ صلی اللہ علیہ وسلم کا جگر چپا کر تھوک دیا تھا۔<sup>③</sup> پھر عنایت ایزدی سے وہ مشرف بہ اسلام

<sup>①</sup> اس فقرہ سے شیعہ کی تردید مقصود ہے، ورنہ یزید اور اس کے اہل بیت آج کل کے جھوٹے مدعیان حب اہل بیت سے کہیں بڑھ چڑھ کر بنی ہاشم کا اعزاز و احترام بجالاتے تھے، موجودہ شیعہ حب اہل بیت کے بہانہ سے ان کے دین میں مسخ و تحریف کرنا چاہتے ہیں ایک مرتبہ حاج شققی نے بنی ہاشم کے قبیلہ میں رشتہ کرنا چاہا تو بنو امیہ نے اسے ناپسند کیا کیوں کہ وہ حاج کو بنو عبد مناف کا کفو (ہمسر) تصور نہیں کرتے تھے۔

<sup>②</sup> دیکھیے تاریخ طبری (۱/۳۰۳) طبع حسینیہ نیز (ج: ۱/۳۰۳) طبع یورپ۔ عتبہ سیدنا سعد بن ابی وقار صلی اللہ علیہ وسلم کا بھائی تھا۔ یہ عجیب اتفاق ہے کہ سیدنا سعد جنتی ہیں اور عتبہ جہنمی۔ محمد بن اسحاق سیدنا سعد سے روایت کرتے کہ وہ کہا کرتے تھے: ”اللہ کی قسم! میں عتبہ سے بڑھ کر کسی شخص کو قتل کرنے کا حریص نہ تھا۔ جہاں تک مجھے معلوم ہے وہ اپنی قوم میں بدلق مشہور تھا اور سب لوگ اسے نفرت کی نگاہ سے دیکھتے تھے۔ میرے لیے سرور کائنات صلی اللہ علیہ وسلم کا یہ ارشاد گرامی کافی ہے کہ: ”اس شخص پر اللہ کا شدید غضب ہو گا جس نے رسول اللہ کے چہرے کو خون آلو دیا۔“ (طبری: ۳۰/۳)

سیدنا ابن عباس کے شاگرد مقسم روایت کرتے ہیں کہ ”نبی ﷺ نے عتبہ کے حق میں بد دعا کی تھی۔ کہ سال گزرنے سے پیشتر وہ بہ حالت کفر مرجائے گا۔“ چنانچہ عتبہ ایک سال کے اندر اندر کافر ہونے کی حالت میں مر گیا۔ یہ بھی مردی ہے کہ جنگ بدر کے بعد حاطب بن ابی بلتعہ نے عتبہ پر قابو پا کر اس کا سر اڑا دیا تھا۔ (رواه الحاکم فی المستدرک) اور سیرۃ ابن هشام (ص: ۳۸۶)

<sup>③</sup> سیرۃ ابن هشام (ص: ۳۹۳)، مسنند احمد ۱/۴۶۳)، مطبولاً

ہوئی۔ نبی کریم ﷺ ہند کی اس بنا پر تکریم فرمایا کرتے تھے کہ رشتہ سے وہ آپ کی ساس ہوتی تھی۔ اللہ تعالیٰ قرآن کریم میں فرماتے تھے:

﴿قُلْ لِلَّذِينَ كَفَرُوا إِنْ يَنْتَهُوا يُغْرِلُهُمْ مَا قَدْ سَلَفَ﴾

(سورہ انفال: ۳۸/۸)

”جو لوگ کافر ہیں، ان سے فرمائیں کہ اگر وہ باز آ جائیں تو ان کے سابقہ گناہ معاف کر دیجیے جائیں گے۔“

سیدنا عمرو بن العاص نبی کریم ﷺ سے روایت کرتے ہیں کہ آپ نے فرمایا: ”اسلام سابقہ گناہوں کو منہدم کر دیتا ہے۔“ ①

جب سیدنا معاویہ کی والدہ ہند حلقہ بگوش اسلام ہوئیں تو اس نے کہا: ”اللہ کی قسم! کرہ ارضی پر کوئی گھر ایسا نہ تھا جس کے اہل خانہ کا رسوا ہونا مجھے آپ کے اہل خانہ کے رسوا ہونے سے زیادہ عزیز تر ہوا اور آج یہ عالم ہے کہ اس کائنات ارضی پر کسی اہل خانہ کا معزز ہونا مجھے آپ کے اہل خانہ کے اعزاز و اکرام سے زیادہ محبوب نہیں۔“ ②

رافضی قلم کار رقم طراز ہے:

”اہل سنت چونکہ سیدنا علی سے عنادر کھتے ہیں، اس لیے ان کی بجائے خالد بن ولید کو سیف اللہ کہہ کر پکارتے ہیں۔ حالانکہ رسول اللہ نے فرمایا تھا کہ ”علی اللہ کی تلوار اور اس کا تیر ہیں۔“

سیدنا علی نے بر سر منبر فرمایا تھا: ”میں اعدادے دین کے لیے اللہ کی تلوار ہوں۔“ خالد بن ولید ہمیشہ دشمن رسول رہے اور آپ کی تکذیب کرتے رہے۔ غزوہ احمد میں مسلمانوں کے شہید ہونے کی ذمہ داری بھی خالد پر عائد ہوتی ہے جب خالد نے اظہار اسلام کیا تو نبی کریم نے اسے بنی جذیب کی طرف بھیجا۔ خالد نے اس راہ میں خیانت کی۔ امر رسول کی خلاف ورزی کی اور مسلمانوں کو قتل کرایا۔ یہ دلکھ کرنی ﷺ نے فرمایا:

① صحيح مسلم، کتاب الإيمان، باب کون الاسلام۔ یہدم ما قبلہ (حدیث: ۱۲۱)

② صحيح بخاری، کتاب مناقب الانصار۔ باب ذکر هند بنت عتبة بن ربيعة رضي الله عنها،

(حدیث: ۳۸۲۵)، صحيح مسلم۔ کتاب الاقضیۃ، باب قضیۃ هند، (حدیث: ۸/۱۷۱)

”اے اللہ! جو کچھ خالد نے کیا میں اس سے براءت کا اظہار کرتا ہوں۔“

### سیف اللہ کون تھا؟

اس کا جواب یہ ہے کہ سیدنا علی کو ”سیف اللہ“، قرار دینا کسی کتاب میں مذکور نہیں۔ البتہ بلا ریب سیدنا خالد کو ”سیف من سیوف اللہ“ سے ملقب کرنا نبی کریم سے ثابت ہے۔ سیدنا انس رض نبی کریم صلی اللہ علیہ وسلم سے روایت کرتے ہیں کہ جب نبی کریم کو سیدنا زید و جعفر وابن رواحہ رض کی شہادت کی خبر ملی تو آب دیدہ ہو گئے، پھر فرمایا: ”اس کے بعد اللہ کی تلواروں میں سے ایک تلوار (سیدنا خالد) نے جہنڈے کو تھاماتو اللہ تعالیٰ نے فتح مرحمت فرمائی۔“<sup>①</sup> اس کا یہ مطلب نہیں کہ سیدنا خالد کے علاوہ اور کوئی شخص سیف اللہ نہیں ہو سکتا، بلکہ اس سے ثابت ہوتا ہے کہ ”سیوف اللہ“ اور بھی ہیں، اس میں شبہ نہیں کہ سیدنا خالد نے دیگر صحابہ کی نسبت زیادہ کفار کو جہنم واصل کیا۔ آپ غزوات میں ہمیشہ نیک فال رہے۔ فتح مکہ سے پہلے اسلام لائے اور ہجرت کی سعادت حاصل کی<sup>②</sup> یہ جب سے اسلام لائے اسی وقت سے آپ نے ان کو سپہ سالار مقرر کرنا شروع کیا۔ جنگ موتہ میں آپ کے ہاتھ میں نو (۹) تلواریں ٹوٹی تھیں۔<sup>③</sup>

یہ حقیقت ہے کہ نبی کریم صلی اللہ علیہ وسلم نے بنی جذیمہ کے ساتھ سیدنا خالد کے فعل سے اظہار براءت

① صحيح بخاري، كتاب المغازى، باب غزوة موتة من ارض الشام، (حدیث: ۴۲۵)

② سیدنا خالد بن ولید اور عمرو بن عاص رض نے اپنی مرضی سے ہجرت کی تھی۔ حالانکہ سیدنا خالد ابھی فتح احمد کے نشہ سے سرشار تھے، آپ کے والد مکہ کے عظیم رئیس تھے۔ اور آپ وہاں فارغ البالی کی زندگی بسر کرتے تھے۔ سیدنا خالد عیش و مسرت کی زندگی کو لات مار کر اقامت حق کی خاطر عازم مدینہ ہوئے، تو نبی کریم نے صحابہ کو مناطب کر کے فرمایا: ”مکہ نے اپنے جگر کے پارے تمہارے یہاں پھینک دیے ہیں۔“ سیرۃ ابن ہشام (ص: ۴۸۴) مستدرک حاکم (۲۹۷-۲۹۸/۳)

اگر سیدنا خالد اپنی عظیم فتوحات کی بنا پر جنت اور تاریخ اسلام کے اوراق میں بقاء دوام سے بہرہ ور ہیں تو اس میں شبہ نہیں کہ وہ جن احوال و ظروف میں اسلام لائے اور نبی کریم نے ان پر مدح و ستائش کے پھول نچھاوار کیے ان کی بنا پر دینی و دنیوی مجد دشرافت میں وہ اس سے زیادہ خلود و دوام سے بہرہ ور ہیں۔

③ صحيح بخاري، كتاب المغازى، باب عزوة موتة في ارض الشام، (حدیث: ۴۲۵)،

کیا۔ ① البتہ انھیں معزول نہ کیا۔ یہ بھی درست ہے کہ سیدنا علی بھی ”سیوف اللہ“ میں سے ایک تھے، اس میں تنازع کی گنجائش ہی کیا ہے؟ نیز یہ کہ آپ علم و فضل، فصاحت و بلاغت اور سبقت اسلام کی بنا پر سیدنا خالد سے افضل تھے۔ توارکا کام صرف لڑنا ہے، حالانکہ سیدنا علی میں جہاد و قتال کے سوا اور بھی بہت سے فضائل تھے۔ جب کہ سیدنا خالد کا خصوصی وصف قتال تھا۔ یہی ان کی وجہ فویت ہے اور اسی بنا پر آپ کو سیف اللہ کا لقب ملا۔

براء بن مالک ہی کو لیجیے۔ انھوں نے میدان مبارزت میں سو آدمیوں کو قتل کیا تھا۔ یہ تعداد ان لوگوں کے علاوہ ہے جو اس کے قتل میں شریک ہوئے۔ ② نبی کریم ﷺ نے فرمایا:

”ابو طلحہ کی آواز لشکر میں ایک جماعت سے بہتر ہے۔“ ③

روافض کے یہاں تناقض کی بھر مار ہے، وہ ایک طرف تو یہ کہتے ہیں کہ سیدنا علی ﷺ کہتے ہیں کہ سیدنا علی ﷺ

معاون رسول تھے اور اگر وہ نہ ہوتے تو دین کی اشاعت نہ ہوتی اور دوسرا طرف یہ بھی کہتے ہیں کہ سیدنا علی ترقیہ کرتے تھے جو ضعف و عجز کی دلیل ہے۔

فتح کمہ کے بعد سرکار دو عالم ﷺ نے سیدنا خالد ﷺ کو قبیلہ بنی جذیبہ سے لٹنے کے لیے مامور فرمایا۔ انھوں نے اسلام نما (ہم اسلام لائے) کی بجائے صباناً (ہم صابی ہو گئے) کہنا شروع کیا، سیدنا خالد نے اسے اسلام پر محمول نہ کیا اور ان کو قتل کر دیا۔ ④ یہ ان کی اجتہادی غلطی تھی۔ پھر نبی کریم نے کچھ مال دے کر سیدنا علی کو روانہ کیا اور انھوں نے نصف دیت ادا کر دی۔ جو مالی نقصان ہوا تھا اس کی تلافی کی۔ یہاں تک کہ کتاب جس برتن سے پانی پیتا ہے اس کی قیمت بھی ادا کی۔ ⑤ سیدنا خالد نے نبی کریم کی حکم عدولی نہیں کی تھی، بلکہ وہ آپ کے حد درجہ اطاعت کیش تھے۔ البتہ اس موقع پر ان سے اجتہادی غلطی صادر ہوئی، جس طرح سیدنا اسامہ نے اس شخص کے بارے میں غلطی کی تھی

① صحیح بخاری، کتاب المغازی، باب بعث النبی صلی اللہ علیہ وسلم خالد بن الولید.....  
 (حدیث: ۴۳۳۹)

② مصنف عبد الرزاق، ۹۴۶۹، طبرانی (۱۱۷۸، ۱۱۷۹)، مستدرک حاکم (۲۹۱/۳)

③ مسنند احمد (۲۰۲/۳)، طبقات ابن سعد (۵۰۵/۳)، مستدرک حاکم (۳۵۲، ۳۵۳)

④ صحیح بخاری، کتاب المغازی، باب بعث النبی صلی اللہ علیہ وسلم خالد بن الولید.....  
 (حدیث: ۴۳۳۹)

⑤ سیرة ابن هشام (ص: ۵۵۸)

جس نے ”لَا إِلَهَ إِلَّا اللَّهُ“ کہا اور اس کے باوجود سیدنا اسامہ نے اسے قتل کر دیا۔ ① اور جس طرح اس لشکر سے غلطی سرزد ہوئی تھی جس نے بکریوں والے اس شخص کو قتل کر دیا تھا جس نے اپنے اسلام کا اظہار کیا تھا۔ یہ آیت کریمہ اسی موقع پر نازل ہوئی۔

﴿يَا أَيُّهَا الَّذِينَ آمَنُوا إِذَا ضَرَبْتُمُ فِي سَبِيلِ اللَّهِ فَتَبَيَّنُوا وَ لَا

تَقُولُوا لِمَنْ الَّقَى إِلَيْكُمُ السَّلَامَ لَسْتَ مُؤْمِنًا﴾ (سورہ نساء: ٤/٩٤) ②

”اے ایمان والو! جب تم اللہ کی راہ میں سفر کرو، تو تحقیق کر لیا کرو اور جو سلام کہے اسے یہ نہ کہو کہ تو مؤمن نہیں ہے۔“

سیدنا خالد کی اجتہادی غلطی:

شیعہ مصنف لکھتا ہے:

”جب اہل بیامہ سے لڑنے کے لیے گئے تو اظہار اسلام کے باوجود ۱۲۰۰ آدمیوں کو قتل کر دیا۔ مالک بن نوریہ کو قتل کر کے اس کی بیوی سے نکاح کر لیا حالانکہ وہ مسلمان ہو چکا تھا۔ زکوٰۃ نہ ادا کرنے کی بنا پر بنو حنیفہ کو مرتد قرار دیا جس کی وجہ صرف یہ تھی کہ انہوں نے ابو بکر کی خلافت کو تسلیم نہیں کیا تھا۔ اس کے برعکس جو لوگ سیدنا علی کے خلاف نبرد آزمائے اور جنہوں نے مسلمانوں کے خون کو مبارح قرار دیا تھا، ان کو مرتد قرار نہ دیا حالانکہ نبی کریم ﷺ نے سیدنا علی کو مخاطب کر کے فرمایا تھا: ”اے علی! تجھ سے لڑائی کرنا میرے خلاف جنگ آزماء ہونا ہے۔“ ظاہر ہے کہ رسول کے خلاف صاف آرائی کرنے والا اجماعاً کافر ہے۔“ ③

① صحيح بخاری، کتاب المغازی۔ باب بعث النبی صلی اللہ علیہ وسلم اسامہ بن زید.....” (حدیث: ٤٢٦٩)، صحيح مسلم، کتاب الایمان۔ باب تحريم قتل الکافر بعد قوله لا اله الا الله، (حدیث: ٦٨)

② صحيح بخاری۔ کتاب التفسیر، سورۃ النساء ، باب ﴿ وَ لَا تَقُولُوا لِمَنْ الَّقَى إِلَيْكُمْ﴾ (حدیث ٤٥٩١)، صحيح مسلم کتاب التفسیر، باب تفسیر آیات متفرقة، (حدیث: ٣٠، ٢٥) ③ ۱۳۷۳ھ میں بمقام کیمبرج مستشرقین کی ایک کانفرنس منعقد ہوئی تھی، جس میں روس کے مستشرقین نے اپنی تقاریر و مقالات میں مسیلمہ کذاب اور اس کی قوم بنی حنیفہ کی مدافعت کی تھی، جن کے خلاف سیدنا

شیعہ مصنف کا یہ بیان اس بات کی آئینہ داری کرتا ہے کہ بنو حنیفہ اور شیعہ مرتدین میں سرے سے کوئی فرق و امتیاز پایا ہی نہیں جاتا۔ یہ لوگ کھلم کھلا اللہ و رسول اور اس کی کتاب اور دین کے دشمن ہیں۔ ان لوگوں نے دین حق سے تجاوز کر کے اسے پس پشت پھینک دیا ہے، یہ اللہ و رسول اور نیک بندوں کی مخالفت کرتے اور اہل ارتاد و شقاق سے الفت و محبت رکھتے ہیں۔ روافض کے ایسے بیانات سے یہ حقیقت کھل کر سامنے آ جاتی ہے کہ سیدنا ابو بکر کے خلاف روافض کا بغرض و عناد کسی طرح ان مرتدین سے کم نہیں جن کے خلاف سیدنا صدیق صف آراء ہوئے تھے۔

واقعہ یہ ہے کہ اہل یمامہ مشہور مدعا نبوت مسیلمہ کذاب پر ایمان لا چکے تھے۔ مسیلمہ نے اپنا الگ قرآن تصنیف کیا تھا اور اس کے علاوہ بڑے بڑے جرائم کا ارتکاب کر چکا تھا۔ سیدنا ابو بکر کے نامہ اعمال میں سب سے افضل عمل یہ لکھا جا چکا ہے کہ آپ نے ان مرتدین سے لڑنے کے لیے بہترین صحابہ کا ایک لشکر بھیجا اور اس کی سپہ سالاری سیدنا خالد سیف اللہ کو تفویض کی۔ یہ لشکر پہلے طلیحہ اسدی کے خلاف صف آراء ہوا۔ جس نے نبوت کا دعویٰ کیا تھا اور اہل نجد اس پر ایمان لا چکے تھے۔ طلیحہ بعد ازاں مشرف باسلام ہوا۔ مسیلمہ کی لڑائی میں زید بن خطاب، ثابت بن قیس، اسید بن حفیر نے سالم و ابو حذیفہ اور ابو دجانہ جیسے جلیل القدر صحابہ شہید ہوئے۔

مسیلمہ نے جو قرآن مرتب کیا تھا، وہ حد درجہ مضمون کی حماقت و سفاہت کا آئینہ دار ہے۔ نمونہ ملاحظہ فرمائیے۔

۱۔ ”يَا ضِفْدَعْ بِنْتُ ضِفْدَعَ عَيْنِ نَقِّيٍّ كَمْ تَنْقِيْنَ ، لَا الْمَاءَ تُكَدِّرِيْنَ وَ لَا الشَّارِبَ تَمْنَعِيْنَ ، رَاسُكِ فِي الْمَاءِ وَ ذَنْبُكِ فِي الطِّينِ“

۲۔ ”إِنَّ الْأَرْضَ بَيْنَنَا وَ بَيْنَ قُرَيْشٍ وَ لِكِنَّ قُرَيْشًا قَوْمٌ لَا يَعْدِلُونَ“

صدیق یمامہ کے علاقہ میں نبرد آزما ہوئے تھے۔ جملہ عالم اسلامی میں روی مسٹر ٹرین کے خلاف صدائے احتجاج بلند ہوئی اور مجلہ الازہر نے اپنی اشاعت ۱۳۷۴ھ، ص: ۲۵۳ پر اس سے استشراق کے معیار کی پستی پر استدلال کیا تھا۔ روافض بنو حنیفہ کی جو پشت پناہی کرتے ہیں اس سے واضح ہوتا ہے کہ روس کے مستشرقین شیعہ کی اس حرکت سے متاثر ہوئے ہیں، جو انہوں نے سیدنا صدیق اور مسلمانوں کے اس لشکر کے خلاف انجام دی، جس میں انہوں نے عدیم المثال جرأۃ و شجاعت کا ثبوت دیا تھا۔

۳۔ الْفِيلُ، مَا الْفِيلُ وَ مَا أَرْدَاكَ مَا الْفِيلُ، لَهُ رَلُومٌ طَوِيلٌ، إِنَّ ذَلِكَ مِنْ خَلْقِ رَبِّنَا الْجَلِيلِ

جب سیدنا ابو بکر نے یہ کلام سنات تو فرمایا:

”مسیلمہ تمہیں کہاں لیے جا رہا ہے، یہ کلام اللہ کا نازل کردہ نہیں۔“

بہر کیف مسیلمہ کذاب کا دعوائے نبوت، بنو حنیفہ کا اس پر ایمان لانا اور سیدنا صدیق کا ان کے خلاف نبرد آزماء ہونا تاریخ اسلام کے مشہور واقعات ہیں اور متواتر کی حد تک معروف ہیں۔ عام و خاص سب ان سے آشنا ہیں اور ان کا علم صرف طبقہ خواص ہی تک محدود نہیں ہے۔ بلکہ اس سے بڑھ کر ہم یہ دعویٰ کر سکتے ہیں کہ لوگ ان واقعات کو جنگ جمل و صفين سے بھی بڑھ کر جانتے ہیں۔

بعض متكلمين نے جنگ جمل و صفين سے انکار کیا ہے، اگرچہ یہ باطل ہے، مگر اہل یمامہ کی لڑائی اور مسیلمہ کے دعویٰ نبوت سے کسی شخص کو مجال انکار نہیں ہوئی۔ البتہ روافض بنا پر جہالت ان واقعات سے اسی طرح انکار کرتے ہیں جیسے دیگر تاریخی حقائق سے، شیعہ مندرجہ ذیل مشہور واقعات کو تسلیم نہیں کرتے۔

۱۔ سیدنا ابو بکر و عمر رضی اللہ عنہما کا نبی کریم کے پہلو میں مدفون ہونا۔

۲۔ شیعہ اس بات کو تسلیم نہیں کرتے کہ سیدنا ابو بکر و عمر کے ساتھ نبی کریم کو والہانہ محبت تھی۔

۳۔ شیعہ کا دعویٰ ہے کہ نبی کریم ﷺ نے تصریحًا سیدنا علی رضی اللہ عنہ کو خلیفہ مقرر کیا تھا۔

۴۔ شیعہ کے نزدیک سیدنا زینب، رقیہ اور ام کلثوم رضی اللہ عنہم نبی کریم کی بیٹیاں نہیں تھیں۔

۵۔ بعض شیعہ کا قول ہے کہ صحابہ نے سیدہ فاطمہ کا پیٹ چاک کر دیا جس سے آپ کا حمل ساقط ہو گیا۔

۶۔ بقول روافض صحابہ نے سیدہ فاطمہ کا مکان منهدم کر دیا اور اہل خانہ اس کے نیچے دب گئے۔ خلاصہ کلام! شیعہ ثابت شدہ تاریخی حقائق کا انکار کرتے اور ان امور کا اثبات کرتے ہیں جو معدوم یا لوگوں کی نگاہ سے پوشیدہ ہیں۔ گویا وہ اس آیت کے مصدقہ ہیں:

﴿وَ مَنْ أَضَلُّ مِمَّنِ افْتَرَى عَلَى اللَّهِ كَذِبًا أَوْ كَذَّبَ بِالْحَقِّ لَمَّا

① شیعہ آج تک اس نظریہ پر مصر ہیں، چنانچہ انہوں نے حال ہی میں ایک کتاب میں جونجف کے مطبع علویہ میں ۱۳۸۸ھ میں چھپی ہے۔ اس نظریہ کا اثبات کیا ہے۔ دیکھیے کتاب مذکور جلد: ۲۹۱/۲)

جَاءَكَ (سورة العنكبوت: ٦٨/٢٩)

”اس شخص سے بڑھ کر ظالم کون ہے جو اللہ پر جھوٹ باندھے یا جب حق آئے تو وہ اس کی تکذیب کرنے لگے۔“

روافض صحیح معنی میں مذکورۃ الصدر آیت کے مصدق ہیں، وہ حق کی تکذیب کرتے اور کذب پر ایمان رکھتے ہیں۔ مرتدین کا بھی یہی حال تھا، ان کا دعویٰ ہے کہ ابو بکر و عمر اور ان کے اتباع اسلام سے مخالف ہو چکے تھے۔<sup>۱</sup> حالانکہ عام و خاص اس حقیقت سے آگاہ ہیں کہ وہ ابو بکر ہی تھے جنہوں نے مرتدین کے خلاف جہاد کیا۔ مقام افسوس ہے کہ شیعہ اہل بیمامہ کو مظلوم مسلمان قرار دیتے ہیں، ایسے لوگوں سے خطاب کیوں کر ممکن ہے؟

### بقول روافض اہل بیمامہ مرتد نہ تھے:

شیعہ مصنف کا یہ قول کہ ”بنو حنیفہ نے چونکہ ابو بکر کو زکوٰۃ نہ دی تھی۔ اس لیے انھیں مرتدین کا نام دیا۔“ یہ کھلا ہوا جھوٹ ہے۔ سیدنا ابو بکر بنو حنیفہ کے خلاف اس لیے صفات آراء ہوئے تھے کہ انھوں نے مسیلمہ کذاب کو نبی تسلیم کیا تھا، باقی رہے مانعین زکوٰۃ تو وہ بنو حنیفہ نہ تھے، بلکہ دیگر قبائل تھے۔ مانعین زکوٰۃ کے خلاف جنگ لڑنے میں بعض صحابہ کو شبہ لاحق ہوا تھا۔ البتہ بنو حنیفہ کے خلاف جنگ آزمائونے میں سب صحابہ یک زبان تھے اور کسی نے بھی اختلاف نہیں کیا تھا۔

شیعہ مصنف رقم طراز ہے:

”جن لوگوں نے مسلمانوں کو مباح الدم قرار دیا اور سیدنا علیؑ کے خلاف نبرد آزمائوئے، اہل سنت ان کو مرتد نہیں کہتے، حالانکہ نبی کریمؐ کا ارشاد ہے:

”يَا عَلِيُّ حَرْبِكَ وَ سَلْمِكَ سَلْمُكَ“

<sup>۱</sup> یہ ایک کھلی ہوئی حقیقت ہے، جس میں مکابرہ و مجادلہ کی کوئی گنجائش نہیں کہ سیدنا ابو بکر و عمر بلکہ جمیع صحابہ شیعہ کے مخصوص دین سے مخالف تھے اور شیعہ..... جیسا کہ وہ خود بھی تسلیم کرتے ہیں..... سیدنا ابو بکر و عمر اور صحابہ کے دین سے مرتد ہو چکے ہیں۔ جو شخص کلمہ توحید کی یگانگت سے دھوکہ کھا کر اس حقیقت کو تسلیم نہیں کرتا، وہ یا تو شیعہ و شیخین کے مذهب و دین کے باہمی فرق و امتیاز سے نا آشنا ہے یا شیعہ کے ساتھ تقیہ کے طریقے پر عمل پیرا ہے جس نے لوگوں کے دین و اخلاق کو بگاڑ کر کھدیا ہے۔

اس کا جواب یہ ہے کہ یہ حدیث کذب محسن ہے اور حدیث کی کتب معروفہ میں موجود نہیں اس کی کوئی سند معروف نہیں اور یہ جھوٹی اور موضوع حدیث ہے۔ علاوہ ازیں سیدنا علی نے جنگ جمل و صفين سرور کائنات ﷺ کے حکم کی بنا پر نہیں لڑی تھی بلکہ اپنے اجتہاد کی بنابران میں شرکت کی تھی۔

قیس بن عباد <sup>۱</sup> سیدنا علی سے روایت کرتے ہیں کہ میں نے سیدنا علی سے دریافت کیا۔ کیا نبی کریم ﷺ نے آپ سے یہ جنگ لڑنے کا عہد لیا تھا یا آپ اپنی مرضی سے جنگ کر رہے ہیں؟ سیدنا علی نے فرمایا: یہ نبی کریم کا حکم نہیں بلکہ میری رائے پرمنی ہے۔ <sup>۲</sup>

اگر سیدنا علی کے خلاف لڑنے والا محارب رسول اور دین اسلام سے مرتد ہوتا تو آپ ان جنگ آزماؤں سے مرتدین جیسا سلوک کرتے۔ بلکہ بروایات متواترہ آپ سے منقول ہے کہ آپ نے جنگ جمل میں کسی بھاگنے والے کا تعاقب کیا نہ کسی زخمی کو قتل کیا ان کے مال کو مال غنیمت قرار دیا نہ ان کے بچوں کو قیدی بنایا۔ خوارج نے سیدنا علی کے خلاف یہی اعتراض اٹھایا تھا۔ خوارج نے کہا:

اگر آپ کے مخالفین مومن ہیں، تو آپ ان کے خلاف جنگ آزماؤ کیوں ہوئے؟ اور اگر کافر ہیں تو ان کی عورتیں اور مال کیوں کر حرام ٹھہرا؟“ سیدنا عبد اللہ نے خوارج سے مناظرہ کرنے کے لیے اپنے چچا زاد بھائی سیدنا عبد اللہ بن عباس رضی اللہ عنہ کو بھیجا، سیدنا عبد اللہ نے خوارج کو مناطب کرتے ہوئے کہا۔

”مخالفین میں سیدہ عائشہ رضی اللہ عنہا بھی تھیں، اگر تم کہو کہ وہ تمہاری ماں نہیں تو تم نے قرآن کو

جھٹلایا اور اگر یہ کہو کہ وہ ہماری ماں ہیں اور تم ان کو قید کرنے اور ان سے مجامعت کرنے

کو حلال قرار دو تو تم کافر ٹھہرے۔“ <sup>۳</sup>

سیدنا علی اصحاب جمل کے بارے میں فرمایا کرتے تھے۔

<sup>۱</sup> قیس بن عباد اصحاب علی سے ہیں، ان سے روایت کردہ احادیث بخاری، مسلم، ابو داؤد، نسائی اور ابن ماجہ میں موجود ہیں۔ یہ سیدنا حسن بصری کے استاد تھے۔

<sup>۲</sup> مسنند احمد (۱/۱۱۴) و فضائل الصحابة لامام احمد (۴/۴۷)، والسنۃ لعبد الله بن احمد (۱۳۲۷)

<sup>۳</sup> مسنند احمد (۱/۸۶-۸۷) بمعناہ، طبقات ابن سعد (۳/۳۲)، معجم کبیر طبرانی (۶/۲۳۹-۲۴۸)، مجمع الروائد (۶/۱۰)، تاریخ الاسلام للذهبی (عهد الخلفاء: ۱۰/۳۱۴)

”وَهُمْ هَارِبٌ بِحَيَّيٍّ بَلٰى، مَنْ رَأَنُوهُ نَفَرَ عَنْهُمْ بِعَوْنَافٍ كَرِدَى، وَأَرْتَلُوا رَنَانَهُمْ إِنَّكُمْ هُوَ إِنْ كُنْتُمْ أَكْرَمٌ“<sup>①</sup>

سیدنا علی سے منقول ہے کہ انھوں نے فریقین کے مقتولوں کا جنازہ پڑھا تھا۔ علاوہ ازیں اگر اہل صفين مرتد تھے تو بقول شیعہ امام حسن جیسے امام معصوم کے لیے خلافت سے دست برداری اور اسے ایک مرتد کو تفویض کرنا کیوں کر جائز ہوا؟

یہ بات بھی قابل غور ہے کہ اللہ تعالیٰ نے مذکورہ ذیل آیت میں فریقین کو مومن قرار دیا ہے۔

﴿وَإِنْ طَائِفَتَانِ مِنَ الْمُؤْمِنِينَ اقْتَلَلُوا فَاصْلِحُوهُا ۚ بَيْنَهُمَا﴾

(الحجرات: ٩/٢٩)

<sup>①</sup> سنن کبریٰ بیہقی (١٨٢/٨)

<sup>②</sup> اہل ایمان سے خطاب کر کے فرمایا کہ ان کا موقف یہ ہونا چاہئے کہ فریقین جب بھی برس پیکار ہوں وہ ان کے ما بین صلح کرانے کے لیے سعی و جہد کا کوئی دقیقہ فروغ نہ کریں۔ کسی شخص میں اصلاح میں المؤمنین کا جذبہ جس حد تک بھی موجز ہو گا۔ وہ اس قدر صادق الایمان ہو گا اور وہ اتنا ہی زیادہ روح اسلام اور اس کے غایات و مقاصد سے قریب تر ہو گا۔ اور وہ جس قدر متنازع فریقین کے ما بین شقاق و نفاق کا آرزومند ہو گا، اسی قدر ضعیف الایمان اور روح ایمان سے بعید تر ہو گا، مختلف مذاہب و ادیان کے لوگ اس کتاب کا مطالعہ کریں گے۔ غیر مسلم قاری جب جملہ اختلاف مباحثت کے بارے میں اہل سنت و شیعہ کے رجحانات و میلانات کا موازنہ کرے گا تو وہ یہ دیکھ کر حیران ہو گا، کہ سیدنا علی اور آپ کے اخوان کرام صحابہ کے درمیان جو اختلافات پائے جاتے ہیں شیعہ کی ہر ممکن کوشش ہو گی کہ وہ شدت وحدت اور الحاج و اصرار سے ان کو بڑھاتا اور پھیلاتا چلا جائے گا۔ اس کے عین برکت اہل سنت اس امر میں کوشش ہوں گے کہ حکمت و دانش اور رفق و انصاف میں کام میں لا کر فریقین کے درمیان کوئی عذر شرعی تلاش کیا جائے اور یہ ثابت کیا جائے کہ دونوں فریق حق سے دور نہیں نیز یہ کہ یہ واقعات خارجی عوامل و اسباب کے تحت وقوع پذیر ہوئے۔ جن میں سب سے بڑا مؤثر اہل فتنہ کا وجود ناممکن ہے۔

اہل سنت ہمیشہ اتحاد و یگانگت اور موافقت و مطابقت کا پہلو اس لیے اختیار کرتے ہیں کہ وہ اپنے آپ کو مومن خالص اور زیر تبصرہ آیت کا اصلی مخاطب تصور کرتے ہیں جب کہ شیعہ اپنے آپ کو اس آیت کا مخاطب تسلیم نہیں کرتے، اس لیے کہ وہ سیدنا ابو بکر و عمر اور ان صحابہ کی راہ پر گامزن نہیں، جو مسلک محمدی کے سالک تھے۔ اس سے یہ حقیقت کھل کر سامنے آتی ہے کہ اہل سنت صالحین کے وارث ہیں اور شیعہ

”اگر مونوں کے دو گروہ لڑپڑیں تو ان میں صلح کرا دیجیے۔“

### لڑنے والے دونوں فریق مون ہیں:

سرور کائنات ﷺ نے فرمایا: ”میرا یہ بیٹا (سیدنا حسن) سردار ہے۔ اللہ تعالیٰ اس کے ذریعے مسلمانوں کی دو عظیم جماعتوں کے مابین صلح کرائے گا۔“ ①

اس حدیث میں فریقین کو مسلم قرار دیا گیا ہے یہاں یہ سوال پیدا ہوتا ہے کہ اگر نواصب (اللہ ان کو رسوا کرے) شیعہ سے کہیں کہ:

”سیدنا علی نے مسلمانوں کو مباح الدم قرار دیا اور حصول اقتدار کے لیے جنگ لڑی،

حالانکہ حضور کا ارشاد ہے کہ مسلمان کو گالی دینا فسق ہے اور اس سے لڑنا کفر ہے۔“ ②

نبی کریم نے یہ بھی فرمایا:

”میرے بعد کافرنہ ہونا کہ ایک دوسرے کو قتل کرتے پھرو۔“ ③

ان اہل فتنہ کی یادگار ہیں جو سیدنا علیؑ کی فوج میں شریک تھے۔ اس پر طرہ یہ کہ شیعہ آج تک اسی ڈگر پر گامزن ہیں اور فتنہ پردازی کے پرانے طریق کار کو چھوڑنے کے لیے تیار نہیں ہیں۔ یہ وہی بات ہے جو عبد اللہ بن مصعب بن زبیر نے خلیفہ ہارون الرشید کو سیدنا عثمان کے بارے میں کہی تھی۔ سیدنا عبد اللہ بن مصعب نے کہا تھا۔

”سیدنا عثمان پر جن لوگوں نے اعتراضات کیے تھے وہ شیعہ خارجی اور اہل بدعت تھے اور جن

لوگوں نے آپ کی حمایت کی تھی وہ وہی لوگ تھے جن کو آج کل اہل سنت والجماعت کہا جاتا ہے۔“

خلیفہ ہارون الرشید نے غور و فکر کے بعد اس بات کو درست پایا اور کہا۔

”اس کے بعد مجھے یہ مسئلہ دریافت کرنے کی ضرورت باقی نہیں رہی۔“

① صحیح بخاری، کتاب الصلح، باب قول النبی صلی اللہ علیہ وسلم للحسن بن علی رضی

الله عنہما (حدیث: ۴۷۰)

② صحیح بخاری، کتاب الایمان ، باب خوف المؤمن من ان يحيط عمله، (حدیث:

۴۸)، صحیح مسلم۔ کتاب الایمان، باب بیان قول النبی صلی اللہ علیہ وسلم سباب

المسلم فسوق.....“ (حدیث: ۶۴)

③ صحیح بخاری، کتاب العلم، باب الانصات للعلماء (حدیث: ۱۲۱، ۱۲۰، ۷۰۸۰)، صحیح

مسلم، کتاب الایمان، باب بیان معنی قول النبی صلی اللہ علیہ وسلم ”لا ترجعوا بعدی

کفاراً“ (حدیث: ۶۵، ۶۶)

تو شیعہ اس کے جواب میں نواصب کو کیا کہیں گے؟

واضح رہے کہ فقہائے حنفیہ، شافعیہ اور حنابلہ کی ایک جماعت نے مانعین زکوٰۃ اور خوارج سے لڑنے کو باغیوں کے خلاف جہاد و قتال قرار دیا ہے۔ ان کے نزدیک جمل و صفين کی لڑائیاں بھی اس میں شامل ہیں۔ یہ قول مبني بر خطاط اور امام ابوحنیفہ، مالک، احمد اور دیگر اسلاف کی تصریحات نیز سنت نبوی کے بھی خلاف ہے، اس لیے کہ حضور نے خوارج سے لڑنے کا حکم دیا تھا اور سب صحابہ اس میں یک زبان تھے۔ البتہ جمل و صفين کی لڑائی قتال فتنہ ہے اور باغیوں کے خلاف جنگ نہیں ہے، اس کے بارے میں آپ نے کوئی حکم دیا نہ اس پر اجماع صحابہ قائم ہوا۔ ① علاوہ ازیں اہل صفين نے سیدنا علیؑ کے خلاف لڑائی کا آغاز بھی نہیں کیا تھا۔

امام ابوحنیفہ اور بعض دیگر علماء باغیوں سے اس وقت لڑنے کی اجازت دیتے ہیں جب وہ حاکم وقت کے خلاف لڑائی کا آغاز کر دیں۔ امام ابوحنیفہ، مالک اور احمد بن خبل رض کے نزدیک خلیفہ ان لوگوں سے لڑنے کا مجاز نہیں جو شرعی واجبات ادا کرتے ہوں مگر یہ کہیں کہ ہم فلاں شخص کو زکوٰۃ نہیں دیں گے۔ بنا بریں قتال مرتدین اور خوارج کے خلاف جہاد و قتال کے مابین فرق و امتیاز ضروری ہے۔ البتہ مانعین زکوٰۃ جب زکوٰۃ بالکل ادا نہ کریں اور اس کی فرضیت کے بھی قائل نہ ہوں تو ان کے خلاف صفات آراء ہونا خوارج کے مقابلہ میں لڑنے سے زیادہ ضروری ہے۔

مزید برآں قرآن کریم میں باغیوں کی جس لڑائی کا ذکر کیا گیا ہے وہ سابقًا ذکر کردہ دونوں لڑائیوں سے بالکل مختلف ہے اور وہ قتال کی تیسرا جدا گانہ قسم ہے اس لیے کہ اللہ تعالیٰ نے باغیوں سے ابتداء لڑنے کا حکم نہیں دیا، بلکہ ان کی اصلاح کا حکم دیا ہے، حالانکہ مرتدین اور خوارج کے بارے میں شرعی حکم اس سے مختلف ہے۔

یہاں یہ سوال پیدا ہوتا ہے کہ آیا جنگ جمل و صفين باغیوں کے خلاف لڑی گئیں یا ان کو قتال فتنہ

① اس ضمن میں حضرات صحابہ تین فرقوں میں بٹ گئے تھے۔ اس لیے اجماع منعقد نہ ہو سکا۔ ایک فریق تو سیدنا علیؑ کا معاون تھا اور دوسرا سیدنا معاویہ کا۔ تیسرا فرقہ جس کے سرخیل عبد اللہ بن عمر بن خطاب تھے، اسے فتنہ قرار دیتے اور اس سے کنارہ کش تھے۔ یہی وجہ تھی کہ جب تحکیم کے واقعہ میں عبد اللہ بن عمر کو خلافت کی پیش کش کی گئی تو آپ نے معذرت فرمائی۔ ان امور میں صحابہ کا اجماع منعقد نہیں ہوا تھا۔“

قرار دیا جائے۔ جس میں بیٹھ رہنے والا کھڑے ہونے والے سے بہتر ہے۔ <sup>①</sup> صحابہ میں سے جو لوگ ان میں شریک نہیں ہوئے تھے اور وہ جمہور اہل حدیث ان کو قتال فتنہ ٹھہراتے ہیں۔ ان کا نقطہ نگاہ یہ ہے کہ اگر اصحاب معاویہ سیدنا علی کی بیعت نہ کرنے کی بنا پر باغی ہو گئے تھے تو مذکورہ آیت میں ان کے جنگ آزماء ہونے کا حکم موجود نہیں اور اگر فرض کیا جائے کہ وہ جنگ کے بعد باغی ہو گئے تھے تو صلح کرانے والا کوئی نہ تھا۔ <sup>②</sup> امام ذہبی کہتے ہیں کہ نبی کریم سیدنا عمار والی حدیث میں کہ ”تجھے باغی جماعت قتل کرے گی“، <sup>③</sup> ان کو باغی قرار دیا ہے۔ یہ ایسے مباحثت ہیں جن کی بنا پر اصحاب معاویہ کی تکفیر ہرگز درست نہیں۔

### جنگ جمل و صفين کی شرعی حیثیت:

شیعہ مصنف کی پیش کردہ حدیث: ”اے علی تجھ سے لڑائی مجھ سے جنگ آزماء ہونے کے

<sup>①</sup> یہ حدیث صحیح بخاری میں سیدنا ابو ہریرہ رضی اللہ عنہ سے مردی ہے۔ (صحیح بخاری کتاب المناقب ۰۔ باب علامات النبوة فی الاسلام (حدیث: ۳۶۰)، صحیح مسلم۔ کتاب الفتن۔ باب نزول الفتنه کمواقع القطر (حدیث: ۲۸۸۶)

<sup>②</sup> صحیح بخاری۔ کتاب الصلاۃ۔ باب التعاون فی بنا المسجد (حدیث: ۴۴۷)

<sup>③</sup> سیدنا ابو موسیٰ اشعری رضی اللہ عنہ جب سیدنا علی کی جانب سے کوفہ کے والی مقرر ہوئے تھے تو انہوں نے اسی نقطہ نظر کا اظہار کیا تھا۔ جنگ جمل سے پہلے کوفہ کے سب دانشمند آدمی یہی نظریہ رکھتے تھے۔ ابو موسیٰ اشعری رضی اللہ عنہ اس بات سے خائف تھے کہ امت میں خون ریزی کا دروازہ نہ کھل جائے۔ وہ کوفہ کے منبر پر بیٹھ کر لوگوں کو نبی کریم کی یہ حدیث یاد دلایا کرتے تھے کہ ”القاعد فيها خير من القائم“ (سنن ابی داؤد۔ کتاب الفتن۔ باب فی النهی عن السعی فی الفتنة) (حدیث: ۴۲۶، ۴۲۵۹)، مسند احمد (۴/۴۰۸) ایک مرتبہ ابو موسیٰ منبر پر لوگوں کو یہ حدیث سنارہے تھے، اسی دوران اشتراخی نے چند آدمیوں سمیت دارالامارة پر قبضہ کر لیا۔ جب ابو موسیٰ دارالامارة کی طرف لوٹے تو اشتراخی نے یہ کہہ کر داخل ہونے سے روک دیا کہ ”ہماری امارت کو چھوڑ دو۔“ ابو موسیٰ فتنہ بازی کی یہ زندگی چھوڑ کر عروض نامی گاؤں میں عزلت گزیں ہو گئے، جب لوگ خون ریزی سے سیر ہو گئے اور انہوں نے محسوس کیا کہ ابو موسیٰ جنگ سے روکنے میں حق بجانب تھے تو انہوں نے سیدنا علی سے مطالبہ کیا کہ ابو موسیٰ تحکیم کے معاملہ میں اہل عراق کے نمائندہ ہوں۔ چنانچہ سیدنا ابو موسیٰ کو گوشہ عافیت سے اٹھا کر لایا گیا اور آپ نے ایک ناصح کی حیثیت سے اپنا فرض ادا کیا۔

متراوِف ہے۔“ کا کذب اس بات سے ظاہر ہے کہ اگر حرب علی، حرب رسول ہوتی تو جنگوں میں سیدنا علی کی کامیابی ناگزیر تھی، اس لیے کہ اللہ تعالیٰ انبياء و رسّل کی نصرت و تائید کا کفیل ہے۔

اللہ تعالیٰ فرماتے ہیں:

﴿إِنَّا لَنَنْصُرُ رُسُلَنَا وَالَّذِينَ آمَنُوا﴾ (غافر: ٤٠) (٥١)

”ہم اپنے رسولوں اور اہل ایمان کی مدد کرتے ہیں۔“

نیز فرمایا:

﴿وَ لَقَدْ سَبَقْتُ كَلِمَتَنَا لِعِبَادِنَا الْمُرْسَلِينَ إِنَّهُمْ لَهُمْ

الْمَنْصُورُونَ﴾ (الصفات: ٣٨) (الصفات: ٣٨ - ١٧٢)

”ہماری جانب سے رسولوں کے بارے میں یہ فیصلہ کیا جا چکا ہے کہ ان کی مدد کی جائے گی۔“ اس آیت کی روشنی میں واضح ہوتا ہے کہ اگر مذکورہ حدیث صحیح ہوتی تو سیدنا علی کے اعداء ہمیشہ مغلوب ہوتے۔ حالانکہ ایسا نہیں ہوا۔ خوارج کا معاملہ اس سے مختلف ہے۔ وہ یقیناً اللہ و رسول کے خلاف جنگ لڑنے والے ہیں۔ اللہ تعالیٰ فرماتے ہیں:

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ﴾

”ان لوگوں کی سزا جو اللہ اور اس کے رسول کے خلاف جنگ لڑتے ہیں۔“

اس کے باوصاف ہم خوارج کی تکفیر نہیں کرتے، اس لیے کہ تکفیر کی صورت میں ان کے خلاف نبرد آزمانا ضروری ہے۔

شیعہ مضمون نگار لکھتا ہے۔

”بعض فضلاء نے بڑی اچھی بات کہی ہے کہ معاویہ شیعہ شیطان سے بدتر تھے، کیوں کہ شیطان نے تو کچھ نیکیاں بھی انجام دی تھیں، اس کے برخلاف معاویہ اعمال صالح سے محروم تھے۔ البتہ میدانِ معصیت میں شیطان سے پیچھے۔ علماء کے ہاں مسلم ہے کہ ابليس سب فرشتوں سے زیادہ عبادت کرتا تھا اور اس نے چھ ہزار سال تک تہا عرش معلیٰ کو اٹھائے رکھا، پھر تکبر کر کے ملعون ٹھہرا۔ مگر معاویہ اسلام لانے تک مشرک اور صنم پرست رہا۔ پھر سیدنا علی کو بنا بر کبر خلیفہ نہ مانا ہذا وہ ابليس سے بدتر ٹھہرا۔“

ہم کہتے ہیں کہ یہ کلام جہل و ضلال کا آئینہ دار بلکہ عقل سلیم کے بھی منافی ہے۔

اس کی وجہ یہ ہے کہ ابلیس لعین سب کفار سے بڑھ کر ہے، بلکہ سب کافر اس کے اتباع اور کشنة ضلالت ہیں۔ لہذا اس سے بہتر ہونے کا سوال ہی پیدا نہیں ہو سکتا۔ میدانِ معصیت میں کوئی بشر ابلیس کا مقابلہ نہیں کر سکتا۔ اس لیے کہ اس نے علانية حکمِ الٰہی سے عدول کیا اور پھر ہمہ تن اس کے بندوں کو گمراہ کرنے میں لگ گیا۔ بنا بریں اگر اس نے کچھ عبادتِ انعام دی تھی تو وہ اس کے کفر کی وجہ سے ضائع ہو گئی۔

### ابلیس فرشتوں سے زیادہ عبادت گزارنے تھا:

کون کہتا ہے کہ ابلیس فرشتوں سے زیادہ عبادت گزار تھا؟ اس نے تنہا عرش کو اٹھائے رکھا، نیز یہ کہ وہ ”طاوس الملائکہ“ (فرشتوں کا مور) تھا، اور اس نے زمین و آسمان پر کوئی جگہ نہیں چھوڑی جہاں سجدہ نہ کیا ہو۔ ظاہر ہے کہ اس کی اساس نقل پر ہے۔ حالانکہ یہ کسی آیت و حدیث میں مذکور نہیں۔

شیعہ مصنف کی افتراء پردازی کا یہ عالم ہے کہ اس جھوٹ کو علماء کے ہاں مسلم قرار دیتا ہے، اگر یہ بات کسی وعظ گو ملانے کی ہو یا ترغیب و تہیب <sup>①</sup> کی کسی کتاب میں درج ہو۔ یا کسی ایسی بے اصل تفسیر میں منقول ہو جو اسرائیلیات سے لبریز ہو تو اس سے کسی معمولی بات پر احتجاج کرنا بھی درست نہیں چہ جائیکہ اس بات کی دلیل کے طور پر پیش کیا جائے کہ ابلیس گناہ گار بُنی آدم سے افضل تھا اور صحابہ میں ان لوگوں کو شامل کیا جائے جن سے ابلیس بہتر تھا۔

اللہ و رسول نے کہیں بھی ابلیس لعین کا ذکر مدح و ستائش کے انداز میں نہیں کیا۔ وہ حاملین عرش میں بھی شامل نہ تھا، تنہا حامل عرش ہونا تو ایک جدا گانہ بات ہے۔ یہ سب یا وہ گوئی ہے اس میں شک و شبہ کی کوئی گنجائش نہیں کہ ابلیس کے جملہ اعمال صالحہ اگر تھے بھی تو وہ ضائع ہو گئے۔

<sup>①</sup> یہ وہ کتب ہیں جو عوام کو وعظ سنانے کے لیے ترتیب دی گئی ہیں، ان میں ترغیب و تہیب پر مشتمل مبالغہ آمیز حکایات ہوتی ہیں، جو تاریخ و تراجم کی کسی کتاب میں مذکور نہیں۔ یہ مبالغہ سنتِ الٰہی کے منافی ہو یا نہ ہو، البتہ کتاب و سنت کی تصریحات کے ضرور خلاف ہوتا ہے، ان کتب کے مصنفوں باسند یا بے سند اور مصادر کا نام لے کر یا نام لیے بغیر جو احادیث بیان کرتے ہیں ان کی صحت کے اثبات میں باہم دلیل چشم پوشی سے کام لیتے ہیں کہ یہ احادیث عوام کو وعظ سنانے کے لیے ذکر کی جاتی ہیں، استنباط احکام کے لیے نہیں، حالانکہ ان لوگوں کو احادیث سنانے کی بجائے ان کے سامنے اپنا عملی نمونہ پیش کرنا زیادہ مفید ہوتا ہے، اگر بُنی کریم یہ احادیث سنتے تو ان میں سے اکثر کورڈ فرمادیتے۔

اس کے عین برخلاف سیدنا معاویہ کے ایمان نے دیگر صحابہ کی طرح ان کے کفر کو مٹا دیا۔ شیعہ سیدنا عثمان و معاویہ اور دیگر صحابہ کو مرتد قرار دینے میں اسی طرح غلطی پر ہیں جیسے خوارج سیدنا علی کو کافر تصور کرنے میں۔ شیعہ صحابہ کو مرتد قرار دیتے ہیں اس کا نتیجہ یہ ہو گا کہ سیدنا علی ہمیشہ مرتدین کے مقابلہ میں مغلوب رہے۔ یہ بھی تسلیم کرنا پڑے گا کہ سیدنا حسن نے خلافت سے دستبردار ہو کر اسے ایک مرتد کو تفویض کر دیا۔ اس سے یہ نتیجہ بھی برآمد ہو گا کہ نصرت الہی سیدنا علی کی بجائے ہمیشہ سیدنا خالد بن ولید کے شامل حال رہی۔ یہ بات غلط ہے کہ اللہ کی نافرمانی کرنے والا ہر شخص اس کی طاعت و عبادت سے مخرف ہوتا ہے۔

شیعہ مصنف لکھتا ہے:

”بعض اہل سنت نے اس حد تک غلو سے کام لیا کہ یزید کو امام تصور کرنے لگے حالانکہ اس نے سیدنا حسین کو قتل کیا اور اہل بیت خواتین کو ننگے اونٹوں پر سوار کر کے مختلف شہروں سے گزرنے پر مجبور کیا۔ جب کہ زین العابدین کے گلے میں طوق پڑا تھا۔“

اس کا جواب یہ ہے کہ ہم جاہل گرد ① لوگوں کی طرح یہ نہیں کہتے کہ یزید خلفائے راشدین

❶ شیخ عدی بن مسافر المتوفی (۵۵۷-۳۶۷) ایک عابد و زاہد شخص تھے انہوں نے دیکھا کہ شیعہ یزید پر طرح طرح کے بہتان باندھتے اور اس کے دین و اخلاق پر حملہ کرتے ہیں۔ روافض کے اس روایت سے تنگ آ کر شیخ عدی نے اعلان کر دیا کہ یزید امام تھا اور شیعہ کے سب اتهامات اس کے خلاف کذب ہیں۔ شیخ الاسلام ابن تیمیہ رحمۃ اللہ علیہ نے اپنے رسالہ ”العدویہ“ میں لکھا ہے کہ شیخ عدی کا مسلک افراط و تفریط سے پاک تھا۔ شیخ عدی کے ایک نائب حسن کے زمانہ میں روافض اتباع عدی کی ایک جماعت پر حملہ آور ہوئے۔ اور عدی کے خلیفہ شیخ حسن کو قتل کر دیا۔ اس کا نتیجہ یہ ہوا کہ شیخ عدی کے مریدوں نے اس طرح غلو سے کام لینا شروع کیا جس طرح شیعہ سیدنا علی اور اہل بیت کے بارے میں مبالغہ آمیزی کے مرتكب ہوتے ہیں۔ کرد جو شیخ عدی کے مرید تھے یزید کو بنی قرار دینے لگے۔ امام ابن تیمیہ کے زمانہ میں کرد یہی عقیدہ رکھتے تھے۔ شیخ الاسلام نے ان کو راہ راست پر لانے کے لیے ”رسالہ العدویہ“ تصنیف کیا اور اس میں واضح کیا کہ شیخ عدی نیک آدمی تھے۔ اگر اس وقت زندہ ہوتے تو ارادت مندوں کے اس اغراق و مبالغہ کو ناپسند کرتے۔

”رسالہ العدویہ“ کا ایک قدیم ناقص آخر نسخہ دار الکتب المصریہ میں تاہنوز محفوظ ہے۔ علامہ محقق احمد تیمور پاشا نے الرسالہ العدویہ کے چند فقرے اپنے رسالہ ”الیزیدیت“ میں درج کیے ہیں ہم رسالہ مذکورہ

میں سے تھا۔ یا وہ نبی تھا۔ یزید کی مدح میں مبالغہ کرنے والے ان شیعہ کی طرح ہیں جنہوں نے سیدنا علی کی نبوت بلکہ الوہیت کا عقیدہ گھڑ لیا تھا۔

بنوامیہ کے بعض اتباع سے نقل کیا گیا ہے کہ خلیفہ کے نیک اعمال قبول کیے جاتے اور برے اعمال سے درگزر کی جاتی ہے۔ یہ لوگ بلاشبہ گمراہ ہیں۔ مگر ان کی گمراہی ان لوگوں کے مقابلہ میں کم ہے جو امام منتظر کی عفت و عصمت کا عقیدہ رکھتے ہیں اور یہ بھی کہتے ہیں کہ وہ ساڑھے چار سو سال سے تھے خانہ میں اقامت گزیں ہے<sup>①</sup> حالانکہ وہ معدوم مغض ہے جس کا کوئی وجود ہی نہیں۔

### یزید کے حق میں ابن الحنفیہ کی شہادت:

فرقہ مرجبیہ جو بڑا کثیر التعداد ہے یہ نظریہ رکھتا ہے کہ توحید کی موجودگی میں دوسری کسی چیز سے نقصان نہیں پہنچتا۔ ہم کہتے ہیں کہ حدیث نبوی کے مطابق خلافت نبوت تیس سال تک

کو دو مرتبہ طبع کراچکے ہیں۔ آخری مرتبہ یہ ۱۳۵۲ھجری میں چھپا۔ رسالہ مذکور سے واضح ہوتا ہے کہ کرد یزید کو نبی قرار دیتے ہیں، پھر اس سے بڑھ کر منصب الوہیت پر فائز کر دیا، اس فرقے کا نام ”یزیدیہ“ ہے۔ قبیلہ کرد کی یہ جماعت شمالی عراق کے علاقہ منبار میں بودو باش رکھتی ہے۔ کچھ لوگ روس کے صوبہ ان اور دمشق و بغداد و حلب کے نواح میں بھی سکونت گزیں ہیں۔ شیخ عدی کردوں کے یہاں جبال ہکار میں جانے سے پیشتر لبنان و شام کے ایک گاؤں میں رہ کر مصروف عبادت رہا کرتے تھے۔ یہ بعلک کے قریب بیت فارنامی گاؤں میں پیدا ہوئے۔ تصوف میں شیخ عبد القادر جیلانی اور عبد القاهر سہروردی، عقیل بنجی۔ حماد دباس اور ابوالوفا حلوانی کے شاگرد تھے۔ اگر شیخ عدی کے اتباع ان کے طریقہ پر گامزن رہتے تو نہایت ہی صالح مسلمان ہوتے مگر انہوں نے کفر کی حد تک غلو سے کام لیا۔ دراصل ان کا غلو رواضہ کے غلو سے پیدا شدہ اور اس کا تؤڑ ہے۔

① ہم قبل از یہ شیخ الاسلام ابن تیمیہ رحمۃ اللہ علیہ کا یہ قول ذکر کر چکے ہیں کہ شیعہ کا یہ فرضی امام بقول شیعہ ساڑھے چار سو سال قبل تھے خانہ میں داخل ہوا۔ چونکہ رواضہ کے نزدیک یہ واقعہ ۲۶۰ھجری میں پیش آیا۔ اس لیے میں نے اس سے استدلال کیا کہ ابن تیمیہ نے ”منہاج السنۃ“ ۱۰۷ھجری کے بعد تصنیف کی۔ منہاج السنۃ کے مخصوص امام ذہبی نے مختلطف مختصر صفحہ<sup>۱</sup> کے اخیر میں تحریر کیا ہے کہ شیعہ کا یہ فرض امام چار سو ساٹھ سال ہوئے تھے خانہ میں داخل ہو چکا ہے۔ میں نے اس سے یہ نتیجہ نکالا کہ امام ذہبی نے مخصوص ۲۰۷ میں یعنی شیخ الاسلام ابن تیمیہ رحمۃ اللہ علیہ کی وفات سے آٹھ سال پہلے تیار کیا۔

تحقی، ① پھر ملوکیت کا آغاز ہوا۔ اگر یزید کی امامت و خلافت سے مراد یہ ہے کہ وہ دیگر اموی و عباسی خلفاء کی طرح سلطان وقت اور صاحب السيف تھا تو یہ ایک یقینی بات ہے۔ یزید کمکے کے سواتnamام بلاad اسلامیہ کا حاکم تھا۔ کمکے پران دنوں سیدنا عبد اللہ بن زبیر رضی اللہ عنہ قابض تھے۔ سیدنا ابن زبیر نے اس وقت دعوت خلافت کا آغاز کیا جب آپ کومعاویہ کے مرنے کی خبر پہنچی۔ ②

❶ سنن ابی داؤد۔ کتاب السنۃ۔ باب فی الخلفاء (حدیث: ۴۶۴)، سنن ترمذی۔ کتاب الفتن۔ باب فی الخلافة (حدیث: ۲۲۲۶)

❷ خلافت یزید کے سلسلہ میں دو باتیں محل فکر و نظر ہیں (۱) آیا یزید منصب خلافت کا اہل تھا یا نہیں؟ (۲) یزید کی نامزدگی۔

جہاں تک پہلے مبحث کا تعلق ہے، ہم اس پر قبل ازیں اظہار خیال کر چکے ہیں کہ یزید اپنے نخال قبیلہ قضاۓ کے بدوسیانہ خیموں میں جرأۃ و شہامت اور تکلف و قصنع سے پاک و سادہ ماحول میں پروان چڑھا۔ شیعہ نے اپنی کتابوں میں یزید کی سیرت و سوانح سے متعلق جھوٹ کا جو طوفان باندھا ہے، یہ یزید پر عظیم ظلم ہے۔ یزید کی سیرت و کردار کے بارے میں سیدنا محمد بن حنفیہ کی شہادت کے بعد مزید کسی تصدیق کی ضرورت نہیں، جب سیدنا ابن زبیر کا داعی عبد اللہ بن مطع لگوں کو یزید کے خلاف بغاوت پر آمادہ کر رہا تھا اور یزید کی جانب ان باتوں کو منسوب کر رہا تھا جو اس میں نہ تھیں مثلاً یہ کہ یزید شراب پیتا ہے۔ نمازوں نہیں پڑھتا اور احکام قرآنی سے تجاوز کرتا ہے۔ یہ سن کر محمد بن علی بن ابی طالب المعروف بہ ابن الحفییہ نے فرمایا:

”تم یزید کے بارے میں جن باتوں کا ذکر کرتے ہو وہ میں نے اس میں نہیں دیکھیں۔ حالانکہ میں نے اس کے بیہاں قیام کیا تھا۔ دوران قیام میں نے دیکھا کہ یزید پابندی سے ہمیشہ نماز ادا کرتا۔ نیک اعمال میں پوری دلچسپی لیتا اور فقہی مسائل کا جواب دیتا ہے، اس کے ساتھ ساتھ وہ سنت نبوی کا دامن ہاتھ سے نہیں چھوڑتا۔“ لگوں نے کہا: ”یزید آپ کو دکھانے کے لیے یہ اعمال انجام دیتا تھا۔“ یہ سن کر امام ابن الحفییہ نے فرمایا:

”یزید کو مجھ سے کس بات کا خوف یا لائچ تھا کہ اس نے قصنع سے عجز و انسار کا اظہار کیا؟ کیا تم نے خود اسے شراب پیتے دیکھا ہے؟ اگر تمہارا جواب اثبات میں ہے تو تم شراب پینے میں اس کے شریک ٹھہرے، اور اگر نہیں دیکھا تو علم کے بغیر شہادت دینا تمہارے لیے کیوں کر روا ہے؟“ لگوں نے کہا: ”اگرچہ ہم نے یزید کو شراب پیتے نہیں دیکھا تاہم یہ بات درست ہے۔“

اس کے جواب میں سیدنا ابن الحفیہ نے فرمایا:

اللہ تعالیٰ اہل شہادت کے بارے میں اس بات کو تسلیم نہیں کرتے۔ قرآن میں فرمایا:

﴿إِلَّا مَنْ شَهِدَ بِالْحَقِّ وَهُمْ يَعْلَمُونَ﴾ (سورہ زخرف: ۸۶)

میں اس معاملہ میں تم سے بری ہوں۔“ لوگوں نے کہا: ”آپ خلیفہ بننا چاہتے ہیں تو چیز ہم آپ کو اپنا حاکم تسلیم کرتے ہیں۔“ امام ابن الحفیہ نے فرمایا: میں حاکم یا محکوم کسی صورت میں بھی لڑائی کو حلال نہیں سمجھتا۔“

لوگوں نے کہا: ”آپ اپنے والد کی حمایت میں لڑ چکے ہیں۔“

ابن الحفیہ نے فرمایا: ”میرے والد جیسا کوئی شخص لے آؤ، میں اس کی حمایت میں لڑنے سے گریز نہیں کروں گا۔“

لوگوں نے کہا: ”تو اپنے دونوں بیٹوں قاسم اور ابوالقاسم سے کہیے کہ وہ ہمارے ساتھ مل کر دشمن سے لڑیں۔“

ابن الحفیہ نے کہا: ”اگر میں نے بیٹوں کو لڑائی کا حکم دے دیا تو گویا خود لڑائی میں شریک ہوا۔“

لوگوں نے کہا: ”ہمارے ساتھ کسی جگہ چل کر لوگوں کو جنگ کی رغبت دلائیں۔“

ابن الحفیہ نے کہا: ”سچان اللہ! میں لوگوں کو ایسی بات کہوں جس پر خود عمل پیرانہیں اور اسے پسند بھی نہیں کرتا۔“

لوگوں نے کہا: ”تو ہم آپ کو اس بات پر مجبور کریں گے۔“

ابن الحفیہ نے فرمایا: میں تو لوگوں کو اللہ سے ڈرنے اور اس بات کا حکم دوں گا کہ وہ مخلوق کو راضی کرنے کے لیے اللہ کی ناراضکی مول نہ لیں۔“

اس کے بعد ابن الحفیہ عازم مکہ ہوئے۔ (البدایہ والنہایۃ ، لا بن کثیر: ۲۳۳/۸)

بیزید کے حق میں یہ ایک عینی شاہد کی بیان کردہ تاریخی نص ہے۔ ابن الحفیہ ایک ایسے معتبر راوی ہیں کہ اگر ان سے کوئی بھی نص شرعی منقول ہوتی تو سب انہمہ اسلام اسے قبول کرنے کے لیے تیار ہوتے۔ اس سے بڑھ کر اور کون سا وصف مطلوب ہے کہ ابن الحفیہ سیدنا علیؐ کے جگر گوشہ ہیں۔ صحیح مسلم کی کتاب الامارة میں سیدنا عبد اللہ بن عمر رضی اللہ عنہ سے روایت ہے کہ وہ اس ضمن میں عبد اللہ بن مطیع کے یہاں گئے، تو اس نے کہا ابو عبد الرحمن کے لیے مسندر کیے۔

سیدنا عبد اللہ نے کہا: میں آپ کے یہاں بیٹھنے کے لیے نہیں آیا بلکہ ایک حدیث سنانے آیا ہوں جو میں نے نبی کریم ﷺ سے سنی ہے، آپ نے فرمایا:

”جس نے اطاعت سے ہاتھ کھینچ لیا وہ بروز قیامت اللہ تعالیٰ کو اس حال میں ملے گا کہ اس کے پاس کوئی دلیل نہ ہوگی اور جو شخص بیعت کے بغیر مر گیا تو وہ جاہلیت کی موت مرا۔“ (صحیح مسلم۔ کتاب الامارۃ۔ باب وجوب ملازمۃ جماعة المسلمين (حدیث: ۱۸۵۱)

صحیح بخاری کتاب الفتن میں ہے کہ جب اہل مدینہ نے یزید کی بیعت ترک کر دی تو سیدنا عبد اللہ بن عمر نے اپنے خدم و حشم اور بچوں کو جمع کیا اور کہا کہ میں نے نبی کریم ﷺ کو یہ فرماتے سنائے: ”ہر دھوکہ باز کے لیے بروز قیامت جہنمِ انصب کیا جائے گا۔“

”هم اللہ و رسول کے حکم کے مطابق یزید کی بیعت کر چکے ہیں اور میرے نزدیک اس سے بڑا دھوکا اور کچھ نہیں کہ حکم الہی کے مطابق ایک شخص کی بیعت کی جائے پھر اس کے خلاف جنگ کا آغاز کیا جائے۔ مجھے جس شخص کے بارے میں معلوم ہوا کہ اس نے یزید کی بیعت ترک کر کے کسی اور کی بیعت کر لی ہے میں اس سے باز پرس کروں گا۔“ (صحیح بخاری کتاب

الفتن۔ باب اذا قال عند قوم شيئاً ثم خرج.....) (حدیث: ۷۱۱)

حافظ ابن کثیر ”البداية والنهاية“ (۲۲۸/۸) میں امام مدائی روایت کرتے ہیں کہ سیدنا عبد اللہ بن عباس، حضرت حسن بن علی کی وفات کے بعد امیر معاویہ کے یہاں تشریف لائے، اسی دوران یزید تعزیت کے لیے سیدنا ابن عباس کی خدمت میں حاضر ہوا۔ جب یزید چلا گیا تو ابن عباس نے کہا: جب بنو امیہ رخصت ہو جائیں گے تو اہل علم کا بھی خاتمه ہو جائے گا۔ (البداية والنهاية: ۲۲۸/۸) یہ وہ امور ہیں جو یزید کی صلاحیت امامت، صحابہ کے اس کو تسلیم کرنے اور ابن الحفیہ کی یزید کے حق میں تائید و شہادت سے متعلق ہیں۔ ابن الحفیہ نے تصریح کیا کہ یزید کے بارے میں دھوکہ بازوں نے جو کچھ کہا تھا وہ صاف جھوٹ ہے۔

یہ بات ہنوز تھاج غور و فکر ہے کہ سیدنا معاویہ نے یزید کو خلیفہ کیوں مقرر کیا جب قریش کے متعدد نوجوان جو یزید کے معاصر تھے اپنی بعض خصوصیات کی بنا پر اپنے آپ کو خلافت کا اہل سمجھتے تھے۔ مثلاً سعید بن عثمان بن عفان بلکہ ان سے فروتر درجہ کے لوگ بھی اس منصب کو سنبھالنے کے خواب دیکھ رہے تھے۔ یہ ایک طے شدہ بات ہے کہ شوریٰ کے ذریعے خلیفہ کا انتخاب ولی عہد نامزد کرنے سے بلاشبہ اولیٰ و افضل ہے۔ مگر سیدنا معاویہ جانتے تھے کہ اگر اس وقت شوریٰ کے ذریعہ خلیفہ منتخب کرنے کا سوال اٹھایا گیا تو امت میں خون ریزی کا ایسا دروازہ کھلے گا جو اسی وقت بند ہو گا جب قریش میں ولایت و خلافت کی اہلیت رکھنے والے سب لوگ صفحہ ارضی سے نا بود ہو جائیں گے۔ سیدنا معاویہ پر یہ بات پوشیدہ نہ تھی کہ

فضائل ومتانق وخصوصيات ان مدعیان خلافت کے مابین تقسیم شدہ ہیں۔ اگر ایک شخص ایک خصوصیت رکھتا ہے تو دوسرا کسی اور وصف کا حامل ہے جو اس میں موجود نہیں۔

جہاں تک یزید کا تعلق ہے وہ اپنے معاصر مدعیان امارت ولایت کے اوصاف و خصوصیات میں برابر کا سہیم و شریک تھا۔ البتہ حکومت و سلطنت کی ایک لابدی خصوصیت یزید میں ایسی تھی جس سے دوسرے یک سرمحروم تھے۔ اور وہ یہ ہے کہ یزید عسکری قوت سے بہرہ ور تھا جو بوقت ضرورت اسلام کی ایک عظیم قوت ثابت ہو سکتی تھی اور اگر یزید خلافت میں مزاحمت کرنے والوں کے خلاف نبرد آزمائتا تو یہ قوت وہاں بھی اس کا ساتھ دے سکتی تھی۔ علاوه ازیں اگر یزید کے نھال قبیلہ قضاۓ اور اس کے حلیف یعنی قبائل کے سوا اس کا کوئی مددگار بھی نہ ہوتا تو وہ اپنے سب مخالفین کو زیر کر سکتا تھا۔ اس موقع پر ابن خلدون نے اپنے مقدمہ میں سیدنا حسین کے سفر عراق کا حال بیان کرتے ہوئے جو کچھ لکھا ہے وہ قابل ملاحظہ ہے۔ ابن خلدون مقدمہ تاریخ کی فصل ”ولایۃ العہد“ میں لکھتا ہے:

”وقت وشوکت کا اندازہ لگانے میں سیدنا حسین سے غلطی سرزد ہوئی۔ اس کی وجہ یہ تھی کہ مصر کی عصیت ان دنوں قبیلہ قریش میں محدود ہو کر رہ گئی تھی۔ قریش کی عصیت عبد مناف میں اور عبد مناف کی حمایت و طرف داری بنو امیہ میں آ کر گھر گئی تھی۔ سب قریش اس حقیقت کا اعتراف کرتے تھے اور کسی کو اس سے مجال انکار نہ تھی۔ آغاز اسلام میں جب لوگ مجرمات اور وحی الہی میں منہمک ہو گئے تو یہ جامی عصیت فراموش ہو گئی تھی۔ نبوت اور خوارق و مجرمات کا انقطاع ہونے کے ساتھ ہی یہ عصیت لوث کر آ گئی اور قبیلہ مصر کے لوگ باقی لوگوں کو چھوڑ کر بنو امیہ کا ساتھ دینے لگے۔“ (مقدمہ ابن خلدون)

یزید کی نامزدگی میں سیدنا معاویہ نے اسلامی شہنشاہیت کی مصلحتوں کو پیش نظر رکھا تھا جس کا ان دنوں بڑا چرچا تھا اور جس کے پھلنے پھولنے اور وسعت پذیر ہونے میں دعوت اسلامی کی توسعی کا راز مضمرا تھا۔ یہ توسعی زیادہ تر سیدنا معاویہ و عثمان اور ان کے خلفاء کے عہد میں ہوئی، نظر بریں اس بات کی شدید ضرورت تھی کہ عرب کے دونوں بازوں یعنی یمن و مصر یا قحطان و عدنان میں کامل اتحاد و یگانگت پیدا ہو جائے۔ یزید کو ولی عہد نامزد کرنے سے پیشتر سیدنا معاویہ یزید کو امور سلطنت سکھایا کرتے تھے۔ یہ اسی کا نتیجہ ہے کہ آپ نے ۲۹ ہجری میں یزید کو رومی سلطنت کے استقبال کے لیے روم بھیجا اور اس کے جھنڈے قسطنطینیہ کی دیواروں پر لہرانے لگے۔ یہ با برکت لشکر تھا جس میں سیدنا عبد اللہ بن عمر، عبد اللہ بن عباس، ابوالیوب الانصاری اور عبد اللہ بن زیر رضی اللہ عنہم جیسے جلیل القدر صحابہ شریک تھے۔ اس عظیم اسلامی

ان لوگوں کے امام ہونے کے یہ معنی ہیں کہ وہ حکومت و سلطنت اور سیف و سنان سے بہرہ ور تھے کسی کو حاکم مقرر کرتے اور کسی کو معزول کرتے۔ کسی کو دیتے اور کسی کو نہ دیتے۔ ان کے احکام حدود سلطنت میں نافذ ہوتے تھے۔ وہ شرعی سزا میں دیتے، کفار سے جہاد کرتے اور لوگوں میں مال تقسیم کیا کرتے تھے۔

یہ سب باتیں متواتر کی حد تک معروف ہیں اور ان سے مجال انکار نہیں۔ ان کے امام خلیفہ یا سلطان ہونے کا یہی مطلب ہے، جیسے امام صلواۃ وہ ہے جو لوگوں کو نماز پڑھاتا ہو جب ہم دیکھیں کہ کوئی شخص لوگوں کو نماز پڑھا رہا ہے تو اس کا امام ہونا ایک مشہود و محسوس امر ہے جس میں جدل و بحث کی کوئی گنجائش نہیں۔ باقی رہا اس کا نیک یا بد ہونا تو یہ ایک الگ بات ہے۔ اہل سنت سلاطین و خلفاء مثلًا یزید یا عبد الملک یا منصور میں سے جب کسی کو امام تصور کریں گے تو اس کی یہی حیثیت ہوگی

جہاد کے ذریعہ اللہ تعالیٰ نے نبی کریم کے دوسرے خواب کی تعبیر ظاہر کی جو آپ نے بمقام قباء سیدنا انس کی خالہ کے یہاں دیکھا تھا۔ (صحیح بخاری، کتاب الاستئذان۔ باب من زار قوماً فقال عندهم (حدیث: ۶۲۸۲، ۶۲۸۳)، صحیح مسلم۔ کتاب الامارة۔ باب فضل الغزو فی البحر (حدیث: ۱۹۱۲)

اگر ان تاریخی حقائق پر سیدنا علی صلی اللہ علیہ وسلم کے لخت جگر ابن الحفییہ کی شہادت کا بھی اضافہ کر لیا جائے جس میں انہوں نے یزید پر عائد کردہ اتهامات کو بے بنیاد قرار دیا تھا تو اس مظلوم قریشی نوجوان (یزید) کی اصلی صورت سامنے آ جاتی ہے جو اس پر اخیر و برکت زمانہ سے بالکل ہم آہنگ تھی جس کے ائمہ میں سے یزید بھی ایک امام تھا۔ علاوه ازیں اس سے تاریخ اسلام کے وہ داغ دھبے دور ہو جائیں گے جن سے شریروں لوگ اس کو داغ دار کرنا چاہتے ہیں۔

اگر اس کتاب کے دامن میں مزید وسعت ہوتی تو ہم بہت سے تاریخی حقائق بیان کرتے۔ (بعض حقائق کے لیے دیکھیے ہمارے حواشی برالعواصم من القواسم) اگر زندگی نے مهلت دی تو میں اسلام کے اس قرض کو جس سے میری گردن زیر بار ہے صدر اسلام کی ایک ایسی تاریخ پیش کر کے ادا کروں گا جن کو دیکھ کر مسلم نوجوان عش کر اٹھیں اور مسلمانوں پر یہ راز آشکار ہو جائے کہ اموی دور میں اسلام یورپ اور افریقہ میں کیوں کے اشتافت پذیر ہوا تھا۔ ایسی تاریخ امت مسلمہ کی ایک اہم ضرورت ہے اللہ تعالیٰ کی رحمت سے کچھ بعد نہیں کہ وہ ایسے شخص کو اس خدمت کی توفیق ارزانی کرے جو ہمہ وجہ اس کا حق ادا کرنے کے قابل ہو۔ (محب الدین الخطیب)

جو شخص اس میں جدل یا بحث سے کام لیتا ہے وہ اسی طرح ہے جیسے کوئی سیدنا ابو بکر و عمر و عثمان رضی اللہ عنہم کی ولایت یا قیصر و کسریٰ اور نجاشیٰ کی بادشاہت کو تسلیم نہ کرے اور اس میں جھگڑنے لگے۔

جہاں تک اس بات کا تعلق ہے کہ یہ ائمہ و خلفاء معموم تھے؟ یا سب باقوٰ میں عدل و انصاف کے تقاضوں پر عمل پیرا تھے۔ اور سب افعال و امور میں اللہ تعالیٰ کے اطاعت کیش تھے تو کوئی مسلمان یہ عقیدہ نہیں رکھتا۔ تاہم اہل سنت کا مسلک یہ ہے کہ طاعات و عبادات میں ان کے ساتھ شرکت کر سکتے ہیں۔ چنانچہ ہم ان کی اقتداء میں جمعہ و عیدین اور دیگر نمازیں پڑھ سکتے ہیں، اس لیے کہ اگر ان کی اقتداء میں نماز نہ پڑھی جائے تو نمازیں معطل ہو کر رہ جائیں گی۔ ہم ان کے ساتھ مل کر کفار کے خلاف جہاد کر سکتے ہیں۔ بیت اللہ کا حج کر سکتے ہیں۔ امر بالمعروف و نهی عن المنکر اور اقامۃ حدود میں ان کا تعاون حاصل کر سکتے ہیں۔ اس کی وجہ یہ ہے کہ اگر کوئی انسان حج کرنے جائے یا کسی لڑائی میں شریک ہو یا کوئی اور نیک عمل انجام دے اور اس میں اس کے ساتھ کوئی فاسق و فاجر آدمی بھی شریک ہو تو اس کی شرکت کی وجہ سے اسے کچھ نقصان نہیں پہنچے گا۔ اسی طرح عدل و انصاف اور تقسیم مال وغیرہ میں بھی ان سے اعانت طلب کی جاسکتی ہے۔ اس لیے کہ بسا اوقات ان کے احکام اور ان کی تقسیم عدل و انصاف پر مبنی ہوتی ہے وہ نیک کاموں میں اعانت کرتے ہیں ① اور اثم و عدو ان میں

① اللہ کا شکر ہے کہ امت محمد یہ تاہنوز بخیر و عافیت ہے۔ یہ مسلمہ حقیقت ہے کہ امت کے اوّلین ولادہ و حکام غیر معموم ہونے کے باوجود صلاح و استقامت کے انتہائی بلند معیار پر فائز تھے اقوام عالم میں جو لوگ مرتبہ و مقام کے لحاظ سے فروتر ہیں وہ ان کو وقعت کی نگاہ سے دیکھتے ہیں اور ان کے کارہائے نمایاں کو اجاگر کرنے کا کوئی دقیقة فروگز اشت نہیں کرتے۔ ان کی لغزشوں کا ذکر نہایت نرم الفاظ میں کیا جاتا ہے اور اس کے ساتھ ساتھ ان کے لیے مناسب عذر تلاش کیا جاتا ہے۔ یہ عجیب بات ہے کہ دورِ حاضر کے بعض شریرو ہمارے بعض نیک نہاد سلاطین و ملوک کی سیرت و سوانح کو بگاڑنے پر تلے ہوئے ہیں اور ان کے کارہائے نمایاں کو چھپاتے اور ان کی تاویلیں کرتے اور ان سے صادر شدہ لغزشوں کو رائی کا پہاڑ بنا کر دکھار ہے ہیں، وہ اس غلط فہمی کا شکار ہیں کہ وہ ان ولادہ و حکام کو نقصان پہنچانا چاہتے ہیں حالانکہ اس کا سب سے بڑا نقصان ملت اسلامیہ کو پہنچتا ہے اور وہ یہ کہ اس سے ملت کے اذہان و قلوب میں ما یوسی کی لہر دوڑ جاتی ہے اور وہ اپنے ماضی سے بد دل ہو جاتی ہے۔

حق کے پرستار و مدگار اہل سنت مثلاً امام بخاری و مسلم اور دیگر حفاظ حدیث کا معاملہ اس سے یک سر مختلف ہے، صداقت شعار راویان حدیث کی جمع و تدوین میں انہوں نے حد درجہ اعتدال سے کام لیا۔

تعاون کرنے میں احتراز کرتے ہیں۔

جب کوئی خلیفہ اقتدار پر قابض ہو جائے مثلاً یزید و عبد الملک اور منصور پھر یا تو اس سے لڑ کر اسے اقتدار سے محروم کیا جائے گا۔ یہ رائے فاسد ہے اور اس کا نتیجہ خون ریزی کی صورت میں برآمد ہوتا ہے، خواہ خروج کرنے والا دین دار ہی کیوں نہ ہو۔ ① تاریخ اس بات کی گواہ ہے کہ جب بھی کسی شخص نے کسی صاحب اقتدار کے خلاف بغاوت کی ہے تو اس سے جونقصان برآمد ہوا ہے وہ اس کے فوائد کے مقابلہ میں بہت زیادہ ہے، اس کی مثال وہ لوگ ہیں جنہوں نے مدینہ میں یزید کے خلاف

خلفاء راشدین کے بعد آنے والے ولاد و حکام کے اخبار و واقعات جمع کرنے میں موخرین غالباً یہ نظر یہ رکھتے تھے کہ تقابل کے نقطہ نظر سے وہ حکام خلفاء راشدین کے ہم پلے نہیں ہو سکتے، اس لیے انہوں نے ان کے بعض ایسے حقوق ادا کرنے میں فیاضی سے کام نہ لیا جو بذات خود عظیم مگر خلفاء راشدین کے مقابلہ میں فروٹر درجہ کے تھے۔

بہر کیف اہل سنت رسول اللہ ﷺ کے مساوا کسی کو معصوم قرار نہیں دیتے اور ہر مستحق کو اس کا حق دینا چاہتے ہیں۔ دور حاضر میں جب ہم از سر نو تاریخ اسلام کا جائزہ لے کر اسے کذب و دروغ سے پاک و صاف کرنے کا بیڑا اٹھائیں گے تو ہمیں ان اسباب نصرت و توفیق تک رسائی حاصل ہو گی جو اللہ تعالیٰ نے ان لوگوں کے لیے مقدر کر رکھے تھے جنہوں نے عالم اسلام کی بنیاد رکھی اور اللہ کی دعوت کو اکناف ارضی تک پہنچایا اس وقت یہ حقیقت ابھر کر سامنے آئے گی کہ باطل پرستوں نے جن لوگوں کی زندگی کو داغ دار کرنے کی سعی کی ہے وہ تاریخ اسلام کے عظیم ہیرو اور اپنے عصر و عہد کے چشم و چراغ تھے۔ (شیعۃ اللہ)

① سفارح منصور نے جب مروان بن محمد کے خلاف خروج کیا تھا تو وہ اسی دعویٰ پر مبنی تھا کہ وہ اس سے زیادہ دین دار اور اس منصب کے لیے موزول تر ہیں، جب برس اقتدار ہوئے تو ان سے بہتر ثابت نہ ہو سکے جن کے خلاف انہوں نے خروج کیا تھا۔ امام اوزاعی نے ان کو اس فعل شنیع پر اس حد تک متنبہ کیا کہ امام اوزاعی کے احباب و اعوان اس بات سے ڈرنے لگے کہ امام اوزاعی جب عباسی تلوار سے گھائل ہوں تو آس پاس والوں کے کپڑے خون آلود نہ ہو جائیں۔ امام اوزاعی نے صراحتاً بتا دیا تھا کہ انہوں نے جس قدر خون ریزی کی ہے وہ ان کے لیے ناروا تھی۔ امام اوزاعی نے یہ فیصلہ اس وقت صادر کیا تھا جب تاریخ بنو امیہ و بنو عباس کے مابین موازنہ کرنے کے قابل نہ تھی۔ اب اللہ ہی فیصلہ کرے گا کہ بنو امیہ و بنو عباس میں سے بہتر کون تھا۔

خروج کیا۔<sup>①</sup> یا ابن اشعث جس نے عراق میں عبد الملک کے خلاف خروج کیا تھا یا ابن مہلب جس نے مروان کے خلاف بغاوت کی۔ نیز ابو مسلم خراسانی یا مدینہ و بصرہ کے وہ لوگ جنہوں نے منصور کے خلاف بغاوت کی تھی۔ ایسے لوگوں کا مقصد تخت یا تختہ ہوتا ہے آخر کار ان کا اقتدار ختم ہو جاتا ہے اور اقتدار سے محروم ہو جاتے ہیں۔

اس ضمن میں عبد اللہ بن علی عباسی اور ابو مسلم خراسانی کی مثال پیش کی جاسکتی ہے یہ ایک تاریخی حقیقت ہے کہ انہوں نے عباسی دعوت کو فروغ دینے کے لیے لاکھوں بے گناہ لوگوں کو تبعی کیا۔ ان دونوں کو ابو جعفر منصور نے قتل کروایا تھا۔ جہاں تک اہل حرّہ ابن الاشعث اور ابن مہلب کا تعلق ہے انہوں نے اپنے اصحاب سمتیت شکست کھائی۔ اور دین و دنیا دونوں میں ناکام رہے۔ اللہ تعالیٰ ایسا حکم نہیں دیتے جس سے دینی یاد نیوی صلاح و فلاح وابستہ نہ ہو، اگر کوئی متقی و جنتی شخص بھی بغاوت کا فعل انجام دیتا ہے تاہم یہ فعل قباحت سے خالی نہیں ہوگا۔ غور فرمائیے۔ سیدنا علی و طلحہ و زبیر و عائشہ وغیرہم جلیل القدر صحابہ سے بہتر اور کون ہوگا۔ اس کے باوصف انہوں نے قتال وغیرہ کے سلسلہ میں جو کچھ کیا اس کی مدح و ستائش نہیں کی جاسکتی۔ حالانکہ یہ سب صحابہ اللہ کے یہاں بڑے عظیم المرتبت ہیں اور ان کی نیت بھی دوسرے لوگوں کی نسبت اچھی ہے۔

اسی طرح اہل حرّہ میں متعدد اہل علم اور دین دار لوگ بھی تھے۔ اصحاب ابن الاشعث بھی دین دار اور اہل علم سے خالی نہ تھے۔ امام شعیؑ سے ابن الاشعث کے زمانے میں کہا گیا تھا۔

”عامر! (امام شعیؑ) اندر میں مدت آپ کہاں رہے؟“

امام شعیؑ نے جواباً کہا: ”میں اس جگہ تھا جس کے متعلق کسی شاعرنے کہا ہے:

عَوَى الدِّئْبُ فَاسْتَأْسَثَ بِالدِّئْبِ إِذْ عَوَى  
وَ صَوَّتَ إِنْسَانٌ فَكِدْثُ أَطِيرٌ

<sup>①</sup> صحیح بخاری و مسلم میں ہے کہ حضرت عبد اللہ بن عمر رضی اللہ عنہما اہل مدینہ کو یزید کی مخالفت سے روکتے تھے۔

(صحیح بخاری، کتاب الفتنه، باب اذا قال عند قوم شيئا ثم خرج فقال بخلافه (حدیث:

۷۱۱)، صحیح مسلم، کتاب الامارة، باب وجوب ملازمة جماعة المسلمين عند ظهور الفتنة

(حدیث: ۱۸۵۱) البدایہ والنہایہ کے بیان کے مطابق سیدنا محمد بن الحفییہ بھی یزید کے مخالفین کو تقضی

بیعت سے منع کرتے تھے، یہ بیان پہلے گزر چکا ہے عن قریب آگے آرہا ہے کہ سعید بن المسيب اور سیدنا

علی بن حسین کہ جن کو امام زین العابدین بھی کہا جاتا ہے اہل مدینہ کو یزید کی مخالفت سے روکتے تھے۔

”بھیڑیا چلایا تو میں اس کی آواز سے مانوس ہو گیا اور انسان نے آواز دی تو میں نے اڑ کر جانا چاہا۔“

امام شعیؒ نے مزید فرمایا:

”هم ایسے فتنہ سے دوچار تھے جس میں نہ تو ہم متّقی اور پاک باز تھے اور نہ ہی ایسے گناہ کا رتھے جو طاقت سے بھی بہر وہ تو۔“

سیدنا حسن بصری فرمایا کرتے تھے:

”حجاج ثقفی کا وجود عذاب الٰہی سے کم نہیں، لہذا عذاب الٰہی کو اپنے ہاتھوں سے مت دھکلیلو۔ بلکہ بارگاہ ایزدی میں عجز و نیاز کا اظہار کرو۔“

اللہ تعالیٰ فرماتے ہیں:

﴿وَ لَقَدْ أَخْذُنَا هُمْ بِالْعَذَابِ فَمَا اسْتَكَانُوا لِرَبِّهِمْ وَ مَا يَتَضَرَّرُونَ﴾ (سورة المؤمنون: ۲۳/۷۶)

”هم نے ان کو عذاب میں گرفتار کیا مگر نہ وہ رب کے سامنے جھکے اور نہ ہی اظہار عجز و نیاز کیا۔“

طلق بن حبیب فرمایا کرتے تھے:

”تقویٰ کی بدولت فتنہ سے بچتے رہو۔“

ان سے دریافت کیا گیا کہ تقویٰ کی وضاحت فرمائیے تو جواب فرمایا:

”تقویٰ یہ ہے کہ نورِ الٰہی کی روشنی میں اللہ کی طاعت و عبادت پر عمل پیرا ہوں اور رحمتِ الٰہی کے امیدوار رہیں۔ نیز نورِ الٰہی کی روشنی میں اس کی نافرمانی کو ترک کر دیں اور عذابِ الٰہی سے خائف رہیں۔“ (احمد و ابن ابی الدنيا)

مسلم اکابر و افضل ہمیشہ فتنہ پردازی کے دور میں لوگوں کو جنگ و جدال سے منع کرتے رہے ہیں۔ سیدنا عبد اللہ بن عمر، سعید بن مسیب اور علی بن حسین <sup>①</sup> عام الحرج میں یزید کے خلاف بغاوت

<sup>①</sup> سیدنا علی بن حسین، زین العابدین کے نام سے معروف تھے۔ شیعہ ان کو امام چہارم تصور کرتے ہیں۔ باسیں ہمہ شیعہ زین العابدین کے اس موقف کی خلاف ورزی کرتے ہیں جو انہوں نے اہل مدینہ کو یزید کی مخالفت سے روکتے وقت اختیار کیا تھا۔ سیدنا زین العابدین اور ان کے والد محترم جن مصائب سے دوچار ہوئے تھے ان کی بنا پر وہ اس حقیقت سے بخوبی آگاہ تھے کہ فتنہ پر آمادہ کرنے والے اور اس پر رضا مندی کا اظہار کرنے والے شریر، اسلام سے برگشتہ اور شیطان کے بہکائے لوگ ہیں۔

سے روکتے تھے۔ اسی طرح سیدنا حسن بصری، ومجاہد و دیگر بزرگ فتنہ ابن الاشعث میں شرکت کرنے سے باز رکھتے تھے۔ یہی وجہ ہے کہ احادیث صحیحہ کی روشنی میں اہل سنت کے یہاں یہ طے شدہ بات تھی کہ فتنہ کے دور میں شریک جنگ و جدل ہونے سے احتراز کیا جائے۔ یہ بات ایک دینی عقیدہ کی حیثیت رکھتی تھی اور اہل سنت ولادہ و حکام کے ظلم و جور پر صبر کرنے کی تلقین کیا کرتے تھے۔ یہاں اس کی تفصیلات بیان نہیں کی جاسکتیں۔

جو شخص اس ضمن میں وارد شدہ احادیث صحیحہ اور بزرگان سلف کے اقوال و آثار پر زحمت غور فکر گوارا کرے گا اس پر یہ حقیقت واشگاف ہو جائے گی کہ اچھی بات وہی ہے جو نصوص نبویہ میں پائی جاتی ہے۔ یہی وجہ ہے کہ جب اہل کوفہ نے سیدنا حسین صلی اللہ علیہ وسلم کو خط لکھ کر بلا یا اور آپ نے عراق جانے کا ارادہ کیا تو سیدنا ابن عمر، ابن عباس، ابو بکر بن عبد الرحمن وغیرہ اصحاب اعلم ولدین نے آپ کو روکنا چاہا وہ اس بات پر یقین رکھتے تھے کہ آپ قتل سے نہیں بچ سکتے۔ ان میں سے بعض نے کہ: ”اے قتل کیے جانے والے میں تجھے اللہ کو سو نپتا ہوں۔“ بعض نے کہا: ”اگر یہ بات معیوب نہ ہوتی تو میں آپ کو عراق جانے سے روک دیتا۔“

سیدنا حسین کے احباب و اعوان کی یہ سب مسامی آپ اور مسلمانوں کی مصلحت و عافیت کے نقطہ خیال سے تھیں۔ اس لیے کہ اللہ و رسول اصلاح کا حکم دیتے ہیں فساد کا نہیں، البتہ رائے بعض اوقات صائب ہوتی اور بعض اوقات مبنی برخطاء۔

چنانچہ جن واقعات سے سیدنا حسین دوچار ہوئے۔ انھوں نے ثابت کر دیا کہ مانعین خروج کی رائے درست تھی، اس لیے کہ سیدنا حسین کے خروج میں کوئی دینی و دنیوی مصلحت مضر نہ تھی۔ بلکہ اس کا نتیجہ یہ ہوا کہ ظالم کو فیوں نے نبیرہ رسول کو بحالت مظلومی شہید کر دیا۔ اور آپ کے خروج قتل سے امت میں وہ فساد رونما ہوا جو اس صورت میں ہرگز رونما نہ ہوتا اگر آپ مدینہ میں اقامت گزیں رہتے، سیدنا حسین کا مقصد جو کہ تحصیل خیر اور دفع شر تھا۔ حاصل نہ ہوا بخلاف ازیں آپ کے خروج قتل سے شر میں اضافہ ہوا اور وہ ایک عظیم شر کا پیش خیمه بن گئی۔

قتل عثمان کی طرح سیدنا حسین کے قتل سے امت میں فتن و شرور کا دروازہ کھل گیا اور اس سے یہ حقیقت کھل کر سامنے آگئی کہ سرور کائنات صلی اللہ علیہ وسلم نے جو ولادہ و حکام کے ظلم و جور پر صبر اور ترک قفال کا حکم دیا تھا وہ بندوں کے لیے دنیا و عقبی دونوں میں فائدہ مند تھا۔ نیز یہ کہ جس نے بھی دانستہ یا نادانستہ

اس کی خلاف ورزی کی اس کے فعل سے بجائے صلاح کے فساد رونما ہوا۔

یہی وجہ تھی کہ سرکار دو عالم ﷺ نے ان الفاظ میں سیدنا حسن ؓ کی مدح فرمائی:

”میرا یہ بیٹا سردار ہے اور اس کے ذریعہ اللہ تعالیٰ مسلمانوں کے دو عظیم گروہوں میں صلح کرائے گا۔“ ①

اس کے برعکس آپ نے کبھی ایسے شخص کی مدح نہ فرمائی جو فتنہ بازی کے دور میں کسی سے لڑتا یا خروج کرتا ہو یا کسی کی بیعت کر کے اسے توڑ دیتا اور جماعت مسلمین سے الگ ہو جاتا ہو۔

سیدنا عبد اللہ بن عمر ؓ سے مروی ہے کہ نبی کریم ﷺ نے فرمایا:

”پہلا لشکر جو قسطنطینیہ پر حملہ آور ہو گا مغفور و مرحوم ہے۔“ ②

اہل روم سے نبرد آزمائونے کے لیے پہلا لشکر سیدنا معاویہ ؓ نے بھیجا تھا۔ یزید اس کا سپہ سالار تھا اور اس میں ابو ایوب ③ انصاری جیسے جلیل القدر صحابہ بھی شامل تھے۔ اس لشکر نے قسطنطینیہ کا محاصرہ کیا تھا۔ ④ بعد ازاں جنگ جمل و صفين واقعہ حرّہ و شہادت حسین نیز واقعہ مریج راہط عین الورد کے مقام پر تباہیں کا قتل اور فتنہ ابن الاشعث جیسے عظیم واقعات پیش آئے۔ شہادت عثمان کا واقعہ ان سب واقعات سے زیادہ الْمَنْجِز تھا۔ امام احمد بن حنبل نے اپنی مسند میں مرفوعاً روایت کیا ہے کہ نبی ﷺ نے فرمایا:

”جس شخص نے تین باتوں سے نجات پائی وہ فلاح و نجات سے ہم کنار ہوا۔ وہ تین

① صحيح بخاری، كتاب الصلح، باب قول النبي صلي الله عليه وسلم للحسن بن علي رضي الله عنهما.....“ (حدیث: ۲۷۰: ۴)

② صحيح بخاری ،كتاب الجهاد، باب ما قيل في قتال الروم (حدیث: ۲۹۲۴)، عن ام حرام رضي الله عنها۔

③ اسی غزوہ میں سیدنا ابو ایوب انصاری نے وفات پائی اور قسطنطینیہ کی فصیل کے نزدیک مدفون ہوئے۔ آپ کی قبر آج تک موجود ہے اور آپ ہی کے نام سے مشہور ہے۔

④ سنن ابی داؤد۔ كتاب الجهاد۔ باب فی قوله عزوجل ﷺ وَ لَا تُلْقُوا بِأَيْدِيهِكُمْ..... (حدیث: ۲۵۱۲)، سنن ترمذی۔ كتاب تفسیر القرآن۔ باب و من سورۃ البقرۃ (حدیث:

باتیں یہ ہیں (۱) میری موت (۲) خلیفہ مظلوم کا ناحق قتل (۳) خروج دجال۔ ①

باقی رہا شیعہ مصنف کا یہ قول کہ ”اہل بیت خواتین کو قیدی بنایا اور انھیں بلا پالان اونٹوں پر سوار کیا گیا۔“ تو یہ صریح کذب ہے۔ امت محمدی نے کبھی بھی کسی ہائی خاتون کو قیدی بنانے کی جسارت نہیں کی۔ بنو امیہ کو سیدنا حسین سے خطرہ لاحق تھا کہ وہ ان کے تاج و تخت پر قابض ہو جائیں گے اس لیے وہ آپ کے خلاف جنگ آزمائوئے۔ جب آپ نے شہادت پائی تو معاملہ ختم ہو گیا اور آپ کے اہل بیت کو مدینہ رخصت کر دیا گیا تھا۔ مگر شیعہ کی جہالت کا علاج کیا؟ اس میں شک و شبہ کی کوئی گنجائش نہیں کہ قتل حسین جرم عظیم ہے، اس کا ارتکاب کرنے والا اور اس پر رضا مندی کا اظہار کرنے والا دونوں عذاب کے مستحق ہیں، مگر یہ بھی حقیقت ہے کہ سیدنا حسین کا قتل ان کے بھنوئی سیدنا عمر اور آپ کے خالو سیدنا عثمان رضی اللہ عنہما کے قتل سے بڑا جرم ہرگز نہیں ہے۔

**آیت ﴿إِلَّا الْمَوَّدَةَ فِي الْقُرْبَى﴾ حسن و حسین کے بارے میں نازل نہیں ہوئی:**

رافضی قلم کا لکھتا ہے:

﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَّدَةَ فِي الْقُرْبَى﴾ (شوریٰ: ۴۲ / ۳۰)

سیدنا حسن و حسین کے بارے میں نازل ہوئی تھی۔“

یہ صاف جھوٹ ہے اس لیے کہ یہ آیت بلاریب مکی ہے، جب یہ آیت اتری تو اس وقت سیدنا علی و فاطمہ کا نکاح بھی نہیں ہوا تھا۔ سیدنا حسن و حسین کی ولادت کا تو اس وقت سوال ہی پیدا نہیں ہوتا۔ سیدنا علی نے ہجرت کے دوسرے سال سیدہ فاطمہ سے نکاح کیا<sup>②</sup> اور غزوہ بدرا کے بعد ماہ رمضان میں آپ سیدنا علی کے گھر میں آباد ہوئے۔ قبل ازیں اس آیت پر گفتگو کی جا چکی ہے اور سیدنا ابن عباس کا یہ قول بیان کیا جا چکا ہے کہ تمام قبائل قریش کے نبی کریم کے ساتھ قرابت دارانہ مراسم و روابط تھے بنابریں آیت میں ارشاد ہوا کہ قرابت داری کے ان حقوق کی وجہ سے تم مجھ سے الفت و محبت کا سلوک کرو۔<sup>③، ④</sup>

① مسند احمد (۴/ ۱۰۵ - ۱۰۶)، مستدرک حاکم (۳/ ۱۰۱)

② صحيح بخاری، کتاب فرض الخمس، باب فرض الخمس (حدیث: ۹۱۰) صحيح مسلم، کتاب الاشربة۔ باب تحریم الخمر (حدیث: ۷۹۱)

③ صحيح بخاری، کتاب المناقب، باب المناقب (حدیث: ۷۶۴)

④ قبیلہ قریش کے ساتھ سرور کائنات ﷺ کی قرابت داری کی روشن مثال سیدنا ابوسفیان کے ساتھ نبی کریم

شیعہ مصنف رقم طراز ہے:

”اہل سنت کی ایک جماعت یزید کو ظالم تصور کرنے کے باوصف اس پر لعنت نہیں بھیجنی  
حالانکہ قرآن میں ارشاد ہوتا ہے:

﴿الَّا لَعْنَةُ اللَّهِ عَلَى الظَّالِمِينَ﴾ (سورہ هود: ۱۱/۱۱)

ایک شخص مہنگا نامی نے سیدنا امام احمد بن حنبل رض سے جب یزید کے بارے میں  
دریافت کیا تو انہوں نے فرمایا: ”یزید نے جو کرنا تھا کیا۔“

امام موصوف کے بیٹے صالح نے آپ سے دریافت کیا کہ بعض لوگ ہمیں یزید کی دوستی  
سے متهم کرتے ہیں۔“

امام احمد نے جواب فرمایا:

”بیٹا جو شخص اللہ اور یوم آخرت پر ایمان رکھتا ہو وہ یزید کا دوست کب ہو سکتا ہے؟“  
صالح نے کہا: ”تو پھر آپ یزید پر لعنت کیوں نہیں کرتے۔“

امام احمد نے فرمایا:

”جس پر اللہ نے لعنت کی ہے میں اس پر لعنت کیوں نہ بھیجوں؟“  
اللہ تعالیٰ فرماتے ہیں۔

”بہت ممکن ہے اگر تم برس اقتدار ہوئے تو زمین میں فساد برپا کرو گے اور باہمی تعلقات  
توڑ دو گے یہ وہ لوگ ہیں جن پر اللہ نے لعنت بھیجی اور انھیں اندھا اور بہرا  
کر دیا۔“ (سورہ محمد: ۲۲، ۲۳)

اس سے بڑا فساد اور کیا ہو گا کہ یزید نے مدینہ کے شہر کو لوٹا۔ وہاں کے رہنے والوں کو قید  
کیا۔ سات سو قریش و انصار کو موت کے گھاٹ اتارا اور دس ہزار ایسے آدمیوں کو قتل

کے عزیزانہ مراسم ہیں۔ قبل ازیں بیان کیا جا چکا ہے کہ جب کفار مکہ نبی کریم کو ستاتے تو آپ ابوسفیان  
کے گھر میں پناہ لیتے تھے۔ اسی لیے آپ نے فتح مکہ کے دن اعلان فرمایا کہ جو شخص ابوسفیان کے گھر میں  
داخل ہو گا وہ امن پائے گا۔ (سنن ابی داود۔ کتاب الخراج۔ باب ما جاء فی خبر مکہ،  
(حدیث: ۲۱، ۳۰۲۰، ۳۰۲۲) اس کی تفصیلات کے لیے وہ حاشیہ ملاحظہ فرمائیے جس میں نبی کریم اور  
ابوسفیان کے باہمی روابط و علاقوں کی تفصیل مندرج ہے۔

کیا جن کے بارے میں یہ بھی معلوم نہیں کہ وہ آزاد تھے یا غلام۔ یہاں تک کہ روضہ رسول خون سے بھر گیا۔ پھر کعبہ پر پتھر پھینک کر اسے منہدم کیا اور آگ لگا دی۔ نبی ﷺ فرماتے ہیں: ”سیدنا حسین کا قاتل آگ کے ایک صندوق میں ہو گا اور اسے تمام اہل جہنم سے آدھا عذاب ہو رہا ہو گا۔ آپ نے یہ بھی فرمایا: ”میرا اور اللہ تعالیٰ کا شدید غصب اس شخص پر ہو گا جس نے میرے اہل کا خون بھایا اور میرے اہل بیت میں مجھے ستایا۔“

اس کا جواب یہ ہے کہ یزید پر لعنت بھیجنے کے بارے میں شرعی حکم وہی ہے جو اس کے نظائر و امثال خلفاء و ملوک کے بارے میں ہے۔ بلکہ یزید مقابلتاً ان سے بہتر ہے مثلاً یزید مختار سے افضل ہے، جس نے قاتلین حسین سے انتقام لیا تھا۔ مختار کا دعویٰ تھا کہ اس پر جبرائیل نازل ہوتا ہے۔ اسی طرح یزید حاجج کے مقابلہ میں بھی بہتر ہے۔

تاہم یزید اور اس کے امثال کے بارے میں زیادہ سے زیادہ یہ کہا جا سکتا ہے کہ وہ فاسق تھے اور کسی مخصوص فاسق پر لعنت کرنا شرعاً ممنوع نہیں ہے۔ البتہ سنت نبوی میں مختلف گروہوں پر لعنت کرنے کی اجازت ملتی ہے، مثلاً چوروں پر لعنت کرنا یا سود لینے اور دینے والے، نیز حلالہ کرنے والے اور جس کے لیے حلالہ کیا جائے اور شراب پینے اور پلانے والے پر شرعاً لعنت کی اجازت ہے۔

فقہاء کی ایک جماعت کا زاویہ نگاہ یہ ہے کہ کسی معین شخص پر لعنت کرنا شرعاً جائز ہے مگر دوسری جماعت اسے ناروا قرار دیتی ہے۔ امام احمد بن حنبل کسی معین شخص پر لعنت بھیجنے کو مکروہ سمجھتے ہیں۔ البتہ یوں کہنا ان کے نزدیک جائز ہے کہ: ﴿لَعْنَةُ اللَّهِ عَلَى الظَّالِمِينَ﴾

صحیح بخاری میں مردی ہے کہ ایک شخص حمار نامی کو شراب نوشی کے جرم میں اکثر نبی کریم کی خدمت میں لا یا جاتا تھا اور آپ اسے پٹا کرتے تھے ایک شخص نے حمار کا ذکر کرتے ہوئے کہا: ”اللہ اس پر لعنت کرے اسے اکثر آپ کے یہاں لا یا جاتا ہے۔“ یہ سن کر آپ نے اسے لعنت کرنے سے روکا اور فرمایا کہ یہ شخص اللہ و رسول کو چاہتا ہے۔ ①

اس حدیث میں آپ نے ایک معین شخص پر لعنت بھیجنے سے منع فرمایا، حالانکہ آپ نے شراب

پینے والوں پر خود لعنت بھیجی ہے۔<sup>①</sup> یہ ظاہر بات ہے کہ ہر مسلمان اللہ و رسول کو چاہتا ہے۔ یہ الگ بات ہے کہ وہ منافق ہو جس کے ملعون ہونے میں شبہ نہیں۔ جو علماء کسی کے فسوق کی بنا پر اس پر لعنت بھیجنے کو جائز قرار دیتے ہیں وہ یہ بھی کہتے ہیں کہ ہم لعنت بھیجنے کے ساتھ ساتھ ایسے شخص کی نماز جنازہ بھی پڑھ لیتے ہیں، کیوں کہ اس کی زندگی کے دو پہلو ہیں، ایک وجہ سے وہ مستحق عقاب اور مورد لعنت ہے اور بنا بر اسلام ہم اس کا جنازہ پڑھیں گے۔

### کیا یزید پر لعنت بھیجنا جائز ہے؟

حضرات صحابہ جمیع اہل سنت نیز کرامیہ اور مرجمیہ اسی کے قائل ہیں۔ بہت سے شیعہ جن کے نزدیک فاسق دائمی جہنمی نہیں ہوتا۔ یہی عقیدہ رکھتے ہیں۔ خوارج، معزلہ اور بعض شیعہ فاسق کو دائمی جہنمی قرار دیتے ہیں۔ البتہ توبہ کرنے کی صورت میں دائمی جہنمی نہیں ہوگا۔ جو لوگ یزید پر لعنت بھیجنے کو جائز قرار دیتے ہیں انھیں یہ ثابت کرنا پڑے گا کہ یزید ظالم و فاسق تھا اور وہ بلا توبہ مر گیا اور نیز یہ کسی مخصوص ظالم و فاسق پر لعنت بھیجنا جائز ہے۔

علاوه ازیں اعمال صالحہ اور مصالحت و آلام کی بنا پر بعض اوقات عذاب ٹل بھی جاتا ہے۔ اللہ تعالیٰ فرماتے ہیں:

﴿إِنَّ اللَّهَ لَا يَغْفِرُ أَنْ يُشْرِكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾  
(سورہ نساء: ۴/۴۸)

”اللہ تعالیٰ شرک کو معاف نہیں کرتے اور اس کے سوا دوسرے گناہ جس کو چاہیں بخش دیں۔“

علاوه ازیں یہ ایک تاریخی حقیقت ہے کہ پہلا شرکر جو قسطنطینیہ پر حملہ آور ہوا وہ یزید کا تھا اور وہ اس کا امیر و سپہ سالار تھا۔

اور حدیث صحیح میں وارد ہے کہ ”اویں شرکر جو قسطنطینیہ پر حملہ آور ہوگا وہ مغفور ہوگا۔“<sup>①</sup> ہم اس حقیقت سے کلیتاً آ گاہ ہیں کہ اکثر مسلمان ظلم سے پاک نہیں ہو سکتے۔ اگر ظلم کی بنا پر

<sup>①</sup> سنن ابی داؤد۔ کتاب الاشربة، باب فی العنب یعصر للخمر (حدیث: ۳۶۷۴)، سنن ابن

ماجہ، کتاب الاشربة۔ باب لعنة الخمر على عشرة اوجه، (حدیث: ۳۳۸۰)

<sup>②</sup> صحیح بخاری، کتاب الجهاد۔ باب ما قيل في قتال الروم۔ (حدیث: ۲۹۲۴)

مسلمانوں پر لعنت بھیجنے کا دروازہ کھولا جائے تو اکثر فوت شدہ مسلمان لعنت کا شکار ہوں گے حالانکہ اللہ تعالیٰ نے فوت شدگان کا جنازہ پڑھنے کا حکم دیا ہے اور ان پر لعنت بھیجنے کے لیے مامور نہیں فرمایا۔ یہ امر بھی قابل غور ہے کہ فوت شدہ پر لعنت بھیجنانا کسی زندہ شخص پر لعنت بھیجنے سے مذموم تر ہے۔ حدیث صحیح میں وارد ہے کہ نبی کریم نے فرمایا: ”مردوں کو برا بھلامت کہو اس لیے کہ انہوں نے اپنے کی سزا پالی۔“<sup>①</sup>

شیعہ نے جو روایت امام احمد سے نقل کی ہے، اس ضمن میں ثابت شدہ روایت وہ ہے جو امام احمد کے بیٹے صالح نے ان سے بیان کی ہے، آپ نے فرمایا: اور تو نے اپنے والد کو کسی پر لعنت بھیجتے کب دیکھا ہے؟“ امام احمد سے لعنت بھیجنے کی روایت منقطع ہے اور آپ سے ثابت نہیں ہے۔ جہاں تک آیت کریمہ: ﴿أُولَئِكَ الَّذِينَ لَعَنْهُمُ اللَّهُ﴾ کا تعلق ہے اس سے یہ ثابت نہیں ہوتا کہ کسی مخصوص شخص پر لعنت کرنا جائز ہے، اور گناہ کا ارتکاب کرنے والے ہر شخص پر لعنت کرنا درست ہوتا تو کوئی شخص بھی لعنت سے نہ نج سکتا۔ یہ ایک قسم کی وعید مطلق ہے جو معین کے حق میں اسی وقت ثابت ہوگی جب اس کے شرائط موجود اور موافع مفہود ہوں۔ لعنت کا معاملہ بھی اسی طرح ہے۔

یہ اس صورت میں ہوگا۔ جب فرض کیا جائے کہ یزید ایسے افعال کا مرتكب ہوا تھا جو قطع رحمی کے موجب ہیں۔ مزید براں جو بنی ہاشم، بنی عباس اور بنی ابی طالب کے خلاف نبرد آزمائے تھے یہ بات ان پر بھی صادق آتی ہے اب سوال یہ ہے کہ آیا ان سب پر لعنت بھیجی جائے گی؟ اسی طرح جو شخص اپنے قرابت دار پر ظلم کرے خواہ وہ اس کا دور کا رشتہ دار ہوتا کیا وہ صرف اسی پر لعنت بھیجے گا؟ نیز یہ کہ جب ان پر لعنت بھیجی جائے گی تو اس لعنت میں ہر وہ شخص شریک ہوگا جس کو وہ الفاظ شامل ہوں اندر یہ صورت جمہور مسلمین ملعون ٹھہریں گے۔

سورہ محمد کی آیت ﴿أُولَئِكَ الَّذِينَ لَعَنْهُمُ اللَّهُ﴾ ایک وعید عام کی حیثیت رکھتی ہے، اور جو شخص بھی وہ کام کرے گا وہ لعنت کا مورد ہوگا۔ بنی ہاشم نے ایک دوسرے کے ساتھ جو سلوک کیا وہ یزید کے فعل سے بھی بدتر<sup>②</sup> تھا۔ اس پر عمل کرنے کا نتیجہ یہ ہوگا کہ بہت سے عباسی اور علوی لعنت کے

<sup>①</sup> صحيح بخاری، کتاب الجنائز، باب ما ينهى من سب الاموات (حدیث: ۱۳۹۳)

<sup>②</sup> یہ ایک تاریخی حقیقت ہے جس سے ہر تاریخ داں آ گاہ ہے۔ علامہ شیخ محمد خضری جب ۱۳۲۹ ہجری ماہ رمضان المبارک کی ایک رات شیخ علی یوسف ایڈیٹر الموید قاهری کے بیہاں ان کی ملاقات کے لیے

مستحق ہوں گے۔ محدث ابن الجوزی نے یزید پر لعنت بھیجنے کے جواز کے بارے میں ایک کتاب تصنیف کی ہے اور اس میں عبدالمغیث<sup>①</sup> حربی کی تردید کی ہے جو اس سے منع کیا کرتے تھے۔

### خلیفہ الناصر عباسی کا واقعہ:

نقل کیا گیا ہے کہ جب خلیفہ الناصر عباسی کو پتہ چلا کہ شیخ عبدالمغیث یزید پر لعنت بھیجنے سے روکتے ہیں تو وہ (بھیس بدل کر) آپ کی خدمت میں حاضر ہوا اور آپ سے اس کے بارے میں پوچھا۔ شیخ موصوف نے پہچان لیا کہ یہ خلیفہ الناصر ہے، مگر اسے جتنا یا نہیں۔ شیخ نے فرمایا میں چاہتا ہوں کہ مسلم ولاۃ و خلفاء سے زبان کرو کا جائے۔ اس لیے کہ اگر یہ دروازہ کھل گیا تو خلیفہ الناصر اپنے افعال شنیعہ کی بنا پر لعنت کیے جانے کا سب سے زیادہ حق دار ہو گا۔ پھر شیخ نے خلیفہ کے مظالم شمار کرنا

تشریف لے گئے تو وہاں انہوں نے پر زور طریقہ پر یہ بات کہی میں اس مجلس میں شریک تھا۔ تاہنو ز علامہ شبیل نعمانی کی کتاب ”الانتقاد علی التمدن الاسلامی بحر جی زیدان“ شائع نہیں ہوئی تھی۔ جب یہ کتاب چھپ گئی اور بعد ازاں الجزائر میں قاضی ابن العربي مالکی کی کتاب ”العواصم من القواسم“ پہلی مرتبہ شائع ہوئی تو لوگ ان جھوٹی باتوں سے آشنا ہوئے جنہوں نے تاریخ اسلام کو مسخ کر ڈالا تھا۔ میرا خیال ہے کہ اموی، عباسی، دونوں آدوار کی تاریخ اختلاط و آمیزش اور افراط و تفریط سے پاک نہیں رہ سکی، بنابریں ان تاریخی احداث و عوامل کا از سر نوجائزہ لینا ناگزیر ہے، تاکہ ہمیں ایک صاف سترہ تاریخ تک رسائی حاصل ہو جوان لوگوں کے گروہی تعصب سے پاک ہو، جنہوں نے نبی ﷺ نیز سیدنا علی اور ان کے اہل بیت کے بارے میں جھوٹ وضع کرنے سے بھی احتراز نہ کیا ہو۔ ان کی جانب وہ باتیں منسوب کیں جو انہوں نے نہیں فرمائیں۔ اب تاریکی کا وہ زمانہ بیت چکا ہے اور لوگ مستند مراجع و مآخذ سے پچشم خود حقائق کا مطالعہ کر رہے ہیں۔ باطل تھوڑی دیر چکتا ہے اور پھر ہمیشہ کے لیے مضمضہ اور بے نور ہو جاتا ہے۔

① امام حافظ عبدالمغیث بن زہیر بن علوی الحرمی المتوفی (500-583) بڑے عابد، شب زندہ دار اور صادق و امین تھے۔ یہ بڑے خوش اخلاق، تبع سنت اور امانت و دیانت میں عدیم المثال تھے۔ ابن الحسنی کا قول ہے کہ میں جب انہیں دیکھتا تو مجھے خیال آتا کہ یہ احمد بن حنبل ہیں۔ شیخ موصوف کی جلالت قدر منزلت کے لیے یہ بات کیا کم ہے کہ خلیفہ بھیس بدل کر یہاں آتا ہے اور آپ پہچاننے کے باوجود اسے ایسا جواب دیتے ہیں جو ایک عام شخص کو دیا جاتا ہے اور مطلقًا اس کی پرواہ نہیں کرتے۔

شروع کیے۔ آخر کار خلیفہ کہنے لگا: حضور میرے لیے دعا فرمائیے، اور یہ کہہ کر چل دیا۔

یزید نے جو کچھ اہل حرّہ<sup>①</sup> کے ساتھ کیا اس کا اصل واقعہ یہ ہے کہ جب اہل مدینہ نے اس کی بیعت توڑ دی اور اس کے نائبوں کو مدینہ سے نکال کر ان کے اہل خانہ کو گھیر لیا تو یزید نے اہل مدینہ کو پہم پیغامات بھیج کر اطاعت کا مطالبہ کیا، مگر انہوں نے کچھ پروانہ کی<sup>②</sup> چنانچہ یزید نے مسلم بن عقبہ

**①** حرّہ اس جگہ کو کہتے ہیں جس میں سیاہ رنگ کے چھوٹے چھوٹے پتھر پڑے ہوں اور اگر انھیں توڑنا چاہیں تو آسانی سے ٹوٹ جائیں جیسے وہ آگ میں جلے ہوئے ہوں ایسی جگہ عموماً گول ہوا کرتی ہے، اگر مستطیل ہو تو اسے ”کراع“ کہتے ہیں۔ حرّہ کی جمع حرار آتی ہے ایسے سنگلاخ مقامات بلا د عرب میں عموماً مدینہ سے شام جاتے ہوئے راستہ میں آتے ہیں۔ مشہور عرب جغرافیہ دان یاقوت نے ایسے ۲۹ مقامات گنائے ہیں۔ ابو عبید نے صرف ۱۸ جگہوں کا ذکر کیا ہے، مدینہ کے گرد و نواح میں ایسے کئی مقامات ہیں ان میں سے ایک جگہ مدینہ سے جانب قبلہ ہے اسے حرہ قبا کہتے ہیں۔ دوسری جگہ حرّہ الوبہ کہلاتی ہے یہ مدینہ سے تین میل دور ہے۔ تیسرا جگہ حرّہ النار ہے یہ مدینہ کے قریب واقع ہے، راضی مصنف نے جس حرّہ کا ذکر کیا ہے اس کا نام قوم عمالقة کے ایک شخص واقم کے نام پر حرّہ واقم رکھا گیا ہے، یزید بن معاویہ کے ایام خلافت ۶۳ ہجری میں حرّہ واقم ہی میں وہ مشہور واقعہ پیش آیا تھا۔

**②** ان اوراق کا قاری اس حقیقت سے آگاہ ہے کہ سیدنا عبد اللہ بن زبیر کے متعدد داعی مدینہ میں موجود تھے، ان کے سرخیل عبد اللہ بن مطیع العدوی تھے۔ یہ داعی یزید پر طرح طرح کے بہتان لگا کر لوگوں کو اس کے خلاف بھڑکاتے رہتے تھے۔ سیدنا عبد اللہ بن عمر بن شعبان نے ابن مطیع کو راه راست پر لانے کی بہت کوشش کی اور اسے سمجھایا کہ یزید کی بیعت توڑنا کوئی اچھا کام نہیں ہے بلکہ یہ عظیم غدر اور بے وفائی ہے۔ (صحیح بخاری کتاب الفتنه۔ باب اذا قال عند قوم شيئاً شمو خرج (حدیث: ۷۱۱)،

صحیح مسلم۔ کتاب الامارة، باب وجوب ملازمة جماعة المسلمين (حدیث: ۱۸۵۱) شہادت حق اور بندوں کی خیرخواہی کے اعتبار سے امام ابن الحفیہ کا موقف بھی سیدنا ابن عمر کے نقطہ نظر سے کم نہیں ہے، جنہوں نے شیعی اکاذیب کی تردید کرتے ہوئے یہ سچی شہادت دی کہ آپ یزید کے ہاں اقامت گزیں رہ کر اچھی طرح اس کی سیرت و اخلاق کا نگیشم خود ملاحظہ کر چکے ہیں۔ آپ اس بات کے چشم دید گواہ ہیں کہ یزید پابند نماز، اعمال خیر کا حریص، تبع سنت اور فقیہ تھا۔ (البدایہ والنهاية: ۲۳۳/۸)

مگر عبد اللہ بن عمر اور امام ابن الحفیہ کی شہادت حق فتنہ پردازی کے شور و شغب میں دب کر رہ گئی۔ مدینہ

مری کو مدینہ بھیجا اور اسے اہل مدینہ کو ڈرانے دھمکانے کا حکم دیا یہ بھی کہا کہ اگر وہ بازنہ آئیں تو ان

کی فضا اشاعت و دعا یت کے شور و غل سے مسموم ہو گئی اور وہاں کے حکماء و علماء اور صلحاء جاہل اور شرپسند عوام کے سامنے کچھ حیثیت نہیں رکھتے تھے۔ اہل ہوی کا مقصد وحید فتنہ پردازی اور شرپسندی تھا۔ اندریں حالات یزید نے سخت غلطی یہ کی کہ امراء مدینہ کو یکے بعد دیگرے معزول کرتا چلا گیا۔ چنانچہ عمر بن سعید بن العاص کو معزول کر کے اس کی جگہ ولید بن عقبہ کو مقرر کیا۔ پھر عبد اللہ بن زبیر کی تدبیر سے متاثر ہو کر ولید کو معزول کر کے عثمان بن محمد بن ابی سفیان کو والی مدینہ مقرر کیا حالانکہ وہ اس منصب کے لیے موزوں نہ تھا۔

اسی دوران نعمان بن بشیر انصاری جو خود صحابی اور صحابی زادہ تھے ملک شام سے مدینہ پہنچ یہ اوّلین نومودلود تھے جو اسلام کے بعد انصار کے ہاں پیدا ہوئے، یہ دمشق کے قاضی اور بہترین خطیب تھے۔ مدینہ پہنچ کر انہوں نے انصار کو اطاعت امیر اور لزوم جماعت کی تلقین کی اور فتنہ بازی سے یہ کہہ کر ڈرایا کہ تم اہل شام کا مقابلہ نہیں کر سکتے۔ یزید نے ان کو فتنہ کے فروکرنے کے لیے شام سے روانہ کیا تھا۔ عبد اللہ بن مطیع نے نعمان بن بشیر کو مخاطب کر کے کہا:

”نعمان! تم کس لیے ہماری شیرازہ بندی کو منتشر کر کے ہم میں فساد پیدا کر رہے ہو؟“

یہ عجیب بات ہے کہ فتنہ پردازوں نے فتنہ کا نام اصلاح اور اس سے روکنے کا نام فساد مقرر کر رکھا تھا۔ یہ سن کر نعمان نے اب مطیع کو جواباً کہا: ”جس بات کی طرف آپ دعوت دے رہے ہیں اگر وہ پوری ہو گئی تو آپ دیکھیں گے کہ مدینہ میں خون کی ندیاں بہہ رہی ہیں اور لوگ شمشیر بکف بے دریغ ایک دوسرے کو موت کے گھاٹ اتار رہے ہیں۔ آپ خچر پر سوار ہو کر عازم مکہ ہوں گے اور یہ انصار غریب شہر کی گلیوں، مسجدوں اور اپنے گھروں کے دروازہ پر مقتول پڑے ہوں گے۔ (تاریخ طبری: ۲/۵، ۳/۵، مطیع حسینیہ)

شیعہ کا مشہور راوی اور مؤرخ ابو مخضف لوط بن یحیٰ کہتا ہے:

”لوگوں نے نعمان کی بات نہ مانی مگر جس طرح انہوں نے کہا تھا اسی طرح ہوا۔“ نعمان بن بشیر کے نصائح کو ٹھکرانے کے بعد اہل مدینہ نے والی مدینہ عثمان بن محمد بن ابو سفیان کو نکال دیا۔ علانیہ یزید کی بیعت توڑاً ای اور مدینہ میں جس قدر بنو امیہ اور ان کے ہم خیال قریش موجود تھے سب کا محاصرہ کر لیا۔ ان کی تعداد تقریباً ایک ہزار تھی اور یہ سب مروان کے گھر میں جمع ہو گئے تھے، بنو امیہ نے یزید کے نام ایک خط لکھا۔ عبد الملک بن مروان یہ خط لے کر نکلا۔ حبیب بن کرہ بھی اس کے ہمراہ تھا۔ حبیب کا بیان ہے کہ عبد الملک نے یہ خط دے کر اسے کہا:

سے جنگ آزماء۔ چنانچہ غلبہ پا کر مسلم بن عقبہ نے تین شب و روز تک مدینہ کو لوٹا۔ یہ بعملی یزید کے کبار میں شمار ہوتی ہے۔ امام احمد بن حنبل رحمۃ اللہ علیہ سے دریافت کیا گیا تھا۔ ”کیا آپ یزید کی روایت تحریر کریں ① گے؟“

میں تجھے چوبیں دن کی مہلت دیتا ہوں، بارہ دن جانے کے لیے اور بارہ دن واپسی کے لیے چوبیں رات میں اسی جگہ بیٹھ کر تمہارا انتظار کروں گا۔“

حبيب کا بیان ہے کہ وہ یزید کے یہاں آیا۔ یزید ایک بیماری کی وجہ سے اپنے پاؤں پانی سے لبریز ایک طشتی میں رکھے ایک کرسی پر بیٹھا تھا۔ یزید نقیس کے مرض میں متلا تھا میں نے خط پیش کیا یزید نے خط پڑھ کر استشهاد کے طور پر یہ شعر پڑھا:

لَقَدْ بَدَّلُوا الْحِلْمَ الَّذِي مِنْ سَجِّيَّتِي  
فَبَدَّلُتْ بَلِيَانٌ قَوْمٍ غِلْظَةً

”علم و تخل جو میری فطرت میں داخل تھا۔ لوگوں نے اسے بدل دیا اور میں نے اپنی قوم کے لیے اپنی نرمی کوختی میں تبدیل کر دیا۔“

یزید نے اپنے ایک فوجی سپہ سالار مسلم بن عقبہ المری کو بلایا۔ مسلم بن عقبہ بڑا معمرا، کمزور اور بیمار تھا، یزید نے اسے مدینہ جانے کا حکم دیا اور کہا تین شب و روز اہل مدینہ کو صلح کی دعوت دو، اگر وہ قبول کر لیں تو بہتر ورنہ ان سے جنگ کیجیے۔ جب اہل مدینہ پر غلبہ حاصل ہو جائے تو تین شب و روز تک مدینہ کو اپنے لیے مباح سمجھو۔ اس میں جو مال، اسلحہ یا خواراک ہواں کامالک لشکر ہو گا، تین شب و روز گزر نے کے بعد اس سے رک جاؤ، علی بن حسین زین العابدین کا ہر طرح خیال رکھو اور انھیں کوئی تکلیف نہ دو۔ انھوں نے بغاوت میں حصہ نہیں لیا۔ ان کا خط میرے پاس آ چکا ہے۔“

مسلم بن عقبہ بارہ ہزار جنگجو اشخاص کی معیت میں مدینہ پہنچا۔ یہ واقعہ حرب و قم میں پیش آیا۔ مسلم نے ظلم و تعدی کا کوئی دلیل فروگز اشت نہ کیا۔ اسی لیے اہل مدینہ اسے مُسرف بن عقبہ کہا کرتے تھے۔ یہ ہے واقعہ حرب کا پس منظر! جس کی تفصیل ہم نے دانستہ ایک شیعہ مورخ کی زبانی بیان کی ہے، یہ راوی و مورخ ابوحنفہ ہے جو عبد الملک بن نوافل سے روایت کرتا ہے اور وہ بنو امیہ کے قاصد حبیب بن کرہ سے نقل کرتا ہے۔ (تاریخ طبری: ۷/۵۔ ۷)

۱ اس سے معلوم ہوا کہ یزید راوی حدیث اور سنت نبوی کا دلدادہ تھا جیسا کہ امام ابن الحفییہ نے فرمایا ہے کہ ”یزید نماز کا پابند، اعمال صالحہ کا حریص، تبع سنت اور فقیہ تھا۔“

آپ نے فرمایا: نہیں! کیا یزید وہی شخص نہیں جس نے اہل مدینہ کے ساتھ جو کرنا تھا کیا۔<sup>①</sup> یہ بات غلط ہے کہ یزید نے تمام اشراف مدینہ کو قتل کروادیا تھا۔ مقتولوں کی جو تعداد دس ہزار بتائی جاتی ہے یہ بھی درست نہیں۔ اس بات میں بھی صداقت کا کوئی عضر شامل نہیں کہ خون مسجد نبوی تک پہنچ گیا تھا۔ خون ریزی شہر سے باہر ہوئی تھی، مسجد میں نہیں<sup>②</sup> مگر اس کا کیا علاج کہ شیعہ دروغ گوئی کے خواگر ہیں اور اگر کوئی بات سچی بھی ہو تو وہ اس میں جھوٹ کی آمیزش کر لیتے ہیں۔

یزید نے کعبہ کی توہین قصد نہیں کی تھی بلکہ اس کا لشکر عبد اللہ بن زبیر سے لڑنے کے لیے مکہ پر حملہ آور ہوا تھا۔ بااتفاق مسلمین یزید نے کعبہ کو منہدم کیا نہ گرا کیا۔ بات یہ ہوئی کہ ایک عورت کے ہاتھ سے ایک چنگاڑی اڑ کر کعبہ کے پردوں پر جا گری جس سے کعبہ جل گیا۔

ابن زبیر رضی اللہ عنہ نے کعبہ کو منہدم کر کے اسے ازسرنو پہلے سے بہتر تعمیر کیا جیسا کہ آنحضرت ﷺ نے

<sup>①</sup> یزید سے یہ فعل اس وقت صادر ہوا جب اہل مدینہ نے یزید کے خلاف جو کچھ کرنا تھا وہ کیا۔ اہل سنت کا عدل و انصاف اس ضمن میں قابل تحسین ہے کہ وہ ہر صاحب حق کو اس کا حق ادا کرنے سے گریز نہیں کرتے ایک طرف وہ یزید کی سیرت و کردار کے بارے میں حق کے متلاشی ہیں اور جھوٹ بولنے والوں کی دروغ گوئی کو ٹھکرایا تھی ہیں، لیکن باہم ہمہ وہ یزید کی روایت کردہ حدیث کو اس لیے تسلیم نہیں کرتے کہ اس کے مقرر کردہ سپہ سالار نے ان لوگوں کے خلاف ظلم و تعدی کا کوئی دقيقہ فروگزاشت نہیں کیا تھا جنہوں نے یزید کی بیعت توڑی اور عبد اللہ بن عمر نیز ابن الحفیہ وزین العابدین و سعید بن مسیب جیسے مخلص ناصحین کی نصیحت کو ٹھکرایا تھا۔ جب امام احمد اپنے تلامذہ کو یزید کی روایت قبول کرنے سے اس لیے منع کرتے ہیں کہ اس سے ایک جرم صادر ہوا تھا حالانکہ ایسا جرم ہر اس شخص سے صادر ہو سکتا ہے جو برسر اقتدار ہو تو شیعہ کو امام بخاری و مسلم اور دیگر محدثین پر صرف اس وجہ سے اظہار غنیط و غضب کرنے کا کیا حق ہے کہ یہ محدثین ان معروف بالکذب راویوں کی باطل روایات کو تسلیم نہیں کرتے جو وہ اہل بیت سے نقل کرتے ہیں۔ اہل سنت کے ہاں اہل بیت کی روایات مرغوب و مطلوب ہیں، بشرطیکہ ان کے راوی صدق و عدالت سے بہرہ ور ہوں اور ان روایات سے فروتنہ ہوں جن سے بخاری و مسلم روایات اخذ کرتے ہیں۔

<sup>②</sup> یہ واقعہ بیرون شہر پیش آیا تھا اسی لیے اس کو واقعہ حرہ کہا جاتا ہے۔ اہل مدینہ مسلم بن عقبہ کے لشکر سے جنگ آزمائونے کے لیے مدینہ سے باہر حرہ واقم نامی سنگلاخ مقام کی جانب نکلے تھے۔

فرمایا تھا۔ ①

شیعہ مصنف کی پیش کردہ حدیث کہ ”سیدنا حسین کا قاتل آگ کے صندوق میں ہو گا۔“ یہ ایسے شخص کا بیان کردہ جھوٹ ہے جو دروغ گوئی سے شرما تانہ ہو۔ پھر اس پر یہ اضافہ کہ قاتل حسین کو سب اہل جہنم سے آدھا عذاب دیا جائے گا۔ اب سوال یہ ہے کہ پھر ابلیس و فرعون و ابو جہل اور قاتلین انبیاء کے لیے کیا باقی رہا؟ خصوصاً جب کہ سیدنا ② عمر و عثمان و علی کا قاتل سیدنا حسین کے قاتل سے بھی بڑھ کر مجرم ہے۔ روافض کا یہ غلونواصب کے اس قول سے بڑی حد تک ملتا جلتا ہے کہ سیدنا حسین خوارج میں سے تھے اور انہوں نے ملت کے شیرازہ کو منتشر کر دیا۔ الہذا نبی کریم کی مندرجہ ذیل حدیث کی بنیاروہ مباح الدم تھے۔ نبی کریم ﷺ فرماتے ہیں:

”جو شخص آکر تم میں تفرق پیدا کرنا چاہے تو اسے قتل کر دخواہ وہ کوئی بھی ہو۔“ ③

### شهادت حسین کے بارے میں اہل سنت کا موقف:

بخلاف ازیں اہل سنت کہتے ہیں کہ سیدنا حسین بحال مظلومی شہید ہوئے اور آپ کے قاتل ستم ران اور ظالم ہیں۔ سیدنا حسین قتل خوارج سے متعلق احادیث کا مصدق نہیں ہو سکتے اس لیے کہ آپ نے امت میں انتشار پیدا نہیں کیا تھا۔ آپ کو اس وقت شہید کیا گیا تھا، جب آپ واپس مدینہ جانے کے خواہاں تھے یا یزید کے ہاں تشریف لا کر بیعت کرنا چاہتے تھے۔

① صحيح بخاري، كتاب الحجـ. باب فضل مكة و بنیانها (Hadith: 1586)، صحيح مسلم،

كتاب الحجـ. باب نقض الكعبة و بنیانها (Hadith: 402) (١٣٣٣/٤٠٢)

② مشہور شیعہ علی بن مظاہر وسطی نے شیخ الشیعہ احمد بن اسحاق بن عبد اللہ بن سعد الْعَمی الاحوص سے روایت کیا ہے کہ سیدنا عمر بن خطاب کی شہادت کا دن عید اکبر کا دن ہے اور شیعہ اس دن کو یوم المفاخرہ و یوم البرکۃ و یوم الزکوۃ و یوم السلیۃ اور یوم مسرت کے ناموں سے یاد کرتے ہیں۔ احمد بن اسحاق مذکور نے اس عید کا اختراع کیا تھا۔ شیعہ سیدنا عمر رضی اللہ عنہ کے قاتل ابو لؤلؤ مجوسی کو ”بابا شجاع الدین“ کے لقب سے ملقب کرتے ہیں اور آپ کے یوم شہادت کو ”عید بابا شجاع الدین“ سے موسم کرتے ہیں۔ (تحفہ اثنا عشریہ شاہ عبدالعزیز دہلوی، ص: ۲۰۸-۲۰۹)

③ صحيح مسلم، كتاب الامارةـ. باب حکم من فرق امر المسلمين و هو مجتمع

(Hadith: 1852)

بہر کیف راضی قلمکار کی ذکر کردہ حدیث صحیح نہیں اور ایک جاہل اسے نبی کریم ﷺ کی جانب منسوب کرنے کی جسارت کر سکتا ہے۔ یہ امر قابل غور ہے کہ سیدنا حسین کے خون کی عصمت ایمان و تقویٰ کی بنابر ہے نہ کہ صرف قرابت رسول کے بل بوتے پر۔

سرکار دو عالم ﷺ کا ارشاد ہے:

”اگر فاطمہ بھی چوری کا ارتکاب کرتیں تو میں ان کا ہاتھ کاٹ ڈالتا۔“ ①

اس حدیث میں نبی کریم نے اہل بیت کے عزیز ترین فرد (سیدہ فاطمہ) کے بارے میں جو کچھ بیان فرمایا وہ ایک ایسا حکم ہے جس میں ادنیٰ والعلیٰ کے مابین کوئی امتیاز سرے سے موجود ہی نہیں۔ یہ ایک مسلمہ بات ہے کہ اگر ایک شادی شدہ علوی زنا کا مرتکب ہوگا تو اسے سنگ سار کیا جائے گا اور اگر کسی کو قتل کرے گا تو قصاص میں اسے بھی قتل کیا جائے گا نبی کریم نے فرمایا:

”سب مسلمانوں کا خون مساوی حیثیت رکھتا ہے۔“ ②

اسی طرح آپ کے اہل بیت یا حضرات صحابہ یا آپ کی سنت، ان میں سے کسی کی توہین کر کے نبی کریم کو ایذا دینا کبیرہ گناہ ہے۔

شیعہ مصنف لکھتا ہے:

”صاحب عقل و خرد کو غور کرنا چاہئے کہ فریقین (شیعہ و اہل سنت) میں احق بالامن کون ہے؟ وہ فریق جو اللہ تعالیٰ، ملائکہ، انبیاء اور ائمہ کو منزہ قرار دیتا ہے اور اس کے ساتھ ساتھ شریعت کو مسائل روایہ سے پاک سمجھتا ہے یا وہ فریق جو اس کے بر عکس ہے؟ علاوہ ازیں اہل سنت ائمہ اثنا عشرہ پر درود وسلام نہ بھیج کر اپنی نمازوں کو بر باد کرتے ہیں حالانکہ وہ دوسرے ائمہ کا ذکر کرتے رہتے ہیں۔“

ہم اس کے جواب میں کہتے ہیں کہ شیعہ مصنف جس کو تفسیریہ تصور کرتا ہے وہ ہمارے نزدیک اللہ و رسول کی توہین و تنقیص ہے اور یہ نفی صفات کا قول ہے جس سے یہ لازم آتا ہے کہ اللہ تعالیٰ جملہ

① صحیح بخاری، کتاب الحدود ، باب اقامۃ الحدود علی الشریف والوضیع (حدیث: ۶۷۸۸، ۶۷۸۷)، صحیح مسلم، کتاب الحدود۔ باب قطع السارق الشریف وغیرہ، (حدیث: ۱۶۸۸)

② سنن ابی داؤد۔ کتاب الجهاد، باب فی السریة ترد علی اهل العسکر (حدیث: ۲۷۵۱)

صفات کمال سے عاری اور جمادات و معدومات کی مانند ہے۔ جب شیعہ کہتے ہیں کہ اللہ تعالیٰ میں حیات و علم و قدرت نیز مشیت اور حب و غض و رضا و سخط میں سے کوئی صفت بھی پائی نہیں جاتی وہ بذات خود کوئی فعل انجام نہیں دیتا اور نہ کسی تصرف پر قادر ہے تو گویا وہ اسے جمادات کے مشابہ قرار دیتے ہیں جو اس کی تنقیص و تعطیل ہے۔ باری تعالیٰ کی تنزیہ کا مطلب یہ ہے کہ اسے ان نقائص سے منزہ قرار دیا جائے جو کمال کے منافی ہیں۔ مثلاً اسے موت، نیند، غفلت، عجز و جہل اور حاجت مندی سے پاک سمجھا جائے جیسا کہ قرآن مجید میں اس نے اپنی ذات کو عیوب سے منزہ قرار دیا ہے اور یہ بھی فرمایا کہ اس کا کوئی نظیر و مثال نہیں۔

### انبیاء کے بارے میں شیعہ کا زاویہ نگاہ:

انبیاء کرام توبہ و استغفار نیز ایک کمال سے بڑے کمال کی طرف منتقل ہو کر جو درجات عالیہ حاصل کرتے ہیں شیعہ اس کی نفی کرتے اور اس ضمن میں وارد شدہ آیات کی تحریف کرتے ہیں۔ شیعہ اس زعم باطل میں مبتلا ہیں کہ کسی شخص کا جہالت سے علم اور ضلالت سے ہدایت کی طرف منتقل ہونا نقش و عیوب ہے۔ حالانکہ جو شخص خیر و شر دونوں کا ذوق آشنا ہوتا ہے اسے اس شخص کی نسبت خیر سے زیادہ محبت اور شر سے زیادہ نفرت ہوتی ہے جو ان سے نآشنا<sup>①</sup> ہو۔ سیدنا عمر فاروق رض نے فرمایا:

”جب اسلام میں جاہلیت سے نآشنا لوگ پیدا ہوں گے تو اسلام کا شیرازہ ایک ایک کڑی کر کے بکھر جائے گا۔“

باقی رہی یہ بات کہ شیعہ اپنے ائمہ کو عیوب و نقائص سے منزہ قرار دیتے ہیں تو یہ بڑی شرمناک بات ہے۔ خصوصاً اس امام کا پاک و صاف ہونا جو دین و دنیا میں کسی کام کا نہیں بلکہ وہ ایک معدوم چیز ہے جس کی کوئی حقیقت ہی نہیں (شیعہ کا امام غائب جس کے وہ منتظر ہیں) جہاں تک شریعت کو گھٹایا درجہ کے مسائل سے منزہ قرار دینے کا تعلق ہے، ہم قبل از اس بیان کر چکے ہیں کہ اہل سنت نے یک

<sup>①</sup> سیدنا عمر فاروق رض اولین شخص تھے جو اس عظیم حقیقت سے آگاہ ہوئے، آپ نے فرمایا:

”جو شخص شر سے نآشنا ہے اس بات کا قوی احتمال ہے کہ وہ اس کا شکار ہو جائے۔“

جو لوگ فقر و فاقہ میں مبتلا رہنے کی وجہ سے زہد کی زندگی اختیار کرتے ہیں اس کا سیدنا عمر بن عبد العزیز کے زہد سے کیا مقابلہ؟ غور فرمائیئے کہ کرہ ارض کی عظیم ترین حکومت کا مال آپ کے زیر تصرف تھا اور اللہ کے سوا آپ سے کوئی حساب لینے والا بھی نہ تھا اس کے باوصاف آپ فقر و زہد کی زندگی بسر کرتے تھے۔

زبان ہو کر اس قسم کا ایک مسئلہ بھی بیان نہیں کیا۔ جب کہ رواضخ کے ہاں اس کی بھرمار ہے (رواضخ کے شرمناک مسائل کے لیے دیکھئے تحفہ اثنا عشریہ باب السالع، ص: ۲۰۸ تا ۲۳۷ طبع سلفیہ)

یہ ایک بدیہی بات ہے کہ سرور کائنات ﷺ نے نماز میں یا خارج از نماز سیدنا علی یا کسی اور امام پر درود وسلام بھیجنے کا حکم نہیں دیا اور نہ ہی صحابہ و تابعین نے کبھی اس پر عمل کیا، اس سے ظاہر ہے کہ جو شخص نماز میں بارہ اماموں پر درود وسلام بھیجنے کو ضروری سمجھتا ہے اور اس کے خیال میں بجز اس کے نماز باطل ہوتی ہے تو وہ تحریف فی الدین کا ارتکاب کرتا ہے۔ اگر کہا جائے کہ آل محمد میں ائمہ اثنا عشرہ بھی داخل ہیں تو اس کا جواب یہ ہے کہ یہ تو بنو ہاشم <sup>①</sup> اور امہات المؤمنین <sup>②</sup> کو بھی شامل ہے، حالانکہ امامیہ بنو عباس کی مذمت کرتے ہیں۔

یہ بات ورطہ حیرت میں ڈال دیتی ہے کہ شیعہ تعظیم آل محمد کے مدعا ہیں حالانکہ انہوں نے خود تاتاریوں کو بلا یا جنہوں نے اولاد علی و عباس میں سے ہزاروں کو قتل کیا۔ ان کے بیوی بچوں کو قیدی بنایا اور اس کے علاوہ دس لاکھ اسی ہزار نفوس کو موت کے گھاٹ اتارا۔ <sup>③</sup>

احادیث صحیحہ میں آیا ہے کہ صحابہ نے عرض کیا اے اللہ کے رسول! ہم آپ پر درود کیسے بھیجیں؟ آپ نے فرمایوں کہو:

”اللَّهُمَّ صَلِّ عَلَى مُحَمَّدٍ وَ عَلَى الْأَلِيٍّ مُحَمَّدٍ وَ أَرْوَاجِهِ وَ ذُرِّيَّتِهِ“ <sup>④</sup>

<sup>①</sup> بلکہ بنو عباس و بنو ہب نیز حاکم بامر اللہ و آمر بن مستعلی اور نزار بن مستعلی بھی اس میں داخل ہیں۔

<sup>②</sup> اس لیے کہ امہات المؤمنین کو اس آیت میں مخاطب کیا گیا ہے۔ ارشاد ہوتا ہے: ﴿يَا نِسَاءَ النَّبِيِّ لَسْتُنَّ كَآحِدٍ مِّنَ النِّسَاءِ﴾ (سورہ الاحزاب: ۳۲-۳۳)

<sup>③</sup> علاوہ ازیں لا تعداد نادر کتب کے مسوّدات جن میں سے بعض کے نام بھی ہم کو معلوم نہیں دریافتے دجلہ میں بہادیے۔

<sup>④</sup> بخاری و مسلم نے یہ حدیث سیدنا ابو حمید ساعدی رضی اللہ عنہ سے روایت کی ہے۔ محدث شہیر محمد بن تیمیہ نے یہ حدیث اپنی کتاب ”المنتقی“ میں حدیث: ۱۰۱۳ کے تحت درج کی ہے قاضی شوکانی نے ”المنتقی“ کی شرح نیل الاول طار (۲/۳۰۰-۳۰۰) مطبوعہ مصطفیٰ البابی الحلبي قاهرہ طبع ثانی میں اس حدیث کی شرح لکھی ہے۔

(صحیح بخاری، کتاب احادیث الانبیاء باب (۱۰)، (حدیث: ۳۳۶۹)، صحیح مسلم، کتاب

الصلاۃ، باب الصلاۃ علی النبی صلی اللہ علیہ وسلم بعد التشهد (حدیث: ۴۰۷))

اس بات پر سب مسلمانوں کا اتفاق ہے کہ آل عباس اور بنو حارث بن عبدالمطلب آل محمد اور ذوی القربی میں شامل ہیں اور ان پر زکوٰۃ حرام ہے۔ بعض مالکیہ اور حنابلہ کے نزدیک آل محمد سے آپ کی امت مراد ہے۔ صوفیہ کا ایک گروہ اس سے تقیاء امت مراد لیتا ہے۔ جمہور فقهاء کا نقطہ نظر یہ ہے کہ نبی کریم اور آپ کی آل پر صلوٰۃ بھیجنانا میں واجب نہیں ہے۔ جو لوگ آل پر صلوٰۃ بھیجنانا میں واجب سمجھتے ہیں ان کے نزدیک بعض آل پر اکتفا درست نہیں۔ راضی مصنف کا یہ قول کہ کسی معین خلیفہ پر صلوٰۃ بھیجنے سے نماز فاسد ہو جاتی ہے باطل ہے۔ اکثر علماء کی رائے میں کسی معین شخص کے حق میں دعا یا بد دعا کرنے سے نماز باطل نہیں ہوتی۔ اس کی دلیل یہ حدیث ہے کہ نبی کریم ﷺ دعائے قنوت میں ایک قوم کے حق میں دعائے خیر کرتے اور دوسری قوم کے افراد کا نام لے کر ان پر لعنت بھیجا کرتے تھے۔ ①

سیدنا ابو ہریرہ سے نقل کردہ روایت بھی بخاری و مسلم میں ابو حمید ساعدی کی روایی کے قریب قریب ہے۔ سیدنا ابو ہریرہ کی روایت کے الفاظ کا مفہوم یہ ہے۔

”جو شخص آل محمد پر صلوٰۃ سمجھتے وقت پورا ثواب حاصل کرنا چاہے وہ یوں کہے۔ “اللَّهُمَّ صَلِّ عَلَى مُحَمَّدٍ النَّبِيِّ وَأَزْوَاجِهِ أُمَّهَاتِ الْمُؤْمِنِينَ وَذُرِّيَّتِهِ وَأَهْلِ بَيْتِهِ كَمَا صَلَّيْتَ عَلَى إِبْرَاهِيمَ إِنَّكَ حَمِيدٌ مَجِيدٌ“

(سنن ابی داؤد۔ کتاب الصلاة۔ باب الصلاة علی النبی صلی اللہ علیہ وسلم بعد التشهد) (حدیث: ۹۸۲) و سنده ضعیف، اس کی سند میں حبان بن یسار ضعیف راوی ہے علماء زیدیہ میں سے قاضی شوکانی نیل الاوطار میں اس حدیث پر روشنی ڈالتے ہوئے فرماتے ہیں: ”علماء کی ایک جماعت نے اس حدیث سے اس بات پر احتجاج کیا ہے کہ ”آل“ سے ازواج و اولاد مراد ہے۔“ وجہ استدلال یہ ہے کہ حدیث ہذا میں ازواج و اولاد کو آل محمد کی جگہ رکھا گیا ہے۔ قبل ازیں سورہ احزاب کی آیات: ۳۲-۳۳ پر تبصرہ کیا جا چکا ہے۔

① صحیح بخاری، کتاب الاذان، باب (۱۲۶)، (حدیث: ۷۹۷، ۸۰۴، ۴۵۶۰)، صحیح

مسلم، کتاب المساجد، باب استحباب القنوت فی جمیع الصلوٰات (حدیث: ۶۷۵، ۶۷۶)

## الفصل الثالث

### خلافت علیٰ رضی اللہ عنہ

سیدنا علیٰ رضی اللہ عنہ کی امامت و خلافت:

شیعہ مصنف لکھتا ہے:

”امامیہ نے جب دیکھا کہ سیدنا علیٰ لا تعداد اوصاف و مکالات سے بہرہ ور ہیں، جن کے روایت کرنے والے موافق و مخالف سمجھی قسم کے لوگ ہیں۔ علاوہ ازیں جمہور علماء دیگر خلفاء پر مطاعن و اعتراضات کا ذکر کرتے ہیں مگر سیدنا علیٰ کے بارے میں کوئی طعن منقول نہیں۔ نظر بریں امامیہ نے سیدنا علیٰ کو اپنا امام مقرر کر کے دیگر ائمہ و خلفاء کو ترک کر دیا۔ اتمام حجت کے نقطہ خیال سے ہم چند دلائل ذکر کرتے ہیں۔

ان دلائل و برائین میں سے ایک روایت وہ ہے جسے ابو الحسن اندرسی نے اپنی کتاب ”الجمع بین الصحاح السنۃ“ میں امام سلمہ بن عیاش سے نقل کیا ہے کہ آیت کریمہ: ﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ﴾ (سورۃ الحزاب) ان کے گھر میں نازل ہوئی۔ جب کہ وہ دروازہ کے قریب بیٹھی تھیں۔ وہ بیان کرتی ہیں کہ میں نے عرض کیا، اے اللہ کے رسول!! کیا میں اہل بیت میں شامل نہیں؟ فرمایا: ”تو ازواج النبی میں شمار ہوتی ہو۔“ سیدہ ام سلمہ فرماتی ہیں کہ گھر میں سیدنا علیٰ و فاطمہ و حسن و حسین رضی اللہ عنہم بھی تھے۔ آپ نے ان سب کو ایک چادر سے ڈھانپ لیا اور فرمایا:

”اے اللہ! یہ میرے اہل بیت ہیں، ان سے نجاست کو دور کر کے ان کو پاک کر دے۔“ ہم کہتے ہیں کہ سیدنا ابو بکر و عمر کے فضائل و مناقب میں وارد شدہ احادیث، فضائل علیٰ کی احادیث سے بہت زیادہ ہیں۔ شیعہ مصنف نے اس ضمن میں بعض احادیث نقل کر کے کہا ہے کہ جمہور ان پر اعتماد کرتے ہیں یہ صریح کذب ہے، ان میں سے جو احادیث صحیح ہیں ان سے یہ ثابت نہیں ہوتا کہ سیدنا علیٰ، سیدنا ابو بکر سے افضل تھے، بلکہ ان فضائل و مناقب میں دیگر خلفاء سیدنا علیٰ کے ساتھ

برابر کے سہیم و شریک ہیں۔ البتہ سیدنا ابو بکر و عمر کے فضائل ان کے ساتھ مختص ہیں اور دوسرا کوئی شخص اس ضمن میں ان کے ساتھ شریک نہیں، خصوصاً ابو بکر فضائل میں منفرد ہیں، جہاں تک خلفاء ثلاثہ کو ہدف طعن بنانے کا تعلق ہے شیعہ کو معلوم ہونا چاہئے کہ جو اعتراضات وہ اصحاب ثلاثہ پر کرتے ہیں۔ ناصیح اسی اعتراض کا نشانہ سیدنا علیؑ کو بناتے ہیں۔

شیعہ مصنف کا یہ قول کہ ”موافق و مخالف سیدنا علیؑ کو عیب و خطاء سے منزہ سمجھتے ہیں۔“ یہ کھلا ہوا جھوٹ ہے۔ مخالفین سیدنا علیؑ کو پاک و صاف قرار نہیں دیتے، بلکہ متعدد فرقے آپ کو جرح و قدح کا نشانہ بناتے ہیں۔ لطف کی بات یہ ہے کہ سیدنا علیؑ کو مورد طعن بنانے والے سیدنا ابو بکر و عمر کے مخالفین سے افضل ہیں، اور وہ ان لوگوں کی نسبت بھی اولیٰ افضل ہیں جو سیدنا کی شان میں غلوکرتے ہیں مثلاً خوارج جو سیدنا علیؑ کے کفر پر یک زبان ہیں سب مسلمانوں کے نزدیک ان غالیٰ شیعہ سے بہتر ہیں جو سیدنا علیؑ کو اللہ اور نبیٰ تسلیم کرتے ہیں بلکہ بالفاظ صحیح تر خوارج اور سیدنا علیؑ کے خلاف جنگ آزمائونے والے صحابہ ان اثنا عشری شیعہ سے افضل ہیں جو سیدنا علیؑ کو امام معصوم قرار دیتے ہیں۔ ① روافض کے سوا مسلمانوں کا کوئی فرقہ سیدنا ابو بکر و عمر کو ہدف طعن نہیں بناتا۔ ②

❶ خوارج کی شیعہ سے افضل ہونے کی ایک وجہ تو یہ ہے کہ وہ غیر انبیاء کو معصوم قرار دینے کی ضلالت سے پاک ہیں۔ دوسری وجہ فضیلت یہ ہے کہ سیدنا علیؑ کی رفاقت میں سیدنا ابو بکر و عمر کے بارے میں خوارج کا جو عقیدہ تھا سیدنا علیؑ سے برگشہ خاطر ہونے کے بعد بھی اس میں تبدیلی پیدا نہیں ہوتی۔ وہ پہلے بھی یہ عقیدہ رکھتے تھے کہ نبی ﷺ کے بعد اس امت میں سب سے افضل ابو بکر و عمر ہیں اور بعد ازاں بھی اسی نظریہ پر قائم رہے۔ خوارج کے گمراہ ہونے کے دو اسباب تھے۔ (۱) اس کی ایک وجہ خوارج کی وہ میراث تھی جو انہوں نے قاتلین عثمان سے حاصل کی۔ (۲) دوسری وجہ یہ تھی کہ انہوں نے تحکیم کی بنا پر سیدنا علیؑ کی تکفیر کی، بہر کیف جو شخص خوارج و روافض کی ضلالت میں بحیثیت مجموعی موازنہ کرنا چاہتا ہے، وہ مقابلتاً خوارج کو کم گمراہ پائے گا۔ ہم یقین رکھتے ہیں کہ سیدنا علیؑ کو من جانب اللہ جو عظیم تر اجر و ثواب دیا جائے گا وہ اس بات پر ملے گا کہ مدینہ سے عازم عراق ہونے سے لے کر شہادت پانے تک آپ نے خوارج و شیعہ جیسے مسرف غالی فرقہ کے ہاتھوں عظیم مصائب جھیلے اور ان پر صبر و تحمل سے کام لیا۔

❷ وہ فرقہ جو شیعہ کے شاگرد ہیں اور ان سے متفرع ہوئے ہیں مثلاً اسماعیلیہ، نصیریہ، شیخیہ، بابیہ اور بہایہ یہ سب اس ضمن میں شیعہ کے ہم نواہیں۔

سیدنا علی کی تکفیر کرنے والے خوارج سیدنا ابو بکر و عمر سے دوستی رکھتے اور اظہارِ خوشنودی کرتے ہیں، فرقہ مروانیہ والے سیدنا علی کو ظالم قرار دیتے اور کہتے ہیں کہ آپ خلیفہ نہ تھے۔ دوسری جانب وہ سیدنا ابو بکر و عمر سے دوستی رکھتے ہیں حالانکہ وہ ان کے اقارب میں سے نہیں، پھر یہ بات کہاں تک قرین صدق و ثواب ہے کہ موافق و مخالف سب سیدنا علی کو منزہ قرار دیتے ہیں اور اصحاب ثلاشہ کو نہیں، یہ ایک بدیہی بات ہے کہ سیدنا ابو بکر و عمر کو منزہ قرار دینے والے سیدنا علی کے مدد اجین کی نسبت اکثر و افضل اور اعظم ہیں۔ بخلاف ازیں سیدنا علی کو فسق اور عصیان سے متهم کرنے والے فرقہ مسلمانوں میں بڑے معروف ہیں۔ وہ روافض کی نسبت زیادہ عالم اور دین دار بھی ہیں جب کہ روافض ان کے مقابلہ میں کیا بلحاظ علم اور کیا باعتبار قوت و شوکت ضعیف و ناتوان ہیں۔ روافض اپنے حریفوں کے خلاف جحت قائم کر کے ان کا منہ بند کر سکتے ہیں نہ قوت بازو کو کام میں لا کر انھیں شکست دے سکتے ہیں۔ جو لوگ سیدنا علی کی شان میں قدح وارد کرتے ہیں اور ان کو کافر و ظالم تک قرار دینے سے احتراز نہیں کرتے، ان میں کوئی گروہ ایسا نہیں جو اسلام سے مخرف و برگشتہ ہو گیا ہو۔

اس کے عین برخلاف جو لوگ اصحاب ثلاشہ کو مورد طعن بناتے اور سیدنا علی کی مدح میں زمین و آسمان کے قلبے ملاتے ہیں۔ مثلاً فرقہ نصیریہ والے الوہیت علی کا عقیدہ رکھتے ہیں اور اسما علیہ ان سے بھی گئے گزرے ہیں۔ بعض شیعہ سیدنا علی کو نبی <sup>①</sup> قرار دیتے ہیں۔ یہ سب کافر اور مرتد ہیں۔ اللہ و رسول کے ساتھ ان کا کفر کسی عالم دین سے مخفی نہیں۔ ظاہر ہے کہ جو شخص کسی انسان کی الوہیت کا قائل ہے یا نبی کریم ﷺ کے بعد کسی کو نبی سمجھتا <sup>②</sup> ہے اس کا کافر ہونا ہر اس شخص پر واضح ہے جو دینی علم

<sup>①</sup> مشہور شیعہ عالم الماقنی کا قول ہے کہ جن عقائد و افکار کی بنا پر قدیم شیعہ کو غالی کہا جاتا تھا وہ اب ضروریات دین میں شمار ہوتے ہیں۔ دور حاضر میں تقيیہ کیے بغیر جو شیعہ واشگاف الفاظ میں اپنے عقیدے کا اظہار کرے گا۔ تو اس میں اور متفقہ میں غالی شیعہ میں کچھ فرق نہ ہو گا۔ اور اگر وہ ایسا نہ کر سکے تو اسے ضروریاتِ مذہب سے مخرف تصور کیا جائے گا۔

<sup>②</sup> کسی شخص کو نبی قرار دینے کے لیے یہ ضروری نہیں کہ اسے نبی کہہ کر پکارا جائے بلکہ صفاتِ انپیاء سے متصف کرنا بھی اسے نبی قرار دینے کے لیے کافی ہے۔ علامہ کلینی نے جو شیعہ کا امام بخاری سمجھا جاتا ہے۔ شیعہ کی عظیم ترین کتاب ”الکافی“ میں جس طرح عنوانات قائم کیے ہیں اس کی ایک جھلک ملاحظہ فرمائیے۔

سے تھوڑی سی واقفیت بھی رکھتا ہو۔

خوارج جو سیدنا علی کی تکفیر کرتے اور آپ پر لعنت بھیجتے ہیں ان کا معاملہ اس سے مختلف ہے جو

۱۔ اس باب میں یہ بیان کیا جائے گا کہ ائمہ امورِ الٰہی کے مالک اور اس کے علم کا خزانہ ہیں۔

۲۔ ائمہ زمین کا ستون ہیں۔

۳۔ اس باب میں یہ بیان کیا جائے گا کہ ائمہ کے یہاں سب کتابیں ہوتی ہیں اور اختلاف النہ (زبانوں کے اختلاف) کے باوجود وہ ان کے مضامین سے آگاہ ہوتے ہیں۔

۴۔ اس بات کا باب کہ قرآن کو ائمہ نے جمع کیا ہے۔

۵۔ اس باب میں یہ بیان کیا گیا ہے کہ ائمہ سب علوم سے واقف ہوتے ہیں۔

۶۔ اس بات کا باب کہ اماموں کو اپنی موت کا وقت معلوم ہوتا ہے اور وہ اپنی مرضی سے فوت ہوتے ہیں۔

۷۔ اس باب میں بیان کیا جائے گا کہ امام ”ما کان و ما یکون“ کا علم رکھتے ہیں اور کوئی بات ان سے پوشیدہ نہیں ہوتی۔

۸۔ اس بات کا باب کہ سیدنا علی علم میں نبی کریم کے شریک تھے۔

۹۔ اس بات کا باب کہ اگر ائمہ سے کوئی بات پوشیدہ رکھی جائے تو وہ اسے ظاہر کر دیتے ہیں۔

۱۰۔ ہر امام جانتا ہے کہ اس کے بعد کون شخص منصب امامت پر فائز ہوگا۔

۱۱۔ اس بات کا باب کہ ائمہ کے منہ سے جوبات نکلتی ہے وہ حق ہوتی ہے نیز جوبات ان کے ہاں سے نہیں آتی وہ باطل ہے۔

۱۲۔ اس بات کا باب کہ یہ کائنات ائمہ کی ملک ہے۔

یہ اس کتاب کے عنوانات ہیں جو شیعہ کی نہایت ہی قابل اعتماد کتاب ہے۔ یہ عقائد و افکار شیعہ میں اس وقت رائج تھے جب غلوکو ضروریات دین میں شمار نہیں کیا جاتا تھا۔ جہاں تک ضروریات دین میں شمار کیے جانے والے غلوکا تعلق ہے تو اسے ان تراجم میں تلاش کرنا چاہئے جو اعداء دین روافض نے اپنے قلم سے تحریر کیے۔ مثلاً تحفہ اشنا عشریہ میں، ص: ۱۰۰ پر دیکھیے شیعہ کا یہ عقیدہ کہ سیدنا علی اول العزم نبیوں کو چھوڑ کر سب انبیاء و رسول سے افضل تھے۔ آگے چل کر صفحہ: ۱۰۲، پر لکھا ہے کہ ائمہ انبیاء سے بڑے عالم ہوتے ہیں اس لیے ان کا مرتبہ بھی بلند تر ہوتا ہے۔ اسی کتاب کے صفحہ: ۱۰۳، پر شیعہ کا یہ عقیدہ تحریر کیا ہے کہ سیدنا علی صلی اللہ علیہ و آله و سلم اولین و آخرین سب سے افضل تھے۔ کتاب مذکور کے صفحہ: ۱۱۳ پر لکھا ہے کہ شیعہ کے نزدیک سیدنا علی کی جانب وحی کی جاتی تھی اور آپ اس کی آواز سننے تھے۔ (تحفہ اشنا عشریہ)

لوگ سیدنا علی پر لعنت سمجھتے تھے اور آپ کے خلاف صفات آراء بھی ہوئے ان میں سے اصحاب معاویہ اور بنی مردان بھی تھے، یہ سب لوگ مقربہ الاسلام تھے اور دینی شرائع و احکام پر عمل پیرا تھے۔ یہ نماز کی پابندی کرتے، زکوٰۃ ادا کرتے، روزے رکھتے، زیارت بیت اللہ سے مشرف ہوتے۔ حلال کو حلال سمجھتے اور محرام کو حرام سمجھتے تھے۔ ان میں ظاہری کفر کا کوئی نشان نہیں پایا جاتا تھا۔ بخلاف ازیں ان میں اسلامی شعائر و شرائع بر ملا پائے جاتے تھے اور وہ ان کی تعظیم بجالاتے تھے ان باقوں سے ہر وہ شخص آگاہ ہے جو اسلامی حالات سے باخبر ہے۔

ان حالات کے باوصف یہ دعویٰ کہاں تک درست ہے کہ سب مخالفین سیدنا علی کو منزہ سمجھتے ہیں اور اصحاب ثلاثہ کو نہیں۔ بخلاف ازیں سیدنا عثمان کے اعوان و انصار جو سیدنا علی کو ناپسند کرتے تھے شیعیان علی سے بوجوہ افضل ہیں، اگر اہل سنت کو معاونین علی کی فہرست سے الگ کر لیا جائے تو ان کو چاہنے والوں میں ایک بھی ایسا نہ ہوگا جو آپ کے مخالف فرقوں یعنی خوارج، امویہ اور مروانیہ کا مقابلہ کر سکے۔ اعداء علی کے متعدد فرقے ہیں۔ یہ بات کسی سے پوشیدنہیں کہ اعداء علی میں سب سے بڑے خوارج ہیں جو یہ عقیدہ رکھتے ہیں کہ سیدنا علی کافر و مرتد تھے اور تقرب الہی حاصل کرنے کے لیے ان کو قتل کرنا حلال ہے۔ ایک خارجی شاعر عمران بن حطان کہتا ہے:

۱۔ يَا ضَرْبَةً مِنْ تَقِيٍّ مَا أَرَادَ بِهَا

إِلَّا لِيَلْعَلُّغَ مِنْ ذِي الْعَرْشِ رِضْوَانًا

۲۔ إِنِّي لَأُذُكْرُهُ يَوْمًا فَاحْسِبْهُ

أَوْفَى الْبُرِيَّةَ عِنْدَ اللَّهِ مِيزَانًا

(۱)۔ متقی (قاتل علی) کی وہ ضرب قابل تحسین تھی جس سے اس کا مقصد صرف رضاۓ الہی کا حصول تھا۔

(۲)۔ میں کبھی کبھی اسے یاد کرتا ہوں تو یوں خیال کرتا ہوں کہ سب مخلوقات سے اللہ کے نزدیک اس کا اعمال نامہ زیادہ بھر پور تھا۔

ایک سنی شاعر نے اس کے مقابلہ میں یہ اشعار کہے:

۱۔ يَا ضَرْبَةً مِنْ شَقِيٍّ مَا أَرَادَ بِهَا

إِلَّا لِيَلْعَلُّغَ مِنْ ذِي الْعَرْشِ خُسْرَانًا

۲۔ اِنِّي لَا ذُكْرٌ يَوْمًا فَالْعَنْهُ

لَعْنًا وَ الْعَنْ عِمْرَانَ ابْنَ حِطَّانًا

(۱) ہائے اس بدجنت کی وہ ضرب جس سے اس کا مقصد اللہ سے خسارہ پانے کے سوا اور کچھ نہ تھا۔ (۲) میں بعض اوقات یاد کر کے اس پر لعنت بھیجا ہوں اور عمران بن حطان پر بھی لعنت بھیجا ہوں۔ (جس نے مذکورہ اشعار کہے)۔

یہ خوارج حضرات صحابہ و تابعین کی زندگی میں بقید حیات تھے۔ صحابہ ان سے مناظرے کرتے اور ان سے جنگیں لڑتے تھے مگر ان کی تکفیر نہیں کرتے تھے۔ سیدنا علیؑ نے بھی ان کو کافر قرار نہیں دیا تھا۔ اس کے عین برخلاف حضرات صحابہ اور تمام مسلمان سیدنا علیؑ میں غلوکرنے والوں کو بالاتفاق کافر سمجھتے ہیں۔ اس پر طرہ یہ کہ سیدنا علیؑ نے بذات خود ان کو کافر سمجھا اور انھیں نذر آتش کیا تھا۔ جہاں تک خوارج کا تعلق ہے سیدنا علیؑ ان کے خلاف اس وقت جنگ آزماء ہوئے جب انھوں نے لوگوں کو قتل کرنے اور ان کا مال لوٹنے کا بیڑا اٹھایا۔

خلاصہ کلام یہ کہ سیدنا علیؑ کی ذات میں غلوکرنے والوں کو صحابہ بلکہ خود سیدنا علیؑ نے مرتد قرار دیا اور ان سے مرتدین کا سامنہ سلوک کیا، مگر خوارج سے کسی نے بھی مرتدین جیسا سلوک روانہ رکھا۔ یہ حقائق اس بات کی آئینہ داری کرتے ہیں کہ اصحاب ثلاثہ سے بعض رکھنے والا جو حب علیؑ کا ڈھنڈورا پیٹتے ہیں ان میں بالاتفاق علیؑ و جمیع صحابہ، جو شر و کفر پایا جاتا ہے وہ ان لوگوں میں موجود نہیں، جو سیدنا علیؑ سے عداوت رکھتے اور آپؐ کی تکفیر کرتے تھے۔ یہ بات بھی تکھر کر سامنے آئی کہ اصحاب ثلاثہ سے بعض رکھنے والے سیدنا علیؑ و جمیع صحابہ کے نزد یک اعداء علیؑ سے بدتر تھے۔

جس حدیث میں سیدنا حسن و حسین کو چادر تلے چھپانے کا ذکر کیا گیا ہے امام ترمذی نے اسے صحیح قرار دیا ہے۔ <sup>①</sup> امام مسلم نے یہ حدیث سیدہ عائشہؓ سے ان الفاظ کے ساتھ روایت کی ہے: سرکار دو عالم ﷺ سیاہ بالوں کی بنی ہوئی ایک منقوش چادر اوڑھے علیؑ اچھ گھر سے نکلے۔ اتنے میں سیدنا حسن و حسین ؓ آگئے تو آپؐ نے دونوں کو چادر کے نیچے چھپا لیا۔ پھر سیدنا علیؑ و فاطمہؓ آئے تو ان کو بھی چادر میں چھپا لیا۔ پھر یہ آیت تلاوت فرمائی: ﴿إِنَّمَا يُرِيدُ اللَّهُ لِيُذْهِبَ عَنْكُمْ﴾

<sup>①</sup> سنن ترمذی۔ کتاب المناقب۔ باب ما جاء فی فضل فاطمة رضی الله عنہا (حدیث:

## ① الرِّحْسَن

ظاہر ہے کہ حدیث میں بیان کردہ وصف سیدنا علی کی خصوصیت نہیں بلکہ سیدہ فاطمہ اور حسن و حسین بھی اس میں آپ کے ساتھ شریک تھے۔ ظاہر ہے کہ عورت امامت و خلافت کی اہل نہیں ہے۔ معلوم ہوا کہ حدیث میں بیان کردہ فضیلت خلفاء و ائمہ کے ساتھ مختص نہیں بلکہ دوسرے لوگ بھی اس ضمن میں ان کے ساتھ شریک ہیں۔ حدیث میں صرف دعا کی گئی ہے کہ اللہ تعالیٰ ان حضرات کی آلوہگی دور کر کے ان کو پاک و صاف فرمائے۔

اس سے آگے بڑھ کر سیدنا ابو بکر صدیق رضی اللہ عنہ کو ”أَتُقَى“ کے لقب سے ملقب کیا گیا ہے۔ قرآن پاک میں ارشاد ہوتا ہے۔

**﴿الْأَتُقَى الَّذِي يُؤْتَى مَالَهُ يَتَزَكَّى﴾** (سورة اللیل: ۹۲-۹۳)

”وَهُوَ صَاحِبُ تَقْوَىٰ جُو پاکیزگی حاصل کرنے کے لیے اپنا مال دیتا ہے۔“

سیدنا علی اس وقت ”أتقى“ کے زمرہ میں اس لیے شامل نہ تھے کہ آپ ان دنوں مال دار نہ تھے۔ آپ اس وصف سے اس وقت متصف ہوئے جب غزوہ خیبر کے بعد آپ مال و دولت سے سرفراز ہوئے۔

### اداء صدقہ میں سیدنا علی کی انفرادیت:

شیعہ مصنف لکھتا ہے کہ سیدنا علی نے آیت کریمہ: ﴿إِذَا نَاجَيْتُمُ الرَّسُولَ فَقَدِّمُوْا بَيْنَ يَدَيْ نَجْوَائِكُمْ صَدَقَةً﴾ (مجادلہ: ۱۲/۵۸) کے بارے میں فرمایا کہ ”اس آیت پر میرے سوا کسی نے عمل نہیں کیا۔“

اس کا جواب یہ ہے کہ صدقہ مسلمانوں پر واجب نہ تھا، جس کو ترک کرنے سے وہ عاصی کھلاتے، البتہ جو شخص نبی کریم ﷺ سے کوئی راز کی بات بیان کرنا چاہتا ہوا سے صدقہ دینے کا حکم دیا گیا تھا، یہ اتفاق کی بات ہے کہ اس وقت صرف علیؑ نے نبی کریم ﷺ سے مشورہ کرنا چاہا اور حکم الہی کی تعمیل میں صدقہ ادا کیا۔ ② صدقہ کی یہ ادائیگی بعضہ یوں ہے جیسے حج تمتع کرنے والے پر یا

① صحیح مسلم۔ کتاب فضائل الصحابة، باب فضائل اهل بیت النبی۔ (حدیث: ۲۴۲۴)

② مستدرک حاکم (۴۸۲/۲)

جس شخص کو اداء حج سے روک دیا جائے اس پر قربانی واجب ہے، اسی طرح جو شخص کسی تکلیف کی بنا پر حالت احرام میں سرمنڈا نے پر مجبور ہو جائے اس پر فدیہ واجب ہے۔ اسی طرح قسم توڑنے والے پر بھی کفارہ واجب ہے۔ اس پر مزید یہ کہ مشورہ سے پہلے صدقہ دینے کا حکم تادیر باقی نہ رہا۔ اور اتفاقاً سیدنا علی ہی نے وہ درہم یا اس سے کم و بیش خرچ کر کے عمل کیا۔ دوسری جانب سیدنا صدیق رض کے جذبہ جو دو سخا کا یہ عالم ہے کہ ایک مرتبہ سارا مال اللہ کی راہ میں دے دیا اور جب آپ سے دریافت کیا کہ گھر میں کیا چھوڑا؟ تو سیدنا صدیق نے جواباً فرمایا:

پروانے کو چراغ ہے بلبل کو پھول بس  
صدیق کے لیے ہے اللہ و رسول بس ①

شیعہ مصنف لکھتا ہے:

”محمد بن کعب القرظی روایت کرتے ہیں کہ طلحہ بن شیعہ اور سیدنا عباس و علی رض بہم فخر کرنے لگے۔

طلحہ نے کہا: میں کعبہ کا کنجی بردار ہوں، اگر چاہوں تو کعبہ ہی میں رات بسر کرلوں۔  
عباس نے فرمایا: میں حاجیوں کو پانی پلاتا ہوں اگر چاہوں تو مسجد ہی میں رات بسر کرلوں۔  
علی: میں نے لوگوں سے چھ ماہ پہلے قبلہ روہو کر نمازادا کی ہے اور میں صاحب جہاد بھی ہوں۔  
اس سلسلہ میں مندرجہ ذیل آیت نازل ہوئی:

﴿أَجَعَلْتُمْ سِقَايَةَ الْحَاجِ وَ عِمَارَةَ الْمَسْجِدِ الْحَرَامِ كَمَنْ أَمَنَ  
بِاللَّهِ وَالْيَوْمِ الْآخِرِ وَ جَاهَدَ فِي سَبِيلِ اللَّهِ﴾ (سورة التوبۃ: ۹/۱۹)

اس کا جواب یہ ہے کہ یہ روایت حدیث کی قابل اعتماد کتب میں موجود نہیں، بلکہ بوجوہ اس کا کاذب ہونا ظاہر ہوتا ہے۔

۱۔ کذب کی پہلی دلیل یہ ہے کہ طلحہ بن شیعہ نامی کوئی شخص نہیں۔ خادم کعبہ کا نام شیعہ بن عثمان بن ابی طلحہ ① ہے۔ اس سے معلوم ہوا کہ یہ حدیث صحیح نہیں۔

① سنن ابی داؤد۔ کتاب الزکاة، باب الرخصة فی ذلك (حدیث: ۱۶۷۸)، سنن ترمذی۔

كتاب المناقب، (حدیث: ۳۶۷۵)

② یہ عثمان بن طلحہ بن ابی طلحہ کے چچا زاد بھائی تھے جو مکہ سے سیدنا خالد بن ولید کی معیت میں عازم مدینہ

۲۔ دوسری دلیل سیدنا عباس رضی اللہ عنہ کا یہ قول ہے کہ ”اگر چاہوں تو مسجد میں رات بسر کروں“، مسجد میں رات بسر کرنا کون سی بڑی بات ہے کہ اس پر خوشی کا اظہار کیا جائے۔

۳۔ تیسرا دلیل سیدنا علی رضی اللہ عنہ کا یہ قول ہے کہ ”میں نے لوگوں سے چھ ماہ پیشتر کعبہ روہو کرنمازیں پڑھیں۔“ یہ باطل ہے۔ وجہ بطلان یہ ہے کہ سیدنا علی کے مشرف بہ اسلام ہونے اور سیدنا ابو بکر و خدیجہ و زید رضی اللہ عنہم کے اسلام میں صرف ایک دن یا اس کے لگ بھگ کا فرق پایا جاتا ہے۔ پھر یہ بات کیوں کر درست ہوئی کہ آپ نے لوگوں سے چھ ماہ پہلے نمازیں ادا کی تھیں۔

۴۔ مذکورہ حدیث کے کاذب ہونے کی چوتحی دلیل یہ ہے کہ سیدنا علی نے اپنے آپ کو ”صاحب الجہاد“ کہا، حالانکہ اس خصوصیت میں دوسرے صحابہ بھی آپ کے ساتھ برابر کے سہیم و شریک تھے۔ ان دلائل کی روشنی میں واضح ہوتا ہے کہ یہ حدیث موضوع ہے۔ صحیح مسلم میں سیدنا نعمان بن بشیر سے جو حدیث مردی ہے وہ اس کی تردید کرتی ہے۔ سیدنا نعمان فرماتے ہیں۔

”میں منبر نبوی کے پاس بیٹھا تھا۔ اسی دوران ایک شخص نے کہا: ”میں اسلام لانے کے بعد حاجیوں کو پانی پلانے کے سوا اور کوئی کام نہیں کرنا چاہتا۔“

دوسرے نے کہا۔ میں مسجد حرام میں اقامت گزیں رہنے کے سوا اور کوئی کام نہیں کرنا چاہتا۔“ تیسرا نے کہا: اور جہاد کا ذکر کیا کہ وہ دونوں سے افضل ہے۔

سیدنا عمر فاروق رضی اللہ عنہ نے یہ سن کر انھیں ڈانتا اور فرمایا کہ جمعہ کے دن منبر نبوی کے نزدیک یہ

ہوئے مقام ”الہداء“، میں مکہ و عسفان کے درمیان سیدنا عمر و بن العاص سے ملاقات ہوئی۔ یہ تینوں حضرات بہ یک وقت دولت اسلام سے مالا مال ہوئے۔ (سیرۃ ابن ہشام: ۴۸۴)، مستدرک حاکم: ۲۹۷/۳ - ۲۹۸) شیبہ غزوہ حنین تک مسلمان نہیں ہوئے تھے۔ بلکہ حنین میں دھوکہ دے کر سرور کائنات صلی اللہ علیہ وسلم کو قتل کرنا چاہتے تھے۔ نبی کریم نے دستِ مبارک شیبہ کے سینے پر رکھا اور فرمایا: ”شیطان دفع ہو، نتیجہ کے طور پر شیبہ مسلمان ہو گئے۔ (سیرۃ ابن ہشام (ص: ۵۶۵) اور آپ سے مل کر کفار سے لڑے اور حوادث و آلام میں صبر و تحمل کا ثبوت دیا، جب مکہ فتح ہوا تو آپ نے کعبہ کی کنجی عثمان بن طلحہ بن ابی طلحہ اور ان کے چچازاد بھائی شیبہ بن عثمان بن ابی طلحہ کو دے کر فرمایا: ”ابو طلحہ کے بیٹو! ہمیشہ کے لیے یہ کنجی لے لو، کوئی ظالم شخص ہی تم سے یہ کنجی واپس لے گا۔“ سیرۃ ابن ہشام (ص: ۵۴۹) مختصرًا اسد الغابہ: (۳/۵۹۹ - ۶۰۰) کعبہ کی کنجی آج تک قبیلہ بن عبد الدار کے اسی کنبہ کے قبضہ میں چلی آتی ہے۔ ان کو ”الشیبیین“ کہا جاتا ہے۔

شور و غل موزوں نہیں۔ البتہ میں جمعہ سے فارغ ہو کر نبی کریم ﷺ سے تمہارے اختلافی مسائل کا حل دریافت کروں گا۔ تب مندرجہ ذیل آیت کریمہ نازل ہوئی۔

**﴿أَجَعَلْتُمْ سِقَيَةَ الْحَاجِّ وَ عِمَارَةَ الْمُسْجِدِ الْحَرَامِ﴾**<sup>①</sup>

اس سے معلوم ہوا کہ سیدنا علی کی اس میں کوئی خصوصیت نہیں، کیوں کہ اصحاب ایمان و جہاد تو اور بھی بہت سے صحابہ تھے۔ اللہ تعالیٰ فرماتے ہیں:

”جو لوگ ایمان لائے، ہجرت سے مشرف ہوئے اور اللہ کی راہ میں اپنے مالوں اور جانوں سے جہاد کیا، تو یہ لوگ بلاشبہ اللہ کے نزدیک عالی مرتبت ہیں۔“ (سورہ توبہ: ۹/۲۰)

اس میں شبہ نہیں کہ سیدنا ابو بکر کا جہاد مال و جان، سیدنا علی کے مقابلہ میں یقیناً بڑھ کر تھا۔ جیسا کہ حدیث صحیح میں وارد ہوا ہے۔

نبی کریم ﷺ نے فرمایا:

”مجھ پر سیدنا ابو بکر کے احسانات باقی سب لوگوں سے زیادہ ہیں۔“<sup>②</sup>

آپ نے یہ بھی فرمایا:

”کسی شخص کے مال سے مجھے اتنا فائدہ نہیں پہنچا جتنا سیدنا ابو بکر کے مال سے۔“<sup>③</sup>

سیدنا ابو بکر سیف و سنان وزور بیان دونوں سے اللہ کی راہ میں جہاد کیا کرتے تھے ابو بکر اولین شخص تھے، جن کو اللہ کی راہ میں نبی کریم کے بعد لا تعداد حوادث و آلام سے دوچار ہونا پڑا۔ یہ پہلے شخص تھے جو نبی کریم کی حفاظت کے سلسلہ میں اعداء دین کے سامنے سینہ سپر ہوئے۔ ہجرت و جہاد میں نبی کریم کے رفیق رہے، اس کی حدیہ ہے کہ غزوہ بدرا میں سائبان کے نیچے آپ کے سوا اور کوئی نہ تھا۔<sup>④</sup> ابو سفیان نے غزوہ احد کے دن صرف نبی کریم اور ابو بکر و عمر کے بارے میں دریافت کیا تھا۔

① صحيح مسلم۔ کتاب الامارة۔ باب فضل الشهادة في سبيل الله (حدیث: ۱۸۷۹)

② صحيح بخاری۔ کتاب فضائل اصحاب النبی صلی اللہ علیہ وسلم ، باب قول النبی صلی اللہ علیہ وسلم ”سدوا الابواب .....“ (حدیث: ۳۶۵۴) صحيح مسلم۔ کتاب فضائل الصحابة۔ باب من فضائل ابی بکر الصدیق رضی اللہ عنہ، (حدیث: ۲۳۸۲)

③ سنن ترمذی۔ کتاب المناقب۔ باب (۱۵/۳۴)، (حدیث: ۳۶۶۱)

④ سیرۃ ابن ہشام (ص: ۳۰۰)

ابوسفیان نے جب پوچھا کہ کیا محمد موجود ہیں؟ تو آپ نے فرمایا: اسے جواب نہ دو، پھر اس نے پوچھا کیا ابو بکر ہیں؟ آپ نے جواب دینے سے منع کیا۔ ابوسفیان پھر بولا: کیا عمر ہیں؟ آپ نے پھر بھی جواب دینے کی اجازت نہ دی۔

ابوسفیان کہنے لگا۔ ان سب کا خاتمہ ہو چکا ہے۔ سیدنا عمر سے نہ رہا گیا تو بولے اللہ کے ذمہ!

تو جھوٹ کہتا ہے یہ سب زندہ ہیں۔<sup>①</sup>

سیدنا علیؑ وصی کہنا ابن سبا کی اختراع ہے:

شیعہ مصنف لکھتا ہے:

”ان دلائل میں سے امام احمد بن حنبل کی ذکر کردہ یہ روایت ہے کہ سیدنا انس نے سلمان سے کہا کہ نبی کریم سے دریافت کیجیے کہ آپ کا وصی کون ہے؟ جب سلمان نے یہ سوال کیا تو آپ نے جواباً فرمایا: ”اے سلمان! سیدنا موسیٰ کا وصی کون تھا؟“ کہا ”یوش“، فرمایا: ”میرا وصی اور وارث علیؑ ہے۔“

<sup>①</sup> صحیح بخاری، کتاب المغاری، باب غزوۃ احد، (حدیث: ۴۳-۴۰۳۹)

<sup>②</sup> مشہور شیعہ الماقنی نے اپنی کتاب ”تنقیح المقال“ (۱۸۲/۲) پر جرح و تعدیل کے ماہر شیعہ عالم محمد بن عمر الکشی سے روایت کیا جس نے سب سے پہلے اس فن میں کتاب تصنیف کی۔ محمد بن عمر کی تحریر کا لب لباب یہ ہے کہ بقول اہل علم عبد اللہ بن سبا یہودی تھا۔ سلمان ہو کر اس نے سیدنا علیؑ سے دوستانہ مراسم قائم کیے۔ ابن سباجب یہودی تھا تو کہا کرتا تھا کہ یوش بن نون سیدنا موسیٰ کے وصی تھے۔ اسلام لانے کے بعد وہ سیدنا علیؑ کو نبی کریم کا وصی بتایا کرتا تھا۔“

مشہور شیعہ عالم کا یہ بیان اس باب میں نص صریح کا حکم رکھتا ہے کہ سیدنا علیؑ کے وصی کا لقب ابن سبانے اختراع کیا۔ چونکہ سابقًا ذکر کردہ سیدنا انس کی روایت بے بنیاد ہے اس لیے اس باب میں یقینی بات یہی ہے جو الماقنی نے الکشی سے نقل کی کہ اس لقب کا واضح ابن سبا یہودی تھا۔

اے بادِ صبا ایں ہمہ اور ددہ تست

اس روایت کے راوی جب شیعہ خود ہوئے تو اب یا تو وہ اپنے علماء کو جھوٹا کہیں یا یہ کہیں کہ الکشی نے علماء سے یہ روایت نقل کرنے میں دروغ گوئی سے کام لیا ہے۔ ہمیں اس ضمن میں مزید کسی دلیل کی حاجت نہیں اور یہی بات کافی ہے کہ یہ روایت شیعہ علماء کی زبانی نقل ہوتے ہوتے ابن سبانے الکشی تک پہنچی

ہم کہتے ہیں کہ روایت باتفاق محمد شین کذب و دروغ اور موضوع ہے اور مسند احمد بن حنبل میں موجود نہیں۔ امام احمد نے فضائل صحابہ میں ایک کتاب تصنیف کی تھی اس میں خلفاء اربعہ اور دیگر صحابہ کے فضائل و مناقب بیان کیے ہیں۔ اس کتاب میں صحیح وضعیف روایات سب جمع کردی ہیں۔ یہ ضروری نہیں کہ اس کتاب میں جو حدیث بھی ہو وہ صحیح ہو۔ مزید براں اس کتاب میں امام احمد کے بیٹے عبداللہ نے اپنی روایات کا اضافہ بھی کیا ہے۔

قطیعی<sup>①</sup> نے اپنے شیوخ کی روایات سے بھی امام احمد کی کتاب فضائل صحابہ پر اضافہ کیا ہے۔ قطیعی کا اضافہ جھوٹ کا پلندہ ہے۔ قطیعی کے شیوخ زیادہ تر امام احمد کے طبقہ سے تعلق رکھتے ہیں۔ شیعہ کی جہالت کا یہ عالم ہے کہ اس کتاب میں جب بھی کوئی حدیث دیکھتے ہیں تو کہتے ہیں کہ یہ امام احمد کی روایت کردہ ہے۔ حالانکہ اس کا قائل قطیعی مذکور ہے۔ جس کے اساتذہ امام موصوف کے ہم طبقہ لوگوں سے روایات اخذ کرتے ہیں۔

مسند امام احمد میں بھی آپ کے بیٹے عبداللہ نے زیادات کی ہیں۔ مسند احمد میں جہاں سیدنا علی

اور پھر المامقانی کے ذریعہ شیعہ جرح و تعدیل کی عظیم وجدید ترین کتاب میں مندرج ہوئی۔

یہ اسی روایت کا شمرہ ہے کہ اللہ تعالیٰ نے سرکار دو عالم میں<sup>صلی اللہ علیہ وسلم</sup> اور آپ کے صحابہ انس و سلمان کا دامن اس تہمت سے پاک کر دیا۔ بلکہ یوں کہیے کہ اللہ تعالیٰ نے اپنے آخری پیغام کو ایسے عیب سے داغ دار ہونے سے بچا لیا جس کی وجہ سے امت بنی نوع آدم میں سے ہونے والے اوصیاء کے زیر اثر سب تصرفات سے محروم ہو جاتی، اس پر طرہ یہ کہ ان میں سے آخری وصی ہنوز ”لَمْ يَلِدْ وَ لَمْ يُوْلَدْ“ کا مصدقہ ہے، حالانکہ پیام اسلام دنیا کے انسانیت کو حریت فکر و نظر کا عطا یہ دینے کے لیے آیا تھا اور اس کا اوّلین مقصد یہ تھا کہ عقل انسانی اسلام کے اس پشمہ صافی سے بکمال آزادی اور بدوں جبرا کراہ بدایت عظمی کا آب زلال پیئے جس پر اس عالمی شریعت کے سوا کسی کو نگران یا وصی مقرر نہیں کیا گیا۔

بغداد کے گرد نواح میں اراضی کے کچھ قطعات بے آباد پڑے تھے۔ عباسی امراء و حکام نے زمین کے وہ ٹکڑے بعض لوگوں کو جا گیر کے طور پر دے دیے تھے۔ زمین کے ہر ٹکڑے کو قطیعہ کہتے تھے اور اہل علم جن کو وہ جا گیریں ملی تھیں قطیعی کہلاتے تھے۔ امام احمد کی کتاب فضائل صحابہ پر جس نے اضافہ کیا ہے ممکن ہے وہ احمد بن جعفر بن ہمدان لقطیعی المتنوی (۲۷۳-۳۶۸) ہو۔ احمد بن جعفر نواح بغداد کی آبادی قطیعہ الرقیق میں بود و باش رکھتے تھے۔

کی مرویات ذکر کی گئی ہیں، وہاں عبد اللہ نے خصوصی طور پر اضافہ کیا ہے۔ ① خلاصہ یہ کہ یہ حدیث کسی دجال کا کذب و دروغ ہے اور اللہ کی قسم یہ امام احمد کی بیان کردہ نہیں، انھوں نے یہ حدیث اپنی مسند میں ذکر کی نہ فضائل صحابہ میں۔

شیعہ مصنف لکھتا ہے:

”بیزید بن ابی مریم سیدنا علی سے روایت کرتے ہیں کہ میں اور بنی کریم ﷺ کعبہ میں آئے پھر بنی کریم ﷺ میرے کندھے پر سوار ہوئے، میں نے اٹھنا چاہا مگر نہ اٹھ سکا۔ آپ میری کمزوری دیکھ کر اتر آئے پھر آپ بیٹھے اور میں آپ کے کندھے پر سوار ہو گیا۔ آپ اٹھ کھڑے ہوئے اور میں خانہ کعبہ پر چڑھ گیا۔ کعبہ پر تانبہ کی ایک مورتی تھی، میں نے اسے اکھاڑ کر پھینک دیا اور وہ ٹوٹ گئی، پھر ہم بھاگنے لگے، یہاں تک کہ نظروں سے او جھل ہو گئے۔“

ہم کہتے ہیں کہ بشرط صحت ② اس واقعہ میں ایسی کوئی بات نہیں پائی جاتی جو ائمہ و خلفاء کے خصائص میں شمار ہونے کے قابل ہو۔ احادیث میں آیا ہے کہ بنی کریم ﷺ حالت نماز میں امامہ بنت ابی العاص کو اٹھائے ہوئے ہوتے تھے۔ ③ ایک دفعہ حالتِ سجدہ میں سیدنا حسن آکر آپ پر سوار ہو

① حافظ ابن کثیر مقدمہ ابن الصلاح کے خلاصہ میں جس کا نام ”الباعث الحثیث فی اختصار علوم

الحدیث“ ہے لکھتے ہیں:

”حافظ ابو موسیٰ محمد بن ابی بکر مدینی کا مسند امام احمد کے بارے میں یہ ارشاد کہ ”اَنَّهُ صَحِيحٌ“ ضعیف قول ہے اس لیے کہ مسند احمد میں نہ صرف ضعاف بلکہ موضوعات بھی ہیں، مثلًا وہ احادیث جن میں مروع سقلان نیز حمص کے نواحی شہر ”البرث الاحمر“ کے فضائل بیان کیے گئے ہیں۔ محدثین نے اس پر روشنی ڈالی ہے۔“ میں کہتا ہوں فضائل پر مشتمل احادیث اگرچہ بخاری و مسلم کی روایت کردہ احادیث کی طرح صحیح نہ بھی ہوں تاہم لوگ از راہ تسائل ان کو قبول کر لیتے ہیں جس طرح ترغیب و تہییب پر مشتمل ضعیف احادیث کو بھی قبول کر لیا جاتا ہے۔“

② مسند احمد (۱/۸۴)۔ مستدرک حاکم (۲/۳۶۶-۳۶۷، ۵/۳) من طریق ابی مریم عن علیؑ۔ و ابو مریم الشقیفی هو مجھول۔ وقال الذهبی۔ اسناده نظیف والمتن منکر“

③ صحیح بخاری۔ کتاب الصلاة باب اذا حمل جارية صغيرة على عنقه“ (حدیث: ۵۱۶)، صحیح مسلم ، کتاب المساجد۔ باب جواز حمل الصبيان في الصلوة (حدیث: ۵۴۳)

گئے۔ ① جب آپ ایک لڑکے اور لڑکی کو اٹھا سکتے ہیں۔ تو سیدنا علیؑ کو اٹھانے کا یہ مطلب نہیں کہ آپ خلیفہ و امام تھے۔ خصوصاً جب کہ آپ نے سیدنا علیؑ کو اس لیے اٹھایا کہ سیدنا علیؑ نبی کریمؐ کو اٹھانے سے قاصر تھے۔ بنا بریں اس واقعہ کو مناقب رسول میں شمار کرنا زیادہ قرین قیاس ہے۔ اس پر مزید یہ کہ جو شخص نبی کو اٹھاتا ہے وہ اس سے افضل ہے جو نبی پر سوار ہو۔ جیسے طلحہ بن عبید اللہ نے غزوہ احد میں نبی کریمؐ ﷺ کو اٹھایا تھا۔ ② ظاہر ہے کہ جس شخص نے نبی کریمؐ ﷺ کو اٹھایا اس نے نبی کو فائدہ پہنچایا اور جو نبی پر سوار ہوا اس نے نبی سے فائدہ حاصل کیا۔ اس میں شبہ نہیں کہ نبی کو فائدہ پہنچانے والا اس سے نفع حاصل کرنے والے کی نسبت بہت زیادہ افضل ہے۔

شیعہ مضمون نگار قم طراز ہے:

”ابن ابی لیلیٰ روایت کرتے ہیں کہ نبی ﷺ نے فرمایا: صدیق تین ہیں:

(۱) حبیب نجار۔ (۲) مومن آل فرعون (۳) علیؑ، اور یہ تینوں میں افضل ہیں۔“

ہم کہتے ہیں کہ یہ جھوٹ ہے۔ احادیث صحیحہ میں آیا ہے کہ نبی کریمؐ نے سیدنا ابو بکرؓ کو صدیق کے لقب سے ملقب کیا۔ ③ سیدنا عبد اللہ بن مسعود رضی اللہ عنہ مرفوعاً روایت کرتے ہیں:

”آدمی سچ بولتا اور سچ کا قصد کرتا رہتا ہے، یہاں تک کہ وہ درگاہ ایزدی میں صدیق لکھا

جاتا ہے۔“ ④

اس حدیث سے مستفاد ہوتا ہے کہ بہت سے لوگ صدیق ہو سکتے ہیں۔ سیدہ مریمؑ کو صدیقہ کا لقب عطا کیا۔ حالانکہ وہ عورت تھیں۔ ارشاد ہوتا ہے: ﴿وَأُمَّهُ صِدِّيقَةٌ﴾

① سنن نسائی، کتاب التطبيق - باب هل یجوز ان تكون سجدة أطول من سجدة (حدیث: ۱۱۴۲)

② سنن ترمذی۔ کتاب المناقب ، باب مناقب ابی محمد طلحہ بن عبید اللہ رضی اللہ عنہ، (حدیث: ۳۷۳۸)

③ مستدرک حاکم(۶۲/۳)

④ صحیح بخاری۔ کتاب الأدب ، باب قول الله تعالى ﴿يَا يَهَا الَّذِينَ آمَنُوا اتَّقُوا اللَّهَ.....﴾ (حدیث: ۶۰۹۴) صحیح مسلم۔ کتاب البر والصلة، باب قبح الكذب و حسن الصدق: (حدیث: ۳۶۰۷ / ۱۰۵)

(الحادية: ٥/٢٧)۔ (سیدنا عیسیٰ علیہ السلام کی والدہ صدیقہ تھیں)

رافضی مصنف کی پیش کردہ حدیث ”أَنْتَ مِنِّي وَ أَنَا مِنْكَ“ کا جواب یہ ہے کہ بخاری و مسلم نے براء بن عازب رضی اللہ عنہ سے روایت کیا ہے کہ جب سیدنا علی و جعفر اور زید رضی اللہ عنہم سید الشہداء سیدنا حمزہ رضی اللہ عنہ کی بیٹی کی کفالت کے بارے میں جھگڑنے لگے تو آپ نے سیدنا جعفر کے حق میں فیصلہ صادر کیا، کیوں کہ وہ لڑکی کے خالو تھے۔ تاہم آپ نے فرداً فرداً تینوں کو مطمئن کرنے کے لیے ان کے حق میں مدحیہ کلمات ارشاد فرمائے۔ سیدنا علی کو مخاطب کر کے فرمایا: ”أَنْتَ مِنِّي وَ أَنَا مِنْكَ“ (تم میرے ہو اور میں آپ کا ہوں)، سیدنا جعفر کے حق میں فرمایا: ”آپ کی صورت و سیرت مجھ سے ملتی جلتی ہے۔“ زید کو مخاطب کر کے فرمایا: ”آپ ہمارے بھائی اور مولیٰ ہیں۔“ ① مگر سوال یہ ہے کہ جو کلمات آپ نے سیدنا علی کی شان میں فرمائے، وہ متعدد صحابہ کی شان میں فرمائے چکے تھے۔

بخاری و مسلم میں سیدنا ابو موسیٰ اشعری رضی اللہ عنہ سے مروی ہے کہ آپ نے ان کے قبیلہ کے حق میں فرمایا:

”هُمْ مِنِّي وَ أَنَا مِنْهُمْ“ ②

”وَهُمْ بِيَرَے ہیں اور میں ان کا ہوں۔“

### سیدنا علی کے فضائل عشرہ:

شیعہ مصنف لکھتا ہے:

عمرو بن میمون روایت کرتے ہیں کہ سیدنا علی میں دس اوصاف پائے جاتے ہیں جو کسی اور میں موجود نہیں:

۱۔ سیدنا علی کی پہلی خصوصیت یہ ہے کہ نبی کریم ﷺ نے ان کے حق میں فرمایا: ”میں ایک ایسے شخص کو بھیجوں گا، جسے اللہ تعالیٰ ہرگز رسوان نہیں کرے گا وہ اللہ رسول کو چاہتا ہے اور اللہ رسول اسے چاہتے ہیں۔ آپ نے ادھراً هدی کیا، پھر فرمایا، علی رضی اللہ عنہ کہاں ہیں؟“

۲۔ دوسری خصوصیت یہ ہے کہ نبی کریم ﷺ نے سیدنا ابو بکر کو سورہ توبہ دے کر بھیجا، بعد ازاں ان

① صحیح بخاری، کتاب المغازی، باب عمرة القضاء، (حدیث: ٤٢٥١)

② صحیح بخاری، کتاب الشرکة، باب الشرکة فی الطعام والنہد، (حدیث: ٢٤٨٦)،

صحیح مسلم، کتاب فضائل الصحابة: باب من فضائل الاشعيين، (حدیث: ٢٤٩٩)

کے پیچے سیدنا علی کو روانہ کیا اور فرمایا: ”اس سورت کو لے کر وہ شخص جائے گا جو میرا ہے اور میں اس کا ہوں۔“

۳۔ رسول کریم ﷺ نے اپنے پچاڑ بھائیوں سے پوچھا: ”کون شخص دنیا و آخرت میں مجھ سے دوستی لگانا چاہتا ہے؟“ سب نے انکار کر دیا۔ سیدنا علیؑ نے کہا میں آپ سے دنیا و آخرت میں دوستی لگاؤں گا۔“ آپ نے فرمایا: تو دنیا و آخرت میں میرا دوست ہے۔“

۴۔ سیدنا علیؑ اولین شخص تھے جو سیدنا خدیجہ کے بعد اسلام لائے۔

۵۔ نبی کریم نے اصحاب خمسہ کو چادر تلے چھپایا اور آیت کی تلاوت فرمائی۔

۶۔ سیدنا علیؑ کی چھٹی خصوصیت یہ ہے کہ انھوں نے جان کی بازی لگائی اور مکہ میں نبی کریم ﷺ کے بستر پر سوئے رہے۔

۷۔ سیدنا علیؑ کی ساتویں خصوصیت یہ ہے کہ سرکار دو عالم ﷺ غزوہ تبوک کے لیے مدینہ سے نکلے اور سیدنا علیؑ کو ساتھ جانے کی اجازت نہ دی تو آپ روپڑے۔ سرور کائنات ﷺ نے فرمایا کیا ”آپ کو یہ بات پسند نہیں کہ آپ کو مجھ سے وہی نسبت ہو جو ہارون کو مومی علیہ السلام سے تھی۔

۸۔ سیدنا علیؑ کی آٹھویں خصوصیت یہ ہے کہ نبی کریم نے ان کے حق میں فرمایا: میرے بعد آپ ہر مومن کے دوست ہیں۔“

۹۔ سیدنا علیؑ کی نویں خصوصیت یہ ہے کہ نبی کریم نے سیدنا علیؑ کے سوا باقی سب لوگوں کے وہ دروازے بند کر دیے جو مسجد سے ہو کر گزرتے تھے۔ چنانچہ سیدنا علیؑ بحالت جنابت مسجد نبوی میں سے گزر اکرتے تھے۔ دوسرا کوئی راستہ ہی نہ تھا۔

۱۰۔ سیدنا علیؑ کی دسویں خصوصیت یہ ہے کہ نبی کریم نے ان کے حق میں فرمایا:

”مَنْ كُنْتُ مَوْلَاهُ فَعَلَّیٌ مَوْلَاهُ“

نبی ﷺ سے مرفوعاً روایت کیا گیا ہے کہ آپ نے سیدنا ابو بکر کو سورۃ توبہ دے کر مکہ روانہ کیا۔ چنانچہ آپ تین شب و روز چلتے رہے۔ پھر سیدنا علیؑ کو بھیج کر سیدنا ابو بکر کو واپس بلوایا اور علیؑ کو حکم دیا کہ وہ سورۃ توبہ مکہ پہنچائیں۔ سیدنا ابو بکر بارگاہ نبوی میں پہنچ کر روپڑے۔ اور عرض کیا، اے اللہ کے رسول! کیا میرے بارے میں کوئی نئی بات پیش آئی ہے؟ آپ نے فرمایا: ”نہیں البتہ مجھے حکم دیا گیا تھا کہ یہ سورت خود مکہ پہنچاؤں یا میرا کوئی اپنا آدمی یہ فریضہ انجام دے۔“

ہم جواباً کہتے ہیں کہ عمرو بن میمون کی روایت کردہ یہ حدیث مرسل ہے (اس لیے کہ عمرو بن میمون نے سیدنا معاذ بن جبل کے ہاتھ پر بیعت اسلام کی اور نبی کریم سے نہل سکے) مزید برائے اس حدیث کے بعض الفاظ منکر ہیں۔ مثلاً یہ فقرہ:

”لَا يَنْبَغِي أَنْ أَذْهَبَ إِلَّا وَأَنْتَ خَلِيفَتِي“

”میں اس صورت میں مدینہ سے باہر جا سکتا ہوں جب آپ میرے خلیفہ ہوں۔“

حالانکہ نبی کریم نے حضرت علی کے علاوہ متعدد مرتبہ دوسرے صحابہ کرام کو اپنا نائب بنایا تھا۔

اسی طرح شیعہ کی پیش کردہ حدیث ”سُدُوا الْأَبْوَابَ إِلَّا بَابَ عَلِيٍّ“ روضہ کی اپنی گھڑی ہوئی ہے۔

بخاری و مسلم میں سیدنا ابوسعید خدری رضی اللہ عنہ سے مروی ہے کہ نبی کریم نے مرض الموت میں فرمایا: ۱۔ میں سب لوگوں سے زیادہ ابو بکر کے مال اور رفاقت کا ممنون ہوں۔“

۲۔ اگر میں کسی کو گہرا دوست بنانے والا ہوتا تو ابو بکر کو بناتا۔ البتہ اسلامی اخوت و مودت کسی شخص کے ساتھ مختص نہیں۔

۳۔ سیدنا ابو بکر کے سوا کسی شخص کی کھڑکی مسجد کی جانب کھلی نہ رہے۔ ①

شیعہ کی پیش کردہ حدیث ”أَنْتَ وَلِيٌّ فِي كُلِّ مُؤْمِنٍ بَعْدِي“ باتفاق محدثین موضوع ہے۔

حدیث میں جن دیگر امور کا ذکر کیا گیا ہے وہ سیدنا علی کی خصوصیات نہیں ہیں مثلاً:

۱۔ سیدنا علی اللہ رسول کو چاہتے ہیں۔

۲۔ سیدنا علی کو حاکم ② مدینہ مقرر کرنا۔

❶ صحیح بخاری، کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم ”سدوا الابواب.....“ (حدیث: ۳۶۵)، صحیح مسلم، کتاب فضائل الصحابة، باب من فضائل ابی بکر الصدیق، رضی اللہ عنہ (حدیث: ۲۳۸۲)

❷ ہم قبل از یہ تحریر کر چکے ہیں کہ سیدنا علی کو صرف ایک ہی مرتبہ حاکم مدینہ مقرر کیا گیا تھا۔ جب کہ دیگر صحابہ کو متعدد مرتبہ یہ خدمت تقویض ہوئی تھی جیسا کہ احادیث صحیحہ سے ثابت ہے اگر حاکم مدینہ کا سب لوگوں سے افضل ہونا ضروری ہے تو اس سے معلوم ہوا کہ جب بھی کوئی دوسرا حاکم مقرر کیا گیا سیدنا علی اس وقت مفضول تھے۔ مزید برائے دوسرے صحابہ کی حاکمیت مدینہ کے زمانہ میں وہاں سب مومن موجود

- ۳۔ یہ بات کہ سیدنا علیؑ کو وہی مرتبہ حاصل ہے جو ہارونؑ کو موسیٰؑ سے۔
- ۴۔ سیدنا علیؑ کا سورہ توبہ کو لے کر مکہ جانا۔

ان میں سے کوئی بات بھی سیدنا علیؑ کے ساتھ مختص نہیں۔ سیدنا علیؑ کا سورہ توبہ دے کر مکہ بھینے کی وجہ یہ تھی کہ نقض عہد کی اطلاع دینے کے لیے حاکم علیؑ کے قبیلہ کا کوئی شخص جایا کرتا تھا۔ اس سورہ میں بھی نقض عہد کی اطلاع دی گئی ہے، اس لیے سیدنا علیؑ کا مکہ جانا ضروری تھا۔ ①

### شیعہ کی وضع کردہ احادیث:

شیعہ مصنف لکھتا ہے:

”خوارزم کے عظیم ترین ② خطیب نے یہ روایت ذکر کی ہے کہ نبی ﷺ نے سیدنا علیؑ کو

ہوا کرتے تھے، مگر جب سیدنا علیؑ کو حاکم مدینہ مقرر کیا تو عورتوں اور بچوں کے سوا وہاں کوئی نہ تھا۔ یہی وجہ ہے کہ سیدنا علیؑ اس سے افسرده خاطر ہوئے اور اسے اپنی توہین پر محمول کیا۔ اس وقت مدینہ مامون تھا، اسے کوئی خطرہ لاحق تھا نہ وہاں جہاد کی ضرورت تھی۔

① یہ بات غلط ہے کہ سیدنا ابو بکر سورہ توبہ لے کر گئے اور پھر انھیں معزول کر کے سیدنا علیؑ کو بھیجا گیا۔ اصل واقعہ یہ ہے کہ نبی کریمؐ نے سیدنا ابو بکرؓ کو امیر حج مقرر کیا تھا اور آپؓ بھی وجہ آنسیدنا علیؑ کی موجودگی یا عدم موجودگی میں اس کے اہل تھے۔ سیدنا ابو بکرؓ مدینہ سے رخصت ہو چکے تھے کہ سورہ توبہ نازل ہوئی۔ نبی کریمؐ نے سیدنا علیؑ کو یہ سورہ دے کر سیدنا ابو بکرؓ کی جانب بھیجا، اس کے دو اسباب تھے، پہلی وجہ ذکر کی جا چکی ہے۔ دوسری وجہ یہ تھی کہ اس سورہ میں یہ آیت بھی ہے: ﴿إِلَّا تَنْصُرُوهُ فَقَدْ نَصَرَهُ اللَّهُ إِذَا أَخْرَجَهُ الَّذِينَ كَفَرُوا ثَانِيَ اثْنَيْنِ إِذْ هُمَا فِي الْفَارِ﴾ اس آیت میں سیدنا ابو بکر صدیقؓ کی جو مرح و شنا بیان کی گئی ہے، وہ اس وقت تک باقی ہے، جب تک قرآن دنیا میں موجود ہے سیدنا علیؑ کا اس عظیم سورہ کو لے کر جانا جو صدیقؓ اکبر کی فضیلت و منقبت پر مشتمل ہے خود حضرت علیؑ کی فضیلت کی دلیل اور ان لوگوں کے لیے ابدی ذلت کا موجب ہے جو ابو بکر صدیقؓ کے لیے اپنے دل میں بعض وعداوت رکھتے ہیں۔“

② اخطب خوارزم (خوارزم کا عظیم ترین خطیب) ایک شیعہ ادیب ہے، یہ زختری کا شاگرد تھا۔ اس کا نام الموقق بن احمد بن اسحاق (۵۶۸-۳۸۲) ہے۔ دیکھیے بغایۃ الوعاۃ، ص: ۳۰۱، نیز روضات الجنة طبع ثانی، ص: ۲۲، اخطب خوارزم کی کتاب کا نام ”مناقب اہل البتت“ ہے۔ مقام افسوس ہے کہ غریب اہل بیتؑ کی مدح میں شیعہ نے جھوٹی روایات وضع کر کے ان پر کتنا بڑا ظلم ڈھایا ہے۔“

مخاطب کر کے فرمایا: ”اے علی! اگر کوئی شخص اس قدر عرصہ دراز تک اللہ کی عبادت کرے جتنا عرصہ سیدنا نوح اپنی قوم میں ٹھہرے تھے اور احمد پھاڑ جتنا سونا اللہ کی راہ میں صرف کرے اور پا پیادہ ایک ہزار مرتبہ حج کرے پھر بحالت مظلومی صفائ و مردوہ کے مابین مارا جائے اور وہ تجھے دوست نہ رکھتا ہو تو وہ جنت کی خوبی بھی نہ سو نگھے گا اور نہ وہ اس میں داخل ہو گا۔

اس کا جواب یہ ہے کہ خوارزم کے عظیم ترین خطیب نے اس باب میں ایک کتاب لکھی ہے جو جھوٹی روایات کا پلندہ ہے، یہ روایت بھی ان میں سے ایک ہے۔  
شیعہ مصنف کے ذکر کردہ احادیث ملاحظہ ہوں۔

۱۔ ایک شخص نے سلمان سے کہا کہ آپ سیدنا علی سے کتنی شدید محبت رکھتے ہیں؟ انہوں نے کہا کہ میں نے نبی ﷺ کو یہ فرماتے سنا ہے کہ ”جس نے سیدنا علیؑ سے محبت کی اس نے مجھ سے محبت کی۔“

۲۔ سیدنا انس سے مرفوعاً روایت ہے کہ اللہ تعالیٰ نے سیدنا علی کے چہرے کے نور سے سترا ہزار فرشتے پیدا کیے ہیں، جو سیدنا علی اور ان کے احباب کے لیے تاقیامت مغفرت طلب کرتے رہیں گے۔

۳۔ عبد اللہ بن عمر سے روایت ہے کہ نبی ﷺ نے فرمایا: ”جو سیدنا علی سے محبت رکھتا ہے اللہ تعالیٰ اس کی نمازو دعا اور صیام و قیام کو قبول فرماتے ہیں۔“

۴۔ جو سیدنا علی سے محبت رکھتا ہے، اللہ تعالیٰ اس کے ہرگز وریشہ کے عوض جنت میں ایک شہر عطا کریں گے، جو شخص آل محمد سے محبت کرتا ہے وہ حساب و میزان اور پل صراط سے خائف نہ ہو گا۔ نیز جس کی موت حب آل محمد پر ہو گی میں اسے جنت میں لے جانے کا ضامن ہوں۔ جو شخص آل محمد سے بعض رکھے گا بروز قیامت اس کی پیشانی پر لکھا ہو گا ”خدا کی رحمت سے نا امید“

۵۔ عبد اللہ بن عمر فرماتے ہیں کہ نبی ﷺ سے دریافت کیا گیا تھا کہ شب معراج اللہ تعالیٰ نے آپ کو کس زبان میں مخاطب کیا؟ آپ نے فرمایا ”علی کے لہجہ میں“ پھر میں نے بنا بر الہام پوچھا ”بار خدا یا کیا تو نے مجھے مخاطب کیا یا علی نے؟“؟ اللہ تعالیٰ نے فرمایا، میں دیگر اشیاء کی طرح نہیں، میں نے تجھے اپنے نور سے پیدا کیا اور علی کو تیرے نور سے خلق کیا۔ جب میں نے

تیرے دل کو ٹھوڑا تو معلوم ہوا کہ سیدنا علی آپ کو سب سے زیادہ محبوب ہیں، لہذا اسی کے لحاظ میں آپ کو مخاطب کیا تاکہ آپ مطمئن رہیں۔

۶۔ سیدنا عبد اللہ بن عباس رضی اللہ عنہما سے مردی ہے کہ نبی ﷺ نے فرمایا: ”اگر سب باغات قلمیں بن جائیں اور سمندر سیاہی بن جائیں۔ جن حساب دار اور سب بنی نوع انسان کا تب بن جائیں تو پھر بھی سیدنا علی رضی اللہ عنہ کے محسن تحریر کرنے سے قادر ہیں گے۔“

ہم اللہ واحد و قہار کی قسم کھا کر کہتے ہیں کہ یہ سب احادیث جھوٹ کا طومار ہیں اور ان کو وضع کرنے والا ملعون ہے اسی طرح وہ شخص بھی ملعون ہے جو سیدنا علی سے محبت نہ رکھتا ہو۔ شیعہ مصنف نے کہا تھا کہ وہ صرف احادیث صحیحہ بیان کرے گا، مگر وہ خرافات بیان کرنے پر تلا ہوا نظر آ رہا ہے۔ ہمیں یقین ہے کہ شیعہ سب فرقوں سے بڑے جاہل و کاذب ہوتے ہیں اور یہ مصنف تو ان کا سردار ہے، پھر اس کے جاہل و کاذب ہونے میں کیا شبہ ہو سکتا ہے؟

### سیدنا علیؑ بمنزلة ہارون عليه السلام تھے:

شیعہ مصنف لکھتا ہے:

”سعد بن ابی وقار کا بیان ہے کہ معاویہ نے انھیں سیدنا علی کو برا بھلا کہنے کا حکم دیا، مگر انھوں نے انکار کر دیا۔ معاویہ نے وجہ پوچھی تو بتایا مجھے نبی کریم نے تین باتی تھیں، اگر ان میں سے ایک بھی مجھے حاصل ہو جائے تو وہ سرخ اونٹوں سے بڑھ کر ہے، ایک مرتبہ نبی کریم سیدنا علی کو مدینہ میں چھوڑ کر گئے اور سیدنا علی نے کہا کہ آپ مجھے عورتوں اور بچوں میں چھوڑ کر جا رہے ہیں تو نبی کریم نے اس کے جواب میں فرمایا:“ اے علی! تھے مجھ سے وہی نسبت ہے جو سیدنا ہارون کو موسیؑ سے تھی۔“ شیعہ نے یہ حدیث تفصیلًا ذکر کی اور قبل از اس یہ بیان کی جا چکی ہے۔<sup>①</sup>“

① علامہ موسیؑ جاراللہ اپنی کتاب ”الوشیہ“ میں ”انت منی بمنزلة ہارون من موسی“ کی تشریح میں فرماتے ہیں کہ دراصل رسول اللہ ﷺ نے سیدنا علی کو فرمایا تھا کہ اگرچہ تیرا مقام نیکی میں بلند ہے، لیکن سیدنا ہارون کی طرح تم خلافت کا بوجھ نہیں اٹھا سکو گے، سیدنا ہارون چاہیس دن بھی خلافت کا بارہنا اٹھا سکے، اور مقصد یہ تھا کہ تم خلافت کے جھنجھٹ میں نہ پڑنا، بلکہ تعلیم و تعلم کے کام میں مشغول رہنا۔ حالانکہ ہارون نبی تھے اور تم نبی بھی نہیں ہو۔ (خالد گھر جاہی)

ہم جو اب کہتے ہیں کہ یہ حدیث صحیح ہے اور مسلم نے اسے روایت کیا ہے ① مگر راضی مصنف کی جہالت کا یہ عالم ہے کہ اسے موضوعات کے طوامار میں شمار کر کے ذکر کر رہا ہے۔ جیسے کوئی نااہل فیتنی موتی کو میگینیوں کے درمیان پروردے۔ ہم قبل از اس بیان کر چکے ہیں کہ حاکم مدینہ مقرر کرنے میں سیدنا علی کی کوئی خصوصیت نہیں، اس لیے کہ آپ نے متعدد صحابہ کو یہ خدمت سپرد کی تھی۔ سیدنا علی کو اگر ہارون کے ساتھ تشبیہ دی گئی ہے تو سیدنا ابو بکر کو سیدنا ابراہیم و عیسیٰ اور سیدنا عمر کو سیدنا نوح و موسیٰ کے مشابہ قرار دیا گیا ہے۔ ②

❶ صحیح مسلم، کتاب فضائل الصحابة، باب من فضائل علی بن ابی طالب رضی اللہ عنہ،  
(حدیث: ۳۲/۴۰۴)

❷ یہ حدیث مندرجہ ذیل کتب میں ملاحظہ کی جائے۔

(۱) مسنند احمد: ۱/۳۸۳، حدیث نمبر: ۳۶۳۲، بروایت ابو عبیدہ۔ (۲) مستدرک حاکم

(۳) بطریق جریر عن اعمش، (۴) ترمذی کتاب تفسیر القرآن۔ باب و من سورۃ

الانفال (حدیث: ۳۰۸۴، ۱۷۱۴) و سنده ضعیف لانقطاعہ۔ ابو عبیدہ کا اپنے والد عبد اللہ بن

مسعود رضی اللہ عنہ سے سماع نہیں ہے۔ بطریق ابو معاویہ از اعمش، (۵) تفسیر ابن کثیر (۴/۹۴-۹۵)،

(۶) مسنند ابی یعلی (۲/۴۱)، (۷) دلائل النبوة (۳/۱۳۸)

ابن کثیر البدایۃ والنهایۃ (۳/۲۹۷-۲۹۸) پر لکھتے ہیں کہ نبی ﷺ نے فرمایا قیدیوں کے بارے میں

تمہاری کیارائے ہے؟

سیدنا ابو بکر نے عرض کیا: ”اے اللہ کے رسول! یہ آپ کی قوم و قبیلہ کے لوگ ہیں، انھیں زندہ رہنے دیجیے ممکن ہے کہ اللہ ان کو تو بہ کی توفیق عطا کرے۔“

سیدنا عمر نے جواب دیا: ”ان لوگوں نے آپ کی تکذیب کی اور آپ کو مکہ چھوڑنے پر مجبور کیا، لہذا ان کو تھغ کر دیجیے۔“

عبد اللہ بن رواحہ نے کہا: ”ان کو نذر آتش کر دیجیے۔“

سیدنا عباس نے کہا: ”آپ نے قطع حجی کا ثبوت دیا ہے۔“

نبی کریم نے یہ سب باتیں سینیں اور کوئی جواب نہ دیا، لوگ طرح طرح کی قیاس آرائیاں کرنے لگے کسی نے کہا، ابو بکر کے قول پر عمل کریں گے، کسی نے کہا، عمر کی تجویز کو عملی جامہ پہنا کیں گے۔ کسی نے کہا، عبد اللہ بن رواحہ کے قول پر عمل کریں گے۔ نبی کریم باہر تشریف لائے اور فرمایا:

ظاہر ہے کہ یہ چاروں پیغمبر سیدنا ہارون علیہ السلام سے افضل تھے۔ مزید برائی سیدنا ابو بکر و عمر ہر دو کو دو انبیاء کے مشابہ قرار دیا ہے، ایک کے نہیں۔ بنا بریں یہ تشبیہ سیدنا علی کی تشبیہ سے عظیم تر ہے۔ نیز یہ کہ استخلاف علی میں دیگر صحابہ بھی ان کے سہیم و شریک تھے مگر اس تشبیہ میں کوئی صحابی سیدنا ابو بکر و عمر کا شریک نہیں۔ لہذا یہ تشبیہ کسی طرح بھی سیدنا علی کی خصوصیت قرار نہیں دی جاسکتی۔

اس حدیث میں نواصیب کا رد ہے، جو سیدنا علی کو بعض وعدات کی نگاہ سے دیکھتے ہیں۔ نیز خوارج کی تردید ہے جو سیدنا علی کی تکفیر کرتے ہیں۔ علاوہ ازیں اس حدیث سے ان روافض کی تردید ہوتی ہے، جو کہتے ہیں کہ جو احادیث فضائل صحابہ میں وارد ہوئی ہیں وہ ان کے مرتد ہونے سے پہلے کی ہیں۔ خوارج بھی سیدنا علی کے بارے میں یہی کہتے ہیں۔

خوارج و روافض دونوں کے اقوال باطل ہیں۔ اس لیے کہ اللہ تعالیٰ اس شخص سے خوشنودی کا اظہار نہیں کر سکتے جس کے متعلق اسے معلوم ہے کہ اس کی موت کفر پر ہوگی۔ اسی طرح مبالغہ بھی آپ کی خصوصیت نہیں، کیوں کہ حسن و حسین بن علیؑ بھی اس میں آپ کے ساتھ شریک تھے۔

اگر سوال کیا جائے کہ سیدنا سعد بن ابی وقار نے ان تین باتوں میں سے ایک کا مطالبہ کیوں کیا تھا؟

اللہ تعالیٰ بعض لوگوں کے دل کو انہنہائی نرم بنادیتے ہیں اور بعض کا دل اتنا سخت ہوتا ہے کہ اس کے سامنے پھر کی بھی کوئی حیثیت نہیں ہوتی۔ پھر ابو بکر کو مخاطب کر کے فرمایا، آپ کی مثال سیدنا ابراہیم جیسی ہے، جنہوں نے فرمایا تھا: ﴿مَنْ تَبَعَّنِي فَإِنَّهُ مِنِّي وَ مَنْ عَصَانِي فَإِنَّكَ غَفُورٌ رَّحِيمٌ﴾ (سورہ ابراہیم: ۳۶) نیز آپ کی مثال سیدنا عیسیٰ جیسی ہے جن کا ارشاد ہے: ﴿إِنْ تُعَذِّبُهُمْ فَإِنَّهُمْ عِبَادُكَ﴾ (سورۃ المائدۃ: ۱۱۸)

پھر سیدنا عمر سے مخاطب ہو کر فرمایا: آپ کی مثال سیدنا نوح جیسی ہے، جنہوں نے فرمایا تھا: ﴿رَبِّ لَا تَذَرْ عَلَى الْأَرْضِ مِنَ الْكَافِرِينَ دَيَارًا﴾ (سورہ نوح: ۲۶) نیز آپ کی مثال سیدنا موسیٰ جیسی ہے، انہوں نے فرمایا تھا ﴿رَبِّ اشْدُدْ عَلَى قُلُوبِهِمْ فَلَا يُؤْمِنُوا حَتَّىٰ يَرَوُا الْعَذَابَ إِلَّا لِيمَ﴾ (سورہ یوں: ۸۸)

پھر آپ نے فرمایا: چونکہ مسلمانوں کی اقتصادی حالت کمزور ہے، اس سے کفار یا توفدیہ ادا کریں یا انھیں قتل کر دیا جائے۔

اس کا جواب یہ ہے کہ نبی کریم ﷺ نے ظاہراً و باطنًا سیدنا علیؑ کے مومن ہونے کی شہادت دی تھی۔ ظاہر ہے کہ کسی معین شخص کے بارے میں نبی کی شہادت عظیم ترین فضائل و مناقب میں سے ہے۔ حدیث میں آیا ہے کہ آپؐ نے ایک شخص کا جنازہ پڑھتے ہوئے جب دعا فرمائی تو عوف بن مالک کہہ اٹھے: ”اے کاش! اس میت کی جگہ میں ہوتا۔<sup>①</sup> حالانکہ یہ دعا اس میت کے ساتھ شخص نہ تھی۔

شیعہ مصنف لکھتا ہے:

”عامر بن واٹلہ روایت کرتے ہیں کہ جب سیدنا عمرؓ نے چھ صحابہؓ کو اپنے میں سے خلیفہ منتخب کرنے کے لیے مقرر کیا تو سیدنا علیؑ نے ان کو مخاطب کر کے کہا: میں تمہارے سامنے ایسی دلیل پیش کروں گا، جس سے تمھیں مجال انکار نہ ہوگی۔ مندرجہ ذیل باتوں کا جواب دیجیے۔

(۱) میں تمھیں اللہ کی قسم دیتا ہوں، کیا تم میں سے کوئی شخص مجھ سے پہلے توحید کا قائل ہوا ہے؟ انہوں نے نفی میں جواب دیا۔ (یہ ایک طویل حدیث ہے اس میں یہ الفاظ بھی ہیں)

(۲) میں تمھیں اللہ کی قسم دیتا ہوں، کیا تم میں سے کوئی ایسا شخص موجود ہے جس پر بیک وقت تین ہزار فرشتوں، نیز جبرائیل و میکائیل اور اسرافیل نے سلام بھیجا ہو۔ یہ اس وقت ہوا جب میں کسی اور کے کنوئیں سے نبی کریمؐ کے پاس پانی لایا۔ انہوں نے کہا۔ ہم میں سے ایسا کوئی شخص نہیں۔

### سیدنا علیؑ کے چار اوصاف خصوصی:

ابو عمر زاہد سیدنا ابن عباس سے روایت کرتے ہیں کہ انہوں نے کہا سیدنا علیؑ میں چار اوصاف پائے جاتے ہیں جو کسی اور میں موجود نہیں۔

۱۔ علیؑ اولین شخص ہیں جس نے نبی کریمؐ کے ساتھ نماز ادا کی۔

۲۔ یہ نبی کریمؐ کے علم بردار تھے۔

۳۔ علیؑ وہ شخص ہے جس نے غزوہ حنین میں نبی کریمؐ کے ساتھ صبر کیا۔

۴۔ علیؑ وہ شخص ہے جس نے نبی کریمؐ کو غسل دیا اور قبر میں اتارا۔

سرور کائنات ﷺ سے مروی ہے کہ آپ نے فرمایا: ”شبِ معراج میرا گزرائیں قوم پر ہوا جن کے جڑے چھیلے جا رہے تھے۔ میں نے جبریل سے پوچھا یہ کون ہیں؟ اس نے کہا: ”یہ چغل خور ہیں، پھر میں ایسے لوگوں کے نزدیک سے گزر جو چلا رہے تھے۔ میں نے جبریل سے دریافت کیا یہ کون ہیں؟ اس نے کہا ”یہ کافر ہیں،“ پھر ہم دوسری راہ پر چل دیے جب چوتھے آسمان پر پہنچے تو سیدنا علی کو نماز پڑھتے دیکھا۔ میں نے جبریل سے دریافت کیا یہ کون ہے؟ کیا علی ہم سے پہلے یہاں پہنچ گئے؟ جبریل نے کہا یہ علی نہیں ہے۔ بات یہ تھی کہ فرشتوں نے جب سے سیدنا علی کے فضائل۔ نیز بنی کریم کی حدیث ”أَنْتَ مِنِّيْ بِمَنْزِلَةِ هَارُونَ مِنْ مُوسَىٰ“ سنی اس وقت سے سیدنا علی کو دیکھنے کے مشتاق تھے۔ اللہ تعالیٰ نے سیدنا علی کا ہم شکل فرشتہ پیدا کر دیا۔“

سیدنا ابن عباس سے روایت ہے کہ بنی کریم نے ایک دن فرمایا تھا: ”میں خود نوجوان، نوجوان کا بیٹا اور نوجوان (سیدنا علی) کا بھائی ہوں۔“

سیدنا جبریل جنگ بدر کے دن خوش و خرم آسمان کی جانب چڑھے اور وہ کہہ رہے تھے:  
 ”لَا سَيْفَ إِلَّا ذُو الْفَقَارِ وَ لَا فَتَىٰ إِلَّا عَلِيٌّ“  
 (تلوار ہے تو ذوالفقار اور نوجوان ہے تو علی)

ابن عباس فرماتے ہیں، میں نے ابوذر کو کعبہ کے پردوں سے لٹکتے دیکھا وہ کہہ رہے تھے: ”جو مجھے پہچانا چاہتا ہو، وہ پہچان لے، میں ابوذر ہوں۔ اگر تم نماز و روزہ کی پابندی کرتے کرتے سوکھ جاؤ اور کانٹے کی طرح ہو جاؤ تو تمھیں اس وقت تک اس سے کچھ حاصل نہ ہو گا، جب تک علی سے محبت نہ کرو۔“

(شیعہ مصنف کے دلائل ختم ہوئے)

### شیعہ کے دلائل پر تنقید و تبصرہ:

شیعہ کے پیش کردہ دلائل کا جواب یہ ہے کہ عامر بن واٹلہ کی روایت با تفاق محدثین کذب ہے۔ سیدنا علی نے ایسی کوئی بات نہیں کہی تھی۔ بلکہ سیدنا عبد الرحمن بن عوف ؓ نے کہا تھا: ”اگر میں آپ کو امیر مقرر کر دوں تو کیا آپ انصاف کریں گے؟“ سیدنا علی نے کہا: ”ہاں،“ عبد الرحمن نے پھر کہا: ”اگر میں عثمان کی بیعت کر لوں تو کیا آپ ان کی اطاعت کریں گے؟“ سیدنا علی نے کہا: ”ہاں،“

سیدنا عثمان سے بھی یونہی کہا۔ پھر تین دن تک مسلمانوں سے مشورہ کرتے رہے۔<sup>①</sup> سیدنا ابن عباس رضی اللہ عنہ کی روایت بھی باطل ہے۔ اس لیے کہ غزوہ احمد میں نبی کریم کے علم بردار بالاتفاق مصعب بن عمير تھے<sup>②</sup> اور فتح مکہ کے دن سیدنا زبیر<sup>③</sup> غزوہ حنین میں نبی کریم کے قریب تر آپ<sup>④</sup> کے پچھا سیدنا عباس اور ابوسفیان بن حارث تھے۔ سیدنا عباس آپ کی رکاب خامہ ہوئے تھے۔ معراج سے متعلق شیعہ کی ذکر کردہ روایت بہت گھٹیا قسم کا دروغ ہے۔ اس پر غور کرنے سے ہی معلوم ہوتا ہے کہ وہ روایت من گھڑت ہے۔ اس میں مذکور ہے کہ ملائکہ نے سیدنا علی کے فضائل و مناقب سن کر اشتیاق ملاقات کا اظہار کیا اور اللہ تعالیٰ نے سیدنا علی کا ہم شکل فرشتہ پیدا کر دیا۔ حالانکہ معراج کا واقعہ مکہ مکرمہ میں پیش آیا اور نبی کریم نے حضرت علی کو ”أَنْتَ مِنِّي بِمَنْزِلَةِ هَارُونَ“ غزوہ تبوک کے موقع پر فرمایا جو آپ کا آخری غزوہ ہے اور ۶ میں پیش آیا۔

اسی طرح حدیث ”لَا فَتَى إِلَّا عَلَىٰ“، بھی کذب ہے۔ ”الفتی“ کا لفظ اسماء مدح و ذم میں سے نہیں، بلکہ ”الشَّاب“ (جوان) اور ”الْكَهْل“ (ادھیر عمر کا) کی طرح مطلق اسم ہے۔ مشرکین کا قول ﴿سَمِعْنَا فَتَىً يَدْكُرُهُمْ﴾ (سورہ انبیاء: ۲۱/۲۰) سیدنا ابراہیم علیہ السلام کی مدح پر مبنی نہیں ہے۔ یہ حدیث کہ نبی صلی اللہ علیہ وسلم نے سیدنا علی کو اپنا بھائی بنایا اور سیدنا ابو بکر نے سیدنا عمر کو، صریح کذب ہے۔ البتہ یہ درست ہے کہ آپ نے مہاجرین و انصار کے مابین مواحات کا رشته قائم کیا تھا۔ ذوالفقار ابو جہل کی تلوار کا نام ہے۔ غزوہ بدر میں یہ تلوار مال غنیمت میں مسلمانوں کو ملی تھی۔ دراصل یہ مسلمانوں کی ملکیت نہ تھی۔ امام احمد و ترمذی نے ابن عباس سے روایت کی ہے کہ نبی صلی اللہ علیہ وسلم نے ذوالفقار نامی تلوار غزوہ بدر میں انعام کے طور پر دے دی تھی۔<sup>⑤</sup>

<sup>①</sup> صحيح بخاری، کتاب فضائل اصحاب النبی صلی اللہ علیہ وسلم۔ باب قصہ البيعة

والاتفاق علی عثمان بن عفان رضی اللہ عنہ (حدیث: ۳۷۰۰)

<sup>②</sup> سیرۃ ابن ہشام (ص: ۳۸۳، ۳۷۹)، طبقات ابن سعد (۳/۸۶)

<sup>③</sup> صحيح بخاری، کتاب المغازی، باب این رکز النبی صلی اللہ علیہ وسلم الرایہ یوم الفتھ، (حدیث: ۴۲۸۰) مطولاً

<sup>④</sup> صحيح بخاری، کتاب الجهاد، باب من قاد دابة غيره فی الحرب (حدیث: ۲۸۶۴)، صحيح مسلم، کتاب الجهاد۔ باب غزوہ حنین، (حدیث: ۱۷۷۵)

<sup>⑤</sup> سنن ترمذی، کتاب السیر - باب فی النفل، (حدیث: ۱۵۶۱/۲)، سنن ابن ماجہ (۲۸۰۸)، مسند احمد (۱/۲۷۱)

نبی کریم کے ”آنَا فَتَىٰ“ کہنے کی روایت بھی جھوٹ ہے، کیوں کہ جب آپ نبوت پر سرفراز ہوئے تو اس وقت نوجوان نہ تھے، بلکہ ادھیر عمر کو پہنچ چکے تھے۔ ابوذر کا قول بھی صحیح نہیں۔ مزید براں سیدنا علیؑ سے محبت کرنا اسی طرح فرض ہے جیسے حب الانصار وابی بکر، نبی کریم کا ارشاد ہے: ”حب الانصار علامت ایمان ہے۔“ صحیح مسلم میں سیدنا علیؑ سے مروی ہے کہ اُنّی نبی ﷺ نے مجھ سے عہد کیا کہ مجھ سے وہی محبت رکھے گا جو مومن ہوگا اور مجھ سے وہی شخص عداوت رکھے گا جو منافق ہوگا۔“

شیعہ مصنف لکھتا ہے:

”ان دلائل میں سے ایک دلیل صاحب الفردوس کی معاذ سے ذکر کردہ یہ روایت ہے کہ سیدنا علیؑ کی محبت ایک ایسی نیکی ہے جس کے ہوتے ہوئے برائی سے کوئی نقصان نہیں پہنچتا اور سیدنا علیؑ سے بغض رکھنا ایک ایسا جرم ہے جس کی موجودگی میں نیکی سے کوئی فائدہ نہیں پہنچتا۔“

ہم کہتے ہیں کہ کتاب الفردوس کا مصنف شیرویہ بن شہریار دیلمی محدث ہے۔ اس میں موضوعات کی بھرمار ہے، اور یہ حدیث بھی انہی میں سے ایک ہے، یہ ایک طے شدہ بات ہے کہ مومن کو برائیوں سے نقصان پہنچتا ہے۔ نبی کریم نے حمار نامی ایک شخص پر شراب کی حد قائم کرنے کا حکم دیا تھا۔ ایک شخص نے اسے گالی دی۔ تو آپ نے فرمایا: ”اسے چھوڑ یہ کیوں کہ یہ اللہ و رسول سے محبت رکھتا ہے۔“<sup>①</sup>

علاوہ ازیں ابوطالب اپنے بیٹے سیدنا علیؑ سے محبت رکھتے تھے، اس کے باوصف انھیں شرک سے نقصان پہنچا اور وہ جہنمی قرار پائے۔ اسی طرح غالی شیعہ بھی حب علیؑ کے دعوی دار ہیں، اور یہ بھی جہنمی ہیں۔ حب رسول سیدنا علیؑ کی محبت سے عظیم تر ہے، اس کے باوجود آپ کو چاہنے والے دوزخ میں جائیں گے اور آپ کی شفاعت کی بنابر جہنم سے نکلیں گے۔

### حب علیؑ سے متعلق احادیث پر نقد و جرج:

رافضی مصنف کی ابن مسعود سے ذکر کردہ روایت: ”آل محمد سے ایک دن محبت کرنا ایک سال کی عبادت سے بہتر ہے۔“ موضوع ہے اسی طرح یہ حدیث:

”میں اور علیؑ کی مخلوق پر جلت ہیں۔“ کذب ہے۔ اللہ تعالیٰ فرماتے ہیں:

<sup>①</sup> صحيح بخاری، كتاب الحدود، باب ما يكره من لعن شارب الخمر، (حدیث: ۶۷۸۰)

﴿لَئَلَّا يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسُلِ﴾ (سورة نساء: ٢٣) (١٦٥)

شیعہ مصنف کا یہ قول کہ ”اگر سب لوگ حب علی پر جمع ہو جاتے تو جہنم کو پیدا ہی نہ کیا جاتا۔“

کذب صریح ہے، ہم دیکھتے ہیں کہ اسماعیلیہ محب علی ہونے کے باوصف جہنم کا ایندھن ہیں، اور ہم علی سے محبت رکھنے کے باوجود دوزخ سے ڈرتے ہیں۔ علاوہ ازیں انبیاء کی تصدیق کرنے والے بہت سے لوگ جنت میں جائیں گے، حالانکہ وہ علی کے نام سے بھی آشنا نہیں۔ اس سے معلوم ہوا کہ شیعہ کا ذکر کردہ ضابطہ بے بنیاد ہے۔

شیعہ کی ذکر کردہ یہ حدیث ”کہ اللہ نے سیدنا علی سے عہد کیا تھا، نیز یہ کہ علی علم الہدی و امام الاولیاء نیز وہ کلمہ ہیں جو متقیوں کے لیے ضروری ہے۔“ صاف جھوٹ ہے۔ حلیۃ الاولیاء کے مصنف نے خلفاء اربعہ کی فضیلت میں چند موضوع ① روایات ذکر کی ہیں۔

علی وہ کلمہ اس لیے نہیں ہو سکتے کہ کلمۃ التقوی ”لَا إِلَهَ إِلَّا اللَّهُ“ ہے جیسا کہ حدیث نبوی سے ثابت ہے۔ ②

شیعہ مصنف لکھتا ہے:

”جہاں تک صحابہ کے نقاصل و معائب کا تعلق ہے۔ اس کی حد یہ ہے کہ کلبی نے ”متالب صحابہ“ کے موضوع پر ایک مستقل کتاب تحریر کی ہے۔“

ہم جواباً کہتے ہیں کہ کلبی اور اس کا بیٹا ہشام دونوں شیعہ کذاب ہیں۔ ③

① محدث ابو الفرج ابن الجوزی نے اپنی کتاب ”صفۃ الصفوۃ“ کے مقدمہ میں کتاب حلیۃ الاولیاء کی اس کمزوری کی جانب اشارہ کیا ہے۔ خلفاء اربعہ انبیاء کرام کے بعد جملہ مخلوقات سے چیدہ و برگزیدہ ہیں اور اس لیے اس بات سے قطعی بے نیاز ہیں کہ ان کے فضائل میں ضعیف یا موضوع روایات بیان کی جائیں۔“

② سنن ترمذی۔ کتاب تفسیر القرآن، باب و من سورة الفتاح (حدیث: ٣٢٦٥)، عن ابی ابن کعب، رضی اللہ عنہ، مستدرک حاکم (٤٦١/٢)، تفسیر ابن جریر (٢٦/١٠٤)، عن قول علی رضی اللہ عنہ۔

③ ہشام بن محمد بن سائب کا ذکر قبل ازیں کیا جا چکا ہے۔ ہشام کے والد کلبی کے بارے میں محدث ابن حبان فرماتے ہیں:

”کلبی ابن سبایہ کے معتقدین میں سے تھا۔ وہ یہ عقیدہ رکھتا تھا کہ سیدنا علی ابھی فوت نہیں ہوئے وہ لوٹ کر آئیں گے اور کہہ ارضی کو عدل و انصاف سے بھر دیں گے جس طرح وہ ظلم و جور سے

صحابہ کے بارے میں جو معاشب منقول ہیں ان کی دو قسمیں ہیں:  
لبریز ہو چکی ہے۔

تبود کی کہتے ہیں: ”میں نے ہمام سے سنا، اس نے کلبی کو یہ کہتے سنا کہ میں سبائی عقیدہ رکھتا ہوں، امام بخاری فرماتے ہیں کہ ابوالعسر کلبی بھی اور ابن مہدی کے نزدیک متروک الحدیث ہے۔ امام بخاری نے کلبی کا یہ مقولہ نقل کیا ہے کہ ”میں جو روایت ابوصالح سے بیان کروں وہ جھوٹی ہوتی ہے۔“ محدث ابن حبان فرماتے ہیں کلبی کے مذهب اور اس کی دروغ گوئی کے پیش نظر اس کی تعریف بے سود ہے۔“ کلبی بطريق ابوصالح از ابن عباس تفسیری روایات بیان کرتا ہے۔ حالانکہ ابوصالح نے ابن عباس کو دیکھا بھی نہیں، کلبی نے بھی ابوصالح سے بہت تھوڑی روایات سنی ہیں، مگر بوقت ضرورت کلبی ابوصالح سے لا تعداد روایات بیان کرتا ہے۔  
تصانیف میں کلبی کا نام لینا بھی حلال نہیں اس کی روایات سے احتجاج تو درکنار۔“

احمد بن زہیر کا قول ہے کہ میں نے امام احمد بن حنبل سے دریافت کیا۔ ”کلبی کی تفسیر سے استفادہ کرنا حلال ہے یا نہیں؟“ آپ نے فرمایا: ”نہیں۔“ محدث ابو عوانہ کہتے ہیں: ”میں نے کلبی کو یہ کہتے سنا، جبرائیل نبی کریم کو وحی لکھوا کر تھا، جب آپ بیت الخلاء میں داخل ہو جاتے تو جبرائیل سیدنا علی کو وحی لکھواتے۔“ محدث ابن معین بھی بن یعلی سے اور وہ اپنے والد سے نقل کرتے ہیں کہ میں کلبی سے قرآن پڑھا کرتا تھا۔ میں نے اسے یہ کہتے سنا۔ ”ایک مرتبہ میں ایسا یہاں پڑا کہ مجھے سب کچھ بھول گیا۔ میں آل محمد کے پاس گیا اور انہوں نے میرے منہ میں اپنا تھوک ڈالا جس کا نتیجہ یہ ہوا کہ جو کچھ بھولا تھا دوبارہ مجھے یاد ہو گیا۔“ میں نے یہ سن کر کہا میں آپ سے کوئی روایت بیان نہیں کروں گا۔ چنانچہ میں نے اسے ترک کر دیا۔“

ابو معاویہ کہتے ہیں ”میں نے کلبی کو یہ کہتے سنا:“ میں نے چھ یا سات دن میں قرآن حفظ کیا۔ دوسرا کوئی شخص اتنی جلد قرآن یاد نہیں کر سکتا اور میں ایسی چیز بھولا جس کو کوئی شخص فراموش نہیں کر سکتا۔ میں نے اپنی داڑھی پکڑ کر چاہا کہ اس میں معمولی تخفیف کروں گا مگر میں نے زیادہ کتر ڈالی۔“ یہ ہیں کلبی سبائی کذاب کے بارے میں انہرے حدیث کے ارشادات عالیہ۔ راضی مصنف ایسے شخص کی کتاب سے ان صحابہ کے نقائص و معاشب پر استدلال کرنا چاہتا ہے جو رسول اللہ کے بعد اس کائنات ارضی پر اللہ کی بہترین مخلوق تھے۔ ان کی عظمت و فضیلت کا یہ عالم ہے کہ اعدائے اسلام بھی ان کے مقام رفیع سے انکار نہیں کر سکتے جو انھیں تاریخ اسلام میں حاصل ہے۔

## معائب صحابہ میں قسم اول:

پہلی قسم کے وہ معائب و نقصاں ہیں جو صریح کذب ہیں اور ان میں کمی بیشی کر کے ان کو ذمہ طعن کی شکل دے دی گئی ہے۔ شیعہ کے ذکر کردہ اکثر مطاعن اسی قسم سے تعلق رکھتے ہیں جن کے راوی مشہور و معروف کذاب ہیں۔ مثلاً ابو مخف لوط بن یحیٰ اور ہشام بن محمد بن سائب کلبی۔ یہی وجہ ہے کہ شیعہ مصنف ہشام کلبی کی تصنیفات سے استشهاد کرتا ہے، حالانکہ وہ اکذب الناس ہے۔ ہشام کلبی شیعہ ہے، یہ اپنے والد اور ابو مخف دونوں سے روایت کرتا ہے، حالانکہ یہ دونوں متروک الحدیث اور کذاب ہیں۔ امام احمد بن حنبل رحمۃ اللہ علیہ کے بارے میں فرماتے ہیں:

”میں نہیں سمجھتا کہ کوئی شخص کلبی سے روایت کرتا ہو یہ تو صرف ایک داستان گو اور نستاب تھا۔“

امام دارقطنی فرماتے ہیں: کلبی متروک الحدیث ہے۔

محمدث ابن عدی کہتے ہیں: ”ہشام کلبی افسانہ گو تھا۔ مسند احمد میں اس سے کوئی حدیث مردی نہیں۔ اس کا باپ بھی کذاب ہے۔“

امام زائدہ ولیث وسلمان فرماتے ہیں: ”کلبی کذاب ہے۔“

محمدث یحیٰ فرماتے ہیں: ”کلبی کذاب، ساقط الاحتجاج اور بے کار ہے۔“

محمدث ابن حبان فرماتے ہیں: ”کلبی کا کاذب ہونا عیاں را چہ بیاں،“ کا مصدقہ ہے۔

## معائب صحابہ کی دوسری قسم:

صحابہ پر دوسری قسم کے وہ اعتراضات ہیں جو بجائے خود صحیح ہیں، مگر صحابہ کے عذرات کی بنا پر ان کو گناہ قرار نہیں دیا جاسکتا۔ بلکہ وہ اجتہادی غلطی کی قسم کی چیز ہیں جس کے درست ہونے کی صورت میں دو اجر ملتے ہیں۔ اور غلط ہونے کی صورت میں ایک اجر۔ خلفاء راشدین کے بارے میں جو اعتراضات کیے جاتے ہیں وہ اسی قسم سے تعلق رکھتے ہیں، تاہم اگر بفرض محال ان میں سے کسی چیز کے بارے میں ثابت بھی ہو جائے کہ وہ گناہ ہے تو اس سے ان کے فضائل و مناقب اور جنتی ہونے پر کوئی اثر نہیں پڑتا۔ اس لیے کہ گناہ کی سزا متعدد اسباب کی بنا پر آخرت میں ٹھیک بھی جاتی ہے۔ وہ اسباب یہ ہیں:

۱۔ توبہ گناہوں کو محو کر دیتی ہے۔ شیعہ کے بارہ اماموں کے بارے میں ثابت ہے کہ انھوں نے اپنے گناہوں سے توبہ کی تھی۔

۲۔ اعمال صالحہ گناہوں کو ملیا میٹ کر دیتے ہیں۔ اللہ تعالیٰ فرماتے ہیں:

﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرُ عَنْكُمْ سَيِّئَاتِكُمْ﴾

(سورة نساء: ۴/ ۳۱)

”اگر تم کبائر سے بچو گے تو ہم تمہارے چھوٹے گناہ معاف کر دیں گے۔“

۳۔ مصائب و آلام بھی گناہوں کا کفارہ بن جاتے ہیں اور ان سے گناہوں کا ازالہ ہو جاتا ہے۔

۴۔ مونموں کی دعا سے بھی گناہوں کا ازالہ ہو جاتا ہے۔

۵۔ انبیاء کی شفاعت سے بھی گناہ دور ہو جاتے ہیں۔

بہر کیف جن اسباب و وجوہ کی بنا پر افراد امت میں سے کسی کے گناہ کو معاف کیا جا سکتا اور اس کی سزا کا ازالہ ممکن ہے۔ صحابہ ان سب سے زیادہ اس امر کے مستحق ہیں کہ ان سے ذم و عتاب کو دور کیا جائے اور ان کے گناہوں کو معاف کیا جائے۔ ہم اس ضمن میں صحابہ اور دیگر افراد امت کے لیے ایک جامع قاعدہ ذکر کرتے ہیں۔

### قاعدہ جامعہ:

عدل و انصاف کے تقاضوں کو ملحوظ رکھنے کے لیے بني نوع انسان کے پاس کچھ قواعد کلیہ ہوتے ہیں جن پر رکھ کر جزئیات کو جانچا پر کھا جاتا ہے۔ پھر جزئیات کو پہچانا جاتا ہے۔ اگر ایسا نہ ہوتا تو انسان جزئیات سے بے بہرہ رہتا اور کلیات کے بارے میں جہل و ظلم کا شکار ہو جاتا۔ جس سے عظیم فساد و نما ہوتا۔ علماء نے مجتہدین کے خطاء و صواب اور تاثیم یا عدم تاثیم کے بارے میں گفتگو کی ہے۔ اس ضمن میں پیش قیمت قواعد نافعہ بیان کرتے ہیں۔

### اصل اول:

کیا مجتہد کے لیے یہ ممکن ہے کہ اپنے اجتہاد کے بل بوتے پر معلوم کر لے کہ فلاں متنازع مسئلہ حق ہے؟ اور اگر یہ ممکن نہیں اور مجتہد انہائی سعی و جهد کے باوجود حق کونہ پاسکے اور کہے کہ میرے علم کی حد تک یہ حق ہے، حالانکہ وہ حق نہ ہو تو کیا اسے سزادی جائے گی یا نہیں؟ یہ مسئلہ ہذا کی اساس و

اصل ہے۔ علماء کے اس میں تین اقوال ہیں۔ ہر قول کو ایک جماعت نے اختیار کیا ہے۔

پہلا قول:

اللہ تعالیٰ نے ہر مسئلہ میں حق کی ایک دلیل مقرر کر رکھی ہے۔ جو شخص کما حلقہ جہد و کاوش سے کام لیتا ہے وہ حق کو پالیتا ہے، بخلاف ازیں جو شخص کسی اصولی یا فروعی مسئلہ میں حق کو معلوم کرنے سے قاصر رہتا ہے، اس کی وجہ اس کا تساہل و تغافل ہے۔ قدریہ و معزلہ یہی نظریہ رکھتے ہیں۔ متکلمین کا ایک گروہ بھی اسی کا قائل ہے۔

دوسرा قول:

دوسراؤل یہ ہے کہ مجہتد بعض اوقات حق کی معرفت حاصل کر سکتا ہے اور بعض اوقات نہیں۔ بصورت عجز اللہ تعالیٰ بعض اوقات اس کو سزا دیتے ہیں اور بعض اوقات نہیں۔ یہ ہمیہ داشاعرہ کا مذہب ہے اور مذاہب اربعہ کے اکثر اتباع بھی یہی نظریہ رکھتے ہیں۔

تیسرا قول:

تیسرا قول یہ ہے کہ ہر مجہتد حق کو معلوم کرنے پر قادر نہیں اور نہ ہی وعدہ کا مستحق ہے۔ بخلاف ازیں وہی مجہتد وعدہ کا مستحق ہو گا جو کسی فعل ممنوع کو ترک کر دے یا فعل ممنوع کا مرتكب ہو۔ یہ فقہاء ائمہ کا قول ہے، سلف صالحین اور جمہور اہل اسلام اسی کے قائل ہیں پہلے دونوں اقوال میں جو صحیح بات پائی جاتی ہے۔ یہ قول ان کا جامع ہے۔

اصل ثانی:

اصل ثانی یہ ہے کہ اللہ تعالیٰ آخرت میں اسی شخص کو سزادے گا جو ترک مامور یا فعل ممنوع کی بنابر اللہ کی نافرمانی کرے۔ سلف صالحین و جمہور کا زاویہ نگاہ یہ ہے کہ اللہ تعالیٰ کسی کو اس کی طاقت سے زیادہ تکلیف نہیں دیتا۔ لہذا وجوب قدرت کے ساتھ مشروط ہے اور سزا صرف ترک مامور یا فعل ممنوع کی صورت میں ملے گی۔

ہم قبل ازیں وعد و عید اور ثواب و عقاب کے بارے میں یہ بیان کر چکے ہیں کہ گناہ گار کی سزا دس اسباب کی بنابر معاف کی جاسکتی ہے، جب سزا کی معافی امت کے سب گناہ گاروں کے لیے ہے خواہ وہ مجہتد ہوں یا کوئی اور گناہ گار تو اصحاب رسول کی سزا کیوں کر معاف نہیں کی جائے گی؟ اس پر

طرہ یہ کہ جب بعد میں آنے والے مجتہدین سے ذم و عقاب کا ازالہ ممکن ہے تو سابقین اولین، مہاجرین و انصار بالاولی اس رعایت کا استحقاق رکھتے ہیں۔

ہم اس پر کھل کر گفتگو کرنا چاہتے ہیں، یہ امر قابل غور ہے کہ جو روافض وغیرہ خلافے رشد دین و صحابہ کرام کی گستاخی کا ارتکاب کرتے ہیں یہ ان کی ناموس و آبرو پر حملہ ہے۔ لہذا اس کا تعلق حقوق اللہ و حقوق العباد دونوں سے ہے۔ یہ ایک بدیہی بات ہے کہ جب ہم صحابہ کے سوا سلاطین و ملوک اور علماء و مشائخ کو موضوع سخن بناتے ہیں تو اس وقت جہل و ظلم کے علی الرغم علم و عدل کے تقاضوں کو ملحوظ رکھتے ہیں، اس لیے کہ عدل ہر شخص کے لیے ہر حال میں ضروری ہے اور ظلم مطلقاً حرام ہے، کسی صورت میں مباح نہیں۔ جیسے فرمان باری تعالیٰ ہے۔

”کسی قوم کی عداوت تمھیں اس بات پر آمادہ نہ کر دے کہ تم عدل نہ کر سکو۔ عدل بیجی کیوں کہ وہ تقویٰ سے قریب تر ہے۔“ (سورہ مائدہ: ۸)

جو بعض حکم الٰہی کے مطابق ضروری ہے، جب اس میں بھی مبغوض پر ظلم کرنے کی ممانعت ہے تو تاویل یا شبہ کی آڑ لینے والا مسلمان اس بات کا زیادہ حق دار ہے کہ اس سے انصاف کیا جائے اور اسے تنخیۃ مشق قسم نہ بنایا جائے۔

اصحاب رسول سب لوگوں کی نسبت اس بات کا زیادہ حق رکھتے ہیں کہ قول و عمل میں ان کے ساتھ انصاف برداشت جائے۔ عدل اور اصحاب عدل بالاتفاق مدح و ستائش کے لائق ہیں اور ظلم و اہل ظلم بالاتفاق قابل مذمت ہیں۔ مقصود یہ بیان کرنا ہے کہ عدل و انصاف کے تقاضا کے مطابق فیصلہ صادر کرنا ہر زمان و مکان میں ہر شخص پر ہر ایک کے لیے واجب ہے خصوصاً شریعت محمدی کی روشنی میں حکم صادر کرنا ایک خاص قسم کا عدل ہے جو عدل کے جملہ انواع سے اکمل و احسن ہے۔ یہ فیصلہ نبی کے لیے بھی ضروری ہے اور اتباع نبی کے لیے بھی۔ اس کی پابندی نہ کرنے والا یقیناً کافر ہے، ایسا فیصلہ امت کے جملہ تنازعہ امور میں ضروری ہے خواہ وہ اعتقادی ہوں یا عملی۔

اللہ تعالیٰ فرماتے ہیں:

﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ (النساء: ۴/ ۵۹)

”اگر کسی بات میں تمہارے بیہاں تنازع پا ہو جائے تو اسے اللہ و رسول کی طرف

لوٹاؤ۔“

امت کے درمیان جملہ امور مشترکہ میں کتاب و سنت کا فیصلہ ناطق ہو گا نہ کسی عالم و امیر یا شیخ و سلطان کا۔

نبی کریم ﷺ فرماتے ہیں:

”قاضی تین قسم کے ہوتے ہیں، دوقاضی دوزخی اور ایک جنتی ہو گا۔“

۱۔ جو قاضی حق کو معلوم کر کے اس کے مطابق فیصلہ کرے وہ جنت میں جائے گا۔

۲۔ جو قاضی حق کو جاننے کے باوجود اس کے برخلاف فیصلہ کرے وہ جہنمی ہو گا

۳۔ جو جہالت کے باوجود لوگوں کا فیصلہ کرے وہ دوزخ میں جائے گا۔ ①

جب کوئی شخص علم و عدل کی روشنی میں فیصلہ کرے اور اس کا اجتہاد میں برصواب ہو تو اسے دو اجر ملیں گے اور اگر اس کا اجتہاد درست نہ ہو تو وہ ایک اجر کا مستحق ہے۔ ②

جب دوسرے لوگوں کے باہمی معاملات میں عدل کو یہ اہمیت حاصل ہے تو صحابہ دوسروں کی نسبت عدل و انصاف کیے جانے کا زیادہ حق رکھتے ہیں۔ رواض نے حضرات صحابہ کے بارے میں دو عملی اور تفرق کا روایہ اختیار کر رکھا ہے۔ چنانچہ وہ بعض صحابہ سے غلوٰ کی حد تک محبت و مودت روا رکھتے ہیں۔ اور بعض کے ساتھ انتہائی بغض و عناد کا مظاہرہ کرتے ہیں یہ وہ تفرق و انقسام ہے جس سے اللہ و رسول نے منع فرمایا ہے۔ قرآن پاک میں ارشاد ہے:

﴿إِنَّ الَّذِينَ فَرَقُوا دِينَهُمْ وَ كَانُوا شِيَعاً لَسْتَ مِنْهُمْ فِي شَيْءٍ﴾

(سورہ انعام: ۶/ ۱۵۹)

جن لوگوں نے دین میں تفرق پیدا کی اور فرقوں میں بٹ گئے آپ کا ان سے کوئی تعلق نہیں۔“

نیز فرمایا:

❶ سنن ابی داؤد۔ کتاب الأقضییة، باب فی القاضی یخطی (حدیث: ۳۵۷۳)، سنن ابن ماجہ، کتاب الاحکام۔ باب الحاکم یجتهد فیصیب الحق (حدیث: ۲۳۱۵)

❷ صحیح بخاری، کتاب الاعتصام باب اجر الحاکم اذا اجتهد .....“ (حدیث: ۷۳۵۲)،

صحیح مسلم، کتاب الاقضیة، باب بیان اجر الحاکم اذا اجتهد (حدیث: ۱۷۱۶)

﴿وَلَا تَكُونُوا كَالَّذِينَ تَفَرَّقُوا وَأَخْتَلَفُوا﴾ (آل عمران: ۱۰۵/۳)

”ان لوگوں کی طرح نہ ہو جاؤ جو فرقوں میں بٹ گئے اور جنہوں نے اختلاف پیدا کیا۔“

صحیح مسلم میں سیدنا ابو ہریرہ رض سے روایت ہے کہ نبی ﷺ نے فرمایا: ”اللہ تعالیٰ تین باتوں کو پسند کرتے ہیں:

(۱) اللہ کی عبادت کرو اور اس کے ساتھ کسی کو شریک نہ ٹھہراو۔

(۲) قرآن کو مضبوطی سے تھام لو اور فرقے نہ بنو۔

(۳) اپنے حکام و ولاء کی خیرخواہی کرو۔<sup>①</sup>

اللہ تعالیٰ نے زندہ اور مردہ مسلمانوں پر ظلم کرنے کو حرام قرار دیا ہے۔ اسی طرح ان کا خون، ان کا مال اور ان کی آبرو بھی حرام ہے۔ بخاری و مسلم میں نبی کریم سے مروی ہے کہ آپ نے حجۃ الوداع کا خطبہ دیتے ہوئے فرمایا:

”اس میں شبہ نہیں کہ مسلمانوں کا خون، ان کا مال اور ان کی آبرو اسی طرح حرام ہے، جیسے اس دن کی حرمت تمہارے اس مہینے اور تمہارے اس شہر میں۔ گواہ رہو کہ میں نے اللہ کا پیغام پہنچا دیا۔ جو لوگ موجود ہیں وہ ان لوگوں تک یہ احکام پہنچا دیں، جو موجود نہیں ہیں، اس لیے کہ جن لوگوں تک یہ احکام پہنچیں گے ان میں سے بعض ان لوگوں سے بھی ان احکام کو زیادہ یاد رکھیں گے جنہوں نے براہ راست یہ مسائل مجھ سے سنے۔<sup>②</sup>“

اللہ تعالیٰ فرماتے ہیں: ”جو لوگ مومن مرد اور عورتوں کو بلا وجہ ایذا دیتے ہیں انہوں نے ایک عظیم بہتان اور ظاہر گناہ کیا۔“ (احزاب: ۵۸)

جو شخص کسی زندہ یا مردہ مومن کو دکھ پہنچائے گا وہ اس آیت کا مصدق ہو گا۔ البتہ مجتهد پر کوئی گناہ نہ ہو گا، جب کسی نے مومن کو اذیت پہنچائی تو یہ بلا وجہ اور بلا استحقاق ہی ہو گی۔ جو شخص گناہ گار ہو

<sup>①</sup> صحیح مسلم، کتاب الاقضیۃ، باب النہی عن کثرة المسائل ..... (حدیث: ۱۷۱۵)،

مسند احمد (۳۶۰، ۳۲۷/۲)

<sup>②</sup> صحیح بخاری، کتاب الحج، باب خطبة ایام منی (حدیث: ۱۷۴۱)، صحیح مسلم -

کتاب القسامۃ، باب تغليظ تحريم الدماء (حدیث: ۱۶۷۹)

اور گناہ سے توبہ کر چکا ہو یا کسی اور وجہ سے اس کا گناہ بخشا گیا ہواں کے باوجود کوئی شخص اسے تکلیف پہنچائے تو یہ ایذ اbla استحقاق ہوگی۔ اللہ تعالیٰ فرماتے ہیں:

﴿وَلَا يَغْتَبْ بَعْضُكُمْ بَعْضاً﴾ (حجرات: ۳۹)

”ایک دوسرے کی چغلی مت کھاؤ۔“

احادیث صحیحہ میں آیا ہے کہ نبی کریم نے فرمایا:

”غیبت کے معنی یہ ہیں کہ تم اپنے مسلمان بھائی کا ذکر ایسے انداز میں کرو کہ وہ اسے ناپسند کرے۔ آپ سے دریافت کیا گیا اگر اس میں وہ عیب موجود ہوتا بھی اس کا ذکر کرنا مناسب نہیں؟

فرمایا: ”اگر اس میں وہ عیب موجود ہو پھر تو غیبت ہے اور اگر موجود نہ ہو تو یہ بہتان ہے،“<sup>①</sup>

اس حدیث سے مستفاد ہوتا ہے کہ کسی میں ایسا عیب ثابت کرنا جو فی الواقع اس میں نہ ہو بہتان کھلاتا ہے۔ ظاہر ہے کہ صحابہ پر ایسا بہتان لگانا کس قدر مذموم ہوگا۔ جو شخص کسی مجہتد کے بارے میں کہے کہ اس نے دانستہ ظلم کیا یا دانستہ کتاب و سنت کی خلاف ورزی کی حالانکہ ایسا نہ ہو تو یہ بہتان ہے ورنہ غیبت۔

البته غیبت کی وہ قسم مباح ہے جسے اللہ و رسول نے روا کیا ہو۔ غیبت مباح وہ ہے جو قصاص و عدل کے طور پر ہو یا اس میں کوئی دینی یا دنیوی مصلحت مضر ہو۔ مثلاً مذموم کہے کہ فلاں شخص نے مجھے مارا یا میرا مال لے لیا یا میرا حق غصب کر لیا۔ اللہ تعالیٰ فرماتے ہیں:

﴿لَا يُحِبُّ اللَّهُ الْجَهَرُ بِالسُّوءِ مِنَ الْقَوْلِ إِلَّا مَنْ ظُلِمَ﴾

(سورة نساء: ۱۴۸)

”اللہ تعالیٰ او نجی آواز سے بری بات کہنے کو پسند نہیں کرتے البته مظلوم ایسا کر سکتا ہے۔“ مذکورہ صدر آیت کریمہ اس شخص کے بارے میں نازل ہوئی جو کسی قوم کے پاس مہمان ٹھہرا اور انہوں نے حق مہمانی ادانہ کیا۔<sup>②</sup> اس لیے کہ مہمانی حدیث نبوی کی رو سے واجب ہے<sup>③</sup> جب انہوں

<sup>1</sup> صحيح مسلم، کتاب البر والصلة، باب تحريم الغيبة (حدیث: ۲۵۸۹)

<sup>2</sup> تفسیر ابن کثیر (ص: ۳۷۲)

<sup>3</sup> صحيح بخاری، کتاب الادب، باب اکرام الضیف (حدیث: ۶۱۳۷)، صحيح مسلم، کتاب القطعة، باب الضیافۃ و نحوها (حدیث: ۱۷۲۷)

نے اداء واجب میں تسال کا ارتکاب کیا تو مهمان ان کی کوتاہی کا تذکرہ کر سکتا ہے۔  
 احادیث صحیحہ میں آیا ہے کہ ہند بنت عتبہ نے بارگاہ نبوی میں حاضر ہو کر شکایت کی کہ میرا خاوند ابوسفیان کنجوس آدمی ہے اور مجھے اتنا نان و نفقة نہیں دیتا جس سے میری اور میرے بچوں کی بسر اوقات ہو سکے تو کیا مجھے اس کے مال سے کچھ لینے کی اجازت ہے؟ آپ نے فرمایا: ”ہاں اتنا مال لے سکتی ہو جوتیرے اور تیرے بچوں کے لیے کافی ہو۔“<sup>①</sup>  
 اس حدیث سے معلوم ہوتا ہے کہ نبی کریم نے ہند کو شکایت کرنے سے نہ روکا تھا یہ فریاد مظلوم کی مثال ہے۔

خیرخواہی کے لیے غیبت کی مثال یہ حدیث ہے کہ چند آدمیوں نے فاطمہ بنت قیس کو نکاح کا پیغام دیا تھا۔ انہوں نے جب اس ضمن میں نبی کریم سے مشورہ دریافت کیا تو آپ نے فرمایا۔ ”معاویہ ایک مغلس آدمی ہے اور ابو جہنم عورتوں کو پیٹنے کا خوگر ہے، لہذا تم اسامہ سے نکاح باندھ لو۔“<sup>②</sup>

اس حدیث سے معلوم ہوا کہ فاطمہ بنت قیس نے جب خاوند کے بارے میں مشورہ طلب کیا تو آپ نے اس کو مشورہ دے دیا۔ یہ خیرخواہی کے نقطہ خیال سے تھا اور خیرخواہی ایک ضروری امر ہے، نبی کریم نے حدیث صحیح میں تین مرتبہ فرمایا: ”دین خیرخواہی کا دوسرا نام ہے۔“ لوگوں نے دریافت کیا، اے اللہ کے نبی! کس کی خیرخواہی؟ فرمایا: ”اللہ کی خیرخواہی، رسول کی خیرخواہی اور مسلم حکام اور عوام سے ہمدردی۔“<sup>③</sup>

جو شخص نبی کریم کی حدیث بیان کرنے میں غلطی کرتا ہو یا دانستہ نبی کریم یا کسی عالم پر جھوٹ باندھتا ہو یا دین کے عملی و اقتصادی مسائل میں غلط رائے کا اظہار کرتا ہو تو ایسے شخص پر علم و عدل اور خیر خواہی کی نیت سے نقد و جرح کرنے والا اللہ کے نزدیک ماجور ہو گا۔ خصوصاً جب کہ وہ شخص بدعت کی طرف دعوت دیتا ہو تو لوگوں کو اس کی غلطی سے آگاہ کرنا اور اس کے شرکروں کا اور راہ زنوں کے شر

<sup>①</sup> صحيح بخاری، کتاب النفقات، باب نفقة المرأة اذا غاب عنها زوجها (حدیث:

(۵۳۵۹)، صحيح مسلم، کتاب الأقضية، باب قضية هند (حدیث: ۱۷۱۴)

<sup>②</sup> صحيح مسلم، کتاب الطلاق، باب المطلقة البائن لا نفقة لها، (حدیث: ۱۴۸۰)

<sup>③</sup> صحيح مسلم، کتاب الإيمان، باب بيان ان الدين النصيحة (حدیث: ۵۵)

کورو کنے سے بھی زیادہ ضروری ہے۔

جو شخص علمی و دینی مسائل پر اپنے اجتہاد سے اظہار خیال کرتا ہے وہ مجتہد کا حکم رکھتا ہے وہ مخطی بھی ہو سکتا ہے اور مصیب بھی۔ بعض اوقات زبان و قلم یا شمشیر و سنان کے ساتھ اختلاف کرنے والے دونوں اشخاص مجتہد ہوتے ہیں اور اپنے آپ کو حق پر سمجھتے ہیں، بعض دفعہ وہ دونوں خطاب پر ہوتے ہیں مگر ان کو بخش دیا جاتا ہے، جیسا کہ ہم صحابہ کے باہمی تنازعات کے بارے میں بیان کرچکے ہیں، یہی جہ ہے کہ مشاجرات صحابہ و تابعین پر اظہار خیال منوع ہے۔

جب دو مسلمان کسی بات میں جھگڑ پڑیں اور وہ معاملہ رفت گزشت ہو جائے اور لوگوں کا اس سے کچھ تعلق نہ ہو اور نہ وہ اس کی حقیقت سے آگاہ ہوں تو اس پر اظہار رائے کرنا بلا علم و عدل ہو گا جس سے انھیں بلا وجہ ایذا پہنچے گی اور اگر لوگ جانتے ہوں کہ وہ دونوں گناہ گاریا خطا کا رتھ تو بلا مصلحت اس کا ذکر کرنا بدترین قسم کی غیبت ہے، چونکہ صحابہ کی عزت و حرمت اور ناموس و آبرو دوسرے لوگوں کی نسبت بہت زیادہ ہے اور ان کے فضائل و مناقب احادیث صحیح سے ثابت ہیں، اس لیے ان کے باہمی تنازعات کو موضوع گفتگو بنانا دوسرے لوگوں کی مذمت بیان کرنے کی نسبت بہت بڑا گناہ ہے۔

اگر سوال کیا جائے کہ اہل سنت روافض کو برا بھلا کہتے ہیں اور ان کے عیوب و نقصان بیان کرتے ہیں تو یہ ان کے لیے کیوں کر روا ہے۔ اس کا جواب یہ ہے کہ کسی متعین آدمی کا نام لے کر اس کی مذمت بیان کرنا اور ہے، اور کسی گروہ کی مذمت بھیتیت گروہ چیزے دیگر، بنی کریم سے ثابت ہے کہ آپ نے بعض گروہوں پر لعنت فرمائی۔ ① اللہ تعالیٰ فرماتے ہیں:

﴿لَعْنَةُ اللَّهِ عَلَى الظَّالِمِينَ﴾ (اعراف: ٤٤/٧)

کتاب و سنت بدکردار لوگوں اور ان کے افعال کی قباحت و مذمت سے لبریز ہیں۔ جس کا مقصد اس فعل شنیع سے باز رکھنا اور یہ بتانا ہے کہ اس کا ارتکاب کرنے والا وعید شدید کا مستوجب ہو گا۔ علاوہ ازیں جس گناہ کو آدمی گناہ تصور کرتا ہے، اس سے تائب ہو جاتا ہے، مگر مبتدعین مثلًا خوارج و نواصب جنہوں نے مسلمانوں میں بعض وعداوت کا دروازہ کھولا اپنے آپ کو حق پر سمجھتے ہیں

① صحيح بخاری۔ کتاب الأذان، باب (۱۲۶)، (حدیث: ۷۹۷، ۸۰۴، ۴۵۶۰)، صحيح مسلم، کتاب المساجد، باب استحباب القنوت فی جميع الصلوات (حدیث: ۶۷۵، ۶۷۶)

اور جو لوگ ان کی ایجاد کردہ بدعت میں ان کے ہم نوا نہیں ہوتے ان کی تکفیر کرتے ہیں، بنابریں ان سے مسلمانوں کو ان ظالموں کی نسبت زیادہ ضرر لاحق ہو سکتا ہے جو حرام سمجھتے ہوئے ظلم کا ارتکاب کرتے ہیں۔

روافض خوارج سے بھی بڑے مبتدع ہیں، اس لیے کہ یہ ابو بکر و عمر رضی اللہ عنہما کی تکفیر کرتے ہیں جس کی جسارت خوارج بھی نہ کر سکے۔ مزید براں یہ نبی کریم اور صحابہ کے بارے میں دور غُلوتی سے کام لیتے ہیں۔ خوازجھوٹ نہیں بولتے تھے بلکہ وہ شیعہ کی نسبت زیادہ سچ، زیادہ بہادر اور عہد کے پابند ہوا کرتے تھے۔ خوارج مردمیان اور بڑے جنگجو تھے، جب کہ ان کے مقابلہ میں راضی نہایت جھوٹے، حد درجہ بزدل، بے عہد اور نہایت ذلیل ہوا کرتے تھے، شیعہ مسلمانوں کے مقابلہ میں کفار تک سے مدد لینے سے گریز نہیں کرتے۔ جیسا کہ چنگیز خاں کے زمانہ میں ہوا۔ جب شیعہ نے اس کی مدد کی۔ جب چنگیز خاں کا پوتا ہلاکو خاں خراسان اور عراق و شام کے علاقہ میں آیا تو شیعہ نے علانیہ اس کی مدد کی، یہ تاریخ کا مشہور واقعہ ہے اور کسی کو اس سے مجال انکار نہیں۔ ①

① شہرہ آفاق شیعہ مورخ مرزا محمد باقر خوانساری نے اپنی کتاب روضات الجنات طبع ثانی کے صفحہ ۷۸، ۵، پر نصیر الدین طوسی کے ترجمہ میں لکھا ہے۔ خواجہ نصیر الدین کی زندگی کا مشہور ترین واقعہ یہ ہے کہ وہ عظیم تاتاری سلطان اور اپنے دوڑ کے پرشوکت و حشمت فاتح ہلاکو خاں بن تولی خاں بن چنگیز خاں کی ملاقات کے لیے ایران پہنچا اور پھر وہاں سے اس کے موید و منصور لشکر کی معیت میں ارشاد عباد، اصلاح بلاد اور قطع فساد کے لیے بغداد پہنچا۔ اس کا مقصد بنی عباس کی حکومت کو ختم کرنا اور ان کے اتباع کو صفحہ ہستی سے مٹانا تھا۔ چنانچہ خواجہ طوسی اپنے مقصد میں کامیاب ہوا اور بغداد میں عباسیوں کے ناپاک خون کی ندیاں بہادیں۔“

مذکورہ بالا اقتباس میں شیعہ مورخ نے شیخ روافض خواجہ طوسی کے مشہور سفاک ہلاکو خاں کے یہاں آنے کو ارشاداً للعباد و اصلاحاً للبلاد قرار دیا ہے۔ وہ خود اعتراف کرتا ہے کہ اس آمد کا مقصد وحید یہ تھا کہ سب سے بڑے اسلامی دارالخلافہ میں خون کی ندیاں بہادی جائیں۔ مرزا محمد باقر اس بات پر فخر و مباہات کا اظہار کرتا ہے کہ ہلاکو خاں نے سفا کی و خوزریزی کا کوئی دیقیقہ فروگز اشت نہ کیا۔ بلکہ وہ یہ بھی کہتا ہے کہ جو مسلمان اس کی سفا کی کاشکار ہوئے وہ سب جہنمی ہیں، اس کا مطلب یہ ہوا کہ بت پرست ہلاکو اور اس کا راضی ہادی و مرشد خواجہ طوسی دونوں قطعی جنتی ہیں۔ اس سے شیخ الاسلام ابن تیمیہ رحمۃ اللہ علیہ کے بیان کی صداقت واضح ہوتی ہے۔ ہم قبل از یہ شیعہ مورخ کے قول کی جانب اشارہ کر چکے ہیں، اب ضرورت کے پیش نظر تفصیلًا اس کا اقتباس نقل کیا گیا ہے۔

**خلیفہ بغداد کا وزیر ابن اعلقیٰ ① بھی شیعہ تھا۔** وہ ہمیشہ خلیفہ اور مسلمانوں کو نقصان پہنچاتا

❶ اس کا نام محمد بن احمد بغدادی ہے۔ یہ ابن اعلقیٰ کے نام سے مشہور تھا۔ یہ ۶۵۶ھ میں فوت ہوا۔ نوجوانی میں یہ شیعہ ادباء میں شمار ہوتا تھا۔ اہل سنت نے اس کے بارے میں تساہل سے کام لیا جس کا نتیجہ یہ ہوا کہ یہ مناصب جلیلہ طے کرتے کرتے خلافت عباسیہ میں وزارت کے عہدہ تک پہنچا اور چودہ سال تک اس پر فائز رہا۔ آخری عباسی خلیفہ <sup>لعلقیٰ مستعصم</sup> نے ابن اعلقیٰ پر اس قدر اعتماد کیا کہ جملہ امور سلطنت اسے تفویض کر دیے۔ جب صنم پرست ہلاکو خاں کا لشکر بلاد ایران میں داخل ہوا تو ابن اعلقیٰ نے اسے بغداد پر حملہ کرنے کے لیے آمادہ کیا، ابن اعلقیٰ کو امید تھی کہ خلافت عباسیہ کے سقوط کے بعد ہلاکو خاں کسی شیعہ کو امام یا خلیفہ مقرر کرے گا۔ ہلاکو خاں قوم تاتار کرج اور یا جوج ماجونج کے دولاکھ سپاہیوں کو لے کر بغداد پر حملہ آور ہوا۔ ابن اعلقیٰ نے خلیفہ <sup>لعلقیٰ مستعصم</sup> کو دھوکہ دے کر ہلاکو خاں کے کام کو بڑی حد تک آسان کر دیا۔ جب ہلاکو نے اپنی فوج کو بغداد کی شرقی و غربی جانب اتار دیا۔ ابن اعلقیٰ نے خلیفہ سے صلح کی سلسلہ جنبانی کے لیے خلیفہ سے ہلاکو خاں کو ملنے کی اجازت مانگی، جب ابن اعلقیٰ ہلاکو کو اپنی وفا شعاری اور خلافت عباسیہ سے خیانت کاری کا یقین دلا جکا تو خلیفہ کے پاس لوٹ کر واپس آیا اور کہنے لگا، ہلاکو اپنی بیٹی کا نکاح خلیفہ کے بیٹے ابو بکر سے کرنا چاہتا ہے۔ نیز ہلاکو کی خواہش ہے کہ وہ سلجوق سلاطین کی طرح خلیفہ کے زیر اثر رہے۔ خلیفہ علماء و رؤساؤ راعیان حکومت کی معیت میں بزم خود اپنے بیٹے کو بیانہ کے لیے ہلاکو کی جانب چل دیا۔

جب لوگ خلیفہ کی رفاقت میں ہلاکو کے یہاں پہنچتے تو اس نے سب کو تہ تیغ کرنے کا حکم دیا پھر یا جوج ماجونج کے لشکر نے شہر میں داخل ہو کر قتل عام کا بازار گرم کیا۔ مسلسل چالیس دن تک قتل و غارت جاری رہا۔ کہا گیا ہے کہ ہلاکو نے جب مقتولوں کو شمار کرنے کا حکم دیا تو وہ دس لاکھ اسی ہزار نکلے۔ جو مقتول شمار نہ کیے جاسکے ان کی تعداد اس سے کئی گناہ ائمہ تھی۔

دشمن اللہ ابن اعلقیٰ اپنے مقاصد میں ناکام رہا اور شیعہ حکومت قائم کرنے سے متعلق اس کی آرزو بر نہ آئی۔ خیانت پیشہ لوگ ہمیشہ ناکامی کا منہ دیکھا کرتے ہیں، اس میں تعجب کی کوئی بات نہیں۔ ہلاکو سے حقیر سمجھنے لگا اور اس کی حیثیت تاتاریوں میں ایک غلام سے زیادہ نہ تھی بعد ازاں ابن اعلقیٰ یہ مصرعہ گنگنا یا کرتا تھا:

و جَرَى الْقَضَاءِ بِعَكْسِ مَا أَقْلَتُهُ

(تمذیر کند بندہ تقدیر کند خندہ)

رہا۔ اس کی ہمیشہ یہ کوشش ہوتی تھی کہ مسلمانوں کو زک پہنچے۔ ضرر سانی کے لیے وہ طرح طرح کے حیلے اختیار کیا کرتا تھا۔ اس کا نتیجہ یہ ہوا کہ کافر تاتاری بغداد میں داخل ہو گئے اور انہوں نے لاکھوں مسلمانوں کو موت کے گھاٹ اتار دیا، اسلام میں تاتاری کفار کی جنگ سے بڑھ کر کوئی لڑائی نہیں لڑی گئی۔ تاتاریوں نے ہاشمیوں کو نہ تنقیح کر کے عباسی اور غیر عباسی سب خواتین کو قیدی بنالیا۔ غور کرنے کا مقام ہے کہ جو شخص کفار کو مسلمانوں پر مسلط کر کے انھیں قتل کرتا اور مسلم مستورات کو قیدی بنانے میں مدد دیتا ہے ایسا شخص محب آں رسول ہو سکتا ہے؟

شیعہ جاج ثقیل پر یہ بہتان لگاتے ہیں کہ اس نے خاندانی لوگوں کو موت کے گھاٹ اتارا۔ حالانکہ سفاک ہونے کے باوصف جاج نے کسی ہاشمی کو قتل نہیں کیا تھا۔ البتہ بنی ہاشم کے علاوہ دیگر عرب شرفاء کو اس نے ضرور قتل کیا تھا۔ جاج نے ایک ہاشمی خاتون بنت عبداللہ بن جعفر سے نکاح کیا تھا، مگر بنو امیہ نے مجبور کر کے بدیں وجہ تفریق کرادی کہ جاج ایک شریف ہاشمی خاتون کا کفونہیں ہو سکتا۔ اس میں شبہ نہیں کہ راضیوں میں خال خال کچھ عابد وزاہد لوگ بھی پائے جاتے ہیں مگر حقیقت یہ ہے کہ ان کا معاملہ دیگر مبتدعین اور اہل الاہواء سے یکسر مختلف ہے معتزلہ شیعہ کے مقابلہ میں زیادہ دانش مند زیادہ دین دار اور ان سے بڑھ کر عالم ہوا کرتے ہیں، کذب و فحور بھی معتزلہ میں روافض کی نسبت کم ہے۔ شیعہ کا فرقہ زید یہ نسبتاً بہتر اور علم و عدل سے قریب تر ہے۔ اہل بدعت میں خوارج سب سے زیادہ سچے اور عبادات گزار ہوا کرتے ہیں۔

بایس ہمہ اہل سنت سب فرقوں کے ساتھ یکساں طور پر عدل و انصاف کا برپا کرتے ہیں اور کسی پر بھی ظلم نہیں ڈھاتے۔ کیوں کہ ظلم مطلقاً حرام ہے۔ اہل سنت کے عدل و انصاف کی حد یہ ہے کہ وہ روافض سے بہ حیثیت مجموعی جو سلوک روا رکھتے ہیں، وہ اس سلوک سے بدر جہا بہتر ہے جو شیعہ کے بعض فرقے دوسرے فرقوں سے روا رکھتے ہیں۔ لطف یہ ہے کہ روافض خود بھی اس کے معروف ہیں۔ اس کی وجہ رہے کہ روافض کے مختلف فرقوں کا یہ اشتراک ظلم و جہل پر مبنی ہے اور وہ مسلمانوں پر ظلم و ستم

---

پھر افسردگی کی حالت میں جہنم واصل ہوا۔ بت پرست تاتار کے ہاتھوں مسلمان جس عظیم حادثہ سے دو چار ہوئے، شیعہ مورخ بڑے فخر یہ انداز میں اس کا ذکر کرتا ہے، جو اس بات کا واضح ثبوت ہے کہ شیعہ مسلمانوں کے مقابلہ میں کفار کا ساتھ دینے کے خواہ ہیں اور مسلمانوں کو بعض و عناد کی نگاہ سے دیکھتے ہیں، جیسا کہ شیخ الاسلام ابن تیمیہ رحمۃ اللہ علیہ نے فرمایا ہے۔“

ڈھانے میں ایک دوسرے کے ہم نوا ہیں۔ اس میں شہر نہیں کہ عدل و انصاف کا خوگر مسلمان شیعہ کے ساتھ جس عدل انصاف کے ساتھ کام لے سکتا ہے وہ آپس میں ہرگز ایسا نہیں کر سکیں گے۔ (کیوں کہ ظلم و جور ان کی فطرت بن چکا ہے)

خوارج اہل سنت کی تکفیر کرتے ہیں، اسی طرح اکثر معتزلہ و روافض بھی اپنے مخالفین کو مسلمان قرار نہیں دیتے، یا کم از کم ان کی تفسیق کرتے ہیں۔ اکثر مبتدئین کا عام انداز یہ ہے کہ وہ ایک رائے کو تصنیف کرتے ہیں اور پھر اس کی مخالفت کرنے والے پر کفر کا فتویٰ عائد کرتے ہیں، بخلاف اذیں اہل سنت حق کی پیروی کرتے ہیں اور مخالفین کو کافر نہیں ٹھہرا تے، بلکہ وہ سب سے زیادہ حق کی واقفیت رکھتے ہیں اور مخلوقات پر سب سے زیادہ رحم کرنے والے بھی وہی ہیں۔ اللہ تعالیٰ فرماتے ہیں:

**﴿كُنْتُمْ خَيْرَ أُمَّةٍ أُخْرِجْتُ لِلنَّاسِ﴾** (آل عمران: ۱۱۰)

”تم بہترین امت ہو جسے لوگوں کی بہبود کے لیے پیدا کیا گیا ہے“

سیدنا ابو ہریرہ رضی اللہ عنہ اس آیت کی تفسیر میں فرماتے ہیں:

”تم لوگوں کے حق میں سب سے زیادہ مفید ہو۔“ <sup>①</sup>

چونکہ اہل سنت سب لوگوں سے چیدہ بر گزیدہ ہیں اس لیے وہ صحیح معنی میں اس آیت کے مصدق ہیں۔

سب لوگ جانتے ہیں کہ ساحل شام پر ایک بڑا پھاڑ تھا۔ <sup>②</sup> جس پر ہزاروں شیعہ بودو باش

---

❶ صحیح بخاری، کتاب التفسیر، سورۃ آل عمران۔ باب **﴿كُنْتُمْ خَيْرَ أُمَّةٍ أُخْرِجْتُ لِلنَّاسِ﴾** (حدیث: ۴۵۵۷)

❷ اس پھاڑ کا نام الجرود کیردان تھا۔ جب عازان نامی بادشاہ دمشق پر حملہ آور ہوا تو اس پھاڑ کے باشندوں اور ان شیعہ نے جو یہاں سکونت رکھتے تھے اس موقع کو غنیمت خیال کیا۔ چنانچہ تاتاریوں سے نکست کھا کر جو سپاہی یا عام لوگ وہاں سے گزرتے یہ ان کو قتل کر دیتے اور ان کا ساز و سامان اور گھوڑے وغیرہ چھین لیتے۔ انہوں نے برملا اپنے عقاہد فاسدہ اور کفر و ضلالت کا اظہار کرنا شروع کر دیا۔ جب اللہ تعالیٰ نے بلاد شام کو تاتار کے ظالمانہ چنگل سے رہائی بخشی تو نائب السلطنت جمال الدین اقوش الافرم دمشق سے لشکر لے کر اس پھاڑ کی جانب روانہ ہوا جیسا کہ البدایہ والنہایہ (۱۲/۱۳) پر لکھا ہے۔ شیخ الاسلام ابن تیمیہ رحمۃ اللہ علیہ لا تعداد اتباع و متعلقات کو لے کر اس پھاڑ کی جانب چل دیے۔ وہاں پہنچ تو بہت سے شیعہ

رکھتے تھے۔ وہ لوگوں کا خون بہاتے اور ان کا مال چھین لیا کرتے تھے۔

**جس سال ① مسلمانوں نے تاتاری بادشاہ غازان کے ہاتھوں شکست کھائی تو اس پہاڑ پر**

سردار آپ کی خدمت میں حاضر ہو کرتا تھا ہوئے۔ اور اس سے بڑا فائدہ پہنچا۔ شیعہ نے لوٹا ہوا مال سب واپس کر دیا اور اسلامی حکومت کے زیر سایہ امن و امان سے رہنے کا عہد باندھا۔ الافرم اور امام ابن تیمیہ کی روائی کا مذکورہ واقعہ ۲۰ شوال کو پیش آیا اور ۱۳/ ذی قعده ۶۹۹ھ بروز اتوار واپس لوٹے۔

**①** غازان کا حملہ ۶۹۹ھ میں ہوا تھا۔ غازان المتوفی (۷۰-۶۸۰) شیعہ سلطان خدابندہ المتوفی (۶۸۰-۶۱۶) کا بھائی تھا۔ اسی اللہ بندہ نامی بادشاہ کے لیے ابن المطہر شیعہ نے وہ کتاب لکھی جس کی تردید شیخ الاسلام ابن تیمیہ نے منہاج السنۃ میں کی ہے۔ شیخ الاسلام نے یہاں جس واقعہ کی جانب اشارہ کیا ہے وہ یہ ہے کہ دمشق ان دنوں حکومت مصر کے تحت تھا۔ مصر پر ان دنوں سلطان الناصر محمد بن قلاوون کی حکومت تھی۔ جس نے المنصور لا جین کو ۶۹۸ھ میں قتل کر کے مقام کر کی جلاوطنی سے نجات پائی تھی۔ بلا دشام میں سلطان مصر کا نائب ان دنوں اقوش الافرم تھا۔ اقوش کا پیشو و سیف الدین قحیق المنصوری ایران میں جا کر تاتاری بادشاہ غازان سے مل گیا تھا۔ ۶۹۸ھ کو یہ خبر پہنچی کہ غازان ایران سے حلب کی جانب پیش قدی کر رہا ہے۔ سلطان مصر محمد بن قلاوون جب اس سے آگاہ ہوا تو وہ ماہ محرم ۶۹۹ھ میں مصر سے غزہ پہنچ کر دو ماہ تک غازان کی نقل و حرکت کا منتظر رہا۔

ماہ ربیع الاول ۶۹۹ھ مطابق دسمبر ۱۲۱۹ء میں سلطان الناصر محمد بن قلاوون شدید سردی کے موسم میں دمشق پہنچا۔ سلطان نے رجال و اموال کی فراہمی میں کوئی کسر نہ اٹھا کر یہاں تک کہ تیہوں کا مال بھی قرض لے لیا۔ آخر کار مورخہ ۲/ ربیع الاول ۶۹۹ھ وادی سلمیہ میں پہنچ کر تاتاریوں سے ملا، وہاں گھمسان کا رن پڑا۔ سلطان محمد بن قلاوون نے شکست کھائی اور غازان نے آگے بڑھ کر بعلبک پر قبضہ کر لیا۔

دمشق کے امراء و خواص سلطان الناصر کی پیروی میں مصر پہنچے اور دمشق حکام و ولاد سے خالی رہ گیا۔ ادھر اہل شام نے شیخ الاسلام ابن تیمیہ کی خدمت میں حاضر ہو کر التجا کی کہ وہ غازان کے پاس جا کر قوم کے لیے امان طلب کریں۔ شیخ الاسلام نے یہ درخواست قبول کر لی۔ آپ ڈرتے تھے مبادا تاتاری بد عہدی کریں اس لیے آپ نے امراء رجواش کو مل کر تاکید کی کہ قلعہ کے اندر وہی انتظامات اچھی طرح مصبوط کیے جائیں اور تاتاریوں کو اسی وقت قلعہ میں داخل ہونے کی اجازت دیں جب وہ ایک ایک پھر کر کے قلعہ کو سمما کر دیں۔ شیخ الاسلام اہل شام کی رفاقت میں بروز سوموار ۳/ ربیع الاول ۶۹۹ھ کو غازان کی ملاقات کے لیے نکلے اور مقام النبک کے نزدیک اس سے ملے۔ شیخ الاسلام نے غازان کے ساتھ بڑے

رہنے والے شیعہ نے مسلمانوں کے گھوڑے، اسلحہ اور قیدیوں کو پکڑ کر کفار اور قبرص کے عیسائیوں کے

موثر اور پر زور طریقے سے بات چیت کی۔ ابن کثیر نے البدایہ والنہایہ (۱۳/۷) نیز (۸۹/۱۲) پر مشہور صالح و عابد شخص ابو عبد اللہ محمد بن البالی (۶۱۸-۶۵۰) کی زبانی یہ بات چیت تفصیلًا ذکر کی ہے۔ البالی ان علماء و قضاء میں شامل تھے جو شیخ الاسلام کے ہمراہ غازان سے ملنے گئے تھے۔ البالی کا بیان ہے کہ شیخ الاسلام نے غازان کو مخاطب کر کے کہا جب کہ ترجمان ساتھ ساتھ آپ کی گفتگو کا ترجمہ کرتا جاتا تھا۔ شیخ نے فرمایا:

”تم اپنے کو مسلمان کہتے ہو۔ میں نے سنا ہے کہ تمہارے ساتھ موزن۔ قاضی اور امام بھی ہیں، پھر تم بلاد اسلامیہ پر کیوں حملہ آور ہوئے؟ تمہارے باپ دادا کافر تھے تاہم معاهدہ کرنے کے بعد انہوں نے اسلامی ممالک پر حملہ نہیں کیا تھا۔ مگر تم نے عہد باندھ کر بد عہدی کی اور اپنی بات کو پورانہ کیا۔“

ابو عبد اللہ البالی کرتے ہیں کہ شیخ الاسلام نے غازان، قطلوشاہ اور بولانی کے ساتھ جو گفتگو کی اس میں کئی نشیب و فراز آئے۔ مگر شیخ نے حق و صداقت کا دامن ہاتھ سے نہ چھوڑا اور نہ اللہ کے سوا کسی سے ہراساں ہوئے۔ غازان نے ان علماء کو کھانا پیش کیا۔ ابن تیمیہ کے سواب نے کھانا کھایا جب آپ سے وجہ پوچھی گئی تو فرمایا۔ میں یہ کھانا کیوں کر کھا سکتا ہوں؟ یہ سب لوگوں سے چھینا ہوا مال ہے اور تم نے ناجائز طور پر لوگوں کے درخت کاٹ کر اسے پکایا ہے۔ غازان نے جب شیخ الاسلام سے دعا کی درخواست کی تو آپ نے یہ دعا فرمائی:

”اے اللہ! اگر غازان تیرے دین کی سر بلندی اور نشر و اشاعت کے لیے جنگ کر رہا ہے تو اسے غلبہ عطا کر اور اسے عباد و بلاد کا مالک بنادے اور اگر حرص اقتدار اور شہرت کے لیے یہ جنگ آزمائے اور اسلام اور اہل اسلام کو رسوا کرنا چاہتا ہے تو اسے ذلیل کر اسے بر باد کر دے اور اس کی جڑ کاٹ ڈال۔“

غازان ہاتھ اٹھا کر آپ کی دعا پر آمین کہتا جا رہا تھا۔ ابو عبد اللہ البالی کا بیان ہے کہ یہ دعا سن کر، تم اپنے کپڑے سمیٹ رہے تھے کہ جب ابن تیمیہ کو قتل کیا جائے تو ان کے خون سے ہمارے کپڑے آلو دہ نہ ہو جائیں۔ جب غازان کے یہاں سے نکلے تو قاضی القضاۃ نجم الدین صدری نے کہا:

”آپ ہمیں بھی بر باد کرنے لگے تھے اور آپ اپنے کو بھی، اللہ کی قسم! اب ہم آپ کے ساتھ نہیں چلیں گے۔“ شیخ الاسلام نے فرمایا: ”اللہ کی قسم! میں بھی آپ کے ساتھ نہیں جانا چاہتا۔“

پاس فروخت کر دیا جو سپاہی وہاں سے گزرتا اس کو پکڑ لیتے۔ یہ مسلمانوں کے حق میں سب دشمنوں سے

چنانچہ یہ سب علماء ایک جماعت کی صورت میں چل دیے اور شیخ الاسلام چند اصحاب کے ساتھ تہارہ گئے، جب غازان کے خواص و امراء کو پتہ چلا تو وہ آپ کی دعا سے برکت حاصل کرنے کے لیے حاضر خدمت ہوئے۔

شیخ الاسلام عازم دمشق تھے اور یہ امراء آآ کر آپ کے ساتھ ملتے جا رہے تھے۔ چنانچہ جب دمشق پہنچے تو تین صد سوار آپ کے ہمراہ رکاب تھے۔ شیخ البالی کا بیان ہے کہ میں بھی آپ کے ہمراہ تھا۔ جو علماء آپ کی رفاقت سے الگ ہو گئے تھے جب راستہ میں پہنچے تو تاتاریوں کی ایک جماعت نے ان سب کامال و ممتاز چھین لیا۔ ابن کثیر البدایۃ والنہایۃ (۱۲/۷) پر لکھتے ہیں:

”شیخ الاسلام کی گفتگو سے مسلمانوں کو بڑا فائدہ پہنچا اور دمشق میں امن و امان کا فرمان جاری ہو گیا۔ امن کا فرمان جاری کرنے کے دوسرے روز تاتاریوں نے مدرسہ قیمیریہ میں ایک دربار منعقد کیا جس کا نام انہوں نے ”دیوان الاستخلاف“ رکھا۔ اس میں تاتاریوں نے یہ حکم جاری کیا کہ لوگوں نے جو گھوڑے اور ہتھیار اور مال و ممتاز چھپا کر رکھا ہوا ہے وہ سب لا کر حاضر کر دیں۔ سیف الدین قیحی المنصوری جو قبل از یہ تاتاریوں سے جاملاً تھا حاکم شام قرار پایا۔ المنصوری نے قلعہ دار کو قلعہ حوالہ کرنے کا حکم جاری کیا مگر اس نے انکار کر دیا اور وہ مدافعت پر ڈھارہا۔ ربیع الثانی کے نصف میں تاتاریوں نے اپنے ہم نو امعاونین ارمن دکرج وغیرہ سے مل کر لوٹ مار کا آغاز کیا۔ انہوں نے ”جامع التوبہ“ کو نذر آتش کر دیا اور ”الصالحیہ“ کو لوٹ کر اس کے مدارس پر دھاوا بولا اور جو علماء وہاں موجود تھے سب کو تفعیل کر دیا۔ الصالحیہ کے رہنے والوں میں سے چار سو افراد کو قتل کیا اور چار ہزار کو قیدی بنا لیا۔ جن میں اشیخ ابو عمر کے خاندان کے ستر افراد بھی تھے۔ شیخ ابو عمر امام الموقّع مصنف المغنی والمقنع کے بھائی تھے۔

شیخ الاسلام ابن تیمیہ رحمۃ اللہ علیہ / ربیع الثانی کو بروز جمعرات تاتاری سلطان کو نصیت کرنے اور ظلم و جور سے روکنے کے لیے نکلے مگر اس کے وزیر سعد الدین اور مشیر حکومت مسلمانی نے جو ایک یہودی زادہ تھا۔ شیخ کو اس سے باز رکھا۔ جس کا نتیجہ یہ ہوا کہ لوٹ مار کا بازار گرم رہا اور تاتاریوں نے دس ہزار سے زیادہ گھوڑے مسلمانوں سے چھین لیے۔ شہریوں پر بھاری ٹیکس لگائے گئے۔ جامع اموی میں قلعہ شکن آلات نصب کر دیے تاکہ وہاں سے قلعہ پر پھر پھینکنے جائیں۔ تاتاریوں نے مسجد میں داخل ہو کر اس کے دروازے بند کر دیے اور آس پاس کے بازاروں کو لوٹنا شروع کر دیا۔ مورخہ ۱۹ / جمادی الاولی کو

زیادہ ضرر رسائی تھے۔

اس پہاڑ پر رہنے والے بعض شیعہ نصاریٰ کے علم بردار تھے۔ ان سے جب دریافت کیا جاتا کہ اہل اسلام اور نصاریٰ میں سے بہتر کون ہے؟ تو وہ کہتے ”نصاریٰ“ پھر پوچھا جاتا تمہارا حشر کن کے ساتھ ہوگا؟ تو وہ کہتے ”نصاریٰ کے ساتھ“، مسلمانوں کے بعض شہر بھی ان کے زیر سلطنت تھے۔ باس ہمہ

غازان دمشق میں بولائی کے زیر قیادت ساتھ ہزار جنگجو چھوڑ کر عراق کے راستہ واپس لوٹ گیا۔

تاتاری قلعہ کو فتح نہ کر سکے جس کا نتیجہ یہ ہوا کہ جب غازان اور اس کا نائب قطلو شاہ وہاں سے چلے گئے تو قلعہ والوں نے مسجد پر حملہ کر کے قلعہ شکن آلات کو توڑ پھوڑ ڈالا اور تاتاریوں کے بعض معاونین کے ساتھ واپس قلعہ میں لوٹ آئے۔ تاتاریوں کے ان احباب و انصار کا سر خیل محمد بن محمد بن احمد بن المرتضی تھا اس کو وہ شریف الحرمی کے نام سے یاد کرتے تھے۔ قتل و غارت کا سلسلہ ہنوز جاری تھا۔

علم الدین البریزی نے ابن المنجا سے نقل کیا ہے کہ دمشق سے جو مال غازان کے خزانہ میں پہنچا، اس کی تعداد چھتیس لاکھ درہم تھی۔ ٹیکس اور رشوت اس میں شامل نہیں۔ شیخ المشائخ کو اس میں سے چھ لاکھ درہم ملے تھے۔ بد نصیب خواجه طوسی کے حصہ میں ایک لاکھ درہم آئے۔ بد کاری و شراب نوشی کا دور چلنے لگا۔

سیف الدین قیجیق کی روزانہ آمدنی ایک ہزار درہم تھی۔ مدارس کے اوقاف میں سے وہ جو کچھ چھینا کرتا تھا وہ اس پر مزید ہے، تاتاری سپہ سالار بولائی کے خیمه میں بہت سے قیدی تھے۔ شیخ الاسلام ابن تیمیہ آغاز ربیع میں بولائی کے یہاں گئے۔ اور قیدیوں کو رہا کرنے کے بارے میں اس کے ساتھ بات چیت کی۔ بولائی نے تعمیل ارشاد کر دی۔ شیخ الاسلام نے تین دن وہاں قیام کیا اور پھر واپس لوٹ آئے۔ اسی اثنامیں یہ خبر پہنچی کہ مصری شکر عازم دمشق ہے۔ چنانچہ بولائی غازان کی فوج کو لے کر دمشق سے چل دیا اور وہاں کوئی حاکم بھی موجود نہ رہا۔ بولائی کے کوچ کی خبر سن کر امیر ارجو اش قلعہ سے نکلا اور شیخ الاسلام ابن تیمیہ کی مدد سے فصیل شہر کی حفاظت کے لیے ایک فوج مرتب کی۔

شیخ الاسلام ہر رات فصیل کے ارد گرد چکر لگاتے۔ اور آیات قرآنیہ تلاوت کر کے لوگوں کو جہاد و قتال اور صبر و شکر کی ترغیب دلایا کرتے تھے۔

سودن تک خطبہ میں غازان کا نام لیا جاتا تھا۔ اب پھر سے خطبہ میں سلطان مصر کا نام لیا جانے لگا۔

شیخ الاسلام نے شہر میں جو شراب خانے اور فتحیہ خانے تھے سب بند کر دیے۔ نائب دمشق جمال الدین اقوش الافرم شامی شکر سمیت مصر سے واپس لوٹا اس کے بعد باقی شکر بھی مصر سے دمشق پہنچ گیا۔ یہ عظیم مصیبت و سط شعبان ۶۹۹ھ کو ختم ہوئی۔

جب بعض سلاطین نے ان کے خلاف جنگ آزما ہونے کے بارے میں مجھ سے فتویٰ چاہا تو میں نے اس کا تفصیلی جواب دیا۔ چنانچہ ہم وہاں پہنچے اور میرے پاس ان کی ایک جماعت حاضر ہوئی۔ ہم نے ان کے ساتھ کئی مرتبہ مناظرہ کیا جس کی تفصیلات طوالت کی موجب ہوں گی۔ جب مسلمانوں نے وہ علاقہ فتح کر لیا اور شیعہ ہر طرح ان کے قابو میں آگئے تو میں نے شیعہ کو قتل کرنے اور قیدی بنانے سے روکا۔ ہم نے ان کو متفرق مقامات پر بھیج دیا تاکہ وہ ایک جگہ جمع نہ ہو پائیں۔ میں نے اس کتاب میں شیعہ کی ضلالت و جہالت سے متعلق جو کچھ ذکر کیا ہے وہ ان معلومات کے مقابلہ میں مشتمل نمونہ از خروارے کا مصدقہ ہیں جو میں شیعہ کے بارے میں رکھتا ہوں۔ علاوہ از یہ شیعہ میں اور بھی بہت سے ناقص ہیں جن کو میں بھی نہیں جانتا۔

شیعہ کے ساتھ ہمارا طرز عمل یہ ہے کہ ہم کتاب ہذا کے مصنف ابن المطہر اور اس کے نظائر و امثال کے سامنے ان کا وہ سلوک پیش کرتے ہیں جو انہوں نے امت کے سلف اور خلف کے ساتھ روا رکھا۔ شیعہ کا یہ کمال کیا کم ہے کہ انہوں نے انبیاء کے بعد کرہ ارضی پر بسنے والوں میں سے افضل الاؤلین والا آخرین یعنی صحابہ رضی اللہ عنہم پر افتراء پردازی کا بیڑا اٹھایا اور ان کے نیک اعمال کو افعال قبیح ثابت کرنے میں کوئی کسر نہ اٹھا کرکی۔ دوسرا طرف فرق ہائے ضالہ کے سرخیل یعنی شیعہ کو۔ جو کئی فرقوں میں منقسم ہیں، مثلاً امامیہ، زیدیہ اور غالی شیعہ وغیرہ۔ اس کائنات ارضی کی چیدہ و برگزیدہ مخلوق ثابت کرنے کی کوشش کی۔ اللہ جانتا ہے کہ جتنے فرقے بھی اسلام کی طرف منسوب ہیں ان میں کوئی فرقہ بھی بدعت و ضلالت کے باوجود شیعہ سے بڑھ کر جاہل، کاذب اور ظالم ہے نہ ہی کفر و فسق اور عصیان سے قریب تر اور ایمانی حلقہ سے بعید تر ہے۔

شیعہ پوری امت کی تکفیر و تحلیل کرتے اور کہتے ہیں کہ صرف شیعہ ہی حق پر ہیں۔ اور یہ ضلالت پر کبھی جمع نہیں ہو سکتے۔ گویا شیعہ سب بنی نوع انسان سے اعلیٰ و اولیٰ ہیں شیعہ کی مثال یوں ہے جیسے کوئی شخص ایسی جگہ جائے جہاں بہت سے بکریاں ہوں۔ اور بکریوں کے مالک سے کہے کہ قربانی کے لیے بہترین بکری دو۔ بکریوں کا مالک یوں کرے کہ ایک لنگڑی لوی بیمار بکری کی جانب اشارہ کر کے کہے کہ یہ سب سے عمدہ بکری ہے اس کے سوا کوئی بکری قربانی کے لائق ہی نہیں۔ بلکہ باقی بکریاں واجب القتل خذیر ہیں۔

احادیث صحیحہ میں آیا ہے کہ نبی ﷺ نے فرمایا:

”جس شخص نے مومن کو منافق سے بچا لیا۔ اللہ تعالیٰ بروز قیامت اس کے گوشت کو جہنم کی آگ سے بچائے گا۔“<sup>①</sup>

روافض جاہل ہوتے ہیں، یا منافق، یہ ہرگز ممکن نہیں کہ کوئی راضی یا جھمی منافق نہ ہو یا نبی کریم کے ارشادات سے جاہل نہ ہو۔ شیعہ میں ایک شخص بھی ایسا نہیں ہوتا جو نبی کریم کے اقوال کو جانتا اور ان کو مانتا بھی ہو۔ ارشادات نبویہ سے شیعہ کا فرار اور نبی کریم پر افتراء پردازی صرف اسی شخص سے پوشیدہ رہتی ہے جو جہل و ہوا میں حد سے تجاوز کر گیا ہو۔ شیعہ مصنفوں اس حقیقت سے بخوبی آگاہ ہوتے ہیں کہ ان کے اکثر اقوال صریح کذب کے آئینہ دار ہوتے ہیں۔

کذب دانی کے باوصف وہ میدانِ تصنیف میں صرف اس لیے اترتے ہیں کہ ان کے اقتدار کا سکھے جاری رہے۔ ابن المطہر کا دامن بھی اس تہمت سے ملوث ہے، مگر اس نے یہ زحمت اپنے اتباع کو متاثر کرنے کے لیے گوارا کی۔ اگر کوئی مصنف جانتا ہے کہ اس کی بات غدر ہے اور اس کے باوجود اسے من جانب اللہ قرار دیتا ہے تو وہ علماء یہود کی جنس میں سے ہے، جن کے بارے میں ارشاد ہوتا ہے:

﴿يَكُتُبُونَ الْكِتَبَ بِآيَدِيهِمْ ثُمَّ يَقُولُونَ هَذَا مِنْ عِنْدِ اللَّهِ﴾

(سورة البقرة: ۷۹/۲)

”کتاب کو اپنے ہاتھ سے لکھ کر کہتے ہیں کہ یہ اللہ کی طرف سے ہے۔“

اور اگر وہ اسے حق سمجھتا ہے تو یہ اس کی جہالت و ضلالت کا کھلا ہوا ثبوت ہے۔

جب سلف صالحین نے یہ بات کہی کہ اللہ تعالیٰ نے صحابہ کے لیے مغفرت طلب کرنے کا حکم دیا ہے تو شیعہ نے اس کے برعکس ان کو برا بھلا کہنا شروع کیا۔ نبی کریم نے صحیح حدیث میں فرمایا ہے:

”لَا تُسُبُّوا أَصْحَابِي“<sup>②</sup>

**①** سنن ابی داؤد، کتاب الادب۔ باب من رد عن مسلم غيبة (حدیث: ۴۸۸۳)، مسنند احمد (۴۴۱/۳)، بمعناہ

**②** صحیح بخاری، کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم ”لو کنت متخدًا خلیلًا“ (حدیث: ۳۶۷۳)، صحیح مسلم۔ کتاب فضائل الصحابة، باب تحریم سب الصحابة (حدیث: ۲۵۴۱)

”میرے صحابہ کو گالی نہ دو۔“

اس حدیث سے مستفاد ہوتا ہے کہ صحابہ کو گالی دینا حرام ہے۔ استغفار کا حکم اور گالی دینے کی مخالفت یہ دونوں عام حکم ہیں، کسی کے ساتھ مخصوص نہیں۔ سیدنا عبد اللہ بن مسعود رضی اللہ عنہ نبی کریم ﷺ سے روایت کرتے ہیں کہ آپ نے فرمایا:

”مسلم کو گالی دینا فسق اور اس سے لڑنا کفر ہے۔“ ①

قرآن پاک میں ارشاد فرمایا:

”اے ایمان والو! ایک قوم دوسری قوم کا مذاق نہ اڑائے، ممکن ہے وہ اس سے بہتر ہو  
عورتیں بھی دوسری عورتوں کا مذاق نہ اڑائیں، ہو سکتا ہے کہ وہ ان سے بہتر ہوں، اپنے  
آپ (اپنے بھائی بندوں) کو طعن نہ دو اور نہ نام الثاؤ۔“ (سورہ حجرات: ۳۹/۱۱)

دوسری جگہ ارشاد فرمایا:

﴿وَ مِنْهُمْ مَنْ يَلْمِزُكَ فِي الصَّدَقَاتِ﴾ (سورة توبة: ۹/۵۸)

”اور بعض لوگ صدقات کے بارے میں آپ کو طعن دیتے ہیں۔“

اور ایک مسلم دعا کے دوران جب کہتا ہے:

﴿رَبَّنَا اغْفِرْ لَنَا وَلَا خُوَانِنَا الَّذِينَ سَبَقُونَا بِالْإِيمَانِ﴾

(سورہ الحشر: ۱۰/۵۹)

تو اس سے مراد وہ مومن ہوتا ہے جو گزشتہ زمانہ میں گزر چکا ہو۔ قطع نظر اس سے کہ غلط تاویل کر کے وہ سنت کی خلاف ورزی کر چکا ہو یا کسی گناہ کا مرتكب ہوا ہو۔ بہر کیف گناہ کا مرتكب ہونے کے باوجود وہ آیت کے عموم میں داخل رہے گا اور اس سے خارج نہ ہو گا۔ اگرچہ اس کا شمار بہتر فرقوں میں ہی کیوں نہ ہوتا ہو، اس لیے کہ ہر فرقہ میں کچھ لوگ ایسے ضرور ہوتے ہیں جو کافر نہیں ہوتے، بلکہ وہ مومن ہوتے ہیں، اگرچہ گمراہی و گناہ گاری کے باعث عاصی مومنین کی طرح وعید کے مستحق ہوا کرتے ہیں۔ رحمة للعلماء ﷺ نے ایسے لوگوں کو اپنی امت سے خارج نہیں کیا اور نہ ہی انھیں دائمی

❶ صحيح بخاري، كتاب الإيمان ، باب خوف المؤمن من ان يحيط عمله، (حدیث: ۴۸)،  
صحيح مسلم، كتاب الإيمان، باب بيان قول النبي صلى الله عليه وسلم ”سباب المسلم  
فسوق“ (حدیث: ۶۴)

جہنمی قرار دیا ہے بلکہ وہ آپ کی امت میں شامل ہیں۔

مذکورہ صدر قاعدہ ایک عظیم اصل ہے جسے ملحوظ رکھنا نہایت ضروری ہے۔ اس لیے کہ سنت کی جانب منسوب بعض فرقوں میں خوارج اور روافض کی قسم کی بدعات پائی جاتی ہیں۔ یہ بات بھولنے نہ پائے کہ اصحاب رسول مثلاً سیدنا علی ان خوارج کی تکفیر نہیں کرتے تھے جن کے خلاف وہ جنگ آزمائتھے۔ خوارج نے جب پہلی مرتبہ حرب وار نامی مقام پر جمع ہو کر سیدنا علی کے خلاف خروج کیا تو سیدنا علی نے انھیں مخاطب کر کے فرمایا:

”ہم تو مساجد سے روکتے نہ مال غنیمت کے حصہ سے محروم کرتے ہیں۔“

پھر سیدنا علی نے ابن عباس کو خوارج کی طرف بھیجا اور آپ نے ان سے مناظرہ کیا۔ جس کا نتیجہ یہ ہوا کہ خوارج میں سے آدھے سیدنا علی کی طرف لوٹ آئے، جو باقی بچے ان کے خلاف آپ نے جنگ لڑی اور ان کو زیر کیا<sup>①</sup> تاہم ان کی اولاد کو قیدی بنایا نہ ان کے مال کو مال غنیمت قرار دیا اور نہ ان کے ساتھ وہ سلوک روا کھا جو صحابہ مسلمہ جیسے مرتدین سے کیا کرتے تھے۔

قیس بن مسلم طارق بن شہاب سے نقل کرتے ہیں کہ جب سیدنا علی نہر وان (واسط و بغداد کے درمیان ایک بڑا قصبه جہاں سیدنا علی نے خوارج سے جنگ لڑی تھی) کی لڑائی سے فارغ ہوئے تو میں آپ کے ہمراہ تھا۔ لوگوں نے دریافت کیا کیا خوارج مشرک ہیں؟ آپ نے فرمایا: ”وہ شرک سے تو بھاگے تھے۔“ لوگوں نے پوچھا کیا وہ منافق ہیں؟ فرمایا: منافق تو اللہ کو بہت کم یاد کیا کرتے ہیں۔“ لوگوں نے دریافت کیا آخر خوارج ہیں کون؟ سیدنا علی نے جواب فرمایا: انہوں نے ہمارے خلاف بغاوت کی تھی اور ہم نے ان سے جنگ لڑی۔<sup>②</sup>

سیدنا علی نے واضح کر دیا کہ خوارج مومن ہیں کافر و منافق نہیں۔ اس سے ابو اسحاق اسفرائیں اور اس کے اتباع کی تردید ہوتی ہے جن کا قول ہے کہ جو فرقہ ہماری تکفیر کرتا ہے ہم اس کو کافر قرار دیں گے۔ اس لیے کہ کفر کسی انسان کا حق نہیں، بلکہ اللہ کا حق ہے۔ انسان کو یہ حق حاصل نہیں کہ تکذیب کرنے والے کی تکذیب کرے اور جو اس کی بیوی سے بدکاری کا ارتکاب کرے وہ اس کی بیوی سے زنا کرے، کیوں کہ یہ حرام ہے۔ فرض کیجیے ایک عیسائی سرور کائنات ﷺ کو گالی کلتا ہے تو کیا ہم

① مسنند احمد (۱/۸۶-۸۷)

② سنن کبریٰ، بیہقی: (۸/۱۸۲)

سیدنا مسیح کو گالی دینے پر تل جائیں۔

روافض اگر شیخین کی تکفیر کرتے ہیں، تو ہم سیدنا علی کی تکفیر نہیں کر سکتے۔ سفیان جعفر بن محمد سے روایت کرتے ہیں اور وہ اپنے والد امام باقر سے نقل کرتے ہیں کہ سیدنا علی نے جنگ جمل یا صفين کے دن ایک شخص کو سنا جو بہت مبالغہ آمیزی سے کام لے رہا تھا۔ سیدنا علی نے سن کر یہ فرمایا:

”وہی بات کہو جو اچھی ہو، ہمارے مخالفین نے سمجھا تھا کہ ہم نے ان کے خلاف بغاوت کی، ادھر ہم نے یہ خیال کیا کہ وہ باغی ہیں۔ اس لیے ہم ان کے خلاف جنگ آزمائے۔“

مکحول روایت کرتے ہیں کہ اصحاب علی نے رفقاء معاویہ کے بارے میں پوچھا جو مقتول ہو چکے تھے کہ وہ کون ہیں؟ سیدنا علی نے جواباً فرمایا: ”وہ مومن ہیں۔“

عبد الواحد بن ابی عون کہتے ہیں کہ سیدنا علی اشترخنی کے ساتھ ٹیک لگائے جنگ صفين کے مقتولوں کے پاس سے گزرے۔ اچانک دیکھا کہ حابس یمانی ① مقتول پڑے ہیں۔ اشتر نے ان اللہ و انا الیہ راجعون پڑھا اور کہا حابس یمانی مقتولوں میں پڑے ہیں۔ اور ان پر سیدنا معاویہ کی علامت ہے۔ (یہ جنگ میں رفقائے معاویہ کے ساتھ تھے) اللہ کی قسم! یہ بڑے پکے مومن تھے۔ یہ سن کر سیدنا علی نے فرمایا: ”وہ اب بھی مومن ہیں۔“

شیعہ مصنف لکھتا ہے:

”ابو بکر سے مروی ہے کہ انہوں نے منبر پر کہا۔ نبی کریم وحی کی بنا پر غلطی سے محفوظ رہتے تھے اور میرے سامنے شیطان حائل ہو جاتا ہے۔ لہذا اگر میں سیدھا چلوں تو میری مدد کیجیے اور اگر سیدھی راہ سے بھٹک جاؤں تو مجھے جادہ مستقیم پر ڈال دو۔ ایسے شخص کی خلافت کیوں کر درست ہوگی جو رعیت سے سیدھا کرنے کی فرماںش کر رہا ہو۔“

ہم کہتے ہیں کہ رافضی مصنف جس بات کو موجب طعن قرار دے رہا ہے اسی سے سیدنا ابو بکر صدیق رضی اللہ عنہ کی عظمت و فضیلت ثابت ہوتی ہے۔ نیز یہ بھی واضح ہوتا ہے کہ آپ اقتدار کے طالب اور ظالم نہ تھے۔ یہی وجہ ہے کہ آپ نے فرمایا: اگر میں اللہ و رسول کی اطاعت پر قائم رہوں تو میری

---

① حابس بن ربیعة الیمانی بڑے عابدو زادہ صحابی تھے۔ انہوں نے جنگ صفين میں سیدنا معاویہ کا ساتھ دیا اور اسی جنگ میں مقتول ہوئے۔ حافظ ابن حجر عسقلانی نے الاصابہ میں ان کا ترجمہ نقل کیا ہے۔

مد کیجیے اور اگر اس سے بھٹک جاؤں تو جرأت مجھے سیدھی راہ پر لایے۔“

سیدنا ابو بکر نے یہ بھی فرمایا: ”کہ جب تک میں اللہ کی اطاعت کرتا رہوں تم میرے مطیع رہو۔“<sup>①</sup>

جو شیطان سیدنا ابو بکر کی راہ میں حائل ہوا کرتا تھا، وہ دوسرا کے کام میں بھی دخل اندازی کر سکتا ہے۔ جیسا کہ حدیث نبوی میں وارد ہوا ہے۔ ”ہر شخص کے ساتھ دوستھی ہر وقت لگے رہتے ہیں، ایک جنوں میں سے اور ایک ملائکہ سے۔<sup>②</sup> اور پھر یہ کہ شیطان انسان کے رگ و پے میں خون کی طرح جاری و ساری ہوتا ہے<sup>③</sup> سیدنا صدیق کا مقصد صرف یہ ثابت کرنا تھا کہ آپ معصوم نہیں۔

### خلیفہ کی شرعی حیثیت:

سیدنا صدیق کا ارشاد بجا ہے، اس لیے کہ خلیفہ اپنی رعایا کا مالک و آقا نہیں ہوتا کہ وہ ان سے بے نیاز ہو جائے، بلکہ رعایا بر و تقوی کے کاموں میں خلیفہ کے ساتھ تعاون کرتی ہے۔ اس کی مثال یہ ہے کہ امام صلوات اگر نماز کے اركان ٹھیک ادا کرتا ہے تو مقتدی اس کی پیروی کرتے ہیں اور اگر وہ بھول جاتا ہے تو اس کی رہنمائی کر کے اسے راہ راست پر لا یا جاتا ہے۔

اس کے جواب میں ہم یہ بھی کہہ سکتے ہیں کہ سیدنا علی نے اپنی رعیت سے سیدنا ابو بکر کی نسبت زیادہ مدد طلب کی اور انھیں مدد طلب کرنے کی ضرورت بھی سیدنا صدیق کے مقابلہ میں زیادہ تھی۔ نیز یہ کہ سیدنا ابو بکر نے اپنی رعیت کی زیادہ رہنمائی کی اور ان کی رعیت بھی ہمیشہ ان کی مطیع فرمان رہی۔ (اور رعیت کو یہ موقع کم ہی حاصل ہوا کہ انھوں نے کسی وقت سیدنا ابو بکر کی رہنمائی کی ہو) بخلاف ازیں سیدنا علی اس حد تک اپنی رعایا کو جادۂ مستقیم پر نہ لاسکے اور ان کی رعیت چند اس اطاعت کیش بھی نہ تھی۔

جب لوگ کسی مسئلہ میں سیدنا ابو بکر سے اختلاف کرتے تو آپ جحت و برہان پیش کر کے ان کو

❶ سیرۃ ابن ہشام (ض: ۶۷۱)

❷ صحیح مسلم، کتاب صفات المناقین۔ باب تحریش الشیطان (حدیث: ۲۸۱۴)

❸ صحیح بخاری، کتاب الاعتكاف، باب هل یدرأ المعتکف عن نفسه (حدیث: ۲۰۳۹)،

صحیح مسلم ، کتاب السلام، باب بیان انه یستحب لمن رؤی خالیا با مرأة (حدیث

قاٰلَ كَر لَيْتَ۔ سيدنا عمر نے مانعین زکوٰۃ کے خلاف جنگ آزما ہونے کے مسئلہ میں سیدنا ابو بکر سے اختلاف کیا تھا مگر آپ نے دلیل کے ذریعہ ان کو قاٰل کر لیا۔ ① سیدنا ابو بکر جب رعیت کو کسی بات کا حکم دیتے تو وہ اس کی اطاعت کیا کرتے تھے۔

سیدنا علیؑ نے امہات الاولاد (وہ لوٹدیاں جو صاحب اولاد ہو جائیں) کے بارے میں فرمایا کہ میں اس ضمن میں سیدنا عمر کے قول سے متفق ہوں کہ ان کو فروخت نہ کیا جائے۔

پھر آپ نے فروخت کرنے کا حکم دے دیا تو آپ کے قاضی عبیدہ سلمانیؑ نے کہا: ② ”سیدنا عمر کے ساتھ متفقہ رائے آپ کے انفرادی قول سے ہمیں زیادہ عزیز ہے۔“ سیدنا علیؑ فرمایا کرتے تھے۔

”خلفاء سابقین کے زمانہ میں تم جس طرح فیصلے کیا کرتے تھے اب بھی کرتے رہو۔ میں اختلاف کو ناپسند کرتا ہوں اور چاہتا ہوں کہ لوگ یا تو ایک جماعت بن جائیں یا میں بھی اپنے اصحاب و رفقاء کی طرح موت سے ہم کنار ہو جاؤں۔“

سیدنا علیؑ کی رعایا اکثر آپ کی مخالفت کیا کرتی تھی۔ آپ بھی ان کی مخالفت کرتے پھر آپ کو پتہ چلتا کہ ان کی رائے درست ہے۔ سیدنا حسنؑ نے سیدنا علیؑ کو مشورہ دیا تھا کہ مدینہ سے باہر نہ نکلیں اور نہ معاویہ کو معزول کریں۔ کوئی عقل مند آدمی اس سے اختلاف نہیں کر سکتا کہ سیدنا ابو بکر و عمر کے زمانہ میں حالات جس طرح منظم تھے یہ انتظام و انصرام سیدنا علیؑ کے عہد خلافت میں مفقود تھا۔

شیعہ مصنف لکھتا ہے:

”ابو بکر نے کہا، میری بیعت واپس کر دو، میں تم میں سب سے بہتر نہیں ہوں۔ سیدنا علیؑ تم میں موجود ہیں۔ اگر ابو بکر کی خلافت برحق تھی تو اس کا واپس کرنا گناہ تھا اور اگر مبني برحق نہ تھی تو ان کی خلافت باطل ٹھہری۔“

ہم کہتے ہیں کہ یہ روایت صریح کذب اور بے سند ہے۔ تاریخ میں ثابت ہے کہ سیدنا ابو بکر رضی اللہ عنہ

① صحيح بخاری، كتاب الزكاة، باب وجوب الزكاة، (حدیث: ۱۴۰۰، ۱۳۹۹)، صحيح

مسلم، كتاب الإيمان، باب الدعاء الى الشهادتين، (حدیث: ۲۰)

② مصنف عبد الرزاق (۱۳۲۴)، كتاب الأم للشافعی (۷/۱۷۵)، سنن کبریٰ بیہقی

نے سقیفہ کے دن فرمایا تھا: ”ابو عبیدہ یا عمر بن خطاب میں سے کسی ایک کی بیعت کرلو۔“ سیدنا عمر نے فرمایا: ”بلکہ آپ ہمارے سردار ہیں اور ہم میں سب سے بہتر ہیں، نبی ﷺ بھی سب سے زیادہ آپ کو چاہتے تھے۔“<sup>①</sup>

ہم یہ بھی کہتے ہیں کہ اگر سیدنا ابو بکر کا یہ قول صحیح ہے تو آپ نے اپنے آخری وقت میں سیدنا علی کو خلیفہ کیوں نہ مقرر کیا؟ خلیفہ و امام کو شرعاً یہ حق حاصل ہے کہ امامت و خلافت کی ذمہ داریوں سے دست بردار ہو جائے۔ یہ ایک قسم کا انکسار بھی ہے جس سے اس کی قدر و منزلت میں کوئی فرق نہیں آتا۔

شیعہ مصنف لکھتا ہے:

”عمر کا قول ہے کہ ابو بکر کی خلافت ایک عاجلانہ اقدام تھا، جس کے شر سے اللہ نے بچا لیا، اگر کوئی اور شخص اس کا مرتكب ہو تو اسے قتل کر دو۔“

ہم کہتے ہیں کہ یہ قول افتراء پردازی اور کذب کا آئینہ دار ہے۔ سیدنا عمر رضی اللہ عنہ نے یہ فرمایا تھا کہ ”سیدنا صدیق کی بیعت بلا مهلت و تاخیر اس لیے عمل میں آئی تھی کہ آپ پہلے سے مقرر شدہ تھے۔“

شیعہ مصنف لکھتا ہے:

”ابو بکر نے کہا: ”اے کاش! میں نے نبی کریم سے دریافت کیا ہوتا کہ کیا انصار کا بھی خلافت میں کوئی حصہ ہے؟“

ہم کہتے ہیں یہ صریح کذب ہے۔ مزید براں یہ شیعہ کے اس دعویٰ کے خلاف ہے کہ نبی کریم نے بھی صریح سیدنا علی کو خلیفہ مقرر کیا تھا۔ اس لیے کہ جب نص نصرت کے مطابق سیدنا علی رضی اللہ عنہ خلیفہ ہو چکے تھے تو پھر انصار کا کیا حق باقی رہا؟

سیدنا ابو بکر صدیق پر افتراء:

شیعہ مصنف لکھتا ہے:

”ابو بکر نے عند الموت کہا: ”اے کاش میری ماں مجھے نہ جنتی اور میں اینٹ میں ایک تنکا ہوتا۔“ حالانکہ اہل سنت یہ روایت بیان کرتے ہیں کہ قریب الموت شخص اپنی آخری آرام گاہ جنت یا جہنم کو دیکھ لیتا ہے۔“

① صحيح بخاري، كتاب فضائل أصحاب النبي صلى الله عليه وسلم ، باب قول النبي صلى

الله عليه وسلم ”لو كنت متخدًا خليلاً“ (حدیث: ۳۶۸)، مطبولاً

ہم جواباً کہتے ہیں کہ سیدنا ابو بکر رضی اللہ عنہ سے ہرگز یہ منقول نہیں، بلکہ سیدنا ابو بکر کی وفات کے وقت جب سیدہ عائشہ نے کسی شاعر کا یہ شعر پڑھا تھا۔

لَعَمْرُكَ مَا يُغْنِي الشَّرَاءُ عَنِ الْفَتَىٰ

إِذَا حَشَرَ جَتُّ يَوْمًا وَضَاقَ بِهَا الصَّدْرُ

”تمہاری زندگی کی قسم! دولت اس وقت کسی کام نہیں جب آدمی آخری وقت میں غرغرانے لگے اور سانس سینے میں تنگ ہو جائے۔“

سیدنا ابو بکر رضی اللہ عنہ نے یہ سن کر اپنے چہرے سے کپڑا اٹھایا اور فرمایا۔ اس طرح نہیں بلکہ یوں کہو:

﴿وَجَاءَتْ سَكُرَةُ الْمَوْتِ بِالْحَقِّ ذَالِكَ مَا كُنْتَ مِنْهُ تَحِيدُ﴾

① (سورۃ قَ)

”اور سکرات موت سچ مجھ طاری ہو گئے، یہ وہی ہیں جس سے تو منہ موڑا کرتا تھا۔“

باتی رہا سیدنا ابو بکر کا یہ قول کہ ”اے کاش میری ماں مجھے نہ جنتی۔“

تو آپ نے یہ حالتِ صحت میں فرمایا تھا کہ مرض الموت میں۔ یہ قول انہمہ سلف کی ایک جماعت سے منقول ہے انہوں نے خوفِ الہی کے باعث یہ کلمات ارشاد فرمائے تھے۔

امام احمد بن حنبل رحمۃ اللہ علیہ نے سیدنا ابوذر رضی اللہ عنہ سے نقل کیا ہے کہ انہوں نے فرمایا:

”اللہ کی قسم! میں چاہتا ہوں کہ میں (انسان ہونے کے بجائے) ایک درخت ہوتا جسے کاٹ دیا جاتا۔“ ②

سیدنا عبد اللہ بن مسعود رضی اللہ عنہ فرماتے ہیں:

”اگر مجھے جنت و دوزخ کے درمیان کھڑا کر کے کہا جاتا کہ تم ان دونوں میں سے کسی ایک میں جانا چاہتے ہو یا راکھ ہونے کو پسند کرتے ہو تو میں راکھ ہو جانے کو ترجیح دیتا۔“

امام ذہبی فرماتے ہیں:

① الزهد للام احمد (ص: ۹۰)، طبقات ابن سعد (۱۹۷/۳)

② مسنند احمد (۵/۱۷۳)

”سیدنا علی رضی اللہ عنہ سے منقول ہے کہ میں اللہ کے حضور میں اپنے ظاہری و باطنی عیوب و نقصان کا شکوہ کرتا ہوں۔“

شیعہ مصنف لکھتا ہے:

”ابو بکر نے کہا اے کاش! کہ سقیفہ بنی ساعدہ کے دن میں دو شخصوں میں سے کسی ایک کی بیعت کر کے اس کو امیر بنادیتا اور خود وزیر بن جاتا۔“

ہم کہتے ہیں کہ سیدنا ابو بکر رضی اللہ عنہ نے یہ بات از راہ فروتنی و انکسار اور خوف الہی کے پیش نظر کی تھی، اگر اس حالت میں ان کے پاس سیدنا علی کی خلافت کے متعلق رسول اللہ کی کوئی نص صریح ہوتی تو وہ سیدنا علی کو ترجیح دیتے اور ان دو آدمیوں کا نام نہ لیتے۔ اس لیے کہ سیدنا علی کی خلافت سے متعلق نص صریح کے ہوتے ہوئے جیسا کہ تمہارا خیال ہے ان دو اشخاص کو خلیفہ بنانے سے سیدنا ابو بکر کی امامت ضائع ہو جاتی اور آپ ایک ظالم (جو بلا استحقاق خلیفہ بن گیا) کے وزیر ہوتے اور اس طرح دنیا کے مومن اپنی آخرت فروخت کر دیتے۔ حالانکہ جو شخص اپنے اندر خوف الہی رکھتا ہے، وہ ہرگز ایسا کبھی نہیں کر سکتا۔

شیعہ مصنف لکھتا ہے:

”نبی کریم ﷺ نے مرض الموت کی حالت میں متعدد بار فرمایا۔ اسامہ رضی اللہ عنہ کا لشکر بھیج دواللہ اس پر لعنت کرے جو اس لشکر میں شامل نہ ہو۔ تینوں اصحاب اسامہ کے ساتھ تھے مگر ابو بکر نے عمر کو اس میں شرکت کرنے سے روک دیا۔“

سیرت رسول سے معمولی واقفیت رکھنے والا شخص جانتا ہے کہ یہ کذب ہے، نبی کریم ﷺ سیدنا ابو بکر کو جیش اسامہ میں کیوں کر بھیج سکتے تھے، جب کہ مرض وفات میں آپ نے انھیں امام صلواۃ مقرر کیا تھا، اور نقل متواتر کے مطابق آپ نے بارہ دن نماز بھی پڑھائی۔

سوموار کے دن علی اصح نبی کریم نے پرده ہٹا کر دیکھا کہ لوگ سیدنا ابو بکر کی اقتداء میں نماز پڑھ رہے ہیں۔ آپ کا چہرہ مبارک اس وقت یوں چمک رہا تھا جیسے قرآن کا ورق۔ آپ اس سے بہت خوش ہوئے۔ ① پھر ایسی حالت میں ان کو لشکر اسامہ کے ساتھ کیسے روانہ کر سکتے تھے؟

① صحیح بخاری، کتاب الاذان ، باب اهل العلم والفضل احق بالامة (حدیث: ۶۸۰)

، صحیح مسلم ، کتاب الصلاة، باب استخلاف الامام، (حدیث: ۴۱۹)

جیش اسامہ کو نبی کریم کی وفات کے بعد سیدنا ابو بکر نے روانہ کیا تھا اور سیدنا اسامہ سے سیدنا عمر کو لشکر کے ساتھ نہ بھجنے کی اجازت حاصل کر لی تھی۔ ① اس لیے کہ سیدنا عمر رضی اللہ عنہ ایک مدرس آدمی تھے، جن کی مدینہ میں اس وقت شدید ضرورت تھی۔ بعض لوگوں نے سیدنا ابو بکر کو لشکر بھجنے سے روکا تھا، مگر سیدنا ابو بکر نے فرمایا کہ جو جنڈا نبی کریم اپنے ہاتھ سے باندھ چکے ہیں میں اسے کھول نہیں سکتا۔“

**شیعہ کا یہ قول کہ نبی کریم نے سیدنا ابو بکر کو کبھی کوئی منصب عطا نہ کیا:**

شیعہ مصنف لکھتا ہے:

”نبی کریم نے ابو بکر رضی اللہ عنہ کو کبھی کوئی خدمت تفویض نہیں کی تھی۔ البتہ عمر بن العاص اور اسامہ کو بعض کاموں پر مأمور فرمایا تھا۔ جب سورہ توبہ دے کر مکہ روانہ کیا تو بحکم وحی آپ کو واپس بلا لیا۔“

ہم کہتے ہیں یہ جھوٹ کی کھلی ہوئی مثال ہے۔ یہ ایک قطعی بات ہے کہ سرور کائنات صلی اللہ علیہ وسلم نے ۹ھ میں سیدنا ابو بکر کو امیر الحج مقرر کیا تھا، جو آپ کی عظیم خصوصیت ہے۔ امام صلواۃ مقرر کرنا بھی سیدنا ابو بکر کی خصوصیت ہے، جس میں آپ منفرد ہیں، اس حج میں سیدنا علی جب آپ کے ماتحت تھے۔ سیدنا علی سیدنا ابو بکر سے جا کر ملے تو آپ نے دریافت فرمایا: کیا امیر ہو کر آئے ہیں یا محکوم؟ ② سیدنا علی نے جواباً فرمایا: محکوم، اس حج میں سیدنا علی دیگر مسلمانوں کے ساتھ سیدنا ابو بکر کی اقتداء میں نماز پڑھا کرتے تھے۔ البتہ سیدنا علی کی خصوصیت سورہ توبہ کے احکام کو پہنچانا اور پھیلانا ہے۔

① تاریخ الاسلام، للذہبی (عہود الخلفاء الراشدین، ص: ۱۹ - ۲۰) طبقات ابن سعد (۴/۶۷)

② سیرۃ ابن ہشام (ص: ۶۱۲)، تفسیر طبری (۱۰۷/۱۴)

③ اس کے دو سبب تھے جن کی جانب قبل از یہ اشارہ کیا جا چکا ہے۔

(۱) اس کی پہلی وجہ یہ ہے کہ سورہ توبہ میں مشرکین کے ساتھ باندھے ہوئے عہود سابقہ کو توڑنے کا اعلان کیا گیا ہے۔ عربوں کے یہاں دستور ہے کہ عہد شکنی کا اعلان حاکم خود کرتا ہے۔ یا اس کا کوئی قریبی رشتہ دار۔ الہذا رشتہ دار ہونے کی بنا پر یہ خدمت سیدنا علی کو تفویض ہوئی۔

(۲) اس کی دوسری وجہ یہ ہے کہ سورہ توبہ میں اللہ تعالیٰ نے سیدنا صدیق کی مدح و ستائش

جهاں تک سیدنا عمرو بن العاص کے واقعہ کا تعلق ہے، نبی کریم ﷺ نے غزوہ ذات سلاسل میں ان کو بنی عدرہ کی جانب بھیجا تھا۔ <sup>۱</sup> یہ سیدنا عمرو بن العاص کے نہال کا قبیلہ تھا اس لیے نبی کریم متوقع تھے کہ یہ لوگ آپ کی اطاعت اختیار کر کے اسلام قبول کر لیں گے، پھر ان کے بعد سیدنا ابو عبیدہ کو روانہ کیا۔ سیدنا ابو بکر و عمر بھی آپ کے ہمراہ تھے۔ سیدنا ابو عبیدہ کو مخاطب کر کے فرمایا: ”ایک دوسرے کی اطاعت کریں اور آپ میں اختلاف پیدا نہ کریں اور یہ سب حضرات عمرو بن العاص کی اقتداء میں نماز ادا کرتے تھے <sup>۲</sup>، حالانکہ سب لوگ اس حقیقت سے آگاہ تھے کہ یہ اکابر سیدنا عمرو بن العاص سے افضل ہیں۔ یہ ایک مسلمہ بات ہے کہ کسی مصلحت کے پیش نظر افضل کی موجودگی میں مفضول کو امیر بنانا جائز ہے، جیسے نبی کریم ﷺ نے سیدنا اسامہ کو ان کے والد کا انتقام لینے کے لیے امیر لشکر مقرر کیا تھا۔ <sup>۳</sup>

فرمائی ہے، ارشاد ہوتا ہے: ﴿إِلَّا تَتَصْرُّوْهُ فَقَدْ نَصَرَهُ اللَّهُ إِذَا أَخْرَجَهُ الَّذِينَ كَفَرُوا ثَانِيَ اثْنَيْنِ إِذْ هُمَافِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا﴾ (سورة التوبہ: ۲۰) نبی کریم ﷺ چاہتے تھے کہ ان فضائل و مناقب کا اظہار ان کے بھائی سیدنا علی کے ذریعہ ہو۔ ہمیں روافض سے ایسے لوگوں کا علم ہے کہ اگر قرآن کریم میں یہ آیت نہ ہوتی تو وہ اسلام چھوڑ کر یہودی یا مجوہی ہو جاتے۔“

<sup>۱</sup> صحيح بخاری، كتاب المغازی، باب غزوہ ذات السلاسل، (حدیث: ۴۳۵۸)، صحيح مسلم، كتاب فضائل الصحابة۔ باب من فضائل ابی بکر الصدیق رضی الله عنہ (حدیث: ۲۳۸۴)

<sup>۲</sup> سیرة ابن هشام، ص(۶۵۱)

<sup>۳</sup> یہ بات سیدنا صدیق کے فضائل میں شمار ہوتی ہے کہ نبی کریم جہاں بھی ہوتے سیدنا صدیق کو شرف رفاقت حاصل ہوا کرتا تھا، اس لیے کہ زندگی میں سیدنا صدیق آپ کے پہلے وزیر اور بعد ازا وفات خلیفہ اول تھے۔ ہجرت کرتے وقت سیدنا صدیق آپ کے ہمراہ تھے۔ جنگ بدر میں جو سائبان لگایا گیا تھا اس میں بھی سیدنا ابو بکر آپ کے رفیق تھے۔ <sup>۹</sup> میں امیر الحجج مقرر ہوئے نبی کریم کی جگہ شرف امامت سے مشرف ہوئے، اس سے واضح ہوتا ہے کہ آپ صحابہ میں عظیم رتبہ پر فائز تھے۔ علاوہ ازیں غزوہ فزارہ میں سرور کائنات ﷺ نے آپ کو امیر لشکر مقرر کیا، دیکھیے روایت سیدنا سلمہ بن اکوع، المنتقى حدیث نمبر: ۲۸۳۳، بحوالہ مسلم و مسنداً حمداً وابوداؤد۔

شیعہ مصنف کا قول ہے:

”ابو بکر نے چور کا بایاں ہاتھ کاٹ ڈالا۔ انھیں اتنا بھی معلوم نہ تھا کہ چوری کی سزا میں دایاں ہاتھ کاٹا جاتا ہے۔“

ہم کہتے ہیں کہ اس سے زیادہ جھوٹی بات اور کیا ہو گی کہ سیدنا ابو بکر جیسے جلیل القدر صحابی کو یہ بات معلوم نہ ہو۔ اس بات کا بھی احتمال ہے کہ سیدنا ابو بکر اسے جائز تصور کرتے ہوں اس لیے کہ قرآن میں صراحتاً دست راست کی تصریح نہیں ہے۔ البتہ سیدنا ابن مسعود رضی اللہ عنہ کی قراءت میں یہ تصریح یاد کور ہے۔ اس کے الفاظ یہ ہیں: ﴿فَاقْطَعُوا أَيْمَانَهُمَا﴾

نبی کریم کا تعامل بھی یہی ہے، مگر اس کی کیا دلیل کہ سیدنا ابو بکر نے چور کا بایاں ہاتھ قطع کیا تھا اور اس کی اسناد کہاں ہیں؟ ہمارے پاس علماء آثار کی تصانیف موجود ہیں مگر یہ بات کسی میں بھی مذکور نہیں۔ اختلافی مسائل کے بارے میں جو کتب تحریر کی گئی ہیں ان میں بھی اس روایت کا کوئی نشان نہیں ملتا۔ حالانکہ سب علماء سیدنا ابو بکر کی عظمت و فضیلت کے قائل ہیں۔

رافضی قلم کا لکھتا ہے:

”ابو بکر نے فجاءہ سُلَمِیٌّ<sup>①</sup> کو زندہ جلا دیا تھا، حالانکہ یہ شرعاً ممنوع ہے۔“

ہم کہتے ہیں کہ سیدنا علیؑ نے بھی زنا دقه کو نذر آتش کر دیا تھا۔ یہ تاریخ اسلام کا مشہور واقعہ ہے۔ روایات صحیحہ میں مذکور ہے کہ سیدنا علیؑ کی خدمت میں زنا دقه کی ایک جماعت کو پیش کیا گیا تو آپؑ نے انھیں جلا دیا۔ سیدنا ابن عباس رضی اللہ عنہ کو جب اس بات کا پتہ چلا تو فرمایا: ”اگر علیؑ کی جگہ میں ہوتا تو ہرگز یوں نہ کرتا، اس لیے کہ نبی کریمؐ نے کسی کو عذاب الہی میں بنتلا کرنے سے منع فرمایا ہے بلکہ میں انھیں قتل کر دیتا، جیسا کہ نبی کریمؐ کا فرمان ہے: ”جو اپنے دین کو بدلت ڈالے اسے قتل کر دو۔“<sup>②</sup>

<sup>①</sup> اس شخص کا اصلی نام ایاس بن عبد اللہ بن عبد یا لیل تھا، یہ فتنہ ارتدا د کے زمانہ میں سیدنا ابو بکر کی خدمت میں حاضر ہو کر عرض پرداز ہوا کہ میں مسلم ہوں اور مرتدین کے خلاف جہاد کرنا چاہتا ہوں مجھے سواری عنایت فرمائیے اور میری مدد کیجیے۔ سیدنا ابو بکر نے اسے سواری اور اسلحہ جنگ عطا کیا، اس نے قبلہ بنی سلیم و عامروہ وزان کے مسلمانوں کو لوٹنا شروع کر دیا۔ سیدنا ابو بکر نے طریفہ بن حاجز کو اسے سزادی نے کے لیے بھیجا، چنانچہ طریفہ نے اس کے ہمراہ یوں سمیت اسے ٹھکانے لگا کر مسلمانوں کو اس کے شر سے بچا لیا۔

<sup>②</sup> صحیح بخاری، کتاب استتابۃ المرتدین، باب حکم المرتد والمرتدۃ (حدیث: ۶۹۲۲)

## سیدنا ابو بکر پر شیعہ کا بہتان کہ آپ شرعی مسائل سے آگاہ نہ تھے:

شیعہ مضمون نگار قم طراز ہے:

”ابو بکر اکثر شرعی احکام سے نا بلد تھے، کلالہ کی میراث کا مسئلہ بھی آپ کو معلوم نہ تھا۔ اسی لیے اس کے بارے میں فرمایا: ”میں اپنی رائے کے مطابق فیصلہ کرتا ہوں۔ اگر درست ہوا تو اللہ کی طرف سے ہے اور اگر غلط ہوا تو شیطان کی طرف سے ہے۔“ اس سے ابو بکر کی کوتاہی کا ثبوت ملتا ہے۔“

ہم کہتے یہ عظیم بہتان ہے عہد نبوت میں سیدنا ابو بکر کے سوا کوئی شخص فتویٰ نہ دیتا تھا اور نہ فیصلہ صادر کیا کرتا تھا۔ نبی کریم جملہ امور میں سیدنا ابو بکر و عمر سے مشورہ لیا کرتے تھے۔ پھر یہ کیوں کرمکن ہے کہ سیدنا ابو بکر شرعی مسائل سے نا بلد ہوں؟

منصور بن عبد الجبار السمعانی نے اس بات پر علماء کا اجماع نقل کیا ہے کہ سیدنا ابو بکر اعلم الامت تھے۔ یہ ایک کھلی ہوئی بات ہے کہ آپ کے عہد خلافت میں جب بھی کسی بات میں کچھ اختلاف پیدا ہوا تو آپ نے کتاب و سنت کی روشنی میں اس کا حل تجویز کیا۔

چنانچہ آپ نے نبی کریم کی وفات اور مقام تدبیف پر روشنی ڈال کر صحابہ کو ایمان پر ثابت قدم رکھا۔<sup>①</sup> اور اس پر آیت قرآنی سے استشهاد کیا۔ سیدنا صدیق نے واضح کیا کہ مانعین زکوٰۃ کے خلاف جنگ آزمانا شرعاً ضروری ہے۔<sup>②</sup> آپ نے بد لائل ثابت کیا کہ خلافت خاندان قریش میں محدود رہنی چاہیے۔<sup>③</sup> اگر سیدنا ابو بکر نماز اور حج کے مسائل سے کما حلقہ باخبر نہ ہوتے تو آپ انھیں امیر الحج اور امام صلوات مقرر نہ فرماتے۔ حالانکہ حج کے مسائل عبادات میں سب سے مشکل ہیں، پھر یہ کہ آپ نے حج اور نماز میں کسی صحابی کو بھی اپنا نائب مقرر نہیں کیا تھا۔ نبی کریم نے زکوٰۃ کے بارے میں جو کتاب مرتب کرائی تھی سیدنا انس نے وہ سیدنا ابو بکر سے حاصل کی تھی۔<sup>④</sup> زکوٰۃ کے بارے میں جس

① سنن ابن ماجہ، کتاب الجنائز، باب ذکر وفاتہ و دفنه ﷺ، (حدیث: ۱۶۲۸)

② صحيح بخاری، کتاب الزکاہ، حدیث: ۱۴۰۰، ۱۳۹۹، (حدیث: ۱۴۵۱)، صحيح مسلم، کتاب الایمان، (حدیث: ۲۰)

③ صحيح بخاری، کتاب الحدود، باب رجم الحبلی فی الزنا (حدیث: ۶۸۳۰)، مطبولاً

④ صحيح البخاری، کتاب الزکاہ، باب زکاۃ الغنم (حدیث: ۴، ۱۴۵۱، ۱۴۵۴)

قد راحادیث روایت کی گئی ہیں یہ ان سب میں صحیح تر ہے۔ فقہاء نے بھی اسی پر اعتماد کیا ہے۔ خلاصہ کلام یہ ہے کہ دوسرے لوگوں کے عین برخلاف کسی شرعی مسئلہ میں بھی سیدنا ابو بکر سے غلطی سرزد نہیں ہوتی تھی۔ ①

شیعہ کا یہ قول کہ ”سیدنا ابو بکر کالہ کی میراث سے آگاہ نہ تھے۔“

اس کا جواب یہ ہے کہ پہلی بات آپ کے عظیم عالم ہونے کی دلیل ہے۔ آپ نے کالہ کے بارے میں جو موقف اختیار کیا تھا کہ کالہ وہ ہے جس کی اولاد ہونہ والد<sup>②</sup> جمہور علماء اسی کے قائل ہیں۔ دادا کے بارے میں فیصلہ کرنے والے سیدنا عمر تھے۔ سیدنا ابو بکر دادا کو باپ کی مثل قرار دیتے ہیں، یہ متعدد صحابہ کا قول ہے۔ امام ابو حنفیہ اور بعض شافعیہ و حنابلہ بھی یہی نظریہ رکھتے ہیں، دلیل کے اعتبار سے یہی مسلک قویٰ تر ہے، امام شافعی اور احمد بن حنبل نے اس ضمن میں زید بن ثابت کے قول کو اختیار کیا ہے۔ سیدنا علیؑ نے دادا کے بارے میں جو نظریہ اختیار کیا ہے ائمہ میں سے کوئی بھی اس کا قائل نہیں۔ جب اس بات پر مسلمانوں کا اجماع قائم ہو چکا ہے کہ جدا علیؑ کی نسبت اولیٰ ہے، تو جداد فی بھائیوں سے اولیٰ ہو گا۔ جو لوگ یہ نظریہ رکھتے ہیں کہ بھائی دادا کے شریک ہوتے ہیں ان کے اقوال میں شدید تناقض پایا جاتا ہے۔

سیدنا علیؑ کا قول سَلُوْنِیْ قَبْلَ أَنْ تَفْقِدُوْنِیْ:

شیعہ مصنف لکھتا ہے:

”ابو بکر کو علیؑ سے کیا نسبت جو کہا کرتے تھے کہ میرے مفقود (فوت ہو جانے) سے پہلے

① بفرض محال اگر مسائل میں سیدنا صدیق سے غلطی سرزد ہوتی تو اس سے آپ کی قدر و منزلت میں کوئی فرق نہ پڑتا، اس لیے کہ آپ غیر معصوم بشر تھے۔ یہی حال سیدنا علیؑ کا تھا آپ سے غلطیاں سرزد ہوئیں اور ان سے آپ کو کوئی نقصان نہ پہنچا، آپ نے یہ فتویٰ دیا کہ جس عورت کا خاوند فوت ہو جائے اور وہ حاملہ ہو تو اس کی عدت آبعد الأجلین ہے۔ (سنن کبریٰ بیہقی (۴۳۰/۷)، المغنی (۱۱/۲۸۹)، کتاب الام للشافعی (۱۷۳/۷) یہ فتویٰ اس بات کی زبردست دلیل ہے کہ سیدنا علیؑ بھی دیگر صحابہ کی طرح غیر معصوم تھے۔

② مصنف عبد الرزاق (۱۹۱۹۰-۱۹۱۹۱)، سنن الدارمی (۲/۳۶۵-۳۶۶)، سنن کبریٰ بیہقی (۶/۲۲۴) و فی اسناده انقطاع بین الشعوبی و بین ابی بکر الصدیق رضی اللہ عنہ

جو دریافت کرنا ہو کرو۔ مجھ سے آسمان کے راستوں کے بارے میں پوچھیے کیوں کہ  
مجھے زمین کے راستوں سے ان کا زیادہ علم ہے۔“

ہم کہتے ہیں سیدنا علی کے اس ارشاد کی وجہ یہ تھی کہ کوفہ والے جاہل تھے اور آپ انھیں مسائل و  
احکام سکھانا چاہتے تھے، سیدنا ابو بکر کا معاملہ اس سے دگر گوں تھا، آپ اکابر صحابہ میں بودوباش رکھتے  
تھے اور آپ کی رعیت امت بھر میں زیادہ صاحب علم اور دین دار تھی۔ سیدنا علی کے مخاطب عوام  
تابعین میں سے تھے، بلکہ یوں کہیے کہ ان میں بہت سے بدترین تابعین میں سے تھے۔ یہی وجہ ہے  
کہ سیدنا علی ان کی نذمت بیان کرتے اور ان پر بدعای کیا کرتے تھے۔ مکہ و مدینہ اور شام و بصرہ کے  
تابعین کوفہ والوں سے بدرجہا بہتر تھے۔ خلفاء اربعہ سے منقول فتاویٰ جمع کیے جا چکے ہیں۔ ان میں  
سے سیدنا ابو بکر و عمر کے فتاویٰ قرین صحت و صواب اور ان کے علم و فضل پر روشنی ڈالتے ہیں۔ سیدنا  
ابو بکر کے فتاویٰ عمر کے فتاویٰ سے بھی صحیح تر ہیں۔ سیدنا عمر کے فتاویٰ میں سے مخالف نص سیدنا علی کی  
قضايا کی نسبت تعداد میں کم ہیں۔ آج تک کوئی ایسی نص معلوم نہیں ہو سکی جو سیدنا ابو بکر کے بیان کردہ  
مسائل کے خلاف ہو۔ خلافت صدیقی میں حضرت ابو بکر ہی مثبت مسائل کی وضاحت فرمایا کرتے  
تھے، حضرت ابو بکر کے عہد خلافت میں صحابہ کا اختلاف معروف نہیں ہے۔

شیعہ مصنف لکھتا ہے:

”ابوالبغتری کا بیان ہے میں نے سیدنا علی کو کوفہ کے منبر پر بیٹھے دیکھا۔ آپ نے  
نبی ﷺ کی زرہ، تواریخ عمامہ زیب تن کر رکھا تھا۔ انگلی میں نبی کریم کی انگوٹھی پہن رکھی  
تھی۔ اسی دوران آپ نے شکم مبارک سے کپڑا اٹھا کر فرمایا مجھے گم پانے سے پہلے جو  
پوچھنا چاہو پوچھلو۔ (إلى آخر ما قالَ)

میں کہتا ہوں یہ صریح کذب ہے، اس لیے کہ سیدنا علی اہل کتاب کے معاملات کا فیصلہ تورات و  
انجیل کی روشنی میں کرنے کے مجاز نہ تھے۔ بلکہ صرف قرآن کریم کے مطابق فیصلہ کرنا آپ کے لیے  
ناگزیر ① تھا۔ جو شخص سیدنا علی کی جانب اس بات کو منسوب کرتا ہے کہ آپ یہود و نصاریٰ کے باہمی

① قرآنی احکام کو منسوخ کر کے یہود کے شرائع و احکام کو معمول بہاٹھرا نا یہود کی دیرینہ خواہش ہے جو ماضی  
ہی میں ختم نہیں ہوئی، بلکہ مستقبل تک جاری و ساری ہے۔ ہم قبل ازیں شیعہ کی معتبر کتاب کافی گلینی .....  
جو شیعہ کے بیہاں بخاری کے مرتبہ سے کم نہیں ..... سے نقل کر چکے ہیں کہ اس کے ایک باب کا عنوان

معاملات کا فیصلہ تورات ونجیل کے مطابق کیا کرتے تھے اور اس پر ان کی مدح بھی کرتا ہے یا تو وہ بہت بڑا جاہل ہے اور یا زندگی و ملحد ہے کہ اس مدح کے پردے میں آپ پر جرح و قدح وارد کرنے کا خواہاں ہے۔ اس لیے یہ بات مدح و ثواب کی موجب نہیں، بلکہ ذم و عقاب کا باعث ہے۔

شیعہ مصنف لکھتا ہے:

”محمد بن یعقوب اپنی سند کے ساتھ نبی کریم ﷺ سے روایت کرتے ہیں کہ جو شخص سیدنا آدم ﷺ کا علم، نوح ﷺ کا تقویٰ، ابراہیم ﷺ کا حلم، موسیٰ ﷺ کا رعب و داب اور سیدنا عیسیٰ ﷺ کی طاعت و عبادت کو دیکھنا چاہے وہ علی کو دیکھ لے۔“

ہم کہتے ہیں کہ یہ حدیث منکر ہے، اگر شیعہ اپنے دعویٰ میں سچے ہیں تو اس کی سند ذکر کریں۔ دوسرا جواب یہ ہے کہ یہ حدیث محمد شین کے نزدیک بلاشبہ کذب و موضوع ہے، یہی وجہ ہے کہ فضائل علی کی احادیث کے حریص ہونے کے باوجود نسائی جیسے محمد شین نے بھی اسے ذکر نہیں کیا۔ امام نسائی نے اپنی کتاب الخصالص میں فضائل علی سے متعلق روایات کو جمع کر دیا ہے۔ امام ترمذی نے بھی متعدد احادیث آپ کے فضائل میں ذکر کی ہیں جن میں سے بعض ضعیف بلکہ موضوع بھی ہیں۔ مگر یہ حدیث کسی نے بھی ذکر نہیں کی۔

شیعہ مصنف لکھتا ہے:

”ابو عمر زاہد ① کا قول ہے کہ ابوالعباس نے کہا ہمیں سیدنا شیعث سے لے کر نبی ﷺ تک کوئی نبی ایسا معلوم نہیں جس نے یہ الفاظ کہے ہوں کہ ”جو پوچھنا چاہو پوچھ لو۔“ البتہ سیدنا علی نے یہ الفاظ ارشاد فرمائے۔ اکابر صحابہ مثلًا ابو بکر و عمر آپ سے مسائل دریافت کرتے رہے۔ یہاں تک کہ سوالات کا سلسلہ رک گیا۔ پھر سیدنا علی نے کہا：“اے کمیل بن زیاد! میری ذات میں علم کی فراوانی ہے، اے کاش! اس علم کا کوئی حامل ہوتا۔“

ہے ”جب ائمہ کا بول بالا ہوگا تو وہ داؤ دا و آل داؤ د کے مطابق فیصلے کیا کریں گے، گواہ کی حاجت نہ ہوگی۔“ ہم بارگارہ ایزدی میں دست بدعا ہیں کہ وہ نبی کریم کی آخری رسالت کا یہ حشر نہ ہونے دے اور اس سے اسے محفوظ و مصون رکھے۔

① ابو عمر زاہد المتوفی (۲۶۱-۳۲۵) کا اصلی نام محمد بن عبد الواحد بن ابو ہاشم المطرز المعروف غلام ثعلب ہے۔ ابوالعباس کا نام احمد بن یحییٰ ثعلب المتوفی (۲۹۱-۴۰۰) ہے۔ یہ ابو عمر زاہد کا استاد ہے۔

اس کا جواب یہ ہے کہ اگر اس روایت کی نقل ثعلب سے درست بھی ہو تو یہ بے سند ہونے کی وجہ سے قابلِ احتجاج نہیں۔ ثعلب ائمہ حدیث میں سے نہیں ہے جس کی صحیح و سقیم روایات کا محدثین کو علم ہو۔ بڑے بڑے فقهاء بے اصل احادیث ذکر کرتے ہیں۔ ثعلب کی حیثیت ہی کیا ہے۔ مزید یہ کہ ثعلب نے یہ روایت ایسے لوگوں سے سنی ہے جو اپنے اساتذہ کا نام ہی بیان نہیں کرتے۔ سیدنا علی کا یہ ارشاد سیدنا ابو بکر و عمر و عثمان رضی اللہ عنہم کے زمانے کا نہیں بلکہ آپ نے یہ الفاظ کوفہ میں فرمائے۔ آپ کوفہ کے لوگوں کو کہا کرتے تھے کہ آپ سے دیتی مسائل پوچھیں۔

جس طرح آپ نے کمیل کو مخاطب کر کے کہا۔ جہاں تک سیدنا ابو بکر کا تعلق ہے آپ سیدنا علی سے کچھ بھی دریافت نہیں کیا کرتے تھے، سیدنا عمر سیدنا علی سے اسی طرح مشورہ کیا کرتے تھے جس طرح باقی لوگوں سے۔

**شیعہ کا اعتراض کہ سیدنا ابو بکر نے سیدنا خالد بن ولید سے قصاص نہ لیا:**

شیعہ مصنف لکھتا ہے:

”ابو بکر نے شرعی حدود کو ترک کر دیا تھا۔ چنانچہ جب خالد بن ولید نے مالک بن نوریہ کو قتل کر دیا تو ان سے قصاص نہیں لیا تھا۔ جب عمر نے خالد کو قتل کرنے کا مشورہ دیا تو ابو بکر نے قبول نہ کیا۔“

ہم جواباً کہتے ہیں کہ اگر کسی بے گناہ کے قتل کا قاتل سے قصاص نہ لینا جرم ہے تو سیدنا علی کے خلاف حامیان عثمان کی سب سے بڑی دلیل یہی ہو گی کہ وہ آپ کا قصاص لینے سے قاصر ہے۔ اس میں شبہ نہیں کہ سیدنا عثمان مالک بن نوریہ جیسے لوگوں سے بدر جہا افضل تھے۔ آپ بحالت مظلومی شہید ہوئے اور سیدنا علی نے قاتلوں سے قصاص نہ لیا۔ اسی وجہ سے شامی لوگ سیدنا علی کی بیعت میں شریک نہ ہوئے۔

اگر سیدنا علی ترک قصاص میں معذور تھے تو شیعہ کو چاہئے کہ اہل سنت کی طرح ابو بکر و علی دونوں کو معذور قرار دیں۔ سیدنا عمر نے جو قاتل کے قتل کا مشورہ دیا تھا یہ ان کے اجتہاد پر مبنی تھا۔ شیعہ سیدنا عثمان پر جو اعتراض کرتے ہیں کہ جب عبید اللہ بن عمر نے ہر مزان کو قتل کر دیا تو انہوں نے عبید اللہ سے قصاص نہ لیا اس کا بھی یہی جواب ہے کہ آپ سیدنا علی کی طرح معذور تھے۔ (ہر مزان کے قتل کے لیے دیکھیے ”العواصم من القواسم، ص: ۱۰۶، ۱۰۸)

شیعہ مصنف لکھتا ہے:

”ابو بکر نے سیدہ فاطمہ کو فدک کی جا گیرنہ دے کر ارشاد رسول کی خلاف ورزی کی۔“

ہم کہتے ہیں کہ جاہل شیعہ کے سواب اہل اسلام ابو بکر کی تائید کرتے ہیں اور کہتے ہیں کہ آپ ایسا کرنے میں حق بجانب تھے، اس لیے کہ صحابہ کی ایک جماعت نے نبی کریم ﷺ سے یہ حدیث روایت کی کہ: ”لَا نُورِثُ“

### سیدنا ابو بکر و عمر کے آخری الفاظ پر شیعہ کا اعتراض:

رافضی قلم کار کا قول ہے:

”حلیۃ الاولیاء میں عمر سے مردی ہے کہ ابو بکر نے وفات کے وقت یہ الفاظ کہے: اے کاش! میں ایک مینڈھا ہوتا اور میری قوم کے لوگ مجھے ذبح کر دیتے۔“ یہ تو اسی طرح ہوا جیسے کافر بروز قیامت کہے گا: ﴿يَا لَيْتَنِي كُنْتُ تُرَأْبًا﴾

ابن عباس ذکر کرتے ہیں کہ عمر فاروق نے عند الموت کہا: ”اگر میرے پاس اتنا سونا ہوتا جس سے ساری کائنات بھر جاتی تو عذاب الہی سے بچنے کے لیے اسے فدیہ کے طور پر دے دیتا۔“

یہ یعنیہ ایسے ہے جس طرح قرآن پاک میں فرمایا:

﴿وَ لَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَ مِثْلَهُ مَعَهُ لَا فُتَدُوا بِهِ﴾

ایک طرف عند الموت ابو بکر و عمر کے قول کو پیش نظر رکھیے، دوسری طرف سیدنا علی کا قول ملاحظہ ہو کہ آپ اپنے آخری وقت میں فرماتے تھے کہ ”میں محمد اور آپ کی جماعت سے کب ملوں گا؟ شہید ہوتے وقت فرمایا: ”فُزُتُ وَرَبِّ الْكَعْبَةِ“ ”رب کعبہ کی قسم! میں نے اپنی مراد پالی۔“

اس کا جواب یہ ہے کہ مندرجہ بالا قول قائل کی جہالت کا آئینہ دار ہے۔ ایسے اقوال تو ان لوگوں سے بھی منقول ہیں جو سیدنا علی کے مرتبہ سے فروت رہتے۔ بلکہ بعض خوارج نے بھی ایسے الفاظ کہے۔ جب سیدنا بلاں ﷺ کا آخری وقت تھا اور آپ کی بیوی نے ”وَاحْزَنَاهُ“ (ہائے غم) کہا تو آپ نے فرمایا: خوشی کی بات ہے کہ میں کل نبی کریم اور آپ کی جماعت سے مل جاؤں گا۔“

بخاری میں سیدنا مسیح بن مخیر محدث شافعی سے روایت ہے کہ سیدنا عمر کو جب نیزہ لگا تو درد سے کراہنے لگے۔ سیدنا ابن عباس ان کو تسلی دے رہے تھے۔ ابن عباس نے کہا: ”امیر المؤمنین! کوئی فکر

کی بات نہیں، آپ رسول اللہ ﷺ کی صحبت میں رہے اور آپ نے بہترین رفیق ہونے کا ثبوت بھم پہنچایا۔ جب نبی کریم کا آخری وقت آیا تو وہ آپ سے راضی تھے۔ پھر آپ سیدنا ابو بکر کی صحبت میں رہے اور آخر وقت تک وہ بھی آپ سے خوش رہے۔ پھر آپ مسلمانوں کی صحبت میں رہے اور اگر آپ ان سے تشریف لے جائیں گے تو سب امت آپ سے راضی ہو گی۔ سیدنا عمر نے فرمایا۔ آپ نے سرور کائنات اور سیدنا ابو بکر کی صحبت کا جو ذکر کیا ہے تو یہ اللہ تعالیٰ کا مجھ پر عظیم احسان ہے۔ میری یہ بے قراری تم اور تمہارے اصحاب کی وجہ سے ہے۔ اللہ کی قسم! اگر میرے پاس روئے زمین کی دولت ہوتی تو میں عذاب الہی کو دیکھنے سے قبل اسے فدیہ کے طور پر دے ڈالتا۔ ①

مذکورہ صدر حدیث سے مستفاد ہوتا ہے کہ اللہ تعالیٰ، نبی کریم ﷺ اور جمیع امت سیدنا عمر رضی اللہ عنہ سے راضی ہے، باقی رہا عذاب الہی سے سیدنا عمر کا خوف تو یہ ان کے کمال علم کی دلیل ہے۔ اللہ تعالیٰ فرماتے ہیں:

﴿إِنَّمَا يَخْشَىَ اللَّهَ مِنْ عِبَادِهِ الْعُلَمَاءُ﴾ (فاطر: ۳۵) (۲۸/۳۵)

”بندگان الہی میں سے اصحاب علم ہی اللہ تعالیٰ سے ڈرتے ہیں۔“

حدیث میں آیا ہے جب نبی کریم نماز پڑھتے تو رونے کی وجہ سے آپ کے سینہ میں ہنڈیا کی طرح جوش پایا جاتا تھا۔ ②

صحیح مسلم میں مروی ہے کہ جب سیدنا عثمان بن مظعون رضی اللہ عنہ قتل کیے گئے تو آپ نے فرمایا: ”اللہ کا رسول ہونے کے باوجود مجھے معلوم نہیں کہ میرے ساتھ کیا سلوک کیا جائے گا اور تمہارے ساتھ کیا۔“ ③

آپ نے یہ بھی فرمایا:

”جو باتیں مجھے معلوم ہیں اگر تم جانتے ہو تو کم ہستے اور زیادہ روتے۔“ ④

① صحیح بخاری، کتاب فضائل اصحاب النبی صلی اللہ علیہ وسلم، باب مناقب عمر بن الخطاب، رضی اللہ عنہ (حدیث: ۳۶۹۲)

② سنن ابی داؤد۔ کتاب الصلاۃ، باب البکاء فی الصلاۃ (حدیث: ۹۰۴)، سنن نسائی (۱۲۱۵)

③ صحیح بخاری، کتاب الجنائز، باب الدخول علی المیت بعد الموت، (حدیث: ۷۰۱۸، ۱۲۴۳)

④ صحیح بخاری، کتاب الرقاۃ، باب قول النبی صلی اللہ علیہ وسلم ”لَوْ تَعْلَمُوْنَ مَا اعْلَمْ.....“ (حدیث: ۶۴۸۵، ۶۴۸۶)، صحیح مسلم، کتاب الفضائل، باب توقیرہ صلی اللہ علیہ وسلم (حدیث: ۲۳۵۹)

سیدنا ابوذر رضی اللہ عنہ فرمایا کرتے تھے:

”اے کاش! میں ایک درخت ہوتا جسے کاٹ دیا جاتا۔“<sup>۱</sup>

جہاں تک کافر کا تعلق ہے وہ بروز قیامت کہے گا: ﴿يَا لَيْتَنِي كُنْتُ تُرَأَبًا﴾ بخلاف اذیں مومن دنیا میں اللہ سے ڈرتا ہے۔ ظاہر ہے کہ مومن کا دنیا میں اللہ سے ڈرنا کافر کے بروز آخرت اللہ سے خائن ہونے کے برابر نہیں۔ نور و ظلمت اور نور و سایہ کیوں کر مساوی ہو سکتے ہیں؟ جو شخص امارت و خلافت سے بہرہ ور ہو کر عدل و انصاف کی راہ پر گامزن ہے۔ اور اس کے باوصف اللہ سے ڈرتا ہو کہ مبادا وہ کسی پر ظلم کر چکا ہو، وہ اس شخص کی نسبت افضل ہے۔ جس کی رعیت اسے ظالم تصور کرتی ہو اور اس کے باوجود وہ اپنے اعمال پر ناز کرتا ہو۔ سیدنا عمر عدل میں ضرب المثل تھے۔

سیدنا عمر رضی اللہ عنہ کے حق میں سیدنا علی رضی اللہ عنہ کی مدح و شنا:

امام ذہبی امام جعفر صادق کے والد سے نقل کرتے ہیں۔ کہ انہوں نے سیدنا جابر سے سنا کہ جب سیدنا عمر رضی اللہ عنہ کی لعش پر پردہ ڈالا گیا تھا۔ تو سیدنا علی تشریف لائے اور کہا: ”اللہ کی تجوہ پر اپنی رحمت نازل کرے۔“<sup>۲</sup> یہ صحیح ترین روایت ہے۔ سیدنا عباس کے بیٹے عبد اللہ بن عباس فرماتے ہیں کہ صحابہ کی ایک جماعت نے سیدنا عمر فاروق کی لعش کا احاطہ کر لیا اور آپ کے لیے دعائے خیر کرنے لگے۔ اتنے میں ایک شخص نے اچانک آ کر میرا کندھا تھام لیا۔ میں نے مڑ کر دیکھا تو وہ سیدنا علی تھے۔ انہوں نے سیدنا عمر کے لیے رحم کی دعا فرمائی اور کہا: ”اے عمر تو نے اپنے پیچھے کوئی آدمی نہیں چھوڑا جس کے اعمال کو لے کر اللہ تعالیٰ سے ملاقات کرنا مجھے تجوہ سے عزیز تر ہو۔“<sup>۳</sup> یہ روایت بھی بہت صحیح ہے۔

شیعہ مصنف لکھتا ہے:

”ابن عباس سے مروی ہے کہ نبی کریم ﷺ نے مرض الموت میں فرمایا: ”قلم دوات لا“

① مسنند احمد (۵/۱۷۳)

② طبقات ابن سعد (۳۶۹/۳ - ۳۶۰)

③ صحیح بخاری، کتاب فضائل اصحاب النبی صلی اللہ علیہ وسلم باب مناقب عمر بن الخطاب رضی اللہ عنہ (حدیث: ۳۶۷۷ - ۳۶۸۵) صحیح مسلم ، کتاب فضائل الصحابة۔ باب من فضائل عمر رضی اللہ عنہ (حدیث: ۲۳۸۹)

کہ میں تمھیں کچھ لکھ دوں، جس کی موجودگی میں تم میرے بعد گمراہ نہ ہو گے۔ عمر نے کہا آپ کے حواس بجا نہیں ہمارے لیے اللہ کی کتاب کافی ہے۔ جب شور و غل پا ہوا تو نبی کریم ﷺ نے فرمایا یہاں سے چلے جاؤ نبی کے پاس شور و غل زیب نہیں دیتا۔ ابن عباس نے کہا مصیبت تو یہ ہے کہ نبی کریم کو لکھوانے کا موقع نہ مل سکا۔

جب نبی کریم کا انتقال ہوا تو عمر نے کہا آپ فوت نہیں ہوئے اور نہ ہوں گے جب ابو بکر نے اس سے منع کیا اور یہ آیت پڑھی: ﴿إِنَّكَ مَيِّتٌ وَ إِنَّهُمْ مَيِّتُونَ﴾ تو سیدنا عمر نے یہ آیت سن کر کہا گویا میں نے قبل از میں یہ آیت نہیں سنی تھی۔“

ہم اس کے جواب میں کہتے ہیں کہ سیدنا عمر کا علم و فضل صحابہ میں مسلم تھا اور سیدنا ابو بکر کے سوا دوسرا کوئی صحابی اس ضمن میں آپ کا ہم سرنہ تھا۔

سروکائنات ﷺ نے فرمایا:

”اُمِم سابقہ میں کچھ لوگ ملہم ہوا کرتے تھے۔ میری امت میں اگر کوئی ایسا شخص ہے تو وہ عمر ہے۔“<sup>1</sup>

۱“ عمرے۔

نبی ﷺ نے فرمایا:

”بنی اسرائیل میں کچھ لوگ ایسے بھی تھے جن کو اللہ تعالیٰ شرف مکالمہ سے مشرف فرماتے تھے۔ میری امت میں اگر کوئی ایسا شخص ہوا تو وہ عمر ہے۔<sup>②</sup>

سروکائنات ﷺ کا ارشاد ہے:

حالتِ خواب میں مجھے دودھ کا ایک پیالہ پیش کیا گیا میں نے خوب سیر ہو کر پیا یہاں تک کہ سیری کا اثر میرے ناخنوں میں ظاہر ہونے لگا جو دودھ نجھ گیا وہ میں نے عمر کو دے دیا۔ صحابہ نے دریافت کیا۔ پھر آپ نے اس خواب کی کیا تعبیر فرمائی؟ فرمایا: ”دودھ سے علم مراد ہے۔“<sup>③</sup>

<sup>١</sup> صحيح مسلم، كتاب فضائل الصحابة، باب من فضائل عمر بن الخطاب رضي الله عنه ( الحديث: ٢٣٩٨ )

**②** صحيح بخاري، كتاب فضائل اصحاب النبي صلى الله عليه وسلم۔ باب مناقب عمر بن الخطاب رضي الله عنه (حديث: ٣٦٨٩)

**③ صحيح بخاري ،حواله سابق( الحديث: ٣٦٨١)، صحيح مسلم - حواله سابق ، ( الحديث: ٣٦٩١)**

سیدنا ابوسعید خدری سے مروی ہے کہ نبی کریم ﷺ نے فرمایا: ”میں نے خواب میں دیکھا کہ لوگوں کو میرے رو برو پیش کیا جا رہا ہے۔ یہ لوگ قیص پہنے آئے تھے۔ بعض لوگوں کی قیص چھاتی تک آتی تھی اور بعض کی کم و بیش۔ اسی دوران سیدنا عمر دامن کشاں گزرے صحابہ نے پوچھا پھر آپ نے اس سے کیا مراد لیا؟ فرمایا: ”دین“۔ ①

- بخاری و مسلم میں ہے کہ سیدنا عمر نے فرمایا میرے تین اقوال منشاء ایزدی کے موافق نکلے:
- ۱۔ مقام ابراہیم کے بارے میں۔
  - ۲۔ پرده سے متعلق۔
  - ۳۔ بدر ② کے قیدیوں کے بارے میں۔ ③

### واقعہ قرطاس:

قرطاس کا واقعہ ④ بخاری و مسلم میں بروایت عائشہ صدیقہ تفصیلاً مذکور ہے۔ سیدہ عائشہ نے کہا

① صحیح بخاری حوالہ سابق (حدیث: ۳۶۹۱)، صحیح مسلم، حوالہ سابق (حدیث: ۲۳۹۰) ② سیدنا عمر رضی اللہ عنہ نے بارگاہ رسالت میں عرض کیا: کیا ہی اچھا ہوتا کہ آپ مقام ابراہیم کو جائے نماز بناتے۔ تب یہ آیت اتری: ﴿وَاتَّخِذُوا مِنْ مَقَامِ إِبْرَاهِيمَ مُصَلِّي﴾ (سورۃ بقرۃ: ۱۲۵) سیدنا عمر نے یہ بھی عرض کیا کہ اے اللہ کے رسول! آپ کے بیہاں نیک و بد ہر قسم کے لوگ آتے ہیں کیا ہی اچھا ہو کہ آپ ازواج مطہرات کو پرده کا حکم دیں، تب آیت جا ب نازل ہوئی۔ (صحیح بخاری، حوالہ سابق، حدیث: ۴۰۲) قبل ازیں بدر کے قیدیوں کے بارے میں مسند امام احمد کی حدیث گزر چکی ہے جس میں سیدنا ابو بکر و عمر رضی اللہ عنہما اور عبد اللہ بن رواحہ رضی اللہ عنہما کے مشورہ کا ذکر کیا گیا ہے۔ آپ نے سیدنا عمر کے مشورہ پر عمل فرمایا تھا۔ (مسند احمد (۱/۳۸۳) مستدرک حاکم (۲۱/۲۲-۲۲) تھوڑے اختلاف کے ساتھ یہ صحیح مسلم، کتاب الجنہ، باب الامداد بالملائکہ فی غزوۃ بدر (حدیث: ۱۷۶۳) میں بھی موجود ہے اور اس میں عبد اللہ بن رواحہ رضی اللہ عنہما کا ذکر نہیں ہے۔

③ ان الفاظ کے ساتھ یہ روایت صرف صحیح مسلم (حدیث: ۲۳۹۹) میں ہے۔ صحیح بخاری، کتاب الصلاۃ، باب ما جاء فی القبلة (حدیث: ۴۰۲)، میں اساری بدر کی جگہ دوسری بات کا ذکر ہے۔

④ صحیح بخاری، کتاب المغاری، باب مرض النبی صلی اللہ علیہ وسلم و وفاتہ (حدیث: ۴۴۳۲)، صحیح مسلم، کتاب الوصیۃ، باب ترك الوصیۃ، لمن ليس له شی (حدیث: ۱۶۳۷)، من حدیث عبداللہ بن عباس رضی اللہ عنہما

کہ آپ نے بیماری کی حالت میں فرمایا: پنے باپ اور بھائی کو بلا و کہ میں کچھ لکھ دوں۔ مجھے ڈر ہے کہ میرے بعد بعض لوگ یہ کہیں کہ میں امامت و خلافت کے لیے زیادہ موزوں ہوں۔ حالانکہ اللہ تعالیٰ اور اہل ایمان ابو بکر کے سوا کسی کو خلیفہ تسلیم نہیں کرتے۔ ①

صحیح بخاری میں یہ الفاظ ہیں کہ سیدہ عائشہ نے کہا ”ہائے سر!“ نبی کریم نے یہ سن کر فرمایا، اگر یہ واقعہ میری زندگی میں پیش آیا تو میں آپ کے حق میں دعائے مغفرت کروں گا۔ سیدہ عائشہ نے کہا۔ مقام افسوس ہے اللہ کی قسم! آپ چاہتے ہیں کہ میں مر جاؤں۔ اگر میں مر گئی تو آپ اسی روز اور شادی کر لیں گے۔ نبی کریم نے فرمایا:

”میرے سر میں تکلیف ہے، میں ابو بکر اور ان کے بیٹے کو بلا کر ایک عہد نامہ تحریر کرنا چاہتا تھا۔ مبادا کوئی خلافت کا حریص اٹھ کھڑا ہو۔ حالانکہ اللہ تعالیٰ اور اہل ایمان ایسا نہیں چاہتے۔“ ②

صحیح مسلم میں ابن ابی ملکیہ سے مروی ہے کہ سیدہ عائشہ رضی اللہ عنہا سے دریافت کیا گیا کہ اگر آپ کسی کو خلیفہ مقرر کرنا چاہتے تو کسے مقرر کرتے؟ آپ نے جواب فرمایا: ابو بکر کو، پھر پوچھا گیا، ان کے بعد کس کو؟“ سیدہ عائشہ نے کہا: ”سیدنا عمر کو“ پھر پوچھا گیا ان کے بعد کس کو؟ کہا ”ابو عبیدہ کو“ ③ سیدنا عمر کو اس بات کا پتہ نہ چل سکا کہ آپ یہ حکم شدت مرض کی وجہ سے دے رہے ہیں یا حسب معمول (بقائی ہوش و حواس) صحیح حالت میں یہ بات فرمار ہے ہیں۔ انبیاء یہاں پڑ سکتے ہیں اس لیے کہ مرض اور نبوت و رسالت کے مابین کوئی منافات نہیں۔ اسی لیے سیدنا عمر نے فرمایا تھا کہ آپ کیا فرمار ہے ہیں؟ اس سے معلوم ہوتا ہے کہ سیدنا عمر شک میں بنتا تھے اور جزم و ثوق سے یہ بات نہیں فرمار ہے تھے۔ سیدنا عمر شک میں بنتا ہو سکتے ہیں کیوں کہ نبی کے سوا کوئی شخص معصوم نہیں۔

① صحیح مسلم۔ کتاب فضائل الصحابة، باب من فضائل ابی بکر الصدیق رضی اللہ

عنہ (حدیث: ۲۳۸۷)

② صحیح بخاری ، کتاب المرضى، باب ما رخص للمریض ان يقول انى وجمع،

(حدیث: ۵۶۶)

③ صحیح مسلم، کتاب فضائل الصحابة باب من فضائل ابی بکر الصدیق رضی اللہ

عنہ، (حدیث: ۲۳۸۵)

بنابریں وہ اس بات کو جائز سمجھتے تھے کہ آپ شدت بخار کی وجہ سے یہ گفتگو فرمائے ہوں۔ سیدنا عمر کا یہ قول بھی شک پر مبنی ہے کہ نبی کریم فوت نہیں ہوئے۔ یہاں تک کہ دلیل و برہان سے آپ کی وفات ثابت ہو گئی۔ نبی کریم ﷺ وہ عہد نامہ لکھنے کا ارادہ رکھتے تھے۔ جب آپ نے دیکھا کہ اب لوگ شک میں مبتلا ہو گئے ہیں تو آپ نے سوچا کہ اب یہ عہد نامہ لکھنے سے بھی شک کا ازالہ نہ ہو گا۔ لہذا اب اس کے لکھنے کا کچھ فائدہ نہیں۔ آپ یہ بھی جانتے تھے کہ اللہ تعالیٰ حسب ارادہ ان کو کسی شخصیت پر جمع کر دیں گے جس کا اظہار آپ نے ان الفاظ میں کیا: ”وَيَا بَنَى الْلَّهُ وَالْمُؤْمِنُونَ إِلَّا أَبَا بَكْرٍ“<sup>①</sup>

### حدیث قرطاس کی مزید توضیح:

سیدنا ابن عباس کے قول کا مطلب یہ ہے کہ عہد نامہ کا نہ لکھنا ان لوگوں کے لیے باعثِ مصیبت ہے جن کے نزدیک سیدنا ابو بکر کی خلافت مشتبہ ہے اگر آپ عہد نامہ لکھوادیتے تو شک کا ازالہ ہو جاتا۔ جن کے نزدیک آپ کی خلافت برحق ہے ان کے نزدیک عدم کتابت سے کوئی نقصان نہیں پہنچا۔ وللہ الحمد۔

بخلاف اذیں جن لوگوں کا عقیدہ یہ ہے کہ آپ سیدنا علی کی خلافت کا عہد لکھنے والے تھے وہ علماء اہل سنت و شیعہ ہردو کے نزدیک بالاتفاق گمراہ ہیں۔ اس کی وجہ یہ ہے کہ اہل سنت کے نزدیک بالاتفاق سیدنا ابو بکر افضل الامم تھے، لہذا آپ کی موجودگی میں دوسرا کوئی شخص خلیفہ قرار نہیں دیا جا سکتا۔ شیعہ جو سیدنا علی کو خلافت کا حق دار خیال کرتے ہیں، وہ کہتے ہیں کہ نبی کریم قبل از ایں ایک نص جملی کے ذریعہ سیدنا علی کو خلیفہ مقرر کر چکے تھے، لہذا عہد نامہ لکھنے کی مطلقا ضرورت نہ تھی۔

یہ بھی کہا جاسکتا ہے کہ جب (بقول شیعہ) امت نبی کریم کی مشہور و معروف (سیدنا علی کی خلافت سے متعلق) نص کو چھپانے کی مرتبہ ہو چکی تھی تو وہ اس عہد نامہ کو بھی بڑی آسانی سے چھپا سکتے تھے جس میں حاضرین کی تعداد بے حد قلیل تھی۔

نیز یہ کہ لوگوں کے شک کی بنا پر آپ عہد نامہ کو تاوافت کیوں کر ملتوی کر سکتے تھے؟ عہد نامہ میں جو کچھ آپ لکھنا چاہتے تھے اگر وہ کوئی واجب الاظہار بات ہوتی تو نبی کریم بہر کیف اسے لکھواد کر رہتے اور کسی کے قول کو بھی لا حق التفات قرار نہ دیتے جب آپ نے کتابت ترک کر دی تو اس سے

<sup>①</sup> صحيح مسلم - كتاب فضائل الصحابة ، باب من فضائل ابى بكر الصديق رضى الله عنه (Hadith: 2387)

معلوم ہوا کہ وہ دین کی کوئی ضروری بات نہ تھی۔

ہم یہ بھی کہہ سکتے ہیں کہ سیدنا علی جب نبی کریم کے فتویٰ کے خلاف فیصلہ صادر کر سکتے ہیں تو کیا سیدنا عمر سے غلطی کا صدور نہیں ہو سکتا؟ سیدنا علی کا فعل سیدنا عمر کے فعل سے شنیع تر ہے، اس لیے کہ عمر شک میں بتلا ہوئے تھے اور علی نے پورے جزم و یقین کے ساتھ نبی کریم کے خلاف حکم صادر کیا تھا۔ یہ دونوں فعل ایسی خطاء سے تعلق رکھتے ہیں جو قابل عفو و درگزر ہے۔ مسئلہ کی توضیح یہ ہے کہ ایک حاملہ عورت کے بارے میں جس کا خاوند فوت ہو چکا تھا سیدنا علی نے فتویٰ دیا تھا کہ اس کی عدت آبعد الاجلین ہے۔ <sup>۱</sup> حالانکہ اس ضمن میں سُبُّیعہ کی روایت بالکل صحیح ہے <sup>۲</sup> مگر وہ حدیث سیدنا علی رض تک نہ پہنچ سکی۔

جس عورت کے ساتھ مہر مقرر کیے بغیر زکاح کیا جائے اس کے بارے میں سیدنا علی نے فیصلہ کیا تھا کہ خاوند کی موت کی صورت میں عورت کا مہر ساقط ہو جاتا ہے <sup>۳</sup> حالانکہ بردع نامی عورت کے بارے میں نبی صلی اللہ علیہ وسلم نے فیصلہ کیا تھا کہ اسے وہ مہر دیا جائے گا جو ان کے خاندان میں عام طور سے راجح ہے۔ <sup>۴</sup>

سیدنا علی نے ابو جہل کی بیٹی کو اپنے زکاح میں لانے کا ارادہ کیا تھا۔ جب نبی کریم نے اس پر ناراضکی کا اظہار کیا تو یہ ارادہ ترک کر دیا۔ <sup>۵</sup> اس قسم کے اور بھی واقعات ہیں۔ ایسے واقعات جب مبنی

<sup>۱</sup> سنن کبریٰ بیہقی (۴۳۰/۷)، کتاب الام للشافعی (۱۷۳/۷)، المعنی لابن قدامة (۲۸۹/۱۱)

<sup>۲</sup> صحيح بخاری، کتاب الطلاق، باب ﴿وَ أُولَاتُ الْأَحْمَالِ أَجَلُهُنَّ.....﴾ (حدیث: ۵۳۱۸)، صحيح مسلم، کتاب الطلاق، باب انقضاء عدة المتوفى عنها زوجها.....” (حدیث: ۱۴۸۵)

<sup>۳</sup> مصنف عبد الرزاق، (۱۱۷۳۷)، سنن کبریٰ بیہقی (۲۴۷/۷)، سنن سعید بن منصور (۹۲۰)

<sup>۴</sup> سنن ابی داؤد ، کتاب النکاح، باب فیمن تزوج ولم یسم لها صداقاً” (حدیث: ۲۱۱۴)، سنن ترمذی، (۱۱۴۵)، سنن نسائی (۳۳۵/۴)، سنن ابن ماجہ (۱۸۹۱) (۲۱۱۶)

<sup>۵</sup> صحيح بخاری، کتاب فضائل اصحاب النبي صلی اللہ علیہ وسلم، باب ذکر اصحاب الرسیل صلی اللہ علیہ وسلم (حدیث: ۳۷۲۹)، صحيح مسلم ، کتاب فضائل الصحابة، باب من فضائل فاطمة رضی اللہ عنہا، (حدیث: ۲۴۴۹)

برا جتہا دھوں تو اس سے سیدنا علی یاد گیر اہل علم کی شان میں کچھ قدر وار دنہیں ہوتی۔ سیدنا علی کا قول ہے کہ جب خاوند اپنی بیوی کو طلاق کا اختیار دے اور بیوی کہے کہ میں طلاق کی بجائے خاوند کے گھر میں آبادر ہنا چاہتی ہوں تو اس کے باوجود عورت مطلقة ہو جائے گی۔ حالانکہ نبی کریم نے اپنی ازدواج مطہرات کو اختیار دیا تھا اور ان پر طلاق واقع نہ ہوئی۔ ①

خلاصہ کلام یہ ہے کہ جن امور سے سیدنا علی کا رجوع کرنا ضروری تھا وہ ان امور کی نسبت تعداد میں بہت زیادہ ہیں جن سے رجوع کرنا سیدنا عمر کے لیے ناگزیر تھا۔ اس کے باوصف سیدنا عمر نے اکثر امور سے رجوع کر لیا تھا اور سیدنا علی کا رجوع صرف بعض امور سے ثابت ہے۔

جن امور سے سیدنا علی نے رجوع کیا ان میں ابو جہل کی بیٹی کے ساتھ نکاح کرنا بھی شامل ہے، جہاں تک دیگر مسائل کا تعلق ہے، مثلاً یہ مسئلہ کہ حاملہ عورت جس کا خاوند فوت ہو جائے اس کی عدت آبعد الا جلین ہے، نیز یہ مسئلہ جس عورت کا مہر مقرر نہ ہوا اور اس کا خاوند فوت ہو جائے تو اسے مہر نہیں دیا جائے گا۔ علاوہ ازیں یہ کہ جس عورت کو طلاق کا اختیار دیا جائے اور وہ خاوند کے گھر میں رہنا چاہے، تو اسے طلاق ہو جائے گی، سیدنا علی تادم واپسیں ان مسائل پر قائم رہے اور ان سے رجوع نہ کیا۔ جن مسائل سے سیدنا علی کا رجوع کرنا ثابت نہیں وہ کثیر التعداد ہیں، امام شافعی نے اس قسم کے مسائل اپنی کتاب ”اختلاف علی و عبد اللہ“ میں اور محمد بن نصر المروزی نے کتاب ”رفع الیدین فی الصلوۃ“ میں ذکر کیے ہیں۔

اس قسم کے اکثر مسائل ان کتب میں مذکور ہیں جن میں باسند یا بے سند اقوال صحابہ بیان کیے گئے ہیں۔ مثلاً مصنف عبد الرزاق، سنن سعید بن منصور، مصنف وکیع، مصنف ابو بکر بن ابی شیبہ، سنن الاشرم، مسائل حرب، عبد اللہ بن احمد، صالح، کتاب ابن المنذر، ابن جریر الطبری، ابن نصر اور ابن حزم و دیگر مصنفوں میں مذکور ہے۔

شیعہ مصنف لکھتا ہے۔

”جب سیدہ فاطمہ نے فدک کے بارے میں ابو بکر سے بات چیت کی تو ابو بکر نے اس ضمن میں ایک کاغذ لکھ کر سیدہ فاطمہ کو دے دیا۔ جب وہ ابو بکر کے ہاں سے لوٹیں تو راستہ میں عمر (رضی اللہ عنہ) میں

① صحیح بخاری، کتاب الطلاق، باب من خیر ازواجه (حدیث: ۵۲۶۲)، صحیح مسلم،

کتاب الطلاق، باب بیان ان تخیرہ لامرته لا یكون طلاقاً، (حدیث: ۱۴۷۷)

ملے اور وہ کاغذ سیدہ فاطمہ (ع<sup>لیتھ</sup>) سے لے کر جلا ڈالا۔ سیدہ فاطمہ نے عمر کے حق میں بددعا کی جس کا نتیجہ یہ ہوا کہ ابوالولو نے عمر کو قتل کر دیا۔“

ہم کہتے ہیں اللہ کی قسم! یہ روافض کا بدترین خود ساختہ جھوٹ ہے، کیا شیعہ سیدنا عمر پر یہ عیب لگاتے ہیں کہ اللہ تعالیٰ نے سیدہ فاطمہ کی وفات کے تیرہ سال بعد سیدنا عمر کو ابوالولو کے ہاتھوں شہادت سے مشرف کیا <sup>①</sup> یہ سعادت سیدنا علی کے حصہ میں بھی آئی تھی۔

### شیعہ کا اعتراض کہ فاروق اعظم شرعی حدود میں سہل انگاری سے کام لیتے تھے

شیعہ مصنف کا یہ قول کہ سیدنا عمر نے شرعی حدود کو معطل کر دیا تھا اور مغیرہ بن شعبہ پر حد قائم نہ کی۔“ اس کا جواب یہ ہے کہ جمہور علماء نے اس ضمن میں سیدنا عمر کو حق بجانب قرار دیا ہے۔ جب شہادت کا نصاب کامل نہ ہو تو حد مجرم کی بجائے گواہوں پر لگائی جائے گی۔ صحابہ کی موجودگی میں ایسا کیا گیا تھا۔ سیدنا علی بھی وہاں موجود تھے اور انہوں نے سیدنا عمر کی تائید کی تھی۔ اس کی دلیل یہ ہے کہ جب تین گواہوں پر حد قذف لگائی جا چکی تھی تو ابو بکرہ نے از سر نو پھر کہنا شروع کیا کہ اللہ کی قسم! مغیرہ نے زنا کیا ہے، جب سیدنا عمر نے دوبارہ ابو بکرہ پر حد قذف لگانے کا ارادہ کیا تو سیدنا علی نے کہا ابو بکرہ کی بجائے اب مغیرہ کو رجم کرنا چاہئے۔ سیدنا علی کا مقصد یہ تھا کہ ابو بکرہ ایک گواہ ہیں، اور قبل از یہ شہادت دے چکے ہیں۔ اب ان کی تکرار شہادت چوتھے گواہ کے قائم مقام ہے، باس طور چار گواہ پورے ہو گئے الہزار رجم واجب ہے۔ یہ اس بات کی دلیل ہے کہ سیدنا علی اس پر رضا مند تھے کہ ان پر حد لگائی جائے ورنہ آپ اس سے منع کر سکتے تھے۔

سیدنا عمر رضی اللہ عنہ کے عدل و انصاف کا یہ عالم تھا کہ اپنے بیٹے پر شراب کی حد لگائی۔ واقعہ یہ تھا کہ

<sup>①</sup> اللہ تعالیٰ شیخ الاسلام ابن تیمیہ پر اپنی رحمت نازل فرمائے، وہ اس بات پر اظہار حیرت کر رہے ہیں کہ سیدنا عمر کا ایک مجوسی کے ہاتھوں شہید ہونا بھی شیعہ کے نزد یک ایک جرم ہے، انھیں کیا معلوم تھا کہ شیعہ سیدنا عمر کے قاتل مجوسی کو بابا شجاع الدین کہہ کر پکاریں گے۔ شیعہ کے مشہور شیخ احمد بن اسحاق احوص نے سیدنا عمر کی شہادت پر اظہار مسرت کرنے کے لیے اس مجوسی کے اعزاز میں جشن کا ایک دن مقرر کیا اور اس کا نام ”عید بابا شجاع الدین“ رکھا۔ فاروق اعظم کے یوم شہادت کو ”عیداً كبر“ و ”یوم التسلیة“ اور ”یوم المفاخرہ“ کے ناموں سے یاد کرتے ہیں۔

ان کا بیٹا مصر میں شراب نوشی کا مرتكب ہوا، سیدنا عمرو بن عاص نے چپکے سے گھر میں ہی اس پر حد لگادی۔ حالانکہ باقی لوگوں پر علانية حد لگائی جاتی تھی، سیدنا عمر رضی اللہ عنہ کو پتہ چلا تو انہوں نے عمرو بن عاص کو ڈالٹا اور اپنے بیٹے کو مدینہ بلا کر دوبارہ حد لگائی۔ آپ شرعی حدود میں کسی کی ملامت کی پرواہ نہ کرتے تھے آپ کے عدل و انصاف کا منکر ایک راضی ہی ہو سکتا ہے۔ قاتلین عثمان پر حد قائم نہ کرنے کے بارے میں سیدنا علی پر بھی اعتراض نہیں کیا جاسکتا کیوں کہ سیدنا علی بھی سیدنا عمر کی طرح ایک مجتهد سے زیادہ نہ تھے۔

شیعہ مصنف لکھتا ہے:

”عمرا ز واج مطہرات کو اس سے زیادہ مال دیا کرتے تھے جس قدر عطا کرنا ضروری تھا، عائشہ و حفصہ کو سالانہ دس ہزار درہم دیا کرتے تھے۔“

اس کا جواب یہ ہے کہ عطیہ جات دینے میں سیدنا عمر تفضیل کے مسلک پر عمل پیرا تھے۔ چنانچہ آپ بنی ہاشم کو سب سے پہلے دیتے اور سب سے زیادہ دیتے اور فرمایا کرتے تھے۔ اس مال کے حق دار ہونے میں سب لوگ مساوی ہیں۔ البتہ ہر شخص کی اپنی اپنی ضروریات ہوتی ہیں۔ پھر اسلام کی راہ میں صعوبات اٹھانے اور سبقت اسلام کا بھی لحاظ ہے۔

آپ اپنے بیٹے عبد اللہ کو اسامہ بن زید سے کم دیا کرتے تھے۔ ① اللہ کی قسم! سیدنا عمر کسی کی رو رعایت یا الفت و محبت کی اساس پر کسی کو زیادہ عطیہ جات دینے سے ممتنم نہ تھے۔

شیعہ مصنف لکھتا ہے:

”عمر شراب پینے والے کو ملک بدر کر کے شرعی حکم کی خلاف ورزی کیا کرتے تھے۔“  
اس کا جواب یہ ہے کہ شراب نوشی کی حد میں جلاوطنی کا حکم حاکم کی صواب دید پر موقوف ہے۔ صحابہ سے شراب کی حد کے بارے میں چالیس اور اسی کوڑے مارنے کی روایات ملتی ہیں۔ سیدنا علی نے فرمایا تھا کہ ان دونوں پر عمل کر سکتے ہیں اور یہ دونوں سنت ہیں؟ بعض علماء کا قول ہے کہ چالیس سے زیادہ کوڑے مارنا واجب ہے، امام ابوحنیفہ اور مالک بھی اسی کے قائل ہیں، امام احمد سے بھی ایک روایت یہی ہے، امام شافعی فرماتے ہیں کہ چالیس پر اضافہ کرنا حاکم کی مرضی پر منحصر ہے۔ سیدنا عمر

① سنن ترمذی ، کتاب المناقب ، باب مناقب زید بن حارثہ رضی اللہ عنہ ، (حدیث:

شراب پینے والے کا سرمنڈوا کر جلوطن کر دیا کرتے تھے۔ حدیث صحیح میں آیا ہے کہ جو شخص چوتھی مرتبہ شراب پئے اس کو قتل کر دو۔ ① اس بات پر اختلاف ہے کہ آیا قتل کا حکم منسوخ ہو چکا ہے یا ہنوز باقی ہے؟ سیدنا علی چالیس سے زیادہ کوڑے لگاتے اور فرمایا کرتے تھے۔ ”اگر کسی شخص پر حد لگائی جائے اور وہ مرجائے تو مجھے اس کا کچھ افسوس نہیں البتہ اگر شراب پینے والا حد لگانے سے مرجائے تو میں اس کی دیت ادا کروں گا کیوں کہ یہ حد ہم نے اپنی رائے سے مقرر کی ہے۔“ ② یہ روایت امام شافعی نے ذکر کی ہے اور اس سے اس بات پر استدلال کیا ہے کہ حاکم اپنے اجتہاد کی بناء پر تعزیر میں اضافہ کرنے کا مجاز ہے۔

شیعہ لکھتا ہے:

”عمر شرعی احکام سے نا بد تھے ایک حاملہ عورت کو جب سنگسار کرنے کا حکم دیا تو سیدنا علی نے اس سے روکا۔“

ہم کہتے ہیں کہ اگر یہ واقعہ درست ہے تو ہو سکتا ہے کہ سیدنا عمر کو اس کے حاملہ ہونے کا علم نہ ہو۔ کیوں کہ عدم حمل اصل ہے۔ اس بات کا بھی اختہاں ہے کہ آپ کو یہ حکم یادنہ رہا ہو اور سیدنا علی نے یاد دلا دیا۔ ایسے معاملات کی بناء پر انہمہ ہدایت کو ہدف طعن و ملامت بنانا کہاں تک قرین انصاف ہے؟ سیدنا علی سے اس سے کئی گنا مسائل مخفی رہے آپ کے اجتہاد کا یہ حال ہے کہ جنگ جمل و صفين میں نوے ہزار انسان کو تباہ کر دیا اس کے مقابلے میں سیدنا عمر کا قصور صرف یہ تھا کہ آپ نے حاملہ کو سنگسار کرنے کا حکم دے کر ایک ولد الحرام کو قتل کرنا چاہا تھا اور وہ ابھی قتل نہیں کیا گیا تھا اس سے ظاہر ہے کہ سیدنا علی کا جرم آپ کے مقابلے میں عظیم تر تھا۔

بقول شیعہ فاروق عظم نے ایک مجرنونہ کو سنگسار کرنے کا حکم دیا تھا:

شیعہ مصنف لکھتا ہے:

”عمر نے ایک مجرنونہ عورت کو سنگسار کرنے کا حکم دیا تھا۔ سیدنا علی نے فرمایا مجرنون

① سنن ابی داؤد، کتاب الحدود، باب اذا تتابع في شرب الخمر (حدیث: ٤٤٨٢، ٤٤٨٤)،  
سنن ترمذی، کتاب الحدود، باب من شرب الخمر فاجلدوه، (حدیث: ١٤٤٤)، سنن  
ابن ماجہ، کتاب الحدود۔ باب من شرب الخمر مراراً، (حدیث: ٢٥٧٣، ٢٥٧٢)

② سنن ابی داؤد، حوالہ سابق (حدیث: ٤٤٨٦)، سنن ابن ماجہ۔ کتاب الحدود، باب حد  
السکران (حدیث: ٢٥٦٩)

مرفوع القلم ہوتا ہے، یہاں تک کہ ہوش میں آئے، یہ سن کر اس سے عمر باز آگئے اور کہا اگر علی نہ ہوتے تو عمر ہلاک ہو جاتا۔“

ہم کہتے ہیں کہ ”لَوْلَا عَلِيٌّ لَهُلَكَ عُمَرٌ“ اضافہ معروف نہیں ہے، یہ حدیث اگر سیدنا عمر کو معلوم نہ بھی تھی تو اس سے ان کی عظمت شان پر کوئی حرف نہیں آتا، یہ بھی ممکن ہے کہ آپ بھول گئے ہوں یا آپ کے اجتہاد پر مبنی ہو، آخر آپ معصوم تو نہیں کہ ان سے کوئی غلطی ہی صادر نہ ہو، خصوصاً جب کہ دیگر حضرات سے بھی ایسی غلطیاں صادر ہو چکی ہیں۔

شیعہ کا قول ہے:

”عمر نے خطبہ دیتے ہوئے کہا، جو شخص کسی عورت کا زیادہ مہر مقرر کرے گا تو میں مہر کی رقم بیت المال میں داخل کر دوں گا ایک عورت نے کھڑے ہو کر کہا جو چیز اللہ نے ہمیں اپنی کتاب عزیز میں عطا کی ہے، آپ اس سے کیوں منع کر رہے ہیں؟ ارشاد باری ہے، ﴿وَاتَّيْتُمْ إِحْدَاهُنَّ قِنْطَارًا﴾ عمر نے یہ سن کر کہا ”ہر شخص عمر سے بڑا فقیہ ہے۔“

ہم کہتے ہیں یہی بات سیدنا عمر کے کمال فضل و تقویٰ کی دلیل ہے کہ جب حق آپ پرواٹ ہو گیا تو آپ نے فی الغور کتاب عزیز کی طرف رجوع کیا اور ایک عورت کے قول سے بھی انحراف نہ کیا، افضل کے لیے یہ ضروری نہیں کہ مفضول اسے کسی بات پر بھی متنبہ نہ کر سکے، ہدہ نے سیدنا سلیمان علیہ السلام سے کہا تھا۔

﴿أَحْطُتْ بِمَا لَمْ تُحْطِ بِهِ﴾ (سورة نمل: ۲۷/۲۲)

”مجھے وہ باتیں معلوم ہیں جو آپ نہیں جانتے۔“

سیدنا موسیٰ علیہ السلام خضر کے پاس علم حاصل کرنے کی غرض سے گئے تھے، حالانکہ خضر کا مرتبہ آپ سے فروتر تھا، سیدنا عمر نے جو بات کہی تھی وہ ایک فاضل مجتہد کہہ سکتا ہے اس لیے کہ مہر میں اللہ کا بھی حق ہے اور یہ سودا بازی کی قسم کی کوئی چیز نہیں۔

شیعہ مصنف لکھتا ہے۔

”سیدنا عمر نے قدامہ پر شراب کی حد نہیں لگائی تھی کیوں کہ اس نے یہ آیت تلاوت کی:

﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَمُوا﴾

﴿إِذَا مَا اتَّقَوْا وَآمَنُوا﴾

سیدنا علی نے یہ سن کر کہا کہ ”آیت میں جن لوگوں کا ذکر ہے قدامہ ان میں شمار نہیں ہوتا۔“ سیدنا عمر کو معلوم نہ تھا کہ کیا حد لگائیں، چنانچہ سیدنا علی نے کہا کہ ”قدامہ کو اسی چاک لگائیں۔“

شراب نوشی کی حد کے بارے میں سیدنا عمر کا علم کسی دلیل کا محتاج نہیں، بارہا آپ کو اس کا عملی تجربہ ہو چکا تھا، ذکر کردہ واقعہ کی تفصیل بروایت ابو سحاق جوز جانی از ابن عباس یہ ہے کہ قدامہ بن مظعون نے شراب پی، تو سیدنا عمر نے دریافت کیا ”تمہیں کس چیز نے شراب نوشی پر آمادہ کیا۔“ قدامہ نے ذکر کردہ آیت تلاوت کی اور کہا کہ میں مہاجرین اولین میں سے ہوں، سیدنا عمر نے فرمایا، ”اسے جواب دو۔“ سب صحابہ خاموش رہے، پھر آپ نے ابن عباس کو جواب دینے کا حکم دیا، تو آپ نے فرمایا: ”یہ آیت ان لوگوں کو معدود قرار دینے کے لیے نازل ہوئی جو شراب کی حرمت سے قبل شراب نوشی کے مرتكب ہو چکے تھے۔“

سیدنا علی نے فرمایا جب کوئی شخص شراب پੇ گا تو بے ہودہ بکے گا اور جب بے ہودہ بکے گا تو جھوٹ بولے گا، آپ قدامہ کو اسی درے لگائیں، چنانچہ سیدنا عمر نے اس کی تعیل کر دی، اس روایت کے مطابق سیدنا علی نے اسی درے لگانے کا مشورہ دیا، روایات صحیح میں آیا ہے کہ سیدنا علی نے سیدنا عثمان کی موجودگی میں ولید بن عقبہ کو چالیس درے لگائے تھے اور اسی درے کی روایت کو سیدنا عمر کی جانب منسوب کیا۔<sup>①</sup> صحیح روایت سے ثابت ہے کہ اسی درے لگانے کا مشورہ سیدنا عبد الرحمن بن عوف نے دیا تھا۔<sup>②</sup> اور یہ حکم سیدنا علی سے اخذ نہیں کیا گیا تھا، ہم قبل از یہ سیدنا علی کا یہ قول نقل کر چکے ہیں کہ ”اگر شراب کی حد لگاتے ہوئے کوئی شخص مر جائے گا تو میں اس کی دیت ادا کروں گا، کیوں کہ آپ نے یہ حد مقرر نہیں فرمائی تھی۔“

بقول شیعہ فاروق عظم کی اجتہادی غلطیاں:

شیعہ مصنف لکھتا ہے۔

”عمر نے ایک حاملہ عورت کو بلا بھیجا اور خوف کے مارے اس کا حمل ساقط ہو گیا، تو صحابہ نے کہا: ”آپ پر دیت وغیرہ نہیں آئے گی۔“ پھر عمر نے سیدنا علی سے دریافت کیا تو آپ

<sup>①</sup> صحیح مسلم، کتاب الحدود، باب حد الخمر (حدیث: ۳۸/ ۱۷۰۷)

<sup>②</sup> صحیح مسلم، کتاب الحدود، باب حد الخمر (حدیث: ۶/ ۱۷۰۶)

نے فرمایا اس کے ورثاء کو دیت ادا کرنا واجب ہے۔“

ہم کہتے ہیں کہ یہ اختلافی و اجتہادی مسائل میں سے ہے، فاروق اعظم کبار صحابہ مثلًا سیدنا عثمان، علی، ابن مسعود، زید اور ابن عباس وغیرہم ھی اللہ تعالیٰ میں سے مشورہ فرمایا کرتے تھے، یہ آپ کے کمال علم و فضل کی دلیل ہے، ایک عورت کو بارگاہ فاروقی میں لایا گیا جس نے زنا کا اقرار کیا تھا، سیدنا عثمان نے فرمایا میرا خیال ہے کہ یہ عورت زنا کی حرمت سے آگاہ نہیں ہے، بنابریں اس پر حد قائم نہ کی، جب سیدنا اسامہ نے ایک لا الہ الا اللہ کہنے والے شخص کو قتل کر دیا تو نبی کریم صلی اللہ علیہ وسلم نے ان کو سزا نہ دی، <sup>①</sup> کیوں کہ اسامہ اس کے قتل کو جائز سمجھتے تھے، خالد بن جذیمہ اور مالک بن نویرہ کا قتل بھی اسی قبیل سے ہے۔  
شیعہ مصنف لکھتا ہے۔

”دو عورتیں ایک بچے کے بارے میں جھگڑتی ہوئیں سیدنا عمر کے پاس آئیں، اور وہ ان کا فیصلہ نہ کر سکے، تو سیدنا علی کی خدمت میں حاضر ہوئے، آپ نے دونوں عورتوں کو بلا کر سمجھایا، مگر وہ بازنہ آئیں، آپ نے فرمایا آری لاوتا کہ میں بچے کو چیر کر آدھا آدھا تقسیم کر دوں، ایک عورت بولی، ابو الحسن! ایسا نہ کیجئے اور یہ بچہ اس عورت کو دے دیجئے، سیدنا علی نے فرمایا: اللہ اکبر! یہ تیرا ہی بیٹا ہے، اگر اس کا بیٹا ہوتا تو اس کو بچے پر رحم آتا۔“

ہم کہتے ہیں یہ واقعہ سیدنا عمر سے متعلق نہیں بلکہ جیسا کہ سیدنا ابو ہریرہ سے مرفوعاً مردی ہے سیدنا سلیمان علیہ السلام کا واقعہ ہے، <sup>②</sup> اس روایت میں یہ الفاظ بھی ہیں کہ اللہ تعالیٰ نے اس کی سمجھ سیدنا سلیمان کو عطا کی، اور سیدنا داؤد سے نہ سمجھ سکے، جیسا کہ قرآن کریم میں ارشاد ہوا ہے۔

**﴿فَفَهَمَنَاهَا سُلَيْمَانَ﴾** (سورة الانبياء: ٢١ / ٧٩)

”ہم نے سلیمان کو اس کا فہم عطا کیا۔“

سیدنا سلیمان نے بارگاہ ایزدی میں دعا کی تھی، کہ انھیں ایسی حکومت عطا کی جائے جو اس کی

<sup>①</sup> صحیح بخاری، کتاب الديات، باب ( و من احياتها ) ( حدیث: ٦٨٧٢ )، صحیح مسلم،

كتاب الإيمان ، باب تحريم قتل الكافر بعد قوله لا اله الا الله ( حدیث: ٩٦ )

<sup>②</sup> صحیح بخاری، کتاب الفرائض، باب اذا دعت المرأة ابنا، ( حدیث: ٦٧٦٩ )، صحیح

مسلم، کتاب الاقضیة، باب اختلاف المجتهدین، ( حدیث: ١٧٢٠ )

حکومت سے ملتی جلتی ہو، اس سے یہ لازم نہیں آتا کہ سیدنا سلیمان سیدنا داؤد سے افضل ہوں، خصوصاً احادیث میں یہ بھی آیا ہے کہ سیدنا داؤد سب انسانوں سے بڑھ کر عابد تھے۔ ①  
شیعہ مصنف لکھتا ہے۔

”سیدنا عمر نے ایک عورت کو سنگسار کرنے کا حکم دیا، جس کے ہاں نکاح کے چھ ماہ بعد بچہ پیدا ہوا تھا، سیدنا علی نے سیدنا کو مخاطب کر کے کہا اگر یہ عورت کتاب باری تعالیٰ کے مطابق آپ سے جھگڑے گی تو آپ پر غلبہ حاصل کر لے گی، اللہ تعالیٰ فرماتے ہیں۔

﴿وَحَمْلُهُ وَفِصَالُهُ ثَلَاثُونَ شَهْرًا﴾ (سورہ الحقاف: ۱۵/۳۶)

نیز فرمایا:

﴿وَالْوَالِدَاتُ يُرْضِعْنَ أُولَادَهُنَّ حَوْلَيْنِ كَامِلَيْنِ﴾ (سورہ البقرہ: ۲/۲۳۳)  
”ما میں اپنے بچوں کو دو سال دودھ پلانیں۔“

ایک آیت میں حمل و فصال کی مدت دو سال چھ ماہ بتائی، دوسری میں ذکر کیا کہ مدت رضاعت دو سال ہے، تو اس سے سیدنا علی نے استدلال کیا کہ کم از کم مدت حمل چھ ماہ بھی ہو سکتی ہے۔“

ہم کہتے ہیں کہ سیدنا عمر صحابہ کرام سے مشورہ لیا کرتے تھے، اللہ تعالیٰ نے اہل ایمان کی مدد کرتے ہوئے فرمایا ہے:

﴿وَأَمْرُهُمْ شُورَى بَيْنَهُمْ﴾

”وہ اپنے کام باہم مشورہ سے طے کرتے ہیں۔“

غیر شادی شدہ حاملہ کا شرعی حکم:

یہ مسئلہ متنازع فیہا ہے کہ جب ایک عورت حاملہ ہو اور اس کا خاوند ہونہ آقا اور نہیں اس کا یہ دعویٰ ہو کہ کسی نے شبہ کی بنا پر غلطی سے اس کے ساتھ مجامعت کر لی تو اس کے بارے میں شرعی حکم کیا ہے.....؟  
امام مالک فرماتے ہیں کہ اسے رجم کیا جائے، امام احمد کا بھی ایک قول یہی ہے امام ابو حنینہ اور امام شافعی فرماتے ہیں کہ اسے رجم نہ کیا جائے، کیوں کہ اس بات کا اختہال ہے کہ اس کے ساتھ جبر کیا

① صحیح مسلم، کتاب الصیام، باب النہی عن صوم الدهر لمن تضرر به، حدیث: ۱۸۲

گیا ہو یا اسے بلا مجامعت حمل ٹھہر گیا ہو، خلافے راشدین کا مسلک یہ ہے کہ اسے سنگسار کیا جائے، بخاری و مسلم میں ہے کہ سیدنا عمر نے اپنی زندگی کے آخری دور میں خطبہ دیتے ہوئے فرمایا۔

”زانی کو رجم کرنا حق ہے، بشرطیہ گواہ موجود ہوں یا استقرار حمل ہو جائے، یا وہ شخص

بدات خود زنا کا اعتراف کر لے۔“<sup>①</sup>

ایک شرابی جب تے کر رہا ہو تو اس کے بارے میں بھی اختلاف ہے۔

ممکن ہے سیدنا عمر یہ خیال کرتے ہوں کہ نکاح کے چھ ماہ بعد شاذ و نادر حالت میں بچہ پیدا ہو جاتا ہے جس طرح بعض اوقات یہ بھی دیکھنے میں آیا ہے کہ کسی عورت کو چار سال یا سات سال حمل رہا، اس کی تحدید میں علماء کا اختلاف ہے۔

جد کی میراث اور سیدنا عمر رضی اللہ عنہ:

شیعہ مصنف لکھتا ہے۔

”سیدنا عمر کے اقوال میں تناقض پایا جاتا ہے، چنانچہ دادا کے بارے میں آپ نے مختلف و متضاد فیصلے کیے۔“

اس کا جواب یہ ہے کہ جد (دادا) کے بارے میں سیدنا عمر کا فیصلہ دیگر صحابہ کی نسبت اقرب الحق ہے، جب میت کا دادا بھی زندہ ہوا اور بھائی بھی موجود ہوں تو اس کے بارے میں صحابہ کے دو قول ہیں۔  
۱۔ پہلا قول یہ ہے کہ دادا کی موجودگی میں بھائیوں کو ورثہ نہیں ملے گا، سیدنا ابو بکر و ابو موسیٰ و ابن عباس رضی اللہ عنہم اسی کے قائل ہیں، علاوہ ازیں امام ابو حنیفہ، شافعیہ میں سے ابن سرنج اور حنابلہ میں سے ابو حفص برکی کی بھی یہی رائے ہے، اور یہ مسلک اقرب الحق ہے۔

اس لیے کہ حقیقی بھائیوں کے بیٹوں کو دادا سے وہی نسبت ہے جو دادا کے بیٹوں یعنی چھوپ کو دادا کی طرف، اس بات پر مسلمانوں کا اتفاق ہے کہ دادا یہاں باپ کا قائم مقام ہے اور باپ چھوپ سے اولیٰ ہے، لہذا دادا بھائیوں سے اولیٰ ہوگا۔

۲۔ دوسرا قول یہ ہے کہ دادا بھائیوں کے ساتھ ورثہ میں شریک ہوگا، سیدنا عثمان، علی و زید اور ابن مسعود رضی اللہ عنہم اسی کے قائل ہیں، مگر اس کی تفصیل میں ان کے مابین بڑا اختلاف پایا جاتا ہے،

<sup>①</sup> صحيح بخاری، كتاب الحدود، باب الاعتراف بالزنـا، (Hadith: 6829)، صحيح مسلم،

كتاب الحدود، باب رجم الشـيـب فـي الزـنـى (Hadith: 1691)

امام مالک و شافعی و احمد اور جمہور سیدنا زید بن ثابت کے نظریہ کو درست تسلیم کرتے ہیں۔  
دادا کے بارے میں سیدنا علیؑ نے جس نظریہ کا اظہار کیا ہے، ابن ابی لیلیؑ کے سوا فقهاء میں سے  
کوئی بھی اس کا قائل نہیں ہے۔

اگر سیدنا عمرؓ کے بارے میں راوی کا قول:

”قَضَىٰ فِيهَا بِمِائَةٍ قَضِيَّةً“

درست بھی ہو تو راوی کا اس سے یہ مطلب نہیں کہ ایک ہی مسئلہ میں سیدنا عمرؓ کے سوا قول ہیں،  
کیوں کہ یہ ممکن ہی نہیں، جد کے مسئلہ میں جونزاع پایا جاتا ہے، وہ ماں، بہن اور دادا کے مسئلہ سے  
زیادہ نہیں جسے علم و راثت میں ”مسألة الخرقاء“ کہتے ہیں، حالانکہ اس میں صرف چھ اقوال ہیں، اس  
سے معلوم ہوا کہ راوی کی مراد دادا کے سو حادث و واقعات ہیں، دادا کے بارے میں فاروق اعظمؓ کے  
اقوال دو یا تین سے ہرگز زیادہ نہیں۔

دادا کے بارے میں سیدنا علیؑ سے بھی مختلف اقوال منقول ہیں، علمائے فرانض سے یہ بات پوشیدہ  
نہیں، زیادہ قرین قیاس بات یہ ہے کہ سوا قول والی روایت کذب کی آئینہ دار ہے، اس لیے کہ ایسی  
صورت شاذ و نادر ہی پیش آتی ہے کہ میت کے بھائی بھی زندہ ہوں اور دادا بھی، سیدنا عمر صرف دس  
سال منصب خلافت پر فائز رہے تھے اس قدر مختصر زمانہ میں ایسے سو واقعات کیوں کر پیش آسکتے تھے،  
علاوه ازیں آپؓ نے دادا کے بارے میں فتویٰ دینا بند کر دیا تھا، روایات صحیحہ سے ثابت ہے کہ سیدنا عمر  
نے فرمایا: ”اے کاش! کہ نبی کریم ﷺ نے تین چیزیں ہمارے لیے اچھی طرح بیان فرمائی ہوتیں:

(۱) جد کی میراث (۲) کلالہ (۳) سود متعلق مسائل۔ ①

شیعہ مصنف لکھتا ہے۔

”سیدنا عمر جب ان مسائل میں توقف فرماتے تھے تو آپؓ سے اس ضمن میں حکم صادر  
کرنے کی توقع کیوں کر کی جاسکتی ہے؟ سیدنا عمر مال تقسیم کرنے میں بعض لوگوں کو ترجیح  
دیتے تھے، حالانکہ اللہ تعالیٰ نے مساوات کو ضروری قرار دیا ہے۔“

اس کا جواب یہ ہے کہ سیدنا عمر مال غنیمت خود تقسیم نہیں کیا کرتے تھے، بلکہ یہ امراء لشکر کا کام ہے۔

① صحیح بخاری، کتاب الاشربة، باب ما جاء فی ان الخمر ما خامر العقل (حدیث:

(۵۵۸۸)، صحیح مسلم، کتاب التفسیر، باب فی نزول تحريم الخمر (حدیث: ۳۰۳۲)

امیر جیش خمس (مال غنیمت کا پانچواں حصہ) فاروق اعظم کی خدمت میں تھجح دیا کرتا تھا۔ علماء کے یہاں اس مسئلہ میں اختلاف پایا جاتا ہے کہ کیا کسی مصلحت کے پیش نظر کسی مجاہد سے مال غنیمت کی تقسیم میں ترجیحی سلوک روا رکھنا جائز ہے یا نہیں؟ امام احمد بن حنبل رض سے دو روایتیں منقول ہیں، امام ابوحنیفہ رض اسے جائز سمجھتے ہیں، اس کی دلیل یہ ہے کہ نبی ﷺ نے جنگ کو جاتے وقت خمس نکال کر مال غنیمت کا ۱/۳ حصہ بعض مجاہدین کو انعام کے طور پر دے دیا تھا، والپسی کے وقت خمس نکال کر ۲/۳ انعام کے طور پر بانت دیا۔ ①

صحیح مسلم میں مردی ہے کہ سرور کائنات ﷺ نے سیدنا سلمہ بن اکوع کو غزوہ الغابہ میں غیر معمولی کارنامہ سرانجام دینے کے صلہ میں ایک پیدل اور ایک سوار کا حصہ دیا تھا حالانکہ سلمہ پا پیادہ تھے۔ ②

امام مالک و شافعی فرماتے ہیں کہ انعام خمس کے ۱/۵ یعنی کل مال غنیمت کے ۱/۲۵ میں سے دے سکتے ہیں اس سے زیادہ نہیں، عدل و انصاف میں بھلا سیدنا عمر کا ہم سراور کون ہو گا جن کے قلب ولسان پر حق ہمہ وقت جاری و ساری رہتا تھا، آپ تقسیم غنیمت میں فرق مراتب کو پیش نظر رکھتے تھے۔ سیدنا ابو بکر مساوات کے اصول پر عمل پیرا تھے، بہر کیف یہ ایک اجتہادی مسئلہ ہے۔

شیعہ مصنف کی یہ بات بے اصل ہے کہ ”مساوات واجب ہے۔“ اس نے اس کی کوئی دلیل ذکر نہیں کی، اگر دلیل ذکر کرتا تو دیگر اجتہادی مسائل کی طرح ہم اسے بھی موضوع گفتگو ضرور بناتے۔ شیعہ مصنف لکھتا ہے۔

”سیدنا عمر ظن و قیاس کے مطابق فتویٰ دیا کرتے تھے۔“

ہم کہتے ہیں کہ اگر قیاس و رائے پر عمل کرنا جرم ہے تو سیدنا علی سیدنا عمر کی نسبت زیادہ قصور وار ہیں، آپ کا جنگ صفين کے لیے جانا بھی ان کی رائے پر مبنی تھا۔ سیدنا علی خود فرماتے ہیں:

”نبی ﷺ نے اس ضمن میں مجھے کوئی حکم نہیں دیا تھا۔ یہ میری ذاتی رائے پر مبنی ہے۔“

سیدنا علی نے خوارج سے جو جنگ لڑی اس کی داستان طویل ہے، جن لوگوں نے جنگ جمل و

① سنن ابی داؤد۔ کتاب الجهاد۔ باب فیمن قال الخمس قبل النفل (حدیث: ۲۷۴۹)،

۲۷۵۰، سنن ابن ماجہ۔ کتاب الجهاد، باب النفل (حدیث: ۲۷۴۸)۔

② صحیح مسلم، کتاب الجهاد، باب غزوة ذی قرد وغیرها (حدیث: ۱۸۰۷)، مطولاً

صفین میں عملی حصہ لیا تھا، ان میں سے کسی نے بھی اس سلسلہ میں کوئی نص بیان نہیں کی البتہ جو صحابہ ان جنگوں میں شریک نہ تھے انہوں نے فتنہ کے دوران ترک قفال کے بارے میں احادیث روایت کی ہیں۔

یہ ایک مسلمہ بات ہے کہ قیاس و رائے اگر قابل مذمت نہیں ہیں تو اس کا قائل کسی حال میں بھی قابل ملامت نہیں اور اگر رائے واجہتہا دایک مذموم چیز ہے تو اس رائے سے اور مذموم تر رائے کیا ہوگی جس کی بنا پر ہزاروں بے گناہ مسلمانوں کا خون (جنگ جمل و صفين میں) بہایا گیا اور اس سے مسلمانوں کو کوئی دینی و دنیوی فائدہ بھی نہ پہنچا۔ بلکہ شر میں اضافہ ہوتا چلا گیا اور خیر بتدریج کم ہوتی چلی گئی۔ جب ایسی رائے معیوب و مذموم نہیں ہے تو فرائض و طلاق کے مسائل میں فاروق عظیم کی رائے بالا ولیٰ معیوب نہ ہوگی۔ حالانکہ سیدنا علی عملًا اس میں شریک تھے اور آپ کے بیٹے سیدنا حسن اور اکثر سا بقین او لین صحابہ جنگ و قفال کو خلاف مصلحت تصور کرتے تھے اور یہ رائے یقیناً بدلا مل کثیرہ سیدنا علی رضی اللہ عنہ کی رائے سے اصلاح و اصول تھی۔

یہ بھی معلوم ہے کہ جد کے مسئلہ میں بھی سیدنا علی کا فیصلہ قول بالرائے تھا۔ سیدنا علی نے فرمایا تھا، ”میری اور سیدنا عمر دونوں کی رائے اس بات پر متفق ہو گئی تھی کہ ام الولد لوئندیوں کو فروخت نہ کیا جائے۔ مگر میں اب ان کے فروخت کرنے کی اجازت دیتا ہوں۔“

اس کے جواب میں سیدنا علی کے قاضی عبیدہ سلمانی نے کہا تھا۔

”آپ اور سیدنا عمر کی متفقہ رائے آپ کی انفرادی رائے سے ہمیں عزیز تر ہے۔“<sup>①</sup>  
 صحیح بخاری میں برداشت عبیدہ از علی مروی ہے کہ آپ (سیدنا علی) نے فرمایا: جس قسم کے فیصلے تم کیا کرتے ہو کرتے رہو۔ میں اختلاف کو ناپسند کرتا ہوں۔ میں چاہتا ہوں کہ یا تو جماعت کا نظم قائم رہے۔ یا اپنے اصحاب کی طرح میں بھی اس دنیا سے رخصت ہو جاؤ۔<sup>②</sup>

یہ روایت ابن سیرین نے عبیدہ سے نقل کی ہے۔ ابن سیرین کا خیال تھا کہ سیدنا علی سے جو روایات نقل کی جاتی ہیں وہ عموماً جھوٹی ہوا کرتی ہیں<sup>③</sup> (کیوں کہ وہ اختلاف کی آئینہ داری کرتی ہیں،

<sup>①</sup> مصنف عبد الرزاق (۱۳۲۴)، کتاب الام للشافعی (۱۵۷/۷)، سنن کبریٰ بیهقی (۳۴۸/۱۰)

<sup>②</sup> صحیح بخاری، کتاب فضائل اصحاب النبی صلی اللہ علیہ وسلم، باب مناقب علی بن ابی طالب، رضی اللہ عنہ (حدیث: ۳۷۰۷)

<sup>③</sup> صحیح بخاری (حوالہ سابق)

حالانکہ سیدنا علی اختلاف کو ناپسند فرمایا کرتے تھے

باقی رہی وہ حدیث جس میں عہد شکنی کرنے والوں اور ظلم و خروج کرنے والوں کو قتل کرنے کا حکم دیا گیا ہے تو وہ موضوع ہے۔

سیدنا عبد اللہ بن عمر فرماتے ہیں: ”سیدنا فاروق اعظم جس چیز کے بارے میں جس خیال کا اظہار فرماتے وہ ہو بہو اسی طرح ہوا کرتی تھی۔“<sup>①</sup>

نصوص کتاب و سنت اور اجماع و قیاس سے یہ حقیقت اجاگر ہوتی ہے کہ فاروق اعظم کی رائے دیگر اکابر صحابہ مثلًا سیدنا عثمان و علی اور طلحہ و زبیر رضی اللہ عنہم کی نسبت بہت زیادہ صائب ہوا کرتی تھی اور اس کے نتائج و ثمرات بھی قابل مدرج و ستائش ہوا کرتے تھے۔ جس شخص میں عدل و انصاف کا شائیبہ بھی پایا جاتا ہے، وہ سیدنا عمر کی کمال سیرت و کردار و کثرت علم و فضل میں ذرہ بھر شک نہیں رکھتا۔ سیدنا ابو بکر و عمر کو ہدف طعن و ملامت بنانے والا یا تو ناجربہ کار جاہل ہو گا یا ملحد و منافق جوان پر طعن و تشنیع کرنے کو سرور کائنات کو نشان طعن بنانے کا ذریعہ بناتا ہے۔ روافض و باطنیہ کا یہی حال ہے۔

کیا سیدنا عمر رضی اللہ عنہ نے سیدنا ابو بکر کی مخالفت کی؟

اگر روافضی کہے چونکہ سیدنا علی موصوم تھے، اسی لیے آپ اپنی رائے سے جوبات فرماتے وہ نص کی طرح جھٹ ہوا کرتی تھی، اس کے جواب میں ہم کہیں گے ذرا خوارج کو تو دیکھو جو سیدنا علی کو دائرہ اسلام ہی سے خارج کر رہے ہیں۔

شیعہ مصنف لکھتا ہے:

”عمر نے اپنے بعد انتخاب خلیفہ کوشوری کے حوالہ کر کے سیدنا ابو بکر کی مخالفت کی۔ عمر کہا کرتے تھے کہ اگر سالم مولیٰ ابو حذیفہ زندہ ہوتے میں انھیں خلیفہ مقرر کر دیتا۔ حالانکہ سیدنا علی اس وقت موجود تھے۔“

اس کا جواب یہ ہے کہ یہ گفتگو و دو قسم سے خالی نہیں۔

۱۔ جو نقل کے اعتبار صریح کذب ہے۔

۲۔ جس میں دانستہ حق کو ٹھکرایا گیا ہے۔

<sup>①</sup> صحیح بخاری، کتاب مناقب الانصار، باب اسلام عمر بن الخطاب رضی اللہ عنہ (حدیث: ۳۸۶۶)

پہلی قسم کا کلام صاف جھوٹ ہے یا کم از کم اس کی صداقت کا علم نہیں، دوسری قسم کا کلام سچا ہے، مگر اس میں کوئی چیز موجب طعن نہیں ہے۔ بلکہ وہ بتیں سیدنا عمر کے فضائل و محاسن میں شامل ہیں۔ مگر اس بات کا کیا علاج کہ شیعہ فرط ضلالت و جہالت کی بنا پر نقلي و عقلی حقائق کو قبول نہیں کرتے۔ چنانچہ وہ ان امور کی جانب متوجہ ہوتے ہیں جو وقوع پذیر ہو چکے ہیں اور وہ اس بات کو جانتے بھی ہیں، مگر اس کے باوصف کہتے ہیں کہ وہ واقع نہیں ہوئے، پھر جو امور وقوع میں نہیں آئے اور ان کے عدم وقوع سے وہ آگاہ بھی ہیں بکمال دیدہ دلیری کہتے ہیں کہ وہ وقوع میں آچکے ہیں۔ خیر و صلاح کا نام اس کی اصطلاح میں فساد ہے اور فساد کا نام خیر و صلاح۔ کسی شاعر نے کہا ہے:

خُرُدُكَانَامُجَنُونُ رَكَحَ دِيَاجَنُونُ كَخُرُدُ  
جُو چاہے آپُ كَحَسْنَ كَرَشَمَه سازَ كَرَے  
وَعَقْلُ وَنَقْلُ دُونُونُ سَعَارِي ہیں۔ وَصَحِحُ معنی میں آیت ہذا کے مصدق ہیں:  
*لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ*

(سورہ الملک: ۶۷/۱۰)

”اگر ہم سننے یا عقل رکھتے آج دوزخ والوں میں نہ ہوتے۔“

باقی رہار فضی مصنف کا یہ قول کہ سیدنا عمر نے انتخاب خلیفہ کے معاملہ کو شوریٰ کے حوالہ کر کے سیدنا ابو بکر کی مخالفت کی۔

اس کا جواب یہ ہے کہ اختلاف کی دو قسمیں ہیں۔

۱۔ اختلاف تضاد

۲۔ اختلاف تنوع۔

اختلاف کی قسم اول کا مطلب یہ ہے کہ ایک شخص ایک امر کو واجب ٹھہرا تا ہو اور دوسرا اسے حرام قرار دیتا ہو۔

اختلاف کی دوسری قسم کی مثال وہ اختلاف ہے جو قراءت میں پایا جاتا ہے۔ ہر قراءت بجائے خود جائز ہے۔ تاہم ایک قاری کے نزدیک ایک قراءت مختار ہوتی ہے اور دوسرا کسی اور کو مختار تصور کرتا ہے۔ جیسا کہ احادیث صحیحہ سے ثابت ہے۔

حدیث مشہور میں نبی کریم ﷺ سے مردی ہے کہ آپ نے فرمایا:

”قرآن کریم سات حروف پر نازل کیا گیا ہے۔ ہر حرف شافی و کافی ہے۔“<sup>①</sup>

روایات میں مذکور ہے کہ عمر اور ہشام بن حکیم بن حزام رضی اللہ عنہما کے مابین سورہ فرقان کی تلاوت میں اختلاف پیدا ہوا۔ جب دونوں نے مختلف طریقہ سے پڑھ کر سنایا تو نبی کریم صلی اللہ علیہ وسلم نے دونوں سے کہا: ”یہ سورت اسی طرح اتاری گئی ہے۔“<sup>②</sup>

خلفیۃ الْمُسْلِمِینَ کا مسلمانوں کے لیے تصرف اسی قبیل سے ہے۔ یہی وجہ ہے کہ جب جنگ بدر میں نبی کریم صلی اللہ علیہ وسلم نے اساری بدر کے بارے میں صحابہ سے مشورہ لیا تو سیدنا ابو بکر نے فدیہ لینے کا مشورہ دیا اور آپ نے انھیں سیدنا ابراہیم و عیسیٰ کے ساتھ تشبیہ دی۔ سیدنا عمر نے ان کو قتل کرنے کا مشورہ دیا۔ آپ نے ان کو نوح و مویٰ کے مشابہ قرار دیا۔<sup>③</sup> آپ نے دونوں میں سے کی مذمت نہ کی بلکہ انبیاء کے ساتھ تشبیہ دے کر ان کی مدح و ستائش فرمائی۔ اگر نبی کریم حتیٰ طور پر ایک بات پر عمل کرنے کے مامور ہوتے تو صحابہ سے مشورہ نہ لیتے۔

علاوہ ازیں اجتہادی امور میں اختلاف کا امکان ہے اور ہر اجتہاد میں بر صواب ہوتا ہے۔ مثلاً سیدنا ابو بکر غزوہات میں سیدنا خالد بن ولید رضی اللہ عنہ کو سپہ سالار مقرر کیا کرتے تھے، سیدنا عمران کو معزول کرنے کا مشورہ دیا کرتے تھے، مگر سیدنا ابو بکر اس مشورہ پر عمل نہیں کیا کرتے تھے، بلکہ فرمایا کرتے تھے۔ ”خالد مشرکین پر اللہ کی شمشیر برہنہ ہیں۔“ سیدنا عمر جب مسند خلافت پر فائز ہوئے، تو انھوں نے سیدنا خالد کو معزول کر کے ان کی جگہ سیدنا ابو عبیدہ بن جراح کو مقرر کیا۔ دونوں کا طرز عمل اپنے اپنے وقت پر درست تھا۔ سیدنا ابو بکر نرم مزاج تھے۔ اور سیدنا عمران کے مقابلہ میں جابر و سخت گیر تھے۔ نبی کریم صلی اللہ علیہ وسلم دونوں سے مشورہ لیا کرتے تھے اور فرمایا کرتے تھے:

<sup>①</sup> سنن نسائی، کتاب الافتتاح ، باب جامع ما جاء فی القرآن (حدیث: ۹۴۲)، مسند احمد (۱۱۴/۵، ۱۲۲)

<sup>②</sup> صحیح بخاری، کتاب فضائل القرآن ، باب انزال القرآن علی سبعة احرف (حدیث: ۴۹۹۲)، صحیح مسلم، کتاب صلاة المسافرين ، باب بيان ان القرآن انزل علی سبعة احرف (حدیث: ۸۱۸)

<sup>③</sup> مستدرک حاکم (۳۸۳/۱)، مسند احمد (۲۱-۲۲)، و اسناد ضعیف لانقطاعه

”جب عمر وابو بکر دونوں کسی بات پر متفق ہو جائیں تو میں ان کی خلاف ورزی نہیں کروں گا۔“<sup>①</sup>

احادیث صحیحہ میں آیا ہے کہ نبی کریم ﷺ نے بعض غزوات میں فرمایا:  
”اگر لوگ ابو بکر و عمر کی اطاعت کریں گے تو سیدھی راہ پر چلیں گے۔“<sup>②</sup>

روایات صحیحہ میں آیا ہے کہ سرکارِ دو عالم ﷺ نے دریافت کیا: ”جب نبی موجود نہ ہوں اور نماز کا وقت آجائے تو لوگ اس وقت کیا کریں گے؟“ صحابہ نے جواب دیا: اللہ و رسول ہی کو علم ہوگا۔ آپ نے فرمایا: ”کیا ابو بکر و عمر موجود نہیں؟ اگر ان دونوں کی اطاعت کرتے رہیں گے تو راہِ راست پر آجائیں گے اور اگر ان کی نافرمانی کریں گے تو گمراہ ہو جائیں گے اور پوری امت گمراہی سے ہم کنار ہو جائے گی۔ نبی کریم نے تین مرتبہ یہ الفاظ دھراۓ۔

صحیح مسلم میں سیدنا عبد اللہ بن عباس، سیدنا عمر سے روایت کرتے ہیں کہ انہوں نے کہا: ”جنگ بد رکے دن نبی کریم ﷺ نے مشرکین کی طرف دیکھا۔ ان کی تعداد ایک ہزار تھی۔ آپ کے رفقاء تین سو انہیں تھے۔ نبی کریم قبلہ رخ ہوئے، پھر ہاتھ اٹھا کر دعا کرنے لگے۔ ”اے اللہ! اپنے وعدہ کو پورا کر اور جو چیز دینے کا وعدہ کیا ہے وہ عطا کر اے اللہ! اگر مسلمانوں کی یہ جماعت ہلاک ہو گئی تو دنیا میں تیری عبادت کرنے والا کوئی نہ ہوگا۔“ آپ ہاتھ اٹھائے قبلہ رو دعا کرنے میں مصروف رہے۔ یہاں تک کہ آپ کی چادر کندھوں پر سے گر پڑی۔ ابو بکر آئے اور چادر اٹھا کر آپ کے کندھوں پر ڈال دی۔ پھر پچھے سے ہو کر نبی کریم کے ساتھ چھٹ گئے اور کہا:

”اللہ کے نبی! بس کچھی، اللہ تعالیٰ اپنا وعدہ پورا کرے گا۔“ تب اللہ تعالیٰ نے یہ آیت کریمہ نازل فرمائی:

﴿إِذْ تَسْتَغْيِثُونَ رَبَّكُمْ فَاسْتَجَابَ لَكُمْ أَنَّىٰ مُمِدُّكُمْ بِالْفِٰ مِنَ الْمَلِكَةِ﴾  
مُرْدِفِينَ<sup>③</sup> (سورة الانفال: ٩/٨)

<sup>①</sup> مسنند احمد (٤/٢٢٧)، تاریخ الاسلام للذهبی (عهد الخلفاء، ص: ٢٥٦)

<sup>②</sup> صحیح مسلم، کتاب المساجد، باب قضاء الصلاة الفائتة، (حدیث: ٦٨١) مطولاً

<sup>③</sup> صحیح مسلم، کتاب الجهاد، باب الامداد بالملائكة فی غزوة بدر، (حدیث: ١٧٦٣)

اممہ سلف کے یہاں سیدنا ابو بکر و عمر کی عظمت و فضیلت کے بارے میں کوئی اختلاف نہیں پایا جاتا تھا۔ اس کی حدیہ ہے کہ شیعان علی تک اس سے متفق ہیں۔ ابن بطة اپنے شیخ سے روایت کرتے ہیں جو ابوالعباس بن مسروق کے نام سے مشہور ہیں کہ ابو اسحاق سبیعی جب کوفہ آئے تو شمر بن عطیہ نے ہمیں تغییماً کھڑا ہونے کا حکم دیا۔ ابو اسحاق بیٹھ کر ہم سے بات چیت کرنے لگے۔ انہوں نے کہا جب میں کوفہ سے نکلا تھا تو میں نے کوفہ میں ایک شخص بھی ایسا نہیں پایا جو سیدنا ابو بکر و عمر کی عظمت شان میں شک رکھتا ہو۔ اب میں واپس لوٹا ہوں تو لوگ طرح طرح کی باتیں کر رہے ہیں۔ اللہ کی قسم! مجھے کچھ علم نہیں کہ یہ کیا کہہ رہے ہیں؟<sup>①</sup>

ضمرہ سعید بن حسن سے روایت کرتے ہیں کہ میں نے لیث<sup>②</sup> بن ابی سلیم کو یہ کہتے سنا: ”میں نے متقد میں شیعہ کو دیکھا کہ وہ کسی کو بھی ابو بکر و عمر سے افضل نہیں سمجھتے تھے۔

**①** یہ اس باب میں ایک تاریخی شہادت ہے کہ شیعہ کے نظریات کس عجلت کے ساتھ تغیر پذیر ہے۔ ابو اسحاق سبیعی کوفہ کے مشہور شیخ اور عالم تھے۔ خلافت عثمانی میں سیدنا عثمان کی شہادت سے تین سال قبل پیدا ہوئے۔ طویل عمر پائی اور ۱۲۷ھ میں فوت ہوئے۔ سیدنا علی کے عہد خلافت میں کمسن تھے وہ خود کہتے ہیں: ”میرے والد مجھے اٹھا کر سیدنا علی کی خدمت میں لے گئے۔ سیدنا علی کا سر اور داڑھی سفید تھی اور آپ خطبہ دے رہے تھے، اگر ہمیں یہ بات معلوم ہو جائے کہ آپ کب کوفہ سے گئے اور کب واپس لوٹے تو ہم جان سکیں گے کہ وہ زمانہ کون سا تھا جس میں شیعہ سیدنا علی کے اتباع میں شیخین کی عظمت و فضیلت کے قائل تھے اور تاریخ کے کس دور میں شیعان علی نے آپ کی پیروی چھوڑ دی اور ان نظریات سے منحرف ہو گئے جن کا اظہار سیدنا علی کوفہ کے منبر پر کیا کرتے تھے۔ مثلاً یہ کہ سیدنا ابو بکر و عمر افضل الامت اور آپ کے وزیر و خلیفہ تھے۔ یہ امر موجب حیرت ہے کہ خوارج اور ابااضیہ نے سیدنا ابو بکر و عمر کے بارے میں اپنے اس نظریہ کو تبدیل نہ کیا جو انہوں نے سیدنا علی کی رفاقت میں واقعہ تحریکیم تک اختیار کر رکھا تھا۔ سیدنا ابو اسحاق سبیعی کی زندگی کے آخری دور میں شیعہ نے اپنا یہ نظریہ تبدیل کر دیا اور اس ضمن میں سیدنا علی کی نافرمانی کرنے لگے۔

**②** اس حدیث کے راوی لیث بن ابی سلیم قرشی کوئی بہت بڑے عالم و زاہد تھے۔ انہوں نے عکرمہ سے استفادہ کیا۔ یہ معمر و شعبہ اور ثوری کے استاد تھے۔ یہ مسائل حج کے مشہور کوئی عالم تھے اور کوفہ بھر میں ممتاز تھے۔ ان کی وفات ۱۳۳ھ میں ہوئی۔

امام احمد بن حنبل رحمۃ اللہ علیہ سفیان بن ععینہ سے بطریق خالد بن سلمہ از مسروق روایت کرتے ہیں کہ انھوں نے کہا:

”ابو بکر و عمر کی محبت اور ان کی فضیلت کی معرفت حاصل کرنا اتباع سنت میں داخل ہے۔“  
سیدنا مسروق و طاؤس جلیل القدر تابعین کوفہ میں سے تھے۔ سیدنا عبد اللہ بن مسعود سے بھی اسی طرح مروی ہے۔

متقد میں شیعہ کیوں نہ سیدنا ابو بکر و عمر کی فضیلت کے قائل ہوتے جب کہ سیدنا علی کا قول ہے۔

”نبی کریم کے بعد امت محمدی میں سب سے افضل ابو بکر ہیں پھر عمر۔“<sup>①</sup>

سیدنا علی کا یہ قول قریباً اسی طرق سے روایت کیا گیا ہے۔

قبیلہ ہمدان والوں کے ساتھ سیدنا علی کے خصوصی مراسم تھے۔ آپ یہ شعر گنگنا کرتے تھے۔

وَ لَوْ كُنْتُ بَوَّابًا عَلَى بَابِ جَنَّةٍ

لَقُلْتُ لِهَمْدَانَ اذْخِلْيُ بِسَلَامٍ

”اگر میں جنت کے دروازے کا دربان ہوتا تو قبیلہ ہمدان والوں سے کہتا کہ آرام سے جنت میں داخل ہو جاؤ۔“

قبیلہ ہمدان والوں سے بھی امام بخاری نے سیدنا علی کے بارے میں یہ روایت نقل کی ہے مثلاً سفیان ثوری بطریق جامع بن شداد، منذر سے روایت کرتے ہیں اور یہ دونوں ہمدانی ہیں کہ سیدنا علی کے بیٹے محمد بن حنفیہ نے ان سے دریافت کیا: ”نبی کریم کے بعد سب سے افضل کون ہیں؟“ سیدنا علی نے فرمایا: ”بیٹا کیا تمھیں یہ بات معلوم نہیں؟“ محمد بن حنفیہ نے کہا: ”نہیں،“ سیدنا علی نے فرمایا: ”سب سے افضل سیدنا ابو بکر ہیں۔“ ابن حنفیہ نے پوچھا: ”ان کے بعد کون؟“ فرمایا: ”عمر،“<sup>②</sup> یہ محمد بن حنفیہ اور سیدنا علی باپ بیٹے کا مکالمہ ہے۔ اسے تقبیہ پر محمول نہیں کر سکتے، ابن حنفیہ نے یہ روایت خاص طور سے اپنے والد سے نقل کی ہے اور یہ بات انھوں نے منبر پر کہی تھی۔ سیدنا علی فرمایا کرتے تھے:

<sup>①</sup> سنن ابن ماجہ۔ المقدمة، باب من فضائل عمر رضی الله عنہ (حدیث: ۱۰۶)، مسنند

احمد (۱۰۶/۱)

<sup>②</sup> صحیح بخاری، کتاب فضائل اصحاب النبی صلی اللہ علیہ وسلم، باب قول النبی صلی

اللہ علیہ وسلم ”لو کنت متخدًا خلیلًا“ (حدیث: ۳۶۷۱)

”جو شخص مجھے سیدنا ابو بکر و عمر سے افضل قرار دے گا میں اس پر حمد و قدر لگاؤں گا۔“

سنن میں سیدنا علی سے مروی ہے کہ سرور کائنات ﷺ نے فرمایا:

”وَهُدُونُوْ جَوَمِيرَ بَعْدَ هِيْ لِيْعْنِيْ ابُو بَكْرَ وَعُمَرَ كَيْ اطَاعَتْ كَيْبِيْهِ۔“ ①

علماء سے ایک قول یہ منقول ہے اور امام احمد کا بھی ایک قول یہی ہے کہ سیدنا ابو بکر و عمر کا متفق علیہ قول لازم الاتباع ہے، کیوں کہ نبی کریم نے ان کی سنت کی پیروی کا حکم دیا ہے۔

سرکار دو عالم ﷺ کو اعدل و اکمل امور دے کر مبعوث کیا گیا تھا، چنانچہ آپ ہنس مکھ بھی تھے اور مجاهد بھی۔ آپ نبی الرحمة بھی تھے اور صاحب قیال و جہاد بھی۔ یہ صرف آپ ہی کی خصوصیت نہیں، بلکہ آپ کی امت بھی دونوں اوصاف کی حامل تھی۔ قرآن میں فرمایا:

﴿أَشِدَّ أَعْلَى الْكُفَّارِ رَحْمَاءُ بَيْنَهُمْ﴾ (سورة الفتح: ٤٨ / ٢٩)

نیز فرمایا:

﴿أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ﴾ (سورة المائدۃ: ٥ / ٥٤)

چنانچہ نبی کریم فاروقی شدت وحدت اور صدقی لطف و کرم دونوں کے جامع تھے۔ اور اسی بات کا حکم دیتے تھے جو عدل و انصاف پر مبنی ہوا کرتی تھی۔ سیدنا ابو بکر و عمر آپ کی اطاعت کا دم بھرتے تھے۔ اس کا نتیجہ یہ ہوا کہ دونوں حضرات کے امور و افعال کمال استقامت کے آئینہ دار تھے۔ جب نبی کریم اس دنیا سے تشریف لے گئے اور یہ دونوں اکابر یکے بعد دیگرے آپ کے خلیفہ و نائب قرار پائے۔ تو ابو بکر نے اپنے کمال کا یوں اظہار فرمایا کہ سیدنا عمر سے مشورہ لے کر اپنی روایتی نرمی کے ساتھ ان کی غلطی و شدت کو مخلوط کرتے رہے تاکہ اعتدال قائم رہے یہ حقیقت ہے کہ خالص نرمی اور خالص درشتی و سختی دونوں بگاڑ کی موجب ہوا کرتی ہیں۔ سیدنا ابو بکر نے یہ طرز عمل اسوہ نبوی کی پیروی میں اختیار کیا تھا۔ نبی کریم سیدنا عمر فاروق سے بھی مشورہ لیا کرتے تھے اور بعض امور میں سیدنا خالد بن ولید کو بھی شرف نیابت سے سرفراز فرمایا کرتے تھے۔ اسی خصوصیت کی بنا پر آپ اوّلین خلیفہ رسول قرار پائے۔ مرتدین کے خلاف سیدنا ابو بکر نے جس شدت و غلطی کا ثبوت دیا تھا وہ فاروقی

① سنن ترمذی، کتاب المناقب باب (١٦ / ٣٥)، (حدیث: ٣٦٦٣، ٣٦٦٢)، سنن ابن ماجہ، المقدمة، باب فضائل ابی بکر الصدیق رضی اللہ عنہ، (حدیث: ٩٧)، من حدیث حذیفة رضی اللہ عنہ۔

شدت وحدت سے بھی بڑھ کر تھی۔ سیدنا عمر نے آپ سے کہا تھا: ”اے نائب رسول! لوگوں پر حرم کیجیے۔“ سیدنا ابو بکر نے کہا: ”کس بات پر حرم کروں آیا کسی جھوٹی بات پر یا کسی خود ساختہ شعر پر۔“

سیدنا انس رضی اللہ عنہ فرماتے ہیں:

”نبی کریم کی وفات کے بعد سیدنا ابو بکر نے خطبہ دیا۔ یہ حقیقت ہے کہ ہم لومڑی کی طرح بزدل تھے آپ کی حوصلہ افزائی نے ہمیں شیر بنا دیا۔“

جہاں تک سیدنا عمر فاروق رضی اللہ عنہ کی ذات کا تعلق ہے آپ بذات خود سخت گیر تھے آپ کا کمال یہ ہے کہ آپ نرم طبع صحابہ سے مشورہ لے کر اعتدال کو قائم رکھتے تھے، چنانچہ سیدنا ابو عبیدہ بن جراح، سعد بن ابی وقار، ابو عبید ثقفی، نعمان بن مقرن اور سعید بن عامر جیسے اہل صلاح و زہد جو سیدنا خالد بن ولید جیسے صحابہ سے بھی بڑے عابدو زاہد تھے آپ کے مشیر تھے۔

شوری کا معاملہ بھی اسی قبیل میں شامل ہے جن معاملات میں اللہ و رسول کا حکم سیدنا عمر کو معلوم نہیں ہوا کرتا تھا۔ آپ ان میں صحابہ سے مشورہ فرمایا کرتے تھے، اصل بات یہ ہے کہ شرعی نصوص جامع کلمات، قضایا کلییہ اور قواعد عامہ کی حیثیت رکھتے ہیں شارع کے لیے یہ ممکن نہیں کہ روز قیامت تک پیدا ہونے والے جملہ مسائل ایک ایک فرد کو بوضاحت و صراحة بیان کر دے۔ نظر بریں امور متعینہ میں غور و فکر کر کے اجتہاد کے ذریعہ سے یہ معلوم کرنے کی ضرورت ہے کہ آیا وہ شارع کے کلمات جامعہ میں داخل بھی ہیں یا نہیں؟ فقہی اصطلاح میں اس اجتہاد کو تحقیق المناط کہتے ہیں جس پر مشتبین و منکرین قیاس سب کا اتفاق ہے۔

مثلاً اللہ تعالیٰ فرماتے ہیں کہ دو عادل اشخاص کو گواہ بنالینا چاہیے، اب کسی مخصوص شخص کے بارے میں ہمیں نص کے ذریعہ یہ معلوم نہیں ہو سکتا کہ وہ عادل ہے یا نہیں، بلکہ یہ بات اجتہاد خاص سے معلوم ہوگی۔ اسی طرح اللہ تعالیٰ نے حکم دیا ہے کہ امانت اس کے حق دار کو ادا کر دینی چاہیے اور فرائض و مناصب بھی اسی شخص کو تفویض کرنا چاہیے جو ان کا اہل ہو مگر کسی متعین شخص کا کسی منصب کے لیے موزوں ہونا نص سے نہیں بلکہ اجتہاد خاص سے معلوم کیا جاتا ہے۔

اگر روافض کا خیال ہے کہ خلیفہ منصوص علیہ ہوتا ہے (اس کا تقرر شرعی نص کی بنا پر وجود میں آتا ہے) اور اس کے پہلو بہ پہلو وہ معصوم بھی ہوتا ہے تو یہ غلط ہے اس کی دلیل یہ ہے کہ جب رسول ﷺ کے خلفاء و عملاء غیر معصوم تھے تو امام و خلیفہ کیوں کر معصوم ہو سکتا ہے؟ یہ ممکن نہیں ہے کہ شارع ہر مخصوص

ومتعین چیز کو صراحتاً بیان کر دے اسی طرح یہ بھی ممکن نہیں کہ نبی و امام کو کسی مخصوص شخص کے باطنی احوال کا علم ہو۔ جہاں تک سیدنا علیؑ کا تعلق ہے جزئیات کے بارے میں آپؑ کاظن اکثر مرتبہ غلط نکلا۔ اس سے معلوم ہوا کہ معصوم و غیر معصوم دونوں کے لیے جزئیات میں اجتہاد کرنا ضروری ہے۔

حدیث صحیح میں آیا ہے کہ سرویر کائنات ﷺ نے فرمایا:

”آپ میرے پاس جھگڑے چکانے آتے ہیں، ممکن ہے کہ کوئی شخص اپنے دعویٰ کو زیادہ واضح الفاظ میں بیان کر سکتا ہو۔ میں تو اسی طرح فیصلہ کرتا ہوں جیسے سنتا ہوں۔ جس شخص کو میں نے اس کے بھائی کا حق دے دیا تو وہ اسے وصول نہ کرے، یہ تو اسی طرح ہے جیسے میں اسے دوزخ کاٹکر اکاٹ کر دے دوں۔“<sup>①</sup>

کسی مخصوص معاملہ میں نبی کریمؐ کا فیصلہ اجتہاد پر بنی ہوتا ہے۔ اسی لیے آپؑ نے دوسرے کا حصہ وصول کرنے سے منع فرمایا، جب کہ وہ درحقیقت اس کا حق دار نہ ہو۔

سیدنا عمر رضی اللہ عنہ خلیفہ تھے، اس اعتبار سے آپؑ پر یہ فریضہ عائد ہوتا تھا کہ مسلمانوں میں جو سب سے زیادہ موزوں ہو، اس کو منصب خلافت پر فائز کریں۔ لہذا اجتہاد کی بنا پر آپؑ کو معلوم ہوا کہ یہ چھ حضرات باقی لوگوں کی نسبت خلافت کا زیادہ استحقاق رکھتے ہیں۔ آپؑ کا یہ اجتہاد اپنی جگہ درست تھا۔ اس کی دلیل یہ ہے کہ کسی شخص نے یہ بات نہ کہی کہ دوسرا کوئی شخص ان سے موزوں تر ہے۔ خلیفہ مقرر کرنے کا کام چھ اشخاص کی اس کمیٹی کے سپرد کیا۔ مبادا آپؑ ان چھ میں سے کسی کو امام مقرر کر دیں۔ اور دوسرا شخص اس سے اصلاح و انساب ہو، چھ حضرات کو یہ کام تفویض کرنا کسی ایک شخص کی تعین کی نسبت آپؑ کو زیادہ موزوں نظر آیا۔ یہ ایک بے غرض خلیفہ عادل و مخلص کا عمدہ ترین اجتہاد تھا۔ اللہ تعالیٰ فرماتے ہیں: ﴿أَمْرُهُمْ شُورَىٰ بَيْنَهُمْ﴾ (سورہ شوریٰ: ۳۸/۳۶) ”وہ اپنے معاملات شوریٰ سے طے کرتے ہیں۔“

دوسری جگہ ارشاد فرمایا:

﴿وَ شَاوِرُهُمْ فِي الْأُمْرِ﴾ (سورۃ آل عمران: ۱۵۹)

”معاملات میں صحابہ کے ساتھ مشورہ کیجیے۔“

<sup>①</sup> صحيح بخاری، کتاب الشهادات، باب من اقام البينة بعد اليمين (حدیث: ۲۶۸۰)،

صحیح مسلم، کتاب الاقضیۃ، باب بیان ان حکم الحاکم لا یغیر الباطن (حدیث: ۱۷۱۳)

نظر بریں سیدنا عمر کا شوریٰ کو اختیار کرنا مصلحت کے پیش نظر تھا۔ اسی طرح سیدنا ابو بکر کا سیدنا عمر کو خلیفہ مقرر کرنا بھی مصلحت سے خالی نہ تھا۔ سیدنا ابو بکر پر یہ حقیقت واضح ہو گئی تھی کہ علم و فضل اور استحقاق خلافت کے اعتبار سے کوئی شخص سیدنا عمر کا ہم سر نہیں ہو سکتا۔ اس لیے آپ نے شوریٰ کی ضرورت محسوس نہ کی۔ اس مبارک انتخاب کا اثر بھی مسلمانوں پر ظاہر ہوئے بغیر نہ رہا۔ ہر باتفاق داشمند اس حقیقت سے باخبر ہے کہ عثمان ولی و طلحہ وزیر اور سعد و عبد الرحمن بن عوف رضی اللہ عنہم میں سے کوئی بھی سیدنا عمر کا حریف نہیں ہو سکتا۔ اس لیے سیدنا ابو بکر و عمر کے طرز عمل میں چند افراد فرق و امتیاز نہیں ہے۔ سیدنا عبد اللہ بن مسعود رضی اللہ عنہ نے فرمایا تھا:

”دنیا میں عاقل ترین افراد تین تھے: سیدنا شعیب علیہ السلام کی بیٹی جس نے کہا یا بُتِ اسْتَاجِرُهُ (سورۃ القصص: ۲۶/۲۸) ”ابا جی! اس کو مزدور بنالو“، فرعون کی بیوی جس نے کہا تھا: عَسَىٰ أَنْ يَنْفَعَنَا أَوْ نَتَحْذَدَهُ وَلَدًا (سورۃ القصص: ۹/۲۸) ”ممکن ہے ہمیں فائدہ دے یا ہم اسے اپنا لڑکا بنالیں۔“ سیدنا ابو بکر جنہوں نے سیدنا عمر کو خلیفہ مقرر کیا۔ ①

سیدہ عائشہ رضی اللہ عنہا نے خطبہ دیتے ہوئے فرمایا تھا:

میرے والد محترم کے کیا کہنے؟ وہ ایک بلند پہاڑ اور اوپنجی شاخ تھے۔ لوگوں کے سب خیالات جھوٹے ثابت ہوئے۔ وہ کامیاب ہوئے اور تم ناکام ٹھہرے، وہ آگے بڑھ گئے اور تم پچھے رہے، جیسے گھوڑا منزل مقصود پر پہنچ کرتیز ہو جاتا ہے۔ عنفوان شباب میں وہ نوجوان قریش تھے۔ ادھیر عمر کو پہنچ کر قریش کی جائے پناہ تھے۔ قیدیوں کو چھڑاتے، تنگ دست کو کپڑے پہناتے۔ پرانگہ خاطر کو تسلی دلاتے۔ یہاں تک کہ ان کے دلوں کو آپ نے موہ لیا۔ پھر دینی کوششوں میں لگ گئے اور آپ کی غیرت و خودداری بڑھتی ہی چلی گئی۔ آپ نے اپنے گھر کے صحن میں مسجد بنائی کہ اسلامی رسوم کو زندگی بخشی۔ آپ حزین القلب اور کثرت سے رونے والے تھے۔ آپ کی آواز بڑی درد بھری تھی۔ مکہ کی عورتیں اور بچے آپ کی آواز سننے کے لیے جمع ہو جاتے اور آپ کا مذاق اڑاتے۔ قریش کو اس پر بڑی حیرت ہوئی اور انہوں نے تیراندازی کے لیے اپنی کمانیں تان لیں اور آپ کو تیروں کا نشانہ بنالیا۔ مگر آپ کا بال بیکا بھی نہ کر سکے اور آپ کی رفتار میں کچھ فرق نہ آیا جب دین کو استحکام نصیب ہوا۔ اس کی جڑیں

مضبوط ہو گئیں۔ لوگ فوج درفونج اس میں داخل ہونے لگے اور ہر قبیلہ جماعت در جماعت مشرف بہ اسلام ہونے لگا تو نبی کریم ﷺ نے اس دنیاۓ فانی سے رحلت فرمائی۔

نبی کریم کے وصال پر شیطان نے اپنے خیے گاڑ دیے۔ ان کی طنابیں کھٹچ دیں اور اپنے تمام حربے استعمال کرنا شروع کر دیے۔ لوگوں کے جی میں خیال آیا کہ اب ان کی امیدیں پوری ہوں گی۔ حالانکہ یہ بات غلط تھی، بھلا سیدنا صدیق کی موجودگی میں یہ کیسے ممکن تھا؟ چنانچہ آپ ہمہ تن اس کے لیے تیار ہو گئے۔ اپنے احباب و انصار کو جمع کر لیا۔ اس کا نتیجہ یہ ہوا کہ اسلام کی رونق رفتہ لوٹ آئی۔ اس کا بکھرا ہوا شیرازہ پھر سے جمع ہو گیا اور اس کی کجھ جاتی رہی۔ آپ نے نفاق کو لتاڑا اور اسلام کو حیات نو بخشی۔ جب حق داروں نے حق کو پالیا اور جان و مال ضائع ہونے سے بچ گئے تو آپ کا آخری وقت آپنچا۔ آپ کی وفات سے جو خلا پیدا ہو گیا تھا وہ اس شخصیت سے پر کیا گیا جو رحم و کرم اور عدل و انصاف میں ان ہی جیسی تھی۔ وہ عمر بن خطاب تھے..... وہ ماں قابل تحسین ہے جس نے عمر جیسے بیٹے کو شکم میں رکھا اور اسے دودھ پلایا۔ اس باب میں اس کا کوئی نظر نہیں۔ آپ نے کفر کی مٹی پلید کر دی۔ شرک کو پارہ پارہ کر دیا اور دور افتادہ علاقوں کو فتح کر لیا۔ زمین نے اپنے خزانے اگل دیے اور جو کچھ چھپا رکھا تھا وہ نکال پھینکا۔ یہ ماں وزر آپ کے پیچھے پیچھے بھاگتا اور آپ اس سے کنارہ کشی اختیار کرتے، یہ تعاقب کرتا اور آپ بچ نکلتے۔ زندگی بھر ورع و زہد سے رہے اور اسی حالت میں دنیا چھوڑ کر رہی ملک بقا ہوئے۔

اب مجھے بتائیے کہ تمھیں کس بات میں شک ہے اور تم میرے والد پر کیا حرف گیری کرتے ہو؟ آیا ان کے عہد خلافت پر جب وہ عدل و انصاف کے تقاضوں پر عمل پیرا تھے۔ یا ان کے یوم وفات پر جب وہ تم پر مہربان تھے (کہ سیدنا عمر جیسے شخص کو مسلمانوں کا خلیفہ مقرر کیا)، یہ خطبہ جعفر بن عون نے اپنے والد سے اور اس نے سیدہ عائشہؓ سے روایت کیا ہے۔ یہ سب بخاری و مسلم کے راوی ہیں۔

اب باقی رہا سیدنا عمر کا معاملہ تو آپ نے ان چھ حضرات کو متقارب الصفات خیال کیا تھا اور کسی کو بھی ترجیح نہ دی۔ بروایت صحیحہ آپ سے منقول ہے کہ آپ نے فرمایا:

”اگر میں کسی کو خلیفہ مقرر کر دوں تو سیدنا ابو بکر نے جو مجھ سے افضل تھے ایسا کیا تھا اور

اگر کسی کو خلیفہ نہ بناؤں تو سرور کائنات ﷺ کا اسوہ حسنہ میرے سامنے موجود ہے۔<sup>۱</sup>

اختلاف بجائے خود کوئی معیوب چیز نہیں۔ اختلاف تو مختلف قراءت و اور فقہی مسائل میں بھی پایا جاتا ہے۔ اس کی حدیہ ہے کہ ایک ہی عالم سے ایک ہی مسئلہ میں دو دو قول منقول ہیں۔ انہے کبار میں اختلاف ہمیشہ موجود رہا۔ نبی کریم ﷺ نے بعض غزوتوں کے موقع پر فرمایا تھا:

”اگر لوگ ابو بکر و عمر کی اطاعت کریں گے تو سیدھی راہ پر قائم رہیں گے۔“<sup>۲</sup>

نیز نبی کریم سے مروی ہے کہ آپ نے سیدنا ابو بکر و عمر کو مخاطب کر کے فرمایا:

”اگر تم دونوں کسی بات پر متفق ہو جاؤ گے تو میں تم سے اختلاف نہیں کروں گا۔“<sup>۳</sup>

سرور کائنات ﷺ کا ارشاد گرامی ہے:

”میرے بعد ابو بکر و عمر کی پیروی کیجیے۔“<sup>۴</sup>

سیدنا ابو بکر کا سیدنا عمر کو خلیفہ بنانا مبنی بر مصلحت تھا، کیوں کہ آپ ہر اعتبار سے اس کے مستحق تھے اور جملہ کمالات سے بہر و ر تھے۔ بعد میں ہر عاقل نے سیدنا ابو بکر کے اس اقدام کی داد دی۔ سیدنا عمر کا فعل بھی مصلحت سے عاری نہ تھا۔ آپ کے نزدیک وہ چھ حضرات صفات و کمالات میں ایک دوسرے کے لگ بھگ تھے۔ اس لیے آپ کسی کو بھی ترجیح نہ دے سکے۔ ہر شخص میں ایک ایسی انفرادی فضیلت تھی جو دوسرے میں نہ تھی، بنا بریں زہد و ورع کے تقاضا سے آپ نے کسی کی تعین نہ کی اور امکانی حد تک امت کی مصلحت کو پیش نظر رکھا۔

ان چھ حضرات نے بالاتفاق سیدنا عثمان کو خلیفہ مقرر کر دیا۔ آپ کے انتخاب میں مصلحت زیادہ اور فساد کم تھا۔ واجب بھی یہی ہے کہ ایسے شخص کو منصب خلافت پر فائز کیا جائے جس کی مصلحت فساد

<sup>۱</sup> صحيح بخاری، كتاب الأحكام، باب الاستخلاف (حدیث ۷۲۱۸)، صحيح مسلم،

كتاب الامارة۔ باب الاستخلاف و ترکه (حدیث: ۱۸۲۳)

<sup>۲</sup> صحيح مسلم، كتاب المساجد، باب قضاء الصلاة الفائتة (حدیث: ۶۸۱)

<sup>۳</sup> مسند احمد (۲۷۷/۴)، تاريخ الاسلام للذهبي (عهد الخلفاء، ص: ۲۵۶)

<sup>۴</sup> سنن ترمذی ، كتاب المناقب ، باب (۳۵/۱۶)، (حدیث: ۳۶۶۲)، سنن ابن ماجہ،

المقدمة، باب فضائل ابی بکر الصدیق ، رضی اللہ عنہ (حدیث: ۹۷)

پر غالب ہو۔

خلیفہ کے لیے شرعاً ضروری نہیں کہ وہ اپنی موت کے بعد کسی کو خلیفہ مقرر کر دے۔ یہی وجہ ہے کہ فاروق اعظم نے یہ معاملہ چھ صحابہ کی کمیٹی کے سپرد کر دیا۔ جن سے آخری وقت تک نبی کریم ﷺ راضی رہے تھے۔

شیعہ مصنف نے سالم مولیٰ ابی حذیفہ کا جوذ کر کیا ہے، اس ضمن میں واضح ہو کہ صحابہ کے نزدیک احادیث نبویہ کے پیش نظر امامت و خلافت قریش کے قبیلہ میں محدود و محصور تھی۔ اسی دلیل سے سقیفہ بنی ساعدہ کے دن انہوں نے انصار کے خلاف احتجاج کیا تھا۔ پھر سیدنا عمر سالم کو خلیفہ کیوں کہ مقرر کر سکتے تھے؟ البتہ یہ ممکن ہے کہ انھیں جزوی امامت و ولایت تفویض کرنا چاہتے ہوں یا اس ضمن میں ان سے مشورہ لینا چاہتے ہوں یا اس قسم کے دیگر امور جن کے لیے سالم موزوں تھے۔ اس لیے کہ سالم بہترین صحابہ میں سے تھے۔

### استخلاف عثمان اور سیدنا عمر رضی اللہ عنہ:

شیعہ مصنف کا یہ قول کہ سیدنا عمر نے فاضل و مفضول کو جمع کر دیا تھا، ہم کہتے ہیں کہ یہ روافض کے نزدیک ہے۔ اہل سنت ان چھ حضرات کو متقارب الصفات قرار دیتے ہیں، یہی وجہ ہے کہ صحابہ شورئی میں متعدد تھے۔ اگر شیعہ کہیں کہ علی افضل تھے اور عثمان مفضول تو ہم کہیں گے کہ پھر انصار و مهاجرین نے بالاتفاق مفضول کو خلیفہ کیوں بنادیا؟ بعض علماء کا قول ہے (سیدنا ایوب سختیانی کا نظر یہ بھی یہی ہے) جو شخص سیدنا علی کو سیدنا عثمان سے افضل قرار دیتا ہے۔ وہ مهاجرین و انصار پر عیب لگاتا ہے۔ سیدنا عبد اللہ بن عمر رضی اللہ عنہ سے مروی ہے کہ ہم عہد نبوی میں صحابہ کی درجہ بندی کرتے ہوئے کہا کرتے تھے:

”سب سے افضل ابو بکر ہیں پھر عمر اور پھر عثمان رضی اللہ عنہم۔“<sup>①</sup>

ایک روایت کے الفاظ یہ ہیں کہ:

”تینوں کے بعد ہم دیگر صحابہ میں تفاوت و مراتب قائم نہیں کرتے تھے۔“<sup>②</sup>

<sup>①</sup> صحیح بخاری، کتاب فضائل اصحاب النبی صلی اللہ علیہ وسلم، باب فضل ابی بکر

بعد النبی صلی اللہ علیہ وسلم (حدیث: ۳۶۵۵)

<sup>②</sup> صحیح بخاری، باب مناقب عثمان رضی اللہ عنہ، (حدیث: ۳۶۹۸)

یہ تھے صحابہ کے نظریات عہد نبوت میں! اس کا نتیجہ یہ نکلا کہ صحابہ نے بالاتفاق کسی خوف و رغبت کے بغیر سیدنا عثمان کی بیعت کر لی۔ اللہ تعالیٰ نے صحابہ کی شان میں فرمایا:

﴿أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَا إِيمَانٌ﴾ (المائدة: ٥٤/٥)

”وہ مونموں پر بڑے حرم دل اور کافروں کے مقابلہ میں سخت تھے، اللہ کی راہ میں جہاد کیا کرتے تھے اور کسی ملامت کرنے والے کی ملامت سے ڈرتے نہ تھے۔“

سیدنا عبد اللہ بن مسعود رضی اللہ عنہ نے کہا:

”ہم نے سب سے بہتر شخص کو خلیفہ بنایا اور اس میں کوتا ہی نہیں کی۔“

صحابہ میں سیدنا عباس بن عبد المطلب، عبادہ بن صامت، اور ابوالیوب انصاری رضی اللہ عنہم جیسے لوگ تھے۔ اگر یہ حق و صداقت پر مشتمل بات کہتے تو کوئی وجہ نہ تھی کہ اسے نظر انداز کر دیا جاتا۔ بعض صحابہ عتمال کے نصب و عزل کے بارے میں نبی کریم ﷺ سے بھی بات چیت کیا کرتے تھے اور آپ انھیں کوئی نقصان نہ پہنچاتے۔ جب سیدنا ابو بکر رضی اللہ عنہ نے سیدنا عمر کو خلیفہ مقرر کیا تو طلحہ وغیرہ صحابہ نے اس پر اعتراض کیا۔ ① عہد نبوت میں سیدنا اُسید بن حفیز نے اسامہ کے تقرر پر جرح کی تھی۔ سیدنا عمر جب بعض حکام کو مقرر کرتے یا معزول کرتے تو صحابہ اس پر بھی مفترض ہوا کرتے تھے۔ باوجود یہکہ بنو امیہ کا بڑا ذرخہ اور سیدنا عثمان کے اعوان و انصار کی تعداد بہت تھی، تاہم سیدنا عثمان کے عزل و نصب پر لوگ نقد و جرح کیا کرتے تھے۔ خلافت عثمانی کے آخری دور میں جب لوگوں نے بعض عمال پر اعتراض کیا تو سیدنا عثمان نے ان کو معزول کر دیا۔

جب لوگوں نے سیدنا عثمان سے بعض عمال کی شکایت کی کہ وہ ناجائز طور سے مال وصول کرتے ہیں تو آپ نے ان کو معزول کر کے مال اخذ کرنے سے روک دیا۔ حالانکہ یہ اعتراض کرنے والے معمولی درجہ کے لوگ تھے اور سیدنا عثمان خلیفہ مختص ہونے کے باوصف ان کی شکایات سنتے تھے۔ پھر یہ کیسے ممکن ہے کہ عزت و قوت کے باوجود جلیل القدر صحابہ کی بات سیدنا عثمان کے بارے میں سنی نہ جاتی اور اس کے باوجود وہ خلیفہ قرار پاتے۔

خلافت عثمانی کی کثیر فتوحات تاریخ اسلام کا زریں باب ہیں: <sup>①</sup> جہاں تک اس بات کا تعلق ہے کہ سیدنا عثمان نے اپنے اقارب کو مناصب جلیلہ پر فائز کیا اور ان کو بھاری انعامات دیے تو اس کا جواب یہ ہے کہ سیدنا عثمان کے بعد بھی یہ سلسلہ جاری رہا۔ اور اقرب کو ولایت و امارت پر فائز کیا جاتا رہا۔ اس دور میں جو فتنے اٹھے وہ اس پر مزید ہیں <sup>②</sup> صحابہ کرام تلخ گھونٹ پی کر چپ رہنے کے خواز

<sup>①</sup> سیدنا حسن بصری رض فرماتے ہیں: ”میں نے سیدنا عثمان کے منادی کو یہ آواز دیتے سناء رے لوگو! صبح حاضر ہو کر اپنی تنخواہ وصول کرو۔ چنانچہ لوگ حاضر ہو کر اپنا مشاہرہ وصول کر لیتے، بعض اوقات منادی کہتا اے لوگو! مال غنیمت میں سے اپنا حصہ لے لو۔ لوگ جاتے اور پورا حصہ وصول کر لیتے۔ اللہ کی قسم! میں نے بگوش خود منادی کو یہ پکارتے سناء: ارے لوگو! حاضر ہو کپڑے لے لو۔ لوگ جاتے اور کپڑے لے لیتے۔ اسی طرح گھنی اور شہد بھی تقسیم کیا جاتا تھا۔

سیدنا حسن بصری فرماتے ہیں خلافت عثمانی میں مال و دولت اور روپیہ پیسہ کی فراوانی تھی۔ کرہ ارضی پر کوئی مومن دوسرے مومن سے ڈرتا نہ تھا بلکہ الفت و محبت کا سلوک کرتا اور اس کی مدد کرتا تھا۔ (یہ روایت محدث ابن عبد البر نے ذکر کی ہے)

سیدنا حسن بصری کے مشہور معاصر اور فیق کارابن سیرین جو سیدنا عثمان کے ہم عصر تھے۔ فرماتے ہیں: ”سیدنا عثمان کے عہد خلافت میں مال و دولت کی افراط تھی۔ اس کی حد یہ ہے کہ ایک لوندی سونے میں تول کر فروخت کی گئی تھی۔ ایک گھوڑا لاکھ درہم اور کھجور کا ایک درخت ہزار درہم کے عوض فروخت کیا گیا تھا۔“

سیدنا عبداللہ بن عمر سے سیدنا علی و عثمان کے بارے میں دریافت کیا گیا تو آپ نے فرمایا: ”تیرا برا ہو تو ایسے دو حضرات کے بارے میں مجھ سے پوچھ رہا ہے جو دونوں مجھ سے افضل ہیں، تم چاہتے ہو کہ میں ایک کی قدر بڑھاؤں اور دوسرے کی لھٹاؤں۔“ (صحیح بخاری، کتاب فضائل اصحاب النبی صلی اللہ علیہ وسلم، باب مناقب علی بن ابی طالب

رضی اللہ عنہ (حدیث: ۴۷۰)، بمعناہ

<sup>②</sup> مؤرخ طبری اپنی تاریخ کی جلد پنجم، صفحہ: ۱۹۵، پر لکھتے ہیں: ”سیدنا علی جب جنگ جمل کے بعد بیعت لینے سے فارغ ہوئے اور عبداللہ بن عباس کو والی بصرہ مقرر کیا تو اشتراخی یہ بات سن کر سخت ناراض ہوا اور کہا، پھر ہمیں سیدنا عثمان کو قتل کر کے کیا فائدہ پہنچا؟ یعنی عبداللہ کو مل گیا۔ جماز قشم کو، بصرہ عبداللہ کو اور کوفہ سیدنا علی کے حصہ میں آیا، پھر سوار ہو کر واپس چل دیا۔ جب سیدنا علی کو اشتراکی واپسی کا علم ہوا تو

نہ تھے۔ یہی وجہ ہے کہ جب سیدنا ابو بکر نے فاروق عظم کو خلیفہ مقرر کیا تو وہ اس پر بھی چپ نہ رہ سکے اور ابو بکر صدیق کو مخاطب کر کے کہا:

آپ نے عمر جیسے متشدد کو ہم پر خلیفہ مقرر کر دیا ہے۔ آپ اللہ کو کیا جواب دیں گے؟  
سیدنا ابو بکر نے کہا:

”میں بارگاہ ایزدی میں حاضر ہو کر کہوں گا کہ“ میں نے سب سے بہتر شخص کو خلیفہ بنایا  
تھا۔ ①

لوگوں کی عادت ہے کہ جس شخص کے خلیفہ مقرر کیے جانے کی امید ہو، اس کی رعایت کرتے ہیں، مبادا بر سر اقتدار ہو کروہ ان سے انتقام لینے پر آمادہ ہو جائے مگر سیدنا عثمان کی رو رعایت کی اس کوچ کا حکم دیا اور تیزی سے اشتر کے پاس جا پہنچے۔ مگر آپ نے اسے جتلایا نہیں اور کہا ہم آپ سے آگے نکل گئے۔

سیدنا عثمان پر اقرباء نوازی کا اعتراض لغوی ہے، یہ بات دراصل ان کے فضائل و مناقب میں شمار ہوتی ہے۔ سیدنا علی سیدنا عثمان کی مدح میں فرمایا کرتے تھے: آپ صلد رحمی کرنے میں سب صحابہ سے پیش پیش ہیں۔ سیدنا عثمان نے بذاتِ خود اس اعتراض کا یہ جواب دیا تھا: ”مجھ پر طعن کیا جاتا ہے کہ میں اپنے کنبہ و قبیلہ سے محبت رکھتا ہوں، میں بتا دینا چاہتا ہوں کہ میں ان پر جملہ حقوق بھی عائد کرتا ہوں۔ جہاں تک ان کو عطیہ جات دینے کا تعلق ہے میں اپنے مال سے ان کو تحائف دیتا ہوں اور مسلمانوں کے مال کو اپنے لیے یا کسی اور کے لیے حلال نہیں سمجھتا۔ میں عہد رسالت اور سیدنا ابو بکر و عمر کے زمانہ میں بھی اپنے مال سے اقارب کو دیا کرتا تھا، جب کہ مجھے مال کی شدید ضرورت تھی اور میں اس کا حریص بھی تھا۔ اب جب کہ میں بوڑھا ہو چکا ہوں اور میں نے اپنا سب اثاثہ اپنے قبیلہ والوں کو دے دیا ہے مجھے ہدف ملامت بنایا جاتا ہے۔ مورخ طبری اپنی تاریخ کی جلد پنجم، صفحہ: ۳۰۱، پر لکھتے ہیں:

”سیدنا عثمان نے اپنا مال و دولت اور اراضی بنو امیہ میں بانٹ دی تھی اور اپنے بیٹوں کو بھی وہی حصہ دیا جو دیگر اموی افراد کو ملا تھا۔ ابوالعاص کے بیٹوں سے شروع کر کے آپ نے آل حکم کے مردوں میں سے ہر ایک کو دس دس ہزار درہم دیے، چنانچہ انہوں نے ایک لاکھ درہم وصول کیے۔ بنو عثمان کو بھی اتنا ہی دیا۔“

آپ نے بنو العاص، بنو العیص اور بنو حرب میں اپنا سب اثاثہ تقسیم کر دیا۔“

وقت کیا ضرورت تھی؟ اس لیے کہ آپ کے ہاتھ میں کوئی اختیار نہ تھا۔

مندرجہ بالا بیانات اس بات کی غمازی کرتے ہیں سیدنا عثمان کو استحقاق کی بنابر خلیفہ مقرر کیا گیا تھا۔ یہ ایسے دلائل و براہین ہیں کہ ان پر غور و فکر کرنے سے ایک دانا شخص کی بصیرت و فراست میں اضافہ ہوتا ہے، مگر جاہل اور صاحب غرض عقل کا اندھا ہوتا ہے۔ جو شخص واقعات سے آگاہ اور دلائل سے باخبر ہو وہ ان دلائل کو دیکھ کر حق و انصاف کا ساتھ دے گا۔

### بقول شیعہ سیدنا عمر کے اقوال و افعال میں تناقض پایا جاتا ہے:

شیعہ مصنف لکھتا ہے:

”سیدنا عمر نے شوریٰ کے لیے جن صحابہ کو چنا تھا، ان میں سے ہر ایک کو آپ نے مورد طعن بنایا اور یہ ظاہر کیا کہ آپ اپنی موت کے بعد کسی کو خلیفہ مقرر نہیں کرنا چاہتے۔ اس کے عکس تعین امام کے لیے چھ آدمیوں کی ایک کمیٹی بھی بنادی۔“

اس کا جواب یہ ہے کہ آپ نے ان چھ حضرات پر اس طرح نقد و جرح نہیں کیا تھا۔ جس سے یہ ظاہر کرنا مقصود ہو کہ کوئی اور شخص ان کی نسبت خلافت کا زیادہ حق دار ہے بلکہ آپ نے صرف خلیفہ مقرر نہ کرنے کی وجہ بتائی تھی کہ چونکہ ان حضرات میں یہ ناقص موجود ہیں اس لیے میں ان کو خلیفہ نہیں بناتا۔

شیعہ مصنف لکھتا ہے:

”سیدنا عمر کے افعال میں تناقض پایا جاتا ہے، جس کا ثبوت یہ ہے کہ پہلے آپ نے چار آدمیوں کی ایک کمیٹی بنائی کہ خلیفہ ان میں سے ایک آدمی ہو گا۔ پھر تین آدمی مقرر کیے اور پھر ایک شخص کو یہ اختیار دے دیا۔“

اس کا جواب یہ ہے کہ جو شخص نقلی دلائل سے احتجاج کر رہا ہو، اسے چاہیے کہ کسی نقلی دلائل سے اسے ثابت کرے۔ بخاری میں یہ واقعہ مذکور ہے ① مگر اس میں ایسی کوئی بات مذکور نہیں بلکہ اس میں جو کچھ لکھا ہے وہ اس کے عکس ہے اور وہ یہ ہے کہ ان چھ حضرات نے یہ معاملہ تین اشخاص کو تفویض کر دیا تھا، پھر تینوں نے مل کر عبد الرحمن بن عوف رضی اللہ عنہ کو یہ اختیار دیا۔

سیدنا عمر نے صرف یہ کہا تھا کہ اگر سعد کو خلافت مل گئی تو بہتر ورنہ جو چاہے اس سے مدد حاصل

① صحیح بخاری ، کتاب فضائل اصحاب النبی صلی اللہ علیہ وسلم ، باب قصہ البيعة

کرے۔ کیوں کہ میں نے اسے عجز و خیانت کی بنا پر خلافت سے محروم نہیں رکھا۔ پھر فرمایا، میرے بعد جو شخص خلیفہ مقرر ہو گا۔ میں اسے تقویٰ اور اس بات کی وصیت کرتا ہوں کہ انصار و مہاجرین کا حق پہچانے جن کو اپنے گھر بارچھوڑ نے پر مجبور کیا گیا تھا۔ نیز یہ کہ وہ ان کی عزت و آبرو کا خیال رکھے۔ یہ طویل حدیث ہے۔

سیدنا فاروق اعظم کسی سے ڈرانہیں کرتے تھے۔ یہاں تک روافض (فَاتَّهُمُ اللَّهُ) ان کو امت محمدی کا فرعون کہہ کر پکارتے ہیں۔ ① جب زندگی بھر آپ کسی سے نہیں ڈرا کرتے تھے تو سیدنا عثمان کو خلیفہ بنانے سے انھیں کون سی چیز مانع ہو سکتی تھی، اگر آپ ایسا کرتے تو سب لوگ آپ کا حکم مان لیتے۔ پھر یہ بات بھی قابل غور ہے کہ سیدنا عثمان سے سیدنا عمر کو کیا فائدہ حاصل ہوتا جو سیدنا علی سے نہیں ہو سکتا تھا؟ سیدنا عمر نے تو اپنے بیٹے کو بھی خلافت کے امیدواروں میں سے نکال دیا تھا۔ سعید بن زید رضی اللہ عنہ کو قربی رشته دار ہونے کے باوجود اہل شوریٰ میں داخل نہ کیا۔ پھر آپ نے اپنے آخری وقت میں جب کہ کافر بھی مومن ہو جاتا ہے اور فاسق و فاجر بھی اللہ سے ڈرنے لگتا ہے کسی کا لحاظ کیوں کر کر سکتے تھے؟ اگر آپ جانتے ہوتے کہ سیدنا علی بنا بر نص یا عظمت و فضیلت کی وجہ سے زیادہ حق دار ہیں تو آپ رضاۓ الہی حاصل کرنے کے لیے ان کو منصب خلافت پر فائز کرتے۔ یہ بات عادۃً محال ہے کہ سیدنا عمر اللہ سے ملتے وقت ایک ایسا کام کرتے جو دین و دنیا میں آپ کے لیے مفید نہ تھا اور جس پر عذاب الہی میں گرفتار ہونا ناگزیر تھا۔ بفرض محال اگر سیدنا عمر دشمن رسول بھی تھے (جیسا کہ شیعہ کہتے ہیں) تاہم صحبت نبوی کی برکت سے آپ بہت کچھ حاصل کر چکے تھے۔ پھر یہ بات بھی قابل غور ہے کہ سیدنا عمر بے حد ذہین و فطیین تھے۔ دلائل نبوت جن سے نبی کریم بھرہ در تھے آفتاب نصف النہار کی طرح واضح تھے۔ سیدنا عمر جانتے تھے کہ اگر میں نے عداوت رسول کو ترک نہ کیا تو بروز آخرت عذاب الہی میں گرفتار ہونا پڑے گا۔ اس پر مزید یہ کہ موت کے وقت سیدنا عثمان کو خلیفہ بنانے سے آپ کا کون سا مقصد حل ہو جاتا؟ آخر کیا وجہ تھی کہ (بقول شیعہ) آپ آخری دم تک آل رسول

① شیعہ سیدنا صدیق اعظم کو الجبت اور سیدنا فاروق کو الطاغوت کے نام سے پکارتے ہیں۔ حوالہ کے لیے جرح و تعدیل کے فن میں شیعہ کی اہم کتاب ”تنقیح المقال فی احوال الرجال للمامقانی“ (۱/۲۰۷) حالانکہ سیدنا ابو بکر وہ عظیم شخصیت ہیں جن کی مدح و شنا پر مشتمل سورہ توبہ کو لے کر سیدنا علی خود نبی کریم کے حکم کے مطابق مکہ مکرمہ پہنچ تھے۔

اور آپ کے بچپا زاد بھائی سیدنا علی کی عداوت پر تلے رہے۔ حالانکہ عمر وہ شخص تھے جس نے اپنی خلافت کے زمانہ میں انتہائی سادہ زندگی بسر کی۔ موٹے جھوٹے پہنے۔ عدل و انصاف کے تقاضوں پر عمل کیا، مال جمع کرنے اور جاہ و منصب سے گریزاں رہے۔

شیعہ کا یہ قول کہ اگر سیدنا علی نہ ہوتے تو عمر ہلاک ہو جاتے۔“ امام ابوالمعال الجوینی فرماتے ہیں: ”فَلَكَ كُجَّ رَفَّارَ نَعْمَرَ جِيَسَا إِنْسَانَ نَهِيْسَ دِيَكُحَا تَهَا۔“ نبی کریم ﷺ نے فرمایا تھا:

① ”جب عمر ایک راہ پر چلتے ہیں تو شیطان اسے چھوڑ کر دوسری را اختیار کرتا ہے۔“

سیدنا عمر کے فضائل و مناقب اظہر ممن الشّمْس اور ”آفتاب آمد دلیل آفتاب“ کے مصدق ہیں۔

### بنو ہاشم و بنو امية کے باہمی روابط:

عہد رسالت اور خلافت صدیق و فاروقی میں بنو ہاشم و بنو امية کے ما بین حد درجہ یگانگت و اتحاد پایا جاتا تھا۔ فتح مکہ کے سال جب ابوسفیان مسلمانوں کے حالات معلوم کرنے کے لیے مکہ سے نکلا اور سیدنا عباس نے اسے دیکھ لیا تو اپنے پیچھے سواری پر بٹھا کر نبی کریم کی خدمت میں لائے اور عرض کیا، اے اللہ کے رسول! ابوسفیان کو کوئی منصب عطا کیجیے کیوں کہ یہ عز و جاه کا حریص ہے۔ ② یہ سب محبت کی کوشش سازی ہے اس لیے کہ بنو ہاشم و بنو امية دونوں بنی عبد مناف سے تعلق رکھتے ہیں۔

سیدنا علی کا حد بندی کے بارے میں کسی مسلمان کے ساتھ جھگڑا تھا۔ سیدنا عثمان چند آدمیوں کے ساتھ نکلے، ان میں سیدنا معاویہ بھی تھے۔ سیدنا معاویہ نے آگے بڑھ کر حد کے ایک نشان کے بارے میں دریافت کیا کہ آیا یہ سیدنا عمر کے زمانہ میں بھی موجود تھا؟ لوگوں نے اثبات میں جواب دیا تو سیدنا معاویہ نے کہا۔ اگر یہ ناروا ہوتا تو سیدنا عمر اسے تبدیل کر دیتے۔ اس جھگڑا میں سیدنا معاویہ نے سیدنا علی کا ساتھ دیا حالانکہ علی موجود نہ تھے۔ بلکہ آپ نے ابن جعفر کو اپنا وکیل بنانا کر بھیجا تھا۔ سیدنا علی فرمایا کرتے تھے۔ ”خصومات کا معاملہ بڑا دشوار ہوتا ہے اور شیطان ان میں آدھمکتا ہے۔“

اس محکمہ میں سیدنا علی نے ابن جعفر کو اپنا وکیل بنانا کر بھیجا تھا۔ امام شافعی اور دیگر فقهاء نے اس

① صحیح بخاری، کتاب فضائل اصحاب النبی صلی اللہ علیہ وسلم، باب مناقب عمر بن الخطاب، رضی اللہ عنہ (حدیث: ۳۶۸۳)، صحیح مسلم، کتاب فضائل الصحابة، باب

من فضائل عمر بن الخطاب رضی اللہ عنہ (حدیث: ۲۳۹۶)

② سنن ابی داؤد۔ کتاب الخراج باب فی خبر مکہ (حدیث: ۳۰۲۱، ۳۰۲۲)

سے احتجاج کیا ہے کہ فریق مخالف کی مرضی کے بغیر خصومات میں وکیل بنانا جائز ہے۔ امام شافعی اور اصحاب احمد بن حنبل اسی کے قائل ہیں۔ امام ابوحنیفہ رضی اللہ عنہ کا بھی ایک قول یہی ہے۔

سیدنا علیؑ کے رفقاء جب واپس آئے تو ماجرا کہہ سنایا۔ آپ نے فرمایا: تمھیں معلوم ہے کہ معاویہ نے ہمارا ساتھ کیوں دیا؟ پھر خود ہی اس کی وجہ بتائی کہ ہم (بنو ہاشم) اور بنو امية دونوں بنی عبد مناف سے تعلق رکھتے ہیں۔“

ایک مرتبہ ایک محاکمہ پیش آیا جس میں ایک قاضی القضاۃ نے ہم سے مشورہ لینا چاہا، انھوں نے ایک کتاب پیش کی جس میں سیدنا علیؑ کے اس محاکمہ کا ذکر تھا وہ ”المنافیہ“ کا مطلب نہ سمجھ سکے تو میں نے انھیں اس کا مطلب سمجھایا کہ سب بنو عبد مناف عہد رسالت اور سیدنا ابو بکر و عمر کی خلافت میں متحد تھے۔

سیدنا عثمان وعلیؑ نے اپنی مرضی سے بلا جبرا اکراہ سیدنا عبد الرحمن بن عوف کو انتخاب امام کا اختیار تفویض کر دیا تھا۔

شیعہ مصنف لکھتا ہے:

”عمر جانتے تھے کہ عبد الرحمن بن عوف اپنے بھائی اور ابن الحم (سیدنا عثمان) کے سوا کسی اور کو خلیفہ مقرر نہیں کر سکتے۔“

یہ صاف جھوٹ اور شیعہ کی علم الانساب سے جہالت کا بین ثبوت ہے، اس لیے کہ عبد الرحمن بن عوف سیدنا عثمان کے برادر اور ابن الحم ہرگز نہ تھے، بلکہ وہ سیدنا عثمان کے ہم قبیلہ بھی نہ تھے۔ بخلاف ازیں وہ بنو زہرہ کے قبیلہ سے تعلق رکھتے تھے۔ چونکہ بنو زہرہ نبی کریم کے نھال تھے، اس لیے اس کا میلان بنی ہاشم کی جانب تھا۔ البتہ سیدنا سعد قبیلہ بنو زہرہ میں سے تھے۔ نبی کریم ﷺ نے سعد کے بارے میں فرمایا تھا کہ ”یہ میرے ماموں ہیں“<sup>①</sup> یہ کہا جاسکتا ہے کہ سیدنا سعد عبد الرحمن بن عوف کے قبیلہ بنو زہرہ سے تعلق رکھتے تھے پھر ان کو خلیفہ کیوں نہ مقرر کر دیا؟

شیعہ مصنف لکھتا ہے:

”سیدنا عمر نے حکم دیا تھا کہ اگر تین دن تک بیعت نہ کریں تو ان سب کو قتل کر دیا جائے۔“

<sup>①</sup> سنن ترمذی، کتاب المناقب، باب مناقب ابی اسحاق سعد بن ابی وقار رضی اللہ عنہ (حدیث: ۳۷۵۲)

ہم دریافت کرتے ہیں کہ یہ کس دلیل سے ثابت ہے؟ مشہور بات یہ ہے کہ سیدنا عمر نے انصار کو حکم دیا تھا کہ جانے سے پہلے چھ اشخاص میں سے ایک کی بیعت کر لیں یہ چھ اشخاص سیدنا عمر کے نزدیک منتخب روزگار تھے۔ پھر آپ ان کے قتل کا حکم کیوں کر صادر کر سکتے تھے؟ نیز یہ کہ انصار ان کو قتل کرنے کے بارے میں سیدنا عمر کی اطاعت کیسے کر سکتے تھے؟ اگر آپ قتل کا حکم صادر کرتے تو یہ بھی بتاتے کہ ان کے بعد کس شخص کو اس منصب پر فائز کیا جائے۔ پھر یہ امر بھی قابل غور ہے کہ یہ سب اپنے اپنے قبیلہ کے سردار تھے۔ ان کو قتل کرنے کی جرأت کون کرتا؟ کسے معلوم نہیں کہ صرف سیدنا عثمان کے قتل سے کس قدر فتنوں کا ظہور ہوا تھا۔ اگر ہم فرض کر لیں کہ یہ چھ حضرات خلیفہ بننا پسند نہیں کرتے تھے تو پھر ان کو قتل کرنا کس بناء پر جائز ہوا؟ ہم نے ایسا کبھی نہیں سنا کہ کسی شخص نے خلیفہ بننے سے انکار کیا ہوا اور اس جرم میں اسے موت کے گھاٹ اتارا جائے۔

یہ امر موجب حیرت ہے کہ روافض کے نزدیک وہ چھ حضرات سیدنا علی کے سوا واجب القتل تھے۔ سیدنا عمر ان کو خلیفہ بنانا کرنا کی خوشنودی حاصل کرنا چاہتے ہیں اور لطف یہ ہے کہ پھر ان کو تھے تغیر کرنے کا حکم بھی دیتے ہیں یہ ”جمع بین الاضدین“ نہیں تو اور کیا ہے؟ یہ ایک تاریخی حقیقت ہے کہ سعد بن عبادہ نے سیدنا ابو بکر کی بیعت میں شرکت نہ کی مگر کسی شخص نے انھیں پیٹانہ قید کیا جب کہ قتل کرنا تو درکنار۔ سیدنا علی نے کافی مدت تک سیدنا ابو بکر کی بیعت نہ کی تا ہم آپ نے انھیں کچھ نہ کہا۔ یہاں تک کہ بلا جر و اکراہ خود حاضر ہو کر انھوں نے بیعت کر لی اس کے باوجود سیدنا ابو بکر و عمر دونوں سیدنا علی کی تعظیم و تکریم بجالاتے رہے۔

سیدنا ابو بکر فرمایا کرتے تھے:

”لوگو! سیدنا محمد ﷺ کی وجہ سے آپ کے اہل بیت کا خیال رکھو۔“ ①

اکرام اہل بیت اور ابو بکر و عمر رضی اللہ عنہما

سیدنا ابو بکر ایک مرتبہ تنہا سیدنا علی کے گھر تشریف لے گئے، وہاں دیگر بنوہاشم بھی تھے۔ سیدنا ابو بکر نے ان کی مدح و ستائش کی۔ اس کے جواب میں بنوہاشم نے آپ کے مستحق خلافت ہونے

① صحیح بخاری، کتاب فضائل اصحاب النبی صلی اللہ علیہ وسلم، باب مناقب قرابۃ

رسول اللہ صلی اللہ علیہ وسلم (حدیث: ۳۷۱۳)

کا اعتراف کیا۔ ① اگر سیدنا ابو بکر و عمر اپنے اپنے عہد خلافت میں سیدنا علی کو الام و رئیخ پہنچانا چاہتے تو وہ بہمہ وجہ اس کی قدرت رکھتے تھے۔ مگر ان کا مقام بلحاظ تقویٰ اس سے کہیں بلند تھا کہ وہ ایسی پست حرکات پر اتر آتے۔

جاہل شیعہ اس زعم فاسد میں مبتلا ہیں کہ سیدنا ابو بکر و عمر نے سیدنا علی کو اس وقت ظلم کا نشانہ بنایا جب وہ ظلم کی مدافعت کر سکتے تھے اور ابو بکر و عمر اگر ظلم کرنا چاہتے تو بھی ایسا نہیں کر سکتے تھے اس پر طبعاً یہ سوال پیدا ہوتا ہے کہ سیدنا ابو بکر و عمر نے قوت و شوکت کے زمانہ میں جب سب لوگ آپ کے زیر فرمان تھے سیدنا علی پر ظلم و ستم کیوں نہ ڈھایا؟ جیسے سلاطین و ملوک کی عادت ہے کہ جس کا خوف انھیں دامن گیر رہتا ہو وہ اپنے عروج کے زمانہ میں اس پر کاری ضرب لگاتے ہیں اگر ابو بکر و عمر سیدنا علی پر مظالم توڑنا چاہتے تو یہ بات ان کے لیے نبی کریم کی وفات کے بعد وجود نص کے باوجود (جیسا کہ شیعہ کا خیال ہے) سیدنا علی کو محروم خلافت کرنے سے بھی آسان تر تھی۔

اس کے عین برعکس یہ دونوں حضرات سیدنا علی سے بہترین سلوک روارکھتے تھے سیدنا علی نے بھی ان کی شان میں کبھی ایک لفظ تک نہ کہا۔ نہ کبھی ان کے ظلم سے فریاد کی۔ بلکہ سیدنا علی ابو بکر و عمر سے الفت و محبت کا سلوک کرتے اور ظاہرًا و باطنًا ان کی تعظیم بجالاتے رہے۔ یہ ایک مشہور بات ہے اور ہر تاریخ دا ان اس سے آگاہ ہے اور اگر کوئی شخص روافض کے کذب و بہتان کا دل دادہ ہو جو اس امت میں منقولات سے نابلد مخصوص علم الآثار سے یک سربیگانہ اور محال و متناقض جھوٹ کے پیچاری ہیں جس کو ایک چوپا یہ ہی باور کر سکتا ہے۔ تو یہ ایک الگ بات ہے۔ روافض دیہات کے ان افسانہ گو لوگوں کی مانند ہیں جو دیہاتی عوام کو جھوٹی کہانیاں سناتے ہیں اور پھاڑی و جنگلی باشندے اس پر سر دھنٹتے ہیں۔

شیعہ مصنف لکھتا ہے:

”جہاں تک عثمان کا تعلق ہے اس نے نااہل لوگوں کو بڑے بڑے منصب عطا کیے

① صحیح بخاری، کتاب المغازی، باب غزوۃ خیر، (حدیث: ۴۲۴۱، ۴۲۴۰)، صحیح مسلم، کتاب الجهاد۔ باب قول النبی صلی اللہ علیہ وسلم، ”لَا نُورٌ ثُمَّ مَا تَرَكْنَا فَهُوَ صَدَقَةٌ“

تھے۔ ان میں سے بعض خائن و فاسق بھی تھے۔ ① اقارب کو بڑے بڑے علاقوں عطا کیے اور عتاب کے باوجود اس سے بازنہ رہے۔ ولید بن عقبہ کو عامل مقرر کیا اس نے نشہ کی حالت میں نماز پڑھائی۔ ②

سعید بن عاص ③ کو کوفہ کا والی مقرر کیا اس نے وہاں ایسے کام کیے جن کی بنا پر اسے کوفہ سے

① اعداء صحابہ نے سیدنا عثمان رضی اللہ عنہ کو جن مطاعن کا نشانہ بنایا ہے قاضی ابو بکر بن العربي نے ان کا نام قواصم رکھا ہے۔ اور ہر ”قاصلہ“ کا جواب کتاب و سنت کے دلائل و برائین سے ”عاصمہ“ کے نام سے دیا ہے اس مجموعے کا نام ”العواصم من القواصم“ ہے جس پر علامہ محب الدین نے بڑے عالمانہ حواشی تحریر کیے ہیں۔ صحابہ کے بعض و عناد سے نجات حاصل کرنے کے لیے اس کا مطالعہ بے حد مفید ہے۔ اعداء صحابہ نے اپنی تصانیف کو جھوٹ کا پنڈہ بنادیا تھا۔ یہ جھوٹ لوگوں میں خوب پھیلتا رہا اور بعض مسلمان حضرات صحابہ سے بدلت ہونے لگے قاضی ابن العربي کی اس قابل قدر تصنیف کے ذریعہ اللہ تعالیٰ نے حق کا بول بالا کیا اور لوگ بڑی حد تک مستفید ہوئے۔ وَلَلَّهِ الْحَمْدُ

② اس کی تحقیق کے لیے دیکھیے العواصم من القواصم، ص: ۸۵-۸۷، نیز ۹۰-۹۳۔

③ سیدنا سعید بن عاص فصحائے قریش میں سے تھے۔ سیدنا عثمان رضی اللہ عنہ نے جب قرآن کریم لکھوانا شروع کیا تو سعید بن عاص کو بلا کراس کی عبارت درست کی، کیوں کہ سعید کا لہجہ نبی کریم ﷺ سے بہت ملتا جلتا تھا۔ سعید اس حد تک مخلص مسلمان تھے کہ جب ایک مرتبہ سیدنا عمر نے کہا کہ: ”میں نے تمہارے والد کو قتل نہیں کیا، بلکہ اپنے ماموں عاص بن ہشام کو قتل کیا تھا۔“ اس کے جواب میں سعید نے کہا: ”اگر آپ قتل بھی کرتے تو آپ حق پر ہوتے اور وہ باطل پر۔“

سعید بن عاص نے طبرستان کا علاقہ فتح کیا اور جرجان پر بھی چڑھائی کی تھی۔ آپ کی فوج میں سیدنا حذیفہ اور دیگر کبار صحابہ شامل تھے۔ سیدنا عبد اللہ بن عمر رضی اللہ عنہا روایت کرتے ہیں کہ ایک عورت دھاری دار چادر لے کر نبی کریم کی خدمت میں حاضر ہوئی اور کہا اے اللہ کے رسول ﷺ! میں نے نذر مانی تھی کہ یہ چادر اس شخص کو دوں گی جو عرب بھر میں سب سے زیادہ باعزت ہو۔ آپ نے فرمایا، اس لڑکے کو دوے دو وہ لڑکا نامی گرامی مجاہد و فاتح سعید بن عاص تھا۔ (الاصابہ ۲/۴۸) مختصر تاریخ دمشق لا بن عساکر (۶/۱۳۴) جس کے بارے میں راضی نے سیدنا عثمان پر تلقین کی ہے کہ انہوں نے اسے کوفہ کا والی مقرر کیا۔

اگر قرآن کی عربیت کی تصحیح شیعہ کے نزدیک قابل فخر کارنامہ نہیں ہے تو نبی کریم کا سیدنا سعید کو اکرم العرب قرار دینا یقیناً دین و دنیا میں باعث فخر ہے۔ سیدنا سعید میں صرف ایک ہی عیب پایا گیا ہے اور وہ

نکال دیا گیا۔

یہ کہ اس نے طبرستان کو فتح کیا اور کبار صحابہ نے اس کے قائد کی حیثیت سے جرجان پر حملہ کر کے اہل ایران کو محسوسیت سے نکال کر دین اسلام سے روشناس کرایا۔ سیدنا سعید کی مرویات صحیح مسلم، نسائی اور ترمذی میں موجود ہیں۔ مگر شیعہ کے نزدیک احادیث نبویہ کے یہ سب ذخیرے بے کار ہیں اور الکافی کی موجودگی میں ..... جوا کا ذیب کا ایک عظیم طومار ہے۔ ان کی کچھ حاجت نہیں۔

حضرت سعید کے مفاخر میں سے یہ حدیث ہے جس کو دیکھ کر شیعہ غصہ سے دانت پیسے لگتے ہیں۔ محدث طبرانی بطریق محمد بن قانع بن جبیر بن مطعم وہ اپنے باپ سے اور وہ دادا سے روایت کرتے ہیں کہ میں نے نبی ﷺ کو سعید بن عاص کی عیادت کرتے دیکھا۔ آپ ایک کپڑے کو گرم کر کے سعید کو ٹکوڑ کر رہے تھے۔ (الاصابة: ۴۸/۲) بعض لوگوں کا خیال ہے کہ یہ واقعہ سعید بن عاص کے دادا سے متعلق ہے۔ اس کا نام بھی سعید بن عاص ہے۔ اس صورت میں یہ واقعہ مکہ میں قبل از ہجرت پیش آیا، حالانکہ سعید کا دادا سعید بن عاص اس وقت مشرک تھا، اگر یہ بات تسلیم کر لی جائے کہ عیادت کا واقعہ سعید کے دادا سے متعلق ہے تو اس کی وجہ یہ ہے کہ آپ نے قرابت داری کی بنا پر ایسا نہیں، کیونکہ سعید کا دادا بنوامیہ کے قبیلہ سے تعلق رکھتا تھا اور بنو ہاشم و بنوامیہ دونوں بنی عبد مناف کے خاندان سے ہیں۔ اس صورت میں بھی نبی کریم کا فعل شیعہ کے منافی ہے جو جاہلیت و اسلام کے ہر دور میں بنوامیہ کو برا بھلا کہتے ہیں۔ اس کے برخلاف نبی کریم نے قرابت داری کے پیش نظر بنوامیہ سے دوستانہ مراسم استوار کر رکھے تھے۔ قبل از یہ ابوسفیان کا واقعہ ذکر کیا جا چکا ہے نبی کریم کا یہ ارشاد کہ سعید بن عاص اکرم العرب ہے، اعلام نبوت میں سے ہے۔ نبی کریم کو نور وحی کے ذریعہ یہ بات معلوم ہو گئی تھی کہ سعید بہت بڑے فاتح ہوں گے اور اسی طرح اکرم العرب قرار پائیں گے۔

ابن ابی خیثہ بطریق یحییٰ بن سعید روایت کرتے ہیں کہ محمد بن عقيل بن ابی طالب اپنے والد کے پاس آئے اور پوچھا سب لوگوں میں سے افضل کون ہے؟ فرمایا: میں اور میرا بھائی۔“ سیدنا معاویہ فرمایا کرتے تھے: ”سعید بن عاص قریش کے نور نظر ہیں۔“

سعید بن عاص بڑے تھی تھے۔ جب سائل کوئی چیز مانگتا اور آپ کے پاس موجود نہ ہوتی تو اسے لکھ کر دے دیتے کہ میں فلاں چیز تھے دے دوں گا، جب فوت ہوئے تو ان پر اسی ہزار دینار قرض تھا جو ان کے بیٹے عمرو نے ادا کیا۔ صالح بن کیسان روایت کرتے ہیں کہ سعید بڑے باوقار اور متحمل مزاج تھے، جب کسی چیز کو پسند یا ناپسند کرتے تو اس کا اظہار نہیں کیا کرتے تھے۔ ان کا قول ہے: ”دل کی حالت

**سیدنا عثمان<sup>①</sup>** نے عبد اللہ بن سعد بن ابی سرح کو حاکم مصر مقرر کیا جہاں اس نے بہت مظالم

بدلتی رہتی ہے، یہ موزوں نہیں کہ آدمی ایک چیز کی آج تعریف کرے اور کل اسی کی مذمت کرنے لگے۔“  
یہ ہیں سیدنا سعید بن عاص اموی کے فضائل و مناقب جن کے بارے میں راضی امیر المؤمنین عثمان کو مطعون کرتا ہے کہ انھوں نے سعید کو والی کوفہ مقرر کیا۔

**①** عبد اللہ بن سعد بن ابی سرح نبی کریم کے صحابی ہیں۔ یہ قریش کے قبیلہ عامر بن لویٰ سے تعلق رکھتے تھے۔ یہ سیدنا عثمان کے رضائی بھائی تھے۔ فتح مکہ کے روز سیدنا عثمان نے جب ان کے لیے پناہ طلب کی تو نبی کریم نے ان کو پناہ دے دی۔ یہ مخلص مسلمان اور عظیم مجاہد و فاتح تھے۔ جب ملک مصر دین اسلام کے حلقہ میں داخل ہوا تو ابن ابی سرح ان مجاہدین صحابہ کے سرخیل تھے۔ جن کو مصر فتح کرنے کی سعادت حاصل ہوئی۔ جہاد مصر میں یہ عمرو بن العاص رضی اللہ عنہ کے لشکر کے دائیں بازو میں تھے اور بڑے کارہائے نمایاں انجام دیے۔ جب وادی نیل میں مسلمانوں کے قدم جم گئے تو ابن ابی سرح نے فسطاط کے گرد و نواح میں جہاں مصر میں اولیں مسجد تعمیر ہوئی۔ اپنے لیے ایک جگہ کا انتخاب کیا اور وہیں کے ہو کر رہے گئے۔ ابن سعد نے طبقات میں ابن ابی سرح کا ذکر ان صحابہ میں کیا ہے جنہوں نے مصر میں بودو باش اختیار کر لی تھی۔

حافظ ابن حجر نے الاصابہ (۳۱۷/۲) میں البرقی کی تاریخ سے برداشت ابن صالح کا تب لیث بن سعد امام مصر سیدنا لیث بن سعد سے نقل کیا ہے کہ انھوں نے فرمایا:

”خلافت فاروقی میں ابن ابی سرح علاقہ الصعید کے حاکم تھے۔ جب سیدنا عثمان منصب خلافت پر فائز ہوئے تو آپ نے مصر کا سب علاقہ ان کو تفویض کر دیا۔ امارت کے زمانہ میں ان کی تعریف کی جاتی تھی۔“

مصر کے عظیم امام و فاضل سیدنا لیث بن سعد کے مندرجہ بالا بیان سے معلوم ہوتا ہے کہ روافض نے ابن ابی سرح پر کس قدر جھوٹ باندھا ہے۔ ۲۵ھ میں ابن ابی سرح پورے مصر کے حاکم اعلیٰ تھے۔ ۲۷ھ میں پورا افریقہ فتح ہو گیا۔ یہ عظیم ترین فتح تھی جو مسلمانوں کو حاصل ہوئی، مال غنیمت کی یہ فراوانی تھی کہ ایک سوار کے حصہ میں تین ہزار دینار آئے۔ چاروں عبادوں (عبد اللہ بن عمر، عبد اللہ بن زبیر، عبد اللہ بن عباس اور عبد اللہ بن عمرو بن العاص رضی اللہ عنہم) جلالت قدر کے باوصف ابن ابی سرح کے زیر قیادت تھے۔

شمائل افریقہ فتح ہونے کے بعد بھی ابن ابی سرح نے ۳۱ھ تک جہاد کا سلسلہ جاری رکھا۔ ۳۳ھ میں ذات السواری پر چڑھائی کی۔ اسی دوران باغیوں نے سیدنا عثمان کے خلاف خروج کیا۔ ابن ابی سرح نے

ڈھائے۔ لوگوں نے جب اس کی شکایت کی تو سیدنا عثمان نے پوشیدہ طور پر اسے لکھا کہ وہ اپنے عہدے پر ڈھار ہے اور محمد بن ابی بکر <sup>①</sup> کو قتل کر دے۔ سیدنا عثمان نے معاویہ کو امیر شام مقرر کیا

---

سیدنا عثمان کو لکھ کر امداد کی پیشکش کی اور براستہ عریش وعقبہ مدینہ پہنچنے کی اجازت چاہی۔ سائب بن ہشام بن عمير کو حاکم مقرر کیا۔ ابھی مدینہ نہیں پہنچ سکے تھے کہ ابن ابی سرح کو سیدنا عثمان کی شہادت کی خبر پہنچی اور آپ مصر لوٹ آئے۔

مصر پر ابن ابی حذیفہ نے قبضہ جمالیا تھا۔ اس نے ابن ابی سرح کو حدود مصر میں داخل ہونے سے روکا، چنانچہ آپ فلسطین چلے گئے اور عسقلان و رملہ کے درمیان سکونت اختیار کی۔ ۷۵ھ تک فلسطین میں گوشہ نشین رہے۔

بغوی نے بسند صحیح یزید بن ابی جبیب سے روایت کیا ہے کہ اس نے کہا:

ابن ابی سرح مقام رملہ کی طرف چل دیے، جب صبح ہوئی تو کہا ”اے اللہ! اس صبح کو میرا آخری عمل بنادے۔“ پھر وضوء کیا اور نماز ادا کی۔ پھر دائیں جانب سے سلام پھیرا۔ جب بائیں جانب سلام پھیرنے لگے تو ان کی روح نفس غندری سے پرواز کر گئی۔“ اسد الغابہ (۲۶۴/۲)۔ امام بخاری رضی اللہ عنہ نے یہ روایت اسی سند سے ذکر کی ہے۔ تاریخ کبیر (۲۹/۵) مختصرًا

<sup>①</sup> ہم نے العواصم من القواسم، ص (۱۰۹-۱۱۰)، نیز (۱۲۶-۱۲۹) کے حوالی پر اس خط کے بارے میں علمی تحقیق کی ہے جو بقول شیعہ سیدنا عثمان یا مروان نے ابن ابی سرح کے نام ارسال کیا تھا۔ نیز سیدنا علی کے اظہار حیرت کرنے پر گفتگو کی ہے کہ عراقی فتنہ پرداز اور مصر کے شریروں کو مختلف راستوں سے بے یک وقت مدینہ پہنچ گئے جیسے پہلے انہوں نے یہ بات طے کر کھی ہو، حالانکہ عراق والوں کو مطلقاً اس خط کا علم نہ تھا جو اہل مصر نے حامل خط سے لے لیا تھا۔ جب سیدنا علی نے اس پر اظہار تعجب کیا تو اہل عراق نے کہا: ”کیا آپ نے ہمیں تحریر نہیں کیا تھا۔ کہ واپس مدینہ آ جاؤ۔“ سیدنا علی رضی اللہ عنہ نے حلف اٹھا کر کہا کہ انھیں اس خط کا کوئی علم نہیں۔“

مندرجہ بالا بیان اس حقیقت کا مظہر ہے کہ دو جعلی خط تحریر کیے گئے تھے۔ ایک سیدنا علی کی جانب سے اہل عراق کے نام اور دوسرا سیدنا عثمان کی طرف سے اہل مصر کی طرف، یہ بات عقل و قیاس کے منافی ہے کہ یہ خط سیدنا عثمان یا مروان نے ابن ابی سرح کے نام لکھا، خصوصاً جب کہ انھیں معلوم تھا کہ اس نے مدینہ حاضر ہونے کی اجازت چاہی ہے اور وہ اس وقت فلسطین اور مدینہ کے درمیان غالباً عقبہ کے مقام

جہاں اس نے فتنے پا کیے۔

### سیدنا عثمان پر شیعہ کے اعتراضات:

سیدنا عثمان نے عبد اللہ بن عامر بن کریز کو بصرہ کا ولی مقرر کیا جہاں اس نے بہت برے کام کیے۔ ①

پہنچ چکا تھا۔ جب ابن بی سرح مصر میں موجود ہی نہیں تھے۔ تو یہ خط ان کی جانب مصر کیوں کر بھیجا گیا؟ فتنہ سامانی کے دور کی تاریخ لکھنے والے مصنفین اس حقیقت سے مطلع نہ ہو سکے کہ جب عراق و مصر کے انقلابی مدینہ سے چلے گئے تھے تو انقلاب کے دور عظیم لیڈر اور سیدنا عثمان کے شدید مخالف یعنی اشترنخی و حکیم بن جبلہ مدینہ سے نہیں گئے تھے۔ مدینہ قیام پذیر رہنے سے ان کا مقصد وحید یہ تھا کہ جس مشن کے لیے وہ مدینہ آئے تھے (سیدنا عثمان کا قتل) اس کو بہر صورت پایہ تکمیل تک پہنچایا جائے، چنانچہ انہوں نے سیدنا عثمان و علی کی جانب سے دو جعلی خط تیار کیے اور زکوٰۃ کے اونٹوں میں سے دواونٹ کرایہ پر لے کر دو اعرابیوں کے ذریعہ ایک کو مشرقی راستہ سے عراق اور دوسرے کو مصریوں کی طرف بھیجا جو غربی جانب ساحل کے ساتھ ساتھ جاری ہے تھے۔ خطوط نویسی کا واحد مقصد سوئے ہوئے فتنہ کو جگانا اور از سر نو شرکوامت میں پھیلانا تھا۔ فتنہ کے ان دونوں بانیوں کے سوا کسی اور کو اس فتنہ پر داڑی میں ہرگز دلچسپی نہ تھی۔ مزید تفصیلات کے لیے دیکھیے: العواصم من القواسم

① امت محمدی کے مجوس (شیعہ) کی نگاہ میں سیدنا عبد اللہ بن عامر کا بدترین فعل یہ تھا کہ اس نے ایران میں کسریٰ کی حکومت کا خاتمہ کر دیا۔ چنانچہ عبد اللہ بن عامر کے عہد امارت میں فارس کے آخری بادشاہ یزدگرد کو قتل کر دیا گیا تھا۔ عبد اللہ بن عامر والد کے اعتبار سے نسباً عبشی اور والدہ کی طرف سے ہاشمی تھے، ان کی دادی اروی بنت کریمہ تھیں۔ والدہ کا نام البیضاء بنت عبد المطلب بن ہاشم تھا۔ یہ نبی کریم کی پھوپھی تھیں۔ جب عبد اللہ بن عامر پیدا ہوئے۔ اور انہیں نبی کریم کی خدمت میں لا یا گیا تو آپ نے بنو عبد شمس کو مناطب کر کے فرمایا۔ ”یہ بچہ تمہاری نسبت ہم سے زیادہ ملتا جلتا ہے۔“ آپ بچے کے منه میں تھوک ڈالتے جاتے تھے اور وہ نگلتا جاتا تھا آپ نے فرمایا: ”یہ بچہ تروتازہ ہے۔“ نبی کریم کے ارشاد مبارک کا نتیجہ یہ ہوا کہ ابن عامر جس زمین میں بھی کام کرتے، وہاں پانی نکل آتا۔ ابن عامر پہلا شخص ہے جس نے عرفات میں حوض بنائے اور چشمے کا پانی وہاں پہنچایا۔ مستدرک حاکم (۳/۶۴۰ - ۶۳۹) وسندہ ضعیف۔

ابن عامر بڑے سخنی، شجاع اور نیک فال تھے۔ سیدنا عثمان نے ابو موسیٰ اشعری رض کے بعد ۲۹ھ میں ابن عامر کو بصرہ کا ولی مقرر کیا، پھر عثمان بن ابوالعاص کے بعد فارس کا علاقہ بھی ان کو سونپ دیا۔ ابن عامر

مروان کو والی مقرر کر کے اپنی انگوٹھی اس کے حوالے کر دی ① جس کا نتیجہ قتل عثمان کی صورت

نے پورا خدا سان۔ اطراف فارس و سیستان اور کرمان کے ممالک فتح کر لیے اور غزنہ کے قریب جا پہنچے۔ ان فتوحات کا شکریہ ادا کرنے کے لیے ابن عامر نے نیشا پور سے احرام باندھا اور حالت احرام میں پاپیادہ حجاز پہنچے۔ اتفاق سے وہ سردی کا موسم تھا۔ جب سیدنا عثمان کی خدمت میں پہنچے تو آپ نے ملامت کی اور فرمایا: ”آپ نے یہ اقدام فریب دہی کے لیے کیا ہے۔“

ان فتوحات سے کثیر مال غنیمت ہاتھ آیا۔ سیدنا عثمان نے یہ سب مال مہاجرین و انصار میں تقسیم کر دیا اور اس سے اسلامی جہاد و فتوحات کا سلسلہ جاری رکھنے میں مدد ملی۔

یہ ہیں سیدنا عبد اللہ بن عامر رضی اللہ عنہ کے وہ افعال ”شیعہ“ جن پر راضی قلم کا رنقد و جرح کر رہا ہے۔ اس پر جس قدر حیرت و استجواب کا اظہار کیا جائے کم ہے۔ یہ مجاہدین و فاتحین شیعہ کی نگاہ میں مذموم ہیں اور ان کے مقابلہ میں ہلاکو خاں اور سلطان خدا بندہ تک اس کی نسل قابل مدح و ستائش ہے۔ نبی کریم صلی اللہ علیہ وسلم نے سچ فرمایا: کہ بروز حشر آدمی کو اس شخص کی رفاقت نصیب ہوگی۔ جس کے ساتھ وہ محبت رکھتا ہو۔“ شیعہ کی یہ تضاد خیالی صرف دینی مرض ہی نہیں، بلکہ عقلی و اخلاقی بیماری بھی ہے۔

”وَالْحَمْدُ لِلّٰهِ الَّذِي عَافَنَا مِمَّا أُبْتَلَىٰ بِهِ كَثِيرًا مِّنْ خَلْقِهِ“

① انگوٹھی سپرد کرنے سے راضی مصنف کا اشارہ اس جعلی خط کی جانب ہے، جس کا تذکرہ ہم قبل از ایں کر چکے ہیں۔ ہم نے بیان کیا تھا کہ قائد کوفہ اشترخنی اور قائد بصرہ حکیم بن جبلہ جب اپنے مقصد میں ناکام رہے اور کوفہ و بصرہ کے انقلابی سیدنا عثمان کے دلائل سے مطمئن ہو کر واپس چلے گئے۔ عراقیوں نے مشرق کی جانب عراق کا رخ کیا اور مصری جانب غرب عازم مصر ہوئے؟ یہ دونوں لیڈر مدینہ میں مقیم رہے اور اپنے رفقاء کے ساتھ واپس نہ گئے۔

چند دنوں کے بعد بے یک وقت دوسوار مصری و عراقی قافلہ سے ملے جو سوار مصری قافلہ سے ملا تھا وہ ان کے قریب پہنچ کر عجیب و غریب حرکات کرنے لگا۔ جب اسے یقین ہو گیا کہ قافلہ والوں نے اسے دیکھ لیا ہے تو پھر چھپنے کی کوشش کی، جب انہوں نے وجہ پوچھی تو اس نے ایک خط لکھایا جس پر سیدنا عثمان جیسی مہر لگی تھی، اس نے بتایا کہ وہ یہ خط لے کر امیر مصر عبد اللہ بن ابی سرح کی طرف جا رہا ہے۔ خط میں لکھا تھا کہ محمد بن ابی بکر کو قتل کر دو بعینہ اسی وقت عراقی قافلہ کو ایک شخص ملا جس کے پاس ایک خط تھا جس پر سیدنا علی کی مہر کی مانند مہر لگی ہوئی تھی، خط میں لکھا تھا کہ ”مدینہ واپس آ جاؤ۔“

جب دونوں فریق مدینہ پہنچے تو سیدنا علی اور اکابر صحابہ وجہ دریافت کرنے کے لیے نکلے، مصری لوگوں نے

میں ظہور پذیر ہوا۔ سیدنا عثمان اپنے اقارب کو بہت مال دیا کرتے تھے۔ سیدنا عثمان کی کثرت جود و سخا

سیدنا عثمان کے جعلی خط کا ذکر کیا۔ سیدنا علی نے پھر عراقيوں سے وجہ دریافت کی انہوں نے کہا کیا آپ نے خط کے ذریعہ ہمیں واپس آنے کا حکم نہیں دیا؟ سیدنا علی نے حلف اٹھا کر کہا کہ مجھے اس خط کے بارے میں کچھ علم نہیں۔

اس سے معلوم ہوا کہ سیدنا عثمان و علی کے نام سے یہ جعلی خط تیار کیے گئے تھے خصوصاً جب کہ سیدنا عثمان و مروان کو معلوم تھا کہ عبد اللہ بن ابی سرح مصر میں موجود ہی نہیں۔ مروان ایک ادنیٰ آدمی کے ساتھ بھی خیانت کرنے کے لیے تیار تھے۔ پھر وہ از راہ خیانت سیدنا عثمان کی انگوٹھی کیوں کر استعمال کر سکتے تھے جو امور خلافت میں بڑی اہم چیز سمجھی جاتی ہے بفرض حال اگر سیدنا عثمان کی انگوٹھی از راہ فریب مروان نے استعمال کی تھی تو سیدنا علی کی انگوٹھی استعمال کرنے والا کون تھا؟

رواضح اس حقیقت سے بخوبی آگاہ ہیں کہ مروان وہ شخص ہے کہ سیدنا زین العابدین جیسے لوگ اس سے دینی احکام پر مشتمل روایات اخذ کرتے ہیں۔ مروان سے جن لوگوں نے روایت کی ہے ایک سیدنا زین العابدین علی بن حسین بھی ہیں۔ جن حفاظ و ائمہ حدیث نے یہ بات بیان کی ہے ان میں سے آخری محدث حافظ ابن حجر عسقلانی ہیں جنہوں نے ”الاصابة“ میں اس پر روشنی ڈالی ہے۔ اس کی تفصیل کے لیے دیکھیے طبقات الشافعیہ الکبریٰ از تاج الدین السکبی زیر ترجمہ ابو منصور محمد بن احمد بن الا زہر صاحب تہذیب اللغو: ۲۸۰-۳۷۰)

حافظ ابن حجر نے مروان کو جن رواۃ و تلامذہ کا ذکر کیا ہے ان میں سرخیل تابعین سعید بن مسیب اور ان کے برادر فقهائے سبعہ ابو بکر بن عبد الرحمن و عبد اللہ بن عبد اللہ و عروہ بن زیر اور ان کے نظائر و امثال مثلًا عراک بن مالک غفاری مدفن جو صائم الدہر تھے۔ نیز عبد اللہ بن شداد جو سیدنا عمر و علی و معاذ سے روایت اخذ کیا کرتے تھے۔ عروہ بن زیر کی مروان سے روایت صحیح بخاری، کتاب الوکالت میں موجود ہے۔ نیز دیکھیے مسنداً حمداً (۳/۳۲۱ و ۳۲۲ و ۳۲۳ و ۳۲۸، نیز ۵/۱۸۹)

عراک کی مروان سے روایت امام اہل مصر لیث بن سعد نے یزید بن جبیب سے ذکر کی ہے دیکھیے، مسنداً حمداً (۳۲۸/۲) عبد اللہ بن شداد کی مروان سے روایت مسنداً حمداً (۶/۱۷۱ و ۳۲۳) پر موجود ہے۔

مروان کے رواۃ و تلامذہ میں امام یعنی عبد الرزاق کا نام بھی شامل ہے جو کسی حد تک شیعہ تھا، جب مروان امام زین العابدین سے لے کر عبد الرزاق بن ہمام صنعتی جیسے ائمہ حدیث کے نزدیک قابل اعتماد ہے تو ایک راضی کا اسے مورد طعن بنانا کیوں کر صحیح ہو سکتا ہے۔

کا یہ عالم تھا کہ ان کے چار داماں تھے، ان کو چار لاکھ دینار عطا کیے۔<sup>①</sup> ابن مسعود سیدنا عثمان کو مورد طعن بناتے اور ان کی تکفیر کیا کرتے تھے۔<sup>②</sup> سیدنا عثمان نے ان کو اس قدر پڑایا کہ ان کی موت واقع ہو گئی۔<sup>③</sup> عمار کو اس قدر پڑایا تھا کہ ان کو فقط کا عارضہ لاحق ہو گیا تھا۔<sup>④</sup> حالانکہ نبی کریم نے فرمایا تھا: ”عمر میر انور نظر ہے، اسے ایسی باغی جماعت قتل کرے گی جو میری شفاعت کی مستحق نہیں ہے۔ عمار بھی سیدنا عثمان پر طعن کیا کرتے تھے۔ نبی ﷺ نے سیدنا عثمان کے چچا حکم کو مدینہ سے نکال دیا تھا، عثمان نے پھر مدینہ میں بلا لیا۔<sup>⑤</sup> ابوذر غفاری کو مار پیٹ کر ربڑہ کی طرف نکال دیا تھا۔<sup>⑥</sup> حالانکہ نبی کریم نے فرمایا تھا اس کرہ ارضی کے اوپر اور فلک نیلگوں کے نیچے ابوذر سے زیادہ سچا اور کوئی

**①** قبل ازیں اس کا جواب دیا جا چکا ہے کہ سیدنا عثمان اپنے ذاتی مال سے یہ عطیہ جات دیا کرتے تھے۔

**②** یہ صریح کذب ہے سیدنا عبد اللہ بن مسعود رضی اللہ عنہ سیدنا عثمان کی شان میں فرمایا کرتے تھے: ”هم نے بہترین آدمی کو خلیفہ بنایا ہے اور سہل انگاری سے کام نہیں لیا۔“

**③** جھوٹے کلمات جودروغ گو کے منہ سے نکلتے ہیں اگر اس شرابی کی طرح بد بودار ہوتے جو ہمیشہ شراب کے نشہ میں سرشار رہنے کا عادی ہو تو رواض کا یہ جھوٹ اتنا بڑا ہے کہ اس کا تعفن اور بد بوتا قیام قیامت ختم ہونے میں نہ آتی۔ (دیکھیے العواصم من القواسم، ص: ۶۲-۶۳)

**④** اس کے جواب کے لیے دیکھیے: العواصم من القواسم، ص: ۶۳-۶۴

**⑤** اس کے جواب کے لیے دیکھیے العواصم من القواسم: ۷۷-۷۸

**⑥** یہ صاف جھوٹ ہے۔ مورخ ابن خلدون اپنی تاریخ جلد دوم، صفحہ: ۱۳۹ پر لکھتے ہیں۔

”سیدنا ابوذر رضی اللہ عنہ نے امیر المؤمنین عثمان سے مدینہ سے باہر جانے کی اجازت حاصل کر لی تھی۔ ابوذر نے کہا: ”مجھے نبی کریم علیہ السلام نے مامور فرمایا تھا کہ جب مدینہ کی آبادی سُلح نامی مقام تک پہنچ جائے تو اس سے نکل جائیں۔“ چنانچہ سیدنا عثمان نے ان کو اجازت دے دی تھی۔ (مستدرک حاکم (۳/۳۴۳)، ابوذر ربڑہ نامی جگہ میں قیام پذیر ہوئے اور وہاں مسجد بنوائی۔ سیدنا عثمان نے ابوذر کو اونٹوں کا ایک ریوڑ اور دو غلام عطا کیے تھے۔ ان کی تختواہ بھی مقرر کر دی تھی۔ سیدنا ابوذر مدینہ میں آیا جایا کرتے تھے، وہ جگہ جہاں وہ اقامات پذیر تھے مدینہ سے تین میل کے فاصلہ پر تھی۔ مشہور جغرافیہ دان یا قوت لکھتا ہے: ”مدینہ کے راستہ پر یہ بہترین جگہ تھی۔“

نہیں：“سیدنا عثمان کے زمانہ میں شرعی حدود کی پروانہیں کی جاتی تھی۔ چنانچہ ہر مزان کے قصاص میں عبید اللہ بن عمر کو قتل نہیں کیا تھا۔ ہر مزان سیدنا علی کا آزاد کردہ غلام تھا۔<sup>۱</sup>

ولید جب شراب نوشی کا مرتكب ہوا تو عثمان اس پر حد نہیں لگانا چاہتے تھے۔ سیدنا علی نے حد شرعی قائم کی اور فرمایا میری موجودگی میں شرعی حدود کو پامال نہیں کیا جا سکتا۔<sup>۲</sup> جمعہ کے دن ایک اذان کا اضافہ کیا جو کہ بدعت ہے۔<sup>۳</sup> مسلمانوں نے عثمان کی مخالفت کی اور اس کے کاموں پر تنقید کی۔<sup>۴</sup> یہاں تک کہ ان کو قتل کر دیا گیا۔ لوگوں نے سیدنا عثمان سے کہا تھا آپ نے بدر میں شرکت نہ کی۔<sup>۵</sup> اور غزوہ احمد کے دن بھاگ گئے۔<sup>۶</sup> بیعت الرضوان میں بھی شامل

**۱** یہ صریح کذب اور شیعہ کی اختراض ہے۔ ہر مزان سیدنا علی کا آزاد کردہ غلام ہرگز نہ تھا۔ دیکھیے: العواصم من القواسم، ج: ۱۰۶-۱۰۸۔

**۲** اس کے جواب کے لیے دیکھیے العواصم من القواسم: ۹۹-۹۷۔

**۳** جب مدینہ کی آبادی بڑھ گئی تو اس کی ضرورت پیش آئی تھی۔

**۴** سیدنا عثمان کی مخالفت کرنے والے باغی تھے اور آپ کی امداد کرنے والے سیدنا حسن و حسین رض جیسے لوگ تھے۔

**۵** بدر میں شرکت نہ کرنے کی وجہ یہ تھی کہ سیدنا عثمان رض کی بیوی سیدہ رقیہ رض بنت رسول اللہ صلی اللہ علیہ وسلم مرض الموت میں متلاشیں، نبی کریم نے سیدہ رقیہ کی تیمارداری کے لیے آپ کو مدینہ میں رہنے دیا اور فرمایا۔ آپ کو بدر میں شرکت کرنے والوں جیسا اجر و ثواب اور مال غنیمت کا حصہ ملے گا۔ (صحیح بخاری،

کتاب فضائل اصحاب النبی صلی اللہ علیہ وسلم، باب مناقب عثمان بن عفان رضی الله عنہ، (حدیث:

۴۰۶۶، ۳۶۹۹) سیدنا اسامہ بن زید کو بھی سیدنا عثمان کی رفاقت میں رہنے دیا۔ (مستدرک حاکم

(۴/۴۷، ۴۸) جنگ بدر میں جب اللہ تعالیٰ نے مسلمانوں کو فتح عنایت فرمائی تو نبی کریم نے سیدنا عثمان کو فتح کی بشارت بھیجی۔ سیدنا اسامہ کا بیان ہے: ”ہم کو فتح کا مژده اس وقت ملا جب ہم سیدہ رقیہ

کی قبر پر مٹی برابر کر چکے تھے۔“

**۶** غزوہ احمد میں جو واقعہ پیش آیا اس میں بہت سے لوگ شریک تھے۔ اس بات کی تعین میں اختلاف ہے کہ کون ثابت قدم رہا اور کون نہ رہا۔ جب اللہ تعالیٰ نے صحابہ کی یہ لغزش معاف کر دی ہے تو اس کا تذکرہ کسی مسلم کے شایان شان نہیں۔

نہ ہوئے۔ ① خلاصہ یہ کہ ایسے واقعات لا تعداد ہیں۔” (شیعہ مصنف کا بیان ختم ہوا) شیعہ مصنف کے وارد کردہ جملہ اعتراضات کا جواب علی الترتیب یہ ہے کہ اگر سیدنا عثمان کے عمال و حکام نے ان سے خیانت کی اور ان کی نافرمانی کا ارتکاب کیا تھا تو سیدنا علیؑ کے نائبین اس ضمن

① سیدنا عثمان بیعت الرضوان میں اس لیے شرکت نہ کر سکے کہ نبی کریمؐ نے انھیں قریشؓ کی طرف سفیر بنا کر بھیجا تھا۔ نبی کریمؐ نے سفارت کا منصب پہلے سیدنا عمرؓ کو پیش کیا انھوں نے کہا اے اللہ کے رسول! مکہ میں میرے قبیلہ کا ایک آدمی بھی نہیں جو میری حفاظت کر سکے۔ میں آپؐ کو ایک شخص بتاتا ہوں جو اس مقصد کے لیے مجھ سے زیادہ موزوں ہے..... وہ عثمان بن عفان ہے، ..... چنانچہ آپؐ نے سیدنا کو بلا کر اس خدمت پر مأمور کیا۔ اگر مسلمانوں میں کوئی اور شخص ہوتا جو وادیؓ مکہ میں زیادہ پرقوت و شوکت ہوتا تو آپؐ عثمان کی جگہ اس کام پر مأمور فرماتے۔ (صحیح بخاری، حوالہ سابق سیرہ ابن ہشام

(ص: ۵۰۲ - ۵۰۳)

تاریخ اسلام کی اس اولین سفارت کے جرم میں عثمانؓ مکہ میں چند روز محبوس رہے۔ چنانچہ مسلمانوں میں یہ خبر مشہور ہوئی کہ عثمانؓ قتل کر دیے گئے ہیں۔ نبی کریمؐ نے سیدنا عثمانؓ کا قصاص لینے کے لیے صحابہ سے بیعت رضوان لی۔ اس سے معلوم ہوا کہ بیعت رضوان سیدنا عثمانؓ کی عظمت و فضیلت کا بین ثبوت ہے۔ عظمت عثمانؓ کی اس سے بڑی دلیل اور کیا ہو گی کہ آپؐ کا انتقام لینے کے لیے اسلام کی پوری قوت و شوکت سید الاولین والآخرین کے زیر قیادت اٹھ کھڑی ہوئی۔ اس سے یہ بھی معلوم ہوا کہ نبی کریمؐ ﷺ اپنے اس داماد سے کتنی گہری الفت و محبت رکھتے تھے۔

جب سب صحابہ عقد بیعت کے لیے جمع ہو گئے تو اس آخری لمحہ میں نبی کریمؐ کو پتہ چلا کہ عثمانؓ بخیر و عافیت ہیں۔ تاہم آپؐ نے بیعت کے معاملہ کو تشنہ تکمیل چھوڑنا مناسب خیال نہ کیا۔ سیدنا عثمانؓ کو دہرا شرف یہ حاصل ہوا کہ بیعت کرتے وقت نبی کریمؐ کے ہاتھ نے سیدنا عثمانؓ کے ہاتھ کی جگہ کام کیا۔ چنانچہ آپؐ نے اپنے دائیں ہاتھ کو سیدنا عثمانؓ کا ہاتھ قرار دیا اور کہا: ”یہ عثمانؓ کا ہاتھ ہے“ پھر اسے دوسرے ہاتھ پر مار کر فرمایا: ”یہ بیعت عثمانؓ کے لیے ہے۔“ صحیح بخاری، حوالہ سابق۔ مقام افسوس ہے کہ شیعہ تاریخ اسلام کی اس عظیم مدح و شناکو نقش و عیب پر محمول کرتے ہیں، رفض کی اصل حقیقت یہی ہے، اگر وہ یوں نہ کرتے تو راضی نہ کہلاتے۔ (محب الدین الخطیب) یہ بیعت اتنی اہم تھی کہ نبی کریمؐ کے زیر قیادت اسلام کی پوری قوت اٹھ کھڑی ہوئی اور اسی سابقہ بیعت نے صحابہ کرام کو شہادت عثمانؓ پر قصاص کا مطالبہ کرنے پر مجبور کر دیا اور نہ انھیں سیدنا علیؑ سے کوئی عناد نہ تھا۔ (ناشر)

میں ان سے دو قدم آگئے ہی تھے۔ سیدنا علیؑ نے سیدنا حسینؑ کے قاتل عبید اللہ بن زیاد کے والد زیاد بن ابی سفیان کو والی مقرر کیا تھا۔ آپ نے اشتراخی اور محمد بن ابی بکر جیسے لوگوں کو بھی حاکم مقرر کیا تھا۔ حالانکہ سیدنا معاویہ ان سب سے بہتر تھے۔

یہ امر باعث حیرت ہے کہ شیعہ جس امر میں سیدنا عثمان کو ہدف ملامت بناتے ہیں اسی بات کے بارے میں یہ دعویٰ کرتے ہیں کہ سیدنا علیؑ اس میں سیدنا عثمان سے سبقت لے گئے تھے۔ مثلاً شیعہ کہتے ہیں کہ سیدنا عثمان نے اپنے قرابت دار اور بنو امیہ کو مناصب جلیلہ پر فائز کیا تھا۔ دوسری جانب سیدنا علیؑ نے والد اور والدہ کی جانب سے اپنے قرابت داروں کو حاکم والی مقرر کیا۔ مثلاً سیدنا عباس کے بیٹے عبد اللہ و عبد اللہ نیز قشم بن عباس و ثماہ بن عباس یہ سب سیدنا علیؑ کے چچازاد بھائی تھے، سیدنا علیؑ نے محمد بن ابی بکر کو والی مصر مقرر کیا جو آپ کا تربیت کردہ تھا (کیوں کہ سیدنا صدیق عظم کے انتقال کے بعد سیدنا علیؑ نے محمد بن ابی بکر کی والدہ کے ساتھ نکاح کر لیا تھا)

سیدنا علیؑ نے اپنی ہمشیرہ ام ہانی کے بیٹے جعدہ بن ابی ہمیرہ کو خراسان کا والی مقرر کیا تھا۔ امامیہ کا دعویٰ ہے کہ سیدنا علیؑ نے اپنی اولاد کو صراحةً والی و امیر مقرر کیا تھا۔ ① یہ ایک بدیہی بات ہے کہ اگر اقارب کو عہدے تفویض کرنا جرم ہے تو ان کو خلافت عظیمی پر فائز کرنا جرم عظیم ہے۔ نیز یہ کہ چچازاد بھائیوں کی نسبت اولاد کو والی مقرر کرنا مذموم تر ہے اگر سیدنا علیؑ معصوم ہونے کے باوجود اس اقارب نوازی کا ارتکاب کر سکتے ہیں اور کسی شخص کو بنا بر عصمت آپ پر حرف گیری کی مجال نہیں ہے۔ تو سیدنا عثمان کی مدافعت اس دعویٰ سے ممکن ہے کہ آپ ایک مجتہد تھے۔ لہذا یہ امور ان سے اجتہادی غلطی کی بناء پر صادر ہوئے۔ ظاہر ہے کہ یہ دعویٰ عقل نقل سے زیادہ میل کھاتا ہے۔

سیدنا عثمانؑ کے بارے میں یہ عذر بھی صحیح ہے کہ بنو امیہ کو عہدہ ہائے جلیلہ عطا کرنے میں ان کے سامنے اسوہ نبوی موجود تھا۔ سرور کائنات ﷺ نے عتاب بن اُسید اموی کو حاکم مکہ مقرر کیا۔ ②

① امیر المؤمنین علیؑ پر یہ شیعہ کا عظیم بہتان ہے، ہم نے العواصم من القواسم، ص: ۱۹۸-۱۹۹ کے حواشی پر سیدنا علیؑ کے ارشادات اس ضمن میں نقل کیے ہیں۔ (محب الدین الخطیب)

② سنن نسائی، کتاب الاذان، باب کیف الاذان (حدیث: ۶۳۳)، سنن ابن ماجہ۔ کتاب الاذان۔ باب الترجیع فی الاذان (حدیث: ۷۰۸)، و کتاب التجارات، باب النہی عن بیع ما

اور ابوسفیان اموی کو نجران کا۔ علاوه ازیں نبی کریم نے خالد بن سعید بن العاص اموی کو بھی عامل مقرر کیا تھا۔ اسی طرح نبی کریم ﷺ نے جب ولید بن عقبہ کو عامل مقرر کیا تو یہ آیت نازل ہوئی۔

### ﴿إِنْ جَاءَ كُمْ فَاسِقٌ بِنَبَاءٍ﴾ ①

نظر بریں سیدنا عثمان یہ کہہ سکتے ہیں کہ میں نے انہی افراد اور اسی جنس و قبیلہ کے لوگوں کو عہدے عطا کیے ہیں جن کو نبی کریم دیا کرتے تھے۔ سیدنا ابو بکر و عمر بھی اسی ڈگر پر گامزن رہے۔ چنانچہ سیدنا ابو بکر نے فتوحات شام کے سلسلہ میں یزید بن ابوسفیان کو حاکم مقرر کیا۔ سیدنا عمر نے اسے اس عہدہ پر قائم رکھا۔ پھر سیدنا عمر نے یزید کے بعد اس کے بھائی سیدنا معاویہ کو یہ منصب عطا کیا۔ بنو امیہ کو حاکم و عامل مقرر کرنے کی روایت نبی کریم سے نہ صرف ثابت و مشہور بلکہ اہل علم کے نزدیک متواتر کی حد تک معروف ہے۔ لہذا اس سے بنو امیہ کو عہدے عطا کرنے پر احتجاج کرنا نبی کریم کی نص کے مطابق اور ہر عاقل کے نزدیک خلافت کو بنی ہاشم کے ایک ہی فرد میں محدود کرنے کی نسبت اظہر ہے۔

کیوں کہ بنو ہاشم میں مناصب جلیلہ کو محدود کرنے کا دعویٰ بالاتفاق محدثین کذب ہے اور بنو امیہ کو عہدے تفویض کرنے کی روایت بالاتفاق صدق ہے۔ جہاں تک بنو ہاشم کو عامل و حاکم بنانے کا تعلق ہے نبی ﷺ نے صرف سیدنا علیؑ کو یمن کا حاکم مقرر کیا اور سیدنا جعفر کو زید اور ابن رواحہ کی معیت میں غزوہ موتہ کا سپہ سالار بنا کر بھیجا تھا۔

### سیدنا عثمان معصوم نہ تھے:

ہم سیدنا عثمان کے معصوم ہونے کے مدعی نہیں ہیں، بلکہ آپ نے یقیناً گناہوں کا ارتکاب کیا ہو گا جن کو اللہ تعالیٰ معاف کر دیں گے۔ نبی کریم ﷺ نے آپ کو جنت کا مرشد بھی سنایا تھا۔ ادھر رواض کا یہ حال ہے کہ ایک شخص میں غلوکر کے اس کے گناہوں کو بھی نیکیاں قرار دیتے ہیں اور دوسرا طرف ایک شخص کے جملہ اعمال صالح کو فراموش کر دیتے ہیں جو اسے جنت میں لے جانے کے موجب ہیں اور اس کے گناہوں کو شمار کرنے لگتے ہیں۔ یہ ظلم نہیں تو اور کیا ہے؟ اس بات پر پوری امت کا اتفاق ہے کہ توبہ سے گناہ مٹ جاتے ہیں۔ کوئی شخص یہ کہنے کی جرأت نہیں کر سکتا کہ سیدنا عثمان نے

گناہوں سے توبہ نہیں کی تھی۔

آیات و احادیث سے یہ بات ثابت ہوتی ہے کہ اللہ تعالیٰ سب گناہ بخش دیتے ہیں۔ نمازوں سے بھی گناہوں کی مغفرت ہو جاتی ہے۔ یہ سوال کیا جاسکتا ہے کہ نماز کے درمیانی اوقات میں جو گناہ ہوتے ہیں جب وہ نمازوں سے معاف ہو جاتے ہیں تو پھر جمعہ، رمضان، عرفہ و عاشوراء کے روزہ سے کون سے گناہ معاف کیے جاتے ہیں۔

بعض لوگ اس سوال کا یہ جواب دیتے ہیں کہ جب گناہ باقی نہ ہوں تو ان کے درجے بلند کیے جاتے ہیں۔ یہ بھی کہہ سکتے ہیں کہ جن اعمال سے گناہوں کو معاف کیا جاتا ہے وہ اعمال مقبولہ ہیں۔ اللہ تعالیٰ فرماتے ہیں:

﴿إِنَّمَا يَتَقَبَّلُ اللَّهُ مِنَ الْمُتَّقِينَ﴾ (المائدۃ: ۵/۲۷)

”اللہ تعالیٰ متقيوں کے اعمال کو قبول کرتے ہیں۔“

علماء کے اس آیت کی تفسیر میں تین اقوال ہیں۔

۱۔ خوارج و معزلہ کا قول ہے کہ جو شخص کبارہ سے بچتا ہے اس کے اعمال قبول کیے جاتے ہیں۔ ان کے نزدیک صاحب کبارہ کا کوئی عمل مقبول نہیں۔

۲۔ مرجیہ کہتے ہیں کہ جو شرک سے اجتناب کرتا ہے وہ متقيوں میں داخل ہے۔ اگرچہ وہ کبارہ کا ارتکاب کرتا ہو۔

۳۔ علمائے سلف و ائمہ کہتے ہیں کہ جو شخص خلوص دل سے اور خوف الہی سے کوئی کام کرتا ہے تو اس کا وہ عمل قبول کیا جاتا ہے۔

سیدنا فضیل بن عیاض رضی اللہ عنہ آیت کریمہ ﴿لِيَبْلُوْكُمْ أَيْكُمْ أَحْسَنُ عَمَلاً﴾ کی تفسیر میں فرماتے ہیں کہ ”احسن“ سے مراد وہ عمل ہے جو شرعاً درست ہوا اور خلوص پر مبنی ہو۔ اس لیے کہ عمل اگر پر خلوص بھی ہو مگر شرعاً درست نہ ہو تو وہ مقبول نہیں ہوگا اور اگر شرعاً درست ہوا اور خلوص سے عاری ہوتا بھی قبول نہیں کیا جائے گا۔ عمل خالص کا مطلب یہ ہے کہ صرف اللہ کے لیے ہوا اور شرعاً درست ہونے کا مطلب یہ ہے کہ سنت نبوی کے مطابق ہو۔

سنن میں سیدنا عمار بنی اللہ علیہ السلام سے مروی ہے کہ نبی کریم نے فرمایا ”بعض آدمی نماز سے فارغ ہوتے ہیں اور ان کی نصف یا تھائی یا چوتھائی نماز لکھی جاتی ہے۔ آپ نے یہاں تک فرمایا کہ بعض آدمیوں کو

نماز کا دسویں حصہ (۱۰/۱) نصیب ہوتا ہے۔ ①

سیدنا ابن عباس رضی اللہ عنہ فرماتے ہیں تخصیص نماز، روزہ، حج اور جہاد میں سے صرف اسی عبادت کا ثواب ملے گا جو عقل و فہم سے ادا کرو۔

بہر کیف گناہوں سے معافی ایسے اعمال کی بنا پر ملتی ہے جو بارگاہ ربانی میں مقبول ہوں۔ وہ خوش نصیب آدمی ہو گا جس کی آدھی نماز قبولیت سے مشرف ہو۔ اندر میں صورت کچھ گناہ مقبول نمازوں سے معاف ہو جائیں گے اور جو بچپن گے وہ جمعہ و رمضان سے معاف ہوں گے۔ معافی کا امکان صغائر و کبائر دونوں قسم کے گناہوں میں ہے۔ جس حدیث میں صاحب الطلقہ کا ذکر کیا گیا ہے۔ ② اس میں مذکور ہے کہ اس کا عمل سب گناہوں پر چھا جائے گا، یہ اس شخص کا حال ہے جس کے اعمال صدق و اخلاص اور عجز و انکسار کے آئینہ دار ہوں، ورنہ اہل کبائر جو دوزخ میں داخل ہوں گے وہ سمجھی کلمہ گو ہوں گے۔

اسی طرح حدیث میں مذکور ہے کہ ایک زانیہ نے بہ کمال اخلاص ایک کتے کو پانی پلایا اور اسے بخش دیا گیا۔ ③ یہ امر بھی قابل غور ہے کہ دو آدمی نماز کے لیے کھڑے ہوتے ہیں اور ان کی نمازوں

① سنن ابی داؤد۔ کتاب الصلاۃ، باب ما جاء فی نقصان الصلاۃ، (حدیث: ۷۹۶)

② ترمذی اور ابن ماجہ میں سیدنا عبد اللہ بن عمرو بن عاص رضی اللہ عنہ سے روایت کیا گیا ہے کہ نبی کریم نے فرمایا: بروز قیامت میری امت کے ایک شخص کو لوگوں کے رو برو پکارا جائے گا۔ اس کے سامنے ننانوے رجسٹر کھول کر رکھ دیے جائیں گے جن میں اس کے اعمال قبیحہ درج ہوں گے، ہر رجسٹر وہاں تک پھیلا ہوا ہو گا جہاں تک نظر پہنچے۔ اس سے کہا جائے گا۔ ان میں جو اعمال مندرج ہیں کیا تم ان میں سے کسی کے منکر ہو؟ وہ کہے گا، نہیں، اے میرے رب! پھر اللہ تعالیٰ فرمائیں گے: تم پر ظلم نہیں کیا جائے گا، پھر کاغذ کا ایک ٹکڑا ہتھیلی کے برابر لایا جائے گا جس میں ”لَا إِلَهَ إِلَّا اللَّهُ“ تحریر ہو گا۔ وہ شخص کہے گا، کاغذ کا یہ پر زہ ان رجسٹروں کے مقابلہ میں کیا حیثیت رکھتا ہے؟ چنانچہ یہ پر زہ ایک پلڑے میں اور وہ رجسٹر دوسرے پلڑے میں رکھے جائیں گے۔ کاغذ کے پر زے والا پلڑا جھک جائے گا اور رجسٹروں والا پلڑا اوپر کو اٹھ جائے گا۔ سنن ترمذی کتاب الایمان، باب ما جاء فیمن یموت و هو یشهد ان لا اله الا الله (حدیث: ۴۳۰)، سنن ابن ماجہ

کتاب الزهد، باب ما یرجی من رحمة الله يوم القيمة (حدیث: ۴۳۰)

③ صحیح بخاری، کتاب احادیث الانبیاء، باب (۵۴)، (حدیث: ۳۴۶۷)، صحیح مسلم،

کتاب السلام، باب فضل سقی البهائم المحترمة (حدیث: ۲۲۴۵)

میں اتنا فرق ہوتا ہے جتنا کہ فاصلہ مشرق و مغرب میں پایا جاتا ہے۔

### اعمال کا معیار و مدار:

نبی کریم ﷺ کا ارشاد گرامی ہے:

”اگر تم میں سے کوئی شخص احمد پہاڑ جتنا سونا بھی خرچ کرے تو وہ صحابہ کے عشرہ عشیر کو بھی نہیں پہنچ سکتا۔“ ①

ابو بکر بن عیاش فرماتے ہیں: سیدنا ابو بکر صدیق رضی اللہ عنہ کے حصہ میں جو فضیلت آئی وہ کثرت صوم و صلوٰۃ کی وجہ سے نہیں، بلکہ اس (صدق و خلوص) کی وجہ سے حاصل ہوئی جو آپ کے دل میں جا گزیں تھا۔“

سیدنا ابو موسیٰ اشعری رضی اللہ عنہ نبی ﷺ سے روایت کرتے ہیں کہ آپ نے اپنا سرآسمان کی طرف اٹھا کر فرمایا: ستارے آسمان کے لیے باعث امن ہیں جب ستارے رخصت ہو جائیں گے تو آسمان سے جس چیز کا وعدہ کیا گیا ہے وہ پورا کر دیا جائے گا۔ اسی طرح میری ذات صحابہ کے لیے باعث امن و سکون ہے جب میں نہیں ہوں گا تو صحابہ موعود مصائب سے دوچار ہو جائیں گے۔ میرے صحابہ میری امت کے لیے باعث امن ہے جب میرے صحابہ رخصت ہو جائیں گے تو امن و امان اٹھ جائے گا۔ ②

احادیث صحیحہ میں آیا ہے کہ نبی ﷺ نے فرمایا: ”لوگوں پر ایک زمانہ ایسا آئے گا کہ ایک جماعت مصروف جنگ ہوگی۔ ان سے دریافت کیا جائے گا، کیا تم میں کوئی صحابی ہے؟ وہ کہیں گے ”ہاں“ چنانچہ انھیں فتح نصیب ہوگی۔ پھر ایک ایسا زمانہ آئے گا کہ لوگوں کی ایک جماعت جنگ کر رہی ہوگی۔ اس سے پوچھا جائے گا کیا تم میں کوئی ایسا شخص موجود ہے جس نے کسی صحابی کو دیکھا ہو؟ کہیں گے: ”ہاں“ چنانچہ ان کو فتح حاصل ہوگی۔ پھر ایک زمانہ ایسا آئے گا کہ ایک جماعت مصروف پیکار ہوگی۔ اس سے پوچھا جائے گا کیا تم میں سے کسی نے کسی تابعی کو دیکھا ہے؟ کہیں گے: ”ہاں“

❶ صحیح بخاری، کتاب فضائل أصحاب النبی صلی اللہ علیہ وسلم۔ باب قول النبی صلی اللہ علیہ وسلم ”لو کنت متخدًا خلیلًا“ (حدیث: ۳۶۷۳)، صحیح مسلم، کتاب فضائل الصحابة۔ باب تحریم سب الصحابة (حدیث: ۲۵۴۱، ۲۵۴۰)

❷ صحیح مسلم، کتاب فضائل الصحابة، باب بیان ان بقاء النبی صلی اللہ علیہ وسلم امان لا صحابہ (حدیث: ۲۵۳۱)

چنانچہ وہ فتح و نصرت سے ہم کنار ہوں گے۔<sup>۱</sup>

حدیث ہذا کے تمام طرق میں تینوں طبقات (صحابہ تابعین، تبع تابعین) کا ذکر کیا گیا ہے۔ چوتھے طبقے کا ذکر بعض روایات صحیحہ میں آیا ہے کہ آپ نے قرون ثلاثہ کی مدح و ستائش فرمائی۔<sup>۲</sup>

مقصود یہ ہے کہ اعمال کی فضیلت کا انحصار ان کی ظاہری صورت پر نہیں، بلکہ ان کی روحانی کیفیت پر ہے جو کہ دل میں پہاڑ ہوتی ہے۔ ظاہر ہے کہ اس میں بڑا فرق و امتیاز پایا جاتا ہے۔ اس سے ان علماء نے احتجاج کیا ہے جو کہتے ہیں کہ ہر صحابی بعد میں آنے والے ہر شخص سے افضل ہے۔ جمہور علماء اس مسئلہ میں متحداً الخیال ہیں کہ جملہ صحابہ جملہ تابعین سے افضل ہیں، البتہ اس بات میں اختلاف پایا جاتا ہے کہ آیا ہر صحابی ہر تابعی سے افضل ہے یا نہیں؟ اسی قاعدہ کے مطابق کیا سیدنا معاویہ عمر بن عبد العزیز سے افضل ہیں یا نہیں؟۔

قاضی عیاض وغیرہ نے اس مسئلہ میں دو قول ذکر کیے ہیں۔ اکثر علماء صحابہ کے ہر فرد کو ہر تابعی سے افضل قرار دیتے ہیں۔

سیدنا عبد اللہ بن مبارک اور احمد بن حنبل سے یہی منقول ہے۔ ان کی دلیل یہ ہے کہ اگرچہ تابعین کے اعمال صالحہ صحابہ کے مقابلہ میں زیادہ ہیں۔ اسی طرح سیدنا عمر بن عبد العزیز امیر معاویہ رضی اللہ عنہ سے زہد و عدل میں بڑھ کر تھے۔ مگر فضیلت کا انحصار حقیقت ایمان پر ہے جو کہ ایک قلبی چیز ہے۔ نبی کریم ﷺ کا ارشاد گرامی ہے۔

”اگر تم میں سے کوئی شخص احمد پہاڑ جتنا سونا بھی خرچ کرے تو صحابہ کے عشر عشیر کو بھی

<sup>۱</sup> صحيح بخاری، كتاب الجهاد۔ باب من استعان بالضعفاء والصالحين فى الحرب (حديث: ۲۸۹۷)، صحيح مسلم، كتاب فضائل الصحابة، باب فضل الصحابة ثم الذين يلونهم ( الحديث: ۲۵۳۲)

<sup>۲</sup> صحيح مسلم، حواله سابق ( الحديث: ۲۰۹ / ۲۵۳۲)

<sup>۳</sup> صحيح بخاری، كتاب فضائل اصحاب النبي صلی اللہ علیہ وسلم، باب فضائل أصحاب النبي صلی اللہ علیہ وسلم ( الحديث: ۳۶۵۰، ۳۶۵۱)، صحيح مسلم، كتاب فضائل الصحابة، باب فضل الصحابة ثم الذين يلونهم ( الحديث: ۲۵۳۳ - ۲۵۳۵)

نہیں پہنچ سکتا۔ ①

اس نظریہ کے حامل علماء یہ کہتے ہیں کہ بلاشبہ بعض تابعین کے اعمال صحابہ سے بڑھ کر تھے، مگر ہم یہ کیسے معلوم کر سکتے ہیں کہ ان کا ایمان بھی صحابہ کے ایمان پر فائز تھا۔ اس حدیث میں نبی کریم نے فرمایا کہ متاخرین جو صلح حدیبیہ کے بعد اسلام لائے اگر سونے کا پہاڑ بھی خرچ کریں تو اولین صحابہ کے نصف مد (ایک عربی پیانہ جو کہ قریباً گیارہ چھٹا نک کا ہوتا ہے) کے برابر بھی نہیں ہو سکتا۔ اس بات سے انکار نہیں کیا جا سکتا کہ سیدنا عمر بن عبد العزیز نے لوگوں کے حقوق ادا کیے اور عدل و انصاف کے تقاضوں کو پورا کیا۔ اگر فرض کیا جائے کہ آپ نے لوگوں کو جو کچھ دیا وہ آپ کی ملکیت تھا اور آپ نے صدقہ کر دیا۔ تاہم اس سے صحابہ کے انفاق فی سبیل اللہ کا مقابلہ نہیں کیا جا سکتا۔ اور احد پہاڑ جتنا سونا آئے کہاں سے کہ اسے خرچ کیا جا سکے؟ پھر جب کہ بفرض محال اسے خرچ بھی کیا جائے تو بقول نبی کریم وہ نصف مد کے برابر بھی نہ ہوگا۔

علماء سلف میں سے بعض کا قول ہے کہ:

”سرور کائنات ﷺ کی رفاقت میں جو غبار سیدنا معاویہ کی ناک میں داخل ہوا وہ عمر بن عبد العزیز کے سب اعمال سے افضل ہے۔“

بہر کیف یہ مسئلہ بسط و تفصیل کا مقتضی ہے اور یہاں اس کا موقع نہیں ہے۔ مقصود یہ بیان کرنا ہے کہ اللہ تعالیٰ نیکیوں سے برے اعمال کو ملیا میٹ کر دیتے ہیں۔ نیز یہ کہ اعمال درجہ درجہ ہوتے ہیں، کسی شخص میں جس قدر ایمان و تقویٰ ہوگا، اس کے اعمال اسی قدر دوسروں سے افضل ہوں گے۔ خلاصہ یہ کہ جب اعمال صالحہ کی بنا پر دوسرے لوگوں کے برے اعمال نیست و نابود ہو جاتے ہیں تو حضرات صحابہ بالا ولی اس کے مستحق ہیں۔

گناہوں کا ازالہ اور طریقوں سے بھی ہو جاتا ہے۔ مثلاً کوئی شخص اس کے حق میں دعا کرے یا اس کی موت کے بعد اس کا جنازہ پڑھے اور اس کے حق میں دعائے مغفرت کرے یا نبی ﷺ کسی کے لیے دعا مغفرت فرمائیں۔ کسی کو موت کے بعد نیک اعمال مثلاً صدقہ، حج اور روزہ وغیرہ کا جو تحفہ

① صحیح بخاری، کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم، ”لو کنت متخدًا خلیلًا“ (حدیث: ۳۶۷۳)، صحیح مسلم، کتاب فضائل

اسے بھیجا جاتا ہے۔ وہ بھی اسی قبل سے ہے۔

حدیث میں آیا ہے کہ یہ ہدیہ میت کو وصول ہوتا ہے ① لڑکوں کی نیک دعا اس سے جداگانہ چیز ہے، کیوں کہ یہ اس کے اپنے عمل و کسب میں شامل ہے۔ دنیوی حوادث و آلام بھی گناہوں کا کفارہ بن جاتے ہیں۔ جیسا کہ نصوص متواترہ سے ثابت ہے۔ صحیح حدیث میں نبی کریم سے ثابت ہے کہ آپ نے فرمایا:

”میں نے اپنے رب سے تین چیزیں طلب کیں، اس نے دو چیزیں مجھے عطا کیں اور تیسرا نہیں دی۔“

۱۔ میں نے بارگاہ ربانی میں التجا کی کہ میری امت کو عام خط سے ہلاک نہ کرے، اس نے یہ دعا قبول کر لی۔

۲۔ میں نے درخواست کی کہ میری امت پر یرومنی دشمن ایسا مسلط نہ کرے جو ان کا استیصال کر دے۔ اس نے یہ دعا بھی قبول کر لی۔

۳۔ میں نے درخواست کی کہ میری امت میں خانہ جنگی رونما نہ ہو۔ یہ دعا مقبول نہیں ہوئی۔ ② صحیح حدیث میں آیا ہے کہ جب یہ آیت ﴿قُلْ هُوَ الْقَادِرُ عَلَىٰ أَنْ يَعْلَمَ عَلَيْكُمْ عَذَابًا مِّنْ فَوْقِكُمْ﴾ نازل ہوئی تو آپ نے فرمایا: ”أَعُوذُ بِوَجْهِكَ“ پھر یہ الفاظ پڑھے ”أَوْ مِنْ تَحْتِ أَرْجُلِكُمْ“ تو فرمایا: ”أَعُوذُ بِوَجْهِكَ“ پھر پڑھا ”أَوْ يَلْبِسُكُمْ شِيَعًا“ تو فرمایا: ” یہ بہت آسان ہے۔“ ③

① صحیح بخاری، کتاب جزاء الصید، باب الحج والندور عن الميت (حدیث: ۱۸۵۲)، و کتاب الجنائز، باب موت الفجأة البغتة (حدیث: ۱۳۸۸)، و کتاب الصوم، باب من مات و عليه صوم (حدیث: ۱۹۵۳)، صحیح مسلم ، کتاب الزکاة، باب وصول ثواب الصدقة، عن الميت (حدیث: ۱۰۰۴)، کتاب الصیام، باب قضاء الصوم عن الميت (حدیث: ۱۱۴۸)

② سنن ترمذی، کتاب الفتنه، باب ما جاء فی سؤال النبي صلی اللہ علیہ وسلم ثلثاً فی امته (حدیث: ۲۱۷۵)، سنن نسائی۔ کتاب قیام اللیل، باب احیاء اللیل (حدیث: ۱۶۳۹)

③ صحیح بخاری، کتاب الاعتصام، باب فی قول النبي صلی اللہ علیہ وسلم ﴿أَوْ يَلْبِسُكُمْ شِيَعًا﴾ (حدیث: ۷۳۱۳)

اس سے معلوم ہوا کہ امت میں باہمی اختلافات کا ظہور و شیوع ایک ناگزیر امر ہے، تاہم بعد والے لوگوں کی نسبت صحابہ کے مابین فتنہ بازی کا ظہور کم ہوا ہے۔ عہد نبوت سے جتنی دوری ہوتی چلی گئی فتنہ بازی رو بتری رہی۔

یہی وجہ ہے کہ خلافت عثمانی میں کوئی ظاہری بدعت رونما نہیں ہوئی تھی۔ جب آپ نے شہادت پائی اور امت کا شیرازہ بکھر گیا تو بیک وقت دو مقابل بدعتیں سامنے آگئیں۔

- ۱۔ ایک خوارج کی بدعت جو سیدنا علیؑ کی تکفیر کرتے تھے۔
- ۲۔ رواض جو سیدنا علیؑ کی عصمت و امامت بلکہ اس سے بڑھ کر نبوت والوہیت کے مدعا تھے۔

عصر صحابہ کے آخری دور اور سیدنا عبد اللہ بن زبیر و عبد الملک اموی کے عہد امارت میں مرجیہ و قدریہ کے فرقوں نے پر پر زے نکالنے شروع کیے۔ پھر عصر تابعین کے اوائل اور اموی خلافت کے آخری دور میں جہمیہ و م شبہ کا ظہور ہوا۔ حالانکہ عہد رسالت میں ایسی کوئی بدعت بھی موجود نہ تھی۔

پھر شمشیر کی فتنہ گری نے اس کی جگہ لی۔ سیدنا معاویہؓ کی امارت کے زمانہ میں سب مسلمان مل کر کفار کے خلاف صفائحہ ہوا کرتے تھے۔ جب سیدنا معاویہؓ نے وفات پائی تو سیدنا حسینؑ کی شہادت کا سانحہ دل گداز و قوع پذیر ہوا۔ مکہ کا محاصرہ کر لیا گیا۔ ادھر مدینہ میں حرہ کا فتنہ پا ہوا۔ بیزید کی موت کے بعد ملک شام میں مروان اور ضحاک کے مابین مرج رابط کے مقام پر گھمسان کارن پڑا۔ پھر مختار نے ابن زیاد کو قتل کیا تو زبردست فتنہ اٹھا۔ بعد ازاں مصعب بن زبیر نے مختار کو قتل کر دیا۔ دوسری جانب عبد الملک اموی نے مصعب کا کام تمام کر دیا اور سخت فتنہ اٹھا۔ ججاج نے عرصہ دراز تک سیدنا ابن زبیر کا محاصرہ کیے رکھا، پھر آپؓ کو قتل کر دیا۔ جب ججاج عراق کا ولی قرار پایا تو ابن الاشعث نے عراق کے ایک جم غیر کے ساتھ اس کے خلاف خروج کیا۔ یہ افسوسناک حادث سیدنا معاویہؓ کی وفات کے بعد پیش آئے۔ پھر خراسان میں ابن مہلب نے سراٹھیا اور زید بن علی کوفہ میں قتل کیے گئے، علاوہ ازیں کافی عرصہ تک قتل و غارت کا بازار گرم رہا۔ ادھر خراسان میں ابو مسلم خراسانی بن عباس کی حمایت میں اٹھ کھڑا ہوا اور اس قدر خون ریز جنگیں ہوئیں جن کا ذکر طوالت کا موجب ہوگا۔ خلاصہ یہ کہ سیدنا معاویہؓ سب مسلم سلاطین سے بڑھ کر تھے۔ لوگوں نے جو امن و عافیت اور خوشحالی آپؓ کے دور میں دیکھی وہ بعد میں نصیب نہ ہو سکی۔ البتہ سیدنا ابو بکر و عمر کا عہد خلافت اس سے یقیناً بڑھ کر تھا۔

## سیدنا معاویہ کے فضائل و مناقب:

سیدنا معاویہ گناہ گار ہو سکتے ہیں۔ مگر یہ ایک حقیقت ہے کہ مسلمانوں میں ان کا ہم پلہ کوئی سلطان پیدا نہیں ہوا۔ سیدنا قاتا دہ حَمَدُ اللَّهِ فرماتے ہیں:

”اگر تم سیدنا معاویہ جیسے کام کرنے لگو تو لوگ پکارا ٹھیں یہ مہدی ہے۔“

احمد بن جواس کہتے ہیں مجھے ابو ہریرہ المکتب نے بتایا کہ اعمش کے ہاں عمر بن عبدالعزیز اور ان کے عدل و انصاف کا ذکر چل پڑا تو اعمش نے کہا: ”اگر تم سیدنا معاویہ کا عہد خلافت دیکھ لیتے تو پھر کیا ہوتا؟ لوگوں نے کہا: ”کیا آپ معاویہ کی بردباری کے بارے میں کہہ رہے ہیں؟“ اعمش نے کہا: ”نہیں اللہ کی قسم! میں سیدنا معاویہ کے عدل کی بات کر رہا ہوں۔“

ابو سحاق سُبْعَيْ نے سیدنا معاویہ کی شان میں فرمایا:

”اگر تم سیدنا امیر معاویہ کو دیکھ پاتے تو کہہ اٹھتے کہ امام مہدی یہی ہیں۔“

ابو بکر بن عیاش، ابو سحاق سے روایت کرتے ہیں کہ اس نے کہا: ”میں نے سیدنا معاویہ کے بعد ان کا ثانی نہیں دیکھا۔“

امام بغوي، ابو قيس سے روایت کرتے ہیں کہ سیدنا معاویہ نے ہر قبیلہ میں ایک آدمی مقرر کر رکھا تھا جو اس کے حالات سے ان کو باخبر رکھتا تھا، ایک شخص جس کی کنیت ابو یحییٰ تھی علی لصحح ہر مجلس میں جا کر پوچھتا تھا۔ کیا تمہارے ہاں شب گز شستہ کوئی بچہ پیدا ہوا۔ یا کوئی نیا واقعہ پیش آیا ہے یا کوئی مہمان باہر سے آیا ہے؟ لوگ بتایا کرتے تھے کہ ہاں اہل یمن میں سے فلاں آدمی اپنے کنبہ میں آیا ہے، وہ اس شخص اور اس کے قبیلہ کا نام ذکر کر دیا کرتے تھے۔ قبائل سے فارغ ہو کر وہ دفتر میں آتا اور وہاں ان کے نام تحریر کیا کرتا تھا۔

عطیہ بن قیس کہتے ہیں کہ میں نے سیدنا معاویہ کو خطبہ دیتے ہوئے سنا فرماتے تھے:

”تختواہ تقسیم کرنے کے بعد بیت المال میں کچھ مال نجع گیا ہے۔ اب میں وہ تقسیم کرنا چاہتا ہوں۔ اگر آئندہ سال بھی حسب دستور کچھ مال نجع گیا تو تمہارے درمیان تقسیم کر دوں گا ورنہ مجھے معتوب نہ کریں۔ اس لیے کہ یہ میرا نہیں، بلکہ اس اللہ کا مال ہے جس نے تمھیں یہ عطا کیا۔“

سیرت و کردار اور عدل و احسان کے اعتبار سے سیدنا معاویہ کا دامن ایسے فضائل و مناقب

سے پڑتے ہے۔

حدیث صحیح میں آیا ہے کہ ایک شیخ نے سیدنا عبد اللہ بن عباس رضی اللہ عنہما سے عرض کیا۔ امیر المؤمنین معاویہ ایک رکعت و ترپڑتے ہیں۔ اس مسئلہ میں آپ کی کیا رائے ہے؟ سیدنا ابن عباس نے کہا: معاویہ نے ٹھیک کیا، وہ فقیہ ہیں۔<sup>①</sup>

سیدنا ابو درداء رضی اللہ عنہ کا قول ہے:

”میں نے سیدنا معاویہ سے بڑھ کر کسی شخص کو نہیں دیکھا جس کی نماز نبی کریم صلی اللہ علیہ وسلم سے بہت زیادہ ملتی جلتی ہو۔<sup>②</sup>

یہ ہے حضرات صحابہ کی شہادت سیدنا معاویہ کے تدین و تفقہ کے بارے میں! فقاہت معاویہ کے گواہ ابن عباس ہیں، اور حسن صلوات کی گواہی دینے والے ابو درداء، دونوں جس پایہ کے صحابی ہیں وہ کسی سے پوشیدہ نہیں۔ اس کے موید آثار اور بھی بہت ہیں۔

اس میں شبہ نہیں کہ سیدنا معاویہ سابقین اولین صحابہ میں شمار نہیں ہوتے۔ بخلاف ازیں کہا گیا ہے کہ آپ فتح مکہ کے موقع پر اسلام لائے۔ ایک قول یہ بھی ہے کہ آپ فتح مکہ سے پہلے مسلمان ہو چکے تھے۔ سیدنا معاویہ خود اس بات کے معترض تھے کہ وہ فضلاء صحابہ میں شامل نہیں ہیں۔ اس کے باوصاف آپ کثیر اوصاف کے حامل تھے۔ آپ کی سلطنت حدود خراسان سے لے کر مغرب میں بلاد افریقہ اور قبرص سے لے کر یمن تک پھیلی ہوئی تھی، اس بات پر سب مسلمانوں کا اجماع ہے کہ معاویہ ابو بکر و عمر تو در کنار عظمت و فضیلت میں سیدنا عثمان و علی کے قریب بھی نہ تھے۔ پھر کسی اور بادشاہ کو ان کے مشابہ کیوں کر قرار دیا جا سکتا ہے؟ نیز مسلم سلاطین میں سے کوئی مسلم سلطان سیرت و کردار کے اعتبار سے سیدنا معاویہ کا حریف کیسے ہو سکے گا؟

اکابر صحابہ نے فتنہ پردازی میں حصہ نہیں لیا تھا ایوب سجستانی ابن سیرین سے نقل کرتے ہیں کہ انہوں نے فرمایا:

جب فتنہ کی آگ بھڑکی تو اس وقت دس ہزار صحابہ بقید حیات تھے، مگر سو صحابہ نے بھی فتنہ

① صحیح بخاری، کتاب فضائل اصحاب النبی صلی اللہ علیہ وسلم، باب ذکر معاویۃ رضی

الله عنہ (حدیث: ۳۷۶۵)

② طبرانی کما فی المجمع (۳۵۷/۹)

پردازی میں شرکت نہ کی، بلکہ بالفاظ صحیح ترتیم صحابہ بھی اس میں شرکیں نہیں ہوئے۔

یہ ابن سیرین کا قول ہے جو زہد و روع کی وجہ سے بڑی محتاط گفتگو کرنے کے خواست تھے۔ منصور بن عبد الرحمن نے کہا کہ امام شعیؑ کا قول ہے:

”نبی کریم کے صحابہ میں سے جنگ جمل میں صرف سیدنا علی، عمار، طلحہ اور زبیر رضی اللہ عنہم شامل ہوئے، اگر کوئی شخص پانچویں صحابی کا نام بتا دے تو میں کاذب بٹھہروں گا۔“  
امام شعیؑ کا مطلب سا بقین مہاجرین صحابہ کا ذکر کرنا تھا۔

عبد الرحمن بن ابی لیلی فرماتے ہیں:

”جنگ صفين میں ستر بدری صحابہ نے شرکت کی تھی۔“

جب شیعہ نے یہ بات سنی تو انہوں نے کہا اللہ کی قسم! یہ جھوٹ ہے، صرف خزیمہ بن ثابت نے صفين میں شرکت کی تھی۔ امام ذہبی فرماتے ہیں اس سے معلوم ہوتا ہے کہ جمل و صفين میں بہت تھوڑے صحابہ شامل ہوئے تھے۔

جن اسباب کی بنا پر ایک مومن عذاب دوزخ سے نجات پائے گا۔ ان میں وہ تکلیف بھی شامل ہے جو مومن قبر میں اٹھائے گا۔ نیز منکر و نکیر کا سوال کرنا اور روز محشر کا درد و کرب سب اس میں داخل ہے۔

بخاری و مسلم میں مردی ہے کہ مومن جب پل صراط سے گزریں گے تو جنت و جہنم کے درمیان انہیں ایک پل پر بھرالیا جائے گا، جہاں وہ ایک دوسرے سے بدله لینے کے بعد پاک صاف ہو کر جنت میں جا داخل ہوں گے۔ ①

یہ ایسے امور ہیں جو شاذ و نادر ہی مسلمانوں کی نگاہوں سے اوچھل ہوتے ہیں، پھر صحابہ خیر القرون کے مصدق ہونے کے باوجود انہیں کیوں کر نظر انداز کر سکتے ہیں۔ یہ صحیح روایت ہے کہ ایک شخص نے سیدنا ابن عمر کی موجودگی میں سیدنا عثمان پر تقدیم کی اور کہا کہ وہ جنگ احد میں بھاگ گئے تھے یہ سن کر ابن عمر نے کہا:

”اللہ تعالیٰ نے ان کی یہ لغزش معاف کر دی تھی۔“

معترض نے کہا: ”عثمان بدر میں شرکیں نہیں ہوئے تھے۔“

سیدنا ابن عمر نے کہا: ”نبی کریم نے سیدنا عثمان کو اپنی بیٹی کی تیمار داری کے لیے پچھے چھوڑ دیا اور مال غنیمت میں سے ان کو حصہ بھی دیا تھا۔“

مخالف نے پھر کہا: سیدنا عثمان نے بیعت رضوان میں شرکت نہیں کی تھی۔“

سیدنا ابن عمر نے فرمایا: ”بیعت رضوان سیدنا عثمان، ہی کی وجہ سے عمل میں آئی تھی نبی کریم نے سیدنا عثمان کی جگہ بیعت کرتے وقت اپنا ہاتھ استعمال کیا تھا اور آپ کا ہاتھ عثمان کے ہاتھ سے بہتر تھا۔<sup>①</sup>

### معائب صحابہ حسد یا کذب پرمنی ہیں:

حضرات صحابہ پر وارد کیے جانے والے عام اعتراضات یا تو بعض و حسد کے آئینہ دار ہیں یا کذب و دروغ گوئی پرمنی ہیں۔

شیعہ مصنف کا یہ قول کہ ”سیدنا عثمان نے نااہل لوگوں کو عہدے عطا کیے تھے۔“ اس کا جواب یہ ہے کہ سیدنا عثمان ایک مجتہد تھے، ان سے اجتہادی غلطی سرزد ہوئی۔ جو اللہ تعالیٰ نے معاف کر دی۔ اس کی مثال یہ ہے کہ عبد اللہ بن سعد مرتد ہو گیا تھا، پھر مسلمان ہو کر بارگاہ نبوی میں حاضر ہوا، تو آپ نے اس کی مغدرت قبول کی حالانکہ آپ نے اسے مباح الدم قرار دیا تھا، مزید یہ کہ سیدنا علی کو بھی اس سے سابقہ پڑا تھا اور عتمال کی ایسی حرکات ان کے علم میں آئیں جن کی آپ کو توقع نہ تھی۔ اس سے بڑھ کر یہ کہ سیدنا عثمان کو جب ولید کی شراب نوشی کا علم ہوا تو طلب کر کے اس پر شرعی حد لگائی تھی۔

شیعہ مصنف لکھتا ہے:

”سیدنا عثمان نے اپنے اقارب میں مال تقسیم کیا تھا۔“

ہم کہتے ہیں کہ یہ ایسا گناہ نہیں جس پر آخرت میں سزا دی جائے۔ اسے ایک اجتہادی غلطی بھی قرار دے سکتے ہیں۔

یہ مسئلہ علماء کے یہاں مختلف فیہا ہے کہ نبی کریم ﷺ اپنی زندگی میں جن اختیارات سے بہرہ ور تھے۔ آپ کے امام و خلیفہ کو وہ اختیارات حاصل ہوں گے یا نہیں؟ اس میں علماء کے دو قول ہیں۔

<sup>①</sup> صحيح بخاری، کتاب فضائل اصحاب النبی صلی اللہ علیہ وسلم، باب مناقب عثمان بن

اس مسئلہ میں بھی اختلاف پایا جاتا ہے کہ جب یتیم کا ولی دولت مند ہو تو کیا وہ یتیم کے مال میں سے اپنی اجرت وصول کر سکتا ہے یا نہیں؟ نیز یہ کہ آیا اجرت کا ترک کرنا واجب ہے یا افضل؟ جو علماء تو نگری کے باوجود یتیم کے مال میں سے اجرت لینے کو جائز تصور کرتے ہیں، ان کے نزدیک امام و خلیفہ بھی بیت المال میں سے اپنی اجرت وصول کر سکتا ہے، اسی طرح قاضی و حاکم کو بھی یہ حق حاصل ہے جو علماء یتیم کے مال میں سے اجرت وصول کرنے کو ناروا تصور کرتے ہیں، ان میں سے بعض بیت المال میں سے اپنی اجرت لینے کو جائز قرار دیتے ہیں، جس طرح فراہم کرنے والا تو نگری کے باوجود اس میں سے اپنی اجرت لینے کا مجاز ہے۔ یتیم کے ولی کے بارے میں اللہ تعالیٰ فرماتے ہیں:

﴿وَ مَنْ كَانَ غَنِيًّا فَلْيَسْتَعْفِفْ وَ مَنْ كَانَ فَقِيرًا فَلْيَأْكُلْ بِالْمَعْرُوفِ﴾ (سورة نساء: ٤/٦)

”جو دولت مند ہو وہ اس سے پرہیز کرے اور جو تنگ دست ہو وہ حسب دستور اس میں سے کھالیا کرے۔“

بعض فقهاء نے اس خیال کا اظہار کیا ہے کہ اقارب کا حصہ خلیفہ و امام کے رشتہ داروں کو ملے گا۔ حسن اور ابوثور اسی کے قائل ہیں۔ نبی ﷺ اپنے اقارب کو بحکم ولایت عطیہ جات دیا کرتے تھے۔ اکثر علماء کے نزدیک نبی کریم کی وفات سے اقارب کا حق ساقط ہو گیا۔ امام ابوحنیفہ کا نظریہ یہی ہے۔ علماء کی ایک جماعت یہ نظریہ رکھتی ہے کہ یہ ساقط شدہ حق گھوڑے اور دیگر سامان حرب خریدنے پر خرچ کیا جائے۔ سیدنا ابو بکر و عمر اسی پر عمل فرماتے تھے۔ یہ بھی کہا گیا ہے کہ سیدنا عثمان نے اس میں تاویل سے کام لیا ہے، ان سے منقول ہے کہ وہ اپنے کام کی اجرت لے لیا کرتے تھے، اور اسے جائز خیال کیا کرتے تھے، اگرچہ سیدنا ابو بکر و عمر کا طرز عمل بلاشبہ افضل تھا۔ تاہم سیدنا عثمان دونوں باتوں پر عمل کرنے کے مجاز تھے۔

وہ اپنے اقارب کو اس خیال سے عطیہ جات دیا کرتے تھے کہ وہ بقول مجوزین امام و خلیفہ کے اقارب تھے۔ خلاصہ کلام! جو لوگ سیدنا عمر کے بعد منصب خلافت پر فائز ہوئے وہ اپنے اقارب کو مال دیا کرتے تھے یا ان کو مناصب جلیلہ پر فائز کیا کرتے تھے۔ سیدنا علی نے بھی اپنے اقارب کو بعض علاقوں کا ولی مقرر کیا تھا۔

جہاں تک اس بات کا تعلق ہے کہ اہل کوفہ نے سعید بن عاص کے خلاف خروج کیا ① اور انھیں کوفہ سے نکال دیا تھا تو اس سے یہ لازم نہیں آتا کہ سعید قصور وار بھی ہوں۔ اس لیے کہ اہل کوفہ اپنے امراء کے خلاف ہمیشہ بغاوت و سرکشی کا مظاہرہ کرنے کے خواستھے۔ اسی قدیم عادت کے پیش نظر انھوں نے سعید سے یہ سلوک روارکھا۔ بھلا سعید جیسا امیر کوفہ والوں کو کہاں نصیب؟

شیعہ مصنف کا یہ قول کہ سیدنا عثمان نے پوشیدہ طور پر ابن ابی سرح کو لکھا تھا کہ وہ اپنے منصب پر قائم رہے اور بظاہر لوگوں کو بتایا کہ میں نے اسے معزول کر دیا ہے۔ یہ صریح جھوٹ ہے اس لیے کہ سیدنا عثمان نے حلف اٹھا کر کہا تھا کہ انھوں نے یہ نہیں لکھا اور سیدنا عثمان یقیناً سچے تھے، بلکہ یہ کہا گیا ہے کہ مروان نے سیدنا عثمان کو بتائے بغیر یہ خط لکھا تھا۔ جب انھوں نے مروان کو قتل کرنے کا مطالبہ کیا تھا تو آپ نے اس سے انکار کر دیا۔

اگر مروان کا قتل ناروا تھا تو سیدنا عثمان کا فعل درست ہے اور اگر اسے قتل کرنا جائز تھا اور واجب نہ تھا تو آپ نے ایک جائز کام کیا اور اگر وہ واجب القتل تھا اور آپ نے اسے قتل نہ کیا تو آپ ایک غلطی کے مرتكب ہوئے۔ حالانکہ کسی دلیل سے مروان کا واجب القتل ہونا ثابت نہیں ہوتا۔

اگر فرض کر لیا جائے کہ سیدنا عثمان نے مروان کو قتل نہ کر کے ایک گناہ کا ارتکاب کیا ہے۔ (اجتہادی غلطی کا نہیں) تو ہم نے یہ دعویٰ کب کیا ہے کہ عثمان گناہوں سے پاک تھے؟ اس میں شبہ نہیں کہ آپ نے بے شمار اچھے کام بھی کیے ہیں۔ مزید برآں آپ بدری صحابہ میں شامل ہیں، جن کی مغفرت کا اللہ تعالیٰ نے وعدہ کیا ہے۔

شیعہ مصنف کا یہ قول کہ: ”سیدنا عثمان نے محمد بن ابی بکر کو قتل کرنے کا حکم دیا تھا۔“ یہ صریح افتراء پردازی ہے جو شخص سیدنا عثمان کی سیرت و کردار سے آگاہ ہے، وہ جانتا ہے کہ یہ کھلا ہوا جھوٹ ہے۔ لوگ ان کو قتل کرنے کی کوشش کر رہے تھے اور آپ ان کو روکتے تھے۔ پھر آپ ایک معصوم الدم کو بلا وجہ کیوں کر قتل کر سکتے تھے؟ اگر یہ ثابت ہو جائے کہ سیدنا عثمان نے اسے قتل کرنے کا حکم دیا تھا

① ہم قبل ازیں سعید بن عاص کے سیرت و سوانح اور مکارم اخلاق پر روشنی ڈال چکے اور بتا چکے ہیں کہ انھوں نے دعوت اسلام کو فروع دینے میں کس حد تک مسامی جمیلہ انجام دی تھیں۔ اہل کوفہ کی یہ حالت تھی کہ اگر ابو بکر و عمر کو بھی ان کا امیر بنادیا جاتا تو ان کے ساتھ وہ وہی سلوک کرتے جو سعید بن عاص کے ساتھ روارکھا تھا۔

تو اس کی وجہ یہ تھی کہ اس کے شرکا از الہ کیا جائے۔ لہذا امت کی مصلحت کے نقطہ خیال سے ایسا کیا۔ باقی رہا سیدنا معاویہ کا معاملہ تو سیدنا عثمان نے ان کو والی شام مقرر کیا اور آپ اس منصب پر قائم رہے یہاں تک کہ سیدنا حسن نے خلافت سے دست بردار ہو کر امور سلطنت امیر معاویہ کو تفویض کر دیے۔ سیدنا معاویہ حلم و کرم اور کثرت تجربہ کی بنا پر رعایا میں بڑے محبوب تھے۔ سیدنا معاویہ سیدنا علی کے ولاد و حکام مثلاً آشترخنی و محمد بن ابی بکر و عبید اللہ بن عمر و ابو اعور سلمی و بشر بن ارطاة سے یقیناً افضل تھے۔

سیدنا عبد اللہ بن مسعود رضی اللہ عنہ سیدنا عثمان سے اس لیے ناراض ہو گئے تھے کہ آپ نے قرآن کریم کی کتابت ان کی بجائے سیدنا زید بن ثابت رضی اللہ عنہ کو سپرد کی تھی۔ جمہور صحابہ <sup>①</sup> اس ضمن میں

<sup>①</sup> ابو عبد اللہ زنجانی ایک شیعہ معاصر نے اپنی کتاب تاریخ القرآن کے صفحہ ۳۶ پر لکھا ہے کہ علی بن موسیٰ المعروف ابن طاؤس المتوفی (۵۸۹ - ۲۶۲) ایک شیعہ عالم نے اپنی کتاب ”سعد السعد“ میں علامہ شہرستانی کی تفسیر کے مقدمہ سے بروایت سوید بن علقہ نقل کیا ہے کہ میں نے سیدنا علی سے سنا فرماتے تھے: ”ارے لوگو! اللہ سے ڈرو اور عثمان کے معاملہ میں مبالغہ آمیزی سے کام نہ لوا اور یہ نہ کہو کہ انہوں نے قرآن کے اوراق جلا دیے تھے۔ اللہ کی قسم یہ اوراق انہوں نے صحابہ کی ایک جماعت کے رو برو جلا دیے تھے۔ سیدنا عثمان نے ہمیں جمع کیا اور کہا: ”ان مختلف قراءتوں کے بارے میں تمہارا کیا خیال ہے۔ ایک شخص دوسرے سے مل کر کہتا ہے کہ میری قراءت تم سے بہتر ہے اس کا نتیجہ کفر کی صورت میں برآمد ہوگا۔“ ہم نے کہا آپ کی کیا رائے ہے؟ سیدنا عثمان نے کہا: ”میں لوگوں کو ایک قرآن پر جمع کرنا چاہتا ہوں۔ اگر قراءت قرآن میں ابھی تمہارے یہاں اختلاف پیدا ہو گیا۔ تو بعد میں آنے والے مسلمان شدید اختلافات میں بتلا ہو جائیں گے۔“ ہم نے کہا: ”آپ ٹھیک فرماتے ہیں: ”ہم نے العواصم من القواسم، ص: ۲۳-۲۴، کے حوالی میں لکھا ہے کہ سیدنا عثمان رضی اللہ عنہ نے جملہ بلاد اسلامیہ میں قرآن کے ایک ہی نسخہ کو پھیلانا اور صحابہ کرام کو اس بات پر متفق کرنا چاہا۔ مصحف عثمانی ہی قرآن کریم کا وہ کامل نسخہ ہے جو قرآن کریم کی اس قراءت کے مطابق ہے جس کے مطابق سیدنا جبرائیل نے نبی کریم ﷺ کو آخری مرتبہ قرآن کریم سنایا تھا۔ سیدنا ابن مسعود چاہتے تھے کہ کتابت قرآن کی خدمت انھیں سپرد کی جائے، آپ یہ بھی چاہتے تھے کہ قبل از اس قرآن کا جونسخہ وہ جمع کر کچے ہیں اسے باقی رکھا جائے۔ سیدنا عثمان نے یہ دونوں باتیں تسلیم نہ کیں۔

سیدنا زید بن ثابت کو یہ خدمت تجویز کرنے کی وجہ یہ تھی کہ سیدنا ابو بکر و عمر نے آپ کو خلافت صدیقی میں

سیدنا عثمان کے ساتھ تھے۔ اس کی وجہ یہ تھی کہ نبی کریم نے آخری مرتبہ سیدنا جبرایل کو جب قرآن مجید سنایا تھا، سیدنا زید اس قراءت کے دیگر صحابہ سے زیادہ واقف تھے۔

سیدنا عثمان سے پہلے سیدنا ابو بکر و عمر نے بھی زید بن ثابت کو قرآن کی جمع و تدوین پر مأمور فرمایا تھا:

### مشاجرات صحابہ میں کف لسان کی افضليت:

جب ولید بن عقبہ نے شراب پی۔ ① تو عبد اللہ بن مسعود رضی اللہ عنہ نے اس کی مذمت کی تھی۔ پھر ابن مسعود مدینہ آئے۔ ابھی سیدنا عثمان کی شہادت کا سانحہ پیش نہیں آیا تھا۔ سیدنا عثمان نے ابن مسعود کو شادی کرنے کے لیے کہا۔ ہم یہ بھی کہتے ہیں کہ اگر بفرض محال ابن مسعود نے سیدنا عثمان پر طعن کیا تھا تو یہ امر دونوں حضرات کے لیے موجب قدح ہے صرف سیدنا عثمان ہی کے لیے نہیں، بلکہ اسے دونوں کی اجتہادی غلطی پر محمول کرنا زیادہ بہتر ہے۔ یہ دونوں حضرات جلیل القدر بدربی صحابہ میں شامل تھے۔ اللہ تعالیٰ نے ان کی خطائیں معاف کر دی ہیں، پھر یہ امر بھی پیش نظر ہے کہ مشاجرات صحابہ کے بارے میں زبان کو بند رکھنا اولیٰ و افضل ہے۔

اس کام پر مأمور فرمایا تھا۔ کیوں کہ آخری مرتبہ جس قراءت کے مطابق قرآن نبی کریم کو سنایا گیا تھا۔ سیدنا زید کو وہ قراءت یاد تھی، لہذا سیدنا عثمان سیدنا زید کو یہ خدمت تفویض کرنے میں حق بجانب تھے۔ یہ مطلب نہیں کہ سیدنا عثمان سیدنا ابن مسعود کے علم و فضل اور صدق ایمان سے آگاہ نہ تھے۔ سیدنا عثمان اس فعل میں بھی حق بجانب تھے کہ آپ نے قرآن کریم کے تمام نسخوں کو دھوڈا لاتھا، اس میں عبد اللہ بن مسعود کا مصحف بھی شامل تھا۔ اجماع صحابہ کے مطابق پوری امت کو قرآن کریم کے ایک صحیح تراور کامل نسخہ پر جمع کرنا سیدنا عثمان کا عظیم ترین کارنامہ ہے۔ تاہم سیدنا عثمان سیدنا ابن مسعود کی قدر افزائی کرتے رہے اور اس میں کچھ فرق نہ آیا۔

اسی طرح سیدنا عبد اللہ بن مسعود سیدنا عثمان کے مطیع فرمان رہے اور انھیں سب مسلمانوں سے افضل خیال کرتے رہے، کیوں کہ آپ نے صدق دل سے ان کی بیعت کی تھی اور آخری دم تک اس پر قائم رہے تھے۔

① حقیقت یہ ہے کہ خلافت عثمانی کے مخالفین اور ولید بن عقبہ کے دشمنوں نے ولید پر افتراء باندھا تھا۔ ولید کے خلاف شراب نوشی کی شہادت دینے والے سب جھوٹے، چور اور کمینے آدمی تھے۔ ان کی یہ شہادت صاف جھوٹ تھی۔ دیکھیے: (العواصم من القواصم: ۹۲-۹۹)

سیدنا عمر بن عبد العزیز فرمایا کرتے تھے:

”اللہ تعالیٰ نے میرے ہاتھ کو صحابہ کے خون سے آلوہ نہیں کیا۔ میں اپنی زبان کو بھی اس سے ملوٹ نہیں کرنا چاہتا۔“

سیدنا عمار سے منقول ہے کہ انہوں نے کہا: ”عثمان صراحتہ کافر ہو گئے تھے۔“

سیدنا حسن نے سیدنا عمار کی یہ بات ناپسند کی تھی۔ سیدنا علی سے منقول ہے کہ انہوں نے کہا: ”اے عمار! کیا آپ اس اللہ سے منکر ہیں جس پر عثمان ایمان لائے تھے۔؟

ہم اس حقیقت سے آگاہ ہیں کہ بعض اوقات ایک ولی اللہ اور مومن شخص دوسرے ولی کی ازراہ خطأ تکفیر کرتا ہے، مگر اس کے باوصف دونوں کے ایمان میں قدر وار نہیں ہوتی۔

صحیح حدیث میں آیا ہے کہ اُسید بن حفسیر نے نبی کریم کی موجودگی میں سعد بن عبادہ سے کہا تھا کہ تو منافق ہے اور منافقین کی وکالت کرتا ہے۔<sup>①</sup> اسی طرح سیدنا عمر نے حاطب کے بارے میں کہا تھا۔

اے اللہ کے رسول! مجھے اجازت دیجیے کہ اس منافق کی گردن اڑا دوں۔“

نبی کریم نے فرمایا: ”حاطب غزوہ بدر میں شرکت کر چکا ہے۔“<sup>②</sup>

شیعہ مصنف لکھتا ہے:

”سیدنا عثمان نے ابن مسعود کو اس قدر پیٹا کہ ان کی موت واقع ہو گئی۔“

یہ بڑا ذلیل جھوٹ ہے۔ یہ بھی کہا گیا ہے کہ سیدنا عثمان نے عمار و ابن مسعود دونوں کو پیٹا تھا۔

بشرط صحیح سیدنا عثمان خلیفہ تھے اور بنا بر اجتہاد انہیں تعزیر کا حق حاصل تھا خواہ یہ اجتہاد صحیح ہو یا غلط۔ سیدنا عمر نے ابی بن کعب کو درہ سے مارا جب دیکھا کہ لوگ آپ کے پیچے پیچے چل رہے ہیں۔

سیدنا عمر نے فرمایا: ”یہ متبع کے لیے باعث فتنہ اور تابع کی روائی کا موجب ہے۔“

<sup>①</sup> صحيح بخاری، كتاب المغازی، باب حدیث الافک (حدیث: ۴۱۴)، وصحیح مسلم،

كتاب التوبۃ، باب فی حدیث الافک (حدیث: ۲۷۷۰)

<sup>②</sup> صحيح بخاری، كتاب المغازی، باب فضل من شهد بدرًا (حدیث: ۳۹۸۳، ۴۲۷۳)،

صحیح مسلم، كتاب فضائل الصحابة، باب من فضائل حاطب بن ابی بلتعة رضی اللہ

عنہ (حدیث: ۲۴۹۴)

سیدنا عمار جانتے تھے کہ سیدہ عائشہ صدیقہ رضی اللہ عنہا دنیا میں نبی کریم ﷺ کی بیوی ہیں اور آخرت میں بھی۔ اس کے باوجود فرمایا:

”سیدہ عائشہ کے ذریعہ اللہ تعالیٰ نے تمہیں آزمایا ہے کہ آیا تم سیدنا علی کی اطاعت کرتے ہو یا سیدہ عائشہ کی۔<sup>①</sup>

سیدنا عمار لوگوں کو سیدہ عائشہ کے خلاف جنگ آزما ہونے پر ابھارتے بھی تھے۔ تاہم سیدہ عائشہ کو جنتی قرار دیتے تھے۔

احادیث صحیحہ میں آیا ہے کہ نبی ﷺ نے فرمایا: ”عمار کو ایک باغی جماعت قتل کرے گی۔<sup>②</sup>

صحیح حدیث صرف اتنی بات ہے باقی اضافہ سب جھوٹ ہے۔

شیعہ مصنف لکھتا ہے:

”نبی ﷺ نے حکم اور ان کے بیٹے کو مدینہ سے نکال دیا تھا۔“

ہم کہتے ہیں کہ مردان کے سات یا اس سے کم و بیش بیٹے تھے۔ یہ معلوم نہ ہوا کہ بلا وجہ ان کو مدینہ سے کیوں نکلا گیا؟ ہمیں یہ بھی معلوم نہیں کہ اس کے والد نے مدینہ ہجرت کی تھی یا نہیں تاکہ وہاں سے نکلنے کی ضرورت پیش آتی۔ اس لیے کہ جو لوگ فتح مکہ کے دن مسلمان ہوئے تھے۔ (طلقاء) ان میں سے کسی نے بھی ہجرت نہیں کی تھی۔ نبی کریم ﷺ کا ارشاد ہے: ”لَا هِجْرَةٌ بَعْدَ الْفُتْحِ“<sup>③</sup> ”فتح مکہ کے بعد ہجرت نہیں“، یہی وجہ تھی کہ جب صفوان بن امیہ ہجرت کر کے مدینہ وارد ہوئے تو نبی کریم نے انھیں مکہ لوٹ جانے کا حکم دیا۔<sup>④</sup> حکم کو مدینہ سے جلاوطن کرنے کا واقعہ بلا سند ہے۔ اگر اس کی اسناد ہوتی تو اس کی صحت معلوم کی جاسکتی تھی۔ اگر خارج از بلد کیا بھی تھا تو مکہ

<sup>①</sup> صحيح بخاری، کتاب فضائل اصحاب النبی صلی اللہ علیہ وسلم ، باب فضل عائشہ رضی اللہ عنہا۔ (حدیث: ۳۷۷۲، ۷۱۰۰)

<sup>②</sup> صحيح بخاری، کتاب الجهاد، باب مسح الغبار عن الرأس فی سبیل الله (حدیث: ۲۸۱۲)

<sup>③</sup> صحيح بخاری، کتاب الجهاد، باب فضل الجهاد والسیر، (حدیث: ۲۷۸۳)، صحيح مسلم، کتاب الامارة ، باب المبايعة بعد فتح مکہ، علی الاسلام (حدیث: ۸۵/۱۳۵۳)

<sup>④</sup> سنن نسائی، کتاب البيعة۔ باب ذکر الاختلاف فی انقطاع الهجرة (حدیث: ۴۱۷۴)، مسند احمد(۴۰/۱/۳) طبقات ابن سعد(۵/۴۴۹)، اسد الغابة(۳/۲۶)

سے کیا ہو گا نہ کہ مدینہ سے، اور اگر مدینہ سے نکالا تھا تو وہاں سے مکہ جانے کا حکم دیا ہو گا۔  
**شیعہ کا یہ دعویٰ کہ حکم اور اس کے بیٹے کو خارج از مدینہ کیا گیا تھا:**

بہت سے اہل علم نے حکم کو جلاوطن کرنے کی روایت پر طعن کیا ہے، اور کہا ہے کہ وہ اپنی مرضی سے گیا تھا۔ خارج از بلد کرنے کی سزا تعذیر آذانی یا مختش کو دی جاسکتی ہے اگر یہ تسلیم کر لیا جائے کہ نبی کریم نے کسی کو جلاوطن کیا تھا تو اس کا یہ مطلب نہیں کہ وہ ہمیشہ کے لیے اس شہر میں قدم نہ رکھ سکے۔ یہ سزا شرعاً کسی جرم میں بھی ثابت نہیں کہ دائمًا کسی شخص کو خارج از بلد کر دیا جائے۔ بخلاف ازیں جلاوطن کرنے کی سزا سنت میں صرف ایک سال کے لیے ہے۔ زنا کا ارتکاب کرنے والا اگر صحابی و مجاهد بھی ہوتا سے ایک سال کے لیے جلاوطن کیا جائے گا۔ یہ بات قطعی طور پر معلوم ہے کہ سیدنا عثمان نے حکم کو نبی کریم کی نافرمانی اور اسلام کی تذلیل کے لیے مدینہ نہیں بلا یا تھا، بلکہ اس لیے کہ سیدنا عثمان کے خیال میں حکم کی حالت سدھر گئی تھی۔ یہ معلوم نہیں کہ آپ کا یہ اجتہاد صحیح تھا یا غلط۔ ①

**① قاضی ابن العربي العواصم من القواسم، ص: ۷۷ پر لکھتے ہیں:**

”ہمارے علماء کا قول ہے کہ نبی کریم ﷺ نے حکم کو مدینہ واپس آنے کی اجازت دے دی تھی۔ سیدنا عثمان نے جب ابو بکر و عمر سے اس کا ذکر کیا تو انہوں نے فرمایا: ”اگر آپ اس بات کا کوئی گواہ پیش کریں تو ہم حکم کو واپس بلا لیں گے۔“ سیدنا عثمان منصب خلافت پر فائز ہوئے تو اپنے علم کے مطابق انہوں نے حکم کو واپس بلا لیا۔ سیدنا عثمان سے یہ توقع نہیں کی جاتی کہ جس شخص کو نبی کریم ﷺ نے نکال دیا ہواں کو واپس بلا لیں اگرچہ وہ آپ کا باپ ہی کیوں نہ ہو۔“

مشہور محدث امام ابن حزم نے اپنی کتاب ”الاما مات وال مفاضله“ میں جوان کی کتاب الفصل کی جلد چہارم میں شامل ہے، صفحہ: ۱۵۳، پر علماء کا یہ قول نقل کیا ہے کہ حکم کو جلاوطن کرنا ایک واجب حد شرعی کی حیثیت نہیں رکھتا اور ہمیشہ کے لیے بھی نہ تھا۔ بخلاف ازیں آپ نے حکم کو کسی جرم کی سزا دی تھی جس کی بناء پر وہ خارج از بلد ہونے کا مستحق قرار پایا۔ دین اسلام میں توبہ کا دروازہ ہر وقت کھلا ہے، بصورت توبہ اس کی یہ سزا باتفاق اہل اسلام ساقط ہو جائے گی اور وہ جہاں چاہے جاسکتا ہے۔“

فرقہ زیدیہ کے عظیم مجتهد سید محمد بن ابراہیم الوزیر یعنی المتنوی المتوفی ۸۲۰ھ نے اپنی کتاب الروض الباسم (۱۳۱-۱۳۲) پر مشہور شیعہ معترض محسن بن کرامہ کی کتاب ”سرح العیون“ سے نقل کیا ہے کہ نبی کریم ﷺ نے سیدنا عثمان کو اجازت دے دی تھی کہ حکم کو مدینہ بلا لیں۔ ابن الوزیر کہتے ہیں۔ معترض اور

مروان میں خامیاں ہو سکتی ہیں، مگر اس کے ظاہراً و باطنًا مسلمان ہونے میں شبہ نہیں وہ قرآن کریم کی تلاوت کیا کرتا اور اس پر عمل پیرا تھا۔ لہذا یہ اعتراض لغو ہے کہ سیدنا عثمان نے اسے کاتب کیوں مقرر کیا۔

جہاں تک ابوذر غفاری رضی اللہ عنہ کا تعلق ہے سیدنا عبد اللہ بن صامت سے ثابت ہے کہ سیدنا ابوذر رضی اللہ عنہ کی بیوی ام ذرنے کہا: ”اللہ کی قسم! سیدنا عثمان نے ابوذر کو ربڑہ کی طرف نہیں نکالا بلکہ نبی کریم صلی اللہ علیہ وسلم نے ابوذر کو فرمایا تھا کہ جب مدینہ کی آبادی سلع تک پہنچ جائے تو وہاں سے نکل جانا۔“ ① سیدنا حسن بصری رحمۃ اللہ علیہ فرماتے ہیں:

”پناہ اللہ کی قسم! کہ ابوذر رضی اللہ عنہ کو سیدنا عثمان نے مدینہ سے نکالا ہو۔“

اس میں شبہ نہیں کہ ابوذر رضی اللہ عنہ ایک عابد و زاہد شخص تھے، آپ کا زاویہ نگاہ یہ تھا کہ جو مال بھی ضرورت سے زائد ہوا سے خرچ کر دینا چاہیے۔ جو شخص ایسا مال جمع کرے گا بروز قیامت اس مال کو آگ میں گرم کر کے اس شخص کو داغا جائے گا۔  
وہ اس آیت سے استدلال کیا کرتے تھے۔

﴿وَالَّذِينَ يَكْنِزُونَ الْذَّهَبَ وَالْفِضَّةَ وَلَا يُنْفِقُونَهَا فِي سَبِيلِ اللهِ﴾

﴿فَبَشِّرُهُمْ بِعَذَابٍ أَلِيمٍ﴾ (سورة التوبہ: ۹/۳۴) ②

---

شیعہ زید یہ کوچا ہیے کہ اس حدیث کو قبول کر کے سیدنا عثمان کو مورد طعن بنا نا ترک کر دیں، کیوں کہ اس حدیث کا راوی شیعہ کے نزدیک قابل اعتماد ہے اور صحیت عقیدہ و علم و فضل کے لحاظ سے بھی ممتاز ہے۔ پھر ابن الوزیر نے اس پر کھل کر کلام کیا ہے اور امیر المؤمنین عثمان سے دفاع کرنے میں دلائل و برائیں کا انبار لگا دیا ہے جو تین صفات پر پھیلا ہوا ہے۔ یہ امر قابل ذکر ہے کہ اس حدیث کا راوی ایک شیعہ عالم ہے، ابن الوزیر جنہوں نے سیدنا عثمان کی مدافعت میں دلائل دیے ہیں وہ بھی زیدی شیعہ ہے۔ اس کے علاوہ اہل سنت میں سے ابن تیمیہ، ابن حزم، اور ابن العربي کے نظریات آپ ملاحظہ کر چکے ہیں۔ اس سے معلوم ہوا کہ شیعہ و اہل سنت علماء سب سیدنا عثمان کی بریت پر متفق ہیں۔

① مستدرک حاکم (۳۴۴/۳۰)

② صحیح بخاری، کتاب الزکاۃ، باب ما ادی زکاتہ فلیس بکنز (حدیث: ۱۴۰۶، ۱۴۰۸، ۱۴۰)،

صحیح مسلم، کتاب الزکاۃ، باب فی الکنائز للاموال (حدیث: ۹۹۲)

نیز نبی کریم ﷺ کا یہ قول پیش کرتے تھے۔

”اے ابوذر! میں نہیں چاہتا کہ میرے پاس خود احمد پھاڑ کے برابر سونا ہو۔ تیسرا رات گزر جائے اور اس میں سے ایک دینار بھی میرے پاس باقی ہو۔“

نیز نبی کریم ﷺ فرماتے ہیں:

”زیادہ مال دار لوگ بروز قیامت کم درجہ والے ہوں گے سوا ان لوگوں کے جو مال کو ادھر ادھر بکھیر دیں۔“<sup>①</sup>

جب سیدنا عبد الرحمن بن عوف نے وفات پائی اور بہت سامال پیچھے چھوڑا تو سیدنا ابوذر نے اسے کنز (خزانہ) پر محمل کیا جس پر سزا دی جائے گی۔ اس ضمن میں سیدنا عثمان ابوذر سے تبادلہ افکار کر رہے تھے۔ اتنے میں کعب داخل ہوئے اور انہوں نے عثمان کی تائید کی تو ابوذر نے ان کو پیٹا۔ انہی نظریات کی بنا پر سیدنا ابوذر اور سیدنا معاویہ کے مابین ملک شام میں اختلاف پیدا ہو گیا تھا۔ مگر پوری امت ابوذر کی اس رائے کے خلاف ہے۔ جمہور علماء کی رائے یہ ہے کہ جس مال میں سے زکوٰۃ ادا کی جائے وہ کنز نہیں ہے۔

اللہ تعالیٰ نے قرآن کریم میں ورثاء کے حصص مقرر کیے ہیں۔ ظاہر ہے کہ میراث اسی شخص کی ہوتی ہے جس نے اپنے پیچھے مال چھوڑا ہو۔ صحابہ میں ایسے لوگ کثیر التعداد تھے جن کے پاس بہت سا مال تھا مگر کسی نے ان کو ہدف ملامت نہ بنایا۔ بہت سے انبیاء بھی مال دار ہوئے۔ ابوذر رضی اللہ عنہ نے اس میں اس حد تک مبالغہ آمیزی سے کام لیا کہ لوگوں کو ایک مباح چیز سے بھی روک دیا اور پھر ان سے الگ ہو گئے۔ ابوذر مونن تھے مگر ان میں یہ کمزوری موجود تھی۔ نبی کریم ﷺ نے ان کو مخاطب کر کے فرمایا تھا۔

اے ابوذر! میں دیکھتا ہوں کہ تم کمزور ہو میں تمہارے لیے وہی چیز پسند کرتا ہوں جو اپنے لیے۔

دیکھیے دو آدمیوں کا بھی امیر نہ بننا۔ اور نہ کسی یتیم کے سر پرست بننا۔<sup>②</sup>

نبی کریم کا ارشاد ہے:

<sup>①</sup> صحيح بخاری، کتاب الرقاق۔ باب المکثرون هم المقلون (حدیث: ۶۴۴)، صحيح

مسلم۔ کتاب الزکاہ، باب الترغیب فی الصدقۃ (حدیث: ۹۴/۳۲)

<sup>②</sup> صحيح مسلم، کتاب الامارة، باب کراهة الامارة بغير ضرورة (حدیث: ۱۸۲۶)

”طااقت ورمومن اللہ تعالیٰ کو کمزور مومن سے عزیز تر ہے۔ یوں دونوں اچھے ہیں۔“<sup>①</sup>

چونکہ اہل شوریٰ صحابہ سیدنا ابوذر کی نسبت اقویٰ ہیں، بدیں وجہ وہ ان سے افضل ہیں، شیعہ مصنف کا یہ قول کہ سیدنا عثمان نے شرعی حدود کو پامال کیا اور علی صلی اللہ علیہ وسلم کے آزاد کردہ غلام ہر مزان کے قصاص میں عبید اللہ بن عمر کو قتل نہ کیا۔“

ہم کہتے ہیں یہ صاف جھوٹ ہے۔ ہر مزان سیدنا علی کا آزاد کردہ غلام نہ تھا، بلکہ مسلمانوں نے اسے قید کیا تھا، سیدنا عمر نے اس پر احسان کر کے اسے آزاد کر دیا تھا یہ اسلام لایا، اس کو غلام بنانے اور آزاد کرنے میں سیدنا علی کی جہد و سعی کو کوئی دخل نہیں ہے ہر مزان اس بات سے مُتهم تھا کہ اس نے سیدنا عمر کے قاتل کی امداد کی ہے۔

سیدنا عمر نے عبد اللہ بن عباس کو کہا تھا۔ ”تم باپ بیٹا دونوں یہ چاہتے تھے کہ مدینہ میں عجمی کافروں کی بھرمار ہو جائے گی۔“ ابن عباس نے دریافت کیا۔ ہم ان کو قتل نہ کر دیں۔“ سیدنا عمر نے فرمایا: ”جب یہ تمہاری بولی بولتے اور تمہارے قبلہ کی طرف متوجہ ہو کر نماز پڑھتے ہیں تو تم ان کو کیوں کر قتل کر سکتے ہو؟“

شیعہ کا یہ اعتراض کہ سیدنا عثمان نے عبید اللہ بن عمر سے قصاص نہ لیا:

غور کیجیے ابن عباس فقہہ دانی کے باوجود سیدنا عمر سے عجمی کفار کو قتل کرنے کی اجازت طلب کرتے ہیں، اس لیے کہ وہ فساد پا کرتے ہیں، پھر عبید اللہ ہر مزان کے قتل کو کیوں کر جائز نہ سمجھتے ہوں گے؟ جب عبید اللہ نے ہر مزان کو قتل کر دیا اور سیدنا عثمان مسند خلافت پر متمكن ہوئے تو آپ نے عبید اللہ کو ہر مزان کے قصاص میں قتل کرنے کے بارے میں صحابہ سے مشورہ لیا۔ متعدد صحابہ نے اس کو قتل نہ کرنے کا مشورہ دیا اور کہا ابھی کل اس کے والد سیدنا عمر شہید ہوئے اور آج اسے قتل کر دیا جائے تو اس سے بڑا فساد رونما ہوگا۔

گویا ان کے نزدیک ہر مزان کا معصوم الدم ہونا مشتبہ تھا۔ اگر فرض کر لیا جائے کہ ہر مزان معصوم الدم تھا۔ تاہم عبید اللہ نے اس کے قتل کو حلال تصور کیا تھا۔ اس شبہ کی بنا پر اس کو قتل نہیں کیا جا سکتا تھا۔ جس طرح سیدنا اسامہ نے اس شخص کو قتل کر دیا تھا جس نے لا الہ الا اللہ پڑھا تھا اور نبی کریم ﷺ نے

اسامہ کو معدور قرار دیے کر اس کے عوض اسے قتل نہیں کیا تھا۔<sup>①</sup> علاوہ ازیں دونوں مقتولوں کے خون کا مطالبه کرنے والا بھی کوئی نہ تھا۔ حاکم وقت کو شرعاً اختیار حاصل ہے کہ قاتل کو معاف کر دے یادیت وصول کرے یا اسے قتل کر دے بنابریں سیدنا عثمان نے آل عمر کو معاف کر دیا اور ان سے دیت وصول نہ کی۔ جب اس طرح سیدنا عثمان نے عبید اللہ کی جان بچالی تھی تو اب اسے قتل کرنا کسی طرح روانہ تھا۔ یہ عجیب بات ہے کہ ہر مزان کے خون کا دعویٰ کھڑا کیا جاتا ہے حالانکہ وہ سیدنا عمر کے قتل سے متهم تھا۔ اس کے برعکس امام المسلمين سیدنا عثمان کے خون کا کچھ احترام ملحوظ نہیں رکھا جاتا۔ جن کو بے گناہ ہونے کی حالت میں قتل کیا گیا تھا۔ نبی کریم ﷺ کا ارشاد ہے۔

”تین باتیں ہیں جس نے ان سے نجات حاصل کر لی وہ فلاح و بہبود سے ہم کنار ہوا۔ (۱) میری وفات (۲) خلیفہ مظلوم کا ناقص قتل (۳) دجال۔“<sup>②</sup>

باقی رہا ولید کا معاملہ تو اس کی اصل حقیقت یہ ہے کہ سیدنا علی نے سیدنا عثمان کے حکم سے ولید پر حد لگائی تھی۔ راضی کا یہ قول کہ ”میری موجودگی میں شرعی حدود کو پامال نہیں کیا جا سکتا۔“ صریح کذب ہے۔ یہ امر باعث حیرت و استجواب ہے کہ شیعہ خود اس بات کے دعوے دار ہیں کہ سیدنا علی کے زمانہ میں شرعی حدود کو پامال کیا جاتا رہا اور آپ موجود ہوتے ہوئے تقبیہ کی بنا پر خاموش رہا کرتے تھے۔ اگر آپ نے سیدنا عثمان کی موجودگی میں یہ بات کہی بھی تھی تو اس لیے کہی ہوگی کہ سیدنا عثمان اور اس کے اعوان و انصار اقا ممت حدود میں ان کی اعانت کرتے تھے، اگر آپ اس سے تقبیہ کرتے ہوتے تو یوں نہ کہتے۔

شیعہ مصنف لکھتا ہے:

”عثمان نے جمعہ میں ایک اذان کا اضافہ کیا جو بدعت ہے۔“

ہم کہتے ہیں کہ حضرت علی نے اپنے عہد خلافت میں اسی پر عمل کیا اور اس اذان کو بند نہ کیا حالانکہ اس کا بند کرنا سیدنا معاویہ کو معزول کرنے اور ان کے خلاف نبرد آزمائونے سے آسان تر تھا۔ اگر کہا جائے کہ اگر سیدنا علی اس اذان کو بند کر دیتے تو لوگ اس کو تسلیم کرنے کے لیے تیار نہ

<sup>①</sup> صحیح بخاری، کتاب الدیات باب (ومن احیاها) حدیث: ۶۸۷۲، صحیح مسلم، کتاب

الایمان، باب تحريم قتل الکافر بعد قوله لا اله الا الله (حدیث: ۹۶)

<sup>②</sup> مسند احمد (۴/۱۰۵-۱۰۶)، مستدرک حاکم (۳/۱۰۱)

تھے۔ ہم کہیں گے کہ یہ اس بات کی دلیل ہے کہ لوگ اس اذان کے مستحب ہونے میں سیدنا عثمان کے ہم نوا تھے۔ اس کی حدیہ ہے کہ سیدنا عمار بن یاسر، سہل بن حنفی اور دیگر سابقین اولین صحابہ بھی سیدنا عثمان کے موید تھے اور اگر وہ ان سے اختلاف بھی کرتے تو جتھادی امور میں اختلاف ایک عام بات ہے اور اگر کہا جائے کہ یہ اذان بدعت ہے تو ہم کہیں گے کہ اہل قبلہ سے لڑنا بھی بدعت ہے۔ مزید برائی شیعہ نے اذان میں ”حَيَّ عَلَىٰ خَيْرِ الْعَمَلِ“ کا اضافہ کیا ہے جو نبی کریم سے ثابت نہیں، تو کیا یہ بدعت نہیں؟ اگر نقلًا یہ ثابت ہو بھی جائے تو اس کا مطلب یہ ہو گا کہ ابن عمر بعض اوقات یہ الفاظ کہا کرتے تھے جس طرح بعض صحابہ اذان و اقامۃ کے درمیان کہا کرتے تھے ”حَيَّ عَلَىٰ خَيْرِ الْعَمَلِ، الْصَّلُوةُ، حَيَّ عَلَىٰ الْفَلَاحِ“ اس کو نداء الامر کہتے تھا اکثر علماء کے نزدیک یہ مکروہ ہے۔

### شیعہ کا یہ الزام کہ سب مسلمان سیدنا عثمان کے خلاف تھے:

شیعہ مصنف لکھتا ہے:

”سب مسلمان سیدنا عثمان کے خلاف تھے جس کا نتیجہ یہ ہوا کہ آپ کو قتل کر دیا گیا۔“

اگر اس سے مراد یہ ہے کہ مسلمان سیدنا عثمان کے اس حد تک مخالف تھے کہ وہ آپ کو مباح الدم خیال کرتے تھے تو یہ کذب و بہتان ہے، اس لیے کہ آپ کو چند ظالم باغیوں نے قتل کیا تھا۔ سابقین اولین صحابہ اس پر رضا مند نہ تھے۔

سیدنا عبد اللہ بن زبیر رضی اللہ عنہما فرماتے ہیں:

”خدا قاتلین عثمان پر لعنت کرے، وہ چوروں کی طرح بستی کی پچھلی جانب سے داخل ہوئے۔ اللدان کو غارت کرے۔ ان میں سے وہی لوگ بھاگنے میں کامیاب ہوئے جو راتوں رات بھاگ گئے تھے اور مسلمانوں کو خبر بھی نہ تھی۔ مدینہ میں جو لوگ موجود تھے انھیں معلوم نہ تھا کہ یہ سیدنا عثمان کو قتل کرنا چاہتے ہیں، جس کا نتیجہ یہ ہوا کہ وہ آپ کو شہید کرنے میں کامیاب ہو گئے۔“

علاوہ ازیں سب لوگ آپ کے خلاف نہ تھے، بلکہ اکثر ہم خیال تھے۔ آپ پر جو جو اعتراضات کیے گئے تھے۔ ان میں اکثر مسلمان آپ کو حق بجانب قرار دیتے تھے۔ اس کی حدیہ ہے کہ جو شیعہ علماء مذاہنت فی الدین کے عادی نہیں ہیں وہ بھی سیدنا عثمان کی تائید کرتے ہیں۔ جن لوگوں نے ان اعتراضات کے بارے میں سیدنا عثمان کا ساتھ دیا ہے وہ ان مسلمانوں کی نسبت اکثر و

افضل ہیں جنھوں نے سیدنا علی پر وارد کردہ مطاعن سے متعلق جملہ امور یا اکثر امور میں سیدنا علی کی پشت پناہی کی تھی۔

شیعہ مصنف لکھتا ہے:

”لوگوں نے سیدنا عثمان سے کہا آپ نے بدر میں شرکت نہ کی۔ آپ احمد میں بھاگ گئے اور بیعت رضوان میں شریک نہیں ہوئے تھے۔“

ہم کہتے ہیں یہ جاہل شیعہ کا قول ہے، سیدنا عثمان وابن عمر نے ان معترضین کو جواب دیا تھا کہ نبی کریم ﷺ نے اپنی بیٹی سیدہ رقیہ رضی اللہ عنہا کی تیمارداری کے لیے سیدنا عثمان کو مدینہ میں رہنے دیا تھا۔ صلح حدیبیہ میں آپ نے سیدنا عثمان کو سفیر بنا کر کہ بھیجا تھا۔ جب آپ کو خبر پہنچی کہ سیدنا عثمان کو قتل کر دیا گیا ہے تو آپ نے صحابہ سے موت کی بیعت لی صحابہ میں سے جو لوگ جنگ احمد سے واپس آگئے تھے اللہ تعالیٰ ان کے بارے میں فرماتے ہیں:

﴿ثُمَّ صَرَفَكُمْ عَنْهُمْ لِيَبْتَلِيَكُمْ وَلَقَدْ عَفَى عَنْكُمْ وَاللَّهُ ذُو فَضْلٍ عَلَى الْمُؤْمِنِينَ﴾ (آل عمران: ۱۵۵/۳)

”پھر تم کو ان سے پھیر دیا تاکہ تمھیں آزمائے اور تمھیں معاف کر دیا اور اللہ تعالیٰ مومنوں پر فضل کرنے والا ہے۔“

نیز فرمایا:

﴿وَلَقَدْ عَفَا اللَّهُ عَنْهُمْ إِنَّهُ غَفُورٌ حَلِيمٌ﴾ (آل عمران: ۱۵۵/۳)

”اللہ تعالیٰ نے ان کو معاف کر دیا وہ بخشنے والا بردبار ہے۔“ ①

شیعہ مصنف لکھتا ہے:

”انھوں نے جیش اسامہ کو تیار کیا، جواس سے پچھے رہا۔ اللہ تعالیٰ اس پر لعنت بھیجے۔“

یہ صریح کذب ہے۔ مقام افسوس ہے کہ شیعہ جھوٹ کو قبول کرنے میں بہت جلد بازی سے کام لیتے ہیں اور سچائی کو ٹھکرایتے ہیں۔ حقیقت اس کے بالکل بر عکس ہے۔ سیدنا اسامہ رضی اللہ عنہ نے لشکر کے ساتھ جانے سے توقف کیا اور کہا تھا۔

① صحیح بخاری، کتاب فضائل اصحاب النبی صلی اللہ علیہ وسلم، باب مناقب عثمان بن

عفان رضی اللہ عنہ (حدیث: ۳۶۹۹)، عن ابن عمر رضی اللہ عنہما دون ذکر الآیات

”میں لشکر لے کر کیسے جاؤں، حالانکہ میں سواروں سے آپ کے بارے میں پوچھتا پھرتا ہوں۔“ چنانچہ آپ نے ان کو پیچھے رہنے کی اجازت دے دی۔ پھر آپ کی وفات کے بعد سب صحابہ سیدنا اسامہ کے ساتھ باہر نکلے۔ ① اگر آپ اسامہ کو جانے کا حکم دیتے تو وہ لشکر کے ساتھ روانہ ہو جاتے۔

شیعہ مصنف لکھتا ہے:

”اسلام میں اولین اختلاف مسئلہ امامت میں رونما ہوا۔“

ہم کہتے ہیں کہ اللہ کا شکر ہے کہ صحابہ میں اختلاف پیدا نہیں ہوا تھا اور انہوں نے بالاتفاق سیدنا ابو بکر و عمر و عثمان کو خلیفہ تسلیم کر لیا تھا۔ ایسا اتفاق سیدنا علیؐ کے عہد خلافت میں نہیں دیکھا گیا۔ اس لیے کہ اہل شام نے آپ کی بیعت نہیں کی تھی۔ اس کے باوجود جب بعض شیعوں علیؐ نے آپ کی موجودگی میں اہل شام کو برا بھلا کہا تو سیدنا علیؐ اس سے منع کیا اور فرمایا:

”اہل شام کو گالیاں نہ دوان میں ابدال بھی ہیں۔“

ایک مرتبہ سیدنا علیؐ نے فرمایا:

”اہل شام ہمارے بھائی ہیں مگر انہوں نے ہمارے خلاف بغاوت کر دی ہے۔“

اللہ تعالیٰ فرماتے ہیں:

﴿إِنَّمَا الْمُؤْمِنُونَ إِخْوَةٌ فَاصْلِحُوهُا بَيْنَ أَخْوَيْكُمْ﴾

”سب مومن بھائی بھائی ہیں۔ بھائیوں میں صلح رکھو۔“

خلاصہ کلام! سیدنا علیؐ کی خلافت حق ہے اور آپ بلاشبہ ایک امام راشد تھے۔ یہ دوسری بات ہے کہ صحابہ کی ایک بڑی جماعت آپ کی بیعت میں شریک نہیں ہوئی، اس لیے کہ بیعت خلافت میں جمہور اہل حل و عقد کا لحاظ ہوتا ہے اور وہ سب بیعت میں شریک ہو گئے تھے۔

شیعہ مصنف لکھتا ہے:

”پانچوں اختلاف فدک اور توارث کے مسئلہ میں ہے اہل سنت یہ روایت بیان کرتے

ہیں: ”لَا نُورِثُ مَا تَرَكَنَا هُ صَدَقَةٌ“

ہم کہتے ہیں یہ ایک شرعی مسئلہ میں اختلاف تھا جواب زائل ہو چکا ہے، اس میں جو اختلاف تھا

وہ اس اختلاف سے کم ہے جو اس مسئلہ میں پایا جاتا ہے کہ میت کے بھائیوں کو دادا اور چچا کی موجودگی میں کیا حصہ ملے گا؟ علاوہ ازیں مسئلہ اقاربہ اور اس مسئلہ میں بھی اختلاف پایا جاتا ہے کہ دادی کو اس کے بیٹے کی موجودگی میں کیا حصہ ملے گا؟ اسی طرح وہ مسئلہ بھی اختلافی ہے کہ ماں کی موجودگی میں دو بھائیوں کو حصہ نہیں ملے گا۔ نیز یہ کہ اگر میت کا دادا اور ماں دونوں زندہ ہوں تو دادا اس وقت باپ کا حکم رکھتا ہے اور اس قسم کے دیگر مسائل۔ ظاہر ہے کہ ان مسائل میں مسئلہ فدک کی نسبت عظیم تر اختلاف پایا جاتا ہے۔ ان مسائل میں اہمیت اختلاف کی وجہ یہ ہے کہ ان مسائل میں شیعہ نے ہم سے اختلاف کیا اور ہمارے ساتھ متحداً خیال نہیں ہوئے۔ بلکہ اہل سنت و شیعہ دونوں اپنے اپنے دلائل پیش کرتے ہیں۔ دوسری وجہ یہ ہے کہ یہ اختلاف مکر نہیں، بلکہ ایک ہی معاملہ پر بنی ہے اور وہ بھی معمولی سے مال میں علاوہ ازیں سیدنا ابو بکر و عمر نے فدک کی جا گیر سے کئی گناہ اند مال اہل بیت کو عطا کیا تھا۔ اصل قصہ یہ ہے کہ جہلاء اور شرارت پسند لوگ بات کا بنتگڑ بنا کر فدک کے واقعہ کو پیش کرتے ہیں، اس ضمن میں یہ بات بھی قابل غور ہے کہ سیدنا علیؑ کے عہد خلافت میں یہ جملہ اموال سیدنا علیؑ کے زیر تصرف تھے، مگر آپؐ نے اولاد فاطمہؓ کو واپس نہیں کیے تھے اور نہ نبی کریمؐ کا ترکہ ورثاء میں تقسیم کیا۔ بقول شیعہ اگر سیدنا ابو بکر و عمر نے ظلم کیا تھا تو سیدنا علیؑ نے اپنے عہد خلافت میں اس کا ازالہ کیوں نہ کیا؟

### منکرین زکوٰۃ سے جنگ کے بارے میں شیعہ کا اعتراض:

شیعہ مصنف لکھتا ہے:

”چھٹا اختلاف منکرین زکوٰۃ کے بارے میں ہے۔ سیدنا ابو بکر نے ان سے جنگ کی تھی۔ سیدنا عمر نے اپنے عہد خلافت میں اجتہاد سے کام لے کر لوئندی، غلام اور مال ان کو واپس کیا اور قیدیوں کو رہا کر دیا۔“

ہم کہتے ہیں یہ کھلا ہوا جھوٹ ہے۔ بخاری و مسلم میں ہے کہ ابو بکر و عمر دونوں منکرین زکوٰۃ کے خلاف جنگ آزمائونے میں متفق تھے۔ دونوں نے نبی کریم ﷺ کی مذکورہ ذیل حدیث سے احتجاج کیا تھا۔ آپ فرماتے ہیں:

”مجھے لوگوں سے لڑنے کا حکم دیا گیا ہے یہاں تک کہ وہ اس بات کی شہادت دیں کہ اللہ کے سوا کوئی معبود نہیں اور میں اللہ کا رسول ہوں۔ جب یہ بات کہہ دی تو ان کا خون

و مال محفوظ ہو گیا۔ یہ دوسری بات ہے کہ اسلام کے کسی حق کی وجہ سے ان کا خون و مال مباح ٹھہرے اور ان کا حساب اللہ پر ہو گا۔“

**①** سیدنا ابو بکر رض فرمایا کرتے تھے۔ زکوٰۃ بھی حقوق اسلامی میں سے ایک ہے۔

چنانچہ سیدنا ابو بکر نے با تقاض صحابہ منکرین زکوٰۃ سے جنگ کی تھی۔ ان لوگوں نے زکوٰۃ کا اقرار کر لیا تھا۔ آپ نے کسی کو قیدی بنایا نہ کسی کو محبوس رکھا۔ بلکہ خلافت صدیقی میں سرے سے کوئی قید خانہ ہی نہ تھا لہذا یہ جھوٹ ہے کہ بہت سے لوگ قید خانہ میں مر گئے۔

شیعہ مصنف لکھتا ہے:

”لوگ ابو بکر پر اعتراض کرتے تھے کہ تو نے ایک سنگ دل آدمی (سیدنا عمر) کو ہمارا حاکم بنادیا۔“

اس کا جواب یہ ہے کہ ایسی باتوں کو اختلاف پر محمول کرنا متکلم کے جاہل اور مبتدع ہونے کی دلیل ہے۔ صرف طعن کرنے سے کیا ہوتا ہے۔ بعض صحابہ سیدنا اسامہ اور ان کے والد کو امیر بنانے پر مفترض ہوئے تھے، مگر اس کا نتیجہ کچھ بھی نہ تکلا۔ یہ بھی معلوم ہے کہ اعتراض سیدنا طلحہ نے کیا تھا، بعد ازاں وہ سب لوگوں سے زیادہ سیدنا عمر کی تعظیم بجالایا کرتے تھے۔

شیعہ مصنف لکھتا ہے:

”آٹھواں اختلاف شورائی کا معاملہ ہے۔ اختلاف کے بعد صحابہ سیدنا عثمان کی خلافت پر جمع ہو گئے تھے۔“

ہم کہتے ہیں یہ جھوٹ ہے، جو شیعہ کی فطرت میں داخل ہو چکا ہے۔ بیعت عثمان میں کسی نے بھی اختلاف نہیں کیا تھا۔ سیدنا عبد الرحمن بن عوف رض تین روز تک لوگوں سے مشورہ کرتے رہے تھے۔ مشورہ کے بعد آپ نے بتایا کہ لوگوں کی نگاہ میں سیدنا عثمان کا کوئی ہم سر نہیں ہے اگر کوئی شخص آپ کی بیعت میں اختلاف کرتا تو اس کا قول ہم تک پہنچ کر رہتا جیسے انصار کا یہ قول ہم تک پہنچ گیا کہ ایک امیر ہم میں سے ہو گا اور ایک تم میں سے۔“

**①** صحيح بخاری، كتاب الزكاة، باب وجوب الزكاة، (حديث: ۱۴۰۰، ۱۳۹۹)، صحيح مسلم، كتاب الإيمان، باب الامر بقتال الناس حتى يقولوا لا اله الا الله (حديث: ۲۰)، سنن

امام احمد بن حنبل رحمۃ اللہ علیہ فرماتے ہیں:

”کسی خلیفہ کی بیعت پر اس قدر اتفاق نہیں ہوا جیسا سیدنا عثمان کی بیعت پر ہوا تھا۔“

### صحابہ میں اختلافات:

شیعہ مصنف کا یہ قول کہ ”صحابہ میں لاتعداد اختلافات پیدا ہو گئے تھے۔ ان میں سے ایک یہ بھی ہے کہ سیدنا عثمان نے حکم کو واپس مدینہ بلا لیا۔“

ہم کہتے ہیں کہ اگر ایسی معمولی باتوں کا نام اختلاف ہے تو خلیفہ جو حکم بھی صادر کرے گا اور دوسرا کوئی اس کی خلاف ورزی کرے تو اس کا نام اختلاف رکھا جائے گا اس طرح اختلاف ایک غیر محدود چیز ٹھہرے گا۔ جس کا کوئی ٹھکانا ہی نہیں۔

شیعہ مصنف لکھتا ہے:

”سیدنا عثمان نے اپنی بیٹی مروان کے نکاح میں دے دی تھی، آپ نے مروان کو فریقہ کے مال غنیمت کا خمس (۱/۵) دیا جس کی مالیت دولا کھدینا تھی۔“

ہم کہتے ہیں کہ اس واقعہ کا اختلاف سے کیا تعلق؟ نیز اس کی دلیل کیا ہے کہ سیدنا عثمان نے اس قدر مال دیا تھا، ہم اس سے انکار نہیں کرتے کہ سیدنا عثمان اپنے اقارب سے الفت و محبت رکھتے اور ان کو عطیہ جات دیا کرتے تھے۔ اس میں شہہ نہیں کہ سیدنا علی نے بھی اپنے اقارب و شیعہ کو مناصب جلیلہ عطا کیے اور انھیں بڑے بڑے تحائف دیے تھے۔ مزید برائے اجتہاد مسلمانوں کے خلاف نبرد آزمائھوئے اور بڑے بڑے معاملات پیش آئے۔ تاہم ہمارا عقیدہ ہے کہ عثمان و علی دونوں جنتی اور غیر مقصوم تھے اور ان کے افعال سب اجتہاد پر منی ہیں۔

شیعہ مصنف لکھتا ہے:

”سرور کائنات ﷺ نے ابن ابی سرح کو مباح الدم قرار دیا تھا مگر سیدنا عثمان نے اس کو پناہ دی تھی۔“

اصل واقعہ یہ ہے کہ ابن ابی سرح ہجرت واسلام سے مشرف ہو کر مدینہ میں کتابت و حی پر مامور تھا۔ پھر مرتد ہو کر مشرکین سے جاملا اور آپ کے خلاف افتراء پردازی کرنے لگا۔ نبی کریم نے اسے مباح الدم قرار دیا۔ جب مکہ فتح ہوا تو سیدنا عثمان نے اسے بارگاہ نبوی میں پیش کیا تو آپ نے منہ پھیر لیا۔ سیدنا عثمان نے عرض کیا: ”اے اللہ کے رسول! عبداللہ کو بیعت فرمائیے۔ مگر آپ نے جواب نہ دیا اور دو

دفعہ یا تین دفعہ اعراض فرمایا، پھر بیعت کر لیا اور فرمایا: ”تم میں کوئی دانش مند آدمی نہیں جو مجھے دیکھتا اور جب میں نے اعراض کیا تھا اس وقت اس کا کام تمام کر دیتا۔“ ایک انصاری نے عرض کیا: ”آپ نے مجھے اشارہ کر دیا ہوتا۔“ آپ نے فرمایا: ”نبی کے لیے موزوں نہیں کہ اس کی آنکھ خیانت کا رہو۔“ ① اس کے بعد عبد اللہ بن ابی سرح خلوص دل سے اسلام لایا اور اس سے کوئی برا کام منقول نہیں۔ یہ بڑا مجاہد اور جانباز سپاہی تھا۔ مکہ کے بعض لوگ اس سے بھی بڑے دشمن تھے۔ مثلاً صفویان اور ابوسفیان وغیرہ۔

اللہ تعالیٰ فرماتے ہیں:

﴿عَسَى اللَّهُ أَنْ يَجْعَلَ بَيْنَكُمْ وَ بَيْنَ الظِّلْمَةِ عَادِيَتُمْ مِنْهُمْ مَوَدَّةً  
وَاللَّهُ قَدِيرٌ﴾ (المتحنة: ٦٧)

”عین ممکن ہے کہ جن کے ساتھ تمہاری عداوت ہے، اللہ تعالیٰ ان کے اور تمہارے درمیان دوستی پیدا کر دے وہ اس بات پر بخوبی قدرت رکھتا ہے۔“

سیدنا علیؑ کے عہد خلافت میں اختلاف کاظہور و شیوع:

شیعہ مصنف لکھتا ہے:

”نوال اختلاف وہ ہے جو سیدنا علیؑ کی بیعت کرنے کے بعد پیدا ہوا۔ پہلے طلحہ وزیر نے خروج کیا۔ پھر سیدنا علیؑ و معاویہ کے مابین اختلاف رونما ہوا۔ جس کا نتیجہ جنگ صفين کی صورت میں برآمد ہوا۔ پھر ابو موسیؑ کے خلاف عمرو بن عاص کی وعدہ خلافی قبل ذکر ہے۔ پھر خوارج کاظہور ہوا۔ سیدنا علیؑ خلیفہ برحق تھے مگر خوارج نے آپ کے خلاف خروج کیا۔ مثلاً اشعش بن قیس و مسر بن فدّ کی وزید بن حسن وغیرہ۔ سیدنا علیؑ کے عہد خلافت میں عبد اللہ بن سباؓ ② جیسے غالی پیدا ہوئے اور ان دونوں فرقوں سے

❶ سنن نسائی، کتاب تحريم الدم۔ باب الحكم في المرتد، (حدیث: ٤٠٧٢)، سنن ابی داؤد، کتاب الجہاد۔ باب قتل الاسیر (حدیث: ٢٦٨٢)

❷ اس شخص نے یہ عقیدہ اختراع کیا تھا کہ سیدنا علیؑ نبی کریم ﷺ کے وصی ہیں، جس طرح یوشع علیہ السلام موسیؑ کے وصی تھے اس کے بعد دوسرا مختروع شیطان الطاق محمد بن جعفر راضی تھا جس نے یہ عقیدہ گھڑ لیا تھا کہ امامت کے منصب پر چند مخصوص اشخاص فائز ہوں گے۔

بدعت وضلالت نے پرپُزے نکالے۔“

ہم کہتے ہیں کہ سیدنا علی سے پہلے تینوں خلفاء بھی حق و صداقت کے حامل تھے۔ صرف سیدنا علی کو خلیفہ برحق قرار دینا دعویٰ بلا دلیل ہے۔ شیعہ مصنف کا یہ دعویٰ غلط ہے کہ سیدنا علی کے عہد خلافت میں اتفاق کے بعد اختلاف پیدا ہو گیا تھا۔ اس لیے کہ اہل شام نے بالاتفاق سیدنا علی کی بیعت نہیں کی تھی۔ اسی طرح مدینہ کی ایک جماعت اور بہت سے مصری اور اہل مغرب نے بھی اس میں شرکت نہیں کی تھی۔ سیدنا طلحہ وزیر کی معدرت کا ذکر کیے بغیر ان پر زبان طعن دراز کرنا بہت بڑی زیادتی ہے۔

اہل علم اس حقیقت سے آگاہ ہیں کہ طلحہ وزیر و سیدنا علی صلوات اللہ علیہ وآلہ وسلم میں سے کوئی بھی ایک دوسرے کے خلاف لڑنا نہیں چاہتا تھا بلکہ یہ لڑائی اچانک پا ہو گئی تھی۔ اس پر طرہ یہ کہ فریقین صلح پر آمادہ ہو گئے تھے اور بالاتفاق یہ طے پایا کہ قاتلین عثمان سے انتقام لیا جائے۔ دوسری جانب قاتلین عثمان فتنہ پردازی پر اتر آئے اور انہوں نے سیدہ عائشہ کی جماعت پر دھاوا بول دیا۔ سیدہ عائشہ کے رفقاء نے مدافعت کی سعی کی۔ قاتلوں نے سیدنا علی کو بتایا کہ سیدہ عائشہ کی فوج نے حملہ کریا۔ سیدنا علی نے مدافعت کی کوشش کی۔ اس اعتبار سے فریقین دفاع کر رہے تھے۔ ابتداء حملہ کرنے والا کوئی بھی نہ تھا۔

مگر رواض بھی عجیب لوگ ہیں سچی بات کہتے ہیں نہ سچی بات مانتے ہیں۔ ہر چیز و پکار پر سر دھننے لگتے ہیں۔ صحابہ کبار کے جانی دشمن اور اعداء اسلام تاتاریوں کے گھرے دوست ہیں، اہل سنت عوام کو ایذا پہنچانے کے لیے تاتاری کفار کی طرف طلب امداد کا ہاتھ بڑھاتے ہیں۔ عراق و دیگر بلاد و امصار کو بر باد کرنے کا فن کوئی ان سے سیکھے جیسے خلافت عباسیہ کے وزیر ابن علقہ نے کیا تھا۔ اس نے ہلاکو خاں سے مراسلت کر کے اسے عراق آنے کی دعوت دی۔ چنانچہ وہ بڑے پختہ ارادے کے ساتھ عراق آیا اور ہر طرف تباہی پھیلا دی۔ بغداد میں خون کی ندیاں بہادیں۔ علوی و عباسی خواتین کو قیدی بنالیا۔ مسلمانوں کی اولاد کفر و شرک کی گود میں پرورش پانے لگی۔ بہر کیف شیعہ کا وجود اسلام اور اہل اسلام کے لیے نار آستین سے کم نہیں۔ وہ ملاحدہ اور غالی روافض کی تعظیم بجالاتے ہیں اور اصحاب رسول سے بعض وکیہ رکھتے ہیں۔

گویا روافض صحیح معنی میں اس آیت کے مصدق ہیں:

﴿الَّمْ تَرَ إِلَى الَّذِينَ أُوتُوا نَصِيبَهَا مِنَ الْكِتَبِ يُؤْمِنُونَ بِالْجِبْرِ﴾

وَالظَّاغُوتِ وَيَقُولُونَ لِلَّذِينَ كَفَرُوا هُؤُلَاءِ أَهْدَى مِنَ الَّذِينَ

أَمْنُوا سَبِيلًا ﴿٥١﴾ (سورة نساء: ٤)

”کیا آپ نے ان لوگوں کو نہیں دیکھا جن کو کتاب کا ایک حصہ دیا گیا ہے وہ جب و طاغوت پر ایمان رکھتے اور کافروں کے بارے میں کہتے ہیں کہ یہ اہل ایمان کی نسبت زیادہ صحیح راستہ پر ہیں۔“

### شیعہ کا طرز فکر و عمل:

اس بات کا کیا علاج کہ شیعہ جھوٹی روایات سے ہمارے خلاف احتجاج کرتے ہیں اور منقولات میں سے صرف انہی دلائل کو قبول کرتے ہیں جو ان کی خواہشات کے موافق ہوں، وہ معرفت اسناد سے بے گانہ اور فتن حدیث سے نابلد مغض ہیں، جب ان میں سے کوئی شخص جھوٹی یا سچی کوئی دلیل پیش کرتا ہے تو وہ اس سے کتاب و سنت کی دلیل کا مطالبہ نہیں کرتے اور نہ یہ دیکھتے ہیں کہ کون سی دلیل اس کی معارض ہے۔ جب ان کی تردید میں مخالف احادیث صحیحہ پیش کرتا ہے تو ضد و عناد سے ان کی تکذیب کرتے ہیں۔ آیات قرآنیہ کی تحریف کرتے ہیں۔ اگر مخالف بالا دست ہو اور شیعہ اس سے خائف ہوں تو فوراً اس کے پیش کردہ دلائل کی تائید کرتے اور کہتے ہیں کہ ہم اس پر ایمان رکھتے ہیں اس وقت وہ امامیہ سے اظہار براءت کرنے لگتے ہیں، ظاہر ہے کہ ایسے منافقین سے مناظرہ کا حق کون ادا کر سکتا ہے؟

شیعہ نے تین اصول مقرر کر رکھے ہیں:

۱۔ ائمہ معصوم ہیں۔

۲۔ جو بات ائمہ سے نقل کی جائے وہ اسی طرح ہے جیسے نبی کریم ﷺ سے منقول ہو۔

۳۔ اہل بیت کا اجماع جحت ہے۔

شیعہ کے ائمہ اہل بیت میں شامل ہیں، اس لیے گویا ان کے ہاں کوئی شرعی دلیل ہے نہ تعلیل۔ یہی وجہ ہے کہ شیعہ فقہ و تحقیق اور علم و توفیق سے محروم ہیں۔ شیعہ جن مسائل میں باقی امت سے منفرد ہیں ان میں شیعہ کا اعتماد انہیں اصول سے گانہ پر ہے جو کتاب و سنت، عقل و فکر اور اجماع امت کے خلاف ہیں۔

## امامت علیؑ کے دلائل:

شیعہ مصنف لکھتا ہے:

”تیسرا فصل میں سیدنا علیؑ کی امامت کے دلائل بیان کیے جائیں گے ہم کہتے ہیں کہ امام کا معصوم ہونا ضروری ہے۔ اگر امام کے لیے عصمت کی شرط تسلیم کر لی جائے تو اس سے سیدنا علیؑ کا امام ہونا خود بخود لازم آتا ہے۔ امام کا وجود اس لیے ضروری ہے کہ انسان تنہا زندگی بسر نہیں کر سکتا۔ بلکہ اپنی بقاء میں اکل و شرب، لباس اور جائے سکونت کا محتاج ہے۔ بنابریں قیام نوع کے لیے وہ اعوان و انصار کا محتاج ہے، جب بہت سے انسان ایک جگہ اکٹھے ہوں گے تو ان میں دنگہ و فساد کا خطرہ لاحق ہو گا، اس لیے کہ بسا اوقات انسان کو ایسی چیزوں کی ضرورت پڑتی ہے جس پر دوسرا شخص قابض ہوتا ہے۔ چنانچہ قوت شہوانیہ اسے وہ چیز جبراً حاصل کرنے پر مجبور کرتی ہے جس کا نتیجہ فتنہ و فساد کی صورت میں نمودار ہوتا ہے۔

بنابریں ایک امام معصوم کی ضرورت لاحق ہوتی ہے جو ان کو فساد سے روکے اور حق دار کو اس کا حق پہنچائے یہ امام سہو خطا سے پاک ہو رہا ایک اور امام کی ضرورت پڑے گی۔ اس لیے کہ امام کو اس ضرورت کے پیش نظر نصب کیا گیا تھا کہ امت سے خطا کا صدور ممکن ہے، اگر امام سے بھی خطا سرزد ہو سکتی ہو تو کسی اور امام کی ضرورت پڑے گی، اگر وہ خطا سے معصوم ہوا تو پھر اس کی امامت درست ہے ورنہ ایک اور امام نصب کرنا پڑے گا، اور اس طرح تسلسل لازم لائے گا، چونکہ ابو بکر و عمر بالاتفاق معصوم نہ تھے جب کہ علیؑ معصوم تھے لہذا وہی امام ہوں گے۔“

ہم جواباً کہتے ہیں کہ معصوم صرف رسول کی ذات ہوتی ہے اور اطاعت بھی اسی کی واجب ہے۔ رسول کے اوامر و احکام کا علم حاصل کرنا امام مفترض کے احکام معلوم کرنے سے آسان تر ہے۔ لہذا رسولؐ ہی امام معصوم ہوتا ہے جس کے اوامر امت کے لیے واجب التعمیل ہوا کرتے ہیں۔ لہذا اس کے ہوتے ہوئے دوسرے کسی امام کی حاجت نہیں۔ اولی الامر رسول کے احکام کو دنیا میں نافذ کرتے ہیں۔ یہ بات قطعی طور سے معلوم ہے کہ نبی کریمؐ کے مقرر کردہ حکام یہیں اور دیگر بلا دا اسلامیہ میں اپنے اجتہاد کی روشنی میں رعیت کے امور کا فیصلہ کیا کرتے تھے، حالانکہ وہ معصوم نہ تھے، مگر شیعہ صرف سیدنا

علی ہی کو امام تصور کرتے ہیں، حالانکہ سیدنا علی کے نائبین ملک کے دورافتادہ گوشوں تک پھیلے ہوئے تھے۔ اور ان میں ایسے بھی تھے جن کو شرعی اور امر و نواہی کا کچھ پتہ نہ تھا۔ بلکہ وہ ایسے امور میں بھی تصرف کرتے تھے جن سے سیدنا علی بھی واقف نہ تھے۔

مزید برائ جو صفات شیعہ نے امام میں ضروری قرار دی ہیں، ایسا امام ہمارے زمانے میں کہیں موجود نہیں۔

شیعہ کے نزدیک وہ مفقود اور بے حقیقت ہے۔ بھلا ایسے امام سے امامت کے مقاصد کس حد تک پورے ہو سکتے ہیں؟ ایسے فرضی امام سے تو ایک جاہل و ظالم بھی بہتر ہے۔ امام کی ضرورت اس لیے پیش آتی ہے کہ اس سے علم حاصل کیا جائے اور اس کے اعمال کی پیروی کی جائے۔

شیعہ کا یہ قول ”کہ امام معصوم کا تقرر ضروری ہے۔“ ہم پوچھتے ہیں کہ اس کا کیا مطلب ہے؟ آیا تمہاری مراد یہ ہے کہ ایسے امام کو پیدا کرنا اور نصب کرنا اللہ کے لیے ضروری ہے، جو معصوم ہو، یا یہ مطلب ہے کہ لوگوں کے لیے ایسے امام کی بیعت کرنا ناگزیر ہے۔ شیعہ سیدنا علی کو معصوم قرار دیتے ہیں مگر وہ خلفاء ثلاثہ کے زمانہ میں مسند خلافت پر متمکن نہ ہو سکے، بلکہ وہ اپنے عہد خلافت میں بھی محروم اقتدار رہے، اس کا مطلب یہ ہوا کہ شیعہ کے نزدیک اللہ تعالیٰ نے تین ظالموں کو یکے بعد دیگرے خلافت پر فائز کیا اور انہوں نے امت کے لیے بڑے مفید کام کیے، مگر سیدنا علی کو یہ توفیق نہ بخشی اور اللہ تعالیٰ نے ایسی ضرورت کے زمانہ میں اس معصوم کو پیدا نہ کیا۔

اگر شیعہ کہیں کہ امت کے لیے ایسے امام کا تقرر اور اس کی اعانت ضروری ہے تو ہم کہیں گے کہ جب وہ ائمہ کی اطاعت کے پہلو بہ پہلو ان کی نافرمانی بھی کرتے ہیں تو امام کا فائدہ کیا ہوا؟ نیز یہ کہ جب ان کے وجود سے جملہ مقاصد حاصل نہیں ہوئے بلکہ بہت سے شرائط مفقود ہوتے ہیں تو عصمت کی شرط کس لیے باقی رکھی جائے؟ علاوہ ازیں جب عدم عصمت یا معصوم کے عاجز ہونے کی وجہ سے مقصود حاصل نہ ہو تو عصمت کا وجود و عدم یکساں ہے۔ پھر عقلی دلیل کی مدد سے یہ کیوں کر ثابت ہوا کہ امام معصوم کا پیدا کرنا اللہ تعالیٰ کے لیے ضروری ہے؟ اور اگر اللہ تعالیٰ نے ایسا امام پیدا کیا ہے تو اس کی مصلحت اور لطف و کرم کہاں گیا؟ جمہور اس کا انکار کرتے اور شیعہ کو بہ نظر استحسان نہیں دیکھتے۔ بنابریں معزلہ کی اس فریب دہی کو ترک کر دینا چاہیے جس کی بنا پر وہ ایسے امور کو اللہ تعالیٰ کے لیے واجب قرار دیتے ہیں۔ ان کا یہ نقطہ نگاہ اس لیے غلط ہے کہ وہ مصلحت عامہ کلیہ اور مصلحت جزئیہ کے

مابین فرق و امتیاز قائم نہیں کر سکتے۔  
روافض و نصاریٰ کی مشاہد:

روافض کا یہ قول نصاریٰ کے اس قول کی مانند ہے کہ اللہ تعالیٰ مجسم ہو کر اتر آیا یا اس نے اپنے بیٹے کو زمین پر بھیجا تاکہ اسے سولی دیا جائے اور یہ سولی دیا جانا سب بنی آدم کی مغفرت کا باعث ہوا اور شیطان کو بھی اس سے دور کیا جائے۔ نصاریٰ کو اس کے جواب میں کہا جائے گا کہ جب مسیح کا قتل و صلیب اور تکذیب عظیم شرارت و ضلالت ہے تو گویا اس نے خود بہت بڑے گناہ کا ارتکاب کر کے چھوٹے گناہ کو معاف کرنا چاہا۔ اس کے باوجود اس نے شر کو کم کرنے کے بجائے اس میں اور اضافہ کیا۔

معصومیت ائمہ کا مسئلہ:

شیعہ مصنف لکھتا ہے:

”جب انسان مدنی الطبع ہے تو اہل مدینہ سے شر کو دور کرنے کے لیے امام معصوم کا تقرر ضروری ہے۔“

ہم اس کے جواب میں کہیں گے کہ جب سے اللہ تعالیٰ نے بنی نوع انسان کو پیدا کیا ہے، کیا ہر شہر میں ایک ایسا امام معصوم موجود رہا ہے جو ان سے ظلم کا ازالہ کرتا رہا ہو یا نہیں؟ اگر شیعہ اس کا جواب اثبات میں دیں تو یہ ظاہر مجادلہ ہے، اس سے لازم آئے گا کہ کفار و مشرکین کے شہروں میں بھی امام معصوم ہو گا۔

پھر یہ سوال بھی پیدا ہو گا کہ آیا شام میں سیدنا معاویہ کے ہاں بھی کوئی معصوم امام موجود تھا؟ اگر شیعہ کہیں کہ امام معصوم کے نائبین ہر جگہ موجود ہوتے ہیں تو یہ خلاف ظاہر ہے اور اگر کہیں کہ ان کے نائب بعض شہروں میں ہوتے ہیں اور بعض میں نہیں تو یہ اللہ پر واجب کیسے ہوا؟ ہم شیعہ سے پوچھتے ہیں کہ امام معصوم کے نائب بھی معصوم ہوتے ہیں یا نہیں؟ اگر وہ غیر معصوم ہیں تو لوگوں کو امام معصوم سے کیا فائدہ پہنچا؟ خصوصاً جب کہ وہ غیر معصوم کی اقتدار میں نماز پڑھتے اور اس کی اطاعت کرتے ہیں۔ اگر شیعہ کہیں کہ ان امور کا ذمہ دار امام معصوم ہے تو ہم اس کے جواب میں کہیں گے کہ اگر وہ سیدنا ابو بکر و عمر کی طرح با اقتداء ہوتبھی اس کا عدل سب لوگوں تک نہیں پہنچ سکے گا۔ ہر شہر کے لیے ایک طاقت ورعادل کا دست یا بہوں یوں بھی مشکل ہے۔ جب امام معصوم کو ایسا شخص نہیں مل سکے گا

تو اس سے یہ فریضہ ساقط ہو جائے گا۔ اب سوال یہ ہے کہ امام معصوم کا تقرر پھر اللہ پر واجب کیسے ٹھہرا؟ یہ کیوں کر ممکن ہے جب کہ امام معصوم شیعہ کے نزدیک عاجز ہے اور ہمارے نزدیک معدوم ہے۔ ہم یہ بھی کہہ سکتے ہیں کہ امام معصوم اسی صورت میں ظلم کا ازالہ کر سکتا اور اپنی رعیت سے عدل و انصاف کا سلوک کر سکتا ہے جب وہ ظلم کے روکنے اور اپنا حق وصول کرنے پر قدرت رکھتا ہو، جب وہ خود ہی عاجز ہو گا تو رعیت سے ظلم کو کیوں کر دور کر سکے گا؟ شیعہ خود اعتراف کرتے ہیں کہ ان کا امام خائف ہے اور خوف قتل کی بنا پر چار سو سال سے باہر نہیں نکل رہا۔ اللہ تعالیٰ سے ظلم کا صدور ہوتا ہے نہ وہ امر واجب میں خلل ڈالتا ہے اس نے امر واجب کو پورا کر دیا ہے، مگر اس کے باوجود جن مصالح کا ظہور امام معصوم سے ضروری تھا وہ بروئے کار نہیں آئے۔ اگر ان مصالح کا حصول صرف امام کی تخلیق سے ہی پورا کر دیا ہے اور وہ حاصل نہیں ہوئے تو امام کو پیدا کرنا واجب نہیں ہو گا۔ اور اگر ان مقاصد و مصالح کا حصول تخلیق امام کے علاوہ چندیگر امور کے پیدا کرنے پر موقوف تھا اور ان دونوں کے مجموعہ سے مقصد کا حاصل ہونا ضروری تھا تو اس نے وہ مجموعہ پیدا نہیں کیا۔ قلیل ہو یا کثیر اخلاق بالواجب اللہ تعالیٰ پر ممتنع ہے۔ بنابریں دونوں صورتوں میں ان مقاصد کے موجبات کا پیدا کرنا اس پر ضروری نہ ٹھہرا۔ اور جب واجب نہ ہوا تو اس میں کچھ فرق نہیں کہ وہ معصوم کو پیدا کرے جس سے یہ مقصد حاصل نہ ہو یا اسے پیدا نہ کرے اور اس پر یہ واجب بھی نہ ہو۔ بنابریں اس کا وجود بھی ضروری نہ ہو گا۔ لہذا ہر صورت میں اس کے وجود کو ضروری قرار دینا باطل ٹھہرے گا۔

اگر کہا جائے کہ اللہ تعالیٰ پر معصوم کو پیدا کرنا واجب تھا، وہ اس نے کر دیا۔ مگر لوگوں نے اس کی نافرمانی کر کے اس مصلحت کو پورانہ ہونے دیا۔

اس کا جواب یہ ہے کہ جب اللہ تعالیٰ کو معلوم تھا کہ لوگ مصلحت کی تحصیل کے سلسلہ میں امام معصوم کے ساتھ تعاون نہیں کریں گے، بلکہ نافرمانی کر کے عذاب میں مبتلا ہوں گے تو اس کا پیدا کرنا واجب نہ ہوا۔ اور نہ اس میں کچھ حکمت و مصلحت مضمرا ہوئی۔ دوسرا جواب یہ ہے کہ سب لوگ اس کے نافرمان نہیں بخلاف ازیں کچھ لوگ نافرمانی کرتے ہیں اور بعض اس کی اطاعت کا دم بھرتے ہیں، پھر وہ ان لوگوں کو اطاعت کی توفیق کیوں نہیں دیتا۔

عصمت ائمہ کا مسئلہ اس لیے بھی درست نہیں کہ شہر کی اصلاح کے لیے جس قدر ایک نظام و مدد بر کی ضرورت ہوتی ہے اس سے کہیں زیادہ اس بات کی ضرورت ہوتی ہے کہ آدمی بذات خود اپنے بدن

کی اصلاح کرے۔ جب اللہ تعالیٰ نے نفس انسانی کو معصوم پیدا نہیں کیا تو اس پر معصوم رئیس کو پیدا کرنا کیوں کہ واجب تھہرا؟

ایک سوال یہ بھی ہے کہ معصوم کو پیدا کرنے کا مقصد آیادنیا سے فساد کو ختم کرنا ہے یا کم کرنا؟ اگر ختم کرنا مقصود ہے تو دنیا میں ایسا بھی نہیں ہوا اور اگر فساد کی تقلیل مقصود ہے تو یہ کام معصوم کے بغیر بھی ممکن ہے۔ سیدنا ابو بکر و عمر کے عہد خلافت میں فساد میں جو کمی آئی تھی وہ سیدنا علیؑ کے عہد خلافت میں رونما نہیں ہوتی۔ اسی طرح بارہ اماموں کے وجود سے فساد جس حد تک زائل ہوا اسی قدر دیگر خلفاء کے زمانے میں بھی اس میں انحطاط پیدا ہوا۔

کہا گیا ہے کہ ظالم امام کے زیر تسلط ساٹھ سال بسر کرنا ایک رات بدلوں امام و حاکم گزارنے سے بہتر ہے۔

**شیعہ مصنف لکھتا ہے:**

”اگر امام معصوم نہ ہو تو کسی اور امام کی ضرورت لاحق ہوگی۔“

ہم اس کے جواب میں کہتے ہیں، اس بات کا بھی احتمال ہے کہ جب امام سے غلطی صادر ہو تو امت کا کوئی فرد اس کی اصلاح کر دے، تاکہ سب لوگوں کا غلطی پر جمع ہونا لازم نہ آئے جس طرح رعیت کا کوئی فرد غلطی کر رہا ہو تو امام یا اس کا نائب اس کی اصلاح کرتا ہے جس کا نتیجہ یہ ہوتا ہے کہ سب لوگ گناہ سے نجیج جاتے ہیں اور اس پر جمع نہیں ہوتے جیسا کہ اہل سنت والجماعت کا عقیدہ ہے۔

اس کی نظریہ ہے کہ خبر متواتر میں ایک ایک کر کے ہر شخص کے بارے میں کذب و خطأ کا احتمال ہوتا ہے، مگر بہ حیثیت مجموعی عادة یہ احتمال باقی نہیں رہتا، بنابریں بہ حیثیت مجموعی پوری امت کو معصوم قرار دینا ایک شخص کو معصوم قرار دینے سے بہتر ہے، اس سے عصمت امام کا مقصد پورا ہو جاتا ہے اور امام کو معصوم قرار دینے کی ضرورت نہیں رہتی۔

**عقیدہ رفض کا بانی ایک زندیق تھا:**

روافض کی جہالت کا یہ عالم ہے کہ ان کے خیال میں سب اہل اسلام غلطی پر ہو سکتے ہیں، مگر ایک شخص کا غلطی سے پاک ہونا ضروری ہے۔ متعدد علماء نے ذکر کیا ہے کہ جس شخص نے تشیع کی بنا ڈالی اور بنابریں سیدنا علیؑ کو خلیفہ قرار دیا وہ ایک زندیق تھا اور دین میں بگاڑ پیدا کرنے کے لیے اس نے ایسا کیا تھا۔ وہ مسلمانوں کے ساتھ وہی سلوک کرنا چاہتا تھا جو پولوس نے نصاریٰ کے ساتھ کیا تھا

مگر اسے اپنے مقصد میں وہ کامیابی حاصل نہ ہو سکی جو پولوس کو ہوئی تھی، اس کی وجہ یہ تھی کہ سب نصاریٰ ضعیف العقل تھے۔ سیدنا مسیح علیہ السلام پر اٹھا لیے گئے تھے اور آپ کے پیروایسے نہ تھے جو صحیح معنی میں دین عیسیٰ سے باخبر ہوں اور اس پر عمل پیرا بھی ہوں، جب پولوس نے سیدنا مسیح کے بارے میں غلوٰ کا عقیدہ اختراع کیا تو بہت سے عیسائیٰ اس کی پیروی کرنے لگے، بلکہ بہت سے سلاطین اس کے ہم نوابن گئے۔ نصاریٰ کی ایک جماعت نے جب ان کی تردید کا بیڑا اٹھایا تو پولوس کے ہم نواب سلاطین نے ان کو موت کے گھاٹ اتار دیا، بعض نصاریٰ نے بادشاہوں کے ساتھ رواداری کا سلوک کیا اور عبادت گاہوں میں عزلت گزیں ہو گئے۔ اللہ الحمد۔ کہ امت مسلمہ کا معاملہ نصاریٰ سے یکسر مختلف ہے۔ حدیث نبوی کے مطابق مسلمانوں کی ایک جماعت حق و صداقت کا دامن ہاتھ سے نہیں چھوڑے گی۔ ① بنا بریں کوئی ملدو بے دین اپنے غلوکی بنا پر یا حق پر غلبہ پا کر اس میں بگاڑنہیں پیدا کر سکتا۔ البتہ جو شخص اس کی پیروی کرے گا وہ یقیناً گمراہ ہو گا۔

علاوہ ازیں امام معصوم کے نائب جزئیات میں معصوم نہیں ہو سکتے، اس کے باوصف اکثر بلکہ تمام امور وہی فیصل کرتے ہیں۔ اب کلیات میں معصوم ہونے کا مسئلہ باقی رہا۔ تو اس ضمن میں واضح ہو کہ اللہ تعالیٰ کلیات کی اسی طرح تصریح کر سکتا ہے کہ اس کی موجودگی میں کلیات کی معرفت حاصل کرنے میں امام کی ضرورت پیش نہ آئے۔ وہ اس بات پر بھی قادر ہے کہ نص نبوی کو نص امام سے اکمل بنادے، بنا بریں ہم کلیات و جزئیات دونوں میں عصمت امام کے محتاج نہیں ہیں۔

ہم شیعہ سے دریافت کرنا چاہتے ہیں کہ ان کی رائے میں عصمت امام سے کیا مراد ہے؟ کیا اس کا یہ مطلب ہے کہ امام اداء عبادات یا ترک معااصی میں مختار ہے؟ حالانکہ شیعہ کے نزدیک اللہ تعالیٰ اپنے اختیار کا خالق نہیں ہے۔ یا اس کا یہ مطلب ہے کہ اللہ تعالیٰ اپنے ارادہ کا خالق ہے یا یہ معنی کہ وہ معصیت کی قدرت کو سلب کر سکتا ہے حالانکہ شیعہ کے نزدیک اللہ تعالیٰ ہمارے اختیار کا خالق نہیں ہے۔ اس سے یہ لازم آیا کہ اللہ تعالیٰ معصوم کو پیدا کرنے پر قادر نہیں ہے۔ اگر شیعہ تقدیر کے بارے میں اپنے نظریہ کی خلاف ورزی کریں تو اس سے یہ لازم آئے گا کہ معصوم کو طاعت و عبادت کا اجر نہیں دیا جائے گا۔

① صحیح بخاری، کتاب المناقب، باب (۲۸) (حدیث: ۳۶۴۱، ۳۶۴۰)، صحیح مسلم،

کتاب الامارة، باب قوله ﷺ "لا تزال طائفة من امتى ....." (حدیث: ۱۹۲۰ - ۱۹۲۳)

## اما میہ عصمت علی کے دعویٰ میں منفرد ہیں:

شیعہ کا قول ہے:

”علیٰ کے سوا کوئی بھی معصوم نہیں۔“

یہ صحیح نہیں، اس لیے کہ بہت سے عابدو زادہ اور عوام شیعہ کی طرح اپنے مشائخ کو معصوم قرار دیتے ہیں۔ اس کے باوجود ان کا عقیدہ ہے کہ عام صحابہ کرام ان کے شیوخ سے افضل ہیں۔ خلافے راشدین تو بالا ولی افضل ہوں گے۔ فرقہ اسماعیلیہ والے اپنے اماموں کو معصوم سمجھتے ہیں، ان کے امام بارہ اماموں سے الگ ہیں۔ بنو امیہ کے تبعین کہا کرتے تھے کہ خلفاء پر حساب و کتاب نہیں ہوگا۔ جو شخص یہ عقیدہ رکھتا ہو کہ امام کا ہر حکم واجب الاطاعت ہے اسے معصوم کی ضرورت نہیں، وہ کہہ سکتا ہے میرے لیے اس امام یا شیخ یا امیر کی عصمت ہی کافی ہے جس کا میں پیرو ہوں۔ اس کی دلیل میں وہ یہ آیت پیش کرتے ہیں۔

﴿أَطِيعُوا اللَّهَ وَ أَطِيعُوا الرَّسُولَ وَ أُولَى الْأَمْرِ مِنْكُمْ﴾

(النساء: ٤/٥٩)

”اللہ تعالیٰ، رسول ﷺ اور اپنے اولی الامر کی اطاعت کرتے رہو۔“

اگر شیعہ کہیں کہ ان لوگوں کی مخالفت کچھ اہمیت نہیں رکھتی تو یہ بات ناقابل قبول ہے، اس لیے کہ وہ جس امام کے پیرو ہیں وہ موجود ہے۔ بخلاف ازیں روافض جس امام کی پیروی کے مدعا ہیں وہ امام منتظر معدوم ہے جس کی اطاعت قطعی طور پر بے سود ہے۔ مزید براں اصحاب رسول تابعین اور اصحاب علم میں سے کوئی بھی عصمت علی کا مدعا نہیں ہے۔ البته جاہل اما میہ اس دعویٰ میں اسی طرح منفرد ہیں جس طرح گمراہ خوارج سیدنا علیؑ کو کافر قرار دینے میں اور نواصب آپؑ کو فاسق تصور کرتے ہیں۔ ہم شیعہ سے کہیں گے کہ دو ہی صورتیں ممکن ہیں۔

۱۔ امام معصوم کا وجود ضروری ہے۔

۲۔ امام معصوم کا وجود ضروری نہیں۔

بصورت ثانی شیعہ کا قول باطل ٹھہر اور اگر معصوم کا وجود ضروری ہے تو ہم اس بات کو تسلیم نہیں کرتے کہ وہ معصوم علیؑ ہیں اور خلفاء ثلاثہ معصوم نہیں ہیں، بخلاف ازیں اگر یہ نظریہ درست ہے تو معصوم صرف سیدنا ابو بکر و عمر ہوں گے، اس لیے کہ اہل سنت ان کو بالاتفاق سیدنا علیؑ سے افضل قرار

دیتے ہیں اور اگر سیدنا ابو بکر و عمر معصوم نہیں تو سیدنا علی بالا ولی معصوم نہیں ہو سکتے۔ اس کی نظریہ ہے کہ مسلمان صرف موسیٰ علیہ السلام کی نبوت کو نبی کریم ﷺ کی نبوت کے پہلو بہ پہلو تسلیم کرتے ہیں۔ اسی طرح سیدنا علی کے ایمان کو اصحاب ثلاثہ کے ایمان سے مقرر و متصل مانتے ہیں۔ اصحاب ثلاثہ سے جب عصمت کی نفی کی جائے گی تو اس کے پہلو بہ پہلو عصمت علی کو بھی ٹھکرایا جائے گا۔ ① شیعہ کا یہ قول کہ ”سیدنا علی کی امامت اجماع سے ثابت ہے، مگر اصحاب ثلاثہ کی امامت اجماعاً ثابت نہیں۔“ یہود کے اس قول سے بڑی حد تک ملتا جلتا ہے کہ سیدنا موسیٰ کی نبوت اجماع سے ثابت ہے جب کہ محمد ﷺ کی نبوت اجماع سے ثابت نہیں۔ یا نصاریٰ کے اس قول کی مانند کہ محمد و موسیٰ علیہما السلام اجماع کی رو سے ال انہیں مگر عیسیٰ الہ ہیں۔

ہم بدایہ اس حقیقت سے آگاہ ہیں کہ سیدنا عیسیٰ میں الوہیت کی ایسی کوئی خصوصیت موجود نہیں جو محمد و موسیٰ علیہما السلام میں موجود نہ ہو۔ اسی طرح ہمیں قطعیت کے ساتھ اس مسلمہ صداقت کا علم حاصل ہے کہ سیدنا علی میں ایسی کوئی مزیت نہیں پائی جاتی جس سے سیدنا ابو بکر و عمر محروم ہوں۔

ہم شیعہ سے پوچھتے ہیں کہ انھیں یہ بات کیوں کر معلوم ہوئی کہ علی معصوم تھے اور ابو بکر و عمر معصوم نہ تھے؟ اگر شیعہ کہیں کہ ہمیں اجماع سے اس بات کا علم حاصل ہوا کہ سیدنا علی کے سوا کوئی بھی معصوم نہ تھا۔ ہم اس کے جواب میں کہیں گے کہ اگر اجماع دین میں جحت نہیں ہے تو شیعہ کا دعویٰ غلط ٹھہرا۔ اور اگر سیدنا علی کی عصمت کے اثبات میں اجماع جحت ہے جو کہ اصل ہے تو آپ کی عصمت سے جو چیز مقصود ہے یعنی شریعت کے حفظ و نقل کے بارے میں بھی اجماع جحت ہوگا۔ یہ عجیب بات ہے کہ شیعہ اجماع کو جحت قرار نہیں دیتے مگر اپنے نظریات کے اثبات میں اجماع سے احتجاج کرتے ہیں۔ اگر شیعہ کہیں کہ سیدنا علی کا معصوم ہونا خبر متواتر سے ثابت ہے، تو یہ دعویٰ اسی طرح ہے جیسے ان

① لکھنؤ کے کسی محلہ میں شیعہ روزانہ رات کو دیواروں پر اصحاب ثلاثہ کو تبرا (گالیاں) لکھ دیا کرتے تھے اور سنی مٹاتے رہتے۔ ایک سنی مولوی صاحب نے کہا کہ آئندہ نہیں لکھیں گے ہم ان کا علاج کر لیتے ہیں، چنانچہ انہوں نے اصحاب ثلاثہ کے ساتھ سیدنا علی کا نام بھی لکھ دیا اور فرمایا کہ جب نیکی اور ہدایت کی زندگی میں ان سب نے ایک دوسرے کا ساتھ دیا تھا تو اب مشکل میں سیدنا علی الگ کیسے رہ سکتے ہیں، چنانچہ دوسرے دن شیعہ نے مٹانا شروع کر دیا اور معاملہ ختم ہو گیا۔

کا یہ دعویٰ کہ سیدنا علیؑ کی خلافت نص سے ثابت ہے۔ مزید براں شیعہ کے نزدیک اجماع اس صورت میں جحت ہے جب اس میں معصوم کا قول ثابت ہو۔ اگر معصوم کی معرفت اجماع پر موقوف ہو تو دور لازم آئے گا، اس لیے کہ اس کا معصوم ہونا اس کے اپنے قول پر مخصر ہے اور اس کے قول کا جحت ہونا اسی صورت میں پہچانا جاتا ہے جب یہ بات معلوم ہو کہ وہ معصوم ہے، لہذا دونوں میں سے کوئی بات بھی ثابت نہ ہوگی اور اس کا نتیجہ اس صورت میں برآمد ہوگا کہ گویا شیعہ نے کہا: ”فلا شخص اس لیے معصوم ہے کہ اس نے کہا میں معصوم ہوں اور میرے سوا کوئی بھی معصوم نہیں ہے۔“ ظاہر ہے کہ ہر شخص یہ بات کہہ سکتا ہے یہ اسی طرح ہے جیسے کوئی شخص کہے ”میری ہر بات صحی ہے۔“ اگر اس کی سچائی اسی بات پر موقوف ہے تو اس کی صداقت معلوم نہ ہوگی۔

### سیدنا علیؑ منصوص علیہ امام نہ تھے:

اسماعیلیہ کا دعویٰ بھی اسی طرح ہے وہ کہتے ہیں کہ امام معصوم ہوتا ہے اور اس پر امامت کا نشان لگا ہوتا ہے۔ اسماعیلیہ کہتے ہیں حصول علم کا ذریعہ سمع و عقل ہے اور اس کی صحت امام معصوم اور اس کی تعلیمات سے حاصل ہوتی ہے۔ جب کسی معین و مخصوص امام کے معصوم ہونے کی دلیل پوچھی جائے تو وہ اس کا جواب نہیں دے سکیں گے اور ثابت ہو جائے گا کہ ان کے قول میں تناقض پایا جاتا ہے۔ اگر ہم سیدنا علیؑ کے اس قول پر عمل کرنے کے لیے تیار بھی ہوں کہ ”میں معصوم ہوں“ تو ہم شیعہ سے پوچھتے ہیں کہ یہ قول ان سے کس نے نقل کیا؟ بخلاف اذیں بتواتر آپ سے اس کے خلاف منقول ہے۔ سیدنا علیؑ نے اپنے قاضیوں کو بتا کید حکم دیا تھا کہ ان کی رائے کے برخلاف فیصلہ صادر کریں، بہ نقل صحیح ثابت ہے کہ سیدنا علیؑ نے فرمایا:

”میری اور عمر کی رائے اس بات پر متفق ہو گئی تھی کہ صاحب اولاد لوندیوں کو فروخت نہ کیا جائے۔ اب میں ان کے فروخت کرنے کے حق میں ہوں۔“

یہ سن کر سیدنا علیؑ کے قاضی عبیدہ سلمانی نے کہا:

”سیدنا عمر کے ساتھ آپ کی متفقہ رائے ہمیں آپ کی انفرادی رائے سے عزیز تر ہے۔“<sup>①</sup>

<sup>①</sup> مصنف عبد الرزاق، (۱۳۲۴)، کتاب الام للام الشافعی (۱۵۷/۷)، سنن کبریٰ،

قاضی شریح اپنے اجتہاد کے مطابق فیصلہ کیا کرتے تھے اور سیدنا علی سے مشورہ نہیں لیا کرتے تھے۔ سیدنا علی اس ضمن میں ان کے موید تھے۔ سیدنا علی اپنے اجتہاد کے مطابق فتوی دیتے اور فیصلہ صادر کیا کرتے تھے، پھر اپنے اجتہاد ہی سے اپنے سابقہ فتوی سے رجوع کیا کرتے تھے۔ اس ضمن میں آپ کے اقوال باسانید صحیحہ ثابت ہیں۔

شیعہ مصنف لکھتا ہے:

”یہ ضروری ہے کہ خلیفہ و امام کا تقرر نص کی بنا پر ہو، اس لیے کہ ہم طریق انتخاب کا بطلان ثابت کر چکے ہیں۔ وجہ بطلان یہ ہے کہ بعض لوگ جو امام کو منتخب کرتے ہیں، وہ دوسرے لوگوں سے افضل نہیں ہیں جو کسی اور امام کا انتخاب عمل میں لاتے ہیں، ورنہ تنازع بپا ہو جائے گا، سیدنا علی کے سوا دوسرے انہم و خلفاء بالاتفاق منصوص علیہ نہ تھے، لہذا سیدنا علی کے سوا کوئی بھی امام بحق نہ ہوگا۔“

ہم دونوں مقدمات کو تسلیم نہیں کرتے۔ علمائے سلف و خلف کے نزدیک سیدنا ابو بکر کی خلافت نص سے ثابت ہے۔ ایک قلیل جماعت کے نزدیک سیدنا عباس بھی منصوص علیہ امام تھے۔ پھر سیدنا علی کے منصوص علیہ امام ہونے پر اجماع کیسے رہا؟  
ہم یہ بھی کہتے ہیں کہ دو ہی صورتیں ممکن ہیں:

(۱) خلیفہ کے تقرر میں نص معتبر ہے۔

(۲) خلیفہ کے تقرر میں نص معتبر نہیں ہے۔

بصورت اول ہم کہیں گے کہ نص سیدنا ابو بکر کے حق میں ہے نہ کہ سیدنا علی کے بارے میں۔  
بصورت ثانی اگر نص معتبر نہیں تو شیعہ کا دعویٰ باطل ٹھہرا۔

شیعہ کے نزدیک امام معصوم کا قول جحت ہے اور اجماع جحت نہیں ہے۔ اس کا نتیجہ یہ ہوگا کہ اثبات نص کے لیے امام معصوم کا قول ضروری ہوگا اور اس طرح نص ثابت ہوگی نہ امام کی معصومیت، بخلاف ازیں اس کی صورت منطقی اعتبار سے یوں ہوگی۔

”میں امام معصوم ہوں اور میں خود ہی معصومیت کی دلیل ہوں۔“

ہم شیعہ سے پوچھتے ہیں کہ تمہارے اس قول کا کیا مطلب ہے کہ امام کا معصوم اور منصوص علیہ ہونا واجب ہے۔

آیا اس کا مطلب یہ ہے کہ نبی ﷺ بصراحت فرمائیں کہ فلاں شخص میرے بعد امام و خلیفہ ہوگا؟ یا یہ کہ اس کی امامت اس وقت تک درست نہ ہوگی جب تک اس کی بیعت خلافت نہ کی جائے؟ پہلی صورت میں نص کا ہونا ضروری نہیں۔ شیعہ کا فرقہ زیدیہ اہل سنت کی طرح ایسی نص کا انکار کرتا ہے، ہم سیدنا علی پر بہتان نہیں لگاتے۔

### سیدنا ابو بکر کی افضلیت:

شیعہ مصنف لکھتا ہے:

”امام معصوم نہ ہونے کی صورت میں تنازع پیدا ہوگا۔“

ہم کہتے ہیں جن نصوص سے نظر و استدلال کی بنا پر سیدنا ابو بکر کی افضلیت ثابت ہوتی ہے، ان سے مقصد حاصل ہو جاتا ہے۔ آپ کی افضلیت کے دلائل ہی اس ضمن میں کافی ہیں، جن انصار نے سیدنا ابو بکر سے جھگڑا کیا تھا وہ سیدنا ابو بکر کی افضلیت کے منکر نہ تھے بخلاف اذیں وہ آپ کی افضلیت کا اعتراف کرنے کے باوجود ان پر تفوق حاصل کرنا چاہتے تھے۔

شیعہ کے نزدیک نص کا وجود قطع نزار کے لیے ضروری ہے، مگر معاملہ اس کے بر عکس ہوا۔ سیدنا ابو بکر و عمر و عثمان یکے بعد دیگرے منصب خلافت پر فائز ہوئے مگر فساد و نزار ختم نہ ہوا۔ فتنہ پردازی کا آغاز خلافت عثمانی کے آخری دور میں ہوا۔ جب بقول شیعہ امام منصوص و معصوم (سیدنا علی) خلیفہ قرار پائے تو فتنہ بازی اوج کمال پر پہنچ گئی۔ گویا امام معصوم سے جو مقصود تھا وہ حاصل نہ ہوا بلکہ مقصود کی نقیض حاصل ہوئی۔

ہم کہتے ہیں کہ کسی امام کے بارے میں وجود نص سے فساد کا ازالہ ہو جاتا ہے۔ نص کے متعدد طرق ہیں:

۱۔ نص کا ایک طریق یہ ہے کہ نبی کریم ﷺ کسی شخص کی خلافت کے بارے میں پیش گوئی فرمائیں اور اس کی تعریف کریں۔ امت کو اس سے یہ بات معلوم ہوتی ہے کہ اگر یہ شخص مندرجہ امارت پر فائز ہوا تو لوگوں کے حق میں مفید ثابت ہوگا بلاشبہ اس سے نزار اٹھ جاتا ہے اگرچہ آپ یہ نہیں فرماتے کہ فلاں شخص کو امام مقرر کرلو ظاہر ہے کہ سیدنا ابو بکر و عمر رضی اللہ عنہما کے بارے میں آپ ﷺ نے ایسی پیش گوئی فرمائی تھی۔

۲۔ نص کا دوسرا طریق یہ ہے کہ نبی کریم ایسے امور کی پیش گوئی فرمائیں جو کسی شخص کی خلافت و

امارت کی عمدگی کی دلیل ہوں جیسے آپ نے فارس<sup>①</sup> و روم کے فتح ہونے کی بشارت دی تھی۔<sup>②</sup> جو خلافت صدیقی و فاروقی میں پوری ہوتی۔

۳۔ تیسرا طریقہ یہ ہے کہ نبی کریم اپنے بعد میں آنے والے کو کسی شخص کے پاس جانے کا حکم دیں، یہ حکم اس بات پر دلالت کرتا ہے کہ وہ شخص خلیفہ ہو گا۔ سیدنا ابو بکر کے بارے میں یہ واقعہ پیش آچکا ہے۔

۴۔ چوتھا طریقہ یہ ہے کہ آپ خلافت کے بارے میں ایک عہد نامہ لکھنا چاہتے ہوں اور جب اس کی تکمیل نہ ہو سکے تو فرمائیں: ”اللہ تعالیٰ اور مومن ابو بکر کے سوا کسی کو خلیفہ تسلیم نہیں کر سکتے۔“<sup>③</sup> جیسے آپ نے فرمایا تھا، اسی طرح وقوع پذیر ہوا۔

۵۔ پانچواں طریقہ یہ ہے کہ نبی کریم اپنے بعد کسی شخص کی پیروی کا حکم صادر کریں اور وہ منصب خلافت پر فائز بھی ہو جائے۔

۶۔ چھٹا طریقہ یہ ہے کہ آپ خلفاء راشدین کی سنت کی پیروی کا حکم دیں اور ان کی مدت خلافت کی تعین کردیں اس سے معلوم ہوتا ہے کہ اس مدت کے اندر اندر جو لوگ منصب امامت پر فائز ہوں گے وہ خلیفہ راشد اور ہدایت یافتہ ہوں گے۔

۷۔ ساتواں طریقہ یہ ہے کہ آپ کسی شخص کو چند باتوں کے ساتھ مختص کردیں جو اس بات کی مقتضی ہوں کہ یہ سب پر فائق ہے، یہ صفت صرف ابو بکر میں موجود تھی۔

۸۔ آٹھواں طریقہ یہ ہے کہ ترک نص رسول کے لیے موزوں تر ہے، اس لیے کہ اگر نص معصوم کے حق میں ہو تو نبی کریم کے بعد کوئی شخص معصوم نہیں اور اگر غیر معصوم کے حق میں ہو تو اس کی ہر بات کے واجب الاطاعت ہونے میں بعض اوقات نص سے احتجاج کرنا پڑتا ہے۔ حالانکہ رسول ﷺ کی وفات کے بعد اس بات کا امکان باقی نہیں رہتا کہ آپ سے مراجعت کر کے

<sup>①</sup> صحيح بخاري، كتاب فضائل المدينة، باب من رغب عن المدينة، (حديث: ۱۸۷۵)،

صحيح مسلم، كتاب الحج، باب ترغيب الناس في المدينة (حديث: ۱۳۸۸)

<sup>②</sup> مسنند احمد (۲۸۸/۵)

<sup>③</sup> صحيح مسلم، كتاب فضائل الصحابة، باب من فضائل أبي بكر الصديق رضي الله عنه

(حديث: ۲۳۸۷)

اس امام و خلیفہ کی بات کو مسترد کر دیا جائے یا اسے معزول کیا جائے البتہ جس شخص کو نبی کریم اپنی زندگی میں تعینات کریں گے تو آپ اسے غلطی پر متنبہ کر سکیں گے اور اسے اس منصب سے معزول بھی کر سکیں گے، اگر رسول اپنے بعد کسی کو بصراحت اس بات کے لیے مقرر فرمائیں کہ ہم اس سے دین اخذ کریں تو اللہ کی حجت باطل ٹھہرے گی اور رسول کے سواد و سرا کوئی شخص اس کا اہل بھی نہیں ہو سکتا کیوں کہ معصوم صرف رسول ہی ہوتا ہے دوسرا کوئی شخص معصوم نہیں ہوتا۔

### جزئیات کی تنصیص ممکن نہیں:

۹۔ نواں جواب یہ ہے کہ جزئیات کی تنصیص ممکن نہیں اور کلیات قبل ازیں منصوص ہیں۔ اگر رسول کسی مخصوص آدمی کو اس منصب پر مقرر کر دے اور کلیات کی تنصیص میں اس کی اطاعت کا حکم صادر کریں تو یہ باطل ہو گا اور اگر جزئیات میں اس کی اطاعت کا حکم دے خواہ وہ جزئیات کلیات کے موافق ہوں یا مخالف تو یہ بھی باطل ہے اور اگر جزئیات میں اس کی اطاعت اس صورت میں ضروری ٹھہرائے۔ جب وہ کلیات سے ہم آہنگ ہوں تو ہروالی ایسا حکم صادر کرتا ہے، اس میں اس کی کیا خصوصیت ہے اور اگر رسول ﷺ کسی کو اس منصب پر مقرر کر دیں تو بھی بعض اوقات اس کی اطاعت امام سابق کی طرح نہیں کی جاتی، کیوں کہ دوسرے امام کی امامت کسی نص قطعی سے ثابت نہیں ہوئی۔

اگر سوال کیا جائے کہ ہر امام اپنے بعد والے امام کا ذکر تصریح کرتا ہے تو یہ اسی صورت میں ممکن ہے جب دوسرہ امام معصوم ہو حالانکہ نبی کریم کے بعد کوئی شخص معصوم نہیں، بنابریں قول بالغ عصمت امام کے عقیدہ کی فرع ہے، واضح ہو کہ یہ فاسد ترین قول ہے، اسی طرح روافض جس نص کے دعوے دار ہیں کہ حاکم و امیر کی ہر بات واجب الاطاعت ہوا کرتی ہے اور اسے کتاب و سنت کے معیار پر کھکھل کر پر کھنے کی ضرورت نہیں، یہ بھی فاسد ہے اگر ہم ارشاد باری کے مطابق اپنے قول کو کتاب و سنت پر پرکھ کر دیکھیں تو نص کی حاجت باقی نہیں رہتی۔ اس لیے کہ دین محفوظ ہے اور یہ ممکن نہیں کہ کوئی شخص رسول کے جملہ علوم سے آگاہ ہو یا اس کی طرف وحی آتی ہو۔

### سیدنا علی شیخین سے بڑے عالم نہ تھے:

شیعہ مصنف لکھتا ہے:

”تیسرا بات یہ ہے کہ امام کا حافظ شرع ہونا ضروری ہے، اس لیے کہ وحی ختم ہو چکی

ہے اور کتاب و سنت میں جزئیات کی تفصیل نہیں ہے۔ لہذا ایک منصوص من اللہ امام کا وجود ناگزیر ہے، جو معموم بھی ہو، تاکہ شرعی احکام میں عمدائیا سہواً کمی بیشی نہ کر دے۔ یہ ظاہر ہے کہ سیدنا علیؑ کے سواد و سر اکوئی شخص ان صفات کا حامل نہ تھا۔“

ہم اس بات کو تسلیم نہیں کرتے کہ امام کا حافظ شریعت ہونا ضروری ہے بخلاف اذیں امت کا حافظ شرع ہونا ضروری ہے۔ یہ مقصد جس طرح ایک سے حاصل ہوتا ہے اجتماعی طور پر بھی حاصل ہو سکتا ہے، بلکہ اہل تواتر کا شریعت کو نقل کرنا ایک شخص کے نقل کرنے سے بہتر ہے۔ ہم اس بات کو تسلیم نہیں کرتے کہ سیدنا علیؑ سب سے بڑے حافظ شرع تھے، بلکہ سیدنا ابو بکر و عمر آپ سے بڑھ عالم دین تھے۔ لہذا شیعہ کا اجماع باطل ٹھہرا اور اگر شیعہ کہیں کہ سیدنا علیؑ معموم تھے، لہذا شرع کی صحت معلوم کرنے کے لیے کسی مسئلہ کا آپ سے منقول ہونا ضروری ہے، اس سے یہ لازم آیا کہ اہل زمین پر جلت قائم کرنے کے لیے آپ سے نقل کا ہونا ضروری ہے اور نقل کی صحت اس وقت تک معلوم نہیں ہوتی جب تک آپ کا معموم ہونا ثابت نہ ہو جائے۔ سیدنا علیؑ کے معموم ہونے کا علم ہمیں اس بات سے حاصل ہوا کہ دوسرا کوئی شخص بالا جماعت معموم نہیں۔

اگر معصومین کا اجماع ہو تو شریعت کی حفاظت اس سے ممکن ہے اور اگر وہ معصومین کا اجماع نہیں ہے تو ہمیں اس کا غلطی سے پاک ہونا بھی معلوم نہیں ہے۔

ہم شیعہ سے پوچھتے ہیں کہ کیا امام ہر فرد بشرطک شرعی احکام کو بتواتر پہنچا سکتا ہے یا یہ کہ شرعی احکام ایک معموم سے دوسرے معموم تک منتقل ہوتے رہتے ہیں، اگر امام کے لیے ایسا کرنا ممکن ہے تو رسول کے لیے بطریق اولیٰ ممکن ہے۔ اندر یہ صورت نقل امام کی حاجت نہ ہوگی، اور اگر شیعہ کہیں کہ امام ایسا نہیں کر سکتا تو اس سے یہ لازم آیا کہ دین اسلام کا نقل کرنے والا اقارب رسول میں سے ایک شخص فرد واحد ہوتا ہے جس کے بارے میں منکر رسالت یہ کہہ سکتا ہے کہ یہ اقارب جو چاہتے ہیں، رسول کے بارے میں کہتے ہیں اس سے یہ بھی لازم آیا کہ رسول اللہ حکومت و سلطنت کے حریص تھے اور اب آپ کے بعد ان کے اقارب امور سلطنت کی دیکھ بھال کر رہے ہیں۔

ہم کہتے ہیں کہ بلاشبہ دین کے تحفظ اور اس کی نشر و اشاعت کے لیے معصومین کی ضرورت ہے۔ آخر اس میں کیا قباحت ہے کہ صحابہ کرام ہی وہ معموم ہوں جن سے دین کا مقصد پورا ہوا اور جنھوں نے دین کو کائنات ارضی کے گوشہ گوشہ تک پہنچایا اور اس میں کیا برائی ہے کہ ہرگز وہ کو دین کے تحفظ اور

اس کی نشر و اشاعت کے سلسلہ میں اسی قدر عصمت حاصل ہو جس حد تک وہ اس کا حامل ہے۔ مثلاً قراء حفظ قرآن اور اس کی تبلیغ میں معصوم ہیں، اسی طرح محدثین احادیث صحیحہ کے حفظ و ابلاغ اور فقهاء فہم کلام اور استدلال اور احتجاج میں معصوم ہیں۔ یہی وہ چیز ہے جس کی بنا پر اللہ تعالیٰ نے ہمیں ایک معدوم امام سے بے نیا کر دیا ہے۔ علاوہ ازیں اگر شریعت کے حفظ و ابلاغ کا کام ایک معصوم ہی انعام دے سکتا ہے جو دوسرے معصوم سے اخذ کر رہا ہو تو یہ کیا بات ہے کہ چار سو سال کے طویل عرصہ میں کسی نے امام منتظر سے ایک مسئلہ بھی نہیں سیکھا؟ اب سوال یہ ہے کہ پھر شیعہ نے قرآن کریم اور دین کا علم کہاں سے حاصل کیا؟ اور کیا یہ ممکن نہیں کہ جو قرآن وہ پڑھ رہے ہیں وہ اس قرآن سے الگ ہو جو نازل ہوا تھا؟

ہم شیعہ سے پوچھتے ہیں کہ تمھیں نبی کریم ﷺ اور سیدنا علیؑ کے حالات سے کیوں کروں کر آگاہی ہوئی۔ جب کہ بذات خود تم نے کسی معصوم سے اس ضمن میں کچھ نہیں سنا۔ اگر شیعہ کہیں کہ ہمارے نزدیک یہ تواتر کی حد تک معروف ہے، تو ہم کہیں گے کہ جب تمہارے ائمہ کا تواتر تحفظ شرع کا موجب ہے تو پوری امت کا تواتر اس کی نسبت اولیٰ و احریٰ ہے کہ اس پر اعتماد کیا جائے نہ کہ ایک شخص کی نقل کو دوسرے سے معتبر تسلیم کیا جائے۔

### دین اسلام کا تحفظ:

شیعہ مصنف کا یہ قول کہ ”نصوص تفاصیل احکام سے قاصر ہیں۔“

ہم کہتے ہیں کہ ہر امیر کا طریق کاری ہی ہوتا ہے۔ امیر جب عوام الناس سے مخاطب ہوتا ہے تو عوامی طرز تمخاطب اختیار کرتا ہے اور اس کے لیے یہ ممکن نہیں ہوتا کہ فاعل کے ہر فعل کو ہر وقت میں معین کر دے، جہاں تک خطاب کلی کا تعلق ہے وہ خاصہ رسول ہے، اگر روافض کہیں کہ نصوص رسول قواعد کلیہ کی حیثیت نہیں رکھتے، تو ہم کہیں گے کہ یہ غیر مسموع ہے، ہم اسے تسلیم کرنے کے لیے تیار نہیں ہیں اور اگر نصوص رسول میں یہ بات منوع ہے تو خطاب امام میں شیعہ کو یہ ثابت کرنا پڑے گا کہ اس کے الفاظ یا معانی میں عموم پایا جاتا ہے، ان دونوں میں سے جو بات بھی ہوگی اسے کلام رسول سے ثابت کرنا ممکن ہو گا اور اس طرح امام کی ضرورت باقی نہ رہے گی۔ یہ حقیقت ہے کہ لوگوں پر رسول ہی کی وجہ سے جدت تمام کی گئی ہے۔

اللہ تعالیٰ فرماتے ہیں:

﴿الْتُّبَيْنَ لِلنَّاسِ مَا نُزِّلَ إِلَيْهِمْ﴾ (سورہ نحل: ٤٤/١٦)

”تاکہ آپ لوگوں پر اس چیز کو واضح کر دیں جوان کی طرف اتاری گئی ہے۔“

اللہ تعالیٰ نے قرآن کریم کی حفاظت کا ذمہ خود لیا ہے، بنا بریں کلام پاک تبدیل و تغیر سے مامون و مصون ہے۔ پھر یہ بات ہر کس و ناکس کو معلوم ہے کہ اکثر مسلمانوں کو قرآن و حدیث کا علم سیدنا علی کی وساطت کے بغیر حاصل ہوا۔ فاروق اعظم نے جب بلاد و امصار کو فتح کیا تو وہاں ایسے معلم صحابہ بھیجے، جنہوں نے لوگوں کو دینی و فقہی مسائل کی تعلیم دی۔ پھر ان لوگوں کی بدولت باقی مسلمانوں نے علم دین سیکھا۔ سیدنا علی نے علم دین کو اسی حد تک پہنچایا جیسے سیدنا عبد اللہ بن مسعود، معاذ بن جبل، ابی بن کعب اور دیگر صحابہ رضی اللہ عنہم نے۔ ماشاء اللہ! روافض کی جہالت کے کیا کہنے؟

شیعہ مصنف لکھتا ہے:

”اللہ تعالیٰ نصب امام کی قدرت سے بہرہ ور ہے اور اس میں کچھ خرابی بھی نہیں۔ بلکہ ضرورت اس کی داعی ہے، جب سیدنا علی کے سوا کسی اور میں یہ اوصاف موجود ہی نہیں تو صرف وہی خلیفہ برحق ہوں گے۔“

یہ م Hispan تکرار ہے، ہم قبل از یہ بیان کر چکے ہیں کہ اجماع اگر معصوم ہے تو عصمت علی کی حاجت نہیں۔ اور اگر معصوم نہیں تو عصمت علی پر اس کا دلالت کرنا باطل ہے اور اگر شیعہ یہ کہیں کہ معصوم کے موجود ہونے کی صورت میں امت کی حالت اکمل ہوگی تو بلاشبہ معصوم نائبین کی موجودگی میں بھی ان کی حالت تمام و کمال سے بہرہ ور ہوگی اور اگر وہ بذات خود معصوم ہوں تو یہ اور بھی بہتر ہے، مگر اللہ تعالیٰ پر یہ واجب نہیں ہے۔

شیعہ کا یہ دعویٰ کہ ”جب معصوم نہ ہوگا تو لوگ جہنم میں جائیں گے اور دنیا میں زندہ نہ رہ سکیں گے یا یہ کہ سخت مصیبتیں آئیں گی۔“

ہم کہتے ہیں کہ بفرض محال اگر یہ درست ہے تو تم نے یوں کیا کہا۔ کہ مصائب و آلام کا ازالہ ضروری ہے؟ ظاہر ہے کہ دنیا میں بیماریاں اور ہموم و غموم موجود ہیں، اس کے علاوہ گرانی اور حوادث و آلام بھی پائے جاتے ہیں۔ امام مظلوم کے ظہور پذیر ہونے کی صورت میں اسے جو ضرر لاحق ہوتا وہ ان مصائب سے زیادہ نہ ہوتا اور اللہ تعالیٰ نے اس کا ازالہ بھی نہیں کیا۔ اس پر مزید یہ کہ بشری حواس و ضروریات کا کوئی ٹھکانہ نہیں۔ مثلاً انسان کو صحت و قوت مال و سرور اور لا تعداد امور کی ضرورت ہے۔

اگر شیعہ کے اصل فاسد کو پیش نظر رکھا جائے تو اللہ تعالیٰ مومن و کافر کو پیدا کرنے پر قادر نہیں ہے۔ اب سوال یہ ہے کہ وہ معصوم کو پیدا کرنے پر کس طرح قادر ہے؟ یہ بات پہلے گز رچکی ہے، اس سے شیعہ کا تناقض بھی کھل کر سامنے آیا۔ ایک طرف ان کا یہ دعویٰ ہے کہ معصوم کو پیدا کرنا اللہ تعالیٰ پر واجب ہے۔ دوسری جانب ان کا قول ہے کہ اللہ تعالیٰ اپنے اختیار سے کسی کو اس طرح معصوم نہیں بنا سکتا کہ اسے طاعات و عبادات کا اجر دیا جائے اور معاصی کی سزا دی جائے۔

ہم شیعہ سے پوچھتے ہیں کہ کیا معصوم تحصیل مصالح اور ازالہ مفاسد پر قادر ہے یا نہیں؟ نیز یہ کہ آیا معصوم عاجز ہونے کی صورت میں بھی معصوم رہے گا؟ ہم یہ بات تسلیم نہیں کر سکتے کہ بصورت عجز بھی وہ معصوم ہی رہے گا، کیوں کہ عاجز سے کوئی فائدہ حاصل نہیں ہو سکتا، بلکہ قدرت کا ہونا اس میں شرط ہے اور اگر یہ کہا جائے کہ وہ تحصیل مصالح پر قادر ہے تو یہ بات اس سے ظاہر نہیں ہوئی، لہذا یہ وہ معصوم نہیں بلکہ عاصی ہو گا اور یا عاجز ہو گا۔

### سیدنا علی افضل اہل زمان نہ تھے:

شیعہ مصنف لکھتا ہے:

”امام کا اپنی رعیت سے افضل ہونا ضروری ہے، یہ ایک بدیہی بات ہے کہ سیدنا علی فاضل دوران و یک نئے زبان تھے، لہذا وہی امام ہوں گے اس لیے کہ فاضل کی موجودگی میں مفضول کا تقدم عقلًا و شرعاً فتح ہے۔“

ہم کہتے ہیں کہ سیدنا علی افضل اہل زمان نہ تھے۔ آپ نے کوفہ کے منبر پر کھڑے ہو کر فرمایا تھا:

”اس امت میں نبی ﷺ کے بعد سب سے افضل ابو بکر اور پھر عمر ہیں۔“<sup>①</sup>

مزید براں اکثر علماء کے نزدیک افضل کو حاکم بنانا ضروری نہیں۔ بعض کے نزدیک مفضول کو والی بنانا جائز ہے۔ جب کہ اس میں کوئی مصلحت پائی جاتی ہو۔ شیعہ کا فرقہ زید یہ یہی نظریہ رکھتا ہے۔

شیعہ مصنف امامت علی پر قرآنی دلائل پیش کرتا ہوا لکھتا ہے۔

اللہ تعالیٰ فرماتے ہیں:

”تمہارا ولی، اللہ تعالیٰ اس کا رسول اور وہ مومن ہیں جو نماز کی پابندی کرتے، زکوٰۃ ادا

<sup>①</sup> سنن ابن ماجہ۔ المقدمة۔ باب فضائل عمر بن الخطاب، رضی اللہ عنہ (حدیث: ۱۰۶)،

کرتے اور رکوع کرنے والے ہیں۔” (سورہ مائدہ: ۵۵)

علماء کا اجماع اس بات پر منعقد ہو چکا ہے کہ یہ آیت سیدنا علیؐ کے بارے میں نازل ہوئی۔ شعبی سیدنا ابوذر رضی اللہ عنہ سے روایت کرتے ہیں کہ میں نے نبی کریم سے اپنے ان دو کانوں کے ساتھ سنا اور اگر نہ سنا ہوتا یہ بہرے ہو جائیں۔ فرماتے تھے، ”علیؐ نیکیوں کے قائد اور کفار کے قاتل ہیں، جوان کی مدد کرے گا اس کی مدد کی جائے گی، اور جوان کو بے یار و مددگار چھوڑے گا تو اسے بے یار و مددگار چھوڑ دیا جائے گا۔“ میں نے ایک دن نبی کریم کے ساتھ ظہر کی نماز ادا کی۔ اتنے میں ایک سائل نے آ کر سوال کیا مگر کسی نے اسے کچھ بھی نہ دیا، اس نے آسمان کی طرف ہاتھ اٹھا کر کہا: ”اے اللہ! تو گواہ رہ کہ میں نے تیرے نبی کی مسجد میں سوال کیا اور مجھے کچھ بھی نہیں دیا گیا۔“ سیدنا علیؐ رکوع کی حالت میں تھے آپؐ نے حالت رکوع میں اپنی چھوٹی انگلی کی جانب اشارہ کیا۔ سائل نے آگے بڑھ کر آپؐ کی انگوٹھی اتار لی۔

نبی کریم یہ ماجرا دیکھ رہے تھے، جب فارغ ہوئے تو آسمان کی جانب سراٹھا کر کہا: ”اے اللہ! موسیٰ علیہ السلام نے تھہ سے سوال کیا تھا: ﴿وَاجْعَلْ لِيْ وَزِيرًا مِنْ أَهْلِي﴾ ان کے جواب میں اللہ تعالیٰ نے ارشاد فرمایا: ﴿سَنَشْدُ عَصْدَكَ بِأَخِيكَ﴾ اللہ! میں تیرا نبی و برگزیدہ ہوں، اس لیے میرا سینہ کھول دے۔ میرا کام آسمان کر دے اور میرے گھر کے ایک آدمی کو میرا وزیر بنادے“

آپؐ اپنی گفتگو ختم نہ کر پائے تھے کہ جبرائیل مذکورہ بالا آیت لے کر حاضر ہوئے۔ فقیہ ابن المغازی سیدنا ابن عباس سے روایت کرتے ہیں کہ یہ آیت سیدنا علیؐ کے بارے میں نازل ہوئی۔ اس آیت میں جو ولی کا لفظ مذکور ہے اس سے متصرف مراد ہے۔ گویا اللہ تعالیٰ نے جس طرح اپنے اور رسول علیہ السلام کے لیے ولايت فی الامم کا اثبات کیا ہے، اسی طرح سیدنا علیؐ کے لیے بھی کیا،“ (شیعہ کا پیان ختم ہوا)

اس کا جواب یہ ہے کہ یہ آیت سیدنا علیؐ کے بارے میں نازل نہیں ہوئی، اور اس ضمن میں اجماع کا دعویٰ سراسر بے بنیاد اور کذب صریح ہے، بلکہ اجماع اس بات پر منعقد ہوا ہے کہ یہ آیت خاص طور پر سیدنا علیؐ کے بارے میں نازل نہیں ہوئی۔ شیعہ کی بیان کردہ روایت صاف جھوٹ ہے۔

لغبی کی تفسیر موضوعات کا طومار ہے، لغبی اور اس کا تلمیذ واحدی دونوں ”حاطب لیل (رات کا لکڑہارا جو خشک و تر میں تمیز کیے بغیر ہر قسم کی لکڑیاں جمع کرتا ہے)“ تھے۔ علاوہ ازیں شیعہ مصنف کے ذکر کردہ دلائل سب باطل ہیں اور وہی شخص ان کو تسلیم کر سکتا ہے جو گونگا، بہرہ، صاحب ہوئی و ضلالت ہوا اور اللہ تعالیٰ نے اس کے دل کو قبول حق سے انداھا کر دیا ہو۔

یہی وجہ ہے کہ اکثر زنا遁ۃ اسلام میں تشیع کے دروازہ سے داخل ہوئے، اور ان اکاذیب کے بل بوتے پر اسلام کو مطعون کرنا شروع کیا۔ جہلاء ان مکدوں بات کی بنا پر شبہات کا شکار ہو گئے۔ فرقہ ہائے اسماعیلیہ و نصیریہ بھی اسی وجہ سے گمراہ ہوئے، انہوں نے تفسیر اور مناقب و مثالب سے متعلق شیعہ کی روایت کردہ اکاذیب پر مہر تصدیق ثبت کر دی۔ چنانچہ انہوں نے سب سے پہلے آل محمد پر اظہار حرم و کرم کا آغاز کیا، پھر صحابہ پر نقد و جرح اور گالی گلوچ کا پیر ۱۱ ٹھایا۔ بعد ازاں سیدنا علیؑ کو ہدف ملامت بنایا، کیوں کہ آپ یہ سب باتیں سن کر خاموش رہے تھے، پھر رسول ﷺ کو تنقید کا نشانہ بنایا اور بعد ازاں اللہ کی تردید و تکذیب پر اتر آئے۔ جیسا کہ صاحب البلاغ الاکبر نے اس ترتیب پر روشنی ڈالی ہے۔

شیعہ مصنف نے اپنی تائید میں لغبی کا حوالہ دیا ہے، ہم کہتے ہیں کہ لغبی نے سیدنا ابن عباس کا یہ قول بھی نقل کیا ہے کہ یہ آیت ابو بکر کی شان میں نازل ہوئی۔ ”نیز لغبی نے عبد الملک سے نقل کیا ہے کہ میں نے ابو جعفر باقر سے اس آیت کی تفسیر پوچھی۔ تو انہوں نے فرمایا: ”اس سے سب مومن مراد ہیں۔“ میں نے عرض کیا، بعض لوگ اس سے سیدنا علیؑ مراد لیتے ہیں، یہ سن کر امام باقر نے فرمایا: ”اہل ایمان میں علیؑ بھی شامل ہیں۔“ ضحاک سے بھی یہی مردی ہے۔

علی بن ابی طلحہ سیدنا ابن عباس سے اس آیت کی تفسیر میں نقل کرتے ہیں کہ انہوں نے فرمایا: ”سب مومن و مسلم اللہ تعالیٰ کے ولی ہیں۔“

ہم شیعہ کے ادعاء اجماع کو معاف کرتے اور ان سے مطالیہ کرتے ہیں کہ اپنے دعویٰ کے اثبات میں ایک سند صحیح ہی پیش کریں۔ لغبی سے ذکر کردہ روایت ضعیف ہے اور اس کے راوی متهم بالکذب ہیں۔ باقی رہا فیقہ ابن المغازی و اسٹھی تو اس کی کتاب اکاذیب کا پلنہ ہے۔ اس حقیقت سے ہر وہ شخص آشنا ہے جو علم حدیث سے معمولی سی واقفیت بھی رکھتا ہے۔

اگر آیت کا مطلب یہ قرار دیا جائے کہ حالت رکوع میں بھی زکوٰۃ ادا کی جا سکتی ہے تو یہ

موالات کی شرط ٹھہرے گی اور سیدنا علیؑ کے سوا کوئی مسلمان ولی نہیں بن سکے گا۔ بنا بریں حسن و حسینؑ بھی امام نہیں ہوں گے، علاوہ ازیں اس آیت میں ﴿يُقِيمُونَ الصَّلَاة﴾ جمع کا صیغہ ہے۔ الہذا فرد واحد اس کا مصدق نہیں ہو سکتا۔ علاوہ ازیں تعریف کسی اچھے کام پر کی جاتی ہے۔ ظاہر ہے کہ نماز میں یہ کام کرنا فعل محدود نہیں ہے، اگر یہ اچھا کام ہوتا تو نبی کریمؐ بھی ایسا کرتے اور اس کی ترغیب دیتے۔ نیز سیدنا علیؑ بار بار یہ فعل سرانجام دیتے۔ ظاہر ہے کہ نماز میں ایک طرح کا انہاک ہوتا ہے۔ الہذا یہ فعل نماز کے منافی ہے پھر یہ کہنا کس حد تک درست ہے کہ ولی وہی شخص ہو گا جو حالت رکوع میں سجدہ کرے۔ علاوہ ازیں ﴿وَ يُؤْتُونَ الزَّكُوَة﴾ کے الفاظ وجود زکوٰۃ پر دلالت کرتے ہیں، حالانکہ عہد رسالت میں سیدنا علیؑ تنگ دست تھے اور زکوٰۃ ان پر فرض نہ تھی۔ چاندی کی زکوٰۃ اس شخص پر فرض ہوتی ہے جو نصاب کا مالک ہو اور اس پر ایک سال گزر جائے، مگر سیدنا علیؑ صاحب نصاب نہ تھے، مزید برائی اکثر علماء کے نزد یہی زکوٰۃ میں انگوٹھی کا دینا کافی نہیں ہے۔

حقیقت یہ ہے کہ شیعہ مصنف کی ذکر کردہ آیت مندرجہ ذیل آیات کی مانند ہے اور ان میں کوئی فرق نہیں پایا جاتا ہے۔ اللہ تعالیٰ فرماتے ہیں:

۱۔ ﴿وَ أَقِيمُوا الصَّلَاةَ وَ اتُوَّلُوا الزَّكُوَةَ وَ ارْكَعُوا مَعَ الرَّأِكِعِينَ﴾

(البقرة: ۲/۴۳)

۲۔ ﴿أَقْنُتُكُمْ لِرَبِّكُمْ وَ اسْجُدِي وَارْكَعِي مَعَ الرَّأِكِعِينَ﴾ (آل عمران: ۳/۴۳)

متنازعہ آیت کی تصحیح تفسیر:

مفسرین کے ہاں یہ بات عام طور سے معروف ہے کہ زیر نظر آیت موالات کفار سے روکنے اور اہل اسلام کے ساتھ دوستانہ مراسم استوار کرنے کے سلسلہ میں نازل ہوئی۔ غور کرنے سے معلوم ہوتا ہے کہ سیاق کلام بھی اسی پر دلالت کرتا ہے۔

اللہ تعالیٰ نے فرمایا:

”اے ایمان والو! یہود و نصاریٰ کو دوست مت بناؤ۔ تم میں سے جو شخص ان سے دوستی لگائے گا وہ انہی میں سے ہو گا بے شک اللہ تعالیٰ ظالموں کو ہدایت نہیں دیتا۔“

(المائدہ: ۶/۵۱-۵۲)

اس آیت میں یہود و نصاریٰ کے ساتھ دوستانہ مراسم قائم کرنے سے منع کیا گیا ہے۔ اس کے

بعد فرمایا:

”جن لوگوں کے دلوں میں کھوٹ ہے آپ دیکھتے ہیں کہ وہ بھاگ بھاگ کر ان (یہود و نصاریٰ) کی طرف جاتے ہیں اور کہتے ہیں کہ ہمیں (ان کے ساتھ دوستی نہ لگانے کی صورت میں) کسی مصیبت میں گرفتار ہو جانے کا اندیشہ ہے۔ اللہ تعالیٰ عنقریب ہی کسی فتح یا کسی اور بات کی بشارت سنائے گا، جس سے وہ ان باقوں پر نادم ہوں گے، جو انہوں نے اپنے جی میں پوشیدہ رکھی تھیں۔“

اس کے بعد فرمایا: ﴿إِنَّمَا وَلِيُّكُمُ اللَّهُ﴾ اس سے معلوم ہوا کہ یہ مومنین کا عام وصف ہے۔ مگر سیدنا ابو بکر و علی اور سابقین اولین صحابہ ان میں بالا ولی داخل ہیں۔ جو شخص حدیث نبوی میں غور و فکر کرے گا اس پر شیعہ مصنف کی دروغ گوئی واضح ہو گی اور اگر شیعہ کی ذکر کردہ تفسیر صحیح ہوتی تو جن لوگوں نے سیدنا علی کا ساتھ چھوڑا تھا اور ان کی مدد کا حق ادا نہیں کیا تھا وہ ذلیل و خوار ہو جاتے حالانکہ ایسا نہیں ہوا۔ بلکہ وہ مظفر و منصور ہوئے اور انہوں نے بلاد فارس و روم اور قبط کو فتح کیا۔ شیعہ کا دعویٰ ہے کہ شہادت عثمان تک سب امت نے سیدنا علی کا ساتھ چھوڑ دیا تھا۔

یہ تاریخ کی مسلمہ حقیقت ہے کہ امت مسلمہ سیدنا عثمان کی شہادت تک ہر میدان میں کامیاب و کامران رہی، ایسا غلبہ بعد میں کبھی حاصل نہیں ہوا۔ سیدنا عثمان کی شہادت کے بعد امت کا شیرازہ بکھر گیا۔ ایک گروہ سیدنا علی کا معاون تھا اور دوسرا مخالف۔ تیسرا گروہ غیر جانبدار تھا۔

### بقول شیعہ اہل اسلام سیدنا علی سے بعض رکھتے ہیں:

یہ ایک بدیہی بات ہے کہ لوگوں کا بنی کریم پر ایمان اور آپ کی اطاعت شعاری سیدنا علی کی وجہ سے نہ تھی۔ بخلاف ازیں بنی اسرائیل ہارون عليه السلام کو بے حد چاہتے تھے اور موسیٰ عليه السلام سے خائف و ہراساں رہتے تھے، ہارون سیدنا موسیٰ سے الفت و محبت کا سلوک روا رکھتے تھے۔ روافض کا دعویٰ ہے کہ اہل اسلام سیدنا علی سے بعض رکھتے تھے۔ یہی وجہ ہے کہ انہوں نے سیدنا علی کی بیعت نہ کی اور ان کے بارے میں جو نص تھی اس کو پوشیدہ رکھا۔ پھر یہ کہنا کیوں کر درست ہے کہ بنی صلی اللہ علیہ وسلم سیدنا علی کے اسی طرح محتاج تھے۔ جس طرح موسیٰ ہارون کے؟ سیدنا ابو بکر کو لیجیے ان کے دستِ حق پرست پر پانچ ایسے صحابہ نے بیعت کی تھی جو عشرہ مبشرہ میں شمار کیے جاتے ہیں، وہ یہ صحابہ تھے:

مگر ہمیں نہیں معلوم کہ سابقین اولین صحابہ میں سے کسی نے بھی سیدنا علی کے ہاتھ پر بیعت کی ہو۔ سیدنا مصعب بن عمیر سابقین صحابہ میں شامل ہیں، ان کے ہاتھ پر سیدنا اُسید بن حفیز اور سعد بن معاذ نے بیعت کی تھی۔

اللہ تعالیٰ موالات کے بارے میں فرماتے ہیں:

﴿فَإِنَّ اللَّهَ هُوَ مَوْلَاهُ وَجَبْرِيلُ وَصَالِحُ الْمُؤْمِنِينَ﴾ (التحريم: ٤/٦٦)

اس آیت میں اللہ تعالیٰ نے فرمایا کہ جو بھی صالح مؤمن ہو اللہ تعالیٰ، رسول ﷺ اور جبریل امین سب اس کے مولیٰ ہیں اور وہ ان کا مولیٰ ہے۔ مولا ہونے کا یہ مطلب نہیں کہ وہ نبی کریم کا متولی و متصرف ہو گا۔ جیسے اللہ تعالیٰ فرماتے ہیں:

﴿وَالْمُؤْمِنُونَ وَالْمُؤْمِنَاتُ بَعْضُهُمُ أُولَئِكَ بَعْضٌ﴾ (التوبہ: ٩/٧١)

مؤمن مرد اور عورتیں باہم ایک دوسرے کے مولیٰ ہیں۔

اس آیت سے معلوم ہوا کہ ہر مؤمن و متقی اللہ کا ولی ہے۔ اور اللہ اس کا ولی (دوست) ہے۔

اللہ تعالیٰ فرماتے ہیں:

﴿أَللَّهُ وَلِيُّ الَّذِينَ آمَنُوا﴾ (البقرة: ٢/٢٤٧)

”اللہ تعالیٰ اہل ایمان کا دوست ہے۔“

نیز فرمایا:

﴿أَلَا إِنَّ أَوْلَيَاءَ اللَّهِ لَا خَوْفٌ عَلَيْهِمْ﴾ (یونس: ١٠/٦٢)

”اللہ کے دوستوں پر کوئی خوف نہیں ہے۔“

مذکورہ صدر آیات میں یہ کہیں بھی مذکور نہیں کہ جو کسی کا ولی ہو گا وہ اس کا متولی بھی ہو گا، ولايت اور ولايت کا فرق علماء میں عام طور پر معروف ہے۔ چنانچہ امیر کو ولی کہتے ہیں اور ولی نہیں کہتے۔ فقهاء نے اس مسئلہ میں اختلاف کیا ہے کہ جب ولی اور ولی دونوں جنازہ میں موجود ہوں تو جنازہ کون پڑھائے، اس سے معلوم ہوا کہ موالات معادات کی ضد ہے۔

امام علی کے اثبات میں دوسری دلیل:

شیعہ مصنف لکھتا ہے:

”امامت علی (بلا فصل) کی دوسری دلیل یہ آیت قرآنی ہے:

﴿يَا أَيُّهَا الرَّسُولُ بِلِّغْ مَا أُنْزِلَ إِلَيْكَ﴾ (المائدة: ٥/٦٧)

”اے رسول! جو کچھ آپ کی طرف اتارا گیا ہے وہ پہنچا دیجیے۔“

بالاتفاق یہ آیت کریمہ سیدنا علیؑ کے بارے میں نازل ہوئی۔ ابو نعیم سنداً بیان کرتے ہیں کہ یہ ”آیت سیدنا علیؑ کے بارے میں اتری۔“ تفسیر لغابی میں ہے:

”یہ آیت سیدنا علیؑ کے بارے میں نازل ہوئی۔“ اس کے نزول کے بعد نبی کریم نے سیدنا علیؑ کا ہاتھ پکڑ کر فرمایا:

”مَنْ كُنْتُ مَوْلَاهُ فَعَلَّمْ مَوْلَاهُ“

ظاہر ہے کہ نبی ﷺ سیدنا ابو بکر و عمر کے اجماعاً مولیٰ تھے، بنابریں سیدنا علیؑ ان کے بھی مولیٰ ہوں گے۔ لہذا وہی امام برحق ہوں گے۔

تفسیر لغابی میں ہے۔

”سرور کائنات ﷺ نے غدر خم کے روز صحابہ کو پکارا جب سب جمع ہو گئے تو آپ نے سیدنا علیؑ کا ہاتھ پکڑ کر فرمایا:

”مَنْ كُنْتُ مَوْلَاهُ فَعَلَّمْ مَوْلَاهُ“

چنانچہ یہ بات جنگل کی آگ کی طرح مشہور ہو گئی، جب حارث بن نعمان فہری نے آپ کا یہ ارشاد مبارک سنا تو مدینہ پہنچا۔ اپنا اونٹ وادی میں بٹھایا اور بارگاہ رسالت میں حاضر ہوا۔ آپ چند صحابہ سمیت تشریف فرماتھے۔ اس نے کہا:

”اے محمد! آپ نے ہمیں دو شہادتوں، نماز، روزہ حج اور زکوٰۃ کا حکم دیا تھا، وہ ہم نے قبول کر لیا اب آپ نے اپنے چجازِ اد بھائی علیؑ کا سراو نچا کر دیا اور اس کو ہم پروفوقیت بخشی ہے، کیا آپ اللہ کے حکم سے یہ بات کہہ رہے ہیں؟“

نبی کریم ﷺ نے یہ سن کر فرمایا: اللہ کی قسم! یہ اللہ کا حکم ہے۔“ چنانچہ حارث یہ کہتے ہوئے رخصت ہو گیا کہ:

”اگر یہ بات من جانب اللہ ہے تو ہم پر پھروں کی بارش بر سایا ہمیں دردناک عذاب میں مبتلا کر۔“

ابھی وہ منزل مقصود پر نہیں پہنچا تھا کہ ایک پھر اس کے سر پر گرا اور دُبر سے نکل گیا جس

سے اس کی موت واقع ہو گئی۔ تب یہ آیت اتری: ﴿سَالَ سَائِلُ بِعَذَابٍ وَّاقِعٌ﴾  
نقاش نے بھی اپنی تفسیر میں یہ روایت بیان کی ہے۔ (شیعہ مصنف کا بیان ختم ہوا)

ہم کہتے ہیں کہ یہ دلیل پہلی دلیل سے بھی زیادہ جھوٹی ہے۔ راضی کا یہ قول کہ یہ آیت بالاتفاق سیدنا علیؑ کے بارے میں نازل ہوئی۔ "صریح کذب ہے بلکہ یہ بات کسی عالم نے بھی نہیں کی۔ باقی رہیں ابو نعیم، شعبی اور نقاش کی تصانیف تو ان میں لا تعداد جھوٹی روایات موجود ہیں۔ احادیث و روایات کے بارے میں ان علماء پر اعتماد کیا جائے گا جو حدیث رسول اللہ کے امین ہیں۔ جس طرح نحوی مسائل میں علمائے نحو کی طرف رجوع کیا جاتا ہے اور قراءت، لغت اور طب کے مسائل میں ان علماء کی طرف رخ کیا جاتا ہے جوان علوم میں ماہر ان بصیرت رکھتے ہیں اس لیے کہ "لِكُلِّ فَنٍ رِّجَالٌ" محمد شین کرام سب لوگوں کی نسبت حق و صداقت کے زیادہ طلب گار تھے، جیسا کہ علم حدیث سے واقفیت رکھنے والے حضرات کلیٰ اس سے آگاہ ہیں۔ چنانچہ جس روایت کو وہ بالاتفاق ضعیف یا لغو قرار دیں وہ ساقط عن الاحتجاج ہو گئی اور جس کی صحت پر متفق ہوں وہ صحیح ہو گی اور جس میں وہ مختلف اخیال ہوں اس میں عدل و انصاف کے تقاضا کے مطابق غور و فکر کیا جائے گا۔ محمد شین کرام علم حدیث کا معيار و مدار ہیں۔ شہرہ آفاق محمد شین حضرات کے اسماء گرامی حسب ذیل ہیں۔

### محمد شین کرام اور ان کی خدمات جلیلۃ:

امام مالک، شعبہ، اوزاعی، لیث، سفیان بن عینیہ، سفیان ثوری، ذوالنون، حماد، ابن مبارک، یحییٰقطان، عبد الرحمن بن مہدی، کبیع، ابن علیہ، شافعی، عبد الرزاق، فرمادی، ابو نعیم، قعنی، حمیدی، ابو عبید، ابن المدینی، احمد، اسحاق، ابن معین، ابو بکر بن ابی شیبہ، ذہلی، بخاری، ابو زرعة، ابو حاتم، ابو داؤد، مسلم، موسیٰ بن ہارون، صالح جزرہ، نسائی، ابن خزیمہ، ابو احمد بن عدی۔ ابن حبان، دارقطنی اور دیگر محمد شین و ماہرین علم الرجال و جرح و تتعديل (جعفر الشیعی)

معرفت رجال کے موضوع پر متعدد کتب تصنیف کی گئی ہیں۔ چند ایک کتب کے نام حسب ذیل ہیں۔  
طبقات ابن سعد، تاریخ صغیر بخاری، تاریخ کبیر بخاری، کلام ابن معین، کلام احمد بر روایت تلامذہ، کتاب یحییٰ بن سعید القطن، کتاب علی بن مدینی، تاریخ یعقوب الفسوی، ابن ابی خیثہ، ابن ابی حاتم، عقیلی، ابن عدی، ابن حبان، دارقطنی، مسند طبرانی، مسند اسحاق، مسند ابو داؤد، مسند ابن ابی شیبہ، مسند العدنی، مسند ابن منبع، مسند ابو یعلی، مسند بزار۔

مندرجہ ذیل کتب حدیث فقہی ابواب کی ترتیب کے مطابق جمع کی گئی ہیں:  
 موطا، سنن سعید بن منصور، صحیح بخاری، صحیح مسلم، سنن ترمذی، سنن نسائی، سنن ابی داؤد، سنن ابن ماجہ اور دیگر لا تعداد کتب حدیث جن کا ذکر طوالت کا موجب ہے۔

خلاصہ کلام! فرقہ ہائے اسلامیہ میں روافض سے بڑھ کر کوئی فرقہ احادیث و آثار سے اس قدر نا بلد ہے نہ باطل کو اتنی تیزی سے قبول کرنے والا ہے اور نہ احادیث صحیح کو اس حد تک ٹھکرا تا ہے۔ یہ عجیب بات ہے کہ خوارج و معتزلہ جو روافض کا توڑ ہیں صدق کے طلب گار رہتے ہیں۔ اور جھوٹی روایات سے احتجاج نہیں کرتے۔ اس پر طرہ یہ کہ وہ صحیح روایات سے بھی استناد نہیں کرتے۔ انھوں نے از خود کچھ قواعد گھر رکھے ہیں اور وہ انہی کو پیش نظر رکھتے ہیں۔ روافض کا یہ عالم ہے کہ عقل و نقل دونوں سے تھی دامن ہیں۔ یہی وجہ ہے کہ احادیث و آثار اور اسانید کی پہچان اہل سنت والجماعت کا خاصہ بن کر رہ گیا ہے۔ روافض کے نزدیک کسی حدیث کی صحت کی علامت یہ ہے کہ وہ اس کے افکار و معتقدات سے ہم آہنگ ہو، امام عبد الرحمن بن مہدی فرماتے ہیں:

”اہل علم موافق و مخالف سب احادیث لکھتے ہیں، مگر مبتدی عین وہی روایات لکھتے ہیں جن سے ان کے نظریات کی تائید ہوتی ہو۔“

ہم شیعہ سے پوچھتے ہیں کہ آیا تم نقاش و لغابی و ابو نعیم کی مرویات ہر حال میں قبول کرتے ہو، مخالف یا موافق ہوں یا مطلقاً ان کو ٹھکرا دیتے ہوں یا موافق روایات کو قبول کرتے اور مخالف کی بکذیب کرتے ہو؟ اگر ہر حال میں ان کی روایات تمہارے نزدیک قبل قبول ہیں تو ان میں فضائل شیخین کی صحیح وضعیف روایات بھی موجود ہیں اور اگر موافق و مخالف کسی قسم کی روایات بھی تمہارے نزدیک قبل احتجاج نہیں ہیں تو تمہارا دعویٰ ان منقولات کے بارے میں باطل ٹھہرا۔ اور اگر موافق روایات کو قبول کرتے ہو تو تمہارے مخالف کو یہ حق حاصل ہے کہ تمہاری مقبول روایات کو مسترد کر دے اور تمہاری رد کردہ روایات سے استناد کرے۔ لوگوں میں یہ بات عام طور سے رائج ہے کہ وہ مناقب و مثالب کے بارے میں ہر قسم کی روایات کو قبول کر لیتے ہیں۔

### بے بنیاد روایات:

ہم کہتے ہیں کہ یہ روایت باتفاق محدثین جھوٹی ہے اور حدیث کی کسی قبل اعتماد کتاب میں مندرج نہیں۔ اس حدیث کی صحت کا دعویٰ وہی شخص کرتا ہے جو اس حد تک جھوٹا ہے کہ نبی کریم ﷺ

کو مذاہب اربعہ میں سے کسی ایک کا پیرو خیال کرتا ہے اور اس بات کا دعویٰ دار ہے کہ امام ابو حنیفہ اور دیگر ائمہ نبی کریم ﷺ سے پہلے پیدا ہوئے ہیں۔ یا جس طرح ترکوں کا ایک گروہ کہتا ہے کہ سید الشہداء سیدنا حمزہ رضی اللہ عنہ نے بہت سی لڑائیاں لڑی تھیں اور وہ ان لڑائیوں کا ذکر بھی کرتے ہیں، حالانکہ سیدنا حمزہ نے بدر میں شرکت کی تھی اور غزوہ احمد میں شہادت سے مشرف ہوئے۔ یا جس طرح بہت سے عوام یہ عقیدہ رکھتے ہیں کہ سیدنا ابی بن کعب اور سیدہ ام سلمہ دمشق میں مدفون ہیں۔ یا عوام کا یہ نظریہ کہ سیدہ عائشہ صدیقہ رضی اللہ عنہا جامع دمشق کے باب القبة میں احادیث روایت کیا کرتی تھیں۔ اسی طرح یہ افواہ بھی بے بنیاد ہے کہ سیدنا علی نجف میں مدفون ہیں، حالانکہ اہل علم سے یہ حقیقت پوشیدہ نہیں کہ سیدنا علی و معاویہ اور عمرو بن عاصی رضی اللہ عنہم کو قصر الامارت میں دفن کیا گیا تھا کیوں کہ اس بات کا خطرہ دامن گیر تھا کہ خوارج ان کی قبریں نہ کھود ڈالیں۔ ①

① کوفہ کا قصر الامارت جس میں سیدنا علی مدفون ہیں جامع کوفہ سے جانب قبلہ واقع ہے۔ مشہور شیعہ مورخ لوط بن یحیٰ کہتا ہے کہ سیدنا علی رضی اللہ عنہ جامع کوفہ کے ایک کونہ اور قصر الامارت کے صحن میں ابواب کندہ کے قریب دفن کیے گئے تھے۔ شیعہ نے تیسری صدی ہجری میں سیدنا علی اور سیدنا حسن و حسین رضی اللہ عنہم کے ایک مدت بعد یہ دعویٰ کیا کہ آپ نجف میں مدفون ہیں، حقیقت شناس لوگوں کا قول ہے کہ نجف میں جو قبر سیدنا علی کی جانب منسوب ہے دراصل وہ سیدنا مغیرہ بن شعبہ رضی اللہ عنہ کی قبر ہے۔

دمشق کا قصر الامارت جہاں سیدنا معاویہ رضی اللہ عنہ مدفون ہیں اس کو الخضراء کہتے ہیں، یہ مسجد دمشق کی اس دیوار سے متصل ہے جو جانب قبلہ واقع ہے، اس کی مشرقی جانب جیرون نامی حوض ہے۔ مغرب میں باب البریدا اور جنوب میں قصر اسعد پاشا واقع ہے۔

دمشق کے معمر لوگ اپنے آباؤ اجداد سے نقل کرتے ہیں کہ سیدنا معاویہ رضی اللہ عنہ اس دیوار کے نیچے مدفون ہیں جو جامع دمشق اور الدار الخضراء کے درمیان واقع ہے دولت عباسیہ کے عہد اقبال میں متقد میں نے جامع دمشق کی قبلہ والی دیوار پر سیدنا معاویہ کی قبر کے نزدیک ایک کتبہ لگادیا تھا جس پر لکھا تھا:

”یہ اللہ کے نبی ہو دعیلہ کی قبر ہے۔“

اس سے ان کا مقصد یہ تھا کہ حاصل لوگ آپ کی قبر نہ کھود ڈالیں۔

الدار الخضراء میں ایک اور قبر بھی تھی جو آج کل ”البزوریہ“ نامی بازار میں واقع ہے۔ غالباً یہ معاویہ بن یزید بن معاویہ کی قبر ہے۔

اس بات پر علماء کا اتفاق ہے کہ ”غدرِ حُمَّم“ پر نبی کریم نے جو الفاظ کہے وہ حجۃ الوداع سے واپسی کے وقت کہے تھے، اس کی دلیل شیعہ کا یہ عمل ہے کہ وہ بارہ ذی الحجه کو عید مناتے ہیں۔ اس کی وجہ یہ بھی ہے کہ نبی کریم حجۃ الوداع کے بعد پھر کبھی مکہ تشریف نہ لائے۔ کہیں باہر جانے کی ضرورت نہیں اس حدیث کے اندر ایسے شواہد موجود ہیں جن سے یہ ظاہر ہوتا ہے کہ یہ مِنْ گھڑت حدیث ہے۔ مثلاً یہ الفاظ کہ آپ مکہ میں تشریف فرماتھے کہ ”حارت آپ کے پاس آیا۔“ نیز یہ بات کہ پھر ﴿ سَأَلَ وَالَّى آیت نازل ہوئی۔ حالانکہ یہ آیت بھرت سے پہلے مکہ میں نازل ہوئی تھی۔ علاوہ ازیں یہ آیت ﴿ إِنَّ كَانَ هَذَا هُوَ الْحَقُّ ﴾ بالاتفاق غزوہ بدر کے بعد نازل ہوئی تھی۔ مفسرین کا اس بات پر اتفاق ہے کہ یہ آیت مشرکین مکہ مثلاً ابو جہل کے اقوال کی وجہ سے نازل ہوئی تھی۔ اس کے باوجود ان پر پھر نہیں بر سائے گئے تھے اگر یہ واقعہ درست ہوتا کہ پھر حارت کے سر پر گرا اور دبر کے راستہ نکل گیا تو اصحاب الفیل کے واقعہ کی طرح یہ عظیم معجزہ تھا اور ہر کس و ناکس اس کو جانتے ہوتے حالانکہ ایسا نہیں ہے۔

### امامت علی کی تیسرا دلیل:

شیعہ مصنف لکھتا ہے:

”امام علی کی تیسرا دلیل یہ آیت ہے: ﴿ أَلِيُّومَ أَكْمَلْتُ لَكُمْ دِيْنَكُمْ ﴾ ابو نعیم ابو سعید سے روایت کرتے ہیں کہ نبی ﷺ نے لوگوں کو غدرِ حُمَّم پر بلایا۔ ہمیں کائنے اور جھاؤیاں ہٹانے کا حکم دیا۔ پھر آپ نے کھڑے ہو کر سیدنا علی کے دونوں بازو تھام لیے اور انھیں بلند کیا، یہاں تک کہ لوگوں کو نبی کریم کی بغلوں کی سفیدی نظر آنے لگی۔ ابھی لوگ جدا نہیں ہو پائے تھے کہ یہ آیت اتری: ﴿ أَلِيُّومَ أَكْمَلْتُ لَكُمْ دِيْنَكُمْ ﴾ نبی ﷺ نے فرمایا: اللہ کا شکر ہے کہ اس نے

---

سیدنا عمرو بن العاص رض نے عید الفطر ۳۲ھ میں وفات پائی آپ کے بیٹے عبد اللہ نے نماز جنازہ پڑھائی، مجھے تادم تحریر اس بات کی کوئی دلیل معلوم نہیں ہو سکی کہ آپ دارالamarah میں مدفن ہیں۔ مشہور یہ ہے کہ آپ وادی المعظم میں گھٹائی کے دروازہ کے نزدیک مدفن ہیں، صحابہ کا نقطہ نظر یہ تھا کہ آدمی اعمال سے زندہ جاوید ہوتا ہے، پکی قبر سے نہیں، یہی وجہ ہے کہ فراعنه و جبارہ کی طرح وہ اس بات کو سند نہیں کرتے تھے کہ صلحاء اور نامور فاتحین صحابہ کی قبروں پر مقبرے بنائے جائیں اور ان پر عالی شان عمارتیں تعمیر کی جائیں۔

دین کو تکمیل بخشی اور میری رسالت اور علیؐ کی ولایت پر رضا مندی کا اظہار کیا، پھر آپ نے فرمایا: ”مَنْ كُنْتُ مَوْلَاهُ فَعَلَىٰ مَوْلَاهٍ“ اے اللہ جو علیؐ سے دوستی رکھے تو بھی اس سے دوستی رکھ۔ جو اس کی مدد کرے تو بھی اس کی مدد کر اور جو اس کی نصرت و تائید سے ہاتھ کھینچ لے تو اس کی مدد نہ کر۔“

ہم کہتے ہیں موضوعات کے علماء کے نزدیک یہ حدیث بالاتفاق جھوٹی ہے۔ احادیث صحیحہ سے ثابت ہے کہ یہ آیت غدریخم کے واقعہ سے سات روز پہلے اس وقت نازل ہوئی جب نبی کریم عرفات میں قیام پذیر تھے۔ ① اس میں سیدنا علیؐ کی امامت کی طرف کوئی اشارہ بھی نہیں پایا جاتا۔ نظر بریں شیعہ کا یہ دعویٰ کہ قرآنی دلائل سے امامت علیؐ کا ثبوت ملتا ہے صاف جھوٹ ہے۔ البتہ صحیح احادیث سے انھیں اس بات کا ثبوت پیش کرنا چاہیے۔

### امامت علیؐ کی چوتھی دلیل:

شیعہ مصنف لکھتا ہے:

”امامت علیؐ کی چوتھی دلیل یہ آیت ہے: ﴿وَالنَّجْمٌ إِذَا هَوَى﴾

فقیہ ابن مغازلی شافعی سیدنا ابن عباس سے روایت کرتے ہیں کہ میں بنی ہاشم کی ایک جماعت کے ساتھ بارگاہ نبوی میں بیٹھا تھا کہ اتنے میں آسمان کا ایک ستارہ ٹوٹا، نبی کریم نے فرمایا: جس کے گھر میں یہ ستارہ ٹوٹا وہ میرے بعد میراوصی ہو گیا۔ معلوم ہوا کہ وہ ستارہ سیدنا علیؐ کے گھر پر ٹوٹا ہے۔ صحابہ نے عرض کیا: ”آپ سیدنا علیؐ کی محبت میں سیدھی راہ سے بھٹک گئے ہیں: ”تب یہ آیت اتری: ﴿وَالنَّجْمٌ إِذَا هَوَى﴾“ ہم کہتے ہیں یہ کھلا ہوا جھوٹ ہے اور بلا علم و معرفت اللہ کے بارے میں کوئی بات کہنا حرام ہے۔ اللہ تعالیٰ فرماتے ہیں:

﴿وَلَا تَقْفُ مَا لَيْسَ لَكَ بِهِ عِلْمٌ﴾ (الاسراء: ۱۷/ ۳۶)

”جس بات کا تجھے علم نہیں وہ بیان نہ کر۔“

جو شخص حدیث نبوی سے استدلال کرنا چاہے اس پر لازم ہے کہ احتجاج کرنے سے قبل اس کی صحت معلوم کر لے، اور جب اس سے کسی دوسرے کے خلاف احتجاج کرے تو ساتھ ہی اس کی صحت

① صحیح بخاری، کتاب الإیمان، باب زیادة الإیمان و نقصانہ، (حدیث: ۴۵)، صحیح

مسلم۔ کتاب التفسیر۔ باب فی تفسیر آیات متفرقة (حدیث: ۱۷/ ۳۰)

بھی بیان کر دے، جب یہ بات معلوم ہے کہ کتابوں میں جھوٹی روایات بھی پائی جاتی ہیں تو ان کے مندرجات پر اعتماد کرنا اسی طرح ہے جیسے فاسق کی شہادت سے استدلال کرنا جو صحیح بھی بولتا ہو اور جھوٹ بھی۔

علاوہ ازیں محدث ابن الجوزی نے اس حدیث کو بالفاظ دیگر موضوعات میں شمار کیا ہے۔ ابن الجوزی نے یہ حدیث برداشت محمد بن مروان ذکر کی ہے، اس نے کلبی سے، اس نے ابو صالح سے، اس نے سیدنا ابن عباس رض سے سنا کہ جب نبی کریم کو ساتویں آسمان کی سیر کرائی گئی اور اللہ تعالیٰ نے آپ کو بہت سے عجائب دکھائے تو علی لصحت آپ نے وہ واقعات بیان کر دیے۔ اہل مکہ نے آپ کی تکذیب کی، اسی دوران آسمان سے ایک ستارہ ٹوٹا۔ نبی کریم نے فرمایا جس کے گھر میں یہ ستارہ گرے گا وہ میرے بعد میرا خلیفہ ہوگا؟ چنانچہ وہ ستارہ حضرت علیؑ کے گھر میں گرا، اہل مکہ کہنے لگے مگر اہل ہو گئے اپنے اہل بیت کی محبت میں گرا ہو گئے اور اپنے چچازاد بھائی کی طرف جھک گئے۔ تب یہ آیت اتری۔ ﴿وَالنَّجْمٌ إِذَا هَوَى﴾

محدث ابن الجوزی فرماتے ہیں، یہ حدیث موضوع ہے، اس کا واضح کتنا برا آدمی ہے اور اس نے کس قدر بعید از عقل بات بیان کی ہے۔ اس کی سند میں اندھیرا، ہی اندھیرا (کذاب راوی) ہے۔

مثلاً ابو صالح نیز کلبی اور محمد بن مروان سدی، کلبی متهم بالکذب ہے ابو حاتم بن حبان لکھتے ہیں۔

”کلبی ان لوگوں میں سے تھا جو کہتے ہیں کہ سیدنا علیؑ فوت نہیں ہوئے اور وہ لوٹ کر دنیا میں آئیں گے۔ جب بادل کو دیکھتا تو کہتا اس میں سیدنا علیؑ ہیں۔ اس کی روایت سے احتجاج کرنا حلال نہیں ہے۔ حیرانی کی بات ہے اس حدیث کو وضع کرنے والے نے یہ بھی نہ سوچا کہ یہ عقل کے منافی ہے۔ یہ کیسے ممکن ہے کہ ستارہ کسی جگہ گرے اور وہ اتنی دیر وہاں موجود رہے کہ دوسرا شخص اسے دیکھ سکے، اس کی حماقت کا اندازہ لگائیئے کہ اس نے اس روایت کو سیدنا ابن عباس کی طرف منسوب کیا ہے، حالانکہ ابن عباس کی عمر اس وقت دو سال تھی۔ پھر ابن عباس اس واقعہ کے شاہد کیسے ہو سکتے تھے؟“

محدث ذہبی فرماتے ہیں: ”میں کہتا ہوں چونکہ یہ روایت کلبی کی معروف تفسیر میں نہیں ہے اس کا مطلب یہ ہے کہ یہ حدیث اس کے بعد وضع کی گئی ہے۔ اقرب الی الصحت یہی بات ہے۔ ابو الفرج ابن الجوزی فرماتے ہیں:

”بعض لوگوں نے اس حدیث کے الفاظ چرا لیے، اس کی اسناد تبدیل کر دی اور ایک غریب سند کے ساتھ اسے روایت کیا ہے۔“

مزید براں ستارہ ٹوٹنے کا واقعہ صحیح نہیں۔ مکہ و مدینہ بلکہ کسی جگہ بھی یہ واقعہ پیش نہیں آیا۔ جب نبی کریم ﷺ مبعوث ہوئے تھے، اس وقت بکثرت انگارے آسمان سے پھینکے جایا کرتے تھے باس ہمہ ایسی مسنون گھڑت روایت بیان کرنا بڑے ڈھیٹ اور بے حیا آدمی کا کام ہے۔ علاوه ازیں اگر یہ واقعہ پیش آچکا تھا، تو غدرِ حُمَّ کے موقع پر وصیت کرنے کی کیا ضرورت تھی۔

اما مَتَ عَلَىٰ كَيْ پَانچوں دلیل:

شیعہ مصنف لکھتا ہے:

”پانچوں دلیل قرآن کریم کی یہ آیت ہے:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجُسَ أَهْلَ الْبَيْتِ﴾

امام احمد نے اپنی مسند میں واٹلہ بن اسقع سے روایت کیا ہے کہ میں نے سیدنا علی کو ان کے گھر میں تلاش کیا۔ سیدہ فاطمہ ؓ نے بتایا کہ وہ نبی کریم کی طرف گئے ہیں۔ چنانچہ نبی کریم ﷺ اور سیدنا علی دونوں آئے۔ سیدہ فاطمہ بھی وہاں پہنچ گئیں، آپ نے علی کو باکیں جانب اور فاطمہ کو دوکیں طرف اور حسن و حسین کو اپنے سامنے بٹھایا پھر ان پر اپنی چادر تان لی اور فرمایا: ﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجُسَ أَهْلَ الْبَيْتِ﴾ اے اللہ! یہ میرے اہل بیت ہیں۔ ام سلمہ کا قول ہے کہ نبی کریم اس وقت میرے گھر میں تشریف فرماتھے۔ اس روایت کے آخر میں ہے: ”انکِ علی خیر“

مذکورہ صدر آیت میں ﴿إِنَّمَا﴾ کا لفظ بتا کیا ہل بیت کی عصمت پر دلالت کرتا ہے، مزید براں خبر پر ”لام“، داخل کیا گیا ہے اس سے بھی تاکید کا مفہوم نکل رہا ہے، اس آیت سے مستفاد ہوا کہ اہل بیت کے سوا کوئی بھی معصوم نہیں۔ لہذا امام صرف سیدنا علی ہوں گے۔ اس کی وجہ یہ ہے کہ انہوں نے متعدد اقوال میں اس کا دعویٰ کیا ہے، جیسے آپ کا یہ قول:

”ابن ابی قحافہ نے یہ لباس اوڑھا (منصب خلافت پر فائز ہوئے) حالانکہ وہ جانتے ہیں کہ مجھے وہی مرتبہ حاصل ہے جو ایک چکلی میں درمیانی سیخ کو حاصل ہوتا ہے۔“ علاوه

ازیں آپ سے نجاست کی نفی بھی کر دی گئی ہے، لہذا سیدنا علی ہی خلیفہ صادق ہوں گے۔

### آیت تطہیر سے شیعہ کا استدلال:

ہم کہتے ہیں یہ حدیث صحیح ہے، امام مسلم نے یہ روایت سیدہ عائشہ سے نقل کی ہے ① اور سنن میں سیدہ ام سلمہ رضی اللہ عنہا سے مروی ہے۔ ② مگر اس میں عصمت و امانت کا کوئی ذکر نہیں پایا جاتا۔ سورہ احزاب کی آیت: ۳۳ ﴿إِنَّمَا يُرِيدُ اللَّهُ عَزَّوَجَلَّ سُورَةَ الْمَانِدَةِ﴾ کی آیت: ۲: ﴿مَا يُرِيدُ اللَّهُ عَزَّوَجَلَّ﴾ کی مانند ہے۔ مندرجہ ذیل آیات بھی اسی قبل سے ہیں:

۱۔ ﴿يُرِيدُ اللَّهُ بِكُمُ الْيُسْرَ﴾ (البقرة: ۲: ۱۸۵)

۲۔ ﴿يُرِيدُ اللَّهُ لِيَسِينَ لَكُم﴾ (النساء: ۳: ۲۶)

۳۔ ﴿وَاللَّهُ يُرِيدُ أَنْ يَتُوبَ عَلَيْكُم﴾ (النساء: ۳: ۲۷)

ان آیات میں ارادہ سے مراد محبت و رضا ہے۔ یہ مطلب نہیں کہ اس نے یہ بات مقرر کر دی ہے یا اسے ایجاد کر دیا ہے۔

اس آیت کے نزول کے بعد نبی کریم نے فرمایا: ”اے اللہ یہ میرے گھروالے ہیں تو ان سے نجاست کو دور کر دے۔“ ③

نبی کریم نے اللہ تعالیٰ کے دربار میں یہ التجا کی ہے۔ اگر آیت کا مطلب ہوتا کہ اہل بیت کو پاک کیا جا چکا ہے تو دعا کی حاجت نہ تھی۔ فرقہ قدریہ (منکرین تقدیر) کے قول کے مطابق یہ بات اور بھی واضح ہے، اس لیے کہ قدریہ کے نزدیک اللہ کے ارادہ کے لیے وجود مراد ضروری نہیں۔ بلکہ بعض اوقات وہ ارادہ کرتا ہے اور وہ چیز و قوع میں نہیں آتی اور بعض دفعہ وہ چیز ظہور پذیر ہوتی ہے جس کا وہ ارادہ نہیں کرتا۔ کیا شیعہ اپنا قانون فاسد بھی بھول گئے؟

① صحیح مسلم۔ کتاب فضائل الصحابة، باب من فضائل اهل بیت النبی صلی اللہ علیہ وسلم (حدیث: ۲۴۲۴)

② سنن ترمذی۔ کتاب المناقب۔ باب ما جاء فی فضل فاطمة رضی الله عنها (حدیث: ۳۸۷۱)

③ سنن ترمذی، حوالہ سابق

اہل سنت کی رائے میں ارادہ کی دو قسمیں ہیں:

- ۱۔ ارادہ شرعیہ جو اللہ تعالیٰ کی محبت و رضا کو متضمن ہے جیسا کہ مذکورہ صدر آیات ہیں:
- ۲۔ ارادہ کونیہ یہ اللہ تعالیٰ کی خلق و تقدیر کو شامل ہے۔

ارادہ کونیہ کی مثال یہ آیت ہے، اللہ تعالیٰ فرماتے ہیں:

﴿إِنَّمَا كَانَ اللَّهُ يُرِيدُ أَنْ يُغْوِيْكُمْ﴾ (ہود: ۱۱/۳۴)

نیز فرمایا:

﴿فَمَنْ يُرِيدُ اللَّهُ أَنْ يَهُدِّيَ يَسْرَحُ صَدْرَةً لِلْإِسْلَامِ﴾ (الانعام: ۶/۱۲۵)

حقیقت یہ ہے کہ زیر نظر آیت کے آغاز میں ازواج النبی ﷺ کا ذکر کیا گیا ہے اور آخر میں بھی انہی کا ذکر ہے۔ بنابریں یہ خطاب ازواج سے ہے۔ نجاست دور کرنے کا ارادہ اور تطہیر اہل بیت صرف ازواج ہی کے ساتھ مختص نہیں بلکہ سب اہل بیت اس میں شامل ہیں۔ بلاشبہ سیدنا علی و فاطمہ و حسن و حسین ؑ باقی اہل بیت کی نسبت اخص ہیں یہی وجہ ہے کہ دعا میں خصوصیت ہے، ان کا ذکر کیا۔ احادیث صحیحہ سے ثابت ہے کہ نبی کریم ﷺ نے ان کو یہ دعا سکھائی:

”اللَّهُمَّ صَلِّ عَلَى مُحَمَّدٍ وَّاَرْوَاجِهَ وَذُرِّيَّاتِهِ“ ①

آیت تطہیر سے شیعہ کا دعویٰ ثابت نہیں ہوتا:

اگر شیعہ کہیں کہ فرض کیجیے قرآن کریم سے اہل بیت کی طہارت اور پاکیزگی ثابت نہیں ہوتی، مگر نبی کریم کی دعا سے معلوم ہوتا ہے کہ فی الواقع ان سے نجاست کا ازالہ کر دیا گیا ہے۔ اس کا جواب یہ ہے کہ ہمارا مقصد یہ بتانا ہے کہ صرف قرآن کریم سے یہ ثابت نہیں ہوتا کہ اہل بیت سے نجاست کو دور کر دیا گیا ہے۔ باقی رہی عصمت و امامت تو قرآن میں اس کا کوئی ذکر ہی نہیں پایا جاتا۔

اس پر مزید یہ کہ بالفرض اگر قرآن سے ان کی طہارت ثابت ہو بھی جائے تو عصمت کہاں سے لازم آئے گی؟

① صحیح بخاری، کتاب احادیث الانبیاء باب (۱۰)، (حدیث: ۳۳۶۹)، صحیح مسلم، کتاب الصلاة، باب الصلاة علی النبی صلی اللہ علیہ وسلم بعد التشهد (حدیث: ۴۰۷)

نیز اس کی دلیل کیا ہوگی کہ اہل بیت سے سہو و خطا کا صدور نہیں ہوتا۔ ازواج مطہرات کو جو احکام اس آیت میں دیے گئے ہیں۔ ان سے ہرگز یہ مقصود نہیں کہ ان سے غلطی سرزد نہیں ہوگی۔

آیت کے سیاق سے معلوم ہوتا ہے کہ اللہ تعالیٰ ان سے خبث و فواحش کو دور کرنا چاہتا ہے، ہم اس حقیقت سے بخوبی آگاہ ہیں کہ ان اکابر سے اللہ تعالیٰ نے شرک و خبائش کو دور کر کے ان کو فواحش و منکرات سے پاک کر دیا تھا۔ مگر متقیٰ کے لیے یہ ضروری نہیں کہ اس سے صغیرہ گناہ بھی صادر نہ ہو۔ اگر متقیٰ کے لیے یہ بات شرط ہوتی تو پوری امت میں ایک بھی متقیٰ نہ ہوتا۔ خلاصہ کلام جو شخص بھی نیک اعمال سے اپنے گناہوں کو زائل کرے وہ متقیٰ ہوگا۔

اللہ تعالیٰ فرماتے ہیں:

**﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَ تُرْزِكِيهِمْ بِهَا﴾** (التوبۃ: ۹/۳)

”ان کے مالوں سے صدقہ لے کر اس سے ان کو پاک کیجیے اور ان کا ترزیکہ فرمائیے۔“

حاصل بحث یہ ہے کہ آیت میں جس تطہیر کا ذکر کیا گیا ہے اور آپ نے جو دعا فرمائی تھی اس سے بالاتفاق اہل بیت کا معصوم ہونا مراد نہیں، جہاں تک اہل سنت کے نقطہ نظر کا تعلق ہے، وہ رسول کے لیے عصمت کا اثبات کرتے ہیں۔ شیعہ نبی کے علاوہ سیدنا علی اور ائمہ کو بھی معصوم قرار دیتے ہیں۔ بنابریں نبی کریم ﷺ کی ازواج و بنات عصمت کے حکم میں داخل نہ ہوں گی۔ جب یہ بات ہے تو جن چار اکابر کے حق میں تطہیر کی دعا کی گئی ہے وہ اس عصمت کو شامل نہ ہوگی جو نبی و امام کے ساتھ مخصوص ہے۔ علاوہ ازیں گناہوں سے معصوم ہونے اور تطہیر کی دعا قدریہ کے قaudہ کے مطابق ممتنع ہے (شیعہ بھی قدریہ یعنی منکرین تقدیر میں داخل ہیں) اس لیے کہ افعال اختیاریہ یعنی واجبات کا فعل اور منکرات کا ترک قدریہ کے نزدیک اللہ کی قدرت میں داخل نہیں ہے۔ جس کا مطلب یہ ہے کہ اللہ تعالیٰ انسان کو پاکیزہ و طائع بناسکتا ہے نہ عاصی۔ لہذا اس اصل کی بنا پر فعل خیرات اور ترک منکرات کی دعا کا کوئی فائدہ نہیں ہے۔

قدریہ کے نزدیک اللہ کی عطا کردہ قدرت نیک و بد دونوں قسم کے افعال کی صلاحیت رکھتی ہے۔ جس طرح تلوار سے مسلمان کو بھی قتل کر سکتے ہیں اور کافر کو بھی یا مال کو طاعت میں بھی خرچ کر سکتے ہیں اور معصیت کے کاموں میں بھی۔ اسی طرح بندہ اللہ کی عطا کردہ قدرت سے اچھے کام بھی انجام دیتا ہے اور برے بھی۔ شیعہ کی پیش کردہ حدیث ان کے خلاف جلت ہے کیوں کہ اس حدیث

میں آپ نے اہل بیت کے لیے تطہیر کی دعا فرمائی ہے۔ اگر شیعہ کہیں کہ اس کا مطلب یہ ہے کہ اللہ تعالیٰ اہل بیت کی مغفرت فرمائے گا اور وہ بروز آخرت ماخوذ نہیں ہوں گے تو اس سے عصمت کے اثبات پر استدلال کرنا بالکل ہی غلط ہوگا۔ شیعہ کے نزدیک گناہوں سے معصوم رہنے کی دعا بھی منوع ہے۔ بفرض حال اگر عصمت ثابت بھی ہو جائے تاہم ہمارے نزدیک یہ امامت کے لیے مشروط نہیں ہے۔

### شہادت عثمان سے قبل سیدنا علی نے امامت کا دعویٰ نہیں کیا تھا:

شیعہ مصنف لکھتا ہے:

”سیدنا علی امامت کے مدعا تھے اور نجاست کا ازالہ بھی ثابت ہو چکا ہے۔ لہذا آپ ہی امام صادق ہوں گے۔“

ہم اس بات کو تسلیم نہیں کرتے کہ شہادت عثمان تک سیدنا علی نے امامت کا دعویٰ کیا ہو۔ بے شک آپ دل سے امامت کے خواہاں تھے، مگر آپ نے یہ نہیں فرمایا کہ میں امام یا معصوم ہوں۔ نہ یہ کہ نبی کریم نے اپنے بعد مجھے امام بنایا اور میری اطاعت لوگوں پر واجب ٹھہرائی ہے، اور نہ اس قسم کے دیگر الفاظ ارشاد فرمائے۔ بخلاف ازیں ہم اس حقیقت سے بخوبی آگاہ ہیں کہ جس شخص نے ان سے اس قسم کے الفاظ نقل کیے ہیں وہ کاذب ہے۔ ہم یہ بھی جانتے ہیں کہ سیدنا علی صحیح معنی میں متین تھے اور ایسے صریح کذب کا دعویٰ نہیں کر سکتے تھے جس کا کذب ہونا سب صحابہ پر عیاں ہو۔

شیعہ مصنف نے سیدنا علی کا یہ قول نقل کیا ہے کہ: ”لَقَدْ نَقَمَصَهَا“ یہ سیدنا علی کا قول نہیں ہے۔ ہم شیعہ سے تقاضا کرتے ہیں کہ اس کی سند پیش کریں، البتہ یہ قول نجح البلاغہ میں موجود ہے۔ اہل علم سے یہ حقیقت پوشیدہ نہیں کہ نجح البلاغہ کے اکثر خطبات خود ساختہ اور جھوٹے ہیں۔ یہی وجہ ہے کہ یہ کسی قدیم کتاب میں مندرج نہیں۔ <sup>①</sup> اور نہ ان کی کوئی سند معروف ہے۔ یہ اسی طرح ہے

---

① اس کی حدیہ ہے کہ کتب ادب جن میں سند مذکور نہیں ہوتی ان میں بھی یہ الفاظ مذکور نہیں ہیں۔ مثلاً جاخط کی ”البيان والتبيين“ میں سیدنا علی کا یہ خطبہ صرف چند سطروں تک محدود ہے، اگر اس خطبہ کا مقابل نجح البلاغہ میں ذکر کردہ خطبہ کے ساتھ کیا جائے تو ہم دیکھتے ہیں کہ نجح البلاغہ میں اس خطبہ کو بہت بڑھا چڑھا کر بیان کیا گیا ہے اور وہ اضافہ کیا گیا ہے جو جاخط کے زمانہ تک موجود نہ تھا۔ مشہور شیعہ عالم رضی اور ان کے بھائی مرتضی نے نجح البلاغہ میں جس جعل سازی سے کام لیا ہے وہ یہ ہے کہ ایک ثابت شدہ

جیسے کوئی شخص کہے کہ میں علوی یا عباسی ہوں، حالانکہ اس کے اسلاف میں سے کسی نے بھی یہ دعویٰ نہ کیا ہو۔ اس سے ظاہر ہوتا ہے کہ یہ دعویٰ بے بنیاد ہے، اس لیے کہ نسب اپنی اصل کے اعتبار سے جانا پہچانا ہوتا ہے اور اسی طرح وہ اپنی فرع سے مل جاتا ہے۔ نجح البلاغہ کے خطبات میں بعض باتیں ایسی بھی ہیں جن کے خلاف صراحةً سیدنا علیؑ سے منقول ہے۔ اللہ تعالیٰ نے بندوں پر یہ ضروری قرار نہیں دیا کہ کسی بات کو بلا دلیل تسلیم کر لیں یہ ”تکلیف مالا یطاق“ ہے۔

ہم سیدنا علیؑ کے ادعاء خلافت کو ان لوگوں کے قول کی بنا پر کیوں کرتسلیم کر سکتے ہیں جو متمم بالکذب تھے؟ فرض کیجیے کہ سیدنا علیؑ نے ایسا کہا تھا تو تم نے یوں کیا کہا۔ کہ سیدنا علیؑ نے امام منصوص ہونے کا دعویٰ کیا تھا۔ ممکن ہے کہ آپ یہ بتانا چاہتے ہوں کہ وہ دوسروں کی نسبت خلافت کے لیے موزوں تر ہیں۔ لہذا اس کا یہ مطلب نہ ہو گا کہ آپ نے دانستہ جھوٹ کا ارتکاب کیا، بلکہ یہ بات آپ نے اپنے اجتہاد کی بنا پر کہی ہوگی۔ بہر کیف اگر ان میں سے کوئی بات ثابت ہو بھی جائے تو وہ قرآن سے ماخوذ نہ ہوگی۔ پھر شیعہ مصنف کے قرآنی دلائل کہاں ہیں جن کا وہ ڈھنڈو را پیٹتا ہے؟

### امامت علیؑ کی چھٹی دلیل:

شیعہ مصنف لکھتا ہے کہ:

”امامت علیؑ کی چھٹی دلیل قرآن کریم کی یہ آیت ہے: ﴿فِي بُيُوتِ أَذْنَ اللَّهِ أَنْ تُرْفَعَ وَ يُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِ وَ الْأَصَالِ رِجَالٌ لَا تُلْهِيهِمْ تِجَارَةً وَ لَا بَيْعٌ عَنْ ذِكْرِ اللَّهِ﴾ (سورہ نور: ۳۶-۳۷)

لغایہ نے سیدنا انس و بریدہ سے روایت کیا ہے کہ نبی کریم ﷺ نے یہ آیت تلاوت فرمائی۔ ایک شخص نے کھڑے ہو کر کہا اے اللہ کے رسول! ﴿فِي بِيُوتِ﴾ سے کون سے گھر مراد ہیں؟ آپ نے فرمایا: ”انبیاء کے گھر“ سیدنا ابو بکر نے عرض کیا، کیا سیدنا علیؑ و فاطمہؓ کا گھر بھی ان میں شامل ہے؟ آپ نے فرمایا۔ یہ ان میں سے افضل ترین

چیز پر بے بنیاد باتوں کا اضافہ کرتے ہیں۔ ”لقد تقمصا“ کا جملہ بھی اسی میں شامل ہے۔

بعض اوقات ایسا ہوتا ہے کہ نجح البلاغہ میں ذکر کردہ اقوال سیدنا علیؑ کے معروف ارشادات کی نقیض ہوتے ہیں اور ان کی کوئی سند ہوتی ہے نہ دلیل۔ روافض کی ستم ظریفی ملاحظہ فرمائیے کہ اس طرح انہوں نے سیدنا علیؑ کے اقوال میں تناقض ثابت کر دیا جس سے ان کا دامن پاک تھا۔

گھرول میں سے ہے۔“

ہم شیعہ مصنف سے پوچھتے ہیں۔ اس کی دلیل کیا ہے ہمارا دعویٰ ہے کہ وہ ہرگز اس کی دلیل پیش نہیں کر سکتا۔ باقی رہا تعلیٰ تو وہ ”حاطب لیل“ ہے۔ یہ حدیث بلاشبہ جھوٹی ہے، مزید براہ یہ آیت بالاتفاق مساجد سے متعلق ہے۔ بفرض حال اگر سیدنا علی ﷺ رِجَالٌ لَا تُلْهِيهِمْ میں داخل بھی ہیں تو اس سے آپ کا افضل الامت ہونا لازم نہیں آتا۔ یہ امر بھی قابل غور ہے کہ آیت میں ﷺ رِجَالٌ جمع کا لفظ ہے، واحد نہیں ہے۔ لہذا سیدنا علی اس کے مصدق نہیں ہو سکتے، اگر فرض کر لیا جائے کہ سیدنا علی سب سے افضل تھے تو شیعہ افضل کی امامت کو واجب کیوں قرار دیتے ہیں؟  
امامت علی کی ساتویں دلیل:

شیعہ مصنف لکھتا ہے:

”امامت علی کی ساتویں دلیل یہ آیت ہے: ﴿لَا أَسْلُكُمْ عَلَيْهِ أَجْرًا إِلَّا الْمَوَدَّةُ فِي  
 الْقُرْبَى﴾

امام احمد بن حنبل رحمۃ اللہ علیہ اپنی مسند میں سیدنا ابن عباس رضی اللہ عنہ سے روایت کرتے ہیں کہ جب یہ آیت نازل ہوئی تو صحابہ نے عرض کیا، اے اللہ کے رسول! آپ کے کون سے رشتہ دار ہیں جن سے محبت رکھنا ہمارے لیے ضروری ہے؟ آپ نے فرمایا: ”علی وفا طمہ اور ان کے دونوں بیٹیے۔“

تفسیر تعلیٰ اور بخاری و مسلم میں بھی اسی طرح مردی ہے، چونکہ سیدنا علی کے سوا دیگر صحابہ سے محبت رکھنا واجب نہیں۔ لہذا سیدنا علی ان سے افضل ٹھہرے اور وہی امام ہوں گے۔ بنا بریں ان کی مخالفت محبت کے منافی ہے اور محبت کا مطلب یہ ہے کہ ان کی اطاعت کی جائے، لہذا آپ واجب الاطاعت ہوئے۔“

ہم کہتے ہیں کہ یہ حدیث مسند اور صحیحین میں مذکور نہیں ہے۔ لہذا یہ ان پر کھلا ہوا افتراء ہے بلکہ ان میں الیسی احادیث موجود ہیں، جو اس کی نقیض ہیں، ایسے کاذب و جہاں لوگوں پر کیا اعتماد کیا جائے۔ البته امام احمد بن حنبل رحمۃ اللہ علیہ نے خلفاء اربعہ کے فضائل و مناقب میں ایک کتاب تصنیف کی تھی جس میں صحیح و سقیم ہر قسم کی روایات موجود ہیں۔ بعد ازاں امام احمد کے بیٹے عبد اللہ اور القطبی نامی عالم نے بھی اس میں بہت کچھ اضافہ کیا تھا جس میں جھوٹی اور ضعیف روایات شامل ہیں۔ جہلاء نے

سمجھا کہ یہ سب امام احمد کی مرویات ہیں حالانکہ یہ بدترین غلطی ہے۔ عبد اللہ کی زیادات سے معلوم ہوتا ہے کہ یہ انھوں نے اپنے والد سیدنا امام احمد سے روایت نہیں کیں۔ لقطیعی کی زیادات بھی عبد اللہ بن احمد کی بجائے دیگر راویوں سے منقول ہیں۔

اس پر مزید یہ کہ مذکورہ صدر آیت سورہ شوریٰ میں شامل ہے، جو بالاتفاق کی سورۃ ہے۔ سیدنا علی کا نکاح سیدہ فاطمہ کے ساتھ مدینہ میں ہوا تھا۔ اسی طرح سیدنا حسن ۳۴ھ میں اور سیدنا حسین ۶۷ھ میں پیدا ہوئے تھے۔

اب سوال یہ ہے کہ نبی کریم ایک کمی آیت کی تفسیر میں ان لوگوں کی محبت کو کیوں کرواجب قرار دے سکتے تھے جو ابھی پیدا بھی نہیں ہوئے تھے۔ بخاری و مسلم میں اس آیت کی تفسیر میں مذکور ہے کہ سیدنا ابن عباس سے اس کے بارے میں سوال کیا گیا، تو سعید بن جبیر نے کہا: ”اس آیت کا مطلب یہ ہے کہ نبی کریم کے اقارب سے محبت کا سلوک کر کے ان کی ذات سے الفت قائم رکھے۔“

یہ سن کر سیدنا ابن عباس نے فرمایا: ”آپ نے جلد بازی سے کام لیا، قریش کا کوئی چھوٹا قبیلہ بھی ایسا نہ تھا جس کے ساتھ نبی کریم کے قرابت دارانہ روابط نہ ہوں۔ اس لیے فرمایا ﴿لَا أَسْئَلُكُمْ عَلَيْهِ أَجُورًا﴾ یعنی اس قرابت داری کی بنا پر جو میں آپ سے رکھتا ہوں میں چاہتا ہوں تم مجھ سے محبت کا سلوک روا رکھو۔“ ①

آپ نے مفسر قرآن سیدنا ابن عباس کا بیان ملاحظہ کیا جو سیدنا علی کے بعد سب اہل بیت میں بہت بڑے عالم تھے۔ یہ امر قابل غور ہے کہ آیت کے الفاظ ہیں ﴿إِلَّا الْمَوَدَّةُ فِي الْقُرْبَى﴾ یوں نہیں فرمایا: ﴿إِلَّا الْمَوَدَّةُ لِلْقُرْبَى﴾ اور یوں بھی نہیں فرمایا: ﴿إِلَّا الْمَوَدَّةُ لِذِوِي الْقُرْبَى﴾ اور اگر وہ مطلب مراد ہوتا جو شیعہ کہتے ہیں تو آیت کے الفاظ اس طرح ہوتے جیسے ہم نے نقل کیے ہیں۔ مندرجہ ذیل آیات ملاحظہ فرمائیے:

- ۱۔ ﴿فَإِنَّ لِلَّهِ خُمُسَهُ وَلِرَسُولِ وَلِذِي الْقُرْبَى﴾ (انفال: ۸/۳۱)
- ۲۔ ﴿فَلِلَّهِ وَلِرَسُولِ وَلِذِي الْقُرْبَى﴾ (سورہ حشر: ۵۹/۷)
- ۳۔ ﴿فَاتِ ذَا الْقُرْبَى حَقَّهُ﴾ (الروم: ۳۸)
- ۴۔ ﴿وَاتَّى الْمَالَ عَلَىٰ حُبِّهِ ذَوِي الْقُرْبَى﴾ (البقرۃ: ۲/۱۷)

## آیت ﴿إِلَّا الْمَوَدَّةَ فِي الْقُرْبَى﴾ سے شیعہ کا استدلال:

قرآن کریم میں جہاں جہاں اقارب کے حق میں وصیت کی گئی ہے اسی قسم کے الفاظ آئے ہیں۔ یہ امر بھی قبل غور ہے کہ آیت میں ﴿المودة﴾ کا لفظ مصدر استعمال کیا گیا ہے۔ اسم نہیں لہذا اس سے بھی معلوم ہوا کہ ﴿القربی﴾ سے اقارب مراد نہیں۔ اگر اقارب مراد ہوتے تو الفاظ یوں ہوتے: ﴿الْمَوَدَّةَ لِذَوِي الْقُرْبَى﴾ مزید برال اس صورت میں ”فی“ کا لفظ بھی نہیں ہونا چاہیے تھا۔ اس لیے کہ عربی محاورہ میں یوں نہیں کہتے: ﴿أَسْأَلُكَ الْمَوَدَّةَ فِي فُلان﴾ بلکہ ”فلان“، بولتے ہیں۔ ہم یہ بھی کہتے ہیں کہ رسول تبلیغ شریعت کی اجرت ہرگز طلب نہیں کرتا، بلکہ وہ صرف اللہ سے اجرت کا طلب گار ہوتا ہے۔ اللہ تعالیٰ فرماتے ہیں:

﴿قُلْ مَا أَسْأَلُكُمْ عَلَيْهِ مِنْ أَجْرٍ﴾ (الفرقان: ٢٥/٥٧)

”آپ فرمادیں کہ میں اس کی کچھ اجرت طلب نہیں کرتا۔“

نیز فرمایا:

﴿أَمْ تَسْأَلُهُمْ أَجْرًا فَهُمْ مِنْ مَغْرُمٍ مُّتَّقْلُوْنَ﴾ (الطور: ٤٠/٥٢)

”کیا آپ اجرت طلب کرتے ہیں کہ وہ تاوان کے بوجھ تلے دبے جا رہے ہیں۔“

ارشاد ہوتا ہے:

﴿إِنْ أَجْرِيَ إِلَّا عَلَى اللَّهِ﴾ (یونس: ١٠/٧٢)

”میری اجرت صرف اللہ کے ذمہ ہے۔“

اس میں شبہ نہیں کہ اہل بیت کی محبت واجب ہے، مگر اس کا وجوب اس آیت سے ثابت نہیں ہوتا۔ ان کی محبت کو رسول کی اجرت بھی نہیں کہہ سکتے، بلکہ وہ دیگر شرعی مامورات کی طرح عبادات کی حیثیت رکھتی ہے۔

حدیث صحیح میں آیا ہے کہ سرور کائنات ﷺ نے غدیر خم پر خطبہ دیتے ہوئے فرمایا: ”میں تمھیں اپنے اہل بیت کے بارے میں اللہ کو یاد دلاتا ہوں۔“ آپ نے تین مرتبہ

❶ یہ الفاظ دہراتے۔

❶ صحیح مسلم، کتاب فضائل الصحابة، باب من فضائل علی بن ابی طالب، رضی اللہ

عنہ (حدیث: ٢٤٠٨)

ابوداؤ و ترمذی ونسائی وابن ماجہ میں ہے کہ نبی کریم نے فرمایا:  
 ”مجھے اس ذات کی قسم جس کے ہاتھ میں میری جان ہے! کہ لوگ اس وقت تک جنت  
 میں نہیں جاسکیں گے جب تک اللہ تعالیٰ اور میری قربت کی وجہ سے اہل بیت کو چاہئے  
 نہ لگیں۔“<sup>①</sup>

اگر اہل بیت سے ہماری محبت آنحضرت کی اجرت رسالت میں داخل ہوتی تو ہمیں اس کا اجر  
 وثواب نہ دیا جاتا۔ اس لیے کہ ہم نے آپ کی وہ اجرت ادا کی تھی جس کا آپ رسالت کی بنا پر  
 استحقاق رکھتے تھے۔ کیا کوئی مسلمان یہ بات کہنے کے لیے تیار ہے؟  
 یہ بات ہمیں تسلیم ہے کہ دیگر دلائل کی بنا پر سیدنا علی کی محبت ہمارے لیے ضروری ہے، مگر اس  
 سے ان کی افضليت اور امامت و خلافت کیوں کر ثابت ہوئی؟

شیعہ مصنف لکھتا ہے:

”خلفاء ثلاثة سے محبت رکھنا ضروري نہیں ہے۔“

یہ بات ہمارے لیے ناقابل قبول ہے، بلکہ اہل بیت کی الفت و محبت کے دو شبدوں اصحاب  
 ثلاثة کی محبت بھی ناگزیر ہے۔ یہ بات ثابت ہو چکی ہے کہ اللہ تعالیٰ خلفاء ثلاثة سے محبت رکھتے ہیں  
 اور جس سے اللہ تعالیٰ محبت رکھتے ہوں اس سے الفت و محبت کا سلوک روا رکھنا ہم پر واجب ہے  
 ”الْحُبُّ فِي اللَّهِ وَالْبُغْضُ فِي اللَّهِ“<sup>②</sup> اسلام کا طرہ امتیاز اور ایمان کی مضبوط ترین کڑی ہے۔  
 خلفاء ثلاثة کبار اولیاء میں سے تھے۔ کتاب و سنت کی روشنی میں یہ بات ثابت ہو چکی ہے کہ اللہ  
 تعالیٰ ان سے راضی ہے۔

جمع صحابہ واجب الاحترام ہیں:

بخاری و مسلم میں ہے کہ نبی کریم ﷺ نے فرمایا: ”مسلمانوں کے باہمی رحم و کرم اور الفت و  
 محبت کی مثال ایک جسم جیسی ہے کہ جب اس کا کوئی عضو بیمار پڑتا ہے تو پورا جسم بخار و بیداری سے بے

❶ سنن ابن ماجہ، المقدمة، باب فضل العباس بن عبد المطلب رضي الله عنه، (حدیث:  
 ۱۴۰)، مستدرک حاکم (۴/۷۵) و سندہ ضعیف لانقطاعہ اس کی سند منقطع ہے۔

❷ سنن ابی داؤد۔ کتاب السنۃ۔ باب مجاذبة اہل الاهواء (حدیث: ۴۵۹۹)

قرار ہو جاتا ہے۔<sup>①</sup>

ایک راضی قوت دلیل سے خوارج و نواصب کو قائل نہیں کر سکتا۔ جیسا کہ اس مکالمہ سے ظاہر ہے۔ اگر خارجی و ناصبی ایک شیعہ سے کہیں تمہیں کیوں کر معلوم ہوا کہ علی اللہ کے ولی ہیں؟“ اگر شیعہ اس کے جواب میں کہے کہ ”مجھے تو اتر سے سیدنا علی کا ولی اللہ ہونا معلوم ہوا کیوں کہ آپ مسلمان تھے اور اعمال صالحہ انجام دیتے تھے۔“ تو خارجی و ناصبی اس کے جواب میں کہہ سکتے ہیں کہ ”نقل متواتر تو سیدنا ابو بکر اور دیگر صحابہ کے بارے میں بھی موجود ہے۔“ اور اگر شیعہ کہے کہ قرآن سے سیدنا علی کا ولی اللہ ہونا ثابت ہے تو خوارج و نواصب کہہ سکتے ہیں کہ ”قرآنی عمومات میں تو دیگر صحابہ بھی سیدنا علی کے ساتھ شامل ہیں، مگر شیعہ عام صحابہ کو ان عمومات سے خارج کر دیتے ہیں۔“

اس سے آسان تر یہ ہے کہ جمیع صحابہ کی بجائے صرف ایک سیدنا علی کو ان سے خارج کر دیا جائے۔ اور اگر شیعہ کہے کہ ”احادیث نبویہ سے سیدنا علی کا ولی ہونا ثابت ہے“ تو اس کا جواب یہ ہے کہ دیگر صحابہ کے فضائل و مناقب کی احادیث اکثر واضح ہیں مگر شیعہ ان پر قدح وارد کرتے ہیں۔ دوسری جانب فضیلت علی میں شیعہ جو روایات بیان کرتے ہیں ان کے نقل وہی صحابہ ہیں جو شیعہ کے نزدیک مطعون ہیں۔ اب دو ہی صورتیں ہیں:

۱۔ اگر صحابہ پر شیعہ کی جرح و قدح درست ہے تو فضیلت علی عليه السلام میں ان کی روایات بھی معتبر نہیں ہیں۔

۲۔ اگر فضیلت علی کی روایات قابل اعتماد ہیں تو صحابہ پر شیعہ کے مطاعن لغو ہیں۔

اگر رواض کہیں کہ فضیلت علی کی روایات شیعہ کی نقل کے مطابق معتبر ہیں تو اس کے جواب میں کہا جائے گا کہ معدودے چند کے سوا شیعہ کے نزدیک سب صحابہ مطعون ہیں، کہا جاتا ہے کہ دس سے زائد صحابہ ایسی روایات کے نقل کرنے میں یک زبان ہیں، جب رواض جمہور صحابہ کی مرویات کو صحیح لتسلیم نہیں کرتے تو معدودے چند صحابہ کی روایت کردہ احادیث کیوں کران کے نزدیک جمت ہوں گی؟

<sup>①</sup> صحيح بخارى، كتاب الأدب، باب رحمة الناس والبهائم ( الحديث: ٦٠١١ )، صحيح

مسلم كتاب البر والصلة - باب تراحم المؤمنين ( الحديث: ٢٥٨٦ )

یہ درست ہے کہ محبوب اللہ و رسول ہونے کے اعتبار سے سیدنا علیؑ کی محبت ہم پر واجب ہے، تا ہم دیگر صحابہ کی محبت کو بھی نظر انداز نہیں کیا جا سکتا۔ بخاری و مسلم میں ہے کہ نبی کریم ﷺ سے دریافت کیا گیا تھا کہ سب لوگوں میں سے آپؐ کو عزیز تر کون ہے؟ فرمایا: ”عائشہؓ عرض کیا گیا مردوں میں سے کون عزیز ہیں؟ فرمایا: ”ان کے والد ابو بکر صدیق۔“<sup>۱</sup>

صحیح حدیث میں آیا ہے کہ سقیفہ بنی ساعدہ کے دن سیدنا عمر نے سیدنا ابو بکر ؓ کو مخاطب کر کے کہا تھا:

”آپ ہمارے سردار اور ہم سب سے بہتر اور نبی کریم کو ہم سب سے عزیز ہیں۔“<sup>۲</sup>  
سرور کائنات ﷺ کا ارشاد گرامی ہے:

”اگر میں اس امت میں سے کسی کو گہرا دوست بنانا چاہتا تو ابو بکر کو بناتا۔“<sup>۳</sup>  
شیعہ مصنف لکھتا ہے:

”سیدنا علیؑ کی مخالفت ان کی محبت کے منافی ہے۔“

اس کا جواب یہ ہے کہ اگر کسی سے محبت رکھنے کا مطلب یہ ہے کہ اس کی اطاعت واجب گھیرتی ہے تو اقارب کی اطاعت بھی ضروری ہوگی، اس لیے کہ ان کی محبت واجب ہے۔ جس سے سیدہ فاطمہ کا امام ہونا لازم آتا ہے۔ ورنہ محبت و مودت کسی طرح بھی امامت کو مستلزم نہیں۔ اگر محبت کو امامت کا ملزم قرار دیا جائے تو ملزم کا اتفاق لازم کی لفی کا تقاضا کرتا ہے۔ بنابریں صرف اسی شخص کی محبت لازم ہوگی جو امام معصوم ہو۔

شیعہ کا یہ قول کہ ”مخالفت مودت کے منافی ہے“، ہم کہتے ہیں کہ جب مخالفت صرف اسی

① صحیح بخاری، کتاب فضائل اصحاب النبی صلی اللہ علیہ وسلم۔ باب قول النبی صلی اللہ علیہ وسلم ”لوکنْتْ مُتَخَذِّلاً خَلِيلًا“ (حدیث: ۳۶۶۲)، صحیح مسلم، کتاب فضائل الصحابة، باب من فضائل ابی بکر الصدیق رضی اللہ عنہ (حدیث: ۲۳۸۴)

② صحیح بخاری حوالہ سابق (حدیث: ۳۶۶۸)، مطولاً

③ صحیح بخاری حوالہ سابق (حدیث: ۳۶۵۸)، عن عبد اللہ بن الزبیر رضی اللہ عنہ۔ صحیح مسلم، کتاب فضائل الصحابة باب من فضائل ابی بکر الصدیق رضی اللہ عنہ (حدیث: ۴/ ۲۳۸۳) عن عبد اللہ بن مسعود رضی اللہ عنہ۔

صورت میں قادر فی المودت ہوتی ہے جب وہ شخص واجب الاطاعت ہو تو پہلے وجوب اطاعت کا علم ضروری ہے۔ ”جب اطاعت کو اس لیے واجب قرار دیا جائے گا کہ محبت واجب ہے تو دور لازم آئے گا۔ الا یہ کہ وہ شخص امام ہو۔ علاوه ازیں سیدنا علیؑ کے حکم کی خلاف ورزی صرف اس صورت میں قادر فی المودت ہوگی جب سیدنا علیؑ نے ہمیں اپنی اطاعت کا حکم دیا ہو۔ ہم جانتے ہیں کہ خلفاء ثلاثہ کے زمانہ میں آپؐ نے ایسا نہیں کیا تھا۔ بنابریں خلفاء ثلاثہ کی مودت و اطاعت بھی واجب ہوگی اور ان کی مخالفت ان کی محبت بلکہ اللہ و رسول کی محبت میں بھی قادر ہوگی۔

### امامت علیؑ کی آٹھویں دلیل:

شیعہ مصنف لکھتا ہے:

”امامت علیؑ کی آٹھویں دلیل یہ آیت ہے: ﴿وَ مِنَ النَّاسِ مَنْ يَسْرِيْ نَفْسَهُ ابْتِغَاءَ مَرْضَاهِ اللَّهِ﴾ (البقرة/٢.....)

لغبی کہتے ہیں جب سرور کائنات ﷺ نے ہجرت کا ارادہ کیا تو قرض اور امانتوں کی ادائیگی کے لیے سیدنا علیؑ کو مکہ میں ہی رہنے دیا جس رات آپؐ غار کی جانب چلے اور کفار قریش نے آپؐ کے گھر کا محاصرہ کر لیا تھا تو آپؐ نے سیدنا علیؑ کو حکم دیا کہ آپؐ کی سبز چادر اوڑھے آپؐ کے بستر پر سور ہیں۔ آپؐ نے سیدنا علیؑ سے کہا: ”کفار آپؐ کو کوئی تکلیف نہیں دے سکیں گے۔“ سیدنا علیؑ نے تعمیل ارشاد کر دی۔ اللہ تعالیٰ نے جبراًیل و میکاًیل کی طرف وحی کی کہ میں نے تمہارے درمیان مواخات کا رشتہ قائم کیا اور ایک کی عمر دوسرے سے طویل کر دی۔ بتائیئے تم میں سے کون اپنی زندگی کا حصہ دوسرے کو عطا کرتا ہے۔ دونوں نے جینے کو پسند کیا اور کوئی بھی ایشارہ کر سکا۔ اللہ تعالیٰ نے فرمایا: ”تم نے سیدنا علیؑ کی تقلید نہ کی۔ میں نے محمد و علیؑ کے درمیان بھائی چارہ قائم کیا تھا۔ علیؑ محمد کے بستر پر سو گئے اور ان کے لیے یہ ایثار قبول کیا۔ چنانچہ اللہ تعالیٰ نے دونوں کو سیدنا علیؑ کی حفاظت کا حکم دیا۔ جبراًیل سیدنا علیؑ کے سر کے پاس کھڑے ہو گئے اور میکاًیل پاؤں کے پاس جبراًیل نے کہا: ”شاباش! اے علیؑ! تیرے جیسا اور کون ہو گا۔ اللہ تعالیٰ تیری وجہ سے فرشتوں پر فخر کرتے ہیں۔“ نبی کریم ﷺ عازم مدینہ تھے کہ مذکورہ الصدر آیت نازل ہوئی۔“

سیدنا ابن عباس فرماتے ہیں، یہ آیت سیدنا علی کی فضیلت میں نازل ہوئی۔ جب آپ مکہ سے غارثور کی طرف جا رہے تھے۔ یہ ایک ایسی فضیلت ہے جس میں سیدنا علی منفرد ہیں، بنا بریں یہ واقعہ سیدنا علی کی عظمت و فضیلت کی زبردست دلیل ہے۔ اس سے ثابت ہوا کہ آپ ہی امام ہیں۔ (شیعہ مصنف کا بیان ختم ہوا۔)

ہم شیعہ مصنف سے اس واقعہ کی صحت نقل کا مطالبہ کرتے ہیں۔ اس روایت کو تغلبی کی طرف منسوب کرنے میں ہی اس کا جھوٹا ہونا ثابت ہو رہا ہے۔ حقیقت یہ ہے کہ جب نبی کریم نے ہجرت فرمائی۔ قریش مکہ سیدنا علی سے قطعی طور پر بے تعلق تھے۔ ان کا اصلی مطلوب نبی کریم کی ذات گرامی اور صدقیق اکبر تھے۔ قریش مکہ نے انعام بھی انہی دو حضرات کو پکڑنے والے کے لیے مقرر کیا تھا۔ جیسا کہ روایات صحیح میں مذکور ہے۔ ① جہاں تک شیعہ کی ذکر کردہ روایت کا تعلق ہے وہ نہایت پست درجہ کا جھوٹ ہے۔ سیدنا علی کو آپ کے بستر پر سلانے کا مقصد صرف یہ تھا کہ قریش اس وہم میں بتلا رہیں کہ آپ گھر ہی میں ہیں اور آپ کی تلاش نہ کریں، جب صحیح ہوئی تو قریش پرانی کی ناکامی کا راز فاش ہوا۔ تاہم انھوں نے سیدنا علی کو کچھ ایذا نہ پہنچائی۔ ان سے صرف یہ دریافت کیا کہ نبی کریم ﷺ کہاں ہیں؟ سیدنا علی نے اپنی لاعلمی کا اظہار کیا۔ ② اگر انھیں سیدنا علی سے کوئی پرخاش تھی تو وہ انھیں ضرور تکلیف پہنچاتے۔ کفار مکہ کا سیدنا علی سے تعرض نہ کرنا اس بات کی دلیل ہے کہ سیدنا علی سے ان کا کوئی واسطہ نہ تھا۔

جس شخص نے قصداً آپ کا دفاع کیا وہ سیدنا ابو بکر صدقیق تھے، آپ کی حفاظت کے نقطہ خیال سے دوران سفر کبھی سیدنا ابو بکر نبی کریم کے آگے ہوتے اور کبھی پیچھے۔ ③ بعض صحابہ نے لڑائیوں میں اپنی جانب تک نبی کریم پر شمار کی تھیں۔ بعض شہید ہوئے اور بعض کے اعضاء تک شل ہو گئے۔ مثلاً طلحہ رضی اللہ عنہ کا ہاتھ کٹ گیا تھا۔ ④ نبی کریم کی تائید و نصرت مسلمانوں پر واجب ہے۔

① صحیح بخاری، کتاب مناقب الانصار۔ باب هجرة النبی صلی اللہ علیہ وسلم و اصحابہ الی المدينة (حدیث: ۳۹۰۶)

② سیرۃ ابن ہشام (ص: ۲۲۲-۲۲۳) مسند احمد (۱/۳۴۸)، مستدرک حاکم (۳/۴)

③ سیرۃ النبی صلی اللہ علیہ وسلم، لابن کثیر (۱/۴۵۶)، مستدرک حاکم (۳/۶) دلائل النبوة (۲/۴۷۶) عن محمد بن سیرین مرسلًا

④ صحیح بخاری، کتاب المغازی باب ﴿إِذْ هَمَتْ طَائِفَتَانِ مِنْكُمْ...﴾ (حدیث: ۶۳۰)

سیرت ابن اسحاق میں ہے کہ جبرائیل امین نبی کریم ﷺ کی خدمت میں حاضر ہوئے اور کہا آج رات آپ اپنے بستر پر نہ سوئیں۔ رات کے اندر ہیرے میں کفار آپ کے دروازے پر جمع ہو کر انتظار کرنے لگے کہ جب سوچا میں تو آپ پر حملہ کر دیں۔

ان کو کھڑے دیکھ کر آپ نے سیدنا علی سے کہا: ”میرے بستر پر میری چادر اوڑھ کر سوچا میں کفار آپ کو کوئی تکلیف نہیں پہنچاسکیں گے۔“ ①

### واقعہ ہجرت:

محمد بن کعب القرطی سے روایت ہے کہ جب کفار مکہ نبی کریم کی تلاش میں جمع ہوئے تو ان میں ابو جہل بھی تھا۔ اس نے کہا۔ محمد کہتے ہیں: ”اگر تم ان کی پیروی کرو گے تو عرب و عجم کے بادشاہ بن جاؤ گے اور موت کے بعد جب دوبارہ زندہ ہو گے تو تمھیں ایسے باغات ملیں گے جیسے اردن کے باغات ہیں اور اگر تم نے ان کی پیروی نہ کی تو وہ تمھیں ہلاک کر ڈالیں گے اور بعد ازاں موت جب اٹھائے جاؤ گے تو تمھیں آگ میں جلایا جائے گا۔ راوی کا بیان ہے کہ نبی کریم گھر سے نکلے اور مٹھی بھر مٹھی ان پر دے ماری، پھر فرمایا۔ ہاں میں یوں ہی کہتا ہوں۔ ابو جہل کو مخاطب کر کے فرمایا تو بھی آگ میں جلنے والوں میں سے ایک ہے۔ اللہ تعالیٰ نے کفار کی قوت بصارت سلب کر لی اور وہ آپ کو دیکھنے سکے۔ یہ مٹھی ان سب آدمیوں کے سر پر پڑی۔ اور وہ ادھر ادھر منتشر ہو گئے۔ پھر ایک شخص ان کے پاس آیا، اس نے کہا: ”تم یہاں کس کا انتظار کر رہے ہو؟“ انہوں نے کہا: ”محمد کا۔“ وہ کہنے لگا: ”اللہ کی قسم! محمد جا چکے ہیں تم اپنے مقصد میں ناکام ہوئے۔ جاتے جاتے وہ آپ کے سر پر خاک بھی جھونک گئے ہیں۔“ چنانچہ کفار نے دیکھا کہ ان کے سر پر مٹھی پڑی ہے۔ پھر وہ گھر میں ادھر ادھر جھانکنے لگے کیا دیکھتے ہیں کہ علی آپ کی چادر اوڑھے پڑے ہیں وہ کہنے لگے اللہ کی قسم! محمد اپنی چادر تانے سور ہے ہیں، اتنے میں صحیح ہو گئی اور سیدنا علی اٹھ کھڑے ہوئے تو کفار نے کہا اس شخص نے سچی بات کہی تھی کہ محمد یہاں سے چلے گئے ہیں۔ تب یہ آیت کریمہ نازل ہوئی:

”اس وقت کو یاد کیجیے جب کافر آپ کے خلاف تدبیریں کر رہے تھے کہ آپ کو قید کر دیں یا قتل کر ڈالیں یا مکہ سے نکال دیں ادھر یہ تدبیریں کر رہے تھے اور ادھر اللہ

تعالیٰ بھی (آپ کو بچانے کی) تدبیر کر رہا تھا اور اللہ بہتر تدبیر کرنے والا ہے۔<sup>۱</sup>

(سورة انفال: ۳۰)

مذکورہ صدر روایت سے یہ حقیقت اجاگر ہوتی ہے کہ نبی کریم نے سیدنا علیؑ کو یقین دلایا تھا کہ ان کو کوئی تکلیف نہیں پہنچے گی۔ بنابریں سیدنا علیؑ ہر طرح مسرورومطمئن تھے۔

شیعہ مصنف نے جبرایل و میکائیل کا جس مکالمہ کا ذکر کیا ہے وہ سراسر باطل اور بے بنیاد ہے۔ سیدنا علیؑ کی سرور کائنات ﷺ سے مواخات بھی صحیح نہیں۔ تاہم اگر مواخات وقوع میں آئی بھی تھی تو بعد از ہجرت مدینہ میں نہ کہ مکہ میں۔

علاوہ ازیں یہ آیت ﴿مَنْ يَشْرِيْ نَفْسَهُ﴾ سورہ بقرہ میں ہے جو بالاتفاق مدنی سورت ہے۔ بعض مفسرین کا قول ہے کہ یہ آیت اس وقت اتری جب سیدنا صہیب ﷺ نے ہجرت کی اور مشرکوں نے آپ کو پکڑنا چاہا تو آپ نے اپنا مال ان کو دے دیا اور خود مدینہ پہنچ گئے۔ نبی ﷺ نے انھیں دیکھ کر فرمایا:

”ابو یحییٰ! یہ سودا سودمند ہے۔“ (یہ واقعہ متعدد تفاسیر میں مذکور ہے)<sup>۲</sup>

ابوقادہ کا قول ہے کہ یہ آیت مجاہدین مہاجرین کے بارے میں نازل ہوئی۔

عکرمه کہتے ہیں یہ آیت سیدنا صہیب و ابوذر کے بارے میں اس وقت نازل ہوئی جب بدر والوں نے ابوذر کو پکڑ لیا مگر وہ ان سے چھوٹ کر بارگاہ نبوی میں پہنچ گئے۔ جب واپس لوٹے تو کفار پھر مرزا الظہر ان میں مل گئے آپ دوبارہ ان سے چھوٹ گئے۔

سیدنا صہیب کو ان کے گھر والوں نے پکڑ لیا تھا۔ آپ نے فدیہ دے کر ان سے رہائی حاصل کر لی۔ علاوہ ازیں آیت کے الفاظ عام ہیں اور رضائے الہی کے لیے اپنی جان کو فروخت کرنے والا ہر شخص اس میں داخل ہے۔ یہ بھی معلوم ہے کہ بیعت الرضوان میں شمولیت کرنے والوں نے رسول اللہ سے موت کی بیعت کی تھی۔<sup>۳</sup>

① سیرۃ ابن ہشام (ص: ۲۲۱-۲۲۳)

② تفسیر ابن حجریر (۴/۲۴۸)، مستدرک حاکم (۳/۴۰۰، ۴۹۸)

③ صحیح بخاری، کتاب المغازی، باب غزوۃ الحدیبیۃ (حدیث: ۴۱۶۹)، صحیح مسلم،

كتاب الامارة، باب استحباب مبايعة الامام الجيش (حدیث: ۱۸۶۰)

اس میں شبہ نہیں کہ غار میں جو فضیلت ابو بکر کو حاصل ہوئی اس میں وہ دیگر صحابہ سے منفرد ہیں۔ اسی طرح واقعہ ہجرت میں نبی کریم کی رفاقت کا شرف بھی صرف سیدنا ابو بکر کے حصہ میں آیا۔ لہذا سیدنا ابو بکر صدیق ہی خلیفہ برحق تھے۔ یہ وہ سچی دلیل ہے جس میں کوئی شبہ نہیں۔ اللہ تعالیٰ فرماتے ہیں:

﴿إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِيَةً أُثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزُنْ إِنَّ اللَّهَ مَعَنَا﴾ (التوبہ: ۴۰)

اگر تم اس کی مدد نہیں کرتے تو اللہ نے اس کی مدد کی تھی جب کفار نے ان کو نکال دیا تھا وہ دو شخص کا دوسرا تھا۔ جب وہ دونوں غار میں تھے اور اپنے ساتھی سے کہہ رہے تھے کہ غم نہ کر اللہ ہمارے ساتھ ہے۔“

بتائیے نص قرآنی کے مطابق یہ خصوصیت سیدنا صدیق کے سوا اور کس میں پائی جاتی ہے؟ پھر یہ بات بھی قابل غور ہے کہ نبی کریم کے بستر پر سونے میں سیدنا علیؑ کو کسی تکلیف کا سامنا نہیں ہوا تھا۔ حالانکہ نبی کریم کی حفاظت میں دیگر صحابہؓ کو جسمانی تکلیفیں پہنچی تھیں۔

### امامت علیؑ کی نویں دلیل:

شیعہ مصنف لکھتا ہے:

”سیدنا علیؑ کی امامت کی نویں دلیل آیت مبارکہ ہے جمہور کا قول ہے کہ اس آیت میں ﴿أَبْنَاءَ نَا﴾ کا اشارہ سیدنا حسن و حسین کی طرف ہے۔ ﴿نِسَاءَ نَا﴾ سے سیدہ فاطمہ مراد ہیں اور ﴿أَنْفُسَنَا﴾ سے سیدنا علیؑ۔

یہ آیت امامت علیؑ کی زبردست دلیل ہے۔ اس لیے کہ آیت زبردست میں سیدنا علیؑ کو ”نفس رسول“، قرار دیا ہے۔ یہ ایک بدیہی بات ہے کہ رسول ﷺ اور سیدنا علیؑ ایک تو ہو نہیں سکتے۔ لہذا دونوں کی مساوات کا مطلب یہ ہو گا کہ سیدنا علیؑ آپ کے قائم مقام ہیں۔ اس سے یہ بھی ثابت ہوا کہ اگر دوسرا کوئی شخص فضیلت میں ان کا ہم سر ہوتا تو اللہ اس کو بھی ساتھ لے جانے کا حکم صادر کرتے، کیوں کہ قبولیت دعا کے لیے ان کی ضرورت تھی جب اہل بیت سب سے افضل ہوئے تو پھر امام بھی وہی ہوں گے۔

یہ آیت اس قدر واضح ہے کہ اس کی دلالت صرف اس شخص پر پوشیدہ رہ سکتی ہے جس پر شیطان نے قبضہ جمارات کھا ہو۔” (شیعہ مصنف کا بیان ختم ہوا)

جہاں تک مبالغہ میں سیدنا علی و فاطمہ اور ان کے بیٹوں کے لے جانے کا تعلق ہے صحیح مسلم میں سیدنا سعد بن ابی وقار محدث مروی ہے کہ جب یہ آیت نازل ہوئی تو آپ نے سیدنا علی کے کنبہ کو بلا کر فرمایا: ”اے اللہ! یہ میرے گھر کے لوگ ہیں۔“<sup>①</sup>

مگر اس سے افضلیت اور امامت کیوں کر ثابت ہو گئی؟ شیعہ کا یہ قول سیدنا علی کو ”نفس رسول“ بنادیا تھا۔ ہم کہتے ہیں کہ مساوات کی کوئی دلیل موجود نہیں۔ بلکہ اسے مساوات پر محروم کرنا ممتنع ہے، کیوں کہ کوئی شخص رسول سے مساوی نہیں ہو سکتا۔ علاوہ ازیں ”انفسنَا“ کا لفظ لغت میں مساوات کے لیے نہیں بولا جاتا۔

اللہ تعالیٰ فرماتے ہیں:

﴿ لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا ﴾ (سورة نور: ۲۴/۱۲)

اس سے مومن مرد اور عورتوں کا مساوی ہونا لازم نہیں آتا۔

نیز فرمایا:

﴿ فَاقْتُلُوا أَنفُسَكُمْ ﴾ (آل عمران: ۲۴/۵) ”یعنی ایک دوسرے کو قتل کرو۔“

اس کا یہ مطلب نہیں کہ جن لوگوں نے بچھڑے کی پوجا کی تھی وہ ان لوگوں کے مساوی ہیں جنھوں نے اسے نہیں پوجا تھا۔

دوسری جگہ ارشاد فرمایا:

﴿ وَلَا تَقْتُلُوا أَنفُسَكُمْ ﴾ (سورة النساء: ۴/۲۹)

مطلوب یہ ہے کہ ایک دوسرے کو قتل نہ کرو۔ یہ مراد نہیں کہ وہ سب لوگ مرتبہ میں مساوی تھے۔

<sup>①</sup> صحيح مسلم، کتاب فضائل الصحابة۔ باب من فضائل على بن ابى طالب رضى الله عنه (حدیث: ۳۲/۴۰۴)

بخلاف اذیں ان میں بہت کچھ فرق مراتب پایا جاتا تھا۔  
اللہ تعالیٰ فرماتے ہیں:

﴿ثُمَّ أَنْتُمْ هُؤُلَاءِ تَقْتُلُونَ أَنفُسَكُمْ﴾ (آل عمران: ٢٥)

یہ لفظ مختلف امور کی مشابہت و مثالیت پر دلالت کرتا ہے۔

مذکورۃ الصلوٰۃ آیات قرآنیہ کی روشنی میں آیت مبایلہ کا مطلب یہ ہوگا کہ ہم اپنے آدمی بلا لیں اور تم اپنے ”یعنی وہ آدمی بلا لیں جو دین و مذہب اور حسب و نسب کے اعتبار سے ہمارے ہم جنس ہیں اور جن میں تماثل و تشابہ و قرابت داری کے لحاظ سے بھی پایا جاتا ہے۔ اور ایمان دار ہونے کے لحاظ سے بھی، چنانچہ اس میں اولاد، مستورات اور اقارب مردوں کو داخل کیا۔ ظاہر ہے کہ عصبات میں سے نبی کریم کے قریب ترین رشتہ دار سیدنا علی تھے، پھر آپ نے ان پر اپنی چادر بھی تان دی تھی۔ مبایلہ میں قریبی رشتہ داروں کو شامل کیا جاتا ہے، دور کے رشتہ داروں کو اگرچہ افضل ہوں تب بھی شامل نہیں کیا جاتا۔ آیت مبایلہ ۱۰۰ھ میں وفد نجران کے وارد مدینہ ہونے پر نازل ہوئی تھی۔ نبی کریم کے چچا سیدنا عباس اس وقت زندہ تھے، باقی چچا سب فوت ہو چکے تھے۔ سیدنا عباس کو سبقت اسلام حاصل تھی اور نہ آپ کے ساتھ کوئی اور خصوصیت تھی۔

### آیت مبایلہ سے استدلال:

شیعہ مصنف کا یہ قول کہ  
”اگر کوئی اور شخص اہل بیت کے مساوی ہوتا تو آپ اس کو بھی مبایلہ میں شریک کر لیتے۔“

ہم اس حقیقت سے بخوبی آگاہ ہیں کہ اگر نبی کریم سیدنا ابو بکر و عمر اور کبار صحابہ کو اس مقصد کے لیے طلب کرتے تو یہ سب لوگ تعمیل ارشاد کے لیے حاضر تھے، مگر آپ نے ایسا نہیں کیا تھا۔ کیوں کہ اس سے مبایلہ کا مقصد پورا نہیں ہوتا۔ اس کی وجہ یہ تھی کہ نجران کے نصاریٰ اپنے اقارب و اعزہ کو مجلس مبایلہ میں لا رہے تھے۔ اگر نبی کریم اجنبی لوگوں کو بھی اس میں آنے کی دعوت دیتے تو نصاریٰ بھی ایسے لوگوں کو اپنے ساتھ شامل کر لیتے جس کا نتیجہ یہ ہوتا کہ ایسے اجنبی اشخاص کی معیت میں مبایلہ میں شرکت کرنا ان پر کچھ بھی شاق نہ گزرتا جس طرح اقارب کے ہوتے ہوئے ان پر گراں گز رکتا تھا۔ یہ بات انسان کی نظرت میں داخل ہے کہ اقارب کی تکلیف کا احساس اس سے خائن وہ اس اس

رکھتا ہے ا جانب کا الام و رنج اسے اس قدر پریشان نہیں کر سکتا۔

جب کسی قوم سے مصالحت کرنا مقصود ہو تو ہر فریق دوسرے سے کہتا ہے کہ اپنے بیوی بچے ہمارے یہاں رکھ دو۔ اس کے برخلاف اگر وہ کچھ اجنبی لوگوں کو ان کے پاس گروئی رکھ دیں تو وہ اس پر رضا مند نہیں ہوں گے۔ کسی شخص کے اہل بیت ہونے کا یہ مطلب نہیں ہوتا کہ وہ دوسروں کی نسبت افضل ہیں۔

ان دلائل و براہین کی روشنی میں شیعہ کو چاہیے کہ وہ نصوص صریحہ کو نظر انداز کر کے محمل الفاظ کا سہارا نہ لیں اور نہ کسی کو رسول کریم کا ہم سر و ہم پلہ قرار دیں۔ ہم کہتے ہیں کہ اگر نبی کریم کی دوسری بیٹیاں بقید حیات ہوتیں تو آپ ان کو مبارکہ میں ضرور شریک کرتے۔ اگر آپ کا بیٹا ابراہیم اس وقت جانا پہچانا ہوتا تو آپ اسے بھی مجلس مبارکہ میں ضرور لاتے۔ اسی طرح اگر نبی کریم کے چچا سید الشہداء سیدنا حمزہ رضی اللہ عنہ زندہ ہوتے تو وہ بھی مبارکہ میں ضرور شرکت کرتے۔

### اما ملت علی کی دسویں دلیل:

شیعہ مصنف لکھتا ہے:

”اما ملت علی کی دسویں دلیل یہ آیت ہے: ﴿فَتَلَقَّىٰ آدَمُ مِنْ رَبِّهِ كَلِمَتٍ فَتَابَ عَلَيْهِ﴾ (البقرة: ۳۷)

ابن المغازی نے اپنی سند کے ساتھ سیدنا ابن عباس رضی اللہ عنہ سے روایت کیا ہے کہ نبی کریم سے جب دریافت کیا گیا کہ ”کلمات“ سے کیا مراد ہے؟ تو آپ نے فرمایا: سیدنا آدم نے بحق محمد و علی و فاطمہ و حسن و حسین اپنے گناہ کی بخشش چاہی تھی۔ چنانچہ اللہ تعالیٰ نے ان کا یہ گناہ معاف کر دیا۔“ اس سے معلوم ہوا کہ جس طرح نبی ﷺ کے ساتھ توسل جائز ہے، اسی طرح اہل بیت کو بھی وسیلہ بناسکتے ہیں۔“

اس کا جواب یہ ہے کہ یہ روایت صحیح نہیں۔ اس کی صحت ثابت کرنا بخواہے ”من ادْعَى فَعَلَيْهِ الْبُيَانُ“ شیعہ مصنف کا کام ہے۔ ہمارا دعویٰ ہے کہ یہ روایت اللہ و رسول پر بدترین جھوٹ ہے۔ اور روافض اس کی صحت ثابت نہیں کر سکتے۔ محدث ابن الجوزی فرماتے ہیں کہ یہ حدیث موضوع ہے اور محدث دارقطنی کے افراد میں سے ہے۔ دارقطنی نے اپنی بعض کتابوں میں افراد و غرائب کو جمع کیا ہے۔ دارقطنی کا قول ہے کہ حسین الاشقر یہ روایت بیان کرنے میں منفرد ہے۔ وہ ثقہ راویوں سے

موضوع روایتیں بیان کیا کرتا ہے، حالانکہ وہ ثقہ ہے نہ مامون۔

شیعہ مصنف نے ﴿كَلِمَاتٍ﴾ کی تفسیر بیان کی ہے وہ درست نہیں۔ قرآن کریم میں خود اس کی تفسیر مذکور ہے۔ اور وہ ﴿كَلِمَاتٍ﴾ یہ ہیں:

﴿قَالَ رَبَّنَا ظَلَمْنَا أَنفُسَنَا وَ إِنْ لَمْ تَغْفِرْنَا وَ تَرْحَمْنَا لَنْكُونَنَّ

مِنَ الْخَاسِرِينَ﴾ (الاعراف: ۲۳/۷)

یہ ایک بدیہی بات ہے کہ توبہ کرنے میں سیدنا آدم کی کوئی تخصیص نہیں بلکہ جب کوئی کافرو فاسق بھی اللہ کے حضور میں توبہ کرے تو اس کی توبہ قبول ہوتی ہے خواہ شیعہ کے ذکر کردہ کلمات پڑھے یا نہ پڑھے۔ نبی کریم ﷺ نے بھی کسی کو یہ کلمات پڑھ کر دعا کرنے کا حکم نہیں دیا۔

اما ملت علی کی گیارہویں دلیل:

شیعہ مصنف لکھتا ہے:

”اما ملت علی کی گیارہویں دلیل یہ آیت کریمہ ہے:

﴿إِنِّي جَاعِلُكَ لِلنَّاسِ إِمَامًا قَالَ وَ مِنْ ذُرِّيَّتِي﴾ (آل عمران: ۱۲۴/۲)

ابن المغازی شافعی سیدنا ابن مسعود رضی اللہ عنہ سے روایت کرتے ہیں کہ نبی ﷺ نے فرمایا: ”یہ دعا مجھ پر اور علی پر پہنچ کر ختم ہو گئی، ہم میں سے کسی نے بھی بت کو سجدہ نہیں کیا۔ چنانچہ اللہ نے مجھے نبی اور علی کو وصی بنایا۔“ یہ دلیل اس بات میں نص کی حیثیت رکھتی ہے۔“

یہ حدیث بالاتفاق حفاظ جھوٹی ہے اگر دعا سیدنا علی تک پہنچ کر ختم ہو گئی ہے تو اس سے لازم آیا کہ بارہ اماموں کی امامت درست نہ ہو گی۔ باقی رہی یہ بات کہ سیدنا علی نے بت کو سجدہ نہیں کیا تو امامت میں بہت سے فاجرو فاسق لوگ بھی موجود ہیں۔ جنہوں نے کسی بت کو سجدہ نہیں کیا، تو کیا وہ بھی امام ٹھہریں گے؟ بخلاف ازیں عام صحابہ جو بتوں کے پچاری رہ چکے تھے وہ اپنی اولاد سے بالاتفاق افضل ہیں۔ اللہ تعالیٰ فرماتے ہیں کہ سیدنا لوط ابراہیم پر ایمان لائے تھے حالانکہ وہ نبوت سے سرفراز تھے۔

سیدنا شعیب علیہ السلام نے فرمایا تھا:

﴿قَدِ افْتَرَيْنَا عَلَى اللَّهِ كَذِبًا إِنْ عُذْنَا فِي مِلَّتِكُمْ بَعْدَ إِذْ نَجَانَا

اللَّهُ مِنْهَا ﴿الاعراف: ٨٩﴾

”اگر ہم تمہارے مذہب سے نجات حاصل کرنے کے بعد پھر اس میں لوٹ آئے تو ہم  
نے اللہ پر جھوٹ باندھا۔“

امامت علی کی بارہویں دلیل:

شیعہ مصنف لکھتا ہے:

”سیدنا علی کے امام ہونے کی بارہویں دلیل یہ آیت ہے: ﴿إِنَّ الَّذِينَ آمَنُوا وَ  
عَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدُّا﴾ (مریم: ٩٦/١٩)

ابونعیم سیدنا ابن عباس سے روایت کرتے ہیں کہ یہ آیت سیدنا علی کے بارے میں نازل  
ہوئی: ”وُدُّا“ سے وہ الفت و محبت مراد ہے جو مومنوں کے دلوں میں سیدنا علی کے لیے موجود ہے۔  
لغابی سیدنا براء بن عازب سے روایت کرتے ہیں کہ نبی ﷺ نے فرمایا:

”اے علی! آپ کہہ دیں کہ اے اللہ! میرے لیے اپنے پاس عہد مقرر کر دے اور  
مومنوں کے دلوں میں میری محبت پیدا کر دے۔“ تب یہ آیت کریمہ نازل ہوئی۔ چونکہ  
یہ خصوصیت کسی اور میں نہیں پائی جاتی۔ لہذا سیدنا علی ہی امام ہوں گے۔“

ہم کہتے ہیں بیان کردہ روایت کی صحت نقل ثابت کرنے کے لیے دلیل کی ضرورت ہے، ورنہ  
مقدمات کو ثابت کیے بغیر استدلال کرنا باطل اور قول بلا براہان ہے۔ مزید براں شیعہ مصنف کی پیش  
کردہ روایت موضوع ہے۔ نیز یہ کہ آیت زیرِ نظر کے الفاظ عام ہیں۔ بنابریں یہ آیت سیدنا علی کو بھی  
شامل ہے اور دیگر صحابہ کو بھی۔ لہذا اسے سیدنا علی پر محدود و مقصود کرنا درست نہیں۔ بلکہ یہ آیت سیدہ  
فاطمہ اور حسن و حسین کو بھی شامل ہے۔ لہذا اجماع کی روشنی میں معلوم ہوا کہ یہ آیت کسی کے ساتھ مختص  
نہیں ہے اللہ تعالیٰ چونکہ اپنے وعدہ کی خلاف ورزی نہیں کرتا اس لیے اس نے قلوب مومنین میں محبت  
پیدا کرنے کے وعدہ کو پورا کر دیا ہے، چنانچہ اللہ تعالیٰ نے سب مسلمانوں کے دلوں میں صحابہ و تابعین  
نیز خلفاء راشدین عموماً و سیدنا ابو بکر و عمر کی محبت و الفت خصوصاً پیدا کر دی۔ سب صحابہ..... جن میں  
سیدنا علی پیش پیش تھے..... سیدنا ابو بکر و عمر سے محبت و مودت رکھتے تھے۔ کوئی صحابی ایسا نہ تھا جو ان  
دونوں حضرات کو برا بھلا کہتا ہو۔ یہ خصوصیت سیدنا علی میں نہیں پائی جاتی اس لیے کہ صحابہ کی ایک  
جماعت نے سیدنا علی کی شان میں سخت سست الفاظ کہے تھے۔ سیدنا عثمان کو بھی یہی واقعہ پیش آیا۔

اس سے معلوم ہوا کہ اہل ایمان کے دل میں اللہ تعالیٰ نے سیدنا ابو بکر و عمر کی جو محبت پیدا کر دی تھی۔ دوسروں کو یہ مرتبہ حاصل نہیں ہو سکا۔

### امامت علی کی تیرھویں دلیل:

شیعہ مصنف لکھتا ہے:

”امامت علی کی تیرھویں دلیل یہ آیت ہے: ﴿إِنَّمَا أَنْتَ مُنْذِرٌ وَّ لِكُلِّ قَوْمٍ هَادٍ﴾ (سورة الرعد: ۱۳/۷)

”کتاب الفردوس میں سیدنا ابن عباس سے مروی ہے کہ آپ نے فرمایا: ”میں منذر ہوں اور علی ہاد (رہنماؤ پیشوں) ہے۔ اے علی! ہدایت پانے والے تجھ سے ہدایت پاتے ہیں۔“ ابو نعیم نے بھی اسی طرح روایت کیا ہے یہ حدیث سیدنا علی کے امام ہونے کی صریح دلیل ہے۔

شیعہ نے اس روایت کے صحیح ہونے کی کوئی دلیل پیش نہیں کی۔ اس بات پر علماء کا اجماع ہے کہ کسی روایت کے کسی کتاب میں مندرج ہونے کا یہ مطلب نہیں کہ وہ صحیح بھی ہے۔ دلیلی کی کتاب الفردوس موضوعات کا پلنڈہ ہے یہ ان میں سے فتح تریں روایت ہے اس کو بنی کریم کی طرف منسوب کرنا بھی گناہ ہے، سیدنا علی کو ہادی قرار دینے کا مطلب یہ ہے کہ لوگ بنی کریم کی بجائے ان سے ہدایت پاتے ہیں یہ ایسی بات ہے کہ کوئی مسلمان اسے زبان پرلانے کے لیے تیار نہیں۔ اور اگر شیعہ اس کا مطلب یہ بیان کریں کہ لوگ اسی طرح سیدنا علی سے فیض ہدایت حاصل کرتے ہیں جیسے بنی کریم سے تو اس سے سیدنا علی کی بنی کریم کے ساتھ مشارکت لازم آتی ہے۔ حالانکہ اللہ تعالیٰ نے نص قرآنی کی بنا پر صرف سرور کائنات ﷺ کو ہادی بنا کر بھیجا تھا۔

قرآن کریم میں ارشاد فرمایا:

﴿وَإِنَّكَ لَتَهْدِي إِلَى صِرَاطٍ مُّسْتَقِيمٍ﴾ (الشوری: ۴۲/۵۲)

” بلاشبہ آپ سیدھی راہ کی طرف رہنمائی کرتے ہیں۔“

شیعہ کا قول کہ ”ہدایت یافتہ لوگ آپ (سیدنا علی) سے راہ پاتے ہیں۔“ اس کا مطلب یہ ہے کہ جس مسلم نے بھی ہدایت پائی۔ اس نے سیدنا علی کے ذریعہ پائی یہ واضح جھوٹ ہے اس لیے کہ لا تعداد لوگ سرور کائنات سے ہدایت پا کر جنت کے وارث بنے اور انہوں نے سیدنا علی سے کچھ

استفادہ بھی نہیں کیا۔ جب بیرونی بلاد و امصار فتح ہوئے تو وہاں کے لوگوں نے صحابہ سے فیض ہدایت حاصل کیا اور سیدنا علی کی شکل بھی نہ دیکھی جوان دنوں مدینہ میں بود و باش رکھتے تھے۔ پھر شیعہ کا دعویٰ کیوں کر درست ہو سکتا ہے؟

مزید برائے ارشاد ربانی ﴿ وَلِكُلٍ قَوْمٌ هَادِ ﴾ جملہ اقوام عالم کے بارے میں فرمایا گیا ہے۔ ظاہر ہے کہ سیدنا علی اولین و آخرین سب کے لیے ہادی نہیں ہو سکتے۔ یہ امر بھی قابل غور ہے کہ سیدنا علی سے ہدایت حاصل کرنے کا مطلب یہ نہیں کہ آپ امام و خلیفہ بھی ہوں گے۔ اس لیے کہ ہدایت صرف خلیفہ ہی سے حاصل نہیں کی جاتی بلکہ علماء سے بھی یہ فیض حاصل کر سکتے ہیں۔ لہذا شیعہ مصنف کا یہ دعویٰ باطل ہے۔

### امامت علی کی چودھویں دلیل:

شیعہ مصنف لکھتا ہے:

”امامت علی کی چودھویں دلیل یہ آیت ہے: ﴿ وَقُفُوْهُمْ إِنَّهُمْ مَسْؤُلُوْنَ ﴾  
(الصافات: ۲۳) ”ان کو سوال کئے جانے کے لیے ٹھہراو۔“

ابونعیم بطريق شععی سیدنا ابن عباس سے نقل کر کے اس آیت کا یہ معنی بیان کرتے ہیں کہ: ”لوگوں سے سیدنا علی کی ولایت و امارت کے بارے میں سوال کیا جائے گا۔“ اسی طرح کتاب الفردوس میں سیدنا ابوسعید بنی کریم ﷺ سے روایت کرتے ہیں کہ: ”بروز قیامت سیدنا علی کی خلافت کے بارے میں سوال کیا جائے گا۔“ ان روایات سے معلوم ہوا کہ سیدنا علی ہی خلیفہ بلا فصل ہیں۔“

ہم کہتے ہیں یہ جھوٹ ہے۔ آیت ہذا کے سیاق سے معلوم ہوتا ہے کہ یہ آیت کفار قریش سے متعلق ہے اس سے پہلی آیات میں ان مشرکین کا ذکر کیا گیا ہے جو روز قیامت پر ایمان نہیں رکھتے تھے۔ اللہ تعالیٰ فرماتے ہیں کہ ان سے توحید و ایمان کے بارے میں دریافت کیا جائے گا۔ ظاہر ہے کہ ان سے سیدنا علی کی حب کے بارے میں سوال کرنے کا کیا مطلب؟ کیا اس کا یہ مطلب ہے کہ اگر وہ مشرک ہوتے ہوئے بھی سیدنا علی سے محبت رکھیں گے تو انہیں فائدہ پہنچے گا۔ اللہ کی پناہ! کہ کتاب الہی کو ایسے غلط معنی پہنانے جائیں۔

## امامت علی کی پندرھویں دلیل:

شیعہ مصنف لکھتا ہے:

”امامت علی کی پندرھویں دلیل یہ آیت ہے:

﴿وَلَتَعْرِفَنَّهُمْ فِي لَحْنِ الْقَوْلِ﴾ (سورہ محمد: ٢٧/ ٣٠)

ابونعیم سیدنا ابوسعید سے روایت کرتے ہیں کہ ”لحن القول“ سے بعض علی مراد ہے۔ یہ خصوصیت دیگر صحابہ میں نہیں پائی جاتی۔ لہذا سیدنا علی ہی امام ہوں گے۔

ہم کہتے ہیں کہ یہ سیدنا ابوسعید پر افتراء ہے۔ عام منافقین سیدنا علی کی عداوت میں مبتلانہ تھے۔ پھر یہ بات بھی قابل غور ہے کہ سیدنا علی کے دشمن سیدنا عمر فاروق سے زیادہ نہ تھے۔ بلکہ کفار و منافقین سیدنا فاروق اعظم سے شدید عداوت رکھتے تھے۔

احادیث صحیحہ میں آیا ہے کہ سرسو رکانات ﷺ نے فرمایا:

”معمولی درجہ کا نفاق انصار سے بعض عداوت رکھنا ہے۔“ ①

بانابریں بعض انصار کی وجہ سے منافقین کی پہچان زیادہ موزوں تھی۔ حدیث میں آیا ہے کہ منافقین کے سوا کوئی شخص سیدنا علی سے بعض نہیں رکھتا۔ ① نفاق کی بہت سی علامات ہیں۔ بعض علی بھی ان میں شامل ہے، علاوه ازیں کذب و خیانت، وعدہ خلافی اور فسق و فجور سب علامات نفاق ہیں۔

ہم کہتے ہیں کہ جو شخص سیدنا علی کے ایمان و جہاد کی بنا پر آپ سے الفت و محبت کا سلوک روا رکھتا ہے، یا انہی اوصاف کی بنا پر انصار کو چاہتا ہے تو یہ اس کے ایمان کی علامات ہے، بخلاف ازیں جو شخص سیدنا علی و انصار کو انہی اوصاف اور نبی کریم ﷺ کی تائید و نصرت کے جرم میں نفرت و حقارت کی نگاہ سے دیکھتا ہے وہ منافق ہے۔ علاوه ازیں جو شخص کسی طبعی امر مثلاً رشتہ داری یا کسی دنیوی امر کی بنا پر ان سے محبت رکھتا ہے تو یہ اسی قسم کی محبت ہے جیسے ابوطالب کو نبی ﷺ کے ساتھ تھی۔ جو شخص

① صحیح بخاری، کتاب مناقب الانصار۔ باب حب الانصار، من الإيمان، (حدیث:

۳۷۸۴، ۳۷۸۳)، صحیح مسلم۔ کتاب الإیمان۔ باب الدلیل علی ان حب الانصار.....

(حدیث: ۷۴، ۷۵)

② صحیح مسلم، کتاب الإیمان باب الدلیل علی ان حب الانصار و علی رضی اللہ

عنہم..... (حدیث: ۷۸)

سیدنا مسیح یا سیدنا موسیٰ علی کے بارے میں غلو سے کام لیتا اور ان کے بارے میں مبالغہ آمیزی کرنے والے کو بنظر استحسان دیکھتا ہے تو یہ شخص مبالغہ آمیزی و غلو کا ارتکاب کرتا ہے۔ سیدنا مسیح جن کی شان میں نصاریٰ نے مبالغہ آمیزی سے کام لیا تھا۔ سیدنا علیؑ اس سے افضل تھے تاہم یہ محبت نصاریٰ کے لیے مفید ثابت نہ ہوئی۔ محبت وہی سودمند ہے جو اللہ کے لیے ہو، نہ کہ وہ جس میں کسی کو اللہ کے ساتھ شریک ہٹھرا یا جائے۔ اسی طرح جو شخص انصار یا کبار صحابہ میں سے کسی کے ساتھ ایک سنی سنائی بات کی بناء پر بعض رکھتا ہو تو وہ خطا کار، گمراہ اور جاہل ہو گا، منافق نہیں ہو گا۔

### امامت علیؑ کی سوالہوں دلیل:

شیعہ مصنف لکھتا ہے:

”سوالہوں دلیل قرآن کریم کی یہ آیت ہے: ﴿وَالسَّابِقُونَ السَّابِقُونَ أُولَئِكَ الْمُقَرَّبُونَ﴾ (سورۃ الواقعہ/۵۶.....)

سیدنا ابن عباس سے منقول ہے کہ اس امت میں سے سابق سیدنا علیؑ ہیں۔“  
ہم کہتے ہیں کہ یہ روایت صحیح نہیں۔ مزید برائے شیعہ مصنف نے اس کی سند بھی ذکر نہیں کی۔  
شرط صحیح یہ روایت جلت نہیں، اس لیے کہ اللہ تعالیٰ فرماتے ہیں:

﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ﴾ (التوبۃ: ۹/ ۱۰۰)

”مہاجرین و انصار میں سے اوّلین سابقین اور وہ لوگ جنہوں نے نیک اعمال میں ان کی پیروی کی اللہ تعالیٰ ان سے راضی ہو گئے“

سابقین وہ صحابہ ہیں جنہوں نے فتح مکہ سے قبل اللہ کی راہ میں مال خرچ کیا اور جہاد کیا اس میں وہ صحابہ بھی شامل ہیں جنہوں نے بیعت رضوان میں شرکت کی تھی پھر یہ بات کیوں کر صحیح ہو سکتی ہے کہ پوری امت میں ایک ہی سابق (سیدنا علیؑ) تھے؟ حالانکہ مردوں میں سب سے پہلے سیدنا ابو بکر اسلام لائے تھے۔ عورتوں میں سے سیدنا خدیجہ، بچوں میں سے سیدنا علیؑ اور غلاموں میں سے سیدنا زید رضی اللہ عنہ، اس بات میں علماء کا اختلاف ہے کہ آیا بچے کا اسلام لانا شرعاً معتبر بھی ہے یا نہیں؟ اس سے معلوم ہوا کہ سیدنا ابو بکر کا اسلام باقی سب کی نسبت اکمل و افع تھا۔

## امامت علی کی ستر ہویں دلیل:

شیعہ مصنف لکھتا ہے:

”امامت علی کی ستر ہویں دلیل یہ آیت قرآنی ہے: ﴿الَّذِينَ امْنُوا وَهَاجَرُوا وَجَاهَدُوا بِأَمْوَالِهِمْ وَأَنفُسِهِمْ أَعْظُمُ دَرَجَةً﴾ (سورۃ التوبۃ: ۹/۲۰)

”رزین بن معاویہ نے اپنی کتاب ”ابجع بین الصحاح“ میں روایت کیا ہے کہ یہ آیت سیدنا علی کے بارے میں نازل ہوئی، اس لیے آپ سب سے افضل ہوئے اور ساتھ امام اور خلیفہ بھی۔“

ہم شیعہ مصنف سے مطالہ کرتے ہیں کہ وہ اس روایت کی صحت ثابت کرے۔ محدث رزین کی یہ عادت ہے کہ وہ اپنی جانب سے روایت میں بعض الفاظ بڑھادیا کرتا ہے۔

صحیح حدیث وہ ہے جس کے راوی سیدنا نعمان بن بشیر رضی اللہ عنہ ہیں، انہوں نے کہا کہ میں نبی کریم ﷺ کے منبر کے پاس بیٹھا تھا، ایک شخص نے کہا، میں اسلام لانے کے بعد صرف حاجیوں کو پانی پلاوں گا اور کچھ نہیں کروں گا۔ دوسرے نے کہا، میں صرف خانہ کعبہ کو آباد کروں گا۔ دوسرا کوئی کام نہیں کروں گا۔ تیسرے نے کہا، جہاد ان سب سے بہتر ہے سیدنا عمر نے انھیں ڈانٹ کر کہا۔ نبی کریم کے منبر کے پاس آواز بلند نہ کرو۔ میں نماز جمعہ سے فارغ ہو کر نبی کریم کی خدمت میں حاضر ہوں گا اور تمہارے اختلافی مسائل کا حل دریافت کروں گا۔“ تب اللہ تعالیٰ نے یہ آیت کریمہ نازل فرمائی۔

”کیا تم نے حاجیوں کے پانی پلانے اور خانہ کعبہ کے آباد کرنے والے کو اس شخص کی مانند قرار دیا ہے جو اللہ تعالیٰ اور روز آخرت پر ایمان رکھتا اور اللہ کی راہ میں جہاد کرتا ہو۔“ (سورۃ توبۃ: ۹/۱۹-۲۰) ①

اس حدیث سے معلوم ہوتا ہے کہ سیدنا علی جنہوں نے جہاد کو، حاجیوں کو پانی پلانے اور کعبہ کی حفاظت کی نسبت افضل قرار دیا تھا، حق بجانب تھے۔ ان کے مقابلہ میں اس شخص کا قول درست نہیں جس نے ان امور کو افضل تصور کیا تھا۔ اس سے یہ بھی واضح ہوا کہ مسئلہ مقاومت میں سیدنا علی کے پاس اپنے حریف کی نسبت حق و صداقت کا زیادہ علم تھا۔

سیدنا فاروق رضی اللہ عنہ کی رائے متعدد امور میں حکم ربانی سے ہم آہنگ رہی تھی۔ آپ ایک بات فرماتے اور اس کی تائید میں قرآن کریم نازل ہو جاتا۔ وہ یہ امور ہیں:

(۱) مقام ابراہیم۔ (۲) حجاب۔ (۳) بدر کے قیدی۔

اللہ تعالیٰ فرماتے ہیں:

﴿عَسَىٰ رَبُّهُ إِنْ طَلَقْتُكُنَّ أَنْ يُبْدِلَهُ أَزْوَاجًا خَيْرًا مِنْكُنَّ﴾

(تحریم: ۵/۶۶)

”بہت ممکن ہے کہ اگر وہ (محمد) تم کو طلاق دے دیں، تو تمہارے عوض وہ آپ کو بہتر بیویاں عطا کر دے۔“

فرض کیجیے سیدنا علی میں ایک خصوصیت پائی جاتی ہے، تو اس سے ان کی امامت ثابت نہیں ہوتی اور نہ یہ کہ آپ امت میں سب سے افضل تھے۔ خضر کو ایسے مسائل معلوم تھے جو سیدنا موسیٰ کو معلوم نہ تھے، تو اس کا یہ مطلب نہیں کہ آپ سیدنا موسیٰ سے افضل تھے، اس سے بڑھ کر یہ کہ ہدھنے سے سیدنا سلیمان علیہ السلام سے کہا تھا: ”أَحْطُثُ بِمَا لَمْ تُحْطُّ بِهِ“، ”جو بات مجھے معلوم ہے آپ نہیں جانتے“ پھر یہ امر بھی قابل غور ہے کہ سیدنا ابو بکر بالا ولی اس آیت کے مصدقہ تھے۔ اس لیے کہ سیدنا علی تک دست تھے، خرچ کرنے کے لیے ان کے پاس مال موجود ہی نہ تھا بخلاف اذیں سیدنا ابو بکر غنی تھے اور انہوں نے اللہ کی راہ میں کثیر مال صرف کیا تھا۔

امامت علی کی اٹھار حصوں دلیل:

شیعہ مصنف لکھتا ہے:

”سیدنا علی کے منصب خلافت پر فائز ہونے کی اٹھار حصوں دلیل یہ آیت ہے:

﴿إِذَا نَاجَيْتُمُ الرَّسُولَ فَقَدِّمُوا بَيْنَ يَدَيْ نَجْوَى كُمْ صَدَقَةً﴾

(المجادلة: ۱۲/۵۸)

سیدنا ابن عباس فرماتے ہیں کہ نبی کریم کے ساتھ گفتگو کرنے سے پہلے صدقہ دینا

❶ صحیح مسلم، کتاب فضائل الصحابة، باب من فضائل عمر بن الخطاب رضی الله عنه

(حدیث: ۲۳۹۹)

ضروری ہے۔ باقی صحابہ بخل سے کام لیا کرتے تھے۔ صرف سیدنا علی صدقہ دیتے تھے۔“ سیدنا عبد اللہ بن عمر کا قول ہے کہ سیدنا علی تین اوصاف کے حامل تھے اگر مجھ میں ان تین باتوں میں سے ایک بھی ہوتی تو مجھے سرخ اونٹوں سے زیادہ عزیز تھا۔

۱۔ سیدہ فاطمہ کے ساتھ شادی۔

۲۔ غزوہ خیبر میں نبی کریم کا سیدنا علی کو جہنڈا عطا کرنا۔

۳۔ آیت نجوئی۔

سیدنا علی فرمایا کرتے تھے: ”اس آیت پر میرے سوا کسی نے عمل نہیں کیا اور میری وجہ سے اللہ تعالیٰ نے امت کا بوجھ ہلکا کر دیا۔“

مذکورہ صدر اقوال سے سیدنا علی کی فضیلت ثابت ہوتی ہے، لہذا آپ احق بالامانت ہوں گے۔“

ہم کہتے ہیں کہ سیدنا علی نے اس آیت پر عمل کیا اور یہ جلد ہی منسوخ ہو گئی۔ بنا بریں دیگر صحابہ کو اس پر عمل کرنے کا شرف حاصل نہ ہوسکا۔ علاوہ ازیں اس آیت میں صدقہ کو واجب قرار نہیں دیا گیا۔ بلکہ یہ حکم دیا گیا تھا کہ جب رسول ﷺ سے رازدارانہ طور پر کوئی بات کرنا چاہیں تو صدقہ ادا کریں، جو شخص ایسی بات نہ کرنا چاہتا ہو اس کے لیے صدقہ ادا کرنا ضروری نہیں، چونکہ سرگوشی واجب نہ تھی۔ لہذا غیر واجب چیز کو ترک کرنے میں کوئی حرج نہیں۔ یہ بھی ممکن ہے کہ جو شخص صدقہ ادا کرنے پر قادر نہ ہو اور اس کی نیت یہ ہو کہ بشرط قدرت وہ نبی کریم سے بات چیت کرے گا اور صدقہ دے گا تو اسے اس کی نیت کا اجر و ثواب مل جائے گا۔

جس شخص کو نبی کریم سے ایسی خفیہ بات کرنے کی ضرورت لاحق نہ ہو تو اسے ناقص قرار نہیں دیا جائے گا۔ البتہ جس شخص کو ایسی ضرورت لاحق ہوئی ہو مگر اس نے بخل سے کام لے کر آپ سے خفیہ بات نہ کی تو اس نے ایک مستحب فعل کو ترک کیا۔ خلفاء کے بارے میں یہ نہیں کہا جا سکتا کہ وہ بخیل تھے، یہ بھی نہیں کہہ سکتے کہ اصحاب ثلاثة اس آیت کے نزول کے وقت موجود تھے۔ بلکہ اس بات کا بھی امکان ہے کہ بعض ان میں سے موجود نہ ہوں۔ یا تنگ دست ہوں یا انھیں نبی کریم کے ساتھ رازدارانہ بات کرنے کی ضرورت پیش نہ آئی ہو۔ اگر فرض کر لیا جائے کہ اصحاب ثلاثة نے ایک مستحب فعل کو ترک کر دیا تو کیا مستحب پر عمل کرنے

وَالاَفْضَلُ الْاَمْتَكْهَلَانَ گا۔

حدیث میں آیا ہے کہ نبی کریم ﷺ نے دریافت فرمایا: ”تم میں سے آج کون روزہ سے ہے؟“ ابو بکر نے کہا: میں ہوں۔ فرمایا کہ ”تم میں سے کسی نے جنازہ کو الوداع کہا ہے؟“ ابو بکر نے کہا: اے اللہ کے رسول! میں نے جنازہ پڑھا ہے۔ پھر آپ نے دریافت کیا: ”کیا تم میں سے کسی نے صدقہ دیا ہے؟“ ابو بکر نے کہا: اے اللہ کے رسول! میں نے صدقہ دیا ہے۔ آپ نے فرمایا: ”جس شخص میں یہ سب باتیں جمع ہو جائیں وہ جنتی شخص ہے۔“<sup>①</sup>

سرورِ کائنات ﷺ نے فرمایا: ”ابو بکر کے مال سے مجھے جس قدر فائدہ پہنچا دوسرے کسی کے مال سے نہیں پہنچا۔“<sup>②</sup>

بخاری و مسلم میں روایت کیا گیا ہے کہ نبی کریم نے فرمایا: ”صحبت و رفاقت اور اتفاق مال کے اعتبار سے ابو بکر میرے سب سے بڑے محسن ہیں اور اگر میں کسی کو گھر ادوسٹ بنانے والا ہوتا تو ابو بکر کو بناتا۔ البتہ اسلامی اخوت و مودت سے انکار نہیں کیا جا سکتا۔ مسجد نبوی کی طرف کھلنے والی سب کھڑکیاں بند کر دی جائیں مگر ابو بکر کی کھڑکی کھلی رہے۔“<sup>③</sup>

سنن ابی داؤد میں ہے کہ نبی ﷺ نے سیدنا ابو بکر کو مخاطب کر کے فرمایا: ”اے ابو بکر! آپ سب سے پہلے جنت میں جائیں گے۔“<sup>④</sup>

ترمذی و ابو داؤد میں سیدنا عمر رضی اللہ عنہ سے مروی ہے کہ نبی ﷺ نے ہمیں صدقہ کرنے کا حکم دیا۔ میرے پاس ان دونوں مال تھا۔ میں نے کہا آج میں ابو بکر سے سبقت لے جاؤں گا۔ چنانچہ میں گھر

<sup>①</sup> صحيح مسلم، كتاب فضائل الصحابة، باب من فضائل ابى بكر الصديق رضى الله عنه (حديث: ١٢/٢٨)

<sup>②</sup> سنن ترمذی، كتاب المناقب. باب (١٥/٣٤)، ( الحديث: ٣٦٦١)، سنن ابن ماجة۔ المقدمة، باب فضل ابى بكر الصديق رضى الله عنه ( الحديث: ٩٤)

<sup>③</sup> صحيح بخاری، كتاب مناقب الانصار، باب هجرة النبي صلی اللہ علیہ وسلم واصحابہ الى المدينة ( الحديث: ٤/٣٩)، صحيح مسلم۔ كتاب فضائل الصحابة، باب من فضائل ابى بكر الصديق رضى الله عنه ( الحديث: ٢٣٨٢)

<sup>④</sup> سنن ابى داؤد۔ كتاب السنة، باب فى الخلفاء ( الحديث: ٤٦٥٢)، و سندہ ضعیف

میں گیا اور آدھا مال لا کر آپ کی خدمت میں پیش کر دیا۔ نبی کریم نے دریافت کیا: ”بال بچوں کے لیے کیا باقی چھوڑا؟ میں نے کہا: اس کے برابر۔ ابو بکر گھر کا تمام اثاثہ لے آئے۔ آپ نے فرمایا: ”ابو بکر! گھر میں کیا باقی چھوڑا؟“ عرض کیا:

پروانے کو چراغ ہے بلبل کو پھول بس  
صدیق کے لیے ہے اللہ و رسول بس

**①** سیدنا عمر فرماتے ہیں: ”میں نے کہا اس کے بعد میں کبھی ابو بکر کا مقابلہ نہیں کروں گا۔“

ترمذی میں مرفوعاً روایت کیا گیا ہے کہ جس قوم میں ابو بکر موجود ہوں ان کو چاہیے کہ ابو بکر کے سوا اور کسی کو امام مقرر نہ کریں۔ **②**

سیدنا عثمان کا ایک ہزار اونٹ کو جنگ کے لیے تیار کرنا **③**۔ سرگوشی کے صدقہ سے کئی گناہ بڑھ کر ہے۔ اس لیے کہ جہاد پر خرچ کرنا فرض ہے، بخلاف ازیں خفیہ بات چیت سے پہلے صدقہ ادا کرنا ”نجوئی“ کی شرط کے ساتھ مشروط ہے۔ جو شخص نبی کریم سے خفیہ بات چیت نہ کرنا چاہتا ہو اس پر صدقہ دینا واجب نہیں۔

بخاری و مسلم میں سیدنا ابو ہریرہ رض سے روایت ہے کہ آپ نے فرمایا ایک شخص ایک بیل کو ہانکے لیے جا رہا تھا اور اس پر بوجھ لا درکھا تھا۔ بیل اس کی طرف متوجہ ہوا اور کہا: ”مجھے اس لیے نہیں پیدا کیا گیا۔ بلکہ میں کھیتی باڑی کے لیے پیدا کیا گیا ہوں۔ لوگوں نے گھبرا کر کہا: حیرت ہے کہ بیل کس طرح بات چیت کرنے لگ گیا۔ نبی صلی اللہ علیہ وسلم نے فرمایا: ”میں اور ابو بکر و عمر اس بات کو تسلیم کرتے ہیں۔“ حالانکہ ابو بکر و عمر وہاں موجود نہ تھے۔

**①** سنن ابی داؤد۔ کتاب الزکاة، باب الرخصة فی ذلك (حدیث: ۱۶۷۸)، سنن ترمذی کتاب المناقب، باب (۱۶/۴۳)، (حدیث: ۳۶۷۵)

**②** سنن ترمذی ، کتاب المناقب، باب (۱۶/۴۲) (حدیث: ۳۶۷۳)، و سنده ضعیف اس کی سند میں عیسیٰ بن میمون راوی ضعیف ہے۔

**③** سنن ترمذی۔ کتاب المناقب باب (۱۸/۶۱)، (حدیث: ۳۷۰۰)، لیکن اس میں تین سو (۳۰۰) انوٹوں کا ذکر ہے۔ اور دوسری روایت میں ہزار دینار کا ذکر ہے۔ واللہ اعلم۔

بخاری و مسلم ① میں سیدنا ابو ہریرہ سے مروی ہے کہ ایک انصاری کے ہاں ایک مهمان آیا۔ گھر میں صرف بچوں کی خوراک تھی۔ بیوی کو کہا، بچوں کو سلا کر دیا گل کر دو اور جو کچھ ہے مہمان کو پیش کر دو۔ بیوی نے یونہی کیا۔ تب یہ آیت نازل ہوئی:

﴿وَيُؤْثِرُونَ عَلَىٰ أَنفُسِهِمْ وَلَوْ كَانَ يَهُمْ خَصَاصَةً﴾ (حشر: ۵۹/۹)

”وہ اپنے آپ پر دوسروں کو ترجیح دیتے ہیں اگرچہ خود بھوکے رہیں۔“

یہ نجوى کی نسبت بہت بڑا کام ہے۔

اما ملت علی کی انیسویں دلیل:

شیعہ مصنف لکھتا ہے:

”اما ملت علی کی انیسویں دلیل یہ آیت ہے:

﴿وَأَسْأَلُ مَنْ أَرْسَلْنَا مِنْ قَبْلِكَ مِنْ رُسُلِنَا أَجْعَلْنَا مِنْ دُونِ الرَّحْمَنِ الِّهَةَ يُعَذِّدُونَ﴾ (زخرف: ۴۳/۴۵)

ابن عبد البر و ابو نعیم نے روایت کیا ہے کہ شبِ معراج میں اللہ تعالیٰ نے سب انبیاء کو جمع کر کے فرمایا: اے محمد! ان سے پوچھیے کہ تمہاری بعثت کس بات پر عمل میں آئی تھی؟ انھوں نے کہا، اس بات کی شہادت پر کہ اللہ کے سوا کوئی معبود نہیں نیز آپ سچے بنی ہیں اور علی آپ کے امام و خلیفہ ہیں۔ اس روایت سے صراحةً سیدنا علی کی امامت کا اثبات ہوتا ہے۔“

بلاشبہ یہ روایت اور اس کے نظائر و امثال سب کذب ہیں، اور اگر یہ روایت کذب نہ بھی ہوتی۔ جب بھی اثبات صحت سے قبل استدلال کرنا ناروا تھا۔ سخت تیرت ہے کہ جو چیز اصل ایمان

❶ صحيح بخاري - كتاب الحرج والمزارعة، باب استعمال البقر للحرثة (حديث: ۲۳۲۴)، صحيح مسلم - كتاب فضائل الصحابة، باب من فضائل أبي بكر الصديق رضى الله عنه، ( الحديث: ۲۳۸۸ )

❷ صحيح بخاري - كتاب مناقب الانصار - باب قول الله عزوجل ﴿وَيُؤْثِرُونَ عَلَىٰ أَنفُسِهِمْ .....﴾ ( الحديث: ۳۷۹۸ )، صحيح مسلم، كتاب الأشربة - باب اكرام الضيف ( الحديث:

میں داخل نہیں اس کے بارے میں انبیاء سے کیوں کر پوچھا جائے گا؟ اس بات پر سب مسلمانوں کا اجماع ہے کہ اگر ایک شخص نبی کریم پر ایمان رکھتا اور آپ کی اطاعت کرتا ہو وہ مر جائے اور اسے علم نہ ہو کہ اللہ تعالیٰ نے ابو بکر و علی کو پیدا کیا تھا تو عدم علم سے اس کے ایمان کو کچھ نقصان نہیں پہنچے گا۔ پھر یہ کہنا کس حد تک درست ہے کہ صحابہ میں سے ایک (سیدنا علی) پر ایمان لانا انبیاء کے لیے ناگزیر ہے حالانکہ اللہ تعالیٰ نے ان سے صرف یہ عہد لیا تھا کہ اگر ان کی زندگی میں محمد ﷺ مبعوث ہو کر آجائیں تو ان پر ایمان لانا اور ان کی مدد کرنا ہوگا۔ سیدنا ابن عباس نے سورہ آل عمران کی آیت نمبر: ۸۱، ۸۲، ۸۳؎ جَاءَ كُمْ رَسُولٌ مُصَدِّقٌ؎ کی تفسیر میں یہ بات کہی ہے۔ ① مزید براں شیعہ نے جس آیت سے استدلال کیا ہے اس میں یہ بات مذکور نہیں کہ انبیاء سے پوچھیں کہ انھیں کس بات پر مبعوث کیا گیا ہے؟ بخلاف ازیں آیت میں انبیاء سے یہ بات دریافت کرنے کا حکم دیا گیا ہے کہ ہم نے کچھ اور بھی معبود مقرر کیے ہیں جن کی پرستش کی جائے؟

امامت علی کی بیسویں دلیل:

شیعہ مصنف لکھتا ہے:

”امامت علی کی بیسویں دلیل یہ آیت کریمہ ہے: ﴿وَ تَعِيهَا أُذْنٌ وَ أَعِيَّةٌ﴾ (الحاقۃ: ۶۹/۱۲)

”لغایبی کی تفسیر میں ہے کہ نبی ﷺ نے فرمایا: ”اے علی! میں نے اللہ سے یہ دعا کی تھی کہ وہ تیرے کا نوں کو ایسا بنادے۔ اسی طرح لغایبی نے بطریق ابو نعیم ذکر کیا ہے یہ ایک ایسی فضیلت ہے جس میں سیدنا علی منفرد تھے۔ لہذا وہی امام ہوں گے۔

اس کا جواب یہ ہے کہ یہ روایت موضوع ہے، جہاں تک زیر نظر آیت کا تعلق اس میں جملہ بنی آدم سے خطاب کیا گیا ہے ایک شخص سے خطاب نہیں ہے اس لیے کہ سیدنا نوح اور ان کی قوم کو کشتی میں سوار کرنا عظیم ترین نشانی ہے۔ بے شک سیدنا علی کے گوش حق نیوش سیدنا ابو بکر و عمر اور امت کے باقی لوگوں کی مانند تھے اس بات کو کون تسلیم کر سکتا ہے کہ نبی ﷺ حسن و حسین اور عمار و ابوذر رضی اللہ عنہم کے کان آواز حق کو سننے والے نہ تھے۔ بتائیئے اب تفرداً فضیلت کی کوئی بات رہی؟ شیعہ کے بیان کردہ مقدمات اسی طرح

① اور یہی تفسیر سیدنا علی رضی اللہ عنہ سے بھی مردی ہے، دیکھیے تفسیر ابن جریر۔ ۵/۶۶

بے بنیاد ہیں جس طرح متقد میں شیعہ کے براہین و دلائل بے حقیقت ہیں، ایسے دلائل کو وہی شخص تسلیم کر سکے گا جو ان کے سامنے زانوئے تلمذ تھے کہ چکا ہو یا صاحب بدعت و عصیت ہو۔ اسی لیے یہ مقولہ زبانِ زد خاص و عام ہے کہ شیعہ عقل و نقل اور دین و مذہب سے بے گانہ اور حکومت و سلطنت سے عاری ہیں۔

### امامت علی کی اکیسویں دلیل:

شیعہ مصنف لکھتا ہے:

”سیدنا علی کے امام ہونے کی اکیسویں دلیل آیت قرآنی ﴿هَلْ أَتَى﴾ ہے۔  
تفسیر غلبی نے متعدد طرق سے روایت کیا ہے کہ سیدنا حسن و حسین بیمار پڑ گئے۔ تو ان کے نانا اور عام لوگ بیمار پر سی کے لیے آئے۔ لوگوں نے سیدنا علی سے کہا، ابو الحسن! اپنے بچوں کے لیے نذر مانی۔ آپ نے تین دن روزہ کی منت مانی۔ اسی طرح ان کی والدہ نے بھی نذر مانی۔ چنانچہ بچے تند رست ہو گئے۔ گھر میں کھانے کو کچھ نہ تھا۔ سیدنا علی نے تین صاع جو قرض لیے، سیدہ فاطمہ نے اس سے پانچ روپیاں پکائیں۔ سیدنا علی نے بنی کریم کے ساتھ مغرب کی نماز پڑھی اور گھر آئے۔ آپ کے سامنے کھانا رکھا گیا تو ایک مسکین آ کر کھانا طلب کرنے لگا۔ چنانچہ کھانا مسکین کو دے دیا اور شب و روز پانی کے سوا کچھ نہ کھایا۔ جب دوسرا روز ہوا تو سیدہ فاطمہ نے کھانا پکایا۔ سیدنا علی آئے اتنے میں ایک پیغمبر آ کر کھانا طلب کرنے لگا اس نے کہا: ”اے محمد کے گھر والو! میں مہاجرین کی اولاد میں سے پیغمبر ہوں۔ میرے والد یوم العقبہ کو شہید ہوئے تھے، مجھے کھانا کھلاو، اللہ تعالیٰ تمہیں جنت کے دستر خوان پر سے کھانا کھلائے گا۔“ سیدنا علی نے اسے کھانا دے دیا۔ اور دو دن اور دورا تین پانی کے سوا کچھ نہ کھایا، اس طرح تیسرا دن ایک قیدی کو کھانا کھلایا۔ چوتھے روز جبراً تیل یہ آیت لے کر نازل ہوئے۔ ﴿هَلْ أَتَى عَلَى الْإِنْسَانِ﴾ اس واقعہ سے معلوم ہوتا ہے کہ سیدنا علی گونا گون اوصاف کے حامل تھے یہ ان کے امام ہونے کی دلیل ہے۔

ہم شیعہ مصنف سے مطالبہ کرتے ہیں کہ اس کی صحیت ثابت کرے، یہ روایت باتفاق محدثین موضوع ہے اس کے موضوع ہونے میں ذرہ بھر شبهہ نہیں، یہ روایت کسی قبل اعتبار مندرجہ حدیث کی

کتاب میں موجود نہیں۔ امام نسائی کی جمع کردہ کتاب ”خصال علی“، میں صحیح و ضعیف ہر قسم کی روایتیں فضائل علی کے بارے میں جمع کی گئی ہیں۔ مگر یہ روایت اس میں بھی مذکور نہیں۔ اسی طرح ابو نعیم کی کتاب الخصال نیز ابن ابی حثمة و جامع ترمذی میں فضائل علی کی ضعیف احادیث موجود ہیں، مگر ان کتب میں سابق الذکر روایت کا کوئی نشان نہیں ملتا۔ اصحاب السیر مثلًا ابن اسحاق نے بھی فضائل علی پر مشتمل احادیث ضعیفہ ذکر کی ہیں مگر یہ روایت بیان نہیں کی جو باتفاق اہل نقل موضوع ہے۔

یہ تاریخ کی ایک مسلمہ حقیقت ہے کہ سیدنا علی و فاطمہ کا نکاح مدینہ میں ہوا اور سورۃ الدہر بااتفاق مفسرین مکی ہے۔ اس سے سابق الذکر روایت کا کذب ظاہر ہو گیا۔

صحیحین میں ثابت ہے کہ نبی ﷺ نے نذر ماننے سے منع کیا اور فرمایا اس سے کچھ فائدہ نہیں پہنچتا۔ البتہ بخیل کا مال ضرور نکل جاتا ہے۔ ① اللہ تعالیٰ نے ایفاء نذر کی تعریف کی ہے، مگر نذر ماننے کو قابل تعریف فعل قرار نہیں دیا۔ جس طرح ظہار (بیوی سے یوں کہنا کہ تو میرے لیے اسی طرح ہے جیسے میری ماں کی پیٹھ) کوئی قابل تعریف فعل نہیں ہے، مگر کوئی شخص جب ظہار کا مرتكب ہو اور کفارہ ادا کر دے تو یہ ایک مددوح فعل ہے۔ سیدہ فاطمہ کی کوئی لوڈی فضہ نامی نہیں تھی۔ بلکہ مدینہ بھر میں اس نام کی کوئی کنیز نہ تھی۔ یہ اسی طرح ہے جیسے ”ابن عقب“ ایک فرضی نام وضع کیا گیا ہے حالانکہ اس نام کا کوئی آدمی نہ تھا۔

بخاری و مسلم میں سیدنا علی رضی اللہ عنہ سے مروی ہے کہ سیدہ فاطمہ نے نبی کریم ﷺ سے ایک خادم طلب کیا۔ آپ نے فرمایا کہ سوتے وقت سو مرتبہ سبحان اللہ و الحمد للہ اور اللہ اکبر پڑھ لیا کرو۔ یہ خادم سے بہتر ہے۔ ②

علاوه ازیں تین شب و روز بچوں کو کھانا نہ کھلانا خلاف شرع ہے اور ہلاکت کو دعوت دینے کے متادف ہے۔ نبی کریم ﷺ کا ارشاد ہے کہ پہلے اپنے اہل و عیال کو کھاؤ۔ ③ نیز یہ کہ وہ

① صحيح بخاری، کتاب الأيمان والنذور۔ باب الوفاء بالنذر، (حدیث: ۶۶۹۳)، صحيح مسلم، کتاب النذر۔ باب النھی عن النذر (حدیث: ۱۶۳۹)

② صحيح بخاری، کتاب الدعوات ، باب التكبير والتسبيح عند المنام (حدیث: ۶۳۱۸)،

صحيح مسلم، کتاب الذکر والدعا بباب التسبیح اول النهار و عند النوم (حدیث: ۲۷۲۷)

③ صحيح بخاری، کتاب الزکاة، باب لا صدقة الا عن ظهر غنى (حدیث: ۱۴۲۶، ۱۴۲۷)

سائل کو ایک روٹی دے کر بھی اطمینان دلا سکتے تھے، پھر تمیم کا یہ قول کہ میرے والد یوم العقبہ شہید ہو گئے تھے، صاف جھوٹ ہے، اس لیے کہ عقبہ کی رات صرف نبی کریم کی بیعت کی گئی تھی لڑائی نہیں ہوئی تھی۔ اللہ اس شخص کو رسوا کرے جس نے یہ واقعہ تصنیف کیا۔

مذہب میں قیدی بھیک نہیں مانگا کرتے تھے، بلکہ مسلمان ہر طرح ان کی ضروریات کی کفالت کیا کرتے تھے۔ لہذا یہ کہنا کہ ایک قیدی مذہب میں بھیک مانگا کرتا تھا، صاف جھوٹ ہے۔ سیدنا جعفر بن ابی طالب سب لوگوں کی نسبت غرباء کو زیادہ کھانا کھلایا کرتے تھے۔ ① نبی کریم ﷺ نے ان کی شان میں فرمایا تھا، “آپ کی سیرت و صورت میرے جیسی ہے۔” ②

سیدنا ابو ہریرہ فرماتے ہیں کہ لطف و احسان کے سلسلہ میں کوئی شخص سیدنا جعفر سے بڑھ کر نبی کریم کے نقش قدم پر نہیں چلا۔ ③ تاہم جعفر رضی اللہ عنہ علی رضی اللہ عنہ کی نسبت افضل نہیں تھے۔ سیدنا ابو بکر صدیق رضی اللہ عنہ کا انفاق فی سبیل اللہ عام طور سے معروف ہے۔ ایسا انفاق آج کل ممکن ہی نہیں۔ یہی وجہ ہے کہ نبی کریم ﷺ نے فرمایا: ”میرے صحابہ کو برانہ کہو مجھے اس ذات کی قسم جس کے ہاتھ میں میری جان ہے! اگر تم میں سے کوئی شخص احمد پہاڑ کے برابر سونا خرچ کرے تو صحابہ کے عشر عشیر کو بھی نہیں پہنچ سکتا۔“ ④

### امامت علی کی بائیسویں دلیل:

شیعہ مصنف لکھتا ہے:

① صحيح بخاری، كتاب فضائل اصحاب النبي صلی اللہ علیہ وسلم۔ باب مناقب جعفر بن

ابی طالب رضی اللہ عنہ (حدیث: ۳۷۰۸)

② صحيح بخاری، كتاب الصلح ، باب كيف يكتب هذا ما صالح فلان..... (حدیث: ۲۶۹۹) مطولاً

③ سنن ترمذی، كتاب المناقب ، باب مناقب جعفر بن ابی طالب رضی اللہ عنہ (حدیث: ۳۷۶۴) ، ومستدرک حاکم (۲۱۱/۳) بمعناہ

④ صحيح بخاری، كتاب فضائل اصحاب النبي صلی اللہ علیہ وسلم باب قول النبي صلی اللہ علیہ وسلم، ”لو كنت متخدًا خليلاً“ (حدیث: ۳۶۷۳)، صحيح مسلم، كتاب فضائل الصحابة، باب تحريم سب الصحابة (حدیث: ۲۵۴۱)

”اما مَتَ عَلَىٰ كَيْ بَأَيْسَوِينَ دَلِيلَ يَأْيَتْ هَيْ: ﴿وَالَّذِي جَاءَ بِالصِّدْقِ وَ صَدَقَ بِهِ أُولَئِكَ هُمُ الْمُتَّقُونَ﴾ سورة الزمر: ۳۹ (۳۹/۳۹)

ابونعیم مجاهد سے روایت کرتے ہیں کہ ”صَدَقَ بِهِ“ سیدنا علیؑ کے بارے میں ہے۔ یہ سیدنا علیؑ کی عظیم خصوصیت ہے لہذا آپؑ امام و خلیفہ ہوں گے۔“

ہم کہتے ہیں کہ اس ضمن میں مجاهد کا قول اگر ثابت ہو جائے تو بھی جحت نہیں، حالانکہ مجاهد سے اس کے خلاف ثابت ہے۔ مجاهد کا قول ہے کہ صدق سے قرآن مراد ہے۔ اور ”صَدَقَ بِهِ“ کا مطلب یہ ہے کہ جو اس پر عمل کرے۔ شیعہ کا قول جمہور مفسرین کے خلاف ہے جو کہتے ہیں کہ اس آیت کے مصدق سیدنا ابو بکر ہیں۔ ابن جریر طبری، اور دیگر مفسرین نے یہ بات ذکر کی ہے، ابو بکر بن عبد العزیز بن جعفر الفقیہ سے اس آیت کے بارے میں دریافت کیا گیا تو انہوں نے کہا کہ یہ آیت سیدنا ابو بکر کی شان میں نازل ہوئی۔ مفترض نے کہا: یہ آیت سیدنا علیؑ کے بارے میں نازل ہوئی ہے۔ یہ سن کر ابو بکر الفقیہ نے کہا: ”اس آیت سے اگلی آیات تلاوت کیجیے، اس نے جب یہ آیت پڑھی ﴿فَكَفَرَ اللَّهُ أَسْوَأُ الَّذِي عَمِلُوا﴾ (الزمر: ۳۵) تو ابو بکر الفقیہ نے کہا: ”سیدنا علیؑ تمہارے نزدیک معصوم ہیں، پھر ان سے کون سے گناہ دور کیے جائیں گے۔“ مفترض لا جواب ہو گیا۔ جہاں تک آیت کے الفاظ کا تعلق ہے وہ عام ہیں اس میں ابو بکر و علیؑ بھی شامل ہیں اور دوسرے لوگ بھی۔

### اما مَتَ عَلَىٰ كَيْ تَنَسَّوِينَ دَلِيلَ:

شیعہ مصنف لکھتا ہے:

”سیدنا علیؑ کے امام ہونے کی تنبیسوں دلیل یہ آیت ہے: ﴿هُوَ الَّذِي أَيَّدَكَ بِنَصْرِهِ وَ بِالْمُؤْمِنِينَ﴾ (سورة افال: ۲۲/۸)

ابونعیم سیدنا ابو ہریرہ سے روایت کرتے ہیں کہ عرش پر لکھا ہے، محمد میرے بندے اور رسول ہیں۔ میں نے علیؑ سے ان کی تائید کی۔ یہ سیدنا علیؑ کی عظیم فضیلت ہے لہذا آپؑ ہی امام تھے۔“

ہم پوچھتے ہیں کہ یہ روایت کہاں مذکور ہے؟ شیعہ نے ابو نعیم کو اس روایت کا ناقل ٹھہرایا ہے حالانکہ اس نے اپنی کتاب ”الفضائل“ اور ”الحلیۃ“ میں صحابہ کے جو مناقب و فضائل بیان کیے ہیں وہ اس کے خلاف ہیں۔ ہم اللہ کو گواہ بنا کر کہتے ہیں کہ یہ سیدنا ابو ہریرہ پر بہتان باندھا گیا ہے، ہمارے

پاس اس کا واضح علم موجود ہے جس کو شیعہ ہمارے دلوں سے زائل نہیں کر سکتے۔ جو شخص علم الآثار سے بے گانہ ہے وہ ہمارے زمرہ میں داخل نہیں۔ ہم ضعیف اقوال و آثار کو اسی طرح پہچان لیتے ہیں جس طرح ایک ماہر نقاد قسم اٹھا کر یہ کہہ سکتا ہے کہ یہ سکہ کھوٹا ہے۔ اللہ تعالیٰ فرماتے ہیں:

”اللَّهُ تَعَالَىٰ نَّهَىٰ عَنِ الْمُنْكَرِ وَ أَمَرَ بِالْمُحْسَنِ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَ مَنْ يَعْمَلْ مِثْقَالَ ذَرَّةٍ شَرًّا يَرَهُ“  
 میں الفہت پیدا کر دی۔“

یہ آیت اس بات پر نص قاطع کی حیثیت رکھتی ہے کہ جمیع صحابہ سے نبی کریم کو موید فرمایا گیا تھا، اس کو سیدنا علی کے ساتھ مختص قرار دینا اس آیت کی تحریف ہے، یہ بدیہی بات ہے کہ دین اسلام کا قیام صرف ابو بکر و علی کی اعانت کا رہیں منت نہ تھا۔ بلکہ سب مہاجرین و انصار قیام دین کے سلسلہ میں آپ کے دست و بازو بنے تھے۔

اما مَتْ عَلَىٰ كَيْ چوبیسویں دلیل:

شیعہ مصنف لکھتا ہے:

”اما مَتْ عَلَىٰ كَيْ چوبیسویں دلیل یہ آیت قرآنی ہے: ﴿ حَسْبُكَ اللَّهُ وَ مَنِ اتَّبَعَكَ مِنَ الْمُؤْمِنِينَ ﴾ (الانفال: ۲۳/۸)

ابونعیم کا قول ہے کہ یہ آیت سیدنا علی کے بارے میں نازل ہوئی لہذا وہی امام برحق ہوں گے۔

ہم شیعہ سے اس روایت کی صحت نقل کا مطالبہ کرتے ہیں، علاوہ ازیں آیت کا مطلب صرف یہ ہے کہ اے نبی! آپ کے لیے اور آپ کی پیروی کرنے والے اہل ایمان کے لیے اللہ کی مدد کافی ہے۔ جیسے شاعر کا قول ہے۔

فَحَسْبُكَ وَالضَّحَّاكَ سَيْفٌ مُّهَنْدٌ

”تمہارے اور ضحاک کے لیے صرف شمشیر برآں کافی ہے۔“

اس کی وجہ یہ ہے کہ ”حَسْبُ“ مصدر ہے۔ مضاف ہونے کی صورت میں مستحسن یہ ہے کہ اعادہ جار کے ساتھ اس پر عطف ڈالا جائے۔ اعادہ جار کے بغیر شاذ و نادر ہی اس پر عطف ڈالا جاتا ہے۔ بعض عارفین نے آیت کا مطلب یہ بیان کیا ہے کہ اے نبی! اللہ تعالیٰ اور مؤمن آپ کے لیے کافی ہیں۔ اس صورت میں ﴿ مَنِ اتَّبَعَكَ فِي حَالَتِ مِنْ هُوَ گَا وَرَأَسَ كَعْطَفَ لِفَظَ اللَّهِ پَرَ هُوَ گَا -“

یہ اتنی بڑی غلطی ہے کہ اس سے کفر لازم آتا ہے۔ اس لیے کہ صرف اللہ تعالیٰ ساری مخلوقات کے لیے کافی ہے۔

اللہ تعالیٰ فرماتے ہیں:

﴿وَقَالُوا حَسْبُنَا اللَّهُ وَنِعْمَ الْوَكِيلُ﴾ (آل عمران: ۱۷۳/۳)

”انہوں نے کہا اللہ تعالیٰ ہمارے لیے کافی ہے اور وہ عمدہ کارساز ہے۔“

اگر ہم فرض بھی کر لیں کہ ﴿مِنْ اتَّبَعَكَ﴾ عمل ہے اور اللہ پر معطوف ہے تو بھی یہ سیدنا علی کے ساتھ مختص نہیں ہو سکتا۔ اس لیے کہ نزول آیت کے وقت آپ کی پیروی کرنے والے بے شمار مومن موجود تھے۔ کوئی دلش مند آدمی یہ نہیں کہہ سکتا کہ جہاد کفار میں نبی کریم کے لیے صرف سیدنا علی ہی کافی تھے۔ خدا نخواستہ آپ کی اعانت کے لیے سیدنا علی کے سوا اگر دیگر صحابہ موجود نہ ہوتے تو اسلام کا بول بالانہ ہوتا۔ مکہ میں نبی کریم کے ساتھ سیدنا علی کے علاوہ چند صحابہ موجود تھے۔ تاہم دین کا بول بالانہ ہوسکا، بلکہ دین کو غلبہ اسی وقت حاصل ہوا جب آپ نے مدینہ میں ہجرت فرمائی۔ غور کیجیے سیدنا علی کی امداد کے لیے لشکر جرار موجود تھا۔ تاہم آپ سیدنا معاویہ سے شام کا ملک چھین نہ سکے۔

شیعہ کے جہل و ظلم کا اندازہ لگائیے کہ یہ دو متضاد باتوں کو جمع کر دیتے ہیں۔ ایک جانب سیدنا علی کو قدرت و شجاعت کے اعتبار سے اکمل البشر قرار دیتے اور کہتے ہیں کہ نبی کریم ﷺ کے محتاج تھے۔ دین اسلام کی توسعی و اشاعت بھی روافض کے خیال میں سیدنا علی کی رہیں منت تھی۔ دوسری جانب یہ کہتے ہیں کہ سیدنا علی ظہور اسلام کے بعد عجز و نیاز کا زندہ پیکر بن گئے تھے۔ اور آپ نے تقبیہ کر رکھا تھا یہ بات کس قدر عجبہ روزگار ہے کہ جو شخص اسلام کی کمزوری اور قلت افراد کے زمانہ میں مشرکین بلکہ جن و انس سب پر غالب تھا، تو وہ ایک با غنی گروہ کے مقابلہ میں کیوں کر عاجز آ گیا اور اس کو زیرینہ کر سکے۔ اس سے یہ بات واضح ہوئی کہ سیدنا علی تہما مشرکین کو زیر نہیں کر سکتے تھے۔

شیعہ سیدنا علی کی جن لڑائیوں کا تذکرہ کرتے ہیں ان سے دھوکہ نہیں کھانا چاہیے، وہ جھوٹ اور شیعہ کی وضع کردہ ہیں، اللہ ان کے گھڑنے والے کو رسوا کرے۔ روافض کے اس فعل کی نظیر نصاریٰ کا یہ طرز عمل ہے کہ وہ ایک طرف سیدنا عیسیٰ کو إلَهٌ قرار دیتے ہیں اور اس کے ساتھ ساتھ یہ عقیدہ بھی رکھتے ہیں کہ ان کے دشمنوں نے ان کی تذلیل کی ان کے سر پر کانٹے رکھے اور انھیں سولی پر چڑھایا۔ سیدنا مسیح واویلا کرتے رہے، مگر انہوں نے ایک نہ سنی۔ اگر سیدنا مسیح کو یہ تکلیف اللہ کی مرضی سے دی

جاری تھی تو یہ ایک طاعت و عبادت تھی جو یہود بجالار ہے تھے۔ بنا بریں وہ مدح و ستائش کے مستحق تھے نہ کہ مذمت کے۔ یہ عظیم ترین کفر و جہالت ہے۔

عام شیوخ و فقراء بھی اسی قسم کے تضاد میں مبتلا ہیں، ایک طرف وہ بلند بانگ دعاوی کرتے تھے اور دوسری طرف ضعف و بجز کا مظاہرہ بھی کرتے رہتے ہیں۔ حدیث میں آیا ہے کہ اللہ تعالیٰ بروز قیامت تین آدمیوں پر نظر رحمت نہیں فرمائے گا۔ اس سلسلہ میں آپ نے تنگ دست متکبر کا ذکر کیا۔ ایک روایت میں عیال دار متکبر کے الفاظ ہیں۔ ①

ایک مفلس و قلاش آدمی کے اظہار فخر و غرور کا طرز و انداز یہ ہے کہ جب وہ کبر و غرور پر اترے تو اپنے آپ کو اللہ کا جانشین قرار دے اور یہ کہے کہ میرے سوا کوئی رب ہے نہ رسول۔ اس کا انجام یہ ہو کہ وہ بھیک مانگنے پر اتر آئے اور لوگوں سے روٹی کے ٹکڑے طلب کرتا پھرے یا امراء کے دروازے پر جا دستک دے۔

اللہ تعالیٰ فرماتے ہیں:

”جن لوگوں نے اللہ کے سوا دوسروں کو اپنا کار ساز بنایا ان کی مثال ایک مکڑی جیسی ہے جس نے ایک گھر بنایا ہوا اور سب سے کمزور ترین گھر مکڑی ہی کا ہوتا ہے، اے کاش! کہ انھیں معلوم ہوتا۔“ (العنکبوت: ۲۱)

متکبر آخ رکار ہمیشہ ذلت و رسوانی سے دوچار ہوتا ہے، اللہ تعالیٰ فرماتے ہیں:

”ان پر ذلت و رسوانی چھائی تھی وہ جہاں بھی ہوں مگر یہ کہ وہ اللہ کی پناہ میں ہوں یا لوگوں کی پناہ میں آ جائیں۔ وہ مورد غضب الہی ہوئے اور ان پر مسکینی چھائی تھی۔ اس کی وجہ یہ تھی کہ وہ آیات الہی کے ساتھ کفر کرتے انبیاء کو بلا جہہ تھے تھے کرتے اللہ کے نافرمان اور حد سے تجاوز کرنے والے تھے۔“ (آل عمران: ۱۱۲)

مذکورہ صدر آیات سے مستفاد ہوتا ہے کہ جہل و غلو اور باطیل کے سامنے سر نیاز جھکانا نصاریٰ کا طریق کار ہے اور کبر و حسد، انکار حق اور ذلت و تلقیہ دین یہود ہے، مگر روافض فرقہ ہائے یہود و نصاریٰ دونوں کے اعمال قبیحہ کو سموئے ہوئے ہیں اور ان سے تمسک کرتے ہیں۔ اللہ کریم ہمیں اور ان کو

❶ سنن نسائی۔ کتاب الزکاة، باب الفقیر المختار (حدیث: ۲۵۷۶، ۲۵۷۷) و صحیح مسلم،

كتاب الایمان۔ باب بیان غلط تحريم اسبال الازار (حدیث: ۱۰۷)

ہدایت کی توفیق بخشنے۔

### امامت علی کی چھپیسوں دلیل:

شیعہ مصنف لکھتا ہے:

”امامت علی کی چھپیسوں دلیل یہ آیت قرآنی ہے: ﴿فَسَوْفَ يَاتِي اللَّهُ بِقَوْمٍ يُحِبُّهُمْ وَيُحِبُّونَهُ﴾ (المائدۃ: ۵۲/۵)

ٹغلبی کہتے ہیں کہ یہ آیت سیدنا علی کے بارے میں نازل ہوئی۔ اس سے معلوم ہوا کہ سیدنا علی دیگر صحابہ سے افضل تھے۔ لہذا وہی امام و خلیفہ ہوں گے۔“

ہم کہتے ہیں کہ یہ ٹغلبی پر افتراء ہے، ٹغلبی اس آیت کی تفسیر میں لکھتا ہے:

”علی بن ابی طالب و قادہ و حسن کا قول ہے کہ اس سے ابو بکر اور ان کے رفقاء مراد ہیں۔ مجاہد نے اس سے اہل یمن مراد لیا ہے۔“

اس میں شک نہیں کہ سیدنا علی ان لوگوں میں سے تھے جو اللہ و رسول کے محبوب بھی تھے۔ اور محب بھی۔ سیدنا ابو بکر و عمر اور دیگر سات قریبین و متاخرین بھی انھی میں شامل تھے۔ کیا کوئی دانش مندا آدمی بقاگی ہوش و حواس کہہ سکتا ہے کہ آیت کریمہ ﴿إِذْلِلَةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ﴾ یک واحد شخص (سیدنا علی) کے بارے میں نازل ہوئی حالانکہ سب جمع کے الفاظ ہیں۔

### امامت علی کی چھپیسوں دلیل:

شیعہ مصنف لکھتا ہے:

”امامت علی کی چھپیسوں دلیل یہ آیت ہے: ﴿وَالَّذِينَ امْنَوْا بِاللَّهِ وَرَسُولِهِ أُولَئِكَ هُمُ الصَّدِيقُونَ وَالشُّهَدَاءُ عِنْدَ رَبِّهِمْ﴾ (الحدید: ۱۹/۵۷)

امام احمد، ابن ابی یلیلی سے روایت کرتے ہیں اور وہ اپنے باپ سے کہ نبی ﷺ نے فرمایا:

”صدقیق تین ہیں: حبیب نجار مومن آل یاسین، خرقانیل مومن آل فرعون اور علی بن ابی طالب اور یہ تینوں میں سے افضل ہیں۔“ یہ ایسی فضیلت ہے جو آپ کی امامت پر دلالت کرتی ہے۔“

ہم شیعہ مصنف سے مطالبه کرتے ہیں کہ وہ اس کی صحت ثابت کرے۔ اس لیے کہ امام احمد کی جمیع مرویات صحیح نہیں ہیں۔ اس پر مزید یہ کہ یہ روایت امام احمد نے اپنی ”المسند“ میں ذکر کی ہے۔ نہ ”

الفضائل،” میں، القطعی نے الکددی کی سے اس کا اضافہ کیا ہے، حسن بن محمد نے عمرو بن جمیع سے سنا، اس نے ابن ابی لیلیٰ سے، اس نے اپنے بھائی سے، اس نے عبد الرحمن بن ابی لیلیٰ سے، اس نے اپنے باپ سے مرفوعاً یہ روایت بیان کی ہے۔ القطعی کہتے ہیں ہماری طرف عبد اللہ بن عنم نے لکھا کہ ہم نے حسن بن عبد الرحمن بن ابی لیلیٰ ناپینا سے سنا اس نے عمرو بن جمیع سے سنا۔ محدث ابن عدی عمرو بن جمیع کے بارے میں فرماتے ہیں کہ یہ وضاع ہے، اسی طرح الکددی معروف بالکذب ہے۔ لہذا یہ روایت ساقط عن الاحتجاج ہے۔

علاوہ ازیں احادیث سے ثابت ہوتا ہے کہ سیدنا علیؑ کے سوا کچھ اور لوگ بھی صدیق کے لقب سے ملقب تھے۔ بخاری و مسلم میں ہے کہ نبی کریم ﷺ کوہ احد پر چڑھے۔ آپؐ کے ہمراہ سیدنا ابو بکر و عمر و عثمان رضی اللہ عنہم بھی تھے۔ پھر کانپا تو آپؐ نے فرمایا: ”احد (کے پھاڑ) ٹھہر! تجھ پر تو صرف ایک نبی ہے ایک صدیق اور دو شہید۔“<sup>①</sup>

احادیث صحیحہ میں آیا ہے کہ سرور کائنات ﷺ نے فرمایا: ”آدمی سچ بولتا رہتا ہے اور راست گوئی کا قصد کرتا ہے، یہاں تک کہ اللہ کے نزدیک صدیق لکھا جاتا ہے۔“<sup>②</sup> اللہ تعالیٰ نے سیدنا مریم کو بھی صدیقہ کے لقب سے ملقب کیا ہے۔ قرآن کریم میں بعض انبیاء کو بھی صدیق کہا گیا ہے۔ سیدنا اسماعیل علیہ السلام کی شان میں فرمایا:

﴿إِنَّهُ كَانَ صِدِّيقًا نَّبِيًّا﴾ (مریم: ۱۹/۵۶)

”آپ راست باز نبی تھے۔“

عام لوگوں کے حق میں فرمایا:

<sup>①</sup> صحیح بخاری، کتاب فضائل اصحاب النبی صلی اللہ علیہ وسلم۔ باب قول النبی صلی اللہ علیہ وسلم ”لو كنت متخدًا خليلاً“ (حدیث: ۳۶۷۵)، عن انس رضی اللہ عنہ واللفظ له، صحیح مسلم۔ کتاب فضائل الصحابة، باب من فضائل طلحة والزبیر رضی اللہ عنہما (حدیث: ۲۴۱۷)، عن ابی هریرۃ رضی اللہ عنہ بمعناہ

<sup>②</sup> صحیح مسلم، کتاب البر والصلة، باب قبح الكذب و حسن الصدق، (حدیث: ۱۰۵/۲۶۰۷)، واللفظ له۔ صحیح بخاری، کتاب الادب، باب قول الله تعالیٰ ﷺ یَا أَيُّهَا الَّذِينَ آمَنُوا اتَّقُوا اللَّهَ..... (حدیث: ۶۰۹۴)

﴿وَالَّذِينَ آمَنُوا بِاللَّهِ وَرَسُولِهِ أُولَئِكَ هُمُ الصَّابِرُونَ﴾ (الحديد: ٥٧/١٩)

”جو لوگ اللہ تعالیٰ اور اس کے رسولوں پر ایمان لائے وہ صدیق ہیں۔“

یہ آیت اس امر کی مقتضی ہے کہ ہر وہ شخص جو اللہ تعالیٰ اور رسولوں پر ایمان رکھتا ہے وہ صدیق ہے۔ اگر صدیق امام ہی کو کہتے ہیں تو اس نام کے سب سے زیادہ حق دار سیدنا ابو بکر تھے اور انہی کے لیے یہ نام اور امامت و خلافت ثابت ہے۔

امامت علی کی ستائیسویں دلیل:

شیعہ مصنف رقم طراز ہے:

”امامت علی کی ستائیسویں دلیل درج ذیل آیت ہے: ﴿الَّذِينَ يُنْفِقُونَ أَمْوَالَهُمْ فِي اللَّيْلِ وَالنَّهَارِ سِرَّاً وَعَلَانِيَةً﴾ (سورۃ البقرہ: ٢٨٢/٢)

ابوعیم سیدنا ابن عباس سے روایت کرتے ہیں کہ یہ آیت سیدنا علی کے بارے میں نازل ہوئی۔ ان کے پاس چار درہم تھے۔ ایک درہم رات کے وقت خرچ کیا ایک دن کے وقت ایک خفیہ اور ایک علانیہ۔ چونکہ سیدنا علی اس فضیلت میں منفرد ہیں، لہذا امام بھی وہی ہیں۔“

ہم اس نقل کا ثبوت طلب کرتے اور دعویٰ کرتے ہیں کہ یہ صریح کذب ہے۔ یہ آیت ہر خرچ کرنے والے کے بارے میں عام ہے۔ پھر اس سے صرف سیدنا علی کیوں کر مراد یہے جاسکتے ہیں، جن کے پاس خرچ کرنے کے لیے مال بھی نہ تھا۔ مزید برآں خرچ کرنے کا جو واقعہ سیدنا علی کی جانب منسوب کیا گیا ہے وہ ممتنع ہے کیوں کہ ایسا تو وہ شخص کرے گا جو آیت کے مفہوم سے یک سربے گانہ ہے اس لیے کہ سراؤ علانیۃ خرچ کرنے اور شب و روز کرنے میں تضاد نہیں پایا جاتا بلکہ جو شخص ظاہرو پوشیدہ خرچ کرتا ہے وہ شب و روز بھی خرچ کرتا ہے۔ اور جو شب و روز بھی خرچ کرتا ہے وہ سراؤ علانیۃ بھی خرچ کرتا ہے۔ نیز یہ کہ ایک درہم کو دونصف درہم میں بھی تقسیم کر سکتے ہیں۔ لہذا یہ ضروری نہیں کہ آپ کے پاس چار درہم ہوں، اگر یہ مطلب مراد ہوتا تو عبارت یوں ہوتی ”وَ سِرَّاً وَ عَلَانِيَةً“

بلکہ سرّ و علانیۃ دونوں لیل و نہار (شب و روز) میں بھی داخل ہیں خواہ سراؤ علانیۃ مصدر ہونے کی بناء پر منصوب ہوں یا حال ہونے کی وجہ سے۔ نیز یہ کہ اگر سیدنا علی نے ایسا کیا بھی تھا تو ہر شخص کے لیے خرچ کرنے کا دروازہ کھلا ہے اور تلقیامت کوئی ممانعت نہیں، پھر اس میں سیدنا علی کی کیا

خصوصیت ہے؟ اور اگر چار دراهم خرچ کرنا سیدنا علی کی خصوصیت ہے تو سیدنا علی اس سے افضل الامت کیسے ہو گئے؟

### امامت علی کی اٹھائیسویں دلیل:

شیعہ مصنف لکھتا ہے:

”امامت علی کی اٹھائیسویں دلیل امام احمد بن حنبل رض کی وہ روایت ہے جو انھوں نے ابن عباس سے نقل کی ہے۔ کہ قرآن کریم میں جہاں کہیں: ﴿يَأَيُّهَا الَّذِينَ آمَنُوا﴾ آیا ہے سیدنا علی اس کے رئیس و امیر ہیں۔ اللہ تعالیٰ نے قرآن کریم میں اصحاب رسول کو معتوب کیا ہے، مگر علی کا ذکر ہمیشہ مدحیہ انداز میں کیا۔ اس سے معلوم ہوا کہ سیدنا علی سب سے افضل ہیں۔ لہذا امام ہیں“

ہم شیعہ سے زیر تبصرہ روایت کی صحت ثابت کرنے کا مطالبہ کرتے ہیں، یہ روایت امام احمد نے نقل نہیں کی، بلکہ یہ لقطیعی کے اضافات میں سے ہے اور ابن عباس سے مردی ہے۔ دراصل یہ ابن عباس پر افترا ہے، اس کی سند میں ذکر یانا می راوی ثقہ نہیں ہے۔ بخلاف اذیں ابن عباس سے بتواتر منقول ہے۔ کہ آپ شیخین کو سیدنا علی سے افضل قرار دیتے تھے۔ ابن عباس نے کئی دفعہ سیدنا علی کو معتوب کیا اور ان کی مخالفت کی۔ جب سیدنا علی نے زنا دقه کو نذر آتش کیا تھا تو ابن عباس نے فرمایا: اگر علی کی جگہ میں ہوتا تو زنا دقه کو جلانے کی بجائے ان کو قتل کر دیتا، کیوں کہ نبی کریم نے فرمایا ہے کہ کسی کو عذاب الہی میں مبتلا نہ کرو۔<sup>①</sup>

علاوه اذیں ﴿يَأَيُّهَا الَّذِينَ آمَنُوا﴾ میں مدح کا کوئی پہلو موجود نہیں۔ اللہ تعالیٰ فرماتے ہیں:

﴿يَأَيُّهَا الَّذِينَ آمَنُوا إِنَّمَا تَقُولُونَ مَا لَا تَفْعَلُونَ﴾ (سورہ صفحہ: ۶۱)

”اے ایمان والو! تم وہ بات کیوں کہتے ہو جو کرتے نہیں ہو۔“

اگر سیدنا علی اس آیت کے رئیس و امیر ہیں تو اس عتاب میں وہ بھی داخل ہیں، لہذا اس سے تمہاری وہ روایت غلط ٹھہری کہ علی کا ذکر ہمیشہ مدحیہ انداز میں کیا ہے۔ قرآن کریم میں فرمایا:

﴿يَأَيُّهَا الَّذِينَ آمَنُوا لَا تَتَخَذُوا عَدُوّي وَ عَدُوّكُمْ أَوْلِيَاءَ﴾

(المتحنة: ۶۰/۱۰)

”اے ایمان والو! میرے اور اپنے دشمنوں کو دوست نہ بناؤ۔“

یہ طے شدہ بات ہے کہ یہ آیت حاطب بن ابی بلتعہ کے بارے میں نازل ہوئی۔ ① اس کے امثال و نظائر بہت ہیں۔ اس قسم کے الفاظ میں سب اہل ایمان شامل ہیں۔ بعض آیات ایسی ہیں جن پرسیدنا علی سے پہلے دوسرے لوگوں نے عمل کیا اور بعض ایسی بھی ہیں جن پرسیدنا علی عمل نہ کر سکے۔ شیعہ کا یہ قول کہ صحابہ کو معتوب کیا اور سیدنا علی کی ہمیشہ مدح فرمائی، صریح کذب ہے۔ قرآن کریم میں سیدنا ابو بکر کو کہیں بھی معتوب نہیں کیا گیا۔ نبی کریم ﷺ نے خطبہ میں فرمایا تھا: ارے لوگو! ابو بکر کا حق پہچانو، اس نے مجھے کبھی تکلیف نہیں پہنچائی۔ ②

نبی کریم کا یہ خطبہ آپ کے اس خطبہ کے بالکل برعکس ہے جو آپ نے اس وقت دیا جب سیدنا علی نے ابو جہل کی بیٹی کے ساتھ نکاح کرنے کا ارادہ کیا تھا۔ ③ ایسا خطبہ آپ نے ابو بکر کے بارے میں کبھی نہیں دیا تھا۔

یہ امر بھی قابل غور ہے کہ جس طرح سیدنا ابو بکر و عمر نبی کریم کے ساتھ بڑے بڑے کاموں میں حصہ لیا کرتے تھے، سیدنا علی ایسے کاموں میں مداخلت نہیں کیا کرتے تھے، یہ دونوں بزرگ آپ کے وزیر کی حیثیت رکھتے تھے اور سیدنا علی ان کے بچوں کی طرح صغیر السن تھے۔

بخاری و مسلم میں سیدنا علی سے مروی ہے کہ جب سیدنا عمر نے شہادت پائی تو سیدنا علی آئے اور فرمایا:

”مجھے امید ہے کہ اللہ تعالیٰ آپ کو آپ کے دونوں ساتھیوں کے ساتھ اٹھائیں گے۔ میں نبی کریم سے اکثر سننا کرتا تھا،“ میں اور ابو بکر و عمر داخل ہوئے۔ ”میں اور ابو بکر و عمر

❶ صحيح بخاري، كتاب المغازى، باب غزوة الفتح ( الحديث: ٤٢٧٤ )، صحيح مسلم، كتاب فضائل الصحابة، باب من فضائل حاطب بن ابى بلتعة، رضى الله عنه ( الحديث:

( ٢٤٩٤ )

❷ مختصر تاريخ دمشق لابن عساكر ( ٦/١٢٩ )

❸ صحيح بخاري، كتاب فضائل اصحاب النبي صلى الله عليه وسلم، باب ذكر اصحاب النبي صلى الله عليه وسلم ( الحديث: ٣٧٢٩، ٣٧٣٠، ٥٢٣٠ )، صحيح مسلم، كتاب فضائل الصحابة، باب من فضائل فاطمة رضى الله عنها ( الحديث: ٢٤٤٩ )

نکلے، میں اور ابو بکر و عمر گئے۔<sup>①</sup>

نبی ﷺ اپنے ذاتی امور میں سیدنا علی سے مشورہ لیا کرتے تھے۔ واقعہ افک کے بارے میں جب آپ نے سیدنا علی سے مشورہ لیا تو انہوں نے کہا: ”آپ پر کوئی تنگی نہیں۔ سیدہ عائشہ کے سوا عورتیں اور بھی بہت ہیں، لوندی سے پوچھیے وہ آپ کی تصدیق کرے گی۔“

نبی ﷺ نے جب اس ضمن میں سیدنا اسامہ سے مشورہ لیا تو انہوں نے کہا: ”سیدہ عائشہ آپ کی بیوی ہیں ہمیں ان کے متعلق بھلانی ہی کا علم ہے۔<sup>②</sup> چنانچہ قرآن کریم میں سیدہ عائشہ کی براءت نازل ہوئی اور آپ کو حکم دیا گیا کہ عائشہ کو اپنے گھر میں آباد رکھیں جیسا کہ اسامہ نے مشورہ دیا تھا۔

اس واقعہ میں علی کے مشورہ کو ٹھکرا کر سیدنا اسامہ کے مشورہ کو صحیح قرار دیا گیا ہے۔ حالانکہ سیدنا علی کا مرتبہ سیدنا اسامہ سے یقیناً بڑا ہے۔

### امامت علی کی اثیسوں دلیل:

شیعہ مصنف لکھتا ہے:

”امامت علی کی اثیسوں دلیل یہ آیت ہے: ﴿إِنَّ اللَّهَ وَ مَلَائِكَتَهُ يُصَلُّونَ عَلَى النَّبِيِّ﴾

صحیح بخاری میں کعب بن عجرہ سے روایت ہے کہ ہم نے عرض کیا، اے اللہ کے رسول! ہم اہل بیت پر صلوٰۃ کیسے بھیجیں؟ فرمایا، یوں کہو: ”اللَّهُمَّ صَلِّ عَلَى مُحَمَّدٍ وَ عَلَى أَلِ مُحَمَّدٍ“<sup>①</sup> اور بلاشبہ سیدنا علی سب آل محمد میں افضل ہیں لہذا آپ اولیٰ بالامامت

❶ صحیح بخاری، کتاب فضائل اصحاب النبي صلی اللہ علیہ وسلم۔ باب قول النبي صلی اللہ علیہ وسلم ”لو کنت متخدنا خلیلاً“ (حدیث: ۳۶۷۷، ۳۶۸۵)، صحیح مسلم۔ کتاب فضائل الصحابة، باب من فضائل عمر رضی الله عنہ (حدیث: ۲۳۸۹)

❷ صحیح بخاری، کتاب المغازی، باب حدیث الافک (حدیث: ۴۱۴۱)، صحیح مسلم، کتاب التوبۃ، باب فی حدیث الافک، (حدیث: ۲۷۷۰)

❸ صحیح بخاری، کتاب احادیث الانبیاء، باب (۱۰)، (حدیث: ۳۳۷۰)، صحیح مسلم۔ کتاب الصلاۃ، باب الصلاۃ علی النبي صلی اللہ علیہ وسلم بعد التشهد (حدیث: ۴۰۶)

ہوں گے۔“

ہم کہتے ہیں یہ صحیح ہے کہ سیدنا علی، آل محمد میں شامل ہیں، مگر یہ آپ کی خصوصیت نہیں، بلکہ جمیع بنی ہاشم اس میں داخل ہیں، مثلاً سیدنا عباس اور ان کی اولاد نیز حارث بن عبد المطلب اور نبی ﷺ کی بیٹیاں سیدہ رقیہ و ام کلثوم جو یکے بعد دیگرے سیدنا عثمان کے نکاح میں آئیں۔ علاوہ ازیں آپ کی ازواج مطہرات بھی آل میں شامل ہیں۔

بخاری و مسلم میں ہے: ”اللَّهُمَّ صَلِّ عَلَى مُحَمَّدٍ وَ عَلَى أَزْوَاجِهِ وَ ذُرِّيَّتِهِ“<sup>①</sup> مذکورہ بالاروایت سے معلوم ہوا کہ الصلوٰۃ علی الآل عام ہے۔ اور سیدنا علی کے ساتھ مختص نہیں، بلکہ اس میں عقیل بن ابی طالب اور ابوسفیان بن حارث بھی شامل ہیں۔ ظاہر ہے کہ مذکورہ حضرات کے صلوٰۃ وسلام میں داخل ہونے کا یہ مطلب نہیں کہ وہ نہ داخل ہونے والوں کی نسبت افضل ہیں اور نہ یہ کہ وہ امامت کے اہل ہیں۔ امامت کے ساتھ مختص ہونا ایک جدا گانہ بات ہے۔

یہ مسلمہ حقیقت ہے کہ سیدنا عمار، مقداد اور ابوذر رضی اللہ عنہم کی فضیلت اہل سنت کے نزدیک ایک طے شدہ بات ہے، حالانکہ صلوٰۃ علی الآل میں وہ شامل نہیں ہیں۔ بخلاف ازیں سیدنا عقیل و عباس اور ان کی اولاد آل میں داخل ہے، حالانکہ سابق الذکر باتفاق اہل سنت و شیعہ متاخر الذکر کی نسبت افضل ہیں۔ علاوہ ازیں سیدہ عائشہ اور دیگر ازواج بھی اس میں داخل ہیں۔ حالانکہ خواتین امامت و خلافت کی صلاحیت سے محروم ہیں اور باتفاق اہل سنت و شیعہ باقی لوگوں سے افضل بھی نہیں۔

بنابریں یہ ایک ایسی فضیلت ہے جو سیدنا علی میں بھی پائی جاتی ہے اور دوسرے لوگوں میں بھی، نیز یہ کہ جو لوگ اس سے متصف ہیں وہ ان لوگوں کے مقابلہ میں افضل نہیں ہیں جو اس صفت سے موصوف نہیں۔

### شیعہ مصنف کی تیسویں دلیل:

شیعہ مصنف لکھتا ہے:

”امامت علی کی تیسویں دلیل یہ آیت ہے ﴿مَرَاجِ الْبَحْرَيْنِ يَلْتَقِيَانِ﴾

(الرحمن: ۱۹/۵۵)

لغابی سیدنا ابن عباس سے روایت کرتے ہیں کہ ﴿بَحْرَيْنِ﴾ سے سیدنا علی و فاطمہ مراد

ہیں۔ ﴿بَيْنَهُمَا بَرْزَخٌ﴾ یعنی نبی ﷺ ﴿يَخْرُجُ مِنْهُمَا الْلُّؤْلُؤُ وَالْمَرْجَانُ﴾ اور لؤلؤ مرجان سے سیدنا حسن و حسین مراد ہیں۔ یہ فضیلت صحابہ میں سے اور کسی کے حصہ میں نہیں آئی، لہذا سیدنا علیؑ بالامات ہوں گے۔

جو اباً گزارش ہے کہ یہ تفسیر قرآن نہیں بلکہ تحریف و نہیان ہے جسے ملاحدہ نے وضع کیا ہے، اس کی نظری نام نہاد اہل سنت جہلا کا یہ قول ہے کہ:

۱۔ صابرین سے مراد محمد ہیں۔

۲۔ صادقین سے مراد ابو بکر ہیں۔

۳۔ القانتین سے عمر مراد ہیں۔

۴۔ المستغفرين بالاسحاق یعنی سیدنا علیؑ۔

۵۔ مُحَمَّدُ رَسُولُ اللَّهِ وَالذِّينَ مَعَهُ۔ یعنی سیدنا ابو بکر

۶۔ أَشِدَّآءُ عَلَى الْكُفَّارِ۔ یعنی سیدنا عمر۔

۷۔ رُحَمَاءُ بَيْنَهُمْ۔ یعنی سیدنا علیؑ۔

۸۔ رُكَّعاً سُجَّداً۔ یعنی سیدنا علیؑ۔

۹۔ وَالْتَّيْنِ وَالزَّيْتُونَ۔ یعنی سیدنا ابو بکر و عمر

۱۰۔ وَ طُورِ سِينِينَ۔ یعنی سیدنا عثمان۔

۱۱۔ وَ هَذَا الْبَلْدِ الْأَمِينِ۔ یعنی سیدنا علیؑ۔

۱۲۔ إِنَّ الْإِنْسَانَ لَفِي خُسْرٍ إِلَّا الَّذِينَ آمَنُوا۔ یعنی سیدنا ابو بکر۔

۱۳۔ وَ عَمِلُوا الصَّالِحَاتِ۔ یعنی سیدنا عمر۔

۱۴۔ وَ تَوَاصَوْا بِالْحَقِّ۔ یعنی سیدنا عثمان۔

۱۵۔ وَ تَوَاصَوْا بِالصَّبَرِ۔ یعنی سیدنا علیؑ۔

۱۶۔ شیعہ کے نزدیک فی امام مبین سے سیدنا علیؑ مراد ہیں۔

۱۷۔ الشَّجَرَةُ الْمَلْعُونَةُ۔ یعنی بنو امیہ۔ ①

① لاہور کی قادیانی جماعت نے اپنے مجلہ Light مورخہ ۱۶/۱۹۳۳ء میں سب مسلمانوں کو الشَّجَرَةُ الْمَلْعُونَةُ سے تعبیر کیا ہے۔ (خطیب)

شیعہ مصنف کا یہ بیان از سرتاپا دروغ ہے اور سیدنا ابن عباس نے یہ بات یقیناً نہیں کہی۔ مزید برائی سورۃ الرحمن۔ مفسرین کے اجماع کے مطابق کلی سورت ہے اور سیدنا علی و فاطمہ کا نکاح مدینہ میں ہوا۔ لغت عرب ان معانی کی متحمل نہیں ہو سکتی جو بیان کیے گئے ہیں۔ ہم جانتے ہیں کہ آل ابراہیم کے اکابر سیدنا اسماعیل و اسحاق، آل علی کی نسبت یقیناً افضل ہیں۔ لہذا آیت سے آل علی کی خصوصیت و افضالیت ثابت نہیں ہوتی۔ ﴿مَرَاجِ الْبُحْرَيْنِ﴾ کے الفاظ سورۃ فرقان میں بھی مذکور ہیں۔ اللہ تعالیٰ فرماتے ہیں:

﴿هَذَا عَذْبُ فُرَاتٍ وَ هَذَا مِلْحُ أَجَاجٍ وَ جَعَلَ بَيْنَهُمَا بَرْزَخًا﴾

(الفرقان: ۵۳/۲۵)

ہم شیعہ سے پوچھتے ہیں کہ ﴿مِلْحُ أَجَاجٍ﴾ سے وہ کیا مراد لیتے ہیں، سیدنا علی یا سیدہ فاطمہ؟ علاوه ازیں ”یُعْبَیَان“ کے لفظ سے مستفاد ہوتا ہے کہ بزرخ ایک دوسرے پر ظلم کرنے سے مانع ہے۔ ظاہر ہے کہ یہ مرح نہیں بلکہ مذمت ہے۔

امامت علی کی اکتیسوں دلیل:

شیعہ مصنف رقم طراز ہے:

”امامت علی کی اکتیسوں دلیل یہ آیت ہے: ﴿وَ مَنْ عِنْدَهُ عِلْمُ الْكِتَابِ﴾

(الرعد: ۱۳/۲۳)

ابن الحنفیہ کہتے ہیں کہ اس سے سیدنا علی مراد ہے۔ ثعلبی سیدنا عبد اللہ بن سلام سے روایت کرتے ہیں کہ میں نے نبی کریم سے پوچھا: ”علم الکتاب کس کے پاس ہے۔؟“ فرمایا علی کے پاس۔“

ہم شیعہ سے صحت نقل کا مطالبہ کرتے ہیں، نیز یہ کہ علماء کی مخالفت کے باوصف یہ روایت کیوں کرجت ہو سکتی ہے؟ ہمارا دعویٰ ہے کہ یہ دروغ اور بے بنیاد بات ہے، اگر اس سے سیدنا علی مراد ہوتے تو اس کا مطلب یہ ہوتا کہ نبی کریم کفار کے خلاف اپنے چچا زاد بھائی سیدنا علی سے استشہاد کر رہے تھے، حالانکہ سیدنا علی اگر آپ کی رسالت کی شہادت دیتے بھی تو یہ کفار کے حق میں ججت نہ ہوتی اور نہ وہ اس دلیل کے سامنے گردن جھکانے کے لیے تیار تھے، وہ بڑی آسانی سے کہہ سکتے تھے کہ علی جو کچھ کہہ رہے ہیں وہ آپ ہی نے سکھایا ہے یا وہ آپ ہی زبان سے بول رہے ہیں اور اس

طرح آپ خود ہی اپنے حق میں شاہد بن گئے۔ کفار یہ بھی کہتے کہ علی نے آپ کی خوشنودی حاصل کرنے کے لیے یہ بات کہی ہے۔ سیدنا علی کے پاس اس تہمت کا کیا جواب تھا؟

البتہ اگر اہل علم، اہل کتاب اپنے انبیاء کی متواتر روايات کی بنا پر شہادت دیں تو ان کی شہادت نبی کریم کے حق میں نفع بخش ہوگی۔ یہ شہادت اسی طرح ہے جیسے حضرات انبیاء بذات خود شہادت دیں اس لیے کہ جو بات انبیاء سے بتواتر منقول ہو وہ ان کی ذاتی شہادت سے کسی طرح کم نہیں ہے۔ یہی وجہ ہے کہ نبی ﷺ وحی کے ذریعہ حاصل کردہ معلومات کی بنا پر امم سابقہ کے حق میں شہادت دیں گے، علاوہ ازیں اللہ تعالیٰ نے قرآن کریم کے متعدد مقامات پر اہل کتاب کی شہادت کا ذکر کیا ہے۔

قرآن میں فرمایا:

﴿وَشَهَدَ شَاهِدٌ مِّنْ بَنِي إِسْرَائِيلَ﴾ (الاحقاف: ٤٦ / ٤٠)  
”بنی اسرائیل کے ایک گواہ نے گواہی دی۔“

نیز فرمایا:

”اگر آپ کو قرآن کے بارے میں کوئی شبہ لاحق ہو تو ان لوگوں سے پوچھ لبھی جو آپ سے پہلے کتاب پڑھتے ہیں۔“ (سورہ یونس: ٩٣)

فرض کیجیے سیدنا علی نے گواہی دی تھی پھر آپ افضل الصحابة کیوں کر ہو گئے۔

گواہی دینے والوں میں سیدنا عبد اللہ بن سلام، سلمان و کعب الاحرار وغیرہ لوگ شامل تھے، حالانکہ یہ باقی صحابہ سے افضل نہ تھے۔

اما ملت علی کی بتیسویں دلیل:

شیعہ مصنف لکھتا ہے:

”اما ملت علی کی بتیسویں دلیل یہ آیت ہے: ﴿يَوْمَ لَا يُخْرِزِ اللَّهُ النَّبِيًّا وَ الَّذِينَ أَمْنُوا مَعَهُ﴾ (التحریم: ٨ / ٢٦)

سیدنا ابن عباس فرماتے ہیں جو شخص سب سے پہلے جنتی لباس پہنے گا وہ سیدنا ابراہیم ہیں کیوں کہ آپ خلیل ہیں اور محمد ﷺ اس لیے کہ آپ اللہ کے برگزیدہ ہیں اور سیدنا علی دونوں کے درمیان جنت کی سیر کریں گے۔

ہمارا دعویٰ ہے کہ سیدنا ابن عباس نے یہ بات یقیناً نہیں فرمائی۔ اللہ اس کے واضح کو ذلیل و

خوار کرے۔ آیت کے الفاظ عام ہیں اور اس میں سب مومن شامل ہیں، لہذا اس سے فرد واحد کی افضلیت ثابت نہیں ہوتی۔

### امامت علی کی تینیسویں دلیل:

شیعہ مصنف لکھتا ہے:

”امامت علی کی تینیسویں دلیل یہ آیت قرآنی ہے: ﴿إِنَّ الَّذِينَ آمَنُوا وَعَمِلُوا الصَّالِحَاتِ أُولَئِكَ هُمُ الْخَيْرُ الْبَرِيَّة﴾ [آلہ بیت: ۹۸/۷]

ابو نعیم سیدنا ابن عباس سے روایت کرتے ہیں کہ جب یہ آیت نازل ہوئی تو رسول اللہ ﷺ نے سیدنا علیؑ کو مخاطب کر کے فرمایا:

”اس آیت میں تم اور تمہارے شیعہ کا ذکر کیا گیا ہے، جو بروز قیامت شاداں و فرحان آئیں گے اور تمہارے دشمن غصہ سے بھرے ہوئے ہوں گے، جب سیدنا علیؑ خیر البریّۃ (خلوقات میں سے بہتر) ہوئے تو امام بھی وہی ہوں گے۔“

ہم شیعہ سے اس کی صحت کے اثبات کا مطالبہ کرتے اور پورے جزم و وثائق سے کہتے ہیں کہ یہ روایت موضوع ہے۔ علاوہ ازیں یہ ان لوگوں کے قول سے متصادم ہے جو کہتے ہیں: ﴿إِنَّ الَّذِينَ آمَنُوا وَعَمِلُوا الصَّالِحَاتِ﴾ سے خارجی و ناصیبی لوگ مراد ہیں وہ یہ بھی کہتے ہیں کہ سیدنا علیؑ سے دوستی لگانے والا کافر ہے وہ اس کی دلیل میں یہ آیت پیش کرتے ہیں:

﴿وَمَنْ لَمْ يَحْكُمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ﴾

(المائدۃ: ۵/۴)

”جو اللہ کے نازل کردہ حکم کے مطابق فیصلہ نہ کرے وہ کافر ہے۔“

وہ کہتے ہیں جو شخص اللہ کے دین میں اشخاص و رجال کو حکم بناتا ہے وہ اللہ کے نازل کردہ حکم کے بغیر فیصلہ کرتا ہے، لہذا وہ کافر ہوگا۔ اللہ تعالیٰ فرماتے ہیں:

﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾ (المائدۃ: ۵/۱)

”تم میں سے جو کفار کے ساتھ دوستی لگائے گا وہ انہی میں سے ہوگا۔“

ان کا قول ہے کہ سیدنا عثمان اور ان کے ہم نوانی کریم کی درج ذیل حدیث کے مطابق مرتد ہو

چکے تھے۔ نبی کریم نے فرمایا:

”بہت سے آدمیوں کو میرے حوض سے دور کر دیا جائے گا، جس طرح اجنبی اونٹ کو دور کر دیا جاتا ہے، میں کہوں گا بار خدا یا! یہ میرے صحابی ہیں یہ میرے صحابی ہیں اس کے جواب میں کہا جائے گا، آپ نہیں جانتے کہ انہوں نے آپ کے بعد کون سی باتیں ایجاد کر لی تھیں۔“ ①

نیز سرور کائنات ﷺ نے فرمایا:

”میرے بعد کافرنہ ہو جاؤ کہ ایک دوسرے کو قتل کرنے لگو۔“ ②

اگرچہ خوارج کے یہ دلائل باطل ہیں، مگر روافض کے براہین و دلائل ان سے بڑھ کر لغو بے بنیاد ہیں، مشہور ادیب جاحظ نے مردانیہ کے لیے ایک کتاب تحریر کی تھی اس میں ایسے دلائل پیش کیے ہیں جن کو شیعہ توڑنہیں سکتے، البتہ اہل سنت ان کا تاریخ پودبکھیر سکتے ہیں۔

امامت علی کی چوتیسویں دلیل:

شیعہ مصنف لکھتا ہے:

امام علی کی چوتیسویں دلیل یہ آیت قرآنی ہے:

﴿وَ هُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًاً وَّصَهْرًا﴾

(الفرقان: ٢٥/٥٤)

ثعلبی ابن سیرین سے نقل کرتے ہیں کہ یہ آیت اس وقت نازل ہوئی جب نبی ﷺ نے سیدہ فاطمہ کا نکاح سیدنا علی سے کر دیا، چونکہ یہ فضیلت کسی اور کے حصہ میں نہیں آئی۔ لہذا سیدنا علی ہی امام و خلیفہ ہوں گے۔

ہم کہتے ہیں یہ ابن سیرین پر جھوٹ باندھا گیا ہے۔ سورہ فرقان مکی ہے اور سیدہ فاطمہ کی شادی

❶ صحیح بخاری، کتاب الرقاق، باب فی الحوض (حدیث: ٦٥٧٦ - ٦٥٨٦)، صحیح مسلم

، کتاب الفضائل، باب اثبات حوض نبینا صلی اللہ علیہ وسلم (حدیث: ٢٢٩٠ - ٢٢٩٧)

❷ صحیح بخاری۔ کتاب العلم، باب الانصات للعلماء (حدیث: ١٢١، ٧٠٨٠)، صحیح

مسلم، کتاب الایمان ، باب بیان معنی قول النبی صلی اللہ علیہ وسلم ”لا ترجعوا بعدی

کفاراً“ (حدیث: ٦٥)

سے عرصہ دراز قبل نازل ہو چکی تھی۔ آیت کے الفاظ عام ہیں، اس میں کسی کی تخصیص نہیں، اگر یہ سیدنا علی کی شادی پر مشتمل ہے تو سیدنا عثمان اور ابوالعاص کی شادی کو بالا ولی شامل ہو گی۔

کیوں کہ نبی کریم کی دو بیٹیاں یکے بعد دیگرے سیدنا عثمان کے نکاح میں آئی تھیں۔

علاوه ازیں یہ آیت سیدنا ابو بکر و عمر کے نبی کریم کے ساتھ رشته مصاہرات پر بھی مشتمل ہو گی، کیوں کہ نبی کریم نے دونوں حضرات کی بیٹیوں کے ساتھ نکاح کیا تھا، جب آپ کا رشتہ مصاہرات چاروں خلفاء کے ساتھ ثابت ہو گیا تو پھر سیدنا علی کی خصوصیت مشغی ہو گئی۔

### امامت علی کی پینتیسویں دلیل:

شیعہ مصنف لکھتا ہے:

”امامت علی کی پینتیسویں دلیل یہ آیت ہے:

﴿إِتَّقُوا اللَّهَ وَ كُوْنُوا مَعَ الصَّادِقِينَ﴾ (سورة التوبۃ: ٩/١١٩)

اس آیت میں ان لوگوں کی معیت و رفاقت کو واجب قرار دیا گیا ہے جن کا صادق ہونا واضح ہو۔ ظاہر ہے کہ ایک معصوم ہی صحیح معنی میں صادق ہو سکتا ہے اور معصوم خلفائے اربعہ میں سے صرف سیدنا علی ہی تھے۔ ابن عباس کا قول ہے کہ یہ آیت سیدنا علی کے بارے میں نازل ہوئی۔“

ہم کہتے ہیں کہ صدقیق صیغہ مبالغہ ہے۔ سیدنا ابو بکر کثیر دلائل کی بنا پر صدقیق تھے، لہذا سیدنا ابو بکر اس آیت کے اوپر مصدق ہیں۔ بنابریں سیدنا ابو بکر کی معیت و رفاقت ہمارے لیے ضروری ہوئی اور اگر خلفائے اربعہ کو صدقیق قرار دیا جائے تو سیدنا علی کی کوئی خصوصیت باقی نہیں رہے گی۔

حقیقت یہ ہے کہ یہ آیت کریمہ اس وقت نازل ہوئی جب سیدنا کعب غزوہ تبوک میں شرکت نہ کر سکے اور راست بیانی کی وجہ سے ان کی توبہ قبولیت سے مشرف ہوئی تھی۔ یہ احادیث صحیحہ میں مذکور ہے۔<sup>①</sup>

علاوه ازیں آیت کے الفاظ ہیں: ﴿وَ كُوْنُوا مَعَ الصَّادِقِينَ﴾ نہ کہ ”كُوْنُوا مَعَ الصَّادِقِ“ اگر سیدنا علی مراد ہوتے تو واحد کا صیغہ چاہیے تھا۔ آیت کا مطلب یہ ہے کہ راست باز لوگوں کی طرح

<sup>①</sup> صحیح بخاری۔ کتاب المغازی۔ باب حدیث کعب بن مالک (حدیث: ٤٤١٨)،

صحیح مسلم، کتاب التوبۃ۔ باب حدیث توبۃ کعب بن مالک.....“ (حدیث: ٢٧٦٩)

راست گفتاری کے عادی بنو۔ جھوٹوں کی رفاقت اختیار نہ کرو۔ قرآن کریم میں فرمایا: ﴿وَارْكَعُوا مَعَ الرَّأِكِعِينَ﴾ (سورة البقرة: ٢٣)

ایسی آیت میں معیت سے یہ مراد نہیں لیا گیا کہ ہر بات میں ان کا انداز اختیار کرو یہاں تک کہ مباحثات و ملبوسات میں بھی ان کی رفاقت کے دائرہ سے باہر نہ نکلو۔ جیسے کہا جاتا ہے: ﴿كُنْ مَعَ الْأَبْرَارِ﴾ یا ﴿كُنْ مَعَ الْمُجَاهِدِينَ﴾ اس سے مراد یہ ہوتا ہے کہ اس وصف میں ان کے شریک و شہیم بن جاؤ۔

### امامت علی کی چھتیسویں دلیل:

شیعہ مصنف لکھتا ہے:

”امامت علی کی چھتیسویں دلیل یہ آیت قرآنی ہے

﴿وَارْكَعُوا مَعَ الرَّأِكِعِينَ﴾ (سورة البقرة: ٤٣)

سیدنا ابن عباس فرماتے ہیں یہ آیت سرور کائنات ﷺ اور سیدنا علی کے بارے میں نازل ہوئی، کیوں کہ ان دونوں نے سب سے پہلے نماز پڑھی اور رکوع کیا تھا۔“ ہم اس کی صحت کو تسلیم نہیں کرتے۔ مزید براں یہ آتی سورہ بقرہ میں ہے، جو مدنی ہے۔ آیت کا سیاق وسباق بنی اسرائیل سے متعلق ہے، اس سے ثابت ہوا کہ نزول آیت سے قبل رکوع کرنے والے بے شمار لوگ تھے اور اگر نبی کریم اور سیدنا علی دونوں مراد ہوتے تو یہ لفظ ﴿مَعَ الرَّأِكِعِينَ﴾ تثنیہ کے وزن پر ہوتے۔ جمع کے صیغہ سے صرف تثنیہ مراد نہیں لیا جا سکتا۔ لہذا اس سے سب رکوع کرنے والے مراد ہوں گے۔

علاوہ ازیں سیدنا مریم کو حکم دیا گیا تھا: ﴿وَارْكَعُي مَعَ الرَّأِكِعِينَ﴾ (آل عمران: ٤٣)

نیز یہ کہ اگر نبی ﷺ اور سیدنا علی کے ساتھ رکوع کرنا مراد ہوتا تو یہ حکم دونوں کی وفات کے ساتھ ختم ہوتا۔ اگرچہ لوگوں کا قول ہے کہ سیدنا ابو بکر نے نبی کریم کے ساتھ مل کر سیدنا علی سے پہلے نمازادا کی تھی۔

### امامت علی کی سینتیسویں دلیل:

شیعہ مصنف لکھتا ہے:

”سیدنا علیؑ کے منصب امامت پر فائز ہونے کی سینتیسوں دلیل یہ آیت ہے:

﴿وَاجْعَلْ لِّي وَزِيرًا مِّنْ أَهْلِي﴾ (طہ: ۲۹/۲۰)

ابو عیم سیدنا ابن عباس سے روایت کرتے ہیں کہ نبی ﷺ نے مکہ میں میرا اور علیؑ کا ہاتھ پکڑا اور چار رکعت نماز ادا کی۔ پھر آسمان کی طرف ہاتھ اٹھا کر یہ دعا مانگی: ”اے اللہ! سیدنا موسیؑ نے بھی تجھ سے دعا کی تھی اور میں بھی دعا کرتا ہوں کہ میرے کنبہ میں سے علیؑ کو میرا وزیر مقرر کر دے اس کے ساتھ میری کمر کو مضبوط کر دے اور اسے میرے کام میں شریک کر دے۔“ ابن عباس کہتے ہیں میں نے ایک پکارنے والے کو سنا وہ پکارتا تھا۔“ اے احمد! آپ کی دعا قبول ہوئی۔“

ہم کہتے ہیں، محدثین کے نزدیک اس حدیث کا موضوع ہونا ایک کھلی ہوئی بات ہے پھر یہ امر بھی قابل غور ہے کہ ابن عباس ہجرت سے قبل مکہ میں ایک شیرخوار بچہ سے زیادہ نہ تھے، پھر وہ اس واقعہ میں کیوں کر شریک ہو سکتے ہیں؟ ہجرت کے بعد اللہ تعالیٰ نے نبی کریمؐ کو ہر طرح قوت و شوکت عطا کر دی تھی اور آپؐ ایسی مدد سے بے نیاز ہو گئے تھے، اگر شیعہ یہ کہیں کہ سیدنا علیؑ نبی کریمؐ کے اسی طرح شریک و سہیم تھے، جیسے ہارون سیدنا موسیؑ کے ساتھ شریک تھے، تو اس سے سیدنا علیؑ کا نبی ہونا ثابت ہوتا ہے اور اگر یہ مطلب ہے کہ نبوت کے علاوہ دوسرے کاموں میں آپؐ کے ساتھ شریک تھے تو اس کا مطلب یہ ہوا کہ نبی کریمؐ اپنی زندگی میں بذات خود امت کا انتظام و انصرام سننجانے سے قاصر تھے اور دوسروں کی مدد کے محتاج تھے۔ ہم شیعہ سے پوچھتے ہیں کہ وہ کس بات میں سیدنا علیؑ کو نبی کریمؐ کا شریک ٹھہراتے ہیں؟

امامت علیؑ کی اڑتیسوں دلیل:

شیعہ مصنف لکھتا ہے:

”امامت علیؑ کی اڑتیسوں دلیل یہ آیت کریمہ ہے:

﴿إِخْوَانَا عَلَىٰ سُرُرٍ مُّتَقَابِلِينَ﴾ (الحجر: ۱۵/۴۷)

مسند احمد میں سیدنا زید بن ابی اویٰ سے مروی ہے کہ میں مسجد نبوی میں پہنچ کر نبی کریمؐ کی خدمت میں حاضر ہوا۔ اس میں انہوں نے نبی کریمؐ کی مواخات کا واقعہ بیان کیا، اس کے آخر میں ہے کہ نبی کریمؐ نے فرمایا: ”مجھے اس ذات کی قسم جس نے مجھے حق کے ساتھ مبعوث کیا! میں نے تجھے (سیدنا علیؑ کو) اپنے لیے منتخب کیا ہے آپ کو مجھ سے وہی

تعلق ہے جو ہارون کو موسیٰ سے تھا، البتہ میرے بعد کوئی نبی مبعوث نہیں کیا جائے گا۔“

آپ میرے بھائی اور وارث ہیں آپ جنت کے محل میں میرے ہم راہ ہوں گے۔ اور وہاں میری بیٹی بھی ہو گی، پھر آپ نے یہ آیت پڑھی: ﴿إِخْوَانًا عَلَىٰ سُرُرٍ مُّتَقَابِلِينَ﴾ اس روایت سے معلوم ہوا کہ سیدنا علیؑ کو آپ نے مواخات (بھائی چارہ) کے لیے مختص کیا تھا۔ لہذا آپؑ ہی امام ہوں گے۔“

ہم کہتے ہیں کہ یہ روایت امام احمد نے ذکر نہیں کی، بلکہ یہ **لقطیعی** کے اضافات سے ہے جو ساقط الاحتجاج ہیں۔ **لقطیعی** نے زید بن ابی او فی سے روایت کیا ہے اور اس میں یہ الفاظ بھی ہیں جو راضی نے قصدً أحذف کر دیے ہیں۔“ سیدنا علیؑ نے عرض کیا، اے اللہ کے رسول! میں آپ سے کیا ورثہ پاؤں گا؟ آپ نے فرمایا: ”وَهُيَ وِرَثَةُ جُو أَنْبِياءُ سَابِقِينَ دُوْسُرُوںْ كُو دُيَا كَرْتَهُ تَحْتَهُ۔ یعنی کتاب اللہ اور سنت رسول۔“ یہ روایت باتفاق محدثین کذب ہے، بلکہ مواخات پر مشتمل تمام روایات جھوٹی ہیں۔ یہ مواخات آپ نے مہاجرین کے درمیان قائم نہیں کی تھی، بلکہ مہاجر و انصار کے درمیان۔ پھر روایت کے یہ الفاظ آپ میرے وارث ہیں۔ درست نہیں۔ اس لیے کہ اگر اس سے مالی وراثت مرادی جائے تو ان کا یہ قول باطل ٹھہرے گا کہ سیدہ فاطمہ آپ کی وارث ہوئی تھیں۔ ظاہر ہے کہ جب نبی کریم کے چچا عباس موجود تھے تو سیدنا علیؑ چچازاد بھائی ہونے کی صورت میں کیوں کروارث ہو سکتے تھے؟ پھر یہ کہ جب نبی کریم کے چچازاد اور بھی موجود تھے تو ان میں سے صرف سیدنا علیؑ کس طرح وارث قرار پاسکتے تھے؟

اور اگر علمی وراثت یا امامت و خلافت مراد ہے تو شیعہ کا احتجاج آیت کریمہ۔ ﴿وَ وَرِثَ سُلَيْمَانُ دَأْوَدَ﴾ (آلمل: ۱۶/۲) اور آیت: ﴿يَرْثُنِي وَ يَرِثُ مِنْ أَلِ يَعْقُوبَ﴾ (سورہ مریم: ۱۹/۶) سے باطل ٹھہرا۔

رسول کریم ﷺ نے جو علمی ورثہ عطا کیا تھا اس میں سیدنا علیؑ کی کوئی تخصیص نہیں بلکہ نبی کریم کا یہ فیض سب صحابہ کے لیے عام تھا۔ سیدنا ابن مسعود رضی اللہ عنہ نے نبی کریم سے سن کر ستر سورتیں یاد کی تھیں ①۔ یہ امر بھی قابل غور ہے کہ علم مال کی طرح کسی فرد بشر کے ساتھ مختص نہیں ہوتا بلکہ ایک کے

① صحیح بخاری، کتاب فضائل القرآن، باب القراء من اصحاب رسول الله صلی اللہ علیہ وسلم (حدیث ۵۰۰۰)، صحیح مسلم، کتاب فضائل الصحابة، باب من فضائل عبد الله

حصہ میں جو ورثہ آتا ہے، دوسرا بھی اس سے فیض یا ب ہو سکتا ہے۔ دونوں میں تزاحم و تصادم کا کوئی امکان نہیں۔ مال کا معاملہ اس سے یک سر مختلف ہے۔ بخاری و مسلم میں نبی کریم سے ثابت ہے کہ آپ نے اپنے آزاد کردہ غلام زید سے کہا: ”آپ میرے بھائی اور مولیٰ ہیں۔“<sup>①</sup> جب سیدنا ابو بکر صدیق نے سیدنا زید کی لڑکی کا رشتہ طلب کیا تھا تو اسے مخاطب کر کے کہا: ”کیا میں آپ کا بھائی نہیں۔؟ زید نے کہا یہ ٹھیک ہے۔“ تمہاری بیٹی میرے لیے حلال ہے۔<sup>②</sup>

<sup>③</sup> روایات صحیحہ میں آیا ہے کہ آپ نے فرمایا: ”اسلامی برادری سب سے بہتر ہے۔“

احادیث صحیحہ میں مذکور ہے کہ آپ نے فرمایا: ”میری خواہش ہے کہ میں اپنے بھائیوں کو دیکھ لیتا۔“ صحابہ نے عرض کیا: کیا ہم آپ کے بھائی نہیں؟ فرمایا: نہیں، تم میرے صحابہ ہو، میرے بھائی وہ ہیں جو میرے بعد پیدا ہوں گے۔ وہ بلاد کیھے مجھ پر ایمان لا سکیں گے۔<sup>④</sup> اللہ تعالیٰ قرآن کریم میں فرماتے ہیں:

﴿إِنَّمَا الْمُؤْمِنُونَ إِخْوَةٌ﴾ (الحجرات: ٣٩ / ١٠)

”سب مومن بھائی بھائی ہیں۔“

نبی کریم ﷺ نے فرمایا: ”ایک مسلم دوسرے مسلم کا بھائی ہوتا ہے۔“<sup>⑤</sup> آپ نے مزید فرمایا: ”سب اللہ کے بندے بھائی بھائی بن جاؤ۔“<sup>⑥</sup> مطلق مواخات کا یہ مطلب نہیں ہوتا کہ بھائی

❶ صحیح بخاری، کتاب الصلح، باب کیف یکتب هذا ما صالح فلان..... (حدیث: ۲۶۹۹)، مطولاً

❷ صحیح بخاری، کتاب النکاح، باب تزویج الصغار من الكبار (حدیث: ۵۰۸۱)، یہ مکالمہ سیدنا ابو بکر رضی اللہ عنہ اور رسول اللہ صلی اللہ علیہ وسلم کے مابین ہے۔ واللہ اعلم۔

❸ صحیح بخاری، کتاب الصلاة، باب الخوخة والممر في المسجد (حدیث: ۴۶۷)،

(۳۶۵۷)

❹ صحیح مسلم، کتاب الطهارة، باب استحباب اطالۃ الغرة (حدیث: ۲۴۹)

❺ صحیح بخاری، کتاب المظالم، باب لا یظلم المسلم المسلم..... (حدیث: ۲۴۴۲)، صحیح مسلم، کتاب البر والصلة، باب تحريم الظلم (حدیث: ۲۵۸۰)

❻ صحیح بخاری، کتاب الادب، باب ما ینهى عن التحاسد والتدارب (حدیث: ۶۰۶۴)، صحیح مسلم، کتاب البر والصلة باب تحريم الظن (حدیث: ۲۵۶۳)

چارہ قائم کرنے والوں میں کامل تمثیل و تشابہ پایا جاتا ہے۔ بنابریں اگر یہ بات تسلیم کر لی جائے کہ نبی کریم نے سیدنا علی کو اپنا بھائی بنایا تھا تو اس سے یہ لازم نہیں آتا کہ آپ سب سے افضل ہوں گے۔ اور امام بھی۔“

حدیث میں آیا ہے کہ نبی کریم نے فرمایا: ”اگر میں زمین والوں میں سے کسی کو گہر ادوسٹ بنانا چاہتا تو ابو بکر کو بنانا۔“ ①

حدیث صحیح میں منقول ہے کہ نبی کریم سے دریافت کیا گیا تھا: ”اے اللہ کے رسول! آدمیوں میں سے کون آپ کو عزیز تر ہے؟ فرمایا: ”ابو بکر۔“ ②  
تو اتر کے ساتھ نقل کیا گیا ہے کہ سیدنا علی نے فرمایا: ”امت محمدی میں نبی کریم کے بعد سب سے افضل ابو بکر ہیں، پھر عمر۔“ ③

مذکورہ صدر نصوص کے بارے میں وہی شخص شک و شبہ کا شکار ہو سکتا ہے جو جاہل ہو یا جس پر بدعت کا غلبہ ہو۔ امام تیہقی اپنی سند کے ساتھ امام شافعی سے نقل کرتے ہیں کہ آپ نے فرمایا: صحابہ و تابعین میں سے کسی نے بھی سیدنا ابو بکر و عمر کو افضل الصحابة قرار دینے میں اختلاف نہیں کیا۔“

امام ابو حنیفہ، مالک، احمد، ثوری، لیث، اوزاعی، اسحاق، داؤد اور ابن جریر و ائمہ سلف و خلف ۃ المسنون  
سب یہی نظریہ رکھتے ہیں۔ امام مالک نے سیدنا ابو بکر و عمر کی افضیلت پر اجماع نقل کیا اور فرمایا  
کہ اس میں کسی کا اختلاف نہیں ہے۔ ابن جریر و مسلم بن خالد زنجی و ابن عینہ اور علماء مکہ کی بھی یہی  
رائے ہے۔ علاوہ ازیں ابن ابی عربہ دونوں حماد و دیگر علماء بصرہ نیز ابن ابی یلیل و شریک اور شیعہ کے  
مرکز کوفہ کے علماء بھی اسی کے قائل ہیں۔

① صحیح بخاری، کتاب فضائل اصحاب النبی صلی اللہ علیہ وسلم، باب قول النبی ﷺ ”لو كنت متخدًا خليلًا“ (حدیث: ۳۶۵۸، ۳۶۵۶)؛ صحیح مسلم، کتاب فضائل الصحابة، باب من فضائل ابی بکر الصدیق رضی اللہ عنہ (حدیث: ۲۳۸۲، ۲۳۸۳/۶)

② صحیح بخاری، حوالہ سابق، (حدیث: ۳۶۶۲)، صحیح مسلم، حوالہ سابق، (حدیث: ۲۳۸۴)

③ سنن ابن ماجہ، المقدمة، باب فضائل عمر بن الخطاب رضی اللہ عنہ (حدیث: ۱۰۶)، مسنند احمد (۱/۱۰۶)، من طرق، صحیح بخاری۔ حوالہ سابق، (حدیث: ۳۶۷۱)، بمعناہ۔

مصری علماء میں سے عمر بن حارث ولیث بن سعد وابن وہب اور شامی علماء میں سے اوزاعی و سعید بن عبدالعزیز اور لا تعداد علماء یہی رائے رکھتے تھے۔

اماًتُ عَلَىٰ كَيْ اَنْتَ لِيْسُوْيِنْ دِلِيلْ؟

شیعہ مصنف لکھتا ہے:

”اماًتُ عَلَىٰ كَيْ اَنْتَ لِيْسُوْيِنْ دِلِيلْ یَہ آیت ہے: ﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ﴾ (الاعراف: ۱۷۲/۷)

کتاب الفردوس میں سیدنا حذیفہ سے مروی ہے کہ نبی ﷺ نے فرمایا کہ اگر لوگوں کو معلوم ہوتا کہ سیدنا علیؑ کو امیر المؤمنین کے لقب سے کب ملقب کیا تھا تو ان کی فضیلت کا انکار نہ کرتے۔ آپ اس وقت اس لقب سے نوازے گئے تھے۔ جب آدم کی تخلیق ابھی مکمل نہیں ہوئی تھی۔ اللہ تعالیٰ نے فرمایا:

﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ﴾

”فرشتوں نے اللہ کی ربوبیت کا اقرار کیا تو اللہ تعالیٰ نے فرمایا: میں تمہارا رب ہوں۔ محمد تمہارے نبی ہیں اور علیؑ تمہارے امیر ہیں۔ یہ روایت اظہار مدعایں بالکل صریح ہے۔“

یہ روایت سب محدثین کے نزدیک جھوٹی ہے۔ قرآن کریم کی ذکر کردہ آیت میں صرف یہ الفاظ ہیں: ﴿السُّتُّ بِرَبِّكُمْ قَالُوا بَلِي﴾ اس میں نہیں وامر کا کوئی ذکر نہیں کیا گیا بلکہ یہ صرف توحید کے معاملہ پر مشتمل ہے۔ اسی آیت میں فرمایا گیا ہے۔ مبادا تم کہو کہ ہمارے اکابر نے شرک کا ارتکاب کیا تھا اور ہم ابھی کم عمر تھے۔“

اس سے معلوم ہوا کہ یہ آیت صرف میثاق توحید پر مشتمل ہے۔ اس میں میثاق نبوت کا کوئی ذکر نہیں کیا گیا، باقی امور تو الگ رہے۔ علاوہ ازیں چونکہ یہ عہد سب لوگوں سے لیا گیا تھا۔ لہذا اس سے یہ لازم آتا ہے کہ سیدنا علیؑ جملہ انبیاء از نوح تا محمد ﷺ کے بھی امیر ہیں ظاہر ہے کہ یہ ایک احتمانہ بات ہے۔ اس لیے کہ یہ انبیاء سیدنا علیؑ کی پیدائش سے پہلے وفات پا چکے تھے، ان کے امیر کیوں کر قرار پاسکتے تھے۔ زیادہ سے زیادہ سیدنا علیؑ اپنے اہل زمانہ کے امیر ہو سکتے ہیں۔ باقی رہی یہ بات کہ سیدنا علیؑ پہلے لوگوں کے بھی امیر تھے اور ان لوگوں کے بھی جو آپ کے بعد پیدا ہوئے تو کوئی شخص بقاگی ہوش و حواس اس کا دعویٰ نہیں کر سکتا۔ حریت کی بات ہے کہ یہ احمد راضی عقلاء یہود سے بھی گیا

گزرائے جن کے بارے میں قرآن نے فرمایا تھا:

﴿مَثَلُ الَّذِينَ حَمِلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ﴾

يَحْمِلُ أَسْفَارًا ﴿الجمعة: ٥/٦٢﴾

ایک عاقل شخص سے یہ بات پوشیدہ نہیں کہ شیعہ کے یہ دلائل عقلًا و شرعاً بے کار ہیں، اس کی نظریہ ابن عربی اور اس کے امثال کا یہ قول ہے کہ:

”انبیاء کرام معرفت الہی کا علم خاتم الاولیاء (ابن عربی اپنی کتاب ”الفصوص“ میں لکھتے ہیں کہ میں خاتم الاولیاء ہوں) کے سینے سے اخذ کیا کرتے تھے جو ان کے ایک مدت بعد پیدا ہوا تھا۔“

ابن عربی کے ہم نو اولیاء کے بارے میں اسی طرح غلوٰ سے کام لیتے ہیں، جیسے شیعہ اماموں کے بارے میں۔ حریت بالائے حریت ہے کہ شیعہ مصنف ایسے دلائل کو ”صریح فی الباب“، قرار دیتا ہے۔ بھلا ایسے دلائل کو کوئی شخص تسلیم کر سکتا ہے؟  
اما ملت علی کی چالیسویں دلیل:

شیعہ مصنف لکھتا ہے:

”اما ملت علی کی چالیسویں دلیل یہ آیت ہے: ﴿فَإِنَّ اللَّهَ هُوَ مَوْلَاهُ وَ جِبْرِيلُ وَ صَالِحُ الْمُؤْمِنِينَ﴾ ﴿التحريم: ٣/٦٦﴾

تفسرین کا اجماع ہے کہ ”صالح المؤمنين“ سے سیدنا علی مراد ہیں۔ ابو نعیم سیدنا اسماء بنت عمیس سے روایت کرتے ہیں کہ میں نے نبی ﷺ کو یہ آیت پڑھتے سنا، آپ نے فرمایا۔ اس سے سیدنا علی مراد ہیں۔ سیدنا علی کی اس خصوصیت سے معلوم ہوتا ہے کہ آپ افضل ہیں لہذا آپ ہی امام ہوں گے۔“

اس کا جواب یہ ہے کہ اس ضمن میں اجماع کا دعویٰ افترا پر بنی ہے۔ حقیقت یہ ہے کہ اس روایت پر اجماع تو کجا کتب تفسیر میں اس کے برعکس مذکور ہے، چنانچہ مجاہد اور دیگر علماء اس سے سیدنا ابو بکر و عمر مراد لیتے ہیں۔ ابن جریر نے یہ نقل کیا ہے کہ بعض علماء اس سے انبیاء مراد لیتے ہیں، اس سے سیدنا علی کی کوئی خصوصیت ثابت نہیں ہوتی۔ علاوہ ازیں یہ حدیث یقیناً کذب ہے۔

مزید برائے ” صالح المؤمنين“ کے الفاظ عام ہیں۔ بخاری و مسلم میں ہے کہ نبی کریم نے

فرمایا: ”فَلَمَّا كَفَرُوا لَمْ يَرَوْهُ دُوْسِتٌ نَّبِيٌّ هُوَ إِلَّا اُولَئِكَ الَّذِينَ هُوَ مُؤْمِنٌ بِهِ“<sup>①</sup>

نیز یہ کہ مذکورہ صدر آیت میں نیک نہاد اہل ایمان کو رسول اللہ کا ”مولیٰ“ قرار دیا گیا ہے۔ ظاہر ہے کہ مولیٰ سے موالی مراد ہے۔ لہذا جو شخص بھی نیک دل مومن ہو گا وہ نبی کریم کا قطعی طور پر موالی (دوست) ہو گا، اگر وہ آپ سے دوستی نہ لگاتا ہو تو وہ صالح مونین میں سے نہیں ہو سکتا۔ بلکہ بعض اوقات مومن صالح نہ ہونے کے باوجود بھی آپ سے دوستی رکھتا ہے۔

شیعہ کا یہ قول کہ ”وَالْأَيَاثُ فِي هَذَا الْمَعْنَى كَثِيرَةٌ“، ہم کہتے ہیں کہ شیعہ کے متروکہ دلائل اسی طرح کمزور اور بودے ہوں گے جس طرح ان کے ذکر کردہ دلائل بے کار ہیں۔ آخر جھوٹ کی کیا کمی ہے؟ مگر بات یہ ہے کہ اللہ تعالیٰ حق کو باطل پر پھینک مارتا ہے اور وہ مغلوب ہو کر دب جاتا ہے۔

قاسم بن زکریا کی حکایت مشہور ہے۔ وہ عباد بن یعقوب اسدی راضی کے پاس گیا۔ عباد بن یعقوب شیعہ ہونے کے باوجود بڑا راست گفتار تھا۔ اس نے مجھ سے کہا: ”دریا کس نے کھو دا؟“ میں نے کہا: ”اللہ تعالیٰ نے۔“ اس نے کہا: ”تم سچ کہتے ہو، مگر یہ بتاؤ دریا کس نے کھو دا؟“ میں نے کہا: پھر آپ ہی ارشاد فرمائیں۔“ عباد نے کہا سیدنا علی نے کھو دا تھا۔“ پھر اس نے پوچھا: ”دریا کو کس نے جاری کیا؟“ میں نے کہا، آپ ہی فرمائیں۔ عباد نے کہا: ”حسین نے جاری کیا۔“ عباد ناپینا تھا۔ میں نے اس کے پاس ایک تلوار اور ڈھال دیکھی تو پوچھا یہ کس کی ہے؟ عباد کہنے لگا: میں نے مہدی کے ساتھ لڑنے کے لیے یہ تلوار رکھی ہے۔“

جب میں اس کی باتیں سن کر فارغ ہوا تو اس کے پاس آیا اس نے پوچھا: ”دریا کس نے کھو دا؟“ میں نے کہا: ”سیدنا معاویہ نے اور عمر بن عاص نے اسے جاری کیا۔“ پھر میں کو دکر باہر نکلا اور چلایا: ”اس دشمن اللہ فاسق کو قتل کر دو۔“

حافظ ذہبی فرماتے ہیں یہ حکایت صحیح ہے، اسے ابن مظفر نے قاسم سے روایت کیا ہے۔ محمد بن جریر کہتے ہیں، میں نے عباد بن یعقوب کو یہ کہتے سننا۔ جونماز میں ہر روز اعداء اہل بیت پر تبرانہ بھیجے

<sup>①</sup> صحيح بخاری، کتاب الأدب، باب تبل الرحمن بلالها (حدیث: ۵۹۹۰)، صحيح مسلم،

اس کا حشر انہی کے ساتھ ہو گا۔

### امامت علی پر احادیث نبویہ سے احتجاج:

شیعہ مصنف لکھتا ہے:

”تیسرا باب میں احادیث نبویہ سے استدلال کیا جائے گا۔ ان میں سے ایک وہ حدیث جو سب لوگوں نے بیان کی ہے کہ جب آیت کریمہ ﴿وَأَنْذِرْ عَشِيرَةَ الْأَقْرَبِينَ﴾ نازل ہوئی تو نبی کریم نے تمام بنی عبدالمطلب کو ابوطالب کے گھر میں جمع کیا۔ ان میں دو عورتیں اور چالیس مرد تھے۔ آپ نے ان کے لیے کھانا پکایا۔ یہ کھاؤ پیو آدمی تھے۔ مگر یہ سب تھوڑے سے کھانے سے سیر ہو گئے۔ اور انھیں پہتہ نہ چل سکا کہ انھوں نے کیا کھایا ہے۔ آپ کی اس اعجاز نمائی سے ان پر واضح ہو گیا کہ آپ نبوت میں سچے ہیں۔ آپ نے فرمایا: اے بنی عبدالمطلب! یوں تو مجھے اللہ تعالیٰ نے سب لوگوں کی طرف مبعوث کیا ہے، مگر خاص طور سے مجھے تمہاری طرف بھیجا ہے۔ اللہ تعالیٰ نے مجھے مامور فرمایا ہے: ﴿وَأَنْذِرْ عَشِيرَةَ الْأَقْرَبِينَ﴾ اور اپنے اقارب و اعزّہ کو ڈرایئے۔“

میں تمھیں دو ہلکے چلکے کلمات کی طرف دعوت دیتا ہوں۔ جن کا زبان پر جاری کرنا بڑا آسان ہے اور جو میزان اعمال میں بڑے بوجھل ہوں گے۔ تم ان دونوں کلمات کی برکت سے عرب و جنم کے مالک بن جاؤ گے اور جملہ اقوام عالم تمہارے زیر نگیں ہو جائیں گی۔ ان کلمات کی بناء پر تم جنت میں جاؤ گے اور جہنم سے رہائی پاؤ گے۔ وہ کلمات یہ ہیں۔

”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ“

جو شخص میری اس دعوت کو قبول کرے گا اور میری مدد کرے گا وہ میرا بھائی میرا وصی میرا وزیر اور میرے بعد میرا خلیفہ ہو گا۔ نبی کریم ﷺ کا یہ ارشاد گرامی سن کر سیدنا علی نے کہا: اے اللہ کے رسول! میں اس کے لیے تیار ہوں۔“

ہم شیعہ سے مذکورہ صدر روایت کی صحبت کا مطالبه کرتے ہیں، یہ روایت سنن میں ہے نہ مغازی میں اور نہ مسانید میں، پھر شیعہ کا یہ قول کس حد تک صحیح ہے کہ ”یہ روایت سب لوگوں نے بیان کی ہے“

بے خلاف ازیں یہ موضوع حدیث ہے۔ ① بنی عبدالمطلب کی تعداد نزول آیت کے وقت چالیس نہ تھی، آپ کی زندگی میں بھی وہ اس تعداد کو نہ پہنچ سکے۔ بنو عبدالمطلب سیدنا عباس و ابوطالب و حارث و ابو لهب کی اولاد میں سے تھے۔ ابوطالب کے چار بیٹے تھے۔ علی، جعفر، عقیل، طالب، آخر الذکر نے اسلام کا زمانہ نہیں پایا تھا۔ سیدنا عباس کے بچے ابھی شیرخوار تھے یا پیدا ہی نہیں ہوئے تھے۔ حارث کے تین بیٹے ابوسفیان، ربیعہ، نوفل۔ ابو لهب کے بھی دو یا تین بیٹے تھے۔ بنابریں تمام بنوہاشم اس وقت دس سے کچھ زیادہ تھے۔ پھر چالیس کیسے ہو گئے؟

شیعہ کا یہ قول کہ ”بنوہاشم بڑے پیٹوں تھے“ صاف جھوٹ ہے، بنوہاشم بسیار خوری کے مرض کا شکار نہ تھے بلکہ ان میں ایک آدمی بھی ایسا نہ تھا۔

اس روایت کے الفاظ رکیک ہیں، جن کی بنا پر دل اس کے باطل ہونے کی شہادت دیتا ہے۔ اس میں مذکور ہے کہ آپ نے چالیس آدمیوں کو یہ پیش کش کی تھی۔ فرض کیجیے کہ اگر وہ سب آدمی اس دعوت کو قبول کر لیتے تو ان میں سے خلیفہ کون قرار پاتا؟

نیز یہ کہ بخاری و مسلم میں سیدنا ابوہریرہ رضی اللہ عنہ سے جو حدیث مردی ہے اس سے اس کی تردید ہوتی ہے، فرماتے ہیں: جب آیت کریمہ ﴿وَإِنَّدُرْ عَشِيرَتَكَ الْأَقْرَبِينَ﴾ کا زل ہوئی تو نبی کریم صلی اللہ علیہ وسلم نے قریش کو جمع کر کے ان سے اجتماعی اور انفرادی طور پر بات چیت کی۔ آپ نے فرمایا: ”اے بنی کعب! اپنی جان دوزخ سے بچالو۔ اے بنی عبد شمس! اے بنی عبدالمطلب! اپنی جان دوزخ سے بچالو۔ اے فاطمہ! اپنی جان دوزخ سے بچالے۔ میں تم سے عذاب اللہی کو روک نہیں سکوں گا

① اس کے واضح کا نام عبد الغفار بن قاسم بن فہد ابو مریم کوفی راضی ہے۔ شیعہ کی اکثر تصانیف میں اس کا ذکر پایا جاتا ہے۔ الماقانی نے اپنی کتاب ”تنقیح المقال“ (۲/۱۵۸-۱۵۹) پر بھی اس کا ذکر کیا ہے۔ شیخ الاسلام ابن تیمیہ نے منہاج السنہ (۳/۸۱) پر لکھا ہے کہ یہ اجماعاً متزوک راوی ہے۔ ابن المدینی فرماتے ہیں کہ یہ حدیثیں وضع کیا کرتا تھا۔ نسائی اور حاتم نے اسے متزوک الحدیث قرار دیا ہے۔ ابن حبان البسی فرماتے ہیں کہ یہ شراب کے نشہ سے سرشار رہا کرتا تھا، امام احمد فرماتے ہیں، اس کی اکثر روایات باطل ہوا کرتی ہیں۔ سماک بن حرب اور ابو داؤد نے اسے کاذب قرار دیا ہے، اس روایت کی سند میں ایک اور راضی بھی ہے اس کا نام عبد اللہ بن عبد القدوس ہے وہ سابق الذکر شیعہ راوی سے بھی بدتر ہے۔

تا ہم قرابت داری کا حق ادا کرتا رہوں گا۔<sup>۱</sup>

بخاری و مسلم میں ہے کہ جب زیر تبصرہ آیت نازل ہوئی تو آپ نے فرمایا: ”اے گروہ قریش! اپنے آپ کو عذاب الٰہی سے بچاؤ میں تمہاری کچھ مدد نہیں کر سکوں گا۔ اے بنی عبد المطلب! اے میری پھوپھی صفیہ! اور اے میری بیٹی فاطمہ! میرا مال جتنا چاہو لے لو، میں تمھیں عذاب الٰہی سے نہیں چھڑا سکوں گا۔“<sup>۲</sup> امام مسلم نے یہ روایت قبیصہ بن مخارق وزہیر<sup>۳</sup> و عائشہ سے نقل کی ہے۔ اس میں ہے کہ نبی کریم نے کوہ صفا پر کھڑے ہو کر یہ الفاظ ارشاد فرمائے تھے۔<sup>۴</sup>

### امامت علی کے اثبات میں دوسری حدیث:

شیعہ مصنف لکھتا ہے:

”امامت علی کے اثبات میں دوسری حدیث یہ ہے کہ جب آیت کریمہ ﴿يَا يَهَا الرَّسُولُ بَلَّغَ مَا أُنْزِلَ إِلَيْكَ مِنْ رَبِّكَ﴾ (الہمائدہ: ۵/۶۷) نازل ہوئی تو نبی کریم ﷺ نے غدر خم کے مقام پر خطبہ دیتے ہوئے فرمایا: ”اے لوگو! کیا میں تمھیں تمہاری جانوں کی نسبت زیادہ قریب نہیں؟ انہوں نے کہا، کیوں نہیں! آپ نے فرمایا ”جس کا میں مولیٰ ہوں علی بھی اس کے مولیٰ ہیں۔ اے اللہ! جو علی سے دوستی رکھے، اس سے دوستی رکھو اور جو علی سے عداوت رکھتا ہو اس سے عداوت رکھو، جو اس کی مدد کرے تو بھی اس کی مدد کر اور جو اسے تنہا چھوڑ دے تو بھی اسے تنہا چھوڑ دے۔“ سیدنا عمر نے فرمایا، بڑی خوشی کی بات ہے آپ (سیدنا علی) میرے اور سب مومن مردوں اور عورتوں کے مولیٰ ہیں۔“

<sup>۱</sup> صحيح بخاری، كتاب التفسير، سورة الشعرا، (حدیث: ۴۷۷۱)، صحيح مسلم، كتاب الایمان۔ باب فی قوله تعالى ﴿ وَأَنِزْرُ عَشِيرَتَكَ الْأُقْرَبِينَ ﴾ (حدیث: ۴۰۴)، واللفظ له

<sup>۲</sup> صحيح بخاری، كتاب الوصايا، باب هل يدخل النساء والولد في الأقارب (حدیث: ۲۷۵۳)، صحيح مسلم، حواله سابق (حدیث: ۲۰۶)

<sup>۳</sup> صحيح مسلم، حواله سابق (حدیث: ۲۰۷)

<sup>۴</sup> صحيح مسلم، حواله سابق (حدیث: ۲۰۵)

ہم قبل ازیں اس حدیث کا جواب دے چکے ہیں کہ یہ آیت غدرِ خم کے واقعہ سے بہت عرصہ پہلے نازل ہوئی۔ ① اگرچہ یہ سورہ مائدہ کی آیت ہے۔ اسی سیاق میں فرمایا: ﴿وَاللَّهُ يَعْصِمُكَ مِنَ النَّاسِ﴾ جس کا تعلق آغاز اسلام سے ہے۔ امام ترمذی اور امام احمد بن حنبل نے المسند میں اس حدیث کا ابتدائی حصہ نقل کیا ہے۔ روایت کے یہ الفاظ ”وَالِّمَنْ وَالَّهُ“ بلاشبہ جھوٹے ہیں۔ آخر م نے سنن میں امام احمد سے نقل کیا ہے کہ عباس نے امام احمد سے دریافت کیا کہ حسین ② الاشقر نے دو حدیثیں روایت کی ہیں۔ ایک مذکورہ صدر روایت اور دوسری یہ کہ نبی ﷺ نے سیدنا علیؑ کو کہا آپ کو مجھ سے اظہار بیزاری کرنے پر مجبور کیا جائے گا، مجھ سے بیزار نہ ہونا۔ یہ سن کر امام احمد نے ان حدیثیوں کو تسلیم نہ کیا اور فرمایا یہ جھوٹ ہیں۔

امام ابن حزم رحمۃ اللہ علیہ فرماتے ہیں: فضائل علیؑ کے بارے میں مندرجہ ذیل حدیثیں صحیح ہیں۔

۱۔ آپ کو مجھ سے وہی نسبت ہے جو ہارون کو موسیٰ ہے۔ ③

۲۔ غزوہ خیر کے موقع پر نبی کریم ﷺ کا یہ ارشاد کہ کل میں ایک شخص (سیدنا علیؑ) کو جھنڈا دوں گا۔ ④

۳۔ نبی کریم کا یہ عہد کہ مومن سیدنا علیؑ سے محبت کرتے اور منافق بغرض رکھتے ہیں۔ ⑤

① صحیح بخاری، کتاب الایمان، باب زیادة الایمان و نقصانہ (حدیث: ۴۵)، صحیح مسلم، کتاب التفسیر، باب فی تفسیر آیات متفرقة، (حدیث: ۳۰۱۷)

② اس کا نام حسین بن حسن اشقر کوفی ہے اس کا ترجمہ میزان الاعتدال (۱/۲۲۹) پر مذکور ہے بخاری فرماتے ہیں: ”فِي نَظَرٍ“ ابو زرعہ کہتے ہیں یہ منکر الحدیث ہے، ابو حاتم کہتے ہیں یہ ضعیف راوی ہے جوز جانی فرماتے ہیں یہ صحابہ کو گالیاں دیا کرتا تھا۔ یہ ۲۰۸ھ میں فوت ہوا۔

③ صحیح بخاری، کتاب فضائل اصحاب النبی صلی اللہ علیہ وسلم باب مناقب علی بن ابی طالب رضی اللہ عنہ (حدیث: ۴۱۶، ۳۷۰، ۴۱۶)، صحیح مسلم، کتاب فضائل الصحابة، باب من فضائل علی بن ابی طالب رضی اللہ عنہ (حدیث: ۴۰۴)

④ صحیح بخاری، حوالہ سابق، (حدیث: ۳۷۰)، صحیح مسلم۔ حوالہ سابق (حدیث: ۲۴۰۹)

⑤ صحیح مسلم، کتاب الایمان باب الدلیل علی ان حب الانصار و علی رضی اللہ عنہم (حدیث: ۷۸)

آخر الذکر حدیث انصار مدینہ کے بارے میں بھی وارد ہوئی ہے۔ ①

باقی رہی حدیث ”مَنْ كُنْتُ مَوْلَاهُ، تو يَكْحُنْ نَهْيَسُ“ اس کے علاوہ روافض جو احادیث سیدنا علیؐ کے فضائل و مناقب کے بارے میں بیان کرتے ہیں وہ سب موضوع ہیں، جیسا کہ علم حدیث سے معمولی واقفیت رکھنے والا شخص بھی جانتا ہے۔

اگر سوال کیا جائے کہ محدث ابن حزم نے مذکورہ صدر قول میں حدیث ”أَنْتَ مِنِّي وَ أَنَا مِنْكَ“ نیز حدیث ”مِبَالِهٖ“ اور حدیث ”الْكَسَاء“ ذکر نہیں کیں اس کا مطلب یہ ہوا کہ ابن حزم کے نزدیک یہ احادیث بھی ضعیف ہیں۔

اس کا جواب یہ ہے کہ ابن حزم نے احادیث صحیحہ سے وہ حدیثیں مراد لی ہیں جن میں صرف علیؐ کی مدح و ستائش کی گئی ہے اور کسی کاذکر نہیں کیا گیا۔ ہم کہتے ہیں اگر یہ الفاظ بنی کریم نے غدر خم کے مقام پر ارشاد فرمائے بھی تھے تو آپ کی مراد امامت و خلافت ہرگز نہ تھی، اس لیے کہ ظاہری الفاظ سے یہ مفہوم نہیں نکلتا، ایسی اہم بات بڑے واضح انداز میں بیان کرنا چاہیے نہ کہ مجمل و مبهم الفاظ میں۔

مولیؐ کا لفظ عربی زبان میں ولی کا مترادف ہے۔ اللہ تعالیؐ فرماتے ہیں:

﴿إِنَّمَا وَلِيْكُمُ اللَّهُ وَرَسُولُهُ وَالَّذِينَ آمَنُوا﴾ (المائدہ: ٥٥)

اس آیت سے مستفاد ہوتا ہے کہ سب مومن اللہ کے دوست ہیں۔ یہ آپس میں بھی ایک دوسرے کے دوست ہیں۔ موالات (دوستی لگانا) معادات (دشمن رکھنا) کی ضد ہے۔ یہ جانبین سے استوار کی جاتی ہے۔ ضروری نہیں کہ دوستی لگانے والے دونوں فریق مرتبہ و مقام کے لحاظ سے برابر ہوں۔ بلکہ اس بات کا بھی امکان ہے کہ ایک فریق عالی منصب ہو اور اس کا دوسرے سے دوستی لگانا اس کے فضل و احسان پر مبنی ہو اس کے مقابلہ میں ایک فریق فروٹر درجہ رکھتا ہو اور اس کا فریق عالی سے دوستی لگانا طاعت و عبادت کا درجہ رکھتا ہو۔ بنابریں اللہ و رسول اور سیدنا علیؐ کے مولیؐ ہونے کے یہ معنی ہیں کہ یہ سب مونموں سے دوستی رکھتے ہیں، گویا مولیؐ کا لفظ اندر میں صورت موالات سے ہو گا جو معادات کی ضد ہے۔ مومن جو اللہ و رسول کے ساتھ موالات قائم کرتے ہیں، وہ بھی معادات کی ضد ہے۔ دوستی لگانے کا یہ حکم سب مونموں کے لیے یہ۔ سیدنا علیؐ ایک بلند پایہ مومن ہیں اور وہ باقی

① صحيح بخاری، کتاب الایمان ، باب حب الانصار من الایمان (حدیث: ۱۷)، صحيح

مومنوں سے دوستی رکھتے ہیں۔ بنا بریں اس میں خوارج و نواصب کی تردید پائی جاتی ہے۔ حدیث میں یہ کہیں مذکور نہیں کہ علیؐ کے سوا مومنوں کا کوئی دوست ہی نہیں۔ نبی کریم ﷺ نے فرمایا: قبیلہ مسلم و غفار و جہینہ و مزنیہ اور قریش و انصار یہ سب میرے دوست ہیں۔ اللہ و رسول کے سوا ان کا کوئی دوست نہیں۔<sup>①</sup>

### امامت علیؐ کے اثبات میں تیسری حدیث:

شیعہ مصنف لکھتا ہے: ”امامت علیؐ کے اثبات میں تیسری حدیث یہ ہے:

”أَنْتَ مِنِّي بِمَنْزِلَةِ هَارُونَ مِنْ مُوسَى إِلَّا أَنَّهُ لَا نَبِيَّ بَعْدِيٍّ“

اللہ تعالیٰ نے سیدنا ہارون کو یہ مرتبہ عطا کیا تھا کہ وہ سیدنا موسیؐ کے قائم مقام تھے اور اگر ان کے بعد زندہ رہتے تو ان کے خلیفہ ہوتے۔ نیز اس لیے کہ سیدنا موسیؐ کی غیوبت میں وہ آپؐ کے قائم مقام رہ چکے تھے۔ سیدنا موسیؐ کی وفات کی صورت میں جب آپؐ کی غیوبت طوالت اختیار کر لیتی تو آپؐ کا خلیفہ ہونا زیادہ قرین عقل و قیاس تھا۔“

اس کا جواب یہ ہے کہ مذکورہ بالا حدیث بخاری و مسلم میں موجود ہے۔ نبی کریم نے یہ الفاظ غزوہ تبوک کو جاتے وقت ارشاد فرمائے تھے۔<sup>②</sup> نبی کریم کی عادت تھی کہ جب مدینہ کے باہر جاتے تو کسی کو اپنا نائب مقرر کر دیا کرتے تھے۔ غزوہ تبوک کو جاتے وقت کسی کو پیچھے رہنے کی اجازت نہیں دی۔ صرف وہی لوگ پیچھے رہے جو معدود رہتے۔ یا منافق۔ تین صحابہ بھی آپؐ کے ہم راہ نہ جا سکے تھے۔ فتح مکہ اور حجۃ الوداع کو جاتے وقت بھی آپؐ نے اپنا نائب مقرر کیا تھا۔ غزوہ تبوک کے موقع پر مدینہ میں مسلمانوں کی کوئی جماعت بھی باقی نہیں رہی تھی۔ اس لیے یہ استخلاف اپنی نوعیت میں نرالا تھا۔ سیدنا علیؐ نبی کریم کی طرف روتے ہوئے آئے اور عرض کیا: ”اے اللہ کے رسول! آپؐ مجھے بچوں اور عورتوں میں چھوڑ کر جارہے ہیں۔ بعض لوگوں کا خیال ہے کہ منافقین نے یہ گپ اڑائی تھی کہ

❶ صحیح بخاری، کتاب المناقب، باب مناقب قریش (حدیث: ۳۵۰۴)، صحیح مسلم، کتاب فضائل الصحابة، باب من فضائل غفار و اسلم.....” (حدیث: ۲۵۲۰)

❷ صحیح بخاری، کتاب المغازی، باب غزوہ تبوک (حدیث: ۴۱۶)، صحیح مسلم، کتاب فضائل الصحابة ، باب من فضائل علیؐ بن ابی طالب رضی اللہ عنہ (حدیث:

محمد ﷺ سے بعض رکھتے ہیں اس لیے ان کو جنگ میں ہم راہ نہیں لے جا رہے۔ نبی ﷺ نے سیدنا علیؑ کو بتایا کہ میں نے تمھیں امین سمجھ کر اپنا نائب مقرر کیا ہے۔ بعض کی بنا پر نہیں۔ جس طرح موسیٰ علیہ السلام نے اپنی عدم موجودگی میں سیدنا ہارونؑ کو اپنا نائب مقرر کیا تھا۔ اسی طرح نبی ﷺ نے سیدنا علیؑ کو مطمئن کر دیا۔

مگر سیدنا علیؑ کا استخلاف سیدنا ہارونؑ کی خلافت و نیابت کی مانند تھا۔ اس لیے کہ سیدنا موسیٰ جب مناجات باری تعالیٰ کے لیے کوہ طور پر گئے تھے تو اپنی عدم موجودگی میں ہارونؑ کو اپنا نائب مقرر کیا تھا۔ سیدنا علیؑ کو اس وقت مدینہ کا نائب مقرر کیا گیا تھا جب کہ اہل اسلام نبی کریم ﷺ کی رفاقت میں جنگ کے لیے جا رہے تھے، باقی رہائیہ کہ نبی کریم کے الفاظ تھے: ”أَنْتَ مِنِّي بِمَنْزِلَةِ هَارُونَ مِنْ مُؤْسِي“، تو یاد رہے کہ ایسے الفاظ میں تشبیہ ہر لحاظ سے مقصود نہیں ہوتی اور یہ مطلب نہیں ہوتا کہ مُشَبَّه اور مُشَبَّهٖ پہ دونوں بالکل مساوی ہیں۔

### حدیث استخلاف کی توضیح:

جب سرور کائنات ﷺ نے اساری بدر کے بارے میں صحابہ سے مشورہ لیا تو سیدنا ابو بکر نے فدیہ کا مشورہ دیا۔ اور سیدنا عمر نے فرمایا کہ ان کو قتل کر دینا چاہیے، یہ سن کر آپ نے فرمایا: ”اے ابو بکر! آپ کی مثال سیدنا ابراہیم جیسی ہے جب انھوں نے فرمایا: ﴿فَمَنْ تَبَعَنِي فَإِنَّهُ مِنِّي وَ مَنْ عَصَانِي فَإِنَّكَ غَفُورٌ رَّحِيمٌ﴾ وراء عمر! آپ کی مثال سیدنا نوح علیہ السلام جیسی ہے جنھوں نے فرمایا تھا: ﴿رَبِّ لَا تَذَرْ عَلَى الْأَرْضِ مِنَ الْكَافِرِينَ دَيَّارًا﴾ ①

اس حدیث میں سیدنا ابو بکر کو سیدنا ابراہیم اور سیدنا عمر کو سیدنا نوح علیہ السلام کے ساتھ تشبیہ دی گئی ہے۔ اس کا یہ مطلب نہیں کہ یہ تشبیہ من کل الوجوه ہے۔ بلکہ مقصود صرف یہ ہے کہ سیدنا ابو بکر لاطافت طبع اور نرم مزاجی میں سیدنا ابراہیم کی طرح اور سیدنا عمر اپنے طبعی تشدد میں سیدنا نوح کی مانند تھے۔ سیدنا علیؑ کو ہارونؑ کے ساتھ تشبیہ صرف اس بات میں دی گئی ہے کہ جس طرح ہارونؑ موسیٰ علیہ السلام کی عدم موجودگی میں ان کے قائم مقام قرار پائے تھے۔ اسی طرح علیؑ نبی کریم کی عدم موجودگی میں ان کے نائب و خلیفہ تھے۔

① مسند احمد (۱/۳۸۳-۳۸۴)، مستدرک حاکم (۲۱-۲۲/۳)، و اسناد ضعیف۔ ابو عبیدہ کا اپنے والد عبد اللہ بن مسعود رضی اللہ عنہ سے سماع نہیں ہے۔

یہ استخلاف سیدنا علی کی خصوصیت نہیں ہے اور نہ ہی آپ کے دیگر استخلافات کی مانند ہے۔ آپ کے مقرر کردہ نائبین اس طرح نہیں تھے جیسے سیدنا ہارون سیدنا موسیٰ کے خلیفہ تھے۔ سیدنا علی کی تخصیص بالذکر لقب کے مفہوم سے ظاہر ہو رہی ہے۔ لقب دو قسم کا ہوتا ہے۔

۱۔ وہ لقب جو جنس کی حیثیت رکھتا ہے۔

۲۔ وہ لقب جو علم کا قائم مقام ہوتا ہے۔ مثلاً زید۔ یہ مفہوم نہایت کمزور ہے۔

اسی لیے تمام علمائے اصول کا نظریہ یہ ہے کہ اس سے احتجاج نہیں کیا جا سکتا۔ بعض لوگوں نے کہا ہے کہ سیدنا علی کو نبوت کے سواباقی ہر بات میں ہارون کے ساتھ تشبیہ دی گئی ہے۔ یہ باطل ہے نبی کریم کے ارشاد گرامی ”أَمَا تَرْضِيَ أَنْ تَكُونَ مِنِّي بِمَنْزِلَةِ هَارُونَ مِنْ مُوسَىٰ“ سے واضح ہوتا ہے کہ آپ سیدنا علی کو راضی کرنا چاہتے تھے۔ آپ کا مقصد یہ تھا کہ سیدنا علی کو سیدنا ہارون جیسا مرتبہ حاصل ہے اور اگر سیدنا علی بالکل سیدنا ہارون کے مشابہ ہوتے تو ۹۶ میں نبی کریم ان پر سیدنا ابو بکر کو امیر مقرر نہ کرتے۔ چنانچہ سیدنا علی سیدنا ابو بکر کی اقتداء میں نماز پڑھتے اور اطاعت کیا کرتے تھے۔ سرور کائنات ﷺ نے سیدنا علی کو خاص طور پر کفار کے عہد و اپیس کرنے کے لیے بھیجا تھا۔ عربوں کے ہاں رسم تھی کہ عہد باندھنے اور توڑنے کے لیے حاکم خود جایا کرتا تھا یا اپنے کنبہ کا کوئی آدمی بھیجا کرتا تھا۔

شیعہ مصنف کا یہ قول کہ ”ہارون سیدنا موسیٰ کی غیوبت میں ان کے قائم مقام تھے۔“

ہم کہتے ہیں کہ نبی کریم نے اپنی موجودگی و عدم موجودگی میں سیدنا علی کے سوا اور لوگوں کو بھی اپنا نائب مقرر کیا تھا۔ لہذا استخلاف علی المدینہ سیدنا علی کی خصوصیت نہیں ہے۔ یہ ضروری نہیں کہ جس شخص کو آپ اپنی زندگی میں بعض لوگوں کے لیے اپنا قائم مقام مقرر کر دیں وہ آپ کی وفات کے بعد آپ کا خلیفہ بھی ہو۔

اماۃت علی کی چوٹھی حدیث:

شیعہ مصنف لکھتا ہے:

”اماۃت علی کی چوٹھی دلیل یہ حدیث ہے کہ نبی کریم نے سیدنا علی کو اپنا نائب مقرر کیا تھا، حالانکہ آپ کی غیوبت کا زمانہ نہایت محدود تھا۔ لہذا علی آپ کی وفات کے بعد بھی آپ کے قائم مقام ہوں گے، کیوں کہ علی کے سوا کسی کی اماۃت و خلافت پر اجماع

منعقد نہیں ہوا۔ نیز اس لیے کہ نبی کریم نے سیدنا علیؑ کو استخلاف علی المدینہ سے معزول نہیں کیا تھا، لہذا سیدنا علیؑ کے بعد بھی اس منصب کے منصب پر فائز ہوں گے۔ جب مدینہ میں آپؐ کے نائب ہوں گے تو دیگر بلاد و امصار میں بھی یقیناً آپؐ کے خلیفہ ٹھہریں گے۔“

ہم جواباً کہتے ہیں کہ شیعہ کے دیگر دلائل کی طرح یہ دلیل بھی نہایت بودی اور تاریخنگبوت کی طرح بے جان ہے، اس کے متعدد جوابات ہیں۔

اس کا ایک جواب یہ ہے کہ علماء کی ایک جماعت کے مطابق نبی کریم نے اپنی وفات کے بعد سیدنا ابو بکرؓ کو خلیفہ مقرر کیا تھا اور اگر شیعہ کہیں کہ آپؐ نے سیدنا علیؑ کو خلیفہ بنایا تھا۔ تو ہم کہیں گے کہ پھر فرقہ راوندیہ کا قول بھی صحیح ہونا چاہیے، جو کہتے ہیں کہ آپؐ نے سیدنا عباسؓ کو خلیفہ بنایا تھا۔ جو شخص بھی کما حقہ نقلی دلائل سے آگاہ ہے۔ وہ جانتا ہے کہ احادیث صحیحہ سے سیدنا ابو بکرؓ کا استخلاف ثابت ہوتا ہے کہ سیدنا علیؑ یا عباسؓ کا۔ اور اگر آپؐ نے کسی کو بھی خلیفہ مقرر نہیں کیا تو اس کا مطلب یہ ہوا کہ امام کا تقرر آپؐ نے امت کی رائے عامہ پر چھوڑ دیا تھا کہ جس کو چاہیں مقرر کر لیں۔

باقی رہا زندگی میں کسی کو اپنا قائم مقام بنانا تو یہ ایک قسم کی نیابت ہے اس کے لیے ہر امام کے عزم و قصد کا ہونا ضروری ہے اور موت کے بعد وہ خلیفہ بنانے کا مکلف ہی نہیں رہتا۔ سیدنا عیسیٰ علیہ السلام کا ارشاد ہے:

﴿وَ كُنْتَ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتَ أَنْتَ الرَّقِيبُ عَلَيْهِمْ﴾ (المائدۃ: ۵/ ۱۱۷)

شیعہ مصنف کا یہ قول کہ ”سیدنا علیؑ کو مدینہ کی امارت سے معزول نہیں<sup>①</sup> کیا تھا۔ ایک غلط بات ہے اس لیے کہ جو نبی نبی کریم مدینہ وارد ہوئے، سیدنا علیؑ خود بخود معزول ہو گئے۔ جس طرح آپؐ کے دیگر نائبین آپؐ کی تشریف آوری سے از خود اس منصب سے الگ ہو جایا کرتے تھے، جس پر آپؐ

<sup>①</sup> سیدنا علیؑ کے امارت مدینہ سے معزول نہ ہونے کا مطلب یہ ہے کہ غزوہ تبوک سے واپس آنے کے بعد نبی کریم علیہ السلام مدینہ میں سیدنا علیؑ کے مکوم ہوں گے۔ ممکن ہے شیعہ مصنف الوہیت علیؑ کا قائل ہو اور اس کے نزدیک سرور کائنات کا سیدنا علیؑ کے زیر فرمان ہونا چند اس قابل اعتراض نہ ہو جیسا کہ اس کے پیش رو ابن ابی الحدید شارح فتح البلاغہ کا قول ہے۔

ان کو اپنی عدم موجودگی میں مقرر فرمایا کرتے تھے۔ آپ نے اس کے بعد سیدنا علیؑ کو کفار سے اظہار براءت کرنے کے لیے مکہ بھیجا تھا۔ نیز یمن میں عامل مقرر کیا اور جمۃ الوداع کے موقع پران سے ملے۔

### امامت علیؑ کی پانچویں حدیث:

شیعہ مصنف لکھتا ہے:

”امامت علیؑ کے اثبات میں پانچویں حدیث وہ ہے جو جمہور علماء نے روایت کی ہے کہ نبی کریمؐ نے سیدنا علیؑ کو مخاطب کر کے فرمایا۔ آپ میرے بھائی، میرے وصی، میرے خلیفہ اور میرے بعد میرے قرض کو ادا کرنے والے ہیں۔“

اس کا جواب یہ ہے کہ ہم شیعہ سے اس روایت کی صحت ثابت کرنے کا مطالبہ کرتے ہیں۔ شیعہ مصنف کا یہ قول کہ جمہور علماء نے روایت ذکر کی ہے یعنی پرمبالغہ ہے۔ اگر شیعہ مصنف کی مراد اس سے علماء حدیث ہیں تو یہ کھلا ہوا افتراء ہے اور اگر وہ یہ کہنا چاہتا ہے کہ ابو عُثَمَم و مغازلی یا خطیب خوارزم نے اسے روایت کیا ہے تو یہ روایت بالاتفاق جحت نہیں اور اس کا بطلان واضح ہے۔

محمد بن الجوزی نے کتاب الم موضوعات میں یہ روایت سیدنا انس سے بیان کی ہے کہ نبی کریم ﷺ نے فرمایا: ”علی بن ابی طالب میرا بھائی، میرا وزیر، میرے کنبہ میں سے میرا دوست اور میرے بعد میرے قرض کو ادا کرنے والا اور میرے وعدوں کو پورا کرنے والا ہے۔“ یہ روایت موضوع ہے، محمد بن حبان فرماتے ہیں: ”مطر نامی راوی موضوعات روایت کرتا ہے، اس سے روایت کرنا حلال نہیں۔“ ابن عدی کے واسطہ سے بھی یہ روایت اسی طرح بیان کی گئی ہے۔ اس روایت کا مدار مطر نامی راوی پر ہے، اس میں ”خلیفتی و وصیتی“ کے الفاظ نہیں ہیں۔ بلکہ ”خلیفتی فی اہلی“ کے الفاظ ہیں۔

### امام علیؑ کے اثبات میں چھٹیٰ حدیث:

شیعہ مصنف لکھتا ہے:

”امامت علیؑ کے اثبات میں چھٹیٰ روایت حدیث موآخات ہے۔ سیدنا انس روایت کرتے ہیں کہ مبائلہ والے دن اور جب نبی کریم ﷺ نے مهاجرین و انصار کے درمیان بھائی چارہ قائم کیا۔ سیدنا علیؑ کھڑے تھے اور آپؐ کو دیکھ رہے تھے، آپ نے سیدنا علیؑ اور کسی شخص کے درمیان بھائی چارہ قائم نہ کیا۔ سیدنا علیؑ روتے ہوئے واپس

لوٹ گئے۔ نبی کریم نے فرمایا: ”علیٰ کہاں گئے؟“ لوگوں نے کہا: ”روتے ہوئے چلے گئے“ سیدہ فاطمہ نے رونے کی وجہ پوچھی تو سیدنا علی نے کہا کہ آپ نے مہاجرین و انصار کے درمیان مواخات قائم کی ہے اور کسی کو میرا بھائی نہیں بنایا۔“ سیدہ فاطمہ نے فرمایا۔ اللہ تعالیٰ آپ کررسوانہیں کرے گا، ہو سکتا ہے نبی کریم آپ کو اپنا بھائی بنانا چاہتے ہوں۔“

سیدنا بلال رض کے بلاں پر علی نبی کریم کی خدمت میں حاضر ہوئے تو آپ نے رونے کا سبب دریافت کیا، یہ سن کر نبی صلی اللہ علیہ وسلم نے فرمایا: ”کیا تجھے یہ بات پسند نہیں کہ تو نبی کا بھائی قرار پائے؟“ سیدنا علی نے کہا: ”کیوں نہیں؟“ نبی کریم نے علی کا ہاتھ پکڑا اور منبر کے پاس آ کر کہا: ”علیٰ میرا ہے اور میں اس کا ہوں۔ ان کو مجھ سے وہی مرتبہ حاصل ہے جو ہارون کو موسیٰ سے تھا۔ جس کا میں مولی ہوں علی اس کا مولی ہے“ سیدنا عمر نے آگے بڑھ کر فرمایا۔ ابو الحسن! آپ میرے اور ہر مسلم کے مولی ہیں۔ نبی صلی اللہ علیہ وسلم اور سیدنا علی کی مواخات سے معلوم ہوتا ہے کہ آپ **فضل الصحابة** ہیں۔ لہذا آپ ہی امام و خلیفہ ہوں گے۔“

ہم کہتے ہیں یہ صریح جھوٹ ہے۔ مہاجرین و انصار کے مابین مواخات کا رشتہ آغاز ہجرت میں استوار کیا گیا تھا جب کہ مبالغہ کا واقعہ ۹ھ میں پیش آیا۔ دراصل مبالغہ وقوع پذیر نہیں ہوا تھا۔ بلکہ نصاریٰ نجران کو دعوت مبالغہ دی گئی تھی۔ انہوں نے مشورہ کی مہلت طلب کی۔ خلوت میں ایک دوسرے سے کہنے لگے یہ نبی ہیں اور جو قوم نبی سے مبالغہ کرتی ہے بر باد ہو جاتی ہے۔ چنانچہ انہوں نے جزیہ دینا تسلیم کیا اور چلے گئے۔ ①

### ساتویں حدیث سے اثبات امامت علی:

شیعہ مصنف لکھتا ہے:

”اس ضمن میں ساتویں حدیث سیدنا علی کے ہاتھوں خیبر کا فتح ہونا ہے۔ اس حدیث کے الفاظ یہ ہیں کہ ”مجھے کوئی ایسا شخص دکھاؤ جو اللہ و رسول کا محب بھی ہو اور محبوب بھی۔ اس میں شبہ نہیں کہ اللہ تعالیٰ سیدنا علی کو چاہتے ہیں۔ اس حدیث میں خوارج و

① سیرة ابن هشام (ص: ۲۷۷-۲۷۷)، صحیح بخاری، کتاب المغازی، باب قصہ اہل

امویہ کی تردید ہے۔“

امام ابوالحسن اشعری اپنی کتاب ”المقالات“ میں لکھتے ہیں۔ سیدنا علیؑ کے کفر پر سب خوارج کا اجماع منعقد ہو چکا ہے۔“ اس حدیث میں سیدنا علیؑ کی کسی خصوصیت کو بیان نہیں کیا گیا، اس لیے کہ اللہ تعالیٰ دیگر صحابہ کو بھی چاہتے ہیں۔ سیدنا علیؑ کے ذریعہ خبر کا فتح ہونا ان کی فضیلت پر دلالت کرتا ہے نہ کہ افضل الصحابة ہونے پر۔

### امامت علیؑ کے اثبات میں آٹھویں حدیث:

شیعہ مصنف لکھتا ہے:

”جمهور نے روایت کیا ہے کہ نبی ﷺ کے پاس ایک پرنده لا یا گیا، تو آپ نے فرمایا：“ اے اللہ! اس پرندے کا گوشت کھانے کے لیے کسی ایسے شخص کو میرے پاس بھیج جو مجھے اور تجھے سب لوگوں میں سے عزیز تر ہو۔ اتنے میں سیدنا علیؑ تشریف لائے۔“

ہم کہتے ہیں یہ حدیث سب محدثین کے نزدیک جھوٹی اور موضوع ہے۔ مشہور محدث امام حاکم سے ”حدیث الطیر“ کے بارے میں پوچھا گیا تو انہوں نے کہا: ”یہ حدیث صحیح نہیں۔“ ① حالانکہ حاکم تشیع کی جانب منسوب ہے، مگر حاکم اور دیگر علماء حدیث مثلًا نسائی اور ابن عبد البر کا تشیع تفصیل علیؑ کی حد تک نہیں پہنچتا۔ محدثین میں کوئی عالم ایسا نہ تھا جو سیدنا علیؑ کو سیدنا ابو بکر و عمر سے افضل قرار دیتا ہو۔

دو ہی صورتیں ممکن ہیں:

- ۱۔ نبی کریم جانتے تھے کہ علیؑ کو سب مخلوقات کی نسبت عزیز تر ہیں۔
- ۲۔ آپ کو اس بات کا علم نہ تھا۔

بصورت اول آپ نے سیدنا علیؑ کو کیوں نہ بلا لیا اور کیوں نہ یوں فرمایا کہ اے اللہ! علیؑ کو حاضر کر دے اگر آپ یوں فرماتے تو بہت سے لوگ اس زعم باطل میں بستلانہ ہوتے کہ شاید وہی احباب اخلاق ہوں۔ بصورت ثانی اس روایت کے الفاظ ہیں:

”أَحَبَّ خَلْقِكَ إِلَيَكَ وَإِلَيَّ“

① تفصیل کے لیے دیکھئے۔ تذکرة الحفاظ للذهبي (۳/۴۲-۱۰۴۳)۔ ترجمة للامام الحاکم، البداية النهاية لابن کثیر (۷/۳۸۷)، یہ روایت سنن ترمذی (۲۱/۳۷۲۱)، میں مختصرًا مروی ہے نیز دیکھئے: تحفة الاحوذی (۴/۳۲۸)

حیرانی کی بات ہے کہ جب سیدنا علی سب مخلوقات سے نبی ﷺ کو عزیز تر تھے تو آپ کو یہ بات کیوں کر معلوم نہ تھی۔ اس روایت کے ناقابل اعتماد ہونے کی ایک وجہ یہ بھی ہے کہ بخاری و مسلم میں مردی ہے کہ نبی کریم نے فرمایا: ”اگر میں کسی کو گہرا دوست بنانے والا ہوتا تو ابو بکر کو بناتا۔“<sup>۱</sup>

یہ خبر متواتر ہے اور مختلف طرق سے مردی ہے اس حدیث کے راویوں میں سیدنا ابن مسعود<sup>۲</sup>، ابن عباس<sup>۳</sup>، ابوسعید<sup>۴</sup>، ابن زبیر<sup>۵</sup> ایسے جلیل القدر صحابہ شامل ہیں۔ حدیث صحیح میں وارد ہوا ہے کہ نبی کریم ﷺ سے دریافت کیا گیا تھا کہ سب لوگوں میں سے آپ کو عزیز تر کون ہے؟ فرمایا: ”عائشہ۔“ عرض کیا گیا مردوں میں سے کون؟ فرمایا: ”ان کے والد ابو بکر۔“<sup>۶</sup>

سقیفہ بنی ساعدہ کے روز سیدنا عمر نے صحابہ کے ہجوم میں سیدنا ابو بکر کو مناطب کر کے کہا تھا۔ آپ ہم میں سب سے بہتر اور رسول اللہ کو عزیز تر ہیں۔<sup>۷</sup> صحابہ میں سے کسی نے بھی اس کی تردید نہیں کی تھی۔ اللہ تعالیٰ فرماتے ہیں:

﴿الَّذِي يُؤْتَى مَالَهُ يَتَزَكَّى وَ مَا لِأَحَدٍ إِنْدَهُ مِنْ نِعْمَةٍ﴾

تُجزَى (سورة اللیل: ۹۲-۱۷)

اممہ تفسیر فرماتے ہیں کہ یہ آیات سیدنا ابو بکر کے بارے میں نازل ہوئیں۔<sup>۸</sup> ہم کہتے

① صحیح بخاری، کتاب فضائل اصحاب النبی صلی اللہ علیہ وسلم۔ باب قول النبی صلی اللہ علیہ وسلم ”لو کنت متخدًا خلیلاً“ (حدیث: ۳۶۵۶)، صحیح مسلم کتاب فضائل الصحابة، باب من فضائل ابی بکر الصدیق رضی اللہ عنہ، (حدیث: ۲۳۸۲)

② صحیح مسلم (۲۳۸۳)

③ صحیح بخاری (۳۶۵۶)

④ صحیح بخاری (۳۶۵۴)، صحیح مسلم (۲۳۸۲)

⑤ صحیح بخاری (۳۶۵۸)

⑥ صحیح بخاری، حوالہ سابق (حدیث: ۳۶۶۲)، صحیح مسلم، حوالہ سابق (حدیث: ۲۳۸۴)

⑦ صحیح بخاری، حوالہ سابق (حدیث: ۳۶۶۸)

⑧ مستدرک حاکم (۲/۵۲۵)، تفسیر درمنثور (۶/۶۰۵)

ہیں ”الاتقی“ سے شخص واحد بھی مراد لیا جا سکتا ہے اور پوری جماعت بھی۔ اگر فرد معین مراد لیں تو وہ سیدنا ابو بکر ہوں گے یا علی۔

سیدنا علی کو اس کا مصدقہ ٹھہرانا اس لیے صحیح نہیں کہ اس میں یہ آیت بھی ہے: ﴿الَّذِي يُؤْتُ  
مَالَهُ يَتَرَكَّبُ<sup>۱</sup>﴾ یہ وصف سیدنا علی میں موجود نہ تھا۔ اس لیے کہ یہ سورت کمی ہے اور علی مکہ میں تنگ دست تھے۔ جب مکہ میں قحط پڑا تھا تو نبی کریم نے ان کو اپنے کنبہ میں شامل کر لیا تھا۔ ① بنا بریں نبی ﷺ کے سیدنا علی پر دو احسان تھے۔

- ۱۔ دنیوی احسان۔
- ۲۔ اخروی و دینی احسان۔

پہلا احسان قبل جزا تھا۔ جب کہ دوسرے احسان کا صد الہ تعالیٰ سے ملے گا۔ اس سے معلوم ہوا کہ آیت میں ذکر کردہ وصف سیدنا صدیق میں موجود تھا۔ اور سیدنا علی میں نہیں۔ بے شک علی دوسروں سے زیادہ متقدی تھے۔ مگر مذکورہ وصف میں علی سیدنا ابو بکر کے ہم سر نہ تھے۔ نبی کریم ﷺ نے فرمایا:

”مجھے اور کسی کے مال سے اتنا فائدہ نہیں پہنچا جتنا ابو بکر کے مال سے حاصل ہوا۔“ ②

نیز فرمایا:

”ابو بکر کی صحبت و رفاقت اور صرف مال کے احسانات مجھ پر سب سے زیادہ ہیں۔“ ③

سیدنا ابو بکر نے سات ایسے لوگوں کو خرید کر آزاد کیا تھا جن کو اسلام لانے کے جرم میں ستایا جاتا تھا۔ ④ ہم یہ بھی کہہ سکتے ہیں کہ ”الاتقی“، اسم جنس ہے اس میں سب جلیل القدر صحابہ و تابعین داخل

① سیرۃ ابن ہشام (ص: ۱۱۵)

② سنن ترمذی۔ کتاب المناقب۔ باب ۱۵ / ۳۴، (حدیث: ۳۶۶۱)، سنن ابن ماجہ۔

المقدمة۔ باب فضائل ابی بکر الصدیق رضی اللہ عنہ (حدیث: ۹۴)

③ صحیح بخاری، کتاب فضائل اصحاب النبی صلی اللہ علیہ وسلم۔ باب قول النبی صلی اللہ علیہ وسلم ”سدوا الابواب الا باب ابی بکر“ (حدیث: ۳۶۵۴)، صحیح مسلم، کتاب

فضائل الصحابة، باب من فضائل ابی بکر الصدیق رضی اللہ عنہ (حدیث: ۲۳۸۲)

④ مستدرک حاکم (۲۸۴ / ۳)، سیرۃ ابن ہشام (ص: ۱۴۷)

ہیں اور ابو بکر ان کے سر خلیل ہیں۔

### امامت علی کے اثبات میں نویں حدیث:

شیعہ مصنف لکھتا ہے:

”امامت علی کے اثبات میں نویں حدیث وہ ہے جسے جمہور علماء نے روایت کیا ہے کہ آپ نے صحابہ کو سیدنا علی پر سلام بھیجنے کا حکم دیا اور فرمایا۔ آپ سیداً لمسلمین امام المتقین اور اہل جنت کے قائد ہیں الہذا سیدنا ہی خلیفہ و امام ہوں گے۔“

ہم شیعہ سے مطالبہ کرتے ہیں کہ اس کی اسناد بیان کریں اور اس کی صحت ثابت کریں۔ ہمارا دعویٰ ہے کہ یہ روایت کسی صحیح کتاب اور قابل اعتماد منسند میں موجود نہیں اس کی اسناد میں متهم بالکذب راوی پائے جاتے ہیں، بلکہ علماء حدیث اس سے بڑھ کر اسے موضوع قرار دیتے ہیں اور اسے نبی کریم کی طرف منسوب کرنے کو حرام سمجھتے ہیں۔ نبی کریم کے سوا کوئی شخص سیداً لمسلمین اور امام المتقین نہیں ہو سکتا۔ علاوہ ازیں مذکورہ روایت میں یہ الفاظ موجود نہیں کہ سیدنا علی میرے بعد اماماً لمسلمین ہوں گے، نیز اس لیے کہ خیراً لمسلمین و المتقین، قرن اول کے مسلمان تھے اور نبی کریم ان کے اور بعد میں آنے والے مسلمانوں کے قائد تھے۔

اب سوال یہ ہے کہ جب سب مسلمان شیعہ کی نگاہ میں کافروں فاسق ہیں تو سیدنا علی کس کی قیادت کریں گے؟ نبی کریم ﷺ کا ارشاد گرامی ہے۔

”بروز قیامت وضوء کے آثار کی وجہ سے میری امت کے لوگوں کی پیشانی اور ہاتھ پاؤں سفید ہوں گے اور میں حوض پر تمہارا پیشواؤ اور راہنماء ہوں گا۔“<sup>①</sup>

مذکورہ صدر حدیث سے مستفاد ہوتا ہے کہ جو شخص وضو کرتے وقت اپنا منہ اور ہاتھ پاؤں دھوتا ہے وہ بروز قیامت ان لوگوں میں سے ہو گا جن کے ہاتھ پاؤں سفید ہوں گے، اس کے مصدق شیعہ کے سوا آپ کی جمہور امت ہے، چونکہ شیعہ وضوء کرتے وقت پاؤں نہیں دھوتے۔ الہذا ان کے پاؤں سفید نہیں ہوں گے۔ الہذا سرور کائنات اور سیدنا علی بروز قیامت ان کی قیادت بھی نہیں کریں گے۔ سفیدی پاؤں پر اسی طرح ہو گی جس طرح ہاتھوں پر۔ آپ کا ارشاد ہے۔

<sup>①</sup> صحيح مسلم۔ کتاب الطهارة، باب استحباب اطالة الغرة (حدیث: ۲۴۹) سنن

”اپڑیوں اور پاؤں کی اندر ورنی جانبول کو آگ کی وجہ سے بڑی تکلیف کا سامنا ہو گا۔“ ①

حدیث کا مطلب یہ ہے کہ وضو کرتے وقت پاؤں کا جو حصہ خشک رہے وہ آگ میں جلے گا، یہ ایک بدیہی بات ہے کہ مجبل گھوڑا وہی ہوتا ہے جس کے ہاتھ پاؤں پر سفیدی کا نشان ہو ورنہ اسے مجبل نہیں کہتے۔ بنابریں جو شخص اپنے پاؤں کو ٹھنڈوں تک نہیں دھوتا۔ بروز قیامت اس کے پاؤں سفید نہیں ہوں گے۔

جس حقیقت واقعی سے اس روایت کا کذب واضح ہوتا ہے وہ یہ ہے کہ آپ علانیہ سیدنا ابو بکر و عمر کو سیدنا علی سے افضل قرار دیا کرتے تھے اس کی حدیہ ہے کہ خاص و عام بلکہ مشرکین بھی اس سے آگاہ تھے۔ بخاری و مسلم میں سیدنا عبد اللہ بن عباس سے مردی ہے کہ جب سیدنا عمر کی لعش لوگوں کے سامنے لائی گئی تو لوگوں نے اس کو گھیر لیا وہ آپ کے حق میں دعا کرنے اور آپ کی مدح و ستائش کرنے لگے۔ اچانک ایک شخص نے میرا کندھا تھام لیا۔ میں نے دیکھا تو وہ علی تھے۔ انھوں نے سیدنا عمر کے حق میں دعا کی اور فرمایا تو نے اپنے پچھے کسی آدمی کو نہیں چھوڑا کہ جس کے اعمال کو لے کر میں بارگاہ ایزدی میں حاضر ہوں۔ میرا خیال تھا کہ اللہ تعالیٰ آپ کو دونوں ساتھیوں (نبی کریم اور ابو بکر) کے ساتھ ملا دے گا، میں اکثر سرور کائنات کو یہ فرماتے سنا کرتا تھا کہ میں اور ابو بکر و عمر آئے۔، میں اور ابو بکر و عمر داخل ہوئے، میں اور ابو بکر و عمر نکلے، مجھے امید تھی کہ اللہ تعالیٰ آپ کو ان دونوں ساتھیوں کی ملاقات نصیب کرے گا۔ ②

اس حدیث سے واضح ہوتا ہے کہ سیدنا علی پر سیدنا ابو بکر و عمر کی عظمت و فضیلت کسی سے پوشیدہ نہ تھی یہی وجہ ہے کہ متقد میں شیعہ سیدنا علی کے ساتھ انتہائی الفت و محبت رکھنے کے باوجود سیدنا ابو بکر و عمر کو ان سے افضل قرار دیا کرتے تھے، البتہ سیدنا علی کو سیدنا عثمان کے مقابلہ میں افضل تصور کرتے تھے۔ عبد الرزاق کا قول ہے کہ

① مسنند احمد (۴/۱۹۱)، موقوفاً و مرفوعاً۔ صحیح ابن خزیمة (۱۶۳)، مرفوعاً و علقہ

الترمذی فی کتاب الطهارة، باب ما جاء "وَيُلِّلَّا عَقَابٌ مِّنَ النَّارِ" (تحت الحديث: ۴۱)

② صحیح بخاری، کتاب فضائل اصحاب النبي صلی اللہ علیہ وسلم، باب مناقب عمر بن الخطاب رضی اللہ عنہ (حدیث: ۳۶۷۷، ۳۶۸۵)، صحیح مسلم، کتاب فضائل الصحابة، باب من فضائل عمر بن الخطاب رضی اللہ عنہ (حدیث: ۲۳۸۹)

”میرے لیے یہی جرم کافی ہے کہ میں علی سے محبت کا دعویٰ کروں اور ان کے اس قول کی خلاف ورزی کروں کہ نبی ﷺ کے بعد اس امت میں سب سے افضل ابو بکر و عمر ہیں۔“ اور اگر میں تیسرے خلیفہ کا نام لینا چاہوں تو سیدنا علی کا نام لوں گا۔“

غزوہ احمد میں کفار قریش کے سپہ سالار ابوسفیان نے بلند آواز سے دریافت کیا تھا، کیا محمد موجود ہیں؟ کیا ابو بکر و عمر موجود ہیں؟ آپ نے جواب دینے سے منع کر دیا تھا جواب نہ پا کر ابوسفیان کہنے لگا: ”یہ سب تہذیب کیے جا چکے ہیں۔“ سیدنا عمر ضبط نہ کر سکے تو بولے اے اللہ کے دشمن! ہم زندہ ہیں۔ ① یہ امر قبل غور ہے کہ ابوسفیان نے صرف تینوں حضرات کے بارے میں سوال کیا تھا اس سے معلوم ہوا کہ کفار صرف انہی تینوں کو اہمیت و وقت کی نگاہ سے دیکھتے تھے دوسروں کو نہیں۔

اسی طرح شیعہ کا یہ قول: ”ہُوَ وَلِيُّ كُلِّ مُؤْمِنٍ بَعْدِيٍّ“، ”سیدنا علی میرے بعد ہر مومن کے دوست ہیں۔“ نبی کریم پر بہتان ہے، بخلاف ازیں نبی کریم ﷺ جب بقید حیات تھے اور بعد از وفات ہر مومن کے دوست ہیں، اسی طرح ہر مومن زندگی میں اور بعد از وفات آپ کا دوست ہے۔ خلاصہ یہ کہ ولایت جو عداوت کی ضد ہے کسی زمانہ کے ساتھ مخصوص نہیں ہے۔

نیز یہ کہ ولایت بمعنی امارت سے والی کہا جاتا ہے نہ کہ ولی۔

نبی کریم کا یہ ارشاد سیدنا علی کے بارے میں ”أَنْتَ مِنِّي وَ أَنَا مِنْكَ بِالْكُلِّ صَحِحٌ“ ہے حدیث میں آیا ہے کہ سالار رسول ﷺ نے زید بن حارثہ کو مخاطب کر کے فرمایا تھا: ”أَنْتَ أَخُونَا وَ مَوْلَانَا“، اسی طرح جعفر بن ابی طالب کو فرمایا: ”آپ کی صورت و سیرت میرے جیسی ہے۔“ ② سیدنا ابو موسیٰ کے قبیلہ والوں کی یہ عادت تھی کہ جب جنگ کے موقع پر زادراہ ختم ہو جاتا تو جو کچھ ان کے پاس ہوتا اس کو جمع کرتے پھر تقسیم کر لیا کرتے تھے یہ دیکھ کر نبی کریم نے فرمایا: ”هُمْ مِنِّي وَ أَنَا مِنْهُمْ“، ③

مندرجہ بالا بیانات اس حقیقت کی آئینہ داری کرتے ہیں کہ ان الفاظ سے مدح کرنا مقصود ہوتا

① صحیح بخاری، کتاب المغازی، باب غزوہ احمد (حدیث: ۴۰۴)

② صحیح بخاری، کتاب الصلح، باب کیف یکتب هذا ما صالح فلان..... (حدیث: ۲۶۹۹)

③ صحیح بخاری، کتاب الشرکة، باب الشرکة فی الطعام والنہد (حدیث: ۲۴۸۶)،

صحیح مسلم، کتاب فضائل الصحابة، باب من فضائل الاشعرین، (حدیث: ۲۵۰۰)

ہے۔ کسی کی امامت کا اظہار نہیں۔ نبی کریم نے سیدنا جلپیث کے بارے میں فرمایا تھا:

”هَذَا مِنِّيٌ وَ أَنَا مِنْهُ“<sup>①</sup>

### امامت علی کے بارے میں دسویں حدیث:

شیعہ مصنف لکھتا ہے:

”امامت علی کے اثبات میں دسویں حدیث جمہور علماء نے ذکر کی ہے کہ آپ نے فرمایا:

”میں تم میں وہ چیز چھوڑ چلا ہوں کہ اگر اسے تھامے رکھو گے تو گمراہ نہ ہو گے، یعنی اللہ

کی کتاب اور میرے اہل بیت۔ یہ دونوں ایک دوسرے سے جدا نہ ہوں گے، یہاں

تک کہ میرے پاس حوض پر وارد ہوں گے۔“

نبی کریم ﷺ نے فرمایا:

”میرے اہل بیت کشتی نوح کی طرح ہیں کہ جو اس پر سوار ہوا اس نے نجات پائی اور جو چیچے رہا

وہ ڈوب گیا۔“

چونکہ سیدنا علی اہل بیت کے سردار تھے، لہذا سب پران کی اطاعت واجب ہو گی اور وہی

امام ہوں گے۔“

ہم کہتے ہیں صحیح مسلم میں سیدنا زید بن ارقم رضی اللہ عنہ سے روایت ہے کہ نبی کریم ﷺ نے ختم کے مقام پر خطبہ دیتے ہوئے فرمایا: ”میں تمہارے اندر وہ چیز چھوڑ چلا ہوں کہ اگر اسے تھامے رکھو گے، تو گمراہ نہ ہو گے وہ اللہ کی کتاب ہے“<sup>②</sup> ”وَعِتْرَتِي“ کے الفاظ ترمذی کی روایت میں پائے جاتے ہیں<sup>③</sup> اس روایت کے نقل کرنے میں زید بن حسن انماطی متفرد ہوا ہے۔ محدث ابو حاتم نے انماطی کو منکر الحدیث کہا ہے۔

① صحیح مسلم۔ کتاب فضائل الصحابة، باب من فضائل جلیب رضی اللہ عنہ (حدیث:

(۲۴۷۲)

② صحیح مسلم، کتاب فضائل الصحابة، باب من فضائل علی بن ابی طالب رضی اللہ

عنہ (حدیث: ۲۴۰۸)

③ سنن ترمذی، کتاب المناقب۔ باب مناقب اہل بیت النبی صلی اللہ علیہ وسلم

(حدیث: ۳۷۸۶)

ترمذی نے ابوسعید سے روایت کیا ہے کہ نبی ﷺ نے فرمایا: میں تم میں وہ چیز چھوڑ کر جا رہا ہوں کہ اگر اسے تھامے رکھو گے تو گم راہ نہ ہو گے ایک چیز دوسری سے بڑھ کر ہے۔ اللہ کی کتاب جو اللہ کی رسی ہے اور آسمان سے زمین تک لٹک رہی ہے۔ اور میرے اہل بیت۔ یہ دونوں ایک دوسرے سے الگ نہ ہوں گے یہاں تک کہ میرے پاس حوض پر وارد ہوں گے۔ غور کرو کہ تم ان سے کیا سلوک کرتے ہو۔ ① ترمذی نے اسے حسن کہا ہے۔

کشتی نوح والی حدیث صحیح نہیں اور حدیث کی کسی قابل اعتماد کتاب میں موجود نہیں۔ ② نبی کریم ﷺ کا ارشاد ”لُنْ يَتَفَرَّقَا“ اس بات پر دلالت کرتا ہے کہ اہل بیت کا اجماع جحت ہے۔ ہمارے اصحاب میں سے بعض کی بھی رائے ہے۔ قاضی نے المعمد میں ذکر کیا ہے کہ عترت سے سب بنو ہاشم مثلًا اولاد علی و عباس و حارث بن عبدالمطلب مراد ہیں۔ اہل بیت کے سردار نبی ﷺ تھے۔ سیدنا ابن عباس اہل بیت میں سے فقیہہ تر تھے اور بعض مسائل میں سیدنا علی سے اختلاف کیا کرتے تھے۔ سیدنا علی اپنے فتاویٰ کو کسی پروا جب نہیں ٹھہرایا کرتے تھے یہ امر بھی قابل غور ہے کہ اہل بیت نے سیدنا علی کی افضليت یا امامت و خلافت پر اجماع منعقد نہیں کیا تھا۔ بخلاف ازیں سیدنا ابن عباس و علی دونوں سیدنا ابو بکر و عمر کو افضل الامم قرار دیتے اور ان کی خلافت کو برحق تصور کرتے تھے۔ اسی طرح تمام عباسیہ اکثر علویہ سیدنا حسن و حسین نیز علی بن حسین ان کے بیٹے امام باقر اور پوتے جعفر صادق سب بھی عقیدہ رکھتے تھے۔ ان سے بتو اتر نقل ہو کر یہ عقیدہ ہم تک پہنچا ہے۔ امام دارقطنی نے اس ضمن میں ایک کتاب ” ثناء الصحابة علی القرابة، و ثناء القرابة علی الصحابة“ نامی تصنیف کی ہے۔

یہ امر پیش نظر ہے کہ پوری امت کا اجماع جس میں اہل بیت بھی شامل ہیں۔ بلا نزاع جحت ہے وہ اجماع اس بات پر منعقد ہوا ہے کہ سیدنا ابو بکر افضل الصحابة تھے جس گروہ کا اجماع جحت ہے اگر اس میں سے افضل ترین شخص کی اطاعت واجب ہے تو وہ ابو بکر تھے اور اگر ایسا نہیں ہے تو امامت علی پر شیعہ کا استدلال باطل ٹھہرا۔

① سنن ترمذی، حوالہ سابق (حدیث: ۳۷۸۸) عن ابی سعید و زید بن ارقم رضی اللہ عنہما

② مستدرک حاکم (۳۴۲/۳) طبرانی فی الكبير (۲۶۳۷) والصغر (۱/۱۳۹)، و سندہ ضعیف۔ اس کی سند میں مفضل بن صالح ضعیف راوی ہے۔

## امامت علی کے اثبات میں گیارہویں حدیث:

شیعہ مصنف لکھتا ہے:

”امامت علی کے اثبات میں گیارہویں روایت وہ ہے جو امام احمد نے مسند میں ذکر کی ہے کہ نبی کریم ﷺ نے سیدنا حسن و حسین کا ہاتھ پکڑ کر فرمایا جس نے ان دونوں اور ان کے والد اور والدہ سے محبت رکھی وہ جنت میں میرے ہم را ہو گا۔“

ہم کہتے ہیں کہ صرف امام احمد کے کسی روایت کو نقل کرنے کا یہ مطلب نہیں کہ وہ صحیح بھی ہے، مگر یہ روایت ہرگز امام احمد نے ذکر نہیں کی، بلکہ القطبی نے کتاب الفضائل میں اس کا اضافہ کیا ہے۔ حدیث ابن الجوزی نے اس روایت کو بواسطہ علی بن جعفر از موسیٰ موضوع قرار دیا ہے۔ کیا نبی ﷺ ایسی مبالغہ آمیز بات فرمائے ہیں کہ ایک گناہ گار مسلمان صرف اہل بیت کی محبت کی بنا پر جنت میں نبی کریم ﷺ کا ہم درجہ ہو سکتا ہے؟

شیعہ مصنف کا یہ قول کہ ”ابن خاکویہ نے حدیفہ سے روایت کیا ہے کہ نبی ﷺ نے فرمایا جو شخص یا قوت کی ٹھنپی کو پکڑنا چاہتا ہو جس کو اللہ تعالیٰ نے اپنے ہاتھ سے پیدا کیا پھر اسے عالم وجود میں آنے کا حکم دیا اور وہ ظہور پذیر ہو گئی تو وہ میرے بعد علی سے دوستی لگائے۔“ یہ روایت شیعہ کے فرقہ طرقبہ کی خود ساختہ ہے، اس کے الفاظ بے حد رکیک اور بے فائدہ ہیں، آخر اس کا کیا مطلب کہ پہلے ہاتھ سے بنایا اور پھر گن کہا۔ ایک قول میں مذکور ہے کہ اللہ تعالیٰ نے اپنے ہاتھ سے صرف آدم اور قلم اور جنت عدن کو پیدا کیا تھا باقی سب مخلوقات گن کہنے سے وجود پذیر ہو گئی۔

## بارہویں حدیث سے امامت علی کا اثبات:

شیعہ مصنف لکھتا ہے:

”ابوسعید سے مرفوعاً مردی ہے کہ نبی کریم ﷺ نے سیدنا علی سے فرمایا: ”تمہاری محبت علامت ایمان ہے اور تمہاری عداوت موجب کفر۔ تیرے محب سب سے پہلے جنت میں جائیں گے اور تجھ سے عداوت رکھنے والے سب سے پہلے جہنم واصل ہوں گے۔“

ہم کہتے ہیں کہ یہ صریح جھوٹ ہے، کوئی مسلم یہ بات کہہ سکتا ہے کہ خوارج و نواصب فرعون و ابوجہل اور اس قسم کے سرکردہ کفار سے پہلے دوزخ میں جائیں گے۔ یا کوئی مسلم یہ الفاظ اپنی زبان پر لا سکتا ہے کہ غالی اسماعیلیہ جھوٹ روا فض اور فاسق امامیہ حب علی کی بنا پر انبیاء کرام سے پہلے جنت

میں داخل ہوں گے؟ یہ بات تو اسی طرح ہے جیسے کوئی ناصبی کہے جو شخص بیزید و حجاج سے محبت رکھتا ہو یا خارجی کہے جواب بن ملجم کو چاہتا ہو وہ جنت میں جائے گا اور جوان سے بعض رکھے گا وہ جہنم میں داخل ہو گا۔

شیعہ مصنف لکھتا ہے:

”خطیب خوارزم نے سیدنا ابوذر سے روایت کیا ہے کہ نبی کریم ﷺ نے فرمایا: ”جو سیدنا علی کی خلافت کو ناپسند کرتا ہو وہ کافر ہے اور اللہ و رسول کے خلاف جنگ آزمائی کر رہا ہے۔“ سیدنا انس کہتے ہیں کہ میں نبی کریم ﷺ کی خدمت میں حاضر تھا آپ نے علی کو آتے ہوئے دیکھا تو فرمایا: ”میں اور علی بروز قیامت اپنی امت پر جنت ہوں گے۔“ معاویہ بن حیدہ الفشیری کہتے ہیں کہ میں نے نبی کریم ﷺ کو سیدنا علی سے یہ کہتے سنا کہ جو شخص آپ سے عداوت رکھتے ہوئے مر جائے تو پرواہ کریں کہ یہودی مرا ہے یا نصرانی۔“

جو اباً ہم شیعہ سے ان روایات کی صحت ثابت کرنے کا مطالبہ کرتے ہیں۔ اس لیے کہ خطیب خوارزم کا ان روایات کو نقل کرنا ان کی صحت کی دلیل نہیں ہے۔ کیوں کہ اس کی تصانیف موضوعات کا پلنڈہ ہیں۔ جن کو دیکھ کر ایک حدیث داں شخص جیرت کا اظہار کرنے لگتا ہے اور بے ساختہ پکار رکھتا ہے ”سبحانک هذا بہتان عظیم“ ہے حقیقت شناس شخص جو واقعات سے آگاہ ہو اور آثار و اقوال میں مہارت رکھتا ہو اس بات سے بخوبی واقف ہے کہ اس قسم کی احادیث کذاب راویوں نے عصر صحابہ و تابعین کے اختتام کے بعد وضع کر لی تھیں۔

ہم کہتے ہیں کہ ہمیں ان موضوع روایات کی نسبت اس بات کا قطعی وحتمی علم حاصل ہے کہ مہاجرین و انصار اللہ و رسول کو چاہتے تھے اور رسول ﷺ کو چاہتے تھے ہم بہ اذعان و ایقان جانتے ہیں کہ سیدنا ابو بکر صدیق با تقاض صحابہ آپ کے بعد امام قرار پائے تھے، پھر ہم ان یقینیات کو چھوڑ کر شیعہ کی روایات کاذبہ کی بنا پر کس طرح جھٹلا سکتے ہیں۔ خصوصاً جب کہ ہمیں ان روایات کے کاذب ہونے کا بخوبی علم بھی ہے اور ہم جانتے ہیں کہ یہ روایات کس معتمد کتاب میں باسناد صحیح موجود نہیں۔

شیعہ کی مرویات ناقابل اعتماد ہیں:

اس پر مزید یہ کہ قرآن کریم جگہ اس بات کی شہادت دے رہا ہے کہ اللہ تعالیٰ نے مہاجرین و انصار سے رضامندی کا اظہار کیا تھا۔ اللہ تعالیٰ فرماتے ہیں۔ اللہ تعالیٰ مونموں سے راضی ہو گیا جب

وہ درخت کے نیچے آپ کی بیعت کر رہے تھے۔ (الفتح: ۱۸/۲۸)

نیز فرمایا:

﴿لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ﴾

يَبْتَغُونَ فَضْلًا مِنَ اللَّهِ وَرِضْوَانًا﴾ (سورة الحشر: ۵۹/۸)

”ان تَنْدَسْت مَهَاجِرِينَ كَمَا يَعْمَلُونَ“ کے لیے جن کو اپنے گھر بار سے نکالا گیا وہ اللہ کا فضل اور اس کی

رضامندی چاہتے ہیں۔“

دوسری جگہ ارشاد ہوا:

﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأُنْصَارِ﴾ (التوبۃ: ۹/۱۱۷)

اللہ تعالیٰ نے نبی کریم ﷺ اور مهاجرین و انصار کی توبہ قبول کر لی۔“

اور اس قسم کی دیگر آیات قرآنیہ:

ظاہر ہے کہ ان نصوص قطعیہ کو شیعہ کی جھوٹی روایات کی بنابر کیوں کرتے کیا جا سکتا ہے۔  
خصوصاً جب کہ شیعہ کی بعض مرویات سے سیدنا علی کی شان میں قدح وارد ہوتی ہے اور معلوم ہوتا ہے  
کہ سیدنا علی اللہ و رسول کی تکذیب کرنے والے تھے۔ جن لوگوں نے سیدنا علی کے ادعاء خلافت کی  
مخالفت کی تھی مثلاً نواصب اگر شیعہ ان کو کافر قرار دیں تو اس کا مطلب یہ ہو گا کہ سیدنا علی ان کو مسلم  
تصور کرنے میں حکم نص کی خلاف ورزی کر رہے تھے۔

خوارج سیدنا علی کے بدترین دشمن تھے، تاہم آپ ان کو کافر نہیں سمجھتے تھے، بلکہ آپ نے ان کو  
لوئنڈی غلام بنانے سے روکا اور ان کے مالوں کو حرام قرار دیا تھا، جب ابن ملجم نے سیدنا علی کو شہید کر دیا  
تو انہوں نے فرمایا: ”اگر میں زندہ رہا تو جیسے چاہوں کروں گا۔“

آپ نے ابن ملجم کے فوری قتل کا حکم نہیں دیا تھا اور اگر وہ مرتد ہوتا تو سیدنا علی اسے فی الفو قتل  
کرنے کا حکم صادر کرتے۔ سیدنا علی سے بتواتر نقل کیا گیا ہے کہ آپ نے اہل جمل کا تعاقب کرنے  
سے منع کیا تھا۔ نیز اس بات سے بھی روکا تھا کہ ان کے زخمیوں کو قتل کیا ائے یا ان کا مال لوٹا جائے۔  
اگر شیعہ کی ذکر کردہ روایات کو ترک کرنے سے کوئی شخص کافر ہو جاتا ہے تو سیدنا علی اولین شخص تھے  
جنہوں نے ان احادیث کو جھٹلایا اور ان کے مقتضا پر عمل نہ کیا۔ اسی طرح سیدنا علی نے ان لوگوں کا

جنازہ پڑھا تھا جنہوں نے جنگ صفين میں سیدنا معاویہ کا ساتھ دیا۔

آپ فرمایا کرتے تھے:

”ہمارے بھائیوں نے ہمارے خلاف بغاوت کی تھی تلوار نے ان کو پاک کر دیا۔“

ہم جانتے ہیں کہ سیدنا علی ان لوگوں کو کافر قرار نہیں دیتے تھے جو آپ کے خلاف جنگ آزمائے۔ ہمیں یہ بھی معلوم ہے کہ اگر سیدنا معاویہ اور ان کے رفقا سیدنا حسن کے نزدیک کافر ہوتے تو آپ بخوبی ان کے حق میں سلطنت و حکومت سے دست بردار نہ ہوتے۔ خصوصاً جب کہ آپ قوت و شوکت سے بہرہ ور تھے اور لشکر جرار آپ کی پشت پناہی کے لیے بھی موجود تھا۔ نبی کریم ﷺ نے سیدنا حسن کے بارے میں فرمایا تھا۔

”میرا یہ بیٹا سردار ہے، اللہ تعالیٰ اس کے ذریعہ مسلمانوں کے دو عظیم گروہوں کے درمیان مصالحت کرائے گا۔“<sup>①</sup>

اس حدیث میں نبی کریم ﷺ نے دونوں جماعتوں کو مسلم قرار دیا ہے، مگر شیعہ کہتے ہیں کہ سیدنا علی کے رفقا مؤمن تھے اور سیدنا معاویہ کے اعوان و انصار مرتد تھے۔ بنابریں یہ مصالحت مؤمنین و مرتدین کے مابین وقوع پذیر ہوئی تھی۔

ایک طرف شیعہ کا دعویٰ ہے کہ امام معصوم الہی لطف و کرم کا آئینہ دار ہوتا ہے، مگر ان کے بیانات سے اس کی تردید ہوتی ہے اور ظاہر ہوتا ہے کہ امام الہی عذاب کا مظہر ہوتا ہے نہ کہ لطف و کرم کا۔ اس لیے کہ سیدنا علی کے مخالفین بقول شیعہ مرتد ہو گئے اور جو لوگ آپ کے ہم نوا تھے وہ منافق ہیں اور ہر طرح ذلیل و خوار ہیں پھر امام کا فائدہ کیا ہوا؟ اس کے دو شیعہ یہ بھی کہتے ہیں کہ بندوں کے حق میں مفید و سودمند کام انجام دینا اللہ تعالیٰ پر واجب ہے۔ حالانکہ اللہ تعالیٰ خوارج کو شیعہ پر مسلط کرتا ہے اور وہ سیدنا علی کی تکفیر کر کے آپ کے خلاف صفات آراء ہوتے ہیں۔ جس کا نتیجہ یہ نکلتا ہے کہ شیعہ کے ائمہ معصومین خائف و ہراساں ہو جاتے ہیں اور ڈر کے مارے ذمیوں کی طرح ترقیہ کر لیتے ہیں، بلکہ اہل ذمہ تو بعض اوقات اپنے مذہب کا اظہار اعلان بھی کرتے ہیں، ہم شیعہ سے پوچھتے ہیں کہ وہ لطف و مصلحت کیا ہوئی جو شیعہ کے نزدیک اللہ پر واجب ہے؟

<sup>①</sup> صحيح بخاري ، كتاب الصلح، باب قول النبي صلى الله عليه وسلم للحسن بن علي رضي

## ائمه سے متعلق شیعہ کے بلند بانگ دعاوی:

شیعہ اس زعم فاسد میں مبتلا ہیں کہ ائمہ اللہ کے بندوں پر اس کی جحت کا درجہ رکھتے ہیں۔ ہدایت انہی کے ذریعہ حاصل ہو سکتی ہے اور ان کی اطاعت کے بغیر نجات ممکن نہیں ہے۔ ان کا عقیدہ ہے کہ آخری امام ہنوز پرده غیب میں ہے اور کسی نے بھی ان سے دینی یاد نیوی فائدہ نہیں اٹھایا، اس سے یہ امر واضح ہوتا ہے کہ عقیدہ رفض زنا دقة کا اختراع کر دہ ہے، یہی وجہ ہے کہ فرقہ باطنیہ والے سب سے پہلے عقیدہ تشیع کی دعوت دیتے ہیں، جب کوئی شخص اس کا قائل ہو جاتا ہے تو پھر وہ یوں کہنے لگتے ہیں کہ علی دیگر خلفاء کی طرح تھے، چنانچہ وہ شخص سیدنا علیؑ کو جرح و قدح کا نشانہ بنانے کے لیے تیار ہو جاتا ہے۔ جب اس میں پختہ ہو جاتا ہے تو پھر باطنیہ سے رسول پر اعتراضات وارد کرنا سکھاتے ہیں یہاں تک کہ وہ منکر رسول ہو جاتا ہے پھر اسے باری تعالیٰ کی ہستی کا منکر بناتے ہیں خلاصہ یہ کہ تدریجًا وہ پوری شریعت کا منکر ہو جاتا ہے۔

ہر صاحب عقل و خرد اس حقیقت سے آگاہ ہے کہ جمہور اہل اسلام کو سیدنا علیؑ سے عداوت ہے نہ کسی اور سے۔ انھیں نبی کریم ﷺ کی تکذیب اور آپ کے احکام کی خلاف ورزی سے بھی کوئی دلچسپی نہیں۔ نظر بریں اگر مسلمانوں کو معلوم ہوتا کہ نبی کریم ﷺ نے تصریحاً سیدنا علیؑ کو خلیفہ مقرر کیا ہے تو اس کی تصدیق کرنے میں انھیں پس و پیش کی قطعاً ضرورت نہ تھی۔ زیادہ سے زیادہ یہ فرض کیا جا سکتا ہے کہ مسلمانوں کو نبی کریم ﷺ کے اس حکم کا پتہ نہ چل سکا۔ ظاہر ہے کہ جس شخص کو دین کی کسی بات کا علم نہ ہو وہ یہود و نصاریٰ کی طرح کیوں کر ہو سکتا ہے، شیعہ کی روایات موضوع کی نسبت نبی کریم ﷺ کا یہ ارشاد گرامی قابل غور ہے:

آپ فرماتے ہیں: ”جس نے دانستہ مجھ پر جھوٹ باندھا، وہ اپنا گھر دوزخ میں بن لے۔“<sup>①</sup> البتہ ہم یہ کہتے ہیں کہ جو شخص نص رسول کو اللہ و رسول کی مخالفت کے نقطہ خیال سے چھپا لے وہ یقیناً جہنمی ہے۔

شیعہ مصنف کا یہ قول کہ ”ہم نے ثقہ راویوں سے نقل کر کے اہل سنت کی ذکر کردہ روایات سے

① صحیح بخاری، کتاب العلم۔ باب اثم من کذب علی النبی صلی اللہ علیہ وسلم (حدیث: ۱۰۷، ۱۰۸)، صحیح مسلم۔ المقدمة۔ باب تغليظ الكذب علی رسول الله صلی اللہ علیہ وسلم (حدیث: ۲، ۳)

کئی گناہ احادیث بیان کی ہیں۔“

ہم کہتے ہیں کہ اہل السنّت والجماعت روات حديث پر کڑی تنقید کرتے ہیں، جس سے شدید تر تنقید کا تصور بھی نہیں کیا جا سکتا۔ روات حديث کی جرح و تعدیل اور توثیق و تردید کے بارے میں ہمارے علماء نے کئی تصانیف تحریر کی ہیں جن میں راویوں کے زہدو تقؤی سے قطع نظر ان پر شدید جرح و قدح کی گئی ہے۔ کثرت غلط اور سوء حفظ کی بنا پر ان کی روایات کو رد کر دیا جاتا ہے۔ خواہ وہ اولیاء اللہ اہی میں سے کیوں نہ ہوں۔

بخلاف اذیں شیعہ کے نزدیک ثقہ راوی کی تعریف یہ ہے کہ وہ امامیہ میں سے ہو، خواہ سچا ہو یا جھوٹا، حافظ ہو یا غیر حافظ۔ حالانکہ شیعہ روات کو بھی اہل سنت کے روات و رجال کی مانند ہونا چاہیے۔

یہ ایک بدیہی بات ہے کہ اہل سنت میں بھی کذاب راوی موجود ہیں اور شیعہ روات تو ان سے بھی کاذب تر ہیں، اس سے معلوم ہوا کہ سند پر غور کیے بغیر احادیث پر عمل کرنا حرام ہے۔ شیعہ مصنف کو یہ بات کیوں کرزیب دیتی ہے کہ وہ ایسے راویان حديث کو ثقہ قرار دے جن سے وہ صرف نآشنا ہی نہیں، بلکہ اس کے نام کے حروف ہجاء سے بھی نابلد ہے۔ اس کا نام ثقہ راویوں میں بھی مذکور نہیں۔ شیعہ کا مأخذ زیادہ تر معمولی درجہ کے رسائل و مجلات اور سیدنا علیؑ سے متعلق من گھڑت اخبار و واقعات ہیں جن کی صحت کا کچھ پتہ نہیں۔ یہود و نصاریٰ کا بھی یہی شیوه تھا بلکہ شیعہ تو کذب و دروغ میں ضرب المثل کی حد تک معروف ہیں۔

ہم جانتے ہیں کہ خوارج شیعہ سے بدتر ہیں، مگر ہم ان کو کذب سے متهم نہیں کر سکتے یہ بات ہمیں تجربہ سے معلوم ہوئی ہے۔ ہم نے ان کو بار بار آزمایا مگر دروغ کا عیب ان میں نہیں پایا۔ شیعہ میں راست گفتار لوگ خال خال پائے جاتے ہیں۔

### شیعہ اور روایات کا ذہب:

ابن المبارک فرماتے ہیں:

”دین داری اہل حدیث کا حصہ ہے۔ کلام اور حیله سازی اہل الرائے کے لیے مخصوص ہے اور دروغ گوئی روافض کا شعار ہے۔“

خلاصہ کلام یہ کہ کذب و دروغ اگرچہ اہل حدیث و سنت کے عقائد و افکار سے ہم آہنگ ہو تو

بھی وہ اسے بنظر احسان نہیں دیکھتے۔ مثلاً نقاش و قطعی و تغلبی و اہوازی و خطیب و ابن عساکر نے سیدنا ابو بکر و عمر و عثمان و معاویہ رضی اللہ عنہم کے فضائل و مناقب میں بہت سی روایات ذکر کی ہیں جن میں سے علماء حدیث نے کوئی روایت قبول نہیں کی، بلکہ ان کا جھوٹا ہونا واضح کیا ہے۔

اہل حدیث کی احتیاط فی الحدیث کا یہ عالم ہے کہ اگر اسناد میں ایک راوی بھی مجہول الحال ہو تو وہ اس حدیث کے قبول کرنے میں توقف کرتے ہیں۔

بخلاف اذیں جو روایات شیعہ کے عقائد و افکار سے ہم آہنگ ہو انھیں اس کے قبول کرنے میں کوئی تامل نہیں ہوتا قطع نظر اس سے کہ صحیح ہو یا ضعیف اور اگر شیعہ کوئی صحیح روایت پیش کرتے ہیں تو اس سے ان کا مدعای ثابت نہیں ہوتا۔ اس کے عین عکس اہل سنت کا اعتماد آیات قرآنیہ، احادیث صحیحہ اور مسلمانوں کے اجماعی مسائل پر ہے، ان کے خلاف جو چیز ہوگی ہم اسے رد کر دیں گے۔ محدث ابو الفرج ابن الجوزی فرماتے ہیں۔

”سیدنا علیؑ کے فضائل و مناقب میں بہت سی احادیث صحیحہ بھی موجود ہیں، مگر شیعہ ان پر قناعت نہ کرتے ہوئے ان کے فضائل میں موضوع روایات گھڑتے ہیں۔“

شیعہ مصنف نے فضائل علیؑ میں جملہ مرویات ذکر نہیں کیں، بلکہ اس کے علاوہ بھی بہت سی ضعیف اور موضوع روایات موجود ہیں جن سے شیعہ کا مدعای ثابت ہوتا ہے۔ مثلاً امام نسائی نے کتاب ”خاصص علیؑ“ میں عباد بن عبد اللہ اسدی سے روایت کیا ہے کہ سیدنا علیؑ نے فرمایا: ”میں اللہ کا بندہ اور رسول اللہ کا بھائی ہوں۔ میں ہی صدقیق اکبر ہوں میرے بعد جو اس کا دعویٰ کرے گا وہ کاذب ہوگا۔“ میں نے لوگوں سے سات سال پہلے نماز پڑھی ہے۔<sup>①</sup> یہ روایت امام احمد نے اپنی کتاب ”فضائل“ میں بیان کی ہے۔ ایک روایت میں ہے کہ ”میں لوگوں سے سات سال پہلے اسلام لایا۔“ ابن الجوزی کہتے ہیں کہ یہ حدیث موضوع ہے۔ عباد مقدمہ بالکذب ہے۔ ابن المدینی نے بھی عباد کو ضعیف الحدیث قرار دیا ہے۔ اس کی سند میں منہاں نامی راوی بھی ہے جو شیعہ کے نزدیک متروک ہے۔ آثرم کا قول ہے کہ میں نے امام احمد بن حنبل سے اس حدیث کے بارے میں پوچھا تو آپ نے فرمایا چھوڑ یہ یہ منکر حدیث ہے۔

<sup>①</sup> سنن کبریٰ نسائی (۵/۷۰)، سنن ابن ماجہ۔ المقدمة۔ باب فضل علیؑ بن ابی طالب رضی اللہ

عنہ (حدیث: ۱۲۰)، مستدرک حاکم (۳/۱۱۱-۱۱۲)، و سندہ ضعیف جداً

ہم کہتے ہیں کہ سیدنا علی ایک راست گفتار بزرگ تھے، وہ ایسی جھوٹی بات نہیں کہہ سکتے۔ لہذا یا تو راوی نے دانستہ جھوٹ بولا یا اس سے غلطی صادر ہوئی۔ اس کی نظریہ حدیث ہے جو عبد اللہ بن احمد بن حنبل نے المناقب میں ذکر کی ہے۔ سیدنا علی فرماتے ہیں۔ جب آیت: ﴿أَنذِرْ عَشِيرَتَكَ الْأَقْرَبِينَ﴾ نازل ہوئی تو آپ نے اہل بیت کے چند آدمیوں کو بلا یاد و سب خوب کھانے پینے والے آدمی تھے۔ (یہ طویل حدیث ہے) یہ حدیث سیدنا علی سے ہرگز مروی نہیں، بلکہ آپ پر عظیم بہتان ہے۔ اس روایت کا کذب متعدد وجوہ سے ظاہر ہے۔

امام احمد نے الفضائل میں نیز ابن الجوزی نے روایت کیا ہے کہ میں نے سیدنا علی کو یہ فرماتے سناء۔ میں نے نبی کریم ﷺ کی رفاقت میں باقی لوگوں سے پانچ یا سات سال پہلے اللہ تعالیٰ کی عبادت کی۔ ①

محمد ابوالفرج ابن الجوزی فرماتے ہیں: ”اس کی اسناد میں حبہ نامی راوی بالکل بے کار ہے اور ایک ذرہ جتنی اہمیت نہیں رکھتا۔ محمد یحییٰ کہتے ہیں: ”یہ کچھ بھی نہیں۔“ سعدی اسے غیر ثقہ قرار دیتے ہیں۔ امام احمد کہتے ہیں کہ اس کی سند میں انج نامی راوی منکر ہے۔

ابن الجوزی فرماتے ہیں: ”یہ روایت اس لیے بھی باطل ہے کہ بالاتفاق سیدنا خدیجہ و ابو بکر و زید رضی اللہ عنہم سب سے پہلے اسلام لائے تھے۔ سیدنا فاروق عظم رضی اللہ عنہ نبوت کے چھٹے سال چالیس آدمیوں کے بعد اسلام لائے تھے، پھر یہ بات کیسے صحیح ہو سکتی ہے۔ کہ سیدنا علی نے لوگوں سے سات سال پہلے نماز ادا کی؟“

سیدنا علی صدیق اکبر ہیں موضوع روایت ہے:

باقی رہی یہ حدیث مرفوع کہ سیدنا علی صدیق اکبر ہیں۔ تو یہ احمد بن نصر الدڑاع کی وضع کردہ ہے۔ شیعہ کی ذکر کردہ ایک روایت میں ہے۔ ”میں اللہ کے حکم کو بہت ہی قائم رکھنے والا اور تقسیم میں مساوات کا خیال رکھنے والا ہوں۔“

یہ حدیث موضوع ہے۔ اس کی سند میں بشر بن ابراہیم متهمن بالکذب ہے۔ محمد ابن حبان و ابن عدی کہتے ہیں کہ وہ حدیثیں وضع کیا کرتا تھا۔

ایک حدیث میں ہے:

”تو (علی) پہلا شخص ہے جو بروز قیامت مجھ سے مصافحہ کرے گا۔ تو صدق بھی ہے اور فاروق بھی تو مومنوں کا یعسوب ہے۔“

ابن الجوزی فرماتے ہیں یہ حدیث موضوع ہے۔ اس کی سند میں عباد بن یعقوب اور علی بن ہاشم دونوں ضعیف ہیں۔ اس کی دوسری سند میں عبد اللہ بن داہر ہے جسے محدث ابن معین نے ضعیف قرار دیا ہے۔

اب طریقہ ممکن ہے جس پر وہی شخص عمل پیرا ہو سکتا ہے جو فتن حدیث سے نابلد محض نہ ہو۔ حدیث کی نقد و جرح کا کام چند اس آسان نہیں، اکثر علماء بھی اسناد کی بنا پر صدق و کذب میں تمیز نہیں کر سکتے۔ یہ بڑے بڑے حفاظ حدیث کا کام ہے۔

اگر ہم متنازع احادیث کو نظر انداز کر دیں اور انہی روایات کو پیش نظر رکھیں جو متواتر ہیں یا عقل و عادت سے ہم آہنگ ہیں یا صرف ان نصوص سے احتجاج کریں جن پر سب کا اتفاق ہو تو ہم کہیں گے کہ سیدنا ابو بکر نے کسی خوف و امید کی بنا پر خلافت کا مطالبہ کیا تھا نہ اس کے لیے مال خرچ کیا نہ تلوار اٹھائی اور نہ ہی آپ کی پشت پناہی کے لیے کوئی زور آ ورقیلہ تھا جس طرح سلاطین کی عادت ہے۔ اس سے بڑھ کر سیدنا ابو بکر نے بھی نہیں کہا کہ میری بیعت کرلو، بلکہ آپ نے سیدنا عمر یا ابو عبیدہ کی بیعت کا مشورہ دیا تھا جن لوگوں نے آپ کی بیعت نہیں کی تھی مثلًا سعد بن عبادہ آپ نے ان کو مجبور کیا نہ الہ ور نج پہنچایا۔

### خلفاء اربعہ کی امامت و خلافت:

پھر یہ بات بھی پیش نظر ہے کہ سیدنا ابو بکر کی بیعت میں انہی لوگوں نے شرکت کی تھی جو بیعت رضوان میں شرکیں ہو چکے تھے۔ سیدنا ابو بکر نے ان صحابہ کی مدد سے مرتدین اور فارس و روم کے خلاف جنگ لڑی اور اس طرح خل اسلام کی آب یاری کی۔ آپ کے طرز بود و ماند اور خورد و نوش میں کچھ فرق نہ آیا۔ جب آپ کا آخری وقت آیا تو خلافت کو اس طرح خیر باد کہا جس طرح اسے قبول کیا تھا۔ ذاتی فائدہ اٹھایا نہ اقارب نوازی کا ثبوت دیا بلکہ ایک شخص (سیدنا عمر) کو سب لوگوں سے افضل سمجھ کر ان کا امیر مقرر کر دیا۔ لوگوں نے ان (سیدنا عمر) کی اطاعت کی۔ چنانچہ آپ نے بلا د و امصار کو فتح کیا کفار کو مغلوب کیا۔ منافقین کو رسوا کیا۔ عدل کو پھیلایا۔ دفتر بنائے اور با قاعدہ تنخواہ تقسیم کرنے کا انتظام کیا۔ سیدنا ابو بکر کی طرح سادہ زندگی بسر کی۔ یہاں تک کہ شہادت سے مشرف ہوئے۔

مال حرام سے اپنے آپ کو ملوث کیا نہ کسی رشتہ دار کو کسی علاقہ کا حاکم مقرر کیا، ہر باتفاق آدمی اس حقیقت سے آگاہ ہے۔

سیدنا عمر کی شہادت کے بعد لوگوں نے بطیب خاطر سیدنا عثمان کی بیعت کر لی۔ آپ بھی سیدنا ابو بکر و عمر کی ہموار کردہ راہ پر گامزن رہے اور سکون و اطمینان اور لطف و کرم کے ساتھ امور سلطنت انجام دیتے رہے۔ مگر آپ فاروق اعظم کے اوصاف سے بہرہ ور تھے نہ آپ میں فاروقی قوت و جلالت تھی اور نہ وہ حیرت افزای سیاست رانی اور نہ کمال عدل و انصاف اور نہ فرط زہد جس کا انکار ایک جاہل شخص ہی کر سکتا ہے۔

اس کا نتیجہ یہ ہوا کہ لوگ اسلامی سلطنت کو لپچائی ہوئی نظر وں سے دیکھنے لگے۔ دولت کی فراوانی ہو گئی۔ آپ نے اقارب کو بڑے بڑے عہدے تفویض کر دیے جس پر لوگ اعتراض کرنے لگے۔ لوگ دنیوی مال میں دچپسی لینے لگے جس کی سب سے بڑی وجہ یہ تھی کہ لوگ خوف رحمان و خوف عثمان دونوں سے بے نیاز ہو گئے۔ سیدنا عثمان سیدنا ابو بکر و عمر کے مقابلہ میں طبعاً کمزور تھے۔ چنانچہ فتنہ بازی کا ظہور ہوا جس کے نتیجہ میں سیدنا عثمان نے شہادت پائی۔

فتنه سامانی کے اسی دور میں سیدنا علی مسند خلافت پر متمکن ہوئے۔ آپ پر یہ بہتان لگایا گیا تھا کہ آپ نے سیدنا عثمان کی مدافعت نہیں کی۔ بعض لوگوں کا کہنا تھا کہ آپ قتل عثمان کے براثر راست ذمہ دار ہیں۔ حالانکہ اللہ تعالیٰ کو ان کی پاک دامنی کا علم تھا۔ آپ قتل عثمان پر خوش تھے نہ آپ نے قاتلین کی کچھ امداد کی۔ تاہم لوگ آپ کے بیان سے مطمئن نہ ہوئے اور نہ آپ ان کو دبا سکے۔

سیدنا حسن نے آپ کو لڑائی سے باز رہنے کا مشورہ دیا تھا مگر آپ کی ذاتی رائے یہ تھی کہ جنگ لڑی جائے اور دیکھا جائے کہ اس سے کیا ثرات برآمد ہوتے ہیں۔ آپ کا خیال صحیح ثابت نہ ہوا اور امت کا شاید سب امت ایک پلیٹ فارم پر جمع ہو جائے گی۔ مگر آپ کا خیال صحیح ثابت نہ ہوا اور امت کا افراق و انشقاق بڑھتا ہی چلا گیا اس کا نتیجہ یہ ہوا کہ آپ کی جماعت کے بعض لوگوں نے آپ کی تکفیر کا آغاز کیا۔ اور آپ کے خلاف نبرد آزمائ ہو گئے۔ عمر کے آخری حصہ میں آپ اس بات کے قائل ہو گئے تھے کہ جو لوگ آپ کے مطعع نہیں ہیں ان سے جنگ نہ لڑی جائے۔

سیدنا علی ان خلفاء راشدین میں سے آخری خلیفہ تھے جن کی خلافت علی منہاج النبوة تھی۔ پھر نوبت سیدنا معاویہ تک پہنچی جو اولین بادشاہ تھے۔ نبی کریم ﷺ کا ارشاد ہے کہ:

”میرے بعد تیس سال خلافت ہوگی، پھر ملوکیت کا آغاز ہو جائے گا۔“<sup>①</sup>

تاہم سیدنا معاویہ سیرت و کردار کے اعتبار سے جملہ سلاطین و ملوك سے افضل تھے۔

### سیدنا علی پر نو اصحاب کے اعتراضات:

اگر شیعہ سیدنا ابو بکر و عمر کی شان میں گستاخی کرتے ہوئے کہیں کہ:

- ۱۔ وہ دونوں اقتدار کے حریص تھے اور اصل حق دار کو اس کا حق ادا نہیں کرتے تھے۔
- ۲۔ سیدنا علی کو بصراحت نبی کریم ﷺ نے خلیفہ مقرر کیا تھا مگر ابو بکر و عمر نے ان پر ظلم کیا۔
- ۳۔ انہوں نے اہل بیت کو ورثہ نہیں دیا تھا۔

ایک ناصیبی بڑی آسانی سے سیدنا علی کو ان اعتراضات کا نشانہ بن سکتا ہے وہ کہہ سکتا ہے کہ سیدنا علی اقتدار کے بھوکے تھے۔ حصول اقتدار کے لیے انہوں نے لوگوں کا خون بہایا، مگر اپنے مقصد کو حاصل نہ کر سکے۔ شیعہ سیدنا علی پر وارد شدہ اعتراضات کا جواب دیں گے، وہی جواب ہم سیدنا ابو بکر و عمر پر وارد شدہ اعتراضات کا دے سکیں گے۔ بلکہ سیدنا ابو بکر و عمر اس جواب کے بالا ولی مستحق تھے اس لیے کہ وہ اس تہمت سے قطعی طور پر پاک ہیں۔ کیوں کہ انہوں نے حصول اقتدار کے لیے جنگ نہیں لڑی تھی۔ نیز یہ کہ سیدنا علی اور کبار صحابہ نے ان کی اطاعت قبول کر لی تھی۔ جب سیدنا علی کے بارے میں ہمارا گمان یہ ہے کہ آپ حق کا عزم رکھتے تھے اور ظلم و فساد کے خواہاں نہ تھے، تو ان دونوں حضرات کے بارے میں یہ گمان رکھنا اور بھی ضروری ہے، لہذا جدال و نزاع کو چھوڑ کر طریق حق و صواب کو اختیار کرنا چاہیے۔

دوسری طرز فکر یہ ہے کہ نبی کریم ﷺ کی وفات کے بعد مسلمانوں میں عموماً اتباع حق کا رجحان و میلان پایا جاتا تھا۔ اس قدرت کے ہوتے ہوئے کوئی چیز انہیں اتباع حق سے روک نہ سکتی تھی۔ اندریں صورت جب حق کا داعی موجود ہو۔ مانع متنشقی ہو جائے اور فعل کی قدرت بھی موجود ہو تو فعل واجب ہو جاتا ہے۔ اس سے معلوم ہوا کہ مسلم خیر القرون ہیں وہ خیر الامم ہونے کے اعتبار سے ہمیشہ حق کی پیروی کرتے ہیں۔ اللہ تعالیٰ نے ان کے لیے دین کو کامل کر دیا ہے۔ اور دینی نعمت کو ان پر مکمل کر دیا ہے۔ انہوں نے اطاعت کے نقطہ خیال سے سیدنا ابو بکر کی بیعت کی تھی، کسی کے ڈریا

❶ سنن ابی داؤد۔ کتاب السنۃ، باب فی الخلفاء (حدیث: ۴۶۴) سنن ترمذی، کتاب الفتن،

لائچ کی بنا پر نہیں، اگر وہ اپنی مرضی سے ایسا کرتے تو عباس و علی کو امیر بناتے کیوں کہ بنو ہاشم سیدنا ابو بکر کے قبیلہ تیم پر فضیلت رکھتے تھے۔

سیدنا ابو بکر کے والد ابو قافہ بڑے عمر تھے، جب مکہ میں انہیں مژدہ سنایا گیا کہ آپ کا بیٹا منصب خلافت پر فائز ہو گیا ہے تو انہوں نے پوچھا کیا بنوامیہ و بنو ہاشم اور بنو مخزوم رضا مند ہو گئے؟ لوگوں نے کہا: ”ہاں“۔ ابو قافہ نے اس پر اظہار حیرت کرتے ہوئے کہا: ”ذلک فضلُ اللہِ یُؤْتِیْهِ مَنْ يَشَاءُ“<sup>①</sup> کیوں کہ ابو قافہ جانتے تھے کہ بنو تیم کا قبیلہ بڑا کمزور ہے، مگر اسلام کے نزدیک عظمت و فضیلت کا معیارِ تقویٰ ہے نہ کہ حسب و نسب۔

ایک اور بات قابل غور ہے کہ نبی کریم ﷺ نے حدیث متواتر میں فرمایا:

”اس امت میں سب سے بہتر میرا زمانہ ہے، پھر وہ لوگ جو ان کے قریب ہیں (تابعین) پھر وہ لوگ جو ان کے قریب ہیں۔ (تابع تابعین) <sup>②</sup>

اس حدیث سے معلوم ہوا کہ نبی کریم ﷺ کا زمانہ بلا نزاں سب سے بہتر تھا۔ جو شخص قرن ثانی کے مسلمانوں کی حالت پر غور کرتا ہے، اسے معلوم ہوتا ہے کہ یہ دونوں زمانے ایک دوسرے سے کس قدر مختلف تھے۔ اگر قرن اول والوں نے امام منصوص کا حق ادا نہیں کیا تھا اور اہل بیت کا ورثہ ادا کرنے سے انکار کر دیا تھا۔ نیز ضد و عناد کی بنا پر ایک عادل و عالم کو خلیفہ تسلیم کرنے کی بجائے ایک فاسق و ظالم کو امام بنالیا تھا تو اس کا مطلب یہ ہے کہ قرن اول والے شرائع تھے۔ اور یہ امت بدترین امت ہے جو لوگوں کے لیے پیدا کی گئی ہے۔ (نعوذ باللہ من ذلک)

اصحاب ثلاثة ظاہرًا وباطنًا صالح تھے:

یہ بات تو اتر سے معلوم ہو چکی ہے کہ اصحاب ثلاثة کے نبی کریم ﷺ کے ساتھ گھرے مراسم و روابط تھے۔ ان کو نبی کریم ﷺ کی صحبت و رفاقت حاصل رہتی تھی اور نبی کریم ﷺ کی ان کے ساتھ قرابت مصاہرات بھی تھی۔ مگر آپ نے کبھی ان کی نذمت نہ فرمائی بلکہ ہمیشہ مدح و ستائش کرتے

① طبقات ابن سعد (۱۸۴/۳)

② صحیح بخاری، کتاب فضائل اصحاب النبی صلی اللہ علیہ وسلم، باب فضائل اصحاب النبی صلی اللہ علیہ وسلم (حدیث: ۳۶۵۱، ۳۶۵۰)، صحیح مسلم، کتاب فضائل الصحابة، باب فضل الصحابة ثم الذين يلونهم (حدیث: ۲۵۳۳ - ۲۵۳۵)

رہے۔ اب دو ہی صورتیں ممکن ہیں۔

۱۔ یہ ظاہراً و باطنًا صالح متین ہوں گے۔

۲۔ یہ باطنًا متین نہ تھے۔

اگر پہلی صورت ہے تو ہمارا مطلوب بھی یہی ثابت کرنا ہے۔ بصورت ثانی یا تو آپ کو ان کے خبرت باطن کا علم ہو گا اور آپ مداہنت فرمائے ہوں گے یا آپ کو اس بات کا علم نہیں ہو گا ان دونوں بالتوں میں سے جو صورت بھی ہو وہ آپ کی ذات کے لیے موجب قدر ہے، اور اگر شیعہ کہیں کہ سیدنا ابو بکر و عمر استقامت کے بعد جادہ مستقیم سے بھٹک گئے تھے تو اس کا مطلب یہ ہوا کہ خواص امت کے بارے میں اللہ تعالیٰ نے نبی ﷺ کا ساتھ چھوڑ دیا اور آپ کی مدد نہیں کی تھی۔ جب نبی کریم ﷺ بقول شیعہ وقوع پذیر ہونے والے امور کی خبر دیا کرتے تھے تو آپ کو ان خواص کے خبرت باطن کا پتہ کیوں نہ چل سکا۔ نیز جب نبی کریم ﷺ سے وعدہ کیا گیا تھا کہ دین اسلام کو سب دنیوں پر غالب کر دیا جائے گا تو ان کی امت کے امراء مرتد کیوں کر ہو سکتے تھے؟ یہ نبی کریم ﷺ کی ذات پر بد نما داغ ہے۔ اس کا نتیجہ یہ ہو گا کہ باطنیہ وزنا دقة بڑی آسانی سے کہہ سکیں گے کہ یہ شخص (نبی کریم ﷺ) بُرا تھا اور اس کے رفقا بھی اسی قسم کے لوگ تھے اور اگر خود صالح ہوتا تو اس کے اصحاب و اعوان بھی متین ہوتے۔ اسی لیے اہل علم نے کہا ہے کہ ”عقیدہ تشیع“، ”الحاد وزنا دقة“ کا نقطہ آغاز ہے۔

اما ملت علی کے مسئلہ پر ایک اور طریقہ سے بھی غور فکر کر سکتے ہیں، اور وہ یہ ہے کہ اگر فرض کر لیا جائے کہ سیدنا علی باقی صحابہ کی نسبت خلافت کے لیے موزون تر تھے، آپ کی امت و خلافت کے اسباب قوی تر تھے اور موائع مشغی تھے۔ منصب خلافت پر فائز ہونے کی قدرت بھی موجود تھی تو ایسے حالات میں آپ کا منصب خلافت پر متمکن ہونا ضروری تھا۔ اس کی توضیح یہ ہے کہ سیدنا علی رسول کریم کے ابن الحُمَّ تھے۔ آپ حسب و نسب کے اعتبار سے بھی افضل تھے۔ سبقت اسلام و فضیلت جہاد کے دوش بدوش آپ نبی کریم ﷺ کے داماد بھی تھے۔ علاوہ ازیں کوئی آپ کا دشمن نہ تھا۔ آپ نے بنی تمیم و بنی عدی میں سے کسی کو قتل بھی نہیں کیا تھا۔ ①

① اگر سیدنا علی، سیدنا ابو بکر و عمر کے قبیلہ کے ان لوگوں کو قتل کرتے جو شرف بہ اسلام نہیں ہوتے تھے تو آپ سیدنا علی کو اور بھی الفت و محبت کی نگاہ سے دیکھنے لگتے، ہم قبل ازیں ذکر کر چکے ہیں کہ سیدنا عمر بن خطاب نے سعید بن عاص اموی کو کہا تھا۔ میں نے تمہارے والد کو قتل نہیں کیا تھا بلکہ اپنے ماموں عاص

خلاف ازیں سیدنا علیؑ نے اپنے قبیلہ بنو عبد مناف کے بعض آدمیوں کو قتل کیا تھا تاہم وہ قربت داری کی بنا پر آپؐ کی طرف داری کرتے تھے۔ بلکہ ابوسفیان نے اس ضمن میں گفتگو بھی کی تھی۔ ان حالات کی روشنی میں دیکھا جاسکتا ہے۔ کہ اگر سیدنا علیؑ کو نبی ﷺ نے بصراحت خلیفہ مقرر کیا تھا یا آپؐ سب صحابہ کی نسبت اس منصب کے لیے موزوں تر ہوتے تو اس کا تقاضا یہ تھا کہ سب لوگ آپؐ کی حمایت میں سینہ سپر ہو کر کھڑے ہو جاتے اور آپؐ کو منصب خلافت پر فائز کر کے دم لیتے۔

**اگر سیدنا علیؑ خلیفہ منصوص ہوتے تو خلافت صدیقی میں اپنے حق کا تقاضا کرتے۔**

اگر کچھ لوگ سیدنا علیؑ کے مخالف بھی تھے تو اکثریت آپؐ کی حامی تھی جو بڑی آسانی سے آپؐ کو خلیفہ منتخب کر سکتی تھی۔ اگر انصار کہتے کہ سیدنا علیؑ سعد اور ابو بکر کی نسبت خلافت کے زیادہ حق دار ہیں تو مہاجرین ان کا مقابلہ نہیں کر سکتے تھے جس کا نتیجہ یہ ہوتا کہ اکثر لوگ سیدنا علیؑ کا ساتھ دیتے یہ بات بھی نظر انداز کرنے کے قابل نہیں کہ جو لوگ خلوص دل سے اسلام نہیں لائے تھے وہ تشدد کی وجہ سے سیدنا عمر کو ناپسند کرتے تھے، ہذا قیاس یہ ہے کہ وہ آپؐ کی بیعت کر لیتے..... تاہم جب سیدنا ابو بکر نے فاروق عظمؓ کو خلیفہ مقرر کر دیا تو سب بلا توقف آپؐ کی اطاعت کرنے کے لیے تیار ہو گئے۔  
یہاں تک کہ طلحہ ؓ نے کہا۔

آپؐ نے ایک مقتند شخص کو ہمارا خلیفہ بنادیا ہے آپؐ اللہ کو کیا جواب دیں گے۔“

سیدنا ابو بکر نے جواب فرمایا:

بن ہشام کو موت کے گھاٹ اتارا تھا (سعید کا والد عاص بن ہشام سیدنا عمر کا ماموں تھا) سعید نے جواباً کہا، اگر آپؐ میرے باپ کو قتل کرتے حق بجانب ہوتے اور میرا باپ باطل پر ہوتا۔“ (اسد الغابہ ۲/۳۱) اس سے معلوم ہوتا ہے کہ صحابہ کرام کا مثالی گروہ اللہ کی راہ میں بڑی سے بڑی قربانی دینے سے بھی گریز نہیں کرتا تھا۔ شیعہ سیدنا ابو عبیدہ بن جراح سے بعض رکھتے ہیں ان کا یہ عالم تھا کہ غزوہ بدربدر میں اپنے والد کے سامنے سینہ سپر ہو گئے اور حمایت اسلام کی خاطر اسے قتل کرنے سے دریغ نہ کیا۔ (مستدرک حاکم: ۳/۲۶۴)، معجم کبیر طبرانی (۱/۳۶۰)، سنن کبریٰ بیهقی (۴/۲) الاصابہم (۲/۲۵۲) وسنده مرسلا۔ کیا حمایت حق اور اس کی خاطر ایثار و قربانی کی اس سے بہتر مثال مل سکتی ہے؟ اور کیا ایسے ایثار پیشہ حضرات کون فرث و حقارت کی نگاہ سے دیکھنے والا حق پرست ہو سکتا ہے؟

”تم مجھے اللہ سے ڈراتے ہو، میں کہوں گا میں نے بہترین شخص کو خلیفہ مقرر کیا تھا۔“ ①  
 اگر ہم فرض کر لیں کہ مسلمانوں کی اکثریت سیدنا علی کی ہم نواحی تو پھر آپ پر غالب کون آ سکتا تھا؟ فرض کیجیے اگر سیدنا علی کے طرف دار آپ کی حمایت میں اٹھ کھڑے ہوتے مگر غلبہ حاصل کرنے سے قاصر رہتے تو بھی اسباب و دواعی آپ کے حق میں ہوتے اور اگر خلافت پر فائز ہونے میں کامیاب نہ ہوتے تو کم از کم قیل و قال اور جنگ و جدال کا آغاز ضرور ہو جاتا۔ جب انصار کسی شبہ کی بنا پر سیدنا سعد کی خلافت کا دعویٰ لے کر کھڑے ہو گئے تھے تو کیا سیدنا علی کے اعوان و انصار آپ کی حمایت میں کھڑے نہیں ہو سکتے تھے؟ خصوصاً جب کہ بقول شیعہ امامت علی کے بارے میں نص رسول بھی موجود تھی اور آپ اس کا اوّلین استحقاق بھی رکھتے تھے۔

جب کوئی شخص بھی سیدنا علی کی خلافت کا دعویٰ لے کر کھڑا نہ ہوا اور نہ کسی نے اس ضمن میں بات چیت کی اور امارت و خلافت کا سلسلہ پورے امن و سکون کے ساتھ سیدنا علی کے منصب خلافت پر ممکن ہونے تک جاری رہا۔ اس وقت آپ نے اپنا حق وصول کرنے کے لیے جنگیں لڑیں اور آپ کے احباب و انصار آپ کی حمایت میں اٹھ کھڑے ہوئے اور بڑے بڑے واقعات رونما ہوئے تو یہ اس بات کا واضح ثبوت ہے کہ خلافت صدیقی و فاروقی میں آپ کی خاموشی کی وجہ یہ تھی کہ آپ کی خلافت و امارت کے مقتضیات موجود نہ تھے یہ نہیں کہ کسی مانع نے روک دیا تھا اگر سیدنا علی کے پاس اپنی خلافت کی کوئی منصوص دلیل ہوتی تو سیدنا ابو بکر، معاویہ کی نسبت آپ کی خلافت میں رکاوٹ پیدا کرنے سے کلیّۃ کنارہ کشی اختیار کرتے۔

اگر سیدنا ابو بکر ظالم ہونے کے باوجود امارت و خلافت کا دعویٰ لے کر کھڑے ہو جاتے اور دوسری جانب سیدنا علی حق و صواب کی بنا پر اس کے مدعی ہوتے تو شرع و عقل کا تقاضا یہ تھا کہ ظالم کے مقابلہ میں امام معصوم و منصوص کی حمایت کی جائے۔ لہذا تحقیق کی راہ پر چل کر صدق و صواب کا ساتھ دینا چاہیے اور جدال و مکابرہ کو ترک کر دینا چاہیے۔

سفسطہ (باطل استدلال و مغالطہ) کی کئی فسیلیں ہیں۔

۱۔ کسی بات کو تسلیم کرنے سے انکار کرنا اور اسے جھٹانا۔ خواہ اس کے وجود کا انکار کیا جائے یا اس کے علم کا۔

۲۔ شک و ریب کی بنا پر کوئی بات کہنا، یہ فرقہ لا ادریہ کا طریق ہے جو کسی چیز کی نفی کرتے ہیں نہ اثبات۔ درحقیقت وہ اپنے علم کا انکار کرتے ہیں۔

۳۔ سفسطہ کی تیسری قسم ان لوگوں کا قول ہے جو حقائق کو اپنے عقائد و افکار کے تابع کرتے ہیں۔ وہ کہتے ہیں جو شخص عالم کو قدیم سمجھتا ہے، اس کے نزدیک وہ قدیم ہے اور جو حادث تصور کرتا ہے اس کے خیال میں حادث ہے۔

بنابریں شیعہ کی روایت کردہ موضوعات کی بنا پر نبی کریم ﷺ اور خلفاء راشدین کے حالات پر معارض ہونا ایک عظیم مغالطہ ہے۔ اسی طرح جو شخص سیدنا معاویہ اور ان کے اعوان و انصار کی شان میں ایسے فضائل بیان کرتا ہے جن سے سیدنا علی پر ان کی تقدیم و افضليت ثابت ہوتی ہے بہت بڑا مغالطہ بازاور کا ذبہ ہے۔

### سیدنا علی کے احوال سے آپ کی امامت پر استدلال:

شیعہ مصنف لکھتا ہے:

ہم اب سیدنا علی کے احوال سے آپ کی امامت پر استدلال کرتے اور کہتے ہیں کہ آپ بہت بڑے عابد و زاہد اور حد درجہ عالم و شجاع تھے۔ شیعہ مصنف نے اس ضمن میں سیدنا علی کی چند خوارقِ عادات کا بھی ذکر کیا ہے۔“

ہم کہتے ہیں کہ نبی کریم ﷺ کے بعد سب سے بڑے زاہد سیدنا ابو بکر تھے۔ آپ نے اپنا تمام تجارتی سرمایہ اللہ کی راہ میں دے دیا تھا۔<sup>①</sup> جب آپ مسند آراء خلافت ہوئے تو فروخت کے

<sup>①</sup> ابو داؤد نے بسنده صحیح ہشام بن عروہ سے روایت کیا ہے کہ میرے والد نے بتایا جب ابو بکر اسلام لائے تھے تو آپ کے پاس چالیس ہزار درہم تھے۔ (طبقات ابن سعد: ۱۷۲/۳، تاریخ الاسلام للذہبی، (عهد الخلفاء، ص: ۱۰۷) عروہ کہتے ہیں مجھے سیدہ عائشہؓ نے بتایا کہ جب سیدنا ابو بکر فوت ہوئے تو انہوں نے کوئی درہم و دینار پیچھے نہیں چھوڑا تھا۔ (طبقات ابن سعد: ۱۹۵/۳)، اسامہ بن زید بن اسلم اپنے والد سے روایت کرتے ہیں کہ سیدنا ابو بکر تجارت میں مشہور تھے۔ نبی کریم کی بعثت کے وقت ان کے پاس چالیس ہزار درہم تھے۔ ان میں سے آپ غلام آزاد کرتے اور مسلمانوں کی امداد کیا کرتے تھے۔ جب مدینہ پہنچے تو ان میں سے کل پانچ ہزار درہم بچے تھے۔ آپ یہ سرمایہ نیک کاموں پر صرف کیا کرتے تھے۔ (طبقات ابن سعد: ۱۷۲/۳)، من طریق الواقدی)

لیے چادریں اپنے کندھے پر ڈالے بازار جا رہے تھے کہ مہاجرین کو پتہ چلا اور انہوں نے آپ کا وظیفہ مقرر کیا۔ سیدنا ابو عبیدہ نے حلف الٹھا کر سیدنا عمر کو بتایا کہ ابو بکر دو درہم یومیہ لینے کے مجاز ہیں۔ <sup>①</sup> ابن زنجویہ (ان کا نام حمید بن مخلد ہے یہ بڑے ثقہ راوی اور حافظ حدیث تھے۔ ۷۲۷ھ میں وفات پائی) فرماتے ہیں۔

سیدنا علی آغاز اسلام میں تنگ دست تھے۔ پھر آپ نے زرعی اراضی، مکانات اور باغات خرید لیے تھے۔ وفات کے وقت آپ کے ہاں چار بیویاں اور انہیں لوٹدیاں تھیں۔

محمد بن کعب القرظی روایت کرتے ہیں کہ سیدنا علی نے فرمایا:

”میں عہد رسالت میں بھوک کی شدت کی وجہ سے پیٹ پر پھر باندھے رہتا تھا اور آج میری ثروت کا یہ عالم ہے کہ میرے مال کی زکوٰۃ چالیس ہزار تک پہنچتی ہے۔“

ابراهیم بن سعید جو ہری روایت کرتے ہیں کہ سیدنا علی نے فرمایا: ”میرے مال کی زکوٰۃ چار ہزار دینار تک پہنچتی ہے۔“

اس سے ظاہر ہوتا ہے کہ سیدنا علی کے زہد کو سیدنا ابو بکر کے زہد سے کوئی نسبت ہی نہیں۔ سیدنا ابو بکر کے بعد زہد میں سیدنا عمر کا درجہ تھا پھر سیدنا ابو عبیدہ اور ابو ذر کا۔ اس کے علاوہ دیگر صحابہ کے مال و دولت میں بڑی وسعت پائی جاتی تھی۔ امام ابن حزم رحمۃ اللہ علیہ فرماتے ہیں۔

”سیدنا علی کی اراضی میں سے ایک بیٹھ کی جا گیر تھی، جہاں سے باقی غله کے علاوہ ایک ہزار و سو سکھجور کی آمدنی ہوتی تھی۔“

زہد کے معنی ہیں اچھی آواز مال دنیوی لذات اولاد اور خدم و حشم کی خواہش سے روگردانی کرنا اور اس کے سوا زہد کا اور کوئی مطلب نہیں، سیدنا ابو بکر نے اپناسب مال اللہ کی راہ میں صرف کردا تھا، بعض علماء کا قول ہے کہ آپ کے پاس چالیس ہزار درہم تھے وہ آپ نے تقسیم کر دیے۔ آپ کے پاس ایک چونھ باقی رہ گیا تھا جب زمین پر بیٹھتے تو اسے نیچے بچھالیا کرتے تھے۔ دوسرے لوگوں نے مکانات اور زرعی اراضی خرید لی تھیں۔ مگر آپ نے کچھ نہیں خریدا تھا۔ جب خلافت پر فائز ہوئے تو کوئی لوٹدی خریدی نہ مال میں اضافہ کیا۔ بخلاف ازیں سیدنا علی نے خلیفہ ہونے کے بعد حلال اشیاء میں وسعت پیدا کی تھی۔ وفات کے وقت آپ کی متعدد بیویاں اور انہیں لوٹدیاں تھیں۔ دیگر خدم و حشم

اس کے علاوہ ہیں آپ کے چوبیس لڑکے اور لڑکیاں تھیں۔ آپ نے اتنی زمین چھوڑی تھی جو ان سب کے لیے کافی تھی۔ یہ اس قدر مشہور بات ہے کہ کسی کو اس سے مجال انکار نہیں۔

سیدنا ابو بکر کے بیٹوں میں عبد الرحمن بن ابی بکر جیسے ہونہار بھی تھے۔ اسی طرح آپ کے اقارب میں سیدنا طلحہ جیسے صحابہ شامل تھے جو عشرہ مبشرہ میں شمار ہوتے تھے۔ آپ نے ان میں سے کسی کو بھی کسی علاقہ کا عامل مقرر نہیں کیا تھا، حالانکہ آپ کے عہد خلافت میں مکہ و مدینہ و یمن و خیر و بحرین و حضرموت و عمان و طائف و یمامہ کے علاقے آپ کے زیر سلطنت تھے۔ پھر سیدنا عمر بھی آپ کے نقش قدم پر چلے اور اپنے قبیلہ بنی عدی میں سے کسی کو بھی عہدہ دار مقرر نہیں کیا تھا۔

سیدنا عمر نے شام و مصر اور عراق سے لے کر خراسان تک تمام علاقے فتح کر لیے تھے۔ آپ نے اپنے قبیلہ کے نعمان بن عدی کو نیسان کا عامل مقرر کیا تھا مگر جلد ہی اسے اس منصب سے معزول کر دیا حالانکہ بنی عدی میں سعید بن زید، ابو جہنم بن حذیفہ و خارجہ بن حذیفہ و معمر بن عبد اللہ اور سیدنا عبد اللہ بن عمر جیسے لوگ موجود تھے۔ سیدنا ابو بکر و عمر میں سے کسی نے بھی اپنے بعد اپنے بیٹے کو منصب خلافت پر فائز نہیں کیا تھا۔ بعض لوگ عبد اللہ بن عمر کو خلافت کا اہل تصور کرتے تھے اور اگر سیدنا عمر انھیں خلیفہ مقرر کر دیتے تو کسی شخص کو بھی اس پر اعتراض نہ ہوتا۔ تاہم آپ نے اس سے احتراز کیا۔

### سیدنا علی کی اقارب نوازی:

بخلاف ازیں سیدنا علی نے اپنے اقارب کو عہدہ ہائے جلیلہ تفویض کیے تھے۔ چنانچہ آپ نے سیدنا ابن عباس کو بصرہ کا حاکم مقرر کیا۔ عبید اللہ بن عباس کو یمن کا سیدنا عباس کے دونوں بیٹوں قشم و معبد کو مکہ و مدینہ کا حاکم بنایا۔ اپنے بھانجے جعدہ بن ہمیرہ کو خراسان اور اپنی بیوی کے بیٹے اور بیٹے کے بھائی محمد بن ابی بکر کو حاکم مصر مقرر کیا تھا۔ آپ نے اپنے بیٹے کی بیعت پر اظہار خوشنودی کیا تھا۔ ① ہم آپ کی اہلیت و صلاحیت اور عظمت و زہد کا انکار نہیں کرتے۔ البتہ یہ ضرور کہتے ہیں کہ

① یہ شیعہ کا دعویٰ ہے۔ شیعہ کا مذهب و مسلک ائمہ کے بارے میں اسی پر مبنی ہے۔ بخلاف ازیں مندرجہ احادیث نمبر: ۸۷، ۱۰۱، میں برداشت عبد اللہ بن سبع منقول ہے کہ میں نے سیدنا علی سے سنا آپ فرمائے تھے کہ مجھے قتل کیا جائے گا۔ لوگوں نے کہا: ”پھر ہم پر خلیفہ مقرر فرمائیے۔ فرمایا: ”نہیں میں تمھیں اسی طرح چھوڑ کر جا رہا ہوں جیسے نبی کریم تشریف لے گئے تھے۔ اسی طرح مسند

سیدنا ابو بکر و عمر آپ سے بڑھ کر زادہ اور تارک دنیا تھے۔ ان کے مقابلہ میں سیدنا علی مباحثات سے استفادہ کیا کرتے تھے۔

شیعہ مصنف لکھتا ہے:

”سیدنا علی نے دنیا کو تین طلاقوں دے رکھی تھیں۔ آپ جو کا دلیا کھاتے اور موٹا جھوٹا پہنا کرتے تھے۔ آپ کے کوٹ کو پیوند لگے تھے۔ آپ کی تلوار کی پیٹی اور نعل کھجور کی چھال سے بنے ہوئے تھے۔ خطیب خوارزم نے سیدنا عمار سے روایت کیا ہے کہ میں نے سانبی کریم ﷺ سیدنا علی کو مخاطب کر کے فرمایا تھا۔“

”اے علی! اللہ تعالیٰ نے تجھے زہد سے مزین کیا اور دنیا کو تمہاری نگاہ میں بے وقعت کر دیا، آپ فقراء کو دوست رکھتے اور وہ تجھے اپنا امام تصور کرتے ہیں۔ اس شخص کے لیے بشارت ہو جو تجھ سے محبت رکھے اور تیرے بارے میں سچی بات کہے۔ اس شخص کے لیے ہلاکت ہے جو تجھ سے بغض رکھے اور تجھ پر جھوٹ باندھے۔“ سُوید بن غفلہ کا بیان ہے کہ میں سیدنا علی کی خدمت میں حاضر ہوا تو دیکھا کہ آپ کے سامنے کھٹا دودھ پڑا ہے جس میں سے بُو آ رہی تھی۔ آپ کے ہاتھ میں روٹی تھی جس پر جو کے چلکے لگے تھے۔ یہ لمبی حدیث ہے۔“

ضرار کہتے ہیں، سیدنا علی کی شہادت کے بعد میں سیدنا معاویہ کی خدمت میں حاضر ہوا تو انہوں نے کہا سیدنا علی کی تعریف بیان کیجیے، میں نے کہا سیدنا علی بڑے عالی ہمت اور طاقتور تھے۔ آپ فیصلہ کن بات کہتے اور عدل و انصاف کی روشنی میں فیصلہ صادر کرتے تھے۔ آپ کی ذات سے علم و حکمت کے چشمے ابلتے تھے، دنیا کی سربزی و شادابی سے نفرت کرتے، رات کی وحشت انھیں عزیز تھی۔ آپ زیادہ روتے اور اکثر سوچ بچار میں مصروف رہا کرتے تھے۔ موٹے جھوٹے لباس کو پسند کرتے اور خشک کھانا کھایا کرتے تھے۔ ہمارے ساتھ اس طرح بے تکلف ہوا کرتے تھے جیسے ہم میں سے کوئی

احمد (۱۵۶/۱)، حدیث: ۱۳۳۹، میں تحریر ہے۔ البدایہ والنہایۃ (۵/۲۵۱-۲۵۰) پرشقین بن سلمہ تابعی نیز کتاب مذکور (۷/۳۲۳) پر ثعلبہ بن یزید راضی سے اسی طرح مردی ہے۔ نیز ملاحظہ فرمائیے۔ السنن الکبریٰ بیهقی (۸/۱۴۹)

شخص ہو۔“

سیدنا معاویہ یہ سن کر روپڑے اور فرمایا اللہ تعالیٰ ابو الحسن پر حم فرمائے، اللہ کی قسم! وہ ایسے ہی تھے۔ پھر پوچھا ضرار! سیدنا علی کی شہادت سے تمھیں کس قدر صدمہ ہوا؟ ضرار نے کہا: ”اتنا ہی غم جتنا اس شخص کو ہوتا ہے جو اپنی گود میں اپنے بچے کو ذبح کر دے نہ تو اس کے آنسو شک ہوتے ہیں اور نہ غم ہلکا ہوتا ہے۔“ (شیعہ مصنف کا بیان ختم ہوا)

### سیدنا علی کا زہد و تقویٰ:

اس کا جواب یہ ہے کہ سیدنا علی کے زہد میں کوئی کلام نہیں، تاہم سیدنا ابو بکر ان سے بڑھ کر زاہد تھے۔ شیعہ نے زہد علی میں جو دلائل پیش کیے ہیں وہ جھوٹ کا طومار ہیں تاہم اس میں مدح علی سے متعلق کوئی بات موجود نہیں۔ دنیا کو طلاق دینے والی روایت کے بارے میں مشہور ہے کہ آپ نے فرمایا تھا۔

”اے زرد اور گوری چٹی دنیا! میں نے تجھے طلاق دے دی اب جا کر کسی اور کو مبتلائے فریب کر، میں تجھے دوبارہ اپنے گھر میں آباد نہیں کروں گا۔“

سیدنا علی کے اس بیان سے یہ ثابت نہیں ہوتا کہ آپ ان لوگوں سے زاہد تر ہیں جنہوں نے یہ بات نہیں کہی تھی، ہمارے نبی ﷺ اور سیدنا عیسیٰ جیسے انبیاء سے بھی یہ الفاظ منقول نہیں ہیں۔ ایسے الفاظ کہنے کی نسبت خاموش رہنا مناسب تر اور دلیل اخلاص ہے۔ شیعہ کا یہ قول کہ سیدنا علی سالن کے بغیر جو کی روئی کھایا کرتے تھے صاف جھوٹ ہے، مگر یہ کہ اس میں مدح کی کوئی بات نہیں۔ نبی کریم ﷺ امام الزہاد تھے، اس کے باوصف جو مل جاتا کھالیا کرتے تھے۔ احادیث سے ثابت ہے کہ آپ نے بکرے اور مرغے کا گوشت کھایا ہے آپ شیریں کھانے اور شہد کو پسند فرمایا کرتے تھے، جب کھانا پیش کیا جاتا تو اگر ضرورت ہوتی کھا لیتے ورنہ چھوڑ دیتے، موجود کھانے کو واپس کرتے، نہ غیر موجود کو طلب فرماتے۔ ① بعض اوقات بھوک کی شدت سے شکم پر پتھر بھی باندھ لیا کرتے تھے۔

بخاری و مسلم میں مروی ہے کہ مسجد نبوی میں ایک صحابی کہنے لگے، میں ہمیشہ روزہ رکھا کروں گا، دوسرے نے کہا، میں قیام میں مشغول رہوں گا اور آرام نہیں کروں گا۔ تیسرے نے کہا میں شادی نہیں

① دیکھیے صحیح بخاری، کتاب الاطعمة و کتاب الاشربة نیز صحیح مسلم، کتاب الاشربة،

کروں گا۔ چوتھے نے کہا میں گوشت کھانا ترک کر دوں گا۔ نبی کریم ﷺ نے یہ باتیں سن کر فرمایا میں تو روزہ بھی رکھتا ہوں اور افطار بھی کرتا ہوں۔

قیام بھی کرتا ہوں اور سوتا بھی ہوں۔ بیویوں سے نکاح بھی کرتا ہوں اور گوشت بھی کھاتا ہوں جس نے میری سنت سے انحراف کیا اس کا مجھ سے کچھ تعلق نہیں۔ ①

پھر سیدنا علیؑ کے بارے میں یہ گمان کہاں تک صحیح ہے کہ وہ نبی کریم ﷺ کی سنت سے منحرف ہو گئے تھے؟ بخلاف اذیں روایات سے معلوم ہوتا ہے کہ شیعہ کی ذکر کردہ یہ بات غلط ہے۔

شیعہ کا یہ قول کہ سیدنا علیؑ کی تلوار کی پیٹی اور نعل کھجور کی چھال سے بنے ہوئے تھے۔ یہ صاف جھوٹ ہے، پھر یہ امر بھی قابل غور ہے کہ نبی کریم ﷺ کی تلوار کا نعل چاندی کا بنا ہوا تھا جب اللہ تعالیٰ نے ان کو خوش حالی و فارغ البالی سے نوازا تھا۔ تلوار کے لیے چھڑے کی پیٹی بنانے میں کیا مضائقہ تھا۔ خصوصاً جب کہ حجاز میں چھڑے کی فراوانی ہے، اس بات کی ضرورت تب لاحق ہوتی اگر چھڑانا یاب ہوتا۔

جیسے سیدنا ابو امامہ فرماتے ہیں: مختلف بلاد و امصار کو اس قوم نے فتح کیا ہے جن کے گھوڑوں کی باگ ڈور رسیوں سے بنی ہوتی تھی اور جن کی رکابیں پھوٹوں سے تیار کی جاتی تھیں۔ ②

شیعہ مصنف لکھتا ہے:

”سیدنا علی زہد میں عدیم المثال تھے، لہذا آپ ہی خلیفہ ہوں گے۔“  
ہم کہتے ہیں کہ یہ دونوں احتمال باطل ہیں۔ سیدنا علیؑ سیدنا ابو بکر سے بڑھ کر زادہ نہ تھے۔ یہ ضروری نہیں کہ جوزاً اہدتر ہو وہ امام و خلیفہ بھی ہو۔

سیدنا امام احمد بن حنبل رحمۃ اللہ علیہ محدث بن عب سے روایت کرتے ہیں کہ میں نے سیدنا علیؑ کو یہ فرماتے سنا، میرے مال کی زکوٰۃ آئے دنوں چالیس ہزار تک پہنچتی ہے، آپ نے اپنی وفات کے وقت بہت سے غلام لوئڈیاں اور کثیر جائد چھوڑی تھی۔ البتہ نقدی صرف سات سورہ ہم تھی۔ دوسری طرف فاروق عظیم کی یہ حالت تھی کہ فتح خیر کے موقع پر مال غنیمت سے جو حصہ ملا تھا وہ راہ اللہ میں

① صحيح بخاری، كتاب النكاح، باب الترغيب في النكاح (Hadith: 5063)، صحيح مسلم،

كتاب النكاح، باب استحباب النكاح، (Hadith: 1401)

② صحيح بخاری، كتاب الجهاد۔ باب ما جاء في حلية السيف (Hadith: 2909)

وقف کر دیا تھا۔ آپ کی زرعی اراضی نہیں تھی۔ جب شہادت پائی تو اس وقت اسی ہزار کے مقروظ تھے۔  
سیدنا علیؑ کی کثرت عبادات:

شیعہ مصنف لکھتا ہے:

”سیدنا علیؑ لوگوں سے بڑھ کر عبادات گزار تھے۔ دن بھر روزہ رکھتے اور راتوں کو قیام کیا کرتے تھے۔ نماز تہجد اور دن کے نوافل لوگوں نے علیؑ سے سیکھے، آپ سارا وقت عبادات و وظائف میں بسر کیا کرتے تھے۔ شب و روز میں آپ ایک ہزار رکعتاں پڑھا کرتے تھے۔ آپ نے اپنے ہاتھ کی کمائی سے ایک ہزار غلام آزاد کیے، آپ مزدوری کر کے جو کچھ کماتے وہ شعبابی طالب میں نبی کریم ﷺ پر خرچ کیا کرتے تھے۔“

ہم کہتے ہیں، یہاں کاذب کسی صاحب علم کی نگاہ سے پوشیدہ نہیں ہیں۔ چونکہ یہ سب امور خلاف سنت ہیں اس لیے ان میں مدح والی کوئی بات نہیں۔ بخاری و مسلم میں سیدنا عبد اللہ بن عمرو بن عاص رض سے مروی ہے کہ نبی کریم ﷺ نے فرمایا: ”مجھے پتہ چلا ہے کہ آپ نے کہا کہ میں تازندگی ہمیشہ روزہ رکھوں گا اور ہمیشہ قیام کیا کروں گا۔“ عبد اللہ نے عرض کیا اے اللہ کے رسول! یہ بات درست ہے فرمایا: ”ایسا نہ کر۔“ <sup>①</sup>

بخاری و مسلم میں سیدنا علیؑ سے مروی ہے کہ نبی کریم ﷺ نے ہمارے دروازے پر دستک دے کر فرمایا کیا تم دونوں نمازوں پڑھ رہے ہے؟ میں نے عرض کیا، اے اللہ کے رسول! ہماری جانبیں اللہ کے ہاتھ میں ہیں، جب چاہتا ہے ہمیں جگا دیتا ہے۔“ یہ سن کر آپ ازراہ افسوس اپنی ران پر ہاتھ مارتے اور یہ کہتے ہوئے واپس تشریف لے گئے کہ انسان بڑا جھگڑا الواقع ہوا ہے۔ <sup>②</sup> اس سے معلوم ہوتا ہے کہ سیدنا علیؑ رات کو سویا کرتے تھے۔ نیز یہ کہ نبی کریم ﷺ نے سیدنا علیؑ کے اسلوب کلام کو پسند نہیں فرمایا تھا۔

<sup>①</sup> صحيح بخاری، كتاب الصوم۔ باب حق الجسم فى الصوم (حدیث: ۱۹۷۵)، صحيح مسلم۔ -- كتاب الصيام، باب النهي عن صوم الدهر (حدیث: ۱۸۶/ ۱۱۵۹)

<sup>②</sup> صحيح بخاری، كتاب التهجد ، باب تحريض النبي صلی اللہ علیہ وسلم علی قیام اللیل.....(حدیث: ۱۱۲۷)، صحيح مسلم۔ كتاب صلاة المسافرين باب الحث على صلاة

شیعہ مصنف کا یہ قول کہ ”لوگوں نے سیدنا علی سے یہ باتیں سیکھیں۔“ اگر شیعہ کی مراد یہ ہے کہ بعض مسلمانوں نے یہ باتیں سیدنا علی سے سیکھیں تو اس میں تعجب کی کوئی بات نہیں لوگ ہمیشہ اپنے اکابر سے اچھی باتیں سیکھتے چلے آئے ہیں اور اگر شیعہ مصنف یہ کہنا چاہتا ہے کہ سب لوگوں نے یہ آداب آپ سے سیکھے تو یہ بڑا مکروہ جھوٹ ہے۔

اس لیے کہ صحابہ نے یہ باتیں نبی کریم ﷺ سے سیکھی تھیں، جہاں تک تابعین کا تعلق ہے ان میں سے اکثر نے سیدنا علی کو دیکھا تک نہ تھا۔ ان سے آداب عبادت سیکھنا تو درکنار۔

شیعہ کا یہ قول کہ ”سیدنا علی کا سب وقت ادعیہ ما ثورہ پڑھتے ہوئے گزرتا تھا۔“

ہم کہتے ہیں سیدنا علی سے منقول ادعیہ زیادہ تر موضوع ہیں۔ ① ہم پورے وثوق سے کہہ سکتے ہیں کہ سیدنا علی یہ دعائیں نہیں پڑھا کرتے تھے۔ سب سے افضل دعائیں وہ ہیں جو نبی کریم ﷺ سے منقول ہیں۔ محمد اللہ وہ اتنی زیادہ ہیں کہ ان کی موجودگی میں دوسری کسی دعا کی حاجت نہیں۔ ②

شیعہ کا یہ قول کہ ”سیدنا علی ایک ہزار رکعت پڑھا کرتے تھے۔“ باطل ہے شب و روز میں نبی کریم ﷺ کی مجموعی نماز چالیس رکعت تھی۔ ایک امیر امت جو لوگوں کے امور متنازعہ فیصل کرتا اور ان کے سیاسی مصالح میں مشغول رہتا ہو ہزار رکعت ادا کرنے پر اسی صورت میں قادر ہو سکتا ہے جب وہ ٹھونگے مارنے والی نماز ادا کرتا ہو ہم سمجھتے ہیں کہ سیدنا علی کا دامن ایسی بے کار نماز سے پاک ہے۔

شیعہ کا یہ قول کہ ”سیدنا علی نے نماز کے دوران زکوٰۃ ادا کر دی تھی۔“ صریح جھوٹ ہے، اس میں مرح کی کوئی بات نہیں۔ بلکہ شرعاً نماز میں ایسی حرکت کرنا ناروا ہے۔

شیعہ مصنف کہتا ہے کہ ”سیدنا علی نے اپنی کمائی سے ایک ہزار غلام آزاد کیے تھے۔“ یہ صریح کذب ہے اور اسے ایک جاہل شخص ہی تسلیم کر سکتا ہے، سیدنا علی نے ایک ہزار تو کیا ایک سو غلام بھی آزاد نہیں کیے تھے بلکہ اپنی کمائی سے آپ اس کا عشر عشیر بھی انعام نہیں دے سکتے ہیں۔ آپ زیادہ تر

① محمد باقر اصحابہ انی (۱۱۰-۱۰۳) نے ادعیہ ما ثورہ پر مشتمل ایک کتاب ”زاد المعاو“ نامی ۷۱۰ھ میں شاہ حسین صفوی کے لیے تصنیف کی تھی۔ یہ کتاب خلاف دین اکاذیب کا مجموعہ ہے۔ میرے پاس اس کتاب کا ایک سخنہ موجود ہے۔ جو ۱۲۵ھ میں تمیریز کے مقام پر چھاپا گیا ہے۔ (محب الدین الخطیب)

② امام نووی کی کتاب ”الاذکار“ نیز امام ابن تیمیہ کی تصنیف ”الکلم الطیب“ اور امام ابن قیم کی ”الوابل الصیب“ میں سب ادعیہ ما ثورہ یک جا ہیں۔

جهاد میں مشغول رہتے تھے۔ تجارت بھی نہیں کرتے تھے۔ صنعت و حرف سے نا آشنا تھے، پھر ایک ہزار غلام آزاد کرنا آپ کے لیے کیوں کر ممکن تھا؟

شیعہ کا یہ قول کہ ”سیدنا علی مزدوری کر کے شعب ابی طالب میں نبی کریم ﷺ پر خرچ کیا کرتے تھے۔“ صریح کذب ہے، اس لیے کہ بنو ہاشم شعب ابی طالب سے باہر نہیں نکلا کرتے تھے۔ دوسرے یہ کہ وہاں ایسا کوئی شخص نہ تھا جو اجرت دے کر ان سے کام لیتا سیدنا علی کے والدان پر خرچ کیا کرتے تھے۔ سیدنا خدیجہ بڑی مال دار خاتون تھیں، وہ اپنا مال خرچ کرتی تھیں۔ مزید برائے شعب ابی طالب کی محصوری کے زمانہ میں سیدنا علی کی عمر پندرہ سال کے لگ بھگ تھی اور آپ کسی مزدوری کے قابل نہ تھے۔

### سیدنا علیؑ اعلمُ النَّاسِ تھے:

شیعہ مصنف لکھتا ہے:

”سیدنا علیؑ اعلمُ النَّاسِ تھے۔“

ہم کہتے ہیں اعلمُ النَّاسِ سیدنا ابو بکر و عمر تھے۔ نبی کریم ﷺ کی موجودگی میں سیدنا ابو بکر کے سوا کوئی شخص فیصلہ صادر کرتا نہ فتویٰ دیتا اور نہ وعظ کہہ سکتا تھا۔ نبی کریم ﷺ کی وفات لوگوں پر مشتبہ ہو گئی تو سیدنا ابو بکر نے ان کا یہ شبہ دور کیا تھا۔ پھر انھیں آپ کی تدبیث میں شبہ لاحق ہوا تو سیدنا ابو بکر نے اس کا ازالہ کیا۔ پھر مانعینِ زکوٰۃ سے نبرد آزمائے ہونے کے بارے میں تنازع بپا ہوا تو آپ نے نص کی روشنی میں سیدنا عمر پر اس کی حقیقت واضح کی۔ اللہ تعالیٰ فرماتے ہیں:

﴿لَتَدْخُلُنَّ الْمَسْجَدَ الْحَرَامَ إِنْ شَاءَ اللَّهُ أَمْنِيْنَ﴾ (الفتح: ٤٨/٢٧)

”اگر اللہ نے چاہا تو تم خانہ کعبہ میں کامل امن و امان سے داخل ہو گے۔“

سیدنا ابو بکر <sup>①</sup> نے نبی کریم ﷺ کی اس حدیث کی تشریح کی تھی کہ اپنے بندے کو اللہ تعالیٰ نے

<sup>①</sup> امام یہقی سیدنا ابو ہریرہ رضی اللہ عنہ سے روایت کرتے ہیں کہ انھوں نے کہا مجھے اس ذات کی قسم جس کے سوا کوئی معبد نہیں! کہ اگر ابو بکر مسند خلافت پر ممکن نہ ہوتے تو اللہ کی عبادت کرنے والا کوئی نہ ہوتا۔ ابو ہریرہ سے لوگوں نے کہا، چھوڑ یہ آپ کیا کہہ رہے ہیں؟ یہ سن کر وہ بولے نبی کریم ﷺ نے سات سو فوجیوں کے ساتھ سیدنا اسماہ کو شام روانہ کیا۔ جب ذی نئشب کے مقام پر پہنچے تو نبی کریم نے وفات پائی اور ارد گرد کے لوگ مرتد ہو گئے۔ اصحاب رسول نے سیدنا ابو بکر کی خدمت میں حاضر ہو کر کہا اے

اختیار دیا تھا کہ دنیا و آخرت میں سے جسے چاہو پسند کرو۔<sup>①</sup> سیدنا ابو بکر نے صحابہ کو بتایا کہ کلالہ کے کہتے ہیں۔<sup>②</sup> سیدنا علی نے بھی آپ سے استفادہ کیا تھا۔ سنن میں سیدنا علی سے مروی ہے کہ جب میں نبی کریم ﷺ سے کوئی حدیث سنتا تو جتنا فائدہ اللہ تعالیٰ چاہتے مجھے پہنچاتے جب کوئی اور شخص مجھے حدیث سناتا تو میں اس سے حلف لیتا جب وہ حلف اٹھاتا تو میں اس کی تصدیق کرتا، سیدنا ابو بکر نے مجھے حدیث سنائی اور انہوں نے سچ کہا کہ نبی کریم ﷺ نے فرمایا:

”جو شخص بھی گناہ کا ارتکاب کرتا ہے اور پھر وضوء کر کے دور کعت نماز ادا کرتا اور اللہ سے اپنے گناہ کی مغفرت طلب کرتا ہے تو اسے بخش دیا جاتا ہے۔“<sup>③</sup>

### فضائل شیخین:

بہت سے علماء نے اس بات پر اجماع نقل کیا ہے کہ سیدنا ابو بکر اعلم الصحابة تھے۔ منصور بن سمعانی نے بھی اس پر اجماع نقل کیا ہے۔ نبی کریم ﷺ نے فرمایا:

ابو بکر! جیش اسامہ کو واپس بلا بھی یہ لوگ روم کا رخ کیے ادھر جا رہے ہیں اور ادھر یہ حالت ہے کہ عرب مرتد ہوتے جا رہے ہیں۔ سیدنا ابو بکر نے فرمایا: ”مجھے اس ذات کی قسم جس کے سوا کوئی معبود نہیں! اگر کتنے ازواج النبی کو ظالموں سے گھسیت کر لے جائیں جب بھی میں اس جھنڈے کو نہیں کھولوں گا جسے آپ نے باندھا تھا۔ چنانچہ اسامہ لشکر سمیت عازم شام ہوئے، جب وہ کسی ایسے قبلیہ سے گزرتے تھے جو مرتد ہونا چاہتا ہو تو قبلیہ والے کہتے اگر ان کے پاس طاقت نہ ہوتی تو یہ مدینہ سے کبھی باہر نہ نکلے، اب ہم انھیں روم پہنچنے دیتے ہیں، چنانچہ روم پہنچ کر انہوں نے اہل روم کو شکست دی اور صحیح سلامت مدینہ لوئے۔ اس کا نتیجہ یہ ہوا کہ مرتدین اسلام پر قائم رہے۔

❶ صحيح بخاري، كتاب فضائل الصحابة النبى صلى الله عليه وسلم باب قول النبى صلى الله عليه وسلم، سدوا الابواب الا باب ابى بكر (حديث: ٣٦٥٤)، صحيح مسلم، كتاب فضائل الصحابة، باب من فضائل ابى بكر الصديق رضى الله عنه ( الحديث: ٢٣٨٢)

❷ مصنف عبد الرزاق، (١٩١٩١، ١٩١٩٠)، سنن الدارمي (٣٦٦ - ٣٦٥ / ٣)، سنن كبرى بيهقى (٢٢٤ / ٦)

❸ سنن ابى داؤد۔ كتاب الورتر۔ باب فى الاستغفار ( الحديث: ١٥٢١)، سنن ترمذى كتاب الصلاة، - باب ما جاء فى الصلاة عند التوبة ( الحديث: ٤٠٦)، سنن ابن ماجة۔ كتاب اقامة الصلوات، باب ما جاء فى صلاة كفاررة ( الحديث: ١٣٩٥)

میرے بعد سیدنا ابو بکر و عمر کی پیروی کرو۔”<sup>۱</sup>

صحیح مسلم میں ہے کہ نبی کریم ﷺ کے ساتھ دوران سفر بہت سے مسلمان تھے۔ آپ نے فرمایا۔ ”اگر لوگ ابو بکر و عمر کی اطاعت کریں گے تو راہ راست پر قائم رہیں گے۔”<sup>۲</sup> نبی کریم ﷺ سے مردی ہے کہ آپ نے ابو بکر و عمر کے حق میں فرمایا:

”جب تم دونوں کسی بات پر متفق ہو جاؤ گے تو میں تمہاری مخالفت نہیں کیا کروں گا۔”<sup>۳</sup>

سیدنا ابن عباس سے ثابت ہے کہ جب وہ کتاب و سنت میں کوئی نص نہ پاتے تو سیدنا ابو بکر و عمر کے قول کے مطابق فتوی دیا کرتے تھے، نبی کریم ﷺ نے سیدنا ابن عباس کے حق میں دعا فرمائی تھی۔

”اے اللہ! اسے دین کا فہم عطا کرو اور اسے قرآن کی تفسیر سکھادے۔”<sup>۴</sup>

علقہ سیدنا عمر رضی اللہ عنہ سے روایت کرتے ہیں کہ نبی کریم ﷺ سیدنا ابو بکر کے ساتھ مختلف امور کے سلسلہ میں بات چیت کیا کرتے تھے، میں بھی ان کے ساتھ ہوا کرتا تھا۔<sup>۵</sup> ہجرت کے موقع پر ابو بکر کے سوا آپ کے ساتھ اور کوئی نہ تھا۔ جنگ بدر میں سائبان کے نیچے نبی کریم ﷺ کے ساتھ صرف سیدنا ابو بکر ہی تھے۔

بخاری و مسلم میں سیدنا ابو درداء رضی اللہ عنہ سے روایت ہے کہ میں نبی کریم ﷺ کی خدمت میں حاضر تھا، اسی دوران ابو بکر اپنے کپڑے کا کنارہ کپڑے ہوئے آئے اور اپنے دونوں زانوں ننگے کر دیے۔ نبی کریم ﷺ نے فرمایا، ابو بکر کسی سے جھگڑ پڑے ہیں۔ ابو بکر نے سلام کے بعد عرض کیا میرے اور عمر کے درمیان کچھ تنازع تھا۔ میں نے جلد بازی سے کام لیا، پھر مجھے ندامت کا احساس ہوا تو میں نے

<sup>1</sup> سنن ترمذی، کتاب المناقب باب (۱۶/۳۵) (حدیث: ۳۶۲)، سنن ابن ماجہ۔ المقدمة۔

باب فضل ابی بکر الصدیق رضی الله عنہ (حدیث: ۹۷)

<sup>2</sup> صحیح مسلم، کتاب المساجد۔ باب قضاء الصلاة الفائتة (حدیث: ۶۸۱)، مطولاً

<sup>3</sup> مسند احمد (۴/۲۲۷)

<sup>4</sup> مسند احمد (۱/۲۶۶، ۲۶۶)

<sup>5</sup> سنن ترمذی، کتاب الصلاة، باب ما جاء في الرخصة في السمر بعد العشاء (حدیث:

(۱۶۹)، سنن کبری نسائی، مسند احمد (۱/۲۵)

کہا، معاف کر دیجیے، مگر سیدنا عمر اس کے لیے تیار نہ ہوئے، میں اس مقصد سے آپ کی خدمت میں حاضر ہوا ہوں۔ آپ نے تین مرتبہ فرمایا اے ابو بکر! اللہ تمھیں معاف فرمائے۔“ پھر عمر نادم ہوئے اور ابو بکر کے گھر کو آئے ابو بکر کونہ پا کروہ نبی کریم ﷺ کی خدمت میں حاضر ہوئے۔ یہ دیکھ کر آپ کے چہرے کا رنگ متغیر ہو گیا۔ ابو بکر نے ڈر کر کہا، اے اللہ کے رسول! مجھ سے زیادتی سرزد ہوئی ہے۔ نبی کریم ﷺ نے فرمایا: ”اللہ تعالیٰ نے مجھے تمہاری طرف مبعوث کیا تھا۔ تم نے مجھے جھٹلا یا، مگر ابو بکر نے میری تصدیق کی اور اپنی جان و مال سے میری ہم دردی کی۔ اب کیا تم میرے رفیق کو میرے لیے رہنے دو گے یا نہیں؟“ آپ نے دو مرتبہ یہ الفاظ دہرائے۔ اس کے بعد ابو بکر کو کسی نے رنج نہ پہنچایا۔ ①

خلیفہ ہارون الرشید نے امام مالک رحمۃ اللہ علیہ سے سیدنا ابو بکر و عمر کے منصب و مقام کے بارے میں دریافت کیا تو انہوں نے فرمایا: ”ابو بکر و عمر کو جو درجہ نبی کریم ﷺ کی زندگی میں حاصل تھا، وہ آپ کی وفات کے بعد بھی اسی مرتبہ پر فائز ہیں۔ ابو بکر سے کوئی ایسا قول منقول نہیں جو خلاف نص ہو۔“ اس سے ابو بکر کے علمی تفویق کا اظہار ہوتا ہے، دیگر صحابہ سے خلاف نص اقوال منقول ہیں، اس لیے کہ شرعی دلائل ان کو نہ پہنچ سکے۔

بخاری و مسلم میں ہے کہ آپ نے فرمایا: اُمم سابقہ میں مُلَهَّمٌ موجود تھے، اگر میری امت میں کوئی مُلَهَّمٌ من اللہ ہوا تو وہ عمر ہیں۔ ②

بخاری و مسلم میں ہے کہ نبی کریم ﷺ نے فرمایا: ”مجھے خواب میں ایک پیالہ پیش کیا گیا جس میں دودھ تھا، وہ میں نے پی لیا، یہاں تک کہ سیری کا اثر میرے ناخنوں میں ظاہر ہونے لگا، جو نقش گیا وہ میں نے عمر کو دے دیا۔ صحابہ نے عرض کیا، پھر آپ نے اس کی کیا تعبیر فرمائی؟ فرمایا: ”دودھ سے علم

① صحیح بخاری، کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم ”لو کنت متخدنا خلیلاً (حدیث: ۳۶۶۱)

② صحیح بخاری، کتاب فضائل اصحاب النبی صلی اللہ علیہ وسلم، باب مناقب عمر بن الخطاب رضی اللہ عنہ، (حدیث: ۳۶۸۹)، عن ابی هریرہ، رضی اللہ عنہ، صحیح مسلم، کتاب فضائل الصحابة، باب من فضائل عمر بن الخطاب رضی اللہ عنہ (حدیث: ۲۳۹۸)، عن عائشة، رضی اللہ عنہا۔

مراد ہے۔<sup>۱</sup>

ترمذی میں سیدنا عقبہ بن عامر رضی اللہ عنہ سے مروی ہے کہ نبی ﷺ نے فرمایا: ”اگر میرے بعد کوئی نبی ہوتا تو وہ عمر ہوتے۔“ ترمذی نے اس حدیث کو حسن کہا ہے۔<sup>۲</sup> بخاری و مسلم میں ہے کہ سیدنا ابوسعید خدری رضی اللہ عنہ نے کہا: ”سیدنا ابو بکر تمام صحابہ میں نبی کریم ﷺ کے علم سے زیادہ واقف تھے۔<sup>۳</sup>

سیدنا علیؑ فرمایا کرتے تھے:

جس شخص کے بارے میں مجھے پتہ چلا کہ وہ مجھے ابو بکر و عمر پر فضیلت دیتا ہے تو میں اس پر حمد قذف قائم کروں گا۔<sup>۴</sup>

سیدنا علیؑ سے تقریباً اسی مختلف طرق سے مروی ہے کہ انہوں نے اپنے منبر پر کھڑے ہو کر فرمایا: اس امت میں نبی ﷺ کے بعد سب سے افضل ابو بکر و عمر ہیں۔“

امام بخاری نے محمد بن حنفیہ سے روایت کیا ہے کہ میں نے اپنے والد سیدنا علیؑ سے پوچھا، نبی ﷺ کے بعد سب سے افضل کون ہے؟ فرمایا بیٹا! کیا تجھے یہ بات معلوم نہیں؟ میں نے کہا: ”نہیں،“ فرمایا: ابو بکر،“ میں نے عرض کیا ان کے بعد کون؟ فرمایا عمر۔<sup>۵</sup>

حدیث ”أَنَا مَدِينَةُ الْعِلْمِ“ موضوع ہے:

شیعہ مصنف لکھتا ہے:

”نبی ﷺ نے فرمایا: ”سب سے بہتر فیصلہ کرنے والے علی ہیں اور فصل خصومات علم و

① صحیح بخاری، حوالہ سابق (حدیث: ۳۶۸۱)، صحیح مسلم، حوالہ سابق (حدیث: ۲۳۹۱)

② سنن ترمذی، کتاب المناقب، باب (۱۷/۵۲)، (حدیث: ۳۶۸۶)

③ صحیح بخاری۔ کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم ”سدوا الابواب الا باب ابی بکر“ (حدیث: ۳۶۵۴)، صحیح مسلم، کتاب فضائل الصحابة، باب من فضائل ابی بکر الصدیق رضی اللہ عنہ (حدیث: ۲۳۸۲)

④ المحلی لابن حزم (۱۱/۲۸۶)

⑤ صحیح بخاری، کتاب فضائل اصحاب النبی صلی اللہ علیہ وسلم باب قول النبی صلی اللہ علیہ وسلم ”لو کنت متخدًا خلیلاً“ (حدیث: ۳۶۷۱)

دین کوستلزم ہے۔“

ہم کہتے ہیں حدیث: ”أَقْضَاكُمْ عَلِيٌّ“ کی کوئی اسناد معلوم نہیں تاکہ اس سے احتجاج کیا جا سکے، اس سے یہ حدیث صحیح تر ہے کہ سیدنا معاذ حلال و حرام کے بہت بڑے عالم ہیں۔<sup>①</sup> حلال و حرام کا علم دین اسلام میں بڑی اہمیت رکھتا ہے۔ شیعہ کی ذکر کردہ حدیث سنن مشہورہ اور معروف مسانید میں بسند صحیح یا ضعیف کے ساتھ مندرج ہی نہیں۔

یہ جس اسناد کے ساتھ مروی ہے اس میں ممکن بالکذب راوی پائے جاتے ہیں، یہ سیدنا عمر کا قول ہے کہ ”عَلِيٌّ أَقْضَانَا“، ”عَلِيٌّ صَاحِبَةٍ مِّنْ أَيْكَ بُرْرَقَاضِيَّ تَحْتَهُ“، قضاء فصل خصومات کو کہتے ہیں۔ بسا اوقات ایسا بھی ہوتا ہے کہ فیصلہ حقیقت حال کے برعکس صادر کیا جاتا ہے، احادیث صحیح میں آیا ہے کہ نبی ﷺ نے فرمایا:

”تُم میرے پاس فصل خصومات کے لیے آتے ہو۔ اس بات کا احتمال ہے کہ تم میں سے ایک شخص اپنا نقطہ نظر و صاحت سے بیان کر سکتا ہو اور میں اس کے حق میں فیصلہ صادر کر دوں یا درکھو جس شخص کو میں نے اس کے مسلمان بھائی کے حق میں سے کچھ دے دیا تو میں نے اسے دوزخ کا ایک قطعہ الٹ کر دیا۔“<sup>②</sup>

اس حدیث میں سالار رسول ﷺ نے واضح کیا کہ آپ کے حکم دینے سے حلال چیز حرام ہو جاتی ہے نہ حرام چیز حلال ٹھہر تی ہے۔

شیعہ کی پیش کردہ حدیث ”أَنَا مَدِينَةُ الْعِلْمِ وَ عَلِيٌّ بَابُهَا“ حد درجہ ضعیف ہے، اگرچہ اسے ترمذی نے روایت کیا ہے کہ <sup>③</sup> تاہم یہ موضوعات میں شمار کی جاتی ہے۔ ابن الجوزی فرماتے ہیں کہ

<sup>①</sup> سنن ترمذی، کتاب المناقب ، باب مناقب معاذ بن جبل و زید بن ثابت رضی اللہ عنہما (حدیث: ۳۷۹۰، ۳۷۹۱)، سنن ابن ماجہ، المقدمة۔ باب فضائل خباب رضی اللہ عنہ (حدیث: ۱۵۴)

<sup>②</sup> صحيح بخاری، کتاب الشهادات باب من اقام البينة بعد اليمين (حدیث: ۲۶۸)، صحيح مسلم، کتاب الأقضییة، باب بیان ان حکم الحاکم لا یغیر الباطن، (حدیث: ۱۷۱۳)

<sup>③</sup> سنن ترمذی کتاب المناقب، باب (۲۰/۷۳)، (حدیث: ۳۷۲۳)، بلفظ ”انا دار الحکمة و علی بابها“ و سندہ ضعیف ، شریک قاضی راوی ملس ہے۔ مستدرک حاکم (۳/۱۲۶، ۱۲۷)

اس کے جملہ طرق موضوع ہیں۔ اس کا متن خود اس کے موضوع ہونے کی شہادت دیتا ہے، جب آپ کی ذات علم کا شہر ہوتی اور اس کا دروازہ صرف ایک (سیدنا علی) ہوا تو اس کا مطلب یہ ہو گا کہ نبی کریم ﷺ کے اقوال و ارشادات کے مبلغ صرف علی ہوں گے۔ اس سے دین اسلام کا فساد لازم آتا ہے۔ اس بات پر مسلمانوں کا اتفاق ہے کہ نبی کریم ﷺ کے اقوال و ارشادات کو لوگوں تک پہنچانے والے اتنے کثیر التعداد لوگ ہونے چاہئیں کہ جن سے خبر متواتر حاصل ہو، اس لیے کہ خبر واحد سے وہ علم حاصل نہیں ہوتا جو قرآن اور احادیث متواترہ سے حاصل ہوتا ہے۔

اگر شیعہ کہیں کہ علی اگرچہ واحد ہیں، مگر معصوم ہیں، اس لیے آپ کی خبر سے یقینی علم حاصل ہوتا ہے، تو ہم اس کے جواب میں کہیں گے کہ شیعہ پہلے آپ کا معصوم ہونا ثابت کریں سیدنا علی کی معصومیت ان کے قول ہی سے ثابت نہیں ہو جائے گی۔ کیوں کہ اس طرح دور لازم آتا ہے۔ اجماع سے بھی آپ کا معصوم ہونا ثابت نہیں ہوتا، اس لیے کہ آپ کی معصومیت پر اجماع منعقد نہیں ہوا۔

یہ بات کسی سے پوشیدہ نہیں کہ نبی کریم ﷺ نے کتاب و سنت کا جو علم اکناف عالم میں پھیلا�ا تھا اس سے سب کرہ ارضی معمور ہو چکا ہے۔ حالانکہ سیدنا علی کی منفرد روایات نبی کریم ﷺ سے حد درجہ قلیل ہیں۔ پھر یہ بات کیوں کر صحیح ہو سکتی ہے کہ سیدنا علی، ہی نبی کریم ﷺ کے علم کا واحد دروازہ تھے۔ یہ امر بھی قابل غور ہے کہ مدینہ میں اجل التابعین وہ تھے جو خلافت فاروقی و عثمانی کے تربیت یافتہ تھے نہ کہ علوی خلافت کے، سیدنا معاذ نے تابعین اور اہل یمن کو جو تعلیم دی وہ سیدنا علی کی تعلیمات سے بہت بڑھ کر تھی۔ جب سیدنا علی وارد کوفہ ہوئے تو وہاں جلیل القدر تابعین کی خاصی تعداد موجود تھی۔ مثلاً شتریخ، عبیدہ، علقہ، مسروق اور ان کے نظائر و امثال۔

امام محمد بن حزم رحمۃ اللہ فرماتے ہیں:

”روافض کہتے ہیں کہ سیدنا علی اعلم الناس تھے۔ حالانکہ یہ جھوٹ ہے کسی صحابی کے علم کا پتہ اس بات سے چلتا ہے کہ اس کے فتاویٰ و روایات کی تعداد کس قدر ہے اور نبی کریم ﷺ نے کس حد تک اسے مختلف کاموں پر مأمور کیا۔“

جب ہم نے اس بات کو جانچ پر کھ کر دیکھا تو معلوم ہوا کہ نبی کریم ﷺ نے سیدنا ابو بکر کو اپنی بیماری کے دوران امام صلواۃ مقرر کیا تھا۔ حالانکہ اس وقت سیدنا عمر، علی، ابن مسعود، ابی ابن کعب اور دیگر اکابر صحابہ رضی اللہ عنہم موجود تھے۔ غزوہ تبوک کو جاتے وقت جب آپ نے سیدنا علی کو اپنا نائب مقرر کیا

تحاود اس سے مختلف ہے، اس لیے کہ مدینہ میں اس وقت صرف بچے اور عورتیں تھیں۔

سیدنا ابو بکر کو امام مقرر کرنے سے یہ بات واضح ہوتی ہے کہ آپ دیگر صحابہ کی نسبت نماز کے مسائل سے زیادہ واقفیت رکھتے تھے اور نماز دین اسلام کا رکن رکین ہے علاوہ ازیں نبی کریم ﷺ نے سیدنا ابو بکر کو امیر حج مقرر کیا تھا اور زکوٰۃ کی فرائیمی کے عامل بھی بنایا تھا۔ اس سے بھی معلوم ہوتا ہے کہ آپ ان مسائل کو دیگر صحابہ کی نسبت بہتر طور پر جانتے تھے۔

علاوہ ازیں نبی کریم ﷺ نے سیدنا ابو بکر کو لشکر کا سپہ سالار بھی بنایا تھا۔ اس سے معلوم ہوتا ہے کہ آپ دیگر مجاہدین کی طرح جہاد کے احکام و مسائل سے بھی آگاہ تھے اور اس ضمن میں آپ کا پایہ سیدنا علی سے فروتنہ تھا۔ جب علمی مسائل صلوٰۃ و زکوٰۃ اور حج کے احکام میں سیدنا ابو بکر کا سیدنا علی پر تفوق ثابت ہو گیا اور یہ بھی معلوم ہوا کہ جہاد کے مسائل جانے میں آپ سیدنا علی سے پچھے نہ تھے تو اس سے آپ کا علمی پایہ واضح ہو جاتا ہے۔

### خلفاء اربعہ کے مسائل و فتاویٰ میں موازنہ:

سیدنا ابو بکر سفر و حضر میں نبی کریم ﷺ کی صحبت و رفاقت میں رہا کرتے تھے اور اس طرح نبی کریم ﷺ کے فتاویٰ و احکام سے بذات خود آگاہ تھے۔ بنا بریں آپ احکام و مسائل سے زیادہ واقفیت رکھتے تھے۔ علم کا کوئی شعبہ ایسا نہ تھا جس میں سیدنا ابو بکر دوسروں پر فائق نہ ہوں یا کم از کم اس میں دوسروں کے برابرنہ ہوں۔ جہاں تک روایت و فتویٰ کا تعلق ہے آپ کو اس کی ضرورت بہت کم پیش آئی، اس کی وجہ یہ تھی کہ نبی کریم ﷺ کی وفات کے صرف اڑھائی سال بعد سیدنا ابو بکر کا انتقال ہو گیا تھا۔ اس قلیل عرصہ میں روایت و فتویٰ کی ضرورت بہت کم پیش آئی۔ کیوں کہ آپ کی رعیت کو بھی نبی کریم ﷺ کی صحبت کا شرف اسی طرح حاصل ہو چکا تھا جیسے آپ کو، اس لیے وہ شرعی احکام سے کما حقہ آگاہ تھے اور دوسروں سے مسائل دریافت کرنے کی ضرورت انہیں بہت کم پیش آئی۔

سیدنا ابو بکر صدیق رضی اللہ عنہ سے ایک سوچا لیں احادیث مروی ہیں، آپ کے فتاویٰ اس پر مزید ہیں۔ بخلاف ازیں سیدنا علی رضی اللہ عنہ سے پانچ سو چھیساً احادیث روایت کی گئی ہیں اس کی وجہ یہ ہے کہ سیدنا علی نبی کریم ﷺ کے تیس سال بعد تک زندہ رہے، اس طویل عرصہ حیات میں بکثرت لوگوں سے ملنے کی نوبت آئی۔ چونکہ اکثر صحابہ فوت ہو چکے تھے، اس لیے لوگوں نے آپ کے علم سے استفادہ کی ضرورت محسوس کی۔ چنانچہ مدینہ و بصرہ و کوفہ و صفين کے لوگوں نے آپ سے علمی مسائل

دریافت کے۔

جب ہم ان تاریخی حقائق پر ایک نگاہ ڈالتے ہیں کہ سیدنا ابو بکر بنی کریم ﷺ کے بعد بہت کم زندہ رہے، اس کے برخلاف سیدنا علیؑ نے طویل زندگی پائی اور مختلف شہروں میں سکونت پذیر رہے اور وہاں کے رہنے والوں نے آپؑ سے احکام و مسائل روایت کیے۔ دوسری طرف سیدنا ابو بکر جم کرمدینہ میں رہے اور کہیں ادھر ادھرنہ لگئے، پھر یہ کہ آپؑ کے عہد خلافت میں لوگوں کو مسائل دریافت کرنے کی ضرورت بہت کم لاحق ہوا کرتی تھی کیوں کہ وہ خود سرور کائنات ﷺ کے تربیت یافتہ تھے، ان حقائق کے پیش نظر جب ہم سیدنا ابو بکر کی مرویات و فتاویٰ کا سیدنا علیؑ کی روایت کردہ احادیث و فتاویٰ کے ساتھ تقابل کریں تو ہر صاحب علم پر یہ حقیقت واضح ہو جائے گی کہ سیدنا ابو بکر علم و فضل میں بدرجہ سیدنا علیؑ پر فائق تھے۔

اس کی دلیل یہ ہے کہ صحابہ میں جو قلیل العمر تھے ان کی مرویات کی تعداد طویل عمر پانے والوں کی نسبت بہت کم ہے۔ سیدنا عمر مدنیہ میں سکونت پذیر تھے۔ آپؑ ملک شام کو بھی گئے تھے، آپؑ کی مرویات کی تعداد پانچ سو سینتیں ہے، یہ تعداد سیدنا علیؑ کی مرویات کے لگ بھگ ہے، سیدنا عمر کی وفات، سیدنا علیؑ سے سترہ سال قبل ہوئی تھی۔ ہنوز بہت سے صحابہ بقید حیات تھے۔ سیدنا عمر کے بعد طویل عرصہ زندہ رہنے کے باوصف سیدنا علیؑ نے صرف انچاں احادیث سیدنا عمر سے زیادہ روایت کی ہیں۔

احادیث صحیحہ کا اعتبار کیا جائے تو سیدنا علیؑ کی صرف ایک یا دو روایتیں سیدنا عمر سے زیادہ ہیں۔ فقہی مسائل میں سیدنا عمر کے فتاویٰ سیدنا علیؑ کے مسائل و فتاویٰ کے مساوی ہیں۔ جب ہم سیدنا عمرو علی دونوں کی مدت حیات اور سیاحت بلاد کا موازنہ کریں اور اس کے پہلو بہ پہلو ان کی مرویات و فتاویٰ کا بھی تقابل کریں تو ہر سلیم العقل آدمی یہ فیصلہ کرنے پر مجبور ہو گا کہ سیدنا عمر علم و فضل میں سیدنا علیؑ سے بڑھ کر تھے۔

چونکہ سیدہ عائشہ ؓ زمانہ کے اعتبار سے متاخر تھیں۔ اس لیے آپؑ کی مرویات دو ہزار سے بھی زیادہ ہیں۔ سیدنا ابن عمر اور انس کی روایات بھی اس کے لگ بھگ ہیں۔ سیدنا ابو ہریرہؓ سے پانچ ہزار احادیث مرفوع اور تین صد احادیث غیر مرفوع روایت کی گئی ہیں۔ سیدنا ابن مسعود کی مرویات کی تعداد آٹھ صد سے زائد ہے۔

سیدنا ابن مسعود و عائشہ اور ابن عمر رضی اللہ عنہم کے فتاویٰ سیدنا علیؑ کے فتاویٰ سے زیادہ ہیں کیوں کہ یہ صحابہ سیدنا علیؑ کے بعد بھی زندہ رہے۔

اسی طرح ابن عباس کی مرویات ایک ہزار پانچ صد سے زیادہ ہیں، ان کے فتاویٰ و تفسیری اقوال کا تو کوئی شمار ہی نہیں۔ الہزار و افضل کا قول باطل ٹھہرایہ درست ہے کہ نبی کریم ﷺ نے سیدنا علیؑ کو عامل مقرر کیا تھا اور یہ عہدہ اصحاب علم ہی کو تفویض کیا جاتا ہے۔ مگر اس میں خصوصیت کی کوئی بات نہیں، سیدنا معاذ اور ابو موسیٰ کو بھی اس عہدہ پر فائز کیا گیا تھا۔

شیعہ مصنف لکھتا ہے:

”سیدنا علیؑ نہایت ذہین و فطین اور علم کے بہت بڑے حریص تھے بچپن سے لے کرتا وفات نبی کریم ﷺ کی صحبت میں رہے۔“

ہم کہتے ہیں یہ بات کیسے ثابت ہوئی کہ سیدنا علیؑ سیدنا ابو بکر و عمر سے زیادہ ذہین اور ان سے زیادہ شائق علم تھے؟ بخاری و مسلم کی متعدد احادیث سے سیدنا ابو بکر و عمر کے علم و فضل پر روشنی پڑتی ہے۔ مثلاً سیدنا ابو سعید خدری نبی کریم ﷺ سے روایت کرتے ہیں کہ میں نے خواب میں دیکھا کہ لوگوں کو میرے سامنے پیش کیا جا رہا ہے۔ انھوں نے قیصیں پہن رکھی ہیں، بعض کی قیص سینہ تک پہنچتی ہے اور بعض کی اس سے نیچے۔ سیدنا عمر جب پیش کیے گئے تو وہ قیص کا دامن کھینچتے ہوئے گزرے۔ لوگوں نے پوچھا، پھر آپ نے اس کی کیا تعبیر کی؟ فرمایا۔ قیص سے دین مراد ہے۔<sup>①</sup>

جب سیدنا عمر نے شہادت پائی تو سیدنا ابن مسعود نے کہا، علم کے نو حصے رخصت ہو گئے اور ایک حصہ باقی رہا، جس میں سب لوگ شریک ہیں۔<sup>②</sup>

شیعہ مصنف لکھتا ہے:

”بچپن میں جو علم حاصل کیا جائے وہ کائنات فی الحجر ہوتا ہے، بنابریں سیدنا علیؑ دوسروں سے بڑھ کر عالم ہوں گے۔ نیز اس لیے کہ آپ کے استاد (نبی) ہر لحاظ سے کامل تھے

<sup>①</sup> صحيح بخاری، کتاب الايمان، باب تفاضل اهل الايمان في الاعمال (حديث: ۲۳)، صحيح مسلم ، کتاب فضائل الصحابة، باب من فضائل عمر بن الخطاب رضي الله عنه ( الحديث: ۲۳۹۰)

<sup>②</sup> اسد الغابة (٤/٦٦)

اور شاگرد (علی) میں قبول علم کی استعداد موجود تھی۔“

ہم کہتے ہیں یہ ایک عامیانہ کلام ہے، اور حدیث رسول نہیں ہے۔ اقتضاء حدیث کے عین برخلاف صحابہ نے کتاب و سنت کا علم بڑی عمر میں سیکھا تھا، تاہم اللہ تعالیٰ نے ان پر اس کی تحصیل آسان کر دی تھی۔ سیدنا علی کا بھی یہی حال ہے، ابھی وحی تکمیل پذیر نہیں ہوئی تھی کہ سیدنا علی کی عمر تیس سال کو پہنچ گئی۔ آپ نے قرآن بڑی عمر میں یاد کیا تھا۔ اس میں اختلاف ہے کہ آیا سیدنا علی کو پورا قرآن یاد تھا یا نہیں؟ دوسری طرف سیدنا ابو ہریرہ کو دیکھیے انہوں نے صرف تین سال کے عرصہ میں وہ کچھ یاد کر لیا تھا جو دوسرے صحابہ طویل عرصہ میں بھی یاد نہ کر سکے تھے۔

### سیدنا علی علم خنو کے واضح تھے:

شیعہ مصنف لکھتا ہے:

”سیدنا علی علم خنو کے واضح تھے۔ آپ نے ابوالاسود سے کہا تھا۔ کلام کی تین قسمیں ہیں۔ اسم، فعل، حرف، سیدنا علی نے ابوالاسود کو اعراب کے اقسام بھی بتائے تھے۔“

ہم کہتے ہیں علم خنو، علوم نبوت میں شمار نہیں ہوتا، بلکہ یہ ایک استنباطی علم ہے۔ خلفاء ثلاثہ کے زمانہ میں لوگ اعراب پڑھنے میں غلطی کا ارتکاب نہیں کرتے تھے۔ اس لیے اس کی ضرورت پیش نہیں آئی تھی۔ جب سیدنا علی کوفہ میں سکونت پذیر ہوئے تو وہاں عجمی لوگ بودو باش رکھتے تھے جو اکثر اعراب میں غلطیاں کیا کرتے تھے اس لیے آپ نے علم خنو کی ضرورت محسوس کی۔

نقل کیا گیا ہے کہ سیدنا علی نے ابوالاسود سے کہا تھا: أَنْحُ هَذَا النَّحْوُ (اسی طریقہ پر چلیے) بنا بریں اس علم کو خنو کے نام سے موسم کیا گیا۔ جس طرح دوسرے لوگوں (حجاج بن یوسف ثقفی) نے ضرورت کے پیش نظر نقطے نیز مدد و شد وغیرہ علامات ایجاد کیں اور خلیل نے علم عروض وضع کیا۔

شیعہ مصنف لکھتا ہے:

”سب فقہاء سیدنا علی کی طرف رجوع کرتے ہیں۔“

ہم کہتے ہیں یہ صاف جھوٹ ہے، انہمہ اربعہ اور دیگر فقہاء میں سے کوئی بھی فقہ علی کی طرف رجوع نہیں کرتا۔ جہاں تک امام مالک کا تعلق ہے آپ اہل مدینہ سے اخذ کرتے ہیں اور اہل مدینہ سیدنا علی کے قول سے احتجاج نہیں کرتے، بلکہ ان کے نزدیک سیدنا عمر وزید و ابن عمر رضی اللہ عنہم کے اقوال سند کا درجہ رکھتے ہیں۔

امام شافعی نے آغاز کار میں اہل مکہ مثلًا اصحاب ابن جرتج سے استفادہ کیا اور ابن جرتج اصحاب ابن عباس سے اخذ و استفادہ کیا کرتے تھے۔ پھر شافعی نے مدینہ پہنچ کر امام مالک کے سامنے زانوئے تلمذ تھے کیا اور بعد میں اہل عراق کی تصانیف سے فائدہ اٹھایا۔

امام ابوحنیفہ کے استاذ خاص ابراہیم نجی کے شاگرد حماد بن ابی سلیمان ہیں۔ نجی عالمہ کے تربیت یافتہ تھے اور عالمہ سیدنا ابن مسعود کے ساختہ پرداختہ۔ امام ابوحنیفہ نے مکہ میں عطا سے بھی استفادہ کیا تھا۔

امام احمد بن حنبل حَنْبَلُ بْنُ عَوْنَانَ محدثین کے مسلک پر گامزن تھے۔ آپ نے ہشیم، ابن عینہ، وکیع اور شافعی سے استفادہ کیا تھا۔

محمدث ابن راہو یہ اور ابو عینید بھی اسی شاہراہ پر گامزن رہے۔  
شیعہ مصنف لکھتا ہے۔

”مالکیہ نے سیدنا علی اور ان کی اولاد سے استفادہ کیا۔“

ہم کہتے ہیں یہ صریح جھوٹ ہے۔ موطا میں سیدنا علی اور ان کی اولاد سے معدودے روایات نقل کی گئی ہیں۔ اسی طرح کتب حدیث و سنن و مسانید میں زیادہ تر غیر اہل بیت راویوں کی مرویات پائی جاتی ہیں۔<sup>①</sup>

شیعہ مصنف کا یہ قول کہ ”امام ابوحنیفہ نے جعفر صادق کی شاگردی اختیار کی تھی۔“

یہ صاف جھوٹ ہے۔ البتہ یہ دونوں حضرات معاصر تھے۔ امام جعفر نے امام صاحب سے دو

<sup>①</sup> اہل بیت کی مرویات میں چونکہ جھوٹ کا عمل دخل ہو گیا تھا، اس لیے روایت حدیث میں عدالت و ضبط کا لحاظ رکھنے والے محدثین اہل بیت علماء سے روایات اخذ کرنے میں احتیاط کیا کرتے تھے۔ اہل بیت کے متعصب شیعہ اپنے علماء سے جھوٹی روایات بیان کرنے میں عام طور سے بدنام تھے۔ جواحدیث اس عیب سے پاک ہوں ان کے ذکر و بیان میں محدثین کوئی باک نہیں سمجھتے تھے۔ اسماء الرجال کے فن کا طالب جو راویان حدیث کے کوائف و احوال معلوم کرنے کا خواہاں ہوں۔ علم حدیث کے علماء و ائمہ کے عدل و انصاف سے بخوبی آگاہ ہے۔ اس مسئلہ کی تحقیق کے لیے دیکھیے ہمارا مقالہ جس کا عنوان ہے۔

”تسامح اهل السنة في الرواية عمن يخالفونهم في العقيدة“ (مجلة الازهر، مجلد: ۲۴، ص:

سال پہلے وفات پائی۔ البتہ ان کا سن ولادت ایک ہی ہے۔ امام ابوحنیفہ نے جعفر صادق اور ان کے والد سے ایک مسئلہ بھی نہیں سیکھا تھا۔ البتہ ان سے زیادہ محمر لوگوں سے آپ نے استفادہ کیا تھا۔ مثلاً عطاء بن ابی رباح، حماد بن ابی سلیمان اور جعفر بن محمد۔

### امام شافعی محمد بن حسن شیبانی کے شاگرد نہ تھے:

شیعہ مصنف کا یہ قول کہ امام شافعی نے محمد بن حسن شیبانی سے استفادہ کیا تھا، غلط ہے، امام شافعی محمد بن حسن کے پاس اس وقت آئے جب آپ پڑھ لکھ کر امام بن چکے تھے۔ البتہ یہ درست ہے کہ آپ محمد بن حسن کی صحبت میں رہے، ان کے طرز فکر و نظر کو جانچا۔ ان سے مناظرے کیے اور ان کی تزدید میں کتابیں لکھیں۔

بہر کیف انہے اربعہ نے امام جعفر سے مسائل و اصول اخذ نہیں کیے تھے۔ مانا کہ انہوں نے امام جعفر سے چند روایات نقل کی ہیں تو اس سے کئی گناہ روایات انہوں نے غیر اہل بیت راویوں سے بھی اخذ کی ہیں۔ یہ حقیقت ہے کہ امام جعفر صادق پر جس قدر بہتان طرازی کی گئی ہے اور کسی پر نہیں کی گئی۔ تاہم ان کا دامن ان اتهامات سے پاک ہے۔<sup>①</sup>

چنانچہ شیعہ نے یہ علوم امام جعفر صادق کی طرف منسوب کیے ہیں۔

(۱) علم البطاقہ۔ (۲) علم الہفت۔ (۳) الجدول۔ (۴) اختلاج الاعضاء۔ (۵) علم

<sup>①</sup> امام جعفر صادق کے بارے میں شیعہ نے جو جھوٹ تصنیف کیے ہیں، ان میں سے مضحکہ خیز جھوٹ وہ ہے جسے شیعہ کے فخر العلماء محمد بن محمد نعمان المفید نے اپنی کتاب ”الارشاد فی تاریخ حجج اللہ علی العباد“، مطبوعہ ایران، ص: ۱۰۳، پر جعفر بن محمد کے ترجمہ میں لکھا ہے کہ ”امام جعفر صادق نے فرمایا: میرے پاس سیدنا موسیٰ کی تختیاں ہیں، جن پر تورات مکتوب تھی۔ میرے پاس عصائے موسیٰ اور خاتم سلیمان بھی ہے۔ نیز میرے پاس وہ طشتہ بھی ہے جس میں موسیٰ علیہ السلام قربانی دیا کرتے تھے۔“ ہم پورے وثوق سے کہتے ہیں کہ امام جعفر فی الواقع صادق تھے، مگر شیعہ آپ پر جھوٹ باندھتے ہیں۔ یہی وجہ ہے کہ محدثین ان کی روایات پر اعتماد نہیں کرتے۔ ہمارے دوست سید محمد بن عقیل امام بخاری پر طعن کرتے ہیں کہ وہ اہل بیت سے بہت تھوڑی روایات نقل کرتے ہیں کیا صاحب مددوح یہ چاہتے ہیں کہ امام بخاری اس بات پر مہر تصدیق ثابت کریں کہ عصائے موسیٰ اور قربانی کی طشتہ فی الواقع امام جعفر کے پاس موجود تھی۔ اللہ تعالیٰ ایسے عقائد سے بچائے۔“

الجفر۔ (۶) منافع القرآن۔ (۷) الرعد والبروق۔ (۸) أحكام النجوم۔ (۹) القرعہ۔ (۱۰) استقسام بالازلام۔ (۱۱) ملائم۔

شیعہ مصنف لکھتا ہے:

”امام مالک سے منقول ہے کہ انہوں نے ربیعہ سے پڑھا۔ ربیعہ نے عکرمه سے عکرمه نے ابن عباس سے اور ابن عباس سیدنا علیؑ کے شاگرد تھے۔“

ہم کہتے ہیں یہ جھوٹ ہے۔ ربیعہ نے عکرمه سے کچھ نہیں پڑھا تھا، بلکہ وہ سعید بن مسیب کے شاگرد ہیں۔ سعید نے سیدنا عمر، زید اور ابو ہریرہ ؓ سے استفادہ کیا تھا یہ بات بھی غلط ہے کہ ابن عباس سیدنا علیؑ کے شاگرد ہیں اس لیے کہ ابن عباس ؓ نے سیدنا علیؑ سے بہت کم روایات نقل کی ہیں۔ ان کی اکثر روایات سیدنا عمر اور زید سے منقول ہیں۔ ابن عباس اکثر امور میں سیدنا ابو بکر و عمر کے قول کے مطابق فتویٰ دیا کرتے تھے اور بہت سے مسائل میں سیدنا علیؑ کے خلاف تھے۔

شیعہ مصنف لکھتا ہے:

”سیدنا علیؑ علم الکلام کی اصل و اساس ہیں۔ آپ کے خطبات سے لوگوں نے علم الکلام حاصل کیا۔ لہذا لوگ اس فن میں آپ کے شاگرد ہیں۔“

ہم کہتے ہیں یہ جھوٹ ہے۔ علاوه ازیں اس میں فخر کی کوئی بات نہیں، اس لیے کہ سیدنا علیؑ علم الکلام سے پاک تھے۔ جو کتاب و سنت کی تصریحات کے منافی ہے، صحابہ و تابعین کے زمانہ میں ایک شخص بھی ایسا نہ تھا جو حدوثِ اجسام سے حدوث عالم پر استدلال کرتا ہو۔ نیز حدوثِ اجسام کو اعراض اور حرکت و سکون کی دلیل سے ثابت کرتا اور کہتا ہو کہ اجسام اس کوستلزم ہیں۔ بخلاف ازیں پہلی مرتبہ اس کا اظہار پہلی صدی کے بعد جعد بن درہم اور جنم بن صفوان کی طرف سے ہوا۔ پھر عمر و بن عبید اور واصل بن عطاء نے اس میں حصہ لیا۔ ان دونوں نے جب انفاذ و عید اور تقدیر کے مسئلہ پر گفتگو کی تو ابوالہذیل علاف و نظام و بشرمریسی جیسے مبتدعین ان مسائل پر اظہار خیال کرنے لگے۔

جو خطبات سیدنا علیؑ سے ثابت ہیں، ان میں معزلہ کے اصول خمسہ کا کوئی ذکر نہیں ملتا۔ متقدمین معزلہ سیدنا علیؑ کی تعظیم نہیں کیا کرتے تھے، بلکہ ان میں بعض لوگ ایسے بھی تھے جو سیدنا علیؑ کی عدالت و ثقاہت کے بارے میں شکوک و شبہات کا اظہار کرتے تھے۔ جنگ جمل کے لڑنے والوں کے بارے

میں وہ کہا کرتے تھے۔

”فریقین میں سے ایک فاسق ہے، مگر یہ نہیں معلوم کہ کون۔“

متقد میں شیعہ صفات الہی اور مسئلہ تقدیر کے قائل تھے۔ شیعہ میں سے ہشام بن حکم نے تحسیم کے عقیدہ کا اظہار کیا تھا۔ امام جعفر صادق سے جب پوچھا گیا کہ قرآن مخلوق ہے یا غیر مخلوق؟ تو انہوں نے کہا میں صرف اتنا جانتا ہوں کہ وہ اللہ کا کلام ہے، بے شک ابو الحسن اشعری علی جبائی کے شاگرد تھے مگر انہوں نے جبائی کو چھوڑ کر زکریا بن یحییٰ ساجی سے حدیث و سنت کا علم حاصل کرنا شروع کیا تھا۔ امام اشعری نے اپنی کتاب ”مقالات الاسلامین“ میں لکھا ہے کہ وہ سلفی المشرب ہیں۔

شیعہ کا مذہب مختلف مذاہب کا مجموعہ ہے:

شیعہ کا مذہب کیا ہے ایک اچھا خاصہ محبون مرکب ہے۔ انکار صفات باری میں انہوں نے چہمیہ کا مذہب اختیار کیا ہے۔ افعال العباد کے مسئلہ میں وہ قدریہ کے پیرو ہیں۔ امامت و تفضیل کے مسائل میں وہ روا فرض کے زاویہ نگاہ کے تبع ہیں، اس سے یہ حقیقت اجاگر ہوتی ہے کہ سیدنا علیؑ سے نقل کردہ کلام صاف جھوٹ ہے۔ مزید براں اس میں مدح کا کوئی عصر شامل نہیں۔ سیدنا علیؑ پر عظیم ترین افشاء یہ ہے کہ قراملہ و اسماعیلیہ اپنے عقائد و افکار کو سیدنا علیؑ کی جانب منسوب کرتے اور کہتے ہیں کہ آپ کو باطنی علم دیا گیا تھا۔ سیدنا علیؑ فرمایا کرتے تھے۔

اس ذات کی قسم جس نے نباتات کو اگایا اور سب مخلوقات کو پیدا کیا! نبی کریم ﷺ نے مجھ سے ایسا کوئی عہد نہیں لیا جو باقی لوگوں سے نہ لیا ہو۔ جو کچھ آپ نے فرمایا تھا وہ میرے اس صحیفہ میں درج ہے، البتہ اللہ تعالیٰ اگر اپنے کسی بندے کو کتاب اللہ کا فہم عطا کر دے تو وہ ایک الگ بات ہے۔ ①

اہل بیت پر جو جھوٹ باندھا گیا ہے وہ بیان سے باہر ہے۔ شیعہ چوریہ دعویٰ کرتے ہیں کہ سیدنا علیؑ نے اپنے ایک خط میں ان کو چوری کی اجازت دی ہے جس طرح یہود خیر اس بات کے مدعی تھے کہ سیدنا علیؑ نے ایک خط کے ذریعہ ان کا جزیہ معاف کر دیا تھا۔ کیا اس سے زیادہ گمراہی کا بھی امکان ہے؟

باطنیہ جو اپنے عقائد کو سیدنا علیؑ کی جانب منسوب کرتے ہیں، ان کا عقیدہ ہے کہ اسلام کا مقصد

① صحیح بخاری - کتاب الجهاد۔ باب فکاك الاسير (حدیث: ۴۷۰، ۳۰)، صحیح مسلم،

وغایت صرف اس بات کا اقرار ہے کہ افلاک ربویت کے مرتبہ پر فائز ہیں اور مدرس عالم ہیں۔ ان کے سوا اور کوئی ان کا بنانے والا نہیں۔ ان کے خیال میں یہ دین اسلام کا باطنی پہلو ہے جس کو لے کر نبی کریم ﷺ مبعوث کیے گئے تھے۔ نبی کریم ﷺ نے دین کا یہ باطنی پہلو سیدنا علیؑ کو سکھایا۔ پھر سیدنا علیؑ نے اپنے خواص کو اس کی تعلیم دی۔ یہاں تک کہ یہ سلسلہ محمد بن اسماعیل بن جعفر تک پہنچا جن کو وہ ”القائم“ کہتے ہیں۔ باطنیہ میں سے بنو عبید نے مغربی ممالک پر تسلط حاصل کر لیا تھا۔ پھر دوسو سال تک یہ مصر کے حاکم رہے۔ ان کے بارے میں قاضی ابو بکر بن الطیب و قاضی عبدالجبار بن احمد و قاضی ابو یعلی و غزالی و ابن عقیل و ابو عبد اللہ شہرستانی نے کتابیں لکھیں اور ان کے اسرار ظاہر کیے۔ قلعہ الموت ① والے باطنیہ ہی میں سے تھے۔ سنان ان کا داعی تھا، یہ ظاہر شیعہ و باطن ملحد و زندیق ہوتے ہیں۔ یہ شیعہ کی راہ سے مسلمانوں میں داخل ہوئے اور دین اسلام میں بگاڑ پیدا کیا، اس کی وجہ یہ ہے کہ باطنیہ حد درجہ جاہل خواہش پرست اور دین اسلام سے بے گانہ ہوتے ہیں۔ انہوں نے اپنے داعیوں کو نصیحت کی تھی کہ تشیع کے دروازے سے مسلمانوں کے یہاں داخل ہوں۔ یہ شیعہ کے اکاذیب و اہواء سے فائدہ اٹھاتے اور ان پر خاطر خواہ اضافہ کیا کرتے تھے، اس کا نتیجہ یہ ہوا کہ انہوں نے مسلمانوں کو جونقصان پہنچایا وہ بت پرست اور عیسائی بھی نہیں پہنچا سکتے تھے۔

### شیعہ مصنف لکھتا ہے:

❶ اصحاب الموت چند ملحد شخص تھے یعنی حسن بن صباح و کیا بزرگ امیر نیز اس کا محمد اور پوتے حسن و محمد بن حسن و جلال الدین حسن بن محمد اور اس کا بیٹا علاء الدین محمد اور ان میں آخری شخص رکن الدین تھا۔ انہوں نے ۲۵۳ھ سے ۲۵۴ھ تک قلعہ الموت میں اسماعیلی فرقہ کی بنیاد رکھی اور اس کی نشر و اشاعت میں لگے رہے، قلعہ الموت و امغان کے مضائقات میں طہران و نیشاپور کے درمیان واقع تھا۔ اسماعیلی ملاحدہ کے ہاں دو اور قلعے بھی تھے۔ ان کا نام کردکوہ۔ میمون ذر تھا۔ حاکم الموت کو شیخ الجبل کہا کرتے تھے، ہلاکوخان نے ۲۵۴ھ میں اسماعیلیہ کا خاتمه کر دیا تھا۔ ملحد اسماعیلیہ کا آخری شیخ الجبل اٹلی کے مشہور سیاح مارکو پولو کے زمانہ تک بقید حیات تھا۔ مارکو پولو نے شیخ الجبل کی جنت اور اس کے جرائم کا تفصیلی تذکرہ کیا ہے۔

پروفیسر عبد اللہ عنان نے اپنی کتاب ”موافق حاسمة“ ص: ۲۲۱-۲۲۳، میں مارکو پولو کا یہ بیان عربی میں بیان کیا ہے۔ نیز ملاحدہ کی تفصیلات کے لیے دیکھیے ”الحوادث الجامع لابن الفوطی“ ص: ۳۱۲-۳۱۳، نیز ”مختصر الدول لابن العبری“ (ص: ۴۶۲)، و عمدة الطالب (ص: ۲۱۱)، تاریخ العراق بین احتلالین (۱۵۰-۱۵۴)

”علم تفسیر سیدنا علی کی طرف منسوب ہے، اس لیے کہ ابن عباس آپ کے شاگرد تھے، ابن عباس کہتے ہیں امیر المؤمنین علی نے ”بسم اللہ“ کی ”بَا“ کی تفسیر پوری رات بھر میں بیان کی۔“

### سیدنا علی علم تفسیر کے بانی تھے:

ہم کہتے ہیں یہ صاف جھوٹ ہے۔ اس قسم کی روایات بیان کرنا جاہل صوفیا کا کام ہے۔ جیسے صوفیاء روایت کرتے ہیں کہ سیدنا عمر نے فرمایا، نبی ﷺ اور ابو بکر صدیق با تین کیا کرتے تھے اور میں ان کے پاس یوں بیٹھا رہتا جیسے کوئی جبشی ہو۔ سیدنا عمر سے روایت کرتے ہیں کہ انھوں نے ابو بکر کی ایک بیوی سے صرف اس لیے نکاح کیا تھا تاکہ اس سے دریافت کریں کہ ابو بکر خلوت میں کیا کام کیا کرتے تھے۔ اس نے کہا میں آپ سے کچھی کے کتاب کی خوبیوں نگھا کرتی تھی۔ یہ صریح کذب ہے۔ سیدنا ابو بکر کی بیوی اسماء بنت عمیس کے ساتھ سیدنا علی نے نکاح کیا تھا۔

سیدنا ابن عباس نے متعدد صحابہ سے استفادہ کیا تھا۔ تفسیری اقوال آپ نے سیدنا ابن مسعود اور صحابہ و تابعین کی ایک کثیر جماعت سے اخذ کیے۔ سیدنا علی سے نقل کردہ تفسیری اقوال کسی کتاب میں موجود نہیں۔ آپ سے بہت کم تفسیری اقوال نقل کیے گئے ہیں، ابو عبد الرحمن سلمی حقائق الفسیر میں جو اقوال جعفر صادق سے نقل کرتے ہیں وہ بالکل جھوٹ ہیں۔

شیعہ مصنف لکھتا ہے:

”علم طریقت سیدنا علی کی طرف منسوب ہے۔ صوفیہ خرقہ کو بھی سیدنا علی کی طرف منسوب کرتے ہیں۔“

- ۱۔ ایک خرقہ سیدنا عمر کی جانب منسوب ہے۔
- ۲۔ دوسرے خرقہ کی نسبت سیدنا علی کی طرف کی جاتی ہے۔

جو خرقہ سیدنا عمر کی جانب منسوب ہے اس کی اسناد اور ایس قرنی اور ابو مسلم خولانی تک پہنچتی ہے۔ جس خرقہ کی نسبت سیدنا علی کی طرف کی جاتی ہے اس کی اسناد سیدنا حسن بصری تک پہنچتی ہے۔ متاخرین اسے معروف کرخی تک پہنچاتے ہیں، اس سے آگے سند کا تسلسل ٹوٹ جاتا ہے۔ بعض اوقات وہ کہنے لگتے ہیں کہ معروف کرخی علی بن موسیٰ رضا کی صحبت میں رہے تھے۔ یہ باطل ہے۔ وجہ

بطلان یہ ہے کہ معروف کرخی بغداد سے باہر کھیں نہیں گئے تھے۔ جب کہ علی بن موسیٰ خلیفہ مامون کے یہاں خراسان میں سکونت گزین تھے۔ معروف کرخی عمر میں علی بن موسیٰ سے بڑے تھے، بنا بریں کسی ثقہ راوی سے یہ ثابت نہیں کہ دونوں بھی باہم ملے یا ایک دوسرے کو دیکھا اور استفادہ کیا۔ معروف علی بن موسیٰ کے دربار بھی نہ تھے کہ انھیں موسیٰ کا شرف صحبت حاصل ہوا ہوا اور ان کے ہاتھ پر اسلام بھی نہیں لائے تھے۔

اس کی دوسری اسناد یوں بیان کی جاتی ہے کہ معروف کرخی مشہور بزرگ داؤد طائی کی صحبت میں رہ چکے تھے۔ یہ بے اصل بات ہے۔ اس لیے کہ ان دونوں حضرات کی ملاقات ثابت نہیں وہ یہ بھی کہتے ہیں کہ داؤد طائی حبیب عجمی سے ملے تھے۔ اس کی بھی کوئی حقیقت نہیں وہ مزید کہتے ہیں کہ حبیب عجمی سیدنا حسن بصری کے تربیت یافتہ تھے۔ یہ درست ہے۔ حسن بصری کے کثیر اصحاب و تلامذہ میں سے تھے۔ مثلًا ایوب سختیانی و یونس بن عبید و عبد اللہ بن عوف و محمد بن واسع و مالک بن دینار و حبیب عجمی و فرقہ سنی اور بصرہ کے دیگر عابدو زاہدوں۔

صوفیاء کا قول ہے کہ حسن بصری نے سیدنا علی کی صحبت سے فائدہ اٹھایا تھا۔ یہ باطل ہے۔ سیدنا حسن کو سیدنا علی کی ہم نشینی کا شرف حاصل نہیں ہوا۔

باتی رہی یہ روایت کہ علی جب بصرہ میں داخل ہوئے تھے تو وہاں جتنے افسانے گو تھے سب کو نکال دیا صرف حسن کو رہنے دیا۔ تو یہ صریح جھوٹ ہے۔ حقیقت یہ ہے کہ حسن بصری نے سیدنا علی کی وفات کے بعد تحصیل علم کا آغاز کیا تھا، حالانکہ انہوں نے سیدنا عثمان کو خطبہ دیتے ہوئے دیکھا تھا۔ ابن الجوزی نے حسن بصری کے فضائل و مناقب کے بارے میں ایک مستقل کتاب تصنیف کی ہے۔

### بقول شیعہ خرقہ پوشی کی ابتداء سیدنا علی نے کی تھی:

خرقہ کی ایک اسناد سیدنا جابر کی جانب منسوب ہے، مگر وہ منقطع ہے، ہمیں قطعی طور پر معلوم ہے کہ صحابہ اپنے مریدین کو خرقہ پہناتے تھے نہ ان کے بال ترشوایا کرتے تھے۔ تابعین نے بھی ایسا نہیں کیا تھا۔ اس میں شبہ نہیں کہ وہ صحابہ کی صحبت میں بیٹھے اور ان کے آداب و علوم سے بہرہ ور ہوئے تھے۔ تابعین کے ہرگز وہ نے ان صحابہ سے استفادہ کیا جوان کے شہر میں بودو باش رکھتے تھے۔ اہل مدینہ نے سیدنا عمر و ابی وزید و ابو ہریرہ رض سے روایات اخذ کیں۔

جب سیدنا علی وارد کوفہ ہوئے تو اہل کوفہ سیدنا ابن مسعود و سعد و عمار و حذیفہ رض سے علمی فیوض

حاصل کر چکے تھے۔

اہل بصرہ نے عمران بن حصین وابوموسیٰ وابو بکرہ وابن مغفل رضی اللہ عنہم سے اخذ و استفادہ کیا۔

اہل شام نے کتاب و سنت کا علم سیدنا معاذ وابوعبیدہ وابوالدرداء و عبادہ بن صامت و بلاں رضی اللہ عنہم سے سیکھا۔

ان بیانات کی روشنی میں یہ بات کہنا کس حد تک درست ہے کہ اہل زہد و تصوف کا طریقہ دیگر صحابہ کے علاوہ سیدنا علی سے ماخوذ ہے؟ زہد کے بارے میں متعدد کتب تصنیف کی گئی ہیں۔ چند کتب کے نام ملاحظہ ہوں۔

۱۔ امام احمد کی کتاب الزہد

۲۔ ابن المبارک کی کتاب الزہد

۳۔ کتاب الزہد و کعب بن جراح

۴۔ کتاب الزہد ہناد

۵۔ حلیۃ الاولیاء

۶۔ صفة الصفوۃ۔

مذکوہ بالا کتب میں مہاجرین و انصار نیز تابعین کے اقوال مذکور ہیں۔ ان کتب میں زہد سے متعلق سیدنا علی کے جوابوں و احوال مذکور ہیں وہ کسی طرح بھی سیدنا ابو بکر و عمر و معاذ و ابن مسعود و ابی بن کعب و ابوزدروابواما مہ و دیگر صحابہ رضی اللہ عنہم کے اقوال سے زیادہ نہیں ہیں۔

سیدنا علی کی فصاحت و بلاغت:

شیعہ مصنف لکھتا ہے:

”سیدنا علی فصاحت کا سرچشمہ تھے، کہا گیا ہے کہ آپ کا کلام مخلوقات کے کلام سے بہتر اور کلام خالق سے کم تر تھا۔“

ہم کہتے ہیں بلاشبہ سیدنا علی صحابہ میں بہت بڑے خطیب تھے۔ علاوہ ازیں سیدنا ابو بکر و عمر و ثابت بن قیس رضی اللہ عنہم بھی فن خطابت میں مہارت رکھتے تھے۔ سیدنا ابو بکر نبی کریم صلی اللہ علیہ وسلم کے روبرو اور آپ کی عدم موجودگی دونوں حالات میں خطبہ دیا کرتے تھے نبی کریم صلی اللہ علیہ وسلم خاموش رہ کر سنتے اور اس

طرح سیدنا ابو بکر کی تائید فرمایا کرتے تھے۔ سیدنا ابو بکر نے سقیفہ بنی ساعدہ کے دن بڑا بلغ خطبہ دیا تھا۔ سیدنا عمر کا بیان ہے کہ میں نے سقیفہ کے دن بڑا عمدہ پیچھر تیار کیا تھا۔ جب میں نے گفتگو کا آغاز کرنا چاہا تو سیدنا ابو بکر نے کہا: ”ذر اٹھریے! چنانچہ میں نے انھیں ناراض کرنا پسند نہ کیا، میرے جذبے قدرے تیز و تند تھے۔ سیدنا ابو بکر نے جب گفتگو کی تو وہ مجھ سے زیادہ حلیم اور باوقار ثابت ہوئے۔ اللہ کی قسم! آپ نے میرے تیار کردہ پیچھر کا ایک بھی پسندیدہ جملہ باقی نہ چھوڑا بلکہ وہ ارجحًا کہہ سنایا اور اس سے کچھ بہتر ہی کہا ہوگا۔<sup>①</sup>

انس بن مالک رض فرماتے ہیں:

”سیدنا ابو بکر نے جب ہمیں خطاب کیا تو ہم لو مری کی طرح بزدل تھے آپ کی حوصلہ افزائی نے ہمیں شیر بنا دیا۔

سیدنا ثابت بن قیس رض خطیب رسول کہلاتے تھے، جس طرح سیدنا حسان کا لقب شاعر رسول تھا۔ زیاد بہترین خطیب اور بلغ العرب تھے۔ امام شعی فرمایا کرتے تھے۔

”جب بھی کوئی شخص بلغ گفتگو کرتا ہے تو میری تمنا یہ ہوتی ہے کہ یہ خاموش ہو جائے اس ڈر سے کہ کہیں گھٹیا گفتگو پر نہ اتر آئے۔ مگر زیاد کا حال اس سے مختلف تھا، وہ جس قدر زیادہ بولتا تھا اس کی تقریر میں نکھار پیدا ہوتا جاتا تھا۔“

سیدہ عائشہ صدیقہ رض کی فصاحت و بلاعثت کا یہ عالم تھا کہ احنف بن قیس اس پر اظہار حیرت کیا کرتے تھے وہ کہا کرتے تھے۔

”میں نے اللہ کی مخلوق میں عائشہ سے بڑھ کر کسی کو فصح و بلغ نہیں دیکھا۔“<sup>②</sup>  
سیدنا ابن عباس رض بھی عظیم خطیب تھے۔

ظهور اسلام سے قبل و بعد عرب میں بہت سے بلغاں ہوئے ہیں یہ فصاحت و بلاعثت میں سیدنا علی کے رہیں منت تھے نہ انھوں نے اس باب میں ان سے کچھ استفادہ کیا تھا۔ قوتِ خطابت اللہداد ہے۔ سیدنا علی اور دیگر خطباء کے کلام میں سچع اور تجنیس کا التزام نہیں ہوا کرتا تھا جو علم البدیع کی مشہور اصطلاحات ہیں، بلکہ ان کے خطبات میں آمد ہوا کرتی تھی اور یہ سچع کا

① صحیح بخاری، کتاب الحدود۔ باب رجم الجبلی فی الزنا (حدیث: ۶۸۳۰)

② مستدرک حاکم (۱۱/۴)

تکلف نہیں کیا کرتے تھے۔ یہ تکلفات متاخرین کی ایجاد ہیں۔

شیعہ کا یہ قول کہ سیدنا علی فصاحت کا سرچشمہ تھے، ”دعویٰ بلا دلیل ہے سب لوگوں سے فصح تر نبی کریم ﷺ کی ذات گرامی تھی۔“ گلا پھاڑنے اور چلانے کا نام فصاحت نہیں اور نہ ہی تجنبیں و سجع کو بلاغت کہتے ہیں۔ بخلاف ازیں بلاغت کا مطلب یہ ہوتا ہے کہ کم از کم الفاظ میں اپنا مانی اضمیر واضح کر دیا جائے۔ چنانچہ ایک بلیغ آدمی معانی مقصودہ کو بطریق احسن سامعین پر واضح کر دیتا ہے۔ یہ ایک مسلمہ حقیقت ہے کہ نجح البلاغۃ کے اکثر خطبے من گھڑت ① ہیں اور وہ سیدنا علی کا کلام نہیں ہو سکتے۔ شیعہ نے مدح گوئی کے نقطہ خیال سے ان کو وضع کیا تھا حالانکہ ان میں صداقت و مدح دونوں کا کوئی عنصر شامل نہیں ہے۔

شیعہ مصنف کا یہ قول کہ ”سیدنا علی کا کلام کلام مخلوق سے بالا ہے۔“

یہ قول نبی کریم ﷺ کی گستاخی پر مشتمل ہے۔ یہ اسی طرح ہے جیسے ابن سبعین نے کہا تھا۔

یہ کلام ایک لحاظ سے انسانی کلام سے ملتا جلتا ہے۔

اس کا مطلب یہ ہے کہ انسانی کلام کو کلام الٰہی کے مثال قرار دیا جائے، ظاہر ہے کہ ایک مسلم اس طرح نہیں کہہ سکتا۔

حقیقت یہ ہے کہ کلام علی میں جو باتیں صحیح ہیں، وہ دوسروں کے کلام میں بھی پائی جاتی ہیں۔ مگر صاحب نجح البلاغۃ کی ستم ظریفی پر ہے کہ اس نے دوسروں کے کلام کو آپ کی طرف منسوب کر دیا ہے۔ بعض باتیں جو آپ کی طرف منسوب ہیں وہ درست ہیں۔ نجح البلاغۃ میں مندرج بعض باتیں بجا ہے خود صحیح ہیں اور وہ کلام علی ہو سکتی ہیں، مگر دراصل وہ آپ کی فرمودہ نہیں ہیں، بلکہ دوسروں کا کلام ہے۔ مشہور ادیب جاھظ کی کتاب ”البيان والتبيين“ میں کثرت سے دوسرے ادباء کا کلام نقل کیا گیا ہے۔ مگر صاحب نجح البلاغۃ اسے سیدنا علی کی طرف منسوب کرتے ہیں۔ نجح البلاغۃ کے خطبات اگر فی الواقع سیدنا علی کے فرمودہ ہوتے تو نجح البلاغۃ کے مصنف سے پہلے ان کا با اسناد یا بے اسناد پایا جانا ضروری تھا۔ حالانکہ ان میں سے اکثر کا نجح البلاغۃ کے مصنف سے قبل کہیں پہنچنے نہیں ملتا۔ اس سے ان

① ان خطبات کا جامع محمد بن حسین رضی الم توفی ۲۰۶ھ ہے۔ یہ قطعی بات ہے کہ رضی نے اپنے بھائی علی بن حسین مرتضیٰ الم توفی ۲۲۶ھ کے اشتراک سے ان خطبات میں اضافہ کیا تھا۔ خصوصاً وہ جملے جو صحابہ کبار رضوان اللہ علیہم کی گستاخی سے متعلق ہیں ॥ وَهُوَ يَقِينًا بِأَصْلِهِ مِنْ گھڑت ہیں۔

خطبٰت کا جھوٹا ہونا واضح ہوتا ہے۔ ورنہ ناقل ہمیں بتائے کہ یہ خطبٰت کس کتاب میں مذکور ہیں؟ کس نے ان کو نقل کیا اور ان کی اسناد کیا ہے؟ ورنہ صرف دعویٰ کرنا کچھ مشکل نہیں ہے، جو شخص محدثین کے طریق کار سے آشنا ہے اور اخبار و آثار کو اسانید کے ساتھ پہچانے کا سلیقہ رکھتا ہے وہ اس حقیقت سے بخوبی آگاہ ہے کہ جو لوگ سیدنا علیؐ سے اس قسم کی باتیں نقل کرتے ہیں، وہ منقولات سے بے بہرہ ہیں اور صدق و کذب میں تمیز نہیں کر سکتے۔

**شیعہ مصنف لکھتا ہے:**

”سیدنا علیؐ نے فرمایا: میرے گم ہو جانے سے پہلے جو پوچھنا چاہو، پوچھلو، مجھ سے آسمان کے راستوں کے بارے میں پوچھو مجھے زمین کے راستوں سے ان کا زیادہ علم ہے۔“

ہم کہتے ہیں، سیدنا علیؐ یقیناً یہ بات مدینہ میں نہیں کہا کرتے تھے جہاں ان کی طرح اور بھی اہل علم صحابہ موجود تھے۔ بلکہ آپؐ نے یہ الفاظ اس وقت فرمائے جب آپؐ عراق میں ان لوگوں کے درمیان اقامت گزیں تھے جو علم دین سے بے بہرہ تھے، آپؐ وہاں ایک امام کی حیثیت رکھتے تھے جس پر رعایا کی تعلیم و تربیت واجب ہوتی ہے۔

اگر فی الواقع سیدنا علیؐ نے یہ الفاظ فرمائے تھے کہ ”آنا أعلم بِطُرْقِ السَّمَاوَاءِ“ تو اس کا مطلب یہ ہوگا کہ میں جانتا ہوں کہ آسمان والے کن اور مرونوں کی پر عمل کر کے تقرب حاصل کرتے ہیں۔ نیز یہ معنی کہ میں عبادت کرنے کے طریقے اور جنت و ملائکہ سے بخوبی آگاہ ہوں، جب کہ زمین پر مجھے ان چیزوں کا علم حاصل نہیں۔ یہ مراد نہیں کہ آپؐ بحسد عصری آسمان پر چڑھ گئے ہیں۔ کوئی مسلم یہ بات نہیں کہتا۔ یہ روایت موضوع ہے اور اس کے اسناد کا کچھ پتہ نہیں۔ ایسی روایات ان غالی شیعہ کی گمراہی کا سبب بنتی ہیں جو ان سے سیدنا علیؐ کی نبوت پر احتجاج کرتے ہیں اس سے بڑھ کر بہت سے عوام اور عابدو زادہ اپنے شیوخ کے بارے میں بھی اس قسم کے اعتقادات رکھتے ہیں۔

**شیعہ کا یہ قول کہ صحابہ فتاویٰ میں سیدنا علیؐ کی طرف رجوع کیا کرتے تھے:**

**شیعہ مصنف لکھتا ہے:**

”صحابہ مشکل مسائل میں سیدنا علیؐ کی طرف رجوع کیا کرتے تھے سیدنا علیؐ نے سیدنا عمرؐ کے بہت سے فضیلے مسترد کر دیے تھے یہ دیکھ کر سیدنا عمرؐ نے فرمایا اگر علیؐ نہ ہوتے تو عمرؐ

ہلاک ہو جاتا۔“

ہم کہتے ہیں صحابہ نے کسی بھی مسئلہ میں کبھی بھی سیدنا علی کی طرف رجوع نہیں کیا تھا۔ جب کوئی نیا مسئلہ پیش آتا تو فاروق اعظم سیدنا علی، عثمان، ابن عوف، ابن مسعود، زید بن ثابت اور ابو موسیٰ رضی اللہ عنہم کے ساتھ مشورہ فرمایا کرتے تھے، سیدنا ابن عباس صیراسن ہونے کے باوجود اس مشورہ میں شرکت فرماتے۔ اللہ تعالیٰ نے مومنوں کو باہم مشورہ کرنے کا حکم دیا اور اس بات پر ان کی مدد فرمائی ہے۔

ارشاد ہوتا ہے:

﴿وَأَمْرُهُمْ شُورَىٰ بَيْنَهُمْ﴾ (الشوری: ٤٢ / ٣٨)

”وہ اپنے امور باہم مشورہ سے طے کرتے ہیں۔“

یہی وجہ ہے کہ سیدنا عمر کی تدبیر و سیاست صحت و صواب کی آئینہ دار ہوا کرتی تھی۔ سیدنا ابن عباس نے جس قدر مشکل مسائل حل کیے تھے سیدنا علی طویل عرصہ میں بھی اس قدر مسائل کی گرد کشاںی نہ کر سکے تھے۔ سیدنا عمر کثیر العلم ہونے کے باصف مشکل مسائل میں مشورہ لینے کے عادی تھے۔ لوگ اکثر آپ کے قول کی طرف رجوع کیا کرتے تھے۔ مثلاً عمر پتین اور ”عول“ کے مسئلہ میں صحابہ نے آپ کے قول پر عمل کیا تھا۔ سیدنا عمر اور لین شخص تھے جنہوں نے یہ فیصلہ صادر کیا تھا کہ جب میت کا خاوند اور والدین یا بیوی اور والدین موجود ہوں تو میت کی ماں کو باقی ماندہ ترکہ کا ایک تھائی ملے گا۔ اکابر صحابہ و فقهاء مثلاً سیدنا عثمان، ابن مسعود، علی، زید اور ائمہ اربعہ نے اس کا اتباع کیا تھا۔ سیدنا ابن عباس کو سیدنا عمر کے قول کا پتہ نہ چل سکا اور انہوں نے یہ فتویٰ دیا کہ میت کی ماں کو پورے ترکہ کا ایک تھائی ملے گا۔ صحابہ کی ایک جماعت نے آپ کے قول کو اختیار کیا ہے، مگر سیدنا عمر رضی اللہ عنہ کا قول اقرب الی الصحت ہے۔

سیدنا عمر فاروق نے صرف ایک مسئلہ میں فرمایا تھا کہ اگر علی نہ ہوتے تو عمر ہلاک ہو جاتا۔“ بشرطیکہ اس کی صحت ثابت ہو جائے، اس میں تعجب کی کوئی بات نہیں، سیدنا عمر اس قسم کے الفاظ ان لوگوں کے حق میں بھی کہہ دیا کرتے تھے جو سیدنا علی سے فروتر درجہ کے لوگ ہوا کرتے تھے۔ جس عورت نے مہر کے مسئلہ میں آپ سے تکرار کی تھی اس کے بارے میں آپ نے فرمایا تھا۔

”آدمی نے غلطی کھائی اور عورت کی بات صحیح نکلی۔“ ①

شیعہ مصنف لکھتا ہے۔

سیدنا علی مسائل کا حل الہام کے ذریعے معلوم کر لیا کرتے تھے۔“

ہم کہتے ہیں کہ الہام کی اساس پر دین اسلام میں کوئی فیصلہ کرنا حلال نہیں ہے۔ اگر الہام کے ذریعہ شرعی احکام ثابت ہو جاتے تو نبی کریم ﷺ اس کے سب سے زیادہ حق دار تھے۔ اللہ تعالیٰ وحی کے ذریعہ آپ کو مطلع کرتے کہ حق دار کون ہے اور اس طرح آپ کو شہادت کی ضرورت بھی لاحق نہ ہوتی۔ اگر شیعہ کہیں کہ سیدنا علی کو الہام کے ذریعہ شرعی احکام سے باخبر کیا جاتا تھا تو اس کے اثبات کے لیے کسی شرعی دلیل کی ضرورت ہے۔ احادیث صحیحہ میں آیا ہے کہ نبی ﷺ نے فرمایا:

”أَمْمٌ سَابِقَةٌ مِّنْ مُلْهَمٍ مِّنَ اللَّهِ هُوَا كَرْتَهُ تَحْتَهُ، أَكْرَمِي إِمَّتَهُ مِنْ أَيْسَا كَوَافِرَ خُصْسٍ هُوَا تَوْهِدُهُ  
عُمْرٌ ہُوَ“ ①

اس کے باوجود سیدنا عمر کو اپنے الہام کی بنا پر کوئی فیصلہ صادر کرنے کا حق نہ تھا جب تک کہ وہ اسے کتاب و سنت پر پیش نہ کرتے۔ اگر ان کا الہام کتاب و سنت کے معیار پر پورا اترے گا تو اسے قبول کیا جائے گا ورنہ نہیں۔

شیعہ مصنف ذکر کرتا ہے کہ ایک گائے نے ایک گدھے کو مار ڈالا تو سیدنا علی نے اس کے بارے میں فیصلہ صادر کیا تھا۔“

شیعہ نے اس کی کوئی اسناد ذکر نہیں کی، بلکہ دلائل اس کی تردید کرتے ہیں۔ سرور کائنات ﷺ نے فرمایا:

”جُرُوحُ الْعَجَمَاءِ جُبَارٌ“ ②

”اگر جانور کسی کو زخمی کر دے تو اس کے مالک سے تاو ان نہیں لیا جائے گا۔“

① صحیح بخاری، کتاب فضائل اصحاب النبی صلی اللہ علیہ وسلم، باب مناقب عمر بن الخطاب رضی اللہ عنہ (حدیث: ۳۶۸۹)، عن ابی هریرۃ رضی اللہ عنہ، صحیح مسلم، کتاب فضائل الصحابة، باب من فضائل عمر بن الخطاب رضی اللہ عنہ (حدیث: ۲۳۹۸)، عن عائشۃ رضی اللہ عنہا۔

② صحیح بخاری، کتاب الدیات، باب المعدن جبار (حدیث: ۶۹۱۲)، صحیح مسلم۔ کتاب الحدود۔ باب جرح العجماء جبار (حدیث: ۱۷۱۰)،

اس حدیث سے مستفاد ہوتا ہے کہ جب کوئی گائے یا بکری یا گدھا کسی چراگاہ میں چڑھ رہے ہوں اور وہ کسی کے کھیت میں جا داخل ہوں۔ دن کا وقت ہو اور مالک کا اس میں کوئی قصور نہ ہو تو مویشی کے مالک سے کھیت کا تاوان وصول نہیں کیا جائے گا اور اگر رات کے وقت کسی کا مویشی کھیت میں داخل ہو کر نقصان کر دے تو بقول امام مالک و شافعی و احمد مویشی کا مالک نقصان کا ضامن ہو گا۔ امام ابوحنیفہ و ابن حزم فرماتے ہیں کہ مالک ضامن نہیں ہو گا۔

### شیعہ کا قول کہ اعلیٰ آشجعُ الناس تھے:

شیعہ مصنف لکھتا ہے:

”سیدنا علی سب لوگوں سے زیادہ شجاع تھے۔ آپ کی تلوار سے اسلام کے قواعد وارکان میں پختگی آئی اور تلوار ہی سے آپ نے نبی ﷺ سے تکلیفات کو دور کیا۔ آپ دوسرے لوگوں کی طرح جنگ سے کبھی نہیں بھاگے تھے۔“

اس کا جواب یہ ہے کہ سیدنا علی کی شجاعت و نصرت اسلام کسی شک و شبہ سے بالا ہے، مگر یہ آپ کی خصوصیت نہیں، بلکہ متعدد صحابہ اس میں آپ کے سہم و شریک تھے۔ سیدنا انس رضی اللہ عنہ کی روایت کردہ حدیث سے معلوم ہوتا ہے کہ نبی ﷺ اشجعُ الناس تھے۔ سیدنا انس فرماتے ہیں کہ ایک روز اہل مدینہ گھبرا کر جدھر سے آواز آرہی تھی ادھر کو چل پڑے، کیا دیکھتے ہیں کہ نبی ﷺ ابو طلحہ کے گھوڑے پر سوار تلوار گلے میں ڈالے اس طرف سے واپس آرہے ہیں۔ آپ فرمارہے تھے ”مت گھبراو۔“ ① مسند میں سیدنا علی سے مردی ہے کہ جب سخت خطرہ کا موقع ہوتا تو آپ سب سے آگے آگے دشمن کے قریب تر ہوا کرتے تھے۔ ②

شجاعت، قوت قلب اور خطرات میں ثابت قدم رہنے کا نام ہے۔ شدید گرفت اور جنگی مہارت بھی شجاعت میں داخل ہے۔ انتہائی شجاعت کے باوجود نبی اکرم نے ابی بن خلف کے سوا کسی کو قتل

① صحيح بخاری، كتاب الجهاد۔ باب الحمائـل و تعليق السيف (حدیث: ۲۹۰۸)، صحيح

مسلم - كتاب الفضائل باب شجاعته صلی اللہ علیہ وسلم (حدیث: ۲۳۰۷)

② مسند احمد (۱/۸۶)

نہیں کیا تھا۔ ① آپ کی شجاعت کا یہ عالم تھا کہ صحابہ جنگ حنین میں منتشر ہو گئے تھے، مگر آپ خچر پر سوار ہو کر بدستور دشمن کی طرف بڑھے جا رہے تھے، اس کے ساتھ ساتھ فرماتے جاتے تھے۔

”أَنَا النَّبِيُّ لَا كَذِبٌ ..... أَنَا ابْنُ عَبْدِ الْمُطَّلِبِ“

”میں جھوٹا نبی نہیں ہوں ..... میں عبدالمطلب کا بیٹا ہوں۔“<sup>②</sup>

جب امام میں قلبی شجاعت کی ضرورت ہوتی ہے تو اس میں شبہ نہیں کہ صحابہ میں سب سے دلیر سیدنا ابو بکر تھے۔ آپ آغاز اسلام ہی سے ان خطرات میں گھرے رہے جن میں نبی ﷺ مبتلا تھے، کبھی بزدلی دکھائی نہ بے قراری کا اظہار کیا۔ بلکہ خطرات و مہالک میں کو دکر نبی کریم ﷺ کی حفاظت کرتے۔ مال و جان اور زبان سے جہاد میں حصہ لیتے۔ جنگ بدر میں سائبان کے نیچے نبی کریم ﷺ کے ہم راہ تھے۔ آپ فرماتے تھے۔

”اے اللہ! اگر یہ مختصر سی جماعت ہلاک ہو گئی تو دنیا میں تیری عبادت کرنے والا کوئی نہ ہو گا۔“

ابو بکر برابر کہتے جا رہے تھے: ”اے اللہ کے رسول! آپ کی یہ دعا کافی ہے، اللہ تعالیٰ آپ سے کیسے ہوئے وعدوں کو پورا کریں گے۔<sup>③</sup>

اس سے سیدنا ابو بکر کے یقین کامل اور عزم و ثبات پر روشنی پڑتی ہے۔ دعا کرنے سے نبی کریم ﷺ کی شان میں کوئی قدح وارد نہیں ہوتی، بلکہ یہ آپ کے کمال کی دلیل ہے اسباب پر تکیہ کرنا توحید کے منافی ہے اور اسباب سے بالکلیہ اعراض کر لینا بھی خلاف شرع ہے۔ رسول پر یہ فرض عاید ہوتا ہے کہ جہاد کے ذریعہ اقامت دین کی پوری پوری کوشش کرے اور اس راہ میں اپنی جان و مال اور بارگاہ ایزدی میں دعا کرنے اور اس پر مسلمانوں کو آمادہ کرنے سے گریز نہ کرے۔ بارگاہ ایزدی میں دست بدعا ہونا ایک عظیم جہاد ہے اور پیغمبر اس کا مامور ہوتا ہے۔ جب دل پر خوف و ہیبت

❶ سیرۃ ابن ہشام (ص: ۳۸۹)

❷ صحیح بخاری۔ کتاب المغاری۔ باب قول الله تعالیٰ ﴿ وَ يَوْمَ حُنَيْنٍ إِذْ أَعْجَبَتُكُمْ كَثُرَتُكُمْ ..... ﴾ (حدیث: ۴۳۱۵ - ۴۳۱۷)، صحیح مسلم، کتاب الجہاد۔ باب غزوۃ حنین (حدیث: ۱۷۷۶)

❸ صحیح مسلم۔ کتاب الجہاد، باب الامداد بالملائكة فی غزوۃ بدر، (حدیث: ۱۷۶۳)

چھا جائے اور بعزم و انکسار کا غلبہ ہو تو بعض چیزیں جو ذہن میں محفوظ ہوتی ہیں یاد نہیں رہتیں۔ سیدنا ابو بکر کی عظیم خصوصیت یہ ہے کہ آپ نبی کریم ﷺ کے دست و بازو تھے۔ اور آپ کی مدافعت کرنے میں پیش پیش رہتے تھے۔

### وفاتِ رسول کے بعد سیدنا صدیق کے کارہائے نمایاں:

جب سالار رسول ﷺ نے رحلت فرمائی تو مسلمانوں پر مصیبت کا پھاڑٹوٹ پڑا ہر شخص اپنی جگہ بے چین تھا اور ہوش و حواس کھو بیٹھا تھا۔ قیامت صغیری پا پا ہو گئی۔ عرب دین اسلام سے منحرف ہو گئے۔ سیدنا ابو بکر صدیق صبر و یقین کی دولت سے بہرہ ور ہو کر کامل استقلال کے ساتھ کھڑے ہو گئے اور صحابہ کو بتایا کہ آپ وفات پاچکے ہیں۔ آپ نے فرمایا:

”جو شخص محمد ﷺ کا پرستار تھا، اسے معلوم ہونا چاہیے کہ آپ وفات پاچکے ہیں اور جو اللہ کی عبادت کرتا تھا، اسے واضح ہو کہ اللہ تعالیٰ زندہ ہے اور اسے موت نہیں آئے گی۔“

پھر سیدنا ابو بکر نے یہ آیت پڑھی:

”اور محمد ﷺ تو صرف ایک رسول ہیں، آپ سے پہلے بہت سے رسول گزر گئے، اگر آپ وفات پا جائیں یا قتل کیے جائیں تو کیا تم دین اسلام سے منحرف ہو جاؤ گے اور جو شخص اپنی ایڑیوں کے بل پھر جائے گا تو اللہ کو کچھ بھی نقصان نہیں پہنچا سکے گا۔“ (آل عمران: ۱۲۳)

لوگوں نے جب یہ آیت سن کر کچھ توجہ نہ دی تو آپ نے ایک خطبہ کے ذریعہ ان کی ڈھارس بندھائی اور ان میں جرأۃ وجلادت کے جذبات پیدا کیے۔ ① نیز جیش اسامہ کو روانہ کیا۔ پھر جلد مرتدین کے خلاف جنگ چھیڑ دی۔ فاروق اعظم انتہائی شجاعت کے باوجود سیدنا ابو بکر سے کہا کرتے تھے: ”اے خلیفہ رسول! لوگوں سے الفت و محبت کا سلوک کیجیے“

جہاں تک کفار کو تغیر کرنے کا تعلق ہے، بلاشبہ اس ضمن میں دیگر صحابہ سیدنا علیؑ سے گوئے سبقت لے گئے تھے، جو شخص سیر و مغازی کے احوال و واقعات بے امعان نظر پڑھتا ہے، وہ اس حقیقت

① صحیح بخاری، کتاب المغازی، باب مرض النبی صلی اللہ علیہ وسلم ووفاته (حدیث:

کا اعتراف کرنے پر اپنے آپ کو مجبور پاتا ہے:

سیدنا انس کے بھائی براء بن مالک نے مبارزت طلبی کر کے سو کافروں کو موت کے گھٹ اتارا تھا۔ جن کے خون میں ان کے ساتھ اور لوگ بھی شریک تھے وہ اس پر مزید ہیں۔<sup>①</sup>

خالد بن ولید کے ہاتھوں جو کفار و اصل جہنم ہوئے ان کا تو کوئی شمار ہی نہیں۔ غزوہ موتہ میں ان کے ہاتھ میں نوتلواریں ٹوٹی تھیں۔<sup>②</sup> نبی کریم ﷺ نے فرمایا تھا: ”ہر نبی کا کوئی حواری ہوتا ہے اور میرا حواری زیر ہے۔“<sup>③</sup>

نبی کریم ﷺ نے یہ بھی فرمایا تھا: ”دورانِ جنگ ابو طلحہ کی آواز ایک کثیر جماعت پر بھاری ہے۔<sup>④</sup>

امام ابن حزم رحمۃ اللہ علیہ، فرماتے ہیں  
”شیعہ کا قول ہے کہ سیدنا علی جہاد و قتال میں دیگر صحابہ پر فائق تھے۔ جہاد کی تین فسمیں ہیں:

۱۔ جہاد کی پہلی قسم دین اسلام کی طرف زبان کے ساتھ دعوت دینا ہے یہ جہاد کی سب سے اعلیٰ قسم ہے۔

۲۔ جہاد کی دوسری قسم یہ ہے کہ ما یوسی کے وقت رائے و تدبیر سے کام لیا جائے۔

۳۔ تیسرا قسم کا جہاد۔ جہاد بالید ہے۔

ہم دیکھتے ہیں کہ جہاد کی قسم اول میں نبی کریم ﷺ کے بعد کوئی شخص سیدنا ابو بکر کا ہم پلہ نہیں، اکابر صحابہ نے آپ کے دست حق پرست پر بیعت اسلام کی تھی۔ باقی رہے سیدنا عمر توجہ وہ اسلام لائے دین اسلام اس وقت زور پکڑ چکا تھا۔ سیدنا ابن مسعود رضی اللہ عنہ کا قول ہے۔ جب سے عمر اسلام

<sup>①</sup> مستدرک حاکم (۲۹۱/۳)، مصنف عبد الرزاق (۹۴۹۶)، طبقات ابن سعد (۲/۷)

<sup>②</sup> صحيح بخاری، کتاب المغازی، باب غزوہ موتہ من ارض الشام (حدیث: ۴۲۶۵)

<sup>③</sup> صحيح بخاری، کتاب فضائل اصحاب النبي صلی اللہ علیہ وسلم، باب مناقب الزبیر بن العوام رضی اللہ عنہ۔ (حدیث: ۳۷۱۹)، صحیح مسلم۔ کتاب فضائل الصحابة۔ باب من فضائل طلحہ والزبیر رضی اللہ عنہما (حدیث: ۲۴۱۵)

<sup>④</sup> مسند احمد (۲۰۳/۳)، طبقات ابن سعد (۵۰۵/۳)، مستدرک حاکم (۳۵۳/۳)

لائے ہم معزز ہو گئے۔<sup>①</sup>

خلاصہ کلام! سیدنا ابو بکر و عمر پہلی قسم کے جہاد میں عدیم النظیر تھے۔ سیدنا علی کا اس میں کچھ حصہ نہیں۔ دوسری قسم کا جہاد جس میں رائے و مشورہ سے کام لیا جاتا ہے سیدنا ابو بکر و عمر کے ساتھ مختص ہے۔ تیسرا قسم کے جہاد میں سرور کائنات نے بہت کم حصہ لیا، مگر اس کی وجہ یہ نہ تھی کہ آپ بزدل تھے۔ ہم دیکھتے ہیں کہ جہاد کی اس قسم میں سیدنا علی منفرد نہ تھے۔ بلکہ دیگر صحابہ اس میں برابر آپ کے سہیم و شریک تھے۔ مثلاً یہ صحابہ کرام، سیدنا طلحہ، زبیر، سعد، حمزہ، عبیدہ بن حارث، مصعب بن عمير، سعد بن معاذ اور سماک بن ابی دجانہ (رضی اللہ عنہم) بڑے مجاہد تھے۔ بلاشبہ اس جہاد میں سیدنا ابو بکر و عمر نے بھی شرکت کی تھی، اگرچہ وہ اس ضمن میں ان مجاہدین تک نہ پہنچ سکے۔ اس کی وجہ یہ تھی کہ وہ نبی کریم ﷺ کی خدمت میں مشغول رہا کرتے تھے۔ نبی کریم ﷺ نے سیدنا علی کی نسبت زیادہ مرتبہ ابو بکر و عمر کو اطراف ملک میں امیر لشکر بنانا کر بھیجا تھا۔ البتہ سیدنا علی نے خبر کے بعض قلعے یقیناً فتح کیے تھے۔

### شیعہ کا قول کہ شمشیر علی سے ارکان اسلام مضبوط ہوئے:

شیعہ مصنف کا یہ قول کہ شمشیر علی سے قواعد اسلام و ارکان ایمان مضبوط ہوئے، صاف جھوٹ ہے اور اسلامی غزوہات سے واقفیت رکھنے والا ہر شخص اس کے کذب کا گواہ ہے۔ البتہ یہ کہنا صحیح ہے کہ سیدنا علی کی ذات بھی ان اسباب و وسائل میں سے ایک تھی جن کے باعث دین اسلام نے تقویت پائی۔ جس طرح بدر میں بہت سی تلواریں آپ کی تلوار کے علاوہ اور بھی تھیں۔ نبی کریم ﷺ کے وہ غزوات جن میں قتال کی نوبت آئی تھی کل نہ تھے۔ سرور کائنات کی وفات کے بعد فارس و روم کی خطرناک لڑائیوں میں سیدنا علی نے مطلقاً حصہ نہیں لیا تھا۔ عہد رسالت کی لڑائیوں میں جو غلبہ حاصل کیا تھا وہ سیدنا علی کی کامیابی نہ تھی بلکہ وہ نبی کریم ﷺ کے فیض کا رہیں منت تھا۔ سیدنا علی نے اپنے عہد خلافت میں جمل و صفين اور نہروان کی لڑائیوں میں جو غلبہ حاصل کیا تھا اس کی وجہ ان کے لشکر کی کثرت تعداد تھی۔ اس کے باوصف آپ نے اہل شام کے خلاف کوئی نمایاں کامیابی حاصل نہیں کی تھی بلکہ فریقین برابر تھے اور کسی کا پلہ بھی دوسرے سے بھاری نہ تھا۔

شیعہ مصنف کا یہ قول کہ ”سیدنا علی نے جنگ سے کبھی فرار اختیار نہیں کیا تھا۔“

① صحیح بخاری، کتاب فضائل اصحاب النبی صلی اللہ علیہ وسلم، باب مناقب عمر بن

ہم کہتے ہیں یہ سیدنا علی کی خصوصیت نہیں، بلکہ سیدنا ابو بکر و عمر اور دیگر صحابہؓ بھی اس وصف میں سیدنا علیؑ کے برابر شریک ہیں، اور اگر اس قسم کی کوئی معمولی چیز وقوع میں آئی بھی ہے تو وہ پوشیدہ ہے اور نقل ہو کر ہم تک نہیں پہنچی۔ اس بات کا احتمال ہے کہ احد و حنین میں ایسی لغزش سیدنا علیؑ سے بھی سرزد ہوئی ہو مگر ہم اس سے آگاہ نہ ہو سکے۔

شیعہ کا یہ قول کہ سیدنا علیؑ نے نبی کریم ﷺ کی مشکلات کا ازالہ کیا۔، دعویٰ بلا دلیل ہے سیدنا علیؑ نے آپ کی ایک تکلیف کو بھی دور نہیں کیا تھا۔ البتہ سیدنا ابو بکر نے اس وقت آپ کی امداد کی تھی جب مشرکین نے مکہ میں آپ کو پیڑنا اور قتل کرنا چاہا تھا قرآن کریم میں اس واقعہ کو یوں بیان فرمایا:

﴿أَتَقْتَلُونَ رَجُلًا أَنْ يَقُولَ رَبِّيَ اللَّهُ﴾ (سورة غافر: ٤٠)

”کیا تم اس لیے ایک شخص کو قتل کرنا چاہتے ہو کہ وہ کہتا ہے کہ میرا رب اللہ ہے“  
مشرکین نے اس جرم میں سیدنا ابو بکر کو پیڑا تھا۔ ①

سیدنا طلحہ نے غزوہ احمد میں نبی کریم ﷺ کی حفاظت کی تھی۔ اسی دوران آپ کا ایک ہاتھ کٹ گیا تھا۔ ② طلحہ کہہ رہے تھے۔ اے اللہ کے رسول! میں آپ کے دفاع کے لیے آپ کے سامنے سینہ تانے کھڑا ہوں۔ ③ یہ بات غلط ہے کہ مشرکین نے احمد میں نبی کریم ﷺ کو گھیر لیا تھا۔ اور سیدنا علیؑ یا ابو بکر نے تلوار کے ساتھ چھڑایا تھا۔ غالباً شیعہ مصنف کا مأخذ قصہ کہانی کی کتابیں ہیں جو افسانہ گو قسم کے لوگوں نے تصنیف کی ہیں۔ مثلاً الکبری کی ”تقلات الانوار“، نیز سیرۃ البطال و عنترة و احمد الدنف وغیرہ یا وہ کتابیں جو سکول کے طالب علم پڑھائی میں مہارت حاصل کرنے کے لیے کرایہ پر لے کر پڑھتے ہیں اور ان بے ہودہ کہانیوں کو پڑھ کر وہ رات بھر سوئیں سکتے۔

بقول شیعہ سیدنا علیؑ نے بدر میں چھتیس کا فرقتل کیے تھے:

شیعہ مصنف لکھتا ہے:

”غزوہ بدر کے موقع پر سیدنا علیؑ کی عمر صرف ستائیں برس کی تھی آپ نے تنہا چھتیس

① صحیح بخاری، کتاب التفسیر۔ سورة المؤمن (حدیث: ٤٨١٥، ٣٦٧٨)،

② صحیح بخاری، کتاب المغازی، باب ﴿إِذْ هَمَتْ طَائِفَتَانِ مِنْكُمْ...﴾ (حدیث: ٤٠٦٣)

③ صحیح بخاری، حوالہ سابق (حدیث: ٤٠٦٤)، صحیح مسلم۔ کتاب الجہاد۔ باب غزوہ النساء مع الرجال (حدیث: ١٨١١)، اس میں ہے کہ یہ کہنے والا ابو طلحہ انصاری رضی اللہ عنہ تھے۔ واللہ اعلم۔

آدمیوں کو قتل کیا تھا۔ جس قدر کفار کو غزوہ بدر میں قتل کیا گیا تھا یہ تعداد اس کے نصف سے بھی زیادہ ہے، اس کے علاوہ آپ دیگر کفار کے قتل میں بھی شریک ہوئے تھے۔“

ہم کہتے ہیں یہ صریح جھوٹ ہے، روایات صحیحہ سے بہت سے کفار کا بدر میں قتل کیا جانا ثابت ہے جس میں سیدنا علی نے شرکت نہیں کی تھی۔ مثلاً ابو جہل و عقبہ و عتبہ بن ربیعہ و ابی بن خلف وغیرہ۔ نقل کیا گیا ہے کہ جنگ بدر میں سیدنا علی نے دس کافروں کو قتل کیا تھا۔

### غزوہ احمد کے بارے میں شیعہ کی افتراء پردازی:

شیعہ مصنف لکھتا ہے:

”احمد کے دن سیدنا علی کے سوا سب لوگ بھاگ گئے تھے، بعد ازاں چند صحابہ لوٹ آئے سب سے پہلے عاصم بن ثابت وابودجانہ و سہل بن حنف آئے۔ سیدنا عثمان تین دن کے بعد آئے، تو نبی ﷺ نے فرمایا: ”آپ نے بہت دریگا دی۔“ فرشتوں نے جب سیدنا علی کے ثبات واستقلال پر تعجب کا اظہار کیا تو جبریل نے کہا: ”تلوار ہے تو ذوالفقار اور جوان ہے تو علی۔ اس جنگ میں سیدنا علی نے اکثر مشرکین کو قتل کیا تھا اور آپ کی وجہ سے مسلمانوں کو فتح حاصل ہوئی۔“

اس کا جواب یہ ہے کہ شیعہ مصنف شرم و حیا کے جذبات کو بالائے طاق رکھ کر ایسے اکاذیب نقل کرتا چلا آ رہا ہے جن کو چوپائے تو تسلیم کر سکتے ہیں، مگر ایک سلیم العقل انسان کبھی مانتے کے لیے تیار نہیں۔“

اس کا یہ قول بڑا حیرت ناک ہے کہ ”سیدنا علی کے کارہائے نمایاں کی وجہ سے غزوہ احمد میں مسلمانوں کو فتح حاصل ہوئی۔“ حالانکہ ہر کس وناکس جانتا ہے کہ مسلمانوں نے اس جنگ میں شکست کھائی تھی۔ جیسا کہ قرآن مجید میں ارشاد ہوتا ہے۔

”جب تمھیں (غزوہ احمد میں) مصیبت پہنچی، جس سے دگنی تم کفار کو (بدر میں) پہنچا چکے تھے، تو تم نے کہا یہ مصیبت کہاں سے آگئی، آپ فرمادیں کہ اس کے ذمہ دار تم خود ہو۔“ (سورہ آل عمران: ۱۶۵)

غزوہ احمد کے آغاز میں مسلمانوں نے کفار کو شکست دی تھی۔ نبی کریم ﷺ نے درہ پر چند تیر اندازوں کو مقرر کر کے ہدایت کی تھی کہ وہ کسی قیمت پر اس جگہ کونہ چھوڑیں، جب مشرکین شکست کھا کر

بھاگنے لگے تو تیر انداز مالِ غنیمت سمیٹنے میں لگ گئے، ان کے امیر عبد اللہ بن جبیر نے بہت روکا مگر وہ بازنہ رہے۔ شمن نے عقب سے حملہ کر دیا۔ شیطان چلا یا ”محمد مارے گئے۔“ اس روز تقریباً ستر صحابہ نے شہادت پائی۔ نبی کریم ﷺ کا سر مبارک زخمی ہو گیا اور اگلے دانت ٹوٹ گئے۔ خود آپ کے سر میں دھنس گیا اور اس کی کڑیاں آپ کے سر مبارک میں پھنس گئیں۔ اسی حالت میں آپ فرمانے لگے: ”وَهُوَ قَوْمٌ كَيْسَنْجَاتٍ پَأْيَ جِسْ نَهْ اَپْنِي كَسَاتِحِ يَهْ سَلُوكَ كَيْا۔“ تب یہ آیت کریمہ نازل ہوئی:

**﴿لَيْسَ لَكَ مِنَ الْأَمْرِ شَيْءٌ﴾** (آل عمران: ۳/۱۲۸) ①  
”اس امر میں آپ کا کوئی اختیار نہیں ہے۔“

نبی کریم ﷺ کے ساتھ احادیث میں صرف بارہ صحابہ رہ گئے تھے۔ ان میں ابو بکر و عمر و طلحہ و سعد رضی اللہ عنہم بھی شامل تھے۔ ② نبی کریم ﷺ کے ارد گرد بہت سے صحابہ نے شہادت پائی۔ رئیس المشرکین نے کہا: ”ہبکل کی جے! آج کا دن بدر کے دن کا جواب ہے۔“ ③ مشرکین کے صرف چند آدمی قتل کیے گئے تھے۔ یہ غلط ہے کہ علی غزوہ احادیث میں زخمی ہوئے تھے۔ اور جبریل نے آپ کو اٹھایا تھا۔ ہم رافضی مصنف سے پوچھتے ہیں کہ اس کی اسناد کہاں ہے اور اس کا مأخذ موضوعات کی کون سی کتاب ہے؟

شیعہ کا یہ قول جھوٹ ہے کہ جبریل نے کہا تھا: ”لَا سَيْفَ إِلَّا ذُو الْفَقَارِ“ ذوالفقار سیدنا علی کی تلوار کا نام نہیں ہے، بلکہ ابو جہل کی تلوار کا نام تھا۔ مسلمانوں نے جنگ بدر میں یہ تلوار مال غنیمت میں پائی تھی۔ سیدنا ابن عباس رضی اللہ عنہ فرماتے ہیں نبی کریم ﷺ نے ابو جہل کی ذوالفقار نامی تلوار بدر کے دن نفل (وہ حصہ جو امیر لشکر باقی مجاہدین کی نسبت زائد وصول کرتا ہے) کے طور پر خود لے لی تھی۔ اسی تلوار کے بارے میں آپ نے احادیث کے روز خواب دیکھا تھا کہ اس میں دندانے پڑ گئے ہیں۔ ④ اس

❶ صحيح بخارى۔ كتاب المغازى باب ﴿لَيْسَ لَكَ مِنَ الْأَمْرِ شَيْءٌ.....﴾ تعليقاً قبل رقم

الحديث (٤٠٦٩)، صحيح مسلم، كتاب الجهاد۔ باب غزوة أحد، ( الحديث: ١٧٩١)

❷ سیرۃ ابن هشام (ص: ٣٨٨)،

❸ صحيح بخارى۔ كتاب المغازى۔ باب غزوة أحد، ( الحديث: ٤٣٤)

❹ مسند احمد (١/٢٧١)، سنن ترمذی، كتاب السیر، باب فی النفل ( الحديث: ١٥٦١) سنن

ابن ماجہ، - كتاب الجهاد، باب السلاح ( الحديث: ٢٨٠٨)

کی تعبیر آپ نے مسلمانوں کی شکست سے فرمائی۔ نیز فرمایا کہ میں نے دیکھا میں اپنے پیچھے ایک مینڈھے کو سوار کیے ہوں، اس سے میں نے سالار لشکر مراد لیا۔ پھر میں نے دیکھا کہ میں ایک مشتمل قلعہ میں ہوں، میں نے اس کی تعبیر مدینہ سے کی۔ پھر میں نے دیکھا کہ ایک بیل کو ذبح کیا جا رہا ہے۔ اللہ کی قسم! بیل اچھا ہے۔ آپ نے یہ الفاظ دہرائے۔

### غزوہ احزاب میں سیدنا علیؑ کی شجاعت:

شیعہ مصنف لکھتا ہے:

”غزوہ احزاب میں دس ہزار کفار نے مدینہ کا محاصرہ کر لیا تھا۔ آپ تین ہزار صحابہ کے ساتھ مقابلہ کے لیے نکلے اور خندق کھو دی، کفار میں سے عمرو بن عبدو ڈا اور عکرمہ بن ابی جہل نے خندق کے ایک شگاف میں سے داخل ہو کر مقابلہ کے لیے لکارا۔ سیدنا علیؑ مقابلہ کے لیے کھڑے ہوئے تو نبی کریم ﷺ نے فرمایا: ”یہ عمرو ہے“، علیؑ چپ رہے۔ پھر عمرو نے دوسری اور تیسری مرتبہ لکارا۔ سیدنا علیؑ مقابلہ کے لیے کھڑے ہوئے تو نبی کریم ﷺ نے فرمایا: ”علیؑ جاؤ میں تمھیں مقابلہ کی اجازت دیتا ہوں۔“ آخر کار سیدنا علیؑ نے عمرو کو قتل کر دیا تو نبی کریم ﷺ نے فرمایا: ”عمرو کو قتل کرنا جن و انس کی عبادت سے افضل ہے۔“

ہم کہتے ہیں اس واقعہ میں چند در چند جھوٹ جمع ہو گئے ہیں، مثلاً یہ کہ جب علیؑ نے عمرو کو قتل کر دیا تو کافر بھاگ نکلے۔ یہ صاف جھوٹ ہے کافر بھاگ نہیں تھے، بلکہ انہوں نے محاصرہ جاری رکھا تھا۔ یہاں تک کہ عیم بن مسعود غطفانی نے ان میں پھوٹ ڈال دی۔ <sup>②</sup> اور اللہ تعالیٰ نے آندھی اور فرشتے بھیج کر کفار کو منتشر کر دیا اور وہ واپس لوٹنے پر مجبور ہو گئے۔ اللہ تعالیٰ فرماتے ہیں:

﴿وَرَدَ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا﴾ (الاحزاب: ۲۵/۳۳)

”اور اللہ تعالیٰ نے کفار کو غصہ کی حالت میں لوٹا دیا اور وہ اپنا مقصد حاصل نہ کر سکے۔“ اس آیت سے واضح ہوتا ہے کہ اللہ تعالیٰ نے مشرکین کو لڑائی کے ذریعہ واپس نہیں لوٹایا تھا اور

① مسنند احمد (۲۷۱/۱)

② سیرۃ ابن ہشام (ص: ۴۶۱-۴۶۰)، طبقات ابن سعد (۲/۶۹)، مصنف عبد الرزاق

(۵/۴۰۵-۳۶۸)، دلائل النبوة (۳/۴۰۴-۳۶۹)

نہ مسلمانوں نے انھیں شکست دی تھی۔ شیعہ نے جو روایت بیان کی ہے وہ یقیناً جھوٹی ہے۔ رسول کی ذات ایسی مبالغہ آمیزی سے پاک ہے۔ بھلا ایک آدمی کا قتل جن والنس کی عبادت سے افضل کیسے ہو سکتا ہے؟ اگر اس روایت کو درست تسلیم کیا جائے تو پھر نبی کریم ﷺ کو اذیت پہنچانے والے کفار مثلًا ابو جہل اور دیگر صنادید فریش کے قاتل کو بارگاہ ایزدی سے کیا انعام ملے گا؟ اس پر طرہ یہ کہ کسی روایت میں مذکور نہیں کہ عمر نے نبی کریم ﷺ یاد دین اسلام کو کوئی ضرر پہنچایا ہو۔

شیعہ مصنف لکھتا ہے:

”غزوہ بنی نضیر کے موقع پر سیدنا علیؑ نے اس یہودی کو قتل کر دیا تھا جو نبی کریم ﷺ کے خیمه پر پھر چلا رہا تھا۔ انہوں نے مزید دس یہودیوں کو قتل کر دیا، باقی یہودی بھاگ نکلے۔“

ہم کہتے ہیں کہ یہ بالکل جھوٹ ہے۔ سورہ حشر بالاتفاق بنی نضیر کے بارے میں نازل ہوئی تھی۔ یہ واقعہ غزوہ احمد سے قبل پیش آیا تھا۔ مسلمانوں نے بنی نضیر کا محاصرہ کر کے ان کے بھجوروں کے درخت کاٹ ڈالے تھے۔ بنی نضیر قلعہ بند ہو گئے تھے۔ آخر اس بات پر مصالحت ہو گئی کہ یہود کو جلاوطن کر دیا جائے گا۔ چنانچہ آپؐ نے ان کو جلاوطن کر دیا وہ اسلحہ جنگ کے سوا اپنا تمام سامان اونٹوں پر لاد کر لے گئے۔ یہاں تک کہ مکانوں کا ملبہ بھی اونٹوں پر لاد لیا اور خبر و شام کی طرف نکل گئے۔ ①

شیعہ مصنف لکھتا ہے:

”غزوہ سلاسل میں ایک اعرابی نے نبی کریم ﷺ کو بتایا کہ کفار مدینہ پر حملہ کرنا چاہتے ہیں۔ آپؐ نے فرمایا: کون شخص وادی مدینہ کی حفاظت کرے گا۔؟“ ابو بکرؓ نے کہا اے اللہ کے رسول! میں کروں گا۔ چنانچہ آپؐ نے سیدنا ابو بکرؓ کو سات سو صحابہ کی معیت میں جھنڈا دے کر روانہ کیا۔ جب آپؐ دشمنوں کی طرف پہنچے تو انہوں نے کہا لوٹ جائیے، ہماری تعداد بہت ہے آپؐ واپس چلے گئے۔ دوسرے روز سیدنا عمرؓ کے ساتھ بھی یہی واقعہ پیش آیا۔ تیسرا روز آپؐ نے فرمایا: علی کہاں ہیں؟ نبی

① سنن ابی داؤد، کتاب الخراج۔ باب فی خبر بنی نضیر (حدیث: ۴۰۰۵، ۳۰۰)، مصنف

عبد الرزاق (۹۷۳۳)، سیرۃ ابن ہشام (ص: ۴۱ - ۴۲)

کریم ﷺ نے سیدنا علیؑ کو جھنڈا دے کر رخصت کیا۔ آپؑ نے دشمن کے چھ سات آدمی ہلاک کر دیے۔ اور باقی بھاگ گئے اللہ تعالیٰ نے یہ آیت کریمہ نازل کی۔ ﴿وَالْعَادِيَاتِ ضَبْحًا﴾ (العادیات: ۱۰۰)

ہم کہتے ہیں کہ ایسا کوئی غزوہ سرے سے قوع پذیر ہی نہیں ہوا۔ یہ اسی قسم کا افسانہ ہے جیسے عترة اور بطال کے لایعنی افسانے لوگوں میں مشہور ہیں۔

مندرجہ ذیل علماء نے سیر و مغازی کے فن میں بڑی مہارت حاصل کی تھی، مگر ان میں سے کسی نے بھی یہ واقعہ بیان نہیں کیا۔

مغازی کے مشہور علماء کے اسماء یہ ہیں:

عروہ، زہری، ابن اسحاق، موسی بن عقبہ، ابو عشر سندھی، لیث بن سعد، ابو اسحاق فزاری، ولید بن مسلم، واقدی، یوس بن بکیر، ابن عاذرا اور ان کے نظائر و امثال وغیرہ۔

مذکورہ صدر آیات کریمہ اس واقعہ میں نازل نہیں ہوئی تھی، بلکہ بہ اتفاق یہ سورت مکہ میں اتری۔ اس آیت کی تفسیر میں سیدنا علیؑ سے منقول ہے کہ ﴿الْعَادِيَاتِ﴾ سے حاجیوں کے اونٹ مراد ہیں، جو مزدلفہ اور منیؑ کے درمیان بھاگتے ہیں۔ سیدنا ابن عباس اور اکثر مفسرین اس سے مجاہدین کے گھوڑے مراد لیتے ہیں۔

### غزوہ خیبر میں سیدنا علیؑ کی شجاعت:

شیعہ مصنف لکھتا ہے:

”سیدنا علیؑ نے بنی مصطلق میں سے مالک اور اس کے بیٹے کو قتل کر دیا اور بہت سے لوگوں کو قیدی بنالیا تھا۔ جن میں سیدنا جویریہ بھی تھیں۔“

ہم کہتے ہیں کہ یہ واقعہ روافض کی بے اصل و بے اسناد مرویات میں شامل ہے۔ شیعہ کی بیان کردہ روایات یا تو بلا اسناد ہوتی ہیں یا ان کے راوی مجھوں، کذاب اور مرتکب بالکذب ہوتے ہیں۔ یہ واقعہ کسی سیرت نویس نے نہیں لکھا کہ سیدنا علیؑ نے غزوہ بنی مصطلق میں یہ کارنامہ سرانجام دیا یا سیدنا جویریہ کو قیدی بنالیا تھا۔ جویریہ کو جب قیدی بنالیا گیا تو انہوں نے بدلتا بت ادا کر کے آزاد ہونے کی خواہش کا اظہار کیا۔ نبی کریم ﷺ نے یہ رقم ادا کر کے ان کو آزاد کرالیا اور پھر ان کے ساتھ عقد نکاح باندھا، نبی ﷺ کے رشیۃ مصاہرات کے احترام میں سب لوگوں نے اپنے اپنے قیدی رہا

① کر دیے۔

شیعہ مصنف لکھتا ہے:

”غزوہ خیر میں اللہ تعالیٰ نے سیدنا علیؑ کے ہاتھوں مسلمانوں کو فتح عنایت فرمائی۔ نبی کریم ﷺ نے باری ابو بکر و عمر کو جھنڈا عنایت فرمایا مگر دونوں نے شکست کھائی۔ سیدنا علیؑ نے قلعہ کا دروازہ اکھڑا کر اس کا پل بنالیا۔ اس دروازہ کو بیس آدمی بند کیا کرتے تھے۔ نبی کریم ﷺ نے فرمایا: ”علیؑ نے یہ دروازہ جسمانی قوت سے نہیں، بلکہ تائیدربانی سے اکھڑا ہے۔ فتح مکہ بھی سیدنا علیؑ کی شجاعت و بسالت کی رہیں منت تھی۔“

ہم کہتے ہیں خیر کی فتح ایک ہی دن میں حاصل نہیں ہوئی تھی۔ خیر کے متعدد قلعے تھے، بعض جنگ سے فتح ہوئے تھے اور بعض مصالحت سے۔ یہود نے مصالحت کے بعد پھر جنگ چھیڑ دی۔ سیدنا ابو بکر و عمر نے ہزیت نہیں اٹھائی تھی۔ شیعہ کا یہ بیان جھوٹ ہے۔ نقل کیا گیا ہے کہ سیدنا علیؑ نے دروازہ اکھڑا تھا۔ مگر یہ بے اصل ہے کہ بیس آدمی اسے بند کیا کرتے تھے، یا یہ کہ اس کا پل بنالیا گیا تھا، جہاں تک فتح مکہ کا تعلق ہے سیدنا علیؑ نے اتنا ہی حصہ لیا تھا جتنا دیگر صحابہ نے فتح مکہ کی روایات متواترہ سے یہ بات واضح ہوتی ہے۔

سیدنا ابو ہریرہ رضی اللہ عنہ فرماتے ہیں:

”سرور کائنات ﷺ نے خالد بن ولید کو دائیں بازو اور سیدنا زبیر کو بائیں بازو اور ابو عبیدہ کو شکر کے پچھلے حصہ پر متعین کیا تھا۔ آپ نے ابو ہریرہ کو بلا کر انصار کو حاضر کرنے کا حکم دیا۔ انصار بھاگتے ہوئے آئے۔ فرمایا کیا تم قریش کے کمینوں کو دیکھ رہے ہو؟ عرض کیا: ”ہاں“، فرمایا جب میدان جنگ میں کل ان سے ملوٹو انھیں تھس نہیں کر دو۔ آپ نے اپنا دایاں ہاتھ بائیں پر رکھ کر بتایا کہ یوں انھیں مليا میٹ کر دو۔ فرمایا کوہ صفا کے قریب یہ مقابلہ ہوگا۔ اگلے روز جو شخص بھی نظر آیا انصار نے

❶ صحيح بخاري، كتاب العتقـ باب من ملك من العرب رقيقا ( الحديث: ٢٥٤١)، و صحيح مسلمـ كتاب الجهادـ باب جواز الاغارة على الكفار ( الحديث: ١٧٣٠)، مختصراً سنن ابن داؤدـ، كتاب العتقـ، باب فى بيع المكاتب اذا فسخت الكتابة ( الحديث: ٣٩٣١)، سيرة ابن هشام (ص: ٤٩٠ - ٤٩٣) طبقات ابن سعد (٦٣ / ٦٤)

اسے موت کی نیند سلا دیا۔ نبی کریم ﷺ کوہ صفا پر چڑھ گئے۔ انصار کوہ صفا کے ارد گرد گھومنے لگے۔ اسی دوران ابوسفیان آئے اور کہا، اے اللہ کے رسول! قریش کا نام و نشان مت گیا۔ آج کے بعد قریش کھیں نظر نہیں آئیں گے۔ یہ سن کر نبی کریم ﷺ نے فرمایا۔ جو شخص ابوسفیان کے گھر میں داخل ہوا وہ با امن رہے گا، جو ہتھیار ڈال دے اس سے بھی تعریض نہیں کیا جائے گا۔ جو اپنا دروازہ بند کر لے گا ہم اسے بھی کچھ نہیں کھیں گے۔<sup>①</sup>

## غزوہ حنین میں سیدنا علیؑ کی جلادت و بسالت:

شیعہ مصنف لکھتا ہے:

”غزوہ حنین میں آپ دس ہزار کا شکر لے کر نکلے تو ابو بکر نے فخریہ انداز میں کہا، آج ہم پر کون غالب آ سکتا ہے؟ اس کا نتیجہ یہ ہوا کہ صحابہ بھاگ کھڑے ہوئے اور آپ کے ساتھ صرف نوہاشی اور ابن ام ایمن رہ گئے۔ سیدنا علیؑ سب سے آگے تھے آپ نے مشرکین کے چالیس آدمی قتل کر دیے، باقی مشرک بھاگ گئے۔“

ہم کہتے ہیں یہ خود ساختہ جھوٹ ہے۔ ہمارے سامنے کتب مسانید اور تفاسیر پڑی ہیں، کسی کتاب میں مذکور نہیں کہ مسلمانوں کو سیدنا ابو بکر کی نظر لگ گئی تھی۔ مسلمانوں نے صرف یہ الفاظ کہے تھے کہ آج ہم قلت تعداد کی وجہ سے مغلوب نہیں ہو سکتے۔<sup>②</sup> یہ بات بھی جھوٹ ہے کہ آپ کے ساتھ نوآدمی باقی رہ گئے تھے۔ ابن اسحاق کا قول ہے کہ مہاجرین و انصار اور آپ کے اہل بیت کی ایک جماعت آپ کے ساتھ باقی رہی تھی۔ سیدنا ابو بکر و عمر و علی و عباس و ابوسفیان و ربیعہ و اُسامہ و ایکن ﷺ کا شماران لوگوں میں ہوتا ہے جو نبی کریم ﷺ کی رفاقت میں ثابت قدم رہے تھے۔<sup>③</sup> شیعہ کا یہ قول کہ سیدنا علیؑ نے نبی ﷺ کے چالیس آدمیوں کو قتل کیا تھا۔ صریح کذب

<sup>①</sup> صحيح مسلم، کتاب الجهاد۔ باب فتح مکہ (حدیث: ۱۷۸۰)، سنن ابی داؤد کتاب الخراج - باب فی خبر مکہ (حدیث: ۳۰۲۴)

<sup>②</sup> سیرۃ ابن ہشام (ص: ۵۶۵)، طبقات ابن سعد (۲/ ۱۵۰)، مجمع الزوائد (۶/ ۱۷۸)، دلائل النبوة (۵/ ۱۲۳)

<sup>③</sup> سیرۃ ابن ہشام مسنند احمد (۱/ ۴۵۳ - ۴۵۴)

ہے، کسی قابل اعتماد شخص نے یہ بات نہیں کہی۔ بخاری و مسلم میں سیدنا براء رضی اللہ عنہ سے مروی ہے کہ نبی کریم ﷺ خپر سے اتر پڑے۔ بارگاہ ایزدی میں دعا کی اور فرمایا:

”أَنَا النَّبِيُّ لَا كَذِبٌ۔ أَنَا ابْنُ عَبْدِ الْمُطَّلِبِ“

”میں جھوٹا نبی نہیں ہوں۔ میں عبدالمطلب کا بیٹا ہوں۔“

سیدنا براء فرماتے ہیں شدید جنگ کی حالت میں ہم نبی کریم ﷺ کی اوٹ میں بچاؤ حاصل کیا کرتے تھے۔ ہم اس شخص کو بہادر سمجھا کرتے تھے جو آپ کے برابر ہوا کرتا تھا۔ ① صحیح مسلم میں سیدنا سلمہ بن اکوع رضی اللہ عنہ سے مروی ہے کہ غزوہ حنین میں جب کفار نے آپ کو گھیر لیا تو آپ نے سواری سے اتر کر مٹی کی ایک مٹھی لی اور کفار پر پھینک دی، پھر فرمایا: ”شَاهَتِ الْوُجُوهُ“ اللہ کرے یہ چہرے ذلیل ہوں۔“ وہاں جتنے آدمی موجود تھے سب کی آنکھیں مٹی سے بھر گئیں اور وہ پیٹھ پھیر کر چل دیے۔ ②

### اخبار بالمخیبات اور سیدنا علی:

شیعہ مصنف لکھتا ہے:

”سیدنا علی غیب کی خبریں دیا کرتے تھے اور وقوع پذیر ہونے والے واقعات سے قبل از وقت آگاہ کر دیا کرتے تھے۔ طلحہ وزیر نے جب عمرہ کرنے کی اجازت طلب کی تھی تو سیدنا علی نے فرمایا تھا کہ آپ کا مقصد عمرہ کرنا نہیں، بلکہ آپ بصرہ جانا چاہتے ہیں۔ آپ کا ارشاد بجا تھا۔ سیدنا علی ذی قار کے مقام پر بیعت لے رہے تھے تو آپ نے فرمایا کوفہ کی طرف سے ایک ہزار آدمی آئیں گے۔ کم نہ زیادہ وہ موت پر میری بیعت کریں گے۔ چنانچہ اسی طرح ہوا، ان میں سے آخری شخص اولیس قرنی تھے۔ آپ نے پستان والے خارجی کے قتل کی خبر دی تھی آپ نے قبل از وقت اپنے قتل سے آگاہ کر دیا تھا۔ آپ نے ابن شہر یار ملعون کے بارے میں فرمایا تھا کہ اسے سولی دی جائے گی چنانچہ معاویہ نے اسے سولی چڑھا دیا۔ آپ نے یہم کھجور فروش سے کہا تھا کہ دس

❶ صحیح بخاری، کتاب الجهاد، باب من قاد دابة غيره في الحرب (حدیث: ۲۸۶)، صحیح

مسلم، کتاب الجهاد۔ باب غزوة حنین (حدیث: ۱۷۷۶/۷۹)

❷ صحیح مسلم۔ کتاب الجهاد، باب غزوة حنین (حدیث: ۱۷۷۷)

آدمیوں کو پھانسی دی جائے گی، ان میں دسوال شخص پیش ہوگا۔ آپ نے اسے وہ کھجور کا درخت بھی دکھایا تھا جس پر اسے پھانسی دی جانے والی تھی اور اسی طرح وقوع میں آیا۔ آپ نے رُسید الْبَحْرِی کو بتایا تھا کہ اسے پھانسی دی جائے گی۔ آپ نے خبر دی تھی کہ حاج۔ کُمی بن زیاد اور قتیر کو قتل کرے گا۔ چنانچہ اسی طرح ہوا۔

”سیدنا علی نے براء بن عاذب سے کہا تھا کہ میرے بیٹے حسین کو قتل کیا جائے گا اور تم اس کی مدد نہیں کرو گے اور اسی طرح ہوا۔ آپ نے فرمایا تھا کہ بنو عباس آسمانی سے اقتدار سنبحاں لیں گے اور اگر ترک و دیلم اور ہندو سندھ کے لوگ مل کر ان کی سلطنت چھیننا چاہیں تو اس پر قادر نہ ہوں گے جب تک کہ ان کے موالي اور ارباب دولت ان سے الگ نہ ہو جائیں۔ ترک کا ایک بادشاہ ان پر مسلط ہو گا وہ اس جگہ سے آئے گا جہاں سے ان کی سلطنت کا آغاز ہوا تھا۔ جس شہر پر سے اس کا گزر ہو گا اسے فتح کرے گا، اس کے مقابلہ کے لیے جو جنڈ ابلند کیا جائے گا وہ اسے سرنگوں کر دے گا، جو اس کی مخالفت کرے گا اس کے لیے ہلاکت و تباہی ہے، وہ سب پر کامیابی حاصل کرے گا۔ اس کی کامیابی کا انحصار میرے اہل بیت کے ایک شخص پر ہو گا، جو حق کی بات کہے گا اور حق پر عمل پیرا ہو گا۔ سیدنا علی نے جس طرح فرمایا تھا اسی طرح ہوا اور ہلاکو خان خراسان کے علاقہ سے نقل کر جملہ آور ہوا۔“ (شیعہ مصنف کا بیان ختم ہوا۔)

ہم کہتے ہیں غیب کی خبریں تو سیدنا علی سے کم درجہ کے صلحاء بھی دیا کرتے تھے جو امامت و خلافت کے اہل نہ تھے۔ سیدنا ابو ہریرہ و حدیفہ و دیگر صحابہ سے اس سے کئی گناہ زیادہ خبریں نقل کی گئی ہیں۔ ابو ہریرہ مرفوعاً ایسی روایات بیان کرتے اور حدیفہ کبھی مرفوع کرتے اور کبھی نہ کرتے۔ اس قسم کی یا تو انہوں نے نبی کریم ﷺ سے سن کر بیان کی ہیں یا وہ سیدنا عمر و علی کے کشف پر مبنی ہیں۔

امام احمد کی کتاب الزہد۔ ابو نعیم کی حلیۃ الاولیاء اور ابن ابی الدنيا، خلال ولاکائی کی کرامات الاولیاء میں بکثرت ایسی روایات صحابہ و تابعین و تنقیع تابعین سے نقل کی گئی ہیں۔ شیعہ مصنف نے غیبی خبروں سے تملق سیدنا علی کے جو واقعات تحریر کیے ہیں ہم ان کی صحت کو تسلیم نہیں کرتے بلکہ ان میں سے بعض تو بالکل جھوٹے ہیں۔ ہلاکو نے کسی علوی کو ضرر نہیں پہنچایا تھا۔ اس لیے یہ خبر شیعہ کے متعلق و نفاق کی دلیل ہے، سیدنا علی بعض اوقات اپنی لڑائیوں اور دیگر معاملات کے بارے میں ایک رائے

قام کرتے اور وہ غلط ثابت ہوا کرتی تھی۔ اگر آپ کو یہ علم ہوتا کہ لڑائیوں میں لا تعداد جانیں ضائع ہوں گی اور مقصد بھی حاصل نہ ہو گا تو آپ لڑائی میں حصہ نہ لیتے۔ جنگ آزمائی سے کنارہ کش ہونے کی صورت میں آپ زیادہ کامیاب و کامران ثابت ہوتے، اگر آپ جانتے ہوتے کہ میرے مقرر کردہ حکم یہ فیصلہ صادر کریں گے تو آپ تحریک پر راضی نہ ہوتے۔ پھر آپ کاغذی علم کہاں گیا؟ اور شیعہ کا یہ دعویٰ کہاں تک درست ہے کہ آپ تواریخ نبی کریم ﷺ کی مشکلات کا ازالہ کیا کرتے تھے؟ مقام حیرت ہے کہ صفین میں آپ کی پشت پناہی کے لیے نوے ہزار اشخاص موجود تھے آپ پھر بھی معاویہ پر غالب نہ آ سکے۔

سیدنا علیؑ کے بارے میں روافض کے اکثر دعاویٰ ایک دوسرے کی نقیض ہیں، شیعہ کے غلوٰ کا یہ عالم ہے کہ آپ کو معصوم قرار دیتے اور کہتے ہیں کہ آپ سے سہو کا امکان نہیں۔ شیعہ کا دعویٰ ہے کہ سیدنا علیؑ غیب داں تھے۔

اللہ تعالیٰ نے سیدنا علیؑ کو جوشجاعت و دیعت کر رکھی تھی، شیعہ اس پر قناعت نہیں کرتے بلکہ آپ کے بارے میں ایسی ایسی باتیں اختراع کرتے ہیں جو فوق البشر ہیں اور جن کو کوئی سلیم العقل آدمی تسلیم نہیں کر سکتا۔ اس کے عین برکس شیعہ یہ دعویٰ کرتے ہیں کہ جب سیدنا ابو بکر مسند خلافت پر متمكن ہوئے تھے تو سیدنا علیؑ ان کے مقابلہ سے عاجز تھے حالانکہ ابو بکر اس وقت مال و رجال دونوں کے لحاظ سے کمزور تھے۔ یہ تناقض نہیں تو اور کیا ہے؟ اللہ تعالیٰ فرماتے ہیں:

﴿هُوَ الَّذِي أَيَّدَكَ بِنَصْرِهِ وَ بِالْمُؤْمِنِينَ وَ الَّفَ بَيْنَ قُلُوبِهِمْ﴾

(الانفال: ۶۲-۶۳)

”وَهُوَ اللَّهُ ہی کی ذات ہے جس نے تجھے اپنی اور مونوں کی نصرت سے نوازا اور مونوں کے دلوں میں الفت پیدا کر دی۔“

اس آیت سے معلوم ہوتا ہے کہ اللہ تعالیٰ نے سب مونین سے نبی کریم ﷺ کی تائید فرمائی تھی اس میں سیدنا علیؑ اور دیگر اہل ایمان سب شامل ہیں، سیدنا علیؑ کے مندرجہ ذیل قول سے ان کے علم غیب کی نفی ہوتی ہے۔ فرماتے ہیں:

لَقَدْ عَجَزْتُ عَجْزَةً لَا أَعْتَذر

سَوْفَ أَكِيسَ بَعْدَهَا وَ أَسْتَمِرُ

وَ أَجْمَعُ الرَّأْيَ الشَّتِيْتَ الْمُنْتَشِرَ

”میں معذرت نہیں کر رہا، بلکہ یہ سچ ہے کہ میں عاجز آگیا ہوں۔ اس کے بعد میں غور فکر سے کام لوں گے اور (سیدھی راہ پر) چلتا رہوں گا۔ نیز بکھری ہوئی پر اگندہ رائے یک جا کروں گا۔“

سیدنا علی جنگ صفين میں فرمایا کرتے تھے: ”اے حسن! تیرے باپ کا یہ خیال نہ تھا کہ معاملہ یہاں تک پہنچے گا۔ سعد بن مالک اور عبد اللہ بن عمر نے فتنہ سے الگ رہ کر کتنا اچھا موقف اختیار کیا تھا۔ اگر وہ نیک تھے تو انھیں بڑا جر ملے گا اور اگر گناہ گار تھے تو اس میں چند اس خطرہ نہیں ہے۔“

سیدنا علی سے بتواتر منقول ہے کہ آپ اپنے اصحاب و احباب کے اختلاف سے بڑے بے چین رہا کرتے تھے۔ واقعات نے ثابت کر دیا تھا کہ جنگ آزمائی سے باز رہ کر سیدنا حسن نے امت پر عظیم احسان کیا تھا۔ آپ نے سعد و سعید و ابن عمر و محمد بن مسلمہ و زید بن ثابت و عمران بن حصین اور دیگر صحابہ رضی اللہ عنہم کی طرح ترک قتال کا موقف اختیار کیا تھا یہ اکابر اپنے موقف کے اثبات میں نصوص کتاب و سنت سے استناد کرتے ہیں۔ نبی کریم ﷺ نے فرمایا تھا۔ ایک فتنہ پا ہو گا جو شخص اس میں بیٹھ رہے گا وہ کھڑا ہونے والے سے افضل ہو گا۔ ① تاہم جو لوگ سیدنا علی کے خلاف نبرد آزمائے تو آپ نے کسی کی تکفیر نہیں کی تھی۔ یہاں تک کہ وہ خوارج کو بھی کافر قرار نہیں دیتے تھے آپ نے ان کی اولاد کو لونڈی غلام نہیں بنایا تھا۔ آپ طلحہ و زبیر سے رضا مند تھے۔ سیدنا معاویہ و عمر بن العاص کے حق میں بد دعا کیا کرتے تھے مگر ان کو کافر نہیں قرار دیتے تھے۔

### سیدنا علی مستجاب الدعوات تھے:

شیعہ مصنف لکھتا ہے:

”سیدنا علی مستجاب الدعوات تھے۔ آپ نے بشر بن ارطاة کے حق میں بد دعا کی کہ اللہ اسے پاگل کر دے، چنانچہ اسی طرح ہوا۔ غیر ار کے حق میں اندھا ہونے اور انس نے جب شہادت چھپائی تو اس کے حق میں برص کا عارضہ لاحق ہونے کی دعا کی۔ آپ کی

① صحيح بخاری، كتاب الفتنه۔ باب تكون الفتنة القاعد فيها خير من القائم (حديث:

(٧٠٨١)، صحيح مسلم۔ كتاب الفتنه۔ باب نزول الفتنة كموقع القطر (حديث: ٢٨٨٦)

یہ بددعا مقبول ہوئی زید بن ارقم ان کی بددعا سے اندھا ہو گیا۔“  
 ہم کہتے ہیں کہ یہ سیدنا علی کی خصوصیت نہیں، بلکہ صحابہ و دیگر صلحاء میں دعا کی مقبولیت ایک عام چیز ہے۔ سعد بن ابی وقار کے حق میں نبی کریم ﷺ نے دعا فرمائی تھی کہ ان کی ہر دعا مقبول ہو۔ ① چنانچہ آپ کی کوئی دعا مسترد نہیں کی جاتی تھی۔ سیدنا براء بن مالک رضی اللہ عنہ جب کسی بات پر حلف اٹھایتے تو اللہ تعالیٰ ان کی قسم کو پورا کر دیتے۔ حدیث میں آیا ہے کہ نبی کریم ﷺ نے فرمایا:  
 ”اللہ کے بعض بندے ایسے بھی ہیں کہ اگر وہ کسی بات پر حلف اٹھا لیں تو اللہ تعالیٰ ان کی قسم کو پورا کر دیتے ہیں۔“ برا بن مالک کا شمار بھی اسی قسم کے لوگوں میں سے ہوتا تھا۔ ② انہوں نے یکے بعد دیگرے ایک سو آدمیوں سے مبارزت طلبی کی تھی۔  
 علاء بن حضرمی جو پہلے نبی کریم ﷺ اور بعد ازاں سیدنا ابو بکر کی طرف سے بحرین کے عامل تھے۔ قبولیت دعا میں مشہور تھے۔ ③

### سیدنا علی کی جنوں سے جنگ آزمائی:

شیعہ مصنف لکھتا ہے:

”جمهور سے مروی ہے کہ نبی ﷺ جب بنی المطلق کی طرف روانہ ہوئے تو ایک دشوار گزار وادی میں سے گزرے۔ جبریل نے آکر اطلاع دی کہ اس وادی میں جن پوشیدہ ہیں اور آپ پر حملہ کرنا چاہتے ہیں۔ نبی کریم ﷺ نے سیدنا علی کو بلا کراس وادی میں اترنے کا حکم دیا اور آپ نے ان کو تھہ تیغ کر دیا۔“

ہم کہتے ہیں کہ جنوں کو ہلاک کرنا اتنا بڑا کارنامہ نہیں، ہمارے خیال میں سیدنا علی کا مقام اس سے کہیں بلند تھا۔ مگر حقیقت یہ ہے کہ یہ واقعہ خود ساختہ اور جھوٹا ہے کسی انسان نے کبھی جنوں سے مقابلہ نہیں کیا، یہ اسی قسم کا من گھڑت واقعہ ہے جیسے شیعہ کا ساختہ پرداختہ یہ قصہ کہ سیدنا علی نے چاہ

① سنن ترمذی، کتاب المناقب، باب مناقب ابی اسحاق سعد بن ابی وقار مرضی اللہ عنہ (حدیث: ۳۷۵۱)

② سنن ترمذی، کتاب المناقب۔ باب مناقب البراء بن مالک رضی اللہ عنہ، (حدیث: ۴۸۵)

③ مستدرک حاکم (۲۹۱/۳)، مصنف عبد الرزاق (۹۴۹) طبقات ابن سعد (۷/۱۰)

④ البداية والنهاية (۶/۳۲۸)، طبقات ابن سعد (۴/۷۸)

ذات العلم میں جنوں سے لڑائی کی تھی، اس قسم کے خود ساختہ واقعات ہمارے نزدیک قبول نہیں ہو سکتے۔ ہو سکتا ہے کہ شیعہ انھیں تسلیم کر لیں۔ ہماری نگاہ میں سیدنا علی کا منصب و مقام اس سے کہیں بلند تر تھا کہ جن آپ کے مقابلہ میں ٹھہر سکتے۔“

کسی شیعہ نے مشہور محدث ابوالبقاء خالد بن یوسف نابلسی سے سیدنا علی کی جنوں سے لڑائی کے بارے میں دریافت کیا گیا۔ انھوں نے کہا گروہ شیعہ عقل و خرد سے کس قدر بے گانہ ہے۔ تمہیں اتنی بھی عقل نہیں؟ اچھا یہ بتاؤ، عمر افضل تھے یا علی؟ شیعہ نے جواباً کہا ”علی“ وہ کہنے لگے، جب نبی کریم ﷺ نے سیدنا عمر کے بارے میں فرمایا تھا کہ جب عمر ایک راہ پر چلتے ہیں تو شیطان وہ راستہ چھوڑ کر دوسری را اختیار کرتا ہے۔“ جب شیطان عمر سے دم دبا کر بھاگتا تھا تو اس کی اولاد سیدنا علی سے کیوں کر لڑ سکے گی؟

محمد بن الجوزی نے اپنی کتاب ”الموضوعات“ میں سیدنا علی کی جنوں سے نبرد آزمائی کے بارے میں ایک طویل روایت بیان کی ہے۔ سیدنا ابن عباس رضی اللہ عنہ روایت کرتے ہیں کہ صلح حدیبیہ کے موقع پر جب نبی کریم ﷺ عازم مکہ ہوئے تو لوگوں کو سخت گرمی اور پیاس لگی۔ آپ جحفہ کے مقام پر اترے اور فرمایا: ”جو شخص چند آدمیوں کی معیت میں جا کر چاہ ذات العلم سے پانی کی مشکلیں بھر لائے میں اس کے لیے جنت کا ضامن ہوں۔“ پھر طویل حدیث بیان کی اس میں یہ بھی مذکور ہے کہ آپ نے یکے بعد دیگرے دو آدمی بھیجے مگر وہ جنوں سے ڈر کروالپس آگئے، پھر آپ نے سیدنا علی کو بھیجا، وہ انتہائی خطرہ کے باوجود پانی کی مشکلیں بھر لائے۔ آپ نے فرمایا: ”جس جن نے آپ کو آواز دی تھی وہ سماعہ بن غراب تھا جس نے دشمن اللہ انصاص قریش کے شیطان مسخر نامی کو واصل جہنم کیا تھا۔“ ابن الجوزی کہتے ہیں، یہ روایت موضوع ہے، اس روایت میں المفید و محمد بن جعفر و سکونی تینوں محروم راوی ہیں۔ ابوالفتح ازدی کہتے ہیں، اس حدیث کی سند میں عمارہ بھی ہے جو حدیثیں وضع کیا کرتا تھا۔

### سیدنا علی کے لیے رجوع آفتاہ:

شیعہ مصنف لکھتا ہے:

”دو مرتبہ سیدنا علی کے لیے سورج کو لوٹایا گیا تھا۔ ایک مرتبہ رجوع آفتاہ کا واقعہ عہد رسالت میں پیش آیا۔ جابر و ابوسعید نے روایت کیا ہے کہ ایک دفعہ جبراٹل نازل ہو کر

نبی کریم ﷺ کے ساتھ بات چیت میں مصروف تھے۔ نبی کریم ﷺ سیدنا علی کی ران پر سر کھے لیٹے رہے، یہاں تک کہ آفتاب غروب ہو گیا۔ سیدنا علی نے اشارہ سے عصر کی نماز ادا کی۔ جب نبی کریم ﷺ بیدار ہوئے تو سیدنا علی سے کہا کہ دعا کیجیے کہ اللہ تعالیٰ سورج کو لوٹا دے تا کہ آپ کھڑے ہو کر عصر کی نماز پڑھ سکیں۔ چنانچہ سیدنا علی کی دعا سے آفتاب واپس آگیا اور آپ نے عصر کی نماز پڑھی۔ دوسری مرتبہ رجوع آفتاب کا واقعہ اس وقت پیش آیا جب آپ بابل کے مقام پر دریائے فرات کو عبور کرنا چاہتے تھے۔ آپ کے رفقا اپنے مویشیوں کے ساتھ مصروف ہو گئے اسی دوران آپ نے چند ساتھیوں کے ساتھ نماز عصر ادا کر لی، جو ساتھی نماز ادا نہ کر سکے تھے جب انہوں نے شکوہ کیا تو سیدنا علی نے رجوع آفتاب کے لیے دعا کی۔ چنانچہ سورج لوٹ آیا۔ سعید حمیری نے یہ واقعہ نظم میں بیان کیا ہے:

رُدَّتْ عَلَيْهِ الشَّمْسُ لَمَّا فَاتَهُ  
وَقُثُّ الصَّلْوَةِ وَ قَدْ دَنَتْ لِلْمَغْرِبِ  
حَتَّى تَبَلَّجَ نُورُهَا فِي وَقْتِهَا  
لِلْعَصْرِ ثُمَّ هَوَتْ هُوَيَ الْكَوْكِبُ  
وَ عَلَيْهِ قَدْ رُدَّتْ بِبَابِلَ مَرَّةً  
أُخْرَى وَ مَا رُدَّتْ لِخَلْقٍ مَغْرَبِ

ہم کہتے ہیں کہ سیدنا علی کے فضل و مکال پر جو یقین ہمیں حاصل ہے، وہ اس دروغ گوئی کا محتاج نہیں۔ عہد رسالت میں رجوع آفتاب کا واقعہ طحاوی اور قاضی عیاض نے بالفاظ دیگر نقل کیا اور اسے نبی کریم ﷺ کا معجزہ شمار کیا ہے، مگر ماہرین فن جانتے ہیں کہ یہ واقعہ صحیح نہیں، یہ روایت ابن الجوزی نے موضوعات میں اسماء بنت عمیمیں سے نقل کی ہے کہ نبی کریم ﷺ پر وحی نازل کی جا رہی تھی اور آپ کا سر علی کی گود میں تھا۔ چنانچہ سیدنا علی نے غروب آفتاب تک عصر کی نماز ادا نہ کی۔ نبی ﷺ نے دعا فرمائی اے اللہ! اگر علی تیرے رسول کی اطاعت میں مشغول تھا تو اس کے لیے سورج کو لوٹا دے۔ سیدنا اسماء کا بیان ہے کہ آفتاب غروب ہو چکا تھا، پھر میں نے دیکھا کہ وہ دوبارہ طلوع ہو گیا۔

ابن الجوزی کہتے ہیں کہ یہ روایت بلاشبہ موضوع ہے۔ اس کی سند میں اضطراب ہے، فضیل بن مرزوق کو یحییٰ نے ضعیف قرار دیا ہے، ابو حاتم بن حبان کہتے ہیں کہ فضیل موضوعات روایت کرتا اور ثقات سے غلط بیانی کا مرتكب ہوتا ہے۔ ابو الفرج کہتے ہیں اس روایت کا انحصار عبید اللہ بن موسیٰ پر ہے۔ عروہ بن عبد اللہ بن قشیر کہتے ہیں میں فاطمہ بنت علی بن ابی طالب کے پاس گیا، تو انہوں نے مجھے رجوع آفتاب کا واقعہ سنایا۔ ابو الفرج کہتے ہیں یہ روایت باطل ہے۔ ابو حاتم کہتے ہیں اس کی اسناد میں ابن شریک ضعیف راوی ہے۔ ابن الجوزی کہتے ہیں۔

میرے نزدیک اس کی اسناد میں ابن عقدہ متمم بالکذب ہے، وہ شیعہ تھا اور صحابہ کے معائب بیان کیا کرتا تھا۔ ابن عدی کہتے ہیں، میں نے ابو بکر بن ابی غالب کو یہ کہتے سنا کہ ابن عقدہ حدیث نبوی پر ایمان نہیں رکھتا تھا۔

یہ شیوخ <sup>①</sup> کوفہ کو جھوٹی روایات بیان کرنے پر آمادہ کیا کرتا تھا۔ جب امام دارقطنی سے ابن عقدہ کے بارے میں پوچھا گیا تو انہوں نے کہا: ”وہ برا آدمی ہے۔“ اس کی اسناد میں داؤد بن فراہج نے ابو ہریرہ سے روایت کیا ہے، امام شعبہ نے داؤد کو ضعیف قرار دیا ہے۔ میں کہتا ہوں یہ صحیح نہیں کہ داؤد نے یہ روایت بیان کی ہے۔ یزید نوافلی نے یہ روایت داؤد سے نقل کی ہے اور یزید ضعیف راوی ہے۔ یزید سے اس کا بیٹا یحییٰ روایت کرتا ہے وہ بھی ضعیف ہے۔ <sup>②</sup>

### بعض انبیاء کے لیے رجوع آفتاب:

اگر سوال کیا جائے کہ بخاری و مسلم میں یہ واقعہ مذکور ہے کہ بعض انبیاء کے لیے آفتاب کو لوٹایا

① ابن عقدہ کا نام احمد بن محمد سعید کوفی المتوفی (۲۲۹-۳۳۳) ہے اس کا ترجمہ میزان الاعتدال (۱/۶۲-۶۵) نیز تذكرة الحفاظ (۳/۵۷-۵۵) پر مذکور ہے شیعہ کی تصانیف میں بھی اس کا ترجمہ مندرج ہے۔ دیکھیے: تنقیح المقال ۸۵-۸۶ (شیعہ اس کے امامیہ ہونے کی نفی کرتے اور کہتے ہیں کہ یہ زیدی جارودی تھا۔ تاہم وہ اسے صرف اس لیے الفت و مودت کی نگاہ سے دیکھتے ہیں کہ اس کا سینہ عداوت صحابہ سے معمور تھا۔ وہ مناقب صحابہ سے اعراض کر کے جھوٹے نقائص و معائب بیان کیا کرتا تھا۔ شیعہ کی مشہور کتاب الحادی میں لکھا ہے کہ وہ فاسد المذہب ہونے کے باوجود ثقہ ہے۔

② سیدنا علیؑ کے لیے رجوع آفتاب کے بارے میں دیکھیے مختصر تحفہ الشاعشریہ، ص: ۱۸۵-۱۸۷، حوالہ مذکور میں محدث ابن حزم کا کلام قابل ملاحظہ ہے۔

گیا تھا۔ ① تو ہم جواباً کہیں گے کہ آفتاب لوٹایا نہیں گیا تھا، بلکہ دن کو لمبا کر دیا گیا تھا اور اس طرح آفتاب دیر سے غروب ہوا۔ بعض دفعہ ہمیں دن کی چھوٹائی، بڑائی کا احساس نہیں ہوتا۔ یوشع علیہ السلام کے لیے دن ٹھہر جانے کا علم ہمیں نص کے ذریعہ حاصل ہوا۔ اگر نص سے آفتاب کا لوٹ آنا ثابت ہو جائے تو ہمیں اس کے تسلیم کرنے میں کوئی عذر نہیں۔ مگر سوال یہ ہے کہ آیا ایسا ہوا بھی تھا؟ روایات متواترہ اور قرآن کریم میں جس طرح انشقاق القمر کا واقعہ ذکر کیا گیا ہے اسی طرح رجوع آفتاب کا واقعہ بتواتر کہیں بھی نقل نہیں کیا گیا۔

یہ امر قابل غور ہے کہ سیدنا یوشع کو رجوع آفتاب کی ضرورت تھی، اس لیے کہ غروب آفتاب کے بعد ہفتہ کا آغاز ہو رہا تھا، جس میں لڑائی حرام تھی، اس لیے اس بات کی ضرورت تھی کہ سورج لوٹ آئے تو سیدنا یوشع اپنے مشن کی تکمیل کر سکیں بخلاف ازیں اس امت میں اس کی ضرورت نہیں تھی، اس لیے کہ سہل انگاری کی بنا پر جس کی نماز عصر فوت ہو جائے تو اس کا یہ گناہ توبہ سے معاف ہو گا، اور اگر اس میں وہ بے قصور ہے مثلًا سویار ہایا بھول گیا تو وہ بڑی آسانی سے بعد از غروب فوت شدہ عصر ادا کر سکتا ہے۔

پھر یہ امر بھی قابل غور ہے کہ غروب آفتاب کے ساتھ عصر کا وقت جاتا رہتا ہے بالفرض اگر سورج لوٹ آئے اور کوئی شخص رجوع آفتاب کے بعد نماز عصر ادا کرے تو اس کا یہ مطلب نہیں ہوگا کہ اس نے عصر کی نماز اصلی وقت پر ادا کی۔ اسی طرح غروب آفتاب کے ساتھ روزہ کا افطار کرنا اور نماز مغرب ادا کرنا درست ہوتا ہے۔ اب سوال یہ ہے کہ بارہانی آفتاب کے طلوع پذیر ہونے سے آیا افطار کرنے والے کا روزہ اور اس کی نماز باطل ہو جائے گی یا نہیں؟ یہ ایک فرضی بات ہے جو کبھی وقوع پذیر نہیں ہوئی۔ غزوہ خندق میں نبی کریم ﷺ کی نماز عصر فوت ہو گئی تھی۔ آپ نے کثیر صحابہ کی معیت میں بصورت قضاء ادا کی تھی۔ اور رجوع آفتاب کی دعا نہ فرمائی، حالانکہ آپ کو اس سے بڑا دکھ ہوا، اور آپ نے اس سے روکنے والے کفار کے حق میں بد دعا بھی فرمائی تھی۔ ② اس بات کا

❶ مسند احمد (٣٢٥، ٣١٨/٢)، صحیح بخاری، کتاب فرض الخمس باب قول النبی صلی اللہ علیہ وسلم ”احلت لكم الغنائم“ (حدیث: ٣١٢٤)، صحیح مسلم، کتاب الجهاد، باب تحلیل الغنائم لهذه الامة خاصة، (حدیث: ١٧٤٧)

❷ صحیح بخاری، کتاب المغاری، باب غزوہ الخندق (حدیث: ٤١١٢، ٤١١١)، صحیح مسلم، کتاب المساجد، باب الدلیل لمن قال الصلاة الوسطی.....“ (حدیث:

احتمال ہے کہ آفتاب بادل کے نیچے چھپا ہوا اور پھر نمودار ہو گیا ہو تو انہوں نے سمجھا کہ دوبارہ طلوع ہوا ہے۔

رَدِّ شَمْسِ کی حدیث ایک اور اسناد سے بھی منقول ہے۔ اسماء بنت عُمَّیمٍ سے مروی ہے کہ نبی ﷺ سیدنا علیؑ کی گود میں اپنا سر رکھے سو رہے تھے، یہاں تک کہ آفتاب غروب ہو گیا۔ نبی ﷺ نے فرمایا، اے اللہ! تیرابندہ علیؑ تیرے نبیؑ کی وجہ سے رکار ہا اور نماز ادا نہ کر سکا، براؤ کرم آفتاب کو لوٹا دے، تا کہ وہ نماز ادا کر سکے۔ اسماء کا بیان ہے کہ آفتاب دوبارہ نمودار ہو گیا، یہاں تک کہ وہ زمین اور پہاڑوں پر نظر آنے لگا۔ سیدنا علیؑ نے وضوء کر کے عصر کی نماز پڑھی۔ یہ واقعہ غزوہ خیبر کے موقع پر مقام صحابة میں پیش آیا۔

اس کی اسناد میں عون بن الحفیہ مراد ہیں۔ عون کی ماں محمد بن جعفر بن ابی طالب کی بیٹی تھیں۔ یہ روایت منکر ہے، عون اور اس کی ماں معروف بالحفظ نہیں ہیں، ان کی روایت سے معمولی مسائل کے بارے میں بھی احتجاج نہیں کیا جا سکتا۔ چہ جائے کہ ایسے اہم مسائل میں ان کی روایت تسلیم کی جائے۔ عون کی ماں کا سماع اسماء بنت عُمَّیمٍ سے ثابت نہیں۔ ممکن ہے کسی اور راوی کے توسط نے اس سے اسماء سے سنا ہو۔ شیعہ مصنف نے دیگر روات کو چھوڑ کر صرف ابن ابی فدیک اور القطری کے بارے میں کہا ہے کہ یہ ثقہ ہیں اس نے دیگر راویوں کا نسب ضرور بیان کیا ہے، مگر نسب دانی سے ان کا حافظ و ثقہ ہونا ثابت نہیں ہوتا۔ مزید برائے شیعہ مصنف کے یہ الفاظ کہ ”سیدنا علیؑ نے نماز عصر رجوع آفتاب کے بعد اصلی وقت پر ادا کی تھی۔“ درست نہیں، کسی راوی نے یہ الفاظ بیان نہیں کیے۔

باقی رہا بابل کے شہر میں حضرت علیؑ کے لیے رجوع آفتاب تو یہ شیعہ کے اباضیل میں سے ہے۔

### کوفہ کا سیلا ب اور سیدنا علیؑ:

شیعہ مصنف لکھتا ہے:

”کوفہ میں ایک دفعہ اتنا سیلا ب آیا کہ ڈوبنے کا خطرہ پیدا ہو گیا۔ سیدنا علیؑ نبی کریم ﷺ کے نچھر پر سوار ہوئے، لوگ بھی آپ کے ہم راہ تھے۔ سیدنا علیؑ ساحل فرات پر اترے، نماز پڑھی اور دعا کی۔ پھر ایک ٹہنی لے کر پانی کی سطح پر دے ماری۔ چنانچہ پانی خشک ہو گیا۔ مچھلیاں آپ سے بولنے لگیں، مگر ایک خاص قسم کی مچھلی خاموش رہی، جب آپ

سے اس کے بارے میں دریافت کیا گیا تو آپ نے فرمایا جو مچھلیاں پاک تھیں، ان میں اللہ تعالیٰ نے قوت گویائی پیدا کر دی اور جو نجس تھی اسے گونگا اور خاموش کر دیا۔“

ہم شیعہ سے اس کی اسناد پیش کرنے کا مطالبہ کرتے ہیں، بلا اسناد تو ایسی کہانیاں ہر شخص بیان کر سکتا ہے، ہمارا دعویٰ ہے کہ یہ واقعہ جھوٹا ہے، اگر یہ صحیح ہوتا تو لوگ کثرت سے اسے بیان کرتے۔ مزید براں سب قسم کی مچھلیاں اجماعاً حلال ہیں، ایسی بے بنیاد روایتوں سے ہم اللہ کی حلال کردہ ایک خاص مچھلی کو حرام قرار نہیں دے سکتے۔ مچھلیوں میں قوت گویائی کا پیدا ہونا ایک خارق عادت چیز ہے، جس میں اللہ تعالیٰ نے یہ قدرت پیدا کر دی وہ ناطق ہو گئی اور جس میں یہ قوت پیدا نہ کی وہ حسب معمول خاموش رہی۔ اس میں مچھلی کا کیا گناہ ہے؟ ہم قبل از اس بیان کر چکے ہیں کہ سیدنا علی کی عظمت و فضیلت ان موضوعات سے بے نیاز ہے۔

شیعہ مصنف لکھتا ہے:

”علماء کی ایک جماعت نے روایت کیا ہے کہ سیدنا علی کوفہ کے منبر پر خطبہ دے رہے تھے کہ ایک سانپ نکلا اور منبر پر چڑھا آیا۔ لوگوں نے ڈر کر اسے مارنا چاہا۔ سیدنا علی نے اس سے روکا، اس کے ساتھ کچھ بات چیت کی تو وہ منبر پر سے اتر گیا۔ جب لوگوں نے سیدنا علی سے دریافت کیا تو فرمایا وہ جنوں کا حاکم تھا اور ایک پیچیدہ مسئلہ دریافت کرنے آیا تھا۔ میں نے وہ مسئلہ بتا دیا جس دروازے سے وہ سانپ داخل ہوا تھا اہل کوفہ اسے باب شعبان (سانپ والا دروازہ) کہا کرتے تھے۔ بنو امیہ نے یہ نام مٹانے کے لیے اس دروازہ پر عرصہ تک بہت سے مقتولوں کو لٹکائے رکھا، اب لوگ اسے ”باب القتلی“ (مقتولوں کا دروازہ) کہہ کر پکارنے لگے۔“

ہم کہتے ہیں، جن تو دوسرے علماء کے پاس بھی مسائل دریافت کرنے کے لیے آتے ہیں اور یہ ایک مسلمہ حقیقت ہے، پھر اس میں سیدنا علی کی کیا خصوصیت ہے؟ اگر یہ واقعہ صحیح ہے تو اس میں تعجب کی کوئی بات نہیں، اس لیے کہ سیدنا علی کا مقام اس سے بہت بلند تھا، اور اگر یہ واقعہ ظہور پذیر نہیں ہوا تو اس سے سیدنا علی کی عظمت و جلالت میں کوئی قدح وارد نہیں ہوتی۔ مگر اس کا کیا علاج کہ شیعہ کے انہمہ معزلہ اولیاء کی کرامات کے منکر ہیں۔ جو شخص صلحاء اولیاء سے صدور کرامات کا انکار کرتا ہے، وہ مکابرہ کا ارتکاب کرتا ہے، مگر تقویٰ کا انحصار کرامات پر نہیں، جو شخص زیادہ متینی ہو واللہ کے نزدیک زیادہ

باعزت وہی ہے اگرچہ اس سے ایک کرامت بھی صادر نہ ہوتی ہو۔  
**سیدنا علی جامع فضائل تھے:**

شیعہ مصنف لکھتا ہے:

”فضائل کی تین قسمیں ہیں:

۱۔ نفسانی

۲۔ بدنبی

۳۔ اور خارجی

سیدنا علی فضائل سہ گانہ کے جامع تھے۔ چنانچہ آپ زہد اور علم و حکمت کے حامل تھے یہ نفسانی فضیلت ہے۔

آپ میں عبادت و شجاعت کے اوصاف پائے جاتے تھے، آپ صدقہ بھی دیا کرتے تھے یہ بدنبی اوصاف ہیں۔

خارجی اوصاف یعنی حسب و نسب میں آپ عدیم المثال تھے۔ سید البشر ﷺ کی دختر نیک اختر جو خواتین جنت کی سردار ہیں آپ کے نکاح میں تھیں۔ خطیب خوارزم سیدنا جابر سے روایت کرتے ہیں کہ اللہ تعالیٰ نے سیدنا علی و فاطمہ کا نکاح ساتوں آسمانوں کے اوپر پڑھا دیا تھا۔ خطبہ جبریل نے پڑھا۔ میکائیل و اسرافیل دونوں گواہ تھے۔ اللہ تعالیٰ نے جنت کے درخت طوبی کو حکم دیا کہ اس پر جتنے جواہرات ہیں وہ سب نچھا ور کر دے۔ چنانچہ طوبی نے حکم کی تعمیل کی جنت کی حوروں نے وہ جواہرات اٹھا لیے۔

ہم کہتے ہیں جو امور ایمان و تقویٰ سے خارج ہوں صرف ان کی وجہ سے کسی کی عظمت و فضیلت عند اللہ ثابت نہیں ہوتی۔ نبی ﷺ نے فرمایا: ”عربی کو عجمی پر تقویٰ کے بغیر کوئی فضیلت حاصل نہیں۔“ ①

**آپ سے جب دریافت کیا گیا کہ سب لوگوں سے زیادہ باعزت کون ہے؟ تو آپ نے فرمایا:**

① مسنند احمد (٤١/٥)، ولم يسم الصحابي رضى الله عنه، شعب الایمان، بیہقی (٥١٣٧)،

”جو سب سے زیادہ مقنی ہو،“ صحابہ نے عرض کیا، ہم یہ نہیں پوچھتے۔ آپ نے فرمایا تو پھر سب سے باعزت سیدنا یوسف علیہ السلام تھے جو خود نبی، نبی کے بیٹے، نبی کے پوتے اور نبی کے پرپوتے تھے۔ ①

سیدنا ابراہیم اللہ کے نزدیک سیدنا یوسف سے زیادہ باعزت تھے، تاہم نسب کے اعتبار سے سیدنا یوسف بنی آدم میں عدیم النظر تھے، اگر دو شخص ہوں ان میں ایک کا والد نبی ہو اور دوسرے کا کافر مگر وہ طاعت و تقویٰ میں ایک دوسرے کے ہم پلہ ہوں تو جنت میں دونوں کا درجہ مساوی ہو گا۔ مگر دنیوی احکام اس سے مختلف ہیں۔ مثلاً امامت و خلافت نیز زوجیت و شرف اور صدقہ کی حرمت وغیرہ۔ اشراف میں جو بھلائی پائی جاتی ہے وہ نسب کے کمینے لوگوں میں موجود نہیں ہوتی۔ اللہ تعالیٰ فرماتے ہیں:

﴿إِنَّ اللَّهَ اصْطَفَى أَدَمَ وَ نُوحًا وَ الْأَبْرَاهِيمَ وَ الْأَعْمَارَ عَلَىٰ الْعَالَمِينَ﴾ (آل عمران: ۳۳)

”اللہ تعالیٰ نے سیدنا آدم و نوح اور آل ابراہیم و آل عمران کو سب جہانوں سے چن لیا۔“

دوسری جگہ ارشاد فرمایا:

﴿وَلَقَدْ أَرْسَلْنَا نُوحاً وَ إِبْرَاهِيمَ وَ جَعَلْنَا فِي ذُرِّيَّتِهِمَا النَّبُوَةَ

﴿وَالْكِتَبَ﴾ (الحدید: ۵۷/۲۶)

”ہم نے نوح و ابراہیم کو مبعوث کیا اور ان کی اولاد کو نبوت اور کتاب عطا کی۔“

نیز فرمایا:

﴿إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ﴾ (ہود: ۱۱/۴۶)

”یہ تیرے اہل میں سے نہیں ہے اس کے اعمال اچھے نہیں۔“

جس طرح علویہ میں نیک و بد ہر قسم کے آدمی موجود ہیں۔ دوسری جانب یہود کو دیکھیے ان بیاء کی اولاد میں سے ہونے کے باوجود مرد غضب الہی بنے ہوئے ہیں۔ اللہ تعالیٰ فرماتے ہیں۔

﴿وَاحْشُوا يَوْمًا لَا يَجِزِي وَالِّدُونَ وَلَدَهُ وَ لَا مَوْلُودٌ هُوَ جَازٍ

① صحیح بخاری۔ کتاب أحادیث الانبياء۔ باب قول الله تعالى ﴿لَقَدْ كَانَ فِي

يُوسُفَ.....﴾ (حدیث: ۳۳۸۳)، صحیح مسلم، کتاب الفضائل۔ باب من فضائل یوسف

صلی اللہ علیہ وسلم (حدیث: ۲۳۷۸)

عَنْ وَالِدِهِ شَيْئًا ﴿٣١﴾ (لِقَمَانٍ: ٣٣)

”اس دن سے ڈرتے رہو، جب والد اپنی اولاد کے کسی کام نہیں آئے گا اور نہ ہی اولاد اپنے جنے والے کے کسی کام آئے گی۔“

ہم جب کہتے ہیں کہ عرب عجمیوں کی نسبت افضل ہیں، تو اس کی وجہ یہ ہے کہ عربوں میں جو خیر و تقویٰ اور فضائل و محاسن پائے جاتے ہیں وہ عجمیوں میں موجود نہیں۔ ابو داؤد میں نبی کریم ﷺ سے مروی ہے کہ آپ نے فرمایا:

”عربی کو عجمی پر کوئی فضیلت حاصل ہے نہ عجمی کو عربی پر۔ اسی طرح گورے کو کالے پر کوئی فضیلت حاصل ہے نہ کالے کو گورے پر۔ فضیلت صرف تقوے سے حاصل ہوتی ہے۔<sup>①</sup> سب لوگ آدم کی اولاد ہیں اور آدم مٹی سے بنے ہوئے تھے۔“<sup>②</sup>

سالار انبياء ﷺ نے فرمایا:

”اللَّهُ تَعَالَىٰ نے جاہلیت کے کبر و غرور اور آباء و اجداد پر فخر کرنے کو تم سے دور کر دیا ہے۔ انسان دو ہی قسم کے ہوتے ہیں (۱) مومن متقی (۲) فاسق و فاجر۔<sup>③</sup>

اس بات میں اختلاف کی کوئی گنجائش نہیں کہ سیدنا علیؑ کمال کے اعلیٰ درجہ پر فائز تھے۔ نزاع و جدال صرف اس بات پر ہے کہ سیدنا علیؑ خلفاء ثلثۃ سے افضل و اکمل اور امامت و خلافت کے زیادہ حق دار تھے۔ شیعہ مصنف نے جو دلائل ذکر کیے ہیں ان سے اس کا مدعا ثابت نہیں ہوتا۔

فضیلت شخصین کے اثبات کے دو طریقے:

فضیلت کے اثبات کے لیے علماء کے ہاں دو طریقے راجح ہیں۔

۱۔ ایک طریقہ یہ ہے کہ ایک شخص کی فضیلت دوسرے پر صرف نص کے ذریعہ معلوم کی جاسکتی ہے، اس کی وجہ یہ ہے کہ قلبی حقائق کا علم اللہ کے سوا کسی کو نہیں ہوتا، لہذا وہی جانتا ہے کہ دونوں میں سے افضل کون ہے۔

① مسنند احمد (٤١١/٥)

② سنن ابی داؤد، کتاب الادب۔ باب فی التفاخر بالحساب (حدیث: ٥١٦)، سنن

ترمذی کتاب المناقب۔ باب (٧٤)، فی فضل الشام والیمن (حدیث: ٣٩٥٥ - ٣٩٥٦)

۲۔ فضیلت معلوم کرنے کا دوسرا طریقہ بعض علماء کے نزدیک نظر و استدلال ہے، اہل سنت کے نزدیک مندرجہ بالا دونوں طریقوں سے خلفاء ثلاثہ کی افضلیت ثابت ہوتی ہے۔

پہلا طریقہ جس سے اصحاب ثلاثہ کا افضل ہونا لم شرح ہوتا ہے، نص و اجماع ہے، یہ حقیقت ہے کہ سیدنا ابو بکر و عمر کی افضلیت پر شیعہ کو چھوڑ کر پوری امت کا اجماع منعقد ہو چکا ہے۔ جہاں تک افضلیت شیخین کے بارے میں نصوص کا تعلق ہے وہ ہم بیان کر چکے ہیں۔

بخاری و مسلم میں حضرت عبد اللہ بن عمر رضی اللہ عنہ سے مروی ہے جو اپنے عصر و عہد کے مشہور راست گفتار تھے۔ کہ ہم نبی کریم ﷺ کی زندگی میں کہا کرتے تھے۔ نبی ﷺ کے بعد اس امت میں سب سے افضل ابو بکر ہیں پھر عمر۔<sup>①</sup>

ایک روایت میں یوں ہے کہ ”پھر یہ بات نبی کریم ﷺ تک پہنچ جاتی اور آپ اس کی تردید نہ فرماتے۔<sup>②</sup>

باقي رہا سیدنا عثمان رضی اللہ عنہ کا معاملہ تو علماء کی ایک جماعت کا قول ہے کہ سیدنا عثمان سیدنا علی سے بڑھ کر عالم قرآن تھے۔ البتہ سیدنا علی حدیث نبوی میں زیادہ مہارت رکھتے تھے۔ وہ کہتے ہیں، عثمان اپنے مال کے ساتھ جہاد کرنے میں پیش پیش تھے اور علی جہاد بالنفس میں ان سے آگے تھے۔ سیدنا عثمان حکومت و سلطنت سے بے نیاز تھے اور علی مال و دولت سے، ان کا قول ہے کہ سیرت عثمان کا پلڑا سیدنا علی کی سیرت سے مقابلہ بھاری ہے۔ سیدنا عثمان عمر میں سیدنا علی سے بیس سال زیادہ بڑے تھے۔ اس بات پر صحابہ کا اجماع قائم ہو چکا ہے کہ سیدنا عثمان سیدنا علی سے افضل تھے۔ ان دلائل سے سیدنا عثمان کی افضلیت واضح ہوتی ہے۔

شیعہ کہتے ہیں کہ سیدنا علی نبی کریم ﷺ سے قرابت داری کی بنا پر افضل تھے۔

ہم کہتے ہیں سید الشہداء سیدنا حمزہ رضی اللہ عنہ سا بقین او لین صحابہ میں شامل تھے وہ نبأ سیدنا علی کی

<sup>①</sup> صحیح بخاری، کتاب فضائل اصحاب النبی صلی اللہ علیہ وسلم، باب فضل ابی بکر بعد

النبی صلی اللہ علیہ وسلم (حدیث: ۳۶۵۵، ۳۶۹۸)

<sup>②</sup> فتح الباری (۴/۷۴۹)، بحوالہ طبرانی و اسماعیلی

نسبت نبی کریم ﷺ سے قریب تر تھے۔ اس کے ساتھ ساتھ وہ حدیث نبوی کے مطابق سید الشهداء بھی تھے۔ ① نظر بریں وہ سیدنا علیؑ سے افضل ہوں گے۔

شیعہ سیدنا عثمانؑ کو مورد طعن بناتے ہوئے کہتے ہیں کہ آپؑ نے فلاں فلاں کام کیے، اپنے اقارب کو عہدے عطا کیے اور بے در لغ بیت المال کی دولت اٹائی۔

ہم کہتے ہیں سیدنا عثمانؑ نے بنا بر اجتہاد جو کام کیے وہ مصلحت سے قریب تر تھے۔ سیدنا عثمانؑ نے بیت المال کا روپیہ خرچ کیا تھا، مگر سیدنا علیؑ نے ہزاروں جانیں تلف کیں۔ ظاہر ہے کہ مال کا معاملہ اتنا شدید نہیں جتنا خون کا ہے۔

یہی وجہ کہ خلافت عثمانی میں امن و سکون کا دور دورہ تھا، اس دور میں مسلمانوں کو بڑی فتوحات حاصل ہوئیں اور کثرت سے مال غنیمت مسلمانوں کے قبضہ میں آیا۔ تاہم خلافت عثمانی کے مقابلہ میں خلافت صدیقی و فاروقی یقیناً بہتر تھیں۔ یہ امر بھی پیش نظر رہے کہ جن لوگوں نے سیدنا عثمانؑ کے خلاف بغاوت میں حصہ لیا، انہوں نے آپؑ کو فاسق قرار دیا تھا کافرنہیں۔ بخلاف ازیں سیدنا علیؑ کے مخالفین نے ان پر کفر کا فتویٰ لگایا تھا۔ سیدنا علیؑ و عثمانؑ کے خلاف خروج کرنے والے دونوں گروہ یعنی و بھلانی سے یکسر بے گانہ تھے۔

## الفصل الرابع

### ائمه اثنا عشرہ کی امامت کا اثبات:

شیعہ مصنف لکھتا ہے:

”هم کئی طریقوں سے بارہ اماموں کی امامت ثابت کرتے ہیں۔ اس کا پہلا طریق نص ہے، چنانچہ شیعہ تمام بلاد و امصار میں خلفاً عن سلفٍ نقل کرتے چلے آئے ہیں کہ نبی ﷺ نے سیدنا حسین سے کہا: ”یہ خود امام، امام کا بھائی اور امام کا بیٹا ہے اس کی نسل سے نو امام ہوں گے، امام قائم کا نام میرا نام اور کنیت بھی میرے جیسی ہوگی۔ وہ زمین کو اسی طرح عدل و انصاف سے بھر دے گا جس طرح وہ جور و استبداد سے بھر چکی ہوگی۔“

اس کا پہلا جواب یہ ہے کہ یہ شیعہ پر بہتان ہے۔ تمام شیعہ نے یہ بات نہیں کہی، بلکہ یہ بعض شیعہ کا قول ہے، اکثر شیعہ خصوصاً زیدیہ اس کو اسی طرح جھوٹا سمجھتے ہیں جیسے اہل سنت۔ زیدیہ کا فرقہ تمام شیعہ فرقوں میں زیادہ دلنش مند صاحب علم اور مقابلۃٰ بہتر ہے اسما علیہ کے نزدیک بھی یہ جھوٹ ہے۔ شیعہ کے تقریباً ستر فرقے ہیں، مذکورہ بالا نظریہ متاخرین شیعہ کی اختراض ہے۔ یہ اس وقت گھڑا گیا جب حسن بن علی عسکری نے (بلا وارت) وفات پائی اور نبی کریم ﷺ کی وفات کے اڑھائی سو سال بعد یہ دعویٰ کیا گیا کہ امام عسکری کا بیٹا غائب ہو گیا ہے۔ دوسری جانب علماء اہل سنت اور ناقلين آثار جو شیعہ سے کئی گناہ زیادہ ہیں جانتے ہیں کہ یہ رسول کریم پر عظیم بہتان ہے۔ بلکہ اس پر مبالغہ کرنے کے لیے تیار ہیں۔

تو اتر کی شرط یہ ہے کہ کسی روایت کے ناقلين کی تعداد اتنی زیادہ ہو کہ طرفین اور وسط کے لوگوں کو یقینی علم حاصل ہو جائے۔ حسن عسکری کی موت سے پہلے کوئی شخص امام منتظر کا قاتل نہ تھا، البتہ شیعہ سیدنا علی اور بعد میں آنے والے ائمہ کی امامت کے دعوے دار تھے۔ بارہ اماموں کی امامت کا دعویٰ جن کا آخری امام ہنوز معدوم ہے۔ متفقہ میں میں سے کسی نے نہیں کہا تھا اور نہ کسی ناقل نے اسے نقل کیا۔ پھر تو اتر کا دعویٰ کس حد تک صحیح ہے؟ بخلاف ازیں متواتروہ اخبار احادیث ہیں جو خلفائے اربعہ

کی فضیلت میں وارد ہوئی ہیں۔

کہا گیا ہے کہ شیعہ امامیہ نے پہلی مرتبہ سیدنا علی کی امامت کے اثبات میں بالص کا دعویٰ خلافت راشدہ کے آخری دور میں کیا۔ عبد اللہ بن سباء<sup>①</sup> اور اس کے ہم نواوں نے اسے اختراع کیا تھا۔ اس بارے میں ہم حتی طور پر جانتے ہیں کہ وہ اپنی امامت کے منصوص علیہا ہونے کے دعویٰ دار نہ تھے۔ مثلًا امام جعفر صادق، ان کے والد اور ان کے دادا امام زین العابدین علی بن حسین بن علی رضی اللہ عنہ اپنی امامت کو میں پر نص نہیں قرار دیتے تھے۔

بخاری و مسلم میں سیدنا جابر بن سمرہ رضی اللہ عنہ سے روایت ہے کہ نبی ﷺ فرمایا کرتے تھے۔ لوگ اس وقت تک امن و چین اور عزت سے زندگی بسر کرتے رہیں گے جب تک بارہ آدمی ان کے حاکم و امام رہیں گے، پھر آہستہ آواز سے ایک بات کہی جو مجھ سے پوشیدہ رہی۔ جب میں نے اپنے والد سے پوچھا تو انہوں نے بتایا کہ وہ بارہ اشخاص سب کے سب قریش میں سے ہوں گے۔<sup>②</sup>

ظاہر ہے کہ اس حدیث سے اثناء عشریہ کے بارہ امام مراد نہیں لیے جاسکتے۔ شیعہ خود اس بات کو تسلیم کرتے ہیں کہ ان میں سے کسی امام کے زمانہ میں بھی امت کا شیرازہ تھدندہ رہا بلکہ امت تفرق و انتشار کا شکار رہی، اور ظالموں اور کافروں نے انھیں ظلم و ستم کا نشانہ بنائے رکھا۔ اہل حق ان کے عہد امارت میں یہود سے بھی زیادہ ذلیل رہے، مزید برائی امام منتظر کی امامت شیعہ کے نزدیک تاقیام قیامت باقی رہے گی۔

### خروج مہدی کی حدیثیں صحیح ہیں:

شیعہ مصنف لکھتا ہے:

❶ بارہ اماموں کی امامت کو نص کے ساتھ ثابت کرنے میں شیعہ کا دعویٰ کوتین حصوں میں تقسیم کر سکتے ہیں:  
(۱) سیدنا علی کی امامت و ولایت کی نص۔ امام ابن تیمیہ نے منہاج السنۃ میں اس کے ابطال کا کوئی دقيقہ فروگز اشت نہیں کیا۔ باقی رہی یہ بات کہ سیدنا علی نے نص صریح کے مطابق اپنے بیٹے حسن کو امام مقرر کیا تھا ہم قبل ازیں اس کا بطلان ثابت کر چکے ہیں۔

(۲) شیعہ کا دوسرا دعویٰ یہ ہے کہ سیدنا علی کا وصی ہونا نص سے ثابت ہے، مشہور شیعہ عالم الکشی نے اعتراف کیا ہے کہ اس عقیدہ کا موجبد عبد اللہ بن سباء تھا ہم قبل ازیں یہ حوالہ نقل کر چکے ہیں۔

❷ صحیح بخاری، کتاب الاحکام، باب الاستخلاف (حدیث: ۷۲۲۳، ۷۲۲۲)، صحیح

مسلم، کتاب الامارة، باب الناس تبع لقریش (حدیث: ۱۸۲۱)، واللفظ له

”ابن عمر نبی ﷺ سے بیان کرتے ہیں کہ آپ نے فرمایا: ”آخری زمانہ میں میری اولاد میں سے ایک شخص نکلے گا، جس کا نام میرا نام اور جس کی کنیت میری کنیت ہوگی، وہ زمین کو اسی طرح عدل و انصاف سے بھر دے گا جیسے وہ ظلم و استبداد سے بھر چکی تھی۔ یہ مہدی ہوگا۔“

ہم کہتے ہیں خروج مہدی کی حدیثیں صحیح ہیں، ان کو احمد و ابو داؤد و ترمذی نے روایت کیا ہے۔  
 سیدنا ابن مسعود رضی اللہ عنہ مرفوعاً روایت کرتے ہیں کہ آپ نے فرمایا:  
 ”اگر دنیا میں ایک دن بھی باقی رہا تو اللہ تعالیٰ اس دن کو لمبا کر دیں گے یہاں تک کہ میرے اہل بیت میں سے ایک شخص نکلے گا جس کا نام محمد بن عبد اللہ ہوگا، وہ زمین کو عدل و انصاف سے بھر دے گا، جیسے وہ ظلم و جور سے بھر چکی ہوگی۔“ ①  
 ترمذی و ابو داؤد نے یہ روایت ام سلمہ رضی اللہ عنہ سے نقل کی ہے، اس کے الفاظ ہیں ”مہدی اولاد فاطمہ میں سے ہوگا۔“ ②

ابو داؤد نے یہ روایت ابوسعید رضی اللہ عنہ سے ذکر کی ہے اس کے الفاظ یہ ہیں: ”وہ سات سال تک زمین کا مالک رہے گا۔“ ③

سیدنا علی سے مروی ہے کہ انہوں نے سیدنا حسن کی طرف دیکھ کر فرمایا:  
 ”اس کی نسل سے ایک شخص پیدا ہوگا، جو ہمارے نبی ﷺ کا ہم نام ہوگا، وہ سیرت و کردار میں ان جیسا ہوگا۔ مگر شکل و صورت مختلف ہوگی۔ وہ زمین کو عدل سے معمور کر دے گا۔“ ④

باقی رہی حدیث ”لَا مَهْدِيُ إِلَّا عِيسَى“ تو وہ ضعیف ہے، لہذا ان احادیث کا مقابلہ نہیں کر

❶ سنن ابی داؤد، کتاب المهدی (حدیث: ۴۲۸۲)، سنن ترمذی کتاب الفتنه، باب ما جاء في المهدی (حدیث: ۲۲۳۰)

❷ سنن ابی داؤد، کتاب المهدی (حدیث: ۴۲۸۴)، سنن ابن ماجہ، کتاب الفتنه، باب خروج المهدی (حدیث: ۴۰۸۶)

❸ سنن ابی داؤد، کتاب المهدی (حدیث: ۴۲۸۵)

❹ سنن ابی داؤد، کتاب المهدی (حدیث: ۴۲۸۳، ۴۲۸۰)

سکتی۔ ان احادیث سے ثابت ہوتا ہے کہ آنے والے مهدی کا نام محمد بن عبد اللہ ہو گا۔ اس میں شیعہ کے دعویٰ کا رد ہے، جو کہتے ہیں کہ امام منتظر کا نام محمد بن حسن ہے۔

ان احادیث سے یہ بھی ثابت ہوا کہ امام مهدی حسن کی اولاد میں سے ہو گا۔ سیدنا حسین کی اولاد میں سے نہیں۔ ①

باطنیہ کا دعویٰ ہے کہ ان کا امام ہی مہدویت کا بانی تھا۔ حالانکہ اس کا دعویٰ مبنی بر کذب و دروغ ہے۔ حقیقت یہ ہے کہ وہ میمون القداح کی اولاد میں سے تھا۔ پھر باطنیہ نے یہ دعویٰ کیا کہ میمون محمد بن اسماعیل بن جعفر کا بیٹا ہے، جس کی طرف اسماعیلیہ منسوب ہیں، باطنیہ دراصل کفار ہیں، ان کا مذهب مجوسیت فلسفہ اور صابی مذهب کامجون مرکب ہے۔ مختلف علماء مثلًا ابن باقلانی و قاضی عبدالجبار و امام غزالی نے ان کے نقص و معایب پر کتابیں تصنیف کی ہیں۔

محمد بن عبد اللہ بن تومرت بربی نے اپنے شجرہ نسب کو حسن بن علی سے ملالیا اور مهدی کا لقب اختیار کیا تھا۔ یہ اپنے آپ کو معصوم کہا کرتا تھا۔ ابن المنصور محمد بن عبد اللہ نے مذکورہ صدر احادیث کی بنابر مهدی کا لقب اختیار کیا تھا۔

شیعہ مصنف لکھتا ہے:

”هم بیان کر چکے ہیں کہ ہر زمانہ میں امام معصوم کا وجود ضروری ہے۔ ظاہر ہے کہ ائمہ کے بغیر اور کوئی معصوم نہیں ہو سکتا۔“

اس کا جواب یہ ہے کہ ہمارے نزدیک امام معصوم کا وجود ہر زمانہ میں ضروری نہیں، اگر شیعہ کے دعویٰ کو تسلیم بھی کر لیا جائے تو ہمارے زمانہ میں شیعہ جس امام معصوم کے دعویٰ دار ہیں، وہ چار سو سالہ سال سے گم ہے، اس کا کوئی نشان ظاہر نہیں ہے، بخلاف ازیں امام غائب سے بڑھ کر دوسرے ولادت و حکام کے آثار ظہور پذیر ہو رہے ہیں۔ بنا بریں ہم کہتے ہیں کہ ایسے امام کا وجود عدم برابر ہیں اس سے بڑھ کر یہ کہ وہ معدوم ہے، ہم شیعہ سے دریافت کرتے ہیں کہ ایسے امام سے انھیں قدیم و جدید زمانہ میں کیا مصلحت حاصل ہوئی؟

## الفصل الخامس

### اصحاب ثلاثة کے بارے میں شیعہ کی دروغ گوئی:

شیعہ مصنف لکھتا ہے:

”متعدد وجوہ کی بنا پر سیدنا علی سے پہلے خلفاء امام نہ تھے۔“

شیعہ مصنف کا یہ بیان غلط ہے۔ خلفاء ثلاثة امام تھے اور ہر لحاظ سے منصب امامت کی اہلیت و صلاحیت سے بہرہ ور تھے۔ ان کی وجہ سے اسلام اکناف ارضی میں پھیلا اور مسلمانوں نے بلا دوا قائم کو فتح کیا۔ یہ صحیح معنی میں خلفائے راشدین تھے۔ شیعہ کے سوا اس میں مسلمانوں کے سب فرقے متعدد اخیال ہیں۔ وہ بہمہ وجوہ اس کے اہل اور حق دار تھے، ہمارا یہ حتمی و قطعی نقطہ نظر ہے، کوئی قطعی باطنی دلیل اس کی مخالف نہیں ہے جہاں تک قطعی دلائل و نصوص کا تعلق ہے ان میں تناقض کا احتمال نہیں ہے باقی رہے ظنی دلائل تزویہ قطعیات کا معارضہ نہیں کر سکتے۔

قادجیں خلفائے ثلاثة کے مخالف جو دلائل پیش کرتے ہیں وہ دو حال سے خالی نہیں ہیں۔

۱۔ وہ ایسے نقلی دلائل ہیں جن کی صحت کا کچھ پتہ نہیں۔

۲۔ یا وہ دلائل بجائے خود صحیح ہیں، مگر ان سے خلفائے ثلاثة کی خلافت کا ابطال نہیں ہوتا، دلیل کے دونوں مقدمات میں سے جو مقدمہ بھی معلوم نہ ہو وہ دلائل و مقدمات معلومہ کا معارض نہیں ہو سکتا۔ جب ہم اعتراض کے متعلق ثابت کر دیں کہ واضح اور قطعی نہیں ہے۔ تو جواب دینا ہمارے لیے ضروری نہ ہوگا، اگر ہم شیعہ کے شکوک و شبہات کی وجہ فساد و بطلان بھی واضح کر دیں تو یہ علمی اضافہ کا موجب ہے اور مناظرہ کے دوران اس سے حق کی تائید بھی ہو جاتی ہے۔

شیعہ مصنف لکھتا ہے:

”ابو بکر کا قول ہے، بسا اوقات مجھے شیطان کا سامنا ہوتا ہے، اگر میں سیدھا رہوں تو میری مدد کبھیے اور اگر ٹیڑھا ہو جاؤں تو مجھے سیدھا کبھیے۔ خلیفہ و امام کا اصلی کام رعیت کی

تکمیل ہے بنا بریں وہ ان سے اپنے کمال کا مطالبہ کیوں کر کر سکتا ہے؟“  
ہم کہتے ہیں سیدنا ابو بکر صدیق رض کے الفاظ یہ ہیں: ”مجھے ایک شیطان کا سامنا ہوتا ہے اور وہ  
غصہ ہے، جب میں اس میں گرفتار ہو جاؤں تو مجھے اس سے بچائیے“  
سیدنا ابو بکر نے فرمایا:

”جب تک میں اللہ کا مطیع رہوں، میری اطاعت کرتے رہو، جب اللہ کی نافرمانی  
کرنے لگوں تو میری اطاعت تم پر واجب نہیں۔“ ①

اس قول کی بنا پر سیدنا ابو بکر صدیق لاک مرح و ستائش ہیں۔ آپ کو یہ خطرہ دامن گیر رہتا تھا کہ  
غصہ کے عالم میں آپ کسی پر ظلم و تعدی کا ارتکاب نہ کر بیٹھیں۔ احادیث صحیحہ میں آیا ہے کہ نبی ﷺ نے فرمایا: ”جب قاضی پر غصہ طاری ہو تو وہ دو آدمیوں کے درمیان فیصلہ صادر نہ کرے۔“ ②

غصہ سب بنی نوع انسان کو آتا ہے۔ نبی کریم ﷺ نے فرمایا:

”میں ایک بشر ہوں اور مجھے بھی اسی طرح غصہ آتا ہے جیسے دوسرے انسانوں  
کو۔“ ③

صحیح مسلم میں ہے کہ دو آدمی نبی کریم ﷺ کی خدمت میں حاضر ہوئے اور آپ کو ناراض کیا،  
جس کے نتیجہ میں آپ نے ان پر لعنت بھیجی اور سخت سست الفاظ کہے۔ ④ بنا بریں جو شخص سیدنا ابو بکر  
کی نافرمانی کرے یا آپ کو تکلیف دے تو آپ اس کی سرزنش کر سکتے ہیں جس طرح سیدنا علی اپنے  
مخالف کی تادیب و سرزنش کے مجاز ہیں۔

حدیث صحیح میں سیدنا ابن مسعود رض سے مردی ہے کہ نبی کریم ﷺ نے فرمایا:

① سیرۃ ابن ہشام (ص: ۶۷۱)

② صحیح بخاری، کتاب الاحکام، باب هل یقضی القاضی او یفتی و هو غضبان (حدیث: ۷۱۵۸)، صحیح مسلم، کتاب الأقضییہ۔ باب کراهة قضاء القاضی و هو غضبان (حدیث: ۱۷۱۷)

③ صحیح مسلم۔ کتاب البر والصلة، باب من لعنه النبی صلی اللہ علیہ وسلم.....“ (حدیث: ۹۱/۲۶۰۳، ۲۶۰۱)

④ صحیح مسلم، حوالہ سابق، (حدیث: ۲۶۰۰)

”تم میں سے ہر شخص کے ساتھ اس کے ساتھی جن کو مسلط کیا گیا ہے۔“ صحابہ نے عرض کیا: اے اللہ کے رسول! کیا آپ کے ساتھ بھی جن ہے؟ فرمایا: ”ہاں مگر میں بتوفیق الہی اس سے محفوظ رہتا ہوں، اور وہ مجھے اچھی بات ہی کا حکم دیتا ہے۔“

حدیث صحیح میں سیدہ عائشہ سے اسی طرح مردی ہے۔

سیدنا ابو بکر کا یہ ارشاد کہ: ”اگر میں ٹیڑھا ہو جاؤں تو مجھے سیدھا کرو۔“ آپ کے کمال عدل و انصاف اور تقویٰ کی دلیل ہے۔

شیعہ کا یہ قول کہ ”امام کا کام رعیت کی تکمیل کرنا ہے۔“ درست نہیں اس لیے کہ امام و رعیت دونوں باہم ایک دوسرے کی تکمیل کرتے اور برّ و تقویٰ میں ایک دوسرے کے معاون ہوا کرتے ہیں۔ جہاں تک کامل بنانے کا تعلق ہے تو وہ اللہ غنی کا کام ہے، جو کسی کا دست نگرنہیں۔ نبی کریم ﷺ بھی صحابہ سے مشورہ کرتے اور ان کی رائے پر عمل کیا کرتے تھے۔

شیعہ مصنف لکھتا ہے:

”عمر کا قول ہے، ابو بکر کی بیعت ایک عاجلانہ اقدام تھا، جس کی برائی سے اللہ نے بچا لیا۔ اگر کوئی شخص بھرا ایسا کام کرے تو اسے قتل کر دو۔“ یہ قول ابو بکر کی خلافت پر طعن کے مترادف ہے۔

ہم کہتے ہیں، بخاری و مسلم میں منقول ہے کہ سیدنا عمر رضی اللہ عنہ نے فرمایا: ”مجھے پتہ چلا ہے کہ تم میں سے بعض لوگ کہتے ہیں، اگر عمر فوت ہو چکے ہوتے تو میں فلاں شخص کی بیعت کرتا۔ کوئی شخص دھوکہ میں آ کر یوں نہ کہے کہ سیدنا ابو بکر کی بیعت ایک عاجلانہ اقدام تھا، جو پایہ انجام کو پہنچا۔“ بے شک بات یونہی تھی مگر اللہ نے اس کی برائی سے بچا لیا۔ تم میں سے ایک شخص بھی ابو بکر جیسا نہیں، جس کی خاطر گردنیں کٹوائی جائیں۔<sup>①</sup>

شیعہ مصنف لکھتا ہے:

”اللہ تعالیٰ فرماتے ہیں: ﴿لَا يَنَالُ عَهْدِي الظَّالِمِينَ﴾ (آل عمران: ۲۴/۲) اس آیت

<sup>①</sup> صحيح بخاری، كتاب الحدود، باب رجم الجبلی فی الرُّزْنَا اذَا احصنَتْ (حدیث: ۶۸۳۰)،

میں بتایا کہ امامت کا عہد ظالم تک نہیں پہنچتا اور ظالم کافر ہوتا ہے جیسا کہ قرآن میں فرمایا: ﴿الْكَافِرُونَ هُمُ الظَّالِمُونَ﴾ (البقرة: ٢٥٣) کافر ہی ظالم ہوتے ہیں، آپ کی بعثت سے پہلے بلاشبہ اصحاب ثلاثہ بتول کی پرستش کرنے والے کافر تھے۔“

شیعہ کا یہ اعتراض کہ خلفاءٰ نے پہلے کافر تھے، پھر اسلام لائے:

اس کا پہلا جواب یہ ہے کہ کفر کے بعد جب کوئی شخص مشرف بہ اسلام ہو جائے تو وہ قابل مذمت نہیں ہوتا، اس لیے کہ اسلام لانے سے پہلے گناہ معاف ہو جاتے ہیں، یہ ایک مسلمہ بات ہے یہ ضروری نہیں کہ ہر مسلم پیدا ہونے والا شخص نو مسلم سے افضل ہو، ورنہ اس کا صحابہ سے افضل ہونا لازم آئے گا۔ یہ بات ثابت ہو چکی ہے کہ سب زمانوں سے بہتر قرن اول ہے، جس میں نبی کریم ﷺ مبعوث کیے گئے تھے، حالانکہ وہ سب بعد از کفر اسلام لائے تھے، مگر اس کے باوجود یہ مسلم پیدا ہونے والوں سے افضل تھے۔ اسی لیے اکثر علماء کا مذہب ہے کہ جو شخص نبی پر ایمان لا چکا ہو، اسے نبی بنایا جا سکتا ہے۔ اللہ تعالیٰ فرماتے ہیں: ﴿فَامَنَ لَهُ لُوطٌ﴾ (العنکبوت: ٢٦/٢٩) ”لوط اس پر ایمان لائے۔“

شیعہ ﷺ نے فرمایا تھا۔

”اگر ہم تمہارے دین سے نجات حاصل کرنے کے بعد پھر اس میں لوٹ گئے تو ہم نے اللہ تعالیٰ پر جھوٹ باندھا۔“ (الاعراف: ٨٩)

جب نبی کریم ﷺ مبعوث ہوئے تھے تو قریش میں سے چھوٹا بڑا کوئی بھی مومن نہ تھا، اگر ان کے بارے میں یہ بات کہی جائے کہ وہ بتوں کو پوچھتے تھے تو ان کے بچے بھی بتوں کے پرستار ہوں گے جن میں علی بھی شامل ہیں۔

اگر کہا جائے کہ بچے کا کفر ضرر رسان نہیں ہے، تو ہم کہیں گے کہ بچے کا ایمان بھی مرد بالغ کے ایمان جیسا نہیں ہے، کافر جب حالت بلوغت میں ایمان لے آئے تو اسے مومن کہیں گے، مگر بچے کے لیے کفر و ایمان کا حکم بلوغت سے قبل بھی ثابت ہو جاتا ہے، وہ بچہ جس کے والدین کافر ہوں اس پر اجماعاً دنیا میں کفر کا حکم جاری ہوگا۔ جب بچہ قبل از بلوغ اسلام قبول کر لے تو آیا اسے مسلم تصور کیا جائے گا یا نہیں؟ اس کے بارے میں علماء کے دو قول ہیں۔ بخلاف ازیں جب ایک بالغ اسلام لائے گا تو وہ اجماعاً مسلم کہلانے گا۔

یہ بات پورے وثوق کے ساتھ نہیں کی جاسکتی کہ سیدنا علیؑ نے بت کو سجدہ نہیں کیا تھا۔ اسی طرح سیدنا زبیرؓ کے بارے میں بھی یہ فیصلہ صادر نہیں کیا جا سکتا جو اسلام قبول کرتے وقت قریب البلوغ تھے، جو شخص پہلے کافر ہو، پھر اسلام قبول کر لے اور مومن و متqi بن کر رہے ہے اسے ظالم کہہ کر پکارنا جائز نہیں۔

”لَا يَنَالُ عَهْدِي الظَّالِمِينَ“ کا مطلب یہ ہے کہ امامت کا منصب عادل کو ملے گا ظالم کو نہیں، جب کوئی شخص ظلم و تعدی کا مرتكب ہونے کے بعد عادل ہو جائے تو وہ امامت کا اہل ہو سکتا ہے، وہ درج ذیل آیات کے مطابق مدح و ستائش کا سزاوار ہوگا۔

﴿إِنَّ الْأُبْرَارَ لَفِي نَعِيمٍ﴾ (الانفطار: ۸۲)

”نیک لوگ نعمتوں سے لذت اندوز ہوں گے۔“

﴿إِنَّ الْمُتَّقِينَ فِي مَقَامِ أَمِينٍ﴾ (الدخان: ۳۳)

”اللہ سے ڈرنے والے پر امن جگہ میں ہوں گے۔“

جو شخص یہ کہے کہ ایک کافر ایمان لانے کے بعد بھی کافر ہی رہتا ہے وہ اجماعاً خود کافر ہے۔  
شیعہ مصنف لکھتا ہے۔

”ابو بکر کا قول ہے، میری بیعت واپس کر دو، میں تم میں سب سے بہتر نہیں ہوں، اگر آپ سچے امام ہوتے تو یوں نہ کہتے۔“

ہم اس کی صحت ثابت کرنے کا مطالبہ کرتے ہیں۔ یہ ضروری نہیں کہ جو بات نقل کی جائے وہ صحیح بھی ہو۔

شیعہ مصنف لکھتا ہے:

”ابو بکر نے اپنی موت کے وقت کہا تھا، اے کاش! کہ میں نبی کریم ﷺ سے دریافت کر لیتا کہ انصار کا بھی خلافت میں حق ہے؟ اس سے معلوم ہوتا ہے کہ ابو بکر بذات خود اپنی خلافت کو مشکوک تصور کرتے تھے۔ حالانکہ انہوں نے ثقیفہ بنی ساعدہ میں خود ہی انصار کے مطالبہ کو ٹھکرایا تھا۔“

ہم کہتے ہیں کہ نبی کریم ﷺ کا ارشاد گرامی ”الْأَئِمَّةُ مِنْ قُرَيْشٍ، حق ہے۔ یہ غلط ہے کہ سیدنا ابو بکر اپنی خلافت کو شک و شبہ کی بناء سے دیکھتے تھے۔ نیز شیعہ کی نقل کردہ روایت صریح کذب ہے۔ یہ

بات صحابہ کے نزدیک واضح تھی کہ امامت قریش کے ساتھ مختص ہے۔

اگر فرض کر لیا جائے کہ یہ سیدنا ابو بکر کا قول ہے تو اس سے ان کی فضیلت ثابت ہوتی ہے۔ گویا آپ کو حدیث نبوی ”الائِمَّةُ مِنْ قُرَيْشٍ“ کا علم نہ تھا۔ آپ نے اجتہاد کیا اور آپ کا اجتہاد موافق نص ثابت ہوا۔ اس قول سے یہ بھی واضح ہوا کہ سیدنا ابو بکر کے پاس امامت علی کے بارے میں نبی کریم ﷺ کی کوئی نص موجود نہ تھی۔

### سیدہ فاطمہ کی خانہ تلاشی کا واقعہ من گھڑت ہے:

شیعہ مصنف لکھتا ہے:

”ابو بکر نے اپنی وفات کے وقت حسرت بھرے الفاظ میں کہا تھا کہ اے کاش! میں فاطمہ کے گھر کی تلاشی نہ لیتا اور اے کاش! میں ٹقینہ بنی ساعدہ میں دونوں میں سے ایک کی بیعت کر لیتا، وہ امیر ہوتا اور میں وزیر۔ اس سے معلوم ہوتا ہے کہ ابو بکر نے علی وزیر کی موجودگی میں سیدہ فاطمہ کے گھر کی تلاشی لی تھی اس سے یہ بھی معلوم ہوا کہ ابو بکر دوسروں کو اپنے سے افضل سمجھتے تھے۔“

ہم شیعہ مصنف سے مطالبه کرتے ہیں کہ وہ اس کی صحت ثابت کرے۔ ہمیں قطعی طور پر معلوم ہے کہ سیدنا ابو بکر نے سیدنا علی و زیر کو کسی قسم کا الہام و رنج نہیں پہنچایا تھا۔ اس سے بڑھ کر یہ کہ آپ نے سیدنا سعد بن عبادہ سے بھی کچھ تعریض نہیں کیا تھا جو آپ کی بیعت کیے بغیر فوت ہو گئے تھے۔ بفرض محال یہ کہہ سکتے ہیں کہ سیدنا ابو بکر نے یہ معلوم کرنے کے لیے سیدہ فاطمہ کی خانہ تلاشی لی تھی کہ اس میں بیت المال کی کوئی چیز موجود نہ ہو جس کی تقسیم کرنے کا حکم آپ کو دیا گیا تھا۔ وفات کے وقت یہ خیال آیا کہ اگر ایسا نہ کرتے تو اچھا ہوتا۔ جہلاء کہا کرتے ہیں کہ صحابہ نے سیدہ فاطمہ کا گھر منہدم کر دیا اور آپ کو اس قدر پیٹا تھا کہ حمل ساقط ہو گیا، کیا کوئی سلیم لعقل انسان باور کر سکتا ہے کہ امت کے چیدہ و برگزیدہ صحابہ نے ایک معمولی بات کی وجہ سے اپنے پیغمبر کی بیٹی کے ساتھ یہ سلوک کیا؟ اللہ اس واقعہ کو گھڑ نے والے پر اور اس پر جس نے رفض کا عقیدہ ایجاد کیا لاعت بھیجے۔

شیعہ مصنف لکھتا ہے:

”نبی ﷺ نے جیش اسامہ کو تیار کرنے کا حکم دیا تھا۔ ابو بکر و عمر بھی اس لشکر میں شامل تھے۔ سیدنا علی کو اس لشکر میں اس لیے روانہ کیا تاکہ آپ کے بعد کوئی اور شخص خلافت پر

قابض نہ ہو جائے مگر صحابہ نے یہ بات قبول نہ کی۔“

ہم شیعہ مصنف سے مطالبہ کرتے ہیں کہ وہ اس کی صحت ثابت کرے، کسی نقلی دلیل سے احتجاج اسی صورت میں درست ہوتا ہے جب اس کی صحت معلوم ہو جائے، مگر یہ روایت صاف جھوٹ ہے۔ ابو بکر جیش اسامہ میں ہرگز شامل نہ تھے، البتہ ایک قول کے مطابق سیدنا عمر اس میں موجود تھے۔ روایات متواترہ سے ثابت ہے کہ سرور کائنات ﷺ نے مرض الموت میں سیدنا ابو بکر کو امام صلوٰۃ مقرر کیا تھا۔ جس روز آپ کی وفات ہوئی سیدنا ابو بکر نے صحابہ کو صبح کی نماز پڑھائی تھی، نبی کریم ﷺ نے حجرہ کا پردہ اٹھا کر دیکھا تو صحابہ سیدنا ابو بکر کی اقتداء میں نماز ادا کر رہے تھے آپ یہ منتظر دیکھ کر بہت خوش ہوئے۔ ① پھر یہ بات کیسے صحیح ہو سکتی ہے کہ سیدنا ابو بکر جیش اسامہ میں شامل تھے؟

اگر نبی اکرم ﷺ سیدنا علی کو خلیفہ بنانا چاہتے تو صحابہ آپ کی مخالفت نہیں کر سکتے تھے، صحابہ کرام اللہ و رسول کے سچ اطاعت کیش تھے اور وہ ایسا کبھی نہیں کر سکتے تھے کہ بصراحت نبی کریم ﷺ کے مقرر کردہ خلیفہ کی جگہ از خود کسی اور کو مقرر کر دیں، پھر یہ امر بھی قابل غور ہے کہ اگر سیدنا علی کو خلیفہ بنانا مقصود ہوتا تو آپ مرض الموت میں ان کو امام صلوٰۃ مقرر فرماتے اور ابو بکر کو نماز پڑھانے کی اجازت نہ دیتے۔

شیعہ مصنف لکھتا ہے۔

”نبی کریم ﷺ نے ابو بکر کو کوئی منصب عطا نہیں کیا تھا، اس کے برعکس سیدنا علی کو ابو بکر پر امیر مقرر کر کے بھیجا تھا،“

ہم کہتے ہیں کہ ولایت نمازوں حج و زکوٰۃ سے بڑھ کر اور کون سی امارت ہوگی۔ ظاہر ہے کہ یہ منصب عالی سیدنا ابو بکر کو تفویض کیا گیا تھا۔ سیدنا ابو بکر کے سوا بہت سے لوگوں کو مختلف علاقوں کی امارت عطا کی گئی تھی۔ مثلاً عمرو بن عاص و ولید بن عقبہ اور ابوسفیان بن حرب۔ تو اس کا یہ مطلب نہیں کہ یہ لوگ ابو بکر سے افضل تھے اور ولایت و امارت نہ ملنے کی وجہ سے ابو بکران سے فروٹر درجہ کے تھے۔ امارت نہ دینے کی وجہ وجہ یہ تھی کہ ابو بکر آپ کے وزیر تھے اور آپ مہماں امور میں ان سے بے نیاز نہیں ہوا کرتے

① صحيح بخاري، كتاب الاذان۔ باب اهل العلم والفضل احق بالامامة، (حدیث: ۶۸۰)،

صحيح مسلم، كتاب الصلاة، باب استخلاف الإمام اذا عرض له عذر (حدیث: ۴۱۹)

تھے۔ سیدنا عمر کا مرتبہ بھی اس سے قریب قریب تھا۔

## سیدنا ابو بکر کی امارت حج کا واقعہ

شیعہ مصنف لکھتا ہے:

”نبی کریم ﷺ نے ابو بکر کو سورہ توبہ دے کر روانہ کیا۔ پھر ان کے پیچھے سیدنا علیؑ کو روانہ کیا کہ ابو بکر کو واپس مدینہ بھیج دیں، جو شخص ایک سورت پہنچانے کی صلاحیت نہیں رکھتا تھا وہ خلافت و امارت کا اہل کیسے ہوگا؟“

یہ افتراء محض ہے اور روایات متواترہ کے خلاف ہے۔ نبی کریم ﷺ نے ۹ ھ میں سیدنا ابو بکر کو امیر حج بنا کر مکہ بھیجا تھا۔ یہ غلط ہے کہ آپ واپس بلا لیے گئے تھے۔ بخلاف ازیں دورانِ حج وہ امیر تھے، علیؑ ان کے مکوم تھے اور ان کی اقتداء میں نمازیں پڑھا کرتے تھے۔ یہ ایک تاریخی حقیقت ہے جس سے کسی کو مجال انکار نہیں۔ پھر شیعہ کا یہ کہنا کہاں تک درست ہے کہ نبی کریم ﷺ نے سیدنا ابو بکر کو واپس بلا لیا تھا؟ البتہ مشرکین سے کیے ہوئے معاذوں کے اختتام کا اعلان کرنے کے لیے نبی کریم ﷺ نے سیدنا علیؑ کو روانہ کیا تھا۔ عربوں کے یہاں رسم تھی کہ عہد باندھنے یا توڑنے کا کام حاکم خود کرتا یا اس کے اہل بیت میں سے کوئی شخص یہ کام انجام دیتا۔ بنابریں اعلان براءت کے لیے سیدنا علیؑ کو بھیجا گیا تھا۔ ①

① اس میں دوسری مصلحت یہ تھی کہ سورہ توبہ سیدنا صدیقؓ کی مدح و ستائش پر متضمن ہے نبی کریمؓ چاہتے تھے کہ اس ثناء کا اظہار حج کے موقع پر علیؑ بن ابی طالبؓ کی زبان سے ہوتا کہ اللہ کے دشمن ہمیشہ کے لیے شرم سار ہوں اور جب بھی اس پر غور فکر کریں ان کا مصنوعی دین دھڑام سے نیچے گر پڑے۔ متقد میں شیعہ میں سے اللہ کے دشمن اللہ شیطان الطاق نے بدحواسی کے عالم میں کہا کہ یہ الفاظ ﴿ثَانَى اثْنَيْنِ إِذْ هُمَا فِي الْغَارِ﴾ اللہ کے فرمودہ نہیں ہیں۔ جیسا کہ مشہور ادیب جاحظ نے اپنے استاد ابراہیم نظام و بشر بن خالد سے سن کر بیان کیا۔ (دیکھیے الفصل امام ابن حزم: ۱۸۱/۴)

متاخرین شیعہ میں سے طاغوت الکاظمیہ نے حواس باختہ ہو کر کہا کہ آیت قرآنی ﴿لَقَدْ رَضِيَ اللَّهُ عَنِ الْمُؤْمِنِينَ﴾ ابو بکر و عمر کو شامل نہیں، بلکہ یہ خالص الایمان لوگوں کے لیے مختص ہے۔ (دیکھیے کاظمی کی کتاب احیاء الشریعة فی کتب الشیعہ، ص: ۲۳-۲۴)

سیدنا علیؑ کو سورہ توبہ دے کر مکہ بھیجنے کے واقعہ سے واضح ہوتا ہے کہ نبی کریمؓ اور ابو بکر و علیؑ ایک صفت میں

مقام حیرت ہے کہ شیعہ مصنف نبی کریم ﷺ کے سیرت و سوانح اور عصر و عہد کے واقعات سے نا بلد محض ہونے کے باوجود علم و فضل کا دعوے دار ہے، اس قسم کے لوگوں کو خاموش رہنا زبان سخن دراز کرنے سے بہتر ہوتا ہے اگر اللہ تعالیٰ نے اس کے دل کو انداھا کر دیا ہوا اور اس کی نیت خراب ہو تو اس میں میرا کیا قصور ہے؟ تاہم اس میں شبہ نہیں کہ وہ کمٹ شیعہ ہے۔

شیعہ مصنف لکھتا ہے:

”امام جملہ احکام شرعی امت کی طرف پہنچانے کا ذمہ دار ہوتا ہے۔“

ہم کہتے ہیں نبی کریم ﷺ نے تمام شرعی احکام امت کو سکھا دیے تھے۔ اس لیے امت اس ضمن میں امام کی دست نگر نہیں ہے، البتہ امام رسول سے حاصل کردہ احکام کو امت تک پہنچانے کا ایک ذریعہ ہوتا ہے۔ سیدنا ابو بکر صدیق عالم شرعی مسائل و احکام سے آگاہ تھے۔ جو مسئلہ معلوم نہ ہوتا وہ صحابہ سے دریافت کر لیتے، مثلاً آپ نے میراث جدہ کا مسئلہ صحابہ سے دریافت کیا تھا۔ صحابہ نے بتایا کہ آپ نے جدہ کو ۶/۱ حصہ دیا تھا۔<sup>①</sup> آپ کا کوئی قول ایسا نہ تھا جو نص سے ٹکراتا ہو۔ البتہ سیدنا عمر و عثمان کے بعض اقوال مخالف نص تھے۔ سیدنا علی کے مخالف نص اقوال کی تعداد عمر و عثمان کے اقوال کی نسبت زیادہ ہے۔ مثلاً سیدنا علی کا یہ قول کہ جس حاملہ عورت کا خاوند فوت ہو جائے اس کی

تھے اور اعداء صحابہ ان کے مقابل دوسری جانب، ان دونوں کا اتصال دین و دنیا میں کسی طرح ممکن نہیں۔ (علامہ خطیب) درحقیقت سیدنا ابو بکر صدیق کو جب رسول اللہ ﷺ نے امیر الحج بنا کر روانہ فرمایا تھا اس وقت ابھی سورہ توبہ کی یہ آیات نازل نہیں ہوئی تھیں سیدنا ابو بکر ابھی اثنائے سفر میں ہی تھے کہ سورہ توبہ کی چالیس آیتیں نازل ہوئیں جس کا اعلان براءۃ الحج میں ہونا ضروری تھا، اس لیے سیدنا علی کو ان کے پیچھے ہی روانہ کر دیا تاکہ اعلان بروقت ہو سکے، لیکن سیدنا ابو بکر کی امارت کو توڑا نہ سیدنا علی کو ان پر امیر مقرر کیا، بلکہ امارت الحج بدستور سیدنا صدیق کے پاس رہی اور سیدنا علی کو ان کے ماتحت رہنے دیا۔ (خالد)

<sup>①</sup> سنن ابی داؤد، کتاب الفرائض، باب فی الحجۃ، (حدیث: ۲۸۹۴)، سنن ترمذی کتاب الفرائض باب ما جاء فی میراث الحجۃ، (حدیث: ۲۱۰۱، ۲۱۰۰)، سنن ابن ماجہ، کتاب الفرائض۔ باب میراث الحجۃ (حدیث: ۲۷۲۴)

عدت بعد الأجلين (عدت وفات اور وضع حمل میں سے جس کی مدت بعید تر ہو) ہے ① حالانکہ سُبْعَةٌ کی روایت کردہ حدیث صحیحین میں موجود ہے کہ وضع حمل کے بعد نبی کریم ﷺ نے اسے نکاح کی اجازت دے دی تھی۔ ②

امام شافعی رضی اللہ عنہ نے سیدنا علی وابن مسعود کے اختلافات کے بارے میں ایک کتاب تصنیف کی تھی ان کے بعد محمد بن نصر مروزی نے اس سے زیادہ اختلافات جمع کیے۔ جب کوفہ کے لوگ سیدنا علی سے مناظرہ کرتے تو آپ نصوص سے احتجاج کیا کرتے تھے، وہ لوگ کہتے تھے، ہم نے علی وابن مسعود کے قول پر عمل کیا ہے، چنانچہ ان کے لیے سیدنا علی وابن مسعود کے وہ اقوال جمع کیے گئے تھے جن کو لوگوں نے ترک کر رکھا تھا۔  
شیعہ مصنف لکھتا ہے۔

”جب ان مسائل میں تم دونوں سے اختلاف کرنے کو اس لیے جائز سمجھتے ہو کہ ان کے خلاف جحت قائم ہو چکی ہے تو باقی مسائل میں بھی یہی رویہ اختیار کرنا چاہیے۔“  
ہم کہتے ہیں کہ سیدنا ابو بکر سے ایسی بات معروف نہیں ہے۔ علاوه ازیں سب صحابہ نے قرآن کریم نبی کریم ﷺ سے سن کر لوگوں تک پہنچا دیا تھا، لہذا یوں کہنا درست نہیں کہ تبلیغ قرآن سیدنا علی کا خاصہ ہے، اس لیے کہ قرآن خبر واحد کے ساتھ ثابت نہیں ہوتا۔

شیعہ مصنف لکھتا ہے:

”عمر نے کہا تھا کہ محمد فوت نہیں ہوئے، یہ بات ان کے قلیل العلم ہونے پر دلالت کرتی ہے، عمر نے ایک حاملہ عورت کو سنگ سار کرنے کا حکم دیا تو سیدنا علی نے اس سے منع کیا، تب عمر نے کہا: ”اگر علی نہ ہوتے تو عمر ہلاک ہو جاتا۔“

ہم قبل ازیں دلائل و برائین کی روشنی میں سیدنا عمر کا علمی مقام واضح کر چکے ہیں سیدنا عمر سیدنا

❶ كتاب الام، للإمام الشافعى (١٧٣/٧)، سنن كبرى، بيهقى (٤٣٠/٧)، المغني لابن قدامة (٢٨٩/١١)

❷ صحيح بخارى، كتاب الطلاق، باب ﴿ وَأُولَاتِ الْأَحْمَالِ أَجَلُهُنَّ .....﴾ (حدیث: ٥٣٢٠ - ٥٣١٨)، صحيح مسلم ، كتاب الطلاق، باب انقضاء عدة المتوفى عنها زوجها (حدیث: ١٤٨٤، ١٤٨٥)

ابو بکر صدیق کے بعد اعلم الناس تھے۔ باقی رہائیہ کہ انھوں نے نبی کریم ﷺ کے بارے میں یہ گمان کیا کہ آپ فوت نہیں ہوئے، تو یہ ایک لمحہ کے لیے تھا۔ فوری طور پر ان پر منکشف ہو گیا تھا کہ آپ فوت ہو چکے ہیں، ایسے واقعات سیدنا علیؑ کو بھی پیش آئے تھے کہ انھوں نے ایک رائے قائم کی اور وہ غلط نکلی۔ اس سے ان کی امامت پر کوئی اثر نہیں پڑتا۔ سیدنا عمر کو معلوم نہ تھا کہ وہ عورت حاملہ ہے، سیدنا علیؑ نے آگاہ کر دیا اس میں سیدنا عمر کی کوئی غلطی نہیں، یہ ایک مسلمہ بات ہے کہ قرآن کریم کی متعدد آیات سیدنا عمر کی تائید و موافقت میں نازل ہوئیں۔ نیز سرور کائنات ﷺ نے فرمایا: ”اگر میرے بعد کوئی نبی ہوتا تو وہ عمر ہوتے۔“<sup>①</sup>

شہادت پانے کے بعد جب عمر کو چار پائی پر رکھا گیا تو سیدنا علیؑ نے ان کی تعریف فرمائی اور اس خواہش کا اظہار کیا کہ اے کاش! آخری وقت میں مجھے سیدنا عمر کے اعمال کے ساتھ بارگاہِ ربانی میں پیش کیا جائے۔<sup>②</sup>

### شیعہ کے نزدیک نماز تراویح بدعت ہے:

شیعہ مصنف لکھتا ہے:

”عمر نے تراویح کی بدعت جاری کی۔ حالانکہ نبی کریم ﷺ نے فرمایا تھا، لوگو! رمضان کی راتوں میں نماز باجماعت بدعت ہے۔ چاشت کی نماز بھی بدعت ہے، لہذا رمضان کی راتوں میں جمع نہ ہوا کرو۔ صلوٰۃ الصھی بھی نہ پڑھا کرو۔ عمر رات کو نکلے تو مساجد میں چراغ جلتے دیکھ کر پوچھا یہ کیا ہے؟ لوگوں نے کہا ہم نفلی نماز کے لیے جمع ہوئے ہیں، فرمایا: یہ ہے تو بدعت مگر اچھی ہے۔“

ہم کہتے ہیں تمام اسلامی فرقوں میں شیعہ کذب بیانی میں پیش پیش ہیں۔ اس کی حد یہ ہے کہ یہ لوگ نبی کریم ﷺ پر بھی افتراء پردازی کرتے ہوئے نہیں بھجنکنے اور شرم و حیاء کے جذبات کو بالائے طاق رکھ دیتے ہیں۔

❶ سنن ترمذی، کتاب المناقب، باب (۱۷/۵۲)، (حدیث: ۳۶۸۶)

❷ صحیح بخاری، کتاب فضائل اصحاب النبي صلی اللہ علیہ وسلم، باب مناقب عمر بن الخطاب رضی اللہ عنہ (حدیث: ۳۶۸۵)، صحیح مسلم، کتاب فضائل الصحابة، باب من فضائل عمر بن الخطاب رضی اللہ عنہ (حدیث: ۲۳۸۹)

ہمارا دعویٰ ہے کہ شیعہ اس کی اسناد پیش کرنے اور اس کی صحت کے اثبات سے قاصر ہیں۔ کسی عالم نے اسے روایت نہیں کیا، جو شخص علم حدیث سے معمولی واقفیت رکھتا ہے وہ جانتا ہے کہ یہ روایت موضوع اور بے اسناد ہے۔

احادیث صحیحہ سے ثابت ہے کہ عہد رسالت میں لوگ رمضان کی راتوں میں باجماعت نماز تراویح ادا کیا کرتے تھے۔ ① احادیث سے ثابت ہے کہ آپ نے دو یا تین راتوں میں لوگوں کو باجماعت تراویح کی نماز پڑھائی تھی، چوتھی رات لوگ انتظار کرتے رہے، مگر آپ اس لیے مسجد میں نہ آئے کہ یہ نماز فرض نہ ہو جائے اور لوگ اس کے ادا کرنے سے قاصر ہیں۔ ②

امام بخاری نے عبد الرحمن بن عبد القاری سے روایت کیا ہے کہ میں رمضان کی ایک رات میں سیدنا عمر کے ساتھ مسجد گیا، تو دیکھا لوگ ادھر ادھر منتشر تھے، کچھ لوگ انفرادی طور پر نماز میں مشغول تھے۔ چند آدمی نماز باجماعت ادا کر رہے تھے۔ سیدنا عمر نے فرمایا، میرا خیال ہے کہ میں ایک قاری کو مقرر کر دوں، جس کی اقتداء میں سب لوگ مل کر نماز ادا کیا کریں تو یہ بہتر ہو گا۔ چنانچہ آپ نے سیدنا ابی بن کعب کو اس خدمت پر مأمور فرمایا۔ پھر میں ان کے ساتھ دوسری رات نکلا تو لوگ قاری کی اقتداء میں نماز پڑھ رہے تھے۔ سیدنا عمر نے یہ دیکھ کر فرمایا: ”یہ بڑی اچھی بدعت ہے، جس نماز سے تم سور ہتے ہو وہ اس سے بہتر ہے جو تم ادا کرتے ہو، آپ کا مطلب یہ تھا کہ رات کے آخری حصہ میں نماز پڑھنا افضل ہے۔ ③

سیدنا عمر نے قیام رمضان کو بدعت قرار دیا، اس سے مراد وہ بدعت نہیں جو ضلالت ہوتی ہے، اس لیے کہ یہ نماز شرعی دلیل کے بغیر نہیں ادا کی گئی تھی۔ اگر قیام رمضان باجماعت کوئی مذموم فعل ہوتا تو آپ کوفہ میں اسے بند کر دیتے۔ سیدنا علی نے فرمایا تھا۔

”اللَّهُ تَعَالَى سَيِّدُنَا عَمَرٌ كَيْبَرٌ كَوْمُونُورَ كَرَے جَسْ نَے هَمَارِي مَسْجِدُوں كَوْرُوشَنَ كَرَدِيَا۔“ ④

① معرفة السنن والآثار للبيهقي (٢/٣٠٣، ح: ١٣٦٣)

② صحيح بخاری، كتاب صلاة التراويح، باب فضل من قام رمضان (حدیث: ١٢٠)، صحيح مسلم، كتاب صلاة المسافرين، باب الترغيب في قيام رمضان (حدیث: ٧٦١)

③ صحيح بخاری، حواله سابق (حدیث: ١٠١٢)

④ اسد الغایۃ (٤/١٨٣)

ابو عبد الرحمن اسلمی سے روایت ہے کہ سیدنا علی نے رمضان میں قاریوں کو بلا کر ان میں سے ایک قاری کو حکم دیا کہ وہ انھیں بیس رکعات پڑھائے۔ وہ کہتے ہیں کہ سیدنا علی انھیں وتر پڑھایا کرتے تھے۔ ①

عرجہ ثقیٰ کہتے ہیں کہ سیدنا علی قیام رمضان کا حکم دیا کرتے تھے، ایک امام آدمیوں کے لیے مقرر کرتے اور ایک عورتوں کے لیے، میں عورتوں کا امام ہوا کرتا تھا۔ ② امام بیہقی نے یہ دونوں روایتیں سنن میں نقل کی ہیں۔ احادیث صحیحہ میں نبی کریم ﷺ نے نماز خجی کی ترغیب دی ہے۔

شیعہ مصنف لکھتا ہے:

”عثمان نے بہت سے ناروا کام کیے تھے، یہاں تک کہ سب مسلمان آپ پر اعتراض کرنے لگے اور آپ کو قتل کرنے پر متفق ہو گئے۔“

ہم کہتے ہیں کہ یہ شیعہ کے جھہل و افتراء کی کرشمہ سازی ہے۔ لوگوں نے کامل اتحاد اور بیگانگت کے ساتھ سیدنا عثمان کی بیعت کی تھی اور کوئی شخص بھی آپ کی بیعت سے پچھے نہیں رہا تھا۔ بخلاف ازیں بہت سے لوگوں نے سیدنا علی کی بیعت میں شرکت نہیں کی تھی۔

یہ جھوٹ ہے کہ لوگ سیدنا عثمان کو قتل کرنے کے بارے میں متحداً الخیال تھے، اگر اہل شر و ظلم نے یہ ارادہ کیا ہو تو وہ الگ بات ہے۔ سابقین اولین صحابہ میں سے کوئی بھی قتل عثمان میں شریک نہ تھا۔ البتہ سیدنا علی سے لڑنے اور ان پر طعن و تشنج کرنے والوں کی تعداد قاتلین عثمان سے کئی گناز یادہ تھی۔ آپ کے لشکر کے ہزاروں آدمیوں نے آپ کو کافر قرار دیا اور آپ کے خلاف خروج کیا تھا، آخر کار سیدنا علی نے بھی اپنے پھوپھی زاد بھائی سیدنا عثمان کی طرح شہادت حاصل کی۔ اللہ ان کے قاتل کو غارت کرے۔

❶ سنن کبریٰ بیہقی (۴۹۶/۲)، وسنده ضعیف۔ اس کی سند میں حماد بن شعیب راوی ضعیف و منکر الحدیث ہے۔ دیکھئے: لسان المیزان (۳۴۸/۲)

❷ سنن کبریٰ بیہقی (۴۹۴/۲)، مصنف عبد الرزاق (۵۱۲۵)

## الفصل السادس

### سیدنا ابو بکر صدیق کی امامت و خلافت کے دلائل:

شیعہ مصنف رقم طراز ہے:

”هم اس بات کو تسلیم نہیں کرتے کہ ابو بکر کی خلافت پر اجماع منعقد ہوا تھا۔ اس لیے کہ بنو ہاشم کی ایک جماعت ان کو خلیفہ تسلیم نہیں کرتی تھی۔ صحابہ میں سے سلمان، ابو ذر، مقداد، عمار، حذیفہ، سعد بن عبادہ، زید بن ارقم، اُسامہ، اور خالد بن سعید العاص  
رضی اللہ عنہم ابو بکر کو خلیفہ نہیں مانتے تھے۔ ابو بکر کا والد بھی آپ کی خلافت کا منکر تھا۔ اس نے پوچھا لوگوں نے کس کو خلیفہ منتخب کیا؟ لوگوں نے کہا: ”تیرے بیٹے کو“ اس نے پوچھا: ”علی و عباس کو کیا ہوا؟“ لوگوں نے بتایا کہ وہ نبی کریم ﷺ کی تجویز و تکفین میں مشغول ہو گئے تھے، ابو بکر کو بڑا سمجھ کر لوگوں نے امام بنالیا۔ بنو حنفیہ کا قبیلہ ابو بکر کی خلافت کا منکر تھا۔ یہی وجہ ہے کہ انہوں نے آپ کو زکوٰۃ دینے سے انکار کر دیا تھا۔ ابو بکر نے ان کو مرتد قرار دے کر ان کو قتل کیا اور قیدی بنایا۔ عمر نے اس کی مخالفت کی اور اپنی خلافت کے زمانہ میں ان لوئڈی غلاموں کو آزاد کر دیا تھا۔“

ہم کہتے ہیں معمولی واقفیت رکھنے والا شخص بھی اس حقیقت سے آشنا ہے کہ ایسی بات کہنے والا یا تو جاہل مطلق ہے یا بہتان طرازی کا مرتکب ہے۔ روافض جاہل اور اندر ہے ہیں، جو شخص ان کے افکار و عقائد کے مطابق کوئی بات کہے وہ اسے مان لیتے ہیں، خواہ کہنے والا دجال ہی کیوں نہ ہو۔ بخلاف ازیں جوان کے افکار و معتقدات کے خلاف کوئی بات کہے وہ اس کی تکذیب کرتے ہیں خواہ وہ کتنا ہی حق گو کیوں نہ ہو، ایسے لوگ کیوں کر فلاح پائیں گے اور جو اس مرض کا شکار ہواں اس کی عافیت کی کیا امید کی جاسکتی ہے؟

شیعہ اس آیت کے مصدق ہیں:

﴿وَ مَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ كَذَّبَ بِالْحَقِّ لَمَّا

جاءَ ۚ (العنكبوت: ۲۹/ ۶۸)

”اس شخص سے بڑا ظالم اور کون ہے، جو اللہ پر جھوٹ باندھے یا جب اس کے پاس حق آئے تو اس کی تکذیب کرے۔“

اہل سنت محمد اللہ اس آیت کے مصدق ہیں:

﴿وَالَّذِي جَاءَ بِالصِّدْقِ وَ صَدَقَ بِهِ أُولَئِكَ هُمُ الْمُتَّقُونَ﴾

(الزمر: ۳۹/ ۳۳)

”جو شخص حق کو لایا اور اس کی تصدیق کی وہی متقدم ہیں۔“

کیا کسی نے کبھی ایسی بات سنی ہے؟ ہر صاحب علم اس بات سے آگاہ ہے کہ بنو حنفیہ کافر تھے اور مسیلمہ کذاب کی پیروی کرتے تھے۔ مقام حیرت ہے کہ شیعہ مصنف کفر پر ان کے اتفاق کو اجماع قرار دے رہا ہے۔ بنو حنفیہ کو قتل کرنے اور قیدی بنانے کی وجہ یہ تھی کہ انہوں نے سیدنا ابو بکر کی بیعت کرنے اور زکوٰۃ دینے سے انکار کر دیا تھا۔ ہم بارگاہ ایزدی میں دست بدعا ہیں کہ وہ ہمیں بہتان طرازی اور ہڈیاں گوئی سے بچائے۔ ایک شاعر کا قول ہے

إِذَا مَحَاسِنِي الَّلَائِئِي أُدِلُّ بِهَا  
كَانَتْ ذُنُوبًا فَقُلْ لِّي كَيْفَ أَعْتَذِرُ

”جب میرے نیک اعمال جن پر مجھے ناز تھا گناہ بن گئے تو مجھے بتا کہ میں کیسے معذرت کروں۔“

### بنو حنفیہ کا ارتدا اور سیدنا ابو بکر صدیق:

بنو حنفیہ کا قتل اور ان کا قیدی بنانا سیدنا صدیق کا عظیم کارنامہ ہے۔ آپ نے عدم ادائیگی زکوٰۃ کی بنا پر ان کو قتل نہیں کیا تھا، بلکہ اس لیے کہ وہ مسیلمہ پر ایمان لائے تھے۔ ان کی تعداد ایک لاکھ کے لگ بھگ تھی۔ سیدنا علیؑ کے بیٹے محمد بن حنفیہ کی ماں بنو حنفیہ ہی میں سے تھی۔ جن قبائل کے خلاف سیدنا صدیق عدم ادائیگی زکوٰۃ کی بنا پر نبرد آزمائی کی نوبت آئی۔ امام ابو حنفیہ و احمد بن حنبل اور دیگر ائمہ کا خیال ہے کہ جب کوئی قوم یہ کہے کہ ہم زکوٰۃ دینے کے لیے تیار ہیں، مگر ہم

فلاں امام کو نہیں دیں گے، تو ان کے خلاف صفات آرائی جائز نہیں۔ ہم شیعہ مصنف سے پوچھتے ہیں کہ اس نے سیدنا ابو بکر کی بیعت نہ کرنے والوں میں یہود و بربر اور قیصر و کسریٰ کو کیوں نہ شامل کیا؟ بنو حنفیہ کا معاملہ تاریخ اسلام میں اس قدر مشہور ہے کہ پردہ نشینان حرم بھی اس سے آگاہ ہیں، پھر شیعہ کی اس سے بے خبری بڑی حیرت کی موجب ہے۔

سیف بن عمر کی کتاب الرِّذْۃ اور الواقدی کی کتاب الرُّدۃ سے سب لوگ واقف ہیں، مگر شیعہ ان سے بھی نابلد ہے، ورنہ بنو حنفیہ کے ارتداد سے جاہل نہ رہتا۔

شیعہ مصنف کا یہ قول کہ ”عمر نے مرتدین کے خلاف جنگ آزماء ہونے پر اعتراض کیا تھا۔“ صریح بہتان ہے بلاشبہ سیدنا عمر نے اس میں توقف کیا تھا، مگر سیدنا ابو بکر سے تبادلہ افکار کرنے کے بعد آپ نے اپنے زاویہ نگاہ سے رجوع کر لیا اور سیدنا ابو بکر کے ساتھ متفق ہو گئے تھے۔ شیعہ نے جن صحابہ کا نام لیکر بتایا ہے کہ انہوں نے سیدنا صدیق کی بیعت میں شرکت نہیں کی تھی۔ یہ ان پر بہتان ہے، ان لوگوں کا بیعت ابو بکر و عمر میں شرکت کرنا اظہر من الشّمْس ہے، البتہ سعد بن عبادہ نے سیدنا ابو بکر کی بیعت نہیں کی تھی۔ سیدنا اسامہ لشکر کے ساتھ اس وقت روانہ ہوئے تھے جب آپ نے سیدنا صدیق کی بیعت کر لی تھی۔ خالد بن سعید بنی اکرم کے نائب تھے۔ جب آپ نے وفات پائی تو خالد نے کہا میں اور کسی کا نائب نہیں بننا چاہتا۔ یہ بات تو اتر کے ساتھ معلوم ہے کہ سعد بن عبادہ کے سوا سب صحابہ نے سیدنا ابو بکر کی بیعت کر لی تھی۔

جہاں تک سیدنا علی اور دیگر بنو ہاشم کا تعلق ہے، ان میں سے کوئی بھی سیدنا صدیق کی بیعت کیے بغیر فوت نہیں ہوا تھا۔ البتہ ایک قول کے مطابق انہوں نے چھ ماہ بعد آپ کی بیعت کی تھی۔ دوسرے قول کے مطابق انہوں نے آپ کے انتخاب کے دوسرے دن بخوبی آپ کی بیعت کر لی تھی۔ سیدنا سعد کے سواب صحابہ نے سیدنا فاروق عظم کی بیعت میں شرکت کی تھی۔ سیدنا سعد خلافت فاروقی میں فوت ہوئے تھے۔ سقیفہ بنی ساعدہ کے روز سیدنا سعد نے منصب امامت پر فائز ہونے کا قصد کیا تھا، مگر آپ کو یہ بات معلوم نہ تھی کہ یہ قریش کا حق ہے۔

شیعہ مصنف نے سیدنا ابو بکر کے والد ابو قحافہ کا جو واقعہ بیان کیا ہے، وہ باطل ہے، ابو بکر عمر میں سب صحابہ سے بڑے نہ تھے۔ آپ عمر میں نبی کریم ﷺ سے قدرے چھوٹے تھے۔ سیدنا عباس نبی ﷺ سے تین سال بڑے تھے۔ ابو قحافہ سے منقول ہے کہ جب سالار انبیاء ﷺ کا انتقال ہوا تو

مکہ کے شہر پر لرزہ طاری ہو گیا۔ ابو قحافہ نے لوگوں سے دریافت کیا، کیا بات ہے؟ لوگوں نے بتایا کہ آنحضرت ﷺ فوت ہو گئے۔ ابو قحافہ بولا: ”بہت بڑا واقعہ پیش آیا۔ ان کے بعد کون شخص خلیفہ قرار پایا؟“ لوگوں نے کہا: ”تیرا بیٹا“، ابو قحافہ بولا: کیا بنو عبد مناف اور بنو مغیرہ اس پر راضی ہو گئے؟ لوگوں نے کہا: ”ہاں“، ابو قحافہ نے یہ سن کر کہا، جس کو اللہ دے اس کو کوئی روکنے والا نہیں ہے۔<sup>①</sup>

### سیدنا علیؑ نے وفاتِ فاطمہؓ کے بعد ابو بکرؓ کی بیعت کر لی:

بخاری و مسلم میں سیدہ عائشہؓ سے مروی ہے کہ سیدہ فاطمہؓ نے سپُدنا ابو بکر سے مطالبه کیا کہ مدینہ میں جو مال غنیمت نبی ﷺ کے پاس موجود تھا، نیز خبر اور فدک کے خمس میں سے جو مال باقی ہے وہ آپ کی میراث کے طور پر مجھے دے دیں، سپُدنا ابو بکر نے کہا نبی کریم ﷺ کا ارشاد ہے کہ ”ہم کسی کو وارث نہیں بناتے، جو کچھ ہم چھوڑ جائیں وہ صدقہ ہوتا ہے“، یہ درست ہے کہ نبی کریم ﷺ کے اہل بیت بسا اوقات کے لیے اس میں سے کھا سکتے ہیں، اللہ کی قسم! میں صدقہ کی تقسیم میں کوئی تبدیلی نہیں کروں گا، بلکہ اسی حالت پر رہنے دوں گا جس پر وہ عہد رسالت میں تھا۔ نبی کریم ﷺ کے زمانہ میں جس بات پر عمل کیا جاتا تھا میں اسے کسی قیمت پر ترک نہیں کروں گا، ورنہ اندیشہ ہے کہ میں راہ حق سے منحرف ہو جاؤں گا۔

سیدہ فاطمہؓ اس بات سے حقیقت کو پا گئیں اور تاوافت پھر دوبارہ سپُدنا ابو بکر سے اس مسئلہ میں گفتگونہ کی، آپ کی وفات کے بعد وہ چھ ماہ بقید حیات رہیں۔ جب فوت ہو گئیں تو سیدنا علیؑ نے ان کو راتوں رات دفن کر دیا اور سپُدنا ابو بکر کو اطلاع نہ دی۔

جب سیدہ فاطمہؓ بقید حیات تھیں تو لوگ سیدنا علیؑ کا احترام کرتے تھے، آپ کی وفات کے بعد وہ بات نہ رہی مجبوراً آپ نے سپُدنا ابو بکر سے مصالحت و مبایعت کی سلسلہ جنابی شروع کی۔ ہنوز آپ نے سپُدنا ابو بکر کی بیعت نہیں کی تھی۔ چنانچہ سیدنا علیؑ نے ابو بکر کو کہلا بھیجا کہ آپ تنہا میرے گھر آئیں۔ آپ کا مقصد یہ تھا کہ سپُدنا عمرؓ آپ کے ہم راہ نہ ہوں۔ سپُدنا عمر نے ابو بکر سے کہا، آپ کا تنہا جانا مناسب نہیں۔ ابو بکر نے کہا: وہ میرے ساتھ کیا سلوک کریں گے اللہ کی قسم! میں علیؑ کے ہاں ضرور جاؤں گا۔ سیدنا علیؑ نے کلمہ شہادت پڑھ کر کہا کہ ابو بکر! ہم آپ کی اللہداد صلاحیتوں سے آگاہ

ہیں اور آپ کی امامت و خلافت پر شک نہیں کرتے۔ مگر آپ نے ہم پر زیادتی کی، ہم قرابت رسول کی بنا پر اپنے آپ کو خلافت کا حق دار قرار دیتے تھے۔ سیدنا علی مصروف گفتگو رہے۔ یہاں تک کہ ابو بکر کی آنکھوں سے آنسو جاری ہو گئے۔ سیدنا ابو بکر نے سیدنا علی کو مخاطب کرتے ہوئے فرمایا:

مجھے اس ذات کی قسم جس کے ہاتھ میں میری جان ہے! قرابت رسول کا مجھے اپنے رشتہ داروں کی نسبت زیادہ پاس ہے۔ جہاں تک ہمارے مالی تنازعات کا تعلق ہے میں نے ان میں حق سے انحراف نہیں کیا، بلکہ نبی کریم ﷺ کو اس ضمن میں جو کچھ کرتے دیکھاوی کیا۔“

سیدنا علی نے فرمایا: ”میں آج بعد دوپھر آپ کی بیعت کروں گا۔“ سیدنا ابو بکر ظہر کی نماز پڑھ کر منبر پر کھڑے ہوئے۔ مسنون خطبہ کے بعد سیدنا علی کی عظمت و فضیلت اور بیعت نہ کرنے کی وجہ بیان کی۔ پھر سیدنا علی نے تقریر کرتے ہوئے سیدنا ابو بکر کے فضائل و مناقب پر روشنی ڈالی اور بتایا کہ رشک کی وجہ سے میں نے بیعت میں تاخیر نہیں کی تھی۔ نہ میں آپ کے فضائل کا منکر ہوں۔ بات یہ تھی کہ میں اپنے کو خلافت کا اہل خیال کرتا تھا جب ابو بکر خلافت پر فائز ہو گئے تو ہم اس سے ناراض ہوئے۔ مسلمان یہ سن کر بہت خوش ہوئے اور انہوں نے کہا: ”آپ نے ٹھیک کیا“، اس بات سے مسلمان سیدنا علی سے قریب تر ہوتے چلے گئے۔ ①

### ایک یادو اشخاص کی مخالفت انعقاد خلافت کے لیے مضر نہیں:

اس میں شبہ نہیں کہ امامت کے لیے جو اجماع معتبر ہے۔ اس میں ایک یادو آدمیوں کا تخلف ضرر رسان نہیں ہے اور اگر ایسا ہوتا تو کسی خلیفہ کی امامت و خلافت بھی منعقد نہ ہوتی۔ عام شرعی احکام کے بارے میں جو اجماع منعقد ہوتا ہے، اس میں اختلاف ہے کہ آیا ایک یادو اشخاص کی مخالفت معتبر ہے یا نہیں؟ اس ضمن میں امام احمد بن حنبل رحمۃ اللہ علیہ سے دو قول منقول ہیں، ایک قول یہ ہے کہ ایک یادو آدمیوں کی مخالفت معتبر نہیں ہے، محمد بن جریر طبری وغیرہ کا قول بھی یہی ہے۔ امام احمد کا دوسرا قول یہ ہے کہ احکام میں ایک یادو شخصوں کی مخالفت معتبر ہے۔

جب ایک شخص نص کی مخالفت کرے تو اس کے قول کو شاذ قرار دیا جائے گا، مثلاً سعید بن

① صحیح بخاری ، کتاب المغازی۔ باب غزوہ خیر (حدیث: ۴۲۴۰، ۴۲۴۱)، صحیح مسلم، کتاب الجهاد۔ باب قول النبی صلی اللہ علیہ وسلم ” لا نورث ما تركنا .....“

مسیب رَحْمَةِ اللَّهِ کا یہ قول کہ جس عورت کو تین طلاقیں دی جائیں، جب وہ دوسرے خاوند سے نکاح کرے تو صرف نکاح کرنے ہی سے وہ پہلے خاوند کے لیے حلال ہو جاتی ہے۔ مزید براں انعقاد خلافت کے لیے صرف ارباب حل و عقد اور جمہور کا اتفاق شرط ہے نبی ﷺ نے فرمایا: ”جماعت سے وابستہ رہیے، اس لیے کہ جماعت پر اللہ کا فضل و احسان ہوتا ہے۔<sup>①</sup>

آپ نے فرمایا:

”سواد اعظم کا دامن نہ چھوڑیے، جو جماعت سے الگ ہوا وہ الگ ہو کر جہنم میں جائے گا۔<sup>②</sup>

یہ امر بھی قابل غور ہے کہ سیدنا ابو بکر کی بیعت پر امت کا جو اجماع ہوا تھا وہ سیدنا علی کی بیعت پر نہیں ہو سکا تھا۔ ایک تھائی بلکہ اس سے زیادہ لوگوں نے سیدنا علی کی بیعت میں شرکت نہیں کی تھی۔ بہت سے اکابر نے علیحدگی اختیار کر لی تھی۔ اور وہ سیدنا علی کے خلاف جنگ آزمائیں ہوئے تھے، اگر امت کے چند افراد کی عدم شرکت سے کسی شخص کی خلافت میں قدرح وارد ہوتی ہے تو سیدنا علی کی خلافت جرح و قدرح کی زیادہ مستحق ہو گی۔

اگر شیعہ کہیں کہ امامت علی نص سے ثابت ہے، لہذا اجماع کی ضرورت نہ تھی۔ تو ہم کہیں گے کہ قبل از یہ ذکر کردہ نصوص سے صراحةً سیدنا ابو بکر کی افضلیت واضح ہوتی ہے۔ ہم بتا چکے ہیں کہ صحابہ نے اجماعاً آپ کی بیعت کی تھی اور آپ کو خلیفہ رسول کا لقب بخشنا تھا۔

خلافت صدیق رَضِيَ اللَّهُ عَنْهُ کے بارے میں دو طرح سے گفتگو کی جاسکتی ہے۔

۱۔ پہلا موضوع کلام یہ ہے کہ فی الواقع سیدنا ابو بکر منصب خلافت پر فائز ہوئے تھے یا نہیں؟

۲۔ دوسرایہ کہ آپ خلافت کی صلاحیت والہیت سے بہرہ ور تھے بھی یا نہیں؟

جہاں تک امراوں کا تعلق ہے آپ کا خلیفہ ہونا تو اتر اور لوگوں کے اتفاق سے ثابت ہے۔ یہ ایک مسلمہ حقیقت ہے کہ ابو بکر نائب رسول تھے۔ آپ نے شرعی حدیں قائم کیں۔ واجب الوصول

<sup>①</sup> معجم کبیر طبرانی (٤٤٧/١٢)، بهذا اللفظ۔ سنن ترمذی، کتاب الفتنه، باب ما جاء في لزوم الجماعة (حدیث: ٢١٦٦، ٢١٦٧)، لیکن اس میں ”جماعت سے وابستہ رہیے“ کے الفاظ نہیں ہیں، وہ دوسری روایت (حدیث: ٢١٦٥) میں ہیں۔

<sup>②</sup> مستدرک حاکم (١١٥/١-١١٦)

حقوق وصول کیے۔ کفار و مرتدین کے خلاف جنگ آزمائیے، عمال مقرر کیے، مال تقسیم کیا اور امیر و خلیفہ سے متعلق جملہ امور انجام دیے، بلکہ وہ اولیں شخص تھے جو امامت پر فائز ہوئے۔

باقی رہا امر دوم یعنی آپ کا مستحق امامت ہونا تو اجماع کے سوا اور بھی کثیر دلائل موجود ہیں۔ شیعہ جس طریقہ سے بھی امامت علی کا اثبات کرتے ہیں، ہم اسی طریقہ سے سیدنا ابو بکر کا مستحق امامت ہونا ثابت کرتے ہیں۔ بہر کیف اجماع کی حاجت امر اقل میں ہے امر دوم میں نہیں۔ تاہم امر ثانی پر بھی اجماع منعقد ہو چکا ہے۔

### حجیت اجماع کی بحث:

شیعہ مصنف لکھتا ہے:

”اجماع کسی مسئلہ پر دلالت کرنے میں اصل شرعی کی حیثیت نہیں رکھتا بلکہ اس کے لیے دلیل عقلی و نقلي کی ضرورت ہوتی ہے جہاں تک عقلی دلیل کا تعلق ہے کوئی عقلی دلیل امامت پر دلالت نہیں کرتی۔ باقی رہی نقلي دلیل تو اہل سنت کے نزدیک نبی کریم ﷺ نے کوئی امام مقرر کیے بغیر وفات پائی تھی۔ بنابریں اگر اجماع منعقد ہوا بھی ہے تو وہ کسی مسئلہ پر دلالت نہیں کرتا۔“

ہم کہتے ہیں اگر اس قول سے تمہاری مراد یہ ہے کہ ارباب اجماع کے امیر کی اطاعت بذات خود واجب نہیں ہے، بلکہ اس لیے ضروری ہے کہ اس کے ذریعہ اللہ و رسول کا حکم معلوم ہوتا ہے تو یہ صحیح ہے، مگر اس سے ہمارے نظریہ کو کچھ نقصان نہیں پہنچتا، اس لیے کہ رسول بھی بذات خود مطاع نہیں ہے، بلکہ اس کی اطاعت اس لیے ضروری ہے کہ اس کی اطاعت دراصل اللہ کی اطاعت ہوتی ہے، کیوں کہ اسلام میں مطاع حقیقی صرف اللہ کی ذات ہے۔ اللہ تعالیٰ فرماتے ہیں:

﴿لَهُ الْخَلْقُ وَالْأَمْرُ﴾ (الاعراف: ٥٤/٧)

نیز فرمایا:

﴿إِنَّ الْحُكْمَ إِلَّا لِلَّهِ﴾ (الانعام: ٦/٥٧)

اور اگر تمہارا (شیعہ کا) مقصد یہ ہے کہ اجماع کبھی حق کے موافق ہوتا ہے اور کبھی مخالف تو یہ حجیت اجماع پر طعن ہے۔ جہاں تک اس دعویٰ کا تعلق ہے کہ پوری امت خطا پر جمع ہو سکتی ہے جیسا کہ نظام اور بعض روافض کا خیال ہے۔ یہ غلط ہے ہم امامت صدیق کے اثبات میں ایسے دعویٰ کے مตباً

نہیں ہیں، اور ہمیں شرط لگانے کی بھی ضرورت نہیں، ہم صرف یہ کہتے ہیں کہ اجماع سے جو حکم ثابت ہوتا ہے، اس پر دلالت کرنے والی نص موجود ہوتی ہے، اجماع سے صرف اس بات کا پتہ چلتا ہے کہ فلاں مسئلہ کے بارے میں نص موجود ہے۔

اس بات میں علماء کا اختلاف ہے کہ اجتہاد کی اساس پر اجماع منعقد کیا جا سکتا ہے یا نہیں۔ مگر نص سب لوگوں سے۔ بلکہ بعض لوگوں کو اس کا علم بھی ہوتا ہے۔ خلافت صدیقی اسی قبیل سے ہے اس کے بارے میں نصوص موجود ہیں جن سے پتہ چلتا ہے کہ ان کی امامت و خلافت مبنی برحق و صواب تھی۔ اس میں کسی کا اختلاف نہیں۔ اختلاف کا مبنی یہ ہے کہ آیا خلافت کا انعقاد نص خاص کی بناء پر ہوتا ہے یا اجماع کی اساس پر؟ ہمارا زاویہ نگاہ یہ ہے کہ نص و اجماع باہم لازم ملزم ہے۔ اس کی دلیل یہ آیت قرآنی ہے:

﴿كُنْتُمْ خَيْرَ أُمَّةٍ أُخْرِجَتُ لِلنَّاسِ تَأْمُرُونَ بِالْمُعْرُوفِ وَ تَنْهَوْنَ عَنِ الْمُنْكَرِ﴾ (آل عمران: ۱۱۰/۳)

”تم بہترین جماعت ہو، جو لوگوں کے لیے ظاہر کی گئی، تم نیک کاموں کا حکم دیتے اور بڑے کاموں سے روکتے ہو۔“

اس آیت سے مستفاد ہوتا ہے کہ امر بالمعروف و نهى عن المنکر امت پر واجب ہے اس میں قطعی طور پر سب واجبات و محرمات شامل ہیں۔ لہذا امت کو چاہیے کہ واجبات کو ضروری ٹھہرا کیں اور اللہ کے محترمات سے لوگوں کو باز رکھیں اور خاموش نہ رہیں۔ پھر حق کی نفیض باطل کی تائید میں بولنا کیوں کر جائز ہو سکتا ہے؟ نظر بریں اگر سیدنا ابو بکر کی خلافت حرام و منکر ہوتی تو اس سے لوگوں کو باز رکھنا امت پر واجب اور اس سے خاموش رہنا ناروا ہوتا اور اگر سیدنا علی کی اطاعت واجب ہوتی تو یہ ایک بڑی نیکی تھی، جس کا حکم دینا نہایت ضروری تھا۔ اللہ تعالیٰ فرماتے ہیں:

”مُؤْمِنٌ مَرْدٌ وَ عَوْرَتٌ إِنَّ أَيْكَ دُوْسِرَةَ كَهْ دِرَدٌ ہِیں وَہ نیکی کا حکم دیتے اور برائی سے روکتے ہیں۔“ (سورة توبہ: ۹/۱۷)

نیز فرمایا:

﴿وَ كَذِلِكَ جَعَلْنَاكُمْ أُمَّةً وَ سَطَا لِتَكُونُوا شُهَدَاءَ عَلَى النَّاسِ﴾

(البقرة: ۲/۱۴۳)

”اسی طرح ہم نے تم کو ایک امت وسط بنایا تاکہ تم دوسروں پر نگاہ رکھو۔“

جب اس امت کو شاہد کا درجہ دیا گیا ہے تو ان کو یہ بات معلوم ہونا چاہیے کہ وہ کس بات کی شہادت دیں گے۔ اگر یہ امت اللہ کی حلال کردہ اشیاء کو حرام اور محرامات کو حلال قرار دینے والی ہوتی تو اس کو شاہد نہیں بنایا جا سکتا تھا۔ اسی طرح اگر اس امت کے افراد قابل مدح اشخاص کی مذمت کرتے اور مذموم اشخاص کی مدح میں رطب اللسان ہوتے تب بھی وہ اس منصب پر فائز نہیں کیے جا سکتے تھے۔ بنابریں جب یہ امت سیدنا ابو بکر کے استحقاق خلافت کی گواہی دے تو اس کا صادق ہونا ضروری ہے۔ اسی طرح جب یہ بالاتفاق کسی کے نیک یا بد ہونے کی شہادت دیں تو ان کی یہ گواہی قبول کی جائے گی۔ اللہ تعالیٰ فرماتے ہیں:

”جو شخص بھی ظہور ہدایت کے بعد رسول کی مخالفت کرے گا، اور مونین کی راہ کو چھوڑ کر دوسری راہ پر چلے گا تو جدھر کو وہ مڑے گا ہم اس کو اسی طرف موڑ دیں گے اور اسے جہنم رسید کریں گے۔“ (سورہ نساء: ۲۳/۱۱۵)

اس آیت میں مخالفت رسول اور مونین کی راہ کو چھوڑ کر دوسرے راستوں پر چلنے کی ممانعت کی گئی ہے، یہ دونوں باتیں مذموم ہیں، جب اس امت کے لوگ کسی چیز کی حلت یا حرمت پر متفق ہوں اور کوئی شخص ان کی مخالفت کرے تو اس نے مونین کے سواد دوسروں کی راہ اختیار کی۔

قرآن پاک میں فرمایا:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: ۳/۱۰۳)

”سب مل کر اللہ کی رسی کو تھام لو اور فرقے فرقے نہ بنو۔“

اگر حالت اجتماع میں بھی مسلمانوں کے درمیان کامل اتحاد و یگانگت موجود نہ ہو تو پھر اجتماع و انتشار میں کیا فرق ہوا؟ قرآن میں ارشاد ہوتا ہے:

﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا﴾ (المائدۃ: ۵/۵۵)

”اللہ تعالیٰ، اس کا رسول اور اہل ایمان تمہارے دوست ہیں۔“

اس آیت میں مونین کی دوستی کو اللہ و رسول کی دوستی کی طرح قرار دیا گیا ہے یہ ایک مسلمہ بات ہے کہ اللہ تعالیٰ اس امت کو ضلالت پر جمع نہیں ہونے دیتا، اس کے سب سے زیادہ حق دار صحابہ ہیں۔ اس سے ثابت ہوا کہ صحابہ کا سیدنا ابو بکر کو خلیفہ منتخب کرنا ایک جائز اقدام تھا۔

سرور کائنات ﷺ نے فرمایا:

”جس کی تم مدح بیان کرتے ہو، اس کے لیے جنت واجب ہو جاتی ہے، اور جس کی  
ذمۃ کرتے ہو، اس کے لیے دوزخ واجب ہو جاتی ہے۔ تم زمین پر اللہ کے گواہ ہو،“ ①

### اجماع پر شیعہ کے اعتراضات:

شیعہ مصنف لکھتا ہے:

”اجماع میں سب لوگوں کا قول معتبر ہوتا ہے اور یہ بات موجود نہ تھی۔ اکثر لوگ قتل  
عثمان پر متفق تھے۔“

ہم قبل ازیں اس کا جواب دے چکے ہیں، ہم نے بیان کیا تھا کہ ارباب حل و عقد کے اجماع  
میں چند افراد کے شرکت نہ کرنے سے کچھ حرج واقع نہیں ہوتا۔ یہ بات غلط ہے کہ اکثر لوگ سیدنا  
عثمان کو قتل کرنا چاہتے تھے۔ بخلاف ازیں آپ کی قاتل ایک باغی و ظالم جماعت تھی۔

شیعہ مصنف لکھتا ہے:

”جب غلطی کا صدور ہر شخص سے ممکن ہے تو اجماع میں کذب کے احتمال سے کون سی چیز  
مانع ہے؟“

ہم کہتے ہیں کہ اجماع سے وہ فوائد حاصل ہوتے ہیں جو احادیث نہیں ہوتے، بنابریں فرد واحد  
کو اجماع کا درجہ حاصل نہ ہوگا۔ مثلاً احادیث سے خطاوں کذب کا صدور ممکن ہے، مگر جب وہ تواتر کی حد کو  
پہنچ جائیں تو یہ احتمال باقی نہیں رہتا، اس کی نظریہ ہے کہ جتنے لقئے کھائے جاتے ہیں، ان میں سے  
کسی ایک لقئے سے بھی سیری حاصل نہیں ہوتی، مگر ان کے مجموعہ سے آدمی سیر ہو جاتا ہے۔ اسی طرح  
تنہا ایک آدمی دشمن کے مقابلہ سے قاصر ہوتا ہے، جب چند افراد جمع ہو جائیں تو وہ آسانی سے مقابلہ  
کر سکتے ہیں۔ خلاصہ یہ کہ کثرت قوت و علم کی موجب ہوتی ہے۔ اللہ تعالیٰ فرماتے ہیں:

﴿أَنْ تَضِلَّ إِحْدَاهُمَا فَتُذَكَّرَ إِحْدَاهُمَا الْأُخْرَى﴾ (البقرة: ٢٨٢/٢)

”اس لیے کہ اگر ایک عورت بھول جائے گی تو دوسری اسے یاد دلادے گی۔“

نبی کریم ﷺ نے فرمایا:

① صحیح بخاری۔ کتاب الجنائز، باب ثناء الناس على الميت (حدیث: ۱۳۶۷)، صحیح

مسلم، کتاب الجنائز۔ باب فیمن يثنى عليه خیر او شر من الموتی (حدیث: ۹۴۹)

”ایک کے ساتھ شیطان ہوتا ہے اور وہ دوآ دمیوں سے دور رہتا ہے۔“<sup>①</sup>

یہ ایک بدیہی بات ہے کہ انسان ایک تیر کو بآسانی توڑ سکتا ہے، مگر بہت سے تیروں کو توڑنا مشکل ہے۔ ہم یہ بھی کہتے ہیں کہ اگر اجماع میں خطا کا امکان ہوتا ہے تو سیدنا علی کی عصمت ثابت نہیں ہو سکے گی۔ اس لیے کہ عصمت علی کا اثبات بھی اجماع کا رہین منت ہے۔ نیز سیدنا علی کے سوا دوسرے لوگ بھی معصوم ہو سکیں گے۔ اگر شیعہ اجماع پر مفترض ہوں گے تو ان کا ایک مذہبی قاعدہ باطل ٹھہرے گا اور اگر اسے جحت قرار دیں گے تو اصحاب ثلاثہ کی خلافت پر منعقد شدہ اجماع کو تسلیم کرنا پڑے گا۔

شیعہ مصنف لکھتا ہے:

”ہم وہ نصوص ذکر کر چکے ہیں جن سے امامت علی کا اثبات ہوتا ہے، لہذا اس کے خلاف جو اجماع بھی انعقاد پذیر ہو گا وہ غلط ہو گا۔“

اس کا جواب یہ ہے کہ ہم قبل از ایام امامت علی کے اثبات میں شیعہ کے دلائل کا ابطال کر کے اس کے خلاف براہین و دلائل قائم کر چکے ہیں۔ مزید برائے ہمارے پیش کردہ دلائل مؤید بالاجماع ہیں۔ بفرض محال اگر کوئی دلیل خلاف اجماع ہو گی تو وہ باطل ہو گی یا اس سے مدعہ کا اثبات نہیں ہو گا۔ نص معلوم اور اجماع معلوم کے مابین تعارض ممتنع ہے، اس لیے کہ یہ دونوں جحت قطعی ہیں اور قطعیات میں تعارض جائز نہیں ہے ورنہ اجتماع تقویضیں لازم آئے گا۔

جس نص کی مخالفت پر پوری امت جمع ہو جائے وہ دوسری نص سے منسوخ ہوتی ہے۔ ایسا کہی نہیں ہوا کہ امت میں ایک نص معلوم باقی ہو، وہ منسوخ بھی نہ ہو اور اس کے خلاف اجماع منعقد ہو جائے۔ سیدنا صدقیق کی خلافت کے بارے میں نص اجماع کے وجود سے ان دلائل کا ابطال ہوتا ہے جو شیعہ سیدنا علی کی خلافت کے بارے میں پیش کرتے ہیں۔

شیعہ اقتداء شیخین کی روایت کے منکر ہیں:

شیعہ مصنف لکھتا ہے:

”اہل سنت یہ حدیث پیش کرتے ہیں کہ آپ نے فرمایا: ”میرے بعد ابو بکر و عمر کی

① مسنند احمد (۱۸/۱) سنن ترمذی، کتاب الفتنه، باب ما جاء فی لزوم الجماعة (حدیث:

پیروی کرو۔” اس کا جواب یہ ہے کہ ہم اس روایت کو تسلیم نہیں کرتے۔ مزید براں یہ ان کی امامت و خلافت پر روشنی نہیں ڈالتی۔ اس حدیث میں ان کی اقتداء کا حکم دیا گیا ہے، ہم فقهاء کی بھی اقتداء کرتے ہیں، اس سے ان کا خلیفہ ہونا لازم نہیں آتا۔ علاوہ ازیں ان میں بہت اختلاف پایا جاتا ہے، اس لیے دونوں کی پیروی ممکن ہی نہیں۔ نیز یہ روایت مشہور حدیث ”اَصْحَابِي َكَالْجُوْمُ“ کے خلاف ہے۔“

ہم کہتے ہیں یہ روایت شیعہ کی پیش کردہ نص سے بہر حال اقوی ہے۔ یہ روایت امام احمد و ابو داؤد و ترمذی نے نقل کی ہے۔<sup>①</sup> بخلاف ازیں امامت علی کے اثبات میں پیش کردہ نصوص سب باطل ہیں۔ محدث ابن حزم فرماتے ہیں۔

”ہم نے امامت علی کی نص ایک مجہول راوی سے پائی ہے، جو دوسرے مجہول راوی سے نقل کرتا ہے، اس کی کنیت ابو الحمراء ہے ہمیں نہیں معلوم وہ کون ہے۔“

اس حدیث میں سیدنا ابو بکر و عمر کی اقتداء کا حکم دیا گیا ہے۔ اس سے معلوم ہوا کہ وہ ظالم و مرتد نہ تھے کیوں کہ ظالم و مرتد دوسروں کا پیشوں نہیں بن سکتا۔ سیدنا ابو بکر و عمر کے مابین اختلاف شاذ و نادر مسائل ہی میں پایا جاتا ہے، مثلاً اس مسئلہ میں کہ جب میت کا دادا زندہ ہوا اور اس کے بھائی بھی بقید حیات ہوں تو ترکہ کس طرح تقسیم کیا جائے گا۔ نیز یہ مسئلہ کہ مال غنیمت کی تقسیم مساوی طور پر کی جائے گی یا اس میں تفاوت درجات کو ملحوظ رکھا جائے گا۔ سیدنا خالد بن ولید کے عزل و نصب میں بھی ان کے مابین اختلاف پیدا ہوا تھا۔ زیر تبصرہ حدیث میں بتایا گیا ہے کہ جن مسائل میں ابو بکر و عمر متعدد الخیال ہوں۔ ان کی پیروی کرو۔ باقی رہی حدیث ”اَصْحَابِي َكَالْجُوْمُ“ تو وہ ائمہ حدیث کے نزدیک ضعیف ہے، اس لیے قابل احتجاج نہیں۔<sup>②</sup>

شیعہ مصنف نے یہاں متعدد اعتراضات کیے ہیں، چونکہ شیخ الاسلام نے اپنے جواب میں ان اعتراضات کو دہرایا ہے، لہذا ہم شیعہ کے اعتراضات کو قلم انداز کر کے شیخ الاسلام کے جوابات پر

<sup>①</sup> سنن ترمذی، کتاب المناقب، باب (۱۶/۳۵)، (حدیث: ۳۶۶۲، ۳۶۶۳)، سنن ابن ماجہ۔

المقدمة۔ باب فضل ابی بکر الصدیق رضی اللہ عنہ (حدیث: ۹۷)، مسند احمد (۵/۳۸۲)

(۳۹۹)

<sup>②</sup> تفصیل کے لیے دیکھیے۔ سلسلة الاحادیث الضعیفة للشيخ الالبانی رحمه اللہ (رقم: ۵۸)

اکتفاء کرتے ہیں۔

### ﴿لَا تَحْزَنْ إِنَّ اللَّهَ مَعَنَا﴾

ہم شیعہ مصنف کے اعتراضات کے جواب میں کہتے ہیں کہ غار کے واقعہ سے سیدنا ابو بکر کی فضیلت واضح ہوتی ہے، بخاری و مسلم میں ہے کہ سیدنا ابو بکر نے فرمایا: جب ہم غار میں تھے تو میں نے دیکھا کہ دشمنوں کے پاؤں ہمارے سر کے اوپر تھے۔ میرے جی میں آیا کہ اگر کفار میں سے کوئی اپنے پاؤں پر نظر ڈالے تو ہم کو دیکھ لے۔ نبی کریم ﷺ نے فرمایا: ”ابو بکر! ان دوآ دمیوں کے بارے میں آپ کو کیا خطرہ لاحق ہے جن کا تیسرا اللہ ہو۔“<sup>①</sup> معیت کا لفظ اس آیت میں اسی طرح استعمال کیا گیا ہے جیسے اس آیت میں ﴿إِنَّنِي مَعَكُمَا أَسْمَعُ وَأَرَى﴾ (طہ: ۲۰/۴۶) یہ معیت خاصہ ہے۔

معیت عامہ علم کے ساتھ ہوتی ہے جیسے اس آیت میں ﴿وَهُوَ مَعَكُمُ أَيْسَماً كُنْتُمْ﴾ (الحدید: ۵۷/۴) ”جہاں بھی تم ہو وہ تمہارے ساتھ ہے۔“

محمد بن عینہ فرماتے ہیں:

”نبی ﷺ کے بارے میں اللہ تعالیٰ نے ابو بکر کے سواب لوگوں کو معتوب کرتے ہوئے فرمایا:

﴿إِلَّا تَنْصُرُوهُ فَقَدْ نَصَرَهُ اللَّهُ إِذَا أَخْرَجَهُ الَّذِينَ كَفَرُوا ثَانِيَ اثْنَيْنِ﴾ (التوبۃ: ۹۰/۴)

”اگر تم آپ کی مد نہیں کرتے، تو کچھ مضائقہ نہیں، اللہ تعالیٰ نے آپ کی مدد کی تھی۔

جب کافروں نے آپ کو نکال دیا تھا۔ جب آپ دو کے دوسرے تھے۔“

امام ابوالقاسم سہیلی فرماتے ہیں:

”یہ معیت خاصہ سیدنا ابو بکر رضی اللہ عنہ کے سوا کسی اور کے لیے ثابت نہیں ہوتی۔“

زیرِ تبصرہ آیت کی مزید توضیح:

﴿إِذْ يَقُولُ لِصَاحِبِهِ﴾ کے قرآنی الفاظ اس بات پر دلالت کرتے ہیں کہ سیدنا ابو بکر چیدہ و برگزیدہ صحابہ میں شامل تھے۔ آپ آغاز بعثت سے لے کر تاوفات نبی کریم ﷺ کے رفیق رہے، بلکہ

① صحیح بخاری، کتاب فضائل اصحاب النبی صلی اللہ علیہ وسلم۔ باب مناقب المهاجرین و فضلہم (حدیث: ۳۶۵۳، ۳۹۲۲)، صحیح مسلم، کتاب فضائل الصحابة، باب من فضائل ابی بکر الصدیق رضی اللہ عنہ (حدیث: ۲۳۸۱)

بیوں کہیے کہ موت و حیات میں آپ کا دامن ہاتھ سے نہ جانے دیا۔ حدیث صحیح میں آیا ہے کہ آپ نے فرمایا:

”هَلْ أَنْتُمْ تَارِكُوا لِي صَاحِبِيْ“

”کیا آپ میرے ساتھی کو میرے لیے رہنے دیں گے یا نہیں؟“<sup>①</sup>

بخاری و مسلم میں سیدہ عائشہ رضی اللہ عنہا سے روایت ہے کہ جب میں نے ہوش سنبھالا اس وقت میرے والدین اسلام لا چکے تھے۔ ہم پر کوئی دن ایسا نہ گزرتا جب صحیح و شام نبی کریم صلی اللہ علیہ وسلم ہمارے گھر میں تشریف نہ لاتے ہوں۔<sup>②</sup>

بخاری میں صحیح حدیبیہ سے متعلق جو حدیث مذکور ہے، اس میں ہے کہ سیدنا عمر نے عرض کیا اے اللہ کے رسول! کیا ہم حق پر اور ہمارے دشمن باطل پر نہیں؟ فرمایا: ”درست ہے“ سیدنا عمر نے کہا: پھر ہم ذلت کو کیوں گوارا کر رہے ہیں؟

آپ نے فرمایا: ”میں اللہ کا فرستادہ ہوں، اور اس کی نافرمانی نہیں کر سکتا۔ وہ میرا مددگار ہے۔ سیدنا عمر نے کہا: کیا آپ ہمیں بتایا نہیں کرتے تھے کہ ہم بیت اللہ پہنچ کر اس کا طواف کریں گے؟ آپ نے فرمایا: ”یہ ٹھیک ہے۔ کیا میں نے یہ بھی کہا تھا کہ آپ امسال ہی طواف کعبہ کریں گے؟“ سیدنا عمر نے کہا: نہیں۔

آپ نے فرمایا: ”تو آپ ضرور خانہ کعبہ جا کر اس کا طواف کریں گے۔“ سیدنا عمر کا بیان ہے کہ پھر میں ابو بکر کے بیہاں آیا اور کہا: کیا محمد رسول اللہ سچ نبی نہیں ہیں؟ ابو بکر نے کہا: بے شک۔

سیدنا عمر نے کہا: کیا ہم سچے اور ہمارے دشمن جھوٹے نہیں ہیں؟ سیدنا ابو بکر نے کہا: یہ درست ہے۔

سیدنا عمر نے کہا: پھر ہم ذلت کیوں گوارا کریں؟

سیدنا ابو بکر نے کہا: اے انسان! نبی کریم صلی اللہ علیہ وسلم اللہ کے رسول ہیں، اور حکم رب ان کی خلاف ورزی نہیں کر سکتے۔ اللہ ان کا ناصر ہے۔ لہذا ان کی رکاب تھام بیجی، اللہ کی قسم! وہ حق پر ہیں۔<sup>③</sup>

<sup>①</sup> صحیح بخاری، کتاب فضائل اصحاب النبي صلی اللہ علیہ وسلم، باب قول النبي صلی

الله علیہ وسلم ”لَوْ كُنْتَ مُتَخَذِّداً خَلِيلًا“ (حدیث ۳۶۶۱)

<sup>②</sup> صحیح بخاری، کتاب الصلاة، باب المسجد یکون فی الطريق.....“ (حدیث: ۴۷۶)

<sup>③</sup> صحیح بخاری، کتاب الشروط۔ باب الشروط فی الجهاد، (حدیث: ۲۷۳۲، ۲۷۳۱)

اس قسم کے واقعات کی بنا پر سیدنا ابو بکر کو صدیق کے لقب سے نوازا گیا۔  
بخاری میں سیدنا ابو الدراء شَرِيكُ اللّهِ عَزَّ ذِيَّ رَحْمَةٍ سے مروی ہے کہ آپ نے فرمایا: ”ارے لوگو! ابو بکر کی قدر پہچانو، اللہ کی قسم اس نے کبھی مجھے الٰم و رنج نہیں پہنچایا۔“

جب ایک سلیم العقل شخص بنظر غائر احادیث نبویہ کو جانتا پڑتا ہے تو صدق و کذب اس پر روشن ہو جاتا ہے، اسی طرح جو شخص حفاظ حديث کی صفات میں شامل ہوتا ہے، وہ جانتا ہے کہ وہ کس اعزاز و اکرام کے سزاوار ہیں۔ جو شخص اس میدان میں اترنے کی جرأت نہیں کر سکتا، اسے چاہیے کہ علم حدیث میں دخل اندازی نہ کرے اور اس فن کو ان لوگوں کے لیے چھوڑ دے جو اس کے اہل ہیں۔ جس طرح علم طب و خوار و نقد و جرح کا کام انہی لوگوں کو تفویض کیا جاتا ہے جو اس میں کامل بصیرت رکھتے ہیں۔

### احادیث نبویہ سے سیدنا ابو بکر کی افضليت کا اثبات:

اس سے بڑھ کر یہ کہ محدثین و فقهاء کے سوا جملہ ارباب فنون سے غلطی صادر ہو سکتی ہے۔  
محمد شین و فقهاء کسی باطل مسئلہ پر جمع ہو سکتے ہیں نہ سچ کو جھوٹ اور جھوٹ کو سچ قرار دے سکتے ہیں۔  
خلاصہ کلام یہ کہ جو شخص بھی زحمت فکر و تأمل گوارا کرتا ہے اس پر سیدنا صدیق کے فضائل روز روشن کی طرح واضح ہو جاتے ہیں۔ یہ فضائل آپ کی ذات کے ساتھ مختص ہیں۔ مثلاً یہ آیات و احادیث نبویہ۔

① آیت قرآنی: ﴿إِنَّ اللَّهَ مَعَنَا﴾

② حدیث نبوی: ”إِنَّ صَاحِبَكُمْ خَلِيلُ اللَّهِ“

③ یہ حدیث کہ سیدنا ابو بکر نبی کریم ﷺ کو سب مردوں سے محبوب تر تھے۔

④ وہ حدیث جس میں مذکور ہے کہ نبی کریم ﷺ نے ایک عورت کو فرمایا کہ اگر مجھے زندہ نہ پاؤ تو ابو بکر کی خدمت میں حاضر ہو۔

① صحیح بخاری (۳۶۵۲)، صحیح مسلم (الزهد: ۷۵/۹۰۰)

② صحیح مسلم (۷/۲۳۸۳)

③ صحیح بخاری (۳۶۶۲)، صحیح مسلم (۴/۲۳۸۴)

④ صحیح بخاری (۳۶۵۹)، صحیح مسلم (۶/۲۳۸۶)

5 وہ حدیث جس میں مذکور ہے کہ نبی کریم ﷺ نے سیدنا ابو بکر کے لیے عہد نامہ لکھنے کا ارادہ کیا تھا۔<sup>①</sup>

6 وہ حدیث جس میں سیدنا ابو بکر کے لقب صدیق کا ذکر کیا گیا ہے۔<sup>②</sup>

7 یہ حدیث ”فَهُلْ أَنْتُمْ تَارِكُوا إِلَيْ صَاحِبِي“<sup>③</sup>

8 جس حدیث میں یہ واقعہ مذکور ہے کہ جب عقبہ بن ابی معیط نے نبی ﷺ کے گلے میں چادر ڈالی تھی تو ابو بکر نے آپ کو چھڑایا۔<sup>④</sup>

9 جس حدیث میں سیدنا ابو بکر کو امام صلوات<sup>⑤</sup> اور امیر حج مقرر کرنے کا واقعہ مذکور ہے۔

10 وہ حدیث جس میں وفات رسول کے بعد سیدنا ابو بکر کے ثبات واستقلال اور امت کی فرمان برداری کا ذکر کیا گیا ہے۔<sup>⑥</sup>

11 وہ حدیث جس میں سیدنا ابو بکر کے ان اعمال صالحہ کا ذکر کیا گیا ہے جو آپ نے ایک دن میں انجام دیے تھے۔<sup>⑦</sup>

سیدنا ابو بکر کے کچھ فضائل ایسے بھی ہیں جن میں سیدنا عمر آپ کے سہیم و شریک ہیں، چنانچہ یہ احادیث نبویہ ملاحظہ ہوں۔

1 سیدنا علی سے روایت کردہ یہ حدیث کہ نبی کریم ﷺ فرمایا کرتے تھے: ”میں اور ابو بکر و عمر آئے میں اور ابو بکر و عمر گئے۔“<sup>⑧</sup>

1 صحیح بخاری (۵۶۶)، صحیح مسلم (۲۳۸۷)

2 مستدرک حاکم (۶۲/۳)، مجمع الزوائد (۹/۴۱)

3 صحیح بخاری (۳۶۶۱)

4 صحیح بخاری (۳۶۷۸)

5 صحیح بخاری (۶۷۸، ۶۷۹)، صحیح مسلم (۴۱۸، ۴۲۰)

6 صحیح بخاری (۴۳۶۳)، صحیح مسلم (۱۳۴۱)

7 صحیح بخاری (۳۶۶۷، ۳۶۶۸)

8 صحیح مسلم (۱۰۲۸)

9 صحیح بخاری (۳۶۷۷، ۳۶۸۵)، صحیح مسلم (۲۳۸۹)

۱ وہ حدیث جس میں کنوئیں سے پانی کھینچنے کا ذکر ہے۔

۲ یہ حدیث کہ میں اور ابو بکر و عمر اس پر ایمان رکھتے ہیں۔

یوں تو سیدنا علیؑ کے مناقب و فضائل بھی بہت ہیں، مگر وہ آپؐ کے ساتھ مختص نہیں۔ صحابہؓ میں سیدنا ابو بکرؓ کے فضائل سے متعلق بیس احادیث مذکور ہیں، ان میں سے اکثر میں آپؐ کے خصائص بیان کیے گئے ہیں۔

بہر کیف سیدنا ابو بکرؓ کوں اوصاف و محادد کی بنا پر خلیل رسول (آپؐ کے گھرے دوست) تھے۔ بشرطیکہ بنی نوع انسان میں آپؐ کا کوئی خلیل موجود ہو۔ اگر سیدنا ابو بکرؓ نبی کریم ﷺ کے دشمن ہوتے، جیسا کہ رواض کہتے ہیں، تو وہ دشمن کی آمد پر ہم غم کی بجائے فرح و سرور کا اظہار کرتے۔ جب سیدنا ابو بکرؓ نے اظہار غم کیا تو نبی ﷺ نے فرمایا: ”اللہ تعالیٰ کی حفاظت و نصرت ان کے شامل حال ہے۔“<sup>۳</sup>

ایک معمولی عقل کا آدمی بھی سوچ سکتا ہے کہ ایک شخص جو ہر طرف سے دشمنوں کے زخم میں ہو، دوران سفر اپنی رفاقت کے لیے کیسے شخص کو انتخاب کرتا ہے۔ یہ امر موجب حیرت ہے کہ ایسے نازک حالات میں بقول شیعہ رفاقت کے لیے آپؐ نے ایسے شخص کو منتخب کیا جو بظاہر آپؐ کا دوست اور باطن آپؐ کا دشمن تھا، جو شخص اپنی رفاقت کے لیے ایسے منافق شخص کو اختیار کرتا ہے، وہ حد درجہ غبی اور جاہل ہوتا ہے، اللہ ان لوگوں پر لعنت بھیجے جو رسول کریمؐ کو جاہل و غبی تصور کرتے ہیں۔

شیعہ مصنف لکھتا ہے:

”ممکن ہے نبی ﷺ نے اس لیے رفیق سفر بنایا ہو کہ مبادا وہ آپؐ کے معاملہ کو ظاہر کر دے۔“

ہم کہتے ہیں یہ چند وجہ کی بنا پر باطل ہے۔ پہلی وجہ یہ ہے کہ قرآن کریم سے معلوم ہوتا ہے کہ سیدنا ابو بکرؓ نبی کریم سے الفت و محبت کا سلوک کرتے تھے۔ دوسرے یہ کہ سیدنا ابو بکرؓ کا مومن و محب رسول ہونا تو اتر معنوی کے ساتھ معلوم ہے اور اس کی شہرت حاتم طائی کی سخاوت اور عصتیہ کی شجاعت

۱ صحیح بخاری (۳۶۸۲)، صحیح مسلم (۲۳۹۲)،

۲ صحیح بخاری (۳۶۶۳)، صحیح مسلم (۲۳۸۸)

۳ صحیح بخاری (۳۶۵۲، ۳۶۵۳)، صحیح مسلم (الزهد: ۹، ۲۰۰)

سے بھی زیادہ ہے، مگر روافض کے تعصب و عناد کا کیا علاج؟ روافض کے عناد کا یہ عالم ہے کہ وہ اس بات کو تسلیم نہیں کرتے کہ سیدنا ابو بکر و عمر حجرہ نبویہ میں محفوظ ہیں۔

شیعہ مصنف نے اس ضمن میں جو کچھ کہا ہے، وہ اس کی جہالت کا بین ثبوت ہے خصوصاً واقعہ هجرت کے بارے میں اس نے جو ہرزہ سرائی کی ہے وہ بھی اس کی جہالت کا آئینہ دار ہے۔ ہر شخص اس حقیقت سے آگاہ ہے کہ نبی ﷺ اور سیدنا ابو بکر غار میں چھپے ہوئے تھے۔ اہل مکہ کو بھی اس کا پتہ چل گیا اور انہوں نے دونوں کو تلاش کرنے کے لیے ہر طرف آدمی بھیج دیے۔ قریش مکہ نے اعلان کیا تھا کہ جو شخص دونوں میں سے کسی کو پکڑ لائے گا اسے انعام دیا جائے گا۔ اس سے واضح ہوتا ہے کہ وہ سیدنا ابو بکر کی حب رسول سے آگاہ تھے۔ اگر سیدنا ابو بکر آپ کے دشمن ہوتے تو قریش مکہ آپ کی گرفتاری کے لیے انعام کا اعلان نہ کرتے۔ مزید براں آپ رات کے وقت نکلے تھے جب کہ کوئی شخص اس سے آگاہ نہ تھا، پھر سیدنا ابو بکر کو ساتھ لے جانے کی کیا ضرورت تھی؟ اگر شیعہ یہ کہیں کہ سیدنا ابو بکر کو غالباً آپ کے گھر سے نکلنے کا علم تھا تو ہم کہیں گے کہ جس طرح مشرکین مکہ کو آپ کے گھر سے نکلنے کا علم نہ تھا اسی طرح آپ ابو بکر سے بھی اس ارادہ کو پوشیدہ رکھ سکتے تھے۔

### سفر هجرت میں سیدنا ابو بکر کی رفاقت:

بخاری و مسلم میں ہے کہ سیدنا ابو بکر نے جب هجرت کی اجازت طلب کی تو آپ نے فرمایا ذرا صبر کیجیے، آپ میرے ساتھ هجرت کریں گے۔ ① بخاری و مسلم میں سیدنا براء، سیدنا ابو بکر سے روایت کرتے ہیں کہ ہم رات بھر چلتے رہے۔ یہاں تک کہ دو پھر ہو گئی اور راستے خالی ہو گئے۔ ہم نے ایک بلند پتھر دیکھا جس کا سایہ تھا ہم اس کے نیچے اتر آئے۔ میں نے اپنے ہاتھ سے زمین ہموار کی، تاکہ آپ سایہ میں آرام کر سکیں، پھر میں نے چادر بچائی اور آپ کو سو جانے کے لیے عرض کیا۔ چنانچہ آپ سو گئے۔ زوال آفتاب کے بعد پھر ہم نے سفر کا آغاز کیا۔ اتنے میں سراقد بن مالک بھی ہمارے پاس پہنچ گئے۔ ہم اس وقت سنگارخ زمین پر تھے۔ میں نے عرض کیا، اے اللہ کے رسول! مکہ والے آگئے: فرمایا ﴿لَا تَحْزُنْ إِنَّ اللَّهَ مَعَنَا﴾ آپ نے بدعا فرمائی، سراقد کا گھوڑا پیٹ تک زمین میں

① صحیح بخاری، کتاب مناقب الانصار۔ باب مناقب الانصار۔ باب هجرة النبی صلی اللہ علیہ وسلم واصحابہ الی المدینۃ (حدیث: ۳۹۰۵)

ڈھنس گیا۔ سرaque نے کہا میں جانتا ہوں کہ تم دونوں نے میرے حق میں بد دعا کی ہے۔ اب دعا کیجیے کہ اللہ اس سے مجھے نجات دے، میں مکہ والوں کو واپس کر دوں گا۔“

نبی کریم نے دعا فرمائی، تو اس کا گھوڑا زمین سے باہر نکل آیا، سرaque واپس چلا گیا راستہ میں جو شخص ملتا اسے کہتا، واپس لوٹ جاؤ، اب تلاش کرنے کی ضرورت نہیں۔ ①

بخاری میں سیدہ عائشہ رضی اللہ عنہا سے مروی ہے۔ کہا جب مکہ والوں نے مسلمانوں کو تکلیف دی تو ابو بکر عازم جب شہ ہوئے، جب برک الغمامہ کے مقام پر پہنچے تو راستہ میں قبیلہ قارہ کے سردار ابن الدغنه سے ملاقات ہوئی، اس نے پوچھا ابو بکر! کہاں جا رہے ہو؟ فرمایا: ”میری قوم نے مجھے مکہ سے نکال دیا ہے، اب میں اللہ کی زمین پر چل پھر کر اس کی عبادت کرنا چاہتا ہوں۔ (یہ طویل حدیث ہے) ②

مزید براں جب نبی کریم اور ابو بکر غار میں اقامت گزیں تھے۔ عبد الرحمن بن ابی بکران کے پاس خبریں لایا کرتے تھے، عامر بن فہیرہ بھی ان کے ساتھ تھے۔ ③ ہم شیعہ سے پوچھتے ہیں کہ جب کفار آگئے تھے اور ابو بکر نے ان کے پاؤں دیکھے تھے، تو باہر نکل کر نبی کریم کو پکڑا کیوں نہ دیا؟ نبی کریم کو تکلیف پہنچانے کا اس سے بہتر موقع اور کیا ہو سکتا تھا؟ اللہ کی ذات پاک ہے جس نے روافض کو بصیرت و فراست سے محروم کر دیا۔

شیعہ کا یہ قول کہ ”لَا تَحْزَنْ“ کے الفاظ ابو بکر کی بے صبری ظاہر کر رہے ہیں۔“ ہم کہتے ہیں کہ شیعہ کے اقوال باہم تناقض ہیں، وہ پہلے کہہ چکا ہے کہ نبی کریم نے ابو بکر کو غار میں اپنے ساتھ اس لیے رکھا تھا کہ اگر وہ مکہ میں رہا تو آپ کے راز کو واشگاف کر دے گا، اور اب کہہ رہا ہے کہ وہ ضعیف القلب اور قلیل الصبر تھے۔ اللہ کی قسم! شیعہ کے کس وصف پر رشک کیا جائے وہ علم

❶ صحيح بخاری، كتاب المناقب۔ باب علامات النبوة في الإسلام (حدیث: ۳۶۱۵)،

صحيح مسلم۔ كتاب الزهد، باب في حديث الهجرة (حدیث: ۷۵/۲۰۰۹)،

❷ صحيح بخاری۔ كتاب مناقب الانصار۔ باب هجرة النبي صلى الله عليه وسلم اصحابه إلى المدينة (حدیث: ۳۹۰۵)

❸ صحيح بخاری، حوالہ سابق، لیکن اس میں خبریں لانے والے عبد اللہ بن ابی بکر رضی اللہ عنہما تھے۔ عبد الرحمن تو اس وقت مسلمان ہی نہیں ہوئے تھے۔ انہوں نے حدیبیہ کے موقع پر اسلام قبول کیا۔ واللہ أعلم۔

وہم دونوں سے یک سر بے گانہ تھے۔

جان لینا چاہیے کہ مہاجرین صحابہ میں کوئی بھی منافق نہ تھا۔ بلکہ یوں کہیے کہ نفاق کا وجود ان میں محال تھا۔ اس لیے کہ مشرکین مکہ قوت و شوکت سے بہرہ ور تھے اور جو شخص مشرف باسلام ہوتا اسے جی بھر کر سزا دیتے۔ اس لیے جو شخص بھی دین اسلام کو قبول کرتا تھا وہ رضاۓ الہی کے لیے یہ خطرہ مول لیتا تھا کسی کے ڈر سے نہیں۔

نفاق کا آغاز اسلام میں مدنی زندگی سے ہوا۔ اس کی وجہ یہ تھی کہ اسلام نے وہاں جب کفر و شرک پر غلبہ حاصل کر لیا تو کچھ لوگ ایسے بھی تھے جن کے دل میں کبھی اور حسد و عناد کا جذبہ موجود تھا۔ اس لیے وہ دولت ایمان سے بہرہ ورنہ ہو سکے۔ چنانچہ تلوار کے ڈر سے تقیہ کے طور پر وہ بظاہر مسلمان ہو گئے مگر دل سے کافر ہے، مہاجرین کا معاملہ اس سے یک سر مختلف تھا۔ انہوں نے دین اسلام کو کسی کے خوف یا جبرا کراہ کی وجہ سے قبول نہیں کیا تھا۔ اللہ تعالیٰ ان کی شان میں فرماتے ہیں۔

”ان تنگ دست مہاجرین کی طرح جن کو ان کے گھر بار سے نکالا گیا، وہ اللہ کا فضل اور اس کی خوشنودی چاہتے ہیں اور اللہ و رسول کی مد کرتے ہیں، یہ لوگ سچے ہیں۔“

سیدنا ابو بکر رضی اللہ عنہ بالاتفاق مہاجرین میں سب سے افضل تھے۔ سب صحابہ آپ کو خلیفہ رسول کہہ کر پکارتے تھے، ظاہر ہے کہ جب اللہ تعالیٰ نے مذکورہ صدر آیت میں ان کو صادقین کے لقب سے نوازا ہے تو وہ ضلالت پر جمع نہیں ہو سکتے۔

شیعہ مصنف کا یہ قول کہ ”غم زدہ ہونا سیدنا ابو بکر کے ناقص ہونے پر دلالت کرتا ہے۔“ ہم کہتے ہیں نبی کریم کے مقابلہ میں سب اہل اسلام ناقص ہیں۔ مزید یہ کہ ہم عصمت ابی بکر کے قائل نہیں ہیں۔ اللہ تعالیٰ نبی ﷺ کو مخاطب کرتے ہوئے فرماتے ہیں:

﴿وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ﴾

(النحل: ۱۶/۱۲۷)

”آپ غم نہ کریں اور جو تدبیریں وہ کر رہے ہیں ان سے تنگ دل نہ ہوں۔“

عام اہل ایمان کے حق میں فرمایا:

﴿وَلَا تَهْنُوا وَلَا تَحْزَنُوا﴾ (آل عمران: ۳/۱۳۹)

”ستی نہ کرو اور غم زدہ نہ ہو۔“

نبی ﷺ کے بارے میں ارشاد فرمایا:

﴿وَلَا تَحْزُنْ عَلَيْهِمْ﴾ (الحجر: ١٥ / ٨٨)

”ان پر غم نہ کیجیے۔“

### حزن ایمان کے منافی نہیں ہے:

ان آیات سے واضح ہوتا ہے کہ حزن و ایمان کے مابین منافات نہیں ہے جو شخص سیدنا صدیق رضی اللہ عنہ کے یقین و صبر کو دیگر صحابہ کے صبر و یقین کے مشابہ و مماثل قرار دیتا ہے وہ بڑا جاہل آدمی ہے۔ سیدنا ابو بکر کے فضائل و مناقب سیدنا عثمان سے بہت زیادہ ہیں اس کے باوصف سیدنا عثمان نے بے مثال صبر و ثبات کا مظاہرہ کیا تھا۔ فتنہ پرداز عناصر نے آپ کے گھر کا محاصرہ کر لیا اور آپ کو قتل کرنا چاہا مگر آپ برابر اپنے اعوان و انصار کو ان کے مقابلہ سے روکتے رہے، یہاں تک کہ اسی حالت میں شہادت سے سرفراز ہوئے۔

مزید برآں ”لَا تَحْزُنْ“ سے وقوع حزن لازم نہیں آتا۔ نہی کے الفاظ جہاں کہیں بھی وارد ہوئے ہیں ان سے کہیں بھی یہ لازم نہیں آتا کہ منہی عنہ فعل و قوع پذیر ہو چکا تھا۔ یہ آیات ملاحظہ ہوں۔

۱۔ ﴿وَلَا تُطِعُ الْكَافِرِينَ وَالْمُنَافِقِينَ﴾ (الاحزاب: ٣٣ / ١٠)

”کافروں اور منافقوں کی اطاعت نہ کر۔“

۲۔ ﴿وَلَا تَدْعُ مَعَ اللَّهِ إِلَهًا أُخْرَ﴾ (القصص: ٢٨ / ٨٨)

”اللہ کے سوا کسی اور معبود کو نہ پکار۔“

۳۔ ﴿فَلَا تَكُونَنَّ مِنَ الْجَاهِلِينَ﴾ (الانعام: ٦ / ٣٥)

”جاہلوں سے نہ ہو۔“

فرض کیجیے سیدنا ابو بکر غم زده ہوئے بھی تھے تو محض اس لیے کہ کفار کہیں نبی کریم ﷺ کو قتل نہ کر دیں۔ ابن ابی مليکہ روایت کرتے ہیں کہ جب نبی کریم نے ہجرت فرمائی تو غار ثور کا راستہ اختیار کیا۔ دوران سفر ابو بکر کبھی آپ کے پیچھے چلنے لگتے کبھی آگے، جب آپ نے وجہ پوچھی تو عرض کیا اے اللہ کے رسول! جب مجھے احساس ہوتا ہے کہ دشمن عقب سے آپ پر حملہ آور ہو گا تو پیچھے چلتا ہوں اور جب اگلی جانب سے خطرہ محسوس کرتا ہوں تو آپ کے آگے ہو جاتا ہوں، جب غار کے

قریب پہنچ تو عرض کیا کہ ٹھہریے! تاکہ میں غار میں داخل ہو کر اس کو صاف کرلو۔ ① نافع کا قول ہے کہ ایک شخص نے ابن ابی ملکیہ سے سن کر مجھے بتایا کہ سیدنا ابو بکر نے غار میں ایک سوراخ دیکھا، اس کے آگے اپنا پاؤں رکھ کر اسے بند کر دیا تاکہ اس میں اگر سانپ یا بچھو وغیرہ ہو تو نبی کریمؐ کی بجائے ابو بکر کو کاٹے۔ ②

بخاری و مسلم میں ہے کہ جب سرو کائنات ﷺ نے یہ حدیث بیان فرمائی کہ ”تم میں سے کوئی شخص اس وقت تک مومن نہیں ہو سکتا جب تک اپنے والدین و اولاد سب سے مجھے عزیز تر نہ سمجھے۔“ ③ تو ابو بکر بے حد غم زده ہوئے، جب آپ نے وجہ پوچھی تو بتایا: ”میں اس لیے معموم ہوں کہ شاید میری وجہ سے نبی کریمؐ کو کوئی تکلیف پہنچ جائے۔ اور میرا ایمان ہی جاتا رہے۔“ یہ حدیث اس بات کی آئینہ داری کرتی ہے کہ سیدنا ابو بکر نبی کریمؐ کے ساتھ کس قدر گہری محبت رکھتے تھے۔

قرآن کریم میں سیدنا یعقوب علیہ السلام کے بارے میں فرمایا:

﴿إِنَّمَا أَشْكُوْ بَشِّيًّا وَ حُزْنِي إِلَى اللَّهِ﴾ (سورة یوسف: ۱۲/ ۸۶)

”میں اللہ کے حضور اپنے الام و رنج کا اظہار کرتا ہوں۔“

شیعہ خود اعتراف کرتے ہیں کہ سیدہ فاطمہ علیہ السلام نے اپنے والد محترم ﷺ کی وفات پر انہائی غم و ہم کا اظہار کیا تھا اور شب و روز ”بیت الاحزان“ (غم خانہ) میں گزارا کرتی تھیں۔ حقیقت یہ ہے کہ جاہل اپنے طور پر کسی کی مدح کرتا ہے دراصل وہ نہ مت ہوتی ہے اور اگر شیعہ یہ کہیں کہ ابو بکر کو اپنے قتل کیے جانے کا غم تھا تو ہم کہیں گے..... اسی سے سیدنا ابو بکر کا مومن ہونا ثابت ہوتا ہے اور یہ لازم آتا ہے کہ آپ قریش کے دشمن تھے، اندر ورنی طور پر ان کے دوست نہ تھے۔ ورنہ ان سے خائف رہنے کی وجہ نہ تھی۔ نبی کریمؐ نے اپنے لخت جگرا بر اہم کی وفات پر فرمایا تھا: ”اے ابراہیم! ہمیں

① سیرۃ النبی لابن کثیر(۱/۴۵۲)، مستدرک حاکم(۳/۶)، دلائل النبوة(۲/۴۷۶)

② حوالہ سابق

③ صحیح بخاری، کتاب الایمان، باب حب الرسول صلی اللہ علیہ وسلم من الایمان (حدیث: ۱۴، ۱۵)، صحیح مسلم، کتاب الایمان، باب وجوب محبة رسول اللہ صلی اللہ

علیہ وسلم (حدیث: ۴)

تیری جدائی کا صدمہ ہے۔<sup>①</sup> اس سے بھی معلوم ہوتا ہے کہ حزن مباح ہے۔ نصوص سے بھی یہی ثابت ہوتا ہے۔

شیعہ کہتے ہیں:

”کہ ﴿إِذْ يَقُولُ لِصَاحِبِهِ﴾ کے الفاظ سے ابو بکر کا ایمان ثابت نہیں ہوتا۔ وہ کہتے ہیں کہ ”صاحب“، رفیق اور ساتھی کو کہتے ہیں۔ یہ ضروری نہیں کہ وہ ایماندار ہو۔ قرآن کریم میں فرمایا:

﴿إِذْ يَقُولُ لِصَاحِبِهِ وَ هُوَ يُحَاوِرُهُ﴾ (سورہ کھف / ۱۸.....)  
اس آیت میں صاحب کا لفظ مطلق ساتھی کے معنی میں استعمال کیا گیا ہے۔“

ہم جواب کہتے ہیں، یہ درست ہے کہ صاحب کا لفظ عام ہے۔ قرآن کریم کی آیت ﴿وَالصَّاحِبِ بِالْجَنْبِ﴾ اس کی روشن دلیل ہے۔ تا ہم سیاق و سباق کی روشنی میں دیکھا جائے تو معلوم ہوتا ہے کہ ﴿إِذْ يَقُولُ لِصَاحِبِهِ﴾ میں صاحب کا لفظ محبت مخلص کے معنی میں استعمال کیا گیا ہے۔

سیدنا ابو بکر کا یقین و ثبات:

شیعہ مصنف کا یہ اعتراض کہ آیت کریمہ ﴿فَانْزَلَ اللَّهُ سَكِينَتَهُ عَلَى رَسُولِهِ وَالْمُؤْمِنِينَ﴾ میں واضح طور پر اہل ایمان کو سکون و اطمینان کا مورد قرار دیا گیا ہے، مگر آیت زیر تبصرہ میں یہ صراحت موجود نہیں۔“

اس کا جواب یہ ہے کہ یہاں ابو بکر کے لیے جدا گانہ طور پر نزول سکینیت کے اظہار کی ضرورت نہیں، اس لیے کہ آپ نبی ﷺ کے تابع و مطیع اور رفیق و مصاحب تھے۔ اور اللہ تعالیٰ کی معیت دونوں کو حاصل تھی۔ بنابریں جب متبع کو سکون و اطمینان اور ملائکہ کی تائید و نصرت حاصل ہوگی تو لازماً تابع بھی اس میں شریک ہوگا۔

چونکہ سیدنا ابو بکر کو صاحب کے لقب سے نوازا گیا ہے جس سے عیاں ہوتا ہے کہ آپ ہمیشہ اور

❶ صحیح بخاری، کتاب الجنائز، باب قول النبی صلی اللہ علیہ وسلم ”انا بلک لمحزونون“ (حدیث: ۱۳۰۳)، صحیح مسلم، کتاب الفضائل۔ باب رحمته صلی اللہ علیہ وسلم

ہر حال میں نبی کریم کے والستہ فرماں رہا کرتے تھے۔ خصوصاً ایسے نازک وقت میں جب کہ دوستی نباہنا بڑا مشکل ہوتا ہے، تو اس سے بطریق دلالۃ النص واضح ہوتا ہے کہ ابو بکر نصرت و تائید رباني کے وقت بھی نبی کریم کے ساتھ تحریک و تائید ہوں گے۔ یہی وجہ ہے کہ جس موقع پر نبی کریم کو تائید و نصرت سے نوازا گیا نبی کریم کے بعد اسی قسم کے حالات میں تائید رباني سیدنا صدیق کے شامل حال ہوئی، اسی بنا پر جمیع صحابہ میں سیدنا ابو بکر یقین و ثبات میں سب سے آگے تھے۔ نبی کریم ﷺ نے فرمایا:

”ابو بکر کے ایمان کو کرہ ارضی پر بسنے والے سب انسانوں کے ایمان کے ساتھ تو لا جائے تو ابو بکر کا ایمان بڑھ جائے گا۔“

سنن میں سیدنا ابو بکر رضی اللہ عنہ سے مروی ہے کہ نبی ﷺ نے صحابہ سے پوچھا: ”کیا تم میں سے کسی نے آج خواب دیکھا ہے؟“ ایک صحابی نے کہا میں نے دیکھا ہے کہ آسمان سے ایک ترازو اتر اجس میں آپ اور ابو بکر کو تولا گیا تو آپ بڑھ گئے، پھر ابو بکر و عمر کو تولا گیا تو ابو بکر والا پلڑا جھک گیا۔ پھر عمر و عثمان کو تولا گیا تو عمر والا پلڑا جھک گیا پھر ترازو کو اٹھالیا گیا۔<sup>②</sup>

### آیت ﴿وَسَيُجَنِّبُهَا الْأَتْقَى﴾ سے شیعہ کا استدلال:

ہم شیعہ مصنف کی یہ بات تسلیم نہیں کرتے کہ آیت قرآنی ﴿وَسَيُجَنِّبُهَا الْأَتْقَى﴾ ابو الدحداح سے متعلق ہے اور سیدنا ابو بکر سے نہیں۔ اس کی وجہ یہ ہے کہ مذکورہ سورت مکی ہے اور ابو الدحداح کا واقعہ بالاتفاق مدینہ منورہ میں پیش آیا، اگر کسی مفسر نے یہ کہا بھی ہے کہ یہ آیت

**①** شیخ الاسلام رحمہ اللہ نے اسے حدیث نبوی نہیں، بلکہ بصیغہ تمریض ”قیل“ ذکر کیا ہے۔ نیز احادیث القصاص (ح: ۱۸)، میں ان الفاظ کو موضوع قرار دیتے ہوئے معنًا درست قرار دیا ہے جیسا کہ اگلی حدیث ہے۔ تا ہم یہ روایت مرفوعاً الکامل لابن عدی (۱۵۱۸/۴)، میں بسند ضعیف مروی ہے۔ تا ہم سیدنا عمر رضی اللہ عنہ سے موقوفاً ثابت ہے۔ دیکھئے فضائل الصحابة للإمام احمد (۶۵۳)، السنۃ لعبد الله بن احمد (۸۲۱)، شعب الایمان (۳۶)، اس معنی کی مرفوعاً روایت مسند احمد (۷۶/۲)، الشريعة للأجری (۱۳۳۳)، میں ابن عمر رضی اللہ عنہ سے ہے۔ نیز دیکھیے اگلی حدیث۔ (نصر احمد کاشف)

**②** سنن ابی داؤد، کتاب السنۃ، باب فی الخلفاء (حدیث: ۴۶۳۴)، سنن ترمذی، کتاب الرؤیا۔ باب ما جاء فی رؤیا النبی صلی اللہ علیہ وسلم، المیزان والدللو (حدیث: ۲۲۸۷)

ابوالحداد کے بارے میں نازل ہوئی تو اس سے مراد یہ ہے کہ یہ آیت ابوالحداد کے واقعہ کو بھی شامل ہے۔ بعض صحابہ و تابعین جب کہتے ہیں کہ یہ آیت فلاں واقعہ کے بارے میں نازل ہوئی تو اس سے ان کا مقصد یہ ہوتا ہے کہ یہ آیت اس واقعہ کو شامل ہے اور اس کے حکم پر دلالت کرتی ہے، بعض علماء یہ بھی کہتے ہیں کہ یہ آیت دو مختلف اسباب کی بنا پر دو مرتبہ نازل ہوئی ہے۔

امام ابن حزم سیدنا عبد اللہ بن زبیر سے روایت کرتے ہیں کہ یہ آیت سیدنا ابو بکر کے بارے میں نازل ہوئی۔ ثعلبی نے بھی سعید بن مسیب سے اسی طرح نقل کیا ہے۔ محدث ابن عینہ عروہ کے والد سے روایت کرتے ہیں کہ سیدنا ابو بکر نے سات ایسے غلاموں کو خرید کر آزاد کیا جن کو اسلام قبول کرنے کے جرم میں ستایا جاتا تھا۔ ان کے اسماءً گرامی یہ ہیں۔

بلال۔ عامر بن فہیرہ۔ نہدیہ۔ بنت نہدیہ۔ زنیرہ۔ ام عمیس۔ بنی موتمل کی ایک لونڈی۔<sup>①</sup>

زنیرہ رومی الاصل اور بنی عبد الدار کی مملوک تھی، جب اسلام لا میں تو ان کی بصارت جاتی رہی۔ لوگوں نے یہ کہنا شروع کیا کہ لات و منات نے اسے اندا کر دیا۔ زنیرہ نے کہا میں لات و منات کو معبود نہیں تصور کرتی چنانچہ اللہ تعالیٰ نے ان کو دوبارہ قوت بینائی عطا فرمائی۔<sup>②</sup> سیدنا ابو بکر نے جب بلال کو خریدا تو وہ پھرلوں میں دبے ہوئے تھے۔ ان کے مالک نے کہا اگر کوئی شخص مجھے ایک او قیہ بھی دے تو میں بلال کو فروخت کر دوں گا۔ سیدنا ابو بکر نے فرمایا، اگر آپ ایک سو اوقیہ بھی طلب کریں تو میں دے کر انھیں خرید لوں گا۔ فرماتے ہیں اسی ضمن میں مذکورہ صدر آیت نازل ہوئی۔

جب سیدنا ابو بکر ایمان لائے تو اس وقت آپ کے پاس چالیس ہزار درہم تھے، وہ سب آپ نے راہِ الہی میں صرف کر دیے۔ مزید براں کوئی شخص اس بات کا قائل نہیں کہ ابوالحداد پوری امت میں سے سب سے بڑے متقدی تھے۔ بلکہ عشرہ مبشرہ اور دیگر صحابہ بالاتفاق ان سے افضل تھے۔ لہذا ان مفسرین کا قول زیادہ قرین صحت و صواب ہے جو کہتے ہیں کہ یہ آیت سیدنا ابو بکر کے بارے میں نازل ہوئی۔ اس لیے آپ امت بھر میں اتفاقی و اکرم تھے۔

احادیث صحیحہ میں وارد ہے کہ نبی کریم ﷺ نے فرمایا:

<sup>①</sup> مستدرک حاکم (۲۸۴/۳)، سیرۃ ابن ہشام (ص: ۱۴۶-۱۴۷)

<sup>②</sup> سیرۃ ابن ہشام (ص: ۱۴۷)

”کسی شخص کے مال سے مجھے اتنا فائدہ نہیں پہنچا، جتنا ابو بکر کے مال سے ہوا۔“ ①  
بخاری شریف میں آیا ہے کہ نبی کریم مرض الموت میں گھر سے نکلے مسجد میں آئے اور منبر پر بیٹھ کر فرمایا:

”کسی شخص نے اپنی جان و مال سے مجھ پر اتنا احسان نہیں کیا جتنا ابو بکر نے کیا ہے۔“  
اگر میں کسی کو گھر ادوات بنانے والا ہوتا تو ابو بکر کو بناتا، مگر دین اسلام کی بنا پر جو دوستی استوار کی جائے وہی اچھی ہے۔ مسجد کی جانب کھلنے والی سب کھڑکیاں ابو بکر کی کھڑکی کے سوابند کردی جائیں۔“ ②

امام ترمذی نے بروایت صحیحہ سیدنا عمر سے روایت کیا ہے کہ نبی ﷺ نے ایک مرتبہ صدقہ کا حکم دیا۔ اتفاق سے میرے پاس مال موجود تھا۔ میں نے کہا اگر میں کبھی صدقہ دینے میں ابو بکر سے بڑھ سکتا تو وہ آج ہی کا دن ہو گا۔ چنانچہ میں نے آدھا مال لا کر آپ کی خدمت میں پیش کر دیا۔ نبی کریم نے پوچھا ”گھر میں کیا چھوڑا؟“ عرض کیا: اے اللہ کے رسول! اس کے برابر۔ ابو بکر نے اپناسب مال لا کر بارگاہ نبوی میں حاضر کر دیا۔ نبی کریم ﷺ نے پوچھا: ”ابو بکر! گھر میں کیا باقی رکھا؟“ عرض کیا: اللہ اور اس کا رسول ﷺ۔

سیدنا عمر ﷺ فرماتے ہیں: میں نے کہا، آئندہ میں کبھی آپ کا مقابلہ نہیں کروں گا۔ ③

امام شافعی، امام اشعری اور ابن حزم ؓ نے سورہ الفتح کی آیت: ﴿ قُلْ لِلّٰهِ مَحَلُّهُ فِي الْعُوْلَمَ ﴾ (الفتح: ٤٨) سے امامت ابو بکر پر احتجاج کیا ہے۔ ان کا نقطہ نگاہ یہ ہے کہ آیت کریمہ ﴿ فَإِنْ رَجَعَكَ اللّٰهُ إِلَى طَائِفَةٍ مِّنْهُمْ فَاسْتَأْذُنُوكَ لِلْخُرُوضِ ﴾ (النور: ٩) میں، نبی ﷺ کو جنگ

① سنن ترمذی، کتاب المناقب ، باب(۱۵/۳۴)، (حدیث: ۳۶۶۱)، سنن ابن ماجہ۔

المقدمة۔ باب فضل ابی بکر الصدیق رضی اللہ عنہ (حدیث: ۹۷)، من طریق آخر۔

② صحیح بخاری، کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم ”سدوا الابواب الا باب ابی بکر“ (حدیث: ۳۶۵)، صحیح مسلم، کتاب فضائل الصحابة، باب من فضائل ابی بکر الصدیق رضی اللہ عنہ (حدیث: ۲۳۸۲)

③ سنن ابی داؤد، کتاب الزکاہ، باب الرخصة فی ذلك (حدیث: ۱۶۷۸)، سنن ترمذی، کتاب المناقب، باب(۱۶/۴۳)، (حدیث: ۳۶۷۵)

میں شرکت نہ کرنے والوں کے بارے میں یہ حکم دیا گیا ہے، اس آیت کے مضمون پر غور کرنے سے واضح ہوتا ہے کہ قتال کے داعی و محرك نبی کریم نہیں، بلکہ آپ کے خلیفہ و نائب ہیں جو ابو بکر و عمر ہی ہو سکتے ہیں، جنہوں نے نبی کریم کے بعد فارس و روم کے خلاف جنگیں لڑیں، ان کے نزدیک سورہ الفتح میں جن لوگوں کا ذکر کیا گیا ہے۔ سورہ توبہ میں بھی انہی سے خطاب کیا گیا ہے، اسی بنا پر یہ دلیل محل نظر و تأمل ہے، یہ مسلمہ بات ہے کہ سورہ الفتح بالاتفاق صلح حدیبیہ کے بارے میں نازل ہوئی ہے۔

شیخ الاسلام ابن تیمیہ رحمۃ اللہ علیہ نے اس ضمن میں کھل کر گفتگو کی اور بڑی تفصیل سے اپنا زاویہ نگاہ واضح کیا ہے، فرماتے ہیں، یہ آیت سیدنا علی کی لڑائیوں کو شامل نہیں۔ اس لیے کہ آیت زیرِ تبصرہ کے الفاظ ہیں: ﴿تُقَاتِلُونَهُمْ أَوْ يُسْلِمُونَ﴾ حالانکہ سیدنا علی جن لوگوں کے خلاف صفات آراء ہوئے تھے۔ وہ بنص قرآن مسلم تھے، اللہ تعالیٰ فرماتے ہیں:

﴿وَإِنْ طَائِفَاتٍ مِّنَ الْمُؤْمِنِينَ افْتَلُوا فَاصْلِحُوهُا بَيْنَهُمَا﴾

(الحجرات: ۹/۳۹)

اس آیت میں قتال و باغی کے باوجود لڑائی میں شرکت کرنے والے فریقین کو مومن اور ایک دوسرے کے بھائی قرار دیا گیا ہے، نبی کریم ﷺ نے سیدنا حسن بن علیؑ کے بارے میں فرمایا تھا۔

”ان کے ذریعہ اللہ تعالیٰ مسلمانوں کے دو گروہوں میں صلح کرائیں گے۔“ ①

چنانچہ اسی طرح وقوع پذیر ہوا۔ اس سے معلوم ہوا کہ مصالحت کے سلسلہ میں سیدنا حسن کی مساعی جمیلہ اللہ تعالیٰ کو جنگ و قتال کی نسبت عزیز تر ہیں۔

غزوہ بدر سے ابو بکر کے فرار کا واقعہ جھوٹ ہے:

شیعہ مصنف کا یہ بیان:

”کہ ابو بکر متعدد مرتبہ غزوہات سے بھاگ گئے تھے۔“

کذب، دروغ اور فریب دہی پر مبنی ہے۔ غزوہ بدر سے پہلے نبی کریم اور ابو بکر نے کوئی لڑائی نہیں لڑی۔ پھر بھاگ کب اور کہاں؟ یہ حقیقت ہے کہ سیدنا ابو بکر کسی لڑائی سے نہیں بھاگ گئے تھے۔

غزوہ احمد میں بھی سیدنا ابو بکر ان لوگوں میں تھے جو ثابت قدم رہے تھے۔ البتہ سیدنا عثمان سے

① صحیح بخاری ، کتاب الصلح۔ باب قول النبی صلی اللہ علیہ وسلم للحسن بن علی رضی

جو غزش ہوئی تھی وہ بد لیل نص بیان کی جا چکی ہے۔ سیدنا ابو بکر ان لوگوں میں تھے جو غزوہ حنین میں ثابت قدم رہے تھے۔ اگر سیدنا ابو بکر بزدل ہوتے تو نبی کریم غزوہ بدر کے ساتھ میں آپ کو شرف رفاقت سے مشرف نہ کرتے۔

نبی کریم ﷺ جب غزوہ بدر میں مشغول دعا و مناجات تھے۔ سیدنا ابو بکر نے عرض کیا: ”اے اللہ کے رسول!! یہ دعا کافی ہے، اللہ تعالیٰ اپنا وعدہ پورا کرے گا۔“ ①

اس سے معلوم ہوتا ہے کہ ابو بکر عزم و ثبات و قوت ایمان و ایقان کا زندہ پیکر تھے، نیز یہ کہ نبی کریم اور ابو بکر اصحاب بدر میں سب سے افضل تھے، حالانکہ دونوں نے لڑائی میں عملی حصہ نہیں لیا تھا۔ یہ ضروری نہیں کہ لڑائی میں عملی حصہ لینے والا نہ لڑنے والے سے افضل ہو۔

امام ذہبی فرماتے ہیں:

”اگر راضی مصنف یہ کہتا ہے کہ ابو بکر بزدل تھے، اور لڑائیوں سے بھاگ جایا کرتے تھے۔ علاوه ازیں وہ مفلس و قلاش تھے۔ وہ درزی تھے، ان کی پشت پناہی کے لیے کوئی قبیلہ نہ تھا۔ ان کا خاندان بنی عبد مناف اور بنو خزروم کی طرح معزز نہ تھا یا یہ کہ ان کے خدم و حشم نہ تھے۔“

ہم پوچھتے ہیں کہ سابقین اولین صحابہ نے کس کے سامنے گردن تسلیم خم کی اور اسے خلیفہ رسول کہہ کر پکارا؟ آخر نص شرعی کے سوا کون سی چیزان کو ابو بکر کے سامنے جھکنے پر مجبور کر سکتی تھی۔ اگر ابو بکر سب امت میں افضل نہ ہوتے تو سیدنا عمریوں نے فرماتے:

”اللہ کی قسم! جس قوم میں ابو بکر جیسا شخص موجود ہو، مجھے اس کا امیر مقرر کرنے سے بہتر ہے کہ مجھے تھہ تنقیح کر دیا جائے۔“ ②

شیعہ مصنف لکھتا ہے:

”یہ جھوٹ ہے کہ ابو بکر نبی کریم پر خرچ کیا کرتے تھے، اس لیے کہ ابو بکر مال دار نہ تھے۔“ ہم کہتے ہیں کہ قطعی و متواتر روایات کا انکار ایک عظیم مصیبت ہے، ہم شیعہ مصنف سے پوچھتے ہیں کہ آخر کس ثقہ یا ضعیف راوی نے کہا ہے کہ سیدنا ابو بکر مفلس آدمی تھے؟

① صحيح مسلم۔ كتاب الجهاد۔ باب الامداد بالملائكة في غزوة بدر (Hadith: 1763)

② صحيح بخاری، كتاب الحدود۔ باب رجم الحبل في الزنا (Hadith: 6830)

بے شرمی اور ڈھیٹ پن سے حاتم کی سخاوت، شجاعت علی، علم معاویہ اور سیدنا ابو بکر کی تو نگری و ثروت کا انکار نہیں کیا جاسکتا۔ اس سے بڑھ کر یہ کہ ان لوگوں کا ذکر قرآن میں نہیں کیا گیا۔ مگر قرآن کریم سے سیدنا ابو بکر کی تو نگری کا واضح ثبوت ملتا ہے۔ بخاری و مسلم میں ہے کہ سیدنا ابو بکر مسٹح کی مالی امداد کیا کرتے تھے، جب اس نے واقعہ افک میں منافقین کا ساتھ دیا تو سیدنا ابو بکر نے ان کی مالی امداد بند کر دی۔ تب یہ آیت کریمہ نازل ہوئی۔

”تم میں سے فارغ البال اشخاص اس بات کی قسم نہ کھالیں کہ وہ اپنے اقارب اور مساکین و مہاجرین پر خرچ نہیں کریں گے۔ چاہیے کہ وہ معاف کر دیں اور درگزر سے کام لیں، کیا تم اس بات کو پسند نہیں کرتے کہ اللہ تعالیٰ تمحیں بخش دے۔“

(سورہ نور: ۲۲)

یہ سن کر ابو بکر نے کہا: ”اللہ کی قسم! میں چاہتا ہوں کہ اللہ تعالیٰ میری مغفرت فرمائے، چنانچہ پھر مسٹح کی مالی امداد شروع کر دی۔“<sup>①</sup>

سات اشخاص جو غلام تھے، اسلام کے جرم میں ان کو پیٹا جاتا تھا۔ سیدنا ابو بکر نے ان کو خرید کر آزاد کر دیا۔<sup>②</sup> نبی کریم ﷺ نے فرمایا: ”ابو بکر کے مال سے مجھے جو فائدہ پہنچا کسی اور کے مال سے نہیں پہنچا۔“<sup>③</sup>

جب ہجرت کی تو جتنا مال تھا سب ساتھ لے لیا۔<sup>④</sup> ایک قول کے مطابق آپ کے پاس اس وقت چھ ہزار درہم تھے۔ آپ اس مال سے تجارت کیا کرتے تھے۔

شیعہ کا یہ جھوٹ کہ ابو بکر ایک پیشہ و ر معلم تھے:

شیعہ مصنف کا یہ قول کہ ”ابو بکر ایک پیشہ و ر معلم تھے، صاف جھوٹ ہے۔ اگر فی الواقع ایسا ہوتا

<sup>①</sup> صحیح بخاری، کتاب المغازی، باب حدیث الافک (حدیث: ۴۱۴)، صحیح مسلم،

كتاب التوبه، باب في حدیث الافک (حدیث: ۲۷۷۰)،

<sup>②</sup> مستدرک حاکم (۳/۲۸۴)، سیرۃ ابن هشام (ص: ۱۴۷)

<sup>③</sup> سنن ترمذی، کتاب المناقب باب (۱۵/۳۴)، (حدیث: ۳۶۶۱)، سنن ابن ماجہ۔ المقدمة۔

باب فضل ابی بکر الصدیق، رضی اللہ عنہ (حدیث: ۹۷)

<sup>④</sup> سیرۃ ابن هشام (ص: ۲۲۵)

تو اس سے سیدنا ابو بکر کی شان میں کچھ فرق نہیں پڑتا تھا۔ ابو بکر اگر پیشہ ور معلم ہوتے تو قریش کے بہت سے لوگ لکھے پڑھے ہوتے۔ حالانکہ لکھنے والوں کی قریش میں بڑی قلت تھی۔

یہ جھوٹ ہے کہ سیدنا ابو بکر درزی تھے۔ یہ پیشہ قریش میں بڑا کم یا ب تھا۔ اس کی وجہ یہ تھی کہ قریش عام طور سے تہ بند باندھتے اور اپر چادر اور ڈھنڈ لیا کرتے تھے۔ اس لیے کپڑے سینے کی ضرورت ہی لاحق نہیں ہوا کرتی تھی۔ سیدنا ابو بکر جب منصب خلافت پر فائز ہوئے تو اس وقت بھی تجارتی مشاغل جاری رکھنا چاہتے تھے۔ مسلمانوں نے بیت المال سے آپ کا وظیفہ مقرر کر دیا تاکہ فارغ البالی سے امور خلافت انجام دے سکیں۔

بخاری و مسلم میں ہے کہ جب قریش مکہ نے مسلمانوں کو ظلم و ستم کا نشانہ بنایا تو ابو بکر نے ہجرت کا ارادہ کیا۔ جب برک الغماد کے مقام پر پہنچ تو قبیلہ قارہ کے سردار ابن الدُّغْنَہ سے ملاقات ہوئی۔ اس نے کہا ابو بکر! تیرے جیسے آدمی کو نکالا جاتا ہے نہ وہ خود نکلنا پسند کرتا ہے۔ آپ بے کاروں کو کام پر لگاتے۔ صلد حمی کرتے، لوگوں کا باراٹھاتے، مہماں نوازی کرتے، اور حوادث روزگار میں لوگوں کا ہاتھ ہٹاتے ہیں۔ میں آپ کو پناہ دیتا ہوں مکہ میں چل کر اپنے رب کی عبادت کیجیے۔ چنانچہ وہ سیدنا ابو بکر کو لے کر مکہ پہنچا، قریش نے ابن الدُّغْنَہ کو کہا ابو بکر سے کہیے کہ وہ اپنے گھر میں اللہ کی عبادت کرے اور اس کا اعلان کر کے ہمیں دکھنے پہنچائے، ہمیں خطرہ ہے کہ کہیں ہمارے بیوی بچوں کو فتنہ میں مبتلا نہ کر دے۔<sup>①</sup> (یہ طویل حدیث ہے)

شیعہ کا یہ قول کہ اگر سیدنا ابو بکر اللہ کی راہ میں خرچ کرتے ہوتے تو ان کے بارے میں اسی طرح قرآن نازل ہوتا جس طرح سیدنا علیؑ کے بارے میں آیت ﴿هَلْ أَتَىٰ عَلَىٰ الْإِنْسَانِ﴾ اتری تھی۔

اس کا جواب یہ ہے کہ جس حدیث میں مذکورہ صدر آیت کے نازل ہونے کا ذکر ہے وہ موضوع ہے۔ اگر ہر واقعہ کے بارے میں قرآن کا نازل ہونا ضروری ہوتا تو قرآن بیس بڑی بڑی مجلدات پر مشتمل ہوتا۔

شیعہ کا یہ قول کہ ”سیدنا ابو بکر کو امام صلواۃ مقرر کرنا عائشہ کا کام تھا۔“ حد درجہ کی افتراع پردازی پر

<sup>①</sup> صحیح بخاری، کتاب مناقب الانصار، باب هجرة النبی صلی اللہ علیہ وسلم و اصحابہ الی

مبنی ہے۔

علاوہ ازیں یہ مکابرہ اور انکار متواتر کی بدترین قسم ہے، ہم شیعہ مصنف سے اس کی صحت ثابت کرنے اور اس کی اسناد ثابت کرنے کا مطالبہ کرتے ہیں۔ ممکن ہے یہ واقعہ ابن المطہر راضی کے اساتذہ مثلاً شیخ المفید و کراجیکی اور ان کے نظائر و امثال نے بیان کیا ہو جن کی تصانیف جھوٹ کا پلندہ ہیں۔ کیا سیدنا ابو بکر صدیق رضی اللہ عنہ کی امامت صرف ایک نماز سے تعلق رکھتی تھی جس کے بارے میں ایسا دعویٰ کیا جاسکے۔ اہل علم اس حقیقت سے کلیٰ آگاہ ہیں کہ سیدنا ابو بکر نے حجرہ نبوی کے پاس کئی روز نمازیں پڑھائی تھیں، جہاں سے نبی کریم صلی اللہ علیہ وسلم آسانی قراءت کی آواز سنایا کرتے تھے۔ اور سیدنا ابو بکر صدیق رضی اللہ عنہ کا امام ہونا آپ سے تخفی نہ تھا۔ یہ بات تو اتر سے ثابت ہو چکی ہے کہ آپ نبی کریم صلی اللہ علیہ وسلم کی اجازت سے نماز پڑھایا کرتے تھے۔ اس کے اثبات میں متعدد نصوص موجود ہیں۔

امامت ابی بکر صدیق رضی اللہ عنہ کے بارے میں رسول کریم صلی اللہ علیہ وسلم کی پیش گوئی:

بخاری و مسلم میں مردی ہے کہ نبی صلی اللہ علیہ وسلم نے سیدہ عائشہ رضی اللہ عنہا سے فرمایا:

”اپنے والد اور بھائی کو بلا و تاکہ میں انھیں ایک تحریر لکھ دوں، مجھے ڈر ہے کہ مبادا کوئی خواہش کنندہ اپنی خواہش کا اظہار کرے اور کہنے والا کہے کہ میں خلافت کے لیے موزوں تر ہوں۔ مگر واقعہ یہ ہے کہ اہل ایمان ابو بکر (رضی اللہ عنہ) کے سوا کسی کو خلیفہ تسلیم نہیں کر سکتے۔“<sup>①</sup>

آپ کی یہ پیش گوئی حرف بحرف پوری ہوئی۔ جب آپ کو (بنا بر وحی) معلوم ہو گیا کہ اہل ایمان آپ کو بالاتفاق خلیفہ تسلیم کر لیں گے اور آپ کی بیعت پر راضی ہو جائیں گے، تو آپ نے دستاویز لکھنے کی ضرورت نہ سمجھی۔ آپ پر واضح ہو گیا تھا کہ اہل ایمان آغاز خلافت میں بھی آپ کے حکم سے سرتابی نہیں کریں گے اور اس وقت بھی آپ کی اطاعت کریں گے جب دنیا سے رخصت ہوتے وقت امت کے بہترین شخص (سیدنا فاروق عظم رضی اللہ عنہ) کو ان کا امام و خلیفہ مقرر کریں گے۔ اللہ کرے ہمارا خاتمہ اصحاب اربعہ کی الفت و محبت پر ہو۔ اس لیے کہ ”الْمَرْءُ مَعَ

<sup>①</sup> صحیح بخاری، کتاب المرضی، باب ما رخص للمریض ان يقول انى وجمع، (حدیث: ۵۶۶)، صحیح مسلم، کتاب فضائل الصحابة، باب من فضائل ابی بکر الصدیق، رضی

❶ مَنْ أَحَبَّ .“

”وَاللَّهُ أَعْلَمُ . وَالْحَمْدُ لِلَّهِ عَلَى الْإِسْلَامِ وَالسُّنَّةِ وَصَلَّى اللَّهُ عَلَى  
سَيِّدِنَا مُحَمَّدٍ وَآلِهِ وَصَحَابِهِ وَأَزْوَاجِهِ وَذُرِّيَّتِهِ الطَّبِيعِينَ  
الظَّاهِرِينَ وَسَلَّمَ تَسْلِيمًا كَثِيرًا إِلَى يَوْمِ الدِّينَ .“

### مصنف

شِيخُ الْإِسْلَامِ اَبْنُ تِيمِيَّةَ

(٦٦١-٥٧٢٨)

### ملخص

حَافَظَ ابْوَ عَبْدِ اللَّهِ مُحَمَّدَ بْنَ عُثْمَانَ الْذَّهَبِيَّ

خَاْكَسَار مُتَرْجِمٌ

غَلامُ اَحْمَدَ حَرِيرِي اَيْمَانَے

❶ صحيح بخارى، كتاب الأدب، باب علامة الحب فى الله (حديث: ٦١٦٨، ٦١٦٩)،

صحيح مسلم - كتاب البر والصلة، باب المرء مع من أحب (حديث: ٢٦٤٠)

## دنیا کا ایک مثالی گروہ

(بِقَلْمِ مُحَبّ الدِّينِ الْخَطِيبِ)

### ازمنہ قدیمہ میں مثالی گروہ کی تلاش:

یونان کے مشہور مفکر افلاطون (قبل مسیح ۳۲۸-۳۲۰) کی کتاب "الجمهوریة" پھر مشہور حکیم فارابی (۲۶۰-۳۳۹ھ) اور اس کی کتاب "المدينة الفاضلة" نیز سر ٹامس مور Tomas more (۱۵۳۵-۱۲۷۸) اور اس کی کتاب UTOPIA سے لے کر تاہنوز ہر عصر و عہد کے لوگوں میں یہ آرزو پائی جاتی رہی ہے کہ اگر لوگوں کو پتہ چل جائے کہ دنیا میں ایک مثالی گروہ موجود ہے تو صلح و جنگ، رنج و راحت اور انسانی زندگی کے مختلف اطوار و احوال میں ان کے نقش قدم پر چلنے کی کوشش کر کے کمال انسانی کے غایت عظمی کو حاصل کر سکیں۔

ازمنہ قدیمہ سے لے کر تاہنوز اقوام عالم میں کسی طرح یہ آرزو موجود رہی ہے۔ حکماء ہوں یا شعراء ہر کسی نے اپنے اپنے اسلوب و انداز میں یہ بات کہی ہے۔ کسی نے شعر کی زبان میں، کسی نے نثر میں، کسی نے چپکے اور کسی نے علانیہ اس سے بڑھ کر مجھے یہ کہنے کی اجازت دیجیے کہ اولو العزم انبیاء بھی ایسا معاشرہ پیدا کرنے کے ممتنی رہے اور اس کے لیے انہوں نے جہد و سعی کا کوئی دقیقہ فروغ کراشت نہ کیا۔ حکماء و علماء بھی ایسے گروہ کے آرزومندر رہے۔ غرضیکہ بنی نوع انسان ازا بتداء تا ابد سوتے جا گئے ایسے انسانی گروہ کا خواب دیکھتے رہے ہیں اور دیکھتے رہیں گے۔

سیدنا موسیٰ علیہ السلام پنی قوم کے ساتھ اطراف عربیش اور وادی سینا کے پہاڑی راستوں میں چالیس سال تک بادلوں کو لحاف اور زمین کو بچھونا بنائے گھومتے رہے، آپ کا مقصد ایک ایسی مثالی جماعت کو وجود میں لانا تھا جو سنت الہی کی راہ پر گامزن، رفق و احتیاط کی خوگر، ایثار و قربانی کے جذبہ سے سرشار اور استقامت و اعتدال کے اوصاف سے بھرہ در ہو۔ جس کا نتیجہ یہ ہو کہ اللہ تعالیٰ ان سے راضی ہو جائیں اور وہ اللہ تعالیٰ سے رضا مند ہوں مگر موسیٰ علیہ السلام کی تمنا بر نہ آئی اور آپ عالم بقا کو سدھا رے۔

## چین اور مثالی گروہ:

ملک چین میں وہاں کے عظیم فلاسفہ نے جنم لیا جس کو چینی نُغْ فُوتُس کہتے اور انگریز مصنف کا نفیو شس (۵۵۰-۵۷۹ قبل مسیح) کے نام سے یاد کرتے ہیں۔ اس میں شبہ نہیں کہ حکیم مذکور بڑے خلوص سے لوگوں کو مرمت اور حسن سلوک کی تعلیم دیتا تھا تاہم وہ اپنی مساعی میں ناکام رہا اور چین والوں کو آسمان کے بیٹے (شہنشاہ) اور دیگر اجرام فلکی مثلًا شمس و قمر و کواکب کی غلامی سے چھڑانہ سکا۔ چین کے لوگ زمین اور اس کے متعلق مثلاً پہاڑوں، دریاوں اور نہروں کی عبادت کیا کرتے تھے، وہ حکیم مذکور کے کہنے پر اس سے بازنہ آئے خلاصہ یہ کہ کافیو شس اپنے جملہ مقاصد میں ناکام رہا اور اپنے شہر والپس آ کر پھر مرمت و حسن سلوک کی تعلیم دینے لگا۔ چنانچہ اس کی کتاب ”الحوال“ میں تمام تفصیلات موجود ہیں۔ احرار کی فرمائش پر سید محمد مکین چینی نے اس کتاب کا چینی سے عربی میں ترجمہ کیا ہے۔ یہ کتاب المطبعۃ السلفیہ میں چھپ چکی ہے۔

## حکماء یونان کی اس ضمن میں ناکامی:

حکماء یونان نے حکمت و تہذیب نفس سے متعلق اپنے خیالات کا اظہار کیا، اور اس ضمن میں بڑی بڑی کتابیں تصنیف کیں اور پچھر دیے۔ ان تصانیف و تقاریر میں انہوں نے حد درجہ مبالغہ آمیزی سے کام لیا تھا، چنانچہ افلاطون کی کتاب ”الجمهوریہ“، مبالغہ آمیزی کی روشن ترین مثال ہے۔ الغرض حکماء یونان اپنے مشن میں کامیاب ہوئے بغیر خست ہوئے۔ اور ان کی قوم نے ان کی دعوت کو قبول نہ کیا جس کی وجہ یہ تھی کہ داعی اور مدعوین میں سے کوئی بھی اس کا اہل نہ تھا۔

## مثالی گروہ اور سیدنا مسیح علیہ السلام:

سیدنا مسیح علیہ السلام نے سر زمین فلسطین میں اپنے عوام و خواص اہل وطن کی عقلی تربیت کا بیڑا اٹھایا۔ اہل فلسطین میں سے بعض لوگ یروشلم کے ہیکل کاقصد کرتے تھے۔ بعض جبل زیتون پر چڑھتے یا بکیرہ طبریہ کے آس پاس چکر لگاتے یا موضع جلیل کے باغات اور کھیتوں میں آیا جایا کرتے تھے، مگر آپ کے مساعی جمیلہ بار آور نہ ہوئیں اور آپ کی دعوت کو اس قدر قلیل لوگوں نے قبول کیا جن کو جماعت کے لفظ سے بھی تعبیر نہیں کر سکتے امت تو در کنار۔

بلاشبہ انسانیت نے آغاز آفرینش سے لے کر مختلف قطعات ارضی میں مثالی گروہ کو صحرائے

عرب میں صرف ایک ہی دفعہ قوت و رحمت کے ساتھ حق و خیر کی دعوت دیتے دیکھا ہے۔ تاریخ کا یہ نادرہ روزگار واقعہ ان تمام لوگوں کے لیے بے حد حیرت و استجواب کا موجب ہوا تھا جنہوں نے اسے ایک نظر دیکھا، خواہ دیکھنے والے رومی ہوں یا فارسی یا آرامی و کنعانی یا کسی اور خطہ ارضی کے باشندے ہوں۔

اس گروہ کا غیر متوقع ظہور و شیوع اپنی کیفیت کے اعتبار سے بھی عجوبہ روزگار تھا اور احوال و اطوار کے لحاظ سے بھی۔ اس سے بڑھ کر یہ کہ اس کے جو نتائج برآمد ہوئے وہ آج تک تاریخ کا معجزہ تصور کیے جاتے ہیں۔

اب سوال یہ پیدا ہوتا ہے کہ یہ لوگ کہاں پیدا ہوئے؟ امم و اقوام کی غفلت کے باوجود انہوں نے کیوں کر جنم لیا؟ وہ کس پیام کے حامل تھے؟ وہ پیام کیوں کر کامیاب ہوا اور اس کی کامرانی و کامیابی کے وسائل کیا تھے؟

یہ سوالات کا ایک لامتناہی سلسلہ ہے جو نہیں لوگ پہلا سوال کریں گے تو اس کے ساتھ ہی دوسرا سوال ان کے ذہن میں ابھرے گا، جس سے پہلا سوال فرموش ہو جائے گا۔ سوالات کا تسلسل اس وقت ٹوٹے گا جب لوگوں پر یہ حقیقت عیاں ہوگی کہ اصحاب رسول انسانیت کی طرف حق و خیر کا پیام لے کر آئے تھے۔ انہوں نے اپنے اخلاق و اعمال اور سیرت و کردار سے وہ پیام لوگوں تک پہنچایا۔ اس میں شبہ نہیں کہ اصحاب رسول کے معتقدات و افکار ان کے اخلاق و اعمال اور ان کی دعوت اس حق پر مشتمل تھی جس کی وجہ سے زمین و آسمان کا نظام قائم ہے۔

جس طرح لوگ صحابہ کے کارہائے نمایاں کے بارے میں ان دونوں پوچھتے تھے جب وہ ظہور میں آرہے تھے اور ہر آنے والا واقعہ سابقہ واقعہ کو لوح ذہن سے مٹا دیتا ہے۔ اسی طرح ہم آج بھی حیرت کے عالم میں ان کے اسرار و رموز دریافت کر رہے ہیں حالانکہ ہمارے مأخذ و مصادر قدیمہ کی ایک کثیر مقدار الفسطاط کے مکانات اور مدارس و جوامع کے ساتھ نذر آتش ہو چکی ہے۔ یہ آگ وہاں ۲۵ دن تک جلتی رہی اور اس نے تباہی و بر بادی کا کوئی دقیقہ فرگز اشت نہ کیا۔ مزید براں قدیم کتب کا معتد بہ ذخیرہ مشہور شیعہ ابن اعلقیٰ اور اس کے مشیر ابن ابی الحدید کے زمانہ میں دریائے دجلہ کی موجودوں کی نذر ہو گیا تھا۔ اس کے علاوہ اسلامی مقولہ مقتضات میں سے اندرس کے نکل جانے نیز صلیبی جنگوں اور جہل و انحطاط کے باعث بھی اس میں شدید علمی نقصان ہوا۔

## مثالی گروہ کے اسباب کمال:

بایس ہمہ اذہان و قلوب آج کل انسانی تاریخ کے اس مثالی گروہ کے احوال و اعمال کا جائزہ لینے اور ان کے اصلی و جعلی واقعات و اخبار کو جانچنے پر کھنے کے لیے بیدار ہو چکے ہیں۔ وہ یہ معلوم کرنا چاہتے ہیں کہ ان میں کون سے عناصر خیر و فلاح پائے جاتے ہیں اور وہ کون سے اسباب ہیں جن کی بنا پر وہ مثالی گروہ قرار پائے۔ اسباب و عوامل کی تلاش و تحقیق کا مقصد وحید یہ ہے تاکہ انسانیت ان کی پیروی کر سکے اور ان کے اخلاق و اطوار کو اپنا سکے۔

ہمارے علم اور ایمان کی حد تک صحابہ کے مثالی گروہ کے اسباب کمال میں سے اوّلین سبب یہ تھا کہ انہوں نے معلم خیر خاتم الرسل ﷺ سے تربیت حاصل کی تھی۔ مومن تو درکنار ہر صاحب عقل و خرد اس بات کو تسلیم کرے گا کہ صحابہ کی عظمت و فضیلت کی وجہ وجیہ نبی کریم ﷺ کی صحبت و رفاقت تھی، مگر ہمیں یہ سوال کرنے کا حق حاصل ہے کہ کیا موسیٰ علیہ السلام پیغمبر برحق نہیں تھے؟ اور کیا وہ چالیس سال کے عرصہ تک سفر و حضر میں اپنی قوم کی تربیت نہیں کرتے رہتے تھے؟ اس کے باوجود موجودہ تورات کی کتاب العدد (۲۶:۲۶-۲۷) میں لکھا ہے:

”اللَّهُ تَعَالَى نَّمَّ مُوسَىٰ وَهَارُونَ كَوْنَاطِبَ كَرَكَ فَرَمَى“ میں کب تک بنی اسرائیل کی شریروں اور غصہ ناک قوم کو معاف کرتا رہوں گا، میں اس جنگل میں بیس سال سے زیادہ عمر کے سب لوگوں کو ہلاک کر دوں گا۔“

## بنی اسرائیل اور صحابہ کا موازانہ

اصحاب موسیٰ کے مقابلہ میں اصحاب رسول ﷺ کی حالت پر غور فرمائیے۔ نبی کریم تین صد سے کچھ زائد صحابہ کے ساتھ ان سے تین گناہ بہادر و جنگجو قریش کے مقابلہ کے مقابلہ میدان بدر کی طرف نکلتے ہیں، جب آپ اس قلیل ترین جماعت کی معیت میں وادی ذفران کے قریب پہنچے تو قریش کے حالات سے آگاہ کر کے ان کے ایمان کو آزما چاہا۔ سب سے پہلے سیدنا ابو بکر نے اور پھر سیدنا عمر نے آپ کی ڈھارس بندھائی، پھر فارس الاسلام مقدم اب بن عمر والکندی نے کھڑے ہو کر کہا:

”اے اللہ کے رسول! آپ جس طرف جانا چاہیں چلیں، ہم آپ کے ساتھ ہیں۔ اللہ کی قسم! ہم یوں نہیں کہیں گے جیسے بنی اسرائیل نے کہا تھا:

﴿إِذْهَبْ أَنْتَ وَرَبُّكَ فَقَاتِلَا إِنَّا هُنَّا قَاعِدُونَ﴾ (سورہ مائدۃ: ۵/.....)

”تم اور تمہارا رب دونوں جا کر لڑو ہم تو یہاں بیٹھے رہیں گے۔“

بلکہ ہم یوں کہیں گے: ﴿إِنَّا مَعَكُمَا مُقاتِلُونَ﴾ ”ہم تمہارے ساتھ مل کر اعداء سے جنگ لڑیں گے۔“ مجھے اس ذات کی قسم جس نے آپ کو رسول برحق بنا کر مبعوث کیا ہے! اگر آپ ہمیں برک الغما دتک بھی لے چلیں تو ہم وہاں جا کر بھی دشمنوں کا مقابلہ کریں گے۔“

نبی کریم ﷺ نے ان کے حق میں دعاۓ خیر فرمائی پھر فرمایا: ”لوگو! مجھے مشورہ دو۔“

قبیلہ خزرج کے سردار اور انصار کے عظیم لیڈر سعد بن معاذ ؓ نے یہ سن کہا:

”گویا آپ کا اشارہ انصار کی جانب ہے۔“

### میدان حرب و ضرب میں صحابہ کی شجاعت:

آپ نے فرمایا: ”ہاں،“ سیدنا سعد نے کہا:

”ہم آپ پر ایمان لا چکے ہیں اور اس بات کی شہادت دیتے ہیں کہ آپ جو کچھ اللہ کی طرف سے لائے ہیں وہ حق ہے۔ ہم آپ پر اطاعت شعاری و فرمانبرداری کا عہد کر چکے ہیں۔ آپ جس طرف بھی چلیں، ہم آپ کے ساتھ ہیں۔“ مجھے اس ذات کی قسم جس نے آپ کو سچا پیام دے کر بھیجا! اگر آپ سمندر میں چھلانگ لگانے کا حکم دیں تو سب انصار اس میں کو دپڑیں گے اور ہم میں سے ایک شخص بھی پیچے نہیں رہے گا، ہم جنگ اعداء کو مذموم نہیں سمجھتے۔ دورانِ جدال و قتال ہم صبر و ثبات کا مظاہرہ کرتے ہیں۔“ چنانچہ آپ ہمارے رویہ کو دیکھ کر مطمئن ہو جائیں گے۔ بہ توفیق رباني اب ہمارے ساتھ چلئے۔<sup>①</sup>

صحابہ نے اپنے عمل سے اس قول کی صداقت پر مہر تصدیق ثبت کر دی تھی۔

### حالت امن میں صحابہ کی انصاف پسندی:

میدان حرب و ضرب میں صحابہ کی شجاعت و بسالت کا یہ عالم تھا۔ حالت امن و امان میں سیدہ ام سلمہ ؓ نے صحابہ کی انصاف پرستی کا نقشہ ان الفاظ میں کھینچا ہے۔

❶ سیرۃ ابن ہشام (ص: ۲۹۳ - ۲۹۴)، صحیح بخاری، کتاب المغازی، باب قول الله تعالى

﴿إِذْ تَسْتَغْيِثُونَ رَبَّكُمْ .....﴾ (حدیث: ۳۹۵۲)، صحیح مسلم، کتاب الجہاد۔ باب غزوۃ

امام احمد نے مسند میں اور امام ابو داؤد نے سنن میں سیدہ ام سلمہ رضی اللہ عنہا سے روایت کیا ہے کہ دو شخص ایک قدیم ورثہ کے بارے میں جھگڑتے ہوئے بارگاہ نبوی میں پہنچے۔ کسی کے پاس بھی گواہ موجود نہ تھا۔ نبی ﷺ نے فرمایا: ”تم میرے پاس جھگڑے چکانے آتے ہو۔ میں تو ایک انسان ہوں۔ ہو سکتا ہے کہ تم میں سے ایک شخص اپنا نقطہ نظر دوسرے شخص کی نسبت زیادہ وضاحت کے ساتھ پیش کر سکتا ہو اور میں تو اسی طرح اپنا فیصلہ صادر کرتا ہوں جیسے سنتا ہوں۔ یاد رکھیے کہ جس شخص کو میں اس کے بھائی کا حق دے دوں تو وہ اسے قبول نہ کرے، بلکہ یوں سمجھے کہ میں نے دوزخ کا ایک ٹکڑا کاٹ کر اسے دے دیا۔ وہ آگ ہلانے والی لکڑی (کریلینی) کی طرح اسے گردان میں ڈالے بروز قیامت بارگاہ ایزدی میں حاضر ہو گا۔“

یہ سن کر دونوں شخص روپڑے اور ایک دوسرے کو کہنے لگے کہ میں نے اپنا حق اپنے بھائی کو دیا۔ نبی کریم نے فرمایا: ”اب جا کر قرعة اندازی کرو، پھر حق کی جانب متوجہ ہو کر دوبارہ قرعة اندازی کرو۔ پھر ہر شخص اپنے ساتھی کو معاف کر دے۔“<sup>①</sup>

یہ دونوں شخص حق و انصاف پر ایمان لانے میں ایک مثالی حیثیت رکھتے تھے، لطف کی بات یہ ہے کہ ہم ان کے نام سے بھی واقف نہیں۔ اس کی وجہ یہ ہے کہ یہ دونوں عام صحابہ میں سے تھے۔ یہ ان خواص صحابہ میں شامل نہیں جو عشرہ مبشرہ کی طرح نادر فضائل انسانیہ میں معروف و ممتاز تھے اور اس بنابرائی میں بارگاہ نبوت میں خصوصی تقرب حاصل تھا۔

### صحابہ کے اخلاق جلیلہ:

جس طرح نبی کریم ﷺ نے صحابہ کرام کو حق و انصاف پر کاربندر ہنے کی تربیت دی اور صحابہ نے جس حد تک آپ کی تعلیمات و ارشادات پر عمل کیا اس کا نتیجہ یہ ہوا کہ اسلامی اخلاق اس مثالی گروہ کے ہر ہر فرد کی رگ و پے میں سراحت کر گئے۔ چنانچہ جب سیدنا ابو بکر رضی اللہ عنہ کی خلافت کا زمانہ آیا تو انہوں نے منصب قضا، عدل و انصاف کے زندہ پیکر سیدنا فاروق عظیم رضی اللہ عنہ کی تحویل میں دے دیا۔ سیدنا عمر کی یہ حالت تھی کہ کئی کئی مہینے گزر جاتے اور فیصلہ چاہنے والا کوئی شخص آپ کے پاس نہ آتا۔ سچ یہ ہے کہ جو امت بذات خود عدل و انصاف کی خواگر ہو وہ محکمہ قضا کی ناز برداری سے بے

<sup>①</sup> مسند احمد (۳۲۰/۶)، سنن ابی داود، کتاب الاقضیۃ۔ باب فی قضاء القاضی اذا

نیاز ہے۔

صحابہ کے مثالی گروہ میں جو لوگ نمایاں مقام نہیں رکھتے تھے۔ اور وہ ایسے لوگ تھے جو شیطان کے ورگانے سے بعض اوقات ایسے گناہ کا ارتکاب کر بیٹھتے جو حد شرعی لگانے کا موجب ہوتا..... ان کا یہ عالم تھا کہ بارگاہ نبوی میں پہنچ کر اعتراف جرم کرتے اور بڑے اصرار سے اپنی ذات پر حد شرعی قائم کرنے کی درخواست کرتے۔ یہ تاریخ انسانی کا وہ عجوبہ ہے جو کبھی دیکھنے میں نہیں آیا۔ وہ حد شرعی ان کی موت کی مقاضی ہوتی اور اس طرح وہ اپنی جان دے کر گناہ سے پاکیزگی حاصل کرتے۔ نبی کریم ﷺ چونکہ رحمۃ للعالمین تھے۔ جب اپنے پاکیزہ اصحاب میں ایمان کا یہ بلند درجہ دیکھتے تو شرعی حدود کے اندر رہ کر آپ ہر ممکن کوشش کرتے کہ ان پر حد نہ قائم کی جائے مگر وہ جلد از جلد دنیوی سزا اٹھا کر اخروی عذاب سے محفوظ رہنے کی کوشش کرتے۔

### صحابہ کے حق میں ایک شیعہ عالم کی شہادت:

زید یہ بن کے ائمہ اہل بیت میں سے ایک بڑے امام المتصور بالله عبد اللہ بن حمزہ بن سلیمان بن حمزہ..... جن کی وفات یمن کے شہر کوکبان میں ۶۱۳ھ میں ہوئی تھی..... نے بھی اس نظریہ کا اظہار کیا۔ نویں صدی کے مشہور زیدی عالم سید محمد بن ابراہیم بن علی المرتضی الوزیر المتوفی (۷۵-۸۲۰) نے اپنی کتاب الروض الباسم (۵۵-۵۶) پر ان سے یہ بات نقل کی ہے وہ صحابہ کے اس طبقہ کا ذکر کرتے ہوئے لکھتے ہیں:

”صحابہ میں ایک طبقہ ایسا بھی تھا جو دینی معاملات میں سہل انگاری کی بنا پر کبائر خصوصاً زنا کاری کا مرتكب ہوتا۔ اس کی وجہ امانت و دیانت کی قلت تھی اس کے باوصف جب ہم ان کے حالات پر نظر گائر ڈالتے ہیں تو واضح ہوتا ہے کہ وہ ایسے کام بھی انجام دیتے تھے جو متاخرین میں سے وہی شخص کر سکتا ہے جو ورع و تقوی و خوف الہی میں ضرب المثل کی حد تک مشہور ہو اور جس کی الفت و محبت کو تقرب الہی کا زینہ تصور کیا جاتا ہو اور وہ یہ ہے کہ صحابہ کا یہ طبقہ رضائے الہی کے لیے جان دینے سے گریز نہیں کرتا تھا۔ ظاہر ہے کہ یہ کام وہی شخص انجام دے سکتا ہے جو دین دار اور متقي لوگوں میں منصب امامت کا اہل ہو۔“

مصنف کا مقصد یہ بتانا ہے کہ اس مثالی گروہ میں سے جو لوگ گاہے کبائر کے مرتكب ہوا کرتے

تھے ان کے اخلاص ایمان اور استقامت علی الحق کا یہ عالم تھا کہ وہ دین دار اور اہل تقویٰ لوگوں میں منصب امامت پر فائز ہونے کی صلاحیت سے بہرہ ور تھے، آپ اس سے اندازہ لگا سکتے ہیں کہ خواص صحابہ کس مرتبہ و مقام پر فائز ہوں گے، جو معمولی لغزش سے بھی پاک اور اعلیٰ درجات پر فائز تھیو اگر سرور کائنات ﷺ پر رسالت و نبوت کا خاتمہ نہ ہو چکا ہوتا تو یہ حقیقت ہے کہ سیدنا ابو بکر و عمر کا مرتبہ انہیاء سا بقین سے کم نہ ہوتا۔

یہ امر محتاج غور و فکر ہے کہ جو شخص بدکاری کا ارتکاب کرنے والے ادنیٰ صحابہ کے بارے میں یہ فیصلہ صادر کر رہا ہے کہ وہ منصب امامت کے اہل ہیں، وہ خود علمائے اہل بیت میں سے ایک عظیم امام ہے اور اپنے قول کی اہمیت سے غافل نہیں ہے۔ وہ اس حقیقت سے بخوبی آگاہ تھا کہ صحابہ کے مثالی گروہ میں گناہوں کا ارتکاب کرنے والا طبقہ اپنے اندر جو ایمان صادق رکھتا تھا اس کی نظیر اقوام عالم میں کہیں بھی موجود نہیں۔ بنا بریں امام مذکور نے اپنے علم کے مطابق اپنی ذات حق و صداقت اور دعوتِ اسلام کے ساتھ انصاف کرتے ہوئے یہ فیصلہ صادر کیا۔

امام منصور بالله کے قول پر زیدیہ شیعہ کے مشہور علامہ سید محمد بن ابراہیم الوزیر نے اپنی کتاب الروض الباسم (۱/۵۶-۵۷) پر جو تبصرہ کیا ہے وہ قابل ملاحظہ ہے، کتاب کے قاری کو مخاطب کرتے ہوئے لکھتے ہیں: ”اللہ کے لیے انصاف کبھیے اور بتائیے کہ کیا ہم سے پہلے یا دور حاضر میں کسی شخص نے بخوبی خاطر موت کو دعوت دی ہے اور اپنے جرم کا اعتراف کر کے اپنی جان کو قربان کرنے کے لیے ولادہ و حکام کے دربار میں حاضر ہوا ہے؟ یہ با تین غافل کے لیے موجب تنبیہ اور ایک دانہ شخص کی بصیرت و فراست میں اضافہ کی موجب ہیں۔ ورنہ صحابہ کے فضائل و مناقب کے لیے یہ آیت کافی ہے:

﴿كُنْتُمْ خَيْرَ أُمَّةٍ أُخْرَجْتُ لِلنَّاسِ﴾ (آل عمران: ۳/۱۱۰)

”تم بہترین جماعت ہو جو لوگوں کے لیے ظاہر کی گئی ہے۔“

اس کی تائید نبی کریم ﷺ کی اس شہادت سے بھی ہوتی ہے کہ ”خَيْرُ الْقُرُونِ قَرُونِ“<sup>①</sup> ”سب سے بہتر میرا زمانہ ہے“، آپ نے یہ بھی فرمایا: ”صحابہ کے علاوہ اگر کوئی اور شخص احمد

<sup>①</sup> صحيح بخاری، کتاب الشہادات ، باب لا يشهد على شهادة جور اذا اشهد (حدیث: ۲۶۵۱، ۲۶۵۲)، صحيح مسلم، کتاب فضائل الصحابة، باب فضل الصحابة، ثم الذين

پہاڑ جتنا سونا بھی خرچ کرے تو صحابہ کے عشر عشیر کو بھی نہیں پہنچ سکتا۔<sup>①</sup> اس کے علاوہ اور بھی بہت سی احادیث صحابہ کے فضائل و مناقب میں مردی ہیں۔

اب ہم پھرامت محمد اور امت موسیٰ کے موازنہ کی جانب عود کرتے ہیں۔ واقعہ یہ ہے کہ سیدنا محمد و موسیٰ ﷺ دونوں اولو العزم انبیاء میں سے ہیں۔ سیدنا موسیٰ ﷺ نے اپنی امت کی تعلیم و تربیت میں جو وقت صرف کیا وہ محمد ﷺ کے زمانہ نبوت و رسالت سے دو گنا تھا۔ مقام حیرت ہے کہ پھرامت محمدی نے یہ مقام کیوں کر حاصل کر لیا اور وہ مثالی گروہ کیسے بن گئی۔ جس کو اللہ تعالیٰ نے قرآن میں ذکر کر کے ایک ابدی زندگی عطا کر دی ہے، فرمایا:

﴿كُنْتُمْ خَيْرَ أُمَّةٍ أُخْرِجَتُ لِلنَّاسِ﴾ (آل عمران: ۱۱۰/۳)

اس کے عین برعکس امت موسیٰ کو ملیا میٹ کر دیا گیا جیسا کہ ہم موجودہ تورات کی کتاب العدد (۲۶:۱۳۔ ۲۷:۲۶) کے حوالہ سے بیان کرچکے ہیں، تورات کی نشر و اشاعت کا یہ عالم ہے کہ ہر زبان میں اس کے لاکھوں نسخے چھاپ کر ہر سال تقسیم کیے جاتے ہیں۔

میں پچاس سال کے عرصہ سے تاہنوز برابر اس سوچ بچار میں مصروف ہوں اور اس ضمن میں علماء کی تحقیقات اور ان کے افکار و آراء کا با معان نظر مطالعہ کر رہا ہوں تاکہ یہ معلوم کر سکوں کہ اصحاب رسول کو تاریخ انسانیت میں ایک مثالی گروہ بنانے میں اللہ تعالیٰ کی کون سی حکمت و مصلحت مضمون تھی۔

### ظهور اسلام سے قبل عربوں کی خصوصیات:

میں نے اقوام عالم کے حسب و نسب، ان کی خداداد صلاحیتوں اور ان کے اخلاق و اطوار پر ایک نگاہ ڈالی اور یہ دیکھا کہ جب وہ اقوام تہذیب و ثقافت، علوم و صناعات اور نظام اجتماعی سے روشناس نہ تھی اس وقت ان کی کیا حالت تھی۔ فکر و تامل کے بعد میں اس نتیجہ پر پہنچا کہ اسلام کا مثالی گروہ جس امت سے تعلق رکھتا ہے وہ قبل از تہذیب اپنی بد و یانہ حالت میں دیگر اقوام کی وحشیانہ حالت سے استحکام عقل و فہم، نزاکت خیال اور بُودتِ اخلاق کی بنا پر ممتاز تھی، اس امت کی دوسری وجہ امتیاز اس کی زبان تھی، جو اپنی بد و یانہ حالت میں کرہ ارضی پر بستے والے تمام انسانوں کی بد وی عہد کی زبانوں

<sup>①</sup> صحیح بخاری، کتاب فضائل اصحاب النبی صلی اللہ علیہ وسلم، باب قول النبی صلی اللہ علیہ وسلم ”لو کنت متخدًا خلیلًا“ (حدیث: ۳۶۷۳)، صحیح مسلم، کتاب فضائل الصحابة، باب تحریم سب الصحابة، (حدیث: ۲۵۴۱)

کی نسبت اعلیٰ وارفع تھی۔ عربی کے سوادنیا بھر میں جس قدر زبانیں رائج ہیں ان کی ترقی اس قوم کے تہذیبی ارتقاء اور صنعتی و عمرانی کی رہیں منت ہے، اگر کوئی ماہر لسانیات اپنے ہاتھ میں سرخ روشنائی والا قلم لے لے اور انگریزی یا جرمی یا فرانسیسی زبان کی کسی ڈکشنری کے ان الفاظ کو کاٹتا چلا جائے جو صنعتی یا علمی یا اقتصادی و فنی ترقی کی پیداوار ہیں اور ابتدائی حالت میں موجود نہ تھے تو بڑی سے بڑی ڈکشنری میں اتنے ہی الفاظ باقی رہیں گے جو عربی کی مشہور ڈکشنری لسان العرب کی بیس مجلدات میں سے نصف جلد کے برابر، بلکہ اس سے بھی کم ہوں گے۔

جب عرب تاج و تخت اور بڑے بڑے لشکروں کے وارث بنے اور ان کے ہاں لا تعداد عسکری و اداری و فلسفی و علمی و صناعی اصطلاحات پیدا ہو گئیں تو علمائے لغت نے ان نو پیدا اصطلاحات کو کتب میں داخل کرنے سے انکار کر دیا جس کا نتیجہ یہ ہوا کہ اصطلاحات جمع کرنے کے لیے انہوں نے مستقل کتابیں لکھیں اور قبل از یہ جمع کردہ لغوی معاجم، اشعار عرب اور حکم و امثال کے شواہد سمیت اصلی زبان کی نمائندگی کرتے رہے۔ یہ عربی زبان کے تفوق و براعت کی ایک حسی دلیل اور اس امر کا ایک بین ثبوت ہے کہ جس امت میں سے اس مثالی گروہ نے جنم لیا وہ اپنی انسانیت علیا اور اقوام غیر سے حسن سلوک حب امن اور مہمان نوازی وغیرہ اخلاق و عادات کے اعتبار سے ممتاز تھی۔

اگر قبائل عرب کے باہمی جنگ و جدل کو مستثنی کر دیا جائے تو یہ کہنا پڑے گا کہ جزیرہ عرب از منہ قدیمه سے لے کرتا ہنوز تمام خطہ ہائے ارضی کی نسبت امن و امان کا دائیگی مستقر چلا آتا ہے جو شخص جہاں چاہے عرب بھر میں چلے پھرے، رات ہو یادن، جہاں کہیں بھی اسے روشنی کی چمک دمک نظر آئے گی یادن کے وقت کوئی خیمہ نظر پڑے گا، وہاں ہی اس کے لیے بلا قیمت ایک بہترین آرام گاہ موجود ہوگی۔ جس میں ممنون ہوئے بغیر اسے تین دن تک مہماں کا حق حاصل ہوگا اور میزبان اس پر کوئی احسان نہیں جتنا سکے گا۔ عربوں کے یہاں یہ بات آداب ضیافت میں داخل ہے کہ وہ اس کا نام تک دریافت نہیں کرتے۔

حرام مہینوں کا نظام عربوں کے ہاں پہلے سے رائج تھا۔ ان مہینوں میں متحارب فریقین جدال و قتال سے باز رہا کرتے تھے۔ حدود حرم میں یہ عالم تھا کہ کبوتر، ہرن اور دیگر شکاری جانور جب حرم میں داخل ہو جاتے تو سال بھر میں ان سے تعریض نہیں کیا جاتا تھا، اگر کوئی شخص ارض حرم میں اپنے والد کے قاتل سے بھی ملتا تو اس سے کچھ چھیڑ چھاڑنہ کرتا۔

## بعثت نبوی کے لیے عربی قوم کا انتخاب:

میں کامل وثوق سے کہتا ہوں کہ جس طرح ذات باری نے محمد ﷺ کو اپنی آخری رسالت کے لیے منتخب کیا، اسی طرح عربی زبان کو کتاب حکیم کے لیے چنا۔ اس لیے کہ عربی زبان جمیع زبانوں کی نسبت اکمل واغنی ہے۔ بعینہ اسی طرح قادر مطلق نے رسول کریم کو اس قوم میں مبعوث فرمایا جو جملہ اقوام عالم سے بلحاظ حسب و نسب، اصدق و اکرم اور ان صفات کی حامل تھی جو آپ کی دعوت کے فلاح و نجاح کی کفیل تھیں۔ یہ قوم بہمہ وجہ اس عظیم امانت کی ذمہ داری سنبھالنے کی اہل تھی۔ یہی وجہ ہے کہ اس کو ”خیر امت“ کے لقب سے نوازا گیا۔

چنانچہ اس قوم نے اپنی سیرت و کردار، اخلاق و اعمال اور احوال و تصرفات سے اسلامی دعوت کو لوگوں کے سامنے پیش کیا جس کا نتیجہ یہ ہوا کہ اقوام عالم نے شنید سے زیادہ صحابہ کی سیرت کو دیکھ کر رسالت محمد یہ سے شناسائی حاصل کی۔

## صحابہ کے اوصاف خصوصی:

اصحاب رسول نے جب اسلامی دعوت کو قبول کیا اور دین اسلام سے مشرف ہوئے تو اپنی قوم کے اخلاق و عادات سے بہرہ ور ہونے میں وہ سب مساوی نہ تھے۔ بعض فہم و ادراک میں دوسروں پر فائق تھے بعض میں کوئی دوسرا وصف نہیاں تھا بہر کیف اگر ایک صحابی نیکی کی ایک قسم میں ممتاز تھا تو دوسرا صحابی کسی اور نیکی میں اس سے آگے تھا۔ سیدنا ابو بکر دعوت اسلامی کے قبول کرنے میں سیدنا عمر سے سبقت لے گئے تھے۔ سیدنا عمر اسلام کے شدید مخالف تھے، تاہم جب انھیں پتہ چلا کہ ان کی بہن اور بھائی مسلمان ہو چکے ہیں اور وہ ان کو پیٹنے کے لیے ان کے ہاں گئے تو حق و صداقت کی ایک آوازان کے کان تک پہنچی جس نے تعصب کی آگ کو فروکر دیا اور وہ دومنٹ کے قلیل عرصہ میں حق کا ساتھ دینے والوں کی فہرست میں شامل ہو گئے۔ ①

خالد بن ولید خود رئیس اور رئیس زادہ تھے۔ جنگ احمد میں مشرکین مکہ کا ساتھ دیا اور فتح کے نشہ میں سرشار مکہ والپس لوئے۔ حق کی آوازنے خالد کے کانوں پر دستک دی، خالد نے جب اس پر غور کیا تو اسے حق پایا۔ نتیجہ یہ ہوا کہ باپ کی جاہ و ثروت اور مکہ میں اپنے گھوڑوں کے وسیع

اصطبل کو خیر باد کہہ کر دین حق کو قبول کرنے کی نیت سے عازم مدینہ ہوئے۔ راستہ میں عمرو بن العاص اور کعبہ کے کنجی بردار سے ملاقات ہوئی۔ معلوم ہوا کہ یہ دونوں بھی قبول اسلام اور جہاد فی سبیل اللہ کی نیت سے مدینہ جا رہے ہیں، جب یہ لوگ مدینہ پہنچ تو سرور کائنات ﷺ نے فرمایا: ”

مکہ نے اپنے جگر پارے تمہاری طرف بھیج دیے ہیں۔“<sup>①</sup>

### اقوام عالم میں اخلاق عالیہ کا فقدان:

صحابہ کے مثالی گروہ میں ایسے اخلاق عالیہ کی کمی نہیں۔ جب کہ اقوام عالم میں اس کی وہ فراوانی نہیں۔ یہ درست ہے کہ دنیا کی اقوام خیر سے یک سرخالی نہیں، تاہم وہ اس ضمن میں اصحاب محمد کی حریف نہیں ہو سکتیں۔ اسی لیے ارشاد ہوا: ﴿كُنْتُمْ خَيْرَ أُمَّةٍ﴾

امام بخاری سیدنا ابو ہریرہ رضی اللہ عنہ سے روایت کرتے ہیں کہ نبی ﷺ نے فرمایا: ”لوگ حسب و نسب کے اعتبار سے مختلف ہوا کرتے ہیں، جو لوگ دور جاہلیت میں سب سے بہتر ہوں وہ اسلام میں بھی سب سے افضل ہوں گے بشرطیکہ وہ دین اسلام کے فہم و شعور سے بہرہ ور ہوں۔“<sup>②</sup>

یہ درست ہے کہ ظہور اسلام سے قبل عرب بتوں کی پوجا کیا کرتے تھے، مگر سوال یہ ہے کہ اس ڈور میں کون سا قبیلہ بتوں کی لعنت سے پاک تھا؟ البتہ عربوں نے بت پرستی دیگر اقوام کے بہت عرصہ بعد قبول کی تھی۔ ظہور اسلام سے چند صدیاں پہلے عمرو بن الحنفی خزاعی کے زیر اثر عربوں نے بت پرستی کا آغاز کیا۔<sup>③</sup> یہ ایک لمبا واقعہ ہے جس کی تفصیل کا یہ موقع نہیں ہے۔ بت پرستی اختیار کرنے سے پہلے عرب ابراہیم حنیف کے مذہب پر چلتے تھے۔ بنو اسماعیل مکہ سے نکل کر جزیرہ عرب کی شمالی جانب دمشق کی دیواروں تک پھیل گئے تھے۔

① سیرۃ ابن ہشام (ص: ۴۸۴)، مستدرک حاکم (۲۹۷/۳ - ۲۹۸)

② صحیح بخاری - کتاب احادیث الانبیاء۔ باب قول الله تعالى ﴿لَقَدْ كَانَ فِي يُوسُفَ وَ إِخْوَتِهِ.....﴾ (حدیث: ۳۲۸۳، ۳۴۹۳)۔ صحیح مسلم، کتاب الفضائل باب من فضائل یوسف صلی اللہ علیہ وسلم (حدیث: ۲۳۷۸، ۲۵۲۶)

③ سیرۃ ابن ہشام (ص: ۴۰)، صحیح بخاری، کتاب المناقب، باب قصہ خزانۃ (حدیث: ۳۵۲۱، ۳۵۲۰)، صحیح مسلم، کتاب الجنة، باب النار يدخلها الجبارون (حدیث:

عرب کے کچھ لوگ سیدنا شعیب علیہ السلام کے پیرو تھے۔ اس کے اثبات میں ہمارے پاس تاریخی شواہد موجود ہیں۔ عربوں کے ہاں دیگر اقوام کی طرح بت پرستی کے لوازم مثلاً ہیکل، بتوں کے مجاور اور بتوں کو آ راستہ کرنے والے رنگ وغیرہ بھی نہیں تھے، یہ اس بات کا زندہ ثبوت ہے کہ عرب باقی اقوام کی نسبت دین فطرت سے قریب تر تھے۔ یہی وجہ ہے کہ سورہ بقرہ میں ان کی تعریف فرمائی ارشاد ہوتا ہے:

﴿وَ كَذِلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ﴾

(سورہ بقرہ: ۲/۱۴۳)

”اسی طرح تم کو ایک متوسط امت بنایا تا کہ تم لوگوں پر گواہ بنو،“

دوسری جگہ فرمایا:

﴿يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ﴾

(الانفال: ۸/۶۴)

”اے نبی! آپ اور آپ کی پیروی کرنے والے مومنوں کے لیے اللہ کی ذات کافی ہے۔“

نیز فرمایا:

﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَ اللَّهُمْ جَنَّاتٍ تَجْرِي تَحْتَهَا الْأَنْهَارُ خَالِدِينَ فِيهَا أَبَدًا ذَلِكَ الْفُوزُ الْعَظِيمُ﴾ (التوبہ: ۹/۱۰۰)

”مہاجرین و انصار میں سے اولین سابقین اور وہ لوگ جنہوں نے نیکی کے کاموں میں ان کی پیروی کی، اللہ تعالیٰ ان سے راضی ہو گیا اور وہ اللہ سے راضی ہو گئے، اللہ تعالیٰ نے ان کے لیے ایسے باغات تیار کر کے ہیں جن کے نیچے نہریں جاری ہیں۔ وہ ہمیشہ ان میں رہیں گے۔ یہ بڑی بھاری کامیابی ہے۔“

حافظ ابن حجر عسقلانی رحمۃ اللہ علیہ نے الاصابہ (۳/۲) طبع سلطان عبد الحفیظ میں زبیر بن بکار سے روایت کیا ہے کہ ایک شخص نے عمرو بن عاص سے پوچھا۔ داش مند ہونے کے باوجود تم دیر سے کیوں اسلام لائے؟ عمرو بن عاص نے کہا، ہم ایسے لوگوں کے زیر اثر زندگی بسر کر رہے تھے جو عمر میں ہم

سے بڑے تھے اور وہ نہایت عقل مند بھی تھے، جب نبی کریم مبعوث ہوئے تو ہمارے ان اکابر نے آپ کی رسالت کو قبول نہ کیا۔ اس ضمن میں ہم نے بھی ان کی تقلید کی۔ ان کی وفات کے بعد جب ہم با اختیار ہوئے تو غور و فکر کرنے پر ہمیں معلوم ہوا کہ دین اسلام حق ہے۔ اسلامی صداقت مجھ پر بھی اثر کیے بغیر نہ رہی۔ میں ہر معاملہ میں قریش کی فوری امداد کیا کرتا تھا، جب اس میں تاخیر ہوئی تو ان کو بھی میرے میلان و رجحان کا پتہ چل گیا۔ چنانچہ انہوں نے ایک نوجوان کو بھیجا جس نے مجھ سے تبادلہ افکار کیا۔ میں نے کہا: ”میں تجھے اس اللہ کی قسم دیتا ہوں جو تیرا بھی رب ہے اور ان لوگوں کا بھی جو تجھ سے پہلے تھے اور جو پیچھے آئیں گے، مجھے یہ بتاؤ کہ آیا ہم ہدایت پر ہیں یا روم و فارس والے؟ اس نے کہا: ”ہم ہدایت پر ہیں“، اس کا مطلب یہ تھا کہ صداقت، امانت و عدالت اور قبل تعریف تعاون کے اوصاف ہم میں زیادہ ہیں۔ میں نے کہا اچھا یہ بتاؤ معاشی لحاظ سے کون خوش حال ہے؟ اس نے کہا، فارس و روم والے۔“ میں نے کہا جب دنیا میں وہ ہم سے بہتر ہیں تو ہماری افضلیت کس کام کی؟ ”میرے دل میں اس وقت یہ بات تھی کہ محمد بعثت بعد الموت کے بارے میں جو کچھ کہتے ہیں وہ درست ہے، اس طرح نیکو کار کو جزا اور بد کار کو سزا ملے گی۔“ میں نے سوچا پھر اس طرح باطل پر اڑے رہنے سے کیا حاصل؟

دور حاضر میں نہ صرف اہل اسلام بلکہ پوری انسانیت کو اصحاب رسول کے فضائل و مناقب، شرف و مجد اور نبی کریم کی تربیت کے اثرات معلوم کرنے کی شدید ضرورت ہے۔ نیز اس امر سے آگاہ ہونا بے حد ناگزیر ہے کہ وہ کس منصبِ رفع پر فائز تھے جس کی بنا پر وہ انسانی تاریخ میں ایک مثالی گروہ قرار پائے۔ دور حاضر کا مسلم نوجوان اصحاب رسول کے مثالی گروہ کے اتباع و اقتداء سے اس لیے معدود ہے کہ اسے صحابہ کے صحیح اعمال و احوال تک رسائی حاصل نہ ہو سکی۔ جو دل ان مومنین اولین کے بعض سے معمور ہیں۔ انہوں نے دانستہ صحابہ کے حالات کو مسخ کیا۔ ان میں کتروینت اور کمی و بیشی کی اور تاویل کر کے انھیں غلط معنی پہنانے، حسد و عداوت کی انتہاء یہ ہے کہ انہوں نے صحابہ کو نعمت ایمان تک سے محروم قرار دیا۔

جو شخص صدر اسلام کی تاریخ کی صحیح پر قدرت رکھتا ہے، اس کا یہ دینی، قومی اور وطنی فرض ہے کہ وہ اسے افضل العبادات سمجھ کر فوری طور پر اس کام کا بیڑا اٹھائے اور اپنی بہترین صلاحیتوں کو اس عظیم کام کے لیے وقف کر دے تاکہ مسلم نوجوان کے سامنے سلف صالحین کا ایک بہترین نمونہ موجود ہو جس

کی روشنی میں وہ اپنے عہد کی تجدید کر سکیں اور اپنی سیرت و سوانح کو اسی سانچہ میں ڈھال سکیں۔ اس عظیم کارنامہ کو انجام دینے کے لیے بڑے گہرے علمی مطالعہ کی ضرورت ہے، اس کی تکمیل کے بعد ہی یہ حقیقت الم نشرح ہو گی کہ خاتم الرسل کے ذریعہ اصحاب رسول کے مثالی گروہ کی تکوین و تخلیق میں کون سارا زمضر تھا۔ افسوس ہے کہ اس مختصر فصل کی تنگ دامانی اختصاراً بھی ان معانی کی متحمل نہیں ہو سکتی جو تفکیر اور مطالعہ کے دوران ذہن پر وارد ہوتے ہیں۔ بنا بریں ہم اشارہ پر اکتفا کرتے ہیں اور پر امید ہیں کہ ذہین طلبہ اور مسلم نوجوان اس اہم موضوع کو اپنی تحقیقات و تدقیقات کا عنوان بنائیں گے۔ **وَاللَّهُ الْمَوْفِقُ**

وَالْخُرُّ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

## فهرست

|   |   |    |
|---|---|----|
| ○ | عرض مترجم.....  | ۵  |
| ○ | مقدمہ.....  | ۸  |
| ○ | منہاج الکرامہ گالیوں کا پلندہ:.....                               | ۱۳ |
| ○ | کافی کلینی کی موضوع روایات:.....                                  | ۱۵ |
| ○ | اہل اسلام و شیعہ .....  | ۱۷ |
| ○ | کا اساسی فرق و امتیاز، مصدر شریعت کے لحاظ سے .....                | ۱۷ |
| ○ | امام غائب کی وضعی حکایت:.....                                     | ۱۷ |
| ○ | قرآن کی جمع و تدوین اور صحابہ کرام:.....                          | ۱۷ |
| ○ | حدیث نبوی اور شیعہ:.....  | ۱۹ |
| ○ | شیعہ کے نزدیک دین اسلام نجات کے لیے کافی نہیں:.....               | ۲۰ |
| ○ | انکار اجماع اور شیعہ:.....  | ۲۱ |
| ○ | حجت اجماع کے دلائل:.....  | ۲۲ |
| ○ | شیعہ کا قبلہ و کعبہ:.....   | ۲۳ |
| ○ | المنتقى پر ایک نظر:.....  | ۲۵ |
| ○ | وَيَهُ نُسْتَعِينُ .....  | ۲۸ |
| ○ | شیعہ سے متعلق ائمہ دین کی رائے:.....                              | ۳۳ |
| ○ | شیعہ کی نگاہ میں مسئلہ امامت کی اہمیت اور اس کی تردید:.....       | ۳۸ |
| ○ | امام منتظر پر ایمان لانا ضروری نہیں:.....                         | ۴۰ |
| ○ | سیدنا خضر والیاس فوت ہو چکے ہیں:.....                             | ۴۰ |
| ○ | شیخ الاسلام ابن تیمیہ رحمۃ اللہ علیہ اور ایک شیعہ کا مناظرہ:..... | ۴۰ |
| ○ | امامت اركان ایمان میں شامل نہیں:.....                             | ۴۲ |

|    |  |
|----|--|
| ۳۳ | ○ ترک بیعت: .....                                    |
| ۳۶ | ○ ائمہ معصوم نہیں: .....                             |
| ۳۸ | ○ امام غائب کے عقیدہ کا ابطال: .....                 |
| ۳۹ | ○ فصل اول .....                                      |
| ۴۹ | ○ مسئلہ امامت میں مختلف مذاہب کا بیان: .....         |
| ۵۱ | ○ شیعہ مصنف کی تردید میں شیخ الاسلام کی تقریر: ..... |
| ۵۱ | ○ شیعہ کے عقائد: .....                               |
| ۵۳ | ○ مسئلہ تقدیر: .....                                 |
| ۵۶ | ○ کیا افعال خداوندی معلل ہیں؟: .....                 |
| ۵۷ | ○ منکرین تعلیل کی پہلی دلیل: .....                   |
| ۵۷ | ○ منکرین تعلیل کی دوسری دلیل: .....                  |
| ۵۸ | ○ مجوزین تعلیل کے دلائل: .....                       |
| ۵۹ | ○ فلاسفہ کے عقائد و دلائل: .....                     |
| ۶۰ | ○ ایک دوسری دلیل سے اثبات مقصود: .....               |
| ۶۱ | ○ معزز لہ کی تیسرا دلیل: .....                       |
| ۶۲ | ○ کلام باری سے متعلق علماء کے مذاہب: .....           |
| ۶۳ | ○ قدریہ و معزز لہ کا زاویہ نگاہ: .....               |
| ۶۳ | ○ شیعہ مصنف کی غلط بیانی: .....                      |
| ۶۵ | ○ معزز لہ کے خلاف اشاعرہ کا استدلال: .....           |
| ۶۶ | ○ فعل فتح اور ذات باری: .....                        |
| ۶۶ | ○ پہلا مسئلہ: .....                                  |
| ۶۷ | ○ درود شرع سے پہلے حضر و اباحت کا مسئلہ: .....       |
| ۶۸ | ○ دوسرा مسئلہ: .....                                 |
| ۶۹ | ○ کیا افعال خداوندی معلل بالحکم ہیں؟: .....          |

|   |  |    |
|---|--|----|
| ○ | معزّلہ کی لغزش:.....                                   | ۷۰ |
| ○ | اللّٰہ تعالیٰ بندوں کی حرکات و عبادات کا خالق ہے:..... | ۷۲ |
| ○ | اہل سنت پر بہتان عظیم:.....                            | ۷۳ |
| ○ | روافض کا غلو:.....                                     | ۷۵ |
| ○ | احادیث نبویہ سے خلاف ابی بکر کا اثبات:.....            | ۷۷ |
| ○ | خلافت صدیقی سے متعلق ابن حزم کا زاویہ نگاہ:.....       | ۷۹ |
| ○ | پہلی دلیل:.....  | ۸۰ |
| ○ | دوسری دلیل:.....                                       | ۸۰ |
| ○ | قاٹلین عدم استخلاف کے دلائل:.....                      | ۸۲ |
| ○ | نص خفی سے استخلاف ابی بکر:.....                        | ۸۵ |
| ○ | استخلاف کے بارے میں دیگر احادیث نبویہ:.....            | ۸۶ |
| ○ | کیا رسول اللہ نے کسی کو خلیفہ مقرر نہیں کیا تھا:.....  | ۸۸ |
| ○ | خلفاء راشدین کی امامت و خلافت:.....                    | ۸۹ |
| ○ | سیدنا علی سے متعلق علماء کے مختلف افکار و آراء:.....   | ۹۱ |
| ○ | متحارب فریقین میں صلح کی ضرورت و اہمیت:.....           | ۹۳ |
| ○ | امّہ اثنا عشرہ مقاصد امامت کی تکمیل سے قاصر تھے:.....  | ۹۵ |

### دوسری فصل

|   |                                     |     |
|---|-------------------------------------|-----|
| ○ | واجب الاتّابع مذهب کے بیان میں..... | ۹۸  |
| ○ | کون سا مذهب واجب الاتّابع ہے؟:..... | ۹۸  |
| ○ | شیعہ مصنف کے نظریات کا ابطال:.....  | ۹۹  |
| ○ | صحابہ کرام کا مقام بلند:.....       | ۱۰۱ |
| ○ | صحابہ کے فضائل و مناقب:.....        | ۱۰۳ |
| ○ | قرآنی آیات سے مدح صحابہ:.....       | ۱۰۶ |
| ○ | منافق کون ہے؟:.....                 | ۱۰۹ |

|     |   |
|-----|---|
| ۱۱۰ | ○ اہل بیت مقتبوروں کو مجبور نہ تھے:                     |
| ۱۱۲ | ○ اہل سنت و شیعہ کا باہمی رابطہ:                        |
| ۱۱۳ | ○ شیخین کے اوصاف خصوصی:                                 |
| ۱۱۵ | ○ سیدنا علیؑ کے ایمان کا اثبات ایمان صحابہ پر موقوف ہے: |
| ۱۱۹ | ○ روافض نواصب کی نسبت بدتر ہیں:                         |
| ۱۲۳ | ○ شیعہ کے افکار و معتقدات:                              |
| ۱۲۵ | ○ صفات خالق و مخلوق میں فرق و امتیاز:                   |
| ۱۲۷ | ○ مسئلہ تجسم:   |
| ۱۳۰ | ○ اللہ تعالیٰ اور بندے کی صفات کے ما بین فرق و امتیاز:  |
| ۱۳۱ | ○ مسئلہ تجسم میں شیعہ کے چھ فرقے:                       |
| ۱۳۱ | ○ پہلا فرقہ:  |
| ۱۳۱ | ○ دوسرا فرقہ:   |
| ۱۳۱ | ○ تیسرا فرقہ:   |
| ۱۳۱ | ○ چوتھا فرقہ:   |
| ۱۳۲ | ○ پانچواں فرقہ:   |
| ۱۳۲ | ○ چھٹا فرقہ:  |
| ۱۳۲ | ○ عصمت انبیاء میں شیعہ کا اختلاف:                       |
| ۱۳۳ | ○ تحریف قرآن اور شیعہ:                                  |
| ۱۳۶ | ○ عصمت کے مسئلہ میں شیعہ باقی امت سے منفرد ہیں:         |
| ۱۳۸ | ○ شیعہ کی دروغ گوئی:                                    |
| ۱۴۰ | ○ صفات باری میں اشاعرہ پر شیعہ کی بہتان طرازی:          |
| ۱۴۱ | ○ قائلین صفات کے دلائل:                                 |
| ۱۴۲ | ○ شیعہ مصنف کی غلط بیانی:                               |
| ۱۴۳ | ○ اشاعرہ پر اعتراض اور اس کا جواب:                      |

- بقول شیعہ مصنف اہل سنت مجسمہ ہیں: ..... ۱۳۶
- شیعہ کے فرقے اور ان کے عقائد و افکار: ..... ۱۵۳
- شیعہ کے عجیب و غریب عقائد: ..... ۱۵۶
- منکرین صفات کے اوہام و خیالات: ..... ۱۵۷
- مشتبین صفات کے افکار و آراء: ..... ۱۶۰
- عقلاء کے تین اقوال: ..... ۱۶۱
- ذات باری کے مرکب ہونے میں اختلاف آراء: ..... ۱۶۳
- فلاسفہ کی تردید: ..... ۱۶۴
- صفات قائمہ بالموصوف اس کا جزو نہیں: ..... ۱۶۵
- جسم، جوہر اور جہت کے الفاظ سے احتراز: ..... ۱۶۷
- کیا اللہ تعالیٰ متحیر ہے: ..... ۱۶۸
- مشبہ کون ہیں؟ ..... ۱۶۹
- سیدنا امام احمد بن حنبل رضی اللہ عنہ کا دوران بثلاع: ..... ۱۷۰
- شیعہ مصنف کی کم سوادی: ..... ۱۷۲
- شیعہ مذهب جھوٹ کا پلنڈہ: ..... ۱۷۳
- جہت سے کیا مراد ہے؟: ..... ۱۷۷
- بندوں کے افعال کا فاعل کون ہے؟: ..... ۱۸۰
- ارادہ کی دو فرمیں: ..... ۱۸۱
- اللہ تعالیٰ ظلم پر قادر مگر اس سے منزہ ہے: ..... ۱۸۳
- مسئلہ تقدیر میں احتجاج آدم و موسیٰ علیہما السلام: ..... ۱۸۴
- بارگاہ ایزدی میں تقدیر کا عذر مسموع نہیں: ..... ۱۸۵
- افعال اللہ و افعال العباد کے مابین فرق و امتیاز: ..... ۱۸۷
- استطاعت کی تعریف: ..... ۱۹۱
- مسئلہ تقدیر پر شیعہ مصنف کا اعتراض اور اس کا جواب: ..... ۱۹۳

- ۱۹۳ ..... تعذیب انبیاء کے جواز کا ابطال:
- ۱۹۴ ..... کیا باری تعالیٰ سے افعال قبیحہ کا صدور ممکن ہے؟
- ۱۹۸ ..... بندہ معصیت کا فاعل ہے یا کاسب:
- ۲۰۰ ..... تکلیف مالا بیطاق کا پانچواں جواب:
- ۲۰۲ ..... مسئلہ متنازعہ پر قرآنی آیات سے استشہاد:
- ۲۰۳ ..... صالح و طالع کی عدم مساوات:
- ۲۰۶ ..... روضہ کی امام ابو حنیفہ رحمۃ اللہ علیہ پر دروغ گوئی:
- ۲۰۹ ..... ابلیس سے پناہ جوئی:
- ۲۱۰ ..... اہل سنت پر شیعہ مصنف کا افتراء:
- ۲۱۲ ..... صفات خداوندی کا اثبات:
- ۲۱۳ ..... جھوٹے نبیوں کے ہاتھوں معجزات کا ظہور:
- ۲۱۵ ..... ارادہ اور امر میں فرق و امتیاز:
- ۲۱۸ ..... بندے کا ارادہ مشیت ایزدی کے تابع ہے:
- ۲۱۹ ..... انسانی افعال اور مشیت ایزدی:
- ۲۲۱ ..... کیا اللہ تعالیٰ موجب بذاتہ ہے.....؟:
- ۲۲۳ ..... فاعل کی تعریف:
- ۲۲۴ ..... فلاسفہ کی جہالت و ضلالت:
- ۲۲۶ ..... برہان تمانع:
- ۲۲۷ ..... کیا رؤیت باری تعالیٰ ممکن ہے؟:
- ۲۲۹ ..... فرقہ کلابیہ کا زاویہ نگاہ:
- ۲۳۰ ..... کیا اصوات قدیم ہیں؟:
- ۲۳۲ ..... مسئلہ عصمت انبیاء:
- ۲۳۳ ..... امام کے نائب غیر معصوم ہو سکتے ہیں:
- ۲۳۶ ..... مذاہب اربعہ پر شیعہ کا اعتراض:

|   |     |
|---|-----|
| ○ راضی فقہ کے مسائل عجیبہ:.....                             | ۲۳۸ |
| ○ شیعی اعتراضات کے جوابات:.....                             | ۲۳۸ |
| ○ کیا کتے کا چھڑا دباغت سے پاک ہو جاتا ہے:.....             | ۲۳۹ |
| ○ ابن المطہر راضی کی رائے میں نصیر الدین طوسی کافر ہے:..... | ۲۴۱ |
| ○ سیدنا علی ایک ہزار رکعات پڑھا کرتے تھے:.....              | ۲۵۱ |
| ○ نفس سے کیا مراد ہے؟:.....                                 | ۲۵۳ |
| ○ جعفر بن محمد کی مدح و ستائش:.....                         | ۲۵۵ |
| ○ سیدہ فاطمہ کی شان میں مبالغہ آمیزی:.....                  | ۲۵۶ |
| ○ اہل سنت کے جوابات:.....                                   | ۲۶۱ |
| ○ انبیاء کی میراث:.....                                     | ۲۸۶ |
| ○ فدک کا معاملہ:.....                                       | ۲۸۷ |
| ○ شیعہ کی پیش کردہ حدیث پر تنقید:.....                      | ۳۰۱ |
| ○ خلیفہ کی تعریف:.....                                      | ۳۰۸ |
| ○ شیعہ کا ایک اور جھوٹ:.....                                | ۳۱۳ |
| ○ علامات نفاق:.....   | ۳۱۵ |
| ○ جنتی ہونے کے لیے معصومیت شرط نہیں:.....                   | ۳۲۲ |
| ○ حاطب بن ابی بلقیع:.....                                   | ۳۲۵ |
| ○ بڑے آدمی کے لیے معصوم ہونا شرط نہیں:.....                 | ۳۲۷ |
| ○ سیدہ فاطمہ مظلوم نہ تھیں:.....                            | ۳۵۳ |
| ○ ازواج النبی، سب امہات المؤمنین تھیں:.....                 | ۳۵۵ |
| ○ سیدنا معاویہ رضی اللہ عنہ کا تب وحی تھے:.....             | ۳۶۰ |
| ○ کیا سیدنا معاویہ رضی اللہ عنہ با غی تھے:.....             | ۳۶۲ |
| ○ حدیث عمار کا جواب:.....                                   | ۳۶۳ |
| ○ سیدنا معاویہ پر اعتراضات:.....                            | ۳۶۶ |

|          |  |
|----------|--|
| ۳۷۳..... | ○ پہلا جواب: .....   |
| ۳۷۴..... | ○ دوسرا جواب: .....  |
| ۳۷۵..... | ○ تیسرا جواب: .....  |
| ۳۷۶..... | ○ سیدنا علی کے خلاف جنگ آزمائی کے باوجود سیدنا معاویہ .....  |
| ۳۷۶..... | ○ خارج از اسلام نہیں ہو سکتے .....   |
| ۳۸۲..... | ○ کیا سیدنا معاویہ <small>رضی اللہ عنہ</small> نے سیدنا حسن <small>رضی اللہ عنہ</small> کو زہر کھلایا تھا: ..... |
| ۳۸۹..... | ○ سیف اللہ کون تھا؟ .....  |
| ۳۹۱..... | ○ سیدنا خالد کی اجتہادی غلطی: .....  |
| ۳۹۲..... | ○ بقول رواض اہل بیمامہ مرتد نہ تھے: .....  |
| ۳۹۷..... | ○ لڑنے والے دونوں فریق مومن ہیں: .....   |
| ۳۹۹..... | ○ جنگ جمل و صفين کی شرعی حیثیت: .....  |
| ۴۰۱..... | ○ ابلیس فرشتوں سے زیادہ عبادت گزارنے تھا: .....  |
| ۴۰۳..... | ○ یزید کے حق میں ابن الحنفیہ کی شہادت: .....   |
| ۴۱۵..... | ○ آیت ﴿إِلَّا الْمَوَدَّةَ فِي الْقُرْبَى﴾ حسن و حسین کے بارے میں نازل نہیں ہوئی: .....                          |
| ۴۱۸..... | ○ کیا یزید پر لعنت بھیجنा جائز ہے؟ .....   |
| ۴۲۰..... | ○ خلیفہ الناصر عباسی کا واقعہ: .....   |
| ۴۲۵..... | ○ شہادت حسین کے بارے میں اہل سنت کا موقف: .....  |
| ۴۲۷..... | ○ انبیاء کے بارے میں شیعہ کا زاویہ نگاہ: .....   |

### تیسرا فصل

|          |   |
|----------|---|
| ۴۳۰..... | ○ خلافت علی <small>رضی اللہ عنہ</small> .....                             |
| ۴۳۰..... | ○ سیدنا علی <small>رضی اللہ عنہ</small> کی امامت و خلافت: .....           |
| ۴۳۶..... | ○ اداء صدقہ میں سیدنا علی کی انفرادیت: .....                              |
| ۴۳۶..... | ○ سیدنا علی <small>رضی اللہ عنہ</small> کہنا ابن سبیا کی اختراع ہے: ..... |
| ۴۳۷..... | ○ سیدنا علی کے فضائل عشرہ: .....  |

|          |   |   |
|----------|---|---|
| ۳۲۷..... | شیعہ کی وضع کردہ احادیث:  | ○ |
| ۳۲۹..... | سیدنا علیؑ بمنزلتہ ہارون علیہ السلام تھے:                                   | ○ |
| ۳۵۲..... | سیدنا علیؑ کے چار اوصاف خصوصی:  | ○ |
| ۳۵۳..... | شیعہ کے دلائل پر تنقید و تبصرہ:   | ○ |
| ۳۵۵..... | حب علیؑ سے متعلق احادیث پر نقد و جرح:                                       | ○ |
| ۳۵۸..... | معائب صحابہؓ میں قسم اول:   | ○ |
| ۳۵۸..... | معائب صحابہؓ کی دوسری قسم:  | ○ |
| ۳۵۹..... | قاعدہ جامعہ:  | ○ |
| ۳۵۹..... | اصل اول:  | ○ |
| ۳۶۰..... | پہلا قول:   | ○ |
| ۳۶۰..... | دوسراء قول:   | ○ |
| ۳۶۰..... | تیسرا قول:  | ○ |
| ۳۶۰..... | اصل ثانی:   | ○ |
| ۳۸۰..... | خلیفہ کی شرعی حیثیت:  | ○ |
| ۳۸۲..... | سیدنا ابو بکر صدیق پر افترا:  | ○ |
| ۳۸۵..... | شیعہ کا یہ قول کہ نبی کریمؐ نے سیدنا ابو بکرؓ کو کبھی کوئی منصب عطا نہ کیا: | ○ |
| ۳۸۸..... | سیدنا ابو بکرؓ پر شیعہ کا بہتان کہ آپ شرعی مسائل سے آگاہ نہ تھے:            | ○ |
| ۳۸۹..... | سیدنا علیؑ کا قول سَلُوْنِيْ قَبْلَ أَنْ تَقْدِدُوْنِيْ:                    | ○ |
| ۳۹۲..... | شیعہ کا اعتراض کہ سیدنا ابو بکرؓ نے سیدنا خالد بن ولید سے قصاص نہ لیا:      | ○ |
| ۳۹۳..... | سیدنا ابو بکرؓ و عمرؓ کے آخری الفاظ پر شیعہ کا اعتراض:                      | ○ |
| ۳۹۵..... | سیدنا عمرؓ کے حق میں سیدنا علیؑ کی مدح و شنا:                               | ○ |
| ۳۹۷..... | واقعہ قرطاس:  | ○ |
| ۳۹۹..... | حدیث قرطاس کی مزید توضیح:   | ○ |
| ۵۰۲..... | شیعہ کا اعتراض کہ فاروقؓ عظم شرعی حدود میں سہل انگاری سے کام لیتے تھے:      | ○ |

- بقول شیعہ فاروق اعظم نے ایک مجنونہ کو سُنگسار کرنے کا حکم دیا تھا: ..... ۵۰۳
- بقول شیعہ فاروق اعظم کی اجتہادی غلطیاں: ..... ۵۰۶
- غیر شادی شدہ حاملہ کا شرعی حکم: ..... ۵۰۸
- جد کی میراث اور سیدنا عمر رضی اللہ عنہ: ..... ۵۰۹
- کیا سیدنا عمر رضی اللہ عنہ نے سیدنا ابو بکر کی مخالفت کی؟: ..... ۵۱۳
- استخلاف عثمان اور سیدنا عمر رضی اللہ عنہ: ..... ۵۲۵
- بقول شیعہ سیدنا عمر کے اقوال و افعال میں تناقض پایا جاتا ہے: ..... ۵۲۹
- بنو ہاشم و بنو امية کے باہمی روابط: ..... ۵۳۱
- اکرام اہل بیت اور ابو بکر و عمر رضی اللہ عنہما: ..... ۵۳۳
- سیدنا عثمان پر شیعہ کے اعتراضات: ..... ۵۳۹
- سیدنا عثمان معصوم نہ تھے: ..... ۵۴۶
- اعمال کا معیار و مدار: ..... ۵۴۹
- سیدنا معاویہ کے فضائل و مناقب: ..... ۵۵۳
- معاذب صحابہ حسر یا کذب پرمنی ہیں: ..... ۵۵۷
- مشاجرات صحابہ میں کف لسان کی افضیلت: ..... ۵۶۱
- شیعہ کا یہ دعویٰ کہ حکم اور اس کے بیٹے کو خارج از مدینہ کیا گیا تھا: ..... ۵۶۲
- شیعہ کا یہ اعتراض کہ سیدنا عثمان نے عبد اللہ بن عمر سے قصاص نہ لیا: ..... ۵۶۷
- شیعہ کا یہ الزام کہ سب مسلمان سیدنا عثمان کے خلاف تھے: ..... ۵۶۹
- منکرین زکوٰۃ سے جنگ کے بارے میں شیعہ کا اعتراض: ..... ۵۷۲
- صحابہ میں اختلافات: ..... ۵۷۳
- سیدنا علی رضی اللہ عنہ کے عہد خلافت میں اختلاف کا ظہور و شیوع: ..... ۵۷۵
- شیعہ کا طرز فکر و عمل: ..... ۵۷۷
- امامت علیؑ کے دلائل: ..... ۵۷۸
- روافض و نصاریٰ کی مشاہد: ..... ۵۸۰

- موصومیت ائمہ کا مسئلہ: ..... ۵۸۰
- عقیدہ رض کا بانی ایک زندگی تھا: ..... ۵۸۲
- امامیہ عصمت علی کے دعویٰ میں منفرد ہیں: ..... ۵۸۳
- سیدنا علی منصوص علیہ امام نہ تھے: ..... ۵۸۶
- سیدنا ابوکبر کی افضلیت: ..... ۵۸۸
- جزیات کی تنصیص ممکن نہیں: ..... ۵۹۰
- سیدنا علی شیخین سے بڑے عالم نہ تھے: ..... ۵۹۰
- دین اسلام کا تحفظ: ..... ۵۹۲
- سیدنا علی افضل اہل زمان نہ تھے: ..... ۵۹۳
- ممتاز عد آیت کی صحیح تفسیر: ..... ۵۹۷
- بقول شیعہ اہل اسلام سیدنا علی سے بعض رکھتے ہیں: ..... ۵۹۸
- امام علی کے اثبات میں دوسری دلیل: ..... ۵۹۹
- محدثین کرام اور ان کی خدمات جلیلہ: ..... ۶۰۱
- بے بنیاد روایات: ..... ۶۰۲
- امامت علی کی تیسرا دلیل: ..... ۶۰۳
- امامت علی کی چوتھی دلیل: ..... ۶۰۵
- امامت علی کی پانچویں دلیل: ..... ۶۰۷
- آیت تطہیر سے شیعہ کا استدلال: ..... ۶۰۸
- آیت تطہیر سے شیعہ کا دعویٰ ثابت نہیں ہوتا: ..... ۶۰۹
- شہادت عثمان سے قبل سیدنا علی نے امامت کا دعویٰ نہیں کیا تھا: ..... ۶۱۱
- امامت علی کی چھٹی دلیل: ..... ۶۱۲
- امامت علی کی ساتویں دلیل: ..... ۶۱۳
- آیت ﴿إِلَّا الْمَوَدَّةَ فِي الْقُرْبَى﴾ سے شیعہ کا استدلال: ..... ۶۱۵
- جمیع صحابہ واجب الاحترام ہیں: ..... ۶۱۶

- امامت علیؑ کی آٹھویں دلیل: ۶۱۹
- واقعہ هجرت: ۶۲۱
- امامت علیؑ کی نویں دلیل: ۶۲۳
- آیت مبارکہ سے استدلال: ۶۲۵
- امامت علیؑ کی دسویں دلیل: ۶۲۶
- امامت علیؑ کی گیارہویں دلیل: ۶۲۷
- امامت علیؑ کی بارہویں دلیل: ۶۲۸
- امامت علیؑ کی تیرہویں دلیل: ۶۲۹
- امامت علیؑ کی چودہویں دلیل: ۶۳۰
- امامت علیؑ کی پندرہویں دلیل: ۶۳۱
- امامت علیؑ کی سولہویں دلیل: ۶۳۲
- امامت علیؑ کی سترہویں دلیل: ۶۳۳
- امامت علیؑ کی اٹھارہویں دلیل: ۶۳۴
- امامت علیؑ کی انیسویں دلیل: ۶۳۸
- امامت علیؑ کی بیسویں دلیل: ۶۳۹
- امامت علیؑ کی اکیسویں دلیل: ۶۴۰
- امامت علیؑ کی باانیسویں دلیل: ۶۴۲
- امامت علیؑ کی تنبیسویں دلیل: ۶۴۳
- امامت علیؑ کی چوبیسویں دلیل: ۶۴۴
- امامت علیؑ کی پچھیسویں دلیل: ۶۴۷
- امام علیؑ کی چھبیسویں دلیل: ۶۴۷
- امامت علیؑ کی ستائیسویں دلیل: ۶۴۹
- امامت علیؑ کی اٹھائیسویں دلیل: ۶۵۰
- امامت علیؑ کی انتیسویں دلیل: ۶۵۲

- شیعہ مصنف کی تیسویں دلیل: ..... ۶۵۳
- امامت علی کی اکتیسویں دلیل: ..... ۶۵۵
- امامت علی کی بیتسویں دلیل: ..... ۶۵۶
- امامت علی کی تینتیسویں دلیل: ..... ۶۵۷
- امامت علی کی چوتھیسویں دلیل: ..... ۶۵۸
- امامت علی کی پنجمیسویں دلیل: ..... ۶۵۹
- امامت علی کی چھتیسویں دلیل: ..... ۶۶۰
- امامت علی کی سیمنتیسویں دلیل: ..... ۶۶۰
- امامت علی کی اڑتیسویں دلیل: ..... ۶۶۱
- امامت علی کی انتالیسویں دلیل: ..... ۶۶۵
- امامت علی کی چالیسویں دلیل: ..... ۶۶۶
- امامت علی پر احادیث نبویہ سے احتجاج: ..... ۶۶۸
- امامت علی کے اثبات میں دوسری حدیث: ..... ۶۷۰
- امامت علی کے اثبات میں تیسرا حدیث: ..... ۶۷۳
- حدیث استخلاف کی توضیح: ..... ۶۷۲
- امامت علی کی چوتھی حدیث: ..... ۶۷۵
- امامت علی کی پانچویں حدیث: ..... ۶۷۷
- امام علی کے اثبات میں چھٹی حدیث: ..... ۶۷۷
- ساتویں حدیث سے اثبات امامت علی: ..... ۶۷۸
- امامت علی کے اثبات میں آٹھویں حدیث: ..... ۶۷۹
- امامت علی کے اثبات میں نویں حدیث: ..... ۶۸۲
- امامت علی کے بارے میں دسویں حدیث: ..... ۶۸۵
- امامت علی کے اثبات میں گیارہویں حدیث: ..... ۶۸۷
- بارہویں حدیث سے امامت علی کا اثبات: ..... ۶۸۷

- شیعہ کی مرویات ناقابل اعتماد ہیں: ..... ۶۸۸
- ائمہ سے متعلق شیعہ کے بلند بانگ دعاوی: ..... ۶۹۱
- شیعہ اور روایات کاذبہ: ..... ۶۹۲
- سیدنا علی صدیق اکبر ہیں موضوع روایت ہے: ..... ۶۹۳
- خلفاء اربعہ کی امامت و خلافت: ..... ۶۹۵
- سیدنا علی پر نواصب کے اعتراضات: ..... ۶۹۷
- اصحاب ثلاثة ظاہراؤ باطنًا صالح تھے: ..... ۶۹۸
- اگر سیدنا علی خلیفہ منصوص ہوتے تو خلافت صدیقی میں اپنے حق کا تقاضا کرتے۔ ..... ۷۰۰
- سیدنا علی کے احوال سے آپ کی امامت پر استدلال: ..... ۷۰۲
- سیدنا علی کی اقارب نوازی: ..... ۷۰۳
- سیدنا علی کا زہد و تقوی: ..... ۷۰۶
- سیدنا علی کی کثرت عبادت: ..... ۷۰۸
- سیدنا علی أَعْلَمُ النَّاسَ تھے: ..... ۷۱۰
- فضائل شیخین: ..... ۷۱۱
- حدیث ”أَنَا مَدِينَةُ الْعِلْمِ“ موضوع ہے: ..... ۷۱۲
- خلفاء اربعہ کے مسائل و فتاوی میں موازنہ: ..... ۷۱۷
- سیدنا علی علم نحو کے واضح تھے: ..... ۷۲۰
- امام شافعی محمد بن حسن شیبانی کے شاگرد نہ تھے: ..... ۷۲۲
- شیعہ کا مذہب مختلف مذاہب کا مجموعہ ہے: ..... ۷۲۳
- سیدنا علی علم تفسیر کے بانی تھے: ..... ۷۲۶
- بقول شیعہ خرقہ پوشی کی ابتداء سیدنا علی نے کی تھی: ..... ۷۲۷
- سیدنا علی کی فصاحت و بلاغت: ..... ۷۲۸
- شیعہ کا یہ قول کہ صحابہ فتاوی میں سیدنا علی کی طرف رجوع کیا کرتے تھے: ..... ۷۳۱
- شیعہ کا قول کہ اعلیٰ أَشَجَعُ النَّاسَ تھے: ..... ۷۳۲

- وفاتِ رسول کے بعد سیدنا صدیق کے کارہائے نمایاں: ..... ۷۳۶
- شیعہ کا قول کہ شمشیر علی سے ارکان اسلام مضبوط ہوئے: ..... ۷۳۸
- بقول شیعہ سیدنا علی نے بدر میں چھتیس کافر قتل کیے تھے: ..... ۷۳۹
- غزوہ احمد کے بارے میں شیعہ کی افڑاء پردازی: ..... ۷۴۰
- غزوہ احزاب میں سیدنا علی کی شجاعت: ..... ۷۴۲
- غزوہ خیبر میں سیدنا علی کی شجاعت: ..... ۷۴۳
- غزوہ حنین میں سیدنا علی کی جلادت و بسالت: ..... ۷۴۶
- اخبار بالمخیات اور سیدنا علی: ..... ۷۴۷
- سیدنا علی مستجاب الدعوات تھے: ..... ۷۵۰
- سیدنا علی کی جنوں سے جنگ آزمائی: ..... ۷۵۱
- سیدنا علی کے لیے رجوع آفتاب: ..... ۷۵۲
- بعض انبیاء کے لیے رجوع آفتاب: ..... ۷۵۳
- کوفہ کا سیلاب اور سیدنا علی: ..... ۷۵۶
- سیدنا علی جامع فضائل تھے: ..... ۷۵۸
- افضلیت شیخین کے اثبات کے دو طریقے: ..... ۷۶۰

### چوتھی فصل

- انہمہ اثنا عشرہ کی امامت کا اثبات: ..... ۷۶۳
- خروج مهدی کی حدیثیں صحیح ہیں: ..... ۷۶۴

### پانچویں فصل

- اصحاب ثلاثة کے بارے میں شیعہ کی دروغ گوئی: ..... ۷۶۷
- شیعہ کا یہ اعتراض کہ خلفائے ثلاثة پہلے کافر تھے، پھر اسلام لائے: ..... ۷۷۰
- سیدہ فاطمہ کی خانہ ثلاثة کا واقعہ من گھڑت ہے: ..... ۷۷۲
- سیدنا ابو بکر کی امارت حج کا واقعہ: ..... ۷۷۳
- شیعہ کے نزدیک نماز تراویح بدعت ہے: ..... ۷۷۷

## چھٹی فصل

|   |
|---|
| ○ سیدنا ابوکر صدیق کی امامت و خلافت کے دلائل: ..... ۷۸۰   |
| ○ بنو حنیفہ کا ارتداد اور سیدنا ابوکر صدیق: ..... ۷۸۱   |
| ○ سیدنا علی نے وفات فاطمہ کے بعد ابوکر کی بیعت کر لی: ..... ۷۸۳   |
| ○ ایک یادو اشخاص کی مخالفت انعقاد خلافت کے لیے مضر نہیں: ..... ۷۸۴  |
| ○ جمیت اجماع کی بحث: ..... ۷۸۶  |
| ○ اجماع پر شیعہ کے اعتراضات: ..... ۷۸۹  |
| ○ شیعہ اقتداء شیخین کی روایت کے منکر ہیں: ..... ۷۹۰   |
| ○ ﴿لَا تَحْزَنْ إِنَّ اللَّهَ مَعَنَا﴾: ..... ۷۹۲   |
| ○ زیر تبصرہ آیت کی مزید توضیح: ..... ۷۹۲  |
| ○ احادیث نبویہ سے سیدنا ابوکر کی افضلیت کا اثبات: ..... ۷۹۳   |
| ○ سفر ہجرت میں سیدنا ابوکر کی رفاقت: ..... ۷۹۷  |
| ○ حزن ایمان کے منافی نہیں ہے: ..... ۸۰۰   |
| ○ سیدنا ابوکر کا یقین و ثبات: ..... ۸۰۲   |
| ○ آیت ﴿وَسَيِّجَنَبَهَا الْأَتْقَى﴾ سے شیعہ کا استدلال: ..... ۸۰۳   |
| ○ غزوہ بدر سے ابوکر کے فرار کا واقعہ جھوٹ ہے: ..... ۸۰۶   |
| ○ شیعہ کا یہ جھوٹ کہ ابوکر ایک پیشہ ور معلم تھے: ..... ۸۰۸  |
| ○ امامت ابی بکر صدیق <small>رضی اللہ عنہ</small> کے بارے میں رسول کریم <small>صلی اللہ علیہ وسلم</small> کی پیش گوئی: ..... ۸۱۰ |
| ○ دنیا کا ایک مثالی گروہ ..... ۸۱۲  |
| ○ ازمنہ قدیمه میں مثالی گروہ کی تلاش: ..... ۸۱۲   |
| ○ چین اور مثالی گروہ: ..... ۸۱۳   |
| ○ حکماء یونان کی اس ضمن میں ناکامی: ..... ۸۱۳   |
| ○ مثالی گروہ اور سیدنا مسیح <small>علیہ السلام</small> : ..... ۸۱۳  |
| ○ مثالی گروہ کے اسباب کمال: ..... ۸۱۵   |

- بنی اسرائیل اور صحابہ کا موازانہ ..... 815
- میدان حرب و ضرب میں صحابہ کی شجاعت: ..... 816
- حالت امن میں صحابہ کی انصاف پسندی: ..... 816
- صحابہ کے اخلاق جلیلہ: ..... 817
- صحابہ کے حق میں ایک شیعہ عالم کی شہادت: ..... 818
- ظہور اسلام سے قبل عربوں کی خصوصیات: ..... 820
- بعثت نبوی کے لیے عربی قوم کا انتخاب: ..... 822
- صحابہ کے اوصاف خصوصی: ..... 822
- اقوام عالم میں اخلاق عالیہ کا فقدان: ..... 823